

Нæ Хицау Йесо Чырыстийы

Ossetian New Testament and Old Testament Portions

© Institute for Bible
Translation, Moscow
(Институт перевода
Библии)

This Bible is copyrighted by Institute for Bible Translation, Moscow (ibtrussia.org) and is provided with permission at the cost of printing by the Digital Bible Society (dbs.org). This translation is made available to you under the terms of the Creative Commons Attribution-Non-commercial-No Derivatives license 4.0.

This Bible, and many others, are available for free download in a variety of digital formats at dbs.org/bibles.

Райдиан.....	4
Рацъд.....	44
Матфей.....	79
Марк.....	113
Лука.....	134
Иоанн	169
Апостолты хъуыддæгтæ	195
Ромæгтæм.....	228
1 Коринфæгтæм	243
2 Коринфæгтæм	257
Галатæгтæм	266
Эфесæгтæм.....	271
Филиппæгтæм	276
Колоссæгтæм	280
1 Фессалоникæгтæм.....	284
2 Фессалоникæгтæм.....	287
1 Тимофеймæ.....	289
2 Тимофеймæ.....	293
Титмæ	296
Филимонмæ	298
Дзуттæгтæм	299
Иаков	310
1 Петр	314
2 Петр	318
1 Иоанн	321
2 Иоанн	325
3 Иоанн	326
Иудæ	327
Æргомад.....	329

Райдиан

Дæ къухы ирон æвзагмæ тæлмацгондæй сты Библийы фыццаг хайы, Рагон Фæдзæхсты, фыццаг дыууæ чиниджы – Райдиан æмæ Рацыд. Уыцы чингуытæ Ног Фæдзæхстимæ хаст æрцыдысты Библимæ. Рагон Фæдзæхст нын æвдисы дæргъвæтин рæстæг – дуне сфæлдисынай дунемæ Иесо Чырыстийы æрцыды онг. Фæлæ йæ темæ иу у – Хуыцау дзуттаг адæммæ цы фидыд сарæзта, уый. Уыцы фидыд æвдисы Хуыцауы уарзт адæймагмæ.

Рагон Фæдзæхсты сæрæй лæууынц Моисейы фондз чиниджы. Уыцы фондз чиниджы дзырд райдайы дуне сфæлдисыны цауæй æмæ фæвæййы, дзуттæгтæ, Хуыцау семæ цы сæрмагонд бадзырд сарæзта, уымæ гæсгæ зæрдæвæрд зæххыл куыд æрцæрынц, уымæй. Фондз чиниджы цаутæн сæ фылдæр хай баст у пехуымпар Моисейы номимæ. Дзуттаг адæмæн Моисей дзæвгар рæстæг уыди сæ раздзог, æмæ йæ фæрцы Хуыцау ныхас кодта семæ. Уымæ гæсгæ ма Библийы фыццаг фондз чиниджы арæх фæхонынц уый номæй дæр – «Моисейы фондз чиниджы», зæгъгæ.

Моисейы фыццаг чиниг Райдиан райдыдта дуне сфæлдисынай æмæ æвдисы дунейы историйы фыццаг къахдзæфтæ. Дарддæр дзы ныхас цæуы, Авраам бындур кæмæн æрæвæрдта, Хуыцауы уыцы æвзæрст адæмыл – дзуттæгтыл. Авраамæй рацыдысты хæстæгскæсæйнаг адæмтæй бирæтæ, уыдонимæ дзуттаг адæм дæр. Дзуттæгтæ цалдæр æнусы Мысыры куыд цардысты, стæй фараоны æфсондзæй куыд фервæзтысты, ууыл дзурæг у Моисейы дыккаг чиниг Рацыд. Чинигæн йæ сæйраг мидис у, Хоривы хохы цур Хуыцау Израилимæ (дзуттаг адæммæ) кæй сарæзта, уыцы фидыд. Рацыды дыккаг хай чинигкæсæджы зонгæ кæны дзуттаг адæмы дин æмæ царды æгъдæуттимæ. Уыцы æгъдæуттæм гæсгæ цæрын дзуттаг адæмæн Хуыцау бафæдзæхста, семæ фидыд куы сарæзта, уæд. Уыцы уагæвæрдтæй бирæтæ махмæ абон фæкæсдысты зæронд, цыма нæ абоны цардмæ ницы бар дарынц, афтæ. Фæлæ уыдон, уæлдайдæр та Дæс фæдзæхсты, æмхуызон æмбæрстгонд сты кæцыфæнды дуджы цæрæг адæймагæн дæр. Куыд ахсджиаг сты, уый тыххæй Евангелиты Иесо Чырысти иу æмæ дыууæ хатты нæ загъта.

Адам, Ной, Авраам, Исаак, Иаков, Иосиф, Моисей – Райдианы æмæ Рацыды сæйраг архайджытæ – стыр бынат æрцахстой дунеон культурæйы уацмысты. Уымæ гæсгæ сæ хорз зонынц, Библи æппындæр чи никуы бакасти, суанг ахæм адæймагтæ дæр. Фæлæ цас хуыздæр уайд, чинигкæсæг сыл «лæгæйлæгмæ» Библийы фæрстыл куы фембæлид, уæд!

Райдиан æмæ Рацыд, æппæт Рагон Фæдзæхстау, фыццаг уыдысты дзуттаг æвзагыл фыст. Ирон æвзагмæ дæр тæлмацгонд æрцыдысты уыцы æвзагæй. Фæлæ тæлмацыл куыст ууыл нæ ахицæн уыдзæн. Мах нæ зæрдæ дарæм, Рагон Фæдзæхст æнæхъæнæй ирон æвзагыл кæй фæзындзæн, ууыл – ныридæгæн ыл кусынц тæлмацгæнæг æмæ зонадон организацитæ. Ныртæккæ та Ног Фæдзæхст ирон литературон æвзагмæ тæлмацæй рауагъта Библи тæлмацгæнæг институт.

Библи тæлмацгæнæг институт зæрдиагæй арфæ кæны, Райдиан æмæ Рацыд ирон æвзагмæ раивыныл чи куыста, мыхуырмæ сæ чи бацæттæ кодта, уыдонæн. Тынг æхсызгон нын у, абон ирон адæмæн Хуыцауы Ныхас сæ мадæлон æвзагыл кæсыны фадат кæй ис, уый.

Райдиан

¹ Райдианы Хуыцау сфæлдыста арв æмæ зæхх.
² Зæхх уыди æмтъеры æмæ æдзæрæг, æгæрон фурд аныгъуылди мылазон тары, æмæ Хуыцауы Уд зылди доны сæрмæ.
³ Хуыцау загъта: «Уадз фæзынæд рухс». Æмæ фæзынди рухс.
⁴ Хуыцау федта, рухс хорз кæй у, уый. Æмæ Хуыцау рухс фæхицæн кодта талынгæй.
⁵ Хуыцау рухс схуыдта бон, талынг та – æхсæв. Æмæ уыд изæр, æмæ уыди райсом – фыццаг бон.
⁶ Хуыцау загъта: «Уадз дæтты æхсæн фæзынæд æрдынцар, æмæ дон фæхицæн кæнæд донæй». ⁷ Хуыцау сарæзта æрдынцар; æмæ

æрдынцары бын цы дон уыд, уый фæхицæн кодта, æрдынцары сæрмæ цы дон уыд, уымæй. Æмæ сси афтæ.
⁸ Хуыцау æрдынцар схуыдта арв. Æмæ уыд изæр, æмæ уыди райсом – дыккаг бон.
⁹ Хуыцау загъта: «Арвы бын цы дæттæ ис, уыдон æрбамбырд уæнт иу ранмæ, æмæ разынæд сур». Æмæ сси афтæ.
¹⁰ Хуыцау сур схуыдта зæхх, цы дæттæ æрбамбырд, уыдоны та схуыдта денджызтæ. Æмæ Хуыцау федта, афтæ хорз кæй у, уый.
¹¹ Хуыцау загъта: «Зæхх раттæд ахæм зайæгойтæ: мыггаг згъалæг кæрдæг æмæ йæ мыггаг йæ дыргъы мидæг кæмæн ис, ахæм алыхуызон бæлæстæ». Æмæ сси афтæ.
¹² Зæхх радта ахæм зайæгойтæ: мыггаг згъалæг кæрдæг æмæ, йæ мыггаг йæ

дыргы мидæг кæмæн ис, ахæм алыхуызон бæлæстæ. Хуыцау федта, афтæ хорз кæй у, уый.
¹³ Æмæ уыд изæр, æмæ уыди райсом – æртыккаг бон. ¹⁴ Хуыцау загъта: «Уадз арвыл уæнт рухсгæнæнтæ бон æхсæвæй хицæн кæнынæн, нысæнттæ æвдисынæн, рæстæджытæ, бонтæ æмæ азтæ зонынæн; ¹⁵ Æмæ судзæнт арвыл, цæмæй сæ рухс кæла зæхмæ». Æмæ сси афтæ. ¹⁶ Хуыцау сфæлдыста дыууæ стыр рухсгæнæны: стыр дæр рухсгæнæн – боны фæткæн, къаддæр рухсгæнæн – æхсæвы фæткæн, æмæ стъалытæ. ¹⁷ Хуыцау сæ сæвæрдта арвыл, цæмæй рухс кæной зæхмæ, ¹⁸ Амоной бон æмæ æхсæв, æмæ рухс хицæн кæной талынгæй. Æмæ Хуыцау федта, афтæ хорз кæй у, уый. ¹⁹ Æмæ уыд изæр, æмæ уыди райсом – цыппæрæм бон. ²⁰ Хуыцау загъта: «Дон æмызмæлд кæнæд алыхуызон хилджытæй, мæргътæ атæхæнт зæххы сæрмæ, уæлæрвты». ²¹ Хуыцау сфæлдыста егъау денджызон цæрæгойты æмæ, дон æмызмæлд кæмæй кодта, уыцы хилджыты, стæй алы мыггаг базырджын мæргъты. Хуыцау федта, афтæ хорз кæй у, уый. ²² Æмæ сыл Йæ арфæ бафтыдта: «Цот уадзут æмæ сбирæ ут, байдзæг ут денджызыты, æмæ мæргътæ фылдæрæйфылдæр кæнæнт зæххыл». ²³ Æмæ уыд изæр, æмæ уыди райсом – фæндзæм бон. ²⁴ Хуыцау загъта: «Зæхх рауадзæд цæрæгойтæ – фосы, хилджыты, сырдыты алы мыггæгтæ». Æмæ сси афтæ. ²⁵ Хуыцау сфæлдыста зæххон сырдыты алы мыггæгтæ, фосы алы мыггæгтæ, æппæт зæххон хилджыты алы мыггæгтæ. Æмæ Хуыцау федта, афтæ хорз кæй у, уый. ²⁶ Уый фæстæ Хуыцау загъта: «Сфæлдисæм адæймаджы Нæхи хуызæн, Нæхи æнгæс; æмæ паддзахиуæг кæнæд денджызон кæсæгтыл, уæларвон мæргътыл, фосыл, æппæт зæххыл, æппæт зæххон хилджытыл». ²⁷ Æмæ Хуыцау адæймаджы сфæлдыста Йæхи хуызæнæй, сфæлдыста йæ Хуыцауы хуызæнæй; сфæлдыста нæлгоймаг æмæ сылгоймаджы. ²⁸ Хуыцау сыл арфæ бафтыдта æмæ сын загъта: «Цот уадзут æмæ кæнут фылдæрæйфылдæр, байдзæг ут зæххыл æмæ ут йæ хицæуттæ. Уæ дæлбар уæнт денджызон кæсæгтæ, уæларвон мæргътæ æмæ зæххыл хилæг æппæт цæрæгойтæ». ²⁹ Хуыцау загъта: «Мæнæ уын Æз радтон, мыггаг згъалæг зайæгойтæ æппæт зæххыл æмæ, йæ мыггаг йæ дыргы мидæг кæмæн ис, уыцы алыхуызон бæлæстæ: уыдон сымахæн уыдзысты хæрынæн. ³⁰ Уд кæй мидæг ис, æппæт уыцы зæххон сырдатæн, æппæт уæларвон мæргътæн æмæ зæххыл алы хилæгæн дæр хæрынæн Æз дæттын æппæт зайæгойтæ». Æмæ сси афтæ. ³¹ Хуыцау федта, цыдæриддæр сфæлдыста, æппæт уыдон, æмæ йæм фæкастысты иттæг хорз. Æмæ уыд изæр, æмæ уыди райсом – æхсæзæм бон.

2 Афтæ сфæлдыстæуыд арв æмæ зæхх, стæй сыл цыдæриддæр ис, уыдон. ² Æвдæм бон Хуыцау ахицæн кодта Йæ аразинæгтæ иууылдæр, æмæ æвдæм бон æрæнцад Йæ æппæт хъуыддæгтæй.

³ Хуыцау арфæ бафтыдта æвдæм боныл, æмæ йæ скодта бæрæг бон, уымæн æмæ уыцы бон æрæнцаци, дунæ сфæлдисыны охыл кæй арæзта, Йæ уыцы æппæт хъуыддæгтæй.

Фыццаг адæймагтæ

⁴ Сæ сфæлдисыны фæстæ арв æмæ зæхх уыдысты мæнæ ахæмтæ: Дунедарæг Хуыцау арв æмæ зæхх куы сфæлдыста, ⁵ Уæд зæххыл нæма уыди нæдæр къутæр, нæдæр ыл кæрдæг нæма зади, уымæн æмæ Дунедарæг Хуыцау зæххæн къæвда нæ лæвæрдта, æмæ зæхх бакусынæн адæймаг нæ уыди. ⁶ Фæлæ зæххæй хæрдмæ цыди доны мигъ, æмæ донæй æфсæста зæххы æппæт уæлцъар. ⁷ Æмæ Дунедарæг Хуыцау сыджытæй сфæлдыста адæймаг, йæ улæфæнты йын бауагъта царддæттæг комытæф, æмæ адæймаг сси удгоймаг. ⁸ Дунедарæг Хуыцау скæсæны, Едемы, ныссагъта дыргъдон, æмæ дзы æрцæрын кодта Йæ сфæлдыст адæймаджы. ⁹ Уый фæстæ Дунедарæг Хуыцау зæххæй сзайын кодта алыхуызон бæлæстæ рæсугъд æмæ хæрынæн бæзгæ дыргътимæ, уымæ царддæттæг бæлас дыргъдоны хæдастæу, стæй, хорз æмæ æвзæр цы у, уый зоныны бæлас. ¹⁰ Едемæй цыди цæугæдон, дыргъдон донæй æфсадынæн; стæй фæкъабæзтæ æмæ дзы рауади цыппар цæугæдоны. ¹¹ Фыццаг цæугæдонæн йæ ном у Фисон; зилы, сыгъзæрин кæм ис, Хавилы æппæт уыцы зæххыл; (¹² Уыцы зæххы сыгъзæрин у хорз; уым ис бæласы хæрдæф писи æмæ зынаргъ дур – оникс). ¹³ Дыккаг цæугæдонæн йæ ном у Гихон; зилы Кушы † æппæт зæххыл. ¹⁴ Æртыккаг цæугæдонæн йæ ном у Хиддекел ††; цæуы Ассуры рæзты. Цыппæрæм цæугæдон у Ефрат. ¹⁵ Дунедарæг Хуыцау адæймаджы æрцæрын кодта Едемы дыргъдоны, куыд æй куса æмæ йæм куыд зила, афтæ. ¹⁶ Дунедарæг Хуыцау бафæдзæхста адæймагæн: «Дæ бон у дыргъдоны алы бæласы дыргъæй дæр хæрын; ¹⁷ Фæлæ хорз æмæ æвзæр циу, уый зоныны бæласæй дын хæрыны бар нæй. Цы бон дзы фæхъæстæ уай, уыцы бон ссардзынæ дæ мæлæт». ¹⁸ Дунедарæг Хуыцау загъта: «Адæймагæн иунæгæй цæрын хорз нæу. Сфæлдисон ын æмбæлгæ æххуысгæнæг». ¹⁹ Æмæ Дунедарæг Хуыцау зæххæй сфæлдыста æппæт быдираг цæрæгойтæ æмæ æппæт уæларвон мæргътæ, æмæ сæ æрбакодта адæймагмæ, цы нæмттæ сын ратдзæн, уый фенынмæ, цæмæй алы цæрæгойæн дæр йæ ном уа, адæймаг æй куыд схона, афтæ. ²⁰ Æмæ адæймаг радта нæмттæ æппæт хæдзарон цæрæгойтæн, уæларвон мæргътæн æмæ æппæт хъæддаг сырдатæн. Фæлæ дзы Адамæн æмбæлгæ æххуысгæнæг нæ разынд. ²¹ Уæд Дунедарæг Хуыцау адæймагыл бафтыдта тарф фынаей. Æмæ куы бафынаей, уæд ын йæ фæрсчытæй ссиста иу æмæ уыцы бынат байгас

† Куш – цæгат Судан кæнæ хуссарскæсæйнаг Месопотами.
 †† Хиддекел – Тигры цæугæдоны рагон ном.

кодта. ²² Цы фæрск систра, уымæй Дунедарæг Хуыцау адæймагæн скодта ус, æмæ йæм æй æрбахуыдта. ²³ Æмæ адæймаг загъта: «Гъе, ай у ма тугме стæгæй; уый хуындзæни сылгоймаг, уымæн æмæ нæлгоймагæй ист у». ²⁴ Уымæ гæсгæ нæлгоймаг ныуадздзæн йæ фыды дæр, йæ мады дæр æмæ баиу уызæни сылгоймагимæ – æмæ суыздысты иу буар. ²⁵ Сæ дыууæ дæр, адæймаг æмæ йæ ус, уыдысты бæгънæг, æмæ сæм уый хуынаг нæ касти.

Фыццаг адæймагты тæригъæд

3 Дунедарæг Хуыцау кæй сфæлдыста, уыцы хъæддаг сырдытæ æхсæн калмæй хиндæр нæ уыд. Æмæ калм бафарста сылгоймаджы: «Æцæг загъта Хуыцау: „Дыргъдоны бæлæстæй иуы дыргъæй дæр ма хæрут“?» ² Сылгоймаг калмæн дзуапп радта: «Дыргъдоны бæлæсты дыргътæй нын хæрыны бар ис; ³ Дыргъдоны хæдастæу цы бæлас ис, загъта Хуыцау, æрмæст уый дыргътæй ма бахæрут æмæ сæм ма бавналут, науæд амæлдзыстут». ⁴ Уæд калм загъта сылгоймагæн: «Нæ, нæ амæлдзыстут. ⁵ Фæлæ Хуыцау зоны: цы бон дзы фæхъæстæ уат, уыцы бон байгом уыздысты уæ цæстытæ, æмæ суыздыстут хорз æмæ æвзæр зонæг †, Хуыцау куыд у, афтæ». ⁶ Сылгоймаг федта: бæласы дыргътæ тынг хорз сты хæрынаг, цæст сæм кæсынæй не 'фсæды, сты бæллиццаг, уымæн æмæ дæттынц зонд. Уæд ын æртыдта йæ дыргътæй æмæ дзы бахордта; йæ мойæн дзы радта, æмæ дзы уый дæр фæхъæстæ. ⁷ Æваст сæ дыууæйы цæстытæ дæр байгом сты æмæ бамбæрстой, бæгънæг кæй сты, уый. Æмæ бахуыдтой легъуибæласы сыфтæ иу иннæмæ, æмæ астæуæй дæлæмæ сæхи бамбæрзтой. ⁸ Уæд фехъуыстой Дунедарæг Хуыцауы хъæлæс – Уый бон сатæджы зылди дыргъдоныл. Адам æмæ йæ ус Дунедарæг Хуыцауæй бамбæхстысты дыргъдоны бæлæсты æхсæн. ⁹ Дунедарæг Хуыцау фæдзырдта Адаммæ: «Кæм дæ?» ¹⁰ Уый дзуапп радта: «Дæ хъæлæс Дын фехъуыстон дыргъдоны, æмæ бæгънæг кæй дæн, уымæ гæсгæ фæтарстæн æмæ бамбæхстæн». ¹¹ Хуыцау ын загъта: «Чи дын загъта, æмæ бæгънæг дæ? Æз дын хæрыны бар цы бæласы дыргътæй нæ лæвæрдтон, уый дыргътæй нæ фæхъæстæ дæ, мыййаг?» ¹² Адам загъта: «Ды мын цы ус радтай, уый ма фæхъæстæ кодта уыцы бæласы дыргътæй». ¹³ Дунедарæг Хуыцау усæн загъта: «Уый цы бакуыстай?» Ус дзуапп радта: «Калм ма афæлыфта, æмæ дзы бахордтон». ¹⁴ Уæд Дунедарæг Хуыцау загъта калмæн: «Афтæ кæй бакодтай, уый тыххæй æппæт фосæй æмæ æппæт хъæддаг сырдытæй æлгыстдæр дæ; лæсдзынæ дæ гуыбыныл æмæ дæ цæргæбонты хæрдзынæ зæххы рыг. ¹⁵ Дæу æмæ сылгоймаджы, дæ байзæддаджы æмæ йæ байзæддаджы скæндзынæн знæгтæ. Сылгоймаджы байзæддаг дын дæ сæр цæвдзæни,

† Кæнæ: базондзыстут æппæт дæр.

ды та йын йæ зæвæтыл хæцдзынæ». ¹⁶ Усæн та Хуыцау загъта: «Дæ сывæрджыны бонты дæ бафтаудзынæн хъызæмæрттыл; тухитæгæнгæ ардзынæ сывæллæттæ; дæ зæрдæ тырндзæни дæ моймæ, уый та дыл æлдариуæг кæндзæн». ¹⁷ Адамæн та загъта: «Дæ усмæ кæй байхъуыстай, æмæ дын Æз цы бæласы дыргъæй фæдзæхстон „Ма дзы бахæр“, – уыцы бæласы дыргъæй кæй бахордтай, уымæ гæсгæ зæхх æлгыст у дæу тыххæй. Дæ цæргæбонты йыл кæндзынæ къæбæрамалы фыдæбон. ¹⁸ Зæхх дын ратдзæни хæмпæлгæрдæг æмæ закон сындз. Дæ хойраг уызæни быдираг кæрдæг. ¹⁹ Дæ цæсгомыл лæдæрсдзæни дæ хид, афтæмæй амал кæндзынæ дæ къæбæр, цы зæххæй дæ скодтон, цалынмæ дæ уым бавæрдæуа æмæ сыджыт фестай, уæдмæ. Уымæн æмæ ды сыджытæй конд дæ, æмæ фæстæмæ фестдзынæ сыджыт». ²⁰ Адам йæ усы схуыдта Евæ ††, уымæн æмæ уый æппæт адæмтæн сси сæ мад.

²¹ Дунедарæг Хуыцау Адамæн æмæ йæ усæн скодта цæрмдарæстæ, æмæ бæгънæг нал уыдысты. ²² Дунедарæг Хуыцау загъта: «Адæймаг райдыдта, хорз æмæ æвзæр цуи, уый æмбарын, æмæ сси Мах хуызæн. Ныр йæ къух куы батаса царды бæласы дыргътæй æртонынмæ дæр, куы дзы бахæра æмæ куы суа æнæмæлгæ». ²³ Уæд Дунедарæг Хуыцау Адамы рарвыста Едемы дыргъдонæй, цы зæххæй йæ скондæуыд, уый кусынмæ. ²⁴ Хуыцау фæсырдта адæймаджы, æмæ царды бæласмæ фæндаг хъахъæныны тыххæй Едемы дыргъдонмæ бацæуæны, скæсæны, сæвæрдта херувимты † æмæ алырдæм дæр цæваг пиллонкалгæ цирхъ.

Каин æмæ Авел

4 Адам æриу йæ ус Евæимæ. Ус банхъæлцау, ныййардта Каины æмæ загъта: «Хуыцау мын радта ацы адæймаджы». ² Евæйæн ма ноджыдæр райгуырд Авел – Каины æфсымæр. Авел хызта фысвос, Каин та зæххы куыст кодта. ³ Цасдæр рæстæджы фæстæ Каин зæххы бæркадæй нывонд æрхаста Хуыцауæн. ⁴ Авел дæр йæ дзуджы фыццаг цæуæты хæрзхаст уæрыччытæй æмæ сæ фиуæй æрхаста нывонд. Авел æмæ йæ нывонд Хуыцауæн фæндон уыдысты, ⁵ Каин æмæ йæ нывонд та Хуыцауæн фæндон нæ уыдысты. Каин тынг смæсты æмæ йæ сæр æруагъта. ⁶ Хуыцау загъта Каинæн: «Цæмæн смæсты дæ, æмæ дæ сæр цæмæн æруагътай? ⁷ Хорз куы кæнай, уæд дæ сæр бæрзæндты нæ хæсдзынæ, æви? Хорз куы нæ кæнай, уæд та тæригъæд дæ къæсæрыл æрæмбæхст; хъавы дæм, фæлæ йæ ды уæлæмæ скæсын ма бауадз». ⁸ Каин йе 'фсымæр Авелæн загъта: «Цæуæм быдырмæ». Æмæ быдыры куы уыдысты, уæд Каин йæхи ныццафта йе 'фсымæр Авелыл æмæ йæ амардта. ⁹ Хуыцау Каины

†† Дзуттаг номæн «Хавва» (Евæ) ис бамбарæн «цард». † Херувимтæ – Хуыцауæн лæггадгæнæг зæдтæ.

бафарста: «Кæм ис де 'фсымæр Авел?» Каин дзуапп радта: «Нæ зонын. Æз ме 'фсымæрæн, мыййаг, гæс дæн?»¹⁰ Хуыцау загъта: «Уый цы бакуыстай? Де 'фсымæры туг Мæм дзыназы зæххæй – йæ хъаст хæссы Мæнмæ.¹¹ Ныр æлгъыст æмæ хауæггаг уйдзынæ, дæ къухæй мард æфсымæры туг цы зæхх аныхъуырдта, уымæй.¹² Зæхх куы кусай, уæддæр дæ нал дæрдзæни; хъодыгонд æмæ хæтæнхуаг уйдзынæ зæххыл». ¹³ Каин загъта Хуыцауæн: «Мæ бон цас бафæразын у, ме 'фхæрд уымæй фылдæр у.¹⁴ Мæнæ мæ ныр Ды сурыс ацы зæххæй, нал дæ уындзынæн, зæххыл уйдзынæн хъодыгонд æмæ хæтæнхуаг; æмæ мыл чидæриддæр амбæла, уый мæ амардзæни». ¹⁵ Хуыцау ын загъта: «Каины чидæриддæр амара, уымæй йæ туг райстæуызæн авд хатты фылдæрæй». Æмæ Каиныл Хуыцау сæвæрдта гакк, чи йыл сæмбæла, уый йæ куыन्नæ амара, афтæ.¹⁶ Каин ацыди Хуыцауы цурæй, æмæ æрцарди Ноды зæххыл, Едемæй скæсæнырдыгæй.¹⁷ Каин æриу йæ усимæ; ус басывæрджын æмæ ныййардта Енохы. Уыцы заман Каин арæзта сахар, æмæ йыл сæвæрдта йæ фырты ном – Енох.¹⁸ Енохæн райгуырд Ирад; Ирадæн райгуырди Мехиаел; Мехиаелæн райгуырди Мафусал; Мафусалæн райгуырди Ламех.¹⁹ Ламех æрхаста дыууæ усы; сæ иуы хуыдтой Адæ, иннæйы та – Циллæ.²⁰ Адæ ныййардта Иавалы; уымæй рацыдысты цæугæцардгæнæг фосдарджытæ – цатырты цæрджытæ.²¹ Иавалы æфсымæры хуыдтой Иувал; уымæй рацыдысты хъисфæндырыл æмæ уадындытыл цæгъдджытæ.²² Циллæ дæр ныййардта ТувалКаины; æрхуы æмæ æфсæйнагæй æппæт кусæнгæртæ уый арæзта. ТувалКаинæн уыдис хо – Ноёмæ.

²³ Ламех загъта йæ устытæн: «Байхъусут мæм, Адæ æмæ Циллæ! Ламехы устытæ, байхъусут мæ ныхæстæм: æз амардтон нæлгоймаджы, кæй мæ барæхуыста, уый тыххæй; æз амардтон æнахъом лæппуы, кæй мæ ныццафта, уый тыххæй.²⁴ Кæд Каины туг авд хатты фылдæрæй райстæуызæн, уæд Ламехы туг та – дæс æмæ æртиссæдзгæйттæй авд хатты фылдæрæй».

Сиф æмæ Енох

²⁵ Адам ноджыдæр æриу йæ усимæ; ус ныййардта лæппу æмæ йыл сæвæрдта ном Сиф: «Уымæн æмæ, – дзырдта Евæ, – Каин амардта Авелы, æмæ мын йæ бæсты Хуыцау радта æндæр сывæллон».

²⁶ Сифæн дæр райгуырди фырт, æмæ йыл сæвæрдта ном Енос; Хуыцауы ном уыцы заман райдыдтой арын.

Адамæй Ноймæ

5 Ай у Адамы байзæддæгты чиныг. Хуыцау адæймаджы куы сфæлдыста, уæд æй скодта Йæхи æнгæс,² Сфæлдыста сæ нæлгоймаг æмæ сылгоймагæй, æмæ сыл Йæ арфæ бафтыдта. Куы

сæ сфæлдыста, уæд сын радта ном – адæймаг.

³ Адамыл сæдæ æртын азы куы сæххæст, уæд ын райгуырд йæхи халдих фырт, æмæ йыл сæвæрдта ном – Сиф.⁴ Сифы райгуырды фæстæ Адам фæцард астсæдæ азы, æмæ ма йын райгуырди фырттæ æмæ чызджытæ.⁵ Адам æдæппæт фæцарди фарастсæдæ æртын азы, æмæ амард.⁶ Сифыл сæдæ фондз азы куы рацыд, уæд ын райгуырд Енос.⁷ Еносы райгуырды фæстæ Сиф фæцард астсæдæ авд азы, æмæ ма йын райгуырди фырттæ æмæ чызджытæ.⁸ Сиф æдæппæт фæцарди фарастсæдæ дыууадæс азы, æмæ амард.⁹ Еносыл дæс æмæ цыппарыссæдз азы куы рацыд, уæд ын райгуырди Каинан.¹⁰ Каинаны райгуырды фæстæ Енос фæцард астсæдæ фынддæс азы, æмæ ма йын райгуырди фырттæ æмæ чызджытæ.¹¹ Енос æдæппæт фæцарди фарастсæдæ фондз азы, æмæ амард.¹² Каинаныл дæс æмæ æртиссæдз азы куы рацыд, уæд ын райгуырди Малелеил.¹³ Малелеилы райгуырды фæстæ Каинан фæцард астсæдæ цыппор азы, æмæ ма йын райгуырди фырттæ æмæ чызджытæ.¹⁴ Каинан æдæппæт фæцарди фарастсæдæ дæс азы, æмæ амард.¹⁵ Малелеилы фондз æмæ æртиссæдз азы куы рацыд, уæд ын райгуырд Иаред.¹⁶ Иареды райгуырды фæстæ Малелеил фæцард астсæдæ æртын азы, æмæ ма йын райгуырди фырттæ æмæ чызджытæ.

¹⁷ Малелеил æдæппæт фæцард астсæдæ нæуæдз фондз азы, æмæ амард.¹⁸ Иаредыл сæдæ æхсай дыууæ азы куы рацыд, уæд ын райгуырд Енох.

¹⁹ Енохы райгуырды фæстæ Иаред фæцард астсæдæ азы, æмæ ма йын райгуырди фырттæ æмæ чызджытæ.²⁰ Иаред æдæппæт фæцарди фарастсæдæ æхсай дыууæ азы, æмæ амард.

²¹ Енохыл фондз æмæ æртиссæдз азы куы рацыд, уæд ын райгуырд Мафусал.²² Мафусалы райгуырды фæстæ Енох Хуыцауæн фæндиагæй фæцард æртæсæдæ азы, æмæ ма йын райгуырди фырттæ æмæ чызджытæ.²³ Енох æдæппæт фæцард æртæсæдæ æхсай фондз азы;²⁴ Енох уыди Хуыцауæн коммæгæс, æмæ цыдæр æрбаци – Хуыцау æй саста Йæхимæ.²⁵ Мафусалы сæдæ æстай авд азы куы рацыд, уæд ын райгуырди Ламех.²⁶ Ламехы райгуырды фæстæ Мафусал фæцард авдсæдæ æстай дыууæ азы, æмæ ма йын райгуырди фырттæ æмæ чызджытæ.²⁷ Мафусал æдæппæт фæцарди фарастсæдæ æхсай фараст азы, æмæ амарди.²⁸ Ламехыл сæдæ æстай дыууæ азы куы рацыд, уæд ын райгуырди фырт,²⁹ Схуыдта йæ Ной, æмæ загъта: «Уый мах барæвдаудзæни нæ куысты æмæ нæ цæнгты фæллоуы, Хуыцау кæй ралгъыста, уыцы зæххыл». ³⁰ Нойы райгуырды фæстæ Ламех фæцарди фондзсæдæ нæуæдз фондз азы, æмæ ма йын райгуырди фырттæ æмæ чызджытæ.³¹ Ламех æдæппæт фæцард авдсæдæ æвдай авд азы, æмæ амард.³² Нойыл фондзсæдæ азы куы рацыд, уæд ын райгуырдысты Сим, Хам æмæ Иафет.

Хæлд адæм æмæ Ной

6 Адæм æппæт зæххыл райдыдтой фылдæрæйфылдæр кæнын. Гуырди сын чызджытæ, ²Æмæ адæмы чызджытæ рæсугъд кæй сты, уый фæдтой Хуыцауы фырттæ, æмæ куырджытæ, кæй зæрдæмæ дзы чи цыди, уыдон. ³Уæд Хуыцау загъта: «Æз ын кæй радтон, Мæ уыцы уды адæймаг мыггагмæ мацæмæ дара, уый нæ уыздæн; адæймаг мæлæтон у, йæ царды æмгъуыд уæд сæдæ дыууын азы». ⁴Уыцы заман (æмæ уый фæстæ дæр) зæххыл уыди уæйыг адæймæгтæ, уымæн æмæ Хуыцауы фырттæ куырджытæ адæмы чызджыты æмæ сын уыдон уагътой цот. Уыдон уыдысты тыхджын æмæ рагæй дæр хъуыстгонд адæймæгтæ. ⁵Хуыцау фæдта, адæм зæххыл бынтондæр кæй фехæлдысты, сæ хъуыдытæ æмæ фæндтæ кæддæриддæр æрмæст фыдæхмæ арæст кæй сты, уый. ⁶Æмæ зæххыл адæймаджы кæй сфæлдыста, уый тыххæй Хуыцаумæ æрцыди фæсмон, ⁷Æмæ зæрдæрыстæй загъта: «Æз зæххыл фесафдзынæн, кæй сфæлдыстон, уыцы адæмы, стæй цæрæгойты, хилджыты æмæ уæларвон мæргъты дæр. Уымæн æмæ Мæм фæсмон æрцыди, кæй сæ сфæлдыстон, ууыл». ⁸Ной та схайджын Хуыцауы хорзæхæй.

⁹Радзырд Нойы царды тыххæй.

Ной уæды заманы адæмы æхсæн уыди рæстгæнæг æмæ æнаипп адæймаг; Нойы цард Хуыцауæн уыди фæндиаг. ¹⁰Нойæн райгуырд æртæ фырты: Сим, Хам æмæ Иафет. ¹¹Зæхх Хуыцауы цæсты сси æлгъаг: уымæн æмæ байдзаг адæмы фыдмитæй. ¹²Уæд Хуыцау æркаст зæхмæ æмæ фæдта: зæхх бынтондæр сæлгъаг, уымæн æмæ адæм иууылдæр фехæлдысты. ¹³Æмæ Хуыцау загъта Нойæн: «Адæмы мыггагæн Æз скæндзынæн кæрон, уымæн æмæ зæхх байдзаг сæ фыдмитæй. Сæ фæд дæр сын фесафдзынæн зæххыл. ¹⁴Гофербæласæй дæхицæн сараз нау; науы мидæг сараз хатæнтæ, байсæрд æй писийæ мидæгæй æмæ æддейæ. ¹⁵Сараз æй афтæ: науы дæргъ – æртæсæдæ æлмæрины, йæ фæтæн – дæс æмæ дыууиссæдз æлмæрины, йæ бæрзæнд – дæс æмæ ссæдз æлмæрины. ¹⁶Науæн сараз, йæ бæрзæнд иу æлмæрин кæмæн уа, ахæм рудзынг. Науы сараз фыццаг, дыккаг æмæ æртыккаг уæладзгуйтæ, йæ фарсыл та – дуар. ¹⁷Æз зæххыл рауадздзынæн доны хъаймæт, æмæ фесафдзынæн, арвы бын уд кæй мидæг ис, уыдон сеппæты дæр; зæххыл чидæриддæр цæры, уыдон амæлдзысты. ¹⁸Демæ та Æз сараздзынæн фидыд; дæ фырттимæ, дæ усимæ æмæ дæ чындытимæ бацæудзынæ науæ. ¹⁹Науæм бакæн, зæххыл цыдæриддæр цæры, уыдонæй фæйнæ къайы, нæл æмæ сыл, демæ удæгасæй куыд баззайой, афтæ. ²⁰Мæргъты алы мыггагæй, фосы алы мыггагæй, зæххыл хилджыты алы мыггагæй – сеппæтæй дæр фæйнæ къайы бацæудзысты демæ, цæмæй баззайой удæгасæй. ²¹Ды та æрæмбырд кæн æмæ демæ айс алыхуызон

хойраг; уый дæуæн дæр æмæ уыдонæн дæр уыздæни хæринаг». ²²Ной æппæт дæр сарæзта, Хуыцау ын куыд бафæдзæхста, афтæ.

Доны хъаймæт

7 Хуыцау загъта Нойæн: «Дæ бинонтимæ бахиз науæ, уымæн æмæ ацы адæмы фæлтæрæй Æз æрмæст дæу фæдтон рæстгæнæгæй. ²Алы сыгъдæг цæрæгойтæй дæр науы бакæн фæйнæ авды – нæлтæ æмæ сылтæ; æнæсыгъдæг [†]цæрæгойтæй фæйнæ дыууæ – нæл æмæ сыл; ³Мæргътæй дæр фæйнæ авды – нæлтæ æмæ сылтæ, сæ мыггаг зæххыл куыннæ фесæфа, афтæ. ⁴Уымæн æмæ авд боны фæстæ Æз зæххыл рауадздзынæн къæвда, æмæ уардзæни дыууиссæдз боны æмæ дыууиссæдз æхсæвы; Æз зæххыл фесафдзынæн, кæй сфæлдыстон, æппæт уыцы удгоймæгты». ⁵Ной æппæт дæр сарæзта, Хуыцау ын куыд бафæдзæхста, афтæ. ⁶Доны хъаймæт куы райдыдта зæххыл, уæд Нойыл цыдис æхсæзсæдæ азы. ⁷Доны хъаймæтæй аирвæзыны тыххæй Ной, йæ фырттæ, йæ ус æмæ йæ фырты устытæ бацыдысты науæ. ⁸Сыгъдæг цæрæгойтæй æмæ æнæсыгъдæг цæрæгойтæй, мæргътæй, зæххыл æппæт хилджытæй ⁹Фæйнæ къайы, нæл æмæ сыл, æрцыдысты Ноймæ æмæ йемæ бахызтысты науæ, Хуыцау Нойæн куыд бафæдзæхста, афтæ. ¹⁰Уымæй авд боны куы рацыд, уæд зæххыл райдыдта доны хъаймæт. ¹¹Нойыл æхсæзсæдæ азы куы сæххæст, уæд, дыккаг мæйы æвддæсæм бон, стыдтой дæлзæххы æппæт доны гуырæнтæ, байгом сты арвы дуæрттæ, ¹²Æмæ къæвда сæхсæхæй зæххыл уарыди дыууиссæдз боны æмæ дыууиссæдз æхсæвы. ¹³Уыцы тæккæ бон науæм бахызтысты Ной, Нойы фырттæ Сим, Хам æмæ Иафет, Нойы ус æмæ Нойы æртæ фырттæн сæ устытæ. ¹⁴Семæ науæм бахызтысты алы сырды мыггагæй, алы фосы мыггагæй, зæххыл æппæт хилджыты мыггагæй, æппæт мæргъты мыггагæй. ¹⁵Цардæгасæй цыдæриддæр ис, уыдонæй фæйнæ къайы, нæл æмæ сыл, æрцыдысты Ноймæ æмæ йемæ бахызтысты науæ, ¹⁶Хуыцау Нойæн куыд бафæдзæхста, афтæ. Æмæ Хуыцау Нойы фæдыл сæхгæдта дуар. ¹⁷Доны хъаймæт зæххыл ахаста дыууиссæдз боны; дон сбирæ, науы саста хæрдмæ æмæ йæ хæссын байддыдта. ¹⁸Доныл æфтыд æмæ æфтыд, афтæ сбирæ, æмæ нау ленк кодта зæххы сæрмæ доныл. ¹⁹Зæххыл дон афтæ сбирæ, æмæ тæккæ бæрзонддæр хæхтæ дæр иууылдæр фесты доны бын; ²⁰Дон хæхтæй фæуæлдæр фынддæс æлмæрины, æмæ дзы хæхтæ аныгъуылдысты. ²¹Зæххыл удæгас цыдæриддæр уыди, уыдон фесæфтысты: мæргътæ, фос, сырдатæ, зæххыл чи лæсыд, æппæт уыцы хилджытæ, æмæ адæм иууылдæр. ²²Сурзæххыл уæлдæфæй чи цардис,

[†] Æнæсыгъдæг – Хуыцау нæ лæвардта уыцы цæрæгойты фыд хæрыны æмæ сæ нывонд хæссыны бар.

уыдон иууылдæр амардысты. ²³ Зæххыл чидæриддæр цардис – адæм, фос, хилджытæ æмæ мæргътæ – иууылдæр фесæфтысты. Аирвæзт æрмæстдæр Ной, стæй науы йемæ чи уыдис, уыдон. ²⁴ Дон зæххыл фылдæрæйфылдæр кодта сæдæ фæндзай боны.

Доны хъаймæт фæци

8 Хуыцауы зæрдыл лæууыдысты Ной, стæй науы йемæ чи уыди, æппæт уыцы сырдатæ, æппæт уыцы фос; æмæ Хуыцау зæхмæ рауагъта дымгæ æмæ дон райдыдта къаддæр кæнын.

² Сæхгæдæуыд дæлзæххы доны гуырæнтæ, стæй арвы дуэрттæ, æмæ къæвда банцад. ³ Дон зæххыл райдыдта къаддæрæйкъаддæр кæнын, æмæ сæдæ фæндзай боны фæстæ фæуæлæнгайдæр дон.

⁴ Æмæ æвдæм мæйы æвддæсæм бон нау æрлæууыд Арараты хæхтыл. ⁵ Дон иудадзыг къаддæрæйкъаддæр кодта дæсæм мæйы онг, æмæ дæсæм мæйы фыццаг бон фæзындысты хæхты сæртæ. ⁶ Дыууиссæдз боны куы рацыд, уæд Ной байгом кодта, кæй сарæзта, науы уыцы рудзынг, ⁷ Æмæ рауагъта халоны. Халониу атахт æмæ æрбатахт, цалынмæ зæхх æрсур, уæдмæ. ⁸ Уый фæстæ Ной рауагъта бæлоны, зæхх ма доны бын ис æви нæ, уый базонинмæ. ⁹ Фæлæ бæлон, йæ къæхтæ цæуыл æрæвæра, ахæм бынат не ссардта, æмæ йæм æрбаздæхти наумæ; уымæн æмæ зæхх æгасæй дæр нырма доны бын уыди; Ной йæ къух радардта æмæ бæлоны байста йæхимæ, наумæ.

¹⁰ Ной ма ноджы банхъæлмæ каст авд боны; æмæ та ногæй рауагъта бæлоны. ¹¹ Бæлон æм æрбаздæхт изæры, йæ дзыхы æрбахаста зетибæласы ногдзыд сыфтæр. Æмæ Ной базыдта, зæхх доны бын кæй нал ис, уый. ¹² Ной ма ноджыдæр банхъæлмæ каст авд боны, æмæ та рауагъта бæлоны; æмæ йæм бæлон нал æрбаздæхт. ¹³ Æхсæзсæдæ фыццагæм азы фыццаг мæйы фыццаг бонмæ зæхх суæгъд донæй. Уæд Ной байгом кодта науы сæр, акаст æмæ федта: зæхх райдыдта сур кæнын. ¹⁴ Дыккаг мæйы авд æмæ ссæдзæм бонмæ зæхх æрхус. ¹⁵ Æмæ Хуыцау Нойæн загъта: «¹⁶ Рацу науæй æддæмæ дæ усимæ, дæ фырттимæ æмæ дæ фыртты устытимæ.

¹⁷ Æддæмæ ракæн, демæ чи ис, уыцы цæрæгойты: æппæт мæргъты, æппæт цæрæгойты æмæ æппæт хилджыты, цæмæй цот уадзой æмæ фылдæрæйфылдæр кæной зæххыл». ¹⁸ Уæд Ной, йæ фырттæ, йæ ус æмæ йæ чындзытæ рацыдысты науæй. ¹⁹ Æппæт сырдатæ, æппæт хилджытæ, æппæт мæргътæ – зæххыл чидæриддæр змæлы, уыдон мыггаггай рацыдысты науæй.

Хуыцауы фидыд Нойимæ

²⁰ Ной сарæзта Хуыцауæн нывондхæссæн, æмæ йыл сыгъдæг цæрæгойты æмæ сыгъдæг мæргъты алы мыггагæй дæр æрхаста иууылсудзинаг

нывондтæ. ²¹ Хуыцаумæ схæццæ æхсызгон хæрздæф, æмæ Йæхицæн загъта: «Адæймаджы тыххæй зæхх нал ралгъитдзынæн, кæд адæймаджы зæрдæ йе 'рыгон бонтæй фæстæмæ фыдæхмæ здæхт у, уæддæр. Æмæ Æз ныр куыд бакодтон, афтæ никуал ныццагъддзынæн, зæххыл чидæриддæр цæры, уыдоны. ²² Нырæй фæстæмæ, цалынмæ зæхх уа, уæдмæ кæрон не 'рцæудзæни тауынæн æмæ кæрдынæн, узалæн æмæ æнтæфæн, сæрдæн æмæ зымæгæн, бонæн æмæ æхсæвæн».

9 Хуыцау арфæ бафтыдта Нойыл æмæ Нойы фырттыл, æмæ сын загъта: «Цот уадзут, кæнут фылдæрæйфылдæр æмæ байдзаг ут зæххыл.

² Сымахæй тæрсæнт æмæ уæ æмриздæджы ризæнт æппæт зæххон сырдатæ, æппæт уæларвон мæргътæ, зæххыл чидæриддæр змæлы, уыдон сеппæт дæр, æппæт денджызон кæсæгтæ – иууылдæр уæнт уæ дæлбар. ³ Раздæр уын хæрынæн радтон æппæт зайæгхал, ныр та уын дæттын æппæт цæрæгойты дæр. ⁴ Фæлæ цард кæм ис, ома, туг, ахæм фыд ма хæрут. ⁵ Уæ марæгæй Æз райсдзынæн уæ туг; адæймаджы туг райсдзынæн суанг алы сырдаей дæр. Æз адæймагæй дæр райсдзынæн, кæй амара, уыцы адæймаджы туг, йе 'фсымæры туг. ⁶ Адæймаджы туг чи ныккала, уымæн йæ туг ныккæлдзæн адæймаджы къухæй, уымæн æмæ Хуыцау адæймаджы Йæхи хуызæнæй сфæлдыста. ⁷ Сымах та цот уадзут æмæ сбирæ ут, анхъæвзут зæххыл, кæнут фылдæрæйфылдæр».

⁸ Нойæн æмæ йæ фырттæн Хуыцау ноджыдæр загъта: «⁹ Æз абон фидыд аразын уемæ, уæ фæстæ та – уæ байзæддæгтимæ, ¹⁰ Стæй уемæ цы цæрæгойтæ ис, уыдонæй алкæимæ дæр – мæргътимæ, фосимæ æмæ хъæддаг сырдитимæ, – науæй чидæриддæр уемæ рацыд, уыдонимæ – æппæт зæххон цæрæгойтимæ. ¹¹ Æз демæ аразын фидыд: зæххыл удæгасæй цыдæриддæр ис, уыдон нырæй фæстæмæ доны хъаймæтæй нал фесæфдзысты; доны хъаймæтæй нырæй фæстæмæ нал бабын уыдзæни зæхх». ¹² Хуыцау ма загъта: «Мæнæ уый у, уемæ, стæй уемæ цы цæрæгойтæ ис, уыдонимæ Æз мыггагмæ кæй аразын, уыцы фидыды æвдисæйнаг: ¹³ Æз Мæ арвырон æвæрын æврагъы, æмæ уый æвдисæйнаг уыдзæн, Æз æппæт зæххон цæрджытимæ цы фидыд сарæзтон, уымæн. ¹⁴ Æмæ уыдзæн афтæ: Æзиу зæхмæ æврагътæ куы æруадзон, уæдиу æврагъты фæзындзæн арвырон. ¹⁵ Æмæиу уæд Мæ зæрдыл æрлæудзæн, Æз сымахимæ æмæ алы цæрæгойимæ кæй сарæзтон, Мæ уыцы фидыд; æмæ нырæй фæстæмæ доны хъаймæтæй нал фесæфдзысты, зæххыл чидæриддæр цæры, уыдон. ¹⁶ Арвырониу æврагъы куы фæзына, уæдиу æй Æз фендзынæн æмæиу Мæ зæрдыл æрлæудзæни, зæххыл чидæриддæр цæры, уыдонимæ Хуыцауæн цы æнусон фидыд ис, уый». ¹⁷ Хуыцау загъта Нойæн:

«Уый у, зæххыл чидæриддæр цæры, уыдонимæ кæй сарæзтон, уыцы фидыдæн æвдисæйнаг».

Ной æмæ йæ фырттæ

¹⁸ Науæй чи рацыди, Нойы уыцы фырттæ уыдысты: Сим, Хам æмæ Иафет. Хам та уыди Ханааны фыд. ¹⁹ Ацы æртæ уыдысты Нойы фырттæ, æмæ уыдоны цотæй байдзаг æппæт зæхх. ²⁰ Ной бавнæлдта зæххы куыстмæ, æмæ ныссагъта сәнæфсирдон. ²¹ Уухатт банызта сән, барасыг æмæ йæ цатыры хуыссыд бæгънæгæй. ²² Хам, Ханааны фыд, федта йæ фыды бæгънæгæй, рацыд æддæмæ æмæ йæ радзырдта йæ дыууæ æфсымæрæн. ²³ Уæд Сим æмæ Иафет райстой дарæс, баппæрстой йæ се уæхсчытыл, чъылдымздæхтæй бацыдысты æмæ бамбæрзтой сæ фыды; сæ цæсгæмттæ уыдысты фæстæрдæм, æмæ сæ фыды бæгънæгæй нæ федтой. ²⁴ Ной йæ расыдзы фæстæ куы райхъал, уæд базыдта, йæ кæстæр фырт ын цы бакуыста, уый ²⁵ Æмæ загъта: «Ханаан æлгъыст у; йе 'фсымæртæн уыдзæни тæккæ æгаддæр цагъар». ²⁶ Уый фæстæ Ной загъта: «Арфæгонд уæд Дунедарæг, Симы Хуыцау; Ханаан та Симæн цагъайраг уæд. ²⁷ Хуыцау бафтауæд Иафеты зæххытыл, æрцæрын æй кæнæд Симы цатырты, æмæ Ханаан уæд йæ цагъайраг».

²⁸ Доны хъаймæты фæстæ Ной фæцард æртæсæдæ фæндзай азы. ²⁹ Ной æдæппæт фæцарди фарастсæдæ фæндзай азы, æмæ амард.

Нойы байзæддæгтæ

10 Мæнæ Нойы фыртты, Симы, Хамы æмæ Иафеты, байзæддæгтæ. Доны хъаймæты фæстæ уыдонæн райгуырди фырттæ. ² Иафеты фырттæ: Гомер, Магог, Мадай, Иаван, Тувал, Мешех æмæ Фирас. ³ Гомеры фырттæ: Аскеназ, Рифат æмæ Фогарма. ⁴ Иаваны фырттæ: Елиса, Фарсис, Киттим æмæ Доданим. ⁵ Уыдонæй рацыдысты денджызгæрон цæрджытæ. Алчидæр сæ æрцард йæхи зæххыл, йæхи адæмы æхсæн. Алкæмæн дæр уыдис йæхи æвзаг, йæхи мыггаг. ⁶ Хамы фырттæ: Куш, Мицраим, Фут æмæ Ханаан.

⁷ Кушы фырттæ: Сева, Хавила, Савта, Раама æмæ Савтеха. Раамы фырттæ: Шева æмæ Дедан.

⁸ Кушæн ма райгуырди Нимрод – фыццаг домбай адæймаг зæххыл. ⁹ Нимрод Хуыцауы раз уыди домбай цуанон, æмæ уымæ гæсгæ баззад æмбисондæн: «Уый Нимроды хуызæн домбай цуанон у Хуыцауы раз». ¹⁰ Нимроды паддзахадæй фыццаг уыдысты: Вавилон, Эрех, Аккад æмæ Халне – Сennaары зæххы сахартæ. ¹¹ Уыцы зæххæй Нимрод ацыд Ассурмæ, æмæ ам сарæзта Ниневи, РеховофИр, Калах ¹² Æмæ Ресен – Ниневи æмæ Калахы стыр сахары æхсæн. ¹³ Мицраимæй райгуырдысты Лудим, Анамим, Легавим, Нафтухим,

¹⁴ Патрусим, филистимæгтæ кæмæй райгуырдысты, уыцы Каслухим æмæ Кафторим. ¹⁵ Ханаанæй

райгуырдысты: Сидон – йæ фыццаг фырт, Хет, ¹⁶ Иевусей, Аморрей, Гегесей, ¹⁷ Евей, Аркей, Синей, ¹⁸ Арвадей, Цемарей æмæ Химафей; уый фæстæ ханаанæг адæмыхæттытæ ныххæлиу сты, ¹⁹ Æмæ ханаанæгты арæнтæ уыдысты Сидонæй Герарырдæм – Газæмæ; ардыгæй та – Содомы, Гоморрæйы, Адмæ æмæ Цевоимырдæм – суанг Лашæйы онг. ²⁰ Уыдон сты Хамы фырттæ, сæ адæмыхæттытæм, се 'взæгтæм гæсгæ сæ зæххыты, сæ адæмы æхсæн. ²¹ Уыди сывæллæттæ Иафеты хистæр æфсымæр Симæн дæр – Еверы æппæт фыртты фыдæлæн. ²² Симы фырттæ: Елам, Ассур, Арфаксад, Луд, Арам. ²³ Арамы фырттæ: Уц, Хул, Гефер æмæ Маш. ²⁴ Арфаксадæн райгуырди Сала, Салайæн райгуырд Евер. ²⁵ Еверæн райгуырди дыууæ фырты: сæ иуы ном – Фалек, уымæн æмæ зæхх йæ заманы ныддихтæ кодтой; йе 'фсымæры ном уыдис Иоктан. ²⁶ Иоктанæн райгуырдысты Алмодад, Шалеф, Хацармавев, Иерах, ²⁷ Гадорам, Узал, Дикла, ²⁸ Овал, Авимаил, Шева, ²⁹ Офир, Хавила æмæ Иовав. Уыдон иууылдæр сты Иоктаны фырттæ. ³⁰ Сæ цæрæн бынæттæ уыдысты Мешайæ скæсæнырдæм – Сефары хæхбæстæмæ. ³¹ Уыдон сты Симы фырттæ, сæ адæмыхæттытæм, се 'взæгтæм гæсгæ сæ зæххыты, сæ адæмы æхсæн. ³² Уыдон сты Нойы фырттæ сæ адæмыхæттытæм гæсгæ, сæ мыггæгтæм гæсгæ, сæ адæмы æхсæн. Доны хъаймæты фæстæ уыдонæй рацæугæ адæмтæ ахæлиу сты зæххыл.

Вавилоны мæсыг

11 Æппæт зæххыл уыдис иу æвзаг æмæ иу æвзадзы здæхт. ² Адæм рараст сты скæсæнæй, æрцыдысты Сennaары дæлвæзмæ, æмæ дзы æрцардысты. ³ Æмæ загътой кæрæдзийæн: «Цæй æмæ саразæм агуыридуртæ æмæ сæ басудзæм арты». Афтæ сæм дурты бæсты фæзындис агуыридур, чъыры бæсты та – писи. ⁴ Уый фæстæ загътой: «Цæй æмæ нæхицæн саразæм сахар, йæ сæр арвыл кæмæн сæндзæва, ахæм мæсыгимæ; цæмæй нæ ном айхъуыса æмæ зæххыл ма ныххæлиу уæм». ⁵ Æмæ Хуыцау æрцыд, адæм кæй арæзтой, уыцы сахар æмæ мæсыг фенынмæ. ⁶ Хуыцау загъта: «Мæнæ иу адæм, сеппæт дæр дзурынц иу æвзагыл, æмæ мæнæ цы аразын райдыдтой! Цы сфæнд кодтой, уый ныр нал ныуадздысты. ⁷ Цæй, ныццауæм сæм æмæ сын сæмхæццæ кæнæм се 'взаг, иу иннæйы куыд нал æмбара, афтæ». ⁸ Æмæ сæ уырдыгæй Хуыцау ныххæлиу кодта æппæт зæххыл, æмæ ныуагътой сахар аразын. ⁹ Уымæ гæсгæ схуыдтой сахар Вавилон †; уымæн æмæ Хуыцау уым сæмхæццæ кодта æппæт адæмы æвзаг, æмæ сæ уырдыгæй ныххæлиу кодта æппæт зæххыл.

† «Балал» – дзуттагау амоны «сæмхæццæ кæнын», «Бавел» та – «Вавилон».

Симæй Авраммæ

¹⁰ Мæнæ Симы байзæддæгтæ: Симыл цыди фондзыссæдз азы, æмæ йын доны хъаймæтæй дыууæ азы фæстæ райгуырд Арфаксад.
¹¹ Арфаксады райгуырды фæстæ Сим царди фондзсæдæ азы, æмæ ма йын райгуырди фырттæ æмæ чызджытæ. ¹² Арфаксадыл сæххæст фынддæс æмæ ссæдз азы, æмæ йын райгуырди Сала.
¹³ Салайы райгуырды фæстæ Арфаксад царди цыппарсæдæ æртæ азы, æмæ ма йын райгуырди фырттæ æмæ чызджытæ. ¹⁴ Салайыл сæххæст дæс æмæ ссæдз азы, æмæ йын райгуырд Евер. ¹⁵ Еверы райгуырды фæстæ Сала царди цыппарсæдæ æртæ азы, æмæ ма йын райгуырди фырттæ æмæ чызджытæ. ¹⁶ Еверыл сæххæст цыппæрдæс æмæ ссæдз азы, æмæ йын райгуырди Фалек. ¹⁷ Фалекы райгуырды фæстæ Евер царди цыппарсæдæ æртын азы, æмæ ма йын райгуырди фырттæ æмæ чызджытæ. ¹⁸ Фалекыл сæххæст дæс æмæ ссæдз азы, æмæ йын райгуырди Рагав. ¹⁹ Рагавы райгуырды фæстæ Фалек царди дыууæсæдæ фараст азы, æмæ ма йын райгуырди фырттæ æмæ чызджытæ. ²⁰ Рагавыл сæххæст дыууадæс æмæ ссæдз азы, æмæ йын райгуырди Серух. ²¹ Серухы райгуырды фæстæ Рагав царди дыууæсæдæ авд азы, æмæ ма йын райгуырди фырттæ æмæ чызджытæ. ²² Серухыл сæххæст дæс æмæ ссæдз азы, æмæ йын райгуырди Нахор. ²³ Нахоры райгуырды фæстæ Серух царди дыууæсæдæ азы, æмæ ма йын райгуырди фырттæ æмæ чызджытæ. ²⁴ Нахорыл сæххæст фараст æмæ ссæдз азы, æмæ йын райгуырди Фарра. ²⁵ Фаррайы райгуырды фæстæ Нахор царди сæдæ нудæс азы, æмæ ма йын райгуырди фырттæ æмæ чызджытæ. ²⁶ Фаррайыл сæххæст дæс æмæ æртиссæдз азы, æмæ йын райгуырдысты Аврам, Нахор æмæ Аран. ²⁷ Мæнæ Фаррайы байзæддаг: Фаррайæн райгуырдысты Аврам, Нахор æмæ Аран. Аранæн райгуырди Лот. ²⁸ Йæ фыд Фарра ма удæгас куы уыди, уæд Аран амард йæ райгуырæн зæххы – Халдейаг Уры. ²⁹ Аврам æмæ Нахор ракуырдытой устытæ; Аврамы усы ном – Сарæ; Нахоры усы ном – Милкæ; Милкæ уыд Араны чызг. Аран та уыди Милкæ æмæ Исайы фыд. ³⁰ Сарæ уыд æнæзæнæг, – цот ын нæ уыди. ³¹ Фарра ныууагъта Халдейаг Ур, уырдыгæй йемæ ракодта йæ фырт Аврамы, Араны фырт Лоты – йæ фырты фырты, йæ чындз Сарæйы – Аврамы усы, цæмæй фæцæуой Ханааны зæхмæ; фæлæ Харранмæ куы бахæццæ сты, уæд уым æрцардысты. ³² Фаррайыл цыди дыууæсæдæ фондз азы, афтæмæй амарди Харраны.

Хуыцауы зæрдæвæрд Аврамæн

12 Хуыцау загъта Аврамæн: «Ныуадз дæ бæстæ, дæ хæстæджыты, дæ фыды хæдзар æмæ ацу, Æз дын цы зæхх бацамондзынæн,

уырдаем. ² Æз дæуæй рауадздынæн разагъды адæм, Мæ арфæ дыл бафтаудзынæн, скæндзынæн дæ хъуыстгонд, æмæ уыдзынæ арфæйыхос. ³ Æз Мæ арфæ бафтаудзынæн дæуæн арфæгæнджытыл, ралгъитдзынæн де 'лгъитæджы; дæ фæрцы зæххыл арфæгонд уыдзысты æппæт адæмтæ». ⁴ Аврам араст йæ фæндагыл, Хуыцау ын куыд загъта, афтæ. Йемæ ацыди Лот дæр. Аврам Харранæй куы рараст, уæд ыл цыди фынддæс æмæ æртиссæдз азы. ⁵ Аврам йемæ акодта йæ ус Сарæйы, йе 'фсымæры фырт Лоты, йемæ айста, цы сæм æрбамбырд, уыцы мулк. Йемæ ма ракодта, Харраны кæй балхæдтой, æппæт уыцы адæмы. Афтæмæй араст сты Ханааны зæхмæ, æмæ æрцыдысты уырдаем. ⁶ Аврам уыцы зæххыл цæугæйæ бахæццæ Сихеммæ, стыр тулдзбæлас Морэ кæм уыдис, уыцы бынатмæ. Уыцы зæххыл уæд ханаанæгтæ цардысты. ⁷ Хуыцау фæзынд Авраммæ æмæ йын загъта: «Æз ацы зæхх ратдзынæн дæ байзæддæгтæн». Кæм æм фæзынд, уым Аврам Дунедарæгæн сарæзта нывондхæссæн. ⁸ Аврам уырдыгæй араст, Вефилæй скæсæнырдыгæй цы хох ис, уырдаем; уым йæ цатыр æрæвæрдта афтæ, æмæ Вефил уыди ныгуылæны, Гай та – скæсæны. Аврам уым Хуыцауæн сарæзта нывондхæссæн, æмæ ссардта Хуыцауы ном. ⁹ Аврам рараст уырдыгæй æмæ дарддæр цыди Негевмæ – хуссармæ. ¹⁰ Уыцы зæххы уыди стонг рæстæг, æмæ Аврам ацæрынмæ æрцыди Мысырмæ, уымæн æмæ дзы стонг ноджы фæтыхджындæр. ¹¹ Мысырмæ куы баввахс, уæд йæ ус Сарæйæн загъта: «Зонын æй, ды рæсугъд сылгоймаг кæй дæ. ¹² Мысырæгтæ дæ куы феной, уæд зæгъдысты: „Уый йæ ус у“, æмæ мæ амардысты, дæу та удæгасæй ныууадздысты. ¹³ Зæгъ сын, мæ хо дæ, зæгъгæ, цæмæй мæм ракæсой дзæбæх цæстæй, æмæ баззайон удæгасæй». ¹⁴ Аврам Мысыры куы æрцард, уæд мысырæгтæ федтой: Сарæ тынг рæсугъд сылгоймаг у. ¹⁵ Фараоны † фæсдзæуинтæ йæ куы федтой, уæд дзы раппæлыдысты фараонæн, æмæ йæ акодтой фараоны хæдзармæ. ¹⁶ Фараон аудыдта Аврамыл Сарæйы тыххæй; уыдис æм лыстæг фос æмæ стуртæ, хæрджытæ, цагъартæ – нæлгоймæгтæ æмæ сылгоймæгтæ, æмæ теуатæ. ¹⁷ Фæлæ фараоныл æмæ йæ хæдзарыл Аврамы ус Сарæйы тыххæй Хуыцау æруагъта стыр бæллæхтæ. ¹⁸ Уæд фараон басидт Авраммæ æмæ йæ бафарста: «Уый мын цы бакуыстай? Дæ ус кæй у, уый мын цæуылнæ загътай? ¹⁹ Ды цæмæн загътай: „Мæ хо у“? Бирæ мæ нал бахъуыди мæхицæн дзы ус скæнынмæ. Ныр мæнæ дæ ус; акæн æй æмæ ацу». ²⁰ Фараон бафæдзæхста адæмæн, æмæ уыдон афæндараст кодтой Аврамы йæ ус Сарæймæ æмæ йеппæт мулкимæ.

† Фараон – Мысыры паддзах.

Аврам фæхицæн Лотæй

13 Аврам йæ усимæ æмæ йеппæт мулкимæ Мысырæй арас Негевæ. Йемæ рацыди Лот дæр. ² Аврам уыди тынг хъæздыг фосæй, æвзист æмæ сыгъзæринæй. ³ Аврам Негевæй цыди дарддæр æмæ бахæццæ Вефилмæ, Вефил æмæ Гайы æхсæн раздæр йæ цатыр кæм уыдис ⁴ Æмæ фыццаг хатт нывондхæссæн кæм сарæзта, уыцы бынатмæ; уым Аврам ссардта Хуыцауы ном. ⁵ Лот цыдис Аврамимæ; уымæ дæр уыди бирæ фысвос, стуртæ æмæ цатыртæ. ⁶ Бирæ мулк сæм кæй уыд, уымæ гæсгæ сын зæхх афтæ скъуындæг, æмæ сæ бон иумæ цæрын нал уыдис. ⁷ Аврамы фосы æмæ Лоты фосы фыййæуттæн бацайдагъ быцау. (Ханаанæгтæ дæр æмæ ферезæгтæ дæр уæд уыцы зæххыл цардысты.) ⁸ Аврам загъта Лотæн: «Мæн æмæ дæу æхсæн, мæ фыййæутты æмæ дæ фыййæутты æхсæн хъаугъа ма уæд; уымæн æмæ мах хæстæджытæ стæм. ⁹ Æппæт зæхх дæ цæстыты раз нæй, мыййаг? Ахицæн у мæнæй. Ды галиуырдаем куы ацæуай, уæд æз та рахизырдаем ацæудзынæн; ды рахизырдаем куы ацæуай, уæд æз та галиуырдаем ацæудзынæн». ¹⁰ Лот йæ цæст ахаста æмæ федта Иорданы æппæт дæлвæз суанг Сигормæ. Хуыцау цалынмæ Содом æмæ Гоморраейы нæ фесæфта, уæдмæ ацы дæлвæз æфсæст уыди донæй Хуыцауы дыргъдонау æмæ Мысыры зæххау. ¹¹ Лот йæхицæн равзæрста Иорданы æппæт дæлвæз, æмæ арас скæсæнмæ. Афтæ Аврам æмæ Лот фæхицæн сты кæрæдзийæ. ¹² Аврам æрцарди Ханааны зæххыл; Лот та æрцарди дæлвæзы сахарты æхсæн, йæ цатыртæ æрæвæрдта Содомæ хæстæг. ¹³ Содомы цæрджытæ та уыдысты фыдадæм, сæ бирæ тæригъæдтæй цыдысты Хуыцауы хъыджы.

Хуыцауы зæрдæвæрд

¹⁴ Лот куы ахицæн, уæд Аврамæн Хуыцау загъта: «Дæ цæстытыл схæц, æмæ цы ран лæууыс, уырдыгæй акæс цæгатмæ, хуссармæ, скæсæнмæ æмæ ныгуылæнмæ. ¹⁵ Цы зæхх уыныс, уый Æз æгасæй дæр мыггагмæ ратдзынæн дæуæн æмæ дæ байзæддагæн. ¹⁶ Æз дын ратдзынæн бирæ байзæддаг, зæххыл змис куыд бирæ ис, афтæ. Кæд искæмæн йæ бон зæххыл змисы муртæ банымайын у, уæд дæ байзæддæгтæн дæр уыдзæни банымайæн. ¹⁷ Цæугæ, æрзил ацы зæххыл дæргъмæ æмæ уæрхмæ; уымæн æмæ йæ Æз дæуæн дæттын». ¹⁸ Аврам саста йæ цатыртæ, ацыд æмæ æрцарди Хевроны, Мамрейы тулдзбæлæстæм хæстæг; уым Хуыцауæн сарæзта нывондхæссæн.

Аврам фервæзын кодта Лоты

14 Амрафел Сеннаары паддзах куы уыди, Ариох – Елласары паддзах, Кедорлаомер – Еламы паддзах, Фидал та – Гоимы паддзах, ² Уæд иумæ

рацыдысты хæстмæ Содомы паддзах Берайы, Гоморраейы паддзах Биршайы, Адмæйы паддзах Шинавы, Севоимы паддзах Шемеверы æмæ Белайы, ома, Сигоры паддзахы ныхмæ, ³ Уыдон баиу сты Сиддимы дæлвæзы, ныртæккæ Цæхджын денджыз [†] кæм ис, уым. ⁴ Кæй ныхмæ рацыдысты, уыцы паддзæхтæ дыуадæс азы уыдысты Кедорлаомеры дæлбар, фæлæ æртындæсæм аз сыстадысты. ⁵ Цыппæрдæсæм аз æрцыди Кедорлаомер йемæ цæдис паддзæхтимæ, æмæ АштерофКарнаимы ныддæрæн кодтой рефаимты, Гамы – зузимæгты, ШавеКириафаимы – эмимæгты, ⁶ Стæй хоррейæгты Сеиры хæхбæстæйы, æдзæрæг ран цы ЭлФаран ис, уымæ хæстæг. ⁷ Уырдыгæй æрбаздæхтысты æмæ æрцыдысты Мишпатмæ, ома, Кадесмæ, æмæ ныддæрæн кодтой амаликæгты се 'ппæт зæххыты, æмæ ХацацонФамары цæрæг аморрейæгты дæр. ⁸ Сæ ныхмæ рацыдысты Содомы паддзах, Гоморраейы паддзах, Адмæйы паддзах, Севоимы паддзах, Белайы, ома, Сигоры паддзах; баиу сты Сиддимы дæлвæзы æмæ схæцыдысты ⁹ Еламы паддзах Кедорлаомеримæ, Гоимы паддзах Фидалимæ, Сеннаары паддзах Амрафелимæ, Елласары паддзах Ариохмæ – цыппар паддзахы фондзы ныхмæ. ¹⁰ Сиддимы дæлвæзы бирæ уыди писийы уæрмытæ. Содом æмæ Гоморраейы паддзæхтæ лидзæг куы фесты, уæд сæ адæмæй бирæтæ ныххаудтой уыцы уæрмыты; иннæтæ та хæхтæм алыгъдысты. ¹¹ Уæлахиздзаутæ райстой Содом æмæ Гоморраейы æппæт мулк, сеппæт хойраг, æмæ ацыдысты. ¹² Семæ акодтой Аврамы æфсымæры фырты – Содомы цæрæг Лоты дæр, ахастой йын йеппæт мулк. ¹³ Чи аирвæзт, уыдонæй иу æрцыд æмæ хабар радзырдта дзуттаг Аврамæн. Аврам царди аморрейаг Мамрейы – Эшкол æмæ Анеры æфсымæры тулдзбæлæстæм хæстæг. Æфсымæртæ уыдысты Аврамы цæдисонтæ. ¹⁴ Йæ къабаз уацары кæй ис, Аврам уый куы фехъуыста, уæд сгæрзифтонг кодта, йæ хæдзары чи райгуырды, уыцы æртæсæдæ æстдæс хæстхъом лæджы, æмæ знæгты фæсырдта суанг Данмæ. ¹⁵ Аврам йæ адæмы фæкодта дыууæ дихы, бабырста сæм æхсæвы, ныддæрæн сæ кодта, æмæ сæ фæсырдта, Дамаскæн цæгатырдыгæй цы Ховæ ис, суанг уырдаем. ¹⁶ Байста йæ къабаз Лоты йеппæт мулкимæ, сылгоймæгтимæ æмæ йæ адæммимæ.

Мелхиседеки арфæ Аврамæн

¹⁷ Кедорлаомеры æмæ йын йæ цæдисон паддзæхты Аврам куы ныддæрæн кодта æмæ фæстæмæ куы здæхти, уæд Шавейы дæлвæзмæ, ома, Паддзахы дæлвæзмæ, йæ размæ рацыди Содомы паддзах. ¹⁸ Салимы паддзах Мелхиседек рахаста дзул æмæ сæн. Мелхиседек уыди Бæрзонд Хуыцауы алчер ^{††}. ¹⁹ Уый арфæ бафтыдта Аврамыл:

[†] Цæхджын денджыз – ома, Æдзæрæг денджыз. ^{††} Алчер – ома, хистæр сауджын.

«Арфæгонд у Аврам Бæрзонд Хуыцауæй, арв æмæ зæхх Сфæлдисæгæй. ²⁰ Арфæгонд у Бæрзонд Хуыцау; Уый дын радта уæлахиз де знæгтыл». Аврам Мелхиседекæн алцæмæй дæр радта дæсæймаг хай. ²¹ Содомы паддзах Аврамæн загъта: «Ратт мын мæ адæмы, мулк та дæхицæн уадз». ²² Фæлæ Аврам Содомы паддзахæн дзуапп радта: «Æз дарын мæ къухтæ Бæрзонд Хуыцаумæ, арв æмæ зæхх Сфæлдисæгмæ, æмæ сомы кæнын, ²³ Дæу цы у, уымæй æгæрмæгуыр æндах æмæ дзабыры бос дæр нæ райсдзынæн, афтæ куйннæ зæгъай: „Аврамы æз схъæздыг кодтон“. ²⁴ Мæ адæмæн хæлцыл цы бахардз, стæй хæсты мемæ чи уыд, уыдонмæ цы хауы, уымæй уæлдай ницы райсдзынæн – Анер, Эшкол æмæ Мамре райсæнт сæ хай».

Хуыцауы фидыд Аврамимæ

15 Аврамæ уыцы цауты фæстæ цæстылуайæны фæзынди Хуыцау æмæ йын загъта: «Мацæмæй тæрс, Аврам. Æз дæ уарт дæн; тынг стыр у дæ хæрзиуæг». ² Аврам загъта: «Мæ Паддзах, Дунедарæг Хуыцау! Цы мын ратдзынæ Ды? Æз нырмæ дæр æнæзæнæг дæн, æмæ дамасаг Елиезер уыдзæни мæ бындар. ³ Ды мын цот нæ радтай, æмæ мæ хæдзары райгуырæг цагъар уыдзæни мæ бындар». ⁴ Хуыцау дарддæр ныхас кодта йемæ æмæ йын загъта: «Уый нæ уыдзæни дæ бындар. Фæлæ дæхицæй чи райгуыра, уый уыдзæни дæ бындар». ⁵ Хуыцау Аврамы ракодта æддæмæ æмæ йын загъта: «Скæс арвмæ, æмæ кæд стъалытæ банымайын дæ бон бауа, уæд сæ банымай». Хуыцау ма йын ноджыдæр загъта: «Афтæ бирæ уыдзысты дæ байзæддæгтæ дæр». ⁶ Аврам баууæндыди Хуыцауыл, æмæ йæ уый тыххæй Хуыцау банымадта рæстгæнæгыл. ⁷ Хуыцау ын ноджыдæр загъта: «Ацы зæхх дæуæн раттыны сæраппонд дæу халдейæг Урæй Чи ракодта, Æз уыцы Хуыцау дæн». ⁸ Аврам Æй бафарста: «Мæ Паддзах, Дунедарæг Хуыцау! Уыцы зæхх мæн кæй уыдзæн, уый куыд базондзынæн?» ⁹ Хуыцау ын загъта: «Æркæн Мын æртæаздыд дыгæрдиг, æртæаздыд сæгъ, æртæаздыд фыс, æрхæсс æхсинæг æмæ æрыгон бæлон». ¹⁰ Аврам бавдæлд æмæ сеппæты дæр адих кодта се 'мбистыл, æмæ дзы иу æмбис æрæвæрдта иннæйы ныхмæ; æрмæст мæргъты нæ адих кодта. ¹¹ Кусæрттыл сæхи ныццавтой тугдзых мæргътæ, фæлæиу сæ Аврам асырдта. ¹² Хур куы фæцæйныгуылд, уæд Аврам баци тарф фынæй; фыны йыл æртыхст æвирхъау талынг, стыр тасы бафтыд. ¹³ Хуыцау загъта Аврамæн: «Дæ зæрдыл бадар: дæ байзæддæгтæ æцæгæлон зæххыл уыдзысты æрцæуæггæгтæ, уыдзысты цагъартæ æмæ сæ ссæнддзысты цыппарсæдæ азы. ¹⁴ Фæлæ цагъартæ кæмæ уой, уыцы адæмы Æз бафхæрдзынæн, æмæ уый фæстæ уыдонæй рацæудзысты стыр мулкимæ. ¹⁵ Ды та зæрдæрухсæй аивгъуыйдзынæ дæ

фидæлтæм, ныгæд æрцæудзынæ зæрондæй, цардæфсæстæй. ¹⁶ Дæ байзæддæгты цыппæрæм фæлтæр æрбаздæхдзæн ардæм, уымæн æмæ аморрейæгтæ сæ тæригъæдджын царды нæма ахызтысты, кæд сæ фесæфтæуыдзæн, уыцы хаххæй». ¹⁷ Хур куы аныгуылд æмæ бæстæ куы баталынг, уæд æмбисыл дихгонд нывондты хæйтты æхсæнты ацыдысты пецы фæздæджы къуыбылæйттæ æмæ арты æвзæгтæ. ¹⁸ Уыцы бон Хуыцау Аврамимæ сарæзта фидыд æмæ загъта: «Мысыры цæугæдонæй суанг Ефраты номдзыд цæугæдонмæ цы зæхх ис, уый Æз дæ байзæддæгтæн дæттын – ¹⁹ Кенейæгты, кенезæгты, кедмонæгты, ²⁰ Хеттæгты, ферезæгты, рефаимæгты, ²¹ Аморрæгты, ханаанæгты, гергесæгты æмæ иевусæгты зæххытæ».

Агар æмæ Измаил

16 Фæлæ Аврамы ус Сарæйæн сывæллон нæ гуырди. Уыдис ын мысыраг лæггадгæнæг сылгоймаг, йæ ном Агар. ² Æмæ Сарæ загъта Аврамæн: «Хуыцау мын зæнæг нæ дæтты. Бацæр мæ лæггадгæнæг сылгоймагимæ, уый мын, чи зоны, ныййара лæппу». Аврам байхъуыста Сарæмæ. ³ Уыцы хабар æрцыд, Аврам Ханааны дæс азы куы фæцард, уæд: Аврамы ус Сарæ йæ лæггадгæнæг сылгоймаджы, мысыраг Агары, йæ мой Аврамæн радта усæн. ⁴ Аврам æриу Агаримæ æмæ сылгоймаг басывæрджын. Кæй басывæрджын, Агар уый куы базыдта, уæд йæ æхсинмæ былысчылæй кæсын райдыдта. ⁵ Уæд Сарæ загъта Аврамæн: «Масты хай кæй бадæн, уый дæ аххос у; мæ лæггадгæнæг сылгоймаджы дын æз радтон усæн; кæй басывæрджын, уый Агар куы базыдта, уæд мæ ницæмæуал дары. Мæнæн дæр æмæ дæуæн дæр Хуыцау уæд тæрхонгæнæг». ⁶ Аврам загъта Сарæйæн: «Дæ лæггадгæнæг сылгоймагыл дæ бар цæуы. Цы дæ фæнды, уый йын бакæн». Уæд æй Сарæ райдыдта æфхæрын, æмæ Агар фæлыгъди Сарæйæ. ⁷ Хуыцауы зæд Агары ссардта æдзæрæг ран, Сурмæ фæндагыл цы суадон уыдис, уымæ хæстæг. ⁸ Зæд ын загъта: «Агар, Сарæйы лæггадгæнæг сылгоймаг, кæцæй æрцыдтæ æмæ кæдæм цæуыс?» Агар загъта: «Æз лидзын мæ æхсин Сарæйæ». ⁹ Хуыцауы зæд ын загъта: «Аздæх дæ æхсинмæ æмæ йын басæтт». ¹⁰ Хуыцауы зæд ма йын ноджыдæр загъта: «Æз дын ратдзынæн афтæ бирæ байзæддаг, æмæ сын банымайæн дæр нæ уыдзæн». ¹¹ Хуыцауы зæд ма йæ ныхасмæ бафтыдта: «Ды ныртæккæ æнхъæлцау дæ; ныййардзынæ лæппу æмæ йыл сæвæрдзынæ ном Измаил †; уымæн æмæ Хуыцаумæ сыхъуыстысты дæ хъызæмæрттæ. ¹² Измаил адæмы æхсæн уыдзæни хъæддаг хæрæгау; тох кæндзæни алкæимæ дæр, æмæ алчидæр тох кæндзæн йемæ; йе 'фсымæртимæ нæ фидаудзæн». ¹³ Йемæ ныхасгæнæг Хуыцауæн Агар радта ном: «Ды ЭлРои

† Измаил – дзуттагау амоны «Хуыцау хъусы».

† Дæ». Уымæн æмæ Агар загъта: «Æз федтон мæ Уынæджы». ¹⁴ Уымæ гæсгæ уыцы цъай хуыйны Беэрлахайрои ††; абон дæр Кадесæй Бареды æхсæн ис. ¹⁵ Агар Аврамæн ныййардта фырт; Агарæй йын чи райгуырд, уыцы фыртыл Аврам сæвæрдта ном Измаил. ¹⁶ Агар ын Измаилы куы ныййардта, уæд Аврамыл цыдис æхсæз æмæ цыппарыссæдз азы.

Хуыцауы фæдзæхст сунæты тыххæй

17 Аврамыл нудæс æмæ цыппарыссæдз азы куы цыдис, уæд æм фæзынди Дунедарæг æмæ йын загъта: «Æз Æппæтхъомыс † Хуыцау дæн; у Мын коммæгæс æмæ æнаипп. ² Æз демæ сараздзынæн фидыд, æмæ дын ратдзынæн тынг бирæ байзæддаг». ³ Аврам ныддæлгом Хуыцауы раз, æмæ йын Хуыцау дарддæр дзырдта: «⁴ Мæнæ Æз демæ аразын фидыд. Ды уыдзынæ бирæ адæмты фыдæл. ⁵ Нырæй фæстæмæ дæ ном Аврам нал уыдзæни, фæлæ Аврам; уымæн æмæ дæ Æз скæндзынæн бирæ адæмты фыдæл. ⁶ Æз дын ратдзынæн тынг бирæ байзæддаг; дæуæй рауадздынæн адæмтæ, дæуæй рацæудзæни паддзæхтæ дæр. ⁷ Демæ, дæ фæстæ та дæ байзæддæгты фæлтæртимæ, Æз сараздзынæн фидыд – мыггагмæйы фидыд, Æз уыдзынæн дæ Хуыцау æмæ дæ байзæддæгты Хуыцау. ⁸ Дæуæн, дæ фæстæ та дæ байзæддæгтæн, Æз ратдзынæн, ды ныртæккæ æрцæуæггаг кæуыл дæ, Ханааны уыцы зæхх æнæхъæнæй дæр. Æз æй мыггагмæ ратдзынæн дæуæн æмæ дæ байзæддагæн, æмæ уыдзынæн сæ Хуыцау». ⁹ Хуыцау загъта Аврамæн: «Ды дæр, дæхирдыгæй, хъуамæ сæххæст кæнай Мæ фидыд. Дæ фæстæ та йæ фæлтæрæйфæлтæрмæ хъуамæ æххæст кæной дæ байзæддæгтæ иууылдæр. ¹⁰ Ды кæй æххæст кæндзынæ, дæ фæстæ та дæ байзæддæгтæ кæй æххæст кæндзысты, мæнæ Мæ уыцы фидыд: сунæтгонд уæд уæ алы нæлгоймаг дæр. ¹¹ Лыг кæнут уæ буары уæнджы кæрон – уый уыдзæн æвдисæйнаг, Мæн æмæ уе 'хсæн фидыд кæй ис, уымæн. ¹² Алы лæппу дæр сунæтгонд хъуамæ æрцæуа йæ райгуырынæй æстæм бон – афтæ уæм уæд фæлтæрæйфæлтæрмæ: хæдзары чи райгуырд, уый дæр, стæй дæ байзæддагæй чи нæу, фæлæ æцæгæлонæй æхцайæ кæй балхæдтай, уый дæр. ¹³ Æнæмæнг сунæтгонд уæд, дæ хæдзары чи райгуырд, уый дæр, æмæ де 'хцайæ кæй балхæдтай, уый дæр. Афтæмæй Мæ фидыд уæ буарыл уыдзæни мыггагмæйы фидыд. ¹⁴ Нæлгоймæгтæй сунæтгонд чи нæ уа – йæ буары уæнджы кæрон лыг кæмæн нæ уа, – уый хъодыгонд уыдзæн йæ адæмæй, уымæн æмæ фехæлдта Мæ фидыд». ¹⁵ Хуыцау загъта Аврамæн: «Дæ ус Сарæйы ном нырæй фæстæмæ Сарæ нал уыдзæни, фæлæ Саррæ. ¹⁶ Æз ыл арфæ бафтаудзынæн, æмæ

дын уымæй ратдзынæн фырт; Æз ыл арфæ бафтаудзынæн, æмæ дзы рацæудзысты адæмтæ, рацæудзысты дзы адæмты паддзæхтæ». ¹⁷ Аврам ныддæлгом, бахудт æмæ хинымæр загъта: «Ау, фондзыссæдзæдзæдзæн ма фырт райгуырдзæн? Дæс æмæ цыппарыссæдзæдзæдзæдзæн Саррæ ма ныййардзæн?» ¹⁸ Аврам загъта Хуыцауæн: «Измаил уæд та куы цæрид æмæ йыл Дæ арфæ куы уайд!» ¹⁹ Фæлæ йын Хуыцау загъта: «Дæ ус Саррæ дын ныййардзæни фырт, æмæ йыл сæвæрдзынæ ном Исаак; Æз Исаакимæ, йæ фæстæ та йæ байзæддагимæ, сараздзынæн æнусон фидыд. ²⁰ Измаилы тыххæй цы куырдтай, уый дæр фехъуыстон: Æз ыл æнæмæнг бафтаудзынæн Мæ арфæ, рацæудзæн ын бирæ зæнæг, æмæ йын тынг сбирæ кæндзынæн йæ байзæддаг; уымæй райгуырдзысты дыууадæс æлдары; рауадздынæн дзы разæгъды адæм. ²¹ Фæлæ дын Саррæ инназ, тæккæ ацафон, кæй ныййара, уымæн – Исаакимæ – сараздзынæн Мæ фидыд». ²² Уыйадыл Хуыцау фæци Йæ ныхас Авраамимæ, æмæ йæ ныууагъта. ²³ Аврам бавдæлд æмæ йæ фырт Измаилæн, йæ хæдзары чи райгуырд æмæ йæ 'хцайæ кæй балхæдта, уыдонæн – йæ хæдзары æппæт нæлгоймæгтæн – тæккæ уыцы бон скодта сунæт, Хуыцау ын куыд загъта, афтæ. ²⁴ Аврам сунæтгонд куы æрцыд, уæд ыл цыди нудæс æмæ цыппарыссæдз азы. ²⁵ Йæ фырт Измаилæн сунæт куы скодтой, уæд ыл цыдис æртындæс азы. ²⁶ Аврам æмæ йæ фырт Измаил сунæтгонд æрцыдысты уыциу бон. ²⁷ Авраамимæ сунæтгонд æрцыдысты, йæ хæдзары чи райгуырд, æцæгæлон адæмæй æхцайæ кæй балхæдта – йæ хæдзары чи уыди, уыцы нæлгоймæгтæ сеппæт дæр.

Уазджытæ уæлæртвæй

18 Хуыцау та Авраамæ фæзынди Мамрейы тулдзбæлæсты цур, Аврам боны æнтæфы цатырмæ бахизæны куы бадтис, уæд. ² Аврам акаст æмæ уыны: æртæ лæджы лæууынц йæ акомкоммæ. Куыддæр сæ ауыдта, афтæ цатырмæ бахизæнæй азгъордта сæ размæ, зæххы онг сын акуывта, ³ Æмæ загъта: «Мæ паддзах! Кæд мæ дæ хорзæхы аккаг скодтай, уæд дæ цагъары рæзты ма ацу. ⁴ Дон æрбахæсдысты, уæ къæхтæ уын æрæхсдысты, æмæ ацы бæласы бын суадзут уæ фæллад. ⁵ Æз та æрбахæсдынæн хæринаг, уæхи фæхъыртхъом кæндзыстут æмæ уый фæстæ цæудзыстут дарддæр; уымæн æмæ уæ цагъары рæзты у уæ фæндаг». Уыдон загътой: «Хорз, куыд зæгъыс, афтæ бакæн». ⁶ Аврам атындзыдта цатырмæ æмæ Саррæйæн загъта: «Рæвдздæр сызмæнт хыссæ хуыздæр ссады æртæ сатæйæ †, æмæ ракæн донгæндтæ». ⁷ Аврам азгъордта рæгъаумæ, равзæрста родты хуыздæр, радта йæ фæсдзæуинмæ, æмæ йæ уый уайтæккæ ацæттæ кодта. ⁸ Уый фæстæ Аврам къæдор, æхсыр æмæ

† ЭлРои – дзуттагау амонь «мæ Уынæг Хуыцау». †† Беэрлахайрои – дзуттагау амонь «мæн Чи федта, уыцы Цардæгасы цъай». ‡ Æппæтхъомыс – дзуттагау у «ЭлШаддай».

†† Сатæ – авд литры бæрц.

роды фыд æрæвæрдта фынгыл; цалынмæ хордтой, уæдмæ Авраам бæласы бын лæууыди сæ уæлхъус. ⁹ Уыдон æй бафарстой: «Кæм ис дæ ус Саррае?» Авраам дзуапп радта: «Ам ис, цатыры». ¹⁰ Хуыцау загъта: «Æз та дæм æнæмæнг æрцæудзынæн инназ ацафон, æмæ дæ ус Сарраейæн уыдзæни лæппу». Саррае та цатырмæ бахизæны лæууыд Йæ фæстæ, æмæ сæм хъуыста. ¹¹ Авраам æмæ Саррае уыдысты зæрæдтæ, цыди сыл бирæ азтæ, Саррае сылгоймагау нæфæразгæ дæр нал кодта. ¹² Уымæ гæсгæ Саррае бахудт æмæ хинымæр загъта: «Æз базæронд дæн, мæ сæрыхицау дæр зæронд у; уæд ма мæм ахæм амонд æнхъæлмæ кæсы?» ¹³ Уæд Хуыцау загъта Авраамæн: «Цæуыл худы Саррае æмæ цæмæн зæгъы: „Куы базæронд дæн, уæд ма мæ бон сывæллон ныййарын бауыдзæни?“ ¹⁴ Хуыцауæн йæ бон цы нæ бауа, ахæмæй исты ис? Æз инназ, ацафон, æрцæудзынæн дæумæ, æмæ Сарраейæн уыдзæни лæппу». ¹⁵ Саррае та фыртæссæй нæ басаст æмæ загъта: «Æз нæ худтæн». Фæлæ Уый загъта: «Нæ, ды худтæ».

Авраам Содомы тыххæй хаты Хуыцаумæ

¹⁶ Лæгтæ сыстадысты сæ фæндагыл ацæуынмæ æмæ акастысты Содомырдаем; Авраам семæ рацыд афæндараст сæ кæнынмæ. ¹⁷ Хуыцау загъта: «Æз цы саразынмæ хъавын, уый Авраамæй басусæг кæндзынæн, мыййаг? ¹⁸ Авраамæй æнæмæнг рацæудзæни разагъды æмæ тыхджын адæм, æмæ йæ фæрцы зæххыл арфæгонд уыдзысты æппæт адæмтæ. ¹⁹ Æз æй уый тыххæй сæвзæрстон, цæмæй йæ хъæбултæн æмæ йæ байзæддæгтæн бафæдзæхса йæ мæлæты фæстæ Хуыцауы фæндагыл цæуын, Хуыцауæн коммæгæсæй æмæ рæстæй цæрын, цæмæй Хуыцау Авраамæн ратта, зæрдæ йын цæмæй бавæрдта, уый». ²⁰ Хуыцау загъта: «Содом æмæ Гоморраейæ тынг хъаст кæнынц, сæ тæригъæд æгæр уæззау у. ²¹ Ныццæуон æмæ фенон, Мæнмæ уыдоныл цы хъаст ссыди, сеппæт митæ дæр æцæгæй афтæ сты, æви нæ. Мæхæдæг æй сбæлвырд кæнон». ²² Лæгтæ араст сты уырдыгæй æмæ ацыдысты Содоммæ; Авраам ма уæддæр лæууыди Хуыцауы раз. ²³ Авраам Æм бацыди хæстæгдæр æмæ загъта: «Ау, Ды тæригъæдджынимæ рæстгæнæджы дæр фесафдзынæ? ²⁴ Уыцы сахары, чи зоны, дæс æмæ дыууиссæдз рæстгæнæджы ис. Ау, цы дæс æмæ дзы дыууиссæдз рæстгæнæджы ис, уыдоны сæраппонд Ды уыцы бынат нæ бахиздзынæ? ²⁵ Ды афтæ нæ бакæндзынæ – рæстгæнæджы нæ фесафдзынæ тæригъæдджынимæ, тæригъæдджынæн æмæ рæстгæнæгæн сæ адзал иу нæ уыдзæни. Ды афтæ нæ бакæндзынæ! Æппæт зæххы Тæрхонгæнæг хæрам тæрхон рахæсдзæн, æви?» ²⁶ Хуыцау загъта: «Кæд Содомы дæс æмæ дыууиссæдз рæстгæнæджы ссарон, уæд Æз уыдоны сæраппонд ныббардзынæн æппæт уыцы бынатæн». ²⁷ Авраам дарддæр дзырдта: «Мæнæ æз рыг æмæ æртхутæгæй уæлдай

нæ дæн, афтæмæй мæ ныфс бахастон Хуыцауимæ ныхас кæнынмæ: ²⁸ Дæс æмæ дыууиссæдз бæсты дзы фондз æмæ дыууиссæдз рæстгæнæджы куы разына, уæд уыцы фондзы тыххæй Ды æппæт сахар фесафдзынæ?» Хуыцау загъта: «Фондз æмæ дзы дыууиссæдз куы ссарон, уæд æй нæ фесафдзынæн». ²⁹ Авраам дарддæр ныхас кодта Йемæ: «Чи зоны дзы дыууиссæдз йеддæмæ нæ разына». Хуыцау загъта: «Нæ йæ фесафдзынæн дыууиссæдзы сæраппонд дæр». ³⁰ Авраам загъта: «Ма смæсты уæд Хуыцау, æз цы зæгъдзынæн, ууыл: æмæ дзы дæс æмæ ссæдз куы разына, уæд та?» Хуыцау загъта: «Нæ йæ фесафдзынæн, дæс æмæ дзы ссæдз куы разына, уæд дæр». ³¹ Авраам та загъта: «Мæнæ æз мæ ныфс бахастон Хуыцауимæ ныхас кæнынмæ: ссæдз рæстгæнæджы дзы куы разына, уæд та?» Хуыцау загъта: «Нæ йæ фесафдзынæн ссæдзы сæраппонд дæр». ³² Уæд Авраам загъта: «Ма смæсты уæд мæ Паддзах, æз ма æрмæст иу ныхас зæгъдзынæн: дæс дзы куы разына, уæд та?» Хуыцау загъта: «Нæ йæ фесафдзынæн уыцы дæсы сæраппонд дæр». ³³ Уыйадыл Хуыцау фæци Йæ ныхас Авраамимæ æмæ ацыд; Авраам та æрбаздæхти сæхимæ.

Содомы хæлд адæм

19 Дыууæ зæды Содоммæ æрбацыдысты изæры, Лот Содомы кулдуары цур куы бадти, уæд. Лот сæ федта, сыстади, рацыди сæ размæ æмæ сын зæххы онг акуывта йæ сæраей. ² Лот загъта: «Мæ зынаргъ уазджытæ, табуафси, рацæут уæ цагъары хæдзармæ; цæхсдзыстут уæ къæхтæ, бахсæвиуат кæндзыстут, райсомæй та раджы сыстдзыстут æмæ ацæудзыстут уæ фæндагыл». Уыдон загътой: «Нæ, мах уынджы æхсæвиуат кæндзыстæм». ³ Фæлæ сæм Лот афтæ зæрдиагæй æрхатыд, æмæ йæ фæдыл бацыдысты хæдзармæ. Лот сын æрцæттæ кодта хæринаг, сфыхта сын донгонд дзултæ, æмæ бахордтой. ⁴ Уазджытæ нæма схуыссыдысты, афтæ Содомы сахары æппæт нæлгоймæгтæ, æрыгонæй зæрондмæ, иууылдæр æртыхстысты хæдзарыл, ⁵ Хъæр кодтой Лотмæ, дзырдтой йын: «Дæумæ изæры чи æрцыд, уыцы адæймæгтæ кæм сты? Ракæн нæм сæ æмæ сыл нæхи аирхæфсæм». ⁶ Лот йæ фæдыл дуар сæхгæдта, рацыди сæм æддæмæ, ⁷ Æмæ сын загъта: «Ме 'фсымæртæ, ахæм æвирхъау ми ма бакæнут. ⁸ Байхъусутма, мæнæн ис, нæлгоймаг чи нæма базыдта, дыууæ ахæм чызджы; фæлтау уыдоны рахондзынæн сыхахмæ, æмæ уæ цы фæнды, уый сын бакæнут; æрмæст мæ хæдзармæ æрбацæуджытæн æвзæрæй мацы саразут, уымæн æмæ мæ хæдзары уазæг бакодтой сæхи». ⁹ Фæлæ уыдон загътой: «Ахъуыдты у нæ фæндагæй». Æмæ ма сæ ныхасмæ бафтыдтой: «Кæсма йæм, æрцæуæггаг у, афтæмæй йæ махæн тæрхонгæнæгæй ныллæууын фæнды. Ныр мах дæуæн уыдонæй æвзæрдæр митæ

бакæндзыстæм». Лæгдыхæй фæстæмæ ахæцыдысты Лотыл – хъуамæ асастаиккой дуар. ¹⁰ Фæлæ уыцы лæгтæ сæ къухтæ радардтой æддæмæ, Лоты бакодтой хæдзармæ æмæ дуар сæхгæдтой. ¹¹ Дуары æдде цы адæм уыди, уыдоны та, чысылæй стырмæ, бакуырма кодтой, æмæ фыдæбонны хай фесты дуар агургæйæ.

Лот фæлыгъди Содомæй

¹² Уазджытæ Лотæн загътой: «Ам ма дын чи ис? Дæ сиæхстæ, дæ фырттæ, дæ чызджытæ кæнæ ма дын æндæр исчи сахары ис? Акæн сæ ацы бынатæй. ¹³ Мах ацы бынат фесафдзыстæм, уымæн æмæ йыл Хуыцаумæ стыр хъаст ссыди, æмæ мах рарвыста йæ фесафынмæ». ¹⁴ Лот рацыд, йæ чызджыты йын чи хъуамæ ракуырдаид, йæ уыцы сияхсæгтæм æмæ сын загъта: «Сыстут æмæ ацæут ацы бынатæй: Хуыцау рæхджы фесафдзæн ацы сахар». Фæлæ йын уыдон йæ ныхæстæ хъазынмæ бамбæрстой. ¹⁵ Боныцъæхтыл зæдтæ дзырдтой Лотæн, цæмæй фæтагъддæр кæна: «Рæвдздæр акæн ардыгæй дæ усы, демæ чи ис, дæ уыцы дыууæ чызджы, науæд фесæфдзынæ ацы тæригъæдджын сахаримæ». ¹⁶ Фæлæ Лот нæ тагъд кодта. Уæд уыцы дыууæ лæджы, Хуыцауы хорзæхмæ гæсгæ, ныхæцыдысты Лоты, йæ усы, йæ дыууæ чызджы къухтыл æмæ сæ ракодтой фæссахармæ. ¹⁷ Сахар фæсте куы аздад, уæд лæгтæй иу загъта: «Дæхи бахиз; фæстæмæ ма акæс, дæлвæзы макуы æрлæуу. Лидзгæ кæн хохмæ, науæд фесæфдзынæ». ¹⁸ Фæлæ сын Лот загъта: «Нæ, мæ Паддзах! ¹⁹ Дæ цагъар Дæ цæсты сси аудыны аккаг; кæй мæ фервæзын кодтай, дæ уыцы хорзæх егъау у. Фæлæ хохмæ нæ бахæццæ уыдзынæн: бæллæх мæ æрæййафдзæни фæндагыл æмæ фесæфдзынæн. ²⁰ Дæлæ уыцы сахар дард нæу, бахæццæ йæм уыдзынæн, стæй гыццыл сахар у. Раттут мын уырдам алидзыны бар, бынтон гыццыл сахар у – уым баззайдзынæн удæгасæй». ²¹ Уый йын загъта: «Хорз, дæу афтæ фæнды, æмæ дын уый дæр сараздзынæн: ды цы сахарæй зæгъыс, уый нæ фесафдзынæн. ²² Рæвдздæр згъоргæ уырдам; уымæн æмæ ды цалынмæ уырдам бахæццæ уай, уæдмæ Мæ бон ницы бакæнын у». Уымæ гæсгæ йæ схуыдтой Сигор †. ²³ Хуры скастмæ Лот бахæццæ Сигормæ. ²⁴ Æмæ Хуыцау Содом æмæ Гоморрæйыл уæлæрвтæй, къæвдайау, æркалдта судзгæ сондон. ²⁵ Хуыцау фесæфта уыцы сахартæ, æппæт дæлвæз, сахарты æппæт цæрджыты æмæ, уыцы зæххыл цы зайæгойтæ уыди, уыдон иууылдæр. ²⁶ Фæлæ Лоты ус акасти фæстæмæ æмæ фестæди цæхдур. ²⁷ Авраам сыстади сæумæйæ æмæ ацыди, Хуыцауы цур раздæр кæм лæууыд, уыцы ранмæ. ²⁸ Уырдыгæй йæ цæст ахаста Содом æмæ Гоморрæйыл, æппæт дæлвæзыл æмæ федта: пецæй цæуæгау сау фæздæджы къуыбылæйттæ зæххæй цæуынц хæрдмæ. ²⁹ Хуыцау уыцы дæлвæзы

† Сигор – дзуттагау у «Цоар», ныхасæн йæ уидаг у «гыццыл».

сахартыл Йæ азар куы рауагъта, уæд Йæ зæрдыл æрлæууыд Авраам. Æмæ Лот кæм цардис, уыцы сахартæ куы сæфта, уæд æй рарвыста, мæлæт кæдæм æрцыд, уырдыгæй.

Лот æмæ йæ чызджытæ

³⁰ Лот рацыди Сигорæй йæ дыууæ чызгимæ æмæ æрцарди хохы, уымæн æмæ Сигоры цæрын нæ уæндыд. Æмæ йæ дыууæ чызгимæ царди лæгæты. ³¹ Хистæр чызг загъта кæстæрæн: «Нæ фыд зæронд у; ам та нæй, æппæт зæххы æгъдаумæ гæсгæ нæ фарсмæ чи æрхуысса, ахæм нæлгоймаг. ³² Бавдæлæм æмæ нæ фыды барасыг кæнæм сæнæй, бацæуæм æм хуыссæнмæ, æмæ нæ фыды фæрцы баззайдзæн нæ мыггаг». ³³ Уыцы æхсæв сæ фыды фæрасыг кодтой сæнæй; бацыди хистæр чызг æмæ фæци йæ фыдимæ; фыд та нæ базыдта, чызг йæ цуры кæд схуыссыд æмæ кæд сыстад, уый. ³⁴ Дыккаг бон хистæр чызг загъта кæстæрæн: «Ивгъуыд æхсæв æз фæдæн нæ фыдимæ. Ацы æхсæв дæр æй фæрасыг кæнæм сæнæй, ды йæм бацу хуыссæнмæ, æмæ нæ фыды фæрцы баззайа нæ мыггаг». ³⁵ Уыцы æхсæв дæр сæ фыды фæрасыг кодтой сæнæй, бацыд æм кæстæр чызг, æмæ фæци йæмæ; фыд нæ базыдта, чызг йæ цуры кæд схуыссыд æмæ кæд сыстад, уый. ³⁶ Лотæн йæ дыууæ чызджы дæр басывæрджын сты сæ фыдæй. ³⁷ Хистæр чызг ныййардта лæппу æмæ йæ схуыдта Моав; уый у абоны моавæгты фыдæл. ³⁸ Кæстæр чызг дæр ныййардта лæппу æмæ йæ схуыдта БенАмми. Уый у абоны аммонæгты фыдæл.

Авраам æмæ Авимелех

20 Авраам уырдыгæй ацыди Негевмæ – хуссармæ, æмæ рæстæгмæ æрцарди Кадесæй Суры æхсæн. Æрцæуæггагæй царди Герары. ² Уым йæ ус Саррæйы тыххæй загъта: «Мæ хо у». Уæд Герары паддзах Авимелех арвыста æмæ Саррæйы æрбахуыдта йæхицæн. ³ Æхсæвы фыны Авимелехмæ фæзынди Хуыцау æмæ йын загъта: «Ды амæлдзынæ, цы сылгоймаджы æрбакодтай, уый тыххæй; уымæн æмæ йын мой ис». ⁴ Авимелех та йе 'мгæрон дæр не 'рцыд, æмæ уымæ гæсгæ загъта: «Мæ Паддзах! Ау, Ды æназым адæмы фесафдзынæ? ⁵ Авраам мын йæхæдæг куы загъта: „Мæ хо у“, æмæ Саррæ дæр загъта: „Авраам ме 'фсымæр у“. Ацы хъуыддаджы ме 'фсарм у сыгъдæг, мæ къухтæ – æнаххос». ⁶ Фыны йын Хуыцау загъта: «Де 'фсарм сыгъдæг кæй у, уый Æз зонын: Æз дæ бахызтон Мæ ныхмæ тæригъæд ракæнынæй; уымæ гæсгæ дæ нæ бауагътон Саррæмæ бавналын. ⁷ Ныр та сылгоймаджы ратт йæ мойæн: уымæн æмæ йæ мой пехуымпар у: бакувдзæни дæу тыххæй, æмæ удæгасæй баззайдзынæ. Саррæйы куы нæ раттай, уæд зон: дæхæдæг дæр æмæ дæ хæдзаронтæ иууылдæр амæлдзысты». ⁸ Авимелех сыстад сæумæйæ, басидт йеппæт цагъартæм æмæ

сын радзырдта æппæт уыцы ныхæстæ; æмæ уыдон тынг старстысты. ⁹ Уый фæстæ Авимелех басидт Авраамæ æмæ йын загъта: «Уый нын цы бакуыстай? Цы дын ракодтон æвзæрæй, æмæ мын мæхи дæр æмæ мæ паддзахад дæр ахæм стыр тæригъæды бафтауай? Ды мын бакодтай, цы не 'мбæлы, ахæм ми». ¹⁰ Авимелех бафарста Авраамы: «Уыцы хъуыддаг куы арæзтай, уæд дæм цы фæнд уыди?» ¹¹ Авраам дзуапп радта: «Æз мæхицæн загътон: „Ацы ран Хуыцауæй нæ тæрсынц – мæ усы тыххæй мæ амардзысты“. ¹² Саррæ æцæгæйдæр мæ хо у – мæ фыды чызг, æрмæст мадæй хицæнтæ стæм; æмæ сси мæ ус. ¹³ Хуыцау мæнæн мæ фыды хæдзарæй фæцæуын куы бафæдзæхста, уæд æз Саррæйæн загътон: „Ахæм хорзы мын бацу, æмæ кæдæмфæнды бафтæм, уым алы ран дæр мæнæй дзур: 'Авраам ме 'фсымæр у'“. ¹⁴ Уæд Авимелех æртардта фысвос æмæ стуртæ, æркодта нæлгоймаг æмæ сылгоймаг цагъартæ æмæ сæ радта Авраамæн; радта йын йæ ус Саррæйы дæр. ¹⁵ Авимелех Авраамæн загъта: «Дæ разы ис мæ зæхх; кæм дæ фæнды, уым цæр». ¹⁶ Авимелех Саррæйæн дæр загъта: «Æз де 'фсымæрæн дæттын мин сиклы † æвзист, дæ хæстæджыты æмæ сеппæты раз дæр раст кæй дæ, уымæн æвдисæйнагæн». ¹⁷ Авраам бакуыфта Хуыцаумæ, æмæ Хуыцау сдзæбæх кодта Авимелехы, стæй йæ усы, йæ цагъар сылгоймæгты, æмæ сын рацыди зæнæг; ¹⁸ Уымæн æмæ Авраамы ус Саррæйы тыххæй Хуыцау Авимелехы хæдзары алы сылгоймаджы дæр фæкодта æнæзæнæг.

Исаакы райгуырд

21 Хуыцау куыд загъта, афтæ йе 'ргом раздæхта Саррæмæ, æмæ йын радта, зæрдæ цæмæй бавæрдта, уый. ² Саррæ басывæрджын, æмæ Хуыцау Авраамæн кæдмæ загъта, уыцы æмгъуыдмæ Авраамæн йæ зæронды бонты ныййардта фырт. ³ Саррæ йын кæй ныййардта, йæ уыцы фыртыл Авраам сæвæрдта ном Исаак ††. ⁴ Исаакыл аст боны куы рацыд, уæд ын Авраам скодта сунæт, Хуыцау ын куыд бафæдзæхста, афтæ. ⁵ Йæ фырт Исаак куы райгуырд, уæд Авраамыл цыдис фондзыссæдз азы. ⁶ Саррæ загъта: «Хуыцау мæ бафсæста цинæй, æмæ мæн тыххæй чидæриддæр фехъуса, уый цин кæндзæни мемæ». ⁷ Саррæ ма йæ ныхасмæ бафтыдта: «Чи загътаид Авраамæн, æмæ Саррæ сывæллонæн дзидзи дардзæни! Фæлæ йын æз йæ зæронды бонты ныййардтон фырт». ⁸ Сывæллон рахъомыл, æмæ йæ риуæй баиртæстой; Исаакы кæй баиртæстой, уый фæдыл Авраам скодта стыр куывд. ⁹ Саррæ федта, мысыраг ус Агар Авраамæн кæй ныййардта, уыцы лæппу Исаакыл кæй худы, уый. ¹⁰ Æмæ загъта Авраамæн: «Фæсур ацы цагъар сылгоймаджы æмæ йæ

† Сикл у 11,5 граммы бæрц. †† Исаак – дзуттаг æвзæджы амоны «цин кæнын», «худын».

лæппуйы, уымæн æмæ ацы цагъар сылгоймаджы лæппуйæн мæ лæппу Исаакимæ сæ фыды бынтæй хай нæ уыдзæн». ¹¹ Уыцы ныхæстæ Авраамæн тынг фæхъыг сты, уымæн æмæ Измаил йæ фырт уыди. ¹² Фæлæ Хуыцау загъта Авраамæн: «Лæппуйыл æмæ цагъар сылгоймагыл ма хъыг кæн; Саррæ дын цыдæриддæр зæгъа, уымæ байхъус: уымæн æмæ дæ байзæддæгтæ Исаакæй рацæудзысты. ¹³ Цагъар сылгоймаджы лæппуйæ дæр Æз рауадздзынæн адæм – уымæн æмæ дæ байзæддаг у». ¹⁴ Авраам дыккаг бон сыстади раджы, райста дзул, доны лалым æмæ сæ радта Агармæ; сæвæрдта йын сæ йе уæхсчытыл æмæ йæ арвыста йæ сывæллонимæ. Агар ацыд æмæ фæдзæгъæл Вирсавийы æдзæрæг быдыры. ¹⁵ Уæдмæ лалымы дон нал баззад, æмæ лæппуйы ныууагъта къудзийы бын. ¹⁶ Йæхæдæг та ацыд иуцасдæр, фат цас атæха, уый бæрц, æмæ уым сбадти. Уымæн æмæ загъта: «Лæппу куыд мæлдзæн, уый фенын мæ нæ фæнды». Сбадти лæппумæ дæрддзæф, æрдиаг самадта æмæ хъæлæсыдзæгæй куыдта. ¹⁷ Хуыцау фехъуыста лæппуйы кæуын, æмæ Хуыцауы зæд уæлæрвтæй æрдзырдта Агармæ: «Цы дыл æрцыд, Агар? Ма тæрс; лæппу кæм ис, уырдыгæй йын Хуыцау фехъуыста йæ кæуын. ¹⁸ Марадз, сыстын кæн лæппуйы æмæ йын ныххæц йæ къухыл; Æз уымæй стыр адæм рауадздзынæн». ¹⁹ Хуыцау байгом кодта Агары цæстытæ, æмæ Агар федта цъай донимæ; ацыди, байдзаг кодта лалым, æмæ лæппуйæн радта дон. ²⁰ Хуыцау лæппуйы нæ ныууагъта; Измаил ралæг, æмæ æрцард æдзæрæг быдыры, сси хорз фатæхсæг; ²¹ Царди Фараны æдзæрæг быдыры; йæ мад ын ус æрхаста Мысыры бæстæйæ.

Авраамы æмæ Авимелехы бадзырд

²² Уыцы рæстæг Авимелех йе 'фсады хицау Фихолимæ загъта Авраамæн: «Ды цыдæриддæр ма аразай – Хуыцау дын æххуысгæнæг у; ²³ Æмæ мын ныр Хуыцауы раз расомы кæн, мæнгардæй кæй нæ рацæудзынæ нæдæр мæныл, нæдæр мæ хæдзарыл, нæдæр мæ байзæддæгтыл; æз дæуыл куыд аудыдтон, афтæ ды дæр кæй ауддзынæ мæныл, стæй æрцæуæггаг цы бæстæйыл дæ, ууыл». ²⁴ Авраам загъта: «Сомы кæнын». ²⁵ Фæлæ Авраам Авимелехæн бауайдзæф кодта, Авимелехы цагъартæ дзы цы доны цъай байстой, уый тыххæй. ²⁶ Авимелех загъта: «Афтæ чи бакодта, æз уый нæ зонын, Ды мын ницы загътай, æмæ суанг абонмæ уыцы хабар нæ фехъуыстон». ²⁷ Авраам æрбатардта фысвос, стуртæ, радта сæ Авимелехæн, æмæ сарæзтой бадзырд. ²⁸ Авраам фысты дзугæй рахицæн кодта авд далысы. ²⁹ Авимелех бафарста Авраамы: «Ды сæрмагондæй кæй рахицæн кодтай, уыцы авд далысы ам цæмæн хъæуынц?» ³⁰ Авраам дзуапп радта: «Ацы авд далысы айс мæ къухæй, уыцы цъай æз кæй скъахтон, уымæн æвдисæйнагæн». ³¹ Уымæ гæсгæ ацы бынат

схуындæуыди Вирсави †; уымæн æмæ сæ дыууæ дæр ам расомы кодтой. ³² Вирсавийы бадзырд куы сарæзтой, уæд Авимелех æмæ йе 'фсады хицау Фихол ацыдысты æмæ æрбаздæхтысты филистимаг зæхмæ. ³³ Авраам Вирсавийы ныссагъта тамариск ††, æмæ ссардта Дунедарæджы, æнусон Хуыцауы ном. ³⁴ Авраам филистимаг зæххыл дзæвгар фæцарди æрцæуæггагæй.

Хуыцау фæлвары Авраамы

22 Уыцы цауты фæстæ Хуыцау фæлвæрдта Авраамы æмæ йын загъта: «Авраам!» Авраам дзуапп радта: «Мæнæ дæн». ² Хуыцау загъта: «Дæ иунæг уарзон фырт Исаакы акæн, ацу Мориайы зæхмæ, æмæ дын Æз уым цы хох бацамонон, ууыл æй иууылсудзинаг нывондæн æрхæсс». ³ Авраам сыстади райсомæй раджы, саргъ сæвæрдта йæ хæрæгыл, йæ цумагæнæн лæппутæй дыууæйы æмæ йæ фырт Исаакы акодта йемæ, ныссаста сугтæ нывонд басудзынæн æмæ араст, Хуыцау ын цы бынат бацамыдта, уырдаем. ⁴ Æртыккаг бон Авраам акаст æмæ дæрддзæфæй суыдта уыцы бынат. ⁵ Уæд йæ цумагæнæн лæппутæн загъта: «Сымах ам баззайут хæрæгимæ; æз æмæ мæ лæппу та ацæудзыстæм уырдаем, бакувдзыстæм Хуыцаумæ æмæ уæм æрыздæхдзыстæм». ⁶ Авраам райста сугтæ нывонд басудзынæн, сæвæрдта сæ йæ фырт Исаакы æккой; йæхæдæг та йемæ айста зынг æмæ кард, æмæ сæ дыууæ дæр ацыдысты. ⁷ Исаак йæ фыд Авраамæн загъта: «Мæ фыд!» Авраам дзуапп радта: «Хъусын дæм, мæ хъæбул». Исаак бафарста: «Мæнæ нæм зынг æмæ сугтæ ис, уæд иууылсудзинаг нывондæн та уæрыкк кæм ис?» ⁸ Авраам дзуапп радта: «Хуыцау Йæхицæн самал кæндзæни уæрыкк иууылсудзинаг нывондæн, мæ хъæбул». Æмæ сæ дыууæ дæр цыдысты дарддæр. ⁹ Хуыцау ын цы бынат бацамыдта, уырдаем куы бахæццæ сты, уæд Авраам уым сарæзта нывондхæссæн, самадта йыл сугтæ, сбаста йæ фырт Исаакы æмæ йæ æрæвæрдта нывондхæссæныл, сугты уæлæ. ¹⁰ Авраам радардта йæ къух æмæ райста кард йæ фырты сæргæвдынмæ. ¹¹ Фæлæ йæм Хуыцауы зæд æрдзырдта уæларвæй: «Авраам! Авраам!» Авраам дзуапп радта: «Мæнæ дæн». ¹² Зæд загъта: «Дæ къух ма æртасæд дæ хъæбулмæ æмæ йын мацы бакæн; ныр Æз зонын: ды тæрсыс Хуыцауæй, уымæн æмæ Мын нæ бавгъау кодтай дæ иунæг хъæбулы». ¹³ Авраам схæцыд йæ цæстытыл; кæсы æмæ къутæрты йæ сыкъатæй ныссуйтæ фыс. Авраам ацыд, æрбакодта фысы æмæ йæ иууылсудзинаг нывондæн æрхаста йæ фырты бæсты. ¹⁴ Авраам уыцы бынат схуыдта Йахвеире ‡. Уымæ гæсгæ абон дæр дзурынц: «Хуыцауы хохыл сбæлвырд

† Вирсави – дзуттагау у «БезрШева», амоны «Сомыйы цъай». †† Тамариск – бæласы мыггаг, йæ къалиутæ вæййынц сæрдæйзымæгæй цъæх. ‡ Йахвеире – дзуттагау амоны «Хуыцау самал кæндзæн».

уызæни». ¹⁵ Хуыцауы зæд Аврааммæ дыккаг хатт æрдзырдта уæларвæй: «¹⁶ Сомы кæнын Мæхицæй, зæгъы Хуыцау, ды уыцы хъуыддаг кæй сарæзтай – дæ иунæг фырты кæй нæ бавгъау кодтай, ¹⁷ Уый тыххæй Æз дæуыл æнæмæнг бафтаудзынæн Мæ бирæ арфæтæ, уæларвон стъалытау æмæ денджызы былыл змисау сбирæ кæндзынæн дæ байзæддæгты; се знæгты сахартæ уыдоны бауыздысты. ¹⁸ Ды Мæнæн коммæгæс кæй разындтæ, уый тыххæй дæ байзæддæгты фæрцы зæххыл арфæгонд уыздысты æппæт адæмтæ». ¹⁹ Авраам æрыздæхт йæ цумагæнæн лæппутæм, æмæ иумæ ацыдысты Вирсавимæ; æмæ Авраам царди Вирсавийы.

Нахоры фырттæ

²⁰ Уыцы цауты фæстæ Авраамæн фехъусын кодтой: «Милкæ дæр де 'фсымæр Нахорæн ныййардта фырттæ: ²¹ Хистæр фырт Уцы, Уцы æфсымæр Бузы æмæ Кемуилы – Арамы фыды, ²² Кеседы, Хазойы, Пилдашы, Идлафы æмæ Вафуилы». ²³ Авраамы æфсымæр Нахорæн Милкæ ныййардта ацы аст фырты. Вафуилæй райгуырди Ревеккæ. ²⁴ Йæ ном Реумæ кæмæн уыд, йæ уыцы номылус дæр ныййардта Тевахы, Гахамы, Тахашы æмæ Маахы.

Саррæйы мæлæт

23 Саррæ æдæппæт фæцарди сæдæ дыууын авд азы – ахæм у Саррæйы цардвæндаг. ² Саррæ амарди КириафАрбайы, ныртæккæйы Хевроны, Ханааны зæххыл. Авраам æрцыди, фæрыст æмæ фæкуыдта Саррæйыл. ³ Уый фæстæ Авраам фæуагъта йæ марды æмæ Хеты байзæддæгтæн загъта: ⁴ «Æз сымахмæ æрцæуæггаг æмæ рæстæгмæ цæрæг дæн. Ингæнваг мын раттут уæ зæххæй, æмæ дзы баныгæнон мæ марды». ⁵ Хеты байзæддæгтæ Авраамæн дзуапп радтой: ⁶ «Байхъус нæм, нæ хицау, ды тыхджын æмæ кадджын лæг дæ не 'хсæн, æлдар Хуыцауæй. Дæ марды бавæр нæ зæппæдзты тæккæ хуыздæры. Махæй дын дæ усы баныгæнынæн бынат ничи бавгъау кæндзæн». ⁷ Авраам сыстад æмæ уыцы зæххы адæмæн, Хеты байзæддæгтæн, акуывта ныллæг, ⁸ Æмæ сын загъта: «Кæд мæ усы мард бавæрон, ууыл разы стут, уæд мæм байхъусут, æмæ мæн тыххæй æрхатут Цохары фырт Ефронмæ, ⁹ Цæмæй мын рауæй кæна йæ Махпелæйы лæгæт – йæ быдыры кæрон цы лæгæт ис, уый. Сымах нын ут æвдисæнтæ, æмæ мын æй æмбæлгæ аргъыл раттæд уæлмæрдтæн». ¹⁰ Ефрон та бадти Хеты байзæддæгты æхсæн, æмæ Авраамæн дзуапп радта, йæ сахары кулдуармæ Хеты байзæддæгтæй чи æрцыд, уыдон æй сеппæт дæр куыд хъусой, афтæ: ¹¹ «Нæ, ме 'лдар, байхъус мæм. Æз дын дæттын быдыр æд лæгæт, дæттын дын сæ мæ адæмы фыртты раз. Бавæр дзы дæ марды». ¹² Авраам сæрæй акуывта уыцы зæххы

адæмæн, ¹³ Æмæ йæ иууылдæр куыд хъусой, афтæ Ефронæн загъта: «Бæргæ, куы мæм байхъусис. Дæ быдыры тыххæй дын дæттын æхца; айс зæххы аргъ, цæмæй дзы бавæрон мæ марды». ¹⁴ Ефрон дзуапп радта Авраамæн: ¹⁵ «Байхъус мæм, ме 'лдар. Зæххæн йæ аргъ у æвзисты цыппарсæдæ сиклы – уый мæнæн æмæ дæуæн цы у? Баныгæн дæ усы». ¹⁶ Авраам сразы Ефронимæ, æмæ йын сбарста, Ефрон ын Хеты байзæддæгты раз цас загъта, уый бæрц – цыппарсæдæ сиклы æвзист – сæудæджерты барæнæй. ¹⁷ Афтæмæй Ефронæн Мамремæ хæстæг, Махпелы, цы зæхх æмæ лæгæт уыди, стæй быдыры æмæ йæ арæныл цы бæлæстæ уыдис, ¹⁸ Уыдон иууылдæр баисты Авраамы; сахары кулдуармæ Хеты байзæддæгтæй чи æрцыд, уыдон сеппæт дæр уыдысты æвдисæнтæ. ¹⁹ Уый фæстæ Авраам йæ ус Саррæйы баныгæдта Махпелы быдыры лæгæты, ханаанæг зæххыл – ныртæккæ Хеврон чи хуыйны, уыцы Мамремæ хæстæг. ²⁰ Афтæ Хеты байзæддæгты быдыр æмæ лæгæт уæлмæрдтæн баисты Авраамы.

Исаак æмæ Ревеккæ

24 Авраам тынг базæронд, йæ алы хъуыддаджы дæр ыл Хуыцау æфтыдта Йæ арфæ. ² Йæ хæдзар æнæхъæнæй дæр кæй бæрны уыдис, йæ уыцы цагъарæн Авраам загъта: «Дæ къух æрæвæр мæ сины рæбын †, ³ Æмæ мын расомы кæн Дунедарæгæй, уæлæрвты Хуыцауæй æмæ зæххы Хуыцауæй, æз кæй æхсæн цæрын, уыцы ханаанæгты чызджытæй мæ фыртæн ус кæй нæ ракурдзынæ, уый тыххæй. ⁴ Фæлæ кæй ацæудзынæ мæ райгуырæн зæхмæ, мæ хиуæттæм, æмæ уырдыгæй кæй æркæндзынæ ус мæ фырт Исаакæн». ⁵ Цагъар æй бафарста: «Чи зоны, уыцы чызджы ацы зæхмæ мемæ цæуын нæ бафæнда; уæд ды цы зæххæй рацыдтæ, дæ фырты дын фæстæмæ уырдæм хъуамæ фæкæнон?» ⁶ Авраам дзуапп радта: «Нæ, мæ фырты фæстæмæ уырдæм мацыхуызы акæн. ⁷ Мæ фыды хæдзарæй æмæ мæ райгуырæн зæххæй мæн Чи ракодта, мемæ Чи дзырдта æмæ мын афтæ Чи расомы кодта: „Ацы зæхх ратдзынæн дæ байзæддæгтæн“, уыцы Дунедарæг, уæлæрвты Хуыцау, дæ разæй арвитдзæн Йæ зæды, æмæ ды уырдыгæй æркæндзынæ ус мæ фыртæн. ⁸ Кæд чызджы демæ цæуын нæ бафæнда, уæд сæрибар уыдзынæ мæ ацы сомыйæ; æрмæст мæ фырты фæстæмæ уырдæм мауал акæн». ⁹ Цагъар йæ къух æрæвæрдта йæ хицау Авраамы сины рæбын æмæ ард бахордта, афтæ кæй бакæндзæн, уый тыххæй. ¹⁰ Цагъар йæ хицауы теутæй йемæ атардта дæс, æмæ араст. Йемæ райста йæ хицауы алыхуызон хæзнатæ æмæ ацыд АрамНахараиммæ ††, Нахоры сахармæ. ¹¹ Изæрмæ хæстæг, сылгоймæгтæ дон хæссынмæ куы фæцæуынц, уыцы рæстæг Авраамы

† Рагон дзуттаг ардбахæрд. †† АрамНахараим – Месопотамийы æндæр ном.

цагъар фæссахар цъайы цур теуты схуыссын кодта сæ уæрджытыл, ¹² Æмæ загъта: «Дунедарæг, ме 'лдар Авраамы Хуыцау! Абон мын ратт æнтыст, ме 'лдар Авраамы Дæ хорзæхæй æнæхай ма фæкæн. ¹³ Мæнæ æз лæууын суадоны цур, æмæ сахары чызджытæ цæудзысты дон æвгæнынмæ. ¹⁴ Æз уыдонæй афтæ кæмæн зæгъон: „Æркъулма кæн дæ дурын, æмæ æз дон баназон“, æмæ чи зæгъа: „Баназ, æз дын дæ теутæн дæр бадардзынæн дон“, – уый уыдзæни, Дæ цагъар Исаакæн кæй снысан кодтай, уыцы чызг. Æз афтæмæй базондзынæн, Ды ме 'лдарыл Дæ хорзæх кæй æруагътай, уый». ¹⁵ Цагъар йæ куыд нæма фæци, афтæ йе уæхскыл дурынимæ рацыд Вафуилы чызг Ревеккæ. Вафуил уыдис Авраамы æфсымæр Нахоры æмæ йæ ус Милкæйы фырт. ¹⁶ Чызг бакастæй уыди тынг рæсугъд, нæлгоймаг чи нæма базыдта, ахæм. Ревеккæ æрхызти суадонмæ, байдзаг кодта йæ дурын æмæ фæцæйцыд. ¹⁷ Уæд цагъар азгъордта йæ размæ æмæ загъта: «Дæ хорзæхæй, æрима, дæ дурынæй дон аназон». ¹⁸ Чызг загъта: «Баназ, ме 'лдар», æмæ йæ дурын уайтæккæ æруагъта йæ къухмæ, æмæ йын радта дон. ¹⁹ Цагъар дон куы банызта, уæд ын чызг загъта: «Æз дæ теутæн дæр æвгæндзынæн, цалынмæ сæ дойны суадзой, уæдмæ». ²⁰ Æмæ йæ дурыны дон уайтагъд ныккалдта фосæн дондарæн бæлæгъты, ногæй та азгъордта цъайæ дон исынмæ; афтæмæй йын йеппæт теутæн дæр систа дон. ²¹ Цагъар та йæм дисгæнгæ каст æнæдзургæйæ; фæндыд æй базонын, Хуыцау ын йæ фæндаг фæрæстмæ кодта æви нæ. ²² Теутæ дон куы банызтой, уæд цагъар систа æмæ чызгæн балæвар кодта сиклы æмбисы уæзæн сыгъзæрин цæг фындзыл дарынæн, дæс сиклы уæзæн дыууæ сыгъзæрин цонгдарæны, ²³ Æмæ йæ бафарста: «Зæгъма мын: кæй чызг дæ? Дæ фыды хæдзары нын æхсæвиутæн бынат разындзæни?» ²⁴ Чызг ын дзуапп радта: «Æз дæн, Милкæ Нахорæн кæй ныййардта, йæ уыцы фырт Вафуилы чызг». ²⁵ Чызг ма йæ ныхасмæ бафтыдта: «Махмæ хъæмп æмæ холлагæн ныккæнæн дæр нæй, ис нæм бынат æхсæвиутæн дæр». ²⁶ Уæд цагъар æрхауд йæ зонгуытыл æмæ кад скодта Хуыцауæн: ²⁷ «Арфæгонд у Дунедарæг, ме 'лдар Авраамы Хуыцау; Уый ме 'лдарыл ауды æмæ йыл у иузæрдион. Уымæн æмæ Хуыцау мæн комкоммæ æрхуыдта ме 'лдары æфсымæры хæдзармæ». ²⁸ Чызг азгъордта сæхимæ æмæ æппæт уыдæтты тыххæй радзырдта йæ мадæн. ²⁹ Ревеккæйæн уыдис æфсымæр, йæ ном – Лаван. Лаван уыцы адæймагмæ атындыдта суадоны цурмæ: ³⁰ Йæ хойы къухы федта фындзылдаргæ цæг æмæ цонгдарæнтæ, стæй ма йын Ревеккæ радзырдта, уыцы адæймаг ын цы загъта, уый. Лаван уыцы адæймагмæ куы æрбацыд, уæд æй йæ теутимæ баййæфта суадоны цур. ³¹ Лаван ын загъта: «Мидæмæ рацу, Хуыцауæй арфæгонд лæг. Уынджы

цаемæн лæууыс? Æз дын æрцæттæ кодтон уат, стæй бынат дæ теуатæн». ³² Æмæ уыцы адæймаг бацыди сæ хæдзармæ. Теуатæн систой сæ сæргътæ, радтой сын хъæмп æмæ холлаг; лæгæн æмæ йе 'мбæлццæттæн та – дон сæ къæхтæ цæхсынæн. ³³ Æрæвæрдтой фынг, фæлæ уыцы лæг загъта: «Цалынмæ мæ хабар радзурон, уæдмæ нæ бахæрдзынæн». Лаван ын загъта: «Дзургæ кæн». ³⁴ Æмæ райдыдта дзурын: «Æз Авраамы цагъар дæн. ³⁵ Хуыцау рæдауæй стыр арфæ бафтыдта ме 'лдарыл, æмæ ме 'лдар схъæздыг. Хуыцау ын радта фысвос æмæ стуртæ, теуатæ æмæ хæрджытæ, æвзист æмæ сыгъзæрин, нæлгоймаг æмæ сылгоймаг цагъартæ. ³⁶ Ме 'лдары ус Саррæ зæрондæй йæ мойæн ныййардта фырт, æмæ ме 'лдармæ цыдæриддæр ис, уый радта йæ уыцы фыртæн. ³⁷ Ме 'лдар мын ард бахæрын кодта, æмæ загъта: „Æз кæй зæххыл цæрын, уыцы ханаанæгты чызджытæй мæ фыртæн ус ма ракур. ³⁸ Фæлæ ацу мæ фыды хæдзармæ – мæ хиуæттæм, æмæ мæ фыртæн ус æркæн“. ³⁹ Æз ме 'лдары бафарстон: „Уыцы чызг мемæ куы нæ рацæуа, уæд та?“ ⁴⁰ Уый мын загъта: „Æз коммæгæс Кæмæн дæн, уыцы Хуыцау демæ арвитдзæн Йæ зæды, дæ балц фæрæстмæ уыдзæн, æмæ мæ фыртæн æрхондзынæ ус мæ хиуæттæй æмæ мæ фыды хæдзарæй. ⁴¹ Мæ хæстæджытæм куы ацæуай, æрмæст уæд суæгъд уыдзынæ, мæнæн цы сомы ракодтай, уымæй; уыдон дын чызг куы нæ радтой, уæд суæгъд уыдзынæ дæ сомыйæ“. ⁴² Æз абон суадонмæ куы бахæццæ дæн, уæд загътон: „Дунедарæг, ме 'лдар Авраамы Хуыцау! Кæд Дæуæн фæндиаг у, æмæ æз цы балцы рацыдтæн, уый фæрæстмæ уа, ⁴³ Уæд æз ныртæккæ лæууын суадоны цур, æмæ дон æвгæнынмæ чызг куы рацæуа æмæ йын куы зæгъон: 'Дæ хорзæхæй, æрима, дæ дурынæй дон аназон', ⁴⁴ Æмæ мын куы зæгъа: 'Баназ, æз ма дын дæ теуатæн дæр бадардзынæн', уæд уый уыдзæни, Хуыцау ме 'лдары фыртæн усæн кæй снысан кодта, уыцы чызг“. ⁴⁵ Хинымæр мæ куывд нæма фæдæн, афтæ рацыди Ревеккæ йæ дурынимæ йе уæхскыл, уырдыджы æруад суадонмæ æмæ сæвгæдта дон. Æз ын загътон: „Дæ хорзæхæй, æрима, дон аназон“. ⁴⁶ Чызг уайтагъд йæ дурын æриста йе уæхскæй æмæ загъта: „Баназ, æз дын дæ теуатæн дæр бадардзынæн“. Æз дæр банызтон, æмæ теуаты дæр бафсæста донæй. ⁴⁷ Æз æй бафарстон: „Кæй чызг дæ?“ Загъта мын: „Милкæ Нахорæн кæй ныййардта, йæ уыцы фырт Вафуилы чызг“. Уæд ын йæ фындзыл æрцауыгътон хъусцæг, йæ цæнгтыл ын бафтыдтон цонгдарæнтæ. ⁴⁸ Уый фæстæ æрхаудтæн мæ зонгуытыл, æмæ бузныг загътон Хуыцауæн. Арфæ ракодтон Дунедарæгæн, ме 'лдар Авраамы Хуыцауæн – Уый мæ комкоммæ æркодта ардæм, цæмæй ме 'лдары æфсымæры чызджы ракурон ме 'лдары фыртæн. ⁴⁹ Уæдæ уæ кæд ме 'лдарæн аргъ скæнын фæнды æмæ йын хорзæх уæ

зæрдæ ис, уæд мын æй зæгъут; кæд нæ, уæд æз ацæудзынæн рахизырдæм кæнæ галиуырдæм». ⁵⁰ Лаван æмæ Вафуил дзуапп радтой: «Уыцы хъуыддаг Хуыцауæй у; махæн нæ бон æвзæрæй дæр æмæ хорзæй дæр ницы зæгъын у. ⁵¹ Ревеккæ мæнæ дæ разы ис; акæн æй æмæ ацу. Хуыцауы куыд бафæндыд, афтæ суæд де 'лдары фырты ус». ⁵² Авраамы цагъар уыцы ныхæстæ куы фехъуыста, уæд Хуыцауæн æркуывта зæххы онг. ⁵³ Уый фæстæ саста дарæс, æвзист æмæ сыгъзæрин дзаумæттæ æмæ сæ радта Ревеккæйæн; йе 'фсымæрæн æмæ йын йæ мадæн дæр радта зынаргъ лæвæрттæ. ⁵⁴ Цагъар æмæ йе 'мбæлццæттæ хордтой, нуæзтой, æмæ æхсæвы дæр баззадысты уым. Дыккаг бон сыстадысты сæумæйæ. Цагъар загъта: «Ауадзут мæ ме 'лдармæ». ⁵⁵ Ревеккæйы æфсымæр æмæ йын мад загътой: «Чызг ма немæ дæс бон уæддæр баззайæд; уый фæстæ ацæудзæн». ⁵⁶ Фæлæ цагъар загъта: «Хуыцау фæрæстмæ кодта мæ фæндаг, æмæ мæ мауал уромут. Мæ фæндагыл мæ ауадзут, æмæ ацæуон ме 'лдармæ». ⁵⁷ Уыдон загътой: «Басидæм чызгмæ æмæ йæ бафæрсæм». ⁵⁸ Басидтысты Ревеккæмæ æмæ йæ бафарстой: «Ацы адæймагимæ ацæудзынæ?» Ревеккæ загъта: «Ацæудзынæн». ⁵⁹ Æмæ ауагътой сæ хо Ревеккæйы йæ дыджызæимæ æмæ Авраамы цагъары йæ адæмимæ. ⁶⁰ Ревеккæйæн загътой арфæйы ныхæстæ: «Нæ хо! Дæуæй райгуыраент мингай минтæ, дæ байзæддæгты бауæнт се знæгты сахартæ». ⁶¹ Ревеккæ æмæ йæ лæггадгæнæг сылгоймæгтæ сбадтысты теуатыл æмæ ацыдысты уыцы адæймаджы фæдыл. Афтæ Авраамы цагъар акодта Ревеккæйы æмæ араст йæ фæндагыл. ⁶² Исаак æрцыди Беэрлахайроймæ, уымæн æмæ царди Негевы – хуссайраг зæххы. ⁶³ Исаак изæрæй рацыди быдырмæ, æмæ аныгъуылди хъуыдыты. Кæсы æмæ æрбацæуынц теуатæ. ⁶⁴ Ревеккæ акаст, суыдта Исаакы, æрхызт теуайæ ⁶⁵ Æмæ бафарста цагъары: «Быдыры нæ размæ цы адæймаг рацæуы, уый чи у?» Цагъар загъта: «Ме 'лдар у». Уæд Ревеккæ райста æмбæрзæн æмæ йæ æрæппæрста йæ уæлæ. ⁶⁶ Цагъар Исаакæн радзырдта, цы сарæзта, æппæт уыдæттæ. ⁶⁷ Исаак Ревеккæйы бахуыдта йæ мад Саррæйы цатырмæ, æмæ Ревеккæ сси йæ ус. Исаак æй бауарзта, æмæ йæ зæрдæ барухс мады зианы фæстæ.

Авраамы дарддæры цард

25 Авраам ноджы æрхаста ус, йæ ном – Хеттурæ. ² Уый Авраамæн ныййардта Зимраны, Иокшаны, Меданы, Мадяны, Ишбакы æмæ Шуахы. ³ Иокшанæн райгуырдысты Шева æмæ Дедан. Деданы фырттæ: Ашурим, Летушим æмæ Леумим. ⁴ Мадяны фырттæ: Ефа, Ефер, Ханох, Авида æмæ Елдага. Уыдон иууылдæр сты Хеттурæйы байзæддæгтæ. ⁵ Авраамæ цыдæриддæр уыдис, уый радта Исаакæн. ⁶ Авраам цалынмæ удæгас уыдис, уæдмæ йæ номылуыстыты

лæппутæн ракодта лæвæрттæ, æмæ сæ йæ фырт Исаакæй арвыста скæсэнмæ – скæсæйнаг зæхмæ.

Авраамы мæлæт

⁷ Авраам æдæппæт фæцарди сæдæ æвдай фондз азы. ⁸ Бирæ фæцæрыны фæстæ скодта фæстаг улæфт, амард тынг зæрондæй, цардæй æфсæстæй æмæ аивгъуыдта йæ фыдæлтæм. ⁹ Йæ фырттæ Исаак æмæ Измаил æй баныгæдтой Махпелы лæгæты, хеттаг Цохары фырт Ефроны быдыры, Мамрейы акомкоммæ – ¹⁰ Авраам Хеты байзæддæгтæй кæй балхæдта, уыцы быдыры. Уым ныгæд æрцыдысты Авраам æмæ йæ ус Саррæ. ¹¹ Авраамы мæлæты фæстæ йын Хуыцау арфæ ракодта йæ фырт Исаакæн. Исаак царди Беэрлахайроймæ хæстæг.

Измаилы байзæддæгтæ

¹² Мысыраг сылгоймаг Агар, Саррæйы лæггадгæнæг, Авраамæн кæй ныййардта, мæнæ йæ уыцы фырт Измаилы байзæддæгтæ; ¹³ Адон сты Измаилы фыртты нæмттæ, чи сæ куыд раздæр райгуырды, уымæ гæсгæ: Измаилы хистæр фырт Наваиоф, йæ фæстæ Кедар, Адбеел, Мивсам, ¹⁴ Мишма, Дума, Масса, ¹⁵ Хадад, Фема, Иетур, Нафиш æмæ Кедма. ¹⁶ Уыдон сты Измаилы фырттæ æмæ сæ нæмттæ – дыууадæс мыггаджы æлдæрттæ. Сæ нæмттæ хæссынц, кæм æрбынатон сты æмæ хæтæнхуагæй кæм цардысты, уыцы бынæттæ дæр. ¹⁷ Измаил æдæппæт фæцарди сæдæ æртын авд азы, скодта фæстаг улæфт, амард æмæ аивгъуыдта йæ фыдæлтæм. ¹⁸ Йæ байзæддæгтæ æрцардысты Ассурмæ фæндагыл Мысыры арæны раз – Сурæй Хавилмæ; уыдон сеппæт æфсымæртимæ дæр фидыд нæ уыдысты.

Иаков æмæ Исав

¹⁹ Мæнæ радзырд Авраамы фырт Исаакы тыххæй. Авраамæн райгуырд Исаак. ²⁰ Исаак арамейаг Вафуилы (ПадданАрамы цæрæджы) чызджы – арамейаг Лаваны хо Ревеккæйы куы ракуырдта, уæд ыл цыди дыууиссæдз азы. ²¹ Исаак Хуыцаумæ куывта йæ усы тыххæй, уымæн æмæ Ревеккæ æнæзæнæг уыди; Хуыцау фехъуыста Исаакы, æмæ йæ ус Ревеккæ басывæрджын. ²² Лæппутæ ма Ревеккæйæн йæ гуыбыны куы уыдысты, уæд райдыдтой кæрæдзи цæвын, æмæ Ревеккæ загъта: «Фидæны дæр афтæ уыдзæни? Цæмæн афтæ у мæ хабар?» Æмæ ацыди Хуыцауы бафæрсинмæ. ²³ Хуыцау ын загъта: «Дыууæ адæмышатты ис дæ гуыбыны, дæуæй рацæудзысты дыууæ адæмы æмæ ахицæн уыдзысты кæрæдзийæ; иу адæм иннæ адæмæй уыдзысты тыхджындæр, æмæ хистæр кæстæрæн уыдзæни цагъар». ²⁴ Ревеккæйæн ралæууыд йæ арыны афон: æмæ мæнæ йæ гуыбыны разынди дыууæ фаззоны. ²⁵ Райгуырд фыццаг – уыди сырх æмæ цармау хъуынджын; æмæ

йыл сæвæрдтой Исав. ²⁶ Уый фæстæ райгуырд йе 'фсымæр: мады гуыбынæй рацыд йæ къухæй Исавы зæвæтыл хæцгæ; æмæ йыл сæвæрдтой Иаков †. Куы райгуырдысты, уæд Исаакыл цыдис æртиссæдз азы.

Хистæр фырты бартæй – æнæхай

²⁷ Лæппутæ слæгтæ сты; Исав сси дæсны цуанон, йæ цард быдыримæ чи сбаста, ахæм адæймаг. Иаков та уыди æвæлмас адæймаг, царди цатырты. ²⁸ Исаак уарзта Исавы, уымæн æмæ йæ зæрдæмæ цыдысты сырды фыдæй хæринæгтæ, Ревеккæ та Иаковы фылдæр уарзта. ²⁹ Иухатт Иаков сфыхта хæринаг; Исав уыцы рæстæг æрбахæццæ быдырæй тынг фæлладæй æмæ æххормагæй. ³⁰ Исав загъта Иаковæн: «Раттма мын рæвдздæр уыцы сырхсырхидæй бахæрынмæ; тынг сæххормаг дæн». (Дыккаг ном дæр ын – Едом †† уый тыххæй радтой.) ³¹ Иаков ын дзуапп радта: «Раздæр уал мын рауæй кæн, хистæр фырт кæй дæ, дæ уыцы бартæ». ³² Исав загъта: «Мæнæ сыдæй фæмæлын; цы пайда мын ис, хистæр фырт кæй дæн, уымæй?» ³³ Иаков загъта: «Фыццаг уал мын расомы кæн». Исав ын расомы кодта, æмæ афтæмæй хистæр фырты бартæ ауæй кодта Иаковæн. ³⁴ Уæд Иаков Исавæн радта къæбæр æмæ хъæдурæй хъæрмхуыпп. Исав бахордта, банызта, сыстад æмæ ацыд. Афтæмæй Исав рауæлдай кодта хистæр фырты бартæ.

Исаак æмæ Авимелех

26 Уыцы зæххыл ногæй скодта, Авраамы заман чи уыдис, уымæй ноджы стонгдæр рæстæг; æмæ Исаак ацыди Герармæ, филистимаг паддзах Авимелехмæ. ² Хуыцау фæзынд Исаакмæ æмæ йын загъта: «Ма ацу Мысырмæ; Æз дын цы зæххæй зæгъон, уым æрцæр. ³ Уыцы зæххыл æрцæр рæстæгмæ. Æз уыдзынæн демæ, Мæ арфæ дыл бафтаудзынæн. Æз сæххæст кæндзынæн, дæ фыд Авраамæн цæй тыххæй расомы кодтон, уый: æппæт ацы зæххытæ ратдзынæн дæуæн æмæ дæ байзæддæгтæн. ⁴ Уæларвон стъалытæ куыд сты, афтæ бирæ дын скæндзынæн дæ байзæддæгты, æмæ ацы зæххытæ æгасæй дæр ратдзынæн уыдонæн. Дæ байзæддæгты фæрцы зæххыл арфæгонд уыдзысты æппæт адæмтæ. ⁵ Уымæн æмæ Авраам Мæнæн коммæгæс уыди, æххæст кодта Мæ амындтытæ, Мæ фæдзæхстытæ, Мæ уагæвæрдтæ æмæ Ме 'гъдæуттæ».

⁶ Исаак æрцарди Герары. ⁷ Бынæттон цæрджытæ Исаакы йæ усæй куы бафарстой, уæд сын дзуапп радта: «Мæ хо у»; уымæн æмæ тарсти «Мæ ус у» зæгъынæй. Исаак хъуыды кодта: «Бынæттон цæрджытæ мæ, мыййаг, Ревеккæйы тыххæй куы амарой, уымæн æмæ рæсугъд сылгоймаг у».

⁸ Исаак уым дзæвгар куы фæцард, уæд филистимаг

† Иаков – дзуттагау амоны «зæвæтыл ныххæцын» æмæ «сайын». †† Едом – дзуттагау ныхас «адам» амоны «сырх».

паддзах Авимелех ракасти рудзынгæй æмæ федта Исаакы йæ ус Ревеккæимæ хъазгæйæ. ⁹ Уæд Авимелех басидт Исаакмæ æмæ йын загъта: «Уый дæ ус куы у, уæд цæмæн загътай: „Мæ хо у“?» Исаак ын дзуапп радта: «Мæхицæн тарстæн Ревеккæйы тыххæй мæ амарынай». ¹⁰ Авимелех загъта: «Уый нын цы бакуыстай? Мæ адæмæй иуы бирæ нал хъуыди дæ усимæ хуыссæны æриумæ, æмæ нæ уымæй бафтыдтаис тæригъæды». ¹¹ Авимелех æппæт адæмæн бафæдзæхста: «Ацы лæджы кæнæ йын йæ усы чидæриддæр бахъыгдара, уый адзал ссардзæн». ¹² Исаак уыцы зæххы байтыдта хъæбæрхор, æмæ уыцы аз хор райста, цы байтыдта, уымæй фондзыссæдз хатты фылдæр – ахæм арфæ йын ракодта Хуыцау. ¹³ Исаак сси хъæздыг лæг, æфтыд йæ мулкыл, æмæ тынг схъæздыг. ¹⁴ Йæ фысвос æмæ стуртæ, йæ цагъартæ уыйбæрц уыдысты, æмæ филистимæгтыл хæлæг бахæцыд. ¹⁵ Исаакы фыд Авраам удæгас куы уыди, уæд йæ цагъартæ цы цъайтæ скъахтой, уыдоны иууылдæр филистимæгтæ байдзаг кодтой сыджытæй. ¹⁶ Æмæ Авимелех загъта Исаакæн: «Ацу ардыгæй, уымæн æмæ махæй дзæвгар стыхджындæр дæ». ¹⁷ Уæд Исаак ацыд уырдыгæй, йæ цатыртæ æрæвæрдта Герары дæлвæзы æмæ æрцард уым.

Ног цъайтæ

¹⁸ Исаак ногæй скъахта, йæ фыд Авраамы заманы цы цъайтæ скъахтауыд æмæ Авраамы мæлæты фæстæ филистимæгтæ сыджытæй кæй байдзаг кодтой, уыдоны; æмæ сын ногæй радта, йæ фыд сын кæддæр кæй радта, уыцы нæмттæ. ¹⁹ Исаакы цагъартæ къахтой дæлвæзы, æмæ дзы ссардтой цъай суадоны донимæ. ²⁰ Фæлæ Герары фыййæуттæ сбыцæу сты Исаакы фыййæуттимæ æмæ дзырдтой: «Уый нæ дон у». Исаак уыцы цъай схуыдта Есек †, уымæн æмæ уыцы цъайы тыххæй сбыцæу сты йемæ. ²¹ Скъахтой æндæр цъай, æмæ уый тыххæй дæр рауади быцæу; уымæ гæсгæ йæ Исаак схуыдта Ситна ††. ²² Исаак ацыд уырдыгæй, скъахта æндæр цъай, æмæ сæм уый тыххæй быцæу нал рауад; æмæ йæ Исаак схуыдта Реховоф ‡; Исаак загъта: «Хуыцау нын радта парахат бынат, æмæ мах сбирæ уыдзыстæм ацы зæххыл». ²³ Уырдыгæй Исаак ссыди Вирсавимæ. ²⁴ Уыцы æхсæв æм фæзынди Хуыцау æмæ йын загъта: «Æз дæ фыд Авраамы Хуыцау дæн; ма тæрс, уымæн æмæ Æз демæ дæн. Бафтаудзынæн дыл Мæ арфæ, æмæ дын Мæ цагъар Авраамы сæраппонд ратдзынæн бирæ байзæддæгтæ». ²⁵ Исаак уым сарæзта нывондхæссæн æмæ ссардта Хуыцауы ном; уыцы ран æрæвæрдта йæ цатыр, йæ цагъартæ та дзы цъай скъахтой. ²⁶ Уырдыгæм æм Герарæй æрцыд Авимелех йæ уынаффæгæнæг

† Есек – дзуттагау амоны «быцæу». †† Ситна – дзуттагау амоны «фыдæх». ‡ Реховоф – дзуттагау амоны «парахат бынæттæ».

Ахузафимæ æмæ йе 'фсады хицау Фихолимæ.

²⁷ Исаак сын загъта: «Уе сæфт мæ куы уыдтат, куы мæ фæсырдтат, уæд мæм цæмæн æрцыдыстут?» ²⁸ Уыдон дзуапп радтой: «Хуыцау демæ кæй ис, уый мах бæлвырд федтам, æмæ уымæ гæсгæ загътам: „Нæ дыууæты æхсæн хъуамæ уа сомыйæ фидаргонд цæдис. ²⁹ Мах дæ куыд нæ бахъыгдардтам, хорзæй дарддæр дын куыд ницы сарæзтам æмæ дæ фарнимæ куыд ауагътам, ды дæр нын афтæ фыдбылыз кæй нæ сараздзынæ, уый тыххæй саразæм фидыд; ныр ды Хуыцауæй арфæгонд дæ“». ³⁰ Исаак сын скодта куывд, æмæ хордтой æмæ нуæзтой. ³¹ Дыккаг бон сыстадысты сæумæйæ æмæ кæрæдзийæн расомы кодтой. Уый фæстæ сæ Исаак афæндараст кодта æмæ дзы ацыдысты фарнимæ. ³² Уыцы бон æрбацыдысты Исаакы цагъартæ æмæ йын радзырдтой, цы цъай скъахтой, уый тыххæй: «Мах ссардтам дон». ³³ Исаак уыцы цъай схуыдта Шива. Уымæ гæсгæ ацы сахары ном абон дæр ма у БеэрШева †† (Вирсави).

Исавы устытæ

³⁴ Исавыл дыууиссæдз азы куы сæххæст, уæд ракуырда хеттаг Беэры чызг Иегудифæйы æмæ хеттаг Елоны чызг Васемафæйы. ³⁵ Исаакæн æмæ Ревеккæйæн уыдон уыдысты зæрдæниз.

Исаакы арфæ Иаковæн

27 Исаак куы базæронд, цæстæй куы нал уыдта, уæд иухатт басидт йæ хистæр фырт Исавмæ æмæ йын загъта: «Мæ хъæбул!» Исав ын дзуапп радта: «Мæнæ дæн». ² Исаак загъта: «Æз базæронд дæн; кæд æрбамæлдзынæн, уый нæ зонын; ³ Ныртæккæ райс дæ хæцæнгæрзтæ, дæ фатдон æмæ де 'рдын; ацу быдырмæ æмæ мын самал кæн хъæддаг сыр. ⁴ Сфыц мын мæ уарзон хæринаг, æрбахæсс мын дзы бахæрынмæ, æмæ цалынмæ нæ амардтæн, уæдмæ дыл мæ арфæ бафтауон». ⁵ Исаак йæ фырт Исавæн цы дзырдта, уымæ хъуыста Ревеккæ. Æмæ Исав хъæддаг сырдыл цуанмæ æмæ йе 'рхæссынмæ быдырмæ куы ацыд, ⁶ Уæд Ревеккæ йæ лæппу Иаковæн загъта: «Æз ныртæккæ фехъуыстон, дæ фыд де 'фсымæр Исавæн цы дзырдта, уый: ⁷ „Æрбахæсс хъæддаг сырды фыд æмæ мын сфыц хæрзад хæринаг; æз бахæрдзынæн, æмæ дыл мæ мæлæты размæ мæ арфæ бафтаудзынæн Хуыцауы раз“. ⁸ Ныр байхъус, мæ лæппу, æмæ дын цы зæгъон, уый сараз. ⁹ Цæугæ дзугмæ, æрбахæсс мын дыууæ хорз сæныччы, æмæ æз дæ фыдæн сфыцон йæ уарзон хæринаг. ¹⁰ Ды йæ бахæсдзынæ дæ фыдæн, цæмæй бахæра æмæ дыл йæ мæлæты размæ бафтауа йæ арфæ». ¹¹ Иаков йæ мад Ревеккæйæн загъта: «Ме 'фсымæр Исав хъуынджын адæймаг у, мæ буар та лæгъз у. ¹² Мæ фыд мæ, мыййаг, уырзæй куы

†† Кæс 21:31.

басгара, уæд йæ цæсты уыдзынæн сайæгой, æмæ арфæйы бæсты мæхи фæкæндзынæн æлгъысты хай». ¹³ Йæ мад ын загъта: «Йе 'лгъыст дæ бæсты мæныл æрцæуæд, мæ лæппу; æрмæст мæм байхъус: ацу æмæ мын сæ æрбахæсс». ¹⁴ Иаков ацыд, æрцахста дыууæ сæныччы æмæ сæ æрбахаста йæ мадмæ. Æмæ йæ мад сфыхта, Иаковы фыд кæй уарзта, ахæм хæрзад хæринаг. ¹⁵ Уый фæстæ Ревеккæ йæ хæдзарæй рахаста, йæ хистæр лæппу Исавæн уым цы хуыздæр дарæс уыдис, уый, æмæ йæ скодта йæ кæстæр лæппу Иаковыл. ¹⁶ Иаковы цæнгтыл æмæ лæгъз бæрзæйыл та стыхта сæныччы царм. ¹⁷ Цы хæрзад хæринаг сфыхта, уый дзулимæ радта йæ лæппу Иаковмæ. ¹⁸ Иаков бацыд йæ фыдмæ æмæ загъта: «Мæ фыд!» Уый дзуапп радта: «Хъусын дæм! Ды мæ кæцы фырт дæ?» ¹⁹ Иаков йæ фыдæн загъта: «Исав дæн, дæ хистæр фырт. Æз сарæзтон, ды цы загътай, уый. Рабадма æмæ бахæр, дæ фырт кæй самал кодта, уыцы хъæддаг сырды фыдæй, æмæ мыл дæ арфæ бафтау». ²⁰ Исаак йæ фырты бафарста: «Куыд тагъд æй ссардтай, мæ фырт?» Иаков дзуапп радта: «Мæ размæ мын æй Дунедарæг, дæ Хуыцау, рарвыста». ²¹ Исаак загъта Иаковæн: «Хæстæг мæм æрбацу, мæ фырт, æз дæ басгарон, ды æцæг мæ фырт Исав дæ æви нæ». ²² Иаков бацыд йæ фыд Исаакмæ; Исаак æй уырзтæй æрысгæрста æмæ загъта: «Хъæлæс Иаковы хъæлæс у; къухтæ та Исавы къухтæ сты». ²³ Исаак æй нæ базыдта, уымæн æмæ Иаковы къухтæ йе 'фсымæр Исавы къухтау хъуынджын уыдысты; æмæ йыл Исаак йæ арфæ бафтыдта. ²⁴ Исаак бафарста: «Ды æцæг мæ фырт Исав дæ?» Иаков дзуапп радта: «Æз дæн». ²⁵ Исаак загъта: «Æрима, мæ фырт, æз бахæрон, ды кæй самал кодтай, уыцы сырды фыдæй, æмæ дыл мæ арфæ бафтауон». Иаков ын æрæвæрдта хæринаг, æмæ Исаак бахордта; стæй йын æрбахаста сæн, æмæ уымæй дæр банызта. ²⁶ Уый фæстæ Иаковæн йæ фыд Исаак загъта: «Хæстæг мæм æрбацу, мæ фырт, æмæ мын аба кæн». ²⁷ Иаков æм бацыд æмæ йын аба кодта. Исаак ын банкъардта йæ дарæсы тæф, стæй йыл бафтыдта йæ арфæ: «Мæ фыртæй цæуы, Хуыцау йæ арфæ цы быдырыл бафтыдта, уый хæрдæф. ²⁸ Хуыцау дын раттæд уæларвон æртæхæй æмæ зæххы сойæ, бирæ хор æмæ сæн. ²⁹ Дæуæн кусæнт адæмтæ, адæмышæттæ уæнт дæ дæлбар; де 'фсымæртæн у æлдар, дæ мады лæппутæ дын ныллæг акувæнт; дæу æлгъитæг уæд æлгъыст, дæуæн арфæгæнæг – арфæгонд!» ³⁰ Исаак Иаковыл куыддæр йæ арфæ бафтыдта æмæ Иаков йæ фыд Исаакæй рацыд, афтæ йе 'фсымæр Исав æрбаздæхти цуанæй. ³¹ Исав дæр сфыхта хæрзад хæринаг, йæ фыдæн æй бахаста æмæ йын загъта: «Рабад, мæ фыд, æмæ бахæр, дæ фырт кæй самал кодта, уыцы хъæддаг сырды фыдæй, æмæ мыл дæ арфæ бафтау». ³² Йæ фыд Исаак æй бафарста: «Ды чи дæ?» Исав ын дзуапп радта: «Æз дæ фырт дæн, дæ хистæр фырт

Исав». ³³ Исаак фыртыхстæй ныррызт æмæ загъта: «Уæдæ хъæддаг сырды фыд чи самал кодта æмæ мын дзы чи 'рбахаста? Æз ын бахордтон йеппæт хæринагæй де 'рбацыды хæдразмæ, мæ арфæ йыл бафтыдтон, арфæгонд уый уыдзæн». ³⁴ Исав йæ фыды ныхæстæ куы фехъуыста, уæд фырмæстæй хъæлæсыдзаг ныхъхъæр ласта, æмæ йæ фыдæн загъта: «Мæ фыд, бафтау мæныл дæр дæ арфæ!» ³⁵ Фæлæ Исаак загъта: «Уый мæм де 'фсымæр æрбацыд, асайдта мæ, æмæ дын дæ арфæ байста». ³⁶ Исав загъта: «Уæдæ йæ ном Иаков † дзæгъæлы у? Дыууæ хатты мыл рацыди хинæй: байста мын, хистæр фырт кæй дæн, мæ уыцы бартæ; ныр та мын мæ арфæ байста». Исав бафарста: «Ау, мæнæн дæм арфæ нал баззад?» ³⁷ Исаак ын дзуапп радта: «Æз æй дæуæн сæвæрдтон æлдарæй, æмæ йын йеппæт æфсымæрты радтон цагъартæй; æфсæст уыдзæни хорæй æмæ сæнæй. Дæуæн ма та цы саразон, мæ фырт?» ³⁸ Исав загъта йæ фыдæн: «Ау, мæ фыд, дæуæм æрмæст иунæг арфæ ис? Дæ арфæ бафтау мæныл дæр, мæ фыд!» Исав хъæлæсыдзаг скуыдта. ³⁹ Йæ фыд Исаак ын дзуапп радта: «Дæрддзæф цæрдзынæ бæркадджын зæххæй æмæ уæларвон æртæхæй. ⁴⁰ Дæ цард араздзынæ дæ цирхъæй, де 'фсымæрæн уыдзынæ дæлбар. Фæлæ иуафон систдзынæ, æмæ йын йе 'фсондз раппардзынæ дæ бæрзæйæ».

Иаков фæлыгъд йæ хæдзарæй

⁴¹ Исав йе сæфт федта Иаковæй, йæ фыд ыл арфæ кæй бафтыдта, уый тыххæй. Исав йæхицæн загъта: «Бирæ нал хъæуы мæ фыдыл кæуыны бонтæм. Уæд амардзынæн ме 'фсымæр Иаковы». ⁴² Ревеккæйæн рафæзмыдтой йæ хистæр лæппу Исавы ныхæстæ. Уæд Ревеккæ арвыста, басидт йæ кæстæр лæппу Иаковмæ, æмæ йын загъта: «Де 'фсымæр Исав дæм æртхъирæн кæны амарынай. ⁴³ Ныр, мæ лæппу, байхъус мæ ныхасмæ: æвæстиатæй фæлидз Харранмæ, ме 'фсымæр Лаванмæ. ⁴⁴ Æмæ цалынмæ де 'фсымæрæн йæ маст æрцæуа, уæдмæ йæм ацæр. ⁴⁵ Де 'фсымæрæн йæ маст куы æрцæуа, ды йын цы бакуыстай, уый дзы куы ферох уа, уæд дæм арвитдзынæн, æмæ дæ æркæндзынæн уырдыгæй. Науæд иу бонмæ уæ дыууæйæ дæр цæмæн хъуамæ бавдæлон уон?» ⁴⁶ Уый фæстæ Ревеккæ загъта Исаакæн: «Хетты чызджыты тыххæй мын мæ цард æнад у. Иаков дæр бынæттонтæй, хеттаг чызджытæй, мæнæ уыдоны хуызæн куы ракура, уæд ма мæ цард цы у?»

28 Исаак басидт Иаковмæ, арфæ йыл бафтыдта æмæ йын бафæдзæхста: «Ханаанты чызджытæй ма ракур. ² Марадз, ацу ПаданАраммæ ††, дæ мадыфид Вафуилы хæдзармæ, æмæ уым ракур ус дæ мадыфсымæр Лаваны чызджытæй. ³ Æппæтхъомыс Хуыцау та дыл Йæ арфæ бафтаудзæни, ратдзæни дын бирæ цот æмæ дын сбирæ кæндзæни дæ байзæддæгты, æмæ дæуæй

† Кæс 25:26. †† ПаданАрам – Месопотамийы æндæр ном.

рацæудзæни бирæ адæмтæ. ⁴ Авраамыл цы арфæ бафтыдта, уыцы арфæ æрцæуæд дæуыл дæр æмæ дæ байзæддæгтыл дæр, цæмæй, Хуыцау Авраамæн кæй радта æмæ ды æрцæуæггагæй кæуыл цæрыс, уыцы зæхх бауа дæу». ⁵ Уыйадыл Исаак ауагъта Иаковы. Иаков ацыди ПадданАраммæ, арамейаг Вафуилы фырт Лаванмæ – Иаков æмæ Исавы мад Ревеккæйы æфсымæрмæ. ⁶ Исаак Иаковыл бафтыдта йæ арфæтæ, æмæ йæ арфæимæ ПадданАраммæ ус курынмæ арвыста ахæм фæдзæхстимæ: «Ханаанаг чызджытæй ус ма ракур». ⁷ Иаков йæ фыд æмæ йæ мадмæ кæй байхъуыста æмæ ПадданАраммæ кæй ацыд, уый Исав куы базыдта, ⁸ Уæд бамбæрста, ханаанаг чызджытæ кæй нæ цæуынц йæ фыд Исаакы зæрдæмæ. ⁹ Æмæ Исав ацыд Измаилмæ, æмæ йын цы устытæ уыдис, уыдонæй уæлдай ма ноджыдæр ракуырда Махалафейы, Авраамы фырт Измаилы чызджы, Наваиофы хойы.

Иаковы фын

¹⁰ Иаков та рацыди Вирсавийæ æмæ араст Харранмæ; ¹¹ Бахæццæ иу бынатмæ; хур кæй аныгуылд, уымæ гæсгæ æхсæвы баззад уым. Цы дуртæ дзы уыдис, уыдонæй систа иу, йæ нывæрзæн æй сæвæрдта æмæ схуыссыди. ¹² Фыны федта: кæсы æмæ асин лæууы зæххыл, уæле та арвыл æндзæвы; схизынц æмæ йыл æрхизынц Хуыцауы зæдтæ. ¹³ Асиныл лæууы Дунедарæг Хуыцау æмæ дзуры: «Æз дæн Дунедарæг, дæ фыдæл Авраамы Хуыцау æмæ Исаакы Хуыцау. Ды цы зæххыл хуыссыс, уый ратдзынæн дæуæн æмæ дæ байзæддæгтæн. ¹⁴ Дæ байзæддæгтæ зæххон змисау уыдзысты бирæ; ахæлиу уыдзысты ныгуылæн æмæ скæсæнмæ, цæгат æмæ хуссармæ. Дæ фæрцы æмæ дæ байзæддæгты фæрцы зæххыл арфæгонд уыдзысты æппæт адæмтæ. ¹⁵ Æз демæ дæн; кæдæмфæнды ма ацæуай – бахиздзынæн дæ. Фæстæмæ дæ æрхондзынæн ацы зæхмæ. Æз дæ нæ ныуаддзынæн, зæрдæ дын цæмæй бавæрдтон, цалынмæ уый сæххæст кæнон, уæдмæ». ¹⁶ Иаков райхъал æмæ загъта: «Хуыцау æцæг ацы ран куы ис. Æз та йæ нæ зыдтон». ¹⁷ Иаков фыртæссæй загъта: «Цы тасæфтауæг у ацы бынат! Ам Хуыцауы хæдзар кæй ис, уый гуырысхойаг нæу; ай та арвы дуар у». ¹⁸ Иаков сыстади сæумæйæ, æмæ йæ нывæрзæнæй райста дур, нысанæн æй сæвæрдта æмæ йыл ауагъта зети. ¹⁹ Иаков уыцы бынат схуыдта Вефил †; сахары раздæры ном та уыди Луз. ²⁰ Иаков дзырд радта: «Хуыцау мемæ куы уа, цы фæндагыл цæуын, ууыл мæ куы бахъахъæна, хойраг мын хæрынæн æмæ мын дарæс дарынæн куы ратта, ²¹ Дзæбæхæй мæ фыды хæдзармæ куы æрыздæхон, уæд Дунедарæг уыдзæни мæ Хуыцау, ²² Æмæ нысанæн цы дур сæвæрдтон, уый уыдзæни Хуыцауы хæдзар; æмæ мын Ды цыдæриддæр

† Вефил – дзуттагау амон «Хуыцауы хæдзар».

раттай, æппæт уыдонæй сæ дæсæймаг хай ратдзынæн Дæуæн».

Иаков Харраны

29 Иаков цыди дарддæр æмæ бахæццæ скæсæйнаг адæмы зæхмæ. ² Кæсы æмæ быдыры – цъай, цъайы цур ривæд кодтой фысвосы æртæ дзуджы; уымæн æмæ дзугтæн дон уыцы цъайæ дардтой. Цъайыл фæлдæхт уыди стыр дур. ³ Æппæт дзугтæиу куы æрæмбырд сты, уæдиу фыййæуттæ дур систой цъайы комæй æмæ фосæн дардтой дон; уый фæстæиу дур фæстæмæ æрфæлдæхтой цъайы дзыхыл. ⁴ Иаков фыййæутты бафарста: «Ме 'фсымæртæ, кæцон стут?» Уыдон дзуапп радтой: «Харранæй стæм». ⁵ Иаков сæ бафарста: «Нахоры фырт Лаваны нæ зонут?» Уыдон ын дзуапп радтой: «Зонæм æй». ⁶ Иаков ма сæ ноджыдæр бафарста: «Æнæниз у?» Уыдон загътой: «Æнæниз у; уæртæ йæ чызг Рахил æрбацæуы фосимæ». ⁷ Иаков фыййæуттæн загъта: «Бонæй нырма бирæ ис; фос æмбырд кæныны афон нæу. Фосæн бадарут дон, æмæ сæ атæрут хизынмæ». ⁸ Уыдон загътой: «Цалынмæ дзугтæ иууылдæр æрæмбырд уой, æмæ цъайы комæй дур ассыдæуа, уæдмæ нæ бон нæу. Дур куы ассоной, уæд нæ фосæн бадардзыстæм дон». ⁹ Иаков фыййæуттимæ йæ ныхас нæма фæци, афтæ йæ фыды фысвосимæ æрбахæццæ Рахил – уый сæ хызта. ¹⁰ Иаков йæ мадыфсымæр Лаваны чызг Рахилы æмæ Лаваны фос куы федта, уæд бацыди, цъайы дзыхæй ассыдта дур æмæ Лаваны фосæн бадардта дон. ¹¹ Уый фæстæ Иаков аба кодта Рахилæн æмæ хъæлæсыдзагæй скуыдта. ¹² Иаков Рахилæн загъта, йæ фыды хæстæджы, Ревеккæйы, лæппу кæй у. Рахил азгъордта æмæ йæ радзырдта йæ фыдæн. ¹³ Йæ хойы лæппу Иаковы тыххæй куы фехъуыста Лаван, уæд разгъордта йæ размæ, ахъæбыс æмæ йын аба кодта æмæ йæ бахуыдта йæ хæдзармæ. Иаков ын радзырдта йæппæт хабæрттæ. ¹⁴ Лаван ын загъта: «Ды æцæгæй мæ тугме стæг дæ». Иаков Лаванмæ фæцард æнæхъæн мæй.

Иаков ракуырда Лаваны чызджыты

¹⁵ Лаван ын загъта: «Ды мæ хæстæг дæ, фæлæ мын лæвар цæмæн хъуамæ кусай? Цы дын бафидон, уый мын зæгъ?» ¹⁶ Лаванæн та уыди дыууæ чызджы; хистæры ном уыди Лиа, кæстæры ном та – Рахил. ¹⁷ Лиа цæстæй рæвдз нæ уыди, Рахил та уыди цæсгомæй дæр рæсугъд æмæ гуырай дæр аив. ¹⁸ Иаков бауарзта Рахилы, æмæ дзуапп радта: «Æз дын дæ кæстæр чызг Рахилы тыххæй кусдзынæн авд азы». ¹⁹ Лаван загъта: «Искæмæн раттыны бæсты йæ дæуæн ратдзынæн; цæр мæнмæ». ²⁰ Иаков Рахилы тыххæй фæкуыста авд азы; æмæ йæм фæкастысты цалдæр бонау, уымæн æмæ йæ уарзта. ²¹ Иаков загъта Лаванæн: «Мæ усы мын ратт, æмæ йемæ бацæрон – æмгъуыд

ахицæн». ²² Лаван æрхуыдта йæ алфамбылайы æппæт цæрджыты æмæ скодта куывд. ²³ Фæлæ изæры Иаковмæ бахуыдта йæ чызг Лиайы, æмæ Иаков æриу йемæ. ²⁴ Лаван йæ лæггадгæнæг сылгоймаг Зелфæйы йæ чызг Лиайæн радта лæггадгæнæгæй. ²⁵ Куы æрбабон, уæд Иаков кæсы – æмæ йæ фарсмæ Лиа. Уæд Лаванæн загъта: «Уый мын цы бакуыстай? Рахилы тыххæй дын нæ куыстон, мыййаг? Цæмæн мæ асайдтай?» ²⁶ Лаван ын дзуапп радта: «Ам, махмæ, хистæр чызджы разæй кæстæры нæ фæдæттынц. ²⁷ Къуыри уал арвит Лиайæ, стæй дын ратдзыстæм кæстæры; уый тыххæй дæр мын хъуамæ бакусай авд азы». ²⁸ Иаков æм байхъуыста – къуыри арвыста Лиайæ; уый фæстæ йын Лаван радта йæ чызг Рахилы дæр. ²⁹ Лаван йæ лæггадгæнæг сылгоймаг Валлæйы йæ чызг Рахилæн радта лæггадгæнæгæй.

Иаковы цот

³⁰ Иаков бацард Рахилæ дæр; æмæ Лиайæ Рахилы фылдæр уарзта. Æмæ ма Лаванмæ фæкуыста ноджыдæр авд азы. ³¹ Иаков Лиайы кæй нæ уарзта, уый Хуыцау федта æмæ Лиайæн радта зæнæг; Рахил та æнæзæнæг уыди. ³² Лиа басывæрджын, ныййардта лæппу, сæвæрдта йыл ном – Рувим, æмæ уымæ гæсгæ загъта: «Хуыцау федта мæ хъызæмар; ныр мæ æнæмæнг бауарздæн мæ мой». ³³ Лиа ноджыдæр басывæрджын, ныййардта лæппу æмæ загъта: «Мæ лæг мæ кæй нæ уарзы, уый фехъуыста Хуыцау, æмæ мын радта ацы лæппуйы дæр». Лиа йæ лæппуйыл сæвæрдта ном – Симеон. ³⁴ Лиа та ногæй басывæрджын, ныййардта лæппу æмæ загъта: «Ныр мæ лæг мæнæй фылдæр никæйуал уарздæн – æртæ фырты йын ныййардтон». Уымæ гæсгæ лæппуйыл сæвæрдта ном, – Левий. ³⁵ Лиа та басывæрджын, ныййардта лæппу æмæ загъта: «Ныр æз арфæ ракæндзынæн Хуыцауæн». Уымæ гæсгæ лæппуйыл сæвæрдта ном – Иуда. Æмæ йын уый фæстæ зæнæг нал цыди.

30 Иаковæн сывæллæттæ кæй нæ ары, уый куы федта Рахил, уæд хæлæг кæнын райдыдта йæ хомæ, æмæ загъта Иаковæн: «Ратт мын сывæллæттæ, науæд амæлдзынæн». ² Иаков æм смæсты æмæ загъта: «Зæнæг дын Чи нæ дæтты, æз уыцы Хуыцауы бынаты дæн, мыййаг?» ³ Рахил загъта: «Мæнæ дын мæ лæггадгæнæг сылгоймаг Валлæ; æриу у йемæ, цæмæй ныййара æмæ мæнæн дæр уа цот». ⁴ Æмæ Рахил йæ лæггадгæнæг сылгоймаджы Иаковæн радта усæн; Иаков бацард йемæ. ⁵ Валлæ басывæрджын æмæ Иаковæн ныййардта лæппу. ⁶ Уæд Рахил загъта: «Хуыцау мæ срæст кодта; фехъуыста мæ кувын, æмæ мын радта лæппу». Уымæ гæсгæ лæппуйыл сæвæрдта ном – Дан. ⁷ Рахилы лæггадгæнæг сылгоймаг Валлæ ноджыдæр басывæрджын æмæ Иаковæн ныййардта дыккаг лæппу. ⁸ Уæд Рахил загъта: «Стыр тохы бацыдтæн мæ хоимæ, æмæ фæуæлахиз

дæн». Æмæ лæппуйыл сæвæрдта ном – Неффалим. ⁹ Лиа базыдта: зæнæг ын нал цæуы. Æмæ йæ лæггадгæнæг сылгоймаг Зелфæйы радта Иаковæн. ¹⁰ Зелфæ, Лиайы лæггадгæнæг сылгоймаг, Иаковæн ныййардта фырт. ¹¹ Уæд Лиа загъта: «Æрцыди мæ амонд!» Æмæ лæппуйыл сæвæрдта ном – Гад. ¹² Зелфæ, Лиайы лæггадгæнæг сылгоймаг, Иаковæн ныййардта дыккаг фырт. ¹³ Уæд Лиа загъта: «Цы амондджын дæн! Сылгоймагтæ мæ ныр амондджын ус хондзысты». Æмæ лæппуйыл сæвæрдта ном – Асир. ¹⁴ Мæнæугæрдæнты Рувим ацыди быдырмæ, ссардта дзы мандрагортæ † æмæ сæ æрбахаста йæ мад Лиайæн. Рахил Лиайæн загъта: «Дæ хорзæхæй, æрима мын, дæ фырт цы мандрагортæ æрбахаста, уыдонæй». ¹⁵ Фæлæ йын Лиа загъта: «Мæ лæджы мын кæй байстай, уый дын фаг нæу, ныр та дæ зæрдæ мæ фырты мандрагортæ æрцагуырдыт?» Рахил ын дзуапп радта: «Дæ лæппуйы мандрагорты тыххæй та Иаков ахсæв æриу уæд демæ». ¹⁶ Иаков изæры æрбахæццæ быдырæй. Лиа рацыд йæ размæ æмæ йын загъта: «Рацу мæнмæ – æз дæ мæ лæппуйы мандрагортæй балхæдтон». Æмæ уыцы æхсæв Иаков баззади Лиамæ. ¹⁷ Хуыцау фехъуыста Лиайы – сылгоймаг басывæрджын æмæ Иаковæн ныййардта фæндзæм лæппу. ¹⁸ Уæд Лиа загъта: «Мæ лæггадгæнæг сылгоймаджы мæ мойæн кæй радтон, уый тыххæй мæ барæвдыдта Хуыцау». Æмæ лæппуйыл сæвæрдта ном – Иссахар. ¹⁹ Лиа та ногæй басывæрджын, æмæ Иаковæн ныййардта æхсæзæм лæппу. ²⁰ Уæд Лиа загъта: «Хуыцау мын стыр лæвар ракодта. Ныр мæ мойы цæсты кадджын уыдзынæн, уымæн æмæ йын æхсæз фырты ныййардтон». Æмæ лæппуйыл сæвæрдта ном – Завулон. ²¹ Уый фæстæ Лиа ныййардта чызг, æмæ йыл сæвæрдта ном – Динæ. ²² Уæд Рахил æрлæууыди Хуыцауы зæрдыл – фехъуыста йын йæ кувын æмæ йын радта зæнæг. ²³ Рахил басывæрджын, ныййардта лæппу, æмæ загъта: «Хуыцау мæ фервæзын кодта мæ худинагæй». ²⁴ Рахил йæ лæппуйыл сæвæрдта ном – Иосиф, æмæ загъта: «Хуыцау ма мын ноджыдæр раттæд лæппу».

Иаковы дзугтæ

²⁵ Рахилæн Иосиф куы райгуырд, уæд Иаков загъта Лаванæн: «Ауадз мæ, æмæ ацæуон ма бынатмæ, мæ райгуыраен зæхмæ; ²⁶ Кæй тыххæй дын фæкуыстон, ратт мын мæ уыцы устыты æмæ сывæллæтты, æмæ æз ацæуон. Куыд бирæ дын бакуыстон, уый дæхæдæг хорз зоныс». ²⁷ Лаван ын загъта: «Истæмæй дæ куы барæвдауин, бæргæ. Хуыцау мыл дæ сæраппонд Иæ арфæ кæй бафтыдта, уый мын раргом». ²⁸ Лаван ма йæ ныхасмæ бафтыдта: «Мызд мæ цас агурис, уый мын зæгъ, æмæ дын æй бафиддзынæн». ²⁹ Иаков

† Мандрагор – зайæгойы мыггаг. Йæ дыргътæ – чылауийы хуызæн. Æнæзæнæг устытæ сæ хордтой хосæн.

ын дзуапп радта: «Æз дын куыд куыстон æмæ дæ фос мæ бæрны куы уыд, уæд ыл цас бафтыд, уый дын зындгонд у. ³⁰ Ме 'рцыдмæ дæм цы чысыл фос уыди, уый ныр сбирæ. Æз дæм куы æрцыдтæн, уæд дыл Хуыцау йæ арфæ бафтыдта. Ныр мæхи хæдзарæн та ма кæд цы сараздзынæн?» ³¹ Лаван æй бафарста: «Цы дын раттон?» Иаков дзуапп радта: «Ницы мæ хъæуы. Фæлæ дын цы зæгъон, уый куы бакæнай, уæд та дын хиздзынæн æмæ хъахъæндзынæн дæ фос. ³² Абон æрзилæм дæ фысвосы дзугтыл, æмæ сеппæтæй дæр рахицæн кæнæм æппæт хъулон æмæ тæппытæ фысты, æппæт сау уæрыччыты, стæй æппæт хъулон æмæ тæппытæ цæуты; уыдон уыдзысты мæ мызд. ³³ Æвдисæн мын уыдзæни мæ рæстдзинад, цы мызд мын бафыстай, уый фенынмæ фидæны куы æрцæуай, уæд. Цæутæй хъулон, уæрыччытæй та сау чи нæ уа, уыдоны нымай давдыл». ³⁴ Лаван загъта: «Хорз, ды куыд загътай, афтæ уæд». ³⁵ Æмæ уыцы бон Лаван рахицæн кодта æппæт хъулон æмæ гæрæм цæуты, хъулон æмæ тæппытимæ чи уыд, уыцы сæгъты, æппæт сау уæрыччыты, æмæ сæ радта йæ фырттæм. ³⁶ Иаковы фосæй сæ атардта æртæ бонцауы дарддæр. Иаков та хызта Лаваны иннæ фос. ³⁷ Иаков райста гæдыбæласы, æхсæры æмæ урс тæгæры ног уистæ, кардæй сын растыгъта сæ цъар, æмæ сыл скодта тæгтæ. ³⁸ Фос дон нуазынмæ кæдæм цыди, уым алы ран дæр фосы раз æвæрдта, тæгтæ кæуыл уыдис, уыцы уистæ. Фосиу хъазыны афон дон нуазынмæ куы æрбацыдысты, ³⁹ Уæдиу схъазыдысты уисты раз, æмæиу кæй ныздадысты, уыдон уыдысты хъулон, гæрæм æмæ тæппытимæ. ⁴⁰ Иаковиу рахицæн кодта далысты æмæ дæрчъыты, æмæ сæ сæртæ Лаваны гæрæм æмæ сау фосырæм куыд уой, афтæиу сæ фæзылдта. Афтæ йæхицæн скодта дзугтæ æмæ сæ Лаваны фосæй дардта хицæнæй. ⁴¹ Æнæниз фосиу куы схъазыдысты, уæд сын Иаков уистæ æвæрдта сæ тæгæнаты, цæмæй базаинаг уой уисты раз. ⁴² Лæмæгъ фосиу куы схъазыдысты, уæд та сын сæ размæ уистæ нæ æвæрдта. Афтæмæйиу лæмæгъ фос æрхаудтой Лаванмæ, æнæниз фос та – Иаковмæ. ⁴³ Афтæмæй Иаков сси тынг хъæздыг лæг: уыдис æм стыр дзугтæ, цагъар сылгоймæгтæ æмæ нæлгоймæгтæ, теутæ æмæ хæрджытæ.

Иаков фæлыгъди Лаванæй

31 Иаков фехъуыста, Лаваны фырттæ цы дзырдтой, уый: «Нæ фыдмæ цыдæриддæр уыди, уый Иаков йæхи бакодта; цы бирæ мулк æм ис, уый иууылдæр нæ фыды мулкæй у». ² Уыимæ ма Иаков бафиппайдта: Лаван æм раздæры цæстæй нал кæсы. ³ Хуыцау загъта Иаковæн: «Аздæх дæ фыдæлты зæхмæ æмæ хиуæттæм. Æз демæ уыдзынæн». ⁴ Иаков арвыста Рахилмæ æмæ Лиамæ, цæмæй æрбацæуой, йæ фосы дзугтæ кæм уыдысты, уыцы быдырмæ. ⁵ Æмæ сын загъта: «Æз

уынын: уæ фыд мæм раздæры цæстæй нал кæсы. Фæлæ мæ фыды Хуыцау мемæ уыди. ⁶ Сымах зонут: æз æппæт хъарутæй куыстон уæ фыдæн. ⁷ Уæ фыд та мæ сайдта, мызд мын бирæ хæттыты æххæстæй нæ фыста. Фæлæ мæ Хуыцау бахызта йæ фыдæхæй. ⁸ Афтæиу куы загъта, хъулон фос уæд дæ мызд, зæгъгæ, уæдиу æппæт фос дæр ныздадысты хъулæттæ. Афтæ куы загъта: „Тæппытæ фос уæд дæ мызд“, уæдиу æппæт фос дæр ныздадысты тæппытæ. ⁹ Афтæмæй Хуыцау уæ фыдæй байста фос æмæ сæ радта мæнæн. ¹⁰ Фосæн се схъазыны рæстæг иухатт федтон фын: кæсын æмæ, фосыл чи схизы, уыцы цæутæ сты гæрæмтæ, хъулæттæ æмæ тæппытæ. ¹¹ Хуыцауы зæд мын фыны загъта: „Иаков“. Æз дзуапп радтон: „Мæнæ дæн“. ¹² Зæд загъта: „Акæс æмæ фен: фосыл чи схизы, уыцы цæутæ иууылдæр сты гæрæмтæ, хъулæттæ æмæ тæппытæ, уымæн æмæ дын Лаван цытæ кæны, уый Æз федтон. ¹³ Цыртдзæвæныл зети кæм ныккодтай æмæ Мын дзырд кæм радтай Вефилы, Æз уыцы Хуыцау дæн. Ныр марадз, ныууадз ацы зæхх æмæ аздæх дæ райгуырæн бæстæмæ“. ¹⁴ Рахил æмæ йын Лиа дзуапп радтой: „Нæ фыды мулкæй ма нын хай ис, мыййаг? ¹⁵ Æцæгæлæттыл нæ кæй нымайы, уый бæлвырд нæу, æви? Ауæй нæ кодта æмæ нын не 'хца дæр бахордта. ¹⁶ Уымæ гæсгæ Хуыцау нæ фыдæй цы мулк байста, уый æгасæй дæр мах æмæ нæ сывæллæтты у. Уæдæ дын ныр Хуыцау цы загъта, уый бакæн“. ¹⁷ Иаков йæ сывæллæтты æмæ йæ устыты сбадын кодта теутатыл, ¹⁸ Йæ разæй атардта йæ фос æгасæй дæр æмæ йемæ айста, ПадданАрамейы кæй самал кодта, æппæт уыцы мулк, æмæ араст Ханааны зæхмæ, йæ фыд Исаакмæ. ¹⁹ Лаван йæ фос æлвынынмæ куы ацыд, уæд Рахил радавта йæ фыды мæнгхуыцæутты. ²⁰ Афтæмæй Иаков асайдта арамейаг Лаваны – йæ ацыды тыххæй йын нæ загъта. ²¹ Иаков алыгъд йеппæт мулкимæ æмæ адæмимæ, ахызти цæугæдоныл æмæ йæ ных сарæзта Галаады хæхбæстæм.

Лаван фæсурь Иаковы

²² Иаковы алыгъды тыххæй Лаванæн загътой æртыккаг бон. ²³ Уæд Лаван йемæ ракодта йæ хæстæджыты, фæсырдта йæ авд боны, æмæ йæ баййæфта Галаады хæхбæсты. ²⁴ Фæлæ арамейаг Лаванмæ уыцы æхсæв фыны æрцыди Хуыцау æмæ йын загъта: «Дæхи бахиз, Иаковæн хорзæй дæр æмæ æвзæрæй дæр мацы зæгъ». ²⁵ Лаван баййæфта Иаковы; Иаков йæ цатыртæ æрæвæрдта хохыл; Лаван дæр йæ хæстæджытимæ йæ цатыртæ æрæвæрдта Галаады хæхбæсты. ²⁶ Лаван загъта Иаковæн: «Уый цы бакуыстай? Асайдтай мæ, мæ чызджыты цыма хæсты райстай уацары, уыйау сæ ракодтай. ²⁷ Сусæгæй цæмæн алыгътæ? Цæмæн мæ асайдтай æмæ мын æй цæуылнæ загътай? Æз дæ ауагътаин хъазгæ æмæ заргæйæ, гуымсæгыл æмæ далафæндыртыл цæгъдгæйæ. ²⁸ Ды мын нæ радтай

мæ чызджытæн æмæ сæ сывæллæттæн æгæрмæгуыр фæндараст зæгъыны æмæ сын аба кæныны фадат дæр. Ацы хатт æнæзонд ми бакодтай. ²⁹ Фыдбылыз саразын дын мæ бон у, фæлæ мын дæ фыды Хуыцау дысон загъта: „Дæхи бахиз, Иаковæн хорзæй дæр æмæ æвзæрæй дæр мацы зæгъ“. ³⁰ Хорз, ды бæллыдтæ дæ фыды хæдзармæ æмæ ацыдтæ, фæлæ мын мæ хуыцæутты та цæмæн адавтай?» ³¹ Иаков Лаванæн дзуапп радта: «Æз тарстæн; уымæн æмæ æнхъæл уыдтæн, дæ чызджыты куы байсай, зæгъгæ. ³² Дæ хуыцæутты та ам кæмæ ссарай, уый удæгасæй нæ баззайдзæни. Нæ хæстæджытимæ фен, æмæ мæм дæуæй цы ис, уый айс фæстæмæ». Рахил ын сæ кæй радафта, уый Иаков нæ зыдта. ³³ Лаван бацыд Иаковы цатырмæ, Лияйы цатырмæ, дыууæ цагъар сылгоймаджы цатырмæ, фæлæ дзы ницы ссардта. Лияйы цатыры фæстæ бацыди Рахилы цатырмæ. ³⁴ Рахил та райста мæнгхуыцæутты, бавæрдта сæ теуайы саргъы бын æмæ сыл сбадти. Лаван баджигул кодта æппæт цатыры, фæлæ дзы ницы ссардта. ³⁵ Рахил загъта йæ фыдæн: «Ма смæсты уæд ме 'лдар, сыстон дын, уый мæ бон нæу, уымæн æмæ сылгоймаджы низæй æнæфæразон дæн». Лаван фæцагуырда, фæлæ йæ мæнгхуыцæутты не ссардта. ³⁶ Иаков тынг рамæсты, фæбыцæу Лаванимæ æмæ йын загъта: «Цы аххосджын дæн, цавæр тæригъæды бафтыдтæн, æмæ мæ фæсте расурай?» ³⁷ Ды басгæрстай мæ дзаумæттæ иууылдæр, æмæ дæу цы у, ахæмæй дзы исты ссардтай? Цы ссардтай, уый равдис мæ хæстæджытæн æмæ дæ хæстæджытæн, æмæ нын уыдон уæнт тæрхонгæнджытæ. ³⁸ Ссæдз азы дæм фæцардтæн. Дæ фыстæ æмæ дæ сæгътæ никуы фæфтыдтой; дæ дзуджы фыстæй дын нæ хордтон; ³⁹ Хъæддаг сырдиу кæй ныттыдта, уый дæумæ нæ хастон – йæ аргъиу дын бафыстон; бонæй исты фесæфа, æхсæвы исты фесæфа – йæ аргъ ын мæнæй домдтай. ⁴⁰ Боныгон æнтæфæй фæлмæцыдтæн, æхсæвы – уазалæй, мæ цæстытæиу кæрæдзийыл нæ æрæвæрдтон. ⁴¹ Ахæм ссæдз азы арвыстон дæ хæдзары. Æз дын цыппæрдæс азы дæ дыууæ чызджы тыххæй фæкуыстон, æхсæз азы та – дæ фосы тыххæй. Ды та мын мызд бирæ хæттыты æххæстæй нæ фыстай. ⁴² Мæ фыды Хуыцау, Авраамы Хуыцау, æмæ Исаак Кæмæй тарст, уыцы Хуыцау мемæ куы нæ уыдаид, уæд мæ ныртæккæ арвыстаис афтидармæй. Фæлæ Хуыцау федта мæ зынтæ, мæ къухты фыдæбон, æмæ дысон рахæцыди мæ сæрыл».

Иаковы æмæ Лаваны фидыд

⁴³ Лаван Иаковæн загъта: «Чызджытæ – мæ чызджытæ; сывæллæттæ – мæ сывæллæттæ; фос – мæ фос. Ды цыдæриддæр уыныс, уый мæн у. Фæлæ мæ чызджытæн, стæй кæй ныййардтой, уыцы сывæллæттæн ма ныртæккæ мæ бон исты у, мыййаг? ⁴⁴ Ныр æз æмæ ды бавдæлæм æмæ

саразæм фидыд, æмæ уый нæ дыууæйы æхсæн уæд æвдисæйнаг». ⁴⁵ Иаков сита стыр дур, зæххыл æй хъен æрæвæрдта, ⁴⁶ Æмæ загъта йæ хæстæджытæн: «Æруидзут дуртæ». Уыдон æруыгътой дуртæ æмæ дзы сарæзтой цæнд, стæй уыцы цæнды цур æрбадтысты хæрыныл. ⁴⁷ Лаван уыцы бынат схуыдта ИегарСагадуфа †, Иаков та йæ схуыдта Галаад ††. ⁴⁸ Лаван загъта: «Ацы цæнд абон мæн æмæ дæу æхсæн у æвдисæйнаг». Уымæ гæсгæ йæ схуыдта Галаад, ⁴⁹ Стæй Мицпа ‡, уымæн æмæ Лаван загъта: «Кæрæдзи куы нал уынæм, уæд Хуыцау уынæд мæн дæр æмæ дæу дæр. ⁵⁰ Ды мæ чызджытæн æвзæр куы уай, кæнæ ма мæ чызджытæй уæлдай æндæр устытæ куы æрхæссай, уæд нын кæд æхсæнылæг нæй, уæддæр зон: Хуыцау нæ дыууæйæн дæр Æвдисæн у». ⁵¹ Лаван ма ноджыдæр Иаковæн загъта: «Æз нæ дыууæйы æхсæн кæй сæвæрдтон, мæнæ уыцы цæнд æмæ хъендур. ⁵² Дæуæн фыдбылыз саразынмæ æз дæр ацы цæнды сæрты кæй нæ ахиздынæн, ды дæр мæнæн фыдбылыз саразынмæ ацы цæнды æмæ хъендур сæрты кæй нæ ахиздынæн, уымæн ацы цæнд æмæ ацы хъендур æвдисæйнагтæ. ⁵³ Авраамы Хуыцау æмæ Нахоры хуыцау – Иаковы æмæ Лаваны фыдæлты хуыцæуттæ – махæн уæд тæрхонгæнæг». Æмæ Иаков расомы кодта, йæ фыд Исаак Кæмæй тарст, уыцы Хуыцауæй. ⁵⁴ Иаков хохыл æрхаста нывонд, æмæ æрбахуыдта йæ хæстæджыты. Уыдон бахордтой æмæ се 'хсæв арвыстой хохыл. ⁵⁵ Лаван сыстади райсомæй раджы, фæбатæ кодта йæ хæрæфырттæн, йæ чызджытæн, йæ арфæ сыл бафтыдта, араст йæ фæндагыл æмæ æрбаздæхт йæ хæдзармæ.

Иаковы лæвæрттæ Исавæн

32 Иаков та дарддæр цыди йæ фæндагыл, æмæ йыл фембæлдысты Хуыцауы зæдтæ. ² Иаков сæ куы федта, уæд загъта: «Ай Хуыцауы æфсад у». Æмæ уыцы бынат схуыдта Маханаим ††. ³ Сеиры зæхмæ, Едомы бæстæмæ, Иаков йе 'фсымæр Исавмæ йæ разæй арвыста фидиуджытæ, ⁴ Æмæ сын бафæдзæхста: «Ме 'лдар Исавæн зæгъут афтæ: „Дæ цагъар Иаков зæгъы: 'Æз нырмæ фæцардтæн Лаванмæ. ⁵ Ис мæм галтæ, фыстæ æмæ сæгътæ, нæлгоймаг æмæ сылгоймаг цагъартæ. Ацы хабар æз æрвитын дæумæ, ме 'лдармæ, цæмæй суон дæ аудыны аккаг“». ⁶ Фидиуджытæ æрбаздæхтысты æмæ Иаковæн загътой: «Мах уыдыстæм де 'фсымæр Исавмæ. Ныр йæхæдæг рацæуы дæ размæ цыппарсæдæ адæймагимæ». ⁷ Иаков тынг старст æмæ фæджихау. Йемæ чи уыдис, уыцы адæмы, стæй фысвос, стурты æмæ теуаты фæкодта дыууæ дихы. ⁸ Иаков йæхицæн загъта: «Исав иу хаймæ куы 'рбабырса æмæ йæ куы ныддæрæн

† ИегарСагадуфа – арамейагау амоны «æвдисæнады цæнд». †† Галаад – дзуттагау амоны «æвдисæнады цæнд». ‡ Мицпа – хъусдарæджы мæсыг. †† Маханаим – дзуттагау амоны «дыууæ æфсады».

кæна, уæд иннæ хай аирвæздзæн». ⁹ Иаков загъта: «О Хуыцау, мæ фыдæл Авраамы Хуыцау æмæ мæ фыд Исаакы Хуыцау, мæнæн афтæ зæгъæг Хуыцау: „Аздæх дæ зæхмæ, дæ хæстæджытæм, æмæ дын Æз уыдзынæн хæргæнæг“, ¹⁰ Ды мæныл, Дæ цагъарыл, дæ хорзæх кæй æруагътай æмæ йыл иузæрдион кæй уыдтæ, æз уый аккаг нæ дæн. Æз Иорданы цæугæдоныл айдагъ лæдзæгимæ ахызтæн, ныр та дыууæ асадæны хицау дæн. ¹¹ Бахиз мæ ме 'фсымæрæй, Исавы къухæй. Æз дзы тæрсын: куы 'рцæуа æмæ куы амара мæн дæр æмæ мадæлты дæр сæ сывæллæттимæ. ¹² Ды мын куы загътай: „Æз дын уыдзынæн хæргæнæг, афтæ бирæ байзæддæгтæ дын ратдзынæн, æмæ сын банымайæн нæ уыдзæни, денджызы змисæн банымайæн куыд нæй, афтæ“». ¹³ Уыцы æхсæв Иаков арвыста уым. Цыдæриддæр æм уыд, уымæй рахицæн кодта лæварæн йе 'фсымæр Исавæн: ¹⁴ Дыууæсæдæ сæгъы, ссæдз цæуы, дыууæсæдæ фысы, ссæдз фыры, ¹⁵ Дæс æмæ ссæдз дуцгæ теуайы æд байрæгтæ, дыууиссæдз хъуджы, дæс галы, ссæдз сыл хæрæджы æмæ дæс нæл хæрæджы. ¹⁶ Алы дзуг дæр хицæнæй бафæдзæхста йæ цагъартæн, æмæ сын загъта: «Цæугæут мæ разæй, дзуг иннæ дзугæй дæрддзæф куыд уа, афтæ». ¹⁷ Фыццаг дзугимæ цы цагъар уыди, уымæн бафæдзæхста: «Ме 'фсымæр Исав дыл куы фембæла æмæ дæ куы фæрсæ: „Кæй цагъар дæ æмæ кæдæм цæуыс? Кæй фос тæрыс?“», ¹⁸ Уæд ын загътæ: „Дæ цагъар Иаковы фос сты; ме 'лдар Исавæн сæ лæварæн рарвыста; Иаков йæхæдæг дæр æрбацауы мæ фæстæ“». ¹⁹ Афтæ бафæдзæхста дыккаг цагъарæн дæр, æртыккаг цагъарæн дæр – дзугты фæдыл чи цыди, уыцы цагъартæн сеппæтæн дæр: «Исав уыл куы фембæла, уæд ын сымах дæр зæгъдыстут афтæ». ²⁰ Ноджыдæр ын загътæ: «Дæ цагъар Иаков дæр æрбацауы нæ фæстæ». Уымæн æмæ Иаков йæхицæн загъта: «Мæ разæй цы лæвæрттæ арвыстон, уыдонæй йын йæ зæрдæ балхæнон. Уый фæстæ куы фембæлæм, уæд мæм хорз цæстæй кæд ракæсид». ²¹ Афтæмæй Иаков йæ лæвæрттæ арвыста йæ разæй; йæхæдæг та йæ уыцы æхсæв асадæны арвыста.

Иаковæн Хуыцау радта æндæр ном – Израил

²² Иаков сыстад æхсæвы æмæ йæ дыууæ усимæ, йæ дыууæ цагъар сылгоймагимæ, йæ иуæндæс фыртимæ ахыст Иавоки цæугæдоны иннæ фарсмæ. ²³ Уыдоны дæр, стæй йæм цыдæриддæр мулк уыди, уый дæр фæкодта цæугæдоны иннæ фарс. ²⁴ Йæхæдæг та баззад иунæгæй, æмæ суанг сæуæхсиды фæзындмæ Чидæр хъæбысæй хæцыд йемæ; ²⁵ Æмæ Иаковыл кæй нæ тых кæны, уый куы федта, уæд ын февнæлдта йæ синмæ, æмæ йын хæцгæхæцын йæ син фелвæста.

²⁶ Хъæбысæйхæцæг Иаковæн загъта: «Суадз мæ; уымæн æмæ сæуæхсид фæбæрæг». Иаков Ын дзуапп радта: «Цалынмæ мыл Дæ арфæ бафтауай,

уæдмæ Дæ нæ ауадздзынæн». ²⁷ Уый Иаковы бафарста: «Дæ ном куыд у?» Иаков Ын дзуапп радта: «Иаков». ²⁸ Уæд Иаковæн загъта: «Нырæй фæстæмæ дæ ном уыдзæн Иаков нæ, фæлæ Израил †; уымæн æмæ ды хъæбысæй хæцыдтæ Хуыцауимæ æмæ адæмимæ, æмæ фæуæлахиз дæ». ²⁹ Иаков бафарста: «Курын Дæ, зæгъ мын: Дæ ном куыд у?» Уый загъта: «Мæ номæй мæ цы фæрсыс?» Æмæ уым арфæ бафтыдта Иаковыл. ³⁰ Иаков уыцы бынат схуыдта Пенуэл ††; уымæн æмæ Иаков загъта: «Æз мæхи цæстæй федтон Хуыцауы æмæ удæгасæй баззадтæн». ³¹ Хур куы скасти, уæд, йæ синæй къуылых цæугæйæ, Иаков ахызти Пенуэлæй. ³² Хъæбысæйхæцæг Иаковы сины нуар кæй бахъыгдардта, уымæ гæсгæ Израилы адæм суанг абон дæр нæ хæрынц сины нуæрттæ.

Иаковы фембæлд Исавимæ

33 Иаков акаст æмæ федта: Исав æрбацауы цыппарсæдæ адæймагимæ. Лиаы, Рахилы æмæ дыууæ лæггадгæнæг сылгоймаджы Иаков æрлæууын кодта хицæнтæй, алкæйдæр йæ сывæллæттимæ; ² Лæггадгæнæг сылгоймæгты сæ сывæллæттимæ – разæй, Лиаы йæ сывæллæттимæ – уыдоны фæстæ, Рахил æмæ Иосифы та – сеппæты фæстæ. ³ Йæхæдæг ацыди сæ разæй йе 'фсымæрмæ; нæма йæм бахæццæ, афтæ йын зæххы онг авд хатты акуывта. ⁴ Исав разгъордта Иаковы размæ æмæ йын ахъæбыс кодта, ныттыхстис ын йе 'фцæгыл, батæ йын кодта æмæ сæ дыууæ дæр куыдтой. ⁵ Исав акаст, федта устыты æмæ сывæллæтты, æмæ бафарста: «Уыдон дын чи сты?» Иаков загъта: «Хуыцау дæ цагъары кæмæй барæвдыдта, уыцы сывæллæттæ». ⁶ Исавмæ бацыдысты лæггадгæнæг сылгоймæгтæ сæ сывæллæттимæ, æмæ йын ныллæг акуывтой. ⁷ Уый фæстæ йæм бацыди Лиа йæ сывæллæттимæ æмæ йын ныллæг акуывтой. Æппынфæстаг æм бацыдысты Иосиф æмæ Рахил æмæ йын ныллæг акуывтой. ⁸ Исав бафарста Иаковы: «Цæмæн арвыстай æппæт уыцы дзугтæ мæ размæ?» Иаков дзуапп радта: «Цæмæй мæм ды, ме 'лдар, ракæсай хорз цæстæй». ⁹ Исав загъта: «Мæнмæ бирæ мулк ис, ме 'фсымæр; цы дæм ис, уый дæхицæн ныуадз». ¹⁰ Иаков загъта: «Курын дæ, кæд дæ аудыны аккаг дæн, уæд айс мæ лæвар. Ды мæм хорз цæстæй ракастæ; Хуыцауы фендау мын уыди дæ фенд. ¹¹ Уæдæ айс, æз дын кæй арвыстон, мæ уыцы лæвæрттæ. Хуыцау мын лæвæрдта рæдауæй, æмæ мæм æппæт дæр ис». Иаков æм æрхатыд, æмæ Исав айста лæвæрттæ. ¹² Исав загъта: «Ныр адарæм нæ фæндаг; æз цæудзынæн демæ». ¹³ Иаков ын дзуапп радта: «Сывæллæттæ лæмæгъ кæй сты, уый хорз зоныс, ме 'лдар. Мæ лыстæг фос æмæ хъуццытæ та дуцгæ сты. Иу бон ма сæ куы

† Израил – «сара» дзуттагау амоны «хъæбысæй хæцын», «Эл» та – Хуыцау. †† Пенуэл – дзуттагау амоны «Хуыцауы цæсгом».

фæтæрæм, уæд æгасæй дæр фæцагъды уыдзысты. ¹⁴ Ме 'лдар ацæуæд йæ цагъары разæй, æз та цæудзынæн, мæ фос куыд цæуой, стæй сывæллæттæ куыд цæуой, афтæ сындæг, цалынмæ ме 'лдармæ, Сеирмæ, бахæццæ уон, уæдмæ». ¹⁵ Исав загъта: «Уæд та мæ бауадз, æмæ мемæ цы адæм ис, уыдонæй цалдæры ныуадзон демæ». Иаков загъта: «Цæмæн? Æрмæст мæм ме 'лдар ракæсæд хорз цæстæй, æндæр мæ ницы хъæуы». ¹⁶ Уыцы бон Исав йæ фæндагыл аздæхти Сеирмæ. ¹⁷ Иаков та ацыди Сокхофмæ, æмæ уым йæхицæн сарæзта хæдзар, йæ фосæн та – халагъудтæ. Уымæ гæсгæ схуыдта уыцы бынат Сокхоф †. ¹⁸ Афтæ ПадданАрамæй æрбаздæхыны фæстæ Иаков дзæбæхæй бахæццæ ханаанæг зæхмæ, Сихемы сахармæ, æмæ æрцард йæ фарсмæ. ¹⁹ Сихемы фыд Емморы байзæддæгтæй фондзыссæдз æвзист æхцайæ балхæдта зæхх, æмæ йыл æрæвæрдта йæ цатыр. ²⁰ Уым сарæзта ньондхæссæн æмæ йæ схуыдта ЭлЭлохеИсраэл ††.

Иаковы фырттæ исынц сæ маст

34 Иаковæн Лиæ кæй ныййардта, йæ уыцы чызг Динæ рацыди бынæттон цæрджыты сылгоймæгты фенынмæ. ² Уыцы зæххы паддзахы – евейаг Емморы фырт Сихем федта Динæйы, æрцахста йæ æмæ йын тыхми бакодта. ³ Сихемы зæрдæмæ тынг фæцыд Иаковы чызг Динæ, бауарзта йæ æмæ йæ рæвдыдта йæ ныхæстæй. ⁴ Сихем йæ фыд Емморæн загъта: «Ракур мын уыцы чызджы». ⁵ Йæ чызг Динæ кæй фæхудианæг, уый Иаков куы фехъуыста, уæд йæ фырттæ фосы дзугтимæ быдыры уыдысты. Æмæ йæ никæмæн загъта, цалынмæ йæ фырттæ хæдзармæ 'рцыдысты, уæдмæ. ⁶ Сихемы фыд Еммор æрбацыд Иаковимæ бафидауынмæ. ⁷ Иаковы фырттæ быдырæй куы æрцыдысты æмæ хабар куыддæр фехъуыстой, афтæ хъыг кодтой, сæ маст сæхсысти; уымæн æмæ Сихем сарæзта, æруадзæн цæмæн нæ уыд, уый – схуыссид Иаковы чызгимæ, æмæ уымæй фегад кодта Израилы. ⁸ Еммор сын загъта: «Мæ фырт Сихемæн æнæ уæ чызг йæ бон нал у. Курын уæ, раттут ын æй. ⁹ Бахæстæг ут немæ: нæ лæппутæн дæттут уæ чызджыты, уæ лæппутæн курут нæ чызджыты. ¹⁰ Æрцæрут не 'хсен – нæ зæхх уæ разы ис; уæ бон у, кæм уæ бафæнда, уым цæрын; амæлттæ дзы кæнут». ¹¹ Динæйы фыдæн æмæ æфсымæртæн Сихем загъта: «Уæхи мыл ма атигъ кæнут; цы зæгъат, уый уын ратдзынæн. ¹² Цавæрфæнды ирæд æмæ лæвæрттæ уæнт, æз сæ бафиддзынæн, сымах куыд зæгъат, афтæ; æрмæст мын уæ чызджы раттут». ¹³ Уæд Иаковы фырттæ Сихемæн æмæ йæ фыд Емморæн дзуапп радтой сайæн ныхæстæй, уымæн æмæ сын Сихем фегад кодта сæ хо Динæйы. ¹⁴ Дзырдтой сын: «Ахæм хъуыддаг саразын нæ бон нæу: æнæсунæт лæгæн

† Сокхоф – дзуттагау амонæ «халагъудтæ». †† ЭлЭлохеИсраэл – дзуттагау амонæ «Хуыцау Израилы Хуыцау у».

нæ хойы раттын махæн стыр худинаг уайд. ¹⁵ Мах хуызæн куы суат – уæ нæлгоймæгтæ иууылдæр сунæтгонд куы уой, æрмæст уæд бафидаудзыстæм. ¹⁶ Уæд уын дæтдыстæм нæ чызджыты æмæ курдзыстæм уæ чызджыты; æрцæрдзыстæм уемæ æмæ суыдзыстæм иу адæм. ¹⁷ Фæлæ нæм куы нæ байхъусат æмæ сунæт куы нæ скæнат, уæд акæндзыстæм нæ хойы æмæ ацæудзыстæм». ¹⁸ Сæ ныхæстæ Емморы æмæ йæ фырт Сихемы зæрдæмæ фæцыдысты. ¹⁹ Æрыгон лæппу æвæстиатæй бакодта, цы йын загътой, уый; уымæн æмæ зæрдæйæ уарзта Иаковы чызджы. Сихем та йæ фыды хæдзары тæккæ нымæддæр адæймаг уыдис. ²⁰ Еммор æмæ йæ фырт Сихем æрцыдысты сæ ныхасмæ, сахары кулдуармæ, æмæ сахары цæрджытæн загътой: «²¹ Уыцы адæм нæм хорз цæстæй кæсынц. Цæрæнт нæ зæххыл, æмæ дзы амæлттæ кæнæнт. Нæ парахат зæхх уыдоны фаг дæр у. Нæ лæппутæн курдзыстæм сæ чызджыты æмæ сын дæтдыстæм нæ чызджыты. ²² Фæлæ уыцы адæм немæ цæрыныл, немæ иу адæм суæвыныл разы сты, неппæт нæлгоймæгтæ уыдонау сунæтгонд куы уой, æрмæстдæр уæд. ²³ Сæ дзугтæ, сæ мулк æмæ сæ фос æнæхъæнæй мах нæ бауыдзысты, æви? Фæлæ куы сразы уæм, æрмæст уæд æрцæрдзысты немæ». ²⁴ Сахары кулдуармæ, ныхасмæ, чидæриддæр рахызт, уыдон сразы сты Емморимæ æмæ йæ фырт Сихемимæ. Афтæмæй сахары кулдуармæ чидæриддæр рахызт, уыцы нæлгоймæгтæ сеппæт дæр скодтой сунæт. ²⁵ Æртыккаг бон, нæлгоймæгтæ сæ тæккæ рынчыныл куы уыдысты, уæд Иаковы дыууæ фырты – Симеон æмæ Левий, Динæйы æфсымæртæ, – райстой сæ цирхъытæ, æнæнхъæлæджы бабырстой сахармæ æмæ фæцагътой æппæт нæлгоймæгты. ²⁶ Емморæн йæхи дæр æмæ йæ фырт Сихемы дæр амардтой цирхъæй, Сихемы хæдзарæй ракодтой Динæйы æмæ рацыдысты. ²⁷ Иаковы фырттæ бацыдысты, кæй амардтой, уыдонмæ, æмæ сахар бастыгътой сæ хойы худинаджы тыххæй. ²⁸ Ратардтой сын сæ фысвос, се стуртæ æмæ сæ хæрджытæ – сахары æмæ быдыры цыдæриддæр уыди, уый ахастой; ²⁹ Ахастой сын сеппæт мулк, акодтой сын сæ сывæллæтты æмæ сæ устыты, сæ хæдзæрттæ сын бынтондæр бастыгътой. ³⁰ Уæд Иаков Симеонæн æмæ Левийæн загъта: «Бæллæхы мæ баппæрстат. Сымах тыххæй ацы зæххы цæрджытæн, ханаанæгтæн æмæ ферезæгтæн, уæнгæл фестадтæн. Махмæ адæм бирæ нæй, æмæ мæм уыдон иумæ куы æрбабырсой, уæд мын мæхи дæр æмæ мæ хæдзар дæр бабын кæндзысты». ³¹ Фæлæ йын йæ фырттæ загътой: «Уæдæ нæ хо цыма уæййаг сыл уыд, ахæм ми йын бакæнын æмбæлди, мыййаг?!»

Иаков æрбаздæхти Вефилмæ

35 Хуыцау загъта Иаковæн: «Марадз, ссу Вефилмæ æмæ дзы æрцæр. Сараз дзы нывондхæссæн, де 'фсымæр Исавæй куы фæлыгътæ, уæд дæм Чи фæзынд, уыцы Хуыцауæн». ² Йæ бинонтæн, стæй йемæ чи уыдис, уыдонæн сеппæтæн дæр Иаков загъта: «Цы æцæгæлон хуыцæуттæ уæм ис, уыдон аппарат, уæхи ссыгъдæг кæнут æмæ уæ дарæс раивут. ³ Сыстæм æмæ ссæуæм Вефилмæ; мæ уынгæджы бон мæ Чи фехъуыста æмæ алы ран дæр мемæ Чи уыди, уыцы Хуыцауæн æз уым сараздынæн нывондхæссæн». ⁴ Цы æцæгæлон хуыцæуттæ сæм уыди, уыдоны иууылдæр, æмæ сæ хъустыл цы хъусцæджытæ уыди, уыдон дæр радтой Иаковмæ, æмæ сæ уый Сихеммæ хæстæг баныгæдта тулдзы бын. ⁵ Уый фæстæ араст сты сæ фæндагыл. Алфамбылайы сахарты цæрджытæ стыр тасы бафтыдысты, æмæ Иаковæн йæ фыртты фæсте нæ расырдытой. ⁶ Иаков æмæ йеппæт адæм æрцыдысты, ханаанæг зæххыл цы Луз (Вефил) ис, уырдаем. ⁷ Иаков уым сарæзта нывондхæссæн, æмæ уыцы бынат схуыдта ЭлВефил †; уымæн æмæ, йе 'фсымæр Исавæй куы фæлыгъд, уæд ын Хуыцау ам раргом кодта Йæхи. ⁸ Амарди Ревеккæйы дыджызæ Деворæ, æмæ йæ Вефилмæ хæстæг баныгæдтой тулдзы бын; уымæ гæсгæ уыцы тулдз схуыдтой Аллон Бахут ††. ⁹ Иаков ПадданАрамæй куы æрыздæхт, уæд æм ногæй фæзынди Хуыцау æмæ йыл Йæ арфæ бафтыдта. ¹⁰ Хуыцау ын загъта: «Дæ ном Иаков у; нырæй фæстæмæ та дæ ном Иаков нал уыдзæни, фæлæ Израил». Æмæ йыл Хуыцау сæвæрдта æндæр ном – Израил. ¹¹ Хуыцау ын загъта: «Æз Æппæтхъомыс Хуыцау дæн! Цот уадз æмæ сбирæ у. Адæм æмæ бирæ адæмтæ, стæй паддзæхтæ рацæудзæни дæуæй. ¹² Авраам æмæ Исаакæн цы зæхх радтон, уый дæуæн дæттын, дæ фæстæ та – дæ байзæддæгтæн». ¹³ Хуыцау Иаковы ныууагъта, йемæ кæм дзырдта, уыцы ран. ¹⁴ Хуыцау йемæ кæм дзырдта, уым Иаков сæвæрдта дурцæджындз, æмæ йыл ауагъта сæн æмæ зети. ¹⁵ Хуыцау йемæ кæм дзырдта, уыцы бынат Иаков схуыдта Вефил.

Вениамины райгуырд æмæ Рахилы мæлæт

¹⁶ Уый фæстæ ацыдысты Вефилæй. Æмæ сæ Ефрафæмæ бирæ куы нал хъуыд, уæд Рахилæн æрцыд йæ арыны афон; фæлæ уыди зынæвгъæд. ¹⁷ Аргæарын куы хъызæмар кодта, уæд ын æвгъæдгæс сылгоймаг загъта: «Ма тæрс – ай дæр дын лæппу у». ¹⁸ Рахил йæ уд куы иста – уымæн æмæ мæлгæ кодта, уæд йæ лæппуыл сæвæрдта ном Бенони. Фæлæ йыл йæ фыд сæвæрдта ном – Вениамин †. ¹⁹ Рахил амард æмæ йæ баныгæдтой

† ЭлВефил – дзуттагау амоны «Вефилы Хуыцау». †† Аллон Бахут – дзуттагау амоны «цæссыджы тулдз». † Бенони – дзуттагау амоны «мæ хъызæмары фырт». Вениамин – дзуттагау амоны «мæ рахиз цонджы фырт».

Ефрафæмæ (Вифлееммæ) фæндагыл. ²⁰ Иаков ын йæ ингæныл сæвæрдта цырт. Уыцы цырт Рахилы ингæныл ис суанг абон дæр. ²¹ Иаков цыди дарддæр æмæ йæ цатыр æрæвæрдта Эдеры мæсыджы фале. ²² Израил уыцы зæххыл куы цардис, уæд Рувим бавдæлд æмæ æриу йæ фыды номылус Валлæимæ, æмæ йæ Израил базыдта. Иаковæн уыди дыуадæс фырты. ²³ Лиайы лæппутæ: Иаковы хистæр фырт Рувим, Симеон, Левий, Иуда, Иссахар æмæ Завулон. ²⁴ Рахилы лæппутæ: Иосиф æмæ Вениамин. ²⁵ Валлæйы – Рахилы лæггадгæнæг сылгоймаджы лæппутæ: Дан æмæ Неффалим. ²⁶ Зелфæйы – Лиайы лæггадгæнæг сылгоймаджы лæппутæ: Гад æмæ Асир. Уыцы фырттæ Иаковæн райгуырдысты ПадданАрамы.

Исаакы мæлæт

²⁷ Иаков йæ фыд Исаакмæ æрцыди Мамремæ, КириаФАрбамæ (Хевронмæ) хæстæг – Авраам æмæ Исаак æрцæуæггæгтæй кæм цардысты, уырдаем. ²⁸ Исаак æдæппæт фæцарди сæдæ æстай азы. ²⁹ Уый фæстæ йæ уд систа, амарди зæрондæй, цардæфсæстæй æмæ аивгъуыдта йæ рагфыдæлтæм. Баныгæдтой йæ Исав æмæ Иаков, йæ фырттæ.

Исавы байзæддæгтæ

36 Мæнæ Исавы (Едомы) байзæддæгтæ. ² Исав йæхицæн устытæ æрхаста ханаанæг чызджытæй: хеттаг Елоны чызг Адæйы, æмæ Оливемæйы – евейаг Цивеоны фырт Анайы чызджы, ³ Стæй Васемафæйы – Измаилы чызджы, Наваиофы хойы. ⁴ Адæ Исавæн ныййардта Елифазы; Васемафæ ныййардта Рагуилы. ⁵ Оливемæ ныййардта Иеусы, Иегломы æмæ Корейы. Уыдон сты, Исавæн Ханааны зæххыл чи райгуырд, йæ уыцы фырттæ. ⁶ Исав акодта йæ устыты, йæ фыртты, йæ чызджыты, йеппæт хæдзаронты, йемæ атардта йæ дзугтæ æмæ йæ фос иууылдæр; йемæ айста, Ханааны зæххыл цы мулк скодта, уый æгасæй дæр, æмæ йе 'фсымæр Иаковæй ацыд æндæр зæхмæ. ⁷ Уымæн æмæ сæ мулк афтæ сбирæ, æмæ сын иумæ цæрæн нал уыди. Хæтæнхуагæй цы зæххыл цардысты, уый сæ фосыл нал æххæссыд. ⁸ Афтæмæй Исав (Едом) æрцарди Сеиры хæхбæстæйы. ⁹ Мæнæ Сеиры хæхбæстаг идумейæгты фыдæл Исавы байзæддæгтæ. ¹⁰ Исавы фыртты нæмттæ: Елифаз – Исавы ус Адæйы лæппу; Рагуил – Исавы ус Васемафæйы лæппу. ¹¹ Елифазы фырттæ: Феман, Омар, Цефо, Гафам æмæ Кеназ. ¹² Исавы фырт Елифазæн уыди номылус Фамнæ; уый Елифазæн ныййардта Амалыкы. Уыдон сты Исавы ус Адæйы зæнæджызæнæг. ¹³ Рагуилы фырттæ: Нахаф, Зерах, Шамма æмæ Миззæ. Уыдон сты Исавы ус Васемафæйы зæнæджызæнæг. ¹⁴ Исавы ус Оливемæ, Цивеоны фырт Анайы чызг, Исавæн кæй

ныййардта, уыцы фырттæ: Иеус, Иеглом æмæ Корей. ¹⁵ Мæнæ Исавы байзæддæгты мыггæгты хистæртæ. Исавы хистæр фырт Елифазы фырттæ: мыггæгты хистæртæ Феман, Омар, Цефо, Кеназ, ¹⁶ Корей, Гафам æмæ Амалик. Мыггæгты уыцы хистæртæ Елифазæн райгуырдысты Едомы; уыдон сты Адæйы зæнæджызæнæг. ¹⁷ Исавы фырт Рагуилы фырттæ: мыггæгты хистæртæ Нахаф, Зерах, Шамма æмæ Миззæ. Уыдон сты, Рагуилæн Едомы чи райгуырди, мыггæгты уыцы хистæртæ – Исавы ус Васемафæйы зæнæджызæнæг. ¹⁸ Исавы ус Оливемæйы лæппутæ: мыггæгты хистæртæ Иеус, Иеглом æмæ Корей; уыцы мыггæгты хистæрты ныййардта Исавы ус Оливемæ, Анайы чызг. ¹⁹ Уыдон сты Исавы (Едомы) фырттæ æмæ сæ мыггæгты хистæртæ. ²⁰ Уыцы зæххыл чи царди, хоррейæг Сеиры мæнæ уыцы фырттæ: Лотан, Шовал, Цивеон, Ана, ²¹ Дишон, Эцер æмæ Дишан. Сеиры ацы фырттæ Едомы уыдысты хоррейæгты мыггæгты хистæртæ. ²² Лотаны фырттæ: Хори æмæ Гомам. Фамнаæ уыди Лотаны хо. ²³ Шовалы фырттæ: Алван, Манахаф, Эвал, Шефо æмæ Онам. ²⁴ Цивеоны фырттæ: Айа æмæ Ана. Ана у, йæ фыд Цивеоны хæрджытæ куы хызта, уæд быдыры суадæттæ чи ссардта, уыцы адæймаг. ²⁵ Анайы сывæллæттæ: Дишон æмæ Оливемæ, Анайы чызг. ²⁶ Дишоны фырттæ: Хемдан, Эшбан, Ифран æмæ Херан. ²⁷ Эцеры фырттæ: Билган, Зааван æмæ Акан. ²⁸ Дишаны фырттæ: Уц æмæ Аран. ²⁹ Хоррейæгты мыггæгты хистæртæ: Лотан, Шовал, Цивеон, Ана, ³⁰ Дишон, Эцер æмæ Дишан. Уыдон Сеиры зæххыл уыдысты хоррейæгты хистæртæ сæ мыггæгтæм гæсгæ.

Едомы паддзæхтæ

³¹ Цалынмæ Израилæн йæхицæй паддзæхтæ нæма уыди, уæдмæ Едомы æлдариуæг чи кодта, мæнæ уыцы паддзæхтæ: ³² Веоры фырт Бела – паддзахиуæг кодта Едомы. Йæ сахары ном – Дингава. ³³ Бела куы амард, уæд йæ фæстæ паддзах сси восораг Зерахы фырт Иовав. ³⁴ Иовав куы амард, уæд йæ фæстæ паддзах сси Хушам, феманæгты зæххæй рацæуæг. ³⁵ Хушам куы амард, уæд йæ фæстæ паддзах сси, Моавы быдырты мадиамæгты чи ныддæрæн кодта, уыцы Бедады фырт Гадад. Йæ сахары ном – Авиф. ³⁶ Гадад куы амард, уæд йæ фæстæ паддзах сси Самла, масрекаг зæххæй рацæуæг. ³⁷ Самла куы амард, уæд йæ фæстæ паддзах сси Саул – цæугæдоны былгæрон цы Реховоф уыди, уырдыгæй рацæуæг. ³⁸ Саул куы амард, уæд йæ фæстæ паддзах сси Ахборы фырт БаалХанан. ³⁹ Ахборы фырт БаалХанан куы амард, уæд йæ фæстæ паддзах сси Гадар. Йæ сахары ном – Пау; йæ усы ном та – Мегатавеел, МеЗагавы фырт Матреды чызг. ⁴⁰ Исавы байзæддæгтæй мыггаджы хистæр чи уыди, мæнæ уыдоны нæмттæ сæ мыггæгтæм æмæ сæ цæрæн бынæттæм гæсгæ: Фимна, Алва, Иетеф, ⁴¹ Оливема, Эла, Пинон,

⁴² Кеназ, Феман, Мивцар, ⁴³ Магдиил æмæ Ирам. Уыдон сты едомаг хистæртæ; алы мыггагæн дæр уыди йæхи цæрæн бынат æмæ йæхи зæхх. Исав та у едомæгты фыдæл.

Иосифы фынтæ

37 Иаков æрцард, йæ фыд хæтæнхуагæй кæддæр кæм царди, уым – Ханааны зæххыл. ² Мæнæ Иаковы бинонты хабар. Æвддæсаздзыд Иосиф хызта фысвосы дзугтæ йе 'фсымæртимæ – йæ фыдыустытæ Валлæ æмæ Зелфæйы лæппутимæ. Æмæ уыдоны тыххæй сæ фыдмæ хаста æвзаг. ³ Израил та Иосифы йæ иннæ фырттæй фылдæр уарзта, уымæн æмæ йын йæ зæронды бонты райгуырд; æмæ йын самал кодта даргъ æмæ нывæфтыд хæдон. ⁴ Сæ фыд Иосифы уыдонæй фылдæр кæй уарзы, уый æфсымæртæ куы федтой, уæд сын Иосиф уæнгæл фестад, æмæ сæ бон нал уыд йемæ сабырæй дзурын. ⁵ Иухатт Иосиф федта фын. Радзырдта йæ йе 'фсымæртæн, æмæ сын ноджы фæуæнгæлдæр. ⁶ Иосиф сын загъта: «Байхъусутма, цы фын федтон, уымæ. ⁷ Быдыры бастам куыристæ; æваст мæ куырис рабадт æмæ уырдыг слæууыд, уæ куыристæ та æрлæууыдысты йæ алыварс æмæ йын ныллæг акуывтой». ⁸ Йе 'фсымæртæ йын загътой: «Ау, ды махæн паддзах уыдзынæ? Мах дæ дæлбар уыдзыстæм?» Æмæ сын ноджы фæуæнгæлдæр йæ фыны æмæ йæ ныхæсты тыххæй. ⁹ Иосиф ма ноджыдæр федта иу фын, æмæ йæ радзырдта йе 'фсымæртæн: «Байхъусут мæм. Ноджыдæр ма иу фын федтон: ацы хатт мын ныллæг акуывтой хур, мæй æмæ иуæндæс стъалыйы». ¹⁰ Иосиф йæ фын радзырдта йе 'фсымæртæн дæр æмæ йæ фыдæн дæр. Йæ фыд ын бауайдзæф кодта: «Уый цавæр фын федтай? Æз, дæ мад æмæ де 'фсымæртæ æцæг æрцæудзыстæм æмæ зæххы онг дæуæн акувдзыстæм, мыййаг?» ¹¹ Æфсымæртæ хæлæг кодтой Иосифмæ, фæлæ йæ фыд уыцы хабар йæ зæрдыл бадардта.

Æфсымæртæ ауæй кодтой Иосифы

¹² Иосифы æфсымæртæ ацыдысты сæ фыды дзугтæ Сихеммæ хæстæг хизынмæ. ¹³ Израил Иосифæн загъта: «Де 'фсымæртæ Сихемы хизынц дзугтæ. Мæ зæрды дæ уыдонмæ арвитын ис». Иосиф ын дзуапп радта: «Æз цæттæ дæн». ¹⁴ Йæ фыд ын загъта: «Ауайма, де 'фсымæртæ æнæниз сты, æви нæ, дзугтæ та – æнæхъæн, уый фен æмæ мын бæрæг æрхæсс». Афтæ Иосифы йæ фыд арвыста Хевроны дæлвæзæй, æмæ Иосиф араст Сихеммæ. ¹⁵ Фæлæ Иосиф фæдзæгъгæл быдыры. Фембæлд ыл иу адæймаг æмæ йæ бафарста: «Цы агурыс?» ¹⁶ Иосиф ын дзуапп радта: «Æз ме 'фсымæрты агурын. Курын дæ, сæ дзугтæ кæм хизынц, уый мын зæгъ». ¹⁷ Уыцы адæймаг ын загъта: «Ардыгæй ацыдысты. Æз сын фехъуыстон сæ ныхас: „Ацæуæм Дофанмæ“. Иосиф ацыд йе

'фсымæрты фæдыл æмæ сæ ссардта Дофаны.

¹⁸ Уыдон æй суыдтой дардмæ, æмæ сæм цалынмæ нæ бахæццæ, уæдмæ бадзырдтой йæ амарыныл.

¹⁹ Кæрæдзийæн загътой: «Дæлæ æрбацæуы уыцы фынуынæг. ²⁰ Ныр бавдæлæм, амарæм æй æмæ йæ ныппарæм хус уæрмытæй иуы. Æмæ зæгъдзыстæм, хъæддаг сырд æй бахордта, зæгъгæ. Уæд фендзыстæм, кæддæра йæ фынтæ цы расаиккой».

²¹ Уый фехъуыста Рувим, æмæ йæ бахызта йе 'фсымæрты къухæй. Загъта сын: «Ма йæ амарæм».

²² Рувим сын дарддæр дзырдта: «Ма йæ амарут. Фæлтау æй, ам, æдзæрæг ран, уæрмы ныппарут, æрмæст æм уæ къух ма батасæд». Рувимы фæндыд Иосифы йе 'фсымæртæй фервæзын кæнын æмæ йæ сæ фыдмæ арвитын. ²³ Иосиф йе 'фсымæртæм куы бахæццæ, уæд ын æррæдывтой йæ даргъ æмæ нывæфтыд хæдон, ²⁴ Йæхи та йын ныппæрстой уæрмы. Уæрм уыд афтид – дон дзы нæ уыд.

²⁵ Æфсымæртæ æрбадтысты хæрыныл. Уæдмæ ауыдтой измаилæгты Галаадæй теуатыл æрбацæйцæугæ. Се теуатыл Мысырмæ ластой бирæ хæрдæфгæнæнтæ, балзам æмæ миррæ †.

²⁶ Иуда йе 'фсымæртæн загъта: «Не 'фсымæры куы амарæм æмæ йын йæ мард куы басусæг кæнæм, уæд нын уымæй цы пайда ис? ²⁷ Фæлтау æй ауæй кæнæм измаилæгтæн, æмæ йыл нæ къухæй ницы æрцæудзæн; не 'фсымæр у – нæ тугне стæг».

Æфсымæртæ йæм байхъуыстой. ²⁸ Мадиамаг сæудæджерта сæ рæзты куы рацæйцыдысты, уæд æфсымæртæ Иосифы сластой уæрмæй, æмæ йæ измаилæгтæн ауæй кодтой ссæдз æвзист сиклыл.

Уыдон та йæ семæ акодтой Мысырмæ. ²⁹ Рувим æрбаздæхт уæрммæ. Кæсы æмæ Иосиф уым нал ис; уæд æррæдывта йæ дарæс. ³⁰ Æрбаздæхт йе 'фсымæртæм æмæ сын загъта: «Лæппу уым куы нал ис! Ныр мæхи цы фæкæнон?»

³¹ Уæд æфсымæртæ аргæвстой сæныкк, райстой Иосифы хæдон æмæ йæ самæстой тугæй. ³² Уый фæстæ уыцы нывæфтыд хæдон равдыстой сæ фыдмæ æмæ йын загътой: «Мæнæ цы ссардтам! Æркæсма йæм, дæ фырты хæдон нæу, мыййаг?»

³³ Иаков æй базыдта æмæ загъта: «Уый мæ фырты хæдон у! Хъæддаг сырд æй бахордта! Иосифы сырд кæй бахордта, уый гуырысхойаг нæу!»

³⁴ Иаков йæ уæлæ æррæдывта йæ дарæс, йæ астæуыл æрбабаста хъисын, æмæ дзæвгар рæстæг куыдта йæ фыртыл. ³⁵ Йæ фырттæ æмæ йæм йæ чызджытæ æгасæй дæр æрцыдысты ныфсытæ æвæрынмæ, фæлæ йæм ницы хъардта. Иаков дзырдта: «Нæ, æз хъыгзæрдæйæ

ныххиздзынæн ингæнмæ, мæ фыртмæ». Афтæ Иаков куыдта йæ фыртыл. ³⁶ Мадиамагтæ та уæдмæ Иосифы Мысыры ауæй кодтой фараоны фæсдзæуинтæй иуæн – фараоны хъахъæнджыты хистæр Потифарæн.

Иуда æмæ Фамар

38 Æрцыди рæстæг, æмæ Иуда ныуагъта йе 'фсымæрты æмæ æрцард иу одолламаг лæджы фарсмæ, йæ ном – Херам. ² Уым Иуда федта, йæ ном Шуа кæмæн уыди, уыцы ханаанаг лæджы чызджы, ракуырдта йæ æмæ бацард йемæ.

³ Сылгоймаг басывæрджын, ныййардта лæппу æмæ йыл Иуда сæвæрдта ном – Эр. ⁴ Ногæй басывæрджын, ныййардта та йын лæппу æмæ йыл сæвæрдта ном – Онан. ⁵ Ныййардта ма ноджыдæр иу лæппу æмæ йыл сæвæрдта ном – Шела. Уыцы лæппуы куы ныййардта, уæд Иуда уыди Хезивы.

⁶ Иуда йæ хистæр фырт Эрæн ракуырдта ус, йæ ном – Фамар. ⁷ Фæлæ Иудайы хистæр фырт Эр Хуыцауы цæсты уыди тæригъæджын, æмæ йын Хуыцау аскъуыдта йæ цард. ⁸ Уæд Иуда загъта Онанæн:

«Æриу у де 'фсымæры усимæ; йæ тиу дæ, æмæ де 'фсымæрæн рауадз байзæддаг». ⁹ Фæлæ Онан зыдта, сывæллæттæ йæхи кæй нæ уыдзысты, уый. Уымæ гæсгæ йе 'фсымæры усимæ æриуы размæиу

йæ мыггаг акалдта зæхмæ, йæ æфсымæрæн байзæддаг куыд нæ рауадза, афтæ. ¹⁰ Онан цы арæзта, уый Хуыцауы цæсты уыди тæригъæд, æмæ уымæ гæсгæ Хуыцау Онанæн дæр аскъуыдта йæ цард.

¹¹ Уæд Иуда йæ чындз Фамарæн загъта: «Цалынмæ мæ фырт Шела бахъомыл уа, уæдмæ уал дæ фыды хæдзары ацæр идæдзæй». Уымæн æмæ Иудайы хъуыды ахæм уыд: «Шела дæр йе 'фсымæртау куы амæла».

Фамар ацыд æмæ цæрын райдыдта йæ цæгаты. ¹² Дзæвгар рæстæг куы рацыд, уæд амард Иудайы ус, Шуайы чызг. Иудайы хъыг куы фæмынæгдæр, уæд йæ хæларимæ, одолламаг Херамимæ, ссыди Фамнамæ, йæ фысты æлвынджытæм.

¹³ Фамарæн фехъусын кодтой: «Дæ хицау фæцæуы Фамнамæ, йæ фос æлвынынмæ». ¹⁴ Фамар раласта йæ идæдзы дарæс, йæхи бамбæрзта уæлгуырайæ æмæ сбæдт Енаимы кулдуары цур – Фамнамæ фæндаг кæуылты цæуы, уым.

Фамар хорз зыдта: Шела ралæг, фæлæ йын æй нæ курынц. ¹⁵ Иуда Фамары куы федта, уæд ын хæтаг сыл æнхъæл уыд, уымæн æмæ Фамар йæ цæсгом бамбæрзта. ¹⁶ Иуда йæм фæзылд æмæ йын загъта: «Бар мын ратт хуыссæны демæ æриуæн».

Йæ чындз кæй у, уый та Иуда нæ зыдта. Сылгоймаг бафарста: «Мемæ куы æриу уай, уæд мын цы ратдзынæ?»

¹⁷ Иуда йын дзуапп радта: «Сæныкк дын рарвитдзынæн мæ дзугæй». Сылгоймаг бафарста: «Цы мæм ныуаддзынæ, цалынмæ сæныкк æрбарвитай, уæдмæ?»

¹⁸ Иуда загъта: «Цы дæм ныуадзон?» Сылгоймаг дзуапп радта: «Дæ мыхуыр, дæ астæубæттæн æмæ, дæ къухы цы лæдзæг ис, уый». Иуда йын сæ радта, стæй æриу йемæ, æмæ Фамар басывæрджын.

¹⁹ Фамар уырдыгæй куы ацыд, уæд раласта йæ уæлгуыр, æмæ та скодта йæ идæдзы дарæс. ²⁰ Уæдмæ Иуда йæ одолламаг хæларæн арвыста сæныкк, уыцы сылгоймагæй йæ дзаумæттæ куыд райса, афтæ;

† Миррæ – хæрдæф писийы мыггаг.

фæлæ йæ не ссардта йæ хæлар. ²¹ Уæд бафарста бынæттон цæрджыты: «Кæм ис, Енаимы фæндаггæрон чи бадтис, уыцы хæтаг сылгоймаг?» Дзуапп ын радтой: «Ам хæтаг сылгоймаг нæ уыди». ²² Хæлар æрбаздæхт Иудамæ æмæ загъта: «Уыцы сылгоймаджы не ссардтон; стæй мын бынæттон цæрджытæ дæр загътой: „Ам хæтаг сылгоймаг нæй“». ²³ Иуда загъта: «Цы йæм ис, уый ныуадзæд йæхицæн, науæд ныл адæм худдзысты. Æз ын арвыстон сæныкк, фæлæ йæ ды не ссардтай». ²⁴ Æртæ мæйы бæрц куы рацыд, уæд Иудайæн загътой: «Дæ чындрæ Фамар авнæлдта хæтынмæ æмæ басывæрджын». Иуда загъта: «Ракæнут æй æмæ йæ басудзут». ²⁵ Фамары куы ракодтой, уæд арвыста йæ хицауæн зæгъынмæ: «Ацы дзаумæттæ кæй сты, уыцы лæгæй басывæрджын дæн». Ноджы ма загъта: «Базонна, кæй сты мыхуыр, астæубæттæн æмæ лæдзæг?» ²⁶ Иуда сæ базыдта æмæ загъта: «Уый мæнæй растдæр у, уымæн æмæ йæ мæ фырт Шелайæн нæ радтон». Æмæ уæдæй фæстæмæ Фамармæ æмгæрон нал бацыди. ²⁷ Фамарæн йæ арыны афон куы ралæууыд, уæд сбæлвырд, фаззæттæ йæм кæй ис, уый. ²⁸ Арын куы райдыдта, уæд сывæллæттæй сæ иуæн разынды йæ къух; æвгъæдгæс сылгоймаг райста сырх æндах, бабаста йын æй йæ къухыл æмæ загъта: «Фыццаг ай райгуырд». ²⁹ Фæлæ сывæллон йæ къух фæстæмæ байста, æмæ райгуырд йе 'фсымæр. Уæд æвгъæдгæс загъта: «Уый цы амалæй рабырстай?» Æмæ йыл сæвæрдтой Фарес †. ³⁰ Уый фæстæ райгуырд йе 'фсымæр сырх æндахимæ йæ къухыл. Æмæ йыл сæвæрдтой Зара.

Иосиф – Потифары хæдзары

39 Иосифы та измаилæгтæ æркодтой Мысырмæ, æмæ йæ уым уыдонæй балхæдта мысыраг Потифар, фараоны фæсдзæуинтæй иу – йæ хъахъæнджыты хистæр. ² Хуыцау уыдис Иосифимæ; æмæ Иосиф йæ мысыраг хицауы хæдзары уыд æнтыстджын йæ алы хъуыддаджы дæр. ³ Йæ хицау федта, Хуыцау кæй ис Иосифимæ – цавæрфæнды хъуыддагмæ ма бавнала, Хуыцау ын дæтты æнтыст. ⁴ Иосифмæ йæ хицау касти хорз цæстæй, æмæ йын Иосиф сси лæггадгæнæг. Потифар ын йæ бæрны бакодта хæдзар, цыдæриддæр æм уыдис, уый йыл бафæдзæхста. ⁵ Йæ хæдзар æмæ йын йæ мулк æгасæй дæр йæ бæрны куы бакодта, уæдæй фæстæмæ Иосифы сæраппонд Хуыцау арфæ бафтыдта, мысырадджы хæдзары æмæ йæ быдырты цы уыдис, ууыл. ⁶ Æмæ йæм цыдæриддæр уыди, уый бакодта Иосифы æвджид. Иосифы фæрцы Потифар, хæдзары хæринаг бахæрынæй фæстæмæ, фервæзт йеппæт сагъæстæй. Иосиф та уыди рæсугъд æмæ гуырвидауц. ⁷ Æмæ цасдæры фæстæ Иосиф фæцыд йæ хицауы усы зæрдæмæ. Ус ын загъта: «Æриу у мемæ хуыссæны». ⁸ Фæлæ Иосиф не сразы; йæ

† Фарес – дзуттагау амоны «рабырсын».

хицауы усæн загъта: «Æз йæ фарсмæ кæй дæн, уымæ гæсгæ мæ хицау йæ хæдзары сагъæстæй фервæзти. Цыдæриддæр æм ис, уый бакодта ме 'вджид. ⁹ Ацы хæдзары мæнæй уæлдæр æвæрд ничи у; мæ хицау мын „нæ“ ницæмæй загъта, дæуæй фæстæмæ, уымæн æмæ ды йæ ус дæ. Æз ахæм стыр фыдбылыз куыд æруадзон, æмæ Хуыцауы раз тæригъæд ракæнон?» ¹⁰ Сылгоймаг æрвылбон Иосифæн дзырдта, цæмæй æриу уа йемæ, фæлæ Иосиф нæ разы кодта канд йемæ æриуыл нæ, фæлæ йæ фарсмæ уа, ууыл дæр. ¹¹ Иухатт Иосиф йæ хъуыддæгты фæдыл бацыди хæдзармæ. Фæсдзæуинтæй уым ничи уыд. ¹² Уæд ын сылгоймаг ныххæцыд йæ хæдоныл æмæ йын загъта: «Æриу у мемæ». Иосиф йæхи ратыдта, æмæ алыгъд æддæмæ, йæ хæдон та баззад усы къухы. ¹³ Иосиф лидзæг кæй фæци, йæ хæдон та йæ къухы кæй баззæд, сылгоймаг уый куы федта, ¹⁴ Уæд адзырдта хæдзары лæггадгæнджытæм æмæ сын загъта: «Уынут, æркодта нæм ацы дзуттаджы, æмæ нæ хынджылæг скъæры. Æрбацыди мæм, æмæ мыл йæхи андæрста, фæлæ æз хъæр самадтон. ¹⁵ Фæдис æмæ хъæр кæй систон, уый куы фехъуыста, уæд лидзынмæ фæци, йæ хæдон та мæнмæ баззади». ¹⁶ Сылгоймаг хæдон йæхимæ ныуагъта, цалынмæ Иосифы хицау хæдзармæ æрцыд, уæдмæ. ¹⁷ Йæ лæгæн дæр уыцы ныхæстæ радзырдта: «Кæй нæм æркодтай, дæ уыцы дзуттаг цагъар æрбацыд æмæ мыл хъавыд æрхæцынмæ. ¹⁸ Фæлæ æз фæдис æмæ хъæр куы самадтон, уæд лидзæг фæци, йæ хæдон та мæнмæ баззад». ¹⁹ Йæ усы ныхæстæ куы фехъуыста Иосифы хицау: «Афтæ мын бакодта дæ цагъар», уæд йæ маст рафыхт ²⁰ Æмæ Иосифы баппæрста, паддзахы ахст адæм кæм бадтысты, уыцы ахæстонмæ. Афтæмæй Иосиф бахауд ахæстонмæ.

Иосиф ахæстоны

²¹ Фæлæ ам дæр Хуыцау уыдис Иосифимæ, æмæ йæм равдыста Йæ хорзæх – ахæстоны хицау æм ракаст дзæбæх цæстæй. ²² Ахæстоны хицау Иосифы сæвæрдта æппæт ахстытæн хистæрæй; йе 'вджид уыдысты ахæстоны хъуыддæгтæ иууылдæр. ²³ Иосифы бæрны цы уыди, уыдæттыл ахæстоны хицау уыд æнæмæт; уымæн æмæ Хуыцау уыдис Иосифимæ, æмæ йын йæ алы хъуыддаджы дæр лæвæрдта æнтыст.

Сæндар æмæ дзулфыцæг

40 Цасдæр рæстæджы фæстæ мысыраг паддзахы сæндар æмæ дзулфыцæг цæмæйдæр фæазымджын сты сæ хицауы – Мысыры паддзахы раз. ² Æмæ фараон смæсты йæ дыууæ фæсдзæуинмæ дæр – хистæр сæндармæ æмæ хистæр дзулфыцæгмæ, ³ Æмæ сæ бакодта йæ хъахъæнджыты хицауы хæдзары – Иосиф кæм бадти, уыцы ахæстоны. ⁴ Хъахъæнджыты хицау сæ

бафæдзæхста Иосифыл, æмæ сын Иосиф лæггад кодта. Уыдон ахæстоны арвыстой цасдæр рæстæг. ⁵ Ахæстоны чи бадти, Мысыры паддзахы уыцы сæндар æмæ дзулфыцæг иуахæмы уыциу æхсæв фæдтой фынтæ. Алчидæр сæ фæдта йæхи фын – сæ иуы фын иннæйы фыны хуызæн нæ уыд. ⁶ Иосиф сæм райсомæй куы бацъд, уæд сæ баййæфта цæуылдæр æнкъардæй. ⁷ Æмæ йæ хицауы хæдзары йемæ ахст чи уыди, фараоны уыцы фæсдзæуинты бафарста: «Абон цæмæн афтæ æнкъард стут?» ⁸ Уыдон ын дзуапп радтой: «Мах фæдтам фынтæ, чи сæ райхала, ахæм адæймаг та нæй». Иосиф сын загъта: «Сæ райхалын Хуыцауæй аразгæ нæу, мыййаг? Радзурут мын уæ фынтæ». ⁹ Хистæр сæндар Иосифæн радзырдта йæ фын: «Фыны фæдтон: мæ разы уыди сæнæфсиры тала. ¹⁰ Бæласыл уыд æртæ къалиуы. Талайыл къуыбыр фæзынди, дидинæг рафтыдта æмæ сæнæфсиры гагата уайтæккæ арæгъæд сты. ¹¹ Мæ къухы уыди фараоны кæхц. Æз ратыдтон сæнæфсиры гагата, ныллæмæрстон сæ кæхцмæ æмæ кæхц радтон фараоны къухмæ». ¹² Иосиф ын загъта: «Мæнæ ууыл дзурæг у дæ фын: æртæ къалиуы амонинц æртæ боны. ¹³ Æртæ боны фæстæ дæ фараон сбæрзонд кæндзæн – фæстæмæ дæ сæвæрдзæни дæ бынаты, æмæ йæм сæндарæй куы уыдтæ, уæд куыд уыди, афтæ ныр дæр фараоны къухмæ ратдзынæ йæ сæны кæхц. ¹⁴ Æмæ дæ курын, дæ зæрдæ куы барухс уа, уæдиу мæ æрымыс; ахæм хорзы мын бацу – мæ кой скæн фараонæн, æмæ мæ акæн ацы хæдзарæй. ¹⁵ Уымæн æмæ мæн дзуттæгты зæххæй радавдæуыд; ахæстоны мæ баппарой, ахæмæй ам дæр ницы ракодтон». ¹⁶ Иосиф фын хорз кæй райхæлдта, уый фæдта хистæр дзулфыцæг æмæ йын загъта: «Æз дæр фæдтон фын: кæсын æмæ мæ сæрыл æртæ чыргъæды. ¹⁷ Уæллаг чыргъæды уыди дзуллагæй фых алыхуызон хæринæгтæ фараонæн, æмæ сæ мæргътæ хордтой, мæ сæрыл цы чыргъæд уыдис, уырдыгæй». ¹⁸ Иосиф ын загъта: «Мæнæ ууыл дзурæг у дæ фын: æртæ чыргъæды амонинц æртæ боны. ¹⁹ Æртыккаг бон дæ фараон сбæрзонд кæндзæн – æрцауындзæн дæ бæласыл, æмæ мæргътæ хæрдзысты дæ мард». ²⁰ Æртæ боны фæстæ фараонæн уыди йæ райгуырæн бон, æмæ йеппæт фæсдзæуинтæн скодта куывд; æмæ йæ фæсдзæуинты раз бæрзонд саста хистæр сæндары æмæ хистæр дзулфыцæджы: ²¹ Хистæр сæндары сæвæрдта йæ раздæры бынаты, æмæ уый фараоны къухмæ радта сæны кæхц. ²² Хистæр дзулфыцæджы та фараон æрцауыгъта. Сæ хабар рауад, Иосиф сын сæ фынтæ куыд райхæлдта, афтæ. ²³ Фæлæ Иосиф хистæр сæндары зæрдыл не 'рлæууыд, ферох дзы.

Фараоны фынтæ

41 Дыууæ азы фæстæ фараон фæдта фын: лæууы Нилы цæугæдоны былыл. ² Кæсы æмæ цæугæдонæй рацыдысты рæсугъд æмæ хæрзхаст

авд хъуджы, æмæ хызтысты хъæзы. ³ Цæугæдонæй сæ фæдыл рацыдысты тæнхауд æмæ мæллæг авд хъуджы, æмæ цæугæдоны былыл æрлæууыдысты иннæ хъуццыты фарсмæ. ⁴ Тæнхауд æмæ мæллæг хъуццытæ бахордтой рæсугъд æмæ хæрзхаст авд хъуджы. Æмæ фараон райхæл. ⁵ Фараон та бафынæй æмæ фæдта æндæр фын: кæсы æмæ иу мæнæуы зæнгыл æрзад авд дзагнæмыг æфсиры. ⁶ Уыдоны фæстæ æрзади, скæсæйнаг дымгæ кæй басыгъта, ахæм авд хуыскъ æфсиры. ⁷ Æмæ хуыскъ æфсиртæ аныхъуырдытой дзагнæмыг авд æфсиры. Фараон райхæл; ахæм уыди йæ фын. ⁸ Куы сбон, уæд фараон æнцой нал зыдта. Арвыста Мысыры æппæт дæснытæм æмæ æппæт зондылæгтæм фæдзурынмæ. Радзырдта сын йæ фынтæ, фæлæ йын сæ чи райхæлдтаид, ахæм дзы нæ разынд. ⁹ Уæд хистæр сæндар загъта фараонæн: «Ныр мæ тæригъæд æрлæууыди мæ зæрдыл. ¹⁰ Фараон кæддæр смæсты йæ цагъартæм; мæн æмæ хистæр дзулфыцæджы æрцахста æмæ нæ бакодта йæ хъахъæнджыты хистæры хæдзары. ¹¹ Нæ дыууæ дæр уыциу æхсæв фæдтам фынтæ – нæ иуы фын иннæйы фыны хуызæн нæ уыд. ¹² Уым немæ уыд æрыгон дзуттаг, хъахъæнджыты хистæры цагъар. Мах ын радзырдтам нæ фынтæ, æмæ нын сæ райхæлдта; загъта нын, алкæмæн дæр нæ йæ фын цы амоны, уый. ¹³ Æмæ хабар рауад, куыд нын сæ райхæлдта, афтæ: мæн сæвæрдтой мæ раздæры бынаты, иннæйы та æрцауыгътой».

Иосиф райхæлдта фараоны фынтæ

¹⁴ Фараон арвыста Иосифмæ, æмæ йæ æвæстиатæй ракодтой ахæстонæй. Йæ сæр алвыдта, раивта йæ дарæс æмæ бацыди фараонмæ. ¹⁵ Фараон загъта Иосифæн: «Æз фæдтон фын, æмæ йæ райхалын никæй бон у. Дæу тыххæй та фехъуыстон, дæ бон у фынтæ райхалын, зæгъгæ». ¹⁶ Иосиф дзуапп радта фараонæн: «Æз нæ, фæлæ Хуыцау ратдзæни дзуапп фараоны хорзæхæн». ¹⁷ Фараон Иосифæн радзырдта: «Æз фæдтон фын: лæууын Нилы цæугæдоны былыл. ¹⁸ Кæсын æмæ цæугæдонæй ссыдысты рæсугъд æмæ хæрзхаст авд хъуджы, æмæ хызтысты хъæзы. ¹⁹ Кæсын æмæ сæ фæдыл цæугæдонæй ссыди стæгдарау мæллæг æмæ тæнхауд авд хъуджы. Уыдоны хуызæн мæллæг хъуццытæ æппæт мысыраг зæххыл æз нукуы фæдтон. ²⁰ Мæллæг æмæ тæнхауд хъуццытæ бахордтой, раздæр цы хæрзхаст авд хъуджы рацыди, уыдоны. ²¹ Хæрзхаст хъуццытæ аивгъуыдтой сæ хуылфмæ, фæлæ сæ хуылфмæ кæй ацыдысты, уый сыл нæ фæзынди – раздæрау уыдысты тæнхауд. Æмæ æз райхæл дæн. ²² Уый фæстæ та фыны фæдтон: кæсын æмæ иу мæнæуы зæнгыл æрзад авд дзагнæмыг æфсиры. ²³ Кæсын æмæ уыдоны фæстæ æрзади, скæсæйнаг дымгæ кæй басыгъта, ахæм авд хуыскъ æфсиры. ²⁴ Æмæ хуыскъ æфсиртæ аныхъуырдытой авд хорз æфсиры. Æз уыцы фынтæ радзырдтон дæснытæн, фæлæ

мын сæ ничи райхæлдта». ²⁵ Иосиф загъта фараонæн: «Фараон фыны цытæ федта, уыдон иу фын сты; Хуыцау цы саразинаг у, уый равдыста фараонæн. ²⁶ Авд хæрзхаст хъуджы сты авд азы; авд хорз æфсиры дæр сты авд азы; уый иу фын у. ²⁷ Хæрзхаст хъуццыты фæдыл цы тæнхауд æмæ мæллæг хъуццытæ рацыд, уыдон сты авд азы; скæсæйнаг дымгæ цы авд æфсиры басыгъта, уыдон та сты авд æххормаг азы. ²⁸ Уымæ гæсгæ загътон æз фараонæн: „Хуыцау цы саразинаг у, уый равдыста фараонæн“. ²⁹ Æппæт мысыраг зæхмæ æрцæуынц, хор тугыл кæд аскъуыйдзæн, ахæм авд азы. ³⁰ Уыдоны фæстæ ралæудзысты авд ахæм æххормаг азы, æмæ æппæт мысыраг зæххыл ферох кæндзысты раздæры бæркад; æххормаг азты сафтид уыдзæни бæстæ. ³¹ Бæстæйы бирæ хор кæд уыдис, уый ферох уыдзæн, йæ фæстæ цы стонг рæстæг скæндзæн, уый аххосæй; уымæн æмæ стонг рæстæг тынг карзæй равдисдзæн йæхи. ³² Фараон фын дыууæ хатты кæй федта, уый та ууыл дзуры, æмæ уыцы хъуыддаг Хуыцауæй у, æмæ йæ рæхджы бакæндзæни. ³³ Ныр фараон ссарæд арæхстджын æмæ зондджын лæджы, æмæ йæ сæвæрдæд æппæт мысыраг зæххы сæргъы. ³⁴ Фараон æппæт бæстæйы сæвæрдæд хъусдарджытæ, мысыраг зæххыл хор тугыл куы аскъуыйа, уыцы авд азы дæргъы тыллæджы фæндзæймаг хай куыд æмбырд кæной, афтæ. ³⁵ Фидæны хорджын азты æмбырд кæнæнт æппæт хор, æмæ йыл æрмæстдæр фараоны бар куыд цæуа, афтæмæй йæ хойрагæн æфснайдæй дарæнт сахарты. ³⁶ Уыцы хойраг æфснайд уæд фæстауæрцæн, цæмæй, мысыраг зæххыл авд æххормаг азы куы ралæууой, уæд бæстæ æххормагæй ма фæцагъды уа».

Иосиф – Мысыры сæргъы

³⁷ Уыцы ныхæстæ фæцыдысты фараоны æмæ йæ фæсдзæуинты зæрдæмæ. ³⁸ Уæд фараон йæ фæсдзæуинтæн загъта: «Ацы адæймаг Хуыцауы Удæй хайджын у. Мах æндæр ахæм адæймаг ссардзыстæм?» ³⁹ Æмæ фараон Иосифæн загъта: «Æппæт уыдæттæ Хуыцау кæд дæуæн раргом кодта, уæд дæуæй æмбаргæдæр æмæ зондджындæр нæй. ⁴⁰ Æз дæ æвæрын мæ хæдзары сæргъы, дæ ныхасмæ хъусдзысты мæ адæм æгасæй дæр. Æз паддзахы къæлæтджыны кæй бадын, æрмæст уымæй уыдзынæн дæуæй уæлдæр». ⁴¹ Фараон Иосифæн загъта: «Мæнæ дæ æз æвæрын æппæт мысыраг бæстæйы сæргъы». ⁴² Фараон йе 'нгуылдзæй рафтыдта йæ къухдарæн, бакодта йæ Иосифы æнгуылдзыл, сфæлыста йæ зынаргъ хъуымацæй хуыд дарæсæй, йæ хъуырыл ын æрцауыгъта сыгъзæрин рæхыс. ⁴³ Фараон радта бардзырд, цæмæй Иосифы ласой паддзахады дыккаг хæстон бæхуæрдоныл, адæм цæуой йæ разæй æмæ хъæр кæной: «Æрхаут уæ зонгуытыл!» Æмæ фараон Иосифы сæвæрдта æппæт мысыраг зæххы сæргъы. ⁴⁴ Фараон загъта Иосифæн: «Æз

фараон дæн, фæлæ æппæт мысыраг зæххыл де 'вастæй йæ къух кæнæ йæ къах дæр ничи атилдзæни». ⁴⁵ Фараон Иосифы схуыдта Цафнафпанеах, æмæ йын радта Оны сахары дини лæг Потиферы чызг Асенафæйы. Æмæ Иосиф араст æппæт мысыраг зæххыл æрзилынмæ. ⁴⁶ Иосиф Мысыры паддзахи, фараоны, кусæг куы сси, уæд ыл цыди дæс æмæ ссæдз азы. Иосиф рацыди фараонæй æмæ æрзылд æппæт мысыраг зæххыл. ⁴⁷ Хорджын авд азы дæргъы хоры иу нæмыг лæвæрдта армыдзаг. ⁴⁸ Æмæ æппæт мысыраг зæххыл уыцы авд азы цы тыллæг уыдис, уый Иосиф æмбырд кодта æмæ йæ æфснайдта сахарты; алы сахары дæр æфснайдта йæ алфамбылайы зæххыты хор. ⁴⁹ Иосиф цы хор бафснайдта, уый уыди денджызон эмисау бирæ, æмæ йæ нал хыгъта, уымæн æмæ йæ бахынцын никæй бон уыд. ⁵⁰ Цалынмæ æххормаг азтæ нæ райдыдтой, уæдмæ Оны сахары дини лæг Потиферы чызг Асенафæ Иосифæн ныййардта дыууæ фырты. ⁵¹ Иосиф йæ хистæр фыртыл сæвæрдта ном – Манассиа, æмæ загъта: «Хуыцауы уынафæйæ мæнæй ферох сты мæппæт зынтæ æмæ мæ фыды хæдзар». ⁵² Йæ дыккаг фыртыл та сæвæрдта ном – Ефрем, æмæ загъта: «Мæ хъызæмæртты бæстæйы мын Хуыцау радта цот дæр». ⁵³ Мысыры зæххыл хор тугыл куы аскъуыд, уыцы авд азы ахицæн сты, ⁵⁴ Æмæ райдыдтой авд æххормаг азы, Иосиф развæлгъау куыд загъта, афтæ. Æппæт иннæ бæстæтæ уыдысты æххормаг; æрмæст æгас мысыраг бæстæйы уыди хор. ⁵⁵ Æппæт Мысыр дæр æххормаг æййафын куы райдыдта, уæд адæм лæгъстæ райдыдтой фараонæн хойрадгы тыххæй. Æмæ фараон æппæт мысырæгтæн дæр загъта: «Ацæут Иосифмæ, æмæ уын цы зæгъа, уый бакæнут». ⁵⁶ Æххормаг куы анхъæвзта æппæт бæстæтыл, уæд Иосиф байгом кодта хордæттæ, æмæ байдыдта мысырæгтæн хор уæй кæнын. Мысыраг зæххыл та стонг кодта карзæйкарздæр. ⁵⁷ Æппæт бæстæтæй цыдысты Мысырмæ, Иосифæй хор балхæнынмæ – æппæт дунейы скодта æбуалгъы стонг рæстæг.

Иосифы æфсымæртæ – Мысыры

42 Мысыры хор кæй ис, Иаков уый куы базыдта, уæд йæ фырттæн загъта: «Кæрæдзимæ цы кæсут?» ² Йæ ныхасмæ ма бафтыдта: «Æз фехъуыстон, Мысыры, дам, ис хор. Фæцæут уырдаем æмæ нын уым хор балхæнут, цæмæй аирвæзæм æмæ ма амæлæм». ³ Æмæ Иосифы дæс æфсымæры ацыдысты Мысырмæ хор æлхæнынмæ. ⁴ Иосифы æфсымæр Вениамины та сын Иаков семæ нæ арвыста, уымæн æмæ ахъуыды кодта: «Исты фыдбылыз ыл куы æрцæуа». ⁵ Ханааны адæм æххормаг кæй уыдысты, уымæ гæсгæ уырдыгæй цы адæм ацыд, уыдонимæ Израилы фырттæ дæр æрцыдысты хор æлхæнынмæ. ⁶ Иосиф та Мысыры хицау уыди, æмæ хор уæй кодта бæстæйы æппæт адæмæн. Æрцыдысты Иосифы æфсымæртæ æмæ

йын зæххы онг æркуывтой. ⁷ Иосиф йе 'фсымæрты куыддæр федта, афтæ сæ базыдта, фæлæ сæ цыма нæ зоны, уыйау равдыста йæхи. Тызмæгæй сæ бафарста: «Кæцæй æрцыдыстут?» Уыдон дзуапп радтой: «Ханааны зæххæй æрцыдыстæм, хойраг æлхæнынмæ». ⁸ Иосиф базыдта йе 'фсымæрты, уыдон та йæ нæ базыдтой. ⁹ Иосифы зæрдыл æрлаууыдысты, йæ фыны сæ куыд уыдта, уыдæттæ, æмæ сын загъта: «Сымах сгарджытæ стут, æмæ æрцыдыстут, нæ бæстæ лæмæгъ кæм у, уый базоннынмæ». ¹⁰ Уыдон ын загътой: «Нæ, не 'лдар; дæ цагъартæ хойраг æлхæнынмæ æрцыдысты. ¹¹ Мах не 'ппæт дæр иу лæджы фырттæ стæм, æнæхин адæймæгтæ; дæ цагъартæ сгарджытæ никуы уыдысты». ¹² Иосиф сын загъта: «Нæ, сымах æрцыдыстут, нæ бæстæ лæмæгъ кæм у, уый фенынмæ». ¹³ Уыдон дзуапп радтой: «Мах, дæ цагъартæ, дыуадæс æфсымæры уыдыстæм. Ханааны зæххæй стæм, иу лæджы фырттæ. Не 'фсымæртæй иу нал и, кæстæр та ныртæккæ нæ фыдимæ ис». ¹⁴ Иосиф сын загъта: «Æз дæр уын уый куы загътон: „Сымах сгарджытæ стут“. ¹⁵ Фæлæ уæ æз мæнæ афтæ бафæлвардзынæн: ард хæрын фараоны цардæй, сымах ардыгæй нæ аздæхдзыстут, цалынмæ уæ кæстæр æфсымæр ардæм æрцауа, уæдмæ. ¹⁶ Уæ иуы арвитут уе 'фсымæры æркæнынмæ, иннæтæ та ахст уыдысты. Æмæ афтæмæй базондзынæн, раст загътат æви нæ. Кæд нæ, уæд ард хæрын фараоны цардæй: сымах сгарджытæ стут». ¹⁷ Æмæ сæ Иосиф æрцахста æртæ боны æмгъуыдмæ. ¹⁸ Æртыккаг бон сын загъта: «Æз Хуыцауæй тæрсын. Удæгасæй баззайдзыстут, мæнæ афтæ куы бакæнат, уæд, ¹⁹ Кæд сымах раст адæм стут, уæд уæ иу баззайæд ахстæй; иннæтæ та ацæуæнт æмæ ахæссæнт хор уе 'ххормаг бинонтæн. ²⁰ Уæ кæстæр æфсымæры та æркæнут мæнмæ. Уæд уæ ныхæстæ разындысты раст æмæ баззайдзыстут удæгасæй». Æмæ уыдон бакастысты йæ коммæ. ²¹ Æфсымæртæ кæрæдзийæн дзырдтой: «Не 'фсымæры тæригъæды кæй бацыдыстæм, уый тыххæй æййафæм æфхæрд. Куы нын лæгъстæ кодта, уæд ын мах йæ хъызæмар федтам, фæлæ йæм нæ байхъуыстам. Æмæ уымæ гæсгæ æвзарæм ацы хъызæмар». ²² Рувим сын дзуапп радта: «Куы уын дзырдтон: „Ма бацæут лæппуйы тæригъæды!“ Фæлæ мæм нæ байхъуыстат. Æмæ ныр æрцыд йæ туг бафидыны рæстæг». ²³ Иосиф сæ кæй æмбары, уый æфсымæртæ нæ зыдтой, уымæн æмæ семæ тæлмацгæнæджы фæрцы ныхас кодта. ²⁴ Иосиф азылд иннæрдæм æмæ скуыдта, стæй та сæм раздæхта йе 'ргом æмæ ныхас кодта семæ. Уый фæстæ рахицæн кодта Симеоны æмæ сын æй сæ цæстыты раз сбаста. ²⁵ Иосиф бафæдзæхста сæ голджытæ сын хорæй байдзаг кæнын, алкæмæн дæр сæ йе 'взист фæстæмæ йæ голладжы нывæрын, æмæ сын фæндагмæ семæ къæбæр раттын. Æмæ сын бакодтой афтæ. ²⁶ Æфсымæртæ

сæ хор сæвæрдтой сæ хæрджытыл, æмæ ацыдысты уырдыгæй. ²⁷ Фæндагыл æхсæвиуатмæ куы æрлаууыдысты, уæд сæ иу, хæрæгæн холлаг раттыны тыххæй, райхæлдта йæ голладжы ком, æмæ дзы разынд йе 'взист. ²⁸ Æмæ йе 'фсымæртæн загъта: «Ме 'взист мæм раздæхти. Мæнæ мæ голладжы ис». Уыдон фæуыргъуыйау сты, тæрсгæризгæйæ дзырдтой кæрæдзийæн: «Уый нын Хуыцау цы бакуыста?» ²⁹ Ханаанмæ, сæ фыд Иаковмæ, куы æрцыдысты, уæд ын радзырдтой сеппæт хабæрттæ. Загътой йын: «³⁰ Уыцы бæстæйы хицау немæ тызмæгæй дзырдта, сгарджытыл нæ банымадта. ³¹ Мах ын загътам: „Мах сгарджытæ нæ, фæлæ æнæхин адæм стæм. ³² Дыууадæс æфсымæры уыдыстæм, иу фыды фырттæ. Не 'фсымæртæй иу нал и, кæстæр та ныртæккæ нæ фыдимæ Ханааны ис“. ³³ Уæд нын уыцы бæстæйы хицау загъта: „Раст адæм стут æви нæ, уый æз афтæмæй базондзынæн: уе 'фсымæртæй иуы ныууадзут ам. Сымах та ахæссут хор уе 'ххормаг бинонтæн æмæ ацæут. ³⁴ Æмæ мæм æркæнут уæ кæстæр æфсымæры. Æз афтæмæй базондзынæн, сымах сгарджытæ нæ, фæлæ раст адæм кæй стут. Уæд уын ратдзынæн уе 'фсымæры, уыдзæн уын ацы зæххыл сæрибарæй цæуыны бар“. ³⁵ Æфсымæртæ сæ голджытæй хор куы æркалдтой, уæд сæ алкæмæн дæр йе 'взисты тыхтон разынд йæ голладжы. Се 'взист куы федтой, уæд сæхи дæр æмæ сæ фыды дæр тас бацыди. ³⁶ Сæ фыд Иаков сын загъта: «Сымах мæ æнæхай фæкодтат мæ хъæбултæй. Иосиф нал и; Симеон дæр нал и; ныр та Вениамины дæр акæнынмæ хъавут. Æппæт бæллæхтæ мæ сæр æййафы!» ³⁷ Рувим йæ фыдæн загъта: «Вениамины дæм куы нæ æркæнон, уæд мын мæ дыууæ фырты дæр амар. Ме 'вджид æй бакæн; æз дæм æй æркæндзынæн». ³⁸ Фæлæ Иаков дзуапп радта: «Мæ фырт уемæ нæ ацæудзæн; йе 'фсымæры мæлæты фæстæ иунæгæй баззади. Исты йыл куы æрцауа фæндагыл, уæд мæ зæрондæй утæхсæнгæнгæ ингæнмæ барвитдзыстут».

Дыккаг балц Мысырмæ

43 Ханааны ноджы фæкарздæр стонг рæстæг. ² Мысырæй цы хор æрластой, уый сын куы фæци, уæд Иаков йæ фырттæн загъта: «Ногæй ацæут æмæ нын иуцасдæр балхæнут хойраг». ³ Иуда йын дзуапп радта: «Уыцы лæг нын фидарæй загъта: „Уæхи мæм ма равдисут, уе 'фсымæр уемæ куы нæ уа, уæд“. ⁴ Не 'фсымæры нын немæ куы арвитис, уæд ацæуиккам æмæ дын балхæниккам хойраг. ⁵ Куы нæ йæ арвитай, уæд нæ ацæудзыстæм, уымæн æмæ нын уыцы лæг загъта: „Уæхи мæм ма равдисут, уе 'фсымæр уемæ куы нæ уа, уæд“. ⁶ Израил загъта: «Ахæм бæллæхы мæ цæй тыххæй баппæрстат – æфсымæр ма уын кæй ис, уыцы лæгæн уый цæмæн загътат?» ⁷ Уыдон ын дзуапп радтой: «Уыцы лæг нæ бæстон фарста нæхи тыххæй дæр æмæ нæ бинонты тыххæй дæр: „Уæ

фыд ма удæгас у? Æфсымæр ма уын ис?" Мах ын дзуап лæвæрдтам йæ фарстытæн. Уый æнхъæл кæцæй уыдыстæм, æмæ нын афтæ зæгъдзæн: „Æркæнут уе 'фсымæры'?"⁸ Иуда йæ фыдæн, Израилæн, загъта: «Рауадз лæппуйы мемæ; мах æвæстиатæй ацæудзыстæм, цæмæй аирвæзæм æмæ ма амæлæм мах дæр, ды дæр æмæ нæ сывæллæттæ дæр.⁹ Лæппуйы ме 'вджид бакæн, мæнæй йæ æрцагурдзынæ. Æз дæм æй куы нæ æрбакæнон, æмæ йæ ам дæ цæстæй куы нал фенай, уæд цалынмæ цæрон, уæдмæ дæ разы уыдзынæн азымджын.¹⁰ Куы нæ ныффæстиат уыдаиккам, уæд афонмæ дыууæ хатты ацыдаиккам уырдаем æмæ æрыздæхтаиккам». ¹¹ Уæд сын сæ фыд Израил загъта: «Кæд æндæр амал нæй, уæд бакæнут афтæ: уыцы лæгæн лæварæн уæ голджыты нывæрут ацы зæххы бæркадæй – балзам, мыд, хæрдæф бæласы зети æмæ миррæ, фисташкæтæ æмæ миндалы æнгузтæ.¹² Уемæ æвзист айсут дыууæ хатты фылдæр, цæмæй фæстæмæ раттат, айразмæ уын уæ голджыты комы цы æвзист раздæхтой, уый дæр; чи зоны, рæдигæ фæкодтой.¹³ Марадз, уе 'фсымæры дæр ахонут уемæ, æмæ ногæй ацæут уыцы лæгмæ.¹⁴ Æппæтхъомы Хуыцау æрфæлмæн кæнæд уыцы лæджы, уæ иннæ æфсымæры æмæ Вениамины дæр куыд рауадза, афтæ. Мæнæн та кæд нывгонд у мæ хъæбултæй æнæхай фæуын, уæд сæ фæуыдзынæн æнæхай».

Æфсымæрты дыккаг фембæлд

¹⁵ Æфсымæртæ айстой семæ уыцы лæвæрттæ, æвзист дыууæ хатты фылдæр, акодтой Вениамины, ацыдысты Мысырмæ æмæ æрлæууыдысты Иосифы раз.¹⁶ Иосиф сын Вениамины семæ куы федта, уæд йæ хæдзары уынаффæгæнæгæн загъта: «Ацы адæмы бахон хæдзармæ, аргæвд фосæй æмæ фынг æрæвæр; сихор мемæ хæрдзысты». ¹⁷ Уынаффæгæнæг бакодта, Иосиф ын куыд загъта, афтæ – уыцы адæмы бахуыдта Иосифы хæдзармæ. ¹⁸ Иосифы хæдзармæ сæ кæй бахуындæуыд, уый æфсымæрты бауагъта тас æмæ кæрæдзийæн дзырдтой: «Айразмæ нын нæ голджыты цы æвзист раздæхтой, уый тыххæй нæ æрбахуындæуыд мидæмæ. Сæ фæнд у, цæмæй нæ базылын кæной истæмæй, сæхи ныл ныццæвой æмæ нæ æрцахсой, скæной нæ цагъартæ æмæ нын нæ хæрджытæ байсой». ¹⁹ Уæд бацыдысты Иосифы хæдзары уынаффæгæнæгмæ æмæ дуары цур дзырдтой йемæ. ²⁰ Загътой йын: «Байхъусма нæм, не 'лдар. Мах амæйразмæ дæр æрцыдыстæм хор æлхæнынмæ.²¹ Фæлæ не 'хсæвиуаты бынатмæ куы бахæццæ стæм æмæ нæ голджытæ куы райхæлдтам, уæд нæ алчидæр йæ голладжы комы ссардта йе 'взист æнæхъæнæй. Ныр уыцы æвзист æрхастам фæстæмæ.²² Хойраг æлхæнынæн мах немæ ноджыдæр æрхастам æвзист. Не 'взист нын нæ голджыты чи нывæрдта, уый нæ зонæм».

²³ Уынаффæгæнæг сын загъта: «Æрсабыр ут æмæ ма тæрсут; уæ Хуыцау, уæ фыды Хуыцау, нывæрдта æвзист уæ голджыты; уæд уе 'взист æз райстон». Уый фæстæ сæм уынаффæгæнæг æрбакодта Симеоны. ²⁴ Хæдзарæн уынаффæгæнæг æфсымæрты æрбакодта Иосифы хæдзармæ, радта сын дон æмæ цæхсадтой сæ къæхтæ; сæ хæрджытæн дæр сын нывæрдта холлаг. ²⁵ Æфсымæртæ сæ лæвæрттæ æрцæттæ кодтой сихормæ, Иосифы æрцыдмæ. Уымæн æмæ фехъуыстой, сихор уым кæй хæрдзысты, уый тыххæй. ²⁶ Иосиф хæдзармæ куы æрцыд, уæд ын бахастой сæ лæвæрттæ, æмæ йын зæххы онг акуывтой. ²⁷ Иосиф сæ бафарста се 'нæниздзинадæй æмæ загъта: «Кæй тыххæй дзырдтат, уæ уыцы зæронд фыд ма æнæниз æмæ удæгас у?» ²⁸ Уыдон дзуап радтой: «Нæ фыд, дæ цагъар, нырма æнæниз æмæ удæгас у». Æфсымæртæ йæ разы æрлæууыдысты сæ зонгуытыл æмæ йын ныллæг акуывтой. ²⁹ Иосиф акаст æмæ федта йæ мадызæнæг æфсымæр Вениамины, æмæ бафарста: «Кæй тыххæй мын дзырдтат, уый уæ уыцы кæстæр æфсымæр у?» Иосиф ма йæ ныхасмæ бафтыдта: «Хуыцауы хорзæх дæ уæд, мæ хъæбул!» ³⁰ Иосиф йе 'фсымæры афтæ бирæ уарзта, æмæ йæ скæуынмæ бирæ нал хъуыдис. Уæд бацыд уатмæ æмæ уым фæкуыдта. ³¹ Уый фæстæ цæхсадта йæ цæсгом, рацыд уатæй. Йæхи фæхъæддых кодта æмæ загъта: «Æрæвæрут фынгтæ». ³² Иосифæн æрæвæрдтой хицæнæй, æфсымæртæн дæр – хицæнæй, стæй ма Иосифимæ чи хордта, уыцы мысырæгтæн дæр – хицæнæй. Уымæн æмæ мысырæгтæ дзуттæгтимæ иу фынгыл нæ бадтысты – æлгъаг сæм касти. ³³ Æфсымæртæ Иосифы раз бадтысты сæ кармæ гæсгæ – куыдхистæрæй, дисгæнгæ кастысты кæрæдзимæ. ³⁴ Хæринæгтæ сын хастой Иосифы фынгæй, Вениамины хай иннæты хæйттæй уыди фондз хатты стырæдæр. Æфсымæртæ нуæзтой æмæ минас кодтой Иосифимæ.

Иосиф фæлвары йе 'фсымæрты

44 Иосиф йæ хæдзары уынаффæгæнæгæн бафæдзæхста: «Ацы адæмæн сæ бон цас ахæссын бауыдзæн, уый бæрц сын сæ голджытæ байдзаг кæн хорæй. Æмæ сæ алкæмæн дæр йе 'взист нывæр йæ голладжы комы. ² Кæстæр æфсымæр хорæн цы бафыста, йæ уыцы æвзистимæ йын йæ голладжы комы нывæр ме 'взист кæхц». Уынаффæгæнæг бакодта, Иосиф ын куыд бафæдзæхста, афтæ. ³ Куыддæр æрбабон, афтæ æфсымæрты ауагътой сæ хæрджытимæ. ⁴ Сахарæй дард нæма ацыдысты, афтæ Иосиф йæ уынаффæгæнæгæн загъта: «Æвæстиатæй фæсте асур уыцы адæмы. Куы сæ баййафай, уæд сын зæгъ: „Нæ хорзæн нын æвзæрæй цæмæн бафыстат? ⁵ Цæмæн ахастат, мæ хицау кæмæй нуазы æмæ дæсны кæуыл фæрсы, уыцы кæхц?»

Æвзæр ми бакодтат“». ⁶ Уынаффæгæнæг сæ баййæфта æмæ сын загъта уыцы ныхæстæ. ⁷ Уыдон дзуапп радтой: «Не 'лдар цæмæн афтæ зæгъы? Нæ, дæ цагъартæ дард сты ахæм хъуыддагæй. ⁸ Нæ голджыты комы цы æвзист ссардтам, уый дын мах суанг Ханааны зæххæй фæстæмæ куы æрхастам. Уæд мах нæ хицауы хæдзарæй куыд хъуамæ адавæм æвзист кæнæ сыгъзæрин? ⁹ Уыцы кæхц дæ цагъартæй кæмæ разына, уый амæлæд; мах та цагъартæ уыдзыстæм нæ хицауæн». ¹⁰ Уый сын загъта: «Хорз, сымах куыд загътат, афтæ уæд: кæхц кæмæ разына, уый мын суыдзæн цагъар, иннæтæ азымджын нæ уыдзысты». ¹¹ Æфсымæртæ сæ голджытæ уайтæккæ æристой зæхмæ, алчидæр сæ райхæлдта йæ голлаг. ¹² Баджигул сæм кодта хистæрæй кæстæрмæ. Кæхц разынди Вениамины голладжы. ¹³ Æфсымæртæ æррæдывтой сæ дарæс, стæй сæ алчидæр уаргъ сæвæрдта йæ хæрæгыл æмæ раздæхтысты сахармæ. ¹⁴ Иосиф ма хæдзары уыди; Иуда йæм бацыд йæ æфсымæртимæ æмæ зæххыл ныддæлгом сты йæ разы. ¹⁵ Иосиф сын загъта: «Уый цы бакуыстат? Мæн хуызæн адæймагæн дæсны фæрсыны руаджы кæй раргом уыдзæн, уый нæ зыдтат, мыййаг?» ¹⁶ Иуда дзуапп радта: «Цы зæгъын нæ бон у мах хицауæн? Цы йын зæгъæм? Нæхи цæмæй сраст кæнæм? Хуыцау равдыста дæ цагъарты азым. Ныр мах нæ хицауы цагъартæ стæм – мах дæр, стæй кæхц кæмæ разынды, уый дæр». ¹⁷ Фæлæ Иосиф загъта: «Нæ, æз дард дæн ахæм хъуыддагæй. Кæхц кæмæ разынды, уый уыдзæни мах цагъар, сымах та фарнимæ аздæхут уæ фыдмæ». ¹⁸ Уæд æм бацыд Иуда æмæ йын загъта: «Ме 'лдар, дæ цагъарæн ратт дæуæн ныхас зæгъыны бар; æмæ ма смæсты у дæ цагъармæ – ды фараоны æмсар дæ, афтæмæй дæм ма ныфс бахастон. ¹⁹ Ме 'лдар фарста йæ цагъарты: „Фыд кæнæ уын æфсымæр ис?“ ²⁰ Мах дзуапп радтам не 'лдарæн: „Ис нын зæронд фыд æмæ кæстæр æфсымæр – нæ фыдæн æрæджиуы фырт; йе 'фсымæр амард æмæ мадызæнæгæй æрмæст уый баззад; æмæ йæ нæ фыд бирæ уарзы“. ²¹ Ды дæ цагъартæн загътай: „Æркæнут мæм уе 'фсымæры, æмæ йæ фенон“. ²² Мах ме 'лдарæн дзуапп радтам: „Лæппуйæн йæ фыды ныуадзын йæ бон нæу; куы йæ ныуадза, уæд йæ фыд зæрдæскъуыд фæуыдзæн“. ²³ Фæлæ ды дæ цагъартæн загътай: „Уæ кæстæр æфсымæр уемæ куы нæ æрцæуа, уæд мын уæхи ма равдисут“. ²⁴ Мах дæ цагъармæ, нæ фыдмæ, куы æрбацыдыстæм, уæд ын радзырдтам, ме 'лдар нын цы загъта, уый. ²⁵ Нæ фыд нын загъта: „Ногæй та ацæут æмæ нын иуцасдæр хойраг балхæнут“. ²⁶ Мах ын дзуапп радтам: „Цæуæн нын нæй – нæ кæстæр æфсымæр немæ куы уа, æрмæст уæд ацæудзыстæм. Уымæн æмæ нæ кæстæр æфсымæр немæ куы нæ уа, уæд уыцы лæджы раз æрлæууын нæ бон нæу“. ²⁷ Æмæ нын дæ цагъар, нæ фыд, загъта: „Сымах зонут, мах ус мын дыууæ фырты кæй ныййардта, уый. ²⁸ Иу дзы ацыди

мæнæй æмæ æз загътон: 'Бæлвырд æй сырды бахордта'. Æмæ йæ уæдæй фæстæмæ нал федтон. ²⁹ Ай дæр ма мын куы акæнат æмæ йыл исты куы æрцæуа, уæд мах зæрондæй утæхсæнгæнгæ ингæнмæ арвитдзыстут“. ³⁰ Ныр дæ цагъармæ, нæ фыдмæ, куы æрыздæхон, æмæ йæ удыйас кæй уарзы, уыцы лæппу немæ куы нæ уа, ³¹ Æмæ лæппу немæ кæй нæй, уый нæ фыд куы фена, уæд амæлдзæн. Афтæмæй дæ цагъартæ нæ зæронд фыды, дæ цагъары утæхсæнгæнгæ арвитдзысты ингæнмæ. ³² Лæппу ме 'вджид кæй уыдзæн, æмæ йыл кæй ницы æрцæудзæн, уый тыххæй æз, дæ цагъар, мах фыдæн дзырд радтон: „Куы нæ дæм æй æркæнон, мах фыд, уæд дæ разы азымджын уыдзынæн, цалынмæ цæрон, уæдмæ“. ³³ Æмæ дын ныр æз, дæ цагъар, лæгъстæ кæнын, цæмæй лæппуйы бæсты ме 'лдарæн цагъарæй баззайон æз; лæппуйы та ауадз йе 'фсымæртимæ. ³⁴ Лæппу мемæ куы нæ уа, уæд афтæмæй куыд аздæхон мах фыдмæ? Мæн нæ фæнды мах фыды стыр хъыг фенын».

Иосиф йæхи бацамыдта йе 'фсымæртæн

45 Йæ цуры чи уыди, уыдоны раз Иосиф йæхиуыл фæхæцын нал фæрæзта, æмæ ныхъхъæр ласта: «Уеппæт дæр ацæут ардыгæй!» Æмæ йæ цуры куы ничиуал баззад, уæд йе 'фсымæртæн базонын кодта йæхи. ² Афтæ хъæрæй скуыдта, æмæ йæ фехъуыстой мысырæгтæ. Хабар байхъуысти фараоны хæдзармæ дæр. ³ Иосиф йе 'фсымæртæн загъта: «Æз Иосиф дæн! Мах фыд ма удæгас у?» Йе 'фсымæртæ фыртæссæй афтæ фæджих сты, æмæ йын дзуапп раттын сæ бон нал уыд. ⁴ Уæд сын Иосиф загъта: «Хæстæг мæм æрбацæут». Уыдон æм куы бацыдысты, уæд та сын загъта: «Æз Иосиф дæн, сымах Мысырмæ кæй ауæй кодтат, уæ уыцы æфсымæр. ⁵ Фæлæ ныр ма тыхсут æмæ уæхи ма хæрут, ардæм мах кæй рауæй кодтат, ууыл. Уымæн æмæ мæн уæ цурæй ардæм Хуыцау рарвыста, цæмæй сымах баззайат удæгасæй. ⁶ Стонг рæстæг бæстæйы дыууæ азы размæ райдыдта, æмæ ма ноджыдæр фондз азы нæдæр хуым кæндзысты, нæдæр – най. ⁷ Хуыцау ма ардæм рарвыста уæ разæй, цæмæй диссагæн фервæзат, æмæ уый руаджы баззайат зæххыл. ⁸ Уæдæ ма ардæм сымах нæ рарвыстат, фæлæ мæн фараонæн фыдæн, йеппæт хæдзары æмæ æппæт мысыраг бæстæйы хицауæй цы Хуыцау сæвæрдта, Уый мах рарвыста. ⁹ Рæвдздæр ацæут мах фыдмæ æмæ йын зæгъут: „Афтæ зæгъы дæ фырт Иосиф: 'Хуыцау мах æппæт Мысырæн сæвæрдта æлдарæй. Æрцу мæм æвæстиатæй. ¹⁰ Æрцæрдзынæ Гесемы зæххыл. Дæхæдæг æмæ дæ фырттæ, дæ фыртты цот, фысвос æмæ стуртæ – уеппæт дæр уыдзыстут мах фарсмæ. ¹¹ Æххормаг рæстæг мах фондз азы ахæсдзæн, æмæ уæ фæдардзынæн, науæд сгæвзыкк уыдзынæ дæхæдæг дæр æмæ дæ хæдзар æгасæй дæр“. ¹² Сымах дæр æмæ ме 'фсымæр Вениамин дæр

уæхи цæстæй уынут, уемæ ныхасгæнæг Иосиф кæй у, уый. ¹³ Мысыры мын цы стыр кад ис, стæй цытæ федтат, æппæт уыдæтты тыххæй радзурут мæ фыдæн, æмæ йæ тагъддæр æрхонут ардæм».

¹⁴ Иосиф ныттыхст йе 'фсымæр Вениамины æфцæгыл æмæ куыдта; Вениамин дæр ын ныттыхст йе 'фцæгыл æмæ куыдта. ¹⁵ Иосиф йе 'фсымæртæй алкæмæн дæр батæ æмæ хъæбыстæ кодта кæугæйæ. Уый фæстæ æфсымæртæн бацайдагъ ныхас Иосифимæ.

Фараон хоны Иаковы

¹⁶ Фараоны хæдзармæ байхъуыст Иосифы æфсымæрты æрцыды хабар, æмæ æхсызгон уыди фараонæн æмæ йæ фæсдзæуинтæн. ¹⁷ Фараон Иосифæн загъта: «Де 'фсымæртæн зæгъ: „Бакæнут афтæ: уæ хæрджытыл сæвæрут уæргътæ æмæ рæвдздæр ацæут Ханааны зæхмæ; ¹⁸ Ракæнут уæ фыды, уæ бинонты æмæ æрцæут мæнмæ. Æз уын ратдзынæн Мысыры хуыздæр зæххытæ, æмæ цæрдзыстут уыцы зæххы сойæ“. ¹⁹ Ды та де 'фсымæртæн ноджыдæр бафæдзæхс: „Мысырæй акæнут бæхуæрдæттæ уæ сывæллæттæн æмæ уæ устытæн; ракæнут уæ фыды æмæ æрцæут. ²⁰ Уæ хæдзары дзаумæттæ ныуадзын уæм æвгъау ма фæкæсæд, уымæн æмæ Мысыры зæххыл хуыздæр цы ис, уый сымах уыдзæн“». ²¹ Израилы фырттæ бакодтой, куыд сын загъдæуыд, афтæ. Иосиф сын, фараоны бардзырдмæ гæсгæ, радта бæхуæрдæттæ, фæндагмæ сын семæ нывæрдта хойраг.

²² Алкæмæн дæр сæ радта иу фæлыст дарæс, Вениаминæн та – æртæсæдæ æвзист æхцайы æмæ фондз фæлысты дарæс. ²³ Йæ фыдæн дæр арвыста дæс хæрæджы, Мысыры хуыздæрæй цы уыди, уымæй дзæг уæргътимæ, æмæ дæс мадæл хæрæджы – хоры, дзулы æмæ æндæр хойрадджы уæргътимæ фæндагмæ. ²⁴ Уый фæстæ Иосиф арвыста йе 'фсымæрты. Куы цыдысты, уæд сын загъта: «Фæндагыл уæм быцæу ма рауайæд».

²⁵ Æфсымæртæ араст сты Мысырæй æмæ æрцыдысты Ханааны зæхмæ, сæ фыд Иаковмæ, ²⁶ Æмæ йын радзырдтой: «Удæгас у Иосиф, æппæт Мысыры бæстæйæн æлдариуæг кæны». Иаков фæуыргъуыйау, уымæн æмæ сыл не 'ууæндыд.

²⁷ Фæлæ сын Иосиф цыдæриддæр загъта, æппæт уыдæттæ йын куы радзырдтой, йæ аласынæн Иосиф цы бæхуæрдæттæ рарвыста, уыдон куы федта, уæд Иаковы уæнгты тых бацыди. ²⁸ Израил загъта: «Мæ фырт Иосиф удæгас кæй у, уый мын æгъгъæд фæуæд. Цалынмæ нæ амардтæн, уæдмæ фæцæуон æмæ йæ фенон».

Иаков араст Мысырмæ

46 Израил йеппæт мулкимæ араст йæ фæндагыл, æмæ æрцыди Вирсавимæ; уым нывонд æрхаста йæ фыд Исаакы Хуыцауæн.

² Израилмæ æхсæвы цæстылуайæны фæзынди

Хуыцау æмæ йын загъта: «Иаков, Иаков!» Иаков дзуапп радта: «Мæнæ дæн». ³ Хуыцау загъта: «Æз Хуыцау дæн, дæ фыды Хуыцау. Мысырмæ ацæуынаы ма тæрс. Уым Æз дæуæй рауаддзынæн разагъды адæм. ⁴ Æз Мысырмæ ацæудзынæн демæ; Æз дæ ракæндзынæн фæстæмæ дæр. Иосиф йæхи къухæй æрæхгæндзæни дæ цæстытæ».

⁵ Иаков ацыди Вирсавийæ; Израилы фырттæ сæ фыды, сæ сывæллæтты, сæ устыты сæвæрдтой, Иаковы аласынæн фараон цы бæхуæрдæттæ рарвыста, уыдоныл. ⁶ Ханааны цы фос æмæ мулк æрбамбырд кодтой, уымæ Иаков æмæ йæ байзæддæгтæ æрцыдысты Мысырмæ. ⁷ Иаков Мысырмæ йемæ æркодта йæ фыртты сæ фырттимæ, йæ чызджыты æмæ йæ фыртты чызджыты – йеппæт байзæддæгты. ⁸ Иаковы фырттæй Мысырмæ чи æрцыд, мæнæ уыдонны нæмттæ. Иаков æмæ йæ байзæддæгтæ: Иаковы хистæр фырт Рувим; ⁹ Рувимы фырттæ: Ханох æмæ Фаллу, Хецрон æмæ Харми; ¹⁰ Симеоны фырттæ: Иемуил, Иамин, Огад, Иахин, Цохар æмæ Саул, ханаанаг сылгоймагæй райгуырæг; ¹¹ Левийы фырттæ: Гирсон, Кааф æмæ Мерари; ¹² Иудайы фырттæ: Эр, Онан, Шела, Фарес æмæ Зара (Эр æмæ Онан амардысты Ханааны). Фаресы фырттæ: Есром æмæ Хамул. ¹³ Иссахары фырттæ: Фола, Фува, Йов æмæ Шимрон. ¹⁴ Завулоны фырттæ: Серед, Елон æмæ Иахлеил. ¹⁵ Уыдон сты, Лиа Иаковæн ПадданАрамы кæй ныййардта, йæ уыцы фырттæ æмæ йæ чызг Динæ; уыцы фырттæ æмæ чызджытæ æдæппæт уыдысты æртындæс æмæ ссæдз адæймаджы. ¹⁶ Гады фырттæ: Цифион, Хагги, Шуни, Эцбон, Эри, Ароди æмæ Арели. ¹⁷ Асиры фырттæ: Имна, Ишва, Ишви, Бриа æмæ сæ хо Серах. Бриайы фырттæ: Хевер æмæ Малхиил. ¹⁸ Уыдоны Иаковæн ныййардта, Лаван йæ чызг Лиайæн кæй радта, уыцы Зелфæ – æдæппæт æхсæрдæс адæймаджы.

¹⁹ Иаковы ус Рахилы лæппутæ: Иосиф æмæ Вениамин. ²⁰ Иосифæн Мысыры бæстæйы райгуырдысты Манасси æмæ Ефрем. Ныййардта йын сæ Асенафæ – Оны дины лæг Потиферы чызг.

²¹ Вениамины фырттæ: Бела, Бехер, Ашбел, Гера, Нааман, Эхи, Рош, Муппим, Хуппим æмæ Ард.

²² Уыцы фырттæ Иаковæн райгуырдысты Рахилæй – æдæппæт цыппæрдæс адæймаджы. ²³ Даны фырт: Хушим. ²⁴ Неффалимы фырттæ: Иахцеил, Гуни, Иецер æмæ Шиллем. ²⁵ Уыдоны Иаковæн ныййардта, Лаван йæ чызг Рахилæн кæй радта, уыцы Валлæ – æдæппæт авд адæймаджы.

²⁶ Иаковимæ йæ байзæддæгтæй Мысырмæ чи æрцыд (æнæ йæ фыртты устытæй), уыдон æдæппæт уыдысты æхсæз æмæ æртиссæдз; ²⁷ Стæй Иаковæн Мысыры чи райгуырди, уыцы дыууæ фырты. Афтæмæй Мысырмæ чи æрцыд, Иаковы уыцы бинонтæ уыдысты дæс æмæ æртиссæдз адæймаджы.

Иаков æмæ йæ бинонтæ – Мысыры

²⁸ Иаков йæ разæй Иудайы арвыста Иосифмæ, цæмæй сын Гесеммæ бацамона фæндаг. Гесемы зæхмæ куы æрцыдысты, ²⁹ Уæд Иосиф сифтонг кодта йæ хæстон бæхуæрдон æмæ ацыди Гесеммæ, йæ фыд Израилы размæ. Куы фембæлдысты, уæд ыл ныттыхст æмæ дзæвгар фæкуыдта. ³⁰ Израил Иосифæн загъта: «Ныр мын мæлын æнцон у, уымæн æмæ удæгас кæй дæ, уый фæдтон мæхи цæстæй». ³¹ Йе 'фсымæртæн æмæ йæ фыды хæдзаронтæн Иосиф загъта: «Æз ацæуон фараонмæ æмæ йын зæгъон: „Æрцыдысты мæм, Ханааны бæстæйы чи уыди, мæ уыцы æфсымæртæ æмæ мæ фыды хæдзаронтæ. ³² Уыцы адæм сты фыййæуттæ, фосдарджытæ; сæ фысвос, се стуртæ æмæ ма сæм цыдæриддæр уыд, уый семæ ис“. ³³ Фараон уæм куы басида æмæ уæ куы бафæрса: „Цы дæсныйад уæм ис?“, ³⁴ Уæд ын дзуапп раттут: „Мах, дæ цагъартæ, не 'взонджы бонтæй нырмæ, нæ фыдæлтау, фосдарджытæ стæм“. Æмæ уæ æрцæрын кæндзысты Гесемы зæххыл. Уымæн æмæ фыййау мысырæгты цæсты æлгъаг у».

Иаков æрцарди Гесемы

47 Иосиф æрцыди фараонмæ æмæ йын загъта: «Мæ фыд æмæ ме 'фсымæртæ сæ фысвос æмæ стуртимæ, цы сæм ис, уыцы мулкимæ æрцыдысты Ханааны зæххæй, æмæ ныртæккæ сты Гесемы». ² Иосиф йе 'фсымæртæй равзæрста фондзы æмæ сæ æрлæууын кодта фараоны раз. ³ Фараон æфсымæрты бафарста: «Цавæр куыстмæ арæхсут?» Уыдон ын дзуапп радтой: «Мах, дæ цагъартæ, нæ фыдæлтау, фыййæуттæ стæм». ⁴ Фараонæн ноджыдæр загътой: «Мах æрцыдыстæм ацы зæххыл иуцасдæр фæцæрынмæ, уымæн æмæ дæ цагъарты фосæн сæрвæттæ нал ис – Ханааны бæстæ тынг æххормаг у. Æмæ дæ ныр курæм: дæ цагъартæн ратт Гесемы зæххыл æрцæрыны бар». ⁵ Фараон Иосифæн загъта: «Дæ фыд æмæ де 'фсымæртæ дæумæ æрцыдысты. ⁶ Мысыры зæхх дæ разы ис. Тæккæ хуыздæр зæххыл æрцæрын кæн дæ фыд æмæ де 'фсымæрты; æрцæрæд Гесемы. Кæд се 'хсæн арæхстджын фыййæуттæ ис, уæд сын мæ фос бакæн сæ бæрны». ⁷ Иосиф йæ фыд Иаковы дæр бахуыдта æмæ йæ базонын кодта фараонæн; Иаков фараонæн арфæ ракодта. ⁸ Фараон бафарста Иаковы: «Цал азы дыл цæуы?» ⁹ Иаков ын дзуапп радта: «Сæдæ æртын азы дæн бæлццон ацы зæххыл. Мæ царды бонтæ цыбыр æмæ тухæйнаг уыдысты. Мæ фыдæлтæ мæнæй фылдæр фæцардысты». ¹⁰ Иаков арфæ ракодта фараонæн æмæ ацыд. ¹¹ Иосиф йæ фыд æмæ йе 'фсымæрты æрцæрын кодта Мысыры, Рамсесы зылды, æмæ сын уым радта хуыздæр зæххытæ, фараон куыд бафæдзæхста, афтæ. ¹² Иосиф йæ фыдæн æмæ йе 'фсымæртæн, йæ

фыды æппæт хæдзарæн æмæ сæ алкæмæн дæр хойраг лæвæрдта, кæмæ цал даринаджы уыди, уымæ гæсгæ.

Иосиф зæхх æлхæны фараонæн

¹³ Æгас зæххыл хойраг нал уыди; стонг афтæ стыхджын, æмæ сгæвзыкк сты Мысыр дæр æмæ Ханаан дæр. ¹⁴ Адæм цы хор æлхæдтой, уымæй Иосиф æрæмбырд кодта Мысыры æмæ Ханааны æппæт æхца æмæ йæ радта фараоны хæдзармæ. ¹⁵ Афтæмæй Мысыры дæр æмæ Ханааны дæр æхца никæмæуал баззад. Уæд мысырæгтæ сеппæт дæр æрцыдысты Иосифмæ æмæ йын загътой: «Ратт нын хор; æхца нæм нал ис, æмæ дæ цæсты раз æххормагæй хъуамæ амæлæм?» ¹⁶ Иосиф сын загъта: «Кæд уæм æхца нал ис, уæд æртæрут уæ фос, æмæ уын сæ хойрагыл баивдзынæн». ¹⁷ Уæд уыдон Иосифмæ тардтой сæ фос, æмæ сын сæ бæхты, сæ фосы дзугты æмæ рæгъæутты, сæ хæрджыты хыгъдмæ лæвæрдта хойраг; Иосиф сæ уыцы аз сеппæт фосы хыгъдмæ æфсæста хорæй. ¹⁸ Уыцы аз ахицæн; инназ та йæм æрцыдысты æмæ йын загътой: «Дæуæй, нæ хицау, ницы бамбæхсдзыстæм: не 'хца фæци; нæ фосы дзугтæ дæр дæу баисты; дæуæн раттынæн нæм, нæ хицау, нæхицæй æмæ нæ зæххытæй фæстæмæ ницуал баззади. ¹⁹ Дæ цæстыты раз цæмæн хъуамæ фесæфæм нæхæдæг дæр æмæ нæ зæххытæ дæр? Нæ зæххытимæ нæ балхæн хорæй; нæ зæххытимæ фараонæн уыдзыстæм цагъартæ. Ды та нын ратт мыггаг, цæмæй баззайæм удæгасæй æмæ зæхх рауатмæ ма æрцæуа». ²⁰ Иосиф æппæт мысыраг зæхх балхæдта фараонæн. Мысырагæй алчидæр ауæй кодта йæ зæххы хай, уымæн æмæ æххормагæй сæфтысты. Афтæмæй зæхх баци фараоны. ²¹ Адæмы та, Мысыры иу кæронæй иннæмæ, Иосиф скодта цагъартæ. ²² Æрмæст Мысыраг дини лæгты зæххытæ нæ балхæдта; уымæн æмæ уыдон сæ зæххы хай фараонæй истой, æмæ цардысты, фараон сын цы хай радта, уымæй; уымæ гæсгæ сæ зæхх нæ ауæй кодтой. ²³ Иосиф адæмæн загъта: «Ныр уын æз уæхи дæр æмæ уæ зæхх дæр балхæдтон фараонæн; мæнæ уын мыггаг, æмæ байтаут хуым. ²⁴ Хуымгæрдæнты рæстæг хоры фæндзæймаг хай дæттут фараонæн; иннæ цыппар хайы та баззайдзысты уæхицæн – уæ хуымтæ тауынæн, стæй уæхи, уæ хæдзаронты æмæ уæ цоты дарынæн». ²⁵ Уыдон ын загътой: «Ды нæ бахызтай мæлæтæй; уæдæ нæ не 'лдары хорзæх уæд: мах фараонæн уыдзыстæм цагъартæ». ²⁶ Афтæмæй Иосиф Мысыры бæстæйы æрæвæрдта, абон дæр ма йæ тыхы чи ис, ахæм æгъдау: зæххы æппæт бæркады фæндзæймаг хай фараоны у: æрмæст дини лæгты зæххы бæркады фæндзæймаг хай нæ, уымæн æмæ уыдоны зæхх фараоны нæ баци.

Иаковы фæстаг курдиат

²⁷ Израилæгтæ æрцардысты мысыраг зæххыл, Гесемы; зæхх уыди сæхи, цот уагътой æмæ тынг сбирæ сты. ²⁸ Иаков Мысыры фæцард æвддæс азы; æдæппæт та – сæдæ цыппор авд азы. ²⁹ Израилæн йæ мæлæты афон куы æрхæстæг, уæд басидт йæ фырт Иосифмæ æмæ йын загъта: «Кæд дæ мæнæн хорзы бацæуын фæнды, уæд дæ къух æрæвæр мæ сины рæбын æмæ мын дзырд ратт, дæ хорзæх мæм кæй равдисдынæ, уый тыххæй – ма мæ баныгæн Мысыры. ³⁰ Фæлæ мæ фыдæлтæм куы аивгъуыйон, уæд мæ алас Мысырæй, æмæ кæм ныгæд сты, уым мæ бафснай». Иосиф ын дзуапп радта: «Куыд мын загътай, афтæ бакæндзынæн». ³¹ Иаков ын загъта: «Расомы кæн». Иосиф куы расомы кодта, уæд Иаков æрæнцой кодта йæ лæдзæгыл æмæ ныллæг акуывта.

Иаковы арфæ Иосифы цотæн

48 Уыцы цауты фæстæ Иосифæн загътой: «Дæ фыд рынчын у». Уæд Иосиф йемæ акодта йæ дыууæ фырты – Манасси æмæ Ефремы. ² Иаковæн загътой: «Дæ фырт Иосиф дæм æрцыд». Израил зынтæй рабадт йæ хуыссæны ³ Æмæ Иосифæн загъта: «Лузы, Ханааны зæххыл, мæнмæ фæзынди Æппæтхъомыс Хуыцау, арфæ мыл бафтыдта, ⁴ Æмæ мын загъта: „Æз дын ратдзынæн бирæ байзæддæгтæ, сбирæ дæ кæндзынæн, дæуæй рауаддзынæн бирæ адæмтæ, æмæ дæ фæстæ ацы зæхх æнусмæ ратдзынæн дæ байзæддæгтæн“. ⁵ Æз дæм цалынмæ Мысырмæ æрцыдтæн, уæдмæ дын Мысыры чи райгуырди, ныр дæ уыцы дыууæ фырты, Ефрем æмæ Манасси, мæн сты, Рувим æмæ Симеон мæн куыд сты, афтæ. ⁶ Сæ фæстæ дын цы сывæллæттæ райгуыра, уыдон та дæхи уыдзысты. Фæлæ нымæд уыдзысты се 'фсымæрты мыггагыл, æмæ сæ хай райсдзысты уыдоны зæххæй. ⁷ Æз Падданæй куы рацыдтæн æмæ мæ Ефрафæмæ бирæ куы нал хъуыд, уæд мын Ханааны зæххыл амарди Рахил, æмæ йæ баныгæдтон Ефрафæмæ (Вифлееммæ) фæндагыл». ⁸ Израил Иосифы фыртты куы федта, уæд бафарста: «Чи сты?» ⁹ Иосиф йæ фыдæн дзуапп радта: «Хуыцау мын ам кæй радта, мæ уыцы фырттæ». Иаков загъта: «Æрбакæн мæм сæ, æмæ сыл æз арфæ бафтауон». ¹⁰ Израил зæронд кæй уыд, уымæ гæсгæ цæстæй нал уыдта. Иосиф æм сæ бакодта, Иаков сæ йæ хъæбысы æрбатыхта æмæ сын абатæ кодта. ¹¹ Израил загъта Иосифæн: «Дæу фенын æнхъæл нал уыдтæн; фæлæ ма мын Хуыцау дæ сывæллæтты дæр фенын кодта». ¹² Иосиф лæппуты райста Иаковы уæрджытæй, æмæ йын зæххы онг æркуывта. ¹³ Уый фæстæ Иосиф Ефремы æрлæууын кодта йæ рахиз фарс – Израилы галиу къухы акомкоммæ, Манассийы та йæ галиу фарс – Израилы рахиз къухы акомкоммæ, æмæ йæм

бакодта сæ дыууæйы. ¹⁴ Фæлæ Израил радардта йæ рахиз къух æмæ йæ æрæвæрдта Ефремы сæрыл, кæд уый кæстæр уыди, уæддæр; йæ къухтæ дзуарæвæрдтæ скæнгæйæ, галиу къух æрæвæрдта Манассийы сæрыл, кæд Манасси хистæр уыд, уæддæр. ¹⁵ Уый фæстæ Израил арфæ бафтыдта Иосифыл: «Мæ фыдæлтæ Авраам æмæ Исаак коммæгæс Кæмæн уыдысты, мæ цæргæбонты мæнæн абонмæ Фыййау Чи уыди, уыцы Хуыцау, ¹⁶ Мæн æппæт фыдбылызтæй чи хизы, уыцы зæд арфæ ракæнæд ацы лæппутæн. Хæссæнт мæ ном æмæ нæ фыдæлтæ Авраам æмæ Исаакы ном, æмæ зæххыл сбирæ уæнт». ¹⁷ Иосиф федта, йæ фыд рахиз къух Ефремы сæрыл кæй æрæвæрдта; æмæ йын фæхъыг. Уæд ныххæцыд йæ фыды рахиз къухыл, цæмæй йæ Ефремы сæрæй райса Манассийы сæрмæ. ¹⁸ Иосиф йæ фыдæн загъта: «Афтæ нæ, мæ фыд; ай хистæр лæппу у; дæ рахиз къух уый сæрыл æрæвæр». ¹⁹ Фæлæ йæ фыд не сразы, æмæ йын загъта: «Зонын æй, мæ фырт, зонын; уымæй дæр рацæудзæни разагъды адæм. Фæлæ йæ кæстæр æфсымæр уымæй стырдæр уыдзæн. Йæ байзæддæгтæн нымæц нæ уыдзæн». ²⁰ Израил сыл уыцы бон арфæ бафтыдта æмæ загъта: «Сымах Израилы адæмæн уыдзыстут арфæйаг. Уыдон дзурдзысты: „Хуыцау дæ сбæрзонд кæнæд Ефремау æмæ Манассиу“». Афтæмæй Ефремы Манассийæ сæвæрдта уæлдæр. ²¹ Уый фæстæ Израил Иосифæн загъта: «Ныр æз мæлын, фæлæ Хуыцау уыдзæнис уемæ æмæ уæ фæстæмæ рахондзæн уæ фыдæлты зæхмæ. ²² Иннæ æфсымæрты уæлдай æз дæуæн дæттын Сихем – цирхъ æмæ йæ фатæй байстон аморрейæгтæй».

Иаковы арфæтæ йæ фырттæн

49 Иаков басидт йæ фырттæм æмæ сын загъта: «Æрæмбырд мæм ут, æмæ уын æз зæгъон, йæ фидæн уæ кæмæн цавæр уыдзæн, уый. ² Æрбамбырд ут æмæ байхъусут, Иаковы фырттæ, байхъусут уæ фыд Израилмæ. ³ Рувим, мæ хистæр фырт! Ды мæ хъару дæ, ме 'хсары фыццаг æвдисæйнаг, тæккæ стырдæр æмæ тæккæ домбайдæр. ⁴ Фæлæ абухтай цæугæдоуна, æмæ фыццаг нал уыдзынæ. Уымæн æмæ ды схызтæ дæ фыды хуыссæнмæ, æмæ йæ фæчъизи кодтай. ⁵ Симеон æмæ Левий – æфсымæртæ. Сæ цирхъытæ – æгъатыр хæцæнгæртæ. ⁶ Сæ сусæгвæндты семæ нæ уыдзынæн, сæ хъуыддæгтæй мæхи нæ фæчъизи кæндзынæн. Уымæн æмæ фырмæстæй мардтой нæлгоймæгты; хиирхæфсынæн лыг кодтой стурты нуæрттæ. ⁷ Æлгъыст у сæ маст, уымæн æмæ йын бауромæн нæй; æлгъыст у сæ фыцгæ маст, уымæн æмæ æгъатыр у! Ныддихтæ сæ кæндзынæн Иаковы зæххыл, ныххæлиу сæ кæндзынæн æппæт Израилыл. ⁸ Иуда, дæуæн скад кæндзысты де 'фсымæртæ. Дæ къух – де знæгты бæрзæйыл; ныллæг дын кувдзысты дæ фыды фырттæ. ⁹ Ды æрыгон домбай дæ, Иуда, æрыгон

домбай, дæ амæттагæй уæлахизимæ æрбаздæхыс, мæ фырт. Иуда домбайау зæхмæ нылхъывта йæхи æмæ æрхуыссид. Иуда сылдомбайау у, æмæ йæ чи сыстын кæндзæни? ¹⁰ Паддзахиуæг Иуда кæндзæн, æмæ паддзахы лæдзæг йæ байзæддагмæ уыздæн; уæдмæ æрцæудзæн, Паддзахы бартæ Кæмæ сты, Уый, æмæ адæмтæ æрзоныг уыздысты Йæ разы. ¹¹ Иуда йæ хæрæг бæтты сæнæфсиры бæласыл, йæ къæлæу та – хуыздæр къалиуыл. Сæны æхсы йæ дарæс, цупæлтты туджы – йæ уæлæфтау. ¹² Йæ цæстытæ – сæнæй тардæр, йæ дæндæгтæ – æхсырæй урсдæр. ¹³ Завулон цæрдзæн денджызы былгæрон, наулæууæны, Сидонмæ ахæсдзысты йæ арæнтæ. ¹⁴ Иссахар фидарстæг хæрæг у; хуыссы йæ уæргъты æхсæн. ¹⁵ Уый уыны: хорз у йæ фæлладуадзæн бынат, йæ зæхх æхцон у зæрдæйæн; дæлбар кусæг у, æмæ йæ рагъ бадардта уаргъ сæвæрынмæ. ¹⁶ Дан, Израилы хæдзарвæндæгтæй иу, тæрхон кæндзæн йæ адæмæн. ¹⁷ Дан фæндагыл уыздæни калмау, маргджын калмау къахвæндагыл; бæхы къахыл фæхæцы афтæ, æмæ йæ барæг ахауы фæстæрдæм. ¹⁸ Кæй мæ фервæзын кæндзынæ, ууыл дарын мæ зæрдæ, Дунедарæг Хуыцау! ¹⁹ Гадмæ æрбабырсдзысты абырджитæ, фæлæ сæ лидзæг фæкæндзæн. ²⁰ Асирæн йæ хор тугыл аскъуыди; паддзæхтæн хæрзад хæринæгтæ уый дæтдзæни. ²¹ Неффалим – сæрибар сычъи, рæсугъд сты йæ лæппынтæ. ²² Иосиф – зад сæнæфсиры тала, зад сæнæфсиры тала суадоны былыл; йæ къалиутæ хилың къулыл уæлæмæ. ²³ Бырстой йæм фатæхсджитæ, скъæрдтой йыл сæ фаттæ æмæ хæцыдысты йемæ. ²⁴ Фæлæ йæ фат нæ фæтасыд, йæ цонджы бацыд хъару Иаковы хъомысджын Хуыцауæй, Израилы Фыййау æмæ Мæсыгæй, ²⁵ Дæуæн Чи æххуыс кæны, дæ фыды уыцы Хуыцауæй. Йæ арфæтæ дыл бафтаудзæн Æппæтхъомыс, бафтаудзæни дыл уæларвон арфæтæ, дæле цы зæхх ис, уый арфæтæ, арфæгонд уыздынæ, бирæ зæнæг æмæ дын фос кæй ратдзæн, уымæй. ²⁶ Дæ фыды арфæтæ рагон хæхты арфæтæй, мæ рагфыдæлты арфæтæй уæлдæр сты. Уыдон æрцæуæнт Иосифы сæрыл – йе 'фсымæртæй уæлдæр чи у, уый сæрыл. ²⁷ Вениамин – тугдзых бирæгъ, сæумæйæ хæры йæ амæттаджы, изæрæй уары, цы байста, уый». ²⁸ Ахæмтæ сты Израилы дыуадæс хæдзарвæндаджы, æмæ сын афтæ загъта сæ фыд, арфæ сыл куы æфтыдта, уæд. Алкæуыл дæр сæ бафтыдта, цавæры аккаг уыд, ахæм арфæ.

Иаковы мæлæт

²⁹ Уый фæстæ Иаков бафæдзæхста йæ фырттæн: «Æз цæуын мæ рагфыдæлтæм; мæ фыдæлтимæ мæ баныгæнут хеттаг Ефроны быдыры, лæгæты, ³⁰ Ханааны зæххыл, Мамремæ хæстæг Махпелы быдыры чи ис, хеттаг Ефронæй Авраам ныгæнынæн быдыримæ иумæ цы лæгæт балхæдта, уым. ³¹ Уым ныгæд сты Авраам æмæ йæ ус Сарраæ,

уым ныгæд сты Исаак æмæ йæ ус Ревеккæ; æз дæр Лиайы уым баныгæдтон. ³² Уыцы лæгæт быдыримæ иумæ æлхæд æрцыди хеттагтæй». ³³ Иаков йæ фырттæн йæ ныстуан куы загъта, уæд йæ къæхтæ æрæвæрдта хуыссæныл, йæ уд систа æмæ аивгъуыдта йæ рагфыдæлтæм.

Иаковы баныгæдтой Ханааны

50 Иосиф ныддæлгом йæ фыдыл, куыдта йыл æмæ йын батæ кодта. ² Стæй йæ фæсдзæуинтæн – дохтыртæн загъта, буар æмбийын чи нæ уадзы, йæ фыды йын ахæм сæрмагонд хостæй байсæрдын. Æмæ дохтыртæ Израилы байсæрстой ахæм сæрмагонд хостæй. ³ Буар æмбийын чи нæ уадзы, уыцы сæрмагонд хостæй Израилы мард байсæрдынæн цы дыууиссæдз боны хъуыд, уыдон ахицæн сты. Мысырæгтæ мардыл куыдтой дæс æмæ æртиссæдз боны. ⁴ Израилы кæуыны бонтæ куы ахицæн сты, уæд фараоны фæсдзæуинтæн Иосиф загъта: «Кæд уæ мæнæн хорзы бацæуын фæнды, уæд уæ курын æмæ фараонæн зæгъут: ⁵ „Мæ фыд мын дзырд раттын кодта æмæ загъта: 'Æз мæлын; Ханааны зæххыл мæхицæн цы лæгæт бакъахтон, уым мæ баныгæн'. Курын дæ, ратт мын ацæуыны æмæ мæ фыды баныгæныны бар. Уый фæстæ æрбаздæхдзынæн“». ⁶ Фараон загъта: «Ацу æмæ баныгæн дæ фыды, дзырд ын куыд радтай, афтæ». ⁷ Иосиф ацыд йæ фыды ныгæнынмæ. Йемæ ацыдысты фараоны æппæт фæсдзæуинтæ, фараоны хæдзары хистæртæ, уынаффæгæнджитæ, Мысыры бæстæйы æппæт хицæуттæ, ⁸ Иосифы æппæт бинонтæ, йе 'фсымæртæ, йæ фыды хæдзар æгасæй дæр. Æрмæст сæ сывæллæттæ, сæ фысвос æмæ се стурты ныууагътой Гесемы. ⁹ Иосифимæ ацыдысты хæстон бæхуæрдæттæ дæр, барджитæ дæр – тынг бирæ адæм. ¹⁰ Иорданмæ хæстæг бахæццæ сты ГоренАтадмæ, æмæ уым кæуынтæ систой мардыл. Ам Иосифы фыдыл фæкуыдтой авд боны. ¹¹ Адæм мардыл ГоренАтады куыд куыдтой, уый уыцы зæххы цæрджитæ, ханаанæгтæ, куы федтой, уæд загътой: «Мысырæгтæ кæуынаей нал æнцайынц». Уымæ гæсгæ Иорданмæ хæстæг уыцы бынат схуындæуыд Абел мицраим †. ¹² Афтæ Иаковы фырттæ сæххæст кодтой, сæ фыд сын цы бафæдзæхста, уый. ¹³ Йæ фырттæ йын йæ мард ахастой Ханааны зæхмæ æмæ йæ бавæрдтой, Авраам йæ мæрдты ныгæнынæн Мамрейы акомкоммæ хеттаг Ефронæй Махпелы быдыры цы лæгæт балхæдта, уым. ¹⁴ Иосиф йæ фыды баныгæныны фæстæ йе 'фсымæртимæ, йæ фыды баныгæнынмæ йемæ чи ацыди, æппæт уыдонимæ æрбаздæхти Мысырмæ. ¹⁵ Сæ фыды амæлæты фæстæ Иосифы æфсымæртæ кæрæдзийæн загътой: «Иосиф махæй нырмæ дæр, чи зоны, йе сæфт уыны; цы фыдбылыз ын сарæзтам, уый тыххæй йæ махæй, мыййаг, йæ маст райсын куы

† Абел мицраим – дзуттагау амоны «мысырæгты кæуæн».

бафæнда». ¹⁶Æмæ арвыстой Иосифæн зæгъынмæ: «Дæ фыд йæ амæлæты размæ бафæдзæхста: „¹⁷Иосифæн зæгъут афтæ: ‘Курын дæ, ныббар де 'фсымæртæн сæ азым æмæ сæ тæригъæд, уымæн æмæ дын уыдон фыдбылыз сарæзтой’”. Æмæ ныр дæ фыды Хуыцауы цагъартæн ныббар сæ азымтæ». Уыцы ныхæстæ йын куы дзырдтой, уæд Иосиф куыдта. ¹⁸Æрбацыдысты йе 'фсымæртæ дæр, ныддæлгом сты йæ разы æмæ загътой: «Мах ныр дæ цагъартæ стæм». ¹⁹Иосиф сын загъта: «Ма тæрсут. Æз, мыййаг, Хуыцау дæн? ²⁰Сымахмæ мæнæн фыдбылыз саразыны фæнд уыди, фæлæ йæ Хуыцау раивта хорзæхæй, цæмæй бакæна, ныртæккæ куыд рауад, афтæ: бирæ адæмы бахызта мæлæтæй. ²¹Уæдæ ма тæрсут. Æз уын схæсдзынæн уæхи дæр æмæ уæ цоты дæр». Æмæ сæ æрсабыр кодта йæ фæлмæн ныхæстæй.

Иосифы мæлæт

²²Иосиф йæ фыды бинонтимæ цардис Мысыры; æмæ фæцарди сæдæ дæс азы. ²³Æрæййæфта ма Ефремы цоты æртыккаг фæлтæр, стæй ма Манассийы фырт Махиры сывæллæттæ дæр йæ уæрджытыл бадтысты. ²⁴Иухатт Иосиф йе 'фсымæртæн загъта: «Æз мæлын; фæлæ уæм Хуыцау æнæмæнг æркæсдзæн æмæ уæ ацы зæххæй акæндзæн, Авраамæн, Исаакæн æмæ Иаковæн цы зæхх раттынæй сомы кодта, уырдæм». ²⁵Иосиф Израилы фырттæн ард бахæрын кодта: «Хуыцау уæм æркæсдзæн æнæмæнг, æмæиу мын ме стджытæ ахæссут ардыгæй». ²⁶Æмæ амард Иосиф сæдæ дæсдзыдæй. Буар æмбийын чи нæ уадзы, ахæм сæрмагонд хостæй йын байсæрстой йæ мард æмæ йæ Мысыры нывæрдтой зæппадзы.

Рацыд

Иаковы бинонтæ – Мысыры

1 Иаковимæ Мысырмæ йæ бинонтимæ чи æрцыди, мæнæ Израилы уыцы фыртты нæмттæ: ² Рувим, Симеон, Левий, Иуда, ³ Иссахар, Завулон, Вениамин, ⁴ Дан, Неффалим, Гад æмæ Асир.

⁵ Иаковы байзæддæгтæ, йæ тугйе стæг, æдæппæт уыдысты дæс æмæ æртиссæдз адæймаджы; Иосиф та Мысырмæ раздæр æрбафтыди. ⁶ Амард Иосиф, амардысты йеппæт æфсымæртæ дæр, æмæ сæ уыцы фæлтæрæй ничиуал баззад. ⁷ Фæлæ Израилы байзæддæгтæ цот уагътой дзæвгар, сбирæ æмæ стыхджын сты тынг, æмæ анхъæвзтой æппæт бæстæйыл.

Израилæгты хъызæмæрттæ

⁸ Уæд Мысыры сæргъы æрлæууыди ног паддзах; уый Иосифы тыххæй ницы зыдта. ⁹ Паддзах загъта йæ адæмæн: «Акæсутма израилаг адæммæ, сты бирæ æмæ махæй тыхджындæр. ¹⁰ Мах зондджындæр хъуамæ разынæм уыдонæй, науæд æгæр сбирæ уыдысты, æмæ хæст куы уа, уæд не знæгты фарс фæуыдысты, схæцдысты немæ æмæ ацæудзысты нæ бæстæйæ». ¹¹ Æмæ израилæгтæ сæргъы сæвæрдтой хицæуттæ; уыдон сæ æфтыдтой тæккæ уæззаудæр куыстытыл, хъызæмарæй сæ мардтой. Æмæ хор æфснайынæн израилæгтæ фараонæн † сарæзтой Пифомы æмæ Раамсесы сахартæ.

¹² Фæлæ сæ цас тынгдæр æфхæрдтой, уыйас фылдæр æфтыд сæ нымæцыл, уыйас парахатдæр хæлиу кодтой зæххыл, æмæ израилаг адæм мысырæгтæн фестадысты уæнгæл. ¹³ Æмæ мысырæгтæ æгъатырæй æфхæрдтой израилаг адæмы – æфтыдтой сæ уæззаудæр куыстытыл. ¹⁴ Сæ цард сын ад нал кодта тыхкуыстæй – æлыгæй самандур аразынæй, быдыры кусынæй; æгъатырæй сæ æфтыдтой æппæт уыцы куыстытыл.

Æвгъæдгæс устытæ

¹⁵ Дзуттаг сылгоймæгтæм арыны рæстæг сæ цæст дардтой æвгъæдгæс устытæ Шифрæ æмæ Фуа. Мысыры паддзах сын бафæдзæхста: ¹⁶ «Дзуттаг сылгоймæгтæм арыны рæстæг уæ цæст дарут: лæппу куы райгуыра, уæд æй амарут; чызг куы уа, уæд æй ныуадзут удæгасæй». ¹⁷ Фæлæ æвгъæдгæс

† Фараон – Мысыры паддзах.

устытæ тарстысты Хуыцауæй, æмæ мысыраг паддзахы ныхасмæ нæ хъуыстой; сывæллæттыу ныууагътой удæгасæй.

¹⁸ Уæд паддзах басидт æвгъæдгæс устытæм æмæ сæ бафарста: «Уый цы хабар у? Сывæллæтты удæгасæй цæмæн ныуадзут?» ¹⁹ Устытæ дзуапп радтой фараонæн: «Дзуттаг сылгоймæгты мысыраг сылгоймæгтимæ ма бар; уыдон фидар сты, æмæ сæм цалынмæ æвгъæдгæс бахæццæ вæййы, уæдмæ ныййарынц».

²⁰ Уый тыххæй æвгъæдгæс устытыл Хуыцау æфтыдта Йæ хорзæх, æмæ израилаг адæм кодтой фылдæрæйфылдæр æмæ тыхджынайтыхджындæр. ²¹ Æвгъæдгæс устытæ Хуыцауæй кæй тарстысты, уый тыххæй сын Хуыцау Йæ арфæ æфтыдта сæ хæдзæрттыл. ²² Уæд фараон йеппæт адæмæн радта бардзырд: «Дзуттæгты алы ноггуырд лæппуйы дæр æппарут Нилы цæугæдонмæ, чызджыты та уадзут удæгасæй».

Моисейы райгуырд

2 Левийы байзæддагæй иучидæр бавдæлд æмæ ус ракуырдта сæхи мыггагæй. ² Ус банхъæлцау æмæ ныййардта лæппу; лæппу зæрдæмæдзæугæ кæй у, уый федта мад æмæ йæ фембæхста æртæ мæйы. ³ Фæлæ йын дарддæр æмбæхсэн куы нал уыд, уæд райста хъæзæй чыргъæд, байсæрста йæ писийæ, нывæрдта дзы ноггуырды, æмæ чыргъæд сæвæрдта цæугæдоны былыл, хъæзы. ⁴ Сывæллонмæ йæ хо дæрддзæфæй йæ цæст дардта, цы фæуыдзæни, зæгъгæ.

⁵ Уыцы рæстæг цæугæдонмæ, йæхи найынмæ, рацыди фараоны чызг; йемæ цы лæггадгæнæг сылгоймæгтæ уыди, уыдон тезгъо кодтой цæугæдоны былыл. Фараоны чызг хъæзы ауыдта чыргъæд, æмæ йæм æрбахæссынмæ арвыста йæ цагъар сылгоймаджы. ⁶ Чыргъæды сæр система, æмæ дзы разынди лæппу; сывæллон куыдта; фараоны чызг ын фæтæригъæд кодта æмæ загъта: «Дзуттæгты сывæллæттæй у». ⁷ Сывæллоны хо фараоны чызджы бафарста: «Ацæуон æмæ дын дзуттаг устытæй дзидзидарæг æрбахонон, ацы сывæллоны дын куыд схæсса, афтæ?» ⁸ Фараоны чызг ын загъта: «Ацу». Чызг ацыд æмæ æрбахуыдта сывæллоны мады. ⁹ Фараоны чызг ын загъта: «Айс ацы сывæллоны, æмæ йæ схæсс мæнæн; æз дын хæссæггаг бафиддзынæн». Сылгоймаг айста сывæллоны æмæ йæ хаста. ¹⁰ Сывæллон куы

рахъомыл, уæд æй æрбахуыдта фараоны чызгмæ; фараоны чызг дзы йæхицæн загъта фырт, æмæ йæ схуыдта Моисей †, уымæн æмæ загъта: «Æз æй цæугæдонæй систон».

Моисейы мæт йæ адæмыл

¹¹ Моисей ралæг. Иуахæмы рацыд йе 'фсымæртæм, æмæ сын федта сæ уæззау куыстытæ. Моисей акаст æмæ уыны: иу мысыраг ын нæмы йе 'фсымæры, дзуттæгтæй иуы. ¹² Моисей алырдæм афæлгæсыд, æмæ йæ уынаг куы нæ фæци, уæд амардта мысыраджы, æмæ йæ змисы аныгæдта. ¹³ Моисей рацыд дыккаг бон дæр; кæсы, æмæ хыл кæнынц дыууæ дзуттаджы. Моисей аххосджыны бафарста: «Цæмæн цæвыс хионы?» ¹⁴ Уый йын дзуапп радта: «Махæн дæ æлдарæй æмæ тæрхонгæнæгæй чи сæвæрдта? Æви мысыраджы куыд амардтай, мæн дæр афтæ амарынмæ хъавыс?» Моисей старст æмæ хинымæр загъта: «Куыд кæсын, афтæмæй мæ хъуыддаг нæ басусæг».

Моисейы цард æцæгæлон бæстæйы

¹⁵ Фараон фехъуыста уыцы хабар, æмæ хъавыди Моисейы амарынмæ. Фæлæ Моисей фæлыгъд фараонæй, бахæццæ мадиамаг зæхмæ, æмæ æрбадти цъайы цур.

¹⁶ Мадиамаг дини лæгæн уыдис авд чызджы. Уыдон æрцыдысты сæ фыды фыстæн дон бадарынмæ. Сæвгæдтой дон æмæ байдзаг кодтой тæгæнатæ. ¹⁷ Уæдмæ æрцыдысты фыййæуттæ, æмæ чызджыты атардтой. Фæлæ Моисей сыстади, рахæцыди сæ сæрыл, æмæ сын дон бадардта сæ фосæн.

¹⁸ Чызджытæ æрцыдысты сæ фыд Рагуилмæ. Уый сæ бафарста: «Абон куыд тагъд фездæхтыстут?»

¹⁹ Уыдон ын дзуапп радтой: «Фыййæуттæ нæ хъыгдардтой, æмæ цавæрдæр мысыраг рахæцыд нæ сæрыл; суанг дон сæвгæдта æмæ бадардта фосæн». ²⁰ Фыд йæ чызджытæн загъта: «Кæм ис уыцы лæг? Цæмæн æй ныууагътат? Фæдзурут æм, æмæ нæ хойрагæй фæхъæстæ уа».

²¹ Моисейы бафæндыд уыцы адæймагмæ æрцæрын; æмæ уый Моисейæн радта йæ чызг Сепфорæйы. ²² Сепфорæ ныййардта лæппу, æмæ йæ Моисей схуыдта Гирсам ††; уымæн æмæ загъта: «Æз æрцæуæггаг дæн æцæгæлон зæххыл».

²³ Дзæвгар рæстæджы фæстæ мысыраг паддзах амард. Фæлæ уæддæр израилаг адæм нæтыдысты тыхкуыстæй, Хуыцаумæ дзынæзтой æххуысагур, æмæ Хуыцаумæ сæ куывд сыхъуысти. ²⁴ Хуыцау сын куы фехъуыста сæ хъæрзын, уæд йæ зæрдыл æрлæууыд, Авраамимæ, Исаакимæ æмæ Иаковимæ кæй сарæзта, уыцы фидыд. ²⁵ Хуыцау федта израилаг адæмы хъызæмар, æмæ сæм Йе 'ргом раздæхта.

† Моисей (Моше) – «маша» дзуттагау амоны «сисын», кæнæ «сласын». †† Гирсам – «гер» дзуттагау амоны «æцæгæлон».

Судзгæ къутæр

3 Моисей хызта йæ каисы мадиамаг дини лæг Иофоры, фыстæ. Иухатт дзуг аскъæрдта æдзæрæг ранмæ дард, æмæ бахæццæ Хоривмæ, Хуыцауы хохмæ. ² Уым æм закон сындзы судзгæ къутæры артæй йæхи равдыста Хуыцауы зæд. Моисей федта: закон сындзы къутæр судзы, фæлæ йын басудзыны амал нæй. ³ Моисей хинымæр загъта: «Цæуон æмæ бакæсон, къутæр куыннæ басудзы, уыцы стыр диссагмæ».

⁴ Моисей фенынмæ æрбацæуы, уый федта Дунедарæг, æмæ йæм фæдзырдта къутæрæй: «Моисей, Моисей!» Моисей дзуапп радта: «Хъусын дæм».

⁵ Дунедарæг загъта: «Ма æрбацу ардæм; дæ дзабыртæ дæ къæхтæй ралас, уымæн æмæ цы ран лæууыс, уый сыгъдæг зæхх у».

⁶ Дунедарæг ын ноджыдæр загъта: «Æз дæн дæ фыды Хуыцау, Авраамы Хуыцау, Исаакы Хуыцау æмæ Иаковы Хуыцау». Моисей йæ цæсгом бамбæрзта, уымæн æмæ тарсти Хуыцаумæ комкоммæ бакæсынæй.

⁷ Хуыцау загъта: «Æз федтон Мæ адæмы хъызæмар Мысыры, æмæ сын фехъуыстон сæ хъæрзын – се 'фхæрджытæ сæ тухæнæй марынц. Æз сын зонын сæ удхар. ⁸ Æз æрхызтæн мысырæгты къухæй сæ байсынмæ; Æз сæ уыцы бæстæйæ ракæндзынæн, æхсыр æмæ мыд цæугæдонау кæм кæлынц, ханаанæгты, хетты, аморрæгты, ферезæгты, хиввæгты æмæ иевусæгты уыцы бærкаджын æмæ парахат зæхмæ.

⁹ Сыхъуыст Мæм израилаг адæмы дзыназын; мысырæгтæ сæ куыд æфхæрынц, уый дæр федтон. ¹⁰ Уæдæ ацу: Æз дæ æрвитын фараонмæ; Мысырæй ракæн Мæ адæмы, Израилы байзæддæгты».

¹¹ Моисей Хуыцауæн загъта: «Чи дæн æз, цæмæй фараонмæ ацæуон æмæ израилаг адæмы Мысырæй ракæнон?» ¹² Хуыцау ын загъта: «Æз демæ уыдзынæн; Æз дæ кæй арвыстон, уый тыххæй дын мæнæ æвдисæйнаг: адæмы Мысырæй куы ракæнай, уæд ацы хохыл Хуыцауæн æрхæсдзынæ нывонд».

¹³ Моисей загъта Хуыцауæн: «Æз куы ацæуон израилаг адæммæ æмæ сын куы зæгъон: „Уæ фыдæлты Хуыцау мæ рарвыста сывахмæ“, уæд мæ куы бафæрсой: „Йæ ном куыд у?“, уæд сын цы дзуапп ратдзынæн?» ¹⁴ Хуыцау загъта: «Чи ис, Æз Уый дæн». Хуыцау ма йæ ныхасмæ бафтыдта: «Израилаг адæмæн зæгъ афтæ: „Чи уыди, Чи ис æмæ Чи уыдзæн, Уый мæ рарвыста сывахмæ“».

¹⁵ Моисейæн Хуыцау ноджыдæр загъта: «Афтæ зæгъ израилаг адæмæн: „Дунедарæг (Йахве) †, уæ

† Йахве – Хуыцауы ном. Израилаг адæмæн нæ фæтчы уыцы ном хъæрæй зæгъын. Хъæрæй йæ дзырдтой æрмæстдæр сæрмагонд æууæлты. Сыгъдæг Фыстиу куы кастысты, уæди «Йахве» баивтой «Адонай»йæ («Дунедарæг»). Рацыди «Æз дæн»æй.

фыдæлты Хуыцау, Авраамы Хуыцау, Исаакы Хуыцау æмæ Иаковы Хуыцау, рарвыста мæн сывахмæ". Мæ уыцы номæй Мæ зондзысты мыггагмæ, æмæ сæ зæрдыл лæудзынæн фæлтæрæйфæлтæрма.

¹⁶ Ацу, æрæмбырд кæн Израилы адæмы хистæрты æмæ сын зæгъ: „Дунедарæг, уæ фыдæлты Хуыцау, Авраамы, Исаакы æмæ Иаковы Хуыцау, фæзынди мæнмæ æмæ загъта: ‘Мæ мæт сывахыл уыд, æмæ федтон, Мысыры уын цы митæ кæнынц, уый,
¹⁷ Æмæ загътон: Æз уæ фервæзын кæндзынæн мысыраг æфондзæй æмæ уæ ракæндзынæн, æхсыр æмæ мыд цæугæдонау кæм кæлынц, ханаанæгты, хетты, аморрæгты, ферезæгты, хиввæгты æмæ иевусæгты уыцы зæхмæ”.

¹⁸ Адæмы хистæртæ дæ коммæ бакæсдысты, уыдонимæ бацæудзынæ мысыраг паддзахмæ æмæ йын зæгъдыстут: „Фæзынди нæм Дунедарæг, дзуттæгты Хуыцау; уæдæ нæ ауадз, æмæ æртæ бонцауы фæцæудзыстæм æдзæрæг ранмæ, æмæ уым нывондтæ æрхæсдыстæм Дунедарæгæн, нæ Хуыцауæн”.
¹⁹ Фæлæ Æз зонын: мысыраг паддзах уын нæ ратдзæн ацæуыны бар, стыр хъару йæ куы нæ æртасын кæна, уæд.
²⁰ Æз радардзынæн Мæ къух, æмæ æрцæвдзынæн Мысыр, кæй дзы саразон, Мæ уыцы диссæгты фæрцы; фараон уæ уый фæстæ ауадздзæн.

²¹ Æз сарадзынæн афтæ, æмæ уыл мысырæгтæ ауддысты: уырдыгæй афтидармæй нæ рацæудзыстут.
²² Алы дзуттаг сылгоймаг дæр йæ сыхаг æмæ йæ хæдзары цæрæг сылгоймагæй ракурдзæн æвзист æмæ сыгъзæрин дзаумæттæ æмæ дарæс; æмæ сывах афтæмæй бастигъдыстут мысырæгты».

Хуыцау Моисейæн дæтты хъару

4 Уæд Моисей дзуапп радта: «Хистæртæ мыл куы нæ баууæндой, мæ ныхасмæ куы нæ байхъусой æмæ куы зæгъой: „Дунедарæг дæм нæ раргом”, уæд та?»
² Уæд æй Хуыцау бафарста: «Цы ис дæ къухы?» Моисей дзуапп радта: «Лæдзæг».
³ Хуыцау ын загъта: «Аппар æй зæхмæ». Моисей йæ аппæрста зæхмæ, лæдзæг фестад калм, æмæ Моисей лидзынмæ фæци.
⁴ Фæлæ Хуыцау загъта Моисейæн: «Радар дæ къух, æмæ калмы сис йæ къæдзилæй». Моисей радардта йæ къух, æмæ калммæ куы фæлæбурдта, уæд калм йæ къухы фестади лæдзæг.
⁵ Хуыцау ын загъта: «Афтæ бакæнын уый тыххæй хъæуы, цæмæй баууæндой, Дунедарæг, сæ фыдæлты Хуыцау, Авраамы Хуыцау, Исаакы Хуыцау æмæ Иаковы Хуыцау дæумæ кæй фæзынд, ууыл».
⁶ Хуыцау ма йын ноджы загъта: «Дæ къух нывæр дæ роны». Моисей йæ къух нывæрдта йæ роны. Куы йæ райста, уæд къух хæлмагнизæй адардта.
⁷ Хуыцау та йын загъта: «Дæ къух ногæй нывæр дæ роны». Моисей йæ къух нывæрдта йæ роны. Куы йæ райста, уæд къух ссыгъдæг, раздæр куыд уыди, афтæ.

⁸ Моисейæн Хуыцау загъта: «Кæд дыл нæ баууæндой, æмæ сæм фыццаг диссаг нæ бахъара, уæд баууæнддысты дыккаг диссагыл.
⁹ Кæд æмæ ацы дыууæ диссагыл нæ баууæндой æмæ дæ ныхасмæ нæ байхъусой, уæд Нилы цæугæдонæй сис дон æмæ йæ акал зæхмæ; æмæ цы дон сисай, уый зæххыл фестдзæни туг».

¹⁰ Моисей загъта Дунедарæгæн: «Ме 'лдар, дзырдарæхст адæймаг нæ дæн, никæд дæр уыдтæн æмæ не сдæн, мемæ, Дæ цагъаримæ, дзурын куы райдыдтай, уый фæстæ дæр. Æз къæзгæйæ æмæ зынтæй дзурын».
¹¹ Хуыцау загъта: «Адæймагæн æвзаг чи радта? Адæймаджы æгоммыг кæнæ къуырма, цæстджын кæнæ куырма чи скæны? Æз, Дунедарæг! Афтæ нæу, æви?
¹² Уæдæ ацу; дзурын дæ куы бахъæуа, уæд уыдзынæн демæ, цы зæгъын дæ хъæудзæн, уый дын амондзынæн».

¹³ Моисей загъта: «Ме 'лдар, кæй Дæ фæнды, ахæм æндæр искæй арвит».
¹⁴ Хуыцау смæсты Моисеймæ, æмæ загъта: «Дæ левит æфсымæр Аарон та? Æз зонын: уый арæхсы дзурынмæ; рацæудзæни дæ размæ, æмæ дæ куы фена, уæд барухс уыдзæн йæ зæрдæ.
¹⁵ Ды йын дзурдзынæ, цы зæгъын æй хъæудзæн, уыцы ныхаснæ. Æз та дæуæн дæр æмæ уымæн дæр дæтдзынæн æвзаг, æмæ уын цы гæнгæ у, уый амондзынæн.
¹⁶ Аарон дæ бæсты ныхас кæндзæн адæммимæ. Афтæмæй уый уыдзæни дæ фидиуæг; ды та йын уыдзынæ Хуыцауы бæсты.
¹⁷ Ацы лæдзæг дæр ахæсс дæ къухы – диссæгтæ æвдисынæн дын уыдзæни».

Моисей æрбаздæхт Мысырмæ

¹⁸ Моисей æрбаздæхт йæ каис Иоформæ æмæ йын загъта: «Ауадз мæ æмæ ацæуон, Мысыры мын цы æфсымæртæ ис, уыдонмæ; фенон сæ, удæгас ма сты æви нæ?» Иофор ын загъта: «Цæугæ фарнимæ».
¹⁹ Хуыцау мадиамæ зæххыл Моисейæн загъта: «Ацу, аздæх Мысырмæ; уым дæ амарынмæ чи хъавыд, уыдонæй иу дæр æгас нал у».
²⁰ Моисей йемæ ахуыдта йæ ус æмæ йæ фыртты, сæвæрдта сæ хæрæгыл, æмæ араст Мысырмæ. Диссæгтæ æвдисæн лæдзæг дæр Моисей айста йемæ.

²¹ Хуыцау загъта Моисейæн: «Мысырмæ куы æрыздæхай, уæд ма ферох кæн, Æз дын кæй бафæдзæхстон, æппæт уыцы диссæгтæ фараоны раз равдисын. Æз та йын ратдзынæн хивæнд зæрдæ, æмæ нæ рауадздзæн Мæ адæмы.
²² Уæд фараонæн зæгъдынæ: „Афтæ зæгъы Дунедарæг: ‘Израил Мæ фырт у, Мæ хистæр фырт.
²³ Æмæ дын Æз зæгъын: Мæ фырты ауадз нывонд Мын æрхæссынмæ; куы нæ йæ ауадзай, уæд дын амардзынæн дæ хистæр фырты”».

Моисейы фырты сунæт

²⁴ Фæндагыл, æхсæвиуатгæнæн бынаты, Хуыцау фембæлди Моисейыл æмæ йæ хъавыд амарынмæ.
²⁵ Уæд Сепфорæ райста дурын кард, йæ лæппуйæн

скодта сунæт, царм андзæвын кодта Моисейы къæхтыл, æмæ загъта: «Ды туджы фæрцы дæ мæ мойаг». ²⁶ Æмæ Хуыцау ныуагъта Моисейы. «Туджы фæрцы дæ мæ мойаг», – Сепфорæ афтæ сунæты тыххæй загъта.

Моисей æмæ Аароны фембæлд

²⁷ Ааронæн Хуыцау загъта: «Æдзæрæг ранмæ ацу Моисейы размæ». Аарон ацыд, Хуыцауы хохыл фембæлд Моисейимæ, æмæ йын аба кодта. ²⁸ Моисей Ааронæн радзырдта, йæ рарвитæг Дунедарæг цы загъта, æппæт уыцы ныхæстæ, стæй цы диссæгтæ равдисын бафæдзæхста, уыдоны тыххæй. ²⁹ Моисей ацыд Ааронимæ, æмæ æрæмбырд кодтой израилаг адæмы æппæт хистæрты; ³⁰ Аарон сын радзырдта бæлвырд, Моисейæн Хуыцау кæй загъта, æппæт уыцы ныхæстæ. Уый фæстæ Моисей адæмы раз равдыста диссæгтæ. ³¹ Æмæ йыл адæм баууæндыдысты. Уыдон бамбæрстой, Дунедарæджы мæт израилаг адæмыл кæй уыд æмæ сын сæ хъизæмар кæй федта, уый; ныллæг Ын акуывтой æмæ æрдæлгом сты зæххыл.

Моисей æмæ Аарон бацыдысты фараонмæ

5 Уый фæстæ Моисей æмæ Аарон бацыдысты фараонмæ æмæ йын загътой: «Афтæ зæгъы Дунедарæг, израилæгты Хуыцау: „Ауадз Мæ адæмы æдзæрæг ранмæ, Мæ номыл бæрæгбон скæнынмæ“». ² Фæлæ фараон загъта: «Чи мын у Дунедарæг, æмæ Йæм æз байхъусон? Цæмæн хъуамæ ауадзон израилæгты? Æз Дунедарæджы дæр нæ зонын, æмæ израилаг адæмы дæр нæ ауаддзынæн». ³ Уæд Моисей æмæ Аарон загътой: «Дзуттæгты Хуыцау нæм раргом кодта Йæхи; ауадз нæ æртæ бонцауы æдзæрæг ранмæ Дунедарæгæн, нæ Хуыцауæн, нывондтæ æрхæссынмæ; науæд нæ фæцæгъддзæни рынæй кæнæ кардæй!» ⁴ Мысыры паддзах сын загъта: «Моисей æмæ Аарон, адæмы æгуыст цæмæн кæнут? Ацæут уæ куыстмæ». ⁵ Фараон ма ноджыдæр загъта: «Ацы адæм бирæ сты; сымах та сæ æгуыст кæнут».

Фараон хъизæмарæй мары израилæгты

⁶ Адæммæ цæстдарджытæн æмæ хицæуттæн фараон уыцы бон радта бардзырд: «⁷ Нырæй фæстæмæ самандуртæ аразынæн адæмæн хъæмп мауал дæттут. Уадз сæхæдæг цæуой æмæ хъæмп æмбырд кæной сæхицæн. ⁸ Самандуртæ та хъуамæ аразой, раздæр цас арæзтой, уый бæрц; сæ уыцы хæслæвæрдæй сын ма аппарут. Æвдæлон сты, æмæ хъæр самадтой: „Фæцæуæм нæ Хуыцауæн нывонд æрхæссынмæ!“ ⁹ Фылдæр куыст сын раттын хъæуы; уæд кусдысты æмæ сæ мæнг ныхæстæм хъусынмæ нал æвдæлдзæн».

¹⁰ Æмæ рацыдысты адæммæ цæстдарджытæ, хицæуттæ æмæ загътой адæмæн: «Афтæ зæгъы

фараон: „Хъæмп уын нал дæттын. ¹¹ Ацæут уæхæдæг, кæм ссарат, уым самал кæнут уæхицæн хъæмп. Самандуртæ та араздыстут, цас арæзтат, уый бæрц“». ¹² Æмæ адæм ахæлиу сты æппæт мысыраг зæххыл, æмæ хъæмпы бæсты æмбырд кодтой хос, æмæ ма зæххы цы хæтæлтæ баззад, уыдон. ¹³ Цæстдарджытæ та сæ сулæфын дæр нæ уагътой, дзырдтой сын: «Алы бон дæр самандуртæ аразут, кусут, хъæмп уæм куы уыдис, уæд цас арæзтат, уый бæрц».

¹⁴ Мысыраг цæстдарджытæ надтой, израилаг адæмæй хицæуттæй кæй сæвæрдтой, уыдоны, æмæ сын дзырдтой: «Самандуртæ нырмæ цас арæзтат, абон уый бæрц цæуылнæ сарæзтат?» ¹⁵ Израилаг адæмæй хицæуттæй кæй сæвæрдтой, уыдон æрцыдысты фараонмæ æмæ дзынæзтой йæ разы: «Цæмæн афтæ кæнынц махæн, дæ цагъартæн? ¹⁶ Дæ цагъартæн хъæмп нæ дæттынц, афтæмæй, дам, самандуртæ аразут. Нæмынц дæ цагъарты, æмæ уымæй дæ адæм æфтынц тæригъæды». ¹⁷ Фæлæ сын фараон загъта: «Магусатæ стут, магусатæ! Æмæ уымæ гæсгæ дзурут: „Фæцæуæм Дунедарæгæн нывонд æрхæссынмæ“. ¹⁸ Ацæут кусынмæ. Хъæмп уын ничи ратдзæн. Самандуртæ та аразут, цас æмбæлы, уый бæрц». ¹⁹ Израилæгтæй цæстдарæг чи уыд, уыдоны хъизæмарæй мардтой ацы ныхæстæ: «Цас æмбæлы, уал самандуры аразут алы бон дæр».

²⁰ Уыдон фараонæй куы рацæйцыдысты, уæд фембæлдысты Моисей æмæ Аароныл – дуармæ сæм æнхъæлмæ кастысты. ²¹ Хицæуттæ сын загътой: «Хуыцау уæм æркæсæд æмæ уын тæрхон рахæссæд, фараонæн æмæ йæ фæсдзæуинтæн уæнгæл кæй фестын кодтат, нæ амарынæн сын сæ къухты кард кæй фæсагътат, уый тыххæй».

²² Моисей скуывта Хуыцаумæ: «Цæмæн мæ раывыстай ардæм, Хуыцау? Ацы адæмыл фидбылыз цæмæн æругътай? ²³ Æз фараонмæ Дæ номæй ныхас кæнынмæ куы бацыдтæн, уæдæй фæстæмæ ноджы карздæрæй æфхæры Дæ адæмы; Ды та Дæ адæмы фервæзын кæнынæн ницы сарæзтай».

Хуыцау ныфсытæ æвæры Моисейæн

6 Хуыцау загъта Моисейæн: «Ныр фендзынæ, Æз фараонæн цытæ сараздынæн, уый; Мæ стыр тых куы бавзара, уæд уæ ауаддзæн; йæхæдæг уæ фæтæрдзæн йæ бæстæйæ». ² Хуыцау ноджыдæр загъта Моисейæн: «Æз Дунедарæг дæн! ³ Авраамæн, Исаакæн æмæ Иаковæн «Æппæтхъомыс † Хуыцау»æй раргом кодтон Мæхи. Мæ ном «Дунедарæг» та сын нæ раргом кодтон. ⁴ Æз семæ сарæзтон фидыд, æцæгæлæттæй кæм цардысты, ханаанаг уыцы зæхх сын раттыны тыххæй. ⁵ Æз фехъуыстон Израилаг адæмы хъæрзын дæр, мысырæгтæ сæ цагъарады кæй дарынц, уый. Æмæ Мæ зæрдыл æрлæууыди Мæ

† Æппæтхъомыс – дзуттагау у «ЭлШаддай».

фидыд. ⁶ Уæдæ израилаг адæмæн зæгъ: „Æз Дунедарæг дæн! Мæ стыр хъаруйæ æгъатырæй бафхæрдзынæн мысырæгты, æмæ уæ фервæзын кæндзынæн – уæ бæрзæйæ уын сисдзынæн мысырæгты æфсондз. ⁷ Сымахæй Мæхицæн зæгъдзынæн адæм, æмæ уын уыдзынæн Хуыцау; уæд базондзыстут, Æз кæй дæн Дунедарæг, мысыраг æфсондз уын уе рагъæй Чи рафтаудзæн, уæ уыцы Хуыцау. ⁸ Æз уæ бакæндзынæн æмæ уын мыггагмæ ратдзынæн, сæ заманы Авраамæн, Исаакæн æмæ Иаковæн сомы кæй тыххæй ракодтон, уыцы зæхх. Æз Дунедарæг дæн!“

⁹ Моисей уыцы ныхæстæ радзырдта бæлвырд израилæгтæн, фæлæ йæм нæ хъуыстой – уæззау куыстæй сæ уд удыл нал хæцыд. ¹⁰ Уæд Хуыцау загъта Моисейæн: ¹¹ «Бацу æмæ зæгъ фараонæн, мысыраг паддзахæн, æмæ Израилы адæмы ауадздзæн йæ бæстæйæ». ¹² Моисей загъта Хуыцауæн: «Æз дзырдарæхст кæй нæ дæн, уый тыххæй мæм израилаг адæм куы нæ хъусынц, уæд мæм фараон куыд байхъусдзæн?» ¹³ Фæлæ Хуыцау ныхас кодта Моисей æмæ Ааронимæ, æмæ сæ арвыста израилаг адæммæ æмæ фараонмæ, мысыраг паддзахмæ. Хуыцау сын бафæдзæхста израилаг адæмы Мысыры зæххæй ракæнын.

Израилы байзæддæгтæ

¹⁴ Мæнæ Израилы хæдзарвæндæгты хистæртæ: Израилы хистæр фырт Рувимы фырттæ: Ханох, Фаллу, Хецрон æмæ Харми; уыдон, алчидæр йæхи байзæддагимæ, сты Рувимы мыггаг. ¹⁵ Симеоны фырттæ: Иемуил, Иамин, Огад, Иахин, Цохар æмæ Саул – ханаанæг сылгоймаджы лæппу; уыдон, алчидæр йæхи байзæддагимæ, сты Симеоны мыггаг.

¹⁶ Мæнæ Левийы фыртты нæмттæ хистæрæйкæстæрмæ: Гирсон, Кааф, Мерари. Левий æдæппæт фæцард сæдæ æртын авд азы. ¹⁷ Гирсоны байзæддаг: йæ фырттæ Ливни æмæ Шимеи, алчидæр йæхи байзæддагимæ. ¹⁸ Каафы фырттæ: Амрам, Ицгар, Хеврон, Узиил. Кааф æдæппæт фæцарди сæдæ æртын æртæ азы. ¹⁹ Мерарийы фырттæ: Махли æмæ Муши. Уыдон сеппæт дæр сты, алчидæр йæхи байзæддагимæ, Левийы мыггаг, хистæрæйкæстæрмæ. ²⁰ Амрам ракуырдта Иохаведæйы, йæ фыдыхойы; æмæ йын уый ныййардта Аарон æмæ Моисейы. Амрам æдæппæт фæцарди сæдæ æртын авд азы. ²¹ Ицгары фырттæ: Корей, Нефег æмæ Зихри. ²² Узиилы фырттæ: Мисаил, Елцафан æмæ Сифри. ²³ Аарон ракуырдта Елисаветæйы – Аминадавы чызджы, Наассоны хойы, æмæ йын Елисаветæ ныййардта Надавы, Авиуды, Елеазары æмæ Ифамары. ²⁴ Корейы фырттæ: Асир, Елкана æмæ Авиасаф. Уыдон, алчидæр йæхи байзæддагимæ, сты Корейы мыггаг. ²⁵ Аароны фырт Елеазар ракуырдта Футиилы чызджытæй иуы, æмæ йын ныййардта Финеесы.

Адон сты Левийы мыггаджы хистæртæ. ²⁶ Аарон æмæ Моисей уыцы мыггагæй сты. Хуыцау сын загъта: «Мысыры зæххæй Израилы адæмы ракæнут – æфсады иу къорд иннæйы фæдыл цæуæгау».

²⁷ Моисей æмæ Аарон сты, Мысырæй израилаг адæмы ракæныны тыххæй фараонимæ, мысыраг паддзахимæ, чи дзырдта, уыцы лæгтæ.

Моисей æвдисы диссæгтæ

²⁸ Хуыцау Моисейимæ Мысыры куы ныхас кодта, ²⁹ Уæд загъта Моисейæн: «Æз Дунедарæг дæн! Цыдæриддæр дын зæгъын, уый радзур фараонæн, мысыраг паддзахæн». ³⁰ Моисей дзуапп радта Хуыцауæн: «Æз дзырдарæхст куы нæ дæн, уæд мæм фараон куыд байхъусдзæн?»

7 Фæлæ Хуыцау дзуапп радта Моисейæн: «Æз дæ фараонæн Хуыцауы бынаты сæвæрдтон, де 'фсымæр Аарон та дын пехуымпар уыдзæни. ² Ды дзурдзынæ, Æз дын цыдæриддæр бафæдзæхсон, уый; де 'фсымæр Аарон та фараонимæ ныхас кæндзæни, йæ зæххæй Израилы адæмы рауадзыныл. ³ Фæлæ Æз фараонæн ратдзынæн хивæнд зæрдæ, мысыраг зæххыл равдисдзынæн Мæ бирæ æмбисæндтæ æмæ диссæгтæ. ⁴ Фараон уæм нæ байхъусдзæн; æмæ Æз бафхæрдзынæн Мысыр; æмæ Мæ израилаг адæмы, Израилы байзæддæгты, ракæндзынæн Мысыр карзæй бафхæрыны фæстæ. ⁵ Æз Мысырæн Мæ хъомыс куы равдисон æмæ се 'хсæнæй израилаг адæмы куы ракæнон, уæд мысырæгтæ базондзысты, Æз Дунедарæг кæй дæн, уый».

⁶ Моисей æмæ Аарон бакодтой, Хуыцау сын куыддæриддæр бафæдзæхста, афтæ.

⁷ Фараонимæ ныхас куы райдыдтой, уæд Моисейыл цыди цыппарыссæдз азы, Аароныл та – æртæ æмæ цыппарыссæдзы.

Моисейы лæдзæг фестад калм

⁸ Моисей æмæ Ааронæн Хуыцау загъта: ⁹ «Фараон куы æрдома: „Уæ хъару равдисут диссаджы фæрцы“, уæд ды Ааронæн зæгъ: „Райс дæ лæдзæг æмæ йæ аппарат фараоны размæ“, æмæ лæдзæг фестдзæни калм». ¹⁰ Моисей æмæ Аарон æрцыдысты фараонмæ æмæ бакодтой, Хуыцау сын куыд бафæдзæхста, афтæ: Аарон аппаратæй йæ лæдзæг фараоны æмæ йæ фæсдзæуинты размæ, æмæ лæдзæг фестади калм. ¹¹ Уæд фараон басидт йæ дæснытæм æмæ кæлæнгæнджытæм; æмæ Мысыры дæснытæ дæр сæ кæлæнтæй бакодтой афтæ: ¹² Алчидæр сæ йæ лæдзæг аппаратæй зæхмæ, æмæ сын фестадысты кæлмытæ; фæлæ Аароны лæдзæг аныхъуырдта уыдоны лæдзджытæ.

¹³ Хуыцау развæлгъау куыд загъта, афтæ фараон разынди хивæнд – Моисеймæ æмæ Ааронмæ нæ байхъуыста.

Дон фестад туг

¹⁴ Уæд Хуыцау загъта Моисейæн: «Хивæнд у фараон; нæ йæ фæнды адæмы ауадзын. ¹⁵ Фараон райсом Нилмæ куы рацæуа, уæд æм бацу; цæугæдоны былыл æрлæуу йæ фæндагыл; калм цы лæдзæг фестад, уый райс дæ къухмæ, ¹⁶ Æмæ фараонæн зæгъ: „Дунедарæг, дзуттæгты Хуыцау, рарвыста мæн дæуæн зæгъынмæ: ‘Ауадз Мæ адæмы æдзæрæг ранмæ нывонд Мын æрхæссынмæ, фæлæ ныронг нæма байхъуыстай’. ¹⁷ Афтæ дын зæгъы Дунедарæг: ‘Ныртæккæ базондзынæ, Æз Хуыцау кæй дæн, уый’. Мæ къухы цы лæдзæг ис, уымæй æз æрцæвдзынæн цæугæдон, æмæ туг фестдзæни. ¹⁸ Нилы цæугæдоны амæлдзысты кæсæгтæ; цæугæдон сысмаг уыдзæн, æмæ мысырæгтæн нуазынмæ нал бæздзæн“».

¹⁹ Хуыцау загъта Моисейæн: «Ааронæн зæгъ: „Райс дæ лæдзæг, æмæ дæ къух радар мысырæгты дæттæм: сæ цæугæдæттæм, сæ донуадзæнтæм, сæ цадтæм, сеппæт донмарæнтæм – æмæ дон фестдзæни туг. Туг уыдзæн æппæт мысыраг зæххыл – хъæдын æмæ дурын мигæнæнты“». ²⁰ Моисей æмæ Аарон бакодтой, Хуыцау сын куыд бафæдзæхста, афтæ. Аарон уæлæмæ сдардта йæ лæдзæг, фараоны æмæ йæ фæсдзæуинты цæстыты раз æрцафта Нилы цæугæдон, æмæ æнæхъæнæй дæр фестиад туг; ²¹ Кæсæгтæ амардысты цæугæдоны, дон сысмаг, æмæ мысырæгтæн сæ бон нал уыди цæугæдонæй нуазын; æппæт Мысыры бæстæйы дæр уыди туг. ²² Мысыраг дæснытæ дæр сæ кæлæнтæй бакодтой афтæ. Æмæ та фараон ацы хатт дæр разынди хивæнд – Дунедарæг Моисейæн æмæ Ааронæн развæлгъау куыд загъта, афтæ сæм нæ байхъуыста. ²³ Фæзылд æмæ араст йæ хæдзармæ: æппæт уыдæттæ йæм нæ бахъардтой. ²⁴ Æмæ мысырæгтæ Нилы фæйнæ фарс къахтой цъайтæ нуазыны донæн, уымæн æмæ Нилæй нуазын сæ бон нæ уыди. ²⁵ Нилы цæугæдон Дунедарæг куы æрцафта, уымæй рацыд авд боны.

Галхæфсытæ

8 Хуыцау загъта Моисейæн: «Ацу фараонмæ æмæ йын зæгъ: „Дунедарæг афтæ зæгъы: ‘Ауадз Мæ адæмы нывонд Мын æрхæссынмæ. ² Куы нæ сæ ауадзай, уæд дын деппæт бæстæйыл бафтаудзынæн галхæфсытæ. ³ Нилы цæугæдон æмызмæлд кæндзæни галхæфсытæй; уырдыгæй рацæудзысты дæ галуанмæ, дæ фæлладуадзæн уатмæ æмæ дæ хуыссæнмæ, дæ фæсдзæуинты æмæ дæ адæмы хæдзæрттæм, дæ пецтæм æмæ дæ арынгтæм. ⁴ Галхæфсытæ бырдзысты дæуыл, дæ адæмыл æмæ деппæт фæсдзæуинтыл“».

⁵ Моисейæн Хуыцау загъта: «Ааронæн зæгъ: „Дæ лæдзæгимæ дæ къух радар цæугæдæттæм,

донуадзæнтæм, цадтæм, æмæ галхæфсыты бафтау Мысыры бæстæйыл“». ⁶ Аарон йæ къух радардта мысыраг дæттæм; рацыдысты галхæфсытæ æмæ бамбæрзтой Мысыры зæхх. ⁷ Афтæ бакодтой дæснытæ дæр сæ кæлæнтæй – галхæфсыты рахуыдтой Мысыры зæхмæ.

⁸ Фараон басидти Моисей æмæ Ааронмæ, æмæ сын загъта: «Бакувут Дунедарæгмæ, цæмæй мæн æмæ мæ адæмы фервæзын кæна галхæфсытæй. Æмæ дæ адæмы ауадздынæн Дунедарæгæн нывонд æрхæссынмæ». ⁹ Моисей фараонæн загъта: «Дæу тыххæй, дæ фæсдзæуинты æмæ дæ адæмы тыххæй кæд бакувон, уый мын дæхæдæг зæгъ. Æмæ галхæфсытæ ныуадздысты дæу æмæ дæ хæдзар; баззайдзысты ма æрмæстдæр Нилы цæугæдоны». ¹⁰ Фараон загъта: «Райсом». Моисей дзуапп радта: «Ды куыд зæгъыс, афтæ уыдзæни; æмæ базондзынæ, Дунедарæгæн, нæ Хуыцауæн, æмбал кæй нæй, уый. ¹¹ Галхæфсытæ ныуадздысты дæу, дæ хæдзæрттæ, дæ фæсдзæуинты æмæ дæ адæмы; æрмæст ма баззайдзысты Нилы цæугæдоны».

¹² Моисей æмæ Аарон рацыдысты фараонæй; Моисей бакуывта Хуыцаумæ, фараоныл кæй бафтыдта, уыцы галхæфсыты фесафыны тыххæй. ¹³ Æмæ Хуыцау байхъуыста Моисеймæ: галхæфсытæ амардысты хæдзæртты, кæртыты æмæ быдырты. ¹⁴ Мард галхæфсыты срæдзæгъдтæ кодтой, æмæ мысыраг зæхх æгасæй дæр сысмаг. ¹⁵ Кæй сын фенцондæр, уый фараон федта, фæлæ та ацы хатт дæр разынди хивæнд; Моисейæн æмæ Ааронæн Дунедарæг развæлгъау куыд загъта, афтæ сæм нæ байхъуыста.

Къогъотæ

¹⁶ Хуыцау загъта Моисейæн: «Ааронæн зæгъ: „Радар дæ лæдзæг, æрцæв дзы зæххы рыг, æмæ æппæт мысыраг зæххыл цы рыг ис, уый фестдзæни къогъотæ“». ¹⁷ Æмæ бакодтой афтæ: Аарон радардта йæ къух, лæдзæгæй æрцафта рыг, æмæ мысыраг зæххы рыг æнæхъæнæй дæр фестиад къогъотæ. Æмæ къогъотæ хъызæмарæй мардтой адæмы æмæ фосы.

¹⁸ Дæснытæ дæр архайдтой сæ кæлæнтæй къогъотæ рауадзыныл, фæлæ сæ бон нæ баци. Къогъотæ бадтысты адæмыл æмæ фосыл. ¹⁹ Дæснытæ фараонæн загътой: «Уый Хуыцауы æрмдзæф у». Фæлæ та фараон разынди дурзæрдæ æмæ сæм нæ байхъуыста, Моисейæн æмæ Ааронæн Хуыцау развæлгъау куыд загъта, афтæ.

Дзынгатæ

²⁰ Уæд Хуыцау загъта Моисейæн: «Райсом сыст сæумæйæ, æмæ бацу фараонмæ. Уый рацæудзæни цæугæдонмæ, æмæ йын зæгъдзынæ: „Афтæ зæгъы Дунедарæг: ‘Ауадз Мæ адæмы нывонд Мын æрхæссынмæ. ²¹ Уымæн æмæ Мæ адæмы куы нæ

ауадзай, уæд дæуыл, дæ фæсдзæуинтыл, дæ адæмыл æмæ дæ хæдзæрттыл Æз бафтаудзынæн дзынгатæ; дзынгатæй байдзаг уыдзысты мысырæгты хæдзæрттæ; мысырæгтæ цы зæххыл цæрынц, суанг уый дæр нал зындзæни дзынгатæй.

²² Гесемы зæххæн та уыцы бон афтæ нæ бакæндзынæн: уым сты Мæ адæм æмæ дзы дзынгатæ нæ уыдзæн. Æмæ уæд базондзынæ, Æз, Дунедарæг, уыцы зæххыл кæй дæн, уый. ²³ Мæ адæмы æмæ дæ адæмы æхсæн æрæвæрдзынæн арæн. Уыцы диссаг равдисдзынæн тæккæ райсом”».

²⁴ Æмæ Дунедарæг бакодта, куыд загъта, афтæ: дзынгаты æрдонгтæ дзыгуырæй æрбатахти фараоны хæдзармæ, йæ фæсдзæуинты хæдзæрттæм, æппæт мысыраг зæхмæ. Бæстæ дзынгатæй сæфтмæ цыди. ²⁵ Уæд фараон басидти Моисей æмæ Ааронмæ, æмæ сын загъта: «Ацæут æмæ уæ Хуыцауæн нывонд æрхæссут ацы зæххыл». ²⁶ Фæлæ йын Моисей дзуапп радта: «Афтæ бакæнын не 'мбæлы. Дунедарæгæн, нæ Хуыцауæн, нывонд æрхæссын мысырæгты цæсты æлгъаг у; æмæ сын æлгъаг цы у, мах мысырæгты раз уыцы нывонд куы æрхæссæм, уæд нæ дуртæй нæ амардзысты, мыййаг? ²⁷ Мах æртæ бонцауы фæцæудзыстæм æдзæрæг ранмæ, æмæ Дунедарæгæн, нæ Хуыцауæн, æрхæсдзыстæм, Йæхæдæг нын цавæр зæгъа, ахæм нывондтæ».

²⁸ Фараон загъта: «Æз уæ ауаддзынæн Дунедарæгæн, уæ Хуыцауæн, æдзæрæг ран нывонд æрхæссынмæ. Æрмæст дард ма ацæут. Ныр та уал бакувут мæн тыххæй». ²⁹ Моисей йын загъта: «Æз дæуæй куы ацæуон, уæд бакувдзынæн æмæ дзынгатæ райсом ныуаддзысты фараоны, йæ фæсдзæуинты æмæ йæ адæмы. Æрмæст нæ фараон мауал расайбасай кæнæд, æмæ адæмы ауадзæд Дунедарæгæн нывондтæ æрхæссынмæ». ³⁰ Моисей рацыд фараонæй, æмæ бакуывта Хуыцаумæ. ³¹ Хуыцау байхъуыста Моисеймæ, æмæ дзынгатæ ныуагътой фараоны, йæ фæсдзæуинты æмæ йæ адæмы – иу дзынга дæр сæм нал баззади. ³² Фæлæ та ацы хатт дæр фараон разынди дурзæрдæ, æмæ нæ ауагъта израилаг адæмы.

Фосы емынæ

9 Хуыцау загъта Моисейæн: «Ацы фараонмæ æмæ йын зæгъ: „Афтæ зæгъы Дунедарæг, дзуттæгты Хуыцау: ‘Ауадз Мæ адæмы нывонд Мын æрхæссынмæ’. ² Ацы хатт дæр та сæ куы нæ ауадзай, æмæ сæ тыхæй куы уромай, ³ Уæд Дунедарæг Йæ тых равдисдзæн, быдыры чи ис, уыцы фосыл, емынæ бафтаудзæн бæхтыл, хæрджытыл, теуатыл, галтыл æмæ фыстыл. ⁴ Дунедарæг израилæгты фос рахицæн кæндзæни мысырæгты фосæй, æмæ израилаг адæмы æппæт фосæй иу дæр нæ фæхъæудзæн”». ⁵ Дунедарæг сæмгъуыд кодта: «Тæккæ райсом афтæ бакæндзæн Дунедарæг ацы зæххыл». ⁶ Æмæ Дунедарæг

сарæзта, цы загъта, уый: дыккаг бон мысырæгтæн æппæт фос дæр фæцагъды; израилаг адæмы фосæй та иу дæр нæ фæхъуыди. ⁷ Фараон арвыста базонымæ, æмæ куыд сбæлвырд, афтæмæй израилæгты фосæй иу дæр нæ фæхъуыди. Фæлæ та фараон ацы хатт дæр йæ фæнд нæ аивта, æмæ израилаг адæмы нæ ауагъта.

Адæмыл æмæ фосыл – сынчъытæ

⁸ Уæд Моисей æмæ Ааронæн Хуыцау загъта: «Пецæй фæйнæ армыдзаг райсут фæнык, æмæ йæ фараоны раз Моисей скалæд хæрдмæ. ⁹ Уыцы фæнык æппæт мысыраг зæххыл фестдзæни рыг, ахæлиу уыдзæн æгас Мысыры бæстæйыл, бахæрдзæн адæмы æмæ фосы буар, æмæ сыл фæзындзæни хæфкалгæ сынчъытæ». ¹⁰ Моисей æмæ Аарон пецæй райстой фæнык æмæ бацыдысты фараонмæ. Моисей фæнык скалдта хæрдмæ, æмæ адæм æмæ фосыл фæзынди дудаг сынчъытæ. ¹¹ Дæснытæн Моисейы ныхмæ фæлæууын сæ бон нæ бацы – æппæт мысырæгтау сæхæдæг дæр фесты сынчъыты бын. ¹² Фæлæ та Хуыцау ацы хатт дæр фараоны скодта хивæнд, æмæ нæ байхъуыста Моисей æмæ Ааронмæ, Хуыцау Моисейæн развæлгъау куыд загъта, афтæ.

Ихуард

¹³ Хуыцау загъта Моисейæн: «Райсом сыст раджы, бацу фараонмæ æмæ йын зæгъ: „Афтæ зæгъы Дунедарæг, дзуттæгты Хуыцау: ‘Ауадз Мæ адæмы нывонд Мын æрхæссынмæ. ¹⁴ Уымæн æмæ ацы хатт Мæ тыхмæ бонæй цæвдзынæн дæу, дæ фæсдзæуинты æмæ дæ адæмы, æмæ базондзынæ, Мæнæн æппæт зæххыл æмбал кæй нæй, уый. ¹⁵ Мæ бон уыди Мæ хъаруйæ дæуыл æмæ дæ адæмыл рын бафтауын æмæ уæ фæцæгъдын, зæххыл уæ кой дæр куыд нал уыдаид, афтæ. ¹⁶ Фæлæ дæ Æз уымæн ныуагътон, цæмæй дыл равдисон Мæ тых, æмæ Мæ ном айхъуыса æппæт зæххыл. ¹⁷ Ды нырма дæр æнæрвæссон цæстæй кæсыс Мæ адæммæ, æмæ сæ нæ уадзыс ацæуын. ¹⁸ Тæккæ райсом, ацафон, Æз рауаддзынæн, Мысыр куы фæзынд, уæдæй нырмæ чи нæма уыд, ахæм фыдих”». ¹⁹ Ныр та арвит, æмæ дын быдыры цыдæриддæр фос ис, уый æрæмбырд кæн æдас бынатмæ; быдыры чидæриддæр баззайа æмæ хæдзæртты нæ уа, уыцы адæм æмæ фос бауыдзысты ихы амæттаг».

²⁰ Дунедарæджы ныхасæй чи фæтарсти, фараоны уыцы фæсдзæуинтæ сæ цагъарты æмæ сæ дзугты уайтагъд æрбамбырд кодтой хæдзæрттæм; ²¹ Дунедарæджы ныхас чи ницæмæ æрдардта, уыдон та сæ цагъарты æмæ сæ дзугты ныуагътой быдыры.

²² Хуыцау загъта Моисейæн: «Дæ къух сдар арвмæ, æмæ их æруардзæн æппæт мысыраг зæххыл, адæмыл, фосыл æмæ æппæт зайæгойтыл».

²³ Моисей йæ лæдзæг сдардта арвмæ; Дунедарæджы хъаруйæ арв ныннæрыд æмæ ихуард фемæхст, арв цæхæртæ акалдта; Дунедарæг афтæ ныххоста Мысыры зæхх ихæй. ²⁴ Их уарыд, арв цæхæртæ калдта. Мысыраг адæм ам куы фæзындысты, уæдæй фæстæмæ ахæм фыдих никæд ныууарыд. ²⁵ Æппæт Мысыры зæххыл быдыры цыдæриддæр уыди – адæймагæй фосы онг, – их æй ныццагъта; их ныццагъта æппæт зайæгойты, быдыры бæлас нал ныууагъта. ²⁶ Æрмæст Израилы адæм кæм цардысты, Гесемы уыцы зæххыл их не 'руарыд.

²⁷ Фараон арвыста Моисей æмæ Ааронмæ, басидти сæм æмæ сын загъта: «Æз ацы хатт тæригъæд ракодтон; Дунедарæг раст у, æз æмæ мæ адæм та азымджын стæм. ²⁸ Бакувут Дунедарæгмæ; Йæ æрвнæрдæн æмæ Йæ ихуардæн кæрон скæнæд! Æмæ уæ æз ауадздзынæн, ам нал баззайдзыстут». ²⁹ Моисей йын загъта: «Æз куыддæр сахарæй ацæуон, афтæ мæ къухтæ сдардзынæн Дунедарæгмæ: æрвнæрд банцайдзæн æмæ их нал уардзæн; æмæ ды базондзынæ, зæхх Дунедарæджы кæй у, уый. ³⁰ Фæлæ æз зонын, ды æмæ дæ фæсдзæуинтæ нырма дæр нæ тæрсут Дунедарæг Хуыцауæй».

³¹ Гæн æмæ хъæбæрхор фесæфтысты, уымæн æмæ хъæбæрхорыл æфсир фæзынди, гæн та дидинаг рафтыдта. ³² Мæнæу æмæ касаг та æрæджиау кæй сцæттæ вæййынц, уымæ гæсгæ аирвæзтысты.

³³ Моисей ныууагъта фараоны, рацыди сахарæй æмæ бакуывта Хуыцаумæ; их нал уарыд, арв йæ нæрынæй банцади, къæвда нал уарыд. ³⁴ Къæвда, их æмæ æрвнæрд кæй банцадысты, уый фараон куы федта, уæд та ногæй бафтыди тæригъæды: йæхæдæг дæр æмæ йæ фæсдзæуинтæ дæр баззадысты хивæндæй: ³⁵ Фараон ацы хатт дæр та баззади дурзæрдæйæ, æмæ израилаг адæмы нæ ауагъта, Моисейы дзыхæй Хуыцау развæлгъау куыд загъта, афтæ.

Мæтыхтæ

10 Хуыцау загъта Моисейæн: «Бацу фараонмæ; Æз ыл бафтыдтон хивæнд йæхиуыл дæр æмæ йæ фæсдзæуинтыл дæр, цæмæй сыл равдисон Мæ диссæгтæ. ² Æмæ сыхаг дæр уæ фырттæн, уæ фыртты фырттæн дзурат, Æз мысырæгты куыд бафхæрдтон, цы диссæгтæ сын фенын кодтон, уый тыххæй; æмæ зондзыстут, Æз Дунедарæг кæй дæн, уый». ³ Моисей æмæ Аарон бацыдысты фараонмæ æмæ йын загътой: «Афтæ зæгъы Дунедарæг, дзуттæгты Хуыцау: „Бирæ ма нæ кæсдзынæ Мæ коммæ? Ауадз Мæ адæмы нывонд Мын æрхæссинмæ. ⁴ Куы нæ сæ ауадзай, уæд та дын тæккæ райсом деппæт зæххыл бафтаудзынæн мæтыхты. ⁵ Уыдон афтæ бирæ уыдзысты, æмæ зæхх нал зындзæн; бахæрдзысты, ихæй ма цы аирвæзт, уый; бахæрдзысты алы бæлас дæр уæ быдырты.

⁶ Мæтыхтæй байдзаг уыдзысты дæ хæдзæрттæ, дæ фæсдзæуинты хæдзæрттæ æмæ æппæт мысырæгты хæдзæрттæ, дæ фыдæлтæ, дæ фыдæлты фыдæлтæ зæххыл куы фæзындысты, уæдæй нырма ахæм диссаг нæ федтой”. Уый зæгъыны фæстæ Моисей фæзылд æмæ рацыди фараонæй. ⁷ Фараонæн йæ фæсдзæуинтæ загътой: «Ацы адæмы тыххæй кæдмæ удхарæй мæлдзыстæм? Ауадз сæ, уадз Дунедарæгæн, сæ Хуыцауæн, æрхæссой нывонд. Мысыр кæй сæфы, уый нæма уыныс, æви?» ⁸ Уæд Моисей æмæ Аароны раздæхтой фараонмæ, æмæ сын фараон загъта: «Ацæут Дунедарæгæн, уæ Хуыцауæн, нывонд æрхæссинмæ. Чи æмæ чи ацæудзæн?»

⁹ Моисей дзуапп радта: «Ацæудзыстæм нæ æнахъом лæппутимæ æмæ нæ зæрæдтимæ, нæ фырттимæ æмæ нæ чызджытимæ; ацæудзыстæм нæ фысвос æмæ стуртимæ. Нæ Дунедарæгæн бæрæгбон хъуамæ саразæм». ¹⁰ Фараон сын загъта: «Уæдæ уæ æз уæ сывæллæттимæ куыд ауадздзынæн, афтæ Дунедарæг дæр уæд уемæ. Фыдбылыз саразын кæй æрæфтыд уæ зæрды, уый не 'мбарут? ¹¹ Нæ, ацæуæнт æрмæст уæ нæлгоймæгтæ æмæ нывонд æрхæссæнт Дунедарæгæн; уæхæдæгиу мæм куы æрхатыдыстут уый тыххæй». Уыйадыл сæ ратардой фараонæй.

¹² Уæд Хуыцау загъта Моисейæн: «Дæ къух радар мысыраг зæхмæ, æмæ мæтыхтæ æрбабырсдзысты мысыраг бæстæмæ, бахæрдзысты æппæт зайæгойтæ, ихы фæстæ ма цы аирвæзт, уый».

¹³ Моисей йæ лæдзæг радардта мысыраг зæхмæ, æмæ Хуыцау Мысырмæ рауагъта, уыцы бон æмæ æхсæвы дæргъы чи нæ банцад, ахæм скæсæйнаг дымгæ. Куы æрбабон, уæд скæсæйнаг дымгæ йемæ æрхаста мæтыхты. ¹⁴ Мæтыхтæ сæхи ныццавтой æппæт мысыраг зæххыл; афтæ бирæ уыдысты, æмæ зæхх æппындæр нал зынди. Уæды онг сæм никуы уыди уыйбæрц мæтыхтæ, æмæ сæм уый фæстæ дæр нæ уыдзæни. ¹⁵ Зæхх фæци мæтыхты бын æмæ сау адардта – мæтыхтæ бахордтой, ихы фæстæ ма зæххыл цы баззад, æппæт уыцы кæрдæг æмæ бæлæсты дыргътæ. Æппæт мысыраг зæххыл нæдæр цъæх сыфтæр баззади бæлæстыл, нæдæр быдираг кæрдæджы хал. ¹⁶ Фараон фæдисæй басидти Моисей æмæ Ааронмæ, æмæ сын загъта: «Æз тæригъæд ракодтон уæ Дунедарæг, Хуыцауы раз æмæ уæ разы; ¹⁷ Ацы хаттма мын ныббарут мæ тæригъæд, бакувут Дунедарæгмæ, уæ Хуыцаумæ, æмæ нæ фервæзын кæна ацы бæллæхæй».

¹⁸ Моисей рацыди фараонæй æмæ бакуывта Хуыцаумæ. ¹⁹ Хуыцау иннæрдыгæй рауагъта тыхджын ныгуылæйнаг дымгæ; уыцы дымгæ ахаста мæтыхты æмæ сæ ныккалдта Сырх денджызы. Æппæт Мысыры зæххыл иу мæтых дæр нал баззад. ²⁰ Фæлæ Хуыцау хивæнд бафтыдта фараоныл, æмæ та нæ ауагъта израилаг адæмы.

Саудалынг

²¹ Уæд Хуыцау загъта Моисейæн: «Дæ къух сдар арвмæ, æмæ мысыраг зæххыл анхъæвздæн, æрмæст куырмæджы цæуæн кæм уа, ахæм саудалынг». ²² Моисей йæ къух сдартта арвмæ, æмæ æппæт мысыраг зæххыл æртæ боны дæргъы уыди саудалынг. ²³ Адæм кæрæдзи нал уыдтой, æмæ æртæ боны йæ бынатæй ничи фезмæлыд; æппæт израилæгтæ кæм цардысты, уым та рухс уыди. ²⁴ Фараон басидти Моисеймæ æмæ загъта: «Ацæут уæ Дунедарæгæн нывонд æрхæссинмæ; æрмæст уæ фысвос æмæ стуртæ баззайæнт ам, уæ сывæллæттæ та ацæуæнт уемæ». ²⁵ Фæлæ Моисей загъта: «Ратт нын нæ фос, æмæ Дунедарæгæн, нæ Хуыцауæн, æрхæсдзыстæм иууылсудзинæгтæ æмæ æндæр нывондтæ. ²⁶ Нæ дзугтæ ацæудзысты немæ, иу сæфтæг дæр нæ баззайдзæн ам. Уымæн æмæ уыдонæй æрхæсдзыстæм нывондтæ Дунедарæгæн, нæ Хуыцауæн. Бынатмæ куы бахæццæ уæм, æрмæст уæд сбæлвырд уыдзæни, Дунедарæгæн нывонд æрхæссинæн мах цы бахъæудзæн, уый». ²⁷ Фæлæ та Дунедарæг хивæнд бафтыдта фараоныл, æмæ йæ сæ ауадзын нæ бафæндыд. ²⁸ Фараон Моисейæн загъта: «Ахъуыдты у мæ цурæй! Дæхи мæм мауал равдис! Куыма дæ фенон, уæд мæлæт ссардзынæ». ²⁹ Моисей йын дзуапп радта: «Раст загътай: кæрæдзи никуал фендзыстæм».

Фæстаг æртхъирæн

11 Хуыцау загъта Моисейæн: «Ноджыма иу хатт бафхæрдзынæн фараоны æмæ мысырæгты; уыйадыл фараон ауадздæн уеппæты дæр. Йæхæдæг уæ тæрдзæн ардыгæй, рæвдздæр куыд ацæуат, афтæ. ² Адæмæн зæгъ, æмæ алы нæлгоймаг дæр йæ зонгæ нæлгоймагæй, æмæ алы сылгоймаг дæр йæ зонгæ сылгоймагæй ракура æвзист æмæ сыгъзæрин дзаумæттæ». ³ Хуыцауы фæндæй мысырæгтæ йæ адæммæ ракастысты хорз цæстæй; стæй Моисейы ном дæр Мысыры бæстæйы хъуыстгонд уыди, нымад лæг уыд фараоны фæсдзæуинтæм æмæ æппæт адæммæ. ⁴ Моисей адæмæн загъта: «Афтæ зæгъы Дунедарæг: „Æмбисæхсæв Æз æрзилдзынæн Мысырыл, ⁵ Æмæ мысыраг зæххыл амæлдзæн алы хистæр фырт дæр – паддзахы къæлæтджыны бадæг фараоны хистæр фыртæй æрмгуыройыл ссаг цагъар сылгоймаджы хистæр фырты онг; амæлдзысты, фыццаг чи райгуырд, уыцы фос дæр. ⁶ Æмæ æппæт мысыраг зæххыл анхъæвздзæни, чи никуыма уыд æмæ никуал уыдзæн, ахæм хъарæг. ⁷ Израилы æппæт адæмыл та æгæрмæгуыр куыдз дæр не срæйдзæн: нæдæр адæймагыл, нæдæр фосыл. Æмæ афтæмæй базондзысты, мысыраг адæммæ æмæ израилаг адæммæ Дунедарæг æмхуызон цæстæй кæй нæ кæсы“». ⁸ Моисей

дзырдта: «Æмæ уæд дæ фæсдзæуинтæ сеппæт дæр æрцæудзысты маенмæ, сæрæй мын æркувдзысты æмæ зæгъдзысты: „Ацу дæхæдæг дæр æмæ, раздзæуæг кæмæн дæ, уыцы адæм æгасæй дæр“. Уый фæстæ æз ацæудзынæн». Моисей фараонæй рацыди мæстæлгъæдæй.

⁹ Хуыцау загъта Моисейæн: «Фараон уæм уымæн нæ байхъуыста, цæмæй Мысыры зæххыл Æз равдисон ноджы фылдæр диссæгтæ».

¹⁰ Моисей æмæ Аарон æппæт уыцы диссæгтæ равдыстой фараоны раз. Фæлæ Дунедарæг фараоныл бафтыдта хивæнд, æмæ фараон Израилы адæмы нæ ауагъта йæ зæххæй.

Куадзæны уæрыкк

12 Моисей æмæ Аарон ма Мысыры куы уыдысты, уæд сын Дунедарæг загъта: «² Ацы мæй сымахæн уæд мæйты райдайæн; афæдзы мæйтæй уын уæд фыццаг – азы райдайæн. ³ Æппæт израилаг адæмæн зæгъут: ацы мæйы дæсæм бон алчидæр йæ бинонтæн дзугæй хъуамæ æрбакæна иу уæрыкк, алы хæдзарæн дæр – уæрыкк. ⁴ Кæд бинонтæ бирæ не сты æмæ иу уæрыкк нæ бахæрдзысты, уæд æй райсæд сæ хæстæгдæр сыхагимæ. Банымайын хъæуы, цал лæджы фаг суыдзæн, уый. ⁵ Уæрыкк хъуамæ уа æнаипп, нæл æмæ аздыд; уæрыччы бæсты ис сæныкк райсæн. ⁶ Уæрыкк уæхимæ уæд ацы мæйы цыппæрдæсæм бонмæ. Æппæт израилаг адæм изæрдалынгты аргæвдæнт сæ кусæрттæгтæ. ⁷ Райсæнт уæрыччы тугæй æмæ дзы сахорæнт, кæм æй хæрдзысты, уыцы хæдзæртты дуæртты тарвæзтæ æмæ уæлкъæсæртæ. ⁸ Йæ дзидза йын уыцы æхсæв бахæрæнт физонæгæй донгонд дзул æмæ судзагхалимæ. ⁹ Ма дзы бахæрут нæдæр хомæй, нæдæр къуыдырвыхæй, фæлæ йæ бахæрут физонæгæй æд сæр, æд къæхтæ æмæ æд хуылфыдзаумæттæ. ¹⁰ Райсоммæ дзы ма ныуадзут; куы ма дзы баззайа, уæд æй æрбабонмæ басудзут артыл. ¹¹ Куы йæ хæрат, уæд уæ дарæс уæ уæлæ, уæ дзабыртæ уæ къæхтыл, уæ лæдзджытæ уæ къухты хъуамæ уой. Архайут рæвдздæр æй бахæрыныл – уый Куадзæны нывонд у Дунедарæгæн. ¹² Æз уыцы æхсæв æрзилдзынæн Мысыры зæххыл. Адæймагæй фосы онг амардзынæн алы фыццаг гуырды дæр. Æмæ тæрхон рахæсдзынæн æппæт мысыраг хуыцæуттæн. Æз Дунедарæг дæн! ¹³ Цы хæдзæртты цæрут, уыдоныл туг уыдзæн нысанæн. Æз фендзынæн уыцы туг æмæ ацæудзынæн уæ рæзты; Æз бафхæрдзынæн мысыраг зæхх, сымахыл та зиан не 'рцæудзæн. ¹⁴ Уымæ гæсгæ уæ зæрдыл лæууæд уыцы бон. Уеппæт фæлтæртæ ацы бæрæгбон бæрæг кæнæнт Дунедарæджы номыл. Бæрæг æй кæнут – уый уын мыггагмæ лæвæрд æгъдау у. ¹⁵ Авд боны хæрут донгонд дзултæ; тæккæ фыццаг бон фесафут, уæ хæдзæртты æнхъызтæй цыдæриддæр ис, уый. Уымæн æмæ фыццаг бонæй æвдæм боны онг æнхъызт чи бахæра, уыцы

адэймаг фæхъæудзæн Израилæй. ¹⁶ Фыццаг бон æмæ æвдæм бон уын уæд æмбырд Хуыцаумæ бакувынæн. Хæринаг саразынæй уæлдай уыцы бонты мацы кусут. ¹⁷ Ма рох кæнут донгонд дзулты бæрæгбон, уымæн æмæ уæ Æз уыцы бонты ракодтон Мысыры зæххæй – æфсады иу къорд иннæйы фæдыл цæуæгау. Уæ фидæны фæлтæртæ бæрæг кæнæнт уыцы бон – уый уын мыггагмæ лæвæрд æгъдау у. ¹⁸ Фыццаг мæйы цыппæрдæсæм боны изæрæй иу æмæ ссæдзæм боны изæрмæ хæрут донгонд дзултæ. ¹⁹ Уæ хæдзæртты авд боны ма уæд æнхъизæн; уымæн æмæ æнхъызт хойраг цы адэймаг хæра, уый фæхъæудзæн Израилы адæмæй – æрцæуæггаг уа æви бынæттон цæрæг. ²⁰ Æнхъызт цы у, ахæмæй мацы хæрут; кæмдæриддæр ма æрбынæттон ут, – хæрут донгонд дзул». ²¹ Моисей æрæмбырд кодта æппæт израилаг хистæрты æмæ сын загъта: «Уæ бинонтæн равзарут уæрыкк æмæ йæ аргæвдут Куадзæны нывондæн. ²² Райсут иссопы † гуцъула, сæвдулут æй, къусы цы туг ис, уым, æмæ дзы байсæрдут хæдзары дуары тарвæзтæ æмæ уæлкъæсæр; æмæ уæ райсоммæ йæ хæдзары дуарæй мачи рахизæд. ²³ Уæд Дунедарæг рацæудзæн Мысыр бафхæрынмæ, фендзæн туг дуары тарвæзтыл æмæ уæлкъæсæрыл æмæ ацæудзæни дуæртты рæзты; удхæссæджы уæ фесафынмæ нæ бауаддзæн уæ хæдзæрттæм. ²⁴ Уадз уый сымахæн æмæ уæ байзæддагæн уæд мыггагмæ æххæстгæнинаг æгъдау. ²⁵ Ацы бон бæрæг кæнут, Дунедарæг уын зæрдæ цы зæххæй бавæрдта, уымæ куы бацæуат, уæд. ²⁶ Уæ байзæддæгтæ уæ куы бафæрсой: „Уый цавæр æгъдау у?“, ²⁷ Уæд зæгъут: „Мысырæгты куы цагъта, уæд израилаг адæмы хæдзæртты рæзты чи ацыд æмæ нын нæ хæдзæрттæ чи бахызта, ай уыцы Дунедарæгæн Куадзæны нывонд у“. Адæм æрлæууыдысты сæ зонгуытыл æмæ ныллæг æркуывтой Дунедарæгæн. ²⁸ Израилæгтæ ацыдысты сæ хæдзæрттæм æмæ бакодтой, Моисей æмæ Ааронæн Дунедарæг куыд бафæдзæхста, афтæ. ²⁹ Æмбисæхсæв æгас мысыраг зæххыл Дунедарæг фæцагъта æппæт хистæр фыртты – паддзахы къæлæтджыны бадæг фараоны хистæр фыртæй ахæст уацайрадджы хистæр фыртмæ; амардта æппæт фыццагзад фос дæр. ³⁰ Æхсæвы сæ хуыссæнæй сыстадысты фараон, йеппæт фæсдзæуинтæ æмæ æгас Мысыр. Æмæ æппæт мысыраг зæххыл анхъæвзта хъарæг – мард кæуыл не 'рцыд, ахæм хæдзар дзы нæ разынди.

Израил рацыд Мысырæй

³¹ Фараон æхсæвы басидти Моисей æмæ Ааронмæ, æмæ сын загъта: «Ацæут махæй уæхæдæг дæр æмæ израилаг адæм дæр; ацæут, æмæ куыд дзырдтат, афтæ нывонд æрхæссут Дунедарæгæн. ³² Куыд дзырдтат, афтæ атæрут уæ

фысвос æмæ уе стуртæ. Ацæут æмæ арфæ ракурут мæнæн дæр».

³³ Израилæгтæй домдтой сæ зæххæй куыдтагъддæр ацæуын. Мысырæгтæ дзырдтой: «Науæд неппæт дæр фæцагъды уыдзыстæм». ³⁴ Израилаг адæм сæ хыссæ семæ ахастой æнæнхъызтæй – се 'нхъизæндæттæ, сæ дарæсы тыхтæй, уыдысты се уæхсчытыл. ³⁵ Израилаг адæм бакодтой, Моисей сын куыд загъта, афтæ: мысырæгтæй куырдтой æвзист æмæ сыгъзæрин дзаума æмæ дарæс. ³⁶ Дунедарæджы фæндæй мысырæгтæ Йæ адæммæ ракастысты хорз цæстæй: лæвæрдтой сын, цы сæ куырдтой, уый, æмæ афтæмæй израилæгтæ бастыгътой мысырæгты.

³⁷ Израилаг адæм фистæгæй, æхсæзсæдæ мин нæлгоймаджы бæрц, сывæллæтты нæ нымайгæйæ, Раамсесæй араст сты Сокхофмæ. ³⁸ Семæ ма рацыд бирæ адæм алыхуызон адæмыхæттытæй, стæй раскъæрдтой фысвосы æмæ стурты тынг бирæ рæгъæуттæ. ³⁹ Мысырæй кæй рахастой, уыцы хыссæйæ сфыхтой донгонд лауаситæ; хыссæйыл æнхъизæн нæ ныккодтой, уымæн æмæ сын фæстиаты амал нæ уыд – мысырæгтæ сæ ратардтой, æмæ сын фæндагмæ сæхицæн суанг хæринаг скæнын дæр нæ бантыст. ⁴⁰ Израилаг адæм Мысыры æдæппæт фæцардысты цыппарсæдæ æртын азы.

⁴¹ Цыппарсæдæ æртын азы куыддæр ахицæн сты, тæккæ уыцы бон, æхсæвы, Дунедарæджы æппæт адæм рацыдысты Мысыры зæххæй. ⁴² Уыцы æхсæв Хуыцау хъахъхъæдта Йæ адæмы, цæмæй сæ ракаæна Мысыры зæххæй. Уымæ гæсгæ израилаг адæмы æппæт фæлтæртæн уыцы æхсæв уыдзæни мысæн æхсæв. ⁴³ Моисей æмæ Ааронæн Дунедарæг загъта: «Мæнæ уын Куадзæны уагæвæрд: æндæр адæмышаттæй дзы æппындæр хъуамæ мачи бахæра. ⁴⁴ Фæлæ æхцайæ кæй балхæдтат, уыцы цагъары сунæт куы скæнат, уæд ын Куадзæн хæрын фæтчы. ⁴⁵ Хъуамæ йæ ма хæрой æрцæуæггаг æмæ æххуырст. ⁴⁶ Хæргæ йæ у иу хæдзары мидæг; дзидза хæдзарæй æддæмæ ма хæссут, æмæ йын йе стджытæ ма сæттут. ⁴⁷ Уыцы æгъдау æххæстгæнинаг у æппæт израилаг адæмæн дæр. ⁴⁸ Æрцæуæггаг уæм куы цæра æмæ йæ куы бафæнда уемæ Дунедарæджы Куадзæн саразын, уæд ын сунæт скæнут йеппæт нæлгоймæгтæн; афтæмæй уемæ хæрдзæни Куадзæн æмæ нымад уыдзæни бындурон цæрæгыл. Сунæт чи нæу, уымæн Куадзæн хæрын нæ фæтчы. ⁴⁹ Иу æгъдауыл хæст уæд израилæгтæ дæр æмæ уе 'хсæн æрцæрæг æрцæуæггæгтæ дæр». ⁵⁰ Æмæ æппæт израилаг адæм бакодтой, Моисейæн æмæ Ааронæн Хуыцау куыд бафæдзæхста, афтæ. ⁵¹ Тæккæ уыцы бон Дунедарæг израилаг адæмы ракодта мысыраг зæххæй – æфсады иу къорд иннæйы фæдыл цæуæгау».

† Иссоп – кæрдæджы мыггаг.

Хистæр фырттæ – Хуыцауæн

13 Хуыцау загъта Моисейæн: ² «Израилаг сылгоймагтæй райгуырæг хистæр лæппутæй алкæй дæр снывонд кæн Мæнæн; алы фыццаг гуырд дæр – адæймаг уа æви фос – Мæн у».

³ Моисей адæмæн загъта: «Уæ зæрдыл дарут ацы бон – Мысырæй, цагъарады хæдзарæй, уæ рацыды бон. Хуыцау уæ Йе стыр хъаруйæ ракодта уырдыгæй, æмæ æнхъызт хойраг хæргæ нæу.

⁴ Абон, Авивы [†] мæйы, цæут Мысырæй. ⁵ Æхсыр æмæ мыд кæм кæлынц, уæ фыдæлтæн æй раттынæй Хуыцау кæй тыххæй сомы кодта, ханаанæгты, хетты, аморрагты, хиввæгты æмæ иевусæгты уыцы зæхмæ уæ куы бакæна, уæд афæдзы фыццаг мæйы хъуамæ æххæст кæнат ацы æгъдау: ⁶ Авд боны хæрут донгонд дзултæ, æвдæм бон та – бæрæгбон Дунедарæгæн. ⁷ Донгонд дзултæ хæргæ уын у уыцы авд боны; æмæ уæм æнхъызæнæй конд мацы разынæд, уеппæт зæххыл уæ цæст æнхъызæн ма фенæд.

⁸ Уыцы бон радзурт уæ фырттæн: „Мысырæй нæ кæй ракодта, уымæй Дунедарæг махæн цы хорз сарæзта, уый номыл у ацы бæрæгбон“. ⁹ Уыцы цау мысынæн уый нысанау хъуамæ æвæрд уа уæ къухтыл æмæ уæ тæрныхтыл, Дунедарæджы ацы æгъдауы тыххæй дзургæ у иудадыг; уымæн æмæ Дунедарæг сымах Йæ стыр хъаруйæ ракодта Мысырæй. ¹⁰ Æмæ ацы уагæвæрд æрвылаз æххæст кæнут йæ афоныл. ¹¹ Сымахæн æмæ уæ фыдæлтæн Хуыцау кæй тыххæй сомы кодта, ханаанæгты уыцы зæхмæ уæ куы бакæна æмæ уын æй куы ратта, ¹² Уæд Хуыцауæн дæттут алы хистæр лæппуйы дæр; фосы алы фыццагзад дæр Хуыцауы хъуамæ уа. ¹³ Алы фыццагзад хæрæджы къæлæуы дæр баивут уæрыккæй. Куы нæ йæ баиват, уæд ын асæттут йæ бæрзæй. Алы хистæр лæппуйы дæр балхæнут Хуыцауæй. ¹⁴ Æмæ уæ райсом уæ фырттæ куы бафæрсой: „Ай цы у?“, уæд сын зæгъут: „Хуыцау нæ Йæ стыр хъаруйæ ракодта Мысырæй, цагъарады хæдзарæй.

¹⁵ Фараон куы ныффæрсæ æмæ нæ куы нæ уагъта, уæд мысыраг зæххыл Хуыцау фæцагъта æппæт фыццаг гуырды – адæймагæй фосмæ. Уымæ гæсгæ мах Хуыцауæн нæ фосæй нывонд хæссæм алы фыццаг нæлы дæр, æмæ нæ алы хистæр фырты та æлхæнæм Хуыцауæй“. ¹⁶ Уый нысанау уæд уæ къухтыл æмæ уæ ныхтыл уаццæджы бæсты; уымæн æмæ Хуыцау мах Йæ стыр хъаруйæ ракодта Мысырæй».

Хуыцау – Йæ адæмы разæй

¹⁷ Фараон израилаг адæмы куы ауагъта, уæд сæ Хуыцау цыбырдæр фæндагыл – филистимаг зæххыл – нæ ахуыдта. Уымæн æмæ Хуыцау загъта: «Хæцын сæ кæй хъæуы, уый адæм куы фенон, уæд сæм фæсмон куы æрцæуа æмæ Мысырмæ куы

аздæхой». ¹⁸ Æмæ Хуыцау Йæ адæмы адзæрæг быдырыл дæрдты акодта Сырх денджызмæ. Израилаг адæм Мысыры зæххæй рацыдысты гæрзифтонгæй, хæстæввонгæй.

¹⁹ Моисей йемæ раласта Иосифы стджытæ; уымæн æмæ Иосиф куы марди, уæд Израилы фырттæн бафæдзæхста: «Хуыцау уæм æркæсдзæн æнæмæнг, æмæ мын ме стджытæ ахæсдзыстут ардыгæй». Æмæ сын ард бахæрын кодта.

²⁰ Израилаг адæм араст сты Сокхофæй, æмæ асадæны æрлæууыдысты Ефамы, æдзæрæг быдыры кæрон. ²¹ Фæндаг сын амоныны тыххæй Хуыцау бонæй цыди сæ разæй æврагъы хуызæн цæджындзау, æхсæвы та – судзгæ цæджындзау, цæмæй сын рухс кæна, æмæ цæуой бон дæр æмæ æхсæв дæр. ²² Æврагъ бонæй æмæ судзгæ цæджындз æхсæвы никуы ныуагътой адæмы.

Мысыраг æфсады сæфт

14 Хуыцау загъта Моисейæн: «² Израилаг адæмæн зæгъ: раздæхæнт æмæ æрлæууæнт ПиГахирофы раз, Мигдолæй денджызы æхсæн – ВаалЦефонмæ хæстæг; йæ акомкоммæ йын денджызы былыл æрæвæрут уæ цатыртæ. ³ Æмæ фараон израилаг адæмæй зæгъдзæни: „Ныдздæгъæл сты уыцы бæстæйы – æдзæрæг быдырæн йæ уацары бахаудтой“. ⁴ Æз фараоныл бафтаудзынæн хивæнд, æмæ уæ фæсте расурдзæн; уæд Æз бафхæрдзынæн фараоны æмæ йеппæт æфсады. Æмæ мысырæгтæ базондзысты, Æз Дунедарæг кæй дæн, уый. Æмæ скадджын уыдзынæн». Адæм бакодтой, Дунедарæг сын куыд бафæдзæхста, афтæ.

⁵ Мысыры паддзахæн фехъусын кодтой, адæм кæй алыгъдысты, уый тыххæй. Уæд фараон æмæ йæ фæсдзæуинтæ загътой: «Ай цы сарæзтам? Израилæгты куы ауагътам, уæд ма нын чи кусдзæн?» ⁶ Фараон сифтыгъта йæ хæстон бæхуæрдон, йæ адæмы дæр ракодта йемæ. ⁷ Фараонимæ уыдысты æхсæзсæдæ хуыздæр бæхуæрдоны, æмæ æппæт мысыраг уæрдонджын æфсад сæ хицæуттимæ. ⁸ Дунедарæг хивæнд бафтыдта фараоныл, Мысыры паддзахыл, æмæ уый фæсте асырдта израилаг адæмы. Израилаг адæм та æдæрсгæ лæгæрстой размæ. ⁹ Мысырæгтæ сæ асырдтой фæсте фараоны æппæт хæстон бæхуæрдæттимæ, барджытимæ, æппæт æфсадимæ; баййæфтой сæ ПиГахирофы фарсмæ, ВаалЦефоны бакомкоммæ денджызы былыл сæ цатыртæ кæм æрæвæрдтой, уым.

¹⁰ Фараон сæм куы баввахс, уæд израилаг адæм акастысты фæстæмæ æмæ федтой: мысырæгтæ цæуынц сæ фæдыл; израилаг адæм стыр тасы бафтыдысты, сдзынæзтой Хуыцаумæ, ¹¹ Æмæ Моисейæн загътой: «Мысыры нын ингæнтæ нæ разындаид, æви? Мæлынмæ нæ æдзæрæг ранмæ цæмæн рахуыдтай? Уый нын цы бакуыстай, цæмæн нæ ракодтай Мысырæй? ¹² Мысыры ма куы

[†] Авив – уалдзыгон мæй.

уыдыстæм, уæд дын дзæгъæлы куы нæ дзырдтам: „Ныууадз нæ, кусдзыстæм мысырæгтæн!“ Æдзæрæг быдыры амæлынæй мысырæгтæн цагъарæй цæрын хуыздæр у». ¹³ Уæд Моисей адæмæн загъта: «Ма тæрсут, æнцæд ут æмæ фендзыстут, Хуыцау уæ абон куыд фервæзын кæндзæн, уый. Ныртæккæ кæй уынут, уыцы мысырæгты мыггагмæ дæр никуал фендзыстут. ¹⁴ Хуыцау тох кæндзæн уæ бæсты, сыхах та æнцæд ут».

¹⁵ Хуыцау загъта Моисейæн: «Цы Мæм дзыназыс? Зæгъ израилаг адæмæн, æмæ цæуой дарддæр.

¹⁶ Ды та сис дæ лæдзæг æмæ йæ денджызырдæм адар, денджыз фæдих уыздæн, æмæ израилаг адæм йæ астæуты ацæудзысты сурзæххыл. ¹⁷ Æз та хивæнд бафтаудзынæн мысырæгтыл, æмæ фæсте асурдзысты израилæгты. Уæд мæ тых равдисдынæн фараоныл æмæ йеппæт æфсадыл, йæ хæстон уæрдæттыл æмæ йæ барджытыл. Æмæ Æз скадджын уыздынæн. ¹⁸ Фараоныл, йæ уæрдæттыл æмæ йæ барджытыл Мæ хъару куы равдисон æмæ уымæй куы скадджын уон, уæд мысырæгтæ базондзысты, Æз Дунедарæг кæй дæн, уый».

¹⁹ Израилæгтæн сæ разæй чи цыди, Хуыцауы уыцы зæд ныууагъта йæ бынат æмæ слæууыди сæ фæстæ; æврагъы хуызæн цæджындз дæр слæууыди сæ фæстæ. ²⁰ Æмæ бацыд мысырæгты æмæ израилæгты æхсæн. Æврагъ уыди саудары хæдастæу, æмæ рухс кодта æхсæвы. Уыцы æхсæв мысырæгтæ æмæ израилæгтæ кæрæдзимæ нæ баввахс сты.

²¹ Моисей йæ къух адардта денджызмæ, æмæ æнæхъæн æхсæв Дунедарæг тардта денджыз тыхджын скæсæйнаг дымгæйæ – денджыз фæцыди дыууæрдæм æмæ разынд йæ бын. ²² Израилаг адæм денджызы мидæг ацыдысты сурзæххыл. Денджызы дон та сæ рахиз æмæ сæ галиу фарс слæууыд къултау. ²³ Мысырæгтæ сæ асырдтой, æмæ сæ фæдыл денджызмæ бахызтысты фараоны æппæт бæхтæ, йæ хæстон уæрдæттæ æмæ барджытæ.

²⁴ Боныцъæхтыл судзгæ цæджындзæй æмæ æврагъæй Хуыцау ракаст мысырæгтæм, æмæ сæ æддæгмидæг ауайын кодта. ²⁵ Хæстон уæрдæтты цæлхытæ ныссæдзын кодта зæххы, мысырæгтæ сæ хъуырдухæнæй тардтой. Уæд мысырæгтæ загътой: «Фæлидзæм израилæгтæй, уымæн æмæ сæ бæсты Дунедарæг хæцы немæ».

²⁶ Хуыцау загъта Моисейæн: «Дæ къух адар денджызмæ, æмæ йæ дон раивылдзæн мысырæгтыл, сæ хæстон уæрдæттыл æмæ сæ барджытыл». ²⁷ Моисей йæ къух адардта денджызмæ, æмæ бонмæ денджызы дон сæумæйæ бацахста йæ раздæры бынат; мысырæгтæ сæхи къахæй згъордтой денджызы хъæбысмæ. Афтæ Хуыцау мысырæгты фæдæлдон кодта денджызы.

²⁸ Денджызы дон раздæхт йæ бынатмæ, æмæ Израилы фæдыл денджызмæ чи бахызти, уыцы

хæстон уæрдæттæ æмæ фараоны æппæт æфсад йæ быны фесты, иу дæр сæ нал аирвæзт. ²⁹ Израилаг адæм та денджызы хæдастæуты цыдысты сурзæххыл: сæ рахиз фарс æмæ сæ галиу фарс денджызы дон лæууыд къулау.

³⁰ Уыцы бон Хуыцау израилæгты бахызта мысырæгты къухæй. Израилæгтæ фæстæдæр денджызы былыл федтой мысырæгты мæрдтæ.

³¹ Хуыцау куы фæцагъта мысырæгты, уæд Ын израилæгтæ федтой Йе стыр хъару; адæмы бацыди Хуыцауы тас, æмæ уæд баууæндыдысты Дунедарæгыл æмæ Йæ цагъар Моисейыл. Уæд Моисей æмæ Израилы адæм ныззарыдысты зарæг Хуыцауæн:

Моисейы зарæг

«

15 Мæ зарæгæй стауын Дунедарæджы, уымæн æмæ скадджын кодта Йæхи: бæхты æмæ барджыты нывзылдта денджызмæ.

² Дунедарæг мæ тых æмæ мæ хъахъæнæг у; Уый у мæ ирвæзынгæнæг. Уый мæ Хуыцау у, æмæ Йæ æз скадджын кæндзынæн, Уый мæ фыды Хуыцау у, æмæ Йæ æз стаудзынæн. ³ Хуыцау – стыр хæстон, йæ ном – Дунедарæг.

⁴ Фараоны хæстон уæрдæттæ æмæ æфсад Уый нывзылдта денджызмæ, фараоны хуыздæр хæстон разамонджытæ фæдæлдон сты Сырх денджызы. ⁵ Æнæбын хуыдымтæ сæ аныхъуырдытæ – дурау ацыдысты денджызы бынмæ.

⁶ Дæ цонг, Хуыцау, йæ хъаруйæ скадджын; Дæ цонг, Хуыцау, фæцагъта знæгты. ⁷ Де стыр хъаруйæ уæлахиз кæныс Де знæгтыл. Ды сыл бафтыдтай Дæ азар, æмæ сæ хъæмпау басыгъта. ⁸ Дæ мæстæй цы дымгæ рауагътай, уый сфæйлыдта денджыз, æмæ дон слæууыди къулау, денджызы хуыдымтæ сурзæхх фестадысты. ⁹ Знаг загъта: „Асурон сæ æмæ сæ баййафон, амæттаг байуарон; мæ фæндиаг фæуыдысты, сласдынæн мæ цирхъ, уацары сæ райсдынæн“. ¹⁰ Фæлæ Ды рауагътай Дæ комытæф, æмæ сæ денджыз аныхъуырдытæ: здыуау аныгъуылдысты денджызы æнæбын хуыдымты.

¹¹ Дунедарæг, Дæуæн æмбал кæм ис хуыцæутты æхсæн? Ды сыгъдæг кæй дæ, уымæй намысджын дæ. Ды цытджын дæ де стыр хъуыддæгтæй. ¹² Ды радардтай Дæ къух, æмæ зæхх аныхъуырдытæ мысырæгты. ¹³ Ды уарзыс, кæй фервæзын кодтай, уыцы адæмы, æмæ сæ Дæ хъаруйæ хоныс Дæ сыгъдæг цæрæн бынатмæ.

¹⁴ Уый фехъуыстой иннæ адæмтæ æмæ тасы бафтыдысты; стыр тас бацыди филистиаг адæмы. ¹⁵ Старстысты Едомы æлдæрттæ, ризæг бахæцыди Моавы æлдæрттыл, сæ хъару асаст Ханааны æппæт цæрджытæн.

¹⁶ Уадз тæрсой æмæ æмриздæджы ризой; Дæ цонджы хъаруйæ дурау бауадзыг уыздысты, Дæхицæн кæй сæвзæрстай, Дунедарæг, уыцы адæм цалынмæ бахæццæ уой, уæдмæ. ¹⁷ Дунедарæг,

бахондзынæ сæ æмæ сæ æрцæрын кæндзынæ Дæ хохыл, Дæхицæн цæрæн кæм равзæрстай, уыцы ран, Ды цы кувæндон сарæзтай, уым.

¹⁸ Дунедарæг паддзахиуæг кæндзæни мыггагæймыггагмæ.

¹⁹ Фараоны бæхтæ хæстон уæрдæттимæ æмæ йæ барджытимæ денджызмæ куы бахызтысты, уæд Хуыцау уыдоныл рауагъта денджызы дон, Израилы адæм та денджызы хæдæстæуты сурзæххыл ахызтысты иннæ фарсмæ».

²⁰ Аароны пехуымпар хо Мариам райста дала, æппæт сылгоймæгтæ далатыл цæгъдгæ æмæ кафгæ рацыдысты йæ фæдыл. ²¹ Мариам зарыди: «Зарут Хуыцауæн, уымæн æмæ Уый скадджын кодта Йæхи: бæхты æд барджытæ нывзылдта денджызмæ».

Маст дон

²² Моисей израилæгты акодта Сырх денджызæй, æмæ бахæццæ сты Суры æдзæрæг быдырмæ; æртæ боны цыдысты æдзæрæг быдыры, æмæ дон ссарын сæ бон нæ уыд. ²³ Æрцыдысты Меррæмæ, Меррæйы дон та уыди маст, æмæ сын нуазынмæ нæ бæззыд. Уымæ гæсгæ уыцы бынат схуыдтой «Меррæ» †. ²⁴ Адæм уайдзæфтæ байдыдтой Моисейæн: «Ныр цы баназæм?» ²⁵ Моисей бакуывта Хуыцаумæ, æмæ йын Уый бацамыдта иу бæласмæ; Моисей бæласы къалиу ныппæрста доны, æмæ дон сси хæрзад.

Хуыцау уыцы ран Йæ адæмæн радта уагæвæрд, æгъдау æмæ сæ бафæлвæрдта. ²⁶ Хуыцау сын загъта: «Дунедарæгмæ, уæ Хуыцаумæ, æдзух куы хъусат, уæ цард ын фæндон куы уа, Йæ фæдзæхстытæ æмæ йын йеппæт уагæвæрдтæ куы æххæст кæнат, уæд Мысырыл цы бæллæхтæ бафтыдтон Æз, уыдонæй уыл иу дæр нæ бафтаудзынæн; уымæн æмæ Æз уæ дзæбæхгæнæг Хуыцау дæн».

²⁷ Æрцыдысты Елиммæ. Уым уыди дыуадæс суадоны æмæ финикы дæс æмæ æртиссæдз бæласы; æмæ уым, суадæтты цур, æрæвæрдтой сæ цатыртæ.

Уæларвон хойраг

16 Уый фæстæ израилаг адæм араст сты Елимæй, æмæ Мысыры зæххæй рацæуыны фæстæ дыккаг мæйы фынддæсæм бон æрбахæццæ сты Елим æмæ Синайы æхсæн Сины æдзæрæг быдырмæ. ² Æппæт израилаг адæм æдзæрæг быдыры хъуырхъуыр байдыдтой Моисей æмæ Аароныл. ³ Израилаг адæм сын загътой: «Дзидзайæ дзаг цуайнæгты уæлхъус кæм бадтыстæм, дзул нæ фаг кæм хордтам, фæлтау уыцы мысыраг зæххыл Хуыцауы къухæй неппæт дæр куы амардаиккам! Сымах нæ ацы æдзæрæг быдырмæ стонгæй мæлынмæ рахуыдтат».

† Меррæ – дзуттагау «мара» амоны «маст».

⁴ Хуыцау Моисейæн загъта: «Æз бакæндзынæн афтæ, æмæ уын арвæй æруардзæни хойраг; адæмиу рацæуæнт æмæ æрвылбон æмбырд кæнæнт бонваг. Æз сæ бафæлвардзынæн, Ме 'гъдаумæ гæсгæ цæрдзысты æви нæ. ⁵ Æхсæзæм бон дзы цас æрбахæссой, уый нывæрæнт, æмæ сын уыдзæн дыууæ бонваг». ⁶ Моисей æмæ Аарон æппæт израилаг адæмæн загътой: «Изæры базондзыстут, мысыраг зæххæй уæ Хуыцау кæй рахуыдта, уый. ⁷ Райсом та фендзыстут Хуыцауы кад, уымæн æмæ фехъуыста, кæй йыл хъуырхъуыр кодтат, уый. Мах та чи стæм, æмæ ныл хъуырхъуыр кæнат?» ⁸ Моисей ма сын ноджыдæр загъта: «Кæй Йыл хъуырхъуыр кодтат, уый Хуыцау фехъуыста, æмæ уын изæры ратдзæни дзидза, райсом та уæ бафсаддзæни кæрдзынæй. Æмæ Йæ уæд базондзыстут. Мах та чи стæм? Махыл куы фæхъуырхъуыр кæнут, уæд Хуыцауыл вæййы уæ хъуырхъуыр». ⁹ Моисей Ааронæн загъта: «Æппæт израилаг адæмæн зæгъ: „Æрлæуут Хуыцауы раз, уымæн æмæ уын фехъуыста уæ хъуырхъуыр“».

¹⁰ Аарон æппæт израилаг адæмæн куы дзырдта, уæд кæсынц æмæ æдзæрæг быдыры федтой: Хуыцауы кады рухс фæзынди æврагъы. ¹¹ Хуыцау загъта Моисейæн: ¹² «Æз фехъуыстон израилаг адæмы хъуырхъуыр. Зæгъ сын: „Изæрдалынгты хæрдзыстут дзидза, райсом та бафсæддзыстут кæрдзынæй; æмæ базондзыстут, Æз Дунедарæг, уæ Хуыцау, кæй дæн, уый“».

¹³ Изæры æртахтысты уæрццытæ, æмæ израилæгты асадæн сæ быны фæци; райсомæй та сæ асадæны алыварс зæххыл æрбадт æртæх. ¹⁴ Æртæх хурмæ куы сыстади, уæд æдзæрæг быдыры, зæххыл, халасы мурты æрбадæгау, цыдæр баззад. ¹⁵ Израилаг адæм æй куы федтой, уæд кæрæдзи фарстой: «Уый цы у?» Уымæн æмæ цы у, уый нæ зыдтой. Уæд сын Моисей загъта: «Хуыцауæй уын хæрынæн лæвæрд хойраг у. ¹⁶ Хуыцау афтæ бафæдзæхста: „Алы бон дæр дзы æмбырд кæнут, чи цас бахæрдзæн, уыйбæрц. Алчидæр уæ æмбырд кæнæд, йæ цатыры алы адæймагмæ дæр дзы фæйнæ гомеры †† куыд æрхауа“».

¹⁷ Израилæгтæ бакодтой, куыд сын загъдæуыд, афтæ – чи фылдæр æрæмбырд кодта, чи та – къаддæр. ¹⁸ Барстой йæ гомерæй; бирæ чи æрæмбырд кодта, уымæ дзы уæлдай нæ баззæди, гыццыл чи æрæмбырд кодта, уый та хъуаг нæ баййæфта: алчидæр æрæмбырд кодта, йæхæдæг æмæ йæ бинонтæ цас бахæрдзысты, уыйбæрц. ¹⁹ Моисей сын загъта: «Райсоммæ дзы мачи ныуадзæд». ²⁰ Фæлæ Моисеймæ сеппæт нæ байхъуыстой – чидæртæ дзы ныуагътой райсоммæ, æмæ сын скæлм æмæ сысмаг. Æмæ сæм Моисей смæсты.

²¹ Æрвылрайсом дзы æмбырд кодтой, чи цас бахæрдзæн, уыйбæрц. Хуриу куы æрæндæвта, уæд

†† Гомер – 2,2 литры.

таиу батад. ²² Ахсэзэм бон æмбырд кодтой дыууæ хатты фылдæр – фæйнаæ дыууæ гомеры алы адæймагæн дæр. Аерцыдысты адæмы хистæртæ æмæ хабар радзырдтой Моисейæн. ²³ Моисей сын дзуапп радта: «Уый Хуыцауæн фæндон у. Уымæн æмæ райсом æнцойбон у – Хуыцауы сыгъдæг сабат. Абон скæнут кæрдзынтæ æмæ сфыцут уæ фыцинаг. Цы уын дзы баззайа, уый та ныуадзут райсоммæ». ²⁴ Цы ма сæм дзы баззад, уый ныуагътой бонмæ, Моисей куыд загъта, афтæ. Не сæвзæр æмæ не скæлм. ²⁵ Моисей загъта: «Бахæрут æй абон; быдыры та йæ не ссардзыстут, уымæн æмæ абон Хуыцауы сабат у. ²⁶ Æмбырд æй кæндзыстут æхсæз бон, æвдæм бон та йæ, сабаты, не ссардзыстут».

²⁷ Фæлæ израилæгтæй чидæртæ æвдæм бон рацыдысты æмбырд кæнынмæ, æмæ дзы не ссардтой. ²⁸ Моисейæн Хуыцау загъта: «Кæдмæ не 'ххæст кæндзыстут Мæ фæдзæхстытæ æмæ Мæ амындтæ? ²⁹ Байхъусутма: Хуыцау уын радта сабат, уымæ гæсгæ æхсæзæм бон хойраг дæтты дыууæ бонваг. Æмæ æвдæм бон мачи макæдæм рацæуæд». ³⁰ Æмæ æвдæм бон адæм уагътой сæ фæллад.

³¹ Израилаг адæм уыцы хойраг схуыдтой маннæ †. Уыди, кориандры мыггагау, урс нæмгуытæй, йæ ад та – мыдамæсты ад. ³² Моисей загъта: «Дунедарæг афтæ бафæдзæхста: „Маннæйæ байдзаг кæнут гомер фидæны фæлтæртæн æй нывæрынæн – Æз уæ Мысыры зæххæй куы ракодтон, уæд уæ æдзæрæг быдыры цы хойрагæй хастон, уый куыд фенон, афтæ“». ³³ Уæд Моисей Ааронæн загъта: «Райс иу дурын, ныккæн дзы маннæйы гомер, æмæ йæ сæвæр Дунедарæджы раз, нæ фидæны фæлтæртæн æвдисæйнагæн». ³⁴ Æмæ маннæйы дурын Аарон сæвæрдта фидыды къæйдурты раз, Моисейæн Хуыцау куыд бафæдзæхста, афтæ. ³⁵ Израилаг адæм маннæ хордтой дыууиссæдз азы, адæм кæм цæрынц, цалынмæ уыцы зæхмæ бахæццæ сты, уæдмæ. Маннæ хордтой, цалынмæ Ханааны зæххы арæнтæм нæ бахæццæ сты, уæдмæ. ³⁶ Гомер та у ефайы †† дæсæймаг хай.

Дон ракалди къæдзæхæй

17 Дунедарæг сын куыд бафæдзæхста, афтæ æппæт израилаг адæм, иу бынатæй иннæмæ цæугæйæ, араст сты Сины æдзæрæг быдырæй. Сæ цатыртæ æрæвæрдтой Рефидимы, фæлæ дзы нуазыны дон нæ разынди. ² Адæм сбыцæу сты Моисеймæ, æмæ йын дзырдтой: «Раттут нын дон нуазынæн». Уæд сын Моисей загъта: «Цы сбыцæу стут мемæ? Цæмæн къахут Хуыцауы?» ³ Фæлæ дойны адæм хъуырхъуыр кодтой Моисейыл: «Нæхи дæр, нæ сывæллæтты дæр æмæ нæ фосы дæр нын дойныйæ фæцæгъдынмæ ракодтай Мысырæй?»

† Маннæ – дзуттагау амоны «Уый цы у?» †† Ефа – 22 литры.

⁴ Моисей бакуывта Хуыцаумæ: «Цы кæнон ацы адæмæн? Дуртæй амарынæввонг мæ систы». ⁵ Уæд Хуыцау загъта Моисейæн: «Ацы адæмы рæзты, æмæ израилаг адæмы хистæртæй искæйты акæн демæ. Нилы цæугæдон цы лæдзæгæй æрцавтай, уый айс дæ къухы æмæ ацу. ⁶ Хоривы Æз къæдзæхыл æрлæудзынæн дæ разы. Ды æрцæвдзынæ къæдзæх, ракæлдзæн дзы дон, æмæ адæм нуаздзысты». Æмæ Моисей Израилы хистæрты раз бакодта афтæ. ⁷ Израилаг адæм йемæ кæй сбыцæу сты æмæ Хуыцауы кæй къахтой: «Хуыцау немæ ис, æви нæ?», уымæ гæсгæ Моисей уыцы бынат схуыдта «Масса æмæ Мерива» ‡.

Тох амаликæгтимæ

⁸ Аерцыдысты амаликæгтæ æмæ Рефидимы схæцыдысты израилæгтимæ. ⁹ Моисей Нуны фырт Йесойæн загъта: «Равзар лæгтæ, ацу æмæ схæц амаликæгтимæ. Райсом æз слæудзынæн обауы сæрыл æмæ диссæгтæ æвдисæн лæдзæг уыдзæни мæ къухы». ¹⁰ Йесо бакодта, Моисей йын куыд бафæдзæхста, афтæ: ацыд амаликæгтимæ схæцынмæ; Моисей, Аарон æмæ Ор та обауы сæрмæ схызтысты. ¹¹ Моисейиу йæ къухтæ арвмæ куы сдардта, уæд Израил уæлахиз кодта, йæ къухтæиу дæлæмæ куы æруагъта, уæд та – Амалик. ¹² Фæлæ Моисейы къухтæ бафæлладысты. Уæд æрбахастой дур, æмæ йыл Моисей сбæдт. Аарон æмæ йын Ор та йæ къухтыл хæцыдысты – Аарон иуæрдгæй, Ор та – иннæрдгæй. Æмæ хуры аныгуылдмæ Моисейы къухтыл хæцыдысты хæрдмæ. ¹³ Уæдмæ Йесо Амаликы æмæ йæ адæмы фæкодта цирхъы комы амæттаг.

¹⁴ Уæд Моисейæн Хуыцау загъта: «Ацы хабар зæрдыл дарынæн ныффысс чиниджы, æмæ зæгъ Йесойæн: Æз амаликæгтæй зæххыл мыггаг кæй нал ныуадздынæн». ¹⁵ Моисей Дунедарæгæн сарæзта нывондхæссæн, æмæ йæ схуыдта «Йахве Нисси» ††. ¹⁶ Моисей загъта: «Дунедарæджы бадæнмæ дарын мæ къухтæ; Дунедарæг фæлтæрæйфæлтæрмæ хæцдзæн Амаликимæ».

Моисей æмæ Иофор

18 Хуыцау Израилы Мысырæй куы ракодта, уæд Моисейæн æмæ Йæ израилаг адæмæн Йæ æххуысы тыххæй фехъуыста мадиамаг дини лæг Иофор, Моисейы каис. ² Моисейы каис Иофор йемæ ракодта Моисейы ус Сепфорæйы, – Моисей йæ уыйразмæ арвыста йæ цæгатмæ, – ³ Æмæ Сепфорæйы дыууæ лæппуйы; сæ иуы ном уыди Гирсам, уымæн æмæ Моисей загъта: «Æз æрцæуæггаг дæн æцæгæлон бæстæйы». ⁴ Иннæйы ном та уыди Елиезер †, уымæн æмæ Моисей загъта: «Мæ фыды Хуыцау мын уыд æххуысгæнæг

‡ Масса æмæ Мерива – дзуттагау амоны «фæлварæн æмæ быцæу». †† Йахве Нисси – дзуттагау амоны «Дунедарæг – мæ тырыса». †† Елиезер – дзуттагау амоны «мæ Хуыцау – ме 'ххуысгæнæг».

æмæ мæ бахызта фараоны цирхъæй». ⁵ Иофор Моисейы фырттимæ æмæ усимæ æрцыди Моисеймæ æдзæрæг быдырмæ, Хуыцауы хохы рæбын израилæгтæ асадæны кæм æрлæууыдысты, уырдаæм. ⁶ Иофор арвыста Моисеймæ: «Æз, Иофор, дæ каис, фæцæуын дæумæ; мемæ сты дæ ус æмæ уæ дыууæ фырты».

⁷ Моисей рацыд йæ каисы размæ, сæрæй йын акуывта æмæ йын аба кодта. Кæрæдзи афæрсыны фæстæ бацыдысты цатырмæ. ⁸ Израилы тыххæй фараонæн æмæ æппæт мысырæгтæн Хуыцау цытæ бакуыста, израилæгтæ фæндагыл цы зынтæ бавзæрстой, фæлæ сæ Хуыцау куыд бахызта, æппæт уыдæттæ Моисей радзырдта йæ каисæн.

⁹ Иофор цин кодта, мысырæгты къухæй сæ бахизынæн Хуыцау израилаг адæмæн цы бирæ хæртæ сарæзта, ууыл. ¹⁰ Иофор загъта: «Табу Дунедарæгæн – ратыдта уæ мысырæгты æмæ фараоны къухтæй, Йæ адæмы рагъæй рафтыдта мысырæгты æфсондз. ¹¹ Ныр æз зонын, Дунедарæг иннæ хуыцæуттæй уæлдæр кæй у, уый: мысырæгтæ уын цы фыдбылыз саразынмæ хъавыдысты, уый сын сæхи сæрыл æруагъта». ¹² Моисейы каис Иофор Хуыцауæн æрхаста иууылсудзинаг нывонд æмæ æндæр нывондтæ. Аарон æмæ æппæт израилаг хицæуттæ æрцыдысты Моисейы каисимæ Хуыцауы раз фынгыл æрбадынмæ.

¹³ Дыккаг бон Моисей æрбадт адæмæн тæрхон кæнынмæ, æмæ адæм Моисейы раз лæууыдысты райсомæй изæрмæ. ¹⁴ Моисей цы кусы, уый федта йæ каис æмæ йын загъта: «Уый цы кусыс адæмæн? Ды иунæгæй аразыс хъуыддæгтæ, æмæ æппæт адæм райсомæй изæрмæ лæууынц дæ алыварс?»

¹⁵ Моисей йæ каисæн дзуапп радта: «Адæм мæм цæуынц Хуыцауы фæндон базонинмæ. ¹⁶ Исты быцæу сæм куы рауайы, уæд æрцæуынц мæнмæ, æз тæрхонгæнæг фæлæууын дыууæйы æхсæн, бацамонын сын Хуыцауы уагæвæрдтæ æмæ Йæ амындтæ». ¹⁷ Уæд Моисейæн йæ каис загъта: «Раст нæ кæныс. ¹⁸ Тухæнæй амардзынæ дæхи дæр æмæ, демæ цы адæм ис, уыдоны дæр. Уыцы хъуыддаг дæуæн æгæр уæззау уаргъ у: иунæгæй хæссын æй нæ бафæраздзынæ. ¹⁹ Ныр байхъус мæнмæ; æз дын бацамондзынæн зонд, æмæ Хуыцау уыдзæни демæ: ды адæмæн Хуыцауы раз у æхсæнылæг, æмæ сын Хуыцаумæ хæсс сæ хъуыддæгтæ. ²⁰ Сæхи та сын ахуыр кæн Хуыцауы æгъдæуттæ æмæ амындтыл, амон сын раст фæндаг, цавæр хъуыддæгтæ аразын сын æмбæлы, уый. ²¹ Æппæт адæмæн сæхицæй та равзар хæрзарæхст, Хуыцауæй чи тæрсы, æнувыд чи у, кæрæф чи нæу, ахæм лæгтæ, æмæ сæ сæвæр адæмы сæргъы – мингай, сæдæгай, дæс æмæ дыууиссæдзгай æмæ дæсгай адæймæгтæн хицæуттæй. ²² Бахъуыды рæстæг уыдон тæрхон кæндзысты адæмæн. Ахсджиаг хъуыддаг хæсдзысты дæумæ, листæг быцæутæ та сæхæдæг лыг кæндзысты. Дæ уаргъы иу хай айсдзысты сæхимæ, æмæ дын фенцондæр уыдзæн. ²³ Афтæ

куы бакæнай, æмæ Хуыцауæн фæндон куы уа, уæд æнтыстджынæй араздзынæ дæ хъуыддаг, æмæ æппæт адæм сæхимæ здæхдзысты райгондæй».

²⁴ Моисей байхъуыста йæ каисмæ, æмæ бакодта, куыддæриддæр ын бацамыдта, афтæ. ²⁵ Моисей æппæт израилаг адæмæй сæвзæрста хæрзарæхст лæгтæ æмæ сæ сæвæрдта адæмы сæргъы – мингай, сæдæгай, дæс æмæ дыууиссæдзгай æмæ дæсгай адæймæгты хицæуттæй. ²⁶ Æмæ уыдон иудадзыг тæрхон кодтой адæмæн; вазыгджын хъуыддæгтæ хастой Моисеймæ, листæг быцæутæ та сæхæдæг æвзæрстой.

²⁷ Цасдæр рæстæджы фæстæ Моисей йæ каисы афæндараст кодта йæ бæстæмæ.

Хуыцауы фидымæ цæттæ кæнгæйæ Израилимæ

19 Израилаг адæм мысыраг зæххæй куы рацыдысты, уымæй дыууæ мæйы фæстæ, сæ рацыды тæккæ бон, бахæццæ сты Синайы æдзæрæг быдырмæ. ² Рефидимæй рараст сты Синайы æдзæрæг быдырмæ æмæ уым, æдзæрæг быдыры, æрлæууыдысты асадæны; Израил рæстæгмæ æрбынат кодта хохмæ хæстæг.

³ Моисей Хуыцауимæ фембæлынмæ схызти хохмæ, æмæ йæм Хуыцау хохæй æрдзырдта: «Иаковы хæдзарæн зæгъ æмæ израилаг адæмæн фехъусын кæн: „⁴ Æз мысырæгтæн цы бакуыстон, уый федтат. Сымах та цæргæсау систон Мæ базыртыл æмæ уæ хастон Мæхимæ. ⁵ Ныр Мæ коммæ куы кæсат æмæ Мæ фидымæ гæсгæ куы цæрат, уæд æппæт адæмтæй æрмæст сымах уыдзыстут Мæ адæм. Уымæн æмæ зæхх æгасæй дæр Мæн у, ⁶ Сымах та Мын уыдзыстут лæггадгæнджыты паддзахад æмæ сыгъдæг адæм“. Уыцы ныхæстæ радзур бæлвырд израилаг адæмæн».

⁷ Моисей æрцыди, басидт адæмы хистæртæм æмæ сын радзырдта, Дунедарæг ын кæй бафæдзæхста, æппæт уыцы ныхæстæ. ⁸ Адæм æмдзыхæй дзуапп радтой: «Дунедарæг цыдæриддæр загъта, уый сараздзыстæм». Æмæ адæмы уыцы ныхæстæ Моисей радзырдта Дунедарæгæн. ⁹ Дунедарæг загъта Моисейæн: «Æз дæм æрцæудзынæн бæзджын æврагъы, цæмæй адæм фехъусой Мæ ныхас демæ æмæ дыл æууæндой кæддæриддæр». Моисей Дунедарæджы уыцы ныхæстæ радзырдта адæмæн.

¹⁰ Дунедарæг загъта Моисейæн: «Ацу адæммæ, æмæ сæ ссыгъдæг кæн абон æмæ райсом; уадз ныхсой сæ дарæс. ¹¹ Сæхи æрцæттæ кæнæнт иннæбонмæ: уыцы бон æппæт адæмы раз Хуыцау æрхиздзæни Синайы хохмæ. ¹² Адæмæн æрхахх кæн хохы алыварс æмæ сын зæгъ: „Уæхи бахизут хохмæ схизынæй æмæ йын суанг йæ рæбыныл дæр андзæвынæй. Чидæриддæр хохыл андзæва, уый хъуамæ амардæуа“. ¹³ Æрмæст æм къухæй мачи бавналæд, фæлæ йæ амарæнт дуртæй кæнæ фатæй; фос уа æви адæймаг – удæгасæй

ныуадзæн ын нæй. Адæмæн хохмæ схизыны бар уыдзæни, сыкъауадындзы уаст куы айхъуыса, уæд †». 14 Моисей хохæй æрцыд адæммæ, ссыгъдæг сæ кодта, ныхсадтой сæ дарæс.

15 Моисей адæмæн загъта: «Цæттæ ут иннæбонмæ; сылгоймагимæ уæ мачи æриу уæд».

16 Æртыккаг бон сæумæйæ арв ныннæрыд, цæхæртæ акалдта, хохыл æрбадти бæзджын æврагъ, æмæ райхъуыст сыкъауадындзы тыхджын уаст. Асадæны цы адæм уыд, уыдон сеппæт дæр фыртæссæй барызтысты. 17 Асадæнæй Моисей адæмы рахуыдта Хуыцаумæ фембæлынмæ; адæм æрлаууыдысты хохы рæбын. 18 Синайы хохæй та калди фæздæг, уымæн æмæ йæм Дунедарæг æрхызт арты; йæ фæздæг къуыбылæйттæй, пецай кæлæгау, цыди хæрдмæ, æмæ хох æнæхъæнæй дæр æнкъуысти. 19 Сыкъауадындз уасыди тынгæйтынгдæр. Моисей дзырдта, æмæ йын Хуыцау дзуапп лæвæрдта, – Моисей йын хъуыста Йæ хъæлæс.

20 Хуыцау æрхызти Синайы хохы сæрмæ, басидти Моисеймæ, æмæ Моисей ссыди хохы сæрмæ.

21 Хуыцау загъта Моисейæн: «Ныххиз æмæ адæмæн бафæдзæхс, цæмæй Дунедарæджы феныны охыл ма фæлтæрой хохы сæрты æрбахизыныл, науæд дзы бирæтæ амæлдзысты. 22 Дунедарæгæн иудадзыг цы сауджынтæ лæггад кæнынц, суанг уыдон дæр ссыгъдæг кæнæнт сæхи, Дунедарæг сæ куыд нæ фæцæгъда, афтæ». 23 Моисей Хуыцауæн загъта: «Адæмæн Синайы хохмæ ссæуын сæ бон нæу. Уымæн æмæ нын Ды бафæдзæхстай: „Æрхахх кæн хохы алыварс, сыгъдæг ранмæ йæ сæрты куыд мачи ахиза, афтæ“». 24 Хуыцау загъта Моисейæн: «Ацу, ныххиз дæлæмæ, стæй ссæудзынæ Ааронимæ; сауджынтæ æмæ адæм та ма архайæнт Хуыцаумæ схизыныл, науæд сæ фæцæгъддзынæн».

25 Моисей хохæй æрцыди адæммæ, æмæ сын радзырдта Хуыцауы уыцы ныхæстæ.

Дæс фæдзæхсты

20 Уый фæстæ Хуыцау загъта:
 «² Æз Дунедарæг дæн, Мысыры зæххæй, цагъарады хæдзарæй, сымах Чи ракодта, уæ уыцы Хуыцау. ³ Æз уæ Хуыцау дæн, æмæ уын æндæр хуыцæуттæ ма уæд.

⁴ Уæле арвыл цы ис, дæле зæххыл цы ис, зæххæй бындæр доны цы ис, уыдонæй уæхицæн мæнгхуыцæуттæ ма аразут, сæ нывтæ дæр сын ма дарут, ⁵ Æмæ сын ма табу кæнут æмæ сæм ма кувут; уымæн æмæ Æз Дунедарæг дæн, уæ Хуыцау, æмæ уын æндæр хуыцæуттæ уа, уымæн нæ бабыхсдзынæн. Æз æнæуынон цы фыдæлтæн дæн, уыдонæн сæ байзæддаг æфхæрын æртыккаг æмæ цыппæрæм фæлтæрмæ; ⁶ Мæн чи уарзы æмæ Мæ

фæдзæхстытæм гæсгæ чи цæры, уыдоныл та мин фæлтæрмæ аудын.

⁷ Æнæхъуаджы ма дзурут Дунедарæджы, уæ Хуыцауы, ном; Йæ ном Ын æнæхъуаджы чи дзура, уыцы адæймаг Дунедарæгæй æнæбафхæргæ нæ аирвæздзæн.

⁸ Уæ зæрдыл дарут сабат, æмæ уын уæд Хуыцауæн нывонд бон. ⁹ Æхсæз боны кусут æмæ аразут уеппæт хъуыддæгтæ. ¹⁰ Æвдæм бон та, сабат, раттут Дунедарæгæн, уæ Хуыцауæн. Уыцы бон мацы хъуыддаг аразут нæдæр уæхæдæг, нæдæр уæ фырттæ, нæдæр уæ чызджытæ, нæдæр уæ нæлгоймаг æмæ сылгоймаг цагъартæ, нæдæр уæ фос, нæдæр уæ 'хсæн цæрæг æрцæуæггаг. ¹¹ Уымæн æмæ Хуыцау æхсæз бонмæ сфæлдыста арв æмæ зæхх, денджыз, æмæ денджызы цы ис, æппæт уыдæттæ; æвдæм бон та Йæ фæллад уагъта. Уымæ гæсгæ Хуыцау арфæ бафтыдта сабатыл æмæ йæ скодта бæрæг бон.

¹² Нымай дæ фыды æмæ дæ мады, æмæ уæд бирæ фæцæрдзынæ, Дунедарæг, дæ Хуыцау, дæуæн кæй дæтты, уыцы зæххыл.

¹³ Ма амар.

¹⁴ Ма хæт.

¹⁵ Ма адав.

¹⁶ Мæнг æвдисæн макæй ныхмæ ныллæуу.

¹⁷ Ма дæ æрхъæуæд кæйдæр хæдзар; ма дæ æрхъæуæд кæйдæр ус, нæдæр йæ цагъар, нæдæр йæ цагъар сылгоймаг, нæдæр йæ гал, нæдæр йæ хæрæг – иннæмæ цы ис, уымæй дæ зæрдæ мацæмæ бабæллæд».

Æндæр æгъдæуттæ æмæ уагæвæрдтæ

¹⁸ Адæм æппæт дæр федтой æмæ фехъуыстой арвы нæрын, арвæрттывд, сыкъауадындзы уаст æмæ фæздæгкæлгæ хох. Адæм уыдæттæ куы федтой, уæд фыртæссæй барызтысты æмæ æрлаууыдысты дæрддзæф. ¹⁹ Моисейæн загътой: «Ды дæхæдæг дзур немæ, æмæ дæм хъусдзыстæм, æрмæст Хуыцау ма дзурæд немæ, науæд амæлдзыстæм». ²⁰ Моисей адæмæн загъта: «Ма тæрсут, Хуыцау уæ бафæлварынмæ æрцыди, цæмæй уæм уа Хуыцауы тас æмæ тæригъæды ма æфтат».

²¹ Адæм лæууыдысты дæрддзæф. Моисей та бацыди, Хуыцау кæм уыд, уыцы бæзджын æврагъмæ. ²² Дунедарæг загъта Моисейæн: «Израилаг адæмæн зæгъ афтæ: „Сымах федтат, Æз арвæй уемæ куыд дзырдтон, уый. ²³ Ма уын уæд æвзистæй кæнæ сыгъзæринæй конд хуыцæуттæ. ²⁴ Нывондхæссæн мын саразут сыджытæй, æмæ йыл æрхæссут уæ иууылсудзинæгтæ æмæ уæ фарны нывондтæ: уæ фыстæ æмæ уæ галтæ. Мæ ном мысынæн уын кæмдæриддæр бынат бацамонон, уырдаæм уæм æрцæудзынæн æмæ уыл Мæ арфæ бафтаудзынæн. ²⁵ Нывондхæссæн мын дуртæй куы аразат, уæд æй лæгъзгонд дуртæй ма саразут. Уымæн æмæ сæм сартæй куыддæр

† Ацы бынатæн ма ис афтæ æмбарæн дæр: «...удагасæй ныуадзæн ын нæй, сыкъауадындзы уасты рæстæг хохмæ схизыныл кæй фæлвæрдтой, уый тыххæй».

бавналат, афтæ сæ фæчъизи кæндзыстут. ²⁶ Æмæ Мæ нывондхæссæнмæ асинтыл ма схизут, уæ худинаг куыд нæ разына, афтæ.

21 Адæмæн бацамон мæнæ ацы æгъдæуттæ:

² Цагъарæн дзуттаджы куы балхæнай, уæд дын кусæд æхсæз азы; æвдæм аз та йæ ссæрибар кæн лæвар. ³ Кæд дæм иунæгæй æрбафтыд, уæд иунæгæй ацæуæд; фæлæ кæд ын ус уыди, уæд йæ ус дæр ацæуæд йемæ. ⁴ Кæд ын ус йæ хицау радта, æмæ йын уыцы ус ныййардта фырттæ æмæ чызджытæ, уæд ус æмæ сывæллæттæ баззайæнт хицаумæ, йæхæдæг та ацæуæд иунæгæй. ⁵ Фæлæ цагъар фидарæй куы зæгъа: «Уарзын мæ хицауы, мæ усы æмæ мæ сывæллæтты, æмæ мæн цагъайрагæй фæнды», ⁶ Уæд æй йæ хицау бахонæд Хуыцауы размæ, æрлæууын æй кæнæд дуары кæнæ дуары тарвазы цур, йæ хъус ын фæхуынкъ кæнæд туасæй, æмæ уæд йæ хицауæн цæрæнбонты баззайдзæни цагъарæй.

⁷ Исчи йæ чызджы цагъарады куы радта, уæд чызгæн йæ бон йæ хицауæй ацæуын нæу, нæлгоймаг цагъартæ куыд ацæуынц, афтæ. ⁸ Кæд æй йæ хицау ракурынмæ хъавыди, фæлæ йæ зæрдæмæ нæ фæцыд, уæд ын раттæд йæхи балхæныны бар; кæд ыл хицау йæхæдæг нæ барвæссыд, уæд æй æцæгæлонæн дæр ма ауæй кæнæд. ⁹ Йæ фыртæн æй ракурынмæ куы хъава, уæд та йæм хъуамæ хи чызджы цæстæй кæса.

¹⁰ Фæлæ æндæры куы ракура, уæддæр ын хъуамæ дæтта хæлц, дарæс, æмæ йын цæуа йæ хуыссæнмæ. ¹¹ Йæ хицау æй уыдæттæй æнæхай куы фæкæна, уæд сылгоймагæн йæ бон у лæвар ацæуын.

¹² Иу адæймаг иннæйы цæфæй куы амæла, уæд ын йæхи дæр амарут. ¹³ Фæлæ иу адæймаг иннæйы æнæбары куы амара, уæд уый Хуыцауæн фæндон уыд, æмæ Æз снысан кæндзынæн, марæг кæдæм хъуамæ алидза, ахæм сæрæфснайæн бынат.

¹⁴ Фæлæ исчи иннæмæ фыдæх куы хæсса æмæ йæ барæй куы амара, уæд æй ракæнут суанг Мæ нывондхæссæнæй дæр æмæ йæ амарут.

¹⁵ Йæ фыды кæнæ йæ мады чи ныццæва, уый амарут.

¹⁶ Исчи адæймаджы куы адава æмæ йæ куы ауæй кæна, кæнæ йын æй йæхимæ куы ссардæуа, уæд давæг у маргæ.

¹⁷ Йæ фыдæн кæнæ йæ мадæн æвзæртæ цы адæймаг дзура, уый амарут.

¹⁸ Дыууæ адæймаджы куы фæбыцæу уой, æмæ сæ иу иннæйы дурæй кæнæ тымбылкъухæй куы ныццæва æмæ йын куы нæ амæла, фæлæ сæйгæ куы фæуа, ¹⁹ Стæй куы сыста æмæ лæдзæг æнцæйтты цæуынхъом куы фæуа, уæд йæ ныццæвæг бафхæргæ нæу; æрмæст ын бафидæд, нæфæразæны тыххæй йыл цы зиан æрцыд, уый, æмæ йын самал кæнæд, йе сдзæбæхæн цыдæриддæр хъæуы, уыдæттæ. ²⁰ Исчи йæ нæлгоймаг цагъары кæнæ йæ сылгоймаг цагъары

лæдзæгæй куы фæнæма, æмæ цагъар куы амæла, уæд йæ хицау у бафхæринаг. ²¹ Фæлæ ма цагъар иудыууæ боны куы ацæра, уæд ын йæ хицауы æфхæрын нæ хъæуы, уымæн æмæ цагъарыл æхца бафыста.

²² Адæм куы хыл кæной, æмæ сæ исчи сывæрджын сылгоймаджы куы ныццæва, æмæ сылгоймаг куы фефтауа, фæлæ йыл æндæр зиан куы нæ æрцæуа, уæд азымджын баййафæд æфхæрд: бафидæд, сылгоймаджы лæг цас æрдома æмæ тæрхон цас снысан кæна, уыйбæрц æхца.

²³ Фæлæ лæджы зиан куы æрцæуа, уæд марæджы хъæуы амарын. ²⁴ Цæст скъахæгæй – йæ цæст, дæндаг асæттæгæй – йæ дæндаг, къух асæттæгæй – йæ къух, къах асæттæгæй – йæ къах. ²⁵ Иннæйы буар басудзæгæн – йæ буар басудзын, иннæйыл хъæдгом ныуадзæгыл – хъæдгом ныуадзын, иннæйы сцъæхтæгæнæгыл – цъæхтæ скæнын. ²⁶ Исчи йæ цагъар нæлгоймаджы кæнæ йæ цагъар сылгоймаджы цæст куы ныццæва, æмæ уыцы цæстæй куы бакуырм уа, уæд æй ауадзæд йæ цæсты тыххæй. ²⁷ Хицау йæ нæлгоймаг кæнæ йæ сылгоймаг цагъары дæндаг куы асæтта, уæд æй ауадзæд йæ дæндаджы тыххæй.

²⁸ Нæлгоймаджы кæнæ сылгоймаджы гал сыкъатæй куы амара, уæд галы амарут дуртæй, йæ дзидза йын ма бахæрут; галы хицау та азымджын нæу. ²⁹ Фæлæ гал цæваг кæй у, кæд уый йæ хицау зыдта, фæлæ йæ нæ хъахъæдта, гал та нæлгоймаджы кæнæ сылгоймаджы амардта, уæд галы амарут дуртæй, йæ хицауы дæр ын удæгасæй ма ныуадзут. ³⁰ Фæлæ галы хицауæй æхца куы æрдомдæуа, уæд йæ æгасæй баззайыны тыххæй бафидæд, тæрхон цас зæгъа, уыйбæрц. ³¹ Гал искæмæн йæ лæппуйы кæнæ йæ чызджы куы ныццæва, уæд дæр галы хицау бафхæринаг у ацы æгъдаумæ гæсгæ. ³² Нæлгоймаг цагъары кæнæ сылгоймаг цагъары гал куы амара, уæд сæ хицауæн бафидын хъæуы дæс æмæ ссæдз сиклы † æвзист, галы та амарут дуртæй.

³³ Исчи уæрмы сæр куы байгом кæна, кæнæ уæрм куы скъаха æмæ йæ куы нæ бамбæрза, æмæ дзы гал кæнæ хæрæг куы ныххауа, ³⁴ Уæд уæрмы хицау фосы аргъ бафидæд æхцайæ сæ хицауæн, фосы мард та ныуадзæд йæхицæн.

³⁵ Искæй гал кæйдæр галы куы амара, уæд удæгас галы ауæй кæнæнт, æмæ йын йæ аргъ æмбисыл адих кæнæнт; мард галы аргъ дæр адих кæнæнт æмбисыл. ³⁶ Фæлæ гал цæваг кæй у, кæд йæ хицау уый зыдта æмæ йæ нæ хъахъæдта, уæд хъуамæ æнæхъæнæй бафида галы аргъ, галы мард та уыдзæн йæхи.

22 Исчи гал кæнæ фыс куы адава, æмæ йæ куы аргæвда, кæнæ йæ куы ауæй кæна, уæд иу галы ныхмæ бафиддзæни фондз галы, иу фысы ныхмæ – цыппар фысы. ² Исчи хæдзар къахгæ куы баййафа хуыснæджы, куы йæ ныццæва æмæ йын

† Сикл у 11,5 граммы бæрц.

куы амæла, уæд йæ марæг азымджын нæу. ³ Кæд хабар боньгон æрцыд, уæд йæ марæг азымджын у. Кæд хуыснæг удæгасæй баззайа, уæд бафидæд, цы адафта, уымæн йæ аргъ. Фæлæ йæ цæмæй бафида, уый йæм куы нæ уа, уæд, цы адафта, уый бафидыны тыххæй йын ауæй кæнæнт йæхи. ⁴ Цы адафта, уый йæхимæ удæгасæй куы разына, – гал уа, хæрæг уа, фыс уа, – дывæрæй йын бафидæд йæ аргъ.

⁵ Исчи йæ фосы иннæйы хуыммæ кæнæ сæнæфсирдонмæ куы бауадза, æмæ фос хуымæн знаггад куы ракæна, уæд ын æй бафидæд йæхи хуымы хуыздæр хорæй æмæ йæ хуыздæр сæнæфсирæй.

⁶ Исчи арт куы скæна, æмæ йын закон сындзмæ куы баирвæза, æмæ искæй мæкъуылтæ, кæнæ хуымы иу хай, кæнæ хуым æнæхъæнæй куы басудза, уæд сæ бафидæд арт скæнæг.

⁷ Исчи иннæмæ æхца кæнæ исты дзаумæттæ нывæрынмæ куы ратта, æмæ сæ уымæн йæ хæдзарæй куы адафтæуа, æмæ хуыснæджы куы ссардæуа, уæд сын хуыснæг сæ аргъ бафидæд дывæрæй. ⁸ Фæлæ хуыснæг куы нæ рабæрæг уа, уæд хæдзары хицау æрлæууæд Хуыцауы раз æмæ ард бахæрæд, кæйдæр мулк йæхæдæг кæй нæ адафта, уый тыххæй. ⁹ Галы, хæрæджы, фысы, дарæсы, кæнæ исты дзаумайы фæдыл быцæу куы рауайа, æмæ «мæн у» исчи куы зæгъа, уæд дыууæ быцæугæнæджы хъуыддаг лæвæрд æрцæуæд Хуыцаумæ. Хуыцау кæй базылын кæна, уый иннæмæн бафидæд дывæрæй.

¹⁰ Исчи йæ хæрæджы, кæнæ йæ галы, кæнæ йæ фысы, кæнæ æндæр искæцы фос кæйдæр æвджид куы ныууадза цæст сæм фæдарынмæ, æмæ фос куы амæла, кæнæ куы фæсахъат уа, кæнæ йæ куыд ничи фена, афтæмæй йæ куы атардæуа, ¹¹ Уæд сæ дыууæйы быцæу лыггонд æрцæуæд Хуыцауы раз ард бахæргæйæ; фос цæст фæдарынмæ чи райста, уый хъуамæ ард бахæра, иннæйы мулкмæ кæй нæ фæныхылдта, уый тыххæй. Фосы хицау ын хъуамæ баууæнда йæ ныхасыл, æмæ йын уæд иннæ нæ бафиддзæни. ¹² Фæлæ йын æй исчи лæгдыхæй куы атæра, уæд бафидæд фосы хицауæн. ¹³ Кæд сырды амæттаг бацы фос, уæд равдисæд, цы ма дзы баззад, уый, æмæ йын фидинаг нæ уыздæн.

¹⁴ Иу иннæмæй фос æфстау куы райса, æмæ фосы хицау йемæ куы нæ уа, афтæмæй фос куы фæсахъат уа, кæнæ куы амæла, уæд ын йæ аргъ бафидæд. ¹⁵ Фæлæ фосы хицау кæд йемæ уыди, уæд ын æфстаурайсæг хъуамæ ма бафида. Кæд ын йæ фос æхцайæ бахуырста, уæд ын, цы бафыста, уымæй уæлæмæ фидын нал хъæуы.

¹⁶ Куырдуаты чи нæ бадт, ахæм чызджы искæцы нæлгоймаг куы афæлива æмæ йемæ куы æриу уа, уæд бафидæд ирæд æмæ йæ ракурæд. ¹⁷ Фæлæ фыд йæ чызджы уыцы лæгæн раттыныл куы нæ сразы уа, уæд чызджы афæливаг æхцайæ бафидæд, чызджы тыххæй цас æмбæлы, уыйбæрц ирæд.

¹⁸ Кæлæнгæнæджы удæгасæй ма ныууадзут.

¹⁹ Фосымой чидæриддæр уа, уый амарут.

²⁰ Æндæр хуыцауттæн, иунæг Хуыцауæй фæстæмæ, нывонд чи хæссы, уыдоны фæцæгъдут.

²¹ Æрцæуæггаджы ма хъыгдарут æмæ ма æфхæрут; уымæн æмæ уæхæдæг дæр мысыраг зæххыл æрцæуæггагтæ уыдыстут. ²² Ма хъыгдарут нæдæр идæдз усы, нæдæр сидзæры. ²³ Куы сæ бахъыгдарат, æмæ Мæм уыдон æххуысмæ куы сдзыназой, уæд сын Æз фехъусдзынæн сæ дзыназын, ²⁴ Æмæ смæсты уыздынæн, фæцæгъддынæн уæ цирхъæй, æмæ уæ устытæ уыздысты идæдзтæ, уæ сывæллæттæ – сидзæртæ. ²⁵ Мæ адæмæй искæцы мæгуырæн æхца æфстау куы раттай, уæд æй ма схъуырма кæн, стæй дзы фылдæр ма бадом. ²⁶ Искæй дарæс цъынды куы райсай, уæд ын æй фæстæмæ ратт, цалынмæ хур нæ аныгуылд, уæдмæ. ²⁷ Уымæн æмæ йын йæ буар бамбæрзынæн æмæ йæ уæлæ скæнынæн æндæр ницы ис. Æмæ куы схуысса, уæд йæхи цæмæй бамбæрздзæн? Уый Мæм æххуысмæ куы сдзыназа, уæд æй фехъусдзынæн, уымæн æмæ Æз фæлмæнзæрдæ дæн.

²⁸ Хуыцауы ма æлгъит, адæмы хицаутты ма æфхæр.

²⁹ Уæ мусæй фыццаг хор æмæ уæ сæндуцæнæй фыццаг сæн æвæстиатæй хæссут Мæнæн; уæ хистæр фыртты дæттут Мæнæн. ³⁰ Афтæ бакæнут уæ родæн дæр æмæ уæ уæрыккæн дæр. Авд боны уæд йæ мадимæ, æстæм бон æй раттут Мæнæн. ³¹ Сымах Мæнæн нывонд адæм стут. Сырд быдыры цы цæрæгойы ныттона, уымæн йæ фыдæй ма хæрут – куыйтæн æй раттут.

23 Мæнг дамтæ ма хæлиу кæн. Галиу лæджы сæрыл ма рахæц, науæд мæнг æвдисæн суыздынæ. ² Адæмæн сæ фылдæр фыдæхы фарс куы ралæууа, уæд сæ ды ма бафæзм. Быцæу раст чи нæ лыг кæны, кæд уыдон бирæ сты, уæддæр семæ ма баиу у, æгъдау ма зыгъуыммæ кæн. ³ Мæгуыр куы лæууа тæрхоны раз, уæд айдагъ йæ мæгуыры тыххæй йæ фарс ма у.

⁴ Де знагæн йæ гал кæнæ йæ хæрæг куы адзæгъæл уа, æмæ йæ ды куы ссарай, уæд æй æрбатæр йæ хицаумæ. ⁵ Де знаджы хæрæг уаргъы бын куы æрхауа, уæд æй æнæ де 'ххуысæй ма ныууадз: иумæ йын сисут йæ уаргъ.

⁶ Мæгуыр йæ хъаст куы бадæтта, уæд ын хæрам тæрхон ма рахæсс. ⁷ Адæймаджы мæнгæй цæмæй зылын кæной, уый фарс ма ралæуу: æназым æмæ раст адæймагæн марыны тæрхон ма рахæсс; уымæн æмæ Æз азымджыны не срæст кæндзынæн. ⁸ Гæртам ма ис – гæртам бакуырма кæны цæстджыны æмæ раст адæмы ныхæстæ зыгъуыммæ фæфæлдахы.

⁹ Æрцæуæггаджы ма хъыгдарут; сымах æрцæуæггаджы зæрдæ хорз куы зонут, уымæн æмæ уæхæдæг мысыраг зæххыл æрцæуæггагтæ уыдыстут.

Æгъдау æвдæм боны æмæ æвдæм азы тыххæй

¹⁰ Æхсæз азы таут уæ хуым æмæ æфснайут, цы йыл æрзайа, уый; ¹¹ Æвдæм аз та баулæфæд – ма йæ байтаут, цæмæй йыл цы æрзайа, уый хæрой уæ адæмы мæгуыртæ; сæ фæстæ ма дзы хъæддаг сырдатæн дæр куыд баззайа. Афтæ бакæнут уæ сәнæфсирдæттæн дæр æмæ уæ зетибæлæстæн дæр.

¹² Æхсæз боны кæнут уæ хъуыддæгтæ, æвдæм бон та мацы кусут; дæ гал дæр æмæ дæ хæраг дæр уадз сæ фæллад суадзой, æрæнцайой дæ цагъар сылгоймаджы лæппу дæр æмæ æрцауæггаг дæр.

¹³ Æз уын цыдæриддæр фæдзæхсын, уый сæххæст кæнут; иннæ хуыцæуттæм ма кувут, сæ ном уæ дзыхæй ма суадзут.

Æртæ бæрæгбоны тыххæй

¹⁴ Афæдзы дæргы Мæ номыл аразут æртæ бæрæгбоны. ¹⁵ Æз уын куыд бафæдзæхстон, афтæ бæрæг кæнут Донгонд дзулты бæрæгбон: Авивæйы мæйы авд боны хæрут донгонд дзултæ – уæд рацыдыстут Мысыраей. Æмæ Мæ размæ афтидармæй мачи æрбацауæд. ¹⁶ Бæрæг кæнут уæ хуымы Тыллæджысæры бæрæгбон. Дыргътæ тоныны бæрæгбон та бæрæг кæнут афæдзы кæрон, уæ зæххыл цы æрзад, уый бафснайыны фæстæ.

¹⁷ Уеппæт нæлгоймæгтæ дæр афæдз æртæ хатты хъуамæ æрлаууой уæ Паддзахы, Дунедарæджы, раз.

¹⁸ Мæнæн нывонд фос куы аргæвдат, уæд ын йемæ æнхъизæнджын кæрдзын ма æрхæссут; æмæ Мын бæрæгбоны нывонды нардаей райсоммæ ма ныуадзут. ¹⁹ Уæ хорысæр æрхæссут Дунедарæджы, уæ Хуыцауы, хæдзармæ. Сæныччы ма фыцут йæ мады æхсыры.

Зæрдæвæрд Ханааны зæхх раттынæй

²⁰ Мæнæ уын уæ разæй æрвитын Мæ зæды; уый уæ хъахъæндзæн фæндагыл æмæ уæ бакæндзæн, Æз уын цы бынат æрцæттæ кодтон, уырдаем.

²¹ Нымайут æй æмæ кæсут йæ коммæ, уæ хивæндæй йæ ныхмæ ма сыстут. Хивæнд куы разынат, уæд уын æй нæ ныббардзæн, уымæн æмæ йæм Мæ бартæ ис. ²² Куы йæм хъусат, æмæ уын цыдæриддæр зæгъон, уый куы кæнат, уæд Æз уыдзынæн уе знæгты знаг æмæ уе 'фхæрджыты æфхæраг.

²³ Мæ зæд уæ разæй куы ацæуа, аморрагтæм, хеттæм, ферезæгтæм, ханаанæгтæм, хиввæгтæм æмæ уæ иевусæгтæм куы бакæна, æмæ сæ Æз куы фесафон, ²⁴ Уæд сын сæ хуыцæуттæм ма кувут æмæ сын ма табу кæнут, уыдонмæ кувджытæн сæ хъуыддæгтæ ма фæзмут, фæлæ сын ныддæрæн кæнут сæ мæнгхуыцæуттæ æмæ сын ныссæттут, нывондтæ кæй цур хæссынц, сæ уыцы дуртæ.

²⁵ Кусут Дунедарæгæн, уæ Хуыцауæн, æмæ Æз Мæ арфæ æфтаудзынæн уæ хорыл æмæ уæ доныл, низтæй уæ бахиздынæн. ²⁶ Уæ сылгоймæгтæн аргæарын сæ сывæллæттæ нæ мæлдзысты, æмæ уæ зæххыл æнæзæнæг сылгоймæгтæ нæ уыдзæн; Æз уын ратдзынæн бирæ цæргæбонтæ. Уеппæт знæгты фæкæндзынæн лидзæг, уæ разæй арвитдзынæн цæваг бындзытæ, æмæ уыдон сымахæй лидзæг фæкæндзысты хиввæгты, ханаанæгты æмæ хетты. ²⁷ Уæ фæндагыл цы адæмтæ ис, уыдоны бафтаудзынæн стыр тасы, цы адæммæ цæут, уыдонæн сæ ныфс асæтдзынæн; лидзæг фæкæндзынæн уеппæт знæгты. ²⁸ Уæ разæй уын арвитдзынæн дыдынтæ, æмæ хиввæгты, ханаанæгты æмæ хеттæгты фæсурдзысты сымахæй. ²⁹ Иу азмæ сæ нæ фæтæрдзынæн сымахæй, науæд зæхх раууатмæ æрцауæдзæн, сбирæ уыдзысты хъæддаг сырдатæ æмæ уын знагад кæндзысты. ³⁰ Уыциу тард сæ нæ фæкæндзынæн, фæлæ куыдфæстæмæ – фыццаг иуты, стæй иннæты, цалынмæ сбирæ уат æмæ зæхх сымах бауа, уæдмæ. ³¹ Уæ арæнтæ уыдзысты Сырх денджызæй Зæххастæу денджызмæ æмæ æдзæраг быдыраей Ефратмæ; Мæ руаджы фæуæлахиз уыдзыстут ацы зæххыл цæрджытыл, æмæ сæ фæтæрдзыстут. ³² Бадзырд ма саразут нæдæр уыдонимæ, нæдæр сæ хуыцæуттимæ. ³³ Уыдон уæ зæххыл хъуамæ ма цæрой, науæд уæ æфтаудзысты тæригъæды, æмæ уымæй цæудзыстут Мæ хъыджы. Сæ хуыцæуттæм куы куват, уæд бахаудзыстут къæппæджы“».

Хуыцау саразы фидыд Йæ адæмимæ

24 Хуыцау загъта Моисейæн: «Ды, Аарон, Надав, Авиуд æмæ израилаг хистæртæй дæс æмæ æртиссæдз лæджы ссæут Хуыцаумæ, æмæ Йын бакувут дæрддзæфæй. ² Æрмæстдæр Моисей бацауæд Хуыцаумæ æввахс, уыдон та Йæм хæстæг ма бацауæнт, æмæ сæм иннæ адæм дæр хохмæ ма ссæуæнт». ³ Моисей æрцыд адæммæ æмæ сын радзырдта Хуыцауы æппæт ныхæстæ æмæ æппæт æгъдæуттæ. Адæм æмхъæлæсæй дзуапп радтой: «Дунедарæг цыдæриддæр загъта, уый бакæндзыстæм».

⁴ Моисей ныффыста Дунедарæджы æппæт дзырдтæ, сыстад сæумæйæ, хохрæбын сæвæрдта нывондхæссæн æмæ дыууадæс дуры – израилаг адæмæн сæ мыггæгты нымæцмæ гæсгæ. ⁵ Уый фæстæ арвыста израилаг æрыгон лæппуты, æмæ уыдон æрхастой иууылсудзинаг нывондтæ, Хуыцауæн фарны нывондæн аргæвстой галтæ. ⁶ Моисей туджы æмбис ныккодта кæхцыты, иннæ æмбис та бапырх кодта нывондхæссæныл. ⁷ Стæй райста Фидыды Чиныг æмæ дзы адæмæн бакаст хъæраей. Адæм загътой: «Дунедарæг цыдæриддæр загъта, уый бакæндзыстæм, кæсдзыстæм Йæ коммæ». ⁸ Моисей райста тугæй, бапырх дзы кодта адæмыл æмæ загъта: «Ацы тугæй фидаргонд цæуы,

Йеппæт æгъдæуттæ кæй æххæст кæндзыстут, уый тыххæй Дунедарæг цы фидыд сарæзта, уый».

⁹ Уый фæстæ хохмæ ссыдысты Моисей, Аарон, Надав, Авиуд æмæ израилаг хицæуттæй дæс æмæ æртиссæдз лæджы; ¹⁰ Æмæ федтой Израилы Хуыцауы; Хуыцау кæм лæууыд, уыцы бынат цыма астæрд уыди сапфирæй – райдзаст арвы хуызæн. ¹¹ Хуыцау нæ фæцагъта израилаг адæмы уæздан лæгты. Уыдон федтой Хуыцауы, фæлæ хордтой æмæ нуæзтой.

Моисей – хохыл

¹² Хуыцау загъта Моисейæн: «Схиз Мæм хохмæ, æмæ банхъæлмæ кæс; Æз дын ратдзынæн къæйдуртæ. Адæмы ахуыр кæнынæн сыл Æз ныффыстон Æгъдау æмæ фæдзæхстытæ». ¹³ Моисей йæ æххуысгæнæг Нуны фырт Йесоимæ ссыди Хуыцауы хохмæ. ¹⁴ Адæмы хистæртæн та загъта: «Цалынмæ уæм æрцæуон, уæдмæ ам ут. Аарон æмæ Ор уемæ уыдзысты; искæмæ уæ исты хъаст куы уа, уæд цæут уыдонмæ».

¹⁵ Моисей ссыди хохмæ, æмæ хох аныгъуылд æврагъы. ¹⁶ Дунедарæджы кады рухс æрцыди Синайы хохмæ; æврагъæй хох нæ зынди æхсæз боны; æвдæм бон Моисеймæ Хуыцау фæдзырдта æврагъæй. ¹⁷ Израилаг адæм хохы сæрыл федтой Хуыцауы кады рухс – уыди пиллон арты хуызæн. ¹⁸ Моисей бахызт æврагъы, ссыди хохмæ, æмæ хохыл арвыста дыууиссæдз боны æмæ дыууиссæдз æхсæвы.

Æрмæг Цатыр аразынæн

25 Хуыцау дзырдта Моисейæн: «² Израилаг адæмæн зæгъ, æмæ Мын æрхæссой лæвæрттæ; лæвар æрхæссын кæйдæриддæр бафæнда, уымæй йæ райсут Мæнæн. ³ Исут сæ ахæм лæвæрттæ: сыгъзæрин, æвзист, æрхуы, ⁴ Æрвхуыз, сырх æмæ сæнтсырх æндæхтæ, виссон † æмæ тинтычы. ⁵ Фысдзæрмттæ сырх ахуырстæй, тæнæг сæрæхътæ, хъæдæрмæг акъацийæ, ⁶ Зети рухсгæнæнтæн, хæрдæфтæ сæрдæн зетийæн æмæ хæрдæф буд судзынæн. ⁷ Оникс æмæ æндæр зынаргъ дуртæ ефодæн †† æмæ риуылдарæн хызынæн. ⁸ Адæм Мын сараздзысты кувæндон, æмæ Æз цæрдзынæн се 'хсæн. ⁹ Мæнæ дын Æз æвдисын Цатыр, стæй йæ мигæнæнтæ цавæр хъуамæ уой, уый; æмæ æппæт дæр сараз афтæ.

Фидыды Чырын

¹⁰ Акъацийæ сараз Чырын; йæ дæргъ уæд дыууæ æлмæрины † æмæ æрдæг, йæ уæрх – æлмæрин æмæ æрдæг, йæ бæрзæнд – æлмæрин æмæ æрдæг. ¹¹ Мидæгæй æмæ æдде йæ сæвдул сыгъдæг сыгъзæриндоны; уæле йын йæ кæрæттыл сæвæр

† Виссон – гæнæй уафт тæнæг æндæхтæ кæнæ хъуымац.
†† Ефод – сæрмагонд уæлæфтау сауджынæн. † Æлмæрин – рæмбыныкъæдзы дæргъ, 45 см бæрц.

сыгъзæрин тæлмытæ. ¹² Джиппы йын рауадз цыппар сыгъзæрин цæджы, æмæ сæ бафидар кæн йæ цыппар тигъмæ: дыууæ цæджы – иуæрдыгæй, дыууæ цæджы – иннæрдыгæй. ¹³ Акъацийæ сараз хъилтæ, æмæ сæ сæвдул сыгъзæриндоны. ¹⁴ Чырыны тигътыл цæгты атысс хъилтæ Чырын хæссынæн. ¹⁵ Уыцы хъилтæ кæддæриддæр хъуамæ уой цæгты, уырдыгæй сын райсæн нæй. ¹⁶ Æз дын ратдзынæн фидыды тыххæй æвдисæйнаг, æмæ йæ нывæр Чырыны. ¹⁷ Чырыны сæр сараз сыгъдæг сыгъзæринæй †; йæ дæргъ – дыууæ æлмæрины æмæ æрдæг, йæ уæрх – æлмæрин æмæ æрдæг. ¹⁸ Сараз дыууæ херувимы †† сыгъзæринæй; зæрингуырды куыд аразы, афтæ сæ сараз Чырыны сæры дыууæ кæроныл. ¹⁹ Херувимтæй иу хъуамæ уа Чырыны сæры иу кæрон, аннæ та – йæ иннæ кæрон. Херувимтæ хъуамæ къуыпп дарой Чырыны сæры дыууæ кæроныл. ²⁰ Херувимтæ схæцæнт сæ базыртыл. Чырыны сæр хъуамæ бамбæрзой сæ базыртæй; херувимтæ кæрæдзимæ кæсдзысты Чырыны сæрты. ²¹ Чырыныл æрæвæр йæ сæр, æмæ дзы бафснай, Æз дын кæй ратдзынæн, уыцы æвдисæйнаг нæ фидыды тыххæй. ²² Уым, фидыды Чырыны сæрмæ, цы дыууæ херувимы ис, уыдоны æхсæниу фембæлдзынæн демæ æмæиу дын зæгъдзынæн Мæ амындтæ израилаг адæмæн.

Фынг

²³ Акъацийæ сараз фынг; йæ дæргъ – дыууæ æлмæрины, йæ уæрх – иу æлмæрин, йæ бæрзæнд – æлмæрин æмæ æрдæг. ²⁴ Сæвдул æй сыгъдæг сыгъзæриндоны, йæ кæрæттæ йын æгасæй дæр сараз сыгъзæринæй. ²⁵ Йæ алыварс ын сæвæр армы фæтæнæн фæлгæт – йæ кæрæттыл сыгъзæрин тæлмимæ. ²⁶ Сараз цыппар сыгъзæрин цæджы, æмæ йын сæ йæ цыппар къахы цур бафидар кæн йæ цыппар тигъмæ, ²⁷ Хъилтæ сæ атыссынæн æмæ фынг хæссынæн цæгтæ хъуамæ уой фæлгæтыл. ²⁸ Фынг цы хъилтыл хæсдзысты, уыдон сараз акъацийæ æмæ сæ сæвдул сыгъзæриндоны. ²⁹ Сараз ын тæбæгътæ, чысыл къустæ, дурынтæ æмæ кæхцытæ сæнæн; сараз сæ сыгъдæг сыгъзæринæй. ³⁰ Фынгыл æвæр сæрмагондæй Мæнæн конд дзултæ; уый иудадзыг хъуамæ уа Мæ разы.

Сыгъзæрин рухсгæнæны тыххæй

³¹ Зæрингуырды куыд аразы, афтæ сараз рухсгæнæн сыгъдæг сыгъзæринæй. Рухсгæнæн йæ зæнг, йæ къалиутæ, йæ дидинхуыз фæлындæнтæ – дидинæджы къуырфтæ æмæ дидинсыфтæ – хъуамæ уой æмхæст. ³² Йæ фæрстыл уæнт æхсæз къалиуы: æртæ къалиуы – иуæрдыгæй, æртæ къалиуы – иннæрдыгæй. ³³ Алы къалиуыл дæр

†† Чырыны сæр дзуттагау хуыйны «каппорет». Уыцы дзырд амоны «тæригъæдтæ ныббарыны бынат». Хистæр сауджыниу афæдз иу хатт нывонды тугæй бапырх кодта Чырыны сæрыл.
†† Херувим – Хуыцауæн лæггадгæнæг зæд.

хъуамæ уа æртæ дидинæджы; уйдон хъуамæ уой миндалы хуызæн фæлындæнтимæ – дидинæджы къуырфтимæ æмæ дидинсыфтимæ. Ахæм дидинджытæ хъуамæ уой рухсгæнæны æппæт æхсæз къалиуыл дæр. ³⁴ Рухсгæнæны зæнгыл ноджыдæр сараз, миндалы дидинджыты хуызæн фæлындæнтæ – цыппар дидинæджы сæ къуырфтимæ æмæ сæ дидинсыфтимæ. ³⁵ Рухсгæнæныл цы æхсæз къалиуы ис, уйдонæй дыууæйы бынмæ – дидинæджы къуырф, иннæ дыууæ къалиуы бынмæ дæр – дидинæджы къуырф, аннæ дыууæ къалиуы бынмæ дæр – дидинæджы къуырф. Афтæ фæлыст хъуамæ уой рухсгæнæны æхсæз къалиуы дæр. ³⁶ Æппæт фæлындæнтæ æмæ къалиутæ хъуамæ æмхæст уой рухсгæнæнимæ. Рухсгæнæн æнæхъæнæй дæр хъуамæ уа сыгъдæг сыгъзæринæй, æмæ зæрингуырдтæ куыд аразынц, афтæ арæст. ³⁷ Рухсгæнæныл сараз авд цырагъы, сæ рухс рухсгæнæны размæ куыд кæла, афтæ. ³⁸ Сыгъдæг сыгъзæринæй йын сараз æртыскæн æмæ æртыгæнтæ. ³⁹ Рухсгæнæныл йеппæт мигæнæнтимæ бахардз кæн сыгъдæг сыгъзæрины киккар †. ⁴⁰ Ма дæ ферох уæд: æппæт дæр сараз, хохыл дын сæ куыд равдыстон, афтæ.

Æмбæрзæнтæ Цатырæн

26 Цатыр сараз дæс æмбæрзæнæй – уйдон хъуамæ уой уæздан виссонæй æмæ æрвхуыз, сырх æмæ сæнтсырх æндæхтæй. Æмбæрзæнтыл бауафут херувимтæ. ² Алы æмбæрзæнæн дæр йæ дæргъ уæд аст æмæ ссæдз æлмæрины, йæ уæрх та – цыппар æлмæрины. Æмбæрзæнтæ иууылдæр хъуамæ уой æмиæстæ. ³ Фондз æмбæрзæны хъуамæ бахуыдæуа иу иннæимæ, иннæ фондз æмбæрзæны дæр бахуыдæуæд иу иннæимæ. ⁴ Фондз æмбæрзæнæй цы æмбæрзæн бахуыдæуа, уымæн йæ кæроныл сараз æрвхуыз сæхтæджытæ. Ахæм сæхтæджытæ сараз æмбæрзæны иннæ кæроныл дæр. ⁵ Æмбæрзæнтæй иуæн йæ кæроныл сараз дæс æмæ дыууиссæдз сæхтæджы, дæс æмæ дыууиссæдз сæхтæджы сараз иннæ æмбæрзæны кæроныл дæр. Иу æмбæрзæны сæхтæджытæ хъуамæ бадой иннæ æмбæрзæны сæхтæджытимæ. ⁶ Сараз дæс æмæ дыууиссæдз къæпсыры сыгъзæринæй, æмæ уыцы къæпсыртæй иу æмбæрзæн байу кæн иннæимæ, æмæ афтæмæй Цатыр уызæн æмхæст. ⁷ Цатыры сæр бамбæрзынæн тинтычыйæ бауаф æмбæрзæнтæ; ахæм æмбæрзæнтæ бауаф иуæндæс. ⁸ Алы æмбæрзæнæн дæр йæ дæргъ хъуамæ уа дæс æмæ ссæдз æлмæрины, йæ уæрх – цыппар æлмæрины. Иуæндæс æмбæрзæны дæр хъуамæ уой æмиæстæ. ⁹ Æмбæрзæнтæ бахуый иу иннæйыл – фондз æмбæрзæны иумæ, иннæ æхсæз æмбæрзæны та – иумæ. Æхсæзæм æмбæрзæн сараз дывæлдæхтæй, æвæрд уæд Цатыры раззаг фарсыл. ¹⁰ Иу æмбæрзæны кæроныл сараз дæс æмæ дыууиссæдз

сæхтæджы, дæс æмæ дыууиссæдз сæхтæджы сараз иннæ æмбæрзæны кæроныл дæр. ¹¹ Уый фæстæ сараз дæс æмæ дыууиссæдз æрхуы къæпсыры, сæхтæджыты сæ бафтау Цатыры сæры æмбæрзæнтæ байу кæнынæн. Афтæмæй Цатыры æмбæрзæн æнæхъæнæй уызæн æмхæст. ¹² Цатыры сæр æмбæрзæны дæргъæй уæлдай цы разына (иу æмбæрзæны æмбис), уый хъуамæ æрзæбул уа Цатыры фæстаг фарсыл. ¹³ Цатыры æмбæрзæнты дæргъæн йæ уæлдай – æлмæрин иуæрдгъæй æмæ æлмæрин иннæрдгъæй – æрзæбул уæд Цатырæн йæ дыууæ фарсыл æнæхъæнæй йæ бамбæрзыны тыххæй. ¹⁴ Цатыры сæрæн иу æддаг цъар сæвæр сырх фысдзæрмттæй; уыцы цъары уæлæ тæнæг сæракай сæвæр æддаг цъар.

Цæджындзтæ

¹⁵ Цатырæн акъацибæласæй сараз цыппæрдигъон цæджындзтæ. ¹⁶ Цæджындзты дыгъйттæй бафидар кæн кæрæдзимæ; сæ бæрзæнд хъуамæ уа фæйна дæс æлмæрины, се 'хсæн – фæйна æлмæрин æмæ æрдæг. ¹⁷ Алы дыууæ цæджындзæн дæр хъуамæ уа дыууæ къæпсыры – иу иннæйы акомкоммæ; афтæ Цатыры æппæт цæджындзæн сараз къæпсыртæ. ¹⁸ Цатырæн сараз цæджындзтæ: ссæдз цæджындзы – йæ хуссар фарсæн. ¹⁹ Ссæдз цæджындзæн сараз дыууиссæдз бынæвæрæны æвзистæй: дыууæ бынæвæрæны – алы дыууæ цæджындзы дыууæ къæпсырæн дæр. ²⁰ Ссæдз цæджындзы та сараз Цатыры иннæ фарсæн – цæгат фарсæн. ²¹ Сараз сын дыууиссæдз æвзист бынæвæрæны: алы дыууæ цæджындзæн дæр – дыууæ бынæвæрæны. ²² Цатыры фæстаг фарсæн, ныгуылæн фарсæн, сараз дыууадæс цæджындзы. ²³ Цыппар цæджындзы та сараз Цатыры фæстаг фарсы тигътæн. ²⁴ Уыцы цæджындзтæ бынæй хъуамæ уой сажил, уæлейæ та, фыццаг цæг кæм ис, уым та – æмхæст. Ахæмтæ хъуамæ уой, тигъты æвæрд чи уызæн, уыцы цыппар цæджындзы. ²⁵ Афтæмæй цæджындзтæ уыздысты æхсæрдæс, сæ æвзист бынæвæрæнтæ дæр – æхсæрдæс: фæйна дыууæ бынæвæрæны – алы дыууæ цæджындзæн дæр. ²⁶ Акъацибæласæй сараз фондз хъилы Цатыры иу фарсы цæджындзтæ сбæттынæн. ²⁷ Фондз хъилы та сараз Цатыры иннæ фарсы цæджындзтæ сбæттынæн, фондз хъилы – Цатыры фæстаг, ныгуылæн, фарсы цæджындзтæ сбæттынæн. ²⁸ Мидæггаг хъил хъуамæ ацæуа æппæт цæджындзты хæдастæуты – иу кæронæй иннæмæ. ²⁹ Цæджындзтæ сæвдул сыгъзæриндоны, хъилтæ цы цæгты тъыст уыздысты, уыдоны дæр сараз сыгъзæринæй; хъилтæ сæвдул сыгъзæриндоны. ³⁰ Цатыр æрæвæр, хохыл дын æй куыд фенын кодтон, афтæ.

† Киккар – 33–36 кг бæрц.

Æмбæрзæн фидыды Чырыны раз

³¹ Æмбæрзæн бауаф æрвхуыз, сырх æмæ сæнтсырх æндæхтæй æмæ уæздан виссонæй; æмбæрзæныл херувимтæ хъуамæ уой нывæфтыдæй. ³² Æмæ йæ æрцауындз сыгъзæриндоны тылд цыппар акъаци цæджындзыл. Цæджындзтыл хъуамæ уа сыгъзæрин къæпсыртæ, сæ быны – æвзист бынæвæрæнтæ. ³³ Æмбæрзæн æрцауындз къæпсыртыл, æмæ фæсæмбæрзæнмæ бахæсс фидыды Чырын. Æмбæрзæн сыгъдæг бынат фæхицæн кæндзæн Иууылсыгъдæг бынатæй. ³⁴ Иууылсыгъдæг бынаты фидыды Чырыныл æрæвæр йæ сæр. ³⁵ Фынг æрæвæр æддæрдыгæй, æмбæрзæны раз; фынджы акомкоммæ та, Цатыры хуссарварс, æрæвæр рухсгæнæн. Фынг та сæвæр Цатырæн йæ цæгатварс. ³⁶ Цатырмæ бацæуæны æмбæрзæн бауаф æрвхуыз, сырх æмæ сæнтсырх æндæхтæй æмæ уæздан виссонæй нывæфтыдтимæ. ³⁷ Æмбæрзæнæн сараз фондз цæджындзы акъацийæ, æмæ сæ сæвдул сыгъзæриндоны; сæ къæпсыртæ хъуамæ уой сыгъзæринæй; уыцы цæджындзтæн джиппы рауадз фондз бынæвæрæны æрхуыйæ.

Нывондхæссæн

27 Нывондхæссæн сараз акъацийæ; йæ дæргъ – фондз æлмæрины, йæ уæрх – фондз æлмæрины, йæ бæрзæнд – æртæ æлмæрины; нывондхæссæн хъуамæ уа цыппæрдигъон. ² Йæ цыппар тигъыл ын сараз сыкъатæ йемæ æмхæстæй, æмæ йæ сæвдул æрхуыдоны. ³ Сараз хъуыраутæ æртхутæгæн, чысыл белтæ, куыситæ, фыдисæнтæ æмæ чысыл къоппытæ æвзалыйæн; æппæт уыцы мигæнæнтæ сараз æрхуыйæ. ⁴ Сараз ын хыз æрхуыйæ; згъæрхызы цыппар къуымы сараз цыппар æрхуы цæджы. ⁵ Хыз сæвæр нывондхæссæны кæрæттыл бынæй, хыз нывондхæссæны хæдастæу куыд уа, афтæ. ⁶ Нывондхæссæнæн акъацийæ сараз хъылтæ, æмæ сæ сæвдул æрхуыдоны. ⁷ Хъылтæ нывондхæссæнæн йæ дыууæ фарсыл атыыс цæгты; æмæ йæ хæсдзысты уыцы хъылтыл. ⁸ Нывондхæссæн сараз фæйнæгæй, æмæ уæд афтид; саразæнт æй, дæуæн хохыл куыд равдыстæуыд, афтæ.

Цатыры кæрт

⁹ Цатырæн йæ алыварс сараз кæрт; кærты хуссар фарсыл хъуамæ уа æмбæрзæн уæздан виссонæй, йæ уæрх – фондзыссæдз æлмæрины. ¹⁰ Кæртæн сараз ссæдз цæджындзы ссæдз æрхуы бынæвæрæнимæ; цæджындзтыл хъуамæ уа æвзист къæпсыртæ æмæ тæлытæ. ¹¹ Кærты цæгатварсыл кæрæйкæронмæ хъуамæ уа æмбæрзæнтæ; сæ уæрх – фондзыссæдз æлмæрины. Æмбæрзæнтæн

сараз ссæдз цæджындзы æмæ ссæдз æрхуы бынæвæрæны. Цæджындзыл хъуамæ уа æвзист къæпсыртæ æмæ тæлытæ. ¹² Кærты ныгуылæнварс уæрхмæ, кæрæйкæронмæ, хъуамæ уа æмбæрзæнтæ; сæ уæрх – дæс æмæ дыууиссæдз æлмæрины. Æмбæрзæнтæн сараз дæс цæджындзы æмæ дæс бынæвæрæны. ¹³ Скæсæнырдыгæй кæртæн йæ уæрх хъуамæ уа дæс æмæ дыууиссæдз æлмæрины. ¹⁴ Кæртмæ бацæуæнæй иу къуыммæ хъуамæ уа æмбæрзæн; йæ дæргъ – фынддæс æлмæрины. Сараз ын æртæ цæджындзы æмæ æртæ бынæвæрæны. ¹⁵ Бацæуæнæй иннæ къуыммæ дæр хъуамæ уа æмбæрзæн; йæ дæргъ – фынддæс æлмæрины. Сараз ын æртæ цæджындзы æмæ æртæ бынæвæрæны.

¹⁶ Кærты дуарæн æмбæрзæн бауаф æрвхуыз, сырх æмæ сæнтсырх æндæхтæй æмæ уæздан виссонæй нывæфтыдтимæ; йæ уæрх – ссæдз æлмæрины; сараз ын цыппар цæджындзы æмæ цыппар бынæвæрæны. ¹⁷ Æппæт цæджындзтæ кærты алыварс кæрæдзиимæ хъуамæ баст уой æвзист æлвасæнтæй; сæ къæпсыртæ сын сараз æвзистæй, сæ бынæвæрæнтæ – æрхуыйæ. ¹⁸ Кæртæн йæ дæргъ хъуамæ уа фондзыссæдз æлмæрины, йæ уæрх – дæс æмæ дыууиссæдз æлмæрины. Æмбæрзæн хъуамæ уа уæздан виссонæй; йæ бæрзæнд – фондз æлмæрины. Цæджындзтæн сæ бынæвæрæнтæ хъуамæ уой æрхуыйæ. ¹⁹ Цатыр æрæмбырд кæнынæн æмæ райхалынæн цы алыхуызон кусæнгæртæ хъæуы, уыдон иууылдæр, стæй йæ хъылтæ æмæ кærты æппæт михтæ хъуамæ уой æрхуыйæ.

Зети рухсгæнæнæн

²⁰ Израилаг адæмæн бафæдзæхс зетибæласæй дын хуыздæр зети, гагатай лæмæрст зети, рухсгæнæнæн дæттын, рухсгæнæн иудадзыг куыд судза, афтæ. ²¹ Аарон æмæ йæ фырттæ хъуамæ сæ цæст дарой, цæмæй фидыды Чырыны раз æмбæрзæны æддæрдыгæй, Фембæлды Цатыры, Дунедарæджы раз рухсгæнæн судза изæрæй райсоммæ. Израилы адæм æмæ сæ байзæддæгтæ уыцы æгъдау хъуамæ æххæст кæной мыггагмæ.

Сауджыны дарæс

28 Израилаг адæмæй дæхимæ ракæн де 'фсымæр Аароны йæ фырттимæ; Аарон, Надав, Авиуд, Елеазар æмæ Ифамар Мæнæн сауджынтæ куыд уой, афтæ. ² Де 'фсымæр Ааронæн бахуый сауджыны сәрмагонд дарæс, цæмæй йæ нымайой æмæ цæсты ахада. ³ Æз дарæс хуыйынæн зонд æмæ арæхстдзинад кæмæн радтон, уыдонæн сеппæтæн дæр бафæдзæхс Ааронæн дарæс бахуыйын, цæмæй Аарон йæхи снывонд кæна Мæнæн æмæ уа Мæ сауджын.

⁴ Саразæнт ын мæнæ ахæм дарæс: риуылдарæн хызын, ефод, уæлгуыр †, нывæфтыд даргъ хæдон,

сарыхъ æмæ рон. Сауджыны ахæм сæрмагонд дарæс бахуыйæнт де 'фсымæр Ааронæн æмæ йæ фырттæн, æмæ уыцы дарæсы Мæнæн уыдзысты лæггадгæнджытæ. ⁵ Дарæс чи хуыйа, уыдон райсæнт сыгъзæрин хæрдгæбыд, æрвхуыз, сырх æмæ сæнтсырх æндæхтæ, виссон. ⁶ Сыгъзæрин хæрдгæбыдæй, æрвхуыз, сырх æмæ сæнтсырх æндæхтæй æмæ уæздан виссонæй уафт нывæфтыд хъуымацæй бахуыйæд ефод. ⁷ Ефодæн йæ дыууæ кæроны дæр хъуамæ уа дыууæ уæхскбосы. ⁸ Ефодыл æддейæ цы рон хуыд ис, уый дæр ефодау хъуамæ уа сыгъзæрин хæрдгæбыдæй, æрвхуыз, сырх æмæ сæнтсырх æндæхтæй æмæ уæздан виссонæй. ⁹ Райс ониксы дыууæ дуры, æмæ съл ныффысс Израилы фыртты нæмттæ. ¹⁰ Æхсæз номы ныффысс иу дурыл, иннæ æхсæз номы – дыккаг дурыл; сæ нæмттæ сын ныффысс хистæрæй кæстæрмæ. ¹¹ Дуртыл ныффысс Израилы фыртты нæмттæ, дурыл сартæй куыд фæкъахынц, афтæ. Уыцы дуртæ бавæр сыгъзæрин фæлгæтты. ¹² Дыууæ дуры дæр бафидар кæн ефоды уæхскбæттæнтæм уæхсчытыл; уыцы дуртæ сты Израилы фыртты ном арынæн. Хуыцауы раз сæ Аарон фæлгæтты хæссæд ефоды дыууæ уæхскбосыл, Хуыцауæн Йæ адæм Йæ зæрдыл куыд лæууой, афтæ. ¹³ Сыгъзæринæй сараз фæлгæттæ. ¹⁴ Сараз дыууæ хæрдгæбыды сыгъдæг сыгъзæринæй, æмæ сæ бабæтт фæлгæттæм. ¹⁵ Тæрхоны риуылдарæн хызын бахуый нывæфтыд хъуымацæй; сараз æй ефоды хъуымацау – æрвхуыз, сырх æмæ сæнтсырх æндæхтæй æмæ уæздан виссонæй. ¹⁶ Риуылдарæн хызын хъуамæ уа дывæлдах æмæ цыппæрдигъон, уылынг – йæ дæргъ, уылынг – йæ уæрх. ¹⁷ Цыппар рæнхъæй дзы бавæр фæлгæтты æвæрд дуртæ. Фыццаг рæнхъы фæрсæйфæрстæм хъуамæ уой рубин, топаз æмæ изумруд. ¹⁸ Дыккаг рæнхъы – карбункул, сапфир æмæ алмаз. ¹⁹ Æртыккаг рæнхъы – гиацит, агат æмæ аметист. ²⁰ Цыппæрæм рæнхъы – хризолит, оникс æмæ яшма. Бавæргæ сты сыгъзæрин фæлгæтты. ²¹ Дуртæн сæ нымæц хъуамæ уа дыууадæс – Израилы фыртты нымæцмæ гæсгæ. Алы дурыл дæр ныффысгæ у Израилы фырттæй иуы ном. ²² Риуылдарæн хызынæн сыгъдæг сыгъзæринæй сараз цæгæвæрд бæттæнтæ. ²³ Риуылдарæн хызынæн сараз дыууæ цæджы сыгъзæринæй, æмæ сæ бафидар кæн риуылдарæн хызыны дыууæ кæронмæ. ²⁴ Сыгъзæринæй цæгæвæрд дыууæ бæттæны дæр атысс дыууæ цæджы, риуылдарæн хызынæн йæ дыууæ кæроны. ²⁵ Дыууæ бæттæнæн сæ иннæ дыууæ кæроны та бафидар кæн дыууæ фæлгæтмæ; дыууæ фæлгæты та – ефоды бæттæнтæм разæй. ²⁶ Ноджы ма сараз дыууæ сыгъзæрин цæджы æмæ сæ мидæгæй бафидар кæн риуылдарæн хызынмæ, ефодмæ хæстæгдæр кæм у, йæ уыцы дыууæ кæронмæ.

† Уæлгуыр – хистæр сауджыниу æй йæ уæлæ скодта ефод скæныны размæ.

²⁷ Сараз ноджыдæр дыууæ сыгъзæрин цæджы æмæ сæ разæй бафидар кæн ефоды дыууæ бæттæнмæ бынæй, ефодмæ хуыд кæм сты, уым – ефоды роны сæрмæ. ²⁸ Æмæ риуылдарæн хызын уыцы цæгтæй бабæттæнт ефоды цæгтæм æрвхуыз бæттæнæй, ефоды роны сæрмæ куыд уа æмæ риуылдарæн хызын ефодыл æнгом куыд бада, афтæ. ²⁹ Аарон кувæндонмæ мидæмæ куы цæуа, уæд йæ тæрхоны риуылдарæн хызыныл, йæ зæрдæйы цур, уыдзысты Израилы фыртты нæмттæ, æмæ уыцы нæмттæм гæсгæ Дунедарæджы зæрдыл иудадзыг лæудзысты Йæ адæм.

Урим æмæ туммим

³⁰ Тæрхоны риуылдарæн хызыны бавæр урим æмæ туммим †; уыдон уыдзысты Аароны зæрдæйы цур, Дунедарæджы размæиу куы бацæуа, уæд; æмæ Ааронæн йæ зæрдæйы цур Дунедарæджы раз кæддæриддæр уыдзæн Хуыцауы тæрхон израилаг адæмæн.

Уæлгуыр æмæ сыгъзæрин уаццаг

³¹ Ефодæн сараз уæлгуыр – æнæхъæнæй дæр хъуамæ уа æрвхуыз. ³² Сæрыл æй æркæнынæн йæ астæу хъуамæ уа хуынкъ. Хуынкъæн йæ кæрæттæ, згъæрхæдоны кæрæттау, хъуамæ уой уафт, куыд нæ скъуыйа, афтæ. ³³ Йæ фæдджийы алыварс ын æрвхуыз, сырх æмæ сæнтсырх æндæхтæй сараз гранаты дыргъты хуызæн чысыл къоритæ; се 'хсæн сын, фæдджийы алыварс, æрцауындз сыгъзæрин дзæнгæрджытæ. ³⁴ Уæлгуыры фæдджийы алыварс иу иннæйы ивгæ хъуамæ уой сыгъзæрин дзæнгæрджытæ æмæ къоритæ. ³⁵ Уæлгуыр Аароныл уыдзæни, кувæндоны куы лæггад кæна, уæд. Хуыцауы размæ кувæндонмæ куы цæуа æмæ фæстæмæ куы здæха, уæд хъуысдзæн йæ дзæнгæрæджы зыланг, æмæ Аарон нæ амæлдзæн. ³⁶ Сараз уаццаг сыгъдæг сыгъзæринæй, æмæ дурыл куыд фæфыссынц, афтæ йыл скъах дзырдтæ: «Ай Хуыцауы у». ³⁷ Æмæ йæ æрвхуыз алдымбыдæй бабæтт сарыхъмæ, сыгъзæрин уаццаг сарыхъæн разæй куыд уа, афтæ. ³⁸ Уый уыдзæн Аароны тæрныхыл, æмæ израилаг адæм Хуыцауæн цы лæвæрттæ хæссой, уыдонмæ исты аипп куы разына, уæд Аарон йæхимæ райсдзæн израилæгты уыцы азым. Уаццаг иудадзыг хъуамæ уа Аароны тæрныхыл, цæмæй Хуыцау барвæсса израилæгты лæвæрттыл. ³⁹ Бауаф даргъ хæдон, сарыхъ виссонæй æмæ нывæфтыд рон. ⁴⁰ Аароны фырттæн дæр сараз хæдæттæ, рæттæ æмæ худтæ, цæмæй сæ дарæс уа аив, сæхæдæг та адæмы цæсты ахадой. ⁴¹ Сфæлынд уыцы дарæсæй де 'фсымæр Аароны æмæ йæ фыртты, байсæрд сæ – æгъдаумæ гæсгæ сæ снывонд кæн Мæнæн, æмæ Мын уыдзысты сауджынтæ. ⁴² Виссонæй сын бахуый хæлæфтæ –

† Урим æмæ туммим – хистæр сауджыниу уыцы дурты фæрцы Хуыцауæй райста дзуапп – «о» кæнæ «нæ».

ронбастай зенгтæм бæгънæг буар куыд æмбæрзой, афтæ. ⁴³ Уыцы дарæстæ Аароныл æмæ йæ фырттыл уыдзысты, Фембæлды Цатырмæ мидæмæ кæнæ Хуыцауæн лæггад кæнынмæ нывондхæссæнмæ куы цæуой, уæд, цæмæй тæригъæды ма бафтой æмæ ма амæлой. Уыцы æгъдау Ааронæн æмæ йæ байзæддæгтæн æххæстгæнинаг у мыггагмæ.

Сауджынтæ сæвæрыны тыххæй

29 Цæмæй сæ Мæнæн снывонд кæнай æмæ Мын уой сауджынтæ, уый тыххæй сын бакæн афтæ: райс иу уæныг æмæ дыууæ æнæсахъат фыры, ² Донгонд дзул, донгонд сойыфых гуылтæ æмæ зетийæ сæрст донгонд лауаситæ; сфыц сæ æвзаргæ мæнæуы ссадæй. ³ Нывæр сæ чыргъæды æмæ сæ æрбахæсс; семæ сын æрбатæр уæныг æмæ дыууæ фыры. ⁴ Аароны æмæ йæ фыртты та æрбахон Фембæлды Цатыры бацæуæнмæ, æмæ сæ æрнай донæй. ⁵ Райс дарæстæ, æмæ Аароныл скæн даргъ хæдон, уæлгуыр, ефод, риуылдарæн хызын, æмæ йын йæ ефодыл æрбабæтт рон. ⁶ Йæ сæрыл ын æркæн сарыхъ, æмæ сарыхъмæ бафидар кæн уаццаг – сыгъдæг кадыхуд. ⁷ Райс сæрдæн зети æмæ дзы байсæрд Аароны – ауадз ын æй йæ сæрыл. ⁸ Æрбахон ын йæ фыртты дæр æмæ сыл скæн даргъ хæдæттæ. ⁹ Аарон æмæ йæ фыртты астæуыт æрбабæтт рæттæ, æркæн сыл худтæ, æмæ сæхæдæг æмæ сæ байзæддæгтæ уыдзысты сауджынтæ, мыггагмæ аивæн цы æгъдауæн нæ уыдзæн, уымæ гæсгæ. Аароны æмæ йæ фыртты Хуыцауæн кусджытæй сæвæрыны æгъдау бакæн афтæ. ¹⁰ Фембæлды Цатыры размæ æрбатæр уæныг, Аарон æмæ йæ фырттæ йын сæ къухтæ æрæвæрæнт йæ сæрыл. ¹¹ Стæй уæныг аргæвд Фембæлды Цатырмæ бацæуæны, Хуыцауы раз. ¹² Райс уæныджы тугæй, де 'нгуылдзæй дзы байсæрд нывондхæссæны сыкъатæ, тугæй мацы баззайа, уый та акал нывондхæссæны рæбын. ¹³ Райс уæныджы хуылфыдзаумæтты фиу, игæры нард, дыууæ уырджы сæ фиуимæ, æмæ сæ басудз нывондхæссæныл. ¹⁴ Уæныгæн йæ дзидза, йæ царм æмæ йæ чъизитæ фæсасадæн басудз артыл. Уый у тæригъæдæй сыгъдæггæнæг нывонд. ¹⁵ Æрбакæн фыр, æмæ йын Аарон æмæ йæ фырттæ сæ къухтæ æрæвæрдзысты йæ сæрыл. ¹⁶ Фыры аргæвд, райс ын йæ туг, æмæ дзы бапырх кæн нывондхæссæнæн йæ алы фарсыл дæр. ¹⁷ Уый фæстæ йæ бауæнгтæ кæн, ныхс ын йæ хуылфыдзаумæттæ, йæ къæхтæ æмæ йын сæ æрæвæр йæ уæлæ æмæ йæ сæрыл. ¹⁸ Фыры æнæхъæнæй басудз нывондхæссæныл. Уый у иууылсудзинаг нывонд, Хуыцауæн æхцон хæрдæф. ¹⁹ Æрбакæн дыккаг фыр, æмæ йын Аарон æмæ йæ фырттæ сæ къухтæ æрæвæрæнт йæ сæрыл. ²⁰ Уыцы фыр аргæвд, райс ын йæ тугæй, æмæ дзы ацахор Аароны рахиз хъусы кæрон æмæ йæ фыртты рахиз хъусты кæрæттæ, стæй сæ рахиз къухты хистæр æнгуылдзтæ æмæ сæ рахиз къæхты

хистæр æнгуылдзтæ; тугæй бапырх кæн нывондхæссæнæн йæ алы фарсыл дæр. ²¹ Уый фæстæ нывондхæссæнæй райс туг, сæрдæн зети æмæ дзы бапырх кæн Аароныл æмæ йæ дарæсыл, йæ фырттыл æмæ сæ дарæсыл; афтæмæй Аарон æмæ йæ дарæс, йæ фырттæ æмæ сæ дарæс нывонд уыдзысты Хуыцауæн. ²² Райс фыры фиу æмæ фæхсын, хуылфыдзаумæтты фиу, игæры фиу, дыууæ уырджы сæ фиуимæ, рахиз агъд – уымæн æмæ уыцы нывонд æрхастæуы сауджыны бынат райсыны фæдыл. ²³ Хуыцауы раз донгонд дзултимæ цы чыргъæд ис, уырдыгæй райс иу дзул, иу сойыфых гуыл æмæ иу лауаси. ²⁴ Аароны æмæ йæ фыртты къухтæм ратт æппæт уыдæттæ æмæ, Хуыцауæн нывонд кæй сты, уый равдисынæн, сыл схæцæд уæлæмæ. ²⁵ Уый фæстæ сæ райс уыдоны къухтæй, æмæ сæ иууылсудзинаг нывондимæ æхцон хæрдæфæн басудз Хуыцауы раз нывондхæссæныл. Уый у басудзинаг нывонд Дунедарæгæн. ²⁶ Аароны сауджынтæй сæвæрыны фæдыл нывондгонд фырæн райс йæ риугуыдыр æмæ йыл схæц уæлæмæ, Хуыцауæн нывонд кæй у, уый равдисынæн; уый уыдзæни дæ хай. ²⁷ Аароны æмæ йæ фыртты сауджынтæй сæвæрыны фæдыл нывондгонд фырæй Хуыцауæн снывонд кæн, уæлæмæ кæуыл схæцыдтæ, йæ уыцы риугуыдыр æмæ агъд. ²⁸ Уый уыдзæни мыггагмæ æххæстгæнинаг æгъдау: израилаг адæм Ааронæн æмæ йæ байзæддæгтæн дæтдзысты, Хуыцауæн цы фарны нывондтæ хæссой, уыдонæн сæ риугуыдыр æмæ агъд. ²⁹ Аароны сæрмагонд дарæстæ йæ амæлæты фæстæ уыдзысты йæ байзæддæгты, уыцы дарæсы сæ зетийæ куыд сæрдой æмæ сауджынтæй куыд æвæрой, афтæ. ³⁰ Аароны байзæддæгтæй сауджын чи суа, уыйиу Фембæлды Цатыры сыгъдæг бынаты лæггад кæнынмæ куы цæуа, уæд ыл фыццаг авд боны уыцы дарæс хъуамæ уой. ³¹ Аароны хистæр сауджынтæй сæвæрыны фæдыл нывонд фыры дзидза райс æмæ йæ сфыц сыгъдæг бынаты. ³² Аарон æмæ йæ фырттæ уыцы фыры фыд бахæрæнт, Фембæлды Цатыры дуары цур чыргъæды цы дзултæ ис, уыдонимæ. ³³ Сæ тæригъæдтæй сæ ссыгъдæг кæныны тыххæй, сауджынтæй сæ сæвæрыны æмæ сæ Хуыцауæн снывонд кæныны охыл кæй æрхастæуыд, уыцы нывондтæ сæхæдæг хъуамæ бахæрой; æцæгæлон дзы хъуамæ ма фæхъæстæ уа, уымæн æмæ Хуыцауæн нывонд сты. ³⁴ Сауджынтæй сæвæрыны фæдыл нывондæн цы фыр æрхастæуыд, уымæн йæ дзидзайæ, стæй дзулæй бонмæ куы баззайа, уæд уыцы уæлдæйттæ басудз артыл; хæрын сæ нæ фæтчы, уымæн æмæ Хуыцауæн нывонд у. ³⁵ Ааронæн æмæ йæ фырттæн æппæт дæр бакæн, Æз дын куыд бафæдзæхстон, афтæ; сауджынтæй сæ сæвæрыны æгъдау хъуамæ ахæсса авд боны. ³⁶ Сæ тæригъæдтæй сæ ссыгъдæг кæныны тыххæй æрвылбон нывондæн хæсс уæныг; уыцы нывондтæй ссыгъдæг кæн

нывондхæссæн, æмæ цæмæй ссыгъдæг уа, уый тыххæй йæ байсæрд зетийæ. ³⁷ Нывондхæссæн сыгъдæг кæн авд боны дæргъы; снывонд æй кæн Хуыцауæн, æмæ суыдзæн иууылсыгъдæг нывондхæссæн. Нывондхæссæныл цыдæриддæр андзæва, уый уыдзæни Хуыцауæн лæвæрд.

Æрвылбоны нывонды тыххæй

³⁸ Нывондхæссæныл нывондæн хæсдзынæ: дыууæ далысы æрвылбон æмæ иудадзыг. ³⁹ Иу далыс нывондæн æрхæсс райсомæй, иннæ далысы та – изæргæрæтты, ⁴⁰ Фыццаг далысимæ нывондæн æрхæсс æвзаргæ мæнæуы ссады ефайы дæсæймаг хай лæмæрст зетийы гины цыппæрæймаг хайимæ хæццæйæ æмæ сæны гины цыппæрæймаг хай. ⁴¹ Дыккаг далысы та нывондæн æрхæсс изæргæрæтты, райсомæй цы ссады æмæ сæны лæвæрттæ æрхастæуыд, уыдонимæ – Дунедарæгæн æхцон æмæ хæрдæф нывондтæн. ⁴² Уыцы нывондтæ хъуамæ судзай æрвылбон æмæ иудадзыг Фембæлды Цатыры дуары цур, Хуыцауы раз. Уым Æз æмбæлдзынæн сымахимæ, æмæ дзурдзынæн демæ. ⁴³ Уымиу Æз фембæлдзынæн израилаг адæммæ, æмæ уыцы бынат ссыгъдæг уыдзæн Мæ кадæй. ⁴⁴ Афтæмæй ссыгъдæг кæндзынæн Фембæлды Цатыр æмæ нывондхæссæн, стæй Аароны æмæ йæ фыртты, æмæ Мын уыдзысты сауджынтæ. ⁴⁵ Æз цæрдзынæн израилаг адæмы æхсæн, æмæ уыдзынæн сæ Хуыцау. ⁴⁶ Æмæ базондзысты: цæмæй се 'хсæн цæрон, уый тыххæй сæ мысыраг зæххæй Чи ракодта, Æз сæ уыцы Дунедарæг Хуыцау дæн. Æз Дунедарæг дæн, сæ Хуыцау!

Будсудзæн нывондхæссæн

30 Сараз будсудзæн нывондхæссæн; сараз æй акъацийæ; ² Йæ дæргъ – æлмæрин, йæ уæрх – æлмæрин; хъуамæ уа цыппæрдигъон, йæ бæрзæнд – дыууæ æлмæрины; йæхицæй йыл хъуамæ уа сыкъатæ. ³ Сæвдул æй сыгъдæг сыгъзæриндоны – сæвдул ын йæ сæр, йæ фæрстæ æмæ йæ сыкъатæ; сæвæр ыл сыгъзæрин тæлм. ⁴ Йæ тæлмы бын, йæ дыууæ фарсыл, сараз дыууæ цæджы сыгъзæринæй; уыдон хъуамæ уой йæ дыууæ фарсыл хъилтæ сæ атыссынæн, уыдоныл æй куыд хæссой, афтæ. ⁵ Хъилтæ сараз акъацийæ æмæ сæ сæвдул сыгъзæриндоны. ⁶ Нывондхæссæн сæвæр, фидыды Чырын кæй фæстæ ис, уыцы æмбæрзæны раз, йæ акомкоммæ. Уымиу фембæлдзынæн демæ. ⁷ Аарон алы райсом дæр цырагътæ куы цæттæ кæна, уæд хъуамæ уыцы нывондхæссæныл судза хæрдæфгæнæнтæ. ⁸ Аарон изæры цырагътæ куы судза, уæд уыцы нывондхæссæны артыл хъуамæ æрæвæра хæрдæфгæнæнтæ; уыцы хæрдæфгæнæнтæ Дунедарæджы раз судзын æнусон фæдзæхст у уеппæт фæлтæртæн дæр. ⁹ Нывондхæссæныл

æндæр исты ма судзут, нæдæр иууылсудзинаг нывондтæ, нæдæр хойраджы хуынтæ; нывонд сæнæй дæр ыл ма пырх кæнут. ¹⁰ Аарон æгъдаумæ гæсгæ афæдз иу хатт адæмы сыгъдæг кæндзæн тæригъæдæй. Аарон тæригъæдтæ сыгъдæг кæндзæн нывонды тугæй нывондхæссæны сыкъаты сæрмæ. Уыцы æгъдау æххæстгæнинаг у фæлтæрайфæлтæрмæ. Уый уыдзæн иууылсыгъдæг нывондхæссæн Дунедарæгæн».

Фиддон кувæндонæн

¹¹ Хуыцау загъта Моисейæн: «¹² Сæ нымæц сын сбæлвырд кæныны тыххæй израилаг адæмы куы нымайай, уæд сæ алчидæр, нымайыны рæстæг, Хуыцауæн раттæд йæ уды аргъ, æмæ сыл сæ нымайыны рæстæг бæллæх нæ сæмбæлдзæн. ¹³ Нымадмæ чидæриддæр хауы, уый хъуамæ ратта сиклы æрдæг – кувæндоны сиклтæй; сиклы ис ссæдз герайы †. Уыцы сиклы æрдæг у лæвар Хуыцауæн. ¹⁴ Нымадмæ чидæриддæр хауы, уыдонæй ссæдз азæй уæлæмæ кæуыл цæуы, уый хъуамæ Дунедарæгæн æрхæсса лæвар. ¹⁵ Йæхи балхæныны тыххæй хъæздзыг лæг сиклы æрдæгæй фылдæр нæ ратдзæн æмæ мæгуыр дæр сиклы æрдæгæй къаддæр нæ ратдзæни Дунедарæгæн лæварæн. ¹⁶ Уыцы æхца, тæригъæд ныххатыр кæнынæн, райс израилаг адæмæй, æмæ йæ ратт Фембæлды Цатыры лæггад кæнынæн. Æхцайы фæрцы Хуыцауы зæрдыл лæудзысты Йæ адæм – уæ царды аргъ кæй бафыстат, уый».

Хихсæн

¹⁷ Хуыцау загъта Моисейæн: «¹⁸ Сараз æрхуы хихсæн хи цæхсынæн; йæ бынæвæрæн дæр хъуамæ уа æрхуыйæ. Сæвæр æй Фембæлды Цатыры æмæ нывондхæссæны æхсæн, æмæ дзы ныккæн дон. ¹⁹ Аарон æмæ дзы йæ фырттæ æхсæнт сæ къухтæ æмæ сæ къæхтæ. ²⁰ Фембæлды Цатырмæ бацæуыны размæ, кæнæ Хуыцауæн басудзинаг нывонд æрхæссыны тыххæй нывондхæссæнмæ бацæуыны размæ сæхи æрнайæнт донæй, науæд амæлдзысты. ²¹ Цæмæй ма амæлой, уый тыххæй сæ къухтæ æмæ сæ къæхтæ цæхсæнт донæй. Уый Ааронæн æмæ йæ байзæддаджы æппæт фæлтæртæн уыдзæн мыггагмæ æххæстгæнинаг æгъдау».

Сæрдæн зети

²² Хуыцау загъта Моисейæн: «²³ Райс тæккæ хуыздæр хæрдæфгæнæнтæ: фондзæдæ сиклы тæнгъæд миррæ ††, хæрдæф корицæ та дыууæ хатты къаддæр – дыууæсæдæ фæндзай сиклы, дыууæсæдæ фæндзай сиклы хæрдæф хъæз, ²⁴ Касси ‡ фондзæдæ сиклы (æппæт дæр –

† Гера – 0,5 граммы бæрц. †† Миррæ – хæрдæф писийы мыггаг. ‡ Касси – тропикон бæлæсты цъæрттæй конд хæрдæфгæнæн.

кувæндонны сиклтæй) æмæ иу гин зети. ²⁵ Сызмæнт сæ иумæ æмæ, хæрзарæхст адæймаг хæрздæфгæнæнтæ куыд сараза, афтæ дзы сараз сыгъдæг сæрдæн зети. ²⁶ Байсæрд дзы Фембæлды Цатыр æмæ фидыды Чырын, ²⁷ Фынг йеппæт дзаумæттимæ, рухсгæнæн йеппæт дзаумæттимæ, будсудзæн нывондхæссæн, ²⁸ Нывондхæссæн иууылсудзинаг нывондтæн йеппæт мигæнæнтимæ, хихсæн æмæ йæ бынæвæрæн. ²⁹ Снывонд сæ кæн Дунедарæгæн, æмæ уыдзысты иууылсыгъдæг дзаумæттæ. Цыдæриддæр сыл андзæва, уый лæвæрд уыдзæни Хуыцауæн. ³⁰ Аароны йæ фырттимæ байсæрд зетийæ æмæ сæ снывонд кæн Мæнæн кусынæн. ³¹ Израилаг адæмæн та зæгъ: „Уыцы зети фæлтæрæйфæлтæрмæ уыдзæни сыгъдæг сæрдæн. Уый сымахæн хъуамæ уа Мæ сыгъдæг сæрдæн. ³² Æцæгæлон адæймæгты дзы ма сæрдут, стæй цæмæйты арæст у, уыдонæй æндæр сæрдæн ма аразут. ³³ Ахæм сæрдæн чи сараза, кæнæ дзы æцæгæлоны чи байсæрда, уый фæхъæудзæн йæ адæмæй“».

Хæрздæфгæнæнтæ буд судзынæн

³⁴ Хуыцау загъта Моисейæн: «Райс хæрздæфгæнæнтæ: натаф, шехелет, хæрздæф халван † æмæ сыгъдæг буд – сеппæтæй дæр æмбæрц. ³⁵ Сызмæнт сæ бæстон, æмæ Мын дзы сараз буд нывондхæссæныл судзынæн. Сараз æй, хæрздæфгæнæнтæ куыд аразынц, афтæ – хъуамæ уа фæхты хост æмæ сыгъдæг. ³⁶ Фæхты йæ ныххой лыстæг æмæ йæ Фембæлды Цатыры æрæвæр фидыды Чырыны раз – уымиу фембæлдзынæн демæ. Уый сымахæн уæд стыр нывондаг. ³⁷ Цæмæйты йæ саразай, уыдонæй уæхицæн буд ма саразут: нымайут æй Дунедарæгæн нывондагыл. ³⁸ Йæхицæн ахæм хæрздæф буд чи сараза, уый фæхъæудзæн йæ адæмæй».

Хуыцауы æвæрд аразджытæ

31 Хуыцау загъта Моисейæн: «² Сæрмагонд куыстæн Иудайы хæдзарвæндагæй Æз сæвзæрстон Уриайы фырт Веселиилы – Оры фыртыфырты. ³ Æз æй схайджын кодтон Хуыцауы Удæй, зондæй, æмбарынадæй, зонынадæй æмæ курдиатæй ⁴ Нывæфтыд хъуымæцтæ уафынмæ, сыгъзæринæй, æвзистæй æмæ æрхуыйæ алы дзаумæттæ аразынмæ, ⁵ Фæлгæты бавæрынæн дуртыл фыссынмæ æмæ хъæдыл нывæфтауынмæ – алы куыстмæ дæр куыд арæхса, афтæ. ⁶ Æххуысгæнæгæй йын Даны хæдзарвæндагæй дæттын Ахисамахи фырт Аголиавы. Зæрдæргъæвд чи у, уыдонæн радтон зонд, æмæ араздысты, Æз дæуæн цы саразын бафæдзæхстон, æппæт уыдæттæ: ⁷ Фембæлды Цатыр, фидыды Чырын æмæ йæ сæр, Цатыры æппæт мигæнæнтæ, ⁸ Фынг

† Натаф – хæрздæф писийы мыггаг. Шехелет – хæрздæф буаргъæд, исынц æй Сырх денджызы бæлвырд цæрæгойтæй. Халван – зайæгойы хæрздæф дон.

æмæ йæ дзаумæттæ, рухсгæнæн сыгъдæг сыгъзæринæй æмæ йеппæт дзаумæттæ, нывондхæссæн буд судзынæн, ⁹ Нывондхæссæн иууылсудзинаг нывондтæ судзынæн æмæ йеппæт мигæнæнтæ, хихсæн æмæ йæ бынæвæрæн, ¹⁰ Иударон æмæ сæрмагонд дарæс сауджын Ааронæн æмæ йæ фырттæн Цатыры лæггад кæнынæн, ¹¹ Сæрдæн зети æмæ хæрздæф буд кувæндонæн. Æппæт уыдæттæ саразæнт, Æз дæуæн куыд бафæдзæхстон, афтæ».

Сабат

¹² Хуыцау загъта Моисейæн: «¹³ Израилаг адæмæн зæгъ: „Фæлæ Мæ сабат ма халут; уымæн æмæ сабат Мæн æмæ уе 'хсæн фæлтæрæйфæлтæрмæ æвдисæйнаг у, цæмæй сымах зонат, Йæхицæн уæ Чи сæвзæрста, Æз уыцы Хуыцау кæй дæн, уый. ¹⁴ Ма халут Мæ сабат, уымæн æмæ Мæ бæрæг бон у. Чи йæ фæчъизи кæна, уый амарут. Уыцы бон чи куса, уыцы адæймаг фæхъæудзæн йæ адæмæй“. ¹⁵ Кусынæн ис æхсæз боны; æвдæм бон – æнцойбон, сабат, Дунедарæджы бæрæг бон. Сабаты чидæриддæр куса, уый амарут. ¹⁶ Уымæ гæсгæ израилаг адæм ма халæнт сабат – хъуамæ сын бæрæг бон уа фæлтæрæйфæлтæрмæ. Мæн æмæ уыдоны æхсæн уыцы фидыд æнусмæ дæр уыдзæн йæ тыхы. ¹⁷ Мæн æмæ Израилы фыртты æхсæн сабат мыггагмæйы æвдисæйнаг у; уымæн æмæ Хуыцау арв æмæ зæхх сфæлдыста æхсæз бонмæ, æвдæм бон та фæци Йæ куыстытæ æмæ æрæнцад». ¹⁸ Дунедарæг Синайы хохыл Моисейимæ Йæ ныхас куы фæци, уæд æм радта фидыды дыууæ къæйдур, Хуыцауы къухæй фыст кæуыл уыдис, уыцы дыууæ къæйдур».

Сыгъзæрин уæныг

32 Моисей хохыл дзæвгар кæй ныффæстиат, адæм уый куы федтой, уæд æрæмбырд сты Аароныл æмæ йын загътой: «Сараз нын, нæ разæй чи ацæудзæн, ахæм хуыцау. Уымæн æмæ мах, Мысыры зæххæй ракæнæг Моисейыл цы æрцыд, уый нæ зонæм». ² Аарон сын загъта: «Уæ устыты, уæ фыртты æмæ уæ чызджыты хъустæй рафтаут хъусцæджытæ, æмæ сæ æрхæссут мæнмæ». ³ Æппæт адæм сæ хъустæй рафтыдтой сæ сыгъзæрин хъусцæджытæ, æмæ сæ æрхастой Ааронмæ. ⁴ Аарон райста уыцы сыгъзæрин, сарæзта дзы джиппыагъд уæныг, æмæ йæ саив кодта сартæй. Адæм загътой: «Мысыры зæххæй дæ чи ракодта, мæнæ дæ уыцы хуыцау, Израил!» ⁵ Аарон уый куы федта, уæд уæныджы раз сæвæрдта нывондхæссæн, æмæ расидти: «Райсом Дунедарæджы бæрæгбон у». ⁶ Дыккаг бон адæм сыстадысты раджы, æрхастой иууылсудзинаг æмæ фарны нывондтæ; уый фæстæ бавнæлдтой хæрын æмæ нуазынмæ, стæй сыстадысты æмæ сарæзтой хъæзт.

Хуыцау смæсты

⁷ Хуыцау загъта Моисейæн: «Æвæстиатæй ныххиз дæлæмæ. Мысыры зæххæй кæй ракодтай, уыцы адæм фехæлдысты. ⁸ Æз сын цы фæндагыл цæуын бафæдзæхстон, уымæй адзæгъæл сты уайтæккæ: сæхицæн сарæзтой джиппыагъд уæныг, бакуывтой йæм, æрхастой йын нывондтæ æмæ загътой: „Мысыры зæххæй дæ чи ракодта, мæнæ дæ уыцы хуыцау, Израил!“» ⁹ Хуыцау Моисейæн загъта: «Куыд кæсын, афтæмæй ацы адæм бынтон хивæнд сты; ¹⁰ Уæдæ Мæ ныуадз, цæмæй сæм Мæ маст рафыца, фесафон сæ æмæ дæуæй рауадзон ног стыр адæм».

Моисей хаты Хуыцаумæ

¹¹ Фæлæ Моисей байдыдта хатын Дунедарæгмæ, йæ Хуыцаумæ: «Дунедарæг, Де стыр хъаруйæ æмæ Дæ хъомысджын цонгæй Мысыры зæххæй цы адæмы ракодтай, уыдонмæ Дæ маст цæмæн рафыхт? ¹² Мысырæгтæ цæмæн хъуамæ дзурой: „Мæлынмæ сæ акодта Хуыцау, хæхты сæ куыд фæцæгъда, æмæ зæххыл сæ кой дæр куыд нал уа, афтæ“. Де стыр маст бауром, батæригъæд кæн Дæ адæмæн! ¹³ Æрымыс Дæ цагъартæ Авраамы, Исаакы æмæ Израилы. Ды расомы кодтай Дæхицæй, æмæ сын загътай: „Ратдзынæн уын æрвон стъалытау æнæнымæц байзæддæгтæ, æмæ цы зæххæй загътон, уый сын мыггагмæйы исбонæн ратдзынæн“». ¹⁴ Хуыцау аивта Йæ фæндон, æмæ Йæ адæммæ цы бæллæхæй бартхъирæн кодта, уый сыл нал æруагъта.

Хуыцауы тæрхон

¹⁵ Моисей фæзылд æмæ æрхызти хохæй; йæ къухы уыдысты, фидыды ныхæстæ дыууæрдгыгæй цы дыууæ къæйдурыл ныффыстæуыд, уыдон; фыст сыл уыдис иуæрдгыгæй дæр æмæ иннæрдгыгæй дæр. ¹⁶ Къæйдуртæ Хуыцауæй уыдысты, æмæ сæ фыстытæ дæр Хуыцауæй лæвæрд уыдысты. ¹⁷ Нуны фырт Йесо фехъуыста адæмы хъæлæба, æмæ Моисейæн загъта: «Асадæнæй хæсты уынæр хъуысы». ¹⁸ Фæлæ йын Моисей дзуапп радта: «Уый уæлахизгæнджыты хъæр дæр нæу æмæ удисæг адæмы хъæрзын дæр нæу; мæнмæ хъæлдзæг зарæг хъуысы». ¹⁹ Моисей асадæнмæ куы æрбаввахс, джиппыагъд уæныг, стæй адæмы кафгæ куы федта, уæд къæйдуртæ фырмастæй зæххыл ныццавта хохранбын æмæ ныппырх сты. ²⁰ Моисей райста, кæй сарæзтой, уыцы уæныг, басыгъта йæ арты, æрыссадта йæ, ныккалдта йæ доны æмæ йæ баназын кодта израилаг адæмæн. ²¹ Моисей Ааронæн загъта: «Ацы адæм дын æвзæрæй цы сарæзтой, æмæ сæ ахæм æвирхъау тæригъæды бафтауай?» ²² Аарон дзуапп радта: «Ме 'лдары маст ма рафыцæд; зоныс æй: ацы адæм æвзæр митæм æмхиц сты. ²³ Загътой мын: „Сараз

нын, нæ разæй чи ацæудзæн, ахæм хуыцау. Уымæн æмæ, мах Мысыры зæххæй ракенæг Моисейыл цы æрцыд, уый нæ зонæм“». ²⁴ Уæд сын æз загътон: „Сыгъзæрин фæлындæнæй уæ кæмæ цы ис, уый йæ рафтауæд“. Сыгъзæрин радтой мæнмæ, æз æй баппæрстон арты, æмæ дзы рауад ацы уæныг». ²⁵ Моисей федта: адæм фехæлдысты, Аарон сын сæ рохыл не 'рхæцыд, æмæ сæ се знæгты раз æртардта худинагмæ. ²⁶ Моисей æрлæууыд асадæны дуары цур æмæ загъта: «Дунедарæджы чи у, уыдон рацæуæнт мæнмæ!» Æмæ йæм æрæмбырд сты Левийы байзæддæгтæ иууылдæр. ²⁷ Моисей сын загъта: «Афтæ зæгъы Дунедарæг, Израилы Хуыцау: „Алчидæр йæ цирхъ æрцауындзæд йæ фарсыл, ацæут асадæны иу дуарæй иннæ дуармæ æмæ фæстæмæ, æмæ уæ алчидæр амарæд йе 'фсымæры, йæ хæлары, хионы“». ²⁸ Левийы байзæддæг бакодтой, Моисей сын куыд бафæдзæхста, афтæ; æмæ уыцы бон адæмæй фæцагътой æртæ мины бæрц. ²⁹ Уæд Моисей загъта: «Алчидæр уæ йæ фырти, йе 'фсымæры ныхмæ рацæуына йæхицæй скæнæд Хуыцауæн кусæг, æмæ уыл абон бафтаудзæн Йæ арфæтæ».

³⁰ Дыккаг бон Моисей адæмæн загъта: «Сымах бафтыдыстут стыр тæригъæды; уæдæ æз ссæуон Хуыцаумæ, кæд мын сразы уайд уæ тæригъæд уын ныббарыныл». ³¹ Моисей æрбаздæхти Хуыцаумæ, æмæ Йын загъта: «О, ацы адæм бæгуыдæр стыр тæригъæды бафтыдысты – сæхицæн сарæзтой сыгъзæрин хуыцау! ³² Бæргæ сын куы ныббарис сæ тæригъæд! Кæд нæ, уæд мæ ном дæр сис, кæм æй ныффыстай, Дæ уыцы чиныгæй». ³³ Хуыцау загъта Моисейæн: «Йæ тæригъæдæй Мæ хъыджы чи бацыд, уыдоны нæмттæ сисдзынæн Мæ чиныгæй. ³⁴ Ныр та ацу, æмæ уыцы адæмы акæн, кæдæм дын загътон, уырдаем. Мæ зæд ацæудзæни дæ разæй. Æфхæрыны рæстæг куы ралæууа, уæд сæ бафхæрдзынæн сæ тæригъæды тыххæй».

³⁵ Афтæ Дунедарæг бафхæрдта адæмы, Аарон сын сæ домæнмæ гæсгæ цы сыгъзæрин уæныг сарæзта, уый тыххæй.

33 Хуыцау загъта Моисейæн: «Мысырæй цы адæмы ракодтай, уыдонимæ ацу ардыгæй, Авраамæн, Исаакæн æмæ Иаковæн цы зæххы тыххæй сомы кодтон, „дæ байзæддæгæн дын æй ратдзынæн“, зæгъгæ, уырдаем. ² Дæ разæй арвитдзынæн зæды æмæ фæтæрдзынæн ханаанæгты, аморрæгты, хеттæгты, ферезæгты, хиввæгты æмæ иевусæгты. ³ Ацæут, æхсыр æмæ мыд цæугæдонау кæм кæлынц, уыцы зæхмæ; Мæхæдæг та нæ ацæудзынæн уемæ; хивæнд адæм стут, æмæ тæрсын, фæндагыл уæ куы фæцæгъдон, уымæй». ⁴ Адæм уыцы карз ныхас куы фехъуыстой, уæд тынг æрæнкъард сты, æмæ сæ йæ фæлындæнтæй йæхи ничи сфæлыста. ⁵ Уымæн æмæ Хуыцау загъта Моисейæн: «Израилаг адæмæн зæгъ: „Сымах хивæнд адæм стут. Æз уемæ куы ацæуин, уæд уæ цæстыфæныкъуылдмæ

фæцæгъдин. Ныр та рафтаут уæ фæлындæнтæ, æмæ æркæсон, цы уын бакæнгæ у, уымæ“». ⁶Æмæ уым, Хоривы хохмæ хæстæг, израилæгтæ рафтыдтой сæ фæлындæнтæ.

Фембæлды Цатыр

⁷Моисейиу Цатыр æрæвæрдта израилæгты асадæнæй дæрддзæф, æмæ йæ хуыдта «Фембæлды Цатыр». Хуыцауы бафæрсыниу кæйдæриддæр бафæндыд, уыйиу рацыди фæсцæрæнмæ, Цатырмæ. ⁸Моисейиу Цатырмæ куы фæцæйцыд, уæдиу адæм сеппæт дæр сыстадысты; алчидæр сæ лæууыд йæ Цатырмæ бацæуæны æмæ, Моисей цалынмæ Фембæлды Цатырмæ бахызтаид, уæдмæиу каст йæ фæдыл. ⁹Моисейиу Фембæлды Цатырмæ куы бахызт, уæдиу уæлейæ æрцыд æврагъцæджындз, æрлæууыдиу Цатырмæ бацæуæны, æмæиу Хуыцау дзырдта Моисейимæ. ¹⁰Адæмиу æврагъцæджындз куы федтой, уæдиу сеппæт дæр æрдæлгом сты сæ цатырты бацæуæны. ¹¹Моисейимæ Хуыцау дзырдта лæгæйлæгмæ, дæ хæларимæ куыд ныхас кæнай, афтæ; Моисейиу Цатырæй æрбаздæхт асадæнмæ. Нуны фырт Иесо та, йе 'ххуысгæнæг æрыгон лæппу, Цатыр нукуы ныуагъта.

Моисей федта Хуыцауы намыс

¹²Моисей загъта Хуыцауæн: «Ды мын зæгъыс: „Акæн ацы адæмы“; фæлæ мын кæд амæй размæ загътай: „Æз зонын дæу, æмæ сдæ Мæ аудыны аккаг“, уæддæр мемæ кæй арвитдзынæ, уый мын нæ раргом кодтай. ¹³Уæдæ кæд æз Дæ аудыны аккаг сдæн, уæд мын раргом кæн Дæ фæнд, цæмæй Дæ базонон, æмæ кæддæриддæр уон Дæ хæрзаудæны аккаг; æмæ ацы адæм Дæ адæм кæй сты, уый Дæ рох ма уæд». ¹⁴Хуыцау загъта: «Мæхæдæг ацæудзынæн демæ, æмæ дын ратдзынæн удæнцой». ¹⁵Моисей Йын загъта: «Кæд Дæхæдæг нæ ацæудзынæ немæ, уæд нæ ардыгæй ма акæн. ¹⁶Æз æмæ Дæ адæм Дæ аудыны аккаг кæй систæм, уый цæмæй базындæуа? Ды Дæхæдæг немæ куы ацæуай, уæд уымæй! Æз æмæ Дæ адæм æрмæст афтæмæй хицæн кæндзыстæм, зæххыл цы адæмтæ цæры, уыдонæн сеппæтæй дæр». ¹⁷Дунедарæг загъта Моисейæн: «Ды цæй тыххæй дзырдтай, Æз уый дæр сараздзынæн, уымæн æмæ ды сдæ Мæ аудыны аккаг, æмæ дæ хорз зонын». ¹⁸Моисей загъта: «Фенын мын кæн Дæ кад». ¹⁹Дунедарæг ын дзуапп радта: «Æз бакæндзынæн афтæ, æмæ дæ рæзты ацæудзæни Ме 'ппæт кад; Мæ ном – Дунедарæг – Æз расиддзынæн дæ разы. Мæн Мæ уарзт равдисын кæмæ бафæнда, уымæ йæ равдисдзынæн; кæмæн батæригъæд кæнын Мæ бафæнда, уымæн батæригъæд кæндзынæн». ²⁰Хуыцау ноджыдæр загъта: «Мæ цæсгом фенын дæ бон нæу; уымæн æмæ адæймаг Мæн куы фена, уæд удæгасæй нæ баззайдзæн». ²¹Хуыцау загъта:

«Æз дын амонын бынат: слæуу ацы къæдзæхыл, ²²Æмæ Мæ кад куы рацæуа, уæд дæ нывæрдзынæн къæдзæхы скъуыды, æмæ дæ Мæ къухæй бамбæрдзынæн, цалынмæ дæ рæзты цæуон, уæдмæ. ²³Мæ къух куы айсон, уæд Мæ фендзынæ чъылдымырдыгæй, Мæ цæсгом та нæ фендзынæ».

Ног къæйдуртæ

34 Хуыцау загъта Моисейæн: «Ныллæгъз кæн дæхицæн дыууæ къæйдурты, фыццæгты хуызæн куыд уой, афтæ. Æмæ сыл Æз ныффысдзынæн, ды цы къæйдуртæ асастай, уыдоныл цы фыст уыди, уый. ²Æрбабонмæ у цæттæ; сæумæйæ схиз Синайы хохмæ, æмæ хохы сæрыл æрлæуу Мæ разы. ³Демæ мачи ссæуæд, æппæт хохыл цъиузмæлæг дæр ма уæд; суанг фысвос æмæ стуртæ дæр хохмæ хæстæг ма хизæнт». ⁴Моисей ныллæгъз кодта дыууæ къæйдурты – фыццаг къæйдурты хуызæттæ; сыстад сæумæйæ æмæ ссыди Синайы хохмæ, Хуыцау ын куыд бафæдзæхста, афтæ. Йемæ схаста йæ дыууæ къæйдурты.

Хуыцау фæдзæхсы Йæ адæмæн

⁵Хуыцау æрцыд æврагъты, æрлæууыд Моисеймæ хæстæг æмæ расидт Йæ ном – Дунедарæджы ном. ⁶Хуыцау ацыди Моисейы рæзты æмæ расидт: «Дунедарæг, Дунедарæг, тæригъæдгæнаг, рæдаузæрдæ æмæ бирæбыхсон Хуыцау; Йæ уарзт æмæ Йæ рæстадæн кæрон нæй. ⁷Хæрзаудæн кæны мингай фæлтæртыл, хатыр кæны азым, фыдракæндтæ æмæ тæригъæд. Фæлæ азымджыны растыл нæ нымайы, фыдæлты тæригъæды тыххæй æфхæры цоты æмæ сæ байзæддаджы æртыккаг æмæ цыппæрæм фæлтæрмæ». ⁸Моисей уайтæккæ ныллæг акуывта, æрдæлгом зæххыл, ⁹Æмæ загъта: «Дунедарæг, кæд Дæ аудыны аккаг сдæн, уæд Дунедарæг Йæхæдæг рацæуæд немæ; ацы адæм хивæнд сты, фæлæ нын ныххатыр кæн нæ азым, нæ тæригъæд, æмæ нæ скæн Дæ адæм». ¹⁰Хуыцау загъта: «Мæнæ Æз уемæ аразын фидыд: æппæт адæмы раз Æз сараздзынæн, æппæт зæххыл иу адæмæн дæр кæй нæ сарæзтæуыд, ахæм диссæгтæ. Æмæ демæ цы адæм ис, уыдон иууылдæр фендзысты Хуыцауы хъуыддаг; Æз дæ фæрцы цы саразон, уый сыл бафтаудзæни Хуыцауы тас. ¹¹Æз уын абон цы фæдзæхсын, уый сæххæст кæнут: Æз уæ цурæй лидзæг кæндзынæн аморрæгты, ханаанæгты, хеттæгы, ферезæгты, хиввæгты æмæ иевусæгты. ¹²Уæхи бахизут, кæдæм бацæудзыстут, уыцы зæххы цæрджытимæ цæдис саразынæй, науæд сæ къæппæджы бахаудзыстут. ¹³Сæ нывондхæссæнтæ сын ныппырх кæнут, кæм фæкувынц, сæ уыцы дуртæ æмæ цæджындзтæ сын афæлдахут. ¹⁴Кувут Дунедарæгмæ – æндæр хуыцæуттæм ма кувут; æндæр хуыцæуттæм куват, уый Дунедарæг нæ уарзы; нæ бабыхсдзæн. Йæ

æрдзыхæд ахæм у. ¹⁵ Уыцы зæххы цæрджытимæ цæдис ма саразут; уымæн æмæ сæ хуыцæутты сæраппонд сæхи куы æлгъаг кæной æмæ сæ хуыцæуттæн нывондтæ куы хæссой, уæд уæ ма фæхоной æмæ сæ нывондтæй ма фæхъæстæ уат. ¹⁶ Уæ лæппутæн сæ чызджыты ма курут, науæд сæ чызджытæ сæ хуыцæутты сæраппонд сæхи куы æлгъаг кæной, уæд уын уæ лæппуты дæр фехалдзысты. ¹⁷ Джиппыагъд хуыцæуттæ ма аразут уæхицæн.

Бæрæгбонты æмæ сабаты тыххæй

¹⁸ Бæрæг кæнут Донгонд дзулты бон. Æз уын куыд бафæдзæхстон, афтæ Авивы мæйы бæлвырд рæстæг авд боны хæрут донгонд дзул. Уымæн æмæ Мысырæй Авивы мæйы рацыдыстут. ¹⁹ Мадæй райгуырæг алы фыццаг фырт дæр Мæн у; афтæ фыццагзад фос дæр – родæй уæрыччы онг – Мæн сты. ²⁰ Хæрæджы фыццаг къæлæуы баив уæрыккæй. Кæд æй нæ баивай, уæд ын йæ бæрзæй асæтт. Уæ алы фыццаг лæппуйы дæр балхæнут Мæнæй. Мæ размæ афтидармæй мачи цæуæд. ²¹ Æхсæз боны кусут, æвдæм бон та уæ фæллад уадзут. Хуым кæныны æмæ хуымгæрдæнты афон куы уа, уæд дæр сабаты мацы кусут. ²² Мæнæу кæрдын куы райдайат, уæд бæрæг кæнут Къуыриты бæрæгбон †. Аз зымæджырæм куы акъул уа, уæд та бæрæг кæнут Дыргътæ тоныны бæрæгбон. ²³ Уеппæт нæлгоймæгтæ афæдз æртæ хатты хъуамæ æрлæууой Дунедарæджы, Израилы Хуыцауы, раз. ²⁴ Уымæн æмæ Æз фæтæрдзынæн адæмты, фæуæрæхдæр уын кæндзынæн уæ арæнтæ, æмæ уын уæ зæхмæ йæ ныфс ничи бахæсдзæн, Дунедарæджы, уæ Хуыцауы, размæ афæдз æртæ хатты куы цæуат, уæд. ²⁵ Нывонд Мын куы хæссат, уæд æй æнхъызт хойрагимæ ма æрхæссут. Куадзæны нывонды дзидзайæ æрбабонмæ хъуамæ ма баззайа. ²⁶ Уæ зæххы фыццаг тыллæгæн йæ тæккæ хуыздæр æрхæссут Дунедарæджы, уæ Хуыцауы, хæдзармæ. Сæныччы ма фыц йæ мады æхсыры». ²⁷ Хуыцау загъта Моисейæн: «Æз дын цыдæриддæр загътон, уый ныффысс, уымæн æмæ Мæ фидыд демæ æмæ Израилимæ уыцы ныхæстæй у».

²⁸ Моисей Хуыцаумæ фæци дыууиссæдз боны æмæ дыууиссæдз æхсæвы, хæргæ дæр нæ бакодта æмæ дон дæр нæ банызта. Æмæ къæйдуртыл ныффыста фидыды (дæс фæдзæхсты) дзырдтæ.

Моисейы цæсгомы рух

²⁹ Моисей Синайы хохæй фидыды дыууæ къæйдуримæ куы æрцæйцыд, уæд нæ зыдта, Хуыцау йемæ кæй дзырдта, уымæ гæсгæ йæ цæсгом тæмæнтæ кæй калы, уый. ³⁰ Моисейы

† Къуыриты бæрæгбон – фæндзайæм бон Куадзæны фæстæ (авд къуырийы фæстæ).

цæсгом тæмæнтæ кæй калы, уый Аарон æмæ израилаг адæм куы федтой, уæд æм бацæуын нал уæндыдысты. ³¹ Фæлæ сæм Моисей куы басидт, уæд æм æрбацыдысты Аарон æмæ адæмы æппæт хистæртæ; æмæ Моисей ныхас кодта семæ. ³² Уый фæстæ æппæт израилаг адæм æрбацыдысты Моисеймæ, æмæ сын бафæдзæхста, Синайы хохыл ын Хуыцау цы дзырдта, æппæт уыдæттæ æххæст кæнын. ³³ Моисей семæ йæ ныхас куы фæци, уæд йæ цæсгомыл æруагъта æмбæрзæн. ³⁴ Моисейиу Хуыцауимæ дзырынмæ куы цыд, уæдиу йæ цæсгомæй æмбæрзæн систа, цалымæиу рацыд, уæдмæ. Куыиу рацыд, уæдиу израилаг адæмæн радзырдта, Хуыцау ын цы бафæдзæхста, æппæт уыдæттæ. ³⁵ Моисейы цæсгом тæмæн кæй калы, уый израилаг адæм иууылдæр уыдтой, æмæиу Моисей йæ цæсгом бамбæрзта, цалымæиу Дунедарæгимæ дзырынмæ цыди, уæдмæ.

Ноджыдæр сабаты тыххæй

³⁵ Моисей æрæмбырд кодта æппæт израилаг адæмы, æмæ сын загъта: «Хуыцау уын мæнæ афтæ бафæдзæхста: „² Æхсæз боны аразут уæ хъуыддæгтæ, æвдæм бон та уын сыгъдæг хъуамæ уа – Дунедарæгæн нывонд æнцойбон. Уыцы бон чидæриддæр куса, уый амарут. ³ Сабаты уæ цæрæнуæтты арт ма скæнут“».

Адæмы лæвæрттæ Дунедарæгæн

⁴ Моисей æппæт израилаг адæмæн загъта: «Хуыцау уын мæнæ афтæ бафæдзæхста: „⁵ Уæ номыл æрхæссут лæвæрттæ Хуыцауæн; рæдаузæрдæ чи у, уыдонæй алчидæр уæ Хуыцауæн лæвар æрхæссæд: сыгъзæрин, æвзист, æрхуы, ⁶ Æрвхуыз, сырх æмæ сæнтсырх æндæхтæ, виссон, тинтычъи, ⁷ Сырх фысдзæрмттæ, тæнæг сæрæктæ æмæ акъаци, ⁸ Зети рухсгæнæнæн, хæрдæфгæнæнтæ сæрдæн зетийæн æмæ будæн, ⁹ Оникс дуртæ, дуртæ ефодæн æмæ риуылдарæн хызынæн йæ фæлгæтты бавæрынæн. ¹⁰ Хæрзарæхст чидæриддæр у, уый æрцæуæд æмæ саразæд, Дунедарæг цыдæриддæр бафæдзæхста, уыдæттæ: ¹¹ Цатыр æмæ йæ сæр æддаг æмбæрзæнимæ, йæ къæпсыртæ, цыппæрдигъон цæджындзтæ, хъилтæ, тымбыл цæджындзтæ æмæ бынæвæрæнтæ; ¹² Фидыды Чырын, йæ хъилтæ, йæ сæр æмæ йæ бацæуæны æмбæрзæн, ¹³ Фынг, йæ хъилтæ æмæ йæппæт дзаумæттæ, нывондаг дзултæ; ¹⁴ Рухсгæнæн йæппæт дзаумæттимæ, цырæгътæ æмæ зети рухсгæнæнæн; ¹⁵ Будсудзæн нывондхæссæн æмæ йæ хъилтæ, сæрдæн зети, хæрдæфгæнæнтæ будæн, æмбæрзæн Цатырмæ бацæуæнæн; ¹⁶ Иууылсудзинаг нывондты нывондхæссæн æмæ йын æрхуы хыз, йæ хъилтæ, йæппæт дзаумæттæ, хихсæн æмæ йæ бынæвæрæн; ¹⁷ Æмбæрзæнтæ кæртæн, йæ цæджындзтæ æмæ сæ бынæвæрæнтæ, æмбæрзæн кæртмæ бацæуæнæн;

¹⁸ Цатырæн æмæ кæртæн михтæ æмæ сæ бæттæнтæ; ¹⁹ Иударон æмæ сæрмагонд дарæс кувæндонны лæггад кæнынæн, æмæ сыгъдæг дарæс сауджын Ааронæн, æмæ дарæс йæ фырттæн Цатыры лæггад кæнынæн“».

²⁰ Израилаг æппæт адæм ацыдысты Моисейы цурæй. ²¹ Кæй зæрдæ загъта, уыдон цыдысты æмæ Хуыцауæн хастой лæвæрттæ Фембæлды Цатыры арæзтадæн, Хуыцауæн дзы балæггад кæнынæн æмæ сæрмагонд дарæсæн. ²² Цыдысты лæгтæ сæ устытимæ; кæй зæрдæ загъта, уыдон хастой хъуырагънæгтæ, хъусцæджытæ, къухдарæнтæ, фæрдгуытæ, алыхуызон сыгъзæрин дзаумæттæ; Дунедарæгæн лæвар æрхæссын кæйдæриддæр фæндыд, уыдон хастой сыгъзæрин дзаумæттæ. ²³ Æрвхуыз, сырх æмæ сæнтсырх æндæхтæ, виссон, тинтычъи, сырх фысдæрмттæ æмæ тæнæг сæрæктæ хастой Дунедарæгæн лæварæн. ²⁴ Кæй фæндыд, уыдон Дунедарæгæн лæварæн хастой æвзист кæнæ æрхуы. Акъацийæ хъæдæрмаг кæмæдæриддæр уыди, уый йæ хаста, цæмæн сбæзза, уымæн. ²⁵ Æлвисынмæ чи арæхст, уыцы сылгоймæгтæ æлвистой æмæ хастой æрвхуыз, сырх, сæнтсырх æндæхтæ æмæ виссон. ²⁶ Кæй зæрдæ загъта æмæ æлвисынмæ чи арæхст, уыцы сылгоймæгтæ æлвистой тинтычъи. ²⁷ Æлдæрттæ та хастой оникс дуртæ æмæ дуртæ ефоды æмæ риуылдарæн хызыны фæлгæтты бавæрынæн, ²⁸ Зети рухсгæнæнæн, хæрдæфгæнæнтæ сæрдæн зетийæн æмæ будæн. ²⁹ Кæй зæрдæ загъта, уыцы израилаг адæм – нæлгоймæгтæ æмæ сылгоймæгтæ – Дунедарæгæн барвæндонæй хастой лæвæрттæ, Хуыцау Моисейы разамындæй цы куыстытæ бакæнын бафæдзæхста, уыдонæн.

³⁰ Моисей израилаг адæмæн загъта: «Дунедарæг Иудайы мыггагæй сæвзæрста Уриайы фырты Веселиилы – Оры фыртыфырты, ³¹ Æмæ йæ схайджын кодта Хуыцауы Удæй, зондæй, æмбарынадæй, зонынадæй æмæ курдиатæй ³² Нывæфтыд хъуымæцтæ уафынмæ, сыгъзæринæй, æвзистæй æмæ æрхуыйæ алы дзаумæттæ аразынмæ, ³³ Дуртæ фæлгæтты бавæрынмæ, дуртыл фыссынмæ, хъæдыл нывæфтауынмæ – алы куыстмæ дæр дæсны куыд уа, афтæ. ³⁴ Хуыцау уымæн, стæйма Даны мыггагæй Ахисамахи фырт Аголиавæн дæр радта иннæты ахуыр кæныны зонд. ³⁵ Радта сын арæхстдзинад дурыл фыссынмæ, нывæфтыд æмæ хуымæтæг хъуымæцтæ уафынмæ, æрвхуыз, сырх æмæ сæнтсырх æндæхтæй æмæ уæздан виссоныл нывæфтыдтæ бийынмæ – радта сын зонд алы куыстмæ дæр, стыр курдиат чи домы, ахæм дзаумæттæ аразынмæ».

Арæзтад райдыдта

36 Моисей дарддæр загъта: «Веселиил, Аголиав, стæй ма Хуыцау зонд æмæ арæхстдзинад кæмæн радта, уыцы хæрзарæхст адæймæгтæ алы

куыст дæр кæндзысты кувæндонны, Дунедарæг куыд бафæдзæхста, афтæ».

² Моисей басидти Веселиилмæ, Аголиавмæ, Дунедарæг арæхстдзинад кæмæн радта, Фембæлды Цатыр аразыны куыстмæ райгонд æппæт уыцы адæймæгтæм. ³ Æмæ уыдон Моисейæ райстой, израилаг адæм кувæндон аразынæн цыдæриддæр æрхастой, уыдæттæ. Уымæй уæлдай ма адæм æрвылрайсом Моисеймæ барвæндонæй хастой æмæ хастой лæвæрттæ.

⁴ Кувæндонны æппæт куыстытæ цы зæрдæргъæвд адæймæгтæ кодтой, уыдонæй алчидæр ныууагъта йæ куыст, æрцыдысты Моисеймæ ⁵ Æмæ йын загътой: «Дунедарæг цы куыстытæ бафæдзæхста, уыдонæн цас хъæуы, адæм уымæй фылдæр хæссынц». ⁶ Уæд Моисейы фæдзæхстмæ гæсгæ израилæгтæ сæ асадæны фехъусын кодтой, цæмæй нæдæр нæлгоймæгтæ, нæдæр сылгоймæгтæ кувæндон аразынæн мацыуал хæссой. Æмæ адæм ницыуал хастой. ⁷ Адæм цы æрмæджытæ æрхастой, уыдон фаг уыдысты æппæт куыстытæн, суанг ма дзы уæлдай дæр баззад.

⁸ Куыстытæ цы дæсны адæймæгтæ кодтой, уыдон Цатырæн сарæзтой дæс æмбæрзæны уæздан виссонæй æмæ æрвхуыз, сырх æмæ сæнтсырх æндæхтæй; æмбæрзæнтыл бауафтой херувимтæ. ⁹ Алы æмбæрзæнæн дæр йæ дæргъ уыд аст æмæ ссæдз æлмæрины, йæ уæрх – цыппар æлмæрины. Афтæмæй æмбæрзæнтæ иууылдæр уыдысты æмиас. ¹⁰ Фондз æмбæрзæны бахуыдтой, иннæ фондз æмбæрзæны дæр бахуыдтой иу иннæимæ. ¹¹ Æмбæрзæнтæй иуæн йæ кæроныл, иннæ æмбæрзæнимæ кæм иу кæны, уым, сарæзтой æрвхуыз сæхтæджытæ; ахæм сæхтæджытæ сарæзтой иннæ æмбæрзæны кæроныл дæр, фыццаг æмбæрзæнимæ йæ куыд баиу кæной, афтæ. ¹² Æмбæрзæнтæй иуæн йæ кæроныл сарæзтой дæс æмæ дыууиссæдз сæхтæджы, иннæ æмбæрзæны кæроныл дæр сарæзтой дæс æмæ дыууиссæдзы, сæхтæджытæ уыдысты кæрæдзи акомкоммæ. ¹³ Сарæзтой дæс æмæ дыууиссæдз сыгъзæрин къæпсыры, иу æмбæрзæн иннæимæ баиу кодтой къæпсыртæй, æмæ Цатыр сси æмхæст.

¹⁴ Цатыры сæр бамбæрзынæн тинтычъийæ бауафтой æмбæрзæнтæ. Æдæппæт бауафтой иуæндæс æмбæрзæны. ¹⁵ Алы æмбæрзæнæн дæр йæ дæргъ уыди дæс æмæ ссæдз æлмæрины, йæ уæрх – цыппар æлмæрины. Иуæндæс æмбæрзæны дæр уыдысты æмиас. ¹⁶ Фондз æмбæрзæны бахуыдтой иу иннæимæ, иннæ æхсæз æмбæрзæны дæр бахуыдтой иу иннæимæ. ¹⁷ Кæройнаг æмбæрзæн иннæимæ кæм иу кæны, йæ уыцы фарсыл ын сарæзтой дæс æмæ дыууиссæдз сæхтæджы. Иннæ æмбæрзæнимæ цы æмбæрзæн иу кодта, уымæн дæр йæ кæроныл сарæзтой дæс æмæ дыууиссæдз сæхтæджы. ¹⁸ Цатыры сæр баиу кæнынæн сарæзтой дæс æмæ дыууиссæдз æрхуы къæпсыры, æппæт æмбæрзæнтæй иу æмхæст

æмбæрзæн куыд рауайа, афтæ. ¹⁹ Цатыры сæрæн йæ æддаг цъар сарæзтой сырх фысдзæрмттæй, уый æддагты та – æндæр цъар тæнæг сæрæктæй.

²⁰ Цатырæн фидар акъацийæ сарæзтой цыппæрдигъон цæджындзтæ. ²¹ Цæджындзтæ дыгæйттæй бафидар кодтой кæрæдзимæ, сæ бæрзæнд уыди дæс æлмæрины, се 'хсæн – фæйнæ æлмæрин æмæ æрдæг. ²² Алы дыууæ цæджындзæн дæр сарæзтой фæйнæ дыууæ къæпсыры – иу иннæйы акомкоммæ. ²³ Цатыры хуссар фарсæн ахæм цæджындзтæ сарæзтой дыууиссæдз.

²⁴ Дыууиссæдз цæджындзæн сарæзтой дыууиссæдз æвзист бынæвæрæны – алы дыууæ цæджындзæн дæр фæйнæ дыууæ бынæвæрæны. ²⁵ Цатыры иннæ фарсæн, цæгат фарсæн, сарæзтой дыууиссæдз цæджындзы ²⁶ Дыууиссæдз æвзист бынæвæрæнимæ: алы дыууæ цæджындзæн дæр дыууæ бынæвæрæны. ²⁷ Цатыры фæстаг фарсæн, ныгуылæн фарсæн, сарæзтой дыууадæс цæджындзы. ²⁸ Цыппар цæджындзы та сарæзтой Цатыры фæстаг фарсы къуымтæн. ²⁹ Уыцы цæджындзтæ уыдысты сажил, уæлейæ, цæг кæм ис, уым та – æмхæст. Афтæ бакодтой къуымты æвæрд дыууæ цæджындзæн дæр. ³⁰ Цæджындзтæ æдæппæт уыдысты аст, се 'взист бынæвæрæнтæ дæр – æхсæрдæс: алы цæджындзæн дæр дыууæ бынæвæрæны.

³¹ Цатыры иу фарсы цæджындзтæ кæрæдзийыл сбæттынæн акъацийæ сарæзтой фондз рагъыхъæды, ³² Цатыры иннæ фарсы цæджындзтæ кæрæдзийыл сбæттынæн дæр – фондз рагъыхъæды, æмæ фондз рагъыхъæды – Цатыры хуссар фарсы цæджындзтæн. ³³ Сарæзтой мидæггаг рагъыхъæд; уый хъуамæ ацыдаид цæджындзты хæдастæуты – иу кæронæй иннæ кæронмæ.

³⁴ Цæджындзтæ стылдтой сыгъзæриндоны; хъилтæ кæм хъуамæ атыгъаиккой, уыцы цæгтæ дæр сарæзтой сыгъзæринæй, хъилтæ та стылдтой сыгъзæриндоны.

³⁵ Æрвхуыз, сырх æмæ сæнтсырх æндæхтæй æмæ уæздан виссонæй сарæзтой æмбæрзæн, æмæ йыл бауафтой херувимтæ. ³⁶ Æмбæрзæнæн акъацийæ сарæзтой цыппар цæджындзы сыгъзæрин къæпсыртимæ, цæджындзтæ та стылдтой сыгъзæриндоны, æмæ сын джиппы рауагътой цыппар æвзист бынæвæрæны. ³⁷ Цатырмæ бацæуæныл æрцауындзынæн нывæфтыдтимæ æмбæрзæн бауафтой æрвхуыз, сырх æмæ сæнтсырх æндæхтæй æмæ уæздан виссонæй.

³⁸ Æмбæрзæнæн ма сарæзтой фондз цæджындзы къæпсыртимæ; сæ сæртæ æмæ сын сæ тæлытæ стылдтой сыгъзæриндоны, æмæ сын сарæзтой фондз бынæвæрæны æвзистæй.

Фидыды Чырын сарæзтæуыд

37 Веселиил акъацийæ сарæзта фидыды Чырын; йæ дæргъ – дыууæ æлмæрины æмæ æрдæг, йæ уæрх – æлмæрин æмæ æрдæг, йæ

бæрзæнд – æлмæрин æмæ æрдæг. ² Мидæггæй æмæ йæ æддæйæ стылдта сыгъдæг сыгъзæриндоны, йæ кæрæттæ йын сарæзта сыгъзæринæй. ³ Чырыны бинаг цыппар къуымæн джиппы рауагъта цыппар сыгъзæрин цæджы: дыууæ цæджы йæ иу фарсæн æмæ дыууæ цæджы йæ иннæ фарсæн. ⁴ Акъацийæ сарæзта хъилтæ æмæ сæ стылдта сыгъзæриндоны. ⁵ Чырыны дыууæ фарсыл цæгты атыгъа хъилтæ, уыдоныл æй куыд хастаиккой, афтæ. ⁶ Сарæзта йын сæр сыгъдæг сыгъзæринæй; йæ дæргъ – дыууæ æлмæрины æмæ æрдæг, йæ уæрх – æлмæрин æмæ æрдæг. ⁷ Сарæзта ма дыууæ херувимы сыгъзæринæй; зæрингуырды куыд аразы, афтæ сæ сарæзта фидыды Чырыны сæры дыууæ кæроныл. ⁸ Иу херувим – иуæрдгæй, иннæ херувим – иннæрдгæй; дыууæ кæроныл дæр херувимты сарæзта æддæмæ къуыппæй. ⁹ Херувимтæ стæхынæввонг айтыгътой сæ базыртæ, æмæ Чырыны æмбæрзæн фæци сæ базырты ауон. Херувимты цæсгæмттæ здæхт уыдысты сæ кæрæдзимæ æмæ Чырыны сæрмæ.

Фынг дзултæн

¹⁰ Веселиил акъацийæ сарæзта фынг; йæ дæргъ – дыууæ æлмæрины, йæ уæрх – иу æлмæрин æмæ йæ бæрзæнд – æлмæрин æмæ æрдæг. ¹¹ Стылдта йæ сыгъдæг сыгъзæриндоны, йæ кæрæттæ йын æгасæй дæр сарæзта сыгъзæринæй. ¹² Ноджы ма йын йæ алыварс сарæзта армы фæтæнæн фæлгæт, йæ кæрæттæ – сыгъзæринæй. ¹³ Фынгæн джиппы рауагъта цыппар сыгъзæрин цæджы, æмæ уыцы цæгтæ бафидар кодта цыппар къуымы – фынджы цыппар къахы сæрмæ. ¹⁴ Фынг хæссынæн фæлгæтыл уыди цæгтæ хъилтæ сæ атыгъынæн. ¹⁵ Фынг хæссынæн акъацийæ сарæзта хъилтæ, æмæ сæ стылдта сыгъзæриндоны. ¹⁶ Уый фæстæ сыгъдæг сыгъзæринæй сарæзта фынджы æппæт дзаумæттæ: тæбæгътæ, чысыл къустæ, дурынтæ æмæ кæхцытæ сæнæн.

Сыгъзæрин рухсгæнæн сраæвдз

¹⁷ Зæрингуырды куыд аразы, афтæ сыгъдæг сыгъзæринæй сарæзта рухсгæнæн; йæ зæнг, йæ къалиутæ, дидинхуыз фæлындæнтæ, дидинæджы къуырфытæ æмæ дидинсыфтæ уыдысты æмхæст. ¹⁸ Йæ фæрстыл уыди æхсæз къалиуы: æртæ къалиуы – йæ иу фарсыл, æртæ къалиуы – йæ иннæ фарсыл. ¹⁹ Иу къалиуыл уыди æртæ фæлындæны – миндалы дидинджыты хуызæттæ, дидинæджы къуырф æмæ дидинсыфтæ; миндалы дидинджыты хуызæн æртæ фæлындæны – иннæ къалиуыл. Афтæ фæлыст уыдысты рухсгæнæнимæ æмхæст æхсæз къалиуы дæр. ²⁰ Рухсгæнæны зæнгыл уыди миндалы дидинджыты хуызæн цыппар фæлындæны дидинæджы къуырфытимæ æмæ дидинсыфтæ. ²¹ Рухсгæнæныл цы æхсæз къалиуы уыди, уыдонæй фыццаг дыууæ къалиуы

бынмæ – дидинæджы къуырф, дидинæджы къуырф – иннæ дыууæ къалиуысын бынмæ, дидинæджы хъæбыс – аннæ дыууæ къалиуысын бынмæ. Афтæ фæлыст уыдысты рухсгæнæны æхсæз къалиуы дæр.²² Дидинджытæ æмæ къалиутæ рухсгæнæнимæ уыдысты æмхæст; рухсгæнæн дæр арæст уыди сыгъдæг сыгъзæринæй, æмхæстæй.²³ Веселиил ын сыгъдæг сыгъзæринæй сарæзта авд цырагъы, æртыскæнтæ æмæ æрхутæгдонтæ.²⁴ Рухсгæнæныл æмæ йеппæт мигæнæнтыл Веселиил бахардз кодта сыгъдæг сыгъзæрины киккар.

Будсудзæн

²⁵ Веселиил акъацийæ сарæзта цыппæрдигъон будсудзæн; йæ дæргъ – иу æлмæрин, йæ уæрх – иу æлмæрин, йæ бæрзæнд – дыууæ æлмæрины; йæ сыкъатæ йемæ уыдысты æмхæст.²⁶ Æмæ йæ æнæхъæнæй дæр стылдта сыгъзæриндоны: йæ сæр, йеппæт къултæ æмæ йæ сыкъатæ; йæ алыварс ын сарæзта сыгъзæрин фæлгæт.²⁷ Фæлгæты бын ын дыууæ къуымы сарæзта дыууæ сыгъзæрин цæджы; уыдон уыдысты будсудзæнæн дыууæрдигъæй хъилтæ сæ атыссынæн æмæ йæ хæссынæн.²⁸ Хъилтæ сарæзта акъацийæ æмæ сæ стылдта сыгъзæриндоны.²⁹ Уый фæстæ сарæзта сыгъдæг зети сæрдынæн æмæ хæрздæфгæнæнтæ буд судзынæн; сарæзта сæ, хæрздæфгæнæнты дæсны куыд аразы, афтæ.

Нывондхæссæн нывондтæ судзынæн

38 Веселиил акъацийæ сарæзта цыппæрдигъон нывондхæссæн иууылсудзинаг нывондтæ судзынæн; йæ дæргъ – фондз æлмæрины, йæ уæрх – фондз æлмæрины, йæ бæрзæнд – æртæ æлмæрины.² Йæ цыппар тигъыл ын сарæзта йемæ æмхæст сыкъатæ, æмæ йæ стылдта æрхуыдоны.³ Нывондхæссæнæн сарæзта æппæт мигæнæнтæ: хъуыраутæ, белтæ, куыситæ, фыдисæнтæ æмæ чысыл къоппытæ æвзалыйæн. Мигæнæнтæ иууылдæр сарæзта æрхуыйæ.⁴ Нывондхæссæнæн сарæзта хыз æрхуыйæ – фæлгæтысын бынмæ; хыз уыди нывондхæссæны хæдастæу.⁵ Æрхуы хызы цыппар тигъыл сарæзта цыппар цæджы хъилтæ сæ атыссынæн.⁶ Сарæзта хъилтæ акъацийæ æмæ сæ стылдта æрхуыдоны.⁷ Нывондхæссæны фæрстыл цæгты атыста хъилтæ, уыдоныл æй куыд хæссой, афтæ. Сарæзта йæ фæйнагæй, мидæгæй уыди афтид.

⁸ Веселиил сарæзта хихсæн; йæ бынæвæрæн та йын сарæзта Фембæлды Цатырмæ бацæуæны лæггадгæнæг сылгоймæгты æрхуы айдæнтæй.

Кæрт срæвдз

⁹ Уый фæстæ сарæзта кæрт. Йæ хуссарварсы æмбæрзæнтæ уыдысты виссонæй, сæ уæрх – фондзыссæдз æлмæрины.¹⁰ Сарæзта сын ссæдз

цæджындзы ссæдз æрхуы бынæвæрæнимæ. Цæджындзы къæпсыртæ æмæ тæлытæ уыдысты æвзистæй.¹¹ Цæгатварсы æмбæрзæнтæн дæр сæ уæрх уыди фондзыссæдз æлмæрины. Сарæзта сын ссæдз цæджындзы ссæдз æрхуы бынæвæрæнимæ. Цæджындзы къæпсыртæ æмæ тæлытæ уыдысты æвзистæй.¹² Ныгуылæнырдыгæй æмбæрзæнтæн сæ уæрх уыди дæс æмæ дыууиссæдз æлмæрины. Сарæзта сын дæс цæджындзы дæс бынæвæрæнимæ. Цæджындзы къæпсыртæ æмæ тæлытæ уыдысты æвзистæй.¹³ Цатыры скæсæнварсы æмбæрзæнтæн сæ уæрх уыди дæс æмæ дыууиссæдз æлмæрины.¹⁴ Кæртмæ бацæуæнæй иу къуыммæ æмбæрзæнты уæрх уыди фынддæс æлмæрины. Сарæзта сын æртæ цæджындзы æртæ бынæвæрæнимæ.¹⁵ Кæртмæ бацæуæнæй иннæ къуыммæ æмбæрзæнты уæрх уыди фынддæс æлмæрины; сарæзта сын æртæ цæджындзы æртæ бынæвæрæнимæ.¹⁶ Кæрты алыварс æппæт æмбæрзæнтæ дæр уыдысты виссонæй.¹⁷ Цæджындзы бынæвæрæнтæ уыдысты æрхуыйæ, сæ къæпсыртæ æмæ сæ тæлытæ – æвзистæй; цæджындзы сæртæ – æвзистдоны тылд. Кæрты æппæт цæджындзтæ æлвæст уыдысты æвзист тæлытæй.

Кæрты кулдуар

¹⁸ Кæрты кулдуар арæст æрцыди нывæфтыдтимæ æрвхуыз, сырх æмæ сæнтсырх æндæхтæй æмæ уæздан виссонæй. Æмбæрзæнæн йæ уæрх уыди ссæдз æлмæрины, йæ бæрзæнд – фондз æлмæрины, кæрты æмбæрзæнты бæрзæндæн.¹⁹ Æмбæрзæнæн сарæзтой цыппар цæджындзы æмæ цыппар æрхуы бынæвæрæны; сæ къæпсыртæ – æвзистæй. Сæ сæртæ уыдысты æвзистдоны тылд, сæ тæлытæ дæр – æвзистæй.²⁰ Цатыры æмæ йæ кæрты æппæт михтæ дæр уыдысты æрхуыйæ.

Цас æрмæг бахардз

²¹ Моисейы фæдзæхстмæ гæсгæ Цатырыл хæрдзтæн сауджын Аароны фырт Ифамары разамындæй левиттæ сарæзтой мæнæ уыцы номхыгъд.²² Моисейæн Хуыцау цы бафæдзæхста, æппæт уыдæттæ Иудайы мыггагæй сарæзта Уриайы фырт, Оры фыртыфырт.²³ Веселиилимæ Даны мыггагæй уыдысты Ахисамахи фырт Аголиав – дурыл сартæй фыссæг æмæ дæсны хъуымацуафæг, æрвхуыз, сырх, сæнтсырх æндæхтæй виссоныл нывтæ бийæг.²⁴ Цатыр саразыныл бахардз, адæм Хуыцауæн нывондæн кæй æрхастой, уыцы сыгъзæрин – фараст æмæ ссæдз киккары æмæ авдсæдæ æртын сиклы (кувæндоны сиклтæй).²⁵ Адæмы сфысты номхыгъдмæ чи бахауд, уыдон æвзист æрхастой фондзыссæдз киккары æмæ мин авдсæдæ æвдай фондз сиклы (кувæндоны сиклтæй).²⁶ Нымады рæстæг ссæдз азы æмæ фылдæр кæуыл цыди,

уыцы æхсæзсæдæ æртæ мин фондзсæдæ фæндзай нæлгоймагæй æвзист райстой фæйнае сиклы æмбис (кувæндонны сиклтæй). ²⁷Æвзисты фондзиссæдз киккары ацыди кувæндонны цæджындзтæн бынæвæрæнтыл æмæ, йæ æмбæрзæн кæуыл ауыгъд уыд, уыцы цæджындзтæн бынæвæрæнтæ джиппы рауадзыныл. Фондзиссæдз бынæвæрæныл ацыд фондзиссæдз киккары – алы бынæвæрæныл дæр иу киккар. ²⁸Мин авдсæдæ æвдай фондз сиклæй та цæджындзтæн сарæзтой къæпсыртæ, æмæ цæджындзты сæртæ стылдтой æвзистдонны, сеппæтæн дæр сарæзта тæлытæ. ²⁹Адæм лæварæн цы æрхуы æрбахастой, уый рауад дæс æмæ æртиссæдз киккары æмæ дыууæ мин цыппарсæдæ сиклы. ³⁰Уыцы æрхуыйæ Фембæлды Цатырмæ бацауæны цæджындзтæн сарæзтой бынæвæрæнтæ, æрхуы нывондхæссæн йæ æрхуы хызимæ, æмæ нывондхæссæны æппæт мигæнæнтæ, ³¹Бынæвæрæнтæ кæрты æппæт цæджындзтæн, бынæвæрæнтæ кæрты дуары цæджындзтæн, æппæт михтæ Цатырæн æмæ æппæт михтæ кæртæн.

Бахуыдтой сауджынтæн дарæс

39 Æрвхуыз, сырх æмæ сæнтсырх æндæхтæй бахуыдтой, сауджынтæ кувæндонны кæй хъуамæ дардтаиккой, ахæм фæлыст; сærмагонд фæлыст та бахуыдтой Ааронæн, Хуыцау Моисейæн куыд бафæдзæхста, афтæ.

²Веселиил бахуыдта ефод сыгъзæрин хæрдгæбыдæй, æрвхуыз, сырх æмæ сæнтсырх æндæхтæй æмæ уæздан виссонæй уафт хъуымацай. ³Сыгъзæринæй сарæзтой тæнæг сыфтæ æмæ дзы рауагътой æндæхтæ, цæмæй сæ сбийой æрвхуыз, сырх, сæнтсырх æндæхтимæ æмæ виссонимæ, Хуыцау Моисейæн куыд бафæдзæхста, афтæ. ⁴Ефодæн сарæзтой уæхскбостæ, æмæ йын сæ бабастой йæ дыууæ кæронмæ. ⁵Ефод цавæр æндæхтæй æмæ куыд уафт уыд, афтæ йын йемæ æмхæстæй бауафтой рон дæр сыгъзæрин хæрдгæбыдæй, æрвхуыз, сырх, сæнтсырх æндæхтæй æмæ уæздан виссонæй, Хуыцау Моисейæн куыд бафæдзæхста, афтæ.

⁶Дурыл куыд фæфыссынц, афтæ оникс дуртыл ныффыстой Израилы фыртты нæмттæ æмæ сæ бавæрдтой сыгъзæрин фæлгæтты. ⁷Уый фæстæ дурты бафидар кодтой ефоды уæхскбостæм – Израилы фыртты ном арынæн, Хуыцау Моисейæн куыд бафæдзæхста, афтæ.

⁸Ефод куыд бахуыдтой, афтæ бахуыдтой риуылдарæн хызын дæр сыгъзæрин хæрдгæбыдæй, æрвхуыз, сырх æмæ сæнтсырх æндæхтæй æмæ уæздан виссонæй нывæфтыдтимæ. ⁹Риуылдарæн хызын уыди цыппæрдигъон æмæ дывæлдæхт; йæ дæргъ – уылынг, йæ уæрх – уылынг. ¹⁰Йæ фæлгæтты йын бавæрдтой дуртæ цыппар рæнхъæй: рубин, топаз

æмæ изумруд – фыццаг рæнхъ; ¹¹Карбункул, сапфир æмæ алмаз – дыккаг рæнхъ; ¹²Гиацинт, агат æмæ аметист – æртыккаг рæнхъ; ¹³Хризолит, оникс æмæ яшма – цыппæрæм рæнхъ. Дурты бавæрдæуыди сыгъзæрин фæлгæтты. ¹⁴Дуртæ уыдысты Израилы фыртты нымæцмæ гæсгæ; дурыл куыд фæфыссынц, афтæ сыл фыст уыди дыууадæс номы, фæйнае номы алы дурыл дæр – дыууадæс хæдзарвæндагæй иуы ном.

¹⁵Риуылдарæн хызынæн сарæзтой сыгъдæг сыгъзæрин хæрдгæбыд бæттæнтæ. ¹⁶Сарæзтой дыууæ сыгъзæрин фæлгæты æмæ дыууæ сыгъзæрин цæджы, æмæ цæгтæ бафидар кодтой риуылдарæн хызыны дыууæ кæронмæ. ¹⁷Дыууæ сыгъзæрин хæрдгæбыды риуылдарæн хызыны дыууæ кæроны атыыстой цæгты. ¹⁸Бæттæнты кæрæттæ та бафидар кодтой дыууæ фæлгæтмæ, æмæ сæ ефоды уæхскбостæм бабастой разæрдыгæй. ¹⁹Сарæзтой ма дыууæ сыгъзæрин цæджы, æмæ сæ мидæгæй бафидар кодтой риуылдарæн хызыны иннæ дыууæ кæронмæ – ефодырдыгæй цы фарс ис, уымæ. ²⁰Ноджыдæр сарæзтой дыууæ сыгъзæрин цæджы, æмæ сæ бафидар кодтой ефоды бæттæнтæм бынæй, ефодæн разæрдыгæй, бæттæнтæ роны сæрмæ ефодимæ кæм иу кæнынц, уым. ²¹Уый фæстæ риуылдарæн хызынæн йæ цæгтæ бабастой ефоды цæгтæм æрвхуыз бæттæнтæй, риуылдарæн хызын ефоды роны сæрмæ куыд уа æмæ ефодыл æнгом куыд бада, Хуыцау Моисейæн куыд бафæдзæхста, афтæ.

²²Æрвхуыз хъуымацай ефодæн сарæзтой уæлгуыр. ²³Уæлгуыры æфцæгготæн йæ кæрæттæ сарæзтой згъæрхæдонны кæрæттау фидар, цæмæй ма скъуыйа. ²⁴Уый фæстæ уæлгуыры фæдджийыл тæнæг кæддагæй, æрвхуыз, сырх æмæ сæнтсырх æндæхтæй бауафтой гранаты дыргъты хуызæн къоритæ. ²⁵Сыгъдæг сыгъзæринæй сарæзтой дзæнгæрæгтæ æмæ сæ æрцауыгътой къориты æхсæн – уæлгуыры фæдджийы кæрæттыл. ²⁶Кувæндонны лæггад кæныны тыххæй уæлгуыры фæдджийыл кæрæйкæронмæ кæрæдзи ивтой дзæнгæрæг æмæ къори, Хуыцау Моисейæн куыд бафæдзæхста, афтæ.

²⁷Ааронæн æмæ йæ фырттæн бахуыдтой даргъ хæдæттæ виссонæй, ²⁸Сарыхъ виссонæй, худтæ виссонæй, хæлæфтæ виссонæй, ²⁹Рон уæздан виссонæй, æрвхуыз, сырх æмæ сæнтсырх æндæхтæй нывæфтыдтимæ, Хуыцау Моисейæн куыд бафæдзæхста, афтæ. ³⁰Уый фæстæ сыгъдæг сыгъзæринæй сарæзтой уаццаг, сыгъдæг кадыхуд, æмæ йыл ныффыстой: «Ай Хуыцауы у». ³¹Бабастой йыл сарыхъмæ уæлейæ фидаргæнгæ æрвхуыз бæттæн, Дунедарæг Моисейæн куыд бафæдзæхста, афтæ.

³²Ууыл ахицæн сты Фембæлды Цатыры æппæт куыстытæ. Израилаг адæм алцыдæр сарæзтой, Дунедарæг Моисейæн куыд бафæдзæхста, афтæ.

Цатырэн аэппат дэр цэттэ у

³³ Моисеймæ æрбахастой Цатыр йеппат мигәнәнтимæ, къæпсыртимæ, хылтимæ, цæджындзтимæ æмæ цæджындзтән бынæвæрәнтимæ, ³⁴ Цатыры сæры мидæггаг цъар сырх фысдзæрмттæй, æддаг цъар тәнәг сәрәктæй æмæ Иууылсыгъдæг бынаты дуары æмбæрзән, ³⁵ Фидыды Чырын йæ хылтимæ æмæ йæ сәримæ; ³⁶ Фынг йеппат мигәнәнтимæ, æмæ нывонд дзултæ, ³⁷ Рухсгәнән сыгъдæг сыгъзәринәй йеппат цырәгътимæ, йеппат дзаумәттимæ æмæ зетиимæ цырәгътән; ³⁸ Сыгъзәрин нывондхәссән æмæ сәрдән зети, хәрздәфгәнәнтæ будән, æмбæрзән Цатыры дуарән; ³⁹ Ерхуы нывондхәссән йæ әрхуы хызимæ, йæ хылтимæ æмæ аэппат мигәнәнтимæ, хихсән йæ бынæвæрәнтимæ; ⁴⁰ Кәртән æмбæрзәнәтæ, кәрты цæджындзтæ æмæ сә бынæвæрәнтæ, æмбæрзән Цатырмæ бацәуәнән æмæ бәттәнәтæ, михтæ æмæ, Фембәлды Цатыры ләггад кәнынән цы хъуыди, аэппат уыцы мигәнәнтæ; ⁴¹ Иударон фәлыст кувәндоны ләггад кәнынән, сәрмагонд дарәс Аароны сауджынән, æмæ йæ фырттән дарәс Цатыры ләггад кәнынән. ⁴² Израилаг адәм аэппат уыцы куыстытæ бакодтой, Дунедарәг Моисейән куыд бафәдзәхста, афтæ. ⁴³ Моисей әркаст, цы сарәзтой, аэппат уыдәттәм – аэппат куыстытæ дәр бакодтой, Хуыцау куыд бафәдзәхста, афтæ. Æмæ сыл Моисей арфæ бафтыдта.

Æрәвәрдтой Цатыр

40 Хуыцау Моисейән загъта: «² Фыццаг мәйы фыццаг бон Фембәлды Цатыр әрәвәр йæ бынаты. ³ Йæ мидæг ын нывәр фидыды Чырын, æмæ Чырын бамбәрз йæ æмбәрзәнәй. ⁴ Бахәсс фынг æмæ йыл әрәвәр йеппат дзаумәттæ; бахәсс рухсгәнән æмæ йыл сәвәр йæ цырәгътæ. ⁵ Фидыды Чырыны раз әрәвәр сыгъзәрин нывондхәссән буд судзынән, æмæ Цатырмæ бацәуәныл әрцауындз æмбәрзән. ⁶ Иууылсудзинаг нывонды нывондхәссән әрәвәр Фембәлды Цатырмæ бацәуәны. ⁷ Фембәлды Цатыры æмæ нывондхәссәны әхсән әрәвәр хихсән, æмæ дзы ныккән дон. ⁸ Цатыры алыварс сараз кәрт, æмæ кәрты дуарыл әрцауындз æмбәрзән. ⁹ Уый фәстæ райс сәрдән зети æмæ дзы байсәрд Цатыр, æмæ Цатыры цыдәриддәр ис, аэппат уыдәттæ. Æмæ йæ йеппат дзаумәттимæ снывонд кән Дунедарәгән, æмæ Йын уыдзәни иууылсыгъдæг нывондхәссән. ¹⁰ Байсәрд иууылсудзинаг нывонды нывондхәссән йеппат мигәнәнтимæ, æмæ нывондхәссән снывонд кән Дунедарәгән, æмæ афтәмәй уыдзәни иууылсыгъдæг нывондхәссән. ¹¹ Хихсән

йæ бынæвæрәнимæ байсәрд зетийæ, æмæ йæ снывонд кән Дунедарәгән. ¹² Аароны æмæ йæ фыртты әрбахон Фембәлды Цатыры бацәуәнмæ, æмæ сә әрнай донәй. ¹³ Аароныл скән сәрмагонд дарәс, байсәрд әй зетийæ æмæ Мын әй снывонд кән сауджынән. ¹⁴ Әрбахон ын йæ фыртты дәр, æмæ сыл скән даргъ хәдәттæ. ¹⁵ Æмæ сын сә фыды зетийæ куыд байсәрстай, афтæ байсәрд уыдоны дәр, æмæ Мын уыдзысты сауджынтæ. Куы сә байсәрдай, уәд сә хәдзәрвәндаджы аэппат фәлтәртæ мыггагмæ уыдзысты сауджынтæ». ¹⁶ Æмæ Моисей аэппат дәр сарәзта, Хуыцау ын куыд бафәдзәхста, афтæ.

¹⁷ Æмæ дыккаг азы фыццаг мәйы фыццаг бон әрәвәрдтой Цатыр. ¹⁸ Моисей әрәвәрдта Цатыр, әрәвәрдта йын йæ бынæвәрәнтæ, сәвәрдта цыппәрдигъон цæджындзтæ, баиу сә кодта хылтәй, сәвәрдта тымбыл цæджындзтæ; ¹⁹ Цатырән сәвәрдта йæ сәр æмæ йæ бамбәрзта, Хуыцау Моисейән куыд бафәдзәхста, афтæ. ²⁰ Моисей райста фидыды къәйдуртæ æмæ сә нывәрдта фидыды Чырыны, хылтæ атыыста Чырыны цәггы, æмæ Чырынән әрәвәрдта йæ сәр. ²¹ Фидыды Чырын бахаста Цатырмæ, әрцауыгъта æмбәрзән, æмæ Чырын нал зынди æмбәрзәнәй, Моисейән Дунедарәг куыд бафәдзәхста, афтæ. ²² Моисей фынг сәвәрдта Фембәлды Цатыры цәгат фарс, æмбәрзәны әдде. ²³ Хуыцауы раз фынгыл дзултæ равәрдта рәнхъәй, Моисейән Дунедарәг куыд бафәдзәхста, афтæ. ²⁴ Фембәлды Цатыры хуссар фарс, фынджы акомкоммæ, сәвәрдта рухсгәнән. ²⁵ Цырәгътæ сәвәрдта рухсгәнәныл Дунедарәджы раз, Хуыцау Моисейән куыд бафәдзәхста, афтæ. ²⁶ Стәй Фембәлды Цатыры, æмбәрзәны раз, сәвәрдта сыгъзәрин нывондхәссән, ²⁷ Æмæ йыл ссыгъта хәрздәфгәнәнтæ, Хуыцау Моисейән куыд бафәдзәхста, афтæ. ²⁸ Уый фәстæ Моисей Цатырмæ бацәуәны әрцауыгъта æмбәрзән. ²⁹ Иууылсудзинаг нывондты нывондхәссән сәвәрдта Фембәлды Цатырмæ бацәуәны, æмæ йыл әрхаста иууылсудзинаг нывонд æмæ хойраджы нывонд, Дунедарәг Моисейән куыд бафәдзәхста, афтæ. ³⁰ Хихсән әрәвәрдта Фембәлды Цатыры æмæ нывондхәссәны әхсән, æмæ дзы ныккодта дон хи цәхсынән. ³¹ Æмәиу дзы Моисей, Аарон æмæ йæ фырттæ цәхсадтой сә къухтæ æмæ сә къәхтæ. ³² Уыдониу Фембәлды Цатырмæ куы бацыдысты әмәиу нывондхәссәнмæ куы баввахс сты, уәдиу әрнадтой сәхи, Дунедарәг Моисейән куыд бафәдзәхста, афтæ. ³³ Моисей Цатыры æмæ нывондхәссәны алыварс сәвәрдта кәрт, æмæ кәрты дуарыл әрцауыгъта æмбәрзән. Моисей ууыл ахицән кодта, Хуыцау ын цы хъуыддаг бафәдзәхста, уый.

³⁴ Æврагъ бамбæрзта Фембæлды Цатыр, æмæ Цатыр байдзаг Хуыцауы кады рухсæй. ³⁵ Æмæ Моисейæн Фембæлды Цатырмæ бацæуын йæ бон нæ уыд, уымæн æмæ æврагъ æрлæууыд йæ сæрмæ, æмæ Цатыр байдзаг Хуыцауы кады рухсæй. ³⁶ Æврагъиу Цатыры сæрмæ куы ссыд, уæдиу израилаг адæм араст сты сæ фæндагыл.

³⁷ Æврагъиу хæрдмæ куы нæ ссыд, уæд израилæгтæ дæр дарддæр нæ цыдысты сæ фæндагыл, цалынмæ æврагъ хæрдмæ ссыдаид, уæдмæ. ³⁸ Дунедарæджы æврагъ бонæй лæууыд Цатыры сæрмæ, æхсæвы та уыцы æврагъы сыгъди арт – æмæ уый æппæт израилаг адæм уыдтой, сæ фæндагыл куы цыдысты, уæд.

Матфей

Йесойы хæдзарвæндаг

1 Йесо Чырыстийы – Авраам æмæ Давиды байзæддаджы – хæдзарвæндаг. †
 2 Авраамæй райгуырд Исаак; Исаакæй райгуырд Иаков; Иаковæй райгуырдысты Иудæ æмæ йе 'фсымæртæ;
 3 Иудæйæн Фамарæй райгуырдысты Фарес æмæ Зара; Фаресæй райгуырд Есром; Есромæй райгуырд Арам;
 4 Арамæй райгуырд Аминадав; Аминадавæй райгуырди Наассон; Наассонæй райгуырди Салмон;
 5 Салмонæн Рахавæй райгуырд Вооз; Воозæн Руфæй райгуырд Овид; Овидæй райгуырд Иессей;
 6 Иессейæ райгуырди паддзах Давид; Давидæн Урийы усæй райгуырди Соломон;
 7 Соломонæй райгуырди Ровоам; Ровоамæй райгуырд Ави; Авийæ райгуырд Аса;
 8 Асайæ райгуырд Иосафат; Иосафатæй райгуырд Иорам; Иорамæй райгуырд Ози;
 9 Озийæ райгуырд Иоафам; Иоафамæй райгуырд Ахаз; Ахазæй райгуырд Езеки;
 10 Езекийæ райгуырди Манасси; Манассийæ райгуырд Амон; Амонæй райгуырд Иоси;
 11 Иосийæ райгуырдысты Иехони æмæ йе 'фсымæртæ. Уыцы рæстæг иудейты сыстын кодтой æмæ сæ арвыстой Вавилонмæ.
 12 Вавилонмæ арвитыны фæстæ Иехонийæ райгуырди Салафиил; Салафиилæй райгуырди Зоровавел;
 13 Зоровавелæй райгуырд Авиуд; Авиудæй райгуырд Элиаким; Элиакимæй райгуырд Азор;
 14 Азорæй райгуырди Садок; Садокæй райгуырд Ахим; Ахимæй райгуырд Элиуд;
 15 Элиудæй райгуырд Элеазар; Элеазарæй райгуырди Матфан; Матфанæй райгуырд Иаков;
 16 Иаковæй райгуырди Мариаы мой Иосиф; Мариа ныййардта, Чырысти Кæй хонынц, уыцы Йесойы.
 17 Афтæмæй Авраамæй Давиды онг æдæппæт уыди цыппæрдæс фæлтæры; Давидæй Вавилонмæ арвитыны онг – цыппæрдæс фæлтæры; Вавилонмæ арвитыны заманæй Чырыстийы онг – цыппæрдæс фæлтæры.

† Лк. 3:24.

Йесо Чырыстийы райгуырд

18 Йесо Чырыстийы райгуырд уыди афтæ. Йæ Мад Мариа куырдуаты бадт Иосифæн, æмæ нæма бау сты, афтæмæй рабæрæг, Мариа Сыгъдæг Уды хъаруйæ кæй банхъæлцау. ††
 19 Йæ мой Иосиф раст адæймаг уыди, фæлæ йæ Мариаы адæмы цæсты бафтауын кæй нæ фæндыд, уымæ гæсгæ сфæнд кодта сусæгæй Йæ ауадзын.
 20 Ахæм хъуыды йæм куы сæвзæрд, уæд æм фыны фæзынд Хуыцауы зæд æмæ йын загъта: «Давиды байзæддаг Иосиф! Ма тæрс дæ ус Мариаы дæ хæдзармæ æрбахонынæй – Йæ гуыбыны Чи сæвзæрди, Уый Сыгъдæг Удæй у.
 21 Ныййардзæни Фырт æмæ Йæ схондзынæ Йесо, уымæн æмæ Йæ адæмы фервæзын кæндзæни сæ тæригъæдтæй» †. ††
 22 Æппæт уыдæттæ æрцыдысты, цæмæй сæххæст уа, Хуыцау пехуымпары дзыхæй цы загъта, уый:
 23 «Æнæцыд Чызг банхъæлцау уыдзæни, ныййардзæни Фырт, æмæ Йæ схондзысты Эммануил» (ома, «Хуыцау немæ ис».
 24 Иосиф куы райхъал, уæд бакодта, Хуыцауы зæд ын куыд бафæдзæхста, афтæ – йæ усы æрбахуыдта йæ хæдзармæ.
 25 Æмæ Йæм æмгæрон нæ бацыд, афтæмæй Мариа ныййардта Фырт; æмæ Йæ Иосиф схуыдта Йесо. ††

Стъалыдæсныты æрцыд

2 Йесо райгуырд иудейаг Вифлеемы, Ирод паддзахуыг куы кодта, уæд. Уыцы рæстæг Иерусалиммæ скæсæнæй æрцыдысты стъалыдæснытæ æмæ бафарстой: †††
 2 «Кæм ис иудейаг ноггуырд Паддзах? Мах ын Йе стъалы федтам скæсæнæй ссæугæ, æмæ æрцыдыстæм, цæмæй Йæм бакувæм».
 3 Паддзах Ирод уый куы фехъуыста, уæд скатай, йемæ скатай æппæт Иерусалим дæр.
 4 Уæд æрæмбырд кодта æппæт иудейаг алчерты æмæ динамонджыты, æмæ сæ бафарста: «Чырысти кæм хъуамæ райгуыра?»
 5 Уыдон ын дзуапп радтой: «Иудейаг Вифлеемы, уымæн æмæ афтæ фыст у пехуымпармæ:

†† Лк. 1:27. † 1:21 Ном |Йесо|г (дзуттагау «Йегъошуа») амоны «Хицау ирвæзын кæны». †† Лк. 1:31; Ап. хъ. 4:12; 1 Ин. 2:2; Ром. 3:24. †† Лк. 2:21. ††† Лк. 2:6.

⁶ „Ды дæр, Вифлеем, Иудæйы зæхх, ницæмæй къаддæр дæ Иудæйы сæйраг сахартæй, уымæн æмæ дæуæй рацæудзæни Фæтæг æмæ хиздзæни Мæ адæмы – Израилы“». †

⁷ Ирод сусæгæй басидти стъалыдæснытæм æмæ уыдонæй базыдта, стъалы кæд фæзынд, уыцы афон.

⁸ Уæд сæ арвыста Вифлеемæ æмæ сын бафæдзæхста: «Ацæут æмæ бæлвырд базонут Сывæллоны тыххæй, æмæ Йæ куы ссарат, уæд мын фехъусын кæнут, æз дæр ацæуон æмæ Йæм бакувон».

⁹ Уыдон байхъуыстой паддзахмæ æмæ ацыдысты. Скæсæны цы стъалы федтой, уый цыди сæ разæй, æппынфæстаг æрбахæццæ æмæ æрлæууыди, Сывæллон кæм уыди, уыцы бынаты сæрмæ.

¹⁰ Стъалы куы федтой, уæд сæ цинæн кæрон нал уыди.

¹¹ Хæдзармæ куы бацыдысты, уæд федтой Сывæллоны Йæ Мад Марианæ, æрзоныг сты æмæ Йæм бакуывтой. Стæй систой сæ хæзнатæ æмæ Йын ракодтой лæвæрттæ: сызгæрин, буд æмæ смирнæ.

¹² Æмæ уырдыгæй æндæр фæндагыл ацыдысты сæхи бæстæмæ, уымæн æмæ сын фыны загъдæуыд, цæмæй мауал аздæхой Иродмæ.

Алыгъдысты Мысырмæ

¹³ Уыдон куы ацыдысты, уæд Хуыцауы зæд фыны фæзынд Иосифмæ æмæ йын загъта: «Сыст, ракæн Сывæллоны Йæ Мадимæ æмæ алидз Мысырмæ, æмæ дын цалынмæ зæгъон, уæдмæ уым цæр, уымæн æмæ Иродæн йæ зæрды ис Сывæллоны ссарын æмæ Йæ амарын».

¹⁴ Иосиф сыстади, уыцы æхсæв ракодта Сывæллоны Йæ Мадимæ æмæ ацыд Мысырмæ.

¹⁵ Æмæ уым фæци Ироды амæлæтмæ. Афтæмæй хъуамæ сæххæст уыдаид, пехуымпары дзыхæй Хуыцау цы загъта, уый: «Æз Мæ Фырты ракодтон Мысырæй».

Ирод мары сывæллæтты

¹⁶ Стъалыдæснытæ йыл сайдæй кæй рацыдысты, уый Ирод куы бамбæрста, уæд тынг смæсты, Вифлеемæ æмæ йæ алфамбылаймæ арвыста, дыууæ азæй къаддæр кæуыл цыд, æппæт уыцы лæппуты амарынмæ. Ирод стъалыдæснытæй куыд базыдта, афтæмæй Ноггуырды уыди ахæм кары.

¹⁷ Уæд сæххæст, Иереми-пехуымпары дзыхæй цы загъдæуыд, уый:

¹⁸ «Рамæйы хъуысы дзыназын, кæуын æмæ зæрдæхалæн хъарæг. Рахил кæуы йæ хъæбултыл, æмæ йæм ныфсæвæрæнтæ нæ хъарынц, уымæн æмæ йæ хъæбултæ æгас нал сты».

Æрцыдысты Назаретмæ

¹⁹ Ироды амæлæты фæстæ Хуыцауы зæд фыны фæзынд Иосифмæ Мысыры,

²⁰ Æмæ йын загъта: «Сыст, ракæн Сывæллоны Йæ Мадимæ æмæ ацу Израилы зæхмæ – Сывæллоны амарынмæ чи хъавыди, уыдон амардысты».

²¹ Иосиф сыстади, ракодта Сывæллоны Йæ Мадимæ æмæ æрцыд Израилы зæхмæ.

²² Фæлæ Архелай йæ фыд Ироды бæсты Иудейæйы паддзахуæг кæй кæны, Иосиф уый куы фехъуыста, уæд уырдам цæуын нал бауæндыди. Фыны йын загъдæуыд, æмæ ацыди Галилейы зæхмæ.

²³ Æрцыд æмæ æрцарди, Назарет цы сахар хуынди, уым. Афтæмæй хъуамæ сæххæст уыдаид, пехуымпары дзыхæй цы загъдæуыд, уый: «Схондзысты Йæ Назорей». @Hdr Lst Chr = 3

Аргъауæг Иоанн сиды фæсмонмæ

3 Уыцы рæстæг Аргъауæг Иоанн Иудейæг æдзæрæг бæстæйы райдыдта адæмæн дзурын: ††

² «Æрфæсмон кæнут, уымæн æмæ æрхæстæг Уæларвон Паддзахад».

³ Иоанн уыди, Исай-пехуымпар рагагъоммæ афтæ кæй тыххæй загъта: «Æдзæрæг ран хъуысы фидиуæджы хъæлæс: „Æрцæттæ кæнут Хицауæн фæндаг, æмраст Ын скæнут Йæ цæуæнтæ“». ‡

⁴ Иоанн дардта теуайы хъуынаей дарæс, йæ астæуыл та уыди гæрзæй рон; йæ хойраг уыдысты мæтыхтæ æмæ хъæддаг мыд. ††

⁵ Иерусалимæй, æгас Иудейæйæ, Иорданы алфамбылайæ æппæт адæм дæр цыдысты Иоаннмæ,

⁶ Æргом кодтой сæ тæригъæдтæ, æмæ сыл Иоанн аргъуыдта Иорданы цæугæдоны.

⁷ Фарисейтæ æмæ йæм саддукейтæй бирæтæ саргъауынмæ кæй цæуынц, уый куы федта, уæд сын загъта: «Калмы цот! Чи уын бафтыдта уæ зæрдæты æрцæуинаг азарæй лидзыны хъуыды? ††

⁸ Зæрдиагæй кæй æрфæсмон кодтат, уый равдисут хъуыддагæй.

⁹ Ахæм хъуыды уæм ма æрцæуæд, æмæ зæгъат уæхицæн: „Нæ фыдæл Авраам у“. Зæгъын уын, Хуыцауæн Йæ бон у ацы дуртæй дæр Авраамæн цот скæнын. †††

¹⁰ Фæрæт ныридæгæн бæлæстæ бындзарæй акалынмæ цæттæ у: хорз дыргъ цы бæласыл нæ зайы, уый акалынц æмæ йæ баппарынц арты. †††

¹¹ Уæ фæсмон тыххæй уыл æз донæй аргъауын, фæлæ мæ фæстæ Чи æрбацæуы, Уый мæнæй тыхджындæр у – æз Ын Йæ дзабыртæ хæссыны аккаг дæр нæ дæн. Уый уыл аргъаудзæни Сыгъдæг Удæй æмæ артæй. §

† Ин. 7:42.

†† Мк. 1:4; Лк. 3:3; Ин. 1:28; Ап. хъ. 13:24. ‡ Мк. 1:3; Лк. 3:4; Ин. 1:23. †† Мк. 1:6. †† Мф. 23:33; Лк. 3:7. ††† Ин. 8:39; Ап. хъ. 13:26. ††† Мф. 7:19. § Мк. 1:8; Лк. 3:16; Ин. 1:26; Ап. хъ. 1:5; 2:2.

¹² Йæ фыййаг Йæ къухы ис, æмæ ссыгъдæг кæндзæн Йæ мус. Мæнæу бафснайдзæн Йæ хордоны, зыгуым та басудздзæн æнæхуысгæ арты». †

Иоанн саргъуыдта Йесойыл

¹³ Уæд Йесо Галилейæ æрцыд Иорданмæ, цæмæй Йыл Иоанн саргъауа. ††

¹⁴ Иоанн та Йæ урæдта æмæ Йын дзырдта: «Хъуамæ Ды саргъауай мæныл, Ды та мæнмæ æрцыдтæ?»

¹⁵ Фæлæ йын Йесо дзуапп радта: «Ныртæккæ Мæ бауадз. Уымæн æмæ мах Хуыцауы алы домæн дæр афтæ хъуамæ сæххæст кæнæм». Æмæ Йæ уæд Иоанн бауагъта.

¹⁶ Йесо куы саргъуыдта æмæ уайтæккæ донæй куы рахызт, уæд Йæ сæрмæ фегом арвы дуар, æмæ федта Хуыцауы Уды бæлонау æрцæйцæугæ æмæ Йыл æрцæйбадгæ. ‡

¹⁷ Æмæ уæлæрвтæй æрыхъуысти хъæлæс: «Ай, Кæуыл аудын, Мæ уыцы уарзон Фырт у». †† @Hdr Fst Chr = 3

Хæйрæг къахы Йесойы

4 Уæд Сыгъдæг Уд Йесойы акодта æдзæрæг бæстæмæ, цæмæй Йæ ракъаха хæйрæг.

² Уым Йесо дыууиссæдз боны æмæ дыууиссæдз æхсæвы дардта ком, æмæ фæстагмæ сыстонг.

³ Уæд Æм æрбацыди хæйрæг æмæ Йын загъта: «Кæд Хуыцауы Фырт дæ, уæд зæгъ, цæмæй ацы дуртæ фестой дзултæ».

⁴ Йесо йын дзуапп радта: «Фыст у: „Айдагъ дзулæй нæ цæрдзæн адæймаг, фæлæ Хуыцауы дзыхæй рацæугæ алы дзырдæй"». ††

⁵ Уæд Æй хæйрæг акодта сыгъдæг сахармæ, æрлæууын Æй кодта Кувæндонны уæлхæдзарыл,

⁶ Æмæ Йын загъта: «Кæд Хуыцауы Фырт дæ, уæд Дæхи аппарат. Уымæн æмæ фыст у: „Йæ зæдтæн бафæдзæхсдзæни Дæу тыххæй, хæсдзысты Дæ сæ къухтыл, æмæ Дæ къах дурыл дæр нæ ныццæвдзынæ"». †††

⁷ Йесо йын загъта: «Фыст у афтæ дæр: „Ма къах дæ Хицау Хуыцауы"». †††

⁸ Уый фæстæ Йæ хæйрæг акодта тынг бæрзонд хохмæ, равдыста Йæм дунейы æппæт паддзахæдтæ сæ намысимæ,

⁹ Æмæ Йын загъта: «Дæ зонгуытыл куы æрхауай æмæ мын куы бакувай, уæд сæ иууылдæр ратдзынæн дæуæн».

¹⁰ Йесо йын дзуапп радта: «Фесæф Мæ цурæй, хæйрæг! Фыст у: „Кув дæ Хицау Хуыцаумæ, æмæ кус æрмæстдæр Уымæн"». §

¹¹ Уæд Æй хæйрæг ныуагъта. Уайтæккæ Йæм æрцыдысты зæдтæ æмæ Йын кæстæриуæг кодтой.

Йесо хъусын кæны фарны уац

¹² Иоанны кæй æрцахстой, уый Йесо куы фехъуыста, уæд ацыди Галилеймæ. ††

¹³ Назарет ныуагъта, ацыд æмæ æрцарди денджызы былгæрон, Капернаумы сахары, Завулон æмæ Неффалимы зæххыл.

¹⁴ Афтæ хъуамæ сæххæст уыдаид, Исай-пехуымпары дзыхæй Хуыцау цы загъта, уый:

¹⁵ «Денджызмæ фæндагыл Иорданы иннæ фарс чи ис, Завулони æмæ Неффалимы уыцы зæхх, муртаттаг Галилей –

¹⁶ Талынджы цæрæг адæм федтой стыр рухс, мæлæты талынг бæстæйы цæрæг адæмæн сæрттывта рухс».

¹⁷ Уæдæй фæстæмæ Йесо райдыдта фарны уац хъусын кæнын: «Æрфæсмон кæнут, уымæн æмæ æрхæстæг Уæларвон Паддзахад». †††

Фыццаг ахуыргæнинæгтæ

¹⁸ Йесо Галилейы денджызы былгæрæтты куы фæцæйцыди, уæд федта дыууæ æфсымæры – фæсномыгæй Петр кæй хуыдтой, уыцы Симоны, æмæ йе 'фсымæр Андрейы. Уыдон сæ хызтæ æппæрстой денджызмæ, уымæн æмæ кæсагахсджытæ уыдысты. ††

¹⁹ Йесо сын загъта: «Рацæут Мæ фæдыл, æмæ уæ скæндзынæн адæмахсджытæ».

²⁰ Уыдон уайтæккæ ныуагътой сæ хызтæ æмæ ацыдысты Йæ фæдыл.

²¹ Йесо уырдыгæй куы рацæйцыд, уæд федта иннæ дыууæ æфсымæры – Зеведейы фырттæ Иаков æмæ Иоанны. Уыдон сæ фыд Зеведеимæ уыдысты бæлæгъы æмæ æмпъызтой сæ хызтæ. Йесо сæм басидт.

²² Уыдон уайтæккæ ныуагътой сæ бæлæгъ æмæ сæ фыды, æмæ ацыдысты Йæ фæдыл.

Йесойы лæггад адæмæн

²³ Йесо зылдис æгас Галилейыл, адæмæн амыдта синагогæты, хаста сæм фарны уац Уæларвон Паддзахады тыххæй, дзæбæх кодта æппæт рынчынты æмæ æнæфæразонты.

²⁴ Йæ кой айхъуыст æгас Сирийыл, хуыдтой Йæм æппæт рынчынты: алы низтæй сæйджыты, хæйрæджджынты, суртæгæнджыты, уæнгмæрдты, æмæ сæ Йесо дзæбæх кодта. †††

²⁵ Йæ фæдыл цыди бирæ адæм Галилейæ, Дæссахарæй, Иерусалимæй, Иудейæйæ æмæ Иорданы фаллаг фарсæй. ††

Æцæг амонд

5 Йесо адæмы куы федта, уæд ссыди хохмæ. Куы æрбадт, уæд Ыл æрæмбырд сты Йæ ахуыргæнинæгтæ,

† Лк. 3:7. †† Мк. 1:9; Лк. 3:21. ‡ Мк. 1:10; Лк. 3:21; Ин. 1:32.

†† Мк. 1:11; Лк. 3:22; Ин. 5:37; 2 Пет. 1:17; Кол. 1:13. ††† Лк. 4:4.

††† Лк. 4:10. †††† Лк. 4:12. § Лк. 4:8.

†† Мк. 1:14; Лк. 4:14; Ин. 4:43. ††† Мк. 1:15. †† Мк. 1:16.

††† Мк. 6:55. †† Лк. 6:17.

² Æмæ сæ райдыдта ахуыр кæнын:

³ «Тæхудиаг сты, йе скаст æрмæст Хуыцаумæ кæмæн у – Уæларвон Паддзахад уыдоны у. †

⁴ Тæхудиаг сты кæуджытæ – уыдон баййафдзысты рæвдыд. ††

⁵ Тæхудиаг сты æвæлмастæ – зæхх уыдоны хай бауыздæн.

⁶ Тæхудиаг сты, стонгау æмæ дойнайау Хуыцауы рæстдзинадæй бафсæдынмæ чи бæллы, уыдон – Хуыцау сæ бафсæддæн.

⁷ Тæхудиаг сты хатыргæнджытæ – уыдон уыдзысты хатыргонд.

⁸ Тæхудиаг сты сыгъдæгзæрдæтæ – уыдон фендзысты Хуыцауы.

⁹ Тæхудиаг сты фидауынгæнджытæ – Хуыцау сæ схондæн Йæ хъæбултæ. †

¹⁰ Тæхудиаг сты рæстдзинады тыххæй æфхæрд æййафджытæ – Уæларвон Паддзахад уыдоны у. ††

¹¹ Тæхудиаг уыдзыстут, Мæн тыххæй уын фидис куы кæной æмæ уæ куы æфхæрой, алы æвзæртæ уыл куы мысой, уæд. ††

¹² Цин кæнут æмæ райут – уæларвты уæм æнхъæлмæ кæсы стыр хорзæх. Афтæ æфхæрдтой, уæ размæ цы пехуымпартæ уыди, уыдоны дæр. †††

Цæхх æмæ рухс

¹³ Сымах стут дунейы цæхх. Фæлæ цæххæн йæ ад куы фесæфа, уæд ма йæ цæмæй сцæхджын кæндзынæ? Адæмы къæхты бынмæ аппарыны йеддæмæ ницæмæнуал бæззы. †††

¹⁴ Сымах стут дунейы рухс. Хохы сæрыл цы сахар ис, уымæн бамбæхсæн нæй. †

¹⁵ Æмæ цырагъ куы ссудзынц, уæд æй дурыны бын не 'вæрынц, фæлæ цырагъдарæныл, æмæ хæдзары алкæмæн дæр рухс кæны. ††

¹⁶ Афтæ æрттивæд уæ рухс адæмы раз, цæмæй уыной уæ хорз хъуыддæгтæ æмæ кад кæной уæ Уæларвон Фыдæн. †††

Моисейы Æгъдауы тыххæй

¹⁷ Сымах афтæ æнхъæл ма ут, æмæ Æз Моисейы Æгъдау кæнæ пехуымпарты ахуырад айвынмæ æрцыдтæн. Æз сæ айвынмæ не 'рцыдтæн, фæлæ сæ сæххæст кæнынмæ.

¹⁸ Æцæг уын зæгъын: цалынмæ арв æмæ зæхх сты, уæдмæ Æгъдауæй тæккæ къаддæр дамгъæ кæнæ иу хахх дæр нæ фæхъæудæн – æппæт дæр сæххæст уыдзæни. ††

¹⁹ Уæдæ ацы тæккæ къаддæр фæдзæхстытæн сæ иуы дæр чи фехала æмæ адæмы дæр афтæ бакæныныл чи сардауа, уый къаддæрыл нымæд уыдзæн Уæларвон Паддзахады. Фæлæ сæ чи сæххæст кæна æмæ сæ адæмæн дæр чи бацамона,

† Лк. 6:20. †† Лк. 6:21. † Дзут. 12:14. †† 1 Пет. 3:14. †† Лк. 6:22; 1 Пет. 4:14. ††† Мф. 21:35. ††† Мк. 9:50; Лк. 14:34. § Флп. 2:15. † Мк. 4:21; Лк. 8:16; 11:33. ††† 1 Пет. 2:12; Флп. 2:15. §† Лк. 16:17.

уый Уæларвон Паддзахады нымæд уыдзæни стырыл.

²⁰ Зæгъын уын: динамонджытæ æмæ фарисейтæй коммæгæсдæр куы нæ уат Хуыцауæн, уæд Уæларвон Паддзахадмæ нæ бацæудзыстут.

Саузæрдæ ма у

²¹ Сымах фехъуыстат, рагон адæмæн цы загъд уыди, уый: „Ма амар; чи амара, уый дзуапп дæтдзæн тæрхоны раз”. ††

²² Æз та уын зæгъын: йе 'фсымæрмæ [æнæхъуаджы] чидæриддæр мæсты кæна, уый дзуапп дæтдзæни тæрхоны раз; йе 'фсымæрæн „ницæйаг” чи зæгъа, уый дзуапп дæтдзæни синедрионы раз; „æнæзонд” ын чи зæгъа, уымæ та æнхъæлмæ кæсы зындоны арт.

²³ Уæдæ ды дæ нывондимæ нывондхæссæнмæ куы æрцæуай, æмæ дæм де 'фсымæр цæйдæр тыххæй кæй фæхъыг, уый дæ зæрдыл куы æрлæууа,

²⁴ Уæд дæ нывонд ныуадз нывондхæссæны раз, ацу, бафидау уал де 'фсымæримæ, стæй раздæх æмæ æрхæсс дæ нывонд.

²⁵ Бафидау æвæстиатæй дæ зылынгæнæгимæ, цалынмæ йемæ тæрхондонмæ цæуыс, уæдмæ; науæд дæ бакæндзæн тæрхонгæнæгимæ, тæрхонгæнæг дæ ратдзæн хъахъхъæнæгимæ, æмæ дæ баппардзысты ахæстоны. ††

²⁶ Æцæг дын зæгъын: цы бафидын дæ хъæуы, уый фæстаг кодранты онг цалынмæ раттай, уæдмæ нæ рацæудзынæ уырдыгæй.

Хиуыл хæцыны тыххæй

²⁷ Сымах фехъуыстат, [рагон адæмæн] цы загъд уыди, уый: „Ма хæт”.

²⁸ Æз та уын зæгъын: сылгоймагмæ мондаджы цæстæй чидæриддæр кæсы, уый ныридæгæн йæ мидзæрдæйы фæхæтыд йемæ.

²⁹ Дæ рахиз цæст дын тæригъæды хос куы уа, уæд æй фелвас æмæ йæ аппарат – хуыздæр дын у дæ уæнгтæй иу фесафын, цæйнæфæлтау дын дæ буар æгасæй дæр зындонмæ баппæрстæуа. ††

³⁰ Æмæ дын дæ рахиз къух тæригъæды хос куы уа, уæд æй акъуыр æмæ йæ аппарат – хуыздæр дын у дæ уæнгтæй иу фесафын, цæйнæфæлтау дæ буар æгасæй дæр зындонмæ бацæуа.

Ус ауадзыны тыххæй

³¹ Ноджыдæр загъд у: „Йæ усы чи ауадза, уый йын раттæд уагъды æвдисæндар”. †††

³² Æз та уын зæгъын: хæтыны азым æм ма уæд, уымæй дарддæр йæ усы чидæриддæр ауадза, уый йæ хæтыныл æфтауы. Уагъд усы чи ракура, уый дæр хæтгæ кæны.

††† Мф. 19:18; Мк. 10:19; Лк. 18:20. †† Лк. 12:58. †† Мф. 18:8-9; Мк. 9:43, 47. ††† Мф. 19:7; Мк. 10:4, 11; Лк. 16:18; 1 Кор. 7:10.

Сомыйы тыххæй

³³ Сымах ноджыдæр фехъуыстат, рагон адæмæн ма цы загъд уыди, уый: „Дæ сомы ма басæтт, фæлæ Хуыцауæн цæй тыххæй расомы кодтай, уый бакæн”.

³⁴ Æз та уын зæгъын: æппындæр сомы ма кæнут – нæдæр арвæй, уымæн æмæ уый Хуыцауы бадæн у;

³⁵ Нæдæр зæххæй, уымæн æмæ уый Йæ къæхты æнцой у; нæдæр Иерусалимæй, уымæн æмæ уый стыр Паддзахы сахар у.

³⁶ Дæ сæрæй дæр ма сомы кæн, уымæн æмæ дæ сæрыхъуынтæй иу æрду дæр урс кæнæ сау скæнын дæ бон нæу.

³⁷ Фæлæ уæ „о” хъуамæ уа „о”, уæ „нæ” та – „нæ”; уымæй уæлдай цы уа, уый та хæйрæгæй у. †

Фыдæхыл уарзт тых кæны

³⁸ Сымах фехъуыстат, цы загъд уыди, уый: „Цæст къахæгæн йæ цæст къахинаг у æмæ дæндаг сæттæгæн йæ дæндаг сæттинаг у”.

³⁹ Æз та уын зæгъын: дæ бафхæрæджы ныхмæ ма рацу. Фæлæ дын дæ рахиз æхсæрфарс чи ныццæва, уымæ бадар иннæ дæр. ††

⁴⁰ Дæ хæдон байсыны тыххæй дыл тæрхондонмæ чи бахъаст кæна, уымæн ратт дæ пæлæз дæр.

⁴¹ Фæндагыл дæ йемæ æвæндонæй чи акæна, уымæ дыууæ хатты фылдæр ацу.

⁴² Чи дæ кура, уымæн ратт, æмæ дæуæй æфстау райсын кæй фæнды, ууыл дæхи ма атигъ кæн. ‡

Уарз де знаегты

⁴³ Сымах фехъуыстат, цы загъд уыд, уый: „Уарз хионы æмæ де сæфт уын де знагæй”. ††

⁴⁴ Æз та уын зæгъын: уарзут уе знаегты, [уе 'лгъитджытæн хорзæх курут Хуыцауæй, хорз кæнут, сымахæй йе сæфт чи уыны, уыдонæн,] кувут уе 'фхæрджыты тыххæй. ††

⁴⁵ Æмæ уæд уыдзыстут уæ Уæларвон Фыды хъæбултæ – Уый хур скæсын кæны хæрзтыл дæр æмæ æвзæртыл дæр, къæвда рауадзы рæстытыл дæр æмæ тæригъæдджынтыл дæр. †††

⁴⁶ Уымæн æмæ сымах чи уарзы, уыдоны куы уарзат, уæд уын уый тыххæй цавæр хæрзиуæг уыдзæни? Хъалонисджытæ дæр афтæ нæ кæнынц, æви? †††

⁴⁷ Æмæ кæд æрмæстдæр уе 'фсымæртæн салам дæттут, уæд цы уадиссаг аразут? Муртаттæ дæр афтæ нæ кæнынц, æви?

⁴⁸ Уæдæ ут æнаипп, уæ Уæларвон Фыд æнаипп куыд у, афтæ.

Мæгуыртæн баххуыс кæныны тыххæй

6 Уæхи хизут, рæстгæнджытæ кæй стут, уый адæмы цæстмæ æвдисынаей, науæд уын хорзæх нæ уыдзæн уæ Уæларвон Фыдæй.

² Уæдæ мæгуырæн куы æххуыс кæнай, уæд æй дæрдты ма ныхъхъæр кæн. Афтæ цæстмæхъустæ кæнынц синагогæты æмæ уынгты, цæмæй сын адæм кад кæной. Æцæг уын зæгъын: уыдон ныридæгæн райстой сæ хорзæх. §

³ Ды та мæгуырæн куы æххуыс кæнай, уæд дæ галиу къух ма зонæд, дæ рахиз цы гæнæг у, уый.

⁴ Уæд де 'ххуысы хай уыдзæни сусæг, æмæ дæ Фыд, сусæггаг уынæг, дæу схорзæхджын кæндзæн [æргомæй].

Куыд кувын хъæуы

⁵ Æмæ куы фæкувут, уæд цæстмæхъустау ма ут – уыдон уарзынц адæмы цæстмæ синагогæты æмæ тигътыл лæугæйæ кувын. Æцæг уын зæгъын: уыдон ныридæгæн райстой сæ хорзæх.

⁶ Ды та куы фæкувыс, уæд бацу дæ уатмæ, сæхгæн дæ дуар æмæ бакув, цæстæй Кæй нæ уыныс, дæ уыцы Фыдмæ. Æмæ дæ Фыд, сусæггаг уынæг, дæу схорзæхджын кæндзæн [æргомæй].

⁷ Кувгæйæ та муртаттау уæлдай ма дзурут – уыдон æнхъæл сты, зæгъгæ, бирæ куы дзурой, уæд сæ куывд фехъуысдзæни Хуыцауæмæ.

⁸ Уыдоны ма бафæзмут, уымæн æмæ Дзы нæма ракурут, афтæ уæ Фыд фæзаны, цы хъуаг стут, уый.

⁹ Кувгæ та кæнут афтæ: „Нæ Уæларвон Фыд, сыгъдæг уæд Дæ ном. §†

¹⁰ Æрцæуæд Дæ Паддзахад. Уæларвы куыд у, афтæ зæххыл дæр уæд Дæ фæндон.

¹¹ Абон дæр нын ратт цæрынваг къæбæр.

¹² Ныббар нын нæ хæстæ, мах нæ хæсджынтæн куыд барæм, афтæ.

¹³ Ма нæ бафтау фæлварæны, фыдбылызæй нæ бахиз. [Уымæн æмæ Паддзахад, тых æмæ намыс мыггагмæ дæр Дæу сты. Амен.]”

¹⁴ Уымæн æмæ адæмæн сæ тæригъæдтæ куы ныббарат, уæд сымахæн дæр уæ Уæларвон Фыд ныббардзæн уæ тæригъæдтæ. §††

¹⁵ Фæлæ адæмæн сæ тæригъæдтæ куы нæ ныббарат, уæд уын уæ Фыд дæр уæ тæригъæдтæ нæ ныббардзæн.

Ком дарыны тыххæй

¹⁶ Ком куы фæдарут, уæд цæстмæхъустау уæхи ма хъуынтъыз кæнут – уыдон ныттар кæнынц сæ цæсгæмттæ, цæмæй адæм фенной, ком кæй дарынц, уый. Æцæг уын зæгъын: уыдон ныридæгæн райстой сæ хорзæх.

¹⁷ Ды та ком куы дарай, уæд ныффас дæ сæр æмæ цæхс дæ цæсгом,

† Иак. 5:12. †† Лк. 6:29; Иак. 3:13; Ром. 12:17; 1 Кор. 6:7; 1 Фес. 5:15. ‡ Лк. 6:34. †† Мф. 22:39; Мк. 12:31; Иак. 2:8; Ром. 13:9. †† Лк. 6:27; 23:34; Ап. хъ. 7:60; 1 Кор. 4:12. ††† Лк. 6:35. ††† Лк. 6:32.

§ Ром. 12:8. §† Лк. 11:2. §†† Мк. 11:25.

¹⁸ Цæмæй ком кæй дарыс, уый адæм ма феной, фæлæ йæ фена, цæстæй Кæй нæ уыныс, дæ уыцы Фыд, æмæ дæ Фыд, сусæг хъуыддæгтæ уынæг, дæу хорзæхджын кæндзæн [æргомæй].

Дæ хæзна уæларвы хъуамæ уа

¹⁹ Ма æмбырд кæнут уæхицæн хæзнатæ зæххыл – ам сæ хæрынц рæмпæг æмæ згæ, баирвæзынц сæм хуыснæджытæ æмæ сæ давынц.

²⁰ Фæлæ уæхицæн хæзнатæ æмбырд кæнут уæларвы – уым сæ нæдæр рæмпæг хæры, нæдæр згæ, хуыснæджытæ дæр сæм нæ баирвæзынц æмæ сæ нæ давынц. †

²¹ Уымæн æмæ уæ хæзна кæм ис, уым уыдзæн уæ зæрдæ дæр.

Рухсгæнæн буарæн

²² Буарæн йæ рухсгæнæн цæст у. Æмæ дæ цæст сыгъдæг куы уа, уæд дæ буар иууылдæр рух уыдзæн. ††

²³ Фæлæ дæ цæст чъизи куы уа, уæд дæ буар иууылдæр талынг уыдзæн. Уæдæ дæумæ цы рух ис, уый талынг кæд у, уæд талынг цавæр у, цымæ!

Хуыцау æви мулк?

²⁴ Никæй бон у дыууæ хицауæн кусын – сæ иуæй йе сæфт уындзæн, иннæйы та уарздзæни, кæнæ сæ иуыл иузæрдион уыдзæн, иннæйы та ницæмæ дæрдзæн. Уæ бон нæ бауыдзæни Хуыцауæн æмæ мулкæн кусын. ‡

Æрвылбоны мæт

²⁵ Уымæ гæсгæ уын зæгъын: ма мæт кæнут, фæцæрынаен уæ цы хойраг æмæ нозт хъæуы, нæдæр ууыл, нæдæр уæ буарæн дарæсыл. Мыййаг, цард хойрагæй ахсджиагдæр нæу, буар та – дарæсæй? ††

²⁶ Акæсут-ма уæларвон мæргътæм: уыдон нæдæр тауынц, нæдæр кæрдынц, нæдæр хордæтты хор æфснайынц, æмæ сæ уæ Уæларвон Фыд хæссы. Сымах уыдонæй бирæ зынаргъдæр не стут, æви?

²⁷ Стæй уæ йæ мæтæй йæ цардыл бирæ нæ, фæлæ иу сахат бафтауын дæр кæй бон бауыдзæн?

²⁸ Дарæсыл дæр цы мæт кæнут? Акæсут-ма, быдираг дидинджытæ куыд рæзынц, уымæ: нæдæр кусынц, нæдæр æлвисынц.

²⁹ Зæгъын уын: суанг Соломон, намысджын æмæ хъæздыг лæг, уыдонæй иуы хуызæн дæр нæ арæзта йæхи.

³⁰ Абон чи ис, райсом та пецы æппæрст чи уыдзæн, уыцы быдираг кæрдæджы Хуыцау афтæ кæм фæлынды, уым сымах не сфæлынддзæн, æви, лæмæгъ уырджытæ!

³¹ Уæдæ мæт ма кæнут æмæ ма дзурут: „Цы хæрæм?“, „Цы нуазæм?“, „Нæ уæлæ цы скæнæм?“

† Лк. 12:21, 33; 1 Тим. 6:19. †† Лк. 11:34. ‡ Лк. 16:13. †† Лк. 12:22; 1 Пет. 5:7.

³² Æппæт уыдæттæ муртаттæ агурынц; сымахæн уæ Уæларвон Фыд зоны, æппæт уыдæттæ уæ кæй хъæуынц, уый.

³³ Фыццаджыдæр агурут Хуыцауы Паддзахад æмæ рæстдзинад, æмæ уын лæвæрд уыдзысты æппæт уыдæттæ дæр. ††

³⁴ Уæдæ мæт ма кæнут сомбоныл, уымæн æмæ сомбон йæхæдæг тыхсдзæн йæ хъуагыл. Алы бонæн дæр йæхи сагъæстæ æгъгъæд сты.

Иннæтæн тæрхон ма кæнут

7 Иннæтæн тæрхон ма кæнут, æмæ тæрхонгонд нæ уыдзыстут. †††

² Уымæн æмæ иннæтæн цы тæрхон рахæссут, ахæм тæрхон рахастæуыдзæн сымахæн дæр; æмæ цы барæнæй барут, ахæмæй сбартæуыдзæн сымахæн дæр. †††

³ Цы кæсыс де 'фсымæры цæсты æрдумæ, дæхи цæсты та къалабæлас нæ фиппайыс? §

⁴ Кæнæ куыд зæгъдзынæ де 'фсымæрæн: „Æри-ма, дæ цæстæй дын æрду сисон“, дæхи цæсты къалабæлас куы ис, уæд?

⁵ Цæстмæхъус! Дæхи цæстæй уал къалабæлас сис, стæй уæд фендзынæ, де 'фсымæры цæстæй æрду куыд сисын хъæуы, уый.

⁶ Куыйтæн ма дæттут, Хуыцауы цы у, уый, æмæ хуыты размæ ма æппарут уæ налхъуыт, цæмæй йæ уыдон сæ къæхты бын ма ныссæндой, стæй ма бавдæлой æмæ уын уæхи ма ныккъуыыхтæ кæной.

Курут, агурут, хойут

⁷ Курут æмæ райсдзыстут, агурут æмæ ссардзыстут, хойут æмæ уын байгом уыдзæн. §†

⁸ Уымæн æмæ алы курæг дæр райсы, агураг ссары æмæ хойæгæн дуар байгом вæййы.

⁹ Йæ фырт дзы дзул куы кура, уæд ын дур чи ратта, уе 'хсæн ахæм исчи ис? §††

¹⁰ Кæнæ дзы кæсаг куы кура, уæд ын калм ратдзæн?

¹¹ Сымах фыдзæрдæтæ куы стут, æмæ уæддæр уæ зæнæгæн хорзы цауын куы зонут, уæд уæ Уæларвон Фыд куыynnæ ратдзæни фарн, чи Дзы кура, уыдонæн!

¹² Уæдæ адæммæ цæмæдæриддæр æнхъæлмæ кæсут, уый сын аразут уæхæдæг дæр. Ацы ныхæсты ис Моисейы Æгъдауы æмæ пехуымпарты ахуырады мидис. §†

Дыууæ фæндаджы

¹³ Бацæут уынгæг дуарыл. Сæфтмæ цы дуар æмæ фæндаг кæнынц, уыдон уæрæх æмæ парахат сты, æмæ бирæтæ цауынц уыдоныл; §††

†† Мк. 10:30; Лк. 12:31; 1 Тим. 4:8. ††† Лк. 6:37; Ром. 2:1; 1 Кор. 4:5. ††† Мк. 4:24; Лк. 6:38. § Лк. 6:41. §† Мф. 21:22; Мк. 11:24; Лк. 11:9; Ин. 14:13; Иак. 1:6. §†† Лк. 11:11. §† Лк. 6:31. §†† Лк. 13:24.

¹⁴ Цардмæ цы дуар æмæ фæндаг кæнынц, уыдон та уынгæг æмæ нарæг сты, æмæ сæ чи ссары, уыдон бирæ не сты.

Бæлас æмæ йæ дыргътæ

¹⁵ Уæхи хизут, фысдзармы уæм чи æрцауы, мидæгæй та тугдзых бирæгъ чи у, уыцы мæнгпехуымпартæй. †

¹⁶ Сæ хъуыддæгтæй сæ базондзыстут. Какон сындзæй, мыййаг, сæнафсир æртонынц, кæнæ ичъийæ – легъуи?

¹⁷ Афтæ алы хорз бæласыл дæр хорз дыргътæ æрзайы, низджын бæласыл та æвзæр дыргътæ æрзайы.

¹⁸ Хорз бæлас æвзæр дыргътæ не 'рхæсдзæн, низджын бæлас та – хорз дыргътæ. ††

¹⁹ Хорз дыргъ цы бæласыл нæ зайы, уый акалынц æмæ йæ баппарынц арты.

²⁰ Уæдæ мæнгпехуымпарты сæ хъуыддæгтæй базондзыстут. †

«Æз уæ никуы зыдтон»

²¹ Мæнæн „Хицау! Хицау!“ чи дзуры, уыдонæй алчи нæ бацæудзæн Уæларвон Паддзахадмæ, фæлæ йæм Мæ Уæларвон Фыды фæндон æххæстгæнæг бацæудзæн. ††

²² Бирæтæ Мын уыцы бон зæгъдзысты: „Хицау, Хицау, мах Дæ номæй пехуымпариуæг нæ кодтам? Дæ номæй дæлимонты нæ сырдтам? Дæ номæй бирæ диссæгтæ не 'вдыстам?“

²³ Уæд сын цæхгæр зæгъдзынæн: „Æз уæ никуы зыдтон. Ацæут Мæ цурæй, тæригъæдджынтæ“. ††

Дурыл амад хæдзар

²⁴ Уæдæ Мæ ацы ныхæстæм чидæриддæр хъусы æмæ сæ æххæст кæны, уый у, йæ хæдзар дурыл чи самадта, уыцы зондджын адæймаджы хуызæн. †††

²⁵ Æрцыди уарын, раивылдысты цæугæдæттæ, сыстади дымгæ, æмæ ахæцыдысты уыцы хæдзарыл, фæлæ не 'ркалд, уымæн æмæ дурыл æвæрд уыди.

²⁶ Мæ ацы ныхæстæм чидæриддæр хъусы æмæ сæ не 'ххæст кæны, уый та у, йæ хæдзар змисыл чи самадта, уыцы æнæзонд адæймаджы хуызæн.

²⁷ Æрцыди уарын, раивылдысты цæугæдæттæ, сыстади дымгæ, æмæ сæхи ныццавтой уыцы хæдзарыл. Хæдзар æркалд æмæ ныппырх и бынтондæр».

²⁸ Йесо Йæ ныхас куы фæци, уæд адæмы дисы бафтыдта Йæ ахуырад, †††

²⁹ Уымæн æмæ сын амыдта сæ динамонджытау нæ, фæлæ барджынæй.

Хъотырджын сдзæбæх

8 Йесо хохæй куы æрхызт, уæд Йæ фæдыл ацыди бирæ адæм.

² Æрбацыд Æм хъотырджын, æрзаныгыл Йæ разы æмæ Йын загъта: «Хицау, кæд Дæ фæнды, уæд Дæ бон у, æмæ мæ ссыгъдæг кæнай». §

³ Йесо радардта Йæ къух, бандзæвыд ыл æмæ загъта: «Фæнды Мæ, ссыгъдæг у». Æмæ уыйадыл ссыгъдæг йæ хъотырæй.

⁴ Йесо йын загъта: «Хъусыс, макæмæн æй зæгъ, фæлæ ацу, дæхи фенын кæн сауджынæн, æмæ Моисей куыд бафæдзæхста, афтæ æрхæсс нывонд – кæй сдзæбæх дæ, уымæн æвдисæйнагæн». §†

Сæдæйыхицауы фæсдзæуин сдзæбæх

⁵ Йесо Капернауммæ куы бацыд, уæд Æм æрбацыди сæдæйыхицау æмæ Дзы куырдат: §††

⁶ «Хицау, мæ фæсдзæуин хæдзары хуыссы уæнгмардæй æмæ тынг удхар кæны».

⁷ Йесо йын загъта: «Æз бацæудзынæн æмæ йæ сдзæбæх кæндзынæн».

⁸ Сæдæйыхицау Ын зæгъы: «Хицау, æз уый аккаг нæ дæн, æмæ Ды мæ хæдзармæ бацæуай. Фæлæ æрмæст Дæ дзыхæй ныхас рацæуæд, æмæ мæ фæсдзæуин сдзæбæх уыдзæн.

⁹ Уымæн æмæ æз мæхæдæг дæр дæлбар лæг дæн, æмæ мæ дæлбар дæр ис æфсæддонтæ. Иуæн дзы фæзæгъын: „Ацу уырдаем“, æмæ ацæуы; иннæмæн: „Ардæм рацу“, æмæ æрбацæуы; мæ цагъарæн фæзæгъын: „Уый бакæн“, æмæ йæ бакæны».

¹⁰ Йесо уый куы фехъуыста, уæд дисы бафтыд æмæ Йæ фæдыл цæуджытæн загъта: «Æцæг уын зæгъын: ахæм уырнындзинад Израилы Æз никæмæ фæдтон.

¹¹ Зæгъын уын: бирæтæ æрцæудзысты скæсæн æмæ ныгуылæнæй, æмæ Уæларвон Паддзахады фынгыл æрбаддзысты Авраамимæ, Исаакимæ æмæ Иаковимæ.

¹² Паддзахад нысангонд кæмæн уыди, уыдон та æппæрст æрцæудзысты æддæмæ, талынгмæ; уым уыдзæни кæуын æмæ дæндæгты хъыс-хъыс». §†

¹³ Йесо сæдæйыхицауæн загъта: «Ацу, æмæ дæ уырнындзинадмæ гæсгæ сæххæст уæд дæ фæндон». Æмæ уайтæккæ йæ фæсдзæуин сдзæбæх.

Йесо сдзæбæх кодта Петры усы мады æмæ иннæты

¹⁴ Йесо Петры хæдзармæ куы бацыди, уæд ын йæ усы мады фæдта тæвднизæй сæйгæйæ. §††

¹⁵ Йесо йын бавнæлдта йæ къухмæ, æмæ йæ тæвд æрхауд; сылгоймаг сыстад æмæ Йын райдыдта кæстæриуæг кæнын.

¹⁶ Куы баизæр, уæд Æм æрхуыдтой бирæ хæйрæдджынты, æмæ Йесо Йæ ныхасæй

† Мф. 24:4; 1 Ин. 4:1. †† Лк. 6:43. † Мф. 3:10; Ин. 15:6. †† Лк. 6:46; Ин. 6:40; Иак. 1:22; Ром. 2:13. †† Лк. 13:25, 27. ††† Лк. 6:47-48. ††† Мф. 22:33; Мк. 1:22; Лк. 4:32.

§ Мк. 1:40; Лк. 5:12. §† Мк. 1:44; Лк. 5:14. §†† Лк. 7:2. §† Мф. 22:13. §†† Мк. 1:29-30; Лк. 4:38.

фæсырдта æнæзæгъинæгты æмæ сдзæбæх кодта æппæт рынчынты дæр. †

¹⁷ Афтæмæй хъуамæ сæххæст уыдаид, Исай-пехуымпары дзыхæй цы загъдæуыд, уый: «Айста нын нæ рынтæ æмæ ахаста нæ низтæ». ††

Куыд цæугæ у Йесойы фæдыл

¹⁸ Йесо Йæ алыварс бирæ адæм куы федта, уæд загъта Йæ ахуыргæнинæгтæн, цæмæй Йемæ ахизой денджызы фаллаг фарсмæ.

¹⁹ Уæд Æм бацыд иу динамонæг æмæ Йын загъта: «Ахуыргæнæг, Ды кæдæм цæуай, уырдæм æз дæр ацæудзынæн Дæ фæдыл». ‡

²⁰ Йесо йын дзуапп радта: «Рувæстæн ис хуыккæмттæ, уæларвон мæргътæн – ахстæттæ. Адæймаджы Фыртæн та, Йæ сæр кæм æркъул кæна, уый дæр нæй».

²¹ Йæ ахуыргæнинæгтæй Йын æндæр загъта: «Хицау, мæ фыды баныгæнынмæ уал мæ ауадз».

²² Фæлæ йын Йесо дзуапп радта: «Мæ фæдыл рацу, мæрдтæ сæхæдæг баныгæнæнт сæ мæрдты». ††

Уад байхъуыста Йесомæ

²³ Æмæ Йесо бæлæгъмæ куы бахызт, уæд Йæ ахуыргæнинæгтæ дæр бахызтысты Йæ фæдыл. ††

²⁴ Уалынмæ денджыз афтæ тынг сабухта, æмæ уылæнтæ калдысты бæлæгъы сæрты; Йесо та фынай уыди.

²⁵ Уæд Æм Йæ ахуыргæнинæгтæ бацыдысты, райхъал Æй кодтой æмæ Йын загътой: «Хицау, фервæзын нæ кæн, сæфæм!»

²⁶ Йесо дзуапп радта: «Афтæ тæппуд цæмæн стут, лæмæгъ уырнджытæ?» Æмæ сыстади, уад æмæ денджызæн радта бардзырд, æмæ бæстæ ныссабыр.

²⁷ Иууылдæр дисы бафтыдысты, æмæ дзырдтой: «Уый Чи уа, уад æмæ денджыз Кæй коммæ кæсынц?»

Йесо сдзæбæх кодта хæйрæджджынты

²⁸ Йесо денджызы иннæ фарсмæ, Гадарæйы бæстæмæ, куы бахæццæ, уæд æппæдзтæй Йæ размæ рацыди дыууæ хæйрæджджыны. Уыдон афтæ знæт уыдысты, æмæ уыцы фæндагыл рацæуынмæ йæ ныфс ничи хаста. †††

²⁹ Хæйрæджджынтæ хъæр систой: «Цы Дæ хъæуы махæй, Хуыцауы Фырт? Æмгъуыдæй раздæр нæ ардæм хъизæмарæй марынмæ æрцыдтæ?» †††

³⁰ Уыдонæй дæрддзæф ран хызти хуыты стыр дзуг,

³¹ Æмæ дæлимонтæ куырдтой Йесойæ: «Кæд нæ сургæ кæныс, уæд нæ хуыты дзуджы бауадз».

³² Йесо сын загъта: «Цæугæут». Уыдон рацыдысты уыцы дыууæ адæймагæй, æмæ бацыдысты хуыты.

Æмæ хуыты дзуг æгасæй дæр къардиуæй денджызмæ аппæрста йæхи, æмæ фесæфт доны.

³³ Хуыгæстæ азгъордтой, бацыдысты сахармæ æмæ радзырдтой алцæй тыххæй дæр, уымæ, хæйрæджджынтыл цы æрцыд, уый тыххæй дæр.

³⁴ Сахары æппæт цæрджытæ рацыдысты Йесойы размæ, æмæ Йæ куы федтой, уæд Дзы куырдтой, цæмæй ацæуа сæ зæххæй.

Уæнгмард сдзæбæх

9 Уæд Йесо бахызти бæлæгъмæ, ахызт иннæ фарсмæ æмæ æрцыди Йæ сахармæ. §

² Хуыссæныл Æм æрбахастой уæнгмарды. Йесо сын федта сæ уырнындзинад æмæ уæнгмардæн загъта: «Ма тæрс, Мæ хъæбул, хатыр дын сты дæ тæригъæдтæ». §†

³ Уæд динамонджытæй чидæртæ хинымæр загътой: «Уый Хуыцауы фауы».

⁴ Йесо сын зыдта сæ хъуыдытæ, æмæ загъта: «Ахæм æвзæр хъуыдытæ уæм цæмæн сæвзæрд?»

⁵ Цы æнцондæр у – зæгъын: „Хатыр дын сты дæ тæригъæдтæ“, æви: „Рабад æмæ райдай цæуын“? §††

⁶ Фæлæ сымах хъуамæ зонат, Адæймаджы Фыртæн кæй ис зæххыл тæригъæдтæ хатыр кæныны бар». Æмæ загъта уæнгмардæн: «Рабад, сис дæ хуыссæн æмæ цу дæ хæдзармæ».

⁷ Уæнгмард рабадт æмæ ацыд йæ хæдзармæ.

⁸ Адæм уый куы федтой, уæд сæ тас бацыд, æмæ скад кодтой ахæм хъару адæмæн раттæг Хуыцауæн.

Матфей ацыди Йесоимæ

⁹ Йесо уырдыгæй куы фæцæйцыди, уæд хъалонисæн бынаты бадгæ федта иу лæджы, йæ ном – Матфей, æмæ йын загъта: «Рацу Мæ фæдыл». Уый сыстад æмæ ацыд Йæ фæдыл. §†

¹⁰ Йесо Матфейы хæдзары фынгыл куы бадти, уæд æрцыди бирæ хъалонисджытæ æмæ тæригъæдджынтæ, æмæ æрбадтысты Йесоимæ æмæ Йæ ахуыргæнинæгтимæ.

¹¹ Фарисейтæ уый куы федтой, уæд Ын Йæ ахуыргæнинæгтæн дзырдтой: «Уæ Ахуыргæнæг хъалонисджытæ æмæ тæригъæдджынтимæ цæмæн хæры [æмæ нуазы]?»

¹² Йесо уый куы фехъуыста, уæд сын загъта: «Дохтыр æнæнизты нæ, фæлæ рынчынты хъæуы.

¹³ Ацæут æмæ базонут, ацы ныхæстæ цы амонинц, уый: „Нывонд Мæ нæ хъæуы, фæлæ уарзæгой зæрдæ“. Æз æрцыдтæн рæстыты нæ, фæлæ тæригъæдджынты æрхонинмæ». §††

Ком дарыны тыххæй

¹⁴ Уæд Æм æрцыдысты Иоанны ахуыргæнинæгтæ æмæ Йын загътой: «Мах æмæ фарисейтæ бирæ

† Мк. 1:32; Лк. 4:40. †† 1 Пет. 2:24. ‡ Лк. 9:57. †† Лк. 9:60.
†† Мк. 4:35-36; Лк. 8:22. ††† Мк. 5:1-2; Лк. 8:27. ††† Мк. 1:24.

§ Мк. 2:1. §† Мк. 2:3; Лк. 5:18. §†† Мк. 2:9; Лк. 5:23. §‡ Мк. 2:14; Лк. 5:27. §†† Мф. 12:7; Мк. 2:17; Лк. 5:32.

ком куы дарæм, уæд Дæ ахуыргæнинæгтæ цæуылнæ дарынц ком?»[†]

¹⁵ Йесо сын загъта: «Чындзхæсджытимæ сиахсаг цалынмæ вæййы, уæдмæ æнкъард фæкæнынц, мыййаг? Фæлæ ралæудзæни, сиахсаджы сын куы байсой, уыцы афон, æмæ уæд дардзысты ком.

¹⁶ Ног хъуымацæй зæронд дарæсыл ничи æвæры æмпъузæн, уымæн æмæ æмпъузæн ратондзæн дарæсæй, æмæ скъуыд фестырдаер уыдзæн.^{††}

¹⁷ Ногдыгъд сæн дæр зæронд лалымты нæ ныккæнынц, науæд лалымтæ аскъуыйынц, æмæ сæн дæр акæлы, лалымтæ дæр фесæфынц. Ногдыгъд сæн ныккæнынц ног лалымты, æмæ уæд дыууæ дæр баззайынц æнæхъæнæй».

Чызг райгас, сылгоймаг сдзæбæх

¹⁸ Йесо сын уыцы ныхæстæ куы кодта, уæд Æм æрбацыди хицæуттæй иу, æрзоныгыл Иæ разы æмæ Иын загъта: «Ныртæккæ амарди мæ чызг, фæлæ æрцу, Дæ къух ыл æрæвæр, æмæ райгас уыдзæн».[‡]

¹⁹ Йесо сыстад, æмæ Иæ ахуыргæнинæгтимæ ацыд йæ фæдыл.

²⁰ Иу сылгоймагæн дыууадæс азы дæргъы йæ туг цæуынæй не 'нцад. Уый чъылдымырдыгæй бацыд Йесомæ æмæ Иын бандзæвыд Иæ пæлæзы коцорайыл.^{††}

²¹ Уымæн æмæ хинымæр дзырдта: «Æрмæст Иæ дарæсыл Ын куы бандзæвон, уæд дæр сдзæбæх уыдзынæн».

²² Йесо акаст фæстæмæ, федта йæ æмæ загъта: «Ма тæрс, Мæ чызг, дæ уырнындзинад дæ фервæзын кодта». Æмæ сылгоймаг уайтæккæ сæнæниз.

²³ Йесо уыцы хицауы хæдзармæ куы æрцыд, уадынзæй цæгъдджыты æмæ адæмы тыхстæй куы федта,

²⁴ Уæд загъта: «Ацæут ардыгæй; чызг мард нæу, фынаей у». Æмæ Иыл худтысты.

²⁵ Адæмы æддæмæ куы рарвыстæуыд, уæд Йесо бацыд, ныххæцыди чызджы къухыл, æмæ чызг рабадт.

²⁶ Хабар айхъуыст æппæт уыцы бæстæйыл.

Дыууæ куырмы цæстæй ракастысты

²⁷ Йесо уырдыгæй куы араст, уæд дыууæ куырмы цыдысты Иæ фæдыл æмæ хъæр кодтой: «Батæригъæд нын кæн, Давиды Фырт!»^{††}

²⁸ Хæдзармæ куы бацыд, уæд Æм æрбацыдысты куырмытæ. Йесо сæ бафарста: «Мæ бон афтæ саразын кæй у, уый уæ уырны?» Уыдон Ын загътой: «О, Хицау!»

²⁹ Уæд сын бавнæлдта сæ цæстытæм æмæ загъта: «Уæдæ уын уæ уырнындзинадмæ гæсгæ рардæуæд».

[†] Мк. 2:18; Лк. 5:33. ^{††} Мк. 2:21; Лк. 5:36. [‡] Мк. 5:22; Лк. 8:41. ^{†††} Мк. 5:25. ^{‡‡} Мф. 20:30.

³⁰ Æмæ ракастысты сæ цæстытæй. Йесо сын карзæй бафæдзæхста: «Хъусут, уый тыххæй мачи хъуамæ базона».

³¹ Уыдон та ацыдысты, æмæ Иын æппæт уыцы бæстæйыл айхъуысын кодтой Иæ кой.

Æгомыг хæйрæджын сдзæбæх

³² Уыдон куы рацæйцыдысты, уæд Йесомæ æрбакодтой æгомыг хæйрæджыны.^{†††}

³³ Æмæ Йесо дæлимоны куы фæсырдта, уæд æгомыг дзурын райдыдта. Адæм дисы бафтыдысты æмæ дзырдтой: «Ахæм хъуыддаг Израилы нукуы æрцыди».

³⁴ Фарисейтæ та дзырдтой: «Уый дæлимонты суры дæлимонты æлдары хъаруйæ».^{†††}

Æнæфыййау фыстæ

³⁵ Йесо зылди æппæт сахартæ æмæ хъæутыл, адæмæн амыдта синагогæты, хаста фарны уац Уæларвон Паддзахады тыххæй, дзæбæх кодта æппæт рынчынты æмæ æнæфæразонты.[§]

³⁶ Адæмы куы федта, уæд сын фæтæригъæд кодта, æнæфыййау фыстау фæлмæцыд æмæ æвæгæсæг кæй уыдысты, уый тыххæй.^{§†}

³⁷ Уæд Иæ ахуыргæнинæгтæн загъта: «Кæрдинаг – бирæ, фæлæ хуымгæрдджытæ нæ фаг кæны».^{§††}

³⁸ Уæдæ курут хуымы Хицауæй, цæмæй рарвита хуымгæрдджытæ Иæ хуым кæрдынмæ».^{§†}

Дыууадæс апостолы

10 Йесо басидт Иæ дыууадæс ахуыргæнинагмæ æмæ сын радта тых, цæмæй сæ бар цæуа æнæзæгъинæгтыл æмæ сæ сурой, дзæбæх кæной æппæт рынчынты æмæ æнæфæразонты.^{§††}

² Мæнæ уыцы дыууадæс апостолы нæмттæ: уыдонæй фыццаг – фæсномыгæй Петр кæй хуыдтой, уыцы Симон, æмæ йе 'фсымæр Андрей, Зеведейы фырт Иаков æмæ йе 'фсымæр Иоанн,

³ Филипп æмæ Варфоломей, Фома æмæ хъалонисæг Матфей, Алфейы фырт Иаков æмæ [фæсномыгæй Леввей кæй хуыдтой, уыцы] Фаддей,

⁴ Симон Кананит æмæ Йесойыл гадзрахатæй рацæуæг Иудæ Искариот.

Йесо фæдзæхсы апостолтæн

⁵ Уыцы дыууадæсы Йесо арвыста ахæм фæдзæхстимæ: «Ма бацæут нæдæр муртаттæм, нæдæр искæцы самариаг сахармæ,
⁶ Фæлæ ацæут сæфт фыстæм – Израилы адæммæ».^{§†}

⁷ Цæугæут æмæ хæссут, Уæларвон Паддзахад кæй æрхæстæг, уыцы уац.^{§†}

^{†††} Лк. 11:14. ^{†††} Мф. 12:24; Мк. 3:22; Лк. 11:15. [§] Мк. 6:6; Лк. 13:22. ^{§†} Мк. 6:34. ^{§††} Лк. 10:2; Ин. 4:35. ^{§‡} 2 Фес. 3:1. ^{§††} Мк. 3:14; Лк. 9:1. ^{§†} Мф. 15:24. ^{§‡} Лк. 9:2.

⁸ Дзæбæх кæнут рынчынты, æгас кæнут мæрдты, сыгъдæг кæнут хъотырджынты, сурут дæлимонты. Лæвар райстат – лæвар дæттут.

⁹ Уемæ ма райсут нæдæр сызгъæрин, нæдæр æвзист, нæдæр æрхуы уæ рæтты, †

¹⁰ Нæдæр хордзен, нæдæр дыууæ хæдоны, нæдæр дзабыртæ, нæдæр лæдзæг. Уымæн æмæ фæллойгæнæг у йæ фæдарыны аккаг. ††

¹¹ Кæцыфæнды сахар кæнæ хъæумæ дæр куы бацæуат, уæд-иу дзы ссарут аккаг адæймаг, æмæ-иу æм баззайут, цалынмæ уырдыгæй рацæуат, уæдмæ.

¹² Хæдзармæ куы бацæуат, уæд-иу арфæ ракæнут. ‡

¹³ Æмæ хæдзар аккаг куы уа, уæд ыл уæ арфæ æрцæудзæни. Кæд аккаг нæ уа, уæд уæ арфæ раздæхдзæн уæхимæ.

¹⁴ Исчи уæ куы не суазæг кæна æмæ уын уæ ныхасмæ куы нæ байхъуса, уæд-иу, уыцы хæдзарæй кæнæ уыцы сахарæй рацæугæйæ, ацæгъдут уæ къæхты рыг. ††

¹⁵ Æцæг уын зæгъын: Содом æмæ Гоморраейæн тæрхоны бон уыцы сахарæй æнцондæр уызæни.

Уырнджытæ æййафдзысты æфхæрд

¹⁶ Мæнæ уæ Æз æрвитын, фысты бирæгъты æхсæнмæ æрвитæгау. Уæдæ кæлмытау ут зондджын æмæ бæлæттау æнæхин. ††

¹⁷ Уæхи хизут адæмай: уйдон уæ дæтдзысты тæрхондæттæм æмæ уæ нæмдзысты ехсæй сæ синагогæты;

¹⁸ Мæн тыххæй уæ кæндзысты хицæуттæм æмæ паддзæхтæм, цæмай Мын уыдоны æмæ муртатты раз уат æвдисæнтæ.

¹⁹ Куы уæ æрцахсой, уæд-иу ма мæт кæнут, куыд кæнæ цы зæгъын хъæуы, ууыл: цы зæгъын уæ хъæуа, уый уын рардæуызæн уайсахат. †††

²⁰ Уымæн æмæ сымах нæ дзурдзыстут, фæлæ уæ дзыхæй дзурдзæн уæ Фыды Уд.

²¹ Ратдзæн æфсымæр æфсымæры æмæ фыд хъæбулы мæлæтмæ; сыстдзысты зæнæг сæ ныййарджыты ныхмæ æмæ сæ амарын кæндзысты.

²² Мæ номы тыххæй алкæмæн дæр уыздыстут æнæуынон; фæлæ кæронмæ чи бафæраза, уый фервæздзæн.

²³ Иу сахары уæ куы æфхæрой, уæд лидзут иннæмæ. Æцæг уын зæгъын: Израилы сахартыл зылд нæма фæуыздыстут, афтæ æрцæудзæн Адæймаджы Фырт.

²⁴ Ахуыргæнинаг йæ ахуыргæнæгæй уæлдæр нæу, æмæ цагъар йæ хицауæй уæлдæр нæу. †††

²⁵ Ахуыргæнинаг йæ ахуыргæнæджы хуызæн куы суа, уæд ын æгъгъæд у. Цагъар дæр йæ хицауы хуызæн куы суа, уæд уымæн дæр æгъгъæд у. Кæд

† Мк. 6:8; Лк. 9:3. †† Лк. 10:7; 1 Тим. 5:18. ‡ Лк. 10:5. †† Мк. 6:11; Лк. 9:5; Ап. хъ. 13:51. †† Лк. 10:3; Ром. 16:19; 2 Кор. 1:12. ††† Мк. 13:11; Лк. 12:11. ††† Лк. 6:40; Ин. 13:16; 15:20.

хæдзары хицауы веелзевул схуыдтой, уæд ын йæ хæдзаронты ноджы цыфыддæртæ не схондзысты, æви? §

Кæмай у тæссаг?

²⁶ Уæдæ ма тæрсут уе 'фхæрджытæй. Уымæн æмæ цы нæ раргом уа, ахæм сусæггаг нæй, æмæ цы нæ рахъæр уа, ахæм сусæгдзинад нæ вæййы. §†

²⁷ Талынджы уын цы дзурын, уый зæгъут боны рухсмæ; æмæ уын уæ хъусы цы бацагъдæуа, уый дзурут уæлхæдзæрттæй.

²⁸ Æмæ ма тæрсут, буар чи мары, уды амарын та кæй бон нæу, уйдонæй. Фæлæ тæрсут, уд дæр æмæ буар дæр зындоны фесафын Кæй бон у, Уымæй. §††

²⁹ Дыууæ сыррдонцъиуы ассарийыл нæ уæй кæнынц, æви? Æмæ дзы уæ Фыды æвастæй иу дæр не 'рхаудзæни зæхмæ. §†

³⁰ Сымахæн та уæ сæрыхъуынтæ дæр æрдуйы онг нымад сты.

³¹ Уæдæ ма тæрсут: сымах бирæ сыррдонцъиутæй дæр зынаргъдæр стут.

Чырыстийыл æргомæй æууæндыны тыххæй

³² Мæныл кæй æууæнды, уый тыххæй адæмæн æргомæй чи зæгъа, уый Æз дæр мæхионыл банымайдзынæн Мæ Уæларвон Фыды раз. §††

³³ Адæмы раз Мыл йæхи чи атигъ кæна, ууыл та Æз дæр Мæхи атигъ кæндзынæн Мæ Уæларвон Фыды раз. §†

Фидыд нæ, фæлæ цирхъ

³⁴ Уый æнхъæл ма ут, æмæ зæхмæ фидыд æрхæссынмæ æрцыдтæн. Æз æрцыдтæн фидыд нæ, фæлæ цирхъ æрхæссынмæ. §†

³⁵ Уымæн æмæ Æз æрцыдтæн фырты йæ фыдæй, чызджы йæ мадæй, чындзы йе 'фсинæй фæхицæн кæнынмæ;

³⁶ Æмæ адæймагæн йæ хæдзаронтæ суыздысты йе знæгтæ.

³⁷ Йæ фыды кæнæ йæ мады Мæнæй фылдæр чи уарзы, уый Мæн аккаг нæу. Йæ фырты кæнæ йæ чызджы Мæнæй фылдæр чи уарзы, уый дæр Мæн аккаг нæу. §††

³⁸ Йæ дзуар чи нæ райса æмæ Мæ фæдыл чи нæ рацæуа, уый Мæн аккаг нæу. §††

³⁹ Йæ цард чи бахъахъхъæна, уый йæ фесафдзæн; йæ цард Мæ сæраппонд чи фесафа, уый та йæ ссардзæн. §§§

Хæрзиуæг

⁴⁰ Сымахыл зæрдиаг чи у, уый Мæныл у зæрдиаг; Мæныл зæрдиаг чи у, уый та Мæ Парвитæгыл у зæрдиаг. ¹⁸

§ Мф. 9:34. §† Мк. 4:22; Лк. 8:17; 12:2. §†† Лк. 12:4. §‡ Лк. 12:6. §†† Мк. 8:38; Лк. 9:26; 12:8. §† 2 Тим. 2:12. §‡ Лк. 12:51. §§† Лк. 14:26. §§‡ Мф. 16:24; Мк. 8:34. §§§ Мк. 8:35; Лк. 9:24; Ин. 12:25. ¹⁸ Лк. 10:16; Ин. 13:20.

⁴¹ Пехуымпар пехуымпар кæй у, уый сæраппонд ыл зæрдиаг чи у, уый хорзæхджынгонд уыдзæн пехуымпарау. Рæстгæнæг рæстгæнæг кæй у, уый сæраппонд ыл зæрдиаг чи у, уый дæр хорзæхджынгонд уыдзæн рæстгæнæгау.

⁴² Мæ ахуыргæнинаг кæй у, уый сæраппонд ацы кæстæртæй иуæн æрмæст узал доны къус чи ратта, уый, æцæг уын зæгъын, æнæ хæрзиуæгæй нæ баззайдзæн». †

11 Йесо Йæ дыуадæс ахуыргæнинагæн уыдæттæ куы бафæдзæхста, уæд уырдыгæй ацыди бæстæйы сахартæм амонинмæ æмæ фарны уац хъусын кæнынмæ.

Аргъауæг Иоанны минæвæрттæ

² Иоанн ахæстоны куы фехъуыста Чырыстийы хъуыддæгты тыххæй, уæд Æм йæ ахуыргæнинæгты рарвыста бафæрсынмæ: ††

³ «Æрцæуинаг Чи у, Уый Ды дæ, æви æндæрмæ æнхъæлмæ кæсæм?»

⁴ Йесо сын дзуапп радта: «Цæут æмæ зæгъут Иоаннæн, цы хъусут æмæ цы уынут, уый:

⁵ Куырмытæ райдыдтой уынын, къуылыхтæ – цæуын, хъотырджынтæ дзæбæх кæнынц, къуырматæ райдыдтой хъусын, мæрдтæ æгас кæнынц, мæгуыртæ хъусынц фарны уац.

⁶ Æмæ тæхудиаг у, Мæныл чи нæ фæкæла, уый».

⁷ Уыдон куы ацыдысты, уæд Йесо адæмæн райдыдта Иоанны тыххæй дзурын: «Цы уынынмæ цыдыстут æдзæрæг бæстæмæ? Дымгæ кæй æнкъусы, уыцы хъæз уынынмæ?»

⁸ Уæддæр цы уынынмæ цыдыстут? Зынаргъ дарæс кæуыл ис, ахæм лæджы уынынмæ? Зынаргъ дарæс чи дары, уыдон паддзæхты галуанты цæрынц.

⁹ Фæлæ уæддæр цы уынынмæ цыдыстут? Пехуымпары? О, зæгъын уын, пехуымпарæй дæр уæлдæры.

¹⁰ Иоанн у, Сыгъдæг Фыст афтæ кæй тыххæй зæгъы: „Мæнæ Æз Мæ фидиуæджы æрвитын Дæ разæй, æмæ Дын уый æрцæттæ кæндзæни Дæ развæндаг". †

¹¹ Æцæг уын зæгъын: сылгоймагæй чи райгуырд, уыдонæй ничи уыд Аргъауæг Иоаннæй уæлдæр, фæлæ Уæларвон Паддзахады тæккæ къаддæр Иоаннæй уæлдæр у.

¹² Аргъауæг Иоанны заманæй фæстæмæ Уæларвон Паддзахад райсыныл архайын хъæуы, æмæ чи архайы, уыдон Æй райсынц ††. ††

¹³ Уымæн æмæ пехуымпартæ сеппæт дæр æмæ Моисей дæр Иоанны заманы онг пехуымпариуæг кодтой.

¹⁴ Æмæ уæ кæд баууæндын фæнды, уæд æрцæуинаг чи уыд, Иоанн уыцы Илия у.

† Мк. 9:41. †† Лк. 7:18-19. ‡ Мк. 1:2; Лк. 7:27. †† 11:12 Ацы бынатæн бамбарæн ис афтæ дæр: |iАргъауæг Иоанны заманæй фæстæмæ Уæларвон Паддзахады ныхмæ тох кæнынц, æмæ йæм чи лæбурь, уыдон архайынц йæ бацахсыныл|r. †† Лк. 16:16.

¹⁵ Хъустæ кæуыл ис, уый хъусæд!

¹⁶ Фæлæ кæуыл абарон ацы фæлтæр?

Сывæллæтты хуызæн у, сахары фæзы чи бады æмæ се 'мбæлттæн афтæ чи зæгъы: †††

¹⁷ „Мах уын уадынзæй цагътам, æмæ сымах нæ кафыдыстут; мах уын хъарджытæ кодтам, æмæ сымах нæ дзынæзтат".

¹⁸ Уымæн æмæ æрцыд Иоанн, нæдæр хæргæ кæны, нæдæр нуазгæ, æмæ дзы зæгъынц: „Хæйрæдж-джын у".

¹⁹ Æрцыд Адæймаджы Фырт, хæры æмæ нуазы, æмæ Дзы зæгъынц: „Мæнæ гуыбындзæл æмæ расыггæнаг, хъалонисджыты æмæ тæригъæдджынты лымæн". Фæлæ Хуыцауы уæлзонд цы хъуыддæгтæ аразы, йæ растгæнæг уыдон сты». ††

«Сар дæ сæр, Хоразин!»

²⁰ Уæд Йесо уайдзæф кæнын райдыдта, фылдæр диссæгтæ кæм равдыста, фæлæ фæсмон чи нæ фæкодта, уыцы сахартæн:

²¹ «Сар дæ сæр, Хоразин! Сар дæ сæр, Вифсаидæ! Уымæн æмæ сымахмæ кæй равдыстæуыд, уыцы диссæгтæ Тир æмæ Сидоны куы равдыстæуыдаид, уæд уыцы сахартæ, хъисын скæнгæйæ æмæ сæ сæртыл фæнык байзæрдгæйæ, раджы æрфæсмон кодтаиккой. †

²² Фæлæ уын зæгъын: Тир æмæ Сидонæн тæрхоны бон сымахæй æнцондæр уыдзæн.

²³ Æмæ дæу, Капернаум, уæларвмæ систæуыдзæни? Нæ, дæлдзæхмæ ныххаудзынæ. Уымæн æмæ дæуæн кæй равдыстæуыд, уыцы диссæгтæ Содомы куы равдыстæуыдаид, уæд ма цæрид абон дæр.

²⁴ Фæлæ уын зæгъын: Содомы зæххæн тæрхоны бон дæуæй æнцондæр уыдзæн».

Фыд æмæ Фырт

²⁵ Уæд Йесо загъта: «Стауын Дæ, Мæ Фыд, арв æмæ зæххы Хицау, Ды адæттæ зондджынтæ æмæ æмбаргæтæй кæй басусæг кодтай æмæ сæ сывæллæттæн кæй раргом кодтай, уый тыххæй. ††

²⁶ О, Мæ Фыд, Дæу афтæ бафæндыд.

²⁷ Мæ Фыдæй Мын лæвæрд у æппæт дæр. Фыды йеддæмæ Фырты ничи зоны, æмæ Фыды дæр ничи зоны – зоны Йæ æрмæстдæр Фырт æмæ, Уый Йæ Фыды раргом кæнын кæмæн фæнды, уыдон. †††

Фæлмæцыдтæн – удæнцой

²⁸ Æрцæут Мæм, æппæт фæлмæцыдтæ æмæ уаргъджынтæ, æмæ уын Æз ратдзынæн æнцой.

²⁹ Сæвæрут Ме 'фсондз уæхиуыл æмæ сахуыр ут Мæнæй – Æз сабыр æмæ æвæлмас дæн, æмæ ссардзыстут удæнцой.

††† Лк. 7:31. ††† Лк. 7:34-35. § Лк. 10:13. §† Лк. 10:21; 1 Кор. 1:27; 2 Кор. 11:3. §†† Мф. 16:17; Ин. 3:35; 6:46.

³⁰ Уымæн æмæ æнцонхæссæн у Ме 'фсондз, æмæ роу у Мæ уаргъ». †

Йесо æмæ сабат

12 Уыцы рæстæг Йесо сабаты фæцæйцыд æфсирджын хуымты. Йæ ахуыргæнинæгтæ сыстонг сты, райдыдтой æфсиртæ тонын æмæ хæрын. ††

² Фарисейтæ уый куы федтой, уæд Йесойæн загътой: «Кæс-ма, Дæ ахуыргæнинæгтæ кæнынц, сабаты цы нæ фæччы, уый».

³ Йесо сын дзуапп радта: «Давид йе 'мбæлттимæ куы сыстонг, уæд цы бакодта, уый тыххæй нæ кастыстут, æви?»

⁴ Бацыди Хуыцауы хæдзармæ æмæ бахордта, йæхицæн дæр æмæ йе 'мбæлттæн дæр бахæрын кæй не 'мбæлд, уыцы нывонд дзултæ – æрмæстдæр сауджынтæм уыди уыдон хæрыны бар. †

⁵ Кæнæ Моисейы Æгъдауы, мыййаг, нæ бакастыстут, алы сабат дæр сауджынтæ сабаты фæтк Кувæндоны куыд халынц, фæлæ аххосджын кæй не сты, уый тыххæй?

⁶ Фæлæ уын зæгъын, ам ис, Кувæндонæй уæлдæр Чи у, Уый.

⁷ „Нывонд Мæ нæ хъæуы, фæлæ уарзæгой зæрдæ” – уымæн йæ мидис куы зониккат, уæд æназымты нæ фæзылын кодтаиккат. ††

⁸ Уымæн æмæ Адæймаджы Фырт сабатаен йæ хицау у». ††

Цæнкуыл сдзæбæх

⁹ Йесо уырдыгæй куы рацыд, уæд баздæхти синагогæмæ.

¹⁰ Уыди дзы, йæ къух хуыскъ кæмæн уыд, ахæм адæймаг. Æмæ цæмæй Йесойы фæзылын кæной, уый тыххæй Йæ бафарстой: «Сабаты дзæбæх кæнын æмбæлы æви нæ?»

¹¹ Уый сын загъта: «Искæмæ уæ иу фыс куы уа, æмæ йын сабаты уæрмы куы ныххауа, уæд æй уырдыгæй не сласдзæн, æви?»

¹² Адæймаг та цас зынаргъдæр у фысæй! Уæдæ сабаты хорз кæнын æмбæлы».

¹³ Æмæ уыцы лæгæн загъта: «Радар дæ къух». Уый радардта йæ къух, æмæ йын сдзæбæх, сси иннæ къухы хуызæн.

¹⁴ Фарисейтæ рацыдысты æмæ уынаффæ кодтой, Йесойы цы амалæй амарой, ууыл. Фæлæ сын Йесо сæ фæнд базыдта, æмæ ацыди уырдыгæй.

Æвзæрст Лæггадгæнæг

¹⁵ Йæ фæдыл цыди бирæ адæм, æмæ Уый сдзæбæх кодта æппæт рынчынты дæр,

¹⁶ Фæлæ сын карзæй бафæдзæхста, цæмæй Йын Йæ кой ма кæной.

¹⁷ Афтæмæй хъуамæ сæххæст уыдаид, Исай-пехуымпары дзыхæй цы загъдæуыд, уый:

¹⁸ «Мæнæ Мæ уарзон Лæггадгæнæг – Кæй сæвзæрстон æмæ Кæуыл аудын, Уый. Бахай Йын кæндзынæн Мæ Удæй, æмæ адæмтæн фехъусын кæндзæн Мæ рæстдзинад.

¹⁹ Быцæу æмæ хъæр нæ кæндзæн, Йæ хъæлæс ын ничи фехъусдзæн уынгты.

²⁰ Цъæл хъæз нæ асæтдзæн, гæзæмæ судзгæ цырагъ нæ ахуыссын кæндзæн, цалынмæ рæстдзинад уæлахизмæ æркæна, уæдмæ.

²¹ Æмæ æппæт адæмтæ Йæ номæй уыдзысты ныфсджын».

Куырд æмæ æгомыг хæйрæджын сдзæбæх

²² Уæд Йесомæ æркодтой куырд æмæ æгомыг хæйрæджынты. Йесо йæ сдзæбæх кодта, æмæ æгомыг райдыдта дзурын æмæ уынын. †††

²³ Адæм иууылдæр дисы бафтыдысты æмæ дзырдтой: «Уый Давиды Фырт нæу?»

²⁴ Фарисейтæ уый куы фехъуыстой, уæд загътой: «Уый дæлимонты æрмæстдæр дæлимонты æлдар веелзевулы хъаруйæ суры». †††

²⁵ Фæлæ сын Йесо зыдта сæ хъуыдытæ, æмæ сын загъта: «Алы паддзахад дæр куы ныддихтæ уа æмæ йæ адæм кæрæдзи ныхмæ куы фæуой, уæд фæдзæрæг уыдзæн; æмæ алы сахар кæнæ хæдзар дæр куы ныддихтæ уа æмæ йæ цæрджытæ кæрæдзи ныхмæ куы фæуой, уæд уый дæр нæ фæлæудзæн. §

²⁶ Уæдæ кæд хæйрæг хæйрæджы суры, уæд йæхи ныхмæ тох кæны. Æмæ афтæмæй куыд фæлæудзæн йæ паддзахад?

²⁷ Кæд Æз дæлимонты веелзевулы хъаруйæ сурын, уæд сæ уæ фæдонтæ та кæй хъаруйæ сурынц? Уымæ гæсгæ уын уыдон уыдзысты тæрхонгæнджытæ.

²⁸ Фæлæ кæд Æз Хуыцауы Уды хъаруйæ сурын дæлимонты, уæд уæм, бæгуыдæр, æрхæццæ Хуыцауы Паддзахад.

²⁹ Кæнæ искæмæн йæ бон куыд бауыдзæн тыхджыны хæдзармæ бацæуын æмæ йын йæ дзауматæ рахæссын, раздæр уал тыхджыны куы нæ сбæтта, уæд? Æрмæст ын уæд фæкъахдзæн йæ хæдзар.

³⁰ Мемæ чи нæу, уый Мæ ныхмæ у; æмæ Мемæ чи не 'мбырд кæны, уый хæлæттаг кæны.

³¹ Уымæ гæсгæ уын зæгъын: алы тæригъæд æмæ фауын адæмæн уыдзысты хатыргонд, фæлæ Сыгъдæг Уды фауын хатыргонд нæ уыдзæн. §†

³² Исчи Адæймаджы Фырты куы рафауа, уæд ын уыдзæни хатыр; фæлæ Сыгъдæг Уды чи рафауа, уымæн хатыр нæ уыдзæни нæдæр ацы дунейы, нæдæр фидæны дунейы.

† 1 Ин. 5:3. †† Мк. 2:23; Лк. 6:1. † Мк. 2:26; Лк. 6:4. †† Мф. 9:13. †† Мк. 3:1; Лк. 6:6.

††† Лк. 11:14. ††† Мф. 9:34; Мк. 3:22; Лк. 11:15. § Мк. 3:24; Лк. 11:17. §† Мк. 3:28; Лк. 12:10; 1 Ин. 5:16.

Дзуапп æнæууылд ныхасы тыххæй

³³ Бæласæн йæхи дæр æмæ йæ дыргъ дæр кæнæ хорзыл банымайут, кæнæ та йын йæхи дæр æмæ йæ дыргъ дæр æвзæрыл банымайут. Уымæн æмæ бæлас йæ дыргъæй бæрæг вæййы.

³⁴ Калмы цот! Фыдзæрдæтæ куы стут, уæд уæ бон куыд у хорз дзурын? Уымæн æмæ зæрдæ цæмæй дзаг вæййы, дзыхæй дæр уый рацæуы. †

³⁵ Хорз адæймаг хорз хæзнадонæй рахæссы хорзæх; фыдзæрдæ адæймаг та фыдæхы къæбицæй рахæссы фыдæх.

³⁶ Зæгъын уын: алы æнæууылд ныхасы тыххæй дæр адæм тæрхоны бон ратдзысты дзуапп.

³⁷ Дæ ныхæстæ дæ сраст кæндзысты, йе та дæ ныхæсты тыххæй тæрхонгонд уыдзынæ». ††

Йесойæ домынц æвдисæйнаг

³⁸ Уæд динамонджытæй æмæ фарисейтæй иуæй-иутæ загътой Йесойæн: «Ахуыргæнæг, исты æвдисæйнаг нын куы равдисис, уый нæ фæнды». ‡

³⁹ Йесо сын дзуапп радта: «Хуыцауы ныуадзæг хæлд фæлтæр æвдисæйнаг домы, фæлæ йын Ионæ-пехуымпары диссагæй дарддæр æндæр æвдисæйнаг нæ рардæуыдзæн. ††

⁴⁰ Уымæн æмæ Ионæ стыр кæсаджы гуыбыны æртæ боны æмæ æртæ æхсæвы куыд фæци, афтæ Адæймаджы Фырт дæр æртæ боны æмæ æртæ æхсæвы уыдзæни зæххы зæрдæйы.

⁴¹ Ниневиæгтæ тæрхоны бон рацæудзысты ацы фæлтæры ныхмæ æмæ йæ фæзылын кæндзысты, уымæн æмæ уыдон Ионæйы ныхасæй æрфæсмон кодтой; ныр та ам ис, Ионæйæ уæлдæр Чи у, Уый. ‡‡

⁴² Хуссары ус-паддзах тæрхоны бон рацæудзæн ацы фæлтæры ныхмæ æмæ йæ фæзылын кæндзæн, уымæн æмæ зæххы кæронæй æрцыди Соломоны зондджын ныхæстæм байхъусынмæ; ныр та ам ис, Соломонæй уæлдæр Чи у, Уый. ‡‡‡

Æнæзæгъинаг æрбаздæхы йæ раздæры бынатмæ

⁴³ Æнæзæгъинаг адæймагæй куы рацæуы, уæд æнцой агурæг фæзилы æнæдон рæтты, фæлæ йæ не ссары. ‡‡‡

⁴⁴ Уæд фæзæгъы: „Раздæхон, цы хæдзарæй рацыдтæн, уырдаем“. Æмæ куы æрцæуы, уæд æй æрæййафы афтидæй, марзт æмæ æфснайдæй.

⁴⁵ Уæд ацæуы æмæ йемæ æркæны æндæр авд æнæзæгъинаджы, йæхицæй фыддæрты, бацæуынц уырдаем æмæ дзы æрцæрынц; æмæ уыцы адæймаг бахауы, раздæр цы уыди, уымæй ноджы æвзæрдæр уавæры. Афтæ уыдзæн ацы фыдзæрдæ фæлтæры хабар дæр». §

Йесойы Мад æмæ æфсымæртæ

⁴⁶ Йесо ма адæмимæ куы ныхас кодта, уæд Йæ Мад æмæ Йе 'фсымæртæ лæууыдысты æдде, æмæ сæ фæндыди Йемæ аныхас кæнын. §†

⁴⁷ Æмæ Йын чидæр загъта: «Дæ Мад æмæ Де 'фсымæртæ лæууынц æдде, Демæ аныхас кæнын сæ фæнды».

⁴⁸ Уый зæгъæгæн Йесо дзуапп радта: «Чи у Мæ мад, æмæ чи сты Ме 'фсымæртæ?»

⁴⁹ Æмæ, Йæ къухæй Йæ ахуыргæнинæгтæм бацамонгæйæ, загъта: «Мæнæ Мæ мад æмæ Ме 'фсымæртæ.

⁵⁰ Уымæн æмæ Мæ Уæларвон Фыды фæндон чи æххæст кæны, уый у Ме 'фсымæр, Мæ хо æмæ Мæ мад». §††

Фæсномыг ныхас тауæджы тыххæй

13 Уыцы бон Йесо рацыди хæдзарæй æмæ æрбадти денджызы был. §†

² Уыйас бирæ адæм æрæмбырд, æмæ Уый бахызти бæлæгъмæ æмæ дзы æрбадт; адæм та иууылдæр лæууыдысты былгæрон.

³ Бирæ сын амыдта фæсномыг ныхæстæй: «Мæнæ тауæг рацыди тауынмæ.

⁴ Таугæ-тауын иуæй-иу нæмгуытæ æрхаудысты фæндаггæрон, æртахтысты мæргътæ æмæ сæ рауыгътой.

⁵ Иуæй-иутæ дзы æрхаудысты, сыджыт бирæ кæм нæ уыд, ахæм дурджын ран, æмæ уайтагъд сæвзæрдысты, уымæн æмæ зæхх арф нæ уыд.

⁶ Æмæ хур куы скаст, уæд сæ басыгъта æмæ бахус сты, уымæн æмæ сын уидаг нæ уыд.

⁷ Иуæй-иутæ дзы æрхаудысты сындзыты æхсæн, сындзытæ сзадысты æмæ сæ ныххурх кодтой.

⁸ Иуæй-иутæ та дзы æрхаудысты бæзнаг мæрыл æмæ радтой: иу – фондзыссæдз хатты, иннæ – æртиссæдз хатты, аннæ – дæс æмæ ссæдз хатты фылдæр тыллæг.

⁹ Хъустæ кæуыл ис, уый хъусæд!»

¹⁰ Йесомæ бацыдысты Йæ ахуыргæнинæгтæ æмæ Йæ бафарстой: «Цæй тыххæй сын амоныс фæсномыг ныхæстæй?»

¹¹ Йесо сын дзуапп радта: «Уый тыххæй, æмæ Уæларвон Паддзахады сусæгдзинæдтæ зонын сымахæн лæвæрд у, уыдонæн та лæвæрд нæу.

¹² Кæмæ ис, уымæн рардæуыдзæн æмæ йæм уыдзæни бирæ; кæмæ нæй, уымæй та ист æрцæудзæн, цы йæм ис, уый дæр. §††

¹³ Фæсномыг ныхæстæй сын уый тыххæй дзурын, æмæ уыдон „кæсынц, фæлæ нæ уынынц, хъусынц, фæлæ сæм нæ хъуысы, æмæ не 'мбарынц».

¹⁴ Уыдоныл æрцыд Исайы пехуымпар ныхас: „Хъусæй хъусдзыстут, фæлæ нæ бамбардзыстут, цæстæй кæсдзыстут, фæлæ нæ фендзыстут. §†

† Лк. 6:45. †† Лк. 19:22. ‡ Мф. 16:1; 1 Кор. 1:22. ‡† Лк. 11:29. ‡† Лк. 11:32. ‡†† Лк. 11:31. ‡††† Лк. 11:24. § 2 Пет. 2:20; Дзут. 6:4.

§† Мк. 3:31; Лк. 8:19. §†† Ин. 15:14. §‡ Мк. 4:1; Лк. 8:4. §†† Мф. 25:29; Мк. 4:25; Лк. 8:18; 19:26. §† Мк. 4:12; Лк. 8:10; Ин. 12:40; Ап. хъ. 28:26; Ром. 11:8.

¹⁵ Уымæн æмæ ацы адæмæн сæ зæрдæ ныддур, хъусæй зынтæй хъусынц, сæхгæдтой сæ цæстытæ, цæмæй цæстæй ма фенон, хъусæй ма фехъусой, зæрдæйæ ма бамбарой, ма раздæхой Мæнмæ æмæ сæ Æз ма сдзæбæх кæнон".

¹⁶ Сымахæн та тæхудиаг сты уæ цæстытæ – уынгæ чи кæны; æмæ уæ хъустæ – хъусгæ чи кæны. †

¹⁷ Æцæг уын зæгъын: бирæ пехуымпартæ æмæ рæстгæнджытæ тæхуды кодтой, сымах цы уынут, уый фенынмæ, фæлæ йæ нæ федтой; сымах цы хъусут, уый фехъусынмæ, фæлæ йæ нæ фехъуыстой. ††

¹⁸ Сымах та байхъусут, тауæджы тыххæй фæсномыг ныхас цы амоны, уымæ. ‡

¹⁹ Хуыцауы Паддзахады тыххæй ныхас чидæриддæр фехъусы æмæ йæ нæ бамбары, уымæ æрцæуы хæйрæг æмæ аскъæфы, уымæн йæ зæрдæйы цы байтыдæуыд, уый. Уыцы адæймаг у, фæндагæрон кæй байтыдæуыд, ахæм нæмыгау.

²⁰ Дурджын ран кæй байтыдæуыд, уый ахæм у: фехъусы ныхас æмæ йæ уыйадыл цингæнгæ айсы йæ зæрдæмæ,

²¹ Фæлæ æнæуидаг у æмæ бирæ нæ бафæразы. Тыхст рæстæг куы ралæууы, кæнæ Хуыцауы ныхасы тыххæй æфхæрын куы райдайынц, уæд уайтагъд ныууадзы йæ уырнындзинад.

²² Сындыты æхсæн кæй байтыдæуыд, уый та ахæм у: фехъусы ныхас, фæлæ зæххон царды мæт æмæ мулчы бæллиц ныххурх кæнынц уыцы ныхас, æмæ пайда нæ ратты.

²³ Бæзнаг маерыл кæй байтыдæуыд, уыдон ахæмтæ сты: фехъусынц ныхас æмæ йæ бамбарынц; æмæ сæ иу ратты фондзыссæдз хатты, иннæ – æртиссæдз хатты, аннæ та – дæс æмæ ссæдз хатты фылдæр пайда».

Фæсномыг ныхас мæгъæлдайы тыххæй

²⁴ Йесо ма сын радзырдта æндæр фæсномыг ныхас дæр: «Уæларвон Паддзахад у, йæ хуымы хорз мыггаг чи байтыдта, уыцы адæймаджы хуызæн.

²⁵ Адæм куы бафынæй сты, уæд æрцыд йе знаг, мæнæуы æхсæн байтыдта мæгъæлда æмæ ацыди.

²⁶ Мæнæу куы равзæрд æмæ æфсир куы рафтыдта, уæд фæзынд мæгъæлда дæр.

²⁷ Хуымы хицаумæ æрцыдысты йæ цагъартæ æмæ йын загътой: „Хицау, дæ хуымы хорз мыггаг куы байтыдтай, уæд дзы мæгъæлда куыд фæзынди?"

²⁸ Сæ хицау сын дзуапп радта: „Уый знаг бакодта". Цагъартæ йæ бафарстой: „Фæнды дæ, уæд мах ацæуæм æмæ сæ срдæуæм?"

²⁹ Фæлæ сын уый загъта: „Нæ хъæуы, мыййаг, мæгъæлдаймæ мæнæу дæр куы срдæуат.

³⁰ Сæ иуы дæр æмæ сæ иннæйы дæр ныууадзут хуымгæрдæнтæм. Æмæ хуымгæрдæнты рæстæг æз зæгъдзынæн хуымгæрдджытæн: фыццаг æрæмбырд кæнут мæгъæлда, скæнут дзы

куыристæ æмæ сæ басудзут; мæнæу та бафснайут мæ хордоны"».

Фæсномыг ныхас хъыцъыйы нæмыджы тыххæй

³¹ Йесо ма сын радзырдта æндæр фæсномыг ныхас дæр: «Уæларвон Паддзахад у, адæймаг йæ хуымы кæй байтыдта, уыцы хъыцъыйы нæмыгау. ††

³² Кæд уый æппæт мыггæгтæн сæ къаддæр у, уæддæр куы сзайы, уæд цæхæрадоны иннæ зайæгойтæй фæбæрзонддæр вæййы. Ахæм бæлас дзы рауайы, æмæ йæм æртæхынц уæларвон мæргътæ æмæ йæ къалиутыл саразынц ахстæттæ».

Фæсномыг ныхас æнхъызæны тыххæй

³³ Йесо ма сын радзырдта æндæр фæсномыг ныхас дæр: «Уæларвон Паддзахад у, сылгоймаг ссады æртæ сасырыл кæй бафтыдта æмæ хыссæ æгасæй дæр кæмæй сæнхъызт, уыцы æнхъызæнау». ††

³⁴ Æппæт уыдæттæ Йесо адæмæн дзырдта фæсномыг ныхæстæй, æнæ фæсномыг ныхæстæй та сын ницы дзырдта. †††

³⁵ Афтæмæй хъуамæ сæххæст уыдаид, пехуымпары дзыхæй цы загъдæуыд, уый: «Дзурдзынæн фæсномыг ныхæстæй; фехъусын кæндзынæн, дуне сфæлдисынæй нырмæ сусæг цы уыди, уый».

Йесо æмбарын кæны фæсномыг ныхас

³⁶ Йесо ауагъта адæмы æмæ бахызти хæдзармæ. Уæд Æм бацыдысты Йæ ахуыргæнинæгтæ æмæ Йын загътой: «Бамбарын нын кæн фæсномыг ныхас хуымы тыд хæмпæлгæрдæджы тыххæй».

³⁷ Йесо сын дзуапп радта: «Хорз мыггаг тауæг Адæймаджы Фырт у.

³⁸ Хуым у дуне, хорз мыггаг – Хуыцауы Паддзахады хъæбултæ, хæмпæлгæрдæг та – хæйрæджы хъæбултæ.

³⁹ Хæмпæлгæрдæг байтауæг знаг у хæйрæг, хуымгæрдæнтæ сты дунейы кæрон, хуымгæрдджытæ та – зæдтæ. †††

⁴⁰ Хæмпæлгæрдæг куыд æмбырд кæнынц æмæ йæ арты куыд басудзынц, афтæ уыдзæн, дунейæн йæ кæрон куы æрцæуа, уæд дæр:

⁴¹ Адæймаджы Фырт рарвитдзæн Йæ зæдты, æмæ Йын Йæ Паддзахадæй æрæмбырд кæндзысты, тæригъæды æфтыд чи уыди æмæ иннæты дæр тæригъæды чи æфтыдта, уыдоны иууылдæр;

⁴² Æмæ сæ баппардзысты судзгæ пецы. Уым уыдзæни кæуын æмæ дæндæгты хъыс-хъыс.

⁴³ Уæд рæстытæ хурау сæрттивдзысты сæ Фыды Паддзахады. Хъустæ кæуыл ис, уый хъусæд!

†† Мк. 4:30; Лк. 13:18. †† Лк. 13:20. ††† Мк. 4:33. ††† Æрг. 14:15.

† Лк. 10:23. †† 1 Пет. 1:10. ‡ Мк. 4:15; Лк. 8:11.

Фæсномыг ныхæстæ æмбæхст хæзна æмæ зынаргъ налхъуыты тыххæй

⁴⁴ Уæларвон Паддзахад у быдыры ныгæд хæзнайы хуызæн. Адæймаг æй ссардта, фæстæмæ йæ баныгæдта, цингæнгæ ацыд, æмæ йæм цыдæриддæр уыди, уый ауæй кодта æмæ балхæдта уыцы быдыр.

⁴⁵ Уæларвон Паддзахад ма у хорз налхъуыт агурæг сæудæджеры хуызæн.

⁴⁶ Уый иу зынаргъ налхъуыт куы ссардта, уæд ацыд æмæ йæм цыдæриддæр уыди, уый ауæй кодта æмæ йæ балхæдта.

Фæсномыг ныхас кæсагахсæн хызы тыххæй

⁴⁷ Уæларвон Паддзахад ма у, денджызмæ кæй баппæрстой æмæ алыхуызон кæсæгтæ чи æрцахста, ахæм хызы хуызæн дæр.

⁴⁸ Хыз куы байдзаг, уæд æй раластой былмæ, стæй æрбадтысты æмæ кæсæгтæн сæ дзæбæхтæ нывæрдтой чыргæдты, æвзæрты та аппæрстой.

⁴⁹ Афтæ уызæни, дунейæн йæ кæрон куы æрцæуа, уæд дæр: æрцæудзысты зæдтæ, тæригæдджынты фæхицæн кæндзысты рæстытæй

⁵⁰ Æмæ сæ баппардзысты судзгæ пецы. Уым уызæни кæуын æмæ дæндæгты хъыс-хъыс».

⁵¹ Йесо йæ ахуыргæнинæгты бафарста: «Æппæт уыдæттæ бамбæрстат æви нæ?» Уыдон ын дзуапп радтой: «О, Хицау».

⁵² Йесо та сын загъта: «Уæдæ Уæларвон Паддзахады ахуыргæнинаг чидæриддæр сси, уыцы динамонæг у, йæ хæзнадонæй ног æмæ зæронд хæзнатæ чи райсы, ахæм хæдзары хицауы хуызæн».

Назареты синагогæйы

⁵³ Йесо уыцы фæсномыг ныхæстæ дзырд куы фæци, уæд ацыди уырдыгæй.

⁵⁴ Æрцыд йæ сахармæ æмæ адæмæн амыдта синагогæйы. Уыдон дисы æфтыдысты æмæ дзырдтой: «Кæцæй йæм ис ахæм зонд, ахæм диссæгтæ аразын йæ бон куыд у? †

⁵⁵ Ай хъæддæсныы фырт нæу, мыййаг? Йæ Мад Мариа нæ хуыйны? Иаков, Иосиф, Симон æмæ Иудæ йе 'фсымæртæ не сты? ††

⁵⁶ Йæ хотæ дæр иууылдæр не 'хсæн не сты, æви? Гъемæ йын уæдæ æппæт адæттæ кæцæй сты?»

⁵⁷ Æмæ йыл не 'ууæндыдысты. Йесо сын загъта: «Пехуымпар йæ фыдыбæстæ æмæ йæ хæдзарæй дарддæр æгад никуы вæййы». ‡

⁵⁸ Æмæ уым бирæ диссæгтæ нæ сарæзта, уырнындзинад сæм кæй нæ уыд, уый тыххæй.

Аргъауæг Иоанны мæлæт

14 Уыцы рæстæг æлдариуæггæнæг Ирод фехъуыста Йесойы кой, ††

† Мк. 6:1; Лк. 4:16. †† Ин. 6:42. ‡ Мк. 6:4; Лк. 4:24; Ин. 4:44.

² Æмæ йæ фæсдзæуинтæн загъта: «Уый Аргъауæг Иоанн у. Мæрдтæй райгас æмæ уый тыххæй аразы диссæгтæ».

³ Уымæй размæ Ирод йе 'фсымæр Филиппы ус Иродиадæйы тыххæй æрцахста Иоанны, сбаста йæ рæхыстæй, æмæ йæ бакодта ахæстоны. ††

⁴ Уымæн æмæ йын Иоанн дзырдта: «Нæ дын æмбæлы уымæ цæрын».

⁵ Ироды фæндыд Иоанны амарын, фæлæ тарст адæмæй, уымæн æмæ йæ пехуымпарыл нымадтой.

⁶ Фæлæ Иродæн йæ райгуырæн бон куы уыд, уæд Иродиадæйы чызг кафыд уазджыты раз. Уымæй Ироды зæрдæ балхæдта,

⁷ Æмæ Ирод расомы кодта, цы ракура, уый йын раттыны тыххæй.

⁸ Чызг йæ мады ардыдæй загъта: «Гъертæккæ мын ардæм тæбæггы Аргъауæг Иоанны сæр æрбахæсс».

⁹ Паддзах фенкъард, фæлæ йæ сомымæ гæсгæ æмæ йемæ минасгæнджыты æфсæрмæй радта йæ курдиат ын сæххæст кæныны бардзырд.

¹⁰ Арвыста Иоаннмæ, æмæ йын ахæстоны акъуырын кодта йæ сæр.

¹¹ Иоанны сæр æрбахастой тæбæггы æмæ йæ радтой чызгмæ, уый та йæ ахаста йæ мадмæ.

¹² Иоанны ахуыргæнинæгтæ æрцыдысты, ахастой йын йæ мард æмæ йæ баныгæдтой, стæй ацыдысты æмæ уый тыххæй радзырдтой Йесойæн.

Йесо бафсæста фондз мин лæджы

¹³ Йесо уый куы фехъуыста, уæд уырдыгæй бæлæггы иунæгæй ацыд хибар ранмæ. Адæм уый куы базыдтой, уæд сахартæй фистæгæй ацыдысты йæ фæдыл. ††

¹⁴ Йесо былмæ куы рахызт, уæд федта бирæ адæм æмæ сын фæтæригъæд кодта æмæ сдзæбæх кодта сæ рынчынты.

¹⁵ Куы баизæр, уæд Æм æрбацыдысты йæ ахуыргæнинæгтæ æмæ загътой: «Ам фæсвæд ран у, ноджы банафон. Ауадз адæмы, ацæуой хъæутæм æмæ сæхицæн хæринаг балхæной».

¹⁶ Фæлæ сын Йесо загъта: «Цæуын сæ нæ хъæуы. Сыхах сын раттут хæринаг».

¹⁷ Дзуапп ын радтой: «Ам махмæ ис æрмæстдæр фондз дзулы æмæ дыууæ кæсаджы». †††

¹⁸ Уый сын загъта: «Ардæм Мæм сæ рахæссут».

¹⁹ Йесо адæмы æрбадын кодта кæрдæгыл, стæй райста фондз дзулы æмæ дыууæ кæсаджы, скаст уæларвмæ, арфæ ракодта, асаста дзултæ æмæ сæ радта ахуыргæнинæгтæм, уыдон та сæ байуæрстой адæмæн.

²⁰ Сеппæт дæр бахордтой æмæ бафсæстысты.

Æмæ ма цы уæлдæйттæ баззад, уыдонæй байдзаг дыууадæс чыргæды.

†† Мк. 6:14; Лк. 9:7. ††† Мк. 6:17; Лк. 3:19. †††† Мк. 6:32; Лк. 9:10. †††† Мк. 6:38; Лк. 9:13; Ин. 6:9.

²¹ Хæргæ чи кодта, уыдон та, сылгоймæгтæ æмæ сывæллæтты нæ нымайгæйæ, уыдысты фондз мин лæджы бæрц.

Йесо къахæй цæуы денджызыл

²² Йесо ахуыргæнинæгты уайтагъд сбадын кодта бæлæггы æмæ сæ Йæ разæй арвыста денджызы иннæ фарсмæ; Йæхæдæг уал баззади, цалынмæ адæмы ауадза, уæдмæ.

²³ Æмæ адæмы куы ауагъта, уæд хибарæй бакувынмæ ссыди хохмæ, æмæ куы баизæр, уæд дæр ма уым уыд иунæгæй. †

²⁴ Бæлæгъ та уыцы рæстæг адард и денджызы былæй, æмæ йæ уылæнтæ хостой, уымæн æмæ цыди дымгæйы ныхмæ.

²⁵ Боныцъæхты размæ сæм Йесо денджызыл бацыди къахæй.

²⁶ Æмæ Йæ ахуыргæнинæгтæ денджызыл цæугæ куы федтой, уæд фæтарстысты æмæ дзырдтой: «Уый цæстылуайæн у». Æмæ сæ фыртæссæй ныхъхъæр кодтой.

²⁷ Фæлæ сæм Йесо уайтæккæ сдзырдта: «Фидар фæлæуут, уый Æз дæн! Ма тæрсут».

²⁸ Петр Ын загъта: «Хицау, кæд уый Ды дæ, уæд мын зæгъ, цæмæй Дæм доныл къахæй бацæуон».

²⁹ Йесо йын дзуапп радта: «Рацу». Петр рахызти бæлæгъæй, къахæй араст доныл, æмæ бацыд Йесомæ.

³⁰ Фæлæ дымгæ куыд тыхджын уыди, уый куы федта, уæд фæтарсти, райдыдта дæлдон кæнын æмæ хъæр саста: «Хицау, фервæзын мæ кæн!»

³¹ Йесо йæм уайтагъд Йæ къух бадардта, ныххæцыд ыл æмæ йын загъта: «Лæмæгъ уырнæг, цæмæн фæдызæрдыг дæ?»

³² Æмæ бæлæгъмæ куы бахызтысты, уæд дымгæ банцади.

³³ Бæлæггы чи уыд, уыдон æрзоныгыл сты Йесойы раз æмæ Йын загътой: «Ды æцæгæй Хицауы Фырт дæ».

Йесо Геннисареты сдзæбæх кодта рынчынты

³⁴ Бахæццæ сты денджызы иннæ фарсмæ, Геннисареты цурмæ. ††

³⁵ Уымы адæм Йесойы куы базыдтой, уæд фехъусын кодтой æппæт алфамбылайы дæр. Æрхастой Йæм æппæт рынчынты,

³⁶ Хатыдысты Йæм, цæмæй сæ бауадза уæд та Йæ пæлæзы коцорайыл бандзæвын; æмæ-иу чидæриддæр бандзæвыд, уыдон-иу сдзæбæх сты.

Фыдæлты æгъдæуттæ

15 Уæд Иерусалимæй Йесомæ æрцыдысты фарисейтæ æмæ динамонджытæ, æмæ Йын загътой: ‡

² «Дæ ахуыргæнинæгтæ цæмæн халынц фыдæлты æгъдау? Сæ къухтæ не 'хсынц, афтæмæй хæрынц».

† Мк. 6:46; Ин. 6:15. †† Мк. 6:53. ‡ Мк. 7:1.

³ Йесо сын дзуапп радта: «Æмæ сымах та уæхи æгъдауы сæраппонд цæмæн халут Хицауы фæдзæхст?»

⁴ Уымæн æмæ Хицау загъта: „Нымай дæ фыд æмæ дæ мады“, æмæ: „Йæ фыды кæнæ йæ мады æфхæрæг амæлæд“. ††

⁵ Сымах та дзурут: „Йæ фыдæн кæнæ йæ мадæн афтæ чи зæгъа, мæнæй цы хъуамæ айстаис, уый мын Хицауæн лæвар у, зæгъгæ,

⁶ Уыцы адæймаджы йæ фыды кæнæ йæ мады нымайыны сæр нал хъæуы“. Афтæмæй Хицауы ныхас баивтат уæхи æгъдауæй.

⁷ Цæстмæхъустæ! Сымах тыххæй Исай-пехуымпар хорз загъта:

⁸ „Ацы адæм Мын кад кæнынц дзыхæй, сæ зæрдæ та дард у Мæнæй. ††

⁹ Дзæгъæлы Мæм кувынц; цæуыл ахуыр кæнынц, уыдон адæймаджы æрхъуыдыгонд æгъдæуттæ сты“».

¹⁰ Йесо басидт адæммæ æмæ сын загъта: «Байхъусут æмæ бамбарут! †††

¹¹ Дзыхмæ цы цæуы, уый нæ чъизи кæны адæймаджы, фæлæ дзыхæй цы рацæуы, уый йæ кæны чъизи».

¹² Уæд Æм æрбацыдысты Йæ ахуыргæнинæгтæ æмæ Йын загътой: «Дæ ныхæстæ фарисейтæн кæй фæхъыг сты, уый зоныс?»

¹³ Йесо сын дзуапп радта: «Мæ Уæларвон Фыд кæй нæ ныссагъта, уыцы зайæгой рæдывд æрцæудзæн æд увидæгтæ. †††

¹⁴ Ныуадзут сæ, уыдон куырмыты куырм фæтæгтæ сты. Æмæ куырм куырмы куы хона, уæд сæ дыууæ дæр ныххаудзысты уæрмы». §

¹⁵ Уæд Æм Петр бахатыд: «Бамбарын нын кæн ацы фæсномыг ныхас».

¹⁶ Йесо загъта: «Ау, сымах дæр ныр дæр ма афтæ æнæмбаргæ стут?»

¹⁷ Æви йæ нæ зонут, дзыхмæ цыдæриддæр бацæуы, уый гуыбынмæ кæй ныфты, стæй æддæмæ кæй рацæуы?

¹⁸ Дзыхæй цы рацæуы, уый та зæрдæйæ рацæуы, æмæ уый чъизи кæны адæймаджы. §†

¹⁹ Уымæн æмæ зæрдæйæ рацæуынц фыдвæндтæ, марын, хæтын, давын, мæнгæвдисæн лæууын, хахуыр. §††

²⁰ Æппæт уыдæттæ чъизи кæнынц адæймаджы, æнæхсад къухтæй хæрын та йæ нæ кæны чъизи».

Муртат усы чызг сдзæбæх

²¹ Йесо араст уырдыгæй, æмæ æрцыд Тир æмæ Сидоны зæхмæ. §†

²² Рацыд Æм уырдыгон ханаанаг сылгоймаг æмæ хъæр кодта: «Батæригъæд мын кæн, Хицау, Давиды Фырт! Мæ чызг хæйрæджджын у æмæ удхар кæны».

†† Мк. 7:10; Эф. 6:2. †† Мк. 7:6. ††† Мк. 7:14. ††† Ин. 15:2. § Лк. 6:39. §† Иак. 3:6. §†† Мк. 7:21. §† Мк. 7:24.

²³ Фæлæ йын Йесо иу ныхасæй дæр дзуапп нæ лæвæрдта. Уæд Æм бацыдысты Йæ ахуыргæнинæгтæ æмæ Йæм æрхатыдысты: «Байхъус æм, æмæ ацæуа, науæд нæ фæдыл бафтыд æмæ хъæр кæны».

²⁴ Йесо дзуапп радта: «Æз æрмæстдæр Израилы адæммæ, сæфт фыстæм, æрвыст дæн». †

²⁵ Фæлæ Йæм сылгоймаг бацыд, æрзоныгыл Йæ разы æмæ загъта: «Хицау, баххуыс мын кæн».

²⁶ Йесо йын дзуапп радта: «Хорз нæу сывæллæтты къæбæр райсын æмæ йæ куыйтæн аппарын».

²⁷ Сылгоймаг загъта: «О, Хицау, фæлæ куыйтæ дæр, сæ хицæутты фынгæй цы муртæ æрхауы, уыдон фæхæрынц».

²⁸ Уæд ын Йесо дзуапп радта: «Хорз ус, стыр у дæ уырнындзинад! Сæххæст уæд дæ фæндон». Æмæ йæ чызг уайтæккæ сдзæбæх.

Йесо сдзæбæх кодта рынчынты

²⁹ Йесо араст уырдыгæй, æрцыди Галилейы денджызмæ, ссыди хохмæ æмæ уым æрбадти.

³⁰ Æрбацыд Æм дзæвгар адæм къуылыхтимæ, куырмытимæ, цæнкуылтимæ, æгомыгтимæ æмæ бирæ æндæр рынчынтимæ, æрæвæрдтой сæ Йесойы къæхты цур, æмæ сæ Уый сдзæбæх кодта.

³¹ Адæм куы федтой æгомыгты дзургайæ, цæнкуылты æнæнизæй, къуылыхты цæугæйæ æмæ куырмыты сæ цæстæй ракаæсгæйæ, уæд дисы бафтыдысты, æмæ кад кодтой Израилы Хуыцауæн.

Йесо бафсæста цыппар мин лæджы

³² Йесо басидт Йæ ахуыргæнинæгтæм æмæ сын загъта: «Тæригъæд кæнын ацы адæмæн, ныр æртæ бонь дæргъы Мемæ сты, æмæ цы бахæрой, уый сæм нæй. Æххормагæй сæ ауадзон, уый та Мæ нæ фæнды, науæд бастайдзысты фæндагыл». ††

³³ Йæ ахуыргæнинæгтæ Йын загътой: «Утæппæт адæм бафсадыны фаг дзултæ ам, æдзæрæг ран, куыд самал кæнæм?»

³⁴ Йесо сæ бафарста: «Цал дзулы уæм ис?» Уыдон ын загътой: «Авд, стæй ма цалдæр гыццыл кæсаджы».

³⁵ Уæд Йесо адæмы æрбадын кодта зæххыл,

³⁶ Райста авд дзулы æмæ кæсæгтæ, арфæ ракодта, асаста сæ æмæ сæ радта Йæ ахуыргæнинæгтæм, ахуыргæнинæгтæ та сæ байуæрстой адæмæн.

³⁷ Сеппæт дæр бахордтой æмæ бафсæстысты. Æмæ ма цы уæлдæйттæ баззад, уыдонæй байдзаг авд чыргъæды.

³⁸ Хæргæ чи кодта, уыдон та, сылгоймæгтæ æмæ сывæллæтты нæ нымайгæйæ, уыдысты цыппар мин лæджы.

³⁹ Уæд Йесо ауагъта адæмы, бахызт бæлæгъмæ, æмæ æрцыди Магдалæйы зæхмæ.

† Мф. 10:6. †† Мк. 8:1.

Йесойæ домынц æвдисæйнаг

16 Йесомæ бацыдысты фарисейтæ æмæ саддукейтæ, æмæ Дзы Йæ бафæлварыны тыххæй домдтой уæларвæй сын æвдисæйнаг равдисын. ‡

² Йесо сын дзуапп радта: «Изæрæй сымах фæзæгъут: „Боныхъæд хорз уыдзæн – арв сырх у”. †

³ Райсомæй та фæзæгъут: „Къæвда уыдзæн абон – арв сырх æмæ хъуынтыыз у”. [Цæстмæхъустæ!] Арвыл цы уынут, уый иртасын куы зонут, уæд ацы рæстæджы цаутæ раиртасын нæ фæразут?

⁴ Хуыцауы ныууадзæг хæлд фæлтæр æвдисæйнаг домы, фæлæ йын Ионæйы диссагæй дарддæр æндæр æвдисæйнаг нæ рардæуыдзæн». Уыйадыл сæ ныууагъта æмæ ацыд уырдыгæй. ††

Фарисейты æмæ саддукейты æнхъизæн

⁵ Йæ ахуыргæнинæгтæ бæлæгъы бацыдысты денджызы иннæ фарсмæ. Семæ сæ дзултæ райсын ферох. †††

⁶ Йесо сын загъта: «Хъусут, уæхи хизут фарисейты æмæ саддукейты æнхъизæнæй». †††

⁷ Æмæ ахуыргæнинæгтæ кæрæдзийæн дзырдтой: «Дзул нæ райстам немæ».

⁸ Йесо сæ бамбæрста, æмæ сын загъта: «Цæмæн дзурут, лæмæгъ уырнджитæ, дзул уæм кæй нæй, уый тыххæй?»

⁹ Ау, нæма йæ бамбæрстат? Фондз мин лæгæн фондз дзулы куыд сфаг æмæ цал чыргъæды байдзаг кодтат, уый уæ зæрдыл нал лæууы?

¹⁰ Цыппар минæн авд дзулы куыд сфаг æмæ уæлдæйттæй цал чыргъæды байдзаг кодтат, уый дæр уæ ферох?

¹¹ Ау, Мæ ныхас дзулы тыххæй кæй нæ уыд, уый куыд нæ æмбарут? Уæхи хизут фарисейты æмæ саддукейты æнхъизæнæй».

¹² Уæд бамбæрстой: Йесо сын дзырдта дзулы æнхъизæнæй нæ, фæлæ фарисейты æмæ саддукейты ахуырадæй сæхи бахизыны тыххæй.

Петр Йесойы схуыдта Хуыцауы Фырт

¹³ Йесо Филиппы Кесарийы зæхмæ куы æрцыди, уæд бафарста Йæ ахуыргæнинæгты: «Мæн, Адæймаджы Фырты, адæм кæуыл нымайынц?» §

¹⁴ Уыдон ын загътой: «Иутæ – Аргъауæг Иоанныл, иннæтæ – Илиайыл, аннæтæ та – Иеремийыл кæнæ пехуымпартæй иуыл».

¹⁵ Йесо сæ бафарста: «Сымах та Мæ кæуыл нымайут?»

¹⁶ Симон Петр ын дзуапп радта: «Ды Чырысти дæ, цардæгас Хуыцауы Фырт». §†

‡ Мф. 12:38; Мк. 8:11; 1 Кор. 1:22. †† Лк. 12:54. ††† Мф. 12:39. ††† Мк. 8:14. ††† Мк. 8:15; Лк. 12:1. § Мк. 8:27; Лк. 9:18. §† Мф. 14:33; Мк. 8:29; Лк. 9:20; Ин. 6:69.

¹⁷ Уæд ын Йесо загъта: «Тæхудиаг дæ, Ионаейы фырт Симон, уымæн æмæ дын уый адæймаг нæ раргом кодта, фæлæ Мæ Уæларвон Фыд. †

¹⁸ Æз дын зæгъын: ды дæ Петр ††, æмæ уыцы дурыл Æз сараздзынæн Мæ аргъуан, æмæ йæ зындоны тыхтæ нæ басæтдзысты. ‡

¹⁹ Æз дæм ратдзынæн Уæларвон Паддзахады дæгъæлтæ. Зæххыл бар цæмæн нæ раттай, уымæн уæларвты дæр бар лæвæрд нæ уыдзæн; зæххыл бар цæмæн раттай, уымæн та уæларвты дæр рардæуыдзæн бар». ††

²⁰ Уæд Йесо бафæдзæхста Йæ ахуыргæнинæгтæн, цæмæй макæмæн зæгъой, Уый Чырысти кæй у, уый тыххæй. ††

Йесо зæгъы Йæ мæлæт æмæ Йæ райгасы тыххæй

²¹ Уæдæй фæстæмæ Йесо Йæ ахуыргæнинæгтæн æргом кæнын райдыдта: хъуамæ ацæуа Иерусалиммæ æмæ бирæ хъизæмæрттæ бавзара адæмы хистæртæ, алчертæ æмæ динамонджыты къухтæй; амардæйæуыдзæн æмæ æртыккаг бон райгас уыдзæн.

²² Уæд Æй Петр фæхибар кодта æмæ Йын райдыдта уайдзæф кæнын: «Хуыцау Дæ уымæй бахизæд, Хицау! Уыцы бæллæх дыл ма æрцæуæд!»

²³ Йесо разылд æмæ Петрæн загъта: «Фесæф Мæ цурæй, хæйрæг! Ды Мын цæлхдур дæ, уымæн æмæ дæ хъуыдытæ, Хуыцауы фæндон цы у, ууыл нæ, фæлæ адæймаджы фæндон цы у, ууыл сты». †††

Куыд цæугæ у Йесойы фæдыл

²⁴ Уæд Йесо Йæ ахуыргæнинæгтæн загъта: «Мæ фæдыл цæуын кæй фæнды, уый йæхи ферох кæнæд, райсæд йæ дзуар æмæ рацæуæд Мæ фæдыл. ††

²⁵ Уымæн æмæ йæ цард бахъахъхъæнын кæй фæнды, уый йæ фесафдзæн; йæ цард Мæ сæраппонд чи фесафа, уый та йæ ссардзæн.

²⁶ Адæймаг æгас дуне йæхи куы бакæна, йæ уд та куы фесафа, уæд ын уый цы пайда у? Кæнæ йæм цы разындзæн, йæ уд цæмæй балхæна, ахæмæй?

²⁷ Уымæн æмæ Адæймаджы Фырт æрцæудзæн Йæ Фыды намысимæ, Йæ зæдтимæ, æмæ алкæмæн дæр ратдзæн йæ хъуыддæгтæм гæсгæ. §

²⁸ Æцæг уын зæгъын: ам чи лæууы, уыдонæй иуæй-иутæ нæ амæлдзысты, цалынмæ Адæймаджы Фырты паддзахи бартимæ æрцæугæ фенной, уæдмæ». §†

Йесо Йæ хуыз аивта

17 Æхсæз боны фæстæ Йесо Йемæ рахуыдта Петры, Иаковы æмæ уый æфсымæр Иоанны,

скодта сæ бæрзонд хохмæ, æмæ уым уыдысты хибарæй. §††

² Сæ разы Йæ хуыз аивта – Йæ цæсгом сæрттывтæ хурау, Йæ дарæс та рухсау фестади сæнтурс.

³ Фæзындысты сæм Моисей æмæ Илия, æмæ ныхас кодтой Йемæ.

⁴ Уæд Петр загъта Йесойæн: «Хицау, ам кæй стæм, уый цы хорз у! Кæд Дæ фæнды, уæд ам саразон æртæ халагъуды: иу Дæуæн, иу Моисейæн, иу Илияйæн».

⁵ Петр йæ ныхас нæма фæци, афтæ сæ æрæмбæрзта рухскалгæ æврагъ, æмæ æврагъæй райхъуысти хъæлæс: «Ай, Кæуыл аудын, Мæ уыцы уарзон Фырт у. Хъусут Æм». §†

⁶ Ахуыргæнинæгтæ уый куы фехъуыстой, уæд фыртæссæй æрхаудысты дæлгоммæ.

⁷ Фæлæ сæм Йесо бацыди, бавнæлдта сæм æмæ сын загъта: «Сыстут, ма тæрсут».

⁸ Æмæ сæ цæстытыл куы схæцыдысты, уæд, Йесойы йеддæмæ, никæйуал федтой.

⁹ Хохæй куы æрцæйцыдысты, уæд сын Йесо бафæдзæхста: «Цы федтат, уый тыххæй макæмæн зæгъут, цалынмæ Адæймаджы Фырт мæрдтæй райгас уа, уæдмæ».

¹⁰ Уæд Æй Йæ ахуыргæнинæгтæ бафарстой: «Уæдæ динамонджытæ цæмæн афтæ дзурынц, Чырыстийы размæ Илия хъуамæ æрцæуа, зæгъгæ?» §††

¹¹ Йесо сын дзуапп радта: «Раст у, Илия хъуамæ æрцæуа æмæ æппæт дæр банывыл кæна.

¹² Фæлæ уын зæгъын: Илия æрцыди ныридæгæн, фæлæ йæ нæ базыдтой, æмæ сæ цы бафæндыд, уый йын бакодтой. Афтæ Адæймаджы Фыртæн дæр уыдон бавзарын кæндзысты хъизæмæрттæ».

¹³ Уæд ахуыргæнинæгтæ бамбæрстой, Йесо сын Аргъауæг Иоанны тыххæй кæй дзырдта, уый.

Æнахъом хæйрæджын сдзæбæх

¹⁴ Адæммæ куы æрыздæхтысты, уæд Йесомæ бацыд иу лæг, æрзоныгыл Йæ разы §†

¹⁵ Æмæ загъта: «Хицау, батæригъæд кæн мæ фыртæн. Фæсур вæййы æмæ тынг удхар кæны; арæх йæхи æппары артмæ æмæ донмæ.

¹⁶ Æз æй æркодтон Дæ ахуыргæнинæгтæм, фæлæ йе сдзæбæх кæнын сæ бон нæ баци».

¹⁷ Йесо дзуапп радта: «Æнауырнæг æмæ хæлд фæлтæр! Кæдмæ уыдзынæн уемæ? Кæдмæ уын быхсдзынæн? Ардæм Мæм æй æрбакæнут».

¹⁸ Йесо дæлимонæн радта бардзырд, дæлимон рацыди лæппуйæ, æмæ уый уайтæккæ сдзæбæх.

¹⁹ Уæд ахуыргæнинæгтæ хибарæй бацыдысты Йесомæ, æмæ Йын загътой: «Дæлимоны расурын нæ бон цæуылнæ баци?»

²⁰ Йесо сын загъта: «Уæ уырнындзинад лæмæгъ кæй у, уый тыххæй. Æцæг уын зæгъын: хъыцъыйы гагайыйас уырнындзинад уæм куы уа æмæ ацы

† Мф. 11:25, 27. †† 16:18 |iПетр|г бердзенагау амоны «дур».

‡ Лк. 22:31-32; 1 Пет. 2:4; 1 Кор. 3:11. †† Мф. 18:18; Ин. 20:23.

‡‡ Мк. 8:30. ‡‡† Ром. 8:7. ‡‡‡ Мф. 10:38; Мк. 8:34; Лк. 14:27.

§ Мф. 25:31; Ром. 2:6; Æрг. 19:14. §† Мк. 9:1; Лк. 9:27.

§†† Мк. 9:2; Лк. 9:28. §‡ Мф. 3:17; Лк. 3:22. §‡† Мф. 11:14; Мк. 9:11. §† Мк. 9:17; Лк. 9:38.

хохæн афтæ куы зæгъат: „Ардыгæй уæртæ уырдæм ацу“, уæд ацæудзæн. Æмæ ахæмæй ницы уыздæн, сымахæн цы нæ бантыса. †

21 [Ацы уды мыггагæн та æрмæст кувын æмæ ком дарыны фæрцы ис фæсурæн.] ††

Йесо ногæй зæгъы Йæ мæлæт æмæ Йæ райгасы тыххæй

22 Йесо æмæ Йæ ахуыргæнинæгтæ Галилейы куы æрæмбырд сты, уæд сын Йесо загъта: «Адæймаджы Фырт лæвæрд æрцæудзæн адæмы къухтæм, ‡

23 Амардзысты Йæ, æмæ æртыккаг бон райгас уыздæн». Ахуыргæнинæгтæ тынг фенкъард сты.

Статир – кæсджы дзыхæй

24 Капернаумæ куы æрцыдысты, уæд Кувæндонæн хъалон æмбырдгæнджытæ æрбацыдысты Петрæ æмæ йын загътой: «Уæ Ахуыргæнæг дыууæ драхмæйы нæ ратдзæн, æви?»

25 Уый сын загъта: «Ратдзæн». Æмæ Петр хæдзармæ куы бацыди, уæд Йесо фæраздæр æмæ йын загъта: «Куыд дæм кæсы, Симон, зæххон паддзæхтæ фиддон кæнæ хъалон кæмæй исынц? Сæхи адæмæй æви æцæгæлæттæй?»

26 Симон ын дзуапп радта: «Æцæгæлæттæй». Йесо йын загъта: «Уæдæ фырттæ сæрибар сты.

27 Фæлæ ныл цæмæй сæ зæрдæ ма фæхуда, уый тыххæй ацу денджызмæ, баппар æнгуыр æмæ, фыццаг цы кæсаг æрцахсай, уый райс. Æмæ йын йæ дзых куы байгом кæнай, уæд дзы ссардзынæ статир. Рахæсс æй æмæ сын æй ратт Мæн тыххæй æмæ дæхи тыххæй».

Чи у уæлдæр?

18 Уыцы рæстæг ахуыргæнинæгтæ æрбацыдысты Йесомæ æмæ Йæ бафарстой: «Уæларвон Паддзахады уæлдæр чи у?»

2 Йесо басидти сывæллонмæ, æрлæууын æй кодта уыдоны раз, ††

3 Æмæ загъта: «Æцæг уын зæгъын, куы нæ аиват æмæ сывæллæтты хуызæн куы нæ суат, уæд Уæларвон Паддзахадмæ нæ бацæудзыстут.

4 Уæдæ йæхи чи æрныллæг кæна æмæ ацы сабийы хуызæн чи суа, уый уæлдæр уыздæн Уæларвон Паддзахады. ††

5 Æмæ иу ахæм сывæллоныл Мæ номы сæраппонд зæрдиаг чи уа, уый Мæныл у зæрдиаг.

Тæригъæдмæ мондаггæнæнтæ

6 Фæлæ ацы кæстæртæй – Мæныл æууæндджытæй – иуы дæр тæригъæды чи бафтауа, уымæн йæ бæрзæйыл куыройыфыд куы æрцауындзиккой æмæ йæ денджызы куы фæдæлдон кæниккой, уæд ын хуыздæр уайд. †††

† Мф. 21:21; Мк. 9:23; 11:23; Лк. 17:6. †† Мк. 9:29. ‡ Лк. 9:22; 24:7. †† Мк. 9:36. †† Мк. 10:14; 1 Кор. 14:20. ††† Мк. 9:42; Лк. 17:1.

7 Сар йæ сæр дунейæн, тæригъæдмæ мондаггæнæнтæ дзы кæй ис, уый тыххæй. Уыцы мондаггæнæнтæ æнæмæнг хъуамæ уой, фæлæ сар йæ сæр, кæй аххосæй æрцæуой, уыцы адæймагæн. †††

8 Дæ къух кæнæ дын дæ къах тæригъæды хос куы уа, уæд æй акъуыр æмæ йæ аппарат: хуыздæр дын у æнæ къух кæнæ æнæ къахæй мыггагмæйы цардмæ бацæуын, цæйнæфæлтау дæ дыууæ къухы кæнæ дыууæ къахимæ баппæрстæуа æнæхуысгæ арты. §

9 Кæнæ дын дæ цæст тæригъæды хос куы уа, уæд æй фелвас æмæ йæ аппарат: хуыздæр дын у иу цæстимæ цардмæ бацæуын, цæйнæфæлтау дæ дыууæ цæстимæ баппæрстæуа зындоны арты. §†

Фæсномыг ныхас дзæгъæл фысы тыххæй

10 Хъусут, ацы кæстæртæй иунагыл дæр æнæрвæссон ма ут. Зæгъын уын: уыдонæн сæ зæдтæ уæларвты æдзух уынынц Мæ Уæларвон Фыды цæсгом. §††

11 [Уымæн æмæ Адæймаджы Фырт æрцыди сæфтыты бацагурынмæ æмæ сæ фервæзын кæнынмæ.] §†

12 Куыд уæм кæсы? Искæмæ фондзыссæдз фысы куы уайд æмæ дзы иу куы фæдзæгъæл уайд, уæд, мыййаг, йæ нудæс æмæ цыппарыссæдз фысы хæхты нæ ныуадзид æмæ йæ дзæгъæл фысы агурæг нæ ацæуид? §††

13 Æмæ йæ куы ссара, æцæг уын зæгъын, уæд чи нæ фæдзæгъæл, уыцы нудæс æмæ цыппарыссæдз фысæй ауыл тынгдæр фæцин кæндзæн.

14 Афтæ уæ Уæларвон Фыды дæр нæ фæнды ацы кæстæртæй иуы мæлæт дæр.

Де 'фсымæр куы бацæуа дæ тæригъæды

15 Де 'фсымæр дæ тæригъæды куы бацæуа, уæд бавдæл æмæ йын хибарæй бауайдзæф кæн. Æмæ дæм кæд байхъуса, уæд ногæй ссардтай де 'фсымæры. §†

16 Кæд дæм нæ байхъуса, уæд та демæ акæн иу кæнæ дыууæ адæймаджы, цæмæй, алы ныхас дæр раст кæй у, уымæн уа дыууæ кæнæ æртæ æвдисæны. §†

17 Уыдонмæ дæр куы нæ байхъуса, уæд зæгъ аргъуанæн. Æмæ кæд аргъуанмæ дæр нæ байхъуса, уæд æм кæс, муртатмæ æмæ хъалонисæгмæ цы цæстæй кæсыс, ахæм цæстæй.

18 Æцæг уын зæгъын: зæххыл бар цæмæн нæ раттат, уымæн уæларвы дæр бар лæвæрд нæ уыздæн; зæххыл бар цæмæн раттат, уымæн та уæларвы дæр рардæуыздæн бар. §††

19 Ноджы ма уын зæгъын: сымахæй дыууæ адæймаджы куы сфæнд кæной зæххыл цавæрфæнды хъуыддаджы тыххæй дæр иумæ

††† 1 Кор. 11:19. § Мк. 9:43. §† Мф. 5:29. §†† Дзут. 1:14. §† Мф. 10:6; Лк. 9:56. §†† Лк. 15:4. §† Лк. 17:3; Иак. 5:19-20. §† Ин. 8:17; 2 Кор. 13:1; Дзут. 10:28. §§† Мф. 16:19; Ин. 20:23.

бакувыныл, уæд цы ракурой, уый сын лæвæрд уыдзæни Мæ Уæларвон Фыдæй.

²⁰ Уымæн æмæ Мæ номыл дыууæ кæнæ æртæ адæймаджы кæм æрæмбырд уой, уым Æз дæр семæ уыдзынæн».

Фæсномыг ныхас æгъатыр цагъары тыххæй

²¹ Уæд Петр бацыди Йесомæ æмæ Йын загъта: «Хицау, мæ тæригъæды цы æфсымæр бацауа, уымæн цал хатты хъуамæ ныббарон? Авд хатты онг?» †

²² Йесо йын загъта: «Авд хатты онг дын нæ зæгъын, фæлæ дæс æмæ æртиссæдзгæйттæй авд хатты онг.

²³ Уымæн æмæ Уæларвон Паддзахад у, йæ цагъартæй дзы чи цас дары, уый банымайыны фæнд цы паддзах скодта, уый хуызæн.

²⁴ Уый нымайын куы райдыдта, уæд æркодтой, дæс мин таланты дзы чи дардта, уыцы адæймаджы.

²⁵ Æмæ цæмæй бафида, уый йæм кæй нæ уыди, уымæ гæсгæ паддзах радта хæсджынæн йæхи, йæ усы, йæ сывæллæтты, стæй ма йæм цыдæриддæр уыд, æппæт уыдæттæ ауæй кæныны æмæ хæс бафидыны бардзырд.

²⁶ Уæд уыцы цагъар йæ разы æрхауд йæ зонгуытыл æмæ йын дзырдта: „[Ме 'лдар!] Банхъæлмæ кæс, æмæ дын дæ хæс æнæхъæнæй дæр бафиддзынæн”.

²⁷ Паддзах фæтæригъæд кодта уыцы цагъарæн, ауагъта йæ æмæ йын йæ хæс дæр ныууагъта.

²⁸ Уыцы цагъар та рацыд æмæ ссардта, фондзыссæдз динары дзы чи дардта, йæ уыцы æмбалы, æрцахста йæ, ныххæцыд ын йæ хурхыл æмæ йын загъта: „Цы мæ дарыс, уый мын бафид”.

²⁹ Уæд йе 'мбал йæхи уый къæхтæм æрæппæрста æмæ йын лæгъстæ кодта: „Банхъæлмæ кæс, æмæ дæ цы дарын, уый дын бафиддзынæн”.

³⁰ Фæлæ уый не сразы, ацыд æмæ йæ бакодта ахæстоны, цалынмæ йын йæ хæс бафида, уæдмæ.

³¹ Ацы хабар йе 'мбæлттæ куы федтой, уæд сын тынг фæхъыг и. Æрцыдысты сæ паддзахмæ æмæ йын радзырдтой, цы æрцыди, уый.

³² Уæд æм паддзах басидт æмæ йын загъта: „Фыдзæрдæ цагъар! Ды мын балæгъстæ кодтай, æмæ дын æз дæ хæс æнæхъæнæй дæр куы ныббарстон,

³³ Уæд дæуæн дæр не 'мбæлд, æви, де 'мбалæн батæригъæд кæнын, æз дын куыд батæригъæд кодтон, афтæ?”

³⁴ Мæсты паддзах æй радта хъызæмарæй марынмæ, цалынмæ йæ хæс æнæхъæнæй бафида, уæдмæ.

³⁵ Мæ Уæларвон Фыд дæр уын афтæ бакæндзæн, алчидæр уæ йе 'фсымæрæн йæ тæригъæдтæ зæрдиагæй куы нæ ныббара, уæд».

† Лк. 17:4.

Ус ауадзыны тыххæй

19 Йесо Йæ ныхас куы фæци, уæд араст Галилейæ, æмæ æрцыд Иудейæйы зæхмæ, Иорданы иннæ фарсмæ. ††

² Йæ фæдыл ацыди бирæ адæм, æмæ сæ уым сдзæбæх кодта.

³ Бацыдысты Йæм фарисейтæ æмæ Йæ ракъахыны охыл бафарстой: «Алы азымы тыххæй æмбæлы лæгæн йæ усы ауадзын, æви нæ?»

⁴ Йесо сын дзуапп радта: «Сфæлдисæг тæккæ райдианæй „уыдоны нæлгоймаг æмæ сылгоймагæй кæй сфæлдыста”, уый тыххæй нæ бакастыстут, æви? †

⁵ Æмæ Сфæлдисæг загъта: „Уымæ гæсгæ адæймаг ныууаддзæн йæ фыд æмæ йæ мады, баиу уыдзæн йæ усимæ, æмæ дыууæ уыдзысты иу буар”. ††

⁶ Афтæмæй уыдон дыууæ нал сты, фæлæ сты иу буар. Уæдæ Хуыцау цы сиу кодта, уый адæймаг ма ахицæн кæнæд».

⁷ Уыдон Йесойæн загътой: «Уæдæ Моисей цæмæн бафæдзæхста уагъды æвдисæндар раттын æмæ усы ауадзын?» ††

⁸ Йесо сын дзуапп радта: «Хивæнд кæй стут, уый тыххæй уын радта Моисей уæ устыты уадзыны бар. Фыццаг та афтæ нæ уыди.

⁹ Фæлæ уын Æз зæгъын: хæтыны азым æм ма уæд, уымæй дарддæр йæ усы чи ауадза æмæ æндæр ус чи ракура, уый хæтгæ кæны. [Уагъд усы чи ракура, уый дæр хæтгæ кæны.]» †††

¹⁰ Йæ ахуыргæнинæгтæ Йын загътой: «Кæд йæ усы тыххæй лæгмæ ахæм хæс хауы, уæд хуыздæр у ус нæ ракурын».

¹¹ Йесо сын загъта: «Æппæты бон нæу ацы ныхас æххæст кæнын, фæлæ Хуыцауæй лæвæрд кæмæн уа, уый йæ сæххæст кæндзæн.

¹² Уымæн æмæ ис, мады гуыбынæй æрдызт чи рахаста, ахæмтæ. Ис, адæм кæй бардызтой, ахæм æрдызтытæ дæр. Ноджы ма ис, Уæларвон Паддзахады сæраппонд йæхи чи бардызта, ахæмтæ дæр. Ацы ныхас сæххæст кæнын кæй бон у, уый йæ сæххæст кæнæд». †††

Йесо Йæ арфæ æфтауы сывæллæттыл

¹³ Уæд Йесомæ æрхуыдтой сывæллæтты, цæмæй сыл æрæвæра Йæ къухтæ æмæ бакува, фæлæ сæ ахуыргæнинæгтæ нæ бауагътой. §

¹⁴ Йесо сын загъта: «Æрбауадзут Мæм сывæллæтты, ма сæ хъыгдарут, уымæн æмæ Уæларвон Паддзахад уыдоны хуызæтты у». §†

¹⁵ Йесо сывæллæттыл Йæ къухтæ æрæвæрдта æмæ ацыди уырдыгæй.

†† Мк. 10:1. † Мк. 10:6. †† Мк. 10:7-8; 1 Кор. 6:16; Эф. 5:31.

†† Мф. 5:31. ††† Мф. 5:32; Мк. 10:11; Лк. 16:18. ††† 1 Кор. 7:7.

§ Мк. 10:13; Лк. 18:15. §† Мф. 18:3.

Йесо æмæ хъæздыг лæппу

16 Йесомæ æрбацыд иу лæппу æмæ Йæ бафарста: «Ахуыргæнæг, мыггагмæйы цард райсынæн хорзæй цы саразон?» †

17 Йесо йын дзуапп радта: «Цæмæн Мæ фæрсыс хорз саразынæй? Иунæг Хуыцауы йеддæмæ хорз ничи у. Фæлæ дæ кæд мыггагмæйы цардмæ бацæуын фæнды, уæд сæххæст кæн фæдзæхстытæ» †† ‡

18 Уый Йæ бафарста: «Цавæр фæдзæхстытæ?» Йесо йын дзуапп радта: «„Ма амар“, „Ма хæт“, „Ма дав“, „Мæнгæвдисæн ма ныллæуу“,

19 „Нымай дæ фыд æмæ дæ мады“ æмæ „Уарз хионы, дæхи куыд уарзыс, афтæ“».

20 Лæппу Йын загъта: «Æппæт уыдæттæ сæххæст кодтон. Ноджы ма мæ цы бакæнын хъæуы?»

21 Йесо йын зæгъы: «Кæд дæ фæнды, æмæ æнаипп уай, уæд ацу, ауæй кæн дæ мулк, ратт æй мæгуыртæн, æмæ дын уæлæрвты уыдзæни хæзна. Стæй-иу раздæх æмæ цу Мæ фæдыл».

22 Лæппу уый куы фехъуыста, уæд ацыд æнкъардæй, уымæн æмæ йæм бирæ мулк уыд.

23 Йесо загъта Йæ ахуыргæнинæгтæн: «Æцæг уын зæгъын: зын у хъæздыгæн Уæларвон Паддзахадмæ бацæуын.

24 Ноджы ма уын зæгъын: хъæздыгæн Хуыцауы Паддзахадмæ бацæуынæй теуайæн судзины быны иннæрдæм ахизын æнцондæр у».

25 Ахуыргæнинæгтæ уый куы фехъуыстой, уæд сæм тынг диссаг фæкаст, æмæ загътой: «Уæдæ уæд чи фервæздзæн?»

26 Йесо сæм бакаст æмæ сын загъта: «Уый адæмы бон нæу, фæлæ Хуыцауæн Йæ бон æппæт дæр у».

27 Уæд Ын Петр загъта: «Мæнæ мах ныуагътам алцыдæр æмæ рацыдыстæм Дæ фæдыл. Цы нæм æнхъæлмæ кæсы?» ††

28 Йесо сын дзуапп радта: «Æцæг уын зæгъын: Адæймаджы Фырт ног дунейы Йæ намысджын бынаты куы сбада, уæд сымах дæр, Мæ фæдыл рацæуджытæ, сбæддзыстут дыууадæс бадæны Израилы дыууадæс хæдзарвæндагæн тæрхон кæнынмæ. ††

29 Æмæ Мæ номы сæраппонд йæ хæдзæрттæ, кæнæ йе 'фсымæрты, кæнæ йæ хоты, кæнæ йæ фыды, кæнæ йæ мады, кæнæ йæ усы, кæнæ йæ сывæллæтты, кæнæ йæ зæххытæ чи ныуадза, уый райсдзæни фондзыссæдз хатты фылдæрæй, æмæ схайджын уыдзæн мыггагмæйы цардæй. †††

† Мк. 10:17; Лк. 18:18. †† 19:17 Фæстæдæрты къухфыстыты 16-17 бынæттæ сты афтæ: |Йесомæ æрбацыд иу лæппу æмæ Йæ бафарста: «Хорз Ахуыргæнæг, мыггагмæйы цард райсынæн хорзæй цы саразон?» Йесо йын дзуапп радта: «Цæмæн Мæ хоныс хорз? Иунæг Хуыцауы йеддæмæ хорз ничи у. Фæлæ дæ кæд мыггагмæйы цардмæ бацæуын фæнды, уæд сæххæст кæн фæдзæхстытæ»|г. ‡ Иак. 1:17. †† Мк. 10:28; Лк. 18:28. †† Лк. 22:30. ††† Мк. 10:29; Лк. 13:30.

30 Фæлæ фыццагтæй бирæтæ уыдзысты фæстæгтæ, фæстæгтæй та бирæтæ уыдзысты фыццагтæ.

Фæсномыг ныхас сæнæфсирдоны кусджыты тыххæй

20 Уымæн æмæ райсомæй раджы йæ сæнæфсирдонмæ кусджытæ æххуырсынмæ чи рацыд, Уæларвон Паддзахад уыцы хицауы хуызæн у. ††

2 Уый кусджытимæ бафидыдта бон фæйнæ динарыл, æмæ сæ арвыста йæ сæнæфсирдонмæ.

3 Æртыккæгæм сахатмæ § хæстæг та рацыд æмæ федта, сахары фæзы æгуыстæй чи лæууыд, ахæмты.

4 Æмæ уыдонæн дæр загъта: „Ацæут сымах дæр мæ сæнæфсирдонмæ, æмæ цы æмбæла, уый уын бафиддзынæн“. Уыдон ацы- дысты.

5 Ноджы рацыд æмбисбонмæ хæстæг, стæй фарæстæм сахатмæ хæстæг, æмæ та баххуырста æндæрты.

6 Æппынфæстаг рацыд иуæндæсæм сахатмæ хæстæг, федта та æндæр æгуыст адæм æмæ сæ бафарста: „Ам æнæхъæн бон æгуыстæй цы лæуут?“

7 Уыдон ын дзуапп радтой: „Ничи нæ баххуырста“. Уый сын загъта: „Ацæут сымах дæр мæ сæнæфсирдонмæ [æмæ цы æмбæлы, уый райсдзыстут]“.

8 Куы баизæр, уæд сæнæфсирдоны хицау йæ исбонæн уынафæгæнæгæн загъта: „Басид кусджытæм æмæ сын мызд ратт; фæстæдæр чи æрбацыди, уыдонæн раздæр бафид, раздæр чи æрбацыди, уыдонæн та – фæстæдæр“.

9 Иуæндæсæм сахатмæ хæстæг чи æрбацыд, уыдон райстой фæйнæ динары.

10 Раздæр чи æрбацыд, уыдон æнхъæл уыдысты, фылдæр райсдзысты, зæгъгæ, фæлæ уыдон дæр райстой фæйнæ динары.

11 Æмæ мызд куы райстой, уæд сæнæфсирдоны хицауыл райдыдтой бустæ кæнын.

12 Уыдон дзырдтой: „Фæстæдæр кæй баххуырстай, уыдон иунæг сахат бакуыстой, фидгæ та сын махимæ æмхуызон бакодтай, мах та æнæхъæн бон æнтæфы фæфыдæбон кодтам“.

13 Уæд ай сæ иуæн ахæм дзуапп радта: „Хæлар, æз дæ хъыджы нæ бацыдтæн. Мемæ динарыл нæ бафидыдтай?“

14 Цы дæм æмбæлы, уый айс æмæ ацу. Дæуæн цас радтон, мæн та фæстæдæр æрбацæуæгæн дæр уыйбæрц раттын фæнды.

15 Мæн цы у, ууыл мæ бар нæ цæуы? Æви æз рæдау кæй дæн, уый дæ цæст нæ уарзы?“

16 Афтæ фæстæгтæ уыдзысты фыццагтæ, фыццагтæ та уыдзысты фæстæгтæ. [Уымæн æмæ хуындтытæ бирæ сты, æвзæрстытæ та – чысыл.]» §†

‡‡‡ Мф. 21:33. § 20:3 Сахæттæ амынд сты рагон нымадæй (кæс дзырдуты). §† Мф. 19:30; 22:14.

Йесо æртыккаг хатт зæгъы Йæ мæлæт æмæ Йæ райгасы тыххæй

17 Йесо Иерусалиммæ куы цыди, уæд фæндагыл фæхибар кодта дыуадæсы æмæ сын загъта:

18 «Ныр мах цæуæм Иерусалиммæ, æмæ Адæймаджы Фырт лæвæрд æрцæудзæн алчертæм æмæ динамонджытæм. Рахæсдзысты Йын марыны тæрхон †

19 Æмæ Йæ ратдзысты муртаттæм, цæмæй Дзы уыдон фæхындылæг кæной, ехсæй Йæ фæнæмой æмæ Йæ байтындзой, æмæ æртыккаг бон райгас уыдзæн». ††

Зеведейы усы курдиат

20 Уæд Æм бацыди Зеведейы ус йæ фырттимæ, Йæ разы æрзоныгыл æмæ Йæм хатыди цæйдæр тыххæй. †

21 Йесо йæ бафарста: «Цы дæ хъæуы?» Уый Йын дзуапп радта: «Бар ратт, цæмæй Дæ Паддзахады ма ацы дыууæ лæппуйæ иу сбада Дæ рахиз фарс, иннæ та – Дæ галиу фарс».

22 Йесо сын загъта: «Цы курут, уый уæхæдæг дæр не 'мбарут. Æз цы хъизæмæртты кæхц нуаздзынæн, уый баназын [кæнæ Мæныл цы аргъуыдæй аргъуыдæуы, ахæм аргъуыд райсын] суыдзæн уæ бон?» Уыдон Ын дзуапп радтой: «Суыдзæн». ††

23 Уый сын загъта: «Мæ хъизæмæртты кæхц нуаздзыстут [æмæ Мæныл цы аргъуыдæй аргъуыдæуы, уымæй уыл саргъуыдæуыдзæн]. Мæ рахиз фарс æмæ Мæ галиу фарс сбадын та Мæнæй аразгæ нæу, фæлæ уыцы бынæттæ Мæ Фыд кæмæн æрцæттæ кодта, уыдон дзы сбаддзысты».

24 Уый дæс ахуыргæнинаджы куы фехъуыстой, уæд смæсты сты дыууæ æфсымæрмæ. ††

25 Йесо басидти сеппæтмæ дæр æмæ сын загъта: «Сымах зонут, æлдæрттæ адæмтæн кæй хицауиуæг кæнынц, æмæ хицæуттæ адæмтыл барджын кæй сты, уый.

26 Сымахмæ та афтæ ма уæд. Фæлæ уæ уæлдæр уæвын кæй фæнды, уый уын уæд лæггадгæнæг;

27 Æмæ уæ фыццаг уæвын кæй фæнды, уый уын уæд цагъар.

28 Адæймаджы Фырт дæр уый тыххæй не 'рцыд, æмæ Йын лæггад кæной, фæлæ цæмæй Йæхæдæг балæггад кæна æмæ бирæты ссæрибары сæраппонд ратта Йæ цард». †††

Дыууæ куырмы цæстæй ракастысты

29 Иерихонæй куы рараст сты, уæд Йесойы фæдыл цыди бирæ адæм. ††

30 Дыууæ куырмы бадтысты фæндаггæрон. Йесо сæ рæзты кæй æрцæуы, уый куы фехъуыстой, уæд

† Мк. 10:33; Лк. 18:31. †† Ин. 18:31. † Мк. 10:35. †† Мф. 26:39, 42. †† Мк. 10:41; Лк. 22:24. ††† Мф. 26:28; Ин. 11:51; Флп. 2:7-8. ††† Мк. 10:46; Лк. 18:35.

ныхъхъæр кодтой: «Батæригъæд нын кæн, Хицау, Давиды Фырт!» §

31 Адæм уыдонæй домдтой, цæмæй ныссабыр уой, фæлæ ноджы тынгдæр хъæр кодтой: «Батæригъæд нын кæн, Хицау, Давиды Фырт!»

32 Йесо æрлæууыди, басидти сæм æмæ сæ бафарста: «Цы уæ фæнды? Цы уын саразон?»

33 Уыдон Ын загътой: «Хицау, мах фæнды нæ цæстытæй ракæсын».

34 Йесо фæтæригъæд кодта куырмытæн æмæ сын бавнæлдта сæ цæстытæм. Уыдон уайтæккæ ракастысты сæ цæстытæй æмæ ацыдысты Йæ фæдыл.

Йесо æрцыд Иерусалиммæ

21 Иерусалиммæ сæ бирæ нал хъуыд. Елеоны хохы фахсыл чи ис, уыцы Вифагимæ куы бахæццæ сты, уæд Йесо арвыста дыууæ ахуыргæнинаджы, §†

2 Æмæ сын загъта: «Ацæут, уæ ныхмæ цы хъæу ис, уырдаем. Уым уайтæккæ ссардзыстут баст хæрæджы къæлæуимæ. Суадзут сæ æмæ сæ æркæнут Мæнмæ.

3 Исчи уын исты куы зæгъа, уæд дзуапп раттут, уыдон Хицауы хъæуынц, зæгъгæ, æмæ уын сæ уайтæккæ ратдзысты».

4 Æппæт уыдæттæ æрцыдысты, цæмæй сæххæст уа, пехуымпары дзыхæй цы загъдæуыд, уый:

5 «Зæгъут Сионы чызгæн: мæнæ дæм дæ æвæлмас Паддзах фæцæуы хæрæгыл æмæ æрыгон къæлæуыл – кусæг хæрæджы лæппыныл – бадгæйæ». §††

6 Ахуыргæнинагтæ ацыдысты æмæ бакодтой, Йесо сын куыд бафæдзæхста, афтæ.

7 Æркодтой хæрæг æмæ къæлæуы, æрæвæрдтой сыл сæ дарæстæ, æмæ Йесо сæ уæлæ сбадти. §†

8 Бирæ адæм сæ дарæстæ байтыдтой фæндагыл, иннæтæ та лыг кодтой бæлæсты къалиутæ æмæ сæ калдтой фæндагмæ. §††

9 Йесойæн Йæ разæй æмæ Йæ фæстæ цы адæм цыд, уыдон хъæр кодтой: «Осаннæ Давиды Фыртæн! Арфæгонд уæд Хуыцауы номæй Æрцæуæг! Осаннæ уæлæрвты!» §†

10 Йесо Иерусалиммæ куы бахæццæ, уæд æгас сахар дæр базмæлыд æмæ фарстой: «Уый Чи у?»

11 Адæм та дзырдтой: «Уый Йесо-пехуымпар у, галилейаг Назаретæй».

Йесо сыгъдæг кæны Кувæндон

12 Йесо Кувæндонмæ бацыд æмæ – уæйгæнæгæй, æлхæнæгæй – сеппæты дæр ратардта, æхцаивджытæн афæлдæхта сæ фынгтæ, бæлæттæ уæйгæнджытæн та – сæ бандæттæ. §†

§ Мф. 9:27. §† Мк. 11:1; Лк. 19:29. §†† Ин. 12:15. §† Мк. 11:7. §†† Ин. 12:13. §† Мк. 11:10; Лк. 19:38. §† Мк. 11:15; Лк. 19:45; Ин. 2:14.

¹³ Æмæ сын загъта: «Фыст у: „Мæ хæдзар кувæн хæдзар схуындæуыдзæн"; сыхах та дзы абырджыты лæгæт аразут». †

¹⁴ Кувæндонны Йæм бацыдысты куырмытæ æмæ къуылыхтæ, æмæ сæ Уый сдзæбæх кодта.

¹⁵ Йесо цы диссæгтæ сарæзта, уыдæттæ алчертæ æмæ динамонджытæ куы федтой, стæй Кувæндонны «Осаннæ Давиды Фыртæн!», зæгъгæ, чи хъæр кодта, уыцы сывæллæтты, уæд смæсты сты,

¹⁶ Æмæ Йын загътой: «Хъуыс, цытæ дзурынц?» Йесо сын дзуапп радта: «Хъуыс! Ау, никуы бакастыстут: „Ды бакодтай афтæ, æмæ сабитæ æмæ дзидзидайтæ стауынц Дæу"?»

¹⁷ Йесо сæ ныуагъта, сахарæй ацыди Вифанимæ æмæ Йе 'хсæв арвыста уым.

Æлгыст легъуибæлас

¹⁸ Райсомæй раджы сахармæ куы здæхтысты, уæд Йесо систонг.

¹⁹ Фæндаггæрон федта иу легъуибæлас, бацыд æм, фæлæ йыл сыфтæрты йеддæмæ ницы ссардта. Уæд ын загъта: «Нырæй фæстæмæ дыл мыггагмæ иу гага дæр мауал æрзайæд». Æмæ легъуибæлас уайтæккæ бахус. ††

²⁰ Ахуыргæнинæгтæ уый куы федтой, уæд сæм диссаг фæкаст æмæ дзырдтой: «Легъуибæлас уайтæккæ куыд бахус?»

²¹ Йесо сын дзуапп радта: «Æцæг уын зæгъын: уырнындзинад уæм куы уа æмæ куы нæ фæгуырысхо уат, уæд бакæндзыстут, легъуибæласыл цы æрцыд, æрмæст уый нæ, фæлæ ацы хохæн дæр куы зæгъат: „Фæхицæн у зæххæй æмæ денджызы дæхи баппар", – уæд уыдзæн афтæ. ‡

²² Æмæ уæм уырнындзинад куы уа, уæд уæ куывды цы ракурат, уый райсдзыстут». ††

Йесойæн ахæм бар чи радта

²³ Йесо Кувæндонмæ куы æрцыд æмæ адæмы куы ахуыр кодта, уæд Æм бацыдысты алчертæ æмæ адæмы хистæртæ, æмæ Йæ бафарстой: «Ды цавæр хъаруйæ кæныс æппæт уыдæттæ? Уыцы бар Дын чи радта?» ††

²⁴ Йесо сын дзуапп радта: «Æз дæр уæ бафæрсдзынæн цæмæйдæр, æмæ Мын дзуапп куы раттат, уæд уын зæгъдзынæн, цавæр хъаруйæ сæ кæнын, уый.

²⁵ Иоанн цы аргъуыдæй аргъуыдта, уый кæмæй уыд: уæларвæй æви адæмæй?» Уыдон кæрæдзийæн дзырдтой: «„Уæларвæй" куы зæгъæм, уæд бафæрсдзæн: „Уæдæ цæуылнæ баууæндыдыстут Иоанныл?"

²⁶ „Адæмæй" куы зæгъæм, уæд та нын адæмæй тæссаг у, уымæн æмæ сеппæт дæр Иоанны пехуымпарыл нымайынц». †††

† Мк. 11:17; Лк. 19:46. †† Мк. 11:13. ‡ Мф. 17:20; Лк. 17:6; Иак. 1:6. †† Мф. 7:7; Мк. 11:24; Ин. 14:13. †† Мф. 7:29; Мк. 11:28; Лк. 20:1-2. ††† Мф. 14:5; Мк. 6:20.

²⁷ Æмæ дзуапп радтой Йесойæн: «Нæ зонаем». Йесо дæр сын загъта: «Уæдæ уын Æз дæр нæ зæгъдзынæн, цавæр хъаруйæ сæ кæнын, уый.

Фæсномыг ныхас дыууæ фырты тыххæй

²⁸ Куыд уæм кæсы? Иу лæгæн уыди дыууæ фырты. Бацыди сæ иумæ æмæ йын загъта: „Мæ хъæбул, ацу æмæ абон бакус мæ сæнæфсирдоны".

²⁹ Уый дзуапп радта: „Нæ мæ фæнды", фæлæ фæстæдæр æрхудт йæхиуыл æмæ ацыди.

³⁰ Бацыд иннæ фыртмæ, æмæ уымæн дæр загъта афтæ. Уый йын дзуапп радта: „Фæцæуын, ме 'лдар", фæлæ нæ ацыди.

³¹ Уыцы дыууæйæ йæ фыды фæндон чи сæххæст кодта?» Уыдон ын загътой: «Фыццаг». Йесо сын загъта: «Æцæг уын зæгъын, хъалонисджытæ æмæ хъахбайтæ уæ разæй цæуынц Хуыцауы Паддзахадмæ. †††

³² Уымæн æмæ Иоанн æрцыди сыхахæн раст фæндаг бацамонинмæ, æмæ йыл нæ баууæндыдыстут, хъалонисджытæ æмæ йыл хъахбайтæ та баууæндыдысты. Сыхах уый федтат, фæлæ уæддæр не 'рфæсмон кодтат æмæ йыл нæ баууæндыдыстут. §

Фæсномыг ныхас фыдзæрдæ æххуырстыты тыххæй

³³ Байхъусут æндæр фæсномыг ныхасмæ. Иу хицау ныссагъта сæнæфсирдон, йæ алыварс ын сарæзта æмбонд, скъахта дзы сæндуцæн, самадта дзы мæсыг, радта йæ æххуырт куджытæм æмæ ацыди балцы. §†

³⁴ Гагадыргъты рæгъæдафон куы æрхæстæг, уæд йæ цагъарты йæ сæнæфсир райсынмæ арвыста æххуырт куджытæм.

³⁵ Æххуырт куджытæ йын æрцахстой йæ цагъарты, æмæ дзы кæй нæмгæ фæкодтой, кæй дзы маргæ акодтой, кæй та дзы дуртæй фæхостой. §††

³⁶ Арвыста сæм æндæр цагъарты – фыццагтæй фылдæр. Æмæ уыдонæн дæр бакодтой афтæ. §†

³⁷ Æппынфæстаг сæм арвыста йæ фырты; загъта, мæ фыртæй мын фефсæрмы уыдзысты, зæгъгæ.

³⁸ Фæлæ йын æххуырт куджытæ йæ фырты куы федтой, уæд кæрæдзийæн загътой: „Уый йæ бындар у. Цом, амарæм æй, æмæ йын йæ бынтæ нæхи бакæнæм". §††

³⁹ Æмæ йæ æрцахстой, раппæрстой йæ сæнæфсирдонæй æмæ йæ амардтой. §†

⁴⁰ Ныр сæнæфсирдоны хицау куы æрцæуа, уæд цы бакæндзæн уыцы æххуырт куджытæн?»

⁴¹ Йесойæн дзуапп радтой: «Уыцы фыдгæнджыты амардзæни хъизæмары мæлæтæй, сæнæфсирдон та ратдзæн æндæр æххуырт куджытæм, афоныл ын сæнæфсир чи дæтта, ахæмтæм».

††† Лк. 7:29. § Лк. 3:12. §† Мк. 12:1; Лк. 20:9. §†† Мф. 5:12; 23:34, 37. §† Мф. 22:4. §†† Мф. 26:4; 27:1. §† Дзут. 13:12.

⁴² Йесо сын загъта: «Ау, Сыгъдæг Фысты никуы бакастыстут: „Аразджытæ цы дурыл нæ барвæссыдысты, уый сси сæрæвæрæн. Уый Хуыцауы фæндæй у, æмæ уыцы диссаг мах уынæм"? †

⁴³ Уымæ гæсгæ уын зæгъын, сымахæй ист æрцæудзæни Хуыцауы Паддзахад æмæ лæвæрд уыдзæни, пайда чи дæтты, уыцы адæмæн.

⁴⁴ Уыцы дурыл чи æрхауа, уый ныппырх уыдзæн, йæхæдæг кæуыл æрхауа, уый та ныцъцъæл кæндзæн». ††

⁴⁵ Алчертæ æмæ фарисейтæ Йесойы фæсномыг ныхæстæ куы фехъуыстой, уæд бамбæрстой, уыдоны тыххæй кæй дзырдта, уый.

⁴⁶ Æмæ Йæ хъавыдысты æрцахсынмæ, фæлæ адæмæй нæ бауæндыдысты, уымæн æмæ Йæ адæм пехуымпарыл нымадтой.

Фæсномыг ныхас чындзæхсæвы тыххæй

22 Йесо сын фæсномыг ныхæстæй дзырдта дарддæр:

² «Йæ фыртæн чындзæхсæв чи сарæзта, Уæларвон Паддзахад уыцы паддзахы хуызæн у. ‡

³ Уый йæ цагъарты арвыста хуындтыты чындзæхсæвмæ æрхонинмæ, фæлæ уыдоны æрцæуын нæ бафæндыди.

⁴ Ноджы арвыста æндæр цагъарты æмæ сын загъта: „Зæгъут хуындтытæн: мæнæ æз æрæвæрдтон фынгтæ, мæ галтæ æмæ мæ хаст фос æргæвст сты, алцыдæр цæттæ у, рацæут чындзæхсæвмæ".

⁵ Фæлæ йæ уыдон ницæмæ æрдардтой æмæ ацыдысты – чи йæ хуыммæ, чи та сæудæджер кæнынмæ.

⁶ Иннæтæ та йын æрцахстой йæ цагъарты, бафхæрдтой сæ æмæ сæ амардтой.

⁷ Паддзах смæсты, арвыста йе 'фсад, ныццагъта уыцы лæгмарты æмæ сын сæ сахар басыгъта. ††

⁸ Уæд йæ цагъартæн загъта: „Чындзæхсæвы фынг цæттæ у, фæлæ хуындтытæ аккаг нæ разындысты.

⁹ Уæдæ ацæут фæндæгты тигътæм, æмæ-иу кæйдæриддæр фенат, уыдоны æрхонут чындзæхсæвмæ".

¹⁰ Уыцы цагъартæ ацыдысты фæндæгтæм æмæ æрбахуыдтой, кæуылдæриддæр сæмбæлдысты, уыдоны – фыдзæрдæты дæр æмæ хæрзгæнджыты дæр. Æмæ чындзæхсæв байдзаг фынгыл бадæг адæмæй.

¹¹ Паддзах фынджы адæмы фенынмæ куы бацыд, уæд дзы бафиппайдта, бæрæгбоны дарæс кæуыл нæ уыд, ахæм адæймаджы,

¹² Æмæ йын загъта: „Мæ хæлар, æнæ бæрæгбоны дарæсæй ардæм куыд æрбацыдтæ?" Уый ныхъхъус и.

¹³ Уæд паддзах загъта йæ фæсдзæуинтæн: „Сбæттут ын йæ къухтæ æмæ йæ къæхтæ æмæ йæ

ап- парут æддæмæ, талынгмæ: уым уыдзæни кæуын æмæ дæндæгты хъыс-хъыс".

¹⁴ Уымæн æмæ хуындтытæ бирæ сты, æвзæрстытæ та – чысыл». ††

Хъалон кесæрæн

¹⁵ Уæд фарисейтæ ацыдысты æмæ бауынаффæ кодтой, цæмæй Йесойы ракъахой æмæ Йын Йæ ныхæстæ Йæхи ныхмæ фæцаразой. †††

¹⁶ Æмæ Йæм барвыстой сæ ахуыргæнинæгты Ироды фарсдарджытимæ, æмæ Йын уыдон загътой: «Ахуыргæнæг, мах зонæм, Ды раст кæй дæ æмæ Хуыцауы фæндаг æцæгадмæ гæсгæ кæй амонис; искæй зæрдæ балхæныныл нæ архайыс, уымæн æмæ никæй хъулон кæныс.

¹⁷ Уæдæ нын зæгъ: куыд Дæм кæсы? Кесæрæн хъалон фидын æмбæлы æви нæ?»

¹⁸ Фæлæ сын Йесо бамбæрста сæ фыдвæнд æмæ загъта: «Цы Мæ къахут, цæстмæхъустæ?

¹⁹ Равдисут Мæм, хъалон цы æхцайæ фидынц, уый». Уыдон Æм æрбахастой динар.

²⁰ Æмæ сын загъта: «Кæй ныв æмæ йыл кæй ном ис?»

²¹ Уыдон Ын дзуапп радтой: «Кесæры». Уæд сын Йесо загъта: «Уæдæ кесæры цы у, уый дæттут кесæрæн, Хуыцауы цы у, уый та – Хуыцауæн». †††

²² Уый куы фехъуыстой, уæд сæм диссаг фæкасти, ныуагътой Йæ æмæ ацыдысты.

Мæрдты райгасы тыххæй

²³ Уыцы бон Йесомæ æрбацыдысты саддукейтæ (саддукейтæ дзурынц, мæрдтæ нæ райгас уыдзысты, зæгъгæ), æмæ Йæ бафарстой: §

²⁴ «Ахуыргæнæг, Моисей загъта: „Исчи æнæзæнæгæй куы амæла, уæд ын йе 'фсымæр ракурæд йæ усы æмæ цот рауадзæд йе 'фсымæрæн". §†

²⁵ Махмæ уыд авд æфсымæры. Хистæр æрхаста ус, амард æнæзæнæгæй æмæ йæ ус баззади йе 'фсымæрæн.

²⁶ Афтæ рауад сæ хабар дыккаг æмæ æртыккагæн дæр, стæй иннæтæн дæр суанг æвдæм æфсымæрмæ.

²⁷ Сеппæты фæстæ ус дæр амард.

²⁸ Ныр мæрдтæ куы райгас уой, уæд уыцы авд æфсымæрæй уый кæй ус уыдзæни? Сеппæты ус дæр куы уыд».

²⁹ Йесо сын дзуапп радта: «Сымах рæдийут, нæдæр Сыгъдæг Фыст, нæдæр Хуыцауы тых кæй нæ зонут, уымæ гæсгæ.

³⁰ Уымæн æмæ мæрдтæ куы райгас уой, уæд нæдæр ус курдзысты, нæдæр мой кæндзысты, фæлæ уыдзысты уæларвон зæдтау. §††

³¹ Мæрдты райгасы тыххæй уын Хуыцау цы загъта, уый нæ бакастыстут, æви:

† Мк. 12:10; Лк. 20:17; Ап. хъ. 4:11. †† 1 Пет. 2:7; Ром. 9:32.

‡ Лк. 14:16; Æрг. 19:7. †† Лк. 19:27, 43.

‡† Мф. 20:16. ††† Мк. 12:13; Лк. 20:20. ††† Мк. 12:17; Ром. 13:7. § Мк. 12:18; Лк. 20:27; Ап. хъ. 23:8. §† Мк. 12:19; Лк. 20:28. §†† 1 Кор. 15:44.

³² „Æз дæн Авраамы Хуыцау, Исаакы Хуыцау æмæ Иаковы Хуыцау“? Хуыцау мæрдты Хуыцау нæу, удæгæсты Хуыцау у». †

³³ Адæм уый куы фехъуыстой, уæд дисы æфтыдысты Йесойы ахуырадыл.

Тæккæ ахсджиагдæр фæдзæхст

³⁴ Йесо Йæ дзырдæй саттукейты кæй басаста, уый фарисейтæ куы фехъуыстой, уæд æрæмбырд сты иумæ.

³⁵ Уыдонæй иу, динамонæг, Йесойы къахгæйæ, загъта: ††

³⁶ «Ахуыргæнæг, Моисейы Æгъдауы сæйрагдæр фæдзæхст кæцы у?»

³⁷ Йесо йын дзуапп радта: «„Уарз дæ Хицау Хуыцауы æппæт зæрдæйæ, æппæт удæй æмæ æппæт зондæй“. ‡

³⁸ Уый у фыццаг æмæ сæйрагдæр фæдзæхст.

³⁹ Дыккаг дæр уый хуызæн у: „Уарз хионы, дæхи куыд уарзыс, афтæ“. ††

⁴⁰ Моисейы æппæт Æгъдауæн æмæ пехуымпарты ахуырадæн ацы дыууæ фæдзæхсты сты сæ бындур».

Кæй байзæддаг у Чырысти?

⁴¹ Фарисейтæ куы æрæмбырд сты, уæд сæ Йесо бафарста:

⁴² «Цы хъуыды кæнут Чырыстийы тыххæй? Кæй байзæддаг у?» Уыдон ын загътой: «Давиды». ††

⁴³ Йесо сын загъта: «Уæдæ Йæ Давид, Сыгъдæг Удæй разæнгардæй, цæмæн хоны Хицау? Мæнæ афтæ куы дзуры:

⁴⁴ „Хуыцау загъта мæ Хицауæн: сбад Мæ рахиз фарс, цалынмæ Дын Де знæгты Дæ къæхты бын æрæвæрон, уæдмæ“? †††

⁴⁵ Уæдæ Йæ кæд Давид Хицау хоны, уæд Уый Йæ байзæддаг куыд у?»

⁴⁶ Æмæ Йесойæн никæй бон уыди дзуапп раттын. Уыцы бонæй фæстæмæ Йæм бафæрсынмæ йæ ныфс ничиуал хаста.

Цæстмæхъус динамонджытæ æмæ фарисейтæ

23 Уæд Йесо дзурын райдыдта адæмæн æмæ Йæ ахуыргæнинæгтæн:

² «Моисейы бадæны æрбадтысты динамонджытæ æмæ фарисейтæ.

³ Æмæ уын цы зæгъынц, уый кæнут, фæлæ сын сæ хъуыддæгтæ ма фæзмут, уымæн æмæ уыдон цы фæзæгъынц, уый сæхæдæг нæ кæнынц.

⁴ Бæттынц уæззау, зынхæссæн уæргътæ æмæ сæ æвæрынц адæмы æккой, сæхæдæг та сæм сæ ныхы кæронæй дæр не 'вналынц. †††

⁵ Сæ алы хъуыддаг дæр адæмы цæстмæ кæнынц. Æфтауынц се 'вæрæнты уæрхыл æмæ сæ дарæсы коцоратыл §;

⁶ Уарзынц мианасы фынгтыл уæле æмæ синагогæты раззаг бынæтты бадын; §†

⁷ Уарзынц, цæмæй сын сахарты фæзты адæм кæной арфæтæ æмæ сæ хоной: „Ахуыргæнæг! Ахуыргæнæг!“

⁸ Сымах та ахуыргæнджытæ ма хонæнт, уымæн æмæ уын ис иу Ахуыргæнæг – Чырысти, сымах та уеппæт дæр æфсымæртæ стут. §††

⁹ Æмæ зæххыл уæ фыд дæр макæй хонут, уымæн æмæ уын иу фыд ис – Уæларвон Фыд.

¹⁰ Зондамонджытæ дæр уæ ма хонæнт, уымæн æмæ уын ис иу Зондамонæг – Чырысти.

¹¹ Уе 'хсæн уæлдæр чи у, уый уын уæд лæггадгæнæг.

¹² Уымæн æмæ йæхи чи бæрзонд кæны, уый æрныллæг уыдзæни. Йæхи чи ныллæг кæны, уый та бæрзонд уыдзæни. §†

¹³ Сар уæ сæр, динамонджытæ æмæ фарисейтæ, цæстмæхъустæ! Адæмæн æхгæнут Уæларвон Паддзахадмæ дуар; уæхæдæг дæр æм нæ цæут, æмæ йæм бацæуын кæй фæнды, уыдоны дæр нæ уадзут. §††

¹⁴ [Сар уæ сæр, динамонджытæ æмæ фарисейтæ, цæстмæхъустæ! Сымах хæрут идæдзты хæдзæрттæ æмæ бирæ кувут цæстмæ. Уый тыххæй байафдзыстут карз æфхæрд.] §†

¹⁵ Сар уæ сæр, динамонджытæ æмæ фарисейтæ, цæстмæхъустæ! Сымах æрзилут денджыз æмæ зæххыл, цæмæй иу адæймаджы уæддæр раздахат уæ динмæ, æмæ уый уæ къухы куы бафты, уæд дзы скæнут зындоны хъæбул – уæхицæй дыууæ хатты æвзæрдæр.

¹⁶ Сар уæ сæр, куырма фæтæгтæ! Сымах дзурут: „Исчи Кувæндонæй куы басомы кæна, уæд уый ницы у, фæлæ Кувæндонны сызгъæринæй чи басомы кæна, уый йæ сомы ма басæттæд“.

¹⁷ Æнæзæндтæ æмæ куырмытæ! Ахсджиагдæр цы у, сызгъæрин æви Кувæндон – сызгъæрин сыгъдæггæнæг?

¹⁸ Ноджы фæзæгъут: „Нывондхæссæнæй исчи куы басомы кæна, уæд уый ницы у, фæлæ нывондхæссæныл цы нывонд ис, уымæй чи басомы кæна, уый йæ сомы ма басæттæд“.

¹⁹ [Æдылытæ æмæ] куырмытæ! Ахсджиагдæр цы у, нывонд æви нывондхæссæн – нывонд сыгъдæггæнæг?

²⁰ Уæдæ нывондхæссæнæй сомыгæнæг сомы кæны нывондхæссæнæй дæр æмæ йыл цы æвæрд ис, æппæт уыдæттæй дæр.

²¹ Кувæндонæй сомыгæнæг сомы кæны кувæндонæй, стæй дзы Чи цæры, Уымæй дæр.

§ 23:5 | iÆвæрæнтæ | r – чыссæтæ Моисейы Æгъдауæй ис дзырдтæ æвæрынæн. Кувыны афон сæ иудейтæ фæбæттынц сæ тæрныхтыл æмæ сæ къухтыл. | iКоцоратæ | r дарынц Æгъдауы домæнмæ гæсгæ. §† Мк. 12:39; Лк. 11:43; 20:46. §†† Иак. 3:1; 1 Кор. 3:4. §† Лк. 14:11. §†† Лк. 11:52. §† Мк. 12:40; Лк. 20:47.

† Мк. 12:26; Лк. 20:37. †† Мк. 12:28; Лк. 10:25. ‡ Мк. 12:29; Лк. 10:27. †† Мф. 5:43; Мк. 12:31. †† Мк. 12:35; Лк. 20:41. ††† Лк. 20:42. ††† Лк. 11:46; Ап. хъ. 15:10.

²² Арвæй сомыгæнæг сомы кæны Хуыцауы бадæнæй æмæ уыцы бадæны Бадæгæй.

²³ Сар уæ сæр, динамонджытæ æмæ фарисейтæ, цæстмæхъустæ! Моисейы Æгъдаумæ гæсгæ суанг битъына, хъонтхора æмæ зирайы дæсæймаг хай дæттут, йæ ахъаззæгтæ – рæстдзинад, иннæйы барæвдауын æмæ уырнындзинад та ницæмæ дарут. Сымахæн æмбæлд адæттæ кæнын æмæ уыдæттæ дæр рохуаты нæ ныуадзын. †

²⁴ Куызм фæтæгтæ, къогъойы чи фæрсудзы æмæ теуайы чи ныхъуыры!

²⁵ Сар уæ сæр, динамонджытæ æмæ фарисейтæ, цæстмæхъустæ! Сымах къус æмæ тæбæгъ æддейæ сыгъдæг кæнут; дзаг цæмæй сты, уый та уæ къухы бафтыд, кæрæф æмæ æнæфсис кæй стут, уый руаджы.

²⁶ Куызм фарисей! Фыццаг уал къус æмæ тæбæгъ ссыгъдæг кæн мидæгæй, æмæ уæд æддейæ дæр уыдзысты сыгъдæг.

²⁷ Сар уæ сæр, динамонджытæ æмæ фарисейтæ, цæстмæхъустæ! Сымах чъыраейцагъд зæппæдзты хуызæн стут – уыдон æддейæ рæсугъд зынынц, мидæгæй та дзаг сты мæрдты стджытæ æмæ алы чъизитæй. ††

²⁸ Афтæ сымах дæр уæ бакастæй адæммæ рæстгæнджытæ кæсут, мидæгæй та дзаг стут цæстмæми æмæ тæригъæдæй.

²⁹ Сар уæ сæр, динамонджытæ æмæ фарисейтæ, цæстмæхъустæ! Пехуымпартæн аразут зæппæдзтæ, рæсугъд кæнут рæстыты цыртытæ,

³⁰ Æмæ фæзæгъут: „Нæ фыдæлты рæстæг куы цардаиккам, уæд пехуымпарты туг ныккалджытимæ æмдзæхдон нæ уыдаиккам”.

³¹ Афтæмæй æвдисæн лæуут уæхи ныхмæ, пехуымпарты марджыты байзæддаг кæй стут, уый тыххæй.

³² Уæдæ бафтаут уæ фыдæлты азымыл.

³³ Кæлмытæ æмæ калмы цот! Куыд фервæздзыстут зындонмæ уæ ныппарыны тæрхонæй? †

³⁴ Уый тыххæй уæм мæнæ Æз æрвитын пехуымпарты, зондджынты æмæ динамонджыты. Иуты дзы амардзыстут æмæ байтындздыстут, иннæты нæмдзыстут ехсæй уæ синагогæты æмæ сæ сурдзыстут иу сахарæй иннæ сахармæ. ††

³⁵ Уымæ гæсгæ уын, зæххыл цы рæстаг туг фæкалд, уый иууылдæр фидинаг у: рæстгæнæг Авелы тугæй, Кувæндонæй нывондхæссæны æхсæн кæй амардтат, уыцы Варахийы фырт Захарийы туджы онг. ††

³⁶ Æцæг уын зæгъын, æппæт уыцы фыдракæндты тыххæй æфхæрд баййафдзæн ацы фæлтæр.

Йесо кæуы Иерусалимыл

³⁷ Иерусалим, Иерусалим, пехуымпарты марæг æмæ дæумæ æрвыстыты дуртæй цæгъдæг! Цал

† Мф. 12:7; Лк. 11:42. †† Лк. 11:44; Ап. хъ. 23:3. † Мф. 3:7. †† Лк. 11:49. †† Лк. 11:51; 1 Ин. 3:12.

хатты Мæ фæндыди, маргъ йæ лæппынты йæ базырты бын куыд бакæны, афтæ дæ хъæбулты æрæмбырд кæнын, фæлæ сымах нæ бафæндыди! †††

³⁸ Ныр уын уæ хæдзар уагъдæуы æнæхицау æмæ афтидæй. †††

³⁹ Уымæн æмæ уын зæгъын, цалынмæ афтæ зæгъат: „Арфæгонд уæд Хуыцауы номæй Æрцæуæг!”, уæдмæ Мæ нал фендзыстут». §

Пехуымпар ныхас Кувæндонны тыххæй

24 Йесо Кувæндонæй куы рацæйцыд, уæд Æм бацыдысты Йæ ахуыргæнинæгтæ, цæмæй Йын фенын кæной Кувæндонны бæстыхæйттæ. §†

² Йесо сын загъта: «Уынут æппæт уыдæттæ? Æцæг уын зæгъын: афтæ ныппырх уыдзысты, æмæ дзы ам дур дурыл нал баззайдзæн». §††

Бæллæхты райдайæн

³ Йесо Елеоны хохыл куы бадт, уæд Æм Йæ ахуыргæнинæгтæ хибарæй бацыдысты æмæ Йæ бафарстой: «Зæгъ-ма нын, уый кæд уыдзæн æмæ цæмæй бæрæг уыдзæни Де 'рцыды æмæ дунейы фæуды афон?»

⁴ Йесо сын дзуапп радта: «Уæхи хизут, цæмæй уæ мачи фæсайа. §†

⁵ Уымæн æмæ бирæтæ æрцæудзысты æмæ дзурдзысты: „Æз Чырысти дæн”, æмæ бирæты фæсайдысты.

⁶ Ноджы ма фехъусдзыстут æввахс æмæ дард хæстыты тыххæй. Ма тæрсут – æппæт уыдæттæн æнæрцæугæ нæй, фæлæ уый кæрон нæма уыдзæни.

⁷ Сыстдзысты адæм адæмы ныхмæ æмæ паддзахад паддзахады ныхмæ, ранæй-рæтты скæндзæни стонг рæстæг, уыдзæни зæххæнкъуыстытæ.

⁸ Æппæт уыдæттæ арæг сылгоймаджы хъызæмæртты райдайæнау уыдзысты.

⁹ Уæд уæ æгъатырæй æфхæрдзысты æмæ уæ мардзысты, æмæ Мæ номы тыххæй æппæт адæмтæн уыдзыстут æнæуынон. §††

¹⁰ Уæд бирæтæ ныуаддздысты уырнындзинад, кæрæдзийыл рацæудзысты гадзрахатæй æмæ кæрæдзийæ уындысты се сæфт.

¹¹ Фæзындзæни бирæ мæнгпехуымпартæ æмæ бирæты асайдзысты.

¹² Æмæ тæригъæды сарæхы аххосæй бирæтæн бамынæг уыдзæни сæ уарзондзинад.

¹³ Фæлæ кæронмæ чи бафæараза, уый фервæздзæн.

¹⁴ Æмæ ацы фарны уац фæхæццæ уыдзæни дунейы æппæт кæрæттæм, æппæт адæмтæ дæр фехъусдзысты Уæларвон Паддзахады тыххæй, æмæ уæд æрцæудзæни кæрон.

††† Лк. 13:34. ††† Лк. 13:35. § Мф. 21:9. §† Мк. 13:1; Лк. 21:5. §†† Мк. 13:2; Лк. 19:44; 21:6. §† Мк. 13:5; Лк. 21:8; Эф. 5:6; 2 Фес. 2:3. §†† Мф. 10:17; Мк. 13:9; Лк. 21:12; Ин. 15:20.

Æрцауинаг бæллæхтæ

15 Уæдæ Даниил-пехуымпары дзыхæй Хуыцау куыд загъта, афтæ Сыгъдæг Бынаты „æлгъаг гæныстон“ куы фенат, – чиныгкæсæг æй бамбарæд, – †

16 Уæд Иудейæйы чи уа, уыдон лидзæнт хæхтæм.

17 Уæлхæдзар чи уа, уый йæ хæдзармæ ма æрхизæд уырдыгæй исты рахæссынмæ.

18 Быдыры чи уа, уый дæр ма раздæхæд йæ дарæс рахæссынмæ.

19 Уæд додойаг уыдзысты сывæрджынтæ æмæ дзидзидарджытæ.

20 Кувут, цæмæй уæ ма бахъæуа зымæджы кæнæ сабаты лидзын.

21 Уымæн æмæ уæд уыдзæни, Хуыцау дуне куы сфæлдыста, уæдæй нырмæ чи нæма уыд æмæ нал уыдзæн, ахæм стыр бæллæх.

22 Æмæ уыцы бонтæ Хуыцау куы нæ фæцыбыр кодтаид, уæд иу адæймаг дæр нæ фервæзтаид. Фæлæ æвзæрстыты сæраппонд Хуыцау уыцы бонтæ фæцыбыр кæндзæн.

23 Уæд уын исчи куы зæгъа: „Мæнæ ам ис Чырысти“, кæнæ: „Уым ис“, – ма уæ бауырнæд. ††

24 Уымæн æмæ фæзындзысты мæнгчырыститæ æмæ мæнгпехуымпартæ, равдисдзысты стыр æвдисæйнагтæ æмæ диссæгтæ, цæмæй, гæнæн æмæ амалæй, асайой æвзæрстыты дæр.

25 Ныр уын уыдæттæ тыххæй загътон рагацау.

26 Уæдæ уын куы зæгъой: „Чырысти æдзæрæг ран ис“, – ма ацæут, кæнæ: „Мæнæ рæбинаг уаты ис Уый“, – ма уæ бауырнæд.

27 Уымæн æмæ, æрвæрттывд скæсæнæй суанг ныгуылæнмæ куыд фæзыны, афтæ уыдзæн Адæймаджы Фырты æрцыд дæр.

28 Холы кæм уа, уым æрæмбырд уыдзысты цæргæстæ. ‡

Адæймаджы Фырты æрцыд

29 Уыцы бæллæхты хæдуæлвæд баталынг уыдзæни хур, мæй нал ратдзæн йæ рухс, стъалытæ æрхаудзысты арвæй, æмæ уæларвон тыхтæ нынкъуысдзысты. ††

30 Уæд арвыл фæзындзæн Адæймаджы Фырты æвдисæйнаг. Скæудзысты æппæт зæххон адæмтæ æмæ Адæймаджы Фырты фендзысты стыр тых æмæ намысимæ уæларвон æврæгътыл æрцæйцæугæ. ††

31 Сыкъауадынз хъæрæй ныууасдзæн, æмæ Адæймаджы Фырт рарвитдзæн Йæ зæдты, æмæ Йын Йе 'взæрстыты æрæмбырд кæндзысты алы рæттæй – арвы иу кæронæй иннæ кæронмæ. †††

Фæсномыг ныхас легъуибæласы тыххæй

32 Райсут цæвиттонæн легъуибæлас: йæ къалиутæ куы сфæлмæн вæййынц æмæ сыфтæр куы рафтауынц, уæд фæзонут, сæрд кæй æрæввахс.

33 Уæдæ сымах æппæт уыдæттæ куы фенат, уæд-иу зонут, афон кæй æрæввахс, ныридæгæн къæсæрыл кæй ис, уый.

34 Æцæг уын зæгъын: ацы фæлтæр нæма аивгъуыйдзæни, цалынмæ æппæт уыдæттæ æрцауой. †††

35 Арв æмæ зæхх нал уыдзысты, Мæ ныхæстæ та мыггагмæ дæр уыдзысты сæ тыхы. §

Бон æмæ сахат ничи зоны

36 Уыцы бон æмæ сахаты тыххæй ничи зоны: нæдæр уæларвон зæдтæ, нæдæр Фырт – æрмæст æй Фыд зоны.

37 Фæлæ Нойы бонты куыд уыдис, афтæ уыдзæн Адæймаджы Фырты æрцыды рæстæг дæр. §†

38 Цалынмæ Ной наумæ нæ бацыд æмæ доны хъаймæт нæ райдыдта, уæдмæ хордтой æмæ нуæзтой, хастой устытæ æмæ цыдысты моймæ.

39 Æмæ æнхъæл нæ уыдысты, цалынмæ доны хъаймæт æрцыд æмæ сеппæты дæр фесæфта, уæдмæ. Адæймаджы Фырты æрцыд дæр афтæ уыдзæн.

40 Уæд дыууæ лæджы уыдзысты быдыры – сæ иу ист æрцæудзæн, иннæ та баззайдзæн.

41 Дыууæ сылгоймаджы æрмгуыройыл сдзысты хор – сæ иу ист æрцæудзæн, иннæ та баззайдзæн.

42 Уæдæ къæрцхъус ут, уымæн æмæ уæ Хицау кæд æрцæудзæн, уый нæ зонут. §††

43 Сымахæн зындгонд у: хуыснæг кæцы сахатыл æрцæудзæн, уый хæдзары хицау куы зыдтаид, уæд уыдаид къæрцхъус æмæ йæ хæдзар фæкъахын нæ бауагътаид. §†

44 Уымæ гæсгæ сымах дæр цæттæ ут, уымæн æмæ æнхъæл кæд нæ уат, уæд æрцæудзæн Адæймаджы Фырт.

Хорз æмæ æвзæр цагъар

45 Чи у иузæрдион æмæ зондджын цагъар? Хæринаг сын афоныл дæттыны тыххæй хæдзары хицау йæ цагъартæн хистæрæй кæй сæвæрдзæн? §††

46 Тæхудиог уыдзæн уыцы цагъар, йæ хицау куы æрцауа, уæд афтæмæй кæй æрæййафа.

47 Æцæг уын зæгъын, йеппæт исбон бакæндзæн уый бар.

48 Фæлæ уыцы цагъар фыдзæрдæ куы уа æмæ хинымæр афтæ куы зæгъа: „Мæ хицау рæхджы не 'рцæудзæн“,

† Мк. 13:14; Лк. 21:20. †† Мк. 13:21; Лк. 17:23. ‡ Лк. 17:37.
 †† Мк. 13:24; Лк. 21:25. †† Мк. 14:62; Æрг. 1:7. ††† 1 Кор. 15:52; 1 Фес. 4:16.

§†† Мк. 13:30-31. § 2 Пет. 3:10. §† Лк. 17:26; 1 Пет. 3:20.
 §†† Мф. 25:13; Мк. 13:33. §† Лк. 12:39; 1 Фес. 5:2; Æрг. 16:15.
 §†† Лк. 12:42; 1 Кор. 4:2.

⁴⁹ Æмæ куы байдаиæ йе 'мбæлтты нæмын, расыггæнджытимæ хæрын æмæ нуазын,
⁵⁰ Уæд уыцы цагъарæн йæ хицау æрцæудзæн, кæд æм не 'нхъæлмæ кæса, уыцы бон, æмæ æнхъæл кæд нæ уа, уыцы сахат,
⁵¹ Æгъатырæй йæ бафхæрдзæн æмæ йын цæстмæхъусты хал ахæрын кæндзæн. Уым уыдзæни кæуын æмæ дæндæгты хъыс-хъыс.

Фæсномыг ныхас дæс чызджы тыххæй

25 Уæд Уæларвон Паддзахад уыдзæн, сæ цырæгътæ семæ чи рахаста æмæ сияхсаджы размæ чи рацыди, уыцы дæс чызджы хуызæн. †
² Уыдонæй фондз зондджынтæ уыдысты, фондз та – æнæзонд.
³ Æнæзонд чызджытæ сæ цырæгътæ бæргæ рахастой, фæлæ зети семæ нæ райстой.
⁴ Зондджынтæ та цырæгътимæ сæ дурынты рахастой зети дæр.
⁵ Æмæ сияхсаг куы афæстиат, уæд чызджыты хуыссæг æрцахста æмæ сеппæт дæр бафынæй сты.
⁶ Фæлæ æмбисæхсæв райхъуыст хъæр: „Сиахсаг æрбацæуы, йæ размæ рацæут”.
⁷ Уæд уыцы чызджытæ сеппæт дæр сыстадысты, æрцæттæ кодтой сæ цырæгътæ.
⁸ Æнæзонд чызджытæ зондджынтæн загътой: „Раттут нын уæ зетийæ, кæннод нæ цырæгътæ фæхуыссынц”.
⁹ Зондджынтæ сын дзуапп радтой: „Цæмæй мах дæр æмæ сымах дæр зетийæ ма схъуаг уæм, уый тыххæй фæлтау ацæут уæйгæнджытæм æмæ балхæнут уæхицæн”.
¹⁰ Уыдон æлхæнынмæ куы ацыдысты, уæд æрхæццæ сияхсаг, цæттæ чызджытæ йемæ бацыдысты чындзæхсæвмæ, æмæ дуар сæхгæдæуыд. ††
¹¹ Уæдмæ æрцыдысты иннæ чызджытæ дæр æмæ загътой: „Хицау, Хицау, дуар нын бакæн!” ‡
¹² Фæлæ сын уый дзуапп радта: „Æцæг уын зæгъын: нæ уæ зонын”.
¹³ Уæдæ къæрцхъус ут, уымæн æмæ нæ зонут [Адæймаджы Фырт кæд æрцæудзæни,] нæдæр уыцы бон, нæдæр уыцы сахат. ‡†

Фæсномыг ныхас таланты тыххæй

¹⁴ Цæвиттон, иу лæг балцы ацæуыны размæ басидт йæ цагъартæм æмæ сын бафæдзæхста йæ исбон. ‡†
¹⁵ Сæ иуæн радта фондз таланты, иннæмæн – дыууæ, æртыккагæн – иу, алкæмæн дæр – йæ арæхст- дзинадмæ гæсгæ. Æмæ ацыди. ‡††
¹⁶ Фондз таланты чи райста, уый уайтæккæ ацыди, спайда сæ кодта æмæ ма ноджыдæр бакуыста фондз таланты.

¹⁷ Дыууæ таланты чи райста, уый дæр бакуыста дыууæ таланты.

¹⁸ Иу талант чи райста, уый та ацыди, скъахта уæрм æмæ дзы йæ хицауы æвзист баныгæдта.
¹⁹ Бирæ рæстæджы фæстæ æрцыд уыцы цагъарты хицау æмæ сæ дзуапп æрдомдта.
²⁰ Фондз таланты чи райста, уый бацыди, бахаста йæм иннæ фондз таланты дæр æмæ загъта: „Хицау, ды мын радтай фондз таланты, æз сæ спайда кодтон æмæ ма сæм мæнæ бафтыдтон фондз таланты”.
²¹ Йæ хицау ын загъта: „Хорз, мæ дзæбæх æмæ иузæрдион цагъар! Гыццыл хъуыддаджы уыдтæ иузæрдион, стыр хъуыддаг дын бабар кæндзынæн. Рацу мидæмæ æмæ цин кæн дæ хицауимæ”.
²² Дыууæ таланты чи райста, уый дæр æм бацыд æмæ йын загъта: „Хицау, ды мын радтай дыууæ таланты, æз сæ спайда кодтон æмæ ма сæм мæнæ бафтыдтон дыууæ таланты”.
²³ Йæ хицау ын загъта: „Хорз, мæ дзæбæх æмæ иузæрдион цагъар! Гыццыл хъуыддаджы уыдтæ иузæрдион, стыр хъуыддаг дын бабар кæндзынæн. Рацу мидæмæ æмæ цин кæн дæ хицауимæ”.
²⁴ Иу талант чи райста, уый дæр бацыд æмæ йын загъта: „Хицау, æз зыдтон, ды карз лæг кæй дæ, уый. Кæм нæ байтыдтай, уым кæрдзыс, кæм нæ байдзæгътай, уым æмбырд кæныс.
²⁵ Æмæ фæтарстæн, ацыдтæн æмæ дын дæ талант баныгæдтон зæххы. Мæнæ айс дæхион”.
²⁶ Йæ хицау ын загъта: „Æвзæр æмæ зивæггæнаг цагъар! Кæм нæ байтыдтон, уым кæй кæрдын, æмæ кæм нæ байдзæгътон, уым кæй æмбырд кæнын, кæд уый зыдтай,
²⁷ Уæд дын æмбæлди ме 'взист сæудæджертаем раттын, куы æрцыдтæн, уæд æй æфтиагимæ куыд райстаин, афтæ.
²⁸ Уæдæ йын райсут йæ талант æмæ йæ раттут, дæс таланты кæмæ ис, уымæн.
²⁹ Уымæн æмæ кæмæ ис, уымæн рардæуыдзæн æмæ йæм уыдзæни бирæ; кæмæ нæй, уымæй та ист æрцæудзæн, цы йæм ис, уый дæр. ‡†††
³⁰ Ницæйаг цагъары та аппарут æддæмæ, талынгмæ: уым уыдзæни кæуын æмæ дæндæгты хъыс-хъыс”. [Уыцы ныхæсты фæстæ Иесо хъæрæй загъта: «Хъустæ кæуыл ис, уый хъусæд!»] §

Фæсномыг ныхас фысты æмæ сæгъты тыххæй

³¹ «Адæймаджы Фырт æппæт зæдтимæ намысджынаы куы æрцæуа, уæд сбæддзæн Йæ намысджын бынаты. §†
³² Йæ разы æрæмбырд уыдзысты æппæт адæмтæ æмæ иуты ахицæн кæндзæн иннæтæй, фыййау фысты сæгътæй куыд ахицæн кæна, афтæ.
³³ Фысты æрлæууын кæндзæн Йæ рахиз фарс, сæгъты та – Йæ галиу фарс.

† Мф. 3:2; Лк. 12:36. †† Лк. 13:25. ‡ Мф. 7:21. ‡† Мк. 13:33; 1 Кор. 16:13. ‡† Лк. 19:12. ‡†† Ром. 12:6; 1 Кор. 12:7-11.

‡†† Мф. 13:12; Мк. 4:25; Лк. 8:18; 19:26. § Мф. 24:51. §† Мф. 13:49; 16:27; Ап. хъ. 1:11.

³⁴ Уæд Йæ рахиз фарс чи ис, уыдонæн Паддзах зæгъдзæн: „Æрцæут, Мæ Фыды арфæйæ хайджынтæ, æмæ райсут, дуне сфæлдисынæй нырмæ уын цæттæгонд цы Паддзахад у, уый. †

³⁵ Уымæн æмæ уыдтæн стонг, æмæ Мæ бафсæстат. Дойны Мын уыд, æмæ Мын радтат дон. Бæлццон уыдтæн, æмæ Мæ суазæг кодтат. ††

³⁶ Уыдтæн бæгънæг, æмæ Мыл скодтат дарæс. Уыдтæн рынчын, æмæ Мыл батыхстыстут. Уыдтæн ахæстоны, æмæ Мæм æрцыдыстут”.

³⁷ Уæд Ын рæстытæ зæгъдысты: „Хицау, кæд Дæ федтам стонгæй æмæ Дæ кæд бафсæстам? Кæнæ Дæ кæд федтам дойныйæ, æмæ Дын дон кæд радтам?”

³⁸ Кæд Дæ федтам бæлццонæй, æмæ Дæ кæд суазæг кодтам? Кæнæ Дæ кæд федтам бæгънæгæй, æмæ Дыл дарæс кæд скодтам?”

³⁹ Кæд Дæ федтам рынчынæй, кæнæ ахæстоны, æмæ Дæм кæд æрцыдыстæм?”

⁴⁰ Æмæ сын Паддзах дзуапп ратдзæн: „Æцæг уын зæгъын: кæд уый Мæ ацы кæстæр æфсымæртæй иуæн бакодтат, уæд æй Мæнæн бакодтат”. ‡

⁴¹ Уæд Йæ галиу фарс чи ис, уыдонæн та зæгъдзæн: „Ацæут Мæнæй, æлгъыстытæ, хайрæгæн æмæ йæ зæдтæн цæттæгонд цы мыггагмæйы арт ис, уырдем. ††

⁴² Уымæн æмæ уыдтæн стонг, æмæ Мын хæринаг нæ радтат. Дойны Мын уыд, æмæ Мын дон нæ радтат.

⁴³ Уыдтæн бæлццон, æмæ Мæ не суазæг кодтат. Уыдтæн бæгънæг æмæ Мыл дарæс не скодтат. Уыдтæн рынчын æмæ ахæстоны, æмæ Мыл нæ батыхстыстут”.

⁴⁴ Уæд Ын уыдон дæр зæгъдысты: „Хуыцау, кæд Дæ федтам стонгæй, кæнæ дойныйæ, кæнæ бæлццонæй, кæнæ бæгънæгæй, кæнæ рынчынæй, кæнæ ахæстоны æмæ Дын кæд нæ балæггад кодтам?”

⁴⁵ Æмæ сын Паддзах дзуапп ратдзæн: „Æцæг уын зæгъын: кæд уый ацы кæстæртæй иуæн нæ бакодтат, уæд æй Мæнæн нæ бакодтат”.

⁴⁶ Æмæ уыдон ацæудзысты мыггагмæ удхар кæнынмæ, рæстытæ та – мыггагмæйы цардмæ».

Сусæгвæнд Йесойы ныхмæ

26 Йесо Йæ ныхас куы фæци, уæд Йæ ахуыргæнинæгтæн загъта:

² «Сымах зонут: дыууæ боны фæстæ уыдзæни Куадзæн, æмæ Адæймаджы Фырт лæвæрд æрцæудзæни байтындынмæ». †

³ Уыцы рæстæг алчертæ æмæ адæмы хистæртæ æрæмбырд сты алчер Каиафæйы галуанмæ, ††

⁴ Æмæ рахастой Йесойы хинæй æрцахсыны æмæ Йæ амарыны уынаффæ.

⁵ Фæлæ дзырдтой: «Æрмæст бæрæгбоны нæ, науæд адæм сызмæнтдзысты».

Йесойы байсæрстæуыди хæрздæфгæнæнæй

⁶ Йесо уыди Вифанийы, хъотырджын Симоны хæдзары. †††

⁷ Уым Æм æрбацыд иу сылгоймаг зынаргъ хæрздæфгæнæнæй дзаг дурынимæ, æмæ Йесо фынгыл куы бадт, уæд Ын хæрздæфгæнæн райдыдта Йæ сæрыл уадзын.

⁸ Йæ ахуыргæнинæгтæ уый куы федтой, уæд смæсты сты æмæ дзырдтой: «Цæмæн хъуыди уыйбæрц хардз кæнын?»

⁹ Ацы хæрздæфгæнæнæн уыди стыр аргъыл ауæйгæнæн æмæ æхца мæгуыртæн раттæн».

¹⁰ Йесо уый бамбæрста æмæ сын загъта: «Цæмæн къæмдзæстыг кæнут сылгоймаджы? Уый Мын хорз хъуыддаг сарæзта.

¹¹ Мæгуыртæ æдзух уæ фарсмæ сты, Æз та æдзух уемæ нæ уыдзынæн.

¹² Ацы хæрздæфгæнæн Мæ буарыл кæй ауагъта, уымæй Мæ æрцæттæ кодта ныгæнынмæ.

¹³ Æцæг уын зæгъын: ацы фарны уац æппæт дунейы хъуыстгонд кæмдæриддæр уа, уым ацы сылгоймаджы æрымысынæн загъдæуыдзæн, цы сарæзта, уый тыххæй».

Гадзрахат

¹⁴ Уæд дыууадæс ахуыргæнинагæй иу, Иудæ Искариот, ацыди алчертæм [§]

¹⁵ Æмæ сын загъта: «Цы мын ратдзыстут, уæ къухы уын Æй куы бафтын кæнон, уæд?» Уыдон Ын радтой дæс æмæ ссæдз æвзист æхцайы.

¹⁶ Æмæ уæдæй фæстæмæ Иудæ агуырдта Йесойы сын сæ къухтæм раттыны фадат.

Куадзæны æхсæвæр

¹⁷ Донгонд дзулты бæрæгбоны фыццаг бон Йесомæ бацыдысты Йæ ахуыргæнинæгтæ æмæ Йын загътой: «Куыд Дæ фæнды, кæм Дын æрæвæрæм Куадзæны фынг?» ^{§†}

¹⁸ Уый сын загъта: «Ацæут сахармæ, иу адæймагмæ, æмæ йын зæгъут: „Ахуыргæнæг зæгъы: Мæ рæстæг хæстæг у. Куадзæн Мæ ахуыргæнинæгтимæ дæ хæдзары бæрæг кæндзынæн”».

¹⁹ Ахуыргæнинæгтæ бакодтой, Йесо сын куыд загъта, афтæ, æмæ æрæвæрдтой Куадзæны фынг.

²⁰ Куы баизæр, уæд Йесо æрбадти фынгыл Йæ дыууадæс ахуыргæнинæгимæ. ^{§††}

²¹ Æмæ хæргæ куы кодтой, уæд Йесо загъта: «Æцæг уын зæгъын, уæ иу Мыл рацæудзæни гадзрахатæй».

²² Уыдон тынг æрæнкъард сты æмæ Йын радыгай райдыдтой дзурын: «Уый æз уыдзынæн, мыййаг, Хицау?»

† Мф. 20:23. †† 2 Тим. 1:18. ‡ Мф. 10:42. †† Лк. 13:27. †† Мк. 14:1; Лк. 22:1; Ин. 13:1. ††† Ин. 11:47.

††† Мк. 14:3; Ин. 11:2; 12:3. § Мк. 14:10; Лк. 22:4. §† Мк. 14:12; Лк. 22:7. §†† Мк. 14:18; Лк. 22:14; Ин. 13:21.

²³ Йесо сын загъта: «Цæхдоны Мемæ йæ къæбæр чи стылдта, уый Мыл рацæудзæни гадзрахатæй.

²⁴ Æниу, Адæймаджы Фырт фæивгъуыйы, Сыгъдæг Фыст Дзы куыд зæгъы, афтæ. Фæлæ сар йæ сæр, Адæймаджы Фыртыл гадзрахатæй цы адæймаг рацæуа, уымæн. Уыцы адæймаг фæлтау куы нæ райгуырдаид, уæд ын хуыздæр уыдаид».

²⁵ Уæд Йæ уæйгæнæг Иудæ дæр загъта: «Уый æз уыдзынæн, мыййаг, Равви?» Йесо йын дзуапп радта: «Дæхæдæг æй куы зæгъыс».

²⁶ Хæргæ куы кодтой, уæд Йесо райста дзул, арфæ ракодта, асаста йæ, радта йæ ахуыргæнинæгтæн æмæ загъта: «Айсут æмæ хæрут – уый Мæ Буар у». †

²⁷ Стæй райста сæны кæхц, арфæ ракодта, радта сын æй æмæ загъта: «Уеппæт дæр дзы баназут,

²⁸ Уымæн æмæ уый Мæ Туг у – уымæй фидаргонд цæуы ног фидыд, æмæ акæлдзæни бирæтæн сæ тæригъæдтæ ныббарыны сæраппонд. ††

²⁹ Зæгъын уын, нырæй фæстæмæ нал баназдынæн ацы сæнæфсиры сæнæй, цалынмæ Мæ Фыды Паддзахады уемæ ног сæн баназон, уæдмæ».

³⁰ Стæй азарыдысты арфæйы зарæг æмæ ацыдысты Елеоны хохмæ.

Йесо Петры тыххæй

³¹ Уæд сын Йесо загъта: «Ахсæв Мæ уеппæт дæр ныуадздыстут, уымæн æмæ Сыгъдæг Фыст зæгъы: „Амардзынæн фыййауы, æмæ ныххæлиу уыдзæни фысты дзуг". ‡

³² Фæлæ Мæ райгасы фæстæ уæ разæй ацæудзынæн Галилеймæ». ††

³³ Петр афтæ бакодта: «Сеппæт дæр Дæ куы ныуадзой, уæддæр Дæ æз нукуы ныуадздынæн».

³⁴ Йесо йын загъта: «Æцæг дын зæгъын, ахсæв уасæг нæма ныуасдзæн, афтæ Мыл æртæ хатты атигъ кæндзынæ дæхи». ††

³⁵ Петр Ын загъта: «Демæ мæ амæлын куы бахъæуа, уæддæр Дыл мæхи нæ атигъ кæндзынæн». Афтæ дзырдтой иннæ ахуыргæнинæгтæ дæр.

Йесо кувы Гефсиманийы

³⁶ Уый фæстæ Йесо ахуыргæнинæгтимæ æрцыди, Гефсимани чи хуыйны, уыцы бынатмæ, æмæ сын загъта: «Цалынмæ ацæуон æмæ бакувон, уæдмæ уал ам абадут». †††

³⁷ Йемæ ахуыдта Петры, стæй Зеведейы дыууæ фырты, æмæ райдыдта хъынцъым æмæ æрхæндæг кæнын. †††

³⁸ Æмæ сын загъта: «Мæ уд мæлæтон хъынцъым кæны; фæлæуут ам Мæ фарсмæ, ма-иу бафынæй ут».

³⁹ Иучысыл æддæдæр рацыд, зæххыл дæлгоммæ æрхауд æмæ куывта: «Мæ Фыд, кæд гæнæн ис, уæд Мæ ацы хъызæмæртты кæхцæй бахиз. Æниу, Мæн куыд фæнды, афтæ нæ, фæлæ Дæу куыд фæнды, афтæ фæуæд». §

⁴⁰ Йесо бацыд Йæ ахуыргæнинæгтæм, æмæ сæ фынаейæ куы байæфта, уæд Петрæн загъта: «Ау, æнæ фынаейæ иу сахат Мемæ нæ бафæрæзтат?

⁴¹ Ма ныффынæй ут æмæ кувут, цæмæй фæлварæны ма бахауат. Уд цæрдæг у, буар та – æдых».

⁴² Ногæй та фæхибар æмæ куывта: «Мæ Фыд, кæд Мын ацы хъызæмæртты кæхцæн æнæ баназгæ нæй, уæд Дæу куыд фæнды, афтæ фæуæд».

⁴³ Бацыди сæм æмæ та сæ байæфта фынаейæ, уымæн æмæ сæ цæстытæ æруæззау сты.

⁴⁴ Æмæ та сæ ныууагъта, фæхибар æмæ бакуывта æртыккаг хатт, уымæй размæ куыд куывта, афтæ.

⁴⁵ Уæд бацыд Йæ ахуыргæнинæгтæм æмæ сын загъта: «Ныр дæр ма фынаей кæнут æмæ уæ фæллад уадзут? Мæнæ æрцыди рæстæг, æмæ Адæймаджы Фырт лæвæрд цæуы тæригъæдджынты къухтæм.

⁴⁶ Сыстут æмæ цæуæм. Мæнæ æрбаввахс и Мæ уæйгæнæг».

Йесойы æрцахстой

⁴⁷ Йесо Йæ ныхас нæма фæци, афтæ æрбацыд Иудæ, дыууадæс ахуыргæнинагæй иу. Алчертæ æмæ йын адæмы хистæртæ йемæ рарвыстой бирæ адæм кæрдтæ æмæ хъилтимæ. §†

⁴⁸ Йесойы уæйгæнæг сын радта ахæм нысан: «Кæмæн аба кæнон, Уый у, æмæ Йæ æрцахсут».

⁴⁹ Æмæ уайтæккæ бацыд Йесомæ æмæ Йын загъта: «Дзæбæх у, Равви!» Æмæ Йын аба кодта.

⁵⁰ Йесо йын загъта: «Хæлар, цæй тыххæй æрбацыдтæ?» Уæд бацыдысты Йесомæ, фæлæбурдтой Йæм æмæ Йæ æрцахстой.

⁵¹ Йесоимæ чи уыд, уыдонæй иу фелвæста йæ кард, ныццафта дзы алчеры цагъары æмæ йын йæ хъус ахауын кодта.

⁵² Уæд ын Йесо загъта: «Нывæр дæ кард йæ кæрддзæмы, уымæн æмæ кард чи сиса, уыдон сеппæт дæр кардæй бабын уыдзысты.

⁵³ Æви афтæ æнхъæл дæ, æмæ ныртæккæ Мæ Фыдæй куы ракурин, уæд Мын Уый дыууадæс легионæй фылдæр зæдтæ нæ рарвитид?

⁵⁴ Уæдæ куыд сæххæст уыдзæн, æппæт уыдæтты æрцыды тыххæй Сыгъдæг Фыст цы зæгъы, уый?»

⁵⁵ Уæд Йесо адæмæн загъта: «Цыма абырæджы ахсут, уыйау Ме 'рцахсынмæ кæрдтæ æмæ хъилтимæ куы рацыдыстут. Æз æрвылбон Кувæндонны [уемæ] бадтæн, ахуыр кодтон адæмы, æмæ Мæ нæ ахстат.

⁵⁶ Æппæт уыдæттæ та уымæн цæуынц, цæмæй сæххæст уа, пехуымпартæ цы ныффыстой, уый».

† Мк. 14:22; Лк. 22:19; 1 Кор. 11:24. †† Мф. 20:28. ‡ Мк. 14:27; Ин. 16:32. †† Мф. 28:16; Мк. 14:28. †† Мк. 14:30; Лк. 22:34; Ин. 13:38. ††† Мк. 14:32; Лк. 22:39. ††† Ин. 12:27.

§ Мф. 20:22; Ин. 5:30; Флп. 2:8. §† Мк. 14:43; Лк. 22:47; Ин. 18:3.

Уæд Æй ахуыргæнинæгтæ сеппæт дæр ныууагътой æмæ фæлыгъдысты.

Йесо – синедрионы

⁵⁷ Йесойы чи æрцахста, уыдон Æй акодтой алчер Каиафæмæ. Уым æрæмбырд сты динамонджытæ æмæ адæмы хистæртæ. †

⁵⁸ Петр дæрддзæф цыди Йæ фæдыл æмæ бацыд алчеры кæртмæ. Уым æрбадти хъахъхъæнджытимæ, цæмæй фена, хъуыддаг цæуыл ахицæн уыздæн, уый.

⁵⁹ Алчертæ æмæ æппæт синедрион Йесойы ныхмæ агуырдтой мæнг æвдисæйнагтæ, цæмæй Йын рахæссой амарыны тæрхон, ††

⁶⁰ Фæлæ не ссардтой, кæд бирæ мæнгæвдисæнтæ æрбацыд, уæддæр. Æппынфæстаг, æрбацыди дыууæ мæнгæвдисæны

⁶¹ Æмæ загътой: «Уый дзырдта: „Мæ бон у Хуыцауы Кувæндон фехалын æмæ йæ æртæ бонмæ саразын“». †

⁶² Уæд алчер сыстад æмæ Йесойæн загъта: «Дæ ныхмæ Дын цы æвдисæнтæ хæссынц, уыдонæн ницы дзуапп дæттыс?»

⁶³ Йесо ныхъхъус. Алчер Ын загъта: «Ард бахæр цардæгас Хуыцауы раз, раст нын кæй зæгъдзынæ, уый тыххæй: Ды дæ Чырысти, Хуыцауы Фырт?» ††

⁶⁴ Йесо йын дзуапп радта: «Дæхæдæг æй куы зæгъыс. Фæлæ уын зæгъын: нырæй фæстæмæ Адæймаджы Фырты уындзыстут Æппæтхъомысы рахиз фарс бадгæ æмæ уæларвон æврæгътыл æрцæйцæугæ». †

⁶⁵ Уæд алчер арæмыгъта йæ дарæс æмæ загъта: «Хуыцауы рафаудта! Цæй æвдисæнтæ ма нæ хъæуы? Мæнæ уæхæдæг куы фехъуыстат, Хуыцауы куыд фауы, уый!

⁶⁶ Цы хъуыды уæм ис?» Уыдон ын дзуапп радтой: «Зылын у, хъуамæ амæла».

⁶⁷ Уæд Ын тутæ кодтой Йæ цæсгомыл, цавтой Йæ. Иннæтæ та Йæ дзæхстытæ кодтой

⁶⁸ Æмæ Йын дзырдтой: «Чырысти, кæд пехуымпар дæ, уæд Дæ чи ныццафта, уый базон».

Петр йæхи атигъ кодта Йесойыл

⁶⁹ Ныр Петр та кærты бадт. Бацыд æм иу лæггадгæнæг сылгоймаг æмæ загъта: «Ды дæр Галилейæг Йесоимæ уыдтæ».

⁷⁰ Фæлæ Йыл Петр сеппæты раз атигъ кодта йæхи: «Цы дзурыс, уый нæ зонын». ††

⁷¹ Петр кулдуармæ куы рацыд, уæд æй федта æндæр лæггадгæнæг сылгоймаг, æмæ уым чи уыд, уыдонæн загъта: «Ай Назаретаг Йесоимæ уыди».

⁷² Петр та Йыл атигъ кодта йæхи æмæ расомы кодта: «Æз уыцы Адæймаджы нæ зонын».

⁷³ Уым чи лæууыд, уыдон чысыл фæстæдæр бацыдысты Петрмæ æмæ йын загътой: «Ды дæр

† Мк. 14:53; Лк. 22:54. †† Мк. 14:55. † Мф. 27:40; Мк. 14:58; Ин. 2:19. †† Ап. хъ. 8:33. †† Мф. 16:27; Ин. 6:62; Ап. хъ. 1:11; 1 Фес. 4:16; Æрг. 1:7. ††† Мк. 14:68.

бæлвырд уыдонæй дæ – де 'взаджы здæхт дыл комдзог цæуы».

⁷⁴ Уæд Петр райдыдта ард хæрын æмæ Хуыцауæй сомы кæнын: «Æз уыцы Адæймаджы нæ зонын». Æмæ уыйадыл уасæг ныууасыд. †††

⁷⁵ Æмæ Петры зæрдыл æрлæууыд, Йесо йын цы загъта, уый: «Уасæг нæма ныууасдзæн, афтæ Мыл æртæ хатты атигъ кæндзынæ дæхи». Петр рацыд æддæмæ æмæ судзаг цæссыгтæй ныккуыдта.

Йесойы æркодтой Пилатмæ

27 Куы сбон, уæд алчертæ æмæ адæмы хистæртæ сеппæт дæр бауынаффæ кодтой Йесойы тыххæй, цæмæй Йæ раттой амарынмæ.

² Уæд Æй сбастой, акодтой Йæ æмæ Йæ радтой иудейæг бæстæйы хицау Пилаты къухтæм. †

Иудæ æрхудт йæхиуыл

³ Йесойæн кæй стæрхон кодтой, уый Йæ уæйгæнæг Иудæ куы базыдта, уæд æрхудт йæхиуыл, дæс æмæ ссæдз æвзист æхцайы фæстæмæ радта алчертæм æмæ адæмы хистæртæм,

⁴ Æмæ загъта: «Æз фæтæригъæдджын дæн, æназым туг кæй ауæй кодтон, уымæй». Фæлæ йын уыдон дзуапп радтой: «Уый махмæ нæ хауы. Дæхи хъуыддаг у».

⁵ Иудæ æвзист æхцатæ аппæрста Кувæндоны, рацыд æмæ йæхи æрцауыгъта. ††

⁶ Алчертæ систой æвзист æхцатæ æмæ загътой: «Кувæндоны хæзнадоны сын нывæрын нæ фæччы, уымæн æмæ туджы аргъ сты».

⁷ Бауынаффæ кодтой æмæ дзы бæлццæтты ныгæнынæн балхæдтой, дурынгæнæджы зæхх кæй хуыдтой, уый.

⁸ Уымæ гæсгæ уыцы зæхх абон дæр хуыйны «Туджы зæхх». †††

⁹ Уæд сæххæст, Иереми-пехуымпар цы загъта, уый: «Æмæ райстой дæс æмæ ссæдз æвзист æхцайы – израилæгтæ Йын цы аргъ скодтой, уый.

¹⁰ Æмæ сæ бафыстой дурынгæнæджы зæххыл, Хуыцау мын куыд загъта, афтæ».

Йесо æмæ Пилат

¹¹ Ныр Йесо та æрлæууыди бæстæйы хицауы раз. Бæстæйы хицау Æй бафарста: «Ды дæ иудейæг Паддзах?» Йесо йын дзуапп радта: «Дæхæдæг æй куы зæгъыс». ††

¹² Æмæ Йæ алчертæ æмæ адæмы хистæртæ куы зылын кодтой, уæд сын Йесо ницы дзуапп радта. †††

¹³ Уæд Ын Пилат загъта: «Дæ ныхмæ куыд бирæ æвдисæн кæнынц, уый нæ хъусыс?»

¹⁴ Йесо йын йæ иу фарстæн дæр дзуапп нæ радта, æмæ бæстæйы хицау стыр дисы бафтыд.

††† Мк. 14:72. § Мк. 15:1; Лк. 23:1. §† Ап. хъ. 1:18. §†† Ап. хъ. 1:19. §† Мк. 15:2; Лк. 23:3; Ин. 18:37; 1 Тим. 6:13. §†† Мф. 26:63.

Марыны тæрхон

¹⁵ Бæстæйы хицаумæ уыд æгъдау: бæрæгбоны-иу рауагъта, адæмы-иу кæй бафæндыд, иу ахам ахæсты.

¹⁶ Уыцы рæстæг сæм уыди зындгонд ахæст, йæ ном – Вараввæ.

¹⁷ Æмæ адæм куы æрæмбырд сты, уæд сын Пилат загъта: «Куыд уæ фæнды, кæй уын рауадзон: Вараввæйы, æви Чырысти Чи хуыйны, уыцы Йесойы?»[†]

¹⁸ Пилат зыдта, Йесойы йын йæ къухтæм сæ хæлæгæй кæй радтой, уый.

¹⁹ Æмæ ма Пилат тæрхонгæнæджы бынаты куы бадти, уæд æм йæ ус барвыста зæгъынмæ: «Мацы Йын ракæн, уымæн æмæ уыцы Рæстгæнæджы тыххæй дысон бирæ фæудхар кодтон мæ фыны».

²⁰ Фæлæ алчертæ æмæ адæмы хистæртæ сардыдтой адæмы, цæмæй ракуррой Вараввæйы, Йесойы та амарын кæной.^{††}

²¹ Бæстæйы хицау сæ бафарста: «Куыд уæ фæнды, ацы дыууæйæ уын кæй рауадзон?» Уыдон загътой: «Вараввæйы».

²² Пилат сæ бафарста: «Æмæ уæд Чырысти Чи хуыйны, уыцы Йесойæн та цы бакæнон?» Сеппæт дæр ын загътой: «Дзуарыл тыгъд æрцæуæд!»

²³ Пилат бафарста: «Уагæр æвзæрæй цы ракодта?» Фæлæ уыдон тынгдæр хъæр кодтой: «Дзуарыл тыгъд æрцæуæд!»

²⁴ Пилат федта, адæммæ кæй ницы хъары, уый; нæ фæлæ ма змæнтындæр райдыдтой. Уæд райста дон, цæхсадта йæ къухтæ адæмы раз æмæ загъта: «Æз аххосджын нæ дæн ацы тугкалды. Уæ бар уæхи».

²⁵ Адæм иууылдæр дзуапп радтой: «Йæ туг махæн æмæ нæ зæнæгæн фидинаг фæуæд».

²⁶ Уæд сын рауагъта Вараввæйы, Йесойы та ехсæй фæнæмын кодта æмæ Йæ радта дзуарыл байтындызмæ.[‡]

Æфсæддонтæ æфхæрынц Йесойы

²⁷ Уæд бæстæйы хицауы æфсæддонтæ Йесойы акодтой уый галуанмæ, æмæ Йыл æрæмбырд кодтой æгас æфсæддон хай.

²⁸ Раластой Йын Йæ дарæс æмæ Йыл скодтой сырх пæлæз.

²⁹ Сбыдтой сындын кадыхуд æмæ Йын æй æркодтой Йæ сæрыл, Йæ рахиз къухмæ та Йын радтой лæдзæг. Йæ разы æрлæууыдысты сæ зонгуытыл æмæ Йыл худтысты: «Æгас цæуæд иудейаг Паддзах!»

³⁰ Фæтутæ Йыл кодтой, стæй райстой лæдзæг æмæ Йын цавтой Йæ сæр.

³¹ Куы Йæ бафхæрдтой, уæд пæлæз раластой, скодтой Йыл Йæхи дарæс æмæ Йæ акодтой байтындызмæ.

Йесойы байтыгътой

³² Куы рацыдысты, уæд сæмбæлдысты иу кириниаг лæгыл, йæ ном – Симон; æмæ Йын ахæссын кодтой Йесойы дзуар.

³³ Голгофæ (ома, Сæргæхцы бынат) чи хуыйны, уырдаем куы бахæццæ сты,^{††}

³⁴ Уæд Ын нуазынæн радтой сæн мастимæ хæццæйæ. Фæлæ дзы куы ацахуыста, уæд æй нæ бакуымдта.

³⁵ Дзуарыл Æй чи байтыгъта, уыдон Ын хæлттæ сæппæрстой Йæ дарæстыл æмæ сæ се 'хсæн байуæрстой.

³⁶ Стæй сбадтысты æмæ Йæ хъахъхъæдтой.

³⁷ Йæ сæрмæ Йын дзуарыл ныххуыдтой фæйнаг; фыст ыл уыди Йæ азым: «Ай у Йесо, иудейаг Паддзах».

³⁸ Уæд Ын Йемæ байтыгътой дыууæ абырæджы, иуы рахизырдыгæй, иннæйы та галиуырдыгæй.

³⁹ Йæ цурты чи цыди, уыдон тылдтой сæ сæртæ æмæ Йæ фаудтой:

⁴⁰ «Кувæндон халæг æмæ йæ æртæ бонмæ аразæг! Кæд Хуыцауы Фырт дæ, уæд Дæхи фервæзын кæн æмæ дзуарæй æрхиз».^{††}

⁴¹ Афтæ Дзы хынджылæг кодтой алчертæ дæр динамонджытимæ æмæ адæмы хистæртимæ:

⁴² «Иннæты ирвæзын кодта, Йæхи фервæзын кæнын та Йæ бон нæу! Израилы Паддзах у; ныртæккæ дзуарæй æрхизæд, æмæ Йыл баууæнддзыстæм.

⁴³ Хуыцауыл Йæ зæрдæ дардта, æмæ Йæ ныр фервæзын кæнæд, кæд Хуыцауæн фæндон у, уæд. Уымæн æмæ афтæ загъта: „Æз Хуыцауы Фырт дæн“».

⁴⁴ Йемæ тыгъд абырджытæ дæр Æй фаудтой.

Йесойы мæлæт

⁴⁵ Æхсæзæм сахатæй фарæстæм сахаты онг бæстæ æгасæй дæр баталынг.

⁴⁶ Фарæстæм сахатмæ хæстæг Йесо хъæрæй ныууынаргъыдта: «Эли, Эли, лема сабахтани?» Ома: «Мæ Хуыцау, Мæ Хуыцау, цæмæн Мæ ныууагътай?»^{†††}

⁴⁷ Уым чи лæууыд, уыдонæй чидæртæ уый фехъуыстой æмæ дзырдтой: «Илиамæ дзуры».

⁴⁸ Сæ иу уайтæккæ азгъордта, губкæ стылдта туаг сæны, æрсагъта йæ лæдзæгыл æмæ йæ Йесомæ бадардта баназынмæ.^{†††}

⁴⁹ Иннæтæ та дзырдтой: «Фæлæуу-ма, бакæсæм, кæддæра Йæм Илия фервæзын кæнынмæ æрцæуид».

[†] Мф. 21:11. ^{††} Мк. 15:11; Лк. 23:18; Ин. 18:40; Ап. хъ. 3:14. [‡] Мк. 15:15; Ин. 19:1.

^{††} Мк. 15:22; Лк. 23:33; Ин. 19:17; Дзут. 13:12. ^{†††} Мф. 26:61; Мк. 14:58. ^{††††} Мк. 15:34. ^{†††††} Ин. 19:29.

⁵⁰ Йесо та ноджы хъæрæй ныууынæргъыдта æмæ Йæ уд саста.

⁵¹ Æмæ Кувæндонны мидæг æмбæрзæн дыууæ дихы фæци уæлейæ бынмæ. Зæхх нынкъуыст, æмæ къæдзæхтæ ныскъуыдтæ сты. †

⁵² Ингæнтæ байгом сты, æмæ чи амард, уыцы сыгъдæджытæй бирæтæ райгас сты,

⁵³ Æмæ Йесойы райгасы фæстæ сыстадысты сæ ингæнтæй, сыгъдæг сахармæ бацыдысты, æмæ сæ бирæтæ федтой.

⁵⁴ Сæдæйыхицау, стæй уымæ Йесойы чи хъахъхъæдта, уыдон зæххæнкъуыст æмæ, цы æрцыди, æппæт уыдæттæ куы федтой, уæд тынг фæтарстысты æмæ дзырдтой: «Уый æцæгæй Хуыцауы Фырт уыди».

⁵⁵ Уым уыдысты æмæ дæрддзæфæй кастысты, Йесойæн лæггад кæнынмæ Галилейæ Йæ фæдыл чи рацыд, уыцы сылгоймæгтæ дæр;

⁵⁶ Уыдонимæ – магдалæйаг Мариа, Иаковы æмæ Иосифы мад Мариа, стæй Зеведейы фыртты мад.

Йесойы баныгæдтой

⁵⁷ Куы баизæр, уæд æрцыд аримафейаг хъæздыг лæг Иосиф. Уый дæр Йесойы ахуыргæнинаг уыди. ††

⁵⁸ Бацыди Пилатмæ æмæ дзы куырда Йесойы мард. Пилат радта мард раттыны бардзырд.

⁵⁹ Иосиф райста марды, батыхта йæ сыгъдæг уæздан кæттаджы

⁶⁰ Æмæ йæ бавæрдта, къæдзæхы кæй скъахта, йæ уыцы ног зæппадзы. Зæппадзмæ бацæуæныл бафæлдæхта стыр дур æмæ ацыди.

⁶¹ Магдалæйаг Мариа æмæ иннæ Мариа уыдысты уым æмæ бадтысты зæппадзæн йæ бакомкоммæ.

Хъахъхъæнынц зæппадз

⁶² Майрæмбонны фæстæ, дыккаг бон, алчертæ æмæ фарисейтæ æрæмбырд сты Пилатмæ,

⁶³ Æмæ загътой: «Не 'лдар, нæ зæрдыл æрлæууыд, уыцы фæлиивæг ма æгас куы уыд, уæд афтæ загъта: „Æртæ бонны фæстæ райгас уыдзынæн“.

⁶⁴ Уæдæ ратт зæппадз æртыккаг бонмæ хъахъхъæнынны бардзырд, цæмæй Йæ ахуыргæнинагтæ ма æрцæуой, ма Йæ адавой æмæ адæмæн ма зæгъой: „Мæрдтæй райгас“. Уæд фæстаг сайд фыццагæй æвзæрдæр уыдзæни».

⁶⁵ Пилат сын загъта: «Акæнут æфсæддонтæ, ацæут æмæ уæ куыд фæнды, афтæ Йæ хъахъхъæнут».

⁶⁶ Уыдон ацыдысты æмæ зæппадзмæ бацæуæны сæвæрдтой хъахъхъæнджытæ, дурыл та – мыхуыр.

Чырысти райгас

28 Сабат куы аивгъуыдта, уæд, къуырийæн йæ фыццаг бон, магдалæйаг Мариа æмæ иннæ Мариа сæударæй æрцыдысты зæппадз фенынмæ. †

† Дзут. 10:20. †† Мк. 15:42; Лк. 23:50; Ин. 19:38. ‡ Мк. 16:1; Лк. 24:1; Ин. 20:1.

² Æвиппайды зæхх тынг нынкъуысти: Хуыцауы зæд æрцыд уæларвæй, афæлдæхта дур æмæ йыл бадти.

³ Йæ хуыз уыдис арвæрттывдау, йæ дарæс – митау урс-урсид.

⁴ Хъахъхъæнджытæ фыртæссæй ныррызтысты æмæ мæрдтау фесты.

⁵ Зæд сылгоймæгтæн загъта: «Сымах ма тæрсут. Æз зонин, дзуарыл тыгъд Йесойы кæй агурут, уый. ††

⁶ Ам нæй: куыд загъта, афтæ райгас. Æрбацæут æмæ фенут, кæм æвæрд уыд, уыцы бынат. ††

⁷ Æмæ æвæстиатæй ацæут æмæ Йын зæгъут Йæ ахуыргæнинагтæн, райгас мæрдтæй, уæ разæй цæуы Галилеймæ, æмæ Йæ уым фендзыстут, зæгъгæ. Гъеныр уын загътон мæ зæгъинаг». †††

⁸ Сылгоймæгтæ уайтæккæ рацыдысты зæппадзы цурай, æмæ цинæмхæццæ тасимæ азгъордтой Йæ ахуыргæнинагтæн фехъусын кæнынмæ.

⁹ Фæндагыл сыл æнæнхæлæджы фембæлд Йесо æмæ сын загъта: «Цин кæнут!» Уыдон Æм базгъордтой, æрхаудтой сæ зонгуытыл æмæ Йын Йæ къæхтыл ныттыхстысты. †††

¹⁰ Уæд сын Йесо загъта: «Ма тæрсут. Ацæут, фехъусын кæнут Ме 'фсымæртæн, цæмæй цæуой Галилеймæ; уым Мæ фендзысты». †

Цы радзырдтой хъахъхъæнджытæ

¹¹ Сылгоймæгтæ ма фæндагыл уыдысты, афтæ хъахъхъæнджытæй иуæй-иутæ бахæццæ сты сахармæ æмæ алчертæн радзырдтой, цы æрцыди, уый тыххæй.

¹² Уыдон æрæмбырд сты адæмы хистæртимæ, бауынаффæ кодтой æмæ æфсæддонтæн радтой бирæ æхца,

¹³ Æмæ сын бафæдзæхстой: «Зæгъут афтæ: „Йæ ахуыргæнинагтæ æрцыдысты æхсæвы æмæ Йæ адавой, мах фынаей куы уыдыстæм, уæд“.

¹⁴ Кæд уыцы хабар бæстæйы хицаумæ байхъуыса, уæд æй мах ууыл баууæндын кæндзыстæм æмæ уæ мастæй бахиздзыстæм».

¹⁵ Уыдон райстой æхца æмæ бакодтой, куыд сын бацамыдтой, афтæ. Æмæ уыцы хабар иудейты æхсæн хъуыстгонд у суанг абон дæр.

Йесойы фæдзæхст ахуыргæнинагтæн

¹⁶ Иуæндæс ахуыргæнинаджы та ацыдысты Галилеймæ, Йесо сын цы хохмæ загъта, уырдаем.

¹⁷ Æмæ Йæ куы федтой, уæд Йæ разы æрхаудтой сæ зонгуытыл. Сæ иуæй-иутæ та фæгуырысхо сты.

¹⁸ Йесо сæм куы æрбахæстæг, уæд сын загъта: «Арв æмæ зæххыл æппæт бартæ Мæнмæ лæвæрд сты. ††

†† Мк. 16:6. †† Мф. 12:40; 16:21; 17:23. ††† Мф. 26:32; Ин. 21:1; 1 Кор. 15:5. ††† Мк. 16:9; Ин. 20:14. § Ин. 20:17; Дзут. 2:11. §† Мф. 11:27; Лк. 1:32; Ин. 3:35; 13:3.

¹⁹ Уæдæ ацæут æмæ æппæт адæмты скæнут Мæ ахуыргæнинæгтæ. Аргъаут сыл Фыды, Фырты æмæ Сыгъдæг Уды номыл;

²⁰ Сахуыр сæ кæнут, Æз уын цы бафæдзæхстон, æппæт уыдæттæ æххæст кæныныл. Æз та дунейы фæудмæ кæддæриддæр уыдзынæн уемæ.[†]

[†] Ап. хъ. 4:31.

Марк

Аргъауæг Иоанн

1 Хуыцауы Фырт Йесо Чырыстийы фарны уацы райдайæн.

2 Исай-пехуымпармæ фыст у: «Мæнæ Мæ фидиуæджы æрвитын Дæ разæй, æмæ Дын уый æрцæттæ кæндзæни Дæ фæндаг». †

3 «Æдзæрæг ран хъуысы фидиуæджы хъæлæс: „Æрцæттæ кæнут Хицауæн фæндаг, æмраст Ын скæнут Йæ цæуæнтæ“. ††

4 Афтæ æдзæрæг бæстæйы фæзынд Иоанн, аргъуыдта донæй æмæ амыдта, зæгъгæ, цæмæй тæригъæдтæ хатыргонд уой, уый тыххæй сыл хъæуы æрфæсмон кæнын æмæ аргъуыд райсын. ‡

5 Цыдысты йæм æппæт иудейæг бæстæйы адæм æмæ æппæт иерусалимæгтæ, æргом кодтой сæ тæригъæдтæ, æмæ сыл Иоанн аргъуыдта Иорданы цæугæдоны.

6 Иоанн дардта теуайы хъуынæй дарæс, йæ астæуыл та уыди гæрзæй рон; хордта мæтыхтæ æмæ хъæддаг мыд. ††

7 Адæмæн дзырдта: «Мæ фæдыл æрбацауы мæнæй Тыхджындæр. Æз æргуыбыр кæнон æмæ Йын Йæ дзабыры бос райхалон, уый аккаг дæр нæ дæн. ††

8 Æз сыхахыл донæй аргъуыдтон, Уый та уыл аргъаудзæни Сыгъдæг Удæй». †††

Иоанн саргъуыдта Йесойыл

9 Уыцы рæстæг Йесо æрцыди галилейæг Назаретæй, æмæ Йыл Иоанн саргъуыдта Иорданы цæугæдоны. †††

10 Йесо донæй куы рацæйхызт, уæд уайтæккæ федта, арвы дуар куыд фегом, уый, æмæ Хуыцауы Уды бæлонау Уымæ æрцæйцæугæ. §

11 Æмæ уæлæрвтæй æрыхъуысти хъæлæс: «Ды Мæ уарзон Фырт дæ, Æз Дæуыл аудын».

Хæйрæг къахы Йесойы

12 Уыйадыл Сыгъдæг Уд Йесойы акодта æдзæрæг бæстæмæ. §†

13 Æдзæрæг бæстæйы Йесо фæци дыууиссæдз боны, æмæ Йæ къахта хæйрæг. Йесо уыди сырды æхсæн, зæдтæ Йын лæггад кодтой.

† Мф. 11:10; Лк. 7:27. †† Мф. 3:3; Лк. 3:4; Ин. 1:23. ‡ Мф. 3:1; Лк. 3:3; Ин. 1:31. †† Мф. 3:4. †† Лк. 3:16; Ин. 1:27. ††† Ап. хъ. 1:5; 2:4; 1 Кор. 12:13. ††† Мф. 3:13; Лк. 3:21. § Мф. 3:16; Лк. 3:21; Ин. 1:32. §† Мф. 4:1; Лк. 4:1.

Йесо хъусын кæны фарны уац

14 Иоанны куы æрцахстой, уæд Йесо æрцыди Галилеймæ æмæ хъусын кодта Хуыцауы фарны уац; §††

15 «Æрцыд афон æмæ æрхæстæг Хуыцауы Паддзахад! Æрфæсмон кæнут уæ тæригъæдтыл æмæ æууæндут фарны уацыл». §†

Фыццаг ахуыргæнинагтæ

16 Йесо Галилейы денджызы былгæрæтты куы фæцæйцыди, уæд федта Симоны йе 'фсымæр Андреимæ. Уыдон сæ хызтæ æппæрстой денджызмæ, уымæн æмæ кæсагахсджытæ уыдысты. §††

17 Йесо сын загъта: «Рацæут Мæ фæдыл, æмæ уæ скæндзынæн адæмахсджытæ».

18 Уыдон уайтæккæ ныууагътой сæ хызтæ æмæ ацыдысты Йæ фæдыл.

19 Йесо уырдыгæй иуцасдæр куы ауад, уæд федта Зеведейы фырт Иаковы йе 'фсымæр Иоаннимæ сæ хызтæ бæлæгъы æмпъузгæйæ.

20 Йесо сæм уайтæккæ басидт. Уыдон сæ фыд Зеведейы æмæ æххуырст кусджыты ныууагътой бæлæгъы æмæ ацыдысты Йæ фæдыл.

Хæйрæдджын сдзæбæх синагогæйы

21 Æрцыдысты Капернауммæ. Куыддæр сабат ралæууыд, афтæ Йесо бацыди синагогæмæ æмæ ахуыр кодта адæмы. §†

22 Æмæ сæ дисы æфтыдта Йæ ахуырад, уымæн æмæ сын амыдта динамонджытау нæ, фæлæ барджынæй. §†

23 Сæ синагогæйы уыди хæйрæдджын адæймаг. Уый ныхъхъæр кодта: §††

24 «Цы Дæ хъæуы махæй, Назаретаг Йесо? Ды нæ фесафынмæ æрцыдтæ! Æз зонын, Чи дæ, уый – Ды Хуыцауы Сыгъдæг дæ». §††

25 Йесо æнæзæгъинагæн бардзырд радта: «Банцай æмæ дзы рацу».

26 Æнæзæгъинаг ныууыгъта уыцы адæймаджы, ныхъхъæр кодта æмæ дзы рацыд.

27 Æппæт адæм дæр дисы бафтыдысты æмæ кæрæдзы фарстой: «Уый цы уа? Уый цавæр ног ахуырад у? Барджынæй куы дзуры.

§†† Мф. 4:12; Лк. 4:14; Ин. 4:43. §† Мф. 4:17. §†† Мф. 4:18. §† Мф. 4:13; Лк. 4:31. §† Мф. 7:28; Лк. 4:32. §†† Лк. 4:33. §§† Мф. 8:29; Иак. 2:19.

Æнæзæгъинаæгтæн дæр дæтты бардзырд, æмæ кæсынц Йæ коммæ».

²⁸ Æппæт Галилейыл уайтагъд айхъуыст Йесой кой.

Йесо сдзæбæх кодта Петры усы мады æмæ иннæты

²⁹ Уыйадыл рацыдысты синагогæйæ. Æмæ Йесо Иаков æмæ Иоаннимæ бацыди Симон æмæ Андрейы хæдзармæ. †

³⁰ Симоны усы мад тæвднизæй сади. Æмæ сылгоймаджы тыххæй уайтæккæ загътой Йесойæн.

³¹ Йесо йæм бацыди, рахæцыд ын йæ къухыл æмæ йæ сыстын кодта. Сылгоймагæн æрхауд йæ тæвд, æмæ сын райдыдта кæстæриуæг кæнын.

³² Хур куы аныгуылд æмæ куы баизæр, уæд Æм хæссын райдыдтой æппæт рынчынты æмæ хæйрæджджынты. ††

³³ Æмæ æгас сахар æрæмбырд дуары цурмæ.

³⁴ Йесо сдзæбæх кодта, алыхуызон низтæй чи сади, бирæ ахæмты, æмæ адæмæй расырдта бирæ дæлимонтæ. Дæлимонтæн нæ лæвæрдта дзурыны бар, уымæн æмæ Йæ зонгæ кодтой. ‡

Йесо хъусын кæны фарны уац

³⁵ Сæударæй Йесо сыстад æмæ рацыд, араст хибар ранмæ æмæ уым куывта.

³⁶ Симон йе 'мбæлттимæ ацыди Йæ агурæг.

³⁷ Æмæ Йæ куы ссардтой, уæд ын загътой: «Адæм иууылдæр Дæу агурынц».

³⁸ Йесо сын загъта: «Цом хæстæг хъæутæ æмæ сахартæм, æмæ уым дæр хъусын кæнон фарны уац, уымæн æмæ Æз уый тыххæй æрцыдтæн». ††

³⁹ Æмæ æппæт Галилейы синагогæты хъусын кодта фарны уац, адæмæй сырдта дæлимонты.

Хъотырджын сдзæбæх

⁴⁰ Йесомæ æрцыди хъотырджын, Йæ разы æрхауди зонгуытыл æмæ Йын лæгъстæ кодта: «Кæд Дæ фæнды, уæд Дæ бон у, æмæ мæ ссыгъдæг кæнай». ††

⁴¹ Йесо йын фæтæригъæд кодта, Йæ къух радардта, бандзæвыд ыл æмæ йын загъта: «Фæнды Мæ, ссыгъдæг у».

⁴² Хъотыр æй уыйадыл ныуагъта, æмæ ссыгъдæг.

⁴³ Уыйадыл æй Йесо уырдыгæй арвыста. Карз ын бафæдзæхста:

⁴⁴ «Хъусыс, макæмæн мацы зæгъ, фæлæ ацу, дæхи фенын кæн сауджынæн, æмæ кæй ссыгъдæг дæ, уый тыххæй æрхæсс нывонд, Моисей куыд бафæдзæхста, афтæ – кæй сдзæбæх дæ, уымæн æвдисæйнагæн». †††

⁴⁵ Уый та ацыд, æмæ йыл цы æрцыд, уый тыххæй дзурын райдыдта алы ран дæр. Уæд Йесойæн æргомæй сахартæм бацæуæн нал уыд, æмæ-иу

баззад фæссахар, адæм кæм нæ уыд, уым. Фæлæ Йæм уæддæр цыдысты алырдыгæй.

Уæнгмард сдзæбæх

2 Цалдæр боны фæстæ Йесо ногæй æрцыди Капернауммæ æмæ, хæдзары кæй ис, уый айхъуыст адæмыл.

² Уыйбæрц адæм æрæмбырд, æмæ суанг дуæртты цур дæр бынат нал уыд. Æмæ сæ Йесо ахуыр кодта.

³ Æрцыдысты Йæм уæнгмардимæ, хастой йæ цыппарæй. †††

⁴ Адæм уыйас бирæ уыдысты, æмæ Йæм рынчыны бахæссын сæ бон нæ уыд. Уæд байгом кодтой, Йесо кæм уыди, уыцы хæдзары сæр, ныххуынкъ кодтой цар æмæ дзы хуыссæныл уæнгмарды æруагътой.

⁵ Йесо сын федта сæ уырнындзинад æмæ уæнгмардæн загъта: «Мæ хъæбул, хатыр дын сты дæ тæригъæдтæ».

⁶ Уым бадтысты динамонджытæ цалдæрæй æмæ хинымæр дзырдтой:

⁷ «Уый цытæ дзуры? Хуыцауы куы фауы. Иунæг Хуыцауы йеддæмæ тæригъæдтæ хатыр кæнын кæй бон у?»

⁸ Йесо сын уайтæккæ базыдта сæ хъуыдытæ, æмæ загъта: «Цæмæн афтæ хъуыды кæнут?» §

⁹ Цы æнцондæр у – зæгъын уæнгмардæн: „Хатыр дын сты дæ тæригъæдтæ", æви: „Рабат, сис дæ хуыссæн æмæ райдай цæуын"? §†

¹⁰ Фæлæ сыхам хъуамæ зонат, Адæймаджы Фыртæн кæй ис зæххыл тæригъæдтæ хатыр кæныны бар». Æмæ загъта уæнгмардæн:

¹¹ «Дæумæ дзурын: рабат, сис дæ хуыссæн æмæ цу дæ хæдзармæ».

¹² Уæнгмард рабат, уайтæккæ саста йæ хуыссæн, æмæ йæ сеппæт дæр федтой рацæугæ. Адæм иууылдæр дисы бафтыдысты, кад кодтой Хуыцауæн æмæ дзырдтой: «Ахæмæй никуыма ницы федтам».

Левий ацыди Йесоимæ

¹³ Йесо та ногæй рацыди денджызы былмæ. Уырдаем Æм æрцыди бирæ адæм æмæ сæ ахуыр кодта.

¹⁴ Куы фæцæйцыди, уæд хъалонисæн бынаты бадгæ федта Алфейы фырт Левийы, æмæ йын загъта: «Рацу Мæ фæдыл». Уый сыстад æмæ ацыд Йæ фæдыл. §††

¹⁵ Йесо Йæ ахуыргæнинæгтимæ Левийы хæдзары фынгыл куы бадти, уæд семæ уыдысты бирæ хъалонисджытæ æмæ тæригъæдджынтæ – Йесойы фæдыл бирæ ахæм адæм цыди.

¹⁶ Динамонджытæ æмæ Йæ фарисейтæ фынгыл хъалонисджытæ æмæ тæригъæдджынтимæ бадгæ куы федтой, уæд ын Йæ ахуыргæнинæгтæн

† Мф. 8:14; Лк. 4:38. †† Мф. 8:16; Лк. 4:40. ‡ Мк. 3:12; Лк. 4:41; Ап. хъ. 16:17; 19:15. †† Лк. 4:43. †† Мф. 8:2; Лк. 5:12. ††† Мф. 8:4; Лк. 5:14.

††† Мф. 9:2; Лк. 5:18. § Ин. 2:24; 6:64. §† Мф. 9:5; Лк. 5:23. §†† Мф. 9:9; Лк. 5:27.

дзырдтой: «Уый хъалонисджытæ æмæ тæригъæдджынтимæ куыд хæры?»

¹⁷ Йесо уый куы фехъуыста, уæд сын загъта: «Дохтыр æнæнизты нæ, фæлæ рынчынты хъæуы. Æз æрцыдтæн рæстыты нæ, фæлæ тæригъæдджынты æрхонинмæ». †

Ком дарыны тыххæй

¹⁸ Иоанны ахуыргæнинæгтæ æмæ фарисейтæ ком дардтой. Уæд чидæртæ æрцыдысты Йесомæ æмæ Йын загътой: «Иоанны ахуыргæнинæгтæ æмæ фарисейты ахуыргæнинæгтæ ком куы дарынц, уæд Дæ ахуыргæнинæгтæ та цæуылнæ дарынц ком?» ††

¹⁹ Йесо сын загъта: «Чындзхæсджытимæ сияхсаг цалынмæ вæййы, уæдмæ ком фæдарынц, мыййаг? Сиахсаг цалынмæ семæ вæййы, уæдмæ ком нæ фæдарынц.

²⁰ Фæлæ ралæудзæни, сияхсаджы сын куы байсой, уыцы афон, æмæ уæд дардзысты ком.

²¹ Ног хъуымацæй зæронд дарæсыл ничи æвæры æмпъузæн, науæд æмпъузæн ратондзæн дарæсæй – ног ратондзæн зæрондæй, æмæ скъуыд фестырдар уызæн. ‡

²² Ногдыгъд сæн дæр зæронд лалымты ничи ныккæны, науæд ногдыгъд сæн арæмудздзæни зæронд лалымтæ, æмæ сæн дæр акæлдзæни, лалымтæ дæр фесæфдзысты. Ногдыгъд сæн ног лалымты ныккæнын хъæуы».

Йесо æмæ сабат

²³ Йесо сабаты фæцæйцыд æфсирджын хуымты. Йæ ахуыргæнинæгтæ фæндагыл райдыдтой æфсиртæ тонын. ††

²⁴ Æмæ Йын фарисейтæ загътой: «Кæс-ма! Сабаты цы нæ фæччы, уый цæмæн кæнынц?»

²⁵ Йесо сын дзуапп радта: «Давид йе 'мбæлттимæ куы сыстонг æмæ сæм хойраг куы нæ уыд, уæд цы бакодта, уый тыххæй нæ кастыстут, æви?»

²⁶ Авиафар алчер куы уыд, уыцы рæстæг Давид бацыди Хуыцауы хæдзармæ æмæ бахордта, æрмæст сауджынтæн хæрын кæй æмбæлд, уыцы нывонд дзултæ, æмæ ма дзы йе 'мбæлттæн дæр радта». ††

²⁷ Йесо ма сын загъта: «Сабат адæймагæн у, адæймаджы сабатæн не сфæлдыстауыд.

²⁸ Уымæ гæсгæ Адæймаджы Фырт сабатæн дæр хицау у».

Цæнкуыл сдзæбæх

3 Йесо ногæй бацыди синагогæмæ. Уыди дзы, йæ къух хуыскъ кæмæн уыд, ахæм адæймаг. †††

² Йесомæ сæ цæст дардтой, кæд æй сабаты сдзæбæх кæнид, зæгъгæ, цæмæй Йæ фæзылын кæной.

† Мф. 9:13; Лк. 5:32; 1 Тим. 1:15. †† Мф. 9:14; Лк. 5:33. ‡ Мф. 9:16; Лк. 5:36. †† Мф. 12:1; Лк. 6:1. †† Мф. 12:4; Лк. 6:4. ††† Мф. 12:9; Лк. 6:6.

³ Йæ къух хуыскъ кæмæн уыди, уыцы адæймагæн Йесо загъта: «Рацу адæмы размæ».

⁴ Æмæ сæ бафарста: «Сабаты хорз кæнын æмбæлы æви æвзæр? Уд фервæзын кæнын æви йæ фесафын?» Æмæ ницы дзырдтой.

⁵ Йесо сыл тызмæгæй ахаста Йæ цæст, сæ зæрдæтæ кæй ныддур сты, ууыл хъыг кæнгæйæ. Æмæ загъта цæнкуылæн: «Радар-ма дæ къух». Уый радардта йæ къух, æмæ йын сдзæбæх.

⁶ Фарисейтæ рацыдысты, æмæ уыйадыл Ироды фарсдарджытимæ уынаффæ кæнын райдыдтой, Йесойы цы амалæй амарой, ууыл. †††

Адæм цæуынц Йесойы фæдыл

⁷ Йесо Йæ ахуыргæнинæгтимæ араст денджызмæ. Йæ фæдыл бирæ адæм ацыди Галилейæ, Иудейæйæ, §

⁸ Иерусалимæй, Идумейæ, Иорданы фаллаг фарсæй, Тир æмæ Сидоны алфамбылайæ – æрцыд Æм бирæ адæм, цы хъуыддæгтæ аразы, уыдоны тыххæй куы фехъуыстой, уæд.

⁹ Æмæ Йæ ахуыргæнинæгтæн бафæдзæхста бæлæгъ Ын цæттæйæ дарын, утæппæт адæм Æй куыд нæ ныцъцъист кæной, афтæ.

¹⁰ Уымæн æмæ Йесо сдзæбæх кодта бирæты, æмæ Йыл æппæт рынчынтæ æппæрстой сæхи, цæмæй Йыл бандзæвой.

¹¹ Æнæзæгъинæгтæ-иу Æй куы федтой, уæд-иу Йæ разы сæхи аппæрстой дæлгоммæ, æмæ хъæр кодтой: «Ды Хуыцауы Фырт дæ!» §†

¹² Фæлæ-иу сын Йесо бардзырд радта, цæмæй ма дзурой, Чи у, уый тыххæй.

Дыуадæс апостолы

¹³ Уый фæстæ Йесо ссыди хохмæ æмæ басидти, Йæхи кæй фæндыд, уыдонмæ. Æмæ Йæм æрбацыдысты.

¹⁴ Сæ дыуадæсы дæр сæвæрдта апостолтæй, цæмæй уой Йемæ, æрвита сæ Хуыцауы ныхас хъусын кæнынмæ, §††

¹⁵ Уа сæм адæмæй дæлиментæ сурыны тых.

¹⁶ Сæвæрдта Симоны æмæ йæ схуыдта Петр; §†

¹⁷ Зеведейы фырт Иаковы æмæ уый æфсымæр Иоанны, æмæ сæ схуыдта Воанергес (ома, Æрвнæрды фырттæ);

¹⁸ Андрейы, Филиппы, Варфоломейы, Матфейы, Фомайы, Алфейы фырт Иаковы, Фаддейы, Симон Кананиты

¹⁹ Æмæ Йесойыл гадзрахатæй рацæуæг Иудæ Искариоты.

Кæй хъаруйæ сырдауы дæлимонты

²⁰ Йесо бацыд хæдзармæ. Уыйбæрц адæм та æрæмбырд, æмæ Йесойæн Йæ

††† Ин. 10:39. § Мф. 4:25. §† Мф. 16:16. §†† Мф. 10:1; Лк. 9:1. §† Мф. 16:18.

ахуыргæнинæгтимæ бахæрыны фадат дæр нал уыди.

²¹ Йæ хæстæджытæ уыдæттæ куы фехъуыстой, уæд Æм ацыдысты æркæнынмæ, уымæн æмæ айхъуыст, Йæ зонд фæцыди, зæгъгæ. †

²² Иерусалимæй æрцæуæг динамонджытæ дзырдтой, веелзевулы дæлбар у, зæгъгæ, æмæ дæлимонты суры дæлимонты æлдары хъаруйæ. ††

²³ Йесо сæм басидт æмæ сын райдыдта фæсномыг ныхæстæй дзурын: «Хæйрæг йæхæдæг йæхи куыд хъуамæ расура?»

²⁴ Паддзахад куы ныддихтæ уа æмæ йæ адæм кæрæдзи ныхмæ куы фæуой, уæд уыцы паддзахад нæ фæлæудзæн. ‡

²⁵ Хæдзар дæр куы ныддихтæ уа æмæ хæдзаронтæ кæрæдзи ныхмæ куы фæуой, уæд уыцы хæдзар дæр нæ фæлæудзæн.

²⁶ Уæдæ кæд хæйрæг йæхи ныхмæ тох кæны, уæд æрцыд йæ кæрон.

²⁷ Никæй бон бауыдзæн тыхджыны хæдзармæ бацæуын æмæ йын йæ дзауматæ рахæссын, раздæр уал тыхджыны куы нæ сбæтта, уæд. Æрмæст ын уæд фæкъахдзæн йæ хæдзар.

²⁸ Æцæг уын зæгъын: адæмæн хатыргонд уыдысты æппæт тæригъæдтæ æмæ алы хуызы фауæнтæ, ††

²⁹ Фæлæ Сыгъдæг Уды чи рафауа, уымæн мыггагмæ дæр нæ уыдзæни хатыр – уыцы тæригъæды тыххæй азымджын уыдзæни мыггагмæ».

³⁰ Йесо афтæ уый тыххæй загъта, æмæ Дзы дзырдтой, æнæзæгъинаджы дæлбар у, зæгъгæ.

Йесойы Мад æмæ æфсымæртæ

³¹ Æрцыдысты Йесойы Мад æмæ æфсымæртæ. Лæууыдысты æдде æмæ Йæм фæдзурын кодтой. ††

³² Йæ алыварс бирæ адæм бадти. Йесойæн загътой: «Дæ Мад, Де 'фсымæртæ, Дæ хотæ лæууынц æдде æмæ Дæ агурынц».

³³ Йесо сын дзуапп радта: «Чи сты Мæ мад æмæ Ме 'фсымæртæ?»

³⁴ Æмæ, Йæ алыварс бадджытыл Йæ цæст ахæсгæйæ, загъта: «Мæнæ Мæ мад æмæ Ме 'фсымæртæ.

³⁵ Уымæн æмæ Хуыцауы фæндон чи æххæст кæны, уый у Ме 'фсымæр, Мæ хо æмæ Мæ мад».

Фæсномыг ныхас тауæджы тыххæй

4 Йесо ногæй амонын райдыдта денджызы былыл. Уыйас бирæ адæм æрæмбырд, æмæ Уый бахызти бæлæгмæ æмæ дзы æрбадт; адæм та иууылдæр денджызы былгæрон уыдысты. †††

² Бирæ сын амыдта фæсномыг ныхæстæй æмæ сæ ахуыр кодта:

³ «Байхъусут: мæнæ тауæг рацыди тауынмæ.

† Ин. 10:20. †† Мф. 9:34; Лк. 11:15. ‡ Мф. 12:25; Лк. 11:17. †† Мф. 12:31; Лк. 12:10; 1 Ин. 5:16; Дзут. 10:26. ††† Мф. 12:46; Лк. 8:19. ††† Мф. 13:1; Лк. 8:4.

⁴ Таугæ-тауын иугай нæмгуытæ æрхаудысты фæндаггæрон, æртахтысты мæргътæ æмæ сæ рауыгътой.

⁵ Иуæй-иутæ дзы æрхаудысты, сыджыт бирæ кæм нæ уыд, ахæм дурджын ран, æмæ уайтагъд сæвзæрдысты, уымæн æмæ зæхх арф нæ уыд.

⁶ Æмæ хур куы скаст, уæд сæ басыгъта æмæ бахусты, уымæн æмæ сын уидаг нæ уыд.

⁷ Иуæй-иутæ дзы æрхаудысты сындзыты æхсæн, сындзытæ сзадысты, ныххурх сæ кодтой, æмæ нæмгуытæ тыллæг нæ радтой.

⁸ Иуæй-иутæ та дзы æрхаудысты бæзнаг мæрыл, схæцыдысты сæхиуыл, сырæзыдысты æмæ радтой: иу – дæс æмæ ссæдз хатты, иннæ – æртиссæдз хатты, æртыккаг – фондзыссæдз хатты фылдæр тыллæг».

⁹ Æмæ сын ноджы загъта: «Хъустæ кæуыл ис, уый хъусæд!»

¹⁰ Адæм куы ацыдысты, уæд дыууадæс ахуыргæнинаджы, стæй ма уым чи баззади, уыдон дæр Æй фæсномыг ныхæсты тыххæй бафарстой.

¹¹ Йесо сын загъта: «Сымахæн Хуыцауы Паддзахады сусæгдзинад зоннын лæвæрд у, уыдонæн та, æддагæттæн, æппæт дæр фæсномыг ныхæстæй амындæуы, †††

¹² Цæмæй „цæстæй кæсой, фæлæ ма уыной, хъусæй хъусой, фæлæ ма æмбарой, æмæ ма раздæхой Хуыцаумæ æмæ сын барст ма уой сæ тæригъæдтæ"». §

¹³ Загъта ма сын: «Ацы фæсномыг ныхас не 'мбарут, æви? Уæд иннæ фæсномыг ныхæстæ та куыд бамбардзыстут?»

¹⁴ Тауæг ныхас тауы. §†

¹⁵ Мæнæ фæндаггæрон чи æрхауд, уыдон: куыддæр ныхас фехъусынц, афтæ æрцæуы хæйрæг æмæ сын ахæссы сæ зæрдæйы тыд ныхас.

¹⁶ Мæнæ дурджын ран кæй байтыдæуыд, уыдон дæр: ныхас куы фехъусынц, уæд æй уыйадыл цингæнгæ айсынц сæ зæрдæмæ, §††

¹⁷ Фæлæ æнæуидаг сты æмæ бирæ нæ бафæразынц. Тыхст рæстæг куы ралæууы, кæнæ Хуыцауы ныхасы тыххæй æфхæрын куы райдайынц, уæд уайтагъд ныууадзынц сæ уырнындзинад.

¹⁸ Иннæтæ та сты, сындзыты æхсæн кæй байтыдæуыд, уыдон: ныхас фехъусынц,

¹⁹ Фæлæ сын зæххон царды мæт, мулчы бæллиц æмæ æндæр мондæгтæ бацахсынц сæ зæрдæ, ныххурх кæнынц ныхас, æмæ пайда нæ ратты.

²⁰ Мæнæ бæзнаг мæрыл кæй байтыдæуыд, уыдон дæр: фехъусынц ныхас æмæ йæ айсынц сæ зæрдæмæ; æмæ сæ иу ратты дæс æмæ ссæдз хатты, иннæ – æртиссæдз хатты, аннæ та – фондзыссæдз хатты фылдæр пайда».

††† Мф. 11:25; 16:17; 1 Кор. 2:10. § Мф. 13:14; Лк. 8:10; Ин. 12:40. §† Мф. 13:18; Лк. 8:11. §†† Ин. 5:35.

Фасномыг ныхас цыраггы тыххэй

²¹ Йесо сын загъта: «Цырагъ агъуыстмæ уый тыххэй, мыййаг, бахæссынц, цæмæй йæ дурыны кæнæ сынтæджы бын бавæрой? Цырагъдарæныл æй нæ сæвæрынц, æви?»[†]

²² Цы нæ раргом уа, ахæм сусæггаг нæй, æмæ цы нæ рахъæр уа, ахæм сусæгдзинад нæ вæййы.^{††}

²³ Хъустæ кæуыл ис, уый хъусæд!»

²⁴ Æмæ сын загъта: «Цы хъусут, ууыл-иу ахъуыды кæнут. Цы барæнæй барут, ахæмæй сымахæн дæр сбарстæуыдзæн æмæ ма уын нодждæр рардæуыдзæн.[‡]

²⁵ Уымæн æмæ кæмæ ис, уымæн рардæуыдзæн; кæмæ нæй, уымæй та ист æрцæудзæн, цы йæм ис, уый дæр».^{††}

Фасномыг ныхас тауинаг æмæ æвзарты тыххэй

²⁶ Йесо загъта: «Уæларвон Паддзахад ахæм у. Адæймаг зæххы байтауы йæ тауинаг,

²⁷ Æхсæвыгон вæййы фынаей, бонæй та сысты; уæдмæ мыггаг суадзы æвзар æмæ рæзы. Куыд рæзы, уый та адæймаг нæ зоны.

²⁸ Уымæн æмæ зæхх йæхæдæг ратты тыллæг: фыццаг æвзар, стæй æфсир, уый фæстæ та – нарст нæмыг æфсирыл.

²⁹ Æмæ хуым куы фæбур вæййы, уæд адæймаг уайтагъд рауадзы йе 'хсырф, уымæн æмæ ралæуыд кæрдыны афон».

Фасномыг ныхас хъыцъыйы нæмыджы тыххэй

³⁰ Йесо дарддæр дзырдта: «Цæуыл абарæм Хуыцауы Паддзахад? Кæнæ йæ цавæр фасномыг ныхасæй равдисæм?»^{‡‡}

³¹ Уый хъыцъыйы нæмыгау у. Таугæ йæ куы фæкæнынц, уæд зæххыл цы мыггагтæ ис, æппæт уыдонæн сæ къаддæр вæййы.

³² Фæлæ йæ куы байтауынц, уæд сзайы æмæ цæхæрадоны æппæт зайæгойтæй дæр фæбæрзонддæр вæййы, рауадзы стыр къалиутæ, æмæ йæ аууоны уæларвон мæргътæн сæ бон вæййы ахстæттæ аразын».

³³ Ахæм фасномыг ныхæстæй сын Йесо амыдта бирæ, сæ бон бамбарын цас уыд, уыйас.^{‡‡‡}

³⁴ Æнæ фасномыг ныхасæй сын ницы дзырдта, Йæ ахуыргæнинæгтæн та хибарæй æмбарын кодта æппæт дæр.

Уад байхъуыста Йесомæ

³⁵ Уыцы бон изæрæй Йесо Йæ ахуыргæнинæгтæн загъта: «Ахизæм денджызы фаллаг фарсмæ».^{‡‡‡}

³⁶ Ахуыргæнинæгтæ ауагътой адæмы æмæ, Йесо цы бæлæггы уыди, уым араст сты Йемæ. Йесоимæ ма рацыд æндæр бæлæггътæ дæр.

[†] Мф. 5:15; Лк. 8:16. ^{††} Мф. 10:26; Лк. 8:17; 12:2. [‡] Мф. 7:2; Лк. 6:38. ^{†††} Мф. 13:12; 25:29; Лк. 8:18; 19:26. ^{‡‡} Мф. 13:31; Лк. 13:18. ^{‡‡‡} Мф. 13:34. ^{‡‡‡‡} Мф. 8:23; Лк. 8:22.

³⁷ Сыстади тыхджын уад, уылаентæ бæлæггыл афтæ тынг цавтой сæхи, æмæ бæлæгг фæцæйдзаг кодта донæй.

³⁸ Йесо та фæстаг къуымы кодта фынаей, Йæ сæр базыл æрæвæргæйæ. Райхъал Æй кодтой æмæ Йын загътой: «Ахуыргæнæг, сæфгæ кæй кæнæм, уый Дæм нæ хъары, æви?»

³⁹ Йесо сыстади, бардзырд радта уадæн æмæ загъта денджызæн: «Банцай, ныссабыр у». Уад банцад, æмæ бæстæ ныссабыр.

⁴⁰ Йесо Йæ ахуыргæнинæгтæн загъта: «Цæмæн афтæ тæппуд стут? Нырма дæр уæм уырнындынад нæма ис?»

⁴¹ Уыдон тынг фæтарстысты, æмæ кæрæдзийæн дзырдтой: «Уый Чи уа, уад æмæ денджыз Кæй коммæ кæсынц?»

Йесо сдзæбæх кодта хæйрæджджыны

5 Бахæццæ сты денджызы иннæ фарсмæ, Гадарæйы бæстæмæ.[§]

² Йесо бæлæггæй куыддæр рахызт, афтæ зæппæдзтæй Йæ размæ рацыди хæйрæджджын лæг.

³ Уый царди зæппæдзты. Суанг æй рæхыстæй сбæттын дæр ничиуал фæрæзта –

⁴ Бирæ хæттыты-иу баст æрцыди хъадамантæ æмæ рæхыстæй, фæлæ-иу арæдывта йæ рæхыстæ æмæ-иу ныссаста йæ хъадамантæ. Уый басæттыны хъару никæмæ уыд.

⁵ Иудадзыг, æхсæвæй-бонæй, хъæр кодта зæппæдзты æмæ хæхты, йæхи хоста дуртыл.

⁶ Йесойы дардмæ куы ауыдта, уæд Æм æрбазгъордта, æрзоныгыл

⁷ Æмæ ныхъхъæр кодта: «Цы Дæ хъæуы мæнæй, Йесо, Дунедарæг Хуыцауы Фырт? Хуыцауы хатыр бакæн, хъизæмарæй мæ ма мар!»

⁸ Уымæн æмæ йын Йесо афтæ загъта: «Æнæзæгъинаг, рацу ацы адæймагæй».

⁹ Йесо йæ бафарста: «Дæ ном куыд у?» Уый Йын загъта: «Мæ ном – легион, уымæн æмæ мах бирæ стæм».

¹⁰ Æмæ лæггъстæ кодта Йесойæн, цæмæй сæ уыцы бæстæйæ ма арвита.

¹¹ Уым уæлхох хызти хуыты стыр дзуг,

¹² Æмæ дæлимонтæ куырдытой Йесойæ: «Хуытæм нæ барвит, цæмæй сæ мидæг бацæуæм».

¹³ Йесо сын бар радта. Æнæзæгъинæгтæ рацыдысты уыцы лæгæй, æмæ бацыдысты хуыты. Æмæ уыцы дзуг (уыдаид дзы иу дыууæ мины бæрц) къардиуæй денджызмæ фехста йæхи, æмæ фæдæлдон.

¹⁴ Хуыгæстæ азгъордтой, æмæ хабар радзырдтой сахар æмæ хъæуты. Æмæ цы æрцыд, уый фенынмæ рацыдысты адæм.

¹⁵ Æрбацыдысты Йесомæ, æмæ дæлимонты легион кæй мидæг уыд, уыцы хæйрæджджыны

[§] Мф. 8:28; Лк. 8:26.

федтой йæ дарæсы бадгæ, йæ зонд йæхимæ уыд, афтæмæй. Æмæ старстысты.

¹⁶ Цы æрцыд, уый фенæг адæм сын ракодтой хæйрæджджыны æмæ хуыты хабар.

¹⁷ Уæд Йесомæ райдыдтой хатын, цæмæй ацæуа сæ зæххæй.

¹⁸ Йесо бæлæгъмæ куы бацæйхызт, уæд Дзы раздæры хæйрæджджын куырда, цæмæй йæ уадза Йемæ.

¹⁹ Фæлæ Йесо не сразы æмæ йын загъта: «Ацу дæ хæдзармæ æмæ дæ бинонтæн радзур, Хуыцау дын цы сарæзта æмæ дæм Йæ хорзæх куыд равдыста, уый тыххæй».

²⁰ Уый ацыд, æмæ Дæссахары райдыдта дзурын, Йесо йын цы сарæзта, уый тыххæй. Æмæ иууылдæр дисы æфтыдысты.

Чызг райгас, сылгоймаг сдзæбæх

²¹ Йесо бæлæгъы денджызы иннæ фарсмæ куы æрбаздæхт, уæд Æм æрæмбырд бирæ адæм. Денджызы былгæрон ма куы уыд,

²² Уæд Æм æрцыди синагогæйы хицæуттæй иу, йæ ном Иаир. Йесойы куы федта, уæд Ын Йæ къæхтæм йæхи æрæппæрста,

²³ Æмæ Йын тынг лæгъстæ кодта: «Мæ чызг мæлгæ кæны; æрцу æмæ йыл æрæвæр Дæ къухтæ, цæмæй сдзæбæх уа æмæ цæра».

²⁴ Йесо араст йемæ. Йæ фæдыл цыди бирæ адæм, æмæ Йæ цъист кодтой.

²⁵ Иу сылгоймагæн дыуадæс азы дæргъы йæ туг цæуынæй не 'нцад. †

²⁶ Бирæ дохтыртæ йын бирæ хъизæмар бавзарын кодтой, цыдæриддæр æм уыди, уый иууылдæр бахардз кодта, фæлæ йын ницы феххуыс – æрцыди фыддæр уавæрмæ.

²⁷ Йесойы тыххæй куы фехъуыста, уæд чъылдымырдыгæй æрбацыд адæмы æхсæнты æмæ Йын бандзæвыд Йæ дарæсыл.

²⁸ Уымæн æмæ хинымæр дзырдта: «Æрмæст Йæ дарæсыл Ын куы бандзæвон, уæд дæр сдзæбæх уыдзынæн».

²⁹ Туг уайтæккæ банцад йæ цæуынæй, æмæ сылгоймаг буарæй банкъардта, йæ низæй кæй сдзæбæх, уый.

³⁰ Тых Дзы кæй рацыд, уый Йесо уыйадыл банкъардта, разылд адæммæ æмæ загъта: «Чи бандзæвыд Мæ дарæсыл?» ††

³¹ Йæ ахуыргæнинæгтæ Йын загътой: «Адæм Дæ куыд цъист кæнынц, уый уыныс, уæддæр ма фæрсыс: „Чи Мыл бандзæвыд?“»

³² Фæлæ Йыл чи бандзæвыд, уыцы сылгоймаджы феныны тыххæй Йесо адæмыл хаста Йæ цæст.

³³ Сылгоймаг та, цы йыл æрцыд, уый зонгæйæ, тæрсгæ-ризгæйæ бацыд Йесомæ, Йæ къæхтæм æрæппæрста йæхи, æмæ Йын æппæт дæр радзырдта, куыд уыд, афтæ.

† Мф. 9:20. †† Лк. 8:45.

³⁴ Йесо йын загъта: «Мæ чызг, дæ уырнындзинад дæ фервæзын кодта. Цу фарнимæ æмæ æнæниз у».

³⁵ Йесо Йæ ныхас нæма фæци, афтæ синагогæйы хицаумæ æрцыдысты йæ хæдзарæй, æмæ йын загътой: «Дæ чызг амард. Ахуыргæнæджы ма цы фæлмæцын кæныс?» ‡

³⁶ Фæлæ Йесо, уыцы ныхæстæ ницæмæ даргæйæ, синагогæйы хицауæн загъта: «Ма тæрс, æрмæст æууæнд».

³⁷ Петр, Иаков æмæ Иаковы æфсымæр Иоанны йеддæмæ Йесо никæй бауагъта Йемæ ацæуын.

³⁸ Æрцыдысты синагогæйы хицауы хæдзармæ. Йесо адæмы федта тыхстæй, кæугæйæ, сæ хъæлæсыдзаг дзыназгæйæ.

³⁹ Бацыди мидæмæ æмæ сын загъта: «Цы стыхстыстут æмæ цæуыл кæут? Саби мард нæу, фынаей у».

⁴⁰ Æмæ Йыл худтысты. Фæлæ Йесо сеппæты дæр рарвыста æддæмæ, Йемæ райста сабийы фыд æмæ мады, стæй Ие 'мбæлццæттæ, æмæ бацыди, саби кæм уыд, уырдаем.

⁴¹ Ныххæцыд сабийæн йæ къухыл, æмæ йын загъта: «Талита, кум». Ома: «Чызгай, дæумæ дзурын, рабад».

⁴² Чызг уайтæккæ рабадт æмæ райдыдта цæуын. Цыдаид ыл иу дыуадæс азы. Сеппæт дæр стыр дисы бафтыдысты.

⁴³ Фæлæ сын Йесо тынг бафæдзæхста, уый тыххæй мачи базонæд, зæгъгæ. Стæй ма сын загъта, цæмæй чызгæн раттой хæринаг.

Назареты синагогæйы

6 Йесо уырдыгæй араст Йæ ахуыргæнинæгтимæ æмæ æрцыд Йæ сахармæ. ††

² Сабат куы ралæууыд, уæд райдыдта амонын синагогæйы, æмæ Иæм цы бирæ адæм хъуыста, уыдон дисы æфтыдысты æмæ дзырдтой: «Æппæт адæттæ Йын кæцæй сты? Уагæр Ын цавæр зонд рардæуыд, æмæ ахæм диссæгтæ аразын Йæ бон куыд у?» †††

³ Ай хъæддæсны нæу, мыййаг, Мариайы фырт, Иаковы, Иосифы, Иудæйы æмæ Симоны æфсымæр? Йæ хотæ дæр ам, не 'хсæн, не сты, æви?» Æмæ Йыл не 'ууæндыдысты. †††

⁴ Йесо сын загъта: «Пехуымпар йæ фыдыбæстæ, йæ хæстæджытæ æмæ йæ хæдзарæй дарддæр æгад никуы вæййы». †††

⁵ Æмæ уым иу диссаг саразын дæр Йæ бон нæ уыд; æрмæст Йæ къухтæ æрæвæрдта цалдæр рынчыныл æмæ сæ сдзæбæх кодта.

⁶ Дисы Йæ æфтыдта се 'нæуырнындзинад. Уый фæстæ зылди хæстæг хъæуытæ æмæ ахуыр кодта адæмы. §

‡ Лк. 8:49. †† Мф. 13:54; Лк. 4:16. ††† Мф. 7:28; Мк. 1:27.

††† Лк. 4:22; Ин. 6:42. †††† Мф. 13:57; Лк. 4:24; Ин. 4:44. § Мф. 9:35.

Дыууадæс ахуыргæнинаджы

7 Йесо басидт Йæ дыууадæс ахуыргæнинагмæ, арвыста сæ дыгæйттæй, æмæ сын радта тых, цæмæй сæ бар цæуа æнæзæгъинагтыл. †

8 Æмæ сын бафæдзæхста: «Лæдзæг йеддæмæ фæндагмæ уемæ мацы райсут – нæдæр хойраг, нæдæр хордзен, нæдæр æхца уæ роны.

9 Фæлæ дзабыртæ дарын уæ бон у, æрмæст-иу уæ уæлæ дыгай хæдæттæ ма скæнут».

10 Загъта ма сын: «Цы хæдзармæ-иу бацæуат, уым-иу баззайут, цалынмæ уырдыгæй рацæуат, уæдмæ.

11 Кæм уæ не суазæг кæной æмæ уæм кæм нæ байхъусой, уырдыгæй куы рацæуат, уæд та-иу ацæгъдут уæ къæхты рыг – аххосджын кæй сты, уымæн æвдисæйнагæн. [Æцæг уын зæгъын: Содом æмæ Гоморраейæн тæрхоны бон уыцы сахарæй æнцондæр уыдзæн.] ††

12 Ахуыргæнинагтæ ацыдысты æмæ адæмæн дзырдтой, цæмæй æрфæсмон кæной сæ тæригъæдтыл.

13 Адæмæй-иу расырдтой бирæ дæлимонты, бирæ рынчынты сæрстой зетийæ æмæ сæ дзæбæх кодтой. ‡

Аргъауæг Иоанны мæлæт

14 Паддзах Ирод фехъуыста Йесойы тыххæй, уымæн æмæ Йæ кой айхъуыст дардыл. Иутæ дзырдтой: «Аргъауæг Иоанн райгас мæрдтæй æмæ уый тыххæй аразы диссæгтæ»; ††

15 Иннæтæ дзырдтой: «Уый Илиа у»; аннæтæ та дзырдтой: «Уый раздæры пехуымпарты хуызæн пехуымпар у».

16 Фæлæ Ирод, уыдæттæ фехъусгæйæ, загъта: «Æз кæй сæр акъуырдон, уыцы Иоанн райгас».

17 Уымæн æмæ уымæй размæ Ирод арвыста Иоаннмæ, æрцахста йæ, æмæ йæ бакодта ахæстоны йе 'фсымæр Филиппы ус Иродиадæйы тыххæй. Ирод ракуырда Иродиадæйы,

18 Æмæ йын Иоанн дзырдта: «Де 'фсымæры усимæ цæрын дын не 'мбæлы».

19 Иродиадæ йæм мæстæй марди, фæндыд æй йæ амарын, фæлæ ницы йæ бон уыд.

20 Уымæн æмæ Ирод тарст Иоаннæй; раст æмæ сыгъдæг адæймаг кæй у, уый зыдта, æмæ йæ хъахъхъæдта. Кæд-иу æй Иоанны ныхæстæ фæкъæмдзæстыг кодтой, уæддæр æм хъуыста зæрдиагæй. ††

21 Иродиадæйæн фæзынди фадат. Ирод йæ райгуырæн боны фæдыл йе 'лдæрттæн, æфсæддон хицæуттæн æмæ Галилейы уæздæттæн скодта куывд.

22 Иродиадæйы чызг сæм бацыд æмæ кафыд. Уымæй балхæдта Ироды æмæ уазджыты зæрдæ,

æмæ паддзах загъта чызгæн: «Цы дæ хъæуы, уый ракур, æмæ дын æй ратдзынæн».

23 Ирод ын расомы кодта: «Цыдæриддæр мæ ракурай, уый дын ратдзынæн, суанг мæ паддзахады æмбисы онг».

24 Чызг рацыд æмæ бафарста йæ мады: «Цы ракурон?» Уый йын загъта: «Аргъауæг Иоанны сæр».

25 Чызг уайтагъд бацыди паддзахмæ æмæ йын загъта: «Фæнды мæ, цæмæй мын гьертæккæ тæбæгъы æрбахæссай Аргъауæг Иоанны сæр».

26 Паддзах æрæнкъард, фæлæ йæ сомымæ гæсгæ æмæ йемæ минасгæнджыты æфсæрмæй чызгæн «нæ» зæгъын не сфæрæзта.

27 Уайтæккæ йæ хъахъхъæнджытæй иуы арвыста Иоанны сæр æрбахæссыны бардзырдимæ.

28 Хъахъхъæнæг ацыд, ахæстоны Иоаннæн акъуырда йæ сæр, æмæ йæ тæбæгъы æрбахаста чызгæн, чызг та йæ радта йæ мадмæ.

29 Иоанны ахуыргæнинагтæ уый куы фехъуыстой, уæд æрцыдысты, йæ мард ын ахастой æмæ йæ зæппадзы бавæрдтой.

Йесо бафсæста фондз мин лæджы

30 Апостолтæ æрæмбырд сты Йесомæ æмæ Йын радзырдтой, цы сарæзтой æмæ адæмы цæуыл сахуыр кодтой, æппæт уыдæттæ. †††

31 Йесо сын загъта: «Хибар ранмæ иунæгæй ацæут æмæ иучысыл уæ фæллад суадзут». Уымæн æмæ æрцæуæг æмæ фæстæмæ здæхæг адæм уыйас бирæ уыдысты, æмæ сæ суанг хæрынмæ дæр не 'вдæлд.

32 Йесо æмæ апостолтæ иунæгæй бæлæгъы араст сты хибар ранмæ. †††

33 Уæддæр сæ бирæтæ федтой фæцæйцæугæ æмæ сæ базыдтой. Уæд æппæт сахартæй азгъордтой фистæгæй æмæ сæ разæй фесты.

34 Йесо былмæ куы рахызт, уæд федта бирæ адæм æмæ сын фæтæригъæд кодта, уымæн æмæ уыдысты æнæфыййау фыстау. Æмæ сын бирæ фæцамыдта. §

35 Бонæй бирæ куы нал баззади, уæд Йесомæ бацыдысты Йæ ахуыргæнинагтæ æмæ Йын загътой: «Ам фæсвæд ран у, бон та фæивгъуыйы.

36 Ауадз адæмы, ацæуой хæстæг хъæутæм æмæ сæхицæн хæринаг балхæной».

37 Йесо сын дзуапп радта: «Сымах сын раттут хæринаг». Загътой Йын: «Уæд та фæцæуæм æмæ дзул дыууæсæдæ динары аргъ балхæнæм, утæппæт адæмы бафсадынæн?»

38 Йесо сæ бафарста: «Цал дзулы уæм ис? Ацæут æмæ фенут». Уыдон федтой æмæ загътой: «Фондз дзулы æмæ дыууæ кæсæджы». §†

39 Уæд сын бафæдзæхста æппæт адæмы дæр цъæх кæрдæгыл къордгай æрбадын кæнын.

† Мф. 10:1; Лк. 9:1. †† Мф. 10:14; Лк. 9:5; Ап. хъ. 13:51; 18:6. ‡ Иак. 5:14. †† Мф. 14:1; Лк. 9:7. †† Мф. 21:26.

††† Лк. 9:10. ††† Мф. 14:13; Лк. 9:10. § Мф. 9:36. §† Мф. 14:17; Лк. 9:13; Ин. 6:9.

⁴⁰ Адæм æрбадтысты къордгай – фондзыссæдзгæйттæй æмæ дæс æмæ дыууиссæдзгæйттæй.

⁴¹ Йесо райста фондз дзулы æмæ дыууæ кæсæджы, скаст уæларвмæ, арфæ ракодта, асаста дзултæ æмæ сæ радта Йæ ахуыргæнинæгтæм адæмæн байуарынмæ. Дыууæ кæсæджы дæр байуæрста сеппæтыл дæр.

⁴² Сеппæт дæр бахордтой æмæ бафсæстысты.

⁴³ Æмæ ма дзул æмæ кæсагæй цы баззад, уыдонæй байдзаг дыууадæс чыргъæды.

⁴⁴ Хæргæ чи кодта, уыдоны æхсæн айдагъ лæгтæ уыди фондз мины.

Йесо къахæй цæуы денджызыл

⁴⁵ Йесо Йæ ахуыргæнинæгты уайтагъд сбадын кодта бæлæгъы æмæ сæ арвыста денджызы иннæ фарсмæ, Вифсаидæмæ; Йæхæдæг уал баззади, цалынмæ адæмы ауадза, уæдмæ.

⁴⁶ Æмæ адæмы куы ауагъта, уæд хохмæ ссыди бакувынмæ. †

⁴⁷ Изæрдалынгты бæлæгъ бахæццæ денджызы хæдастæумæ, Йесо та иунæгæй уыди денджызы был. ††

⁴⁸ Æмæ федта, ахуыргæнинæгтæ бæлæгъ зынтæй кæй тардтой, уый, уымæн æмæ дымгæ дымдта сæ ныхмæ. Боныцъæхты размæ сæм Йесо денджызыл бацыди къахæй, æмæ Йæ фæндыди сæ иувæрсты аивгъуыйын.

⁴⁹ Уыдон Æй денджызыл цæугæ куы федтой, уæд Ын цæстылуайæн æнхъæл уыдысты, æмæ хъæр систой.

⁵⁰ Уымæн æмæ Йæ сеппæт дæр федтой æмæ фæтарстысты. Фæлæ сæм Йесо уайтæккæ сдзырдта: «Фидар фæлæуут, уый Æз дæн! Ма тæрсут».

⁵¹ Бахызт сæм бæлæгъмæ, æмæ дымгæ банцади. Уыдон стыр дисы бафтыдысты,

⁵² Уымæн æмæ не 'мбæрстой, дзултимæ цы диссаг сарæзтæуыд, уый; сæ зæрдæтæ æхгæд уыдысты. ‡

Йесо Геннисареты сдзæбæх кодта рынчынты

⁵³ Бахæццæ сты денджызы иннæ фарсмæ, Геннисареты цурмæ, æмæ уым æрлæууыдысты. ††

⁵⁴ Бæлæгъæй куы рахызтысты, уæд адæм уайтагъд базыдтой Йесойы,

⁵⁵ Рæвдз æрзылдысты æппæт бæстæйыл, æмæ-иу Йесо Йæ коймæ гæсгæ кæм уыд, уырдаем хуыссæнтыл æрхастой сæ рынчынты.

⁵⁶ Кæдæмфæнды ма æрцыдаид Йесо, хъæутæм кæнæ сахартæм, рынчынты-иу æрæвæрдтой фæзты, хатыдысты Йæм, цæмæй сæ бауадза уæд та Йæ пæлæзы коцорайыл бандзæвын; æмæ-иу Ыл чидæриддæр бандзæвыд, уыдон-иу сдзæбæх сты.

Фыдæлты æгъдæуттæ

⁷ Йесомæ æрæмбырд сты фарисейтæ, стæй ма цалдæр динамонæджы, Иерусалимæй чи рацыд, ахæмтæ.

² Йæ ахуыргæнинæгтæй Йын иуæй-иуты федтой чъизи, ома, æнæхсад къухтæй, хæринаг хæргæ.

³ Фарисейтæ та, æппæт иудейтау, сæ фыдæлты æгъдауыл хæст сты, æмæ сæ къухтæ цалынмæ бæстон цæхсой, уæдмæ нæ хæрынц.

⁴ Базарæй куы æрцæуынц, уæд дæр нæ хæрынц, цалынмæ сæхи цæхсой, уæдмæ. Æмæ ма хæст сты бирæ æндæр æгъдæуттыл дæр: æхсынц къустæ, дурынтæ, æгтæ æмæ бандæттæ.

⁵ Æмæ фарисейтæ æмæ динамонджытæ бафарстой Йесойы: «Дæ ахуыргæнинæгтæ фыдæлты æгъдаумæ гæсгæ цæуылнæ цæрынц, чъизи къухтæй цæмæн хæрынц?»

⁶ Йесо сын дзуапп радта: «Цæстмæхъустæ, сывах тыххæй Исай-пехуымпар Сыгъдæг Фысты хорз загъта: „Ацы адæм Мын кад кæнынц дзыхæй, сæ зæрдæ та дард у Мæнæй. ††

⁷ Дзæгъæлы Мæм кувынц; цæуыл ахуыр кæнынц, уыдон адæймаджы æрхъуыдыгонд æгъдæуттæ сты”.

⁸ Сывах ныууагътат Хуыцауы фæдзæхст, æмæ хæст стут адæймаджы æрхъуыдыгонд æгъдæуттыл».

⁹ Ноджыдæр сын загъта: «Уæхи æгъдау æххæст кæныны сæраппонд Хуыцауы фæдзæхст аивын хорз зонут.

¹⁰ Уымæн æмæ Моисей загъта: „Нымай дæ фыд æмæ дæ мады”, æмæ: „Йæ фыды кæнæ йæ мады æфхæрæг амæлæд”. †††

¹¹ Сывах та куыд дзурут? Йæ фыдæн кæнæ йæ мадæн афтæ чи зæгъа, мæнæй цы хъуамæ айстаис, уый корбан (ома, Хуыцауæн лæвар) у, зæгъгæ,

¹² Уымæн нал дæттут йæ фыдæн кæнæ йæ мадæн хорз ракæныны бар.

¹³ Афтæмæй Хуыцауы ныхас баивут, иннæты дæр кæуыл ахуыр кæнут, уæ уыцы æгъдауæй. Ноджы ма аразут бирæ æндæр ахæм хъуыддæгтæ дæр».

¹⁴ Йесо ногæй басидт адæммæ æмæ сын загъта: «Байхъусут Мæм уеппæт дæр æмæ бамбарут!

¹⁵ Адæймаджы æддейæ цы бацæуы, уый йæ нæ чъизи кæны, фæлæ дзы æддæмæ цы рацæуы, уый йæ кæны чъизи. †††

¹⁶ [Хъустæ кæуыл ис, уый хъусæд!]

¹⁷ Йесо адæмы куы ныууагъта æмæ хæдзармæ куы бацыд, уæд Æй Йæ ахуыргæнинæгтæ бафарстой, цы фæсномыг ныхас загъта, уымæй.

¹⁸ Уый сын дзуапп радта: «Ау, сывах дæр афтæ æнæмбаргæ стут? Æви йæ нæ зонут, адæймаджы æддейæ цы бацæуы, уый йæ кæй нæ чъизи кæны?»

¹⁹ Уымæн æмæ йæ зæрдæмæ нæ бацæуы, фæлæ йæ гуыбынмæ ныфты, стæй рацæуы æддæмæ».

† Мф. 14:23. †† Ин. 6:16. ‡ Мк. 8:18. †† Мф. 14:34.

‡† Мф. 15:8. ††† Мф. 15:4. ††† Мф. 15:11; Ром. 14:17; Тит. 1:15.

Афтæмæй Йесо алы хæринагæй дæр загъта, сыгъдæг у, зæгъгæ.

²⁰ Ноджы ма загъта: «Зæрдæйæ цы рацæуы, уый чъизи кæны адæймаджы.

²¹ Уымæн æмæ адæймагæн йæ зæрдæйæ рацæуынц фыдвæндтæ, хæтын, давын, марын,

²² Кæрæф, фыдæх, фæлынд, æлгъаг хъуыддæгтæ, хæлæгцæст, хахуыр, сæрыстырдзинад, æдылы митæ.

²³ Æппæт уыцы хæрам рацæуы зæрдæйæ æмæ чъизи кæны адæймаджы».

Муртат усы чызг сдзæбæх

²⁴ Йесо араст уырдыгæй, æмæ æрцыди Тиры зæхмæ. Уым бацыд иу хæдзармæ. Фæндыд Æй, уым кæй ис, уый куыд мачи базона, фæлæ Йæ къухы нæ бафтыд. †

²⁵ Йесойы тыххæй уайтæккæ фехъуыста, йæ чызг хæйрæджджын кæмæн уыд, иу ахæм сылгоймаг; æрцыд æмæ йæхи Уый къæхтæм æрæппæрста.

²⁶ Уыцы сылгоймаг та уыди муртат, Сириаг Финикийæ. Æмæ Йесойæн лæгъстæ кодта йæ чызгæй йын дæлимоны расурыны тыххæй.

²⁷ Йесо йын загъта: «Уадз æмæ уал сывæллæттæ бафсæдой. Хорз нæу сывæллæтты къæбæр райсын æмæ йæ куыйтæн аппарын».

²⁸ Сылгоймаг ын дзуапп радта: «О, Хицау, фæлæ куыйтæ дæр фынджы бын фæхæрынц, сывæллæтты фынгæй цы муртæ æрхауы, уыдон».

²⁹ Уæд ын Йесо загъта: «Ахæм дзуаппы фæстæ цу, дæлимон рацыди дæ чызгæй».

³⁰ Сылгоймаг хæдзармæ куы æрцыд, уæд федта: йæ хъæбул хуыссы хуыссæныл, дæлимон дзы рацыд.

Гуылæвзаг къуырма сдзæбæх

³¹ Йесо Тиры зæххæй рацыди Сидоныл, æмæ, Дæссахарыл цæугæйæ, рахызти Галилейаг денджызмæ.

³² Æркодтой Йæм гуылæвзаг къуырмайы æмæ Дзы куырдой, цæмæй йыл Йæ къух æрæвæра.

³³ Йесо йæ фæхибар кодта, Йе 'нгуылдзтæ къуырмайы хъусты фæттыста, æрту кодта æмæ йын бавнæлдта йе 'взагмæ.

³⁴ Стæй скаст уæларвмæ, арф ныуулафыд æмæ загъта: «Эффата». Ома: «Байгом у».

³⁵ Æмæ уайтæккæ байгом сты къуырмайы хъустæ, йе 'взаг суæгъд, æмæ райдыдта сыгъдæг дзурын.

³⁶ Йесо сын бафæдзæхста, цæмæй уый тыххæй макæмæн зæгъой. Фæлæ сын цас фылдæр фæдзæхста, уыйас фылдæр хæлиу кодтой уыцы хабар.

³⁷ Адæм стыр дисы æфтыдысты æмæ дзырдтой: «Æппæт дæр хорз кæны. Къуырмагæн гом кæны сæ хъустæ, æгомыгæн дæтты æвзаг».

Йесо бафсæста цыппар мин адæймаджы

8 Уыцы рæстæг ногæй æрæмбырд бирæ адæм, æмæ цы бахордтаиккой, уый сæм нæ уыд. Уæд Йесо басидт Йæ ахуыргæнинæгтæм æмæ сын загъта: ††

² «Тæригъæд кæнын ацы адæмæн, ныр æртæ боны дæргъы Мемæ сты, æмæ цы бахæрой, уый сæм нæй.

³ Сæ хæдзæрттæм сæ æххормагæй куы ауадзон, уæд фæндагыл бастайдзысты, уымæн æмæ дзы бирæтæ дардæй æрцыдысты».

⁴ Йæ ахуыргæнинæгтæ Йын загътой: «Чи самал кæндзæн ацы æдзæрæг ран сæ бафсадыны фаг дзултæ?»

⁵ Йесо сæ бафарста: «Цал дзулы уæм ис?» Уыдон ын загътой: «Авд».

⁶ Уæд Йесо адæмы æрбадын кодта зæххыл, райста авд дзулы, арфæ ракодта, асаста сæ æмæ сæ радта Йæ ахуыргæнинæгтæм адæмæн байуарынмæ. Уыдон сæ байуæрстой.

⁷ Уыди ма сæм цалдæр гыццыл кæсаджы дæр. Йесо раарфæ кодта, æмæ бафæдзæхста уыдоны дæр байуарын.

⁸ Адæм бахордтой æмæ бафсæстысты. Æмæ ма цы уæлдæйттæ баззад, уыдонæй байдзаг авд чыргъæды.

⁹ Хæргæ чи кодта, уыдон та уыдысты цыппар мины бæрц. Йесо сæ ауагъта,

¹⁰ Уайтæккæ Йæ ахуыргæнинæгтимæ бахызт бæлæгъмæ, æмæ æрцыди Далмануфаг зæхмæ. ‡

Йесойæ домынц æвдисæйнаг

¹¹ Æрцыдысты фарисейтæ æмæ Йесоимæ райдыдтой быцæу кæнын. Йæ бафæлварыны тыххæй Дзы домдтой уæларвæй æвдисæйнаг равдисын.

¹² Йесо арф ныуулафыд æмæ загъта: «Ацы фæлтæр æвдисæйнаг цæмæн домы? Æцæг уын зæгъын: ацы фæлтæрæн æвдисæйнаг нæ рардæуыдзæн».

¹³ Уыйадыл сæ ныууагъта, ногæй бахызт бæлæгъмæ, æмæ араст иннæ фарсмæ.

Фарисейты æнхъызæн æмæ Ироды æнхъызæн

¹⁴ Йæ ахуыргæнинæгтæй ферох семæ дзултæ райсын; бæлæгъы сæм иу дзул йеддæмæ нæ уыд.

¹⁵ Йесо сын фæдзæхста: «Хъусут, уæхи хизут фарисейты æнхъызæнæй æмæ Ироды æнхъызæнæй». ††

¹⁶ Æмæ ахуыргæнинæгтæ кæрæдзийæн дзырдтой, дзул нæм нæй, зæгъгæ.

¹⁷ Йесо сæ бамбæрста, æмæ сын загъта: «Цæмæн дзурут, дзул уæм кæй нæй, уый тыххæй? Ау, нырма дæр æй нæма зонут æмæ не 'мбарут? Нырма дæр уæ зæрдæтæ æхгæд сты?»

† Мф. 15:21.

†† Мф. 15:32. ‡ Мф. 15:39. †† Мф. 16:6; Лк. 12:1.

¹⁸ Цæстытæ уын куы ис, уæд нæ уынут? Хъустæ уыл куы ис, уæд нæ хъусут? Уæ зæрдыл нал лæууы, æви: †

¹⁹ Æз фондз мин лæгæн фондз дзулы куы асастон, уæд уæлдæйттæй цал чыргъæды байдзаг кодтат?» Загътой Йын: «Дыууадæс».

²⁰ «Цыппар минæн авд дзулы куы асастон, уæд та уæлдæйттæй цал чыргъæды байдзаг кодтат?» Загътой: «Авд».

²¹ Уæд сын загъта: «Ау, ныр дæр æй нæма æмбарут?»

Вифсаидæйаг куырма цæстæй ракаст

²² Æрцыдысты Вифсаидæмæ. Йесомæ æркодтой куырмы æмæ Дзы куырдытой, цæмæй йыл бандзæва.

²³ Йесо ныххæцыди куырмы къухыл, ракодта йæ хъæуæй, батутæ йын кодта йæ цæстытыл, æрæвæрдта йыл Йæ къухтæ æмæ йæ бафарста, исты уыны æви нæ.

²⁴ Уый акаст æмæ загъта: «Уынын адæмы, зынынц мæм цæугæ бæлæстау».

²⁵ Йесо йын дыккаг хатт йæ цæстытыл æрæвæрдта Йæ къухтæ, куырм ногæй акаст æмæ сдзæбæх, уынын райдыдта хорз.

²⁶ Йесо йæ арвыста йæ хæдзармæ æмæ йын бафæдзæхста: «Хъæумæ ма бацу [æмæ ацы хабар хъæуы макæмæн радзур]».

Петр Йесойы схуыдта Чырысти

²⁷ Йесо Йæ ахуыргæнинæгтимæ ацыди Филиппы Кесарийы алыварс хъæутæм. Фæндагыл бафарста Йæ ахуыргæнинæгты: «Кæуыл Мæ нымайынц адæм?» ††

²⁸ Уыдон ын загътой: «Иутæ – Аргъауæг Иоанныл, иннæтæ – Илиайыл, аннæтæ та – пехуымпартæй иуыл».

²⁹ Йесо сæ бафарста: «Сымах та Мæ кæуыл нымайут?» Петр ын дзуапп радта: «Ды Чырысти дæ». ‡

³⁰ Æмæ сын Йесо бафæдзæхста, цæмæй Йæ макæмæн схъæр кæной.

Йесо зæгъы Йæ мæлæт æмæ Йæ райгасы тыххæй

³¹ Йесо сын райдыдта амонин: Адæймаджы Фырт хъуамæ бавзара бирæ хъызæмæрттæ; адæмы хистæртæ, алчертæ æмæ Йæ динамонджытæ бафхæрдзысты, амардæйæуыдзæн æмæ æртыккаг бон райгас уыдзæн. ††

³² Уый тыххæй сын дзырдта æргомæй. Уæд Æй Петр фæхибар кодта æмæ Йын райдыдта уайдзæф кæнын.

³³ Йесо разылди, бакаст Йæ ахуыргæнинæгтæм æмæ тызмæгæй загъта Петрæн: «Фесаф Мæ цурæй, хæйрæг! Дæ хъуыдытæ, Хуыцауы фæндон

цы у, ууыл нæ, фæлæ адæймаджы фæндон цы у, ууыл сты».

Куыд цæугæ у Йесойы фæдыл

³⁴ Йесо басидт адæммæ æмæ Йæ ахуыргæнинæгтæм, æмæ сын загъта: «Мæ фæдыл цæуын кæй фæнды, уый йæхи ферох кæнæд, райсæд йæ дзуар æмæ рацæуæд Мæ фæдыл. ††

³⁵ Уымæн æмæ йæ цард бахъахъхъæнын кæй фæнды, уый йæ фесафдзæн; йæ цард Мæ сæраппонд æмæ фарны уацы сæраппонд чи фесафа, уый та йæ бахъахъхъæндзæн.

³⁶ Адæймаг æгас дуне йæхи куы бакæна, йæ уд та куы фесафа, уæд ын уый цы пайда у?

³⁷ Кæнæ йæм цы разындзæн, йæ уд цæмæй балхæна, ахæмæй?

³⁸ Ацы æнæхуыцау тæригъæдджын фæлтæры æхсæн Мæнæй æмæ Мæ ныхæстæй чи фефсæрмы уа, уымæй фефсæрмы уыдзæн Адæймаджы Фырт дæр, сыгъдæг зæдтимæ Йæ Фыды намысимæ куы æрцæуа, уæд». †††

9 Загъта ма сын: «Æцæг уын зæгъын: ам чи лæууы, уыдонæй иуæй-иутæ нæ амæлдзысты, цалынмæ Хуыцауы Паддзахад хъомысджынæй æрцæугæ фенон, уæдмæ». †††

Йесо Йæ хуыз аивта

² Æхсæз боны фæстæ Йесо Йемæ рахуыдта Петры, Иаковы æмæ Иоанны, скодта сæ бæрзонд хохмæ, æмæ уым уыдысты хибарæй. Сæ разы Йæ хуыз аивта; §

³ Йæ дарæс сæрттывтæ æмæ Йын фестæди сæнтурс – зæххыл иу адæймагæн дæр хъуымац афтæ сурс кæнын йæ бон нæ бауыдзæн.

⁴ Фæзындысты сæм Илия æмæ Моисей, æмæ ныхас кодтой Йесоимæ.

⁵ Уæд Петр загъта Йесойæн: «Равви, ам кæй стæм, уый цы хорз у! Саразæм æртæ халагъуды: иу Дæуæн, иу Моисейæн, иу Илиайæн».

⁶ Цы загътаид, уый нæ зыдта, уымæн æмæ тынг фæтарстысты.

⁷ Æмæ фæзынд æврагъ, æрæмбæрзта сæ, æмæ æврагъæй райхъуысти хъæлæс: «Ай Мæ уарзон Фырт у. Хъусут Æм».

⁸ Ахуыргæнинæгтæ фæйнæрдæм акастысты æмæ никæйуал ауыдтой – æрмæст ма Йесо баззæди семæ.

⁹ Хохæй куы æрцæйцыдысты, уæд сын Йесо бафæдзæхста, цæмæй, цы федтой, уый тыххæй макæмæн радзурой, цалынмæ Адæймаджы Фырт мæрдтæй раста, уæдмæ.

¹⁰ Йесойы фæдзæхст сæ зæрдыл бадардтой, кæрæдзи та фарстой, цы амоны «мæрдтæй растын», зæгъгæ.

† Мк. 6:38; Ин. 6:9. †† Мф. 16:13; Лк. 9:18. ‡ Ин. 6:69. †† Мк. 9:31; 10:33; Лк. 9:22.

‡‡ Мф. 10:38; 16:24; Лк. 9:23; 14:27. ††† Мф. 10:33; Лк. 9:26; 1 Ин. 2:23; Ром. 1:16. ††† Мф. 16:28; Лк. 9:27. § Мф. 17:1.

¹¹ Æмæ Йæ бафарстой: «Уæдæ динамонджытæ цæмæн дзурынц, Чырыстийы размæ Илия хъуамæ æрцæуа, зæгъгæ?»

¹² Йесо сын дзуапп радта: «Раст у, раздæр Илия хъуамæ æрцæуа æмæ æппæт дæр банывыл кæна. Æмæ уæдæ Фыст цæмæн афтæ зæгъы, Адæймаджы Фырт хъуамæ бавзара бирæ удхар æмæ хынджылæггаг фæуа, зæгъгæ?»

¹³ Фæлæ уын зæгъын: Илия ныридæгæн æрцыд, æмæ сæ цы фæндыд, уый йын бакодтой, Фыст дзы куыд зæгъы, афтæ». †

Æнахъом хæйрæджджын сдзæбæх

¹⁴ Иннæ ахуыргæнинæгтæм куы æрцыдысты, уæд сын сæ алыварс федтой бирæ адæм, стæй динамонджыты ахуыргæнинæгтимæ быцæугæнгæ.

¹⁵ Адæм Йесойы куыддæр федтой, афтæ сеппæт дæр скатай сты, згъордтой Иæм æмæ Йын салам лæвæрдтой.

¹⁶ Йесо сæ бафарста: «Цæуыл у уæ быцæу?»

¹⁷ Адæмæй Йын иу дзуапп радта: «Ахуыргæнæг, æз Дæм æркодтон, æнæзæгъинаг кæй багомьы кодта, мæ уыцы лæппуйы. ††

¹⁸ Кæм æй æрцахсы, уым æй зæххыл ныццæвы, æмæ лæппуйæн йæ комы фынк скæлы, йæ дæндæгты хъыс-хъыс ссæуы, нындзыг вæййы. Дæ ахуыргæнинæгтæн загътон, цæмæй расурой дæлимоны, фæлæ сæ бон нæ баци».

¹⁹ Йесо дзуапп радта: «Æнауырнæг фæлтæр! Кæдмæ уыдзынæн уемæ? Кæдмæ уын быхсдзынæн? Æрбакæнут Мæм æй».

²⁰ Æмæ Йæм æй æрбакодтой. Дæлимон куыддæр Йесойы ауыдта, афтæ лæппуйы йæ гæндзæхтæ цæгъдыныл бафтыдта; лæппу адæргъ и зæххыл æмæ, йæ комы фынк калгæйæ, ратул-батул кодта.

²¹ Йесо йын бафарста йæ фыды: «Рагæй афтæ у?» Уый Йын дзуапп радта: «Сывæллонæй нырма».

²² Дæлимон æй бирæ хæттыты æппæрста арты æмæ доны, цæмæй йæ фесафа. Кæд Дæ бон у, уæд нын батæригъæд кæн æмæ нын баххуыс кæн».

²³ Йесо йын загъта: «Кæд Дæ бон у, зæгъыс? Уырнæгæн æппæт дæр у йæ бон». ‡

²⁴ Лæппуйы фыд [цæссыгкæлгæ] уайтæккæ хъæрæй загъта: «Уырны мæ! Баххуыс кæн мæ лæмæгъ уырнындзинадæн».

²⁵ Йесо адæмы æрбацæйзгъоргæ куы федта, уæд æнæзæгъинагæн радта бардзырд: «Æгомыг æмæ къуырма уд! Æз дын зæгъын: рацу уымæй æмæ дзы макуыуал бацу».

²⁶ Уæд дæлимон ныхъхъæр кодта, тынг ныуыгъта лæппуйы, æмæ дзы рацыд. Лæппу мардау фæци, æмæ бирæтæ дзырдтой, амарди, зæгъгæ.

²⁷ Фæлæ йын Йесо схæцыд йæ къухыл, рабадын æй кодта, æмæ лæппу сыстад.

²⁸ Йесо хæдзармæ куы бацыд, уæд Æй Йæ ахуыргæнинæгтæ хибарæй бафарстой: «Дæлимоны расурын нæ бон цæуылнæ баци?»

²⁹ Йесо сын загъта: «Ацы уды мыггагæн æрмæст кувын æмæ ком дарыны фæрцы ис фæсурæн».

Йесо ногæй зæгъы Йæ мæлæт æмæ Йæ райгасы тыххæй

³⁰ Рацыдысты уырдыгæй æмæ сæ фæндаг акодтой Галилейыл. Æрмæст Йесойы нæ фæндыд, уым кæй ис, уый исчи базона.

³¹ Уымæн æмæ Йæ ахуыргæнинæгтæн амыдта æмæ сын дзырдта: «Адæймаджы Фырт лæвæрд æрцæудзæн адæмы къухтæм, амардзысты Йæ, æмæ æртыккаг бон райгас уыдзæн». ††

³² Фæлæ уыдон уыцы ныхæстæ не 'мбæрстой, бафæрсын та Йæ нæ уæндыдысты.

Чи у уæлдæр?

³³ Æрцыдысты Капернауммæ. Хæдзары куы уыдысты, уæд сæ Йесо бафарста: «Фæндагыл цæй тыххæй быцæу кодтат?»

³⁴ Уыдон ныхъхъус сты, уымæн æмæ фæндагыл фæбыцæу сты, уæлдæр сæ чи у, уый тыххæй.

³⁵ Йесо æрбадти, басидти дыуадæсмæ æмæ сын загъта: «Уæлдæр уæвын кæй фæнды, уый æппæтæй дæлдæр уæд æмæ лæггад кæнæд алкæмæн дæр».

³⁶ Стæй сын сæ размæ æрбахуыдта сывæллоны, æрбахъæбыс æй кодта, æмæ сын загъта: ††

³⁷ «Ахæм сывæллæттæй иуыл Мæ номы сæраппонд зæрдиаг чи уа, уый Мæныл у зæрдиаг; Мæныл зæрдиаг чи уа, уый та Мæныл зæрдиаг нæу, фæлæ Мæ Парвитæгыл».

³⁸ Уæд Ын Иоанн загъта: «Ахуыргæнæг, мах федтам, Дæ номæй дæлимонты чи суры, ахæм адæймаджы, æмæ йын бар нæ лæвæрдтам, уымæн æмæ нæ фæдыл нæ цæуы». †††

³⁹ Йесо загъта: «Ма йæ хъыгдарут. Мæ номæй диссаг чи равдиса, уымæн уыйадыл Мæнæй æвзæр зæгъын йæ бон нæ бауыдзæн».

⁴⁰ Уымæн æмæ нæ ныхмæ чи нæу, уый нæ фарс у.

⁴¹ Чырыстийы кæй стут, уый тыххæй уын Мæ номы сæраппонд доны къус чи ратта, уый, æцæг уын зæгъын, æнæ хæрзиуæгæй нæ баззайдзæн».

⁴² Фæлæ ацы кæстæртæй – Мæныл æууæндджытæй – иуы дæр тæригъæды чи бафтауа, уымæн йæ бæрзæйыл куыройыфыд куы æрцауындзиккой æмæ йæ денджызы куы баппариккой, уæд ын хуыздæр уайд. †††

⁴³ Дæ къух дын тæригъæды хос куы уа, уæд æй акъуыр: хуыздæр дын у уæнгхъуагæй цардмæ бацæуын, цæйнæфæлтау дыууæ къухимæ зындоны æнæхуысгæ артмæ бацæуай».

†† Мф. 17:22; Лк. 9:22; 24:7. †† Мф. 18:5; Лк. 9:48. ††† Лк. 9:49. ††† Мф. 18:6; Лк. 17:1.

† Мф. 17:12. †† Мф. 17:14; Лк. 9:38. ‡ Мф. 17:20; 21:22.

⁴⁴ [Уым сæ къуыдыркалм нæ мæлы æмæ дзы арт нæ хуыссы.]

⁴⁵ Æмæ дын дæ къах тæригъæды хос куы уа, уæд æй акъуыр: хуыздæр дын у уæнгхъуагæй цардмæ бацæуын, цæйнæфæлтау дæ дыууæ къахимæ зындонмæ баппæрстæуа.

⁴⁶ [Уым сæ къуыдыркалм нæ мæлы æмæ дзы арт нæ хуыссы.]

⁴⁷ Æмæ дын дæ цæст тæригъæды хос куы уа, уæд æй фелвас: хуыздæр дын у иу цæстимæ Хуыцауы Паддзахадмæ бацæуын, цæйнæфæлтау дæ дыууæ цæстимæ зындонмæ баппæрстæуа.

⁴⁸ Уым сæ къуыдыркалм нæ мæлы æмæ дзы арт нæ хуыссы.

⁴⁹ Уымæн æмæ алчидæр фæлвæрд æрцæудзæн артæй, Хуыцауæн хаст нывонд цæххæй ссыгъдæггæнæгау.

⁵⁰ Цæхх хорз у. Фæлæ цæхх цæхджын куы нæ уа, уæд æй цæмæй сцæхджын кæндзынæ? Æдзæхх ма ут æмæ кæрæдзиимæ цæрут фидыдæй». †

Ус ауадзыны тыххæй

10 Йесо араст уырдыгæй, æрцыд Иудейæйы зæхмæ æмæ ахызт Иорданы иннæ фарсмæ. Æрæмбырд та Йыл сты адæм, æмæ та сын иннæ хæттытау ныр дæр амыдта. ††

² Бацыдысты Йæм фарисейтæ æмæ Йæ ракъахыны охыл бафарстой: «Лæгæн йæ усы ауадзын æмбæлы?»

³ Йесо сын дзуапп радта: «Моисей уын цы бафæдзæхста?»

⁴ Уыдон загътой: «Моисей радта уагъды æвдисæндар ныффыссыны æмæ ус ауадзыны бар». ‡

⁵ Йесо сын дзуапп радта: «Хивæнд кæй стут, уый тыххæй уын ныффыста Моисей ацы фæдзæхст.

⁶ Фæлæ тæккæ райдианæй, дуне сфæлдисынæй, Хуыцау „уыдоны нæлгоймаг æмæ сылгоймагæй сфæлдыста“.

⁷ „Уымæ гæсгæ адæймаг ныуадздзæн йæ фыд æмæ йæ мады, ††

⁸ Баиу уызæн йæ усимæ, æмæ дыууæ уыздысты иу буар“. Афтамæй уыдон дыууæ нал сты, фæлæ сты иу буар.

⁹ Уæдæ Хуыцау цы сиу кодта, уый адæймаг ма ахицæн кæнæд».

¹⁰ Хæдзары та Йæ ахуыргæнинæгтæ ногæй бафарстой уый тыххæй.

¹¹ Йесо сын загъта: «Йæ усы чи ауадза æмæ æндæр ус чи ракура, уый хæтгæ кæны æмæ уымæй цæуы йæ усы тæригъæды.

¹² Йæ мойы чи ныуадза æмæ æндæрмæ чи æрцæуа, уый дæр хæтгæ кæны».

Йесо Йæ арфæ æфтауы сывæллæттыл

¹³ Йесомæ хуыдтой сывæллæтты, цæмæй сыл бандзæва, фæлæ сæ ахуыргæнинæгтæ нæ уагътой. ††

¹⁴ Йесо уый куы федта, уæд смæсты æмæ сын загъта: «Æрбауадзут Мæм сывæллæтты, ма сæ хъыгдарут, уымæн æмæ Хуыцауы Паддзахад уыдоны хуызæтты у. †††

¹⁵ Æцæг уын зæгъын: Хуыцауы Паддзахадыл сывæллонау чи нæ баууæнда, уый йæм нæ бацæудзæн».

¹⁶ Æмæ сывæллæтты Йæ хъæбысы æрбатыхта, æрæвæрдта сыл Йæ къухтæ æмæ сыл Йæ арфæ бафтыдта.

Бонджын

¹⁷ Йесо Йæ фæндагыл куы араст, уæд æрбазгъордта иучидæр, Йæ разы æрхауд йæ зонгуытыл æмæ Йæ бафарста: «Хорз Ахуыргæнæг, мыггагмæйы цард райсынæн цы саразон?» †††

¹⁸ Йесо йын дзуапп радта: «Цæмæн Мæ хоныс хорз? Иунæг Хуыцауы йеддæмæ хорз ничи у.

¹⁹ Фæдзæхстытæ зоныс: „Ма амар“, „Ма хæт“, „Ма дав“, „Мæнгæвдисæн ма ныллæуу“, „Макæй бастигъ“, „Нымай дæ фыд æмæ дæ мады“». §

²⁰ Уый Йесойæн загъта: «Ахуыргæнæг, æппæт уызæттæ ме 'взонджы бонтæй нырмæ æххæст кæнын».

²¹ Йесо йæм бакаст, бауарзта йæ æмæ йын зæгъы: «Иу бакæнинаг дын баззад: ацу, цыдæриддæр дæм ис, уый ауæй кæн, ратт æй мæгуыртæн, æмæ дын уæларвы уыздæни хæзна. Стæй-иу раздæх, [райс дæ дзуар,] æмæ цу Мæ фæдыл».

²² Уыцы ныхæстæй уый хорзау нал уыз æмæ ацыд æнкъардæй, уымæн æмæ йæм бирæ мулк уыз.

²³ Йесо акаст фæйнæрдæм æмæ загъта Йæ ахуыргæнинæгтæн: «Æвæдза, бонджынтæн куыз зын у Хуыцауы Паддзахадмæ бацæуын!» §†

²⁴ Йæ ныхæстæ дисы бафтыдтой ахуыргæнинæгты. Фæлæ сын Йесо ноджыдæр загъта: «Мæ хъæбултæ, æвæдза, [мулкæй ныфс кæй ис, уымæн] куыз зын у Хуыцауы Паддзахадмæ бацæуын!»

²⁵ Хъæздыгæн Хуыцауы Паддзахадмæ бацæуынæй теуайæн судзины быны иннæрдæм ахизын æнцондæр у».

²⁶ Ахуыргæнинæгтæм уый тынг диссаг фæкаст, æмæ сæ кæрæдзийæн дзырдтой: «Уæдæ чи фервæздзæн?»

²⁷ Йесо сæм бакаст æмæ загъта: «Уый адæмы бон нæу, Хуыцауæн та бантысдзæн, уымæн æмæ Хуыцауæн Йæ бон æппæт дæр у».

†† Мф. 19:13; Лк. 18:15. ††† Мф. 18:4; 1 Пет. 2:2; 1 Кор. 14:20.

††† Мф. 19:16; Лк. 18:18. § Мф. 5:21; Лк. 18:20. §† Иак. 2:5; 1 Тим. 6:17.

† Мф. 5:13 †† Мф. 19:3. ‡ Мф. 5:31; Лк. 16:18. †† 1 Кор. 6:16.

²⁸ Петр Ын райдыдта дзурын: «Мæнæ мах ныуагътам алцыдæр æмæ рацыдыстæм Дæ фæдыл». †

²⁹ Йесо сын загъта: «Æцæг уын зæгъын: Мæ сæраппонд æмæ фарны уацы сæраппонд йæ хæдзар, кæнæ йе 'фсымæрты, кæнæ йæ хоты, кæнæ йæ мады, кæнæ йæ фыды, [кæнæ йæ усы,] кæнæ йæ сывæллæтты, кæнæ йæ зæххытæ чи ныуадза, уыдонæй иунæг ахæм дæр нæй,

³⁰ Æмæ, кæд æфхæрд æййафдзæн, уæддæр ныридæгæн, ацы заманы, фондзыссæдз хатты фылдæрæй чи нæ райса хæдзæрттæ, æфсымæртæ, хотæ, мадæлтæ, сывæллæттæ æмæ зæххытæ, æрцæуинаг дунейы та – мыггагмæйы цард.

³¹ Фæлæ фыццагтæй бирæтæ уыдзысты фæстæгтæ, фæстæгтæй та бирæтæ уыдзысты фыццагтæ».

Йесо æртыккаг хатт зæгъы Йæ мæлæт æмæ Йæ райгасы тыххæй

³² Йесо æмæ Йæ ахуыргæнинæгтæ сæ фæндаг дардтой Иерусалиммæ; Йесо цыди сæ разæй. Ахуыргæнинæгтæ дисы æфтыдысты, Йæ фæдыл цæуæг адæмы та тас бацыд. Йесо ногæй фæхибар кодта дыуадæсы æмæ сын дзурын райдыдта, цы Йыл æрцæудзæн, уыдæтты тыххæй:

³³ «Ныр мах цæуæм Иерусалиммæ, æмæ Адæймаджы Фырт лæвæрд æрцæудзæн алчертæм æмæ динамонджытæм. Рахæсдзысты Йын марыны тæрхон æмæ Йæ ратдзысты муртаттæм. ††

³⁴ Уыдон Æй æфхæрдзысты, тутæ Йыл кæндзысты, нæмдзысты Йæ ехсæй æмæ Йæ амардзысты, æмæ æртæ боны фæстæ райгас уыдзæн».

Зеведейы фыртты курдиат

³⁵ Йесомæ бацыдысты Зеведейы фырттæ Иаков æмæ Иоанн, æмæ Йын загътой: «Ахуыргæнæг, фæнды нæ, цæмæй нын сæххæст кæнай нæ курдиат».

³⁶ Йесо сæ бафарста: «Цы уæ фæнды, æмæ уын æй саразон?»

³⁷ Уыдон Ын дзуапп радтой: «Дæ намысджын Паддзахæды нæ иуы Дæ рахиз фарс, иннæйы та Дæ галиу фарс сбадын бауадз».

³⁸ Йесо сын загъта: «Цы курут, уый уæхæдæг дæр не 'мбарут. Æз цы хъызæмæртты кæхц нуазын, уый баназын, кæнæ Мæныл цы аргъуыдæй аргъуыдæуы, ахæм аргъуыд райсын суыдзæн уæ бон?»

³⁹ Уыдон Ын дзуапп радтой: «Суыдзæн». Йесо та сын загъта: «Æз цы хъызæмæртты кæхц нуазын, уый нуаздыстут, æмæ Мæныл цы аргъуыдæй аргъуыдæуы, уымæй уыл саргъуыдæуыдзæн.

⁴⁰ Мæ рахиз фарс æмæ Мæ галиу фарс сбадын та Мæнæй аразгæ нæу, фæлæ уыцы бынæттæ кæмæн æрцæттæчындыуыд, уыдон дзы сбаддзысты».

† Мф. 19:27; Лк. 18:28. †† Мф. 20:18; Лк. 18:31.

⁴¹ Уый дæс ахуыргæнинаджы куы фехъуыстой, уæд смæсты сты Иаков æмæ Иоаннмæ. ‡

⁴² Йесо басидти сеппæтмæ дæр æмæ сын загъта: «Сымах зонут, æлдæрттæ кæй хонынц, уыдон адæмтæн кæй хицауиуæг кæнынц, æмæ хицæуттæ адæмтыл барджын кæй сты, уый.

⁴³ Сымахмæ та афтæ ма уæд. Фæлæ уæ уæлдæр уæвын кæй фæнды, уый уын уæд лæггадгæнæг;

⁴⁴ Æмæ уæ фыццаг уæвын кæй фæнды, уый уеппæтæн дæр уæд цагъар.

⁴⁵ Адæймаджы Фырт дæр уый тыххæй не 'рцыд, æмæ Йын лæггад кæной, фæлæ цæмæй Йæхæдæг балæггад кæна æмæ бирæты ссæрибары сæраппонд ратта Йæ цард». ††

Куырм Вартимей цæстæй ракаст

⁴⁶ Æрцыдысты Иерихонмæ. Йесо Йæ ахуыргæнинæгтæ æмæ бирæ адæммæ Иерихонæй куы рацæйцыди, уæд куырм мæгуыргур Вартимей, Тимейы фырт, бадти фæндаггæрон. ††

⁴⁷ Æмæ куы фехъуыста, уый Назаретаг Йесо у, зæгъгæ, уæд райдыдта хъæр кæнын: «Йесо, Давиды Фырт, батæригъæд мын кæн!»

⁴⁸ Бирæтæ дзы домдтой, цæмæй ныссабыр уа, фæлæ уый ноджы тынгдæр хъæр кодта: «Давиды Фырт, батæригъæд мын кæн!»

⁴⁹ Йесо æрлæууыд æмæ загъта: «Фæдзурут æм». Фæдзырдтой куырммæ æмæ йын загътой: «Ма тæрс, сыст, дзуры дæм».

⁵⁰ Уый феппæрста йæ пæлæз, фæгæпп ласта æмæ бацыд Йесомæ.

⁵¹ Йесо йæ бафарста: «Цы дæ фæнды? Цы дын саразон?» Куырм Ын дзуапп радта: «Раввунни, мæн фæнды мæ цæстытæй ракасын».

⁵² Йесо йын загъта: «Ацу, дæ уырнындзинад дæ фервæзын кодта». Куырм уайтæккæ ракаст йæ цæстытæй æмæ ацыд Йесойы фæдыл.

Йесо æрцыд Иерусалиммæ

11 Иерусалиммæ сæ бирæ нал хъуыд. Елеоны хохы фахсыл чи ис, уыцы Виффаги æмæ Вифанимæ куы баввахс сты, уæд Йесо арвыста Йæ ахуыргæнинæгтæй дыууæйы, †††

² Æмæ сын загъта: «Ацæут, уæ ныхмæ цы хъæу ис, уырдаем. Куы бацæуат, уæд уайтæккæ ссардзыстут, адæймаг кæуыл нæма сбадт, ахæм къæлæу бастæй. Суадзут æй æмæ йæ ракæнут.

³ Исчи уæ куы бафарса: „Уый цы ми кæнут?“, уæд дзуапп раттут, Хицауы хъæуы, зæгъгæ, стæй йæ, зæгъ, Хицау уыйадыл рарвидзæн фæстæмæ».

⁴ Ахуыргæнинæгтæ ацыдысты, æмæ уынджы, кулдуармæ бастæй, ссардтой къæлæу, æмæ йæ суагътой.

‡ Мф. 20:24; Лк. 22:24. †† Ин. 13:15; 1 Пет. 5:3; Флп. 2:7. †† Мф. 20:29. ††† Мф. 21:1; Лк. 19:29.

⁵ Уым чи лæууыди, уыдонæй сын чидæртæ загътой: «Цы ми кæнут? Къæлæуы цæмæн уæгъд кæнут?»

⁶ Уыдон сын дзуапп радтой, Йесо сын куыд бафæдзæхста, афтæ. Æмæ сæ ауагътой.

⁷ Æркодтой къæлæуы Йесомæ, сæвæрдтой йыл сæ дарæстæ, æмæ йыл Йесо сбадт. †

⁸ Бирæтæ сæ дарæстæ байтыдтой фæндагыл, иннæтæ та – быдырты кæй ралыг кодтой, уыцы къалиутæ.

⁹ Йесойæн Йæ разæй æмæ Йæ фæстæ чи цыд, уыдон хъæр кодтой: «Осаннæ! Арфæгонд уæд Хуыцауы номæй Æрцæуæг!»

¹⁰ Арфæгонд уæд нæ фыдæл Давиды æрцæуинаг паддзахад! Осаннæ уæларвты!»

¹¹ Йесо Иерусалиммæ куы бахæццæ, уæд бацыди Кувæндонмæ, æрзылд ыл, æмæ æнафон кæй уыд, уымæ гæсгæ дыуадæс ахуыргæнинагимæ ацыди Вифанимæ.

Æлгыст легъуибæлас

¹² Дыккаг бон Вифанийæ куы рацыдысты, уæд Йесо сыстонг.

¹³ Дардæй ауыдта, сыфтæр чи рафтыдта, ахæм легъуибæлас, æмæ йæм ацыд, кæд ыл исты ссарид, зæгъгæ. Фæлæ йæм куы бацыд, уæд ыл сыфтæрты йеддæмæ ницы ссардта, уымæн æмæ йын дыргъафон нæма уыд.

¹⁴ Уæд ын Йесо загъта: «Нырæй фæстæмæ дын мыггагмæ дæр дæ гагатай мачиуал бахæрæд». Æмæ уый фехъуыстой Йæ ахуыргæнинагтæ.

Йесо сыгъдæг кæны Кувæндон

¹⁵ Æрцыдысты Иерусалиммæ. Йесо Кувæндонмæ бацыд æмæ уырдыгæй тæрын райдыдта уæйгæнджытæ æмæ æлхæнджыты, æхцаивджытæн афæлдæхта сæ фынгтæ, бæлæттæ уæйгæнджытæн та – сæ бандæттæ. ††

¹⁶ Ницы дзаума уагъта Кувæндоныл хæссын.

¹⁷ Æмæ сæ ахуыр кодта: «Афтæ фыст нæу, æви: „Мæ хæдзар æппæт адæмтæн кувæн хæдзар схуындæуыдзæн"? Сыхах та дзы абырджыты лæгæт сарæзтат».

¹⁸ Алчертæ æмæ динамонджытæ уый куы фехъуыстой, уæд агуырдтой Йæ амарыны фадат. Уымæн æмæ Дзы тарстысты, Йæ ахуырад æппæт адæмы дисы кæй æфтыдта, уый тыххæй.

¹⁹ Куы баизæр, уæд Йесо Йæ ахуыргæнинагтимæ рацыди сахарæй.

Легъуибæлас бахус

²⁰ Райсомæй легъуийы цурты куы фæцæйцыдысты, уæд федтой, бæлас йæ уидæгтæм кæй бахус, уый.

²¹ Петр æрымысыди зноны хабар æмæ загъта Йесойæн: «Равви, акæс-ма, Ды кæй ралгъыстай, уыцы легъуибæлас бахус».

²² Йесо сын загъта:

²³ «Æууæндут Хуыцауыл. Æцæг уын зæгъын, исчи ацы хохæн куы зæгъа: „Фæхицæн у зæххæй æмæ денджызы дæхи баппар", æмæ æппындæр куы нæ фæгуырысхо уа, фæлæ фидарæй куы æууæнда, уæд цы зæгъа, уый æрцæудзæн.

²⁴ Уый тыххæй уын зæгъын: уæ куывды цыдæриддæр ракурат, уый ныридæгæн кæй райстат, ууыл æууæндут, æмæ йæ райсдзыстут. ‡

²⁵ Æмæ-иу Хуыцауы раз кувгæйæ куы лæууат, уæ зæрдæ та искæуыл куы худа, уæд-иу ын ныббарут, æмæ уын уæ Уæларвон Фыд дæр ныббардзæн уæ тæригъæдтæ. ††

²⁶ [Кæд нæ барут, уæд уын уæ Уæларвон Фыд дæр нæ ныббардзæн уæ тæригъæдтæ.]»

Йесойæн ахæм бар чи радта

²⁷ Йесо Йæ ахуыргæнинагтимæ ногæй æрцыд Иерусалиммæ. Кувæндоныл куы зылди, уæд Æм бацыдысты алчертæ, динамонджытæ æмæ адæмы хистæртæ, ††

²⁸ Æмæ Йæ бафарстой: «Ды цавæр хъаруйæ кæны æппæт уыдæттæ? Афтæ кæныны бар Дын чи радта?»

²⁹ Йесо сын загъта: «Æз дæр уæ бафæрсдзынæн цæмæйдæр. Дзуапп Мын раттут, æмæ уын зæгъдзынæн, цавæр хъаруйæ сæ кæнын, уый.

³⁰ Иоанн цы аргъуыдæй аргъуыдта, уый уæларвæй уыд æви адæмæй? Зæгъут-ма Мын æй».

³¹ Уыдон кæрæдзийæн дзырдтой: «„Уæларвæй" куы зæгъæм, уæд бафæрсдзæн: „Уæдæ цæуылнæ баууæндыдыстут Иоанныл?»

³² «Адæмæй» зæгъынæй та адæмæй тарстысты, уымæн æмæ сеппæты дæр уырныдта, Иоанн æцæгæй пехуымпар кæй уыд, уый.

³³ Æмæ дзуапп радтой Йесойæн: «Нæ зонæм». Уæд сын Йесо загъта: «Уæдæ уын Æз дæр нæ зæгъдзынæн, цавæр хъаруйæ сæ кæнын, уый».

Фæсномыг ныхас фыдзæрдæ æххуырстыты тыххæй

12 Йесо адæмæн райдыдта фæсномыг ныхæстæй дзурын: «Иу адæймаг ныссагъта сәнæфсирдон, йæ алыварс ын сарæзта æмбонд, скъахта дзы сæндуцæн, самадта дзы мæсыг, радта йæ æххуырт кусджытæм æмæ ацыд балцы.

² Афон куы ралæууыди, уæд æххуырт кусджытæм йæ сәнæфсиры хай райсынмæ арвыста йæ цагъары.

³ Уыдон æй æрцахстой, фæнадтой йæ æмæ йæ афтидармæй раздæхтой. †††

⁴ Арвыста сæм æндæр цагъары, æмæ уымæн дæр асастой йæ сæр æмæ дзы фæхынджылæг кодтой.

† Мф. 21:7; Лк. 19:35. †† Мф. 21:12; Лк. 19:45; Ин. 2:14.

‡ Мф. 7:7; Лк. 11:9; Ин. 14:13. †† Мф. 6:14; Эф. 4:32; Кол. 3:13. ††† Мф. 21:23; Лк. 20:1. ††† Мф. 5:12; 23:34.

⁵ Арвыста ма сæм æндæры дæр, æмæ йæ амардтой. Ноджы ма сæм бирæты арвыста, æмæ уыдонæй дæр кæй нæмгæ фæкодтой, кæй та дзы маргæ акодтой.

⁶ Иу ма йын баззад – йæ уарзон фырт; æмæ сæм æппынфæстаг уый дæр арвыста, мæ фыртæй мын фефсæрмы уыдзысты, зæгъгæ.

⁷ Фæлæ æххуырт кусджытæ загътой кæрæдзийæн: „Уый йæ бындар у. Цом, амарæм æй, æмæ мах бауыдзысты йæ бынтæ”.

⁸ Ерцахстой йæ æмæ йæ амардтой, æмæ йын йæ мард сæнæфсирдонæй раппæрстой.

⁹ Цы бакæндзæни сæнæфсирдоны хицау? Æрцæудзæн, амардзæн æххуырт кусджыты æмæ сæнæфсирдон ратдзæн æндæртæм.

¹⁰ Ау, Сыгъдæг Фысты нæ бакастыстут: „Аразджытæ цы дурыл нæ барвæссыдысты, уый сси сæрæвæрæн. †

¹¹ Уый Хуыцауы фæндæй у, æмæ уыцы диссаг мах уынæм”?»

¹² Йесо фæсномыг ныхас уыдоны тыххæй кæй загъта, уый бамбæрстой, æмæ Йæ хъавыдысты æрцахсынмæ, фæлæ адæмæй нæ бауæндыдысты. Уæд Æй ныуагътой æмæ ацыдысты.

Хъалон кесæрæн

¹³ Æмæ Йæм барвыстой фарисейтæй æмæ Ироды фарсдарджытæй кæйдæрты, цæмæй Йæ ракъахой æмæ Йын Йæ ныхæстæ Йæхи ныхмæ фæцаразой. ††

¹⁴ Уыдон Æм æрцыдысты æмæ Йын загътой: «Ахуыргæнæг, мах зонæм, Ды раст кæй дæ æмæ искæй зæрдæ балхæныныл кæй нæ архайыс, уымæн æмæ никæй хъулон кæныс, фæлæ æцæгадмæ гæсгæ амоныс Хуыцауы фæндаг. Кесæрæн хъалон фидын æмбæлы æви нæ? Фидæм ын æви йын ма фидæм?»

¹⁵ Йесо сын зыдта сæ цæстмæхъусдзинад æмæ сын загъта: «Цы Мæ къахут? Рахæссут-ма Мæм динар æмæ йæм æркæсон».

¹⁶ Æрбахастой Йæм. Æмæ сын загъта: «Кæй ныв æмæ йыл кæй ном ис?» Уыдон Ын дзуапп радтой: «Кесæры».

¹⁷ Йесо сын загъта: «Кесæры цы у, уый дæттут кесæрæн, Хуыцауы цы у, уый та – Хуыцауæн». Æмæ Йыл дис кодтой. ‡

Мæрдты райгасы тыххæй

¹⁸ Уæд Йесомæ æрбацыдысты саддукейтæ (саддукейтæ дзурынц, мæрдтæ нæ райгас уыдзысты, зæгъгæ), æмæ Йæ бафарстой: ††

¹⁹ «Ахуыргæнæг, Моисей махæн ныффыста: „Искæмæн йæ усджын æфсымæр куы амæла, зæнæг та йын куы нæ баззайа, уæд ын йе 'фсымæр ракурæд йæ усы æмæ цот рауадзæд йе 'фсымæрæн”.

† Мф. 21:42. †† Мф. 22:15; Лк. 20:20. ‡ Мф. 22:21. †† Лк. 20:27.

²⁰ Уыд авд æфсымæры. Хистæр æрхаста ус æмæ æнæзæнæгæй амард.

²¹ Ракуырда йæ дыккаг æфсымæр æмæ уый дæр амарди, йæ фæстæ зæнæг нæ ныууадзгæйæ. Афтæ рауад æртыккаджы хабар дæр.

²² Авдæй йæ алчидæр ракуырда, фæлæ дзы зæнæг ничи ныуагъта. Сеппæты фæстæ ус дæр амард.

²³ Ныр мæрдтæ куы райгас уой, уæд сæ кæй ус уыдзæни? Сæ авды ус дæр куы уыд».

²⁴ Йесо сын дзуапп радта: «Нæдæр Сыгъдæг Фыст, нæдæр Хуыцауы тых кæй нæ зонут, уый уæ нæ рæдийын кæны, æви?»

²⁵ Уымæн æмæ мæрдтæ куы райгас уой, уæд нæдæр ус курдзысты, нæдæр мой кæндзысты, фæлæ уыдзысты уæларвон зæдтау.

²⁶ Мæрдтæ райгас уыдзысты, зæгъгæ, уый тыххæй та Моисейы чиныджы нæ бакастыстут, Хуыцау æм сындзкъутæрæй цы радзырдта, уый: „Æз дæн Авраамы Хуыцау, Исаакы Хуыцау æмæ Иаковы Хуыцау”?

²⁷ Хуыцау мæрдты Хуыцау нæу, удæгæсты Хуыцау у. Уæдæ сымах тынг рæдийут».

Тæккæ ахсджиагдæр фæдзæхст

²⁸ Динамонджытæй сын иу фехъуыста сæ ныхас æмæ бафиппайдта, Йесо уыдонæн хорз дзуапп кæй радта, уый. Æмæ бацыд Йесомæ æмæ Йæ бафарста: «Æппæт фæдзæхстытæй сæйрагдæр кæцы у?» ††

²⁹ Йесо йын дзуапп радта: «Тæккæ сæйрагдæр мæнæ ацы фæдзæхст у: „Байхъус, Израил! Нæ Хицау Хуыцауы йеддæмæ æндæр Хуыцау нæй».

³⁰ Æмæ уарз дæ Хицау Хуыцауы æппæт зæрдæйæ, æппæт удæй, æппæт зондæй æмæ æппæт хъаруйæ”.

³¹ Дыккаг фæдзæхст та ахæм у: „Уарз хионы, дæхи куыд уарзыс, афтæ”. Уыдонæй ахсджиагдæр фæдзæхст нæй». †††

³² Динамонæг Ын загъта: «Раст зæгъыс, Ахуыргæнæг. Хуыцау иу кæй у æмæ æндæр Хуыцау кæй нæй, уымæй иттæг раст зæгъыс».

³³ Æмæ Уый æппæт зæрдæйæ, æппæт зондæй, æппæт хъаруйæ уарзын, хионы дæр, дæхи куыд уарзыс, афтæ уарзын у æппæт иууылсудзинаг нывондтæй æмæ æппæт иннæ нывондтæй дæр ахсджиагдæр».

³⁴ Йесо йын йæ раст дзуапп куы фехъуыста, уæд ын загъта: «Хуыцауы Паддзахадæй дард нæ дæ». Уый фæстæ Йесойы бафæрсинмæ йæ ныфс ничиуал хаста.

Кæй байзæддаг у Чырысти?

³⁵ Йесо Кувæндоны дарддæр ахуыр кодта адæмы æмæ дзырдта: «Динамонджытæ куыд зæгъынц Чырыстийæ, Давиды байзæддаг у, зæгъгæ?»

†† Мф. 22:35; Лк. 10:25. ††† Мф. 5:43.

³⁶ Сыгъдæг Удæй разæнгардæй Давид йæхæдæг куы дзырдта: „Хуыцау загъта мæ Хицауæн: сбад Мæ рахиз фарс, цалынмæ Дын Де знæгты Дæ къæхты бын æрæвæрон, уæдмæ“.

³⁷ Давид Æй кæд Хицау хоны, уæд Уый йæ байзæддаг куыд у?» Адæм хъуыстой Йесомæ зæрдиагæй.

³⁸ Æмæ сæ Йесо ахуыр кодта: «Уæхи хизут динамонджытæй. Уыдон уарзынц даргъ дарæс дарын æмæ сахарты фæзты адæмы арфæтæм хъуысын;

³⁹ Уарзынц синагогæты раззаг бынæтты æмæ минасы фынгтыл уæле бадын; †

⁴⁰ Хæрынц идæдзты хæдзæрттæ, цæстмæ кувынц бирæ. Уыдон байафдзысты карз æфхæрд».

Идæдз усы мысайнаг

⁴¹ Йесо æрбадти Кувæндоны хæзнадоны бакомкоммæ æмæ каст, адæм дзы æхца куыд æвæрдтой, уымæ. Бирæ хъæздгуытæ дзы æвæрдтой бирæ æхца. ††

⁴² Æрцыд иу мæгуыр идæдз ус æмæ нывæрдта дыууæ лептæйы – иу кодрант.

⁴³ Йесо басидт Йæ ахуыргæнинæгтæм æмæ сын загъта: «Æцæг уын зæгъын, ацы мæгуыр идæдз ус, æппæт адæм цас нывæрдтой, уымæй фылдæр нывæрдта хæзнадоны.

⁴⁴ Иннæтæ иууылдæр сæ исбоны уæлдайæ нывæрдтой; ацы мæгуыр сылгоймаг та нывæрдта, цыдæриддæр æм уыдис, уый, йæ хойрадзы аргъ».

Пехуымпар ныхас Кувæндоны тыххæй

13 Йесо Кувæндонæй куы рацæйцыд, уæд ын Йæ ахуыргæнинæгтæй иу загъта: «Ахуыргæнæг, акæс-ма, мæнæ цы дуртæ æмæ бæстыхæйттæ ис!» ‡

² Йесо йын дзуапп радта: «Уыныс ацы стыр бæстыхæйттæ? Уыдон афтæ ныппырх уыдзысты, æмæ дзы ам дур дурыл нал баззайдзæн».

Бæллæхты райдайæн

³ Йесо Елеоны хохыл Кувæндоны бакомкоммæ куы бадт, уæд Æй хибарæй фарстой Петр, Иаков, Иоанн æмæ Андрей:

⁴ «Зæгъ-ма нын, уый кæд уыдзæн, æмæ æппæт уыдæттæн се 'рцыды афон цæмæй бæрæг уыдзæн?»

⁵ Йесо сын райдыдта дзурын: «Уæхи хизут, цæмæй уæ мачи фæсайа. ††

⁶ Бирæтæ æрцæудзысты æмæ дзурдзысты: „Æз Чырысти дæн“, æмæ бирæты фæсайдзысты.

⁷ Æввахс æмæ дард хæстыты тыххæй куы фехъусат, уæд ма фæтæрсут – æппæтт уыдæттæн æнæрцæугæ нæй, фæлæ уый кæрон нæма уыдзæни.

† Мф. 23:6; Лк. 11:43. †† Лк. 21:1. ‡ Мф. 24:1; Лк. 21:5. †† Мф. 24:4; Лк. 21:8; Эф. 5:6; 2 Фес. 2:3.

⁸ Сыстдзысты адæм адæмы ныхмæ æмæ паддзахад паддзахады ныхмæ, ранæй-рæтты уыдзæни зæххæнкъуыстытæ, скæндзæни стонг рæстæг. Æппæт уыдæттæ арæг сылгоймаджы хъызæмæртты райдайæнау уыдзысты.

⁹ Фæлæ сымах цæттæ дарут уæхи: дæтдзысты уæ тæрхондæттæм æмæ уæ нæмдзысты синагогæты; Мæн тыххæй уæ кæндзысты хицæуттæм æмæ паддзæхтæм, цæмæй Мын уыдоны раз уат æвдисæнтæ.

¹⁰ Фæлæ уал уыдæтты размæ æппæт адæмтæм хъуамæ фæхæццæ уа фарны уац.

¹¹ Тæрхонмæ уæ куы кæной, уæд цы зæгъдзыстут, ууыл-иу рагацау ма мæт кæнут, фæлæ-иу дзурут, уайтæккæ уын цы рардæуа, уый. Уымæн æмæ сымах нæ дзурдзыстут, фæлæ уæ дзыхæй дзурдзæни Сыгъдæг Уд. ††

¹² Ратдзæн æфсымæр æфсымæры æмæ фыд хъæбулы мæлæтмæ; сыстдзысты зæнæг сæ ныййарджыты ныхмæ æмæ сæ амарын кæндзысты.

¹³ Мæ номы тыххæй алкæмæн дæр уыдзыстут æнæуынон; фæлæ кæронмæ чи бафæраза, уый фæрвæздзæн.

Æрцæуинаг бæллæхтæ

¹⁴ Кæм не 'мбæлы, уым „æлгъаг гæныстон“ куы фенат, – чыныгкæсæг æй бамбарæд, – уæд Иудейæйы чи уа, уыдон лидзæнт хæхтæм.

¹⁵ Уæлхæдзар чи уа, уый йæ хæдзармæ ма æрхизæд уырдыгæй исты рахæссынмæ.

¹⁶ Быдыры чи уа, уый дæр ма раздæхæд йæ дарæс рахæссынмæ.

¹⁷ Уæд додоййаг уыдзысты сывæрджынтæ æмæ дзидзидарджытæ.

¹⁸ Кувут, цæмæй уæ ма бахъæуа зымæджы лидзын.

¹⁹ Уымæн æмæ уыцы бонты уыдзæни, Хуыцау дуне куы сфæлдыста, уæдæй нырмæ чи нæма уыд æмæ нал уыдзæн, ахæм стыр бæллæх.

²⁰ Æмæ Хицау уыцы бонтæ куы нæ фæцыбыр кодтаид, уæд иу адæймаг дæр нæ фæрвæзтаид. Фæлæ Йæхæдæг кæй сæвзæрста, уыдоны сæраппонд сæ фæцыбыр кодта.

²¹ Уæд уын исчи куы зæгъа: „Мæнæ ам ис Чырысти“, кæнæ: „Уым ис“, – ма уæ бауырнæд. †††

²² Уымæн æмæ фæзындзысты мæнгчырыститæ æмæ мæнгпехуымпартæ, равдисдзысты æвдисæйнæгтæ æмæ диссæгтæ, цæмæй, гæнæн æмæ амалæй, асайой æвзæрстыты.

²³ Уæхи хизут – æппæт уыдæтты тыххæй уын Æз загътон рагацау.

Адæймаджы Фырты æрцыд

²⁴ Уæд, уыцы бæллæхты фæстæ, баталынг уыдзæни хур, мæй нал ратдзæн йæ рухс, †††

†† Мф. 10:19; Лк. 12:11. ††† Мф. 24:23; Лк. 17:23.

²⁵ Стъалытæ хаудзысты арвæй, æмæ уæларвон тыхтæ нынкъуысдзысты.

²⁶ Уæд Адæймаджы Фырты фендзысты стыр тых æмæ намысимæ æврагътыл æрцæйцæугæ. †

²⁷ Рарвитдзæн зæдты æмæ Йе 'взæрстыты æрæмбырд кæндзæн алы рæттæй – зæххы кæронæй арвы кæронмæ.

Фæсномыг ныхас легъуибæласы тыххæй

²⁸ Райсут цæвиттонæн легъуибæлас: йæ къалиутæ куы сфæлмæн вæййынц æмæ сыфтæр куы рафтауынц, уæд фæзонут, сæрд кæй æрæввахс.

²⁹ Уæдæ сымах æппæт уыдæттæ æххæстгæнгæ куы фенат, уæд-иу зонут, афон кæй æрæввахс, ныридæгæн къæсæрыл кæй ис, уый.

³⁰ Æцæг уын зæгъын: ацы фæлтæр нæма аивгъуыйдзæни, цалынмæ æппæт уыдæттæ æрцæуой.

³¹ Арв æмæ зæхх нал уыдзысты, Мæ ныхæстæ та мыггагмæ дæр уыдзысты сæ тыхы.

Хæдзары хицаумæ æнхъæлмæ кæсгæйæ

³² Уыцы боны кæнæ сахаты тыххæй ничи зоны: нæдæр уæларвон зæдтæ, нæдæр Фырт – æрмæст æй Фыд зоны.

³³ Цырд лæуут æмæ фынаей ма кæнут, уымæн æмæ уыцы афон кæд æрцæудзæн, уый нæ зонут.

³⁴ Цæвиттон, иу лæг цыди балцы æмæ йæ хæдзар ныуагъта йæ цагъарты æвджид, алкæмæн дæр дзы бахæс кодта бæлвырд хъуыддаг æмæ дуаргæсæн бафæдзæхста къæрцхъусæй лæууын.

³⁵ Уæдæ сымах дæр ут къæрцхъус, уымæн æмæ нæ зонут, хæдзары хицау кæд æрцæудзæн, уый: изæры, æмбисæхсæв, кærкуасæнты æви райсомæй.

³⁶ Æваст куы æрцæуа, уæд уæ фынаейæ цæмæй ма æрæййафа.

³⁷ Сымахæн цы зæгъын, уый хауы алкæмæ дæр: ут къæрцхъус».

Сусæгвæнд Йесойы ныхмæ

14 Дыууæ боны фæстæ хъуамæ уыдаид Куадзæны æмæ Донгонд дзулты бæрæгбон. Алчертæ æмæ динамонджытæ агуырдтой Йесойы хинæй æрцахсыны æмæ Йæ амарыны фадат. ††

² Æмæ тæрхæттæ кодтой: «Æрмæст бæрæгбоны нæ, науæд адæм сызмæнтдзысты».

Йесойы байсæрстæуыди хæрдæфгæнæнæй

³ Йесо уыди Вифанийы, хъотырджын Симоны хæдзары. Æмæ фынгыл куы бадт, уæд æрбацыд иу сылгоймаг, нард цы зайæгой хонынц, уымæй ист сыгъдæг æмæ зынаргъ хæрдæфгæнæнæй дзаг дурынимæ. Сылгоймаг дурыны хъуыр асаста æмæ хæрдæфгæнæн райдыдта Йесойы сæрыл уадзын.

††† Мф. 24:29; Лк. 21:25. † Мф. 24:30; Æрг. 1:7. †† Мф. 26:2; Лк. 22:1.

⁴ Иуæй-иутæ смæсты сты æмæ дзырдтой:

«Цæмæн хъуыди уыйбæрц хæрдæфгæнæн хардз кæнын?»

⁵ Уыди йын æртæсæдæ динарæй фылдæрыл ауæйгæнæн æмæ æхца мæгуыртæн раттæн». Æмæ бустæ кодтой сылгоймагыл.

⁶ Фæлæ сын Йесо загъта: «Ныуадзут æй, цæмæн æй къæмдзæстыг кæнут? Уый Мын хорз хъуыддаг сарæзта.

⁷ Мæгуыртæ æдзух уæ фарсмæ сты, æмæ уæ куы фæнда, уæд сын уæ бон у баххуыс кæнын; Æз та æдзух уемæ нæ уыдзынæн.

⁸ Сылгоймагæн йæ бон цы уыди, уый бакодта: Мæ баныгæныны размæ Мын хæрдæфгæнæнæй байсæрста Мæ буар.

⁹ Æцæг уын зæгъын: фарны уац æппæт дунейы хъуыстгонд кæмдæриддæр уа, уым ацы сылгоймаджы æрымысынæн загъдæуыдзæн, цы сарæзта, уый тыххæй».

Гадзрахат

¹⁰ Уæд Иудæ Искарриот, дыууадæс ахуыргæнинагæй иу, ацыди алчертæм, цæмæй сын ауæй кæна Йесойы. ‡

¹¹ Куы йæм байхъуыстой, уæд бацин кодтой æмæ йын зæрдæ бавæрдтой æхцайæ. Æмæ Иудæ агуырдта сæ къухтæм сын Æй раттыны фадат.

Куадзæны æхсæвæр

¹² Донгонд дзулты бæрæгбоны фыццаг бон, Куадзæны уæрыкк æргæвдыны бон, Йесойæн Йæ ахуыргæнинæгтæ загътой: «Куыд Дæ фæнды, кæдæм Дын ацæуæм Куадзæны фынг æрæвæрынмæ?» ††

¹³ Уый арвыста Йæ ахуыргæнинæгтæй дыууæйы æмæ сын загъта: «Ацæут сахармæ. Уым уыл сæмбæлдзæн иу адæймаг доны дурынимæ, æмæ-иу араст ут йæ фæдыл.

¹⁴ Кæдæм бацæуа, уыцы хæдзары хицауæн-иу зæгъут: „Ахуыргæнæг зæгъы: Мæ ахуыргæнинæгтимæ Куадзæн кæм бахæрон, Мæ уыцы уат кæм ис?“

¹⁵ Æмæ уын уый уæллаг уæладзыджы фенын кæндзæн стыр æфснайд уат; уым-иу нын æрæвæрут фынг».

¹⁶ Ахуыргæнинæгтæ араст сты, бацыдысты сахармæ æмæ æппæт дæр ссардтой, Йесо сын куыд загъта, афтæ; æмæ æрæвæрдтой Куадзæны фынг.

¹⁷ Куы баизæр, уæд Йесо æрцыд Йæ дыууадæс ахуыргæнинагимæ.

¹⁸ Æмæ фынгыл куы бадтысты, уæд Йесо загъта: «Æцæг уын зæгъын, уæ иу Мыл рацæудзæни гадзрахатæй – ныртæккæ Мемæ чи хæры, уый». ††

‡ Мф. 26:14; Лк. 22:4. †† Мф. 26:17; Лк. 22:7. †† Мф. 26:20; Лк. 22:14; Ин. 13:21.

¹⁹ Уыдон æрæнкъард сты æмæ Йын иу иннæйы фæдыл райдыдтой дзурын: «Уый æз уыдзынæн, мыййаг?»

²⁰ Йесо сын загъта: «Дыуадæсæй иу, цæхдоны Мемæ йæ къæбæр чи тулы, уый.

²¹ Адæймаджы Фырт фæивгъуыйы, Сыгъдæг Фыст Дзы куыд зæгъы, афтæ. Фæлæ сар йæ сæр, Адæймаджы Фыртыл гадзрахатæй цы адæймаг рацæуа, уымæн. Уыцы адæймаг фæлтау куы нæ райгуырдаид, уæд ын хуыздæр уыдаид».

²² Хæргæ куы кодтой, уæд Йесо райста дзул, арфæ ракодта, асаста йæ, радта сын æй æмæ загъта: «Айсут æмæ хæрут – уый Мæ Буар у». †

²³ Стæй райста сæны кæхц, арфæ ракодта, радта сын æй, æмæ дзы сеппæт дæр банызтой.

²⁴ Æмæ сын загъта: «Уый Мæ Туг у – уымæй фидаргонд цæуы ног фидыд, æмæ акæлдзæни бирæты сæраппонд.

²⁵ Æцæг уын зæгъын, нал баназдзынæн сæнæфсиры сæнæй, цалынмæ Хуыцауы Паддзахады ног сæн баназон, уæдмæ».

²⁶ Стæй азарыдысты арфæйы зарæг æмæ ацыдысты Елеоны хохмæ.

Йесо Петры тыххæй

²⁷ Йесо сын загъта: «Уеппæт дæр Мæ ныуадздзыстут, уымæн æмæ Сыгъдæг Фыст зæгъы: „Амардзынæн фыййауы, æмæ фыстæ ныххæлиу уыдзысты”. ††

²⁸ Фæлæ Мæ райгасы фæстæ уæ разæй ацæудзынæн Галилеймæ».

²⁹ Петр афтæ бакодта: «Сеппæт дæр Дæ куы ныуадзой, уæддæр Дæ æз нæ ныуадздзынæн».

³⁰ Йесо йын загъта: «Æцæг дын зæгъын, ахсæв уасæг дыууæ хатты нæма ныуасдзæн, афтæ Мыл æртæ хатты атигъ кæндзынæ дæхи».

³¹ Фæлæ Петр ноджы ныфсджындæрæй дзырдта: «Демæ мæ амæлын куы бахъæуа, уæддæр Дыл мæхи нæ атигъ кæндзынæн». Афтæ дзырдтой иннæтæ дæр.

Йесо кувы Гефсиманийы

³² Уæд æрцыдысты, Гефсимани чи хуынди, уыцы бынатмæ. Йесо Йæ ахуыргæнинæгтæн загъта: «Цалынмæ бакувон, уæдмæ уал ам абадут». ‡

³³ Йемæ ахуыдта Петры, Иаковы æмæ Иоанны, бафтыди мæлæтон тасы æмæ райдыдта æрхæндæг кæнын.

³⁴ Æмæ сын загъта: «Мæ уд мæлæтон хъынцъым кæны; фæлæуут ам, ма-иу бафынæй ут».

³⁵ Иучысыл æддæдæр рацыд, зæххыл дæлгоммæ æрхауд æмæ куывта, цæмæй, гæнæн æмæ амалæй, ацы тухæн ма бавзара:

³⁶ «Аввæ, Мæ Фыд, æппæт дæр у Дæ бон. Ацы хъызæмæртты кæхц Мын ма бадар. Æниу, Мæн

† Мф. 26:26; Лк. 22:19; 1 Кор. 11:24. †† Мф. 26:31; Ин. 16:32.
‡ Мф. 26:36; Лк. 22:39.

куыд фæнды, афтæ нæ, фæлæ Дæу куыд фæнды, афтæ фæуæд». ††

³⁷ Йесо бацыд Йæ ахуыргæнинæгтæм, æмæ сæ фынайæ куы байæфта, уæд Петрæн загъта: «Симон, фынай дæ? Æнæ фынайæ иу сахат нæ бафæрæзтай?

³⁸ Ма ныффынæй ут æмæ кувут, цæмæй фæлварæны ма бахауат. Уд цæрдæг у, буар та – æдых».

³⁹ Ногæй та фæхибар æмæ бакуывта, уымæй размæ куыд куывта, афтæ.

⁴⁰ Бацыди сæм æмæ та сæ байæфта фынайæ, уымæн æмæ сæ цæстытæ æруæззау сты, æмæ Йын цы дзуапп раттаиккой, уый нæ зыдтой.

⁴¹ Бацыди сæм æртыккаг хатт дæр, æмæ сын загъта: «Ныр дæр ма фынай кæнут æмæ уæ фæллад уадзут? Æгъгъæд у, æрцыди рæстæг. Мæнæ Адæймаджы Фырт лæвæрд цæуы тæригъæдджынты къухтæм.

⁴² Сыстут æмæ цæуæм. Мæнæ Мæ уæйгæнæг æрбаввахс».

Йесойы æрцахстой

⁴³ Йесо Йæ ныхас нæма фæци, афтæ æрбацыд Иудæ, дыуадæс ахуыргæнинагæй иу. Алчертæ, динамонджытæ æмæ йын адæмы хистæртæ йемæ рарвыстой бирæ адæм кæрдтæ æмæ хъилтимæ. ††

⁴⁴ Йесойы уæйгæнæг сын радта ахæм нысан: «Кæмæн аба кæнон, Уый у. Æрцахсут Æй, акæнут Æй æмæ Йæ уæгъд ма суадзут».

⁴⁵ Æмæ куыддæр æрбахæццæ, афтæ бацыд Йесомæ æмæ Йын загъта: «Равви!» Æмæ Йын аба кодта.

⁴⁶ Уæд фæлæбурдтой Йесомæ æмæ Йæ æрцахстой.

⁴⁷ Йемæ чи лæууыд, уыдонæй иу фелвæста кард, ныццавта дзы алчеры цагъары æмæ йын йæ хъус ахауын кодта.

⁴⁸ Уæд Йесо адæмæн загъта: «Цыма абырæджы ахсут, уыйау Ме 'рцахсынмæ кæрдтæ æмæ хъилтимæ куы рацыдыстут.

⁴⁹ Æз æрвылбон Кувæндонны уемæ уыдтæн, ахуыр кодтон адæмы, æмæ Мæ нæ ахстат. Фæлæ Сыгъдæг Фыст цы зæгъы, уый хъуамæ сæххæст уа».

⁵⁰ Уæд Æй ахуыргæнинæгтæ сеппæт дæр ныууагътой æмæ фæлыгъдысты.

⁵¹ Иу æрыгон лæппу, йæ бæгънæг буарыл хъуымац тыхт, афтæмæй цыд Йæ фæдыл, æмæ йæ æфсæддонтæ æрцахстой.

⁵² Фæлæ сын лæппу хъуымац сæ къухы фæуагъта æмæ бæгънæгæй алыгъд.

Йесо – синедрионы

⁵³ Йесойы акодтой алчермæ. Уым æрæмбырд сты алчертæ, адæмы хистæртæ æмæ динамонджытæ иууылдæр.

†† Мф. 26:39; Флп. 2:8. †† Мф. 26:47; Лк. 22:47; Ин. 18:3.

⁵⁴ Петр дæрддзæф цыди Йæ фæдыл æмæ бацыд алчеры кæртмæ. Уым æрбадти хъахъхъæнджытимæ æмæ йæхи тавта артмæ.

⁵⁵ Алчертæ æмæ æппæт синедрион Йесойы ныхмæ агуырдыт æвдисæйнагтæ, цæмæй Йын рахæссой амарыны тæрхон, фæлæ нæ ардтой. [†]

⁵⁶ Бирæтæ лæууыдысты мæнгæвдисæн Йæ ныхмæ, фæлæ цы дзырдтой, уый сын кæрæдзийыл нæ бадт.

⁵⁷ Цалдæр мæнгæвдисæны сыстадысты æмæ дзырдтой Йæ ныхмæ:

⁵⁸ «Мах фехъуыстам, цы дзырдта, уый: „Æз фехалдзынæн лæджыкъухæйконд ацы Кувæндон æмæ æртæ бонмæ сараздзынæн æндæр, лæджыкъухæйконд чи нæу, ахæм"».

⁵⁹ Фæлæ уыдонæн дæр се 'вдисæйнагтæ кæрæдзийыл нæ бадтысты.

⁶⁰ Уæд алчер размæ ралæууыд æмæ бафарста Йесойы: «Дæ ныхмæ Дын цы æвдисæнтæ хæссынц, уыдонæн ницы дзуапп дæттыс?»

⁶¹ Йесо ныхъхъус æмæ ницы дзуапп лæвæрдта. Алчер Æй ногæй бафарста: «Ды дæ Чырысти, Арфагонды Фырт?»

⁶² Йесо загъта: «Æз дæн. Æмæ Адæймаджы Фырты уындзыстут Æппæтхъомысы рахиз фарс бадгæ æмæ уæларвон æврæгътыл æрцæйцæугæ». ^{††}

⁶³ Уæд алчер арæмыгъта йæ дарæс æмæ загъта: «Цæй æвдисæнтæ ма нæ хъæуы?»

⁶⁴ Сымах фехъуыстат, Хуыцауы куыд фауы, уый. Цы хъуыды уæм ис?» Сеппæт дæр Æй банымадтой аххосджыныл æмæ амарыны аккагыл.

⁶⁵ Уæд Ыл иуæй-иутæ райдыдтой тутæ кæнын, бамбæрзтой-иу Ын Йæ цæсгом, цавтой Йæ æмæ Йын дзырдтой: «Кæд пехуымпар дæ, уæд Дæ чи ныццавта, уый базон». Дзæхстытæ Йæ кодтой хъахъхъæнджытæ дæр.

Петр йæхи атигъ кодта Йесойыл

⁶⁶ Ныр Петр та уыди бынæй, кærты. Уырдаæм æрбацыд алчеры лæггадгæнæг сылгоймæгтæй иу, [‡]

⁶⁷ Петры федта йæхи артмæ тавгæ, æдзынæг æм ныккаст, æмæ йын загъта: «Ды дæр Назаретаг Йесоимæ уыдтæ».

⁶⁸ Фæлæ Йыл Петр атигъ кодта йæхи: «Цы дзурыс, уый нæ зонын æмæ не 'мбарын». Петр рацыд æддаг кæртмæ, æмæ уасæг ныууасыд.

⁶⁹ Лæггадгæнæг сылгоймаг та йæ федта уым дæр, æмæ йæ фарсмæ лæуджытæн дзурын райдыдта: «Ай уыдонæй у».

⁷⁰ Петр та Йесойыл атигъ кодта йæхи. Уым чи лæууыд, уыдон дæр чысыл фæстæдæр загътой Петрæн: «Æнæмæнг уыдонæй дæ, уымæн æмæ ды дæр галилейаг дæ. [Де 'взаджы здæхт дыл комдзог цæуы.]»

⁷¹ Уый райдыдта ард хæрын æмæ Хуыцауæй сомы кæнын: «Сымах Кæмæй зæгъут, æз уыцы Адæймаджы нæ зонын».

⁷² Æмæ уыйадыл уасæг ныууасыди дыккаг хатт. Æмæ Петр æрымысыд, Йесо йын цы загъта, уый: «Уасæг дыууæ хатты нæма ныууасдзæн, афтæ Мыл æртæ хатты атигъ кæндзынæ дæхи». Æмæ райдыдта кæуын. ^{‡‡}

Йесо æмæ Пилат

15 Куыддæр сбон, афтæ алчертæ, адæмы хистæртæ, динамонджытæ æмæ æппæт синедрион рахастой уынаффæ. Йесойы сбастой, акодтой Йæ æмæ Йæ радтой Пилаты къухтæм. ^{‡‡}

² Пилат Æй бафарста: «Ды дæ иудейаг Паддзах?» Йесо йын дзуапп радта: «Дæхæдæг æй куы зæгъыс».

³ Æмæ Йæ алчертæ зылын кодтой бирæ хъуыддæгты.

⁴ Пилат та Йæ бафарста: «Ницы дзуапп дæттыс? Уыныс, куыд бирæ азым Дæм хæссынц?»

⁵ Фæлæ йын Йесо дзуапп нал радта, æмæ Пилат дисы бафтыд.

Марыны тæрхон

⁶ Пилат-иу бæрæгбоны рауагъта, адæм кæй куырдыт, иу ахæм ахæсты.

⁷ Уæд ахæстоны уыд иучидæр, йæ ном – Вараввæ; бадти, змæсты рæстæг туг чи ныккалдта, уыцы змæнтджытимæ.

⁸ Адæм æрæмбырд сты æмæ Пилатæй райдыдтой курын, цæмæй та ацы хатт дæр сараза, куыд-иу сын кодта, афтæ.

⁹ Уый сын загъта: «Фæнды уæ, цæмæй уын иудейаг Паддзахи рауадзон?»

¹⁰ Пилат зыдта, алчертæ йын Йесойы йæ къухтæм сæ хæлæгæй кæй радтой, уый.

¹¹ Фæлæ алчертæ сардыдтой адæмы, Вараввæйы сын рауадзыныл куыд дзурой, афтæ. ^{‡‡‡}

¹² Пилат сын ногæй загъта: «Уæдæ сымах иудейаг Паддзах Кæй хонут, Уымæн та цы бакæнон?»

¹³ Уæд уыдон ныхъхъæр кодтой: «Байтындз Æй!»

¹⁴ Пилат сын загъта: «Уагæр æвзæрæй цы ракодта?» Фæлæ уыдон ноджы тынгдæр ныхъхъæр кодтой: «Байтындз Æй!»

¹⁵ Пилаты фæндыд адæмы зæрдæ балхæнын, æмæ сын рауагъта Вараввæйы, Йесойы та ехсæй фæнæмын кодта æмæ Йæ радта дзуарыл байтындзынмæ. ^{‡‡‡}

Æфсæддонтæ æфхæрынц Йесойы

¹⁶ Æфсæддонтæ Йесойы акодтой бæстæйы хицауы галуаны мидæггаг кæртмæ, æмæ æрæмбырд кодтой æгас æфсæддон хай.

[†] Мф. 26:59. ^{††} Мф. 26:64; 2 Фес. 1:10. [‡] Мф. 26:69; Лк. 22:56; Ин. 18:25.

^{‡‡} Мф. 26:75; Мк. 14:30. ^{‡‡‡} Мф. 27:1-2; Лк. 22:66. ^{‡‡‡‡} Мф. 27:20; Лк. 23:18; Ин. 18:40. ^{‡‡‡‡‡} Мф. 27:26; Ин. 19:1.

¹⁷ Скодтой Йыл сәентсырх дарәс, сбыдтой сындзын қадыхуд әмә Йыл әй әркодтой.

¹⁸ Әмә Йын райдыдтой арфә кәнын: «Әгас цәуәд иудейаг Паддзах!»

¹⁹ Йә сәр Ын цавтой ләдзәгәй, тутә Йыл кодтой, Йә разы-иу әрләууыдысты сә зонгуытыл әмә Йын куывтой.

²⁰ Куы Йә бафхәрдтой, уәд сәентсырх дарәс раластой, скодтой Йыл Йәхи дарәс әмә Йә акодтой байтындызынмә.

Йесойы байтыгътой

²¹ Уыцы рәстәг фәссахарәй әрбацәйцыд иу кириниаг ләг Симон, Александр әмә Руфы фыд; әмә Йын ахәссын кодтой Йесойы дзуар. †

²² Йесойы әркодтой, Голгофә (ома, Сәргәхцы бынат) чи хуыйны, уырдаәм.

²³ Әмә Йын ләвәрдтой сән смирнәимә хәццәйә, фәлә йә Йесо нә бакуымдта.

²⁴ Дзуарыл Әй байтыгътой, әмә Йын Йә дарәстыл әппәрстой хәлттә, кәмә дзы цы әрхауа, ууыл, әмә сә се 'хсән байуәрстой. ††

²⁵ Куы Йә байтыгътой, уәд цыди әртыккаг сахат ‡.

²⁶ Йә азымы тыххәй фыст уыди фәйнагыл: «Иудейаг Паддзах».

²⁷ Йемә Йын байтыгътой дыууә абырәджы, иуы Йә рахиз фарс, иннәйы та Йә галиу фарс.

²⁸ [Әмә сәххәст, Сыгъдәг Фыст цы зәгъы, уый: «Фыдгәнджыты хыгъдмә Йә бахастәуыд».]

²⁹ Йә цурты чи цыди, уыдон тылдтой сә сәртә әмә Йә фаудтой: «Гъей, Кувәндон халәг әмә йә әртә бонмә аразәг! ††

³⁰ Дәхи фервәзын кән – дзуарәй әрхиз».

³¹ Афтә Дзы хынджыләг кодтой алчертә дәр динамонджытимә, әмә кәрәдзийән дзырдтой: «Иннәты ирвәзын кодта, Йәхи фервәзын кәнын та Йә бон нәу!

³² Чырысти, Израилы Паддзах, ныр дзуарәй әрхизәд, цәмәй йә фенәм нәхи цәстәй әмә Йыл баууәндәм». Йемә тыгъд чи уыд, уыдон дәр Әй фаудтой.

Йесойы мәләт

³³ Әхсәзәм сахат куы раләууыд, уәд бәстә әгасәй дәр баталынг, әмә афтә ахаста фарәстәм сахаты онг.

³⁴ Фарәстәм сахатыл Йесо хъәрәй ныууынәргъыдта: «Элои, Элои, лема сабахтани?» Ома: «Мә Хуыцау, Мә Хуыцау, цәмән Мә ныууагътай?» ††

³⁵ Уым чи ләууыд, уыдонәй чидәртә уый фехъуыстой әмә дзырдтой: «Илиамә дзуры».

³⁶ Иучидәр та азгьордта, губкә стылдта туаг сәны әмә йә әрсагъта ләдзәгыл. Баназынмә

† Мф. 27:32; Лк. 23:26. †† Ин. 19:24. ‡ 15:25 Сахәттә амынд сты рагон нымәдәй (кәс дзырдуаты). †† Мф. 26:61; 27:40; Мк. 14:58; Лк. 22:37; Ин. 2:19. †† Мф. 27:46.

Йәм әй бадардта әмә загъта: «Фәләуут-ма, бакәсәм, кәддәра Илия әрцәуид дзуарәй Йә әрисынмә».

³⁷ Йесо та хъәрәй ныууынәргъыдта әмә Йә уд сита.

³⁸ Әмә Кувәндоны мидәг әмбәрзән дыууә дихы фәци уәлейә бынмә.

³⁹ Йесо хъәрәй куыд ныууынәргъыдта әмә Йә уд куыд сита, уый Йә разы ләууәг сәдәйыхицау куы федта, уәд загъта: «Ацы Адәймаг әцәгәй Хуыцауы Фырт уыди».

⁴⁰ Уым уыдысты әмә дәррдзәфәй кастысты сылгоймәгтә дәр; уыдонимә – магдаләйаг Мариа, кәстәр Иаковы әмә Иосийы мад Мариа, стәй Саломи.

⁴¹ Ацы сылгоймәгтә цыдысты Йә фәдыл әмә Йын ләггад кодтой, Йесо ма Галилейы куы уыди, уәд. Уыди ма дзы, Иерусалиммә Йемә чи әрцыд, бирә ахәм сылгоймәгтә дәр.

Йесойы баныгәдтой

⁴² Ныридәгән баизәр, әмә майрәмбон кәй уыд – сабатмә цәттә кәныны бон, –

⁴³ Уымә гәсгә синедрионы дзырддзәугә уәнг, аримафейаг Иосиф (уый дәр Хуыцауы Паддзахадмә әнхәлмә каст), йә ныфс бахаста Пилатмә бацәуынмә әмә Йесойы мард ракурынмә. †††

⁴⁴ Йесо ныридәгән кәй амарди, уый Пилатмә диссаг фәкаст, басидт сәдәйыхицаумә әмә йә бафарста: «Раджы амард?»

⁴⁵ Әмә сәдәйыхицауәй хабар куы базыдта, уәд Йесойы мард раттын кодта Иосифән.

⁴⁶ Иосиф балхәдта уәздан кәттаг, әриста Йесойы, батыхта Йә кәттаджы әмә Йә бавәрдта, къәдзәхы цы зәппадз къахт уыди, уым; әмә йын йә бацәуәныл бафәлдәхта дур.

⁴⁷ Магдаләйаг Мариа әмә Иосийы мад Мариа уыдтой, кәм Әй бавәрдтой, уый.

Чырысти райгас

16 Сабат куы аивгъуыдта, уәд магдаләйаг Мариа, Иаковы мад Мариа әмә Саломи балхәдтой хәрздәфгәнәнтә, цәмәй ацәуой әмә байсәрдой Йесойы. †††

² Әмә къуырийән йә фыццаг бон, сәумәйә, хур куыддәр скаст, афтә әрцыдысты зәппадзмә.

³ Кәрәдзийән дзырдтой: «Зәппадзмә бацәуәнәй нын дур чи афәлдахдзән?»

⁴ Фәлә куы бакастысты, уәд әй федтой фәлдәхтәй; дур тынг стыр уыди.

⁵ Зәппадзмә куы бацыдысты, уәд уым федтой урс дарәсджын ләппуйы рахизырдыгәй бадгә; әмә фәтарстысты.

⁶ Фәлә сын уый загъта: «Ма тәрсут. Дзуарыл тыгъд Назаретаг Йесойы агурут сыхама – ам нәй,

††† Лк. 23:50; Ин. 19:38. ††† Мф. 28:1; Лк. 24:1; Ин. 20:1.

райгас и. Мæнæ, кæм Æй бавæрдтой, уыцы бынат.

⁷ Фæлæ ацæут, зæгъут Ын Йæ ахуыргæнинагтæн æмæ Петрæн, уæ разæй цæуы Галилеймæ, зæгъгæ. Уым Æй фендзыстут, куыд уын загъта, афтæ». †

⁸ Сылгоймæгтæ рацыдысты зæппадзæй æмæ згъорынмæ фесты. Фыртæссæй сæхи дæр нал æмбæрстой æмæ никæмæн ницы загътой, уымæн æмæ сæ тас бацыд.

Йесойы фæзынд ахуыргæнинагтæм

⁹ [Къуырийæн йæ фыццаг бон, сæумæраджы, Йесо куы райгас, уæд фыццаг фæзынд, авд дæлимонны кæмæй расырдта, уыцы магдалæйаг Мариамæ. ††

¹⁰ Мариа ацыд æмæ хабар радзырдта, раздæр Йесоимæ чи уыд, ныр та кæугæ æмæ æрдиаг чи кодта, уыдонæн.

¹¹ Фæлæ Йесо кæй райгас æмæ Йæ Мариа кæй федта, уый куы фехъуыстой, уæд сæ нæ бауырныдта.

¹² Уый фæстæ уыдонæй дыууæ хъæумæ куы фæцæйцыдысты, уæд сæм Йесо Йæхи равдыста æндæр хуызы.

¹³ Уыдон раздæхтысты æмæ уый тыххæй радзырдтой иннæтæн дæр. Фæлæ адоныл дæр нæ баууæндыдысты.

† Мф. 26:32; Мк. 14:28. †† Мф. 28:9; Лк. 8:2; Ин. 20:14.

¹⁴ Æппынфæстаг Йесо фæзынд иуæндæс ахуыргæнинагмæ, фынгыл куы бадтысты, уæд. Æмæ сын уайдзæф кодта, уырнындынад сæм кæй нæ уыди, сæ зæрдæтæ æхгæд кæй разындысты æмæ, Йæ райгасы фæстæ Йæ чи федта, уыдоныл кæй нæ баууæндыдысты, уый тыххæй.

¹⁵ Йесо сын загъта: «Æрзилут æгас дунейыл æмæ хъусын кæнут фарны уац æппæт адæмæн. ‡

¹⁶ Чи баууæнда æмæ кæуыл саргъуыдæуа, уый фæрвæздзæни; чи нæ баууæнда, уый та уыдзæни тæрхонгонд.

¹⁷ Уырнджытæ та æвдисдысты ахæм диссæгтæ: Мæ номæй сурдзысты дæлимонты, дзурдзысты ног æвзæгтыл,

¹⁸ Сæ къухтæм исдысты кæлмытæ, марг куы баназой, уæд сын ницы уыдзæн; рынчынтыл æвæрдзысты сæ къухтæ, æмæ-иу уыдон сдзæбæх уыдысты». ††

¹⁹ Семæ фæныхас кæныны фæстæ Йесойы систæуыд уæларвмæ, æмæ æрбадти Хуыцауы рахиз фарс. ††

²⁰ Ахуыргæнинагтæ ацыдысты æмæ алы ран дæр хъусын кодтой фарны уац. Хицау сын æххуыс кодта æмæ, сæ ныхас раст кæй у, уый æвдыста, Йæ фæрцы кæй арæзтæуыд, уыцы диссæгтæй.]

‡ Мф. 28:19; Ин. 15:16. †† Лк. 10:19; Ап. хъ. 28:8; Иак. 5:14. †† Лк. 24:51.

Лука

Раздырд

1 Махмæ цы цаутæ æрцыд, уыдоны фæдыл ныридæгæн бирæтæ ныффыстой.

² Уыцы цауты тыххæй нын радзырдтой, тæккæ райдианæй сæ йæхи цæстæй чи федта æмæ Хуыцауы ныхас адæммæ хæссыны куыст кæмæ æрхауд, уыдон. [†]

³ Æмæ æз дæр, æппæт уыдæттæ сæрæй кæронмæ бæстон раиртасыны фæстæ, сфæнд кодтон дæумæ сæ фæд-фæдыл ныффыссын, кадджын Феофил,

⁴ Цæмæй базонай, цы ахуырад дын бацамындæуыд, уымæн йæ фидар бындур.

Захарийæн загъдæуыд Иоанны райгуырды тыххæй

⁵ Иудейаг паддзах Ироды заман уыд иу сауджын, йæ ном Захари – Авийы мыггагæй чи уыд, уыцы сауджынты къордæй. Йæ ус дæр уыд Аароны байзæддагæй, йæ ном Елисаветæ.

⁶ Сæ дыууæ дæр Хуыцауы раз уыдысты рæстаг, æнаиппæй æххæст кодтой Хуыцауы æппæт фæдзæхстытæ æмæ амындтæ.

⁷ Сывæллæттæ сын нæ уыд, уымæн æмæ Елисаветæ уыдис æнæзæнæг; сæ дыууæ дæр тынг базæронд сты.

⁸ Иухатт Захари лæггад кодта Хуыцауы раз, уымæн æмæ æрæййæфта сæ сауджынты къорды рад.

⁹ Æмæ Захарийæн, сауджынты æгъдаумæ гæсгæ, схауд йæ хал, æмæ буд судзынмæ бацыди Хуыцауы Кувæндонмæ. ^{††}

¹⁰ Буд судзыны афон кæрты уыди бирæ кувæг адæм.

¹¹ Уæд Захаримæ фæзынд Хуыцауы зæд. Зæд лæууыди будсудзæн нывондхæссæны рахиз фарс.

¹² Захари йæ куы федта, уæд фæджих æмæ тынг фæтарст.

¹³ Фæлæ йын зæд загъта: «Ма тæрс, Захари, уымæн æмæ дæ куывд фехъуыст Хуыцаумæ. Дæ ус Елисаветæ дын ныййардзæн фырт æмæ йæ схондзынæ Иоанн.

¹⁴ Дæ фырт дын æрхæсдзæн стыр цин, йæ райгуырдыл бацин кæндзысты бирæтæ, [‡]

¹⁵ Уымæн æмæ цытджын уыдзæни Хуыцауы раз. Нæ нуаздзæн сæн æмæ æндæр карз нозт, Сыгъдæг Удæй схайджын уыдзæн йæ мады гуыбынмæ.

[†] 1 Ин. 1:1; Дзут. 2:3. ^{††} Дзут. 9:6. [‡] Лк. 1:58; Ин. 5:35.

¹⁶ Æмæ израилаг адæмæй бирæты раздахдзæн сæ Хицау Хуыцаумæ.

¹⁷ Илиайы уд æмæ тыхимæ цæудзæни Хицауы разæй, цæмæй фыдæлты зæрдæтæ раздах цотмæ, хивæндтæн ратта рæстгæнджыты зонд, адæмы æрцæттæ кæна Хицауы æрцыдмæ». ^{‡†}

¹⁸ Захари бафарста зæды: «Æз ууыл куыд баууæндон? Уымæн æмæ зæронд дæн, мæ ус дæр æгæр базæронд».

¹⁹ Зæд ын дзуапп радта: «Æз дæн Хуыцауы раз лæууæг Гавриил æмæ æрвыст дæн дæуæн ацы хорз хабар зæгъынмæ.

²⁰ Афон куы ралæууа, уæд æнæмæнг чи сæххæст уыдзæн, мæ уыцы ныхæстыл кæй нæ баууæндыдтæ, уый тыххæй ныртæккæ багомыг уыдзынæ, æмæ цалынмæ уыцы хъуыддаг æрцæуа, уæдмæ не сдзурдзынæ».

²¹ Адæм та æнхъæлмæ кастысты Захаримæ æмæ дис кодтой, Кувæндонны кæй ныффæстиат, ууыл.

²² Куы рацыд, уæд та семæ ныхас кæнын йæ бон нæ уыд. Æмæ бамбæрстой, Кувæндонны диссаг кæй федта, уый. Йæ зæгъинæгтæ æмбарын кодта къухæй, æмæ баззад æгомыгæй.

²³ Кувæндонны йæ лæггад кæныны бонтæ куы фесты, уæд æрбаздæхт хæдзармæ.

²⁴ Уый фæстæ йæ ус Елисаветæ банхъæлцау, фондз мæйы йæхи æмбæхста æмæ дзырдта:

²⁵ «Уый мын Хуыцау сарæзта – æркаст мæм, цæмæй адæмы æхсæн фидиссаг мауал уон».

Æхсызгон хабар

²⁶ Елисаветæ æхсæзæм мæй æнхъæлцау куы уыди, уæд Хуыцау Йæ зæд Гавриилы арвыста галилейаг сахар Назаретмæ,

²⁷ Æнæцыд Чызгмæ, Давиды байзæддаг Иосифæн куырдуаты Чи бадт, Уымæ; Чызгæн Йæ ном – Мариа. ^{‡†}

²⁸ Зæд Æм бацыд æмæ Йын загъта: «Цин кæн, Фæрнайдзаг! Хуыцау Демæ ис. [Арфæгонд дæ сылгоймæгты æхсæн.]»

²⁹ Мариа зæды ныхæстæй фæджих æмæ хъуыдыты бафтыд, уыцы арфæ цы амона, зæгъгæ.

³⁰ Зæд ын загъта: «Ма тæрс, Мариа, уымæн æмæ Дæ Хуыцау схайджын кодта йæ хорзæхæй.

³¹ Банхъæлцау уыдзынæ, ныййардзынæ Фырт æмæ Йæ схондзынæ Йесо. ^{‡‡†}

^{‡†} Мк. 1:3; 9:12; Ин. 1:23. ^{‡‡} Мф. 1:18. ^{‡‡†} Мф. 1:21.

³² Уый уыздæни цытджын, схуындæйæуыздæн Дунедарæджы Фырт, æмæ Йын Хицау Хуыцау ратдæн Йæ фыдæл Давиды паддзахад.

³³ Иаковы байзæддагæн паддзахиуæг кæндзæн мыггагæ, æмæ Йæ Паддзахадæн кæрон никуы æрцаудзæн».

³⁴ Мариа зæдæн загъта: «Æз мойы хъæстæ куы нæ дæн, уæд уый куыд уыздæн?»

³⁵ Зæд Ын дзуапп радта: «Ды схайджын уыздынæ Сыгъдæг Удæй, æмæ Дунедарæджы тых Дæу бакæндзæн йæ дæлбазыр. Уымæ гæсгæ Дын цы Хъæбул райгуыра, Уый уыздæни сыгъдæг æмæ Йæ схуындæуыздæн Хуыцауы Фырт.

³⁶ Мæнæ Дæ хæстæг Елисаветæ дæр ма зæрондæй куы банхæлцау æмæ ныр æхсæзæм мæй цæуы лæппуйыл, афтæмæй йæ æнæзæнæг хуыдтой.

³⁷ Уымæн æмæ Хуыцауæн æппæт дæр Йæ бон у».

³⁸ Уæд Мариа загъта: «Æз Хицауы цагъар дæн; ды цы загътай, уый Мыл æрцауæд». Æмæ Йæ зæд ныуагъта.

Мариа бабæрæг кодта Елисаветæйы

³⁹ Уыцы бонты Мариа бавдæлд æмæ атындзыдта хæхбæстæм, иудейæг сахармæ.

⁴⁰ Уым бацыд Захарийы хæдзармæ æмæ салам радта Елисаветæйæн.

⁴¹ Елисаветæ Мариайы салам куы фехъуыста, уæд сывæллон йæ гуыбыны базмæлыд, Елисаветæ схайджын Сыгъдæг Удæй

⁴² Æмæ хъæрæй загъта: «Арфæгонд дæ сылгоймæгты æхсæн, æмæ арфæгонд у, Дæ гуыбыны цы Сывæллон ис, Уый!

⁴³ Мæ Хицауы Мад мæм æрбацæуа, ахæм хорзæх мæм цæмæн æрхауд?

⁴⁴ Дæ салам Дын куы фехъуыстон, уæд мæ гуыбыны сывæллон цингæнгæ базмæлыд.

⁴⁵ Тæхудиæг у, Хуыцау Ын цы загъта, уый кæй æрцаудзæн, ууыл баууæндæг Чызг».

⁴⁶ Уæд Мариа загъта: «Стауы Мæ зæрдæ Хицауы.

⁴⁷ Мæ уд цин кæны Хуыцауыл, Мæ Ирвæзынгæнæгыл –

⁴⁸ Уый æркаст Йæ сæрныллæг цагъар Чызгмæ; æппæт фæлтæртæ Мæ нырæй фæстæмæ арфæгонд хондзысты.

⁴⁹ Уымæн æмæ Æппæтхъомыс стыр хъуыддаг сарæзта Мæнæн. Сыгъдæг у Йæ ном!

⁵⁰ Чи Дзы тæрсы, уыдон фæлтæрæй-фæлтæрмæ Йæ хорзæхæй хайджын сты.

⁵¹ Стыр хъуыддæгтæ сарæзта Йæ къухæй, ныххæлиу кодта, сæ зæрдæты хъал хъуыдытæ чи нывæнды, уыдоны,

⁵² Тыхджынты раппæрста сæ бадæнтæй æмæ сбæрзонд кодта сæрныллæгты.

⁵³ Æххормæгты бафсæста хорзæхтæй, бонджынты та ауагъта ницæимæ. †

† Мф. 5:6.

⁵⁴ Æрцыд æххуысмæ Йæ лæггадгæнæг Израилмæ, нæ Дзы ферох хорзæхтæй йæ мыггагмæ хайджын кæнын,

⁵⁵ Нæ фыдæлтæн – Авраамæн æмæ йæ байзæддагæн – зæрдæ куыд бавæрдта, афтæ».

⁵⁶ Мариа Елисаветæмæ фæци æртæ мæйы бæрц æмæ раздæхт Йæ хæдзармæ.

Аргъауæг Иоанны райгуырд

⁵⁷ Елисаветæйæн та æрхæццæ йæ афон æмæ ныййардта фырт.

⁵⁸ Хуыцау Ыл стыр арфæ кæй бафтыдта, уый фехъуыстой йæ сыхæгтæ, йæ хæстæджытæ æмæ цин кодтой йемæ.

⁵⁹ Æстæм бон æрцыдысты сывæллоны сунæт кæнынмæ, æмæ сæ фæндыд йæ фыды ном Захари йыл сæвæрын.

⁶⁰ Фæлæ йæ мад загъта: «Нæ, схонæм æй Иоанн».

⁶¹ Уæд Ын загътой: «Дæ хæстæджытæй ахæм ном никæуыл ис».

⁶² Нысæнттæй йын фарстой йæ фыды, цы ном сæвæрын æй фæнды, зæгъгæ.

⁶³ Уый ракуырдта фæйнæг æмæ йыл ныффыста: «Йæ ном Иоанн у». Æмæ сеппæт дæр дисы бафтыдысты.

⁶⁴ Уайтæккæ райхæлдысты Захарийы дзых æмæ æвзаг, æмæ райдыдта дзурын, Хуыцауы стауын.

⁶⁵ Сæ алыварс цæрджыты бацыди тас. Æппæт уыдæтты тыххæй дзырдтой уæлхох Иудейæйы алы кæрæтты.

⁶⁶ Хабар чи фехъуыста, уыдон æй сæ зæрдыл бадардтой æмæ дзырдтой: «Чи уыздæн ацы сывæллон?» Æмæ Хуыцау уыдис Иоаннимæ.

Захарийы пехуымпар ныхас

⁶⁷ Иоанны фыд Захари схайджын Сыгъдæг Удæй, райдыдта пехуымпариуæг кæнын æмæ дзырдта:

⁶⁸ «Арфæгонд уæд Израилы Хицау Хуыцау – æркаст Йæ адæммæ æмæ сын æрхаста сæрибар. ††

⁶⁹ Йæ цагъар Давиды байзæддагæй нын радта домбай Ирвæзынгæнæджы,

⁷⁰ Рагзаманы сыгъдæг пехуымпарты дзыхæй куыд фехъусын кодта, афтæ.

⁷¹ Уый мах фервæзын кæндзæн не знæгтæй, æмæ æнæуынон кæмæн стæм, уыдоны къухæй.

⁷² Хуыцау зæрдæ бавæрдта, Йæ хорзæхæй нæ фыдæлты кæй схайджын кæндзæн, Йæ сыгъдæг фидыд Дзы кæй нæ ферох уыздæн, уымæй.

⁷³ Расомы кодта нæ фыдæл Авраамæн, †

⁷⁴ Байсдзæни нæ знæгты къухæй, зæгъгæ, ††

⁷⁵ Æмæ Йын нæ цæргæбонты кусдзыстæм æдасæй, Йæ цæсты уыздыстæм сыгъдæг æмæ раст адæм. ††

†† Мф. 1:21. † Дзут. 6:13. †† Дзут. 2:15. †† 1 Пет. 1:15; Эф. 4:24.

⁷⁶ Дæу та, саби, схуындæуыдзæн Дунедарæджы пехуымпар, уымæн æмæ цæудзынæ Хицауы разæй фæндаг Ын æрцæттæ кæнынмæ. †

⁷⁷ Йæ адæммæ æрхæсдзынæ уац сæ фервæзыны тыххæй – сæ тæригъæдтæ уыдзысты хатыргонд,

⁷⁸ Уымæн æмæ нæ Хуыцау уарзæгой æмæ хорзæхджын у. Йæ хорзæхмæ гæсгæ уæлæрвтæй æркæсдзæни Хур æмæ нæ бабæрæг кæндзæн,

⁷⁹ Ныррухс кæндзæни мæлæты талынг бæстæйы цæрджыты, æмæ нæ сараздæн Хуыцауимæ фидыды фæндагыл.

⁸⁰ Сывæллон рæз хаста æмæ фидар кодта удæй. Цалынмæ Израилы адæмы размæ рацыди, уæдмæ цардис æдзæрæг бæстæйы.

Йесойы райгуырд

2 Уыцы рæстæг кесæр Август бафæдзæхста æппæт бæстæйы адæмы сфыссын.

² Ацы сфыст уыди фыццаг; арæст æрцыди, Квирини Сирийæн хицауиуæг куы кодта, уыцы заман.

³ Æмæ алчидæр йæхи ныффыссын кæнынмæ ацыд йæ сахармæ.

⁴ Иосиф дæр галилейæг сахар Назаретæй ацыд Иудейæмæ, Вифлеем кæй хонынц, Давиды уыцы сахармæ, уымæн æмæ Давиды къонайæ уыди, йæ байзæддаг. ††

⁵ Ныффыссын кæнынмæ ацыди куырдуаты йын бадæг Мариимæ; Мариа та æнхъæлцау уыди.

⁶ Вифлеемы куы уыдысты, уæд Мариайæн æрхæццæ арынафон.

⁷ Æмæ ныййардта Йæ Фыццаг Фырты, батыхта Йæ хæцъилты æмæ Йæ нывæрдта кæвдæсы, уымæн æмæ сын фысымуаты бынат нæ разынд.

Фыййæуттæ æмæ зæдтæ

⁸ Уыцы ран, быдыры, уыдысты фыййæуттæ. Уыдон æхсæвы тхæхъхъæдтой сæ дзуг.

⁹ Фыййæутты раз февзæрд Хуыцауы зæд; Хуыцауы намыс сæ ныррухс кодта, æмæ стыр тасы бафтыдысты.

¹⁰ Фæлæ сын зæд загъта: «Ма тæрсут, æз уæм æрхастон, æппæт адæм кæмæй схайджын уыдзысты, ахæм стыр цин:

¹¹ Абон уын Давиды сахары райгуырд Ирвæзынгæнæг – Хицау Чырысти.

¹² Мæнæ Йæ уымæй базондзыстут: Сывæллоны ссардзыстут хæцъилты тыхтæй, кæвдæсы хуысгæйæ».

¹³ Зæдимæ æваст баиу æнæнымæц уæларвон æфсад, æмæ кад кодтой Хуыцауæн:

¹⁴ «Намыс Хуыцауæн уæлæрвты, зæххыл та фæрнджын уæнт, Хуыцау кæуыл ауды, уыдон». ‡

¹⁵ Зæдтæ сæ цурæй уæларвмæ куы сивгъуыдтой, уæд фыййæуттæ кæрæдзийæн загътой: «Уæдæ

фæцæуæм Вифлееммæ æмæ фенæм, цы æрцыди – Хуыцау нын цæй тыххæй фехъусын кодта, уый».

¹⁶ Атындзыдтой уырдаем; куы бахæццæ сты, уæд дзы баййæфтой Мариа æмæ Иосифы, æмæ Сывæллоны кæвдæсы хуысгæйæ.

¹⁷ Куы Йæ федтой, уæд радзырдтой, уыцы Сывæллоны тыххæй сын цы загъдæуыд, уый.

¹⁸ Фыййæуттæ сын цы загътой, уый дисы бафтыдта, чи сæ фехъуыста, уыдоны сеппæты дæр.

¹⁹ Мариа та æппæт уыдæттæ дардта Йæ зæрдæйы, æмæ сыл нывæзта Йæ хъуыдытæ.

²⁰ Фыййæуттæ раздæхтысты, æмæ цы фехъуыстой, цы федтой, уый тыххæй кад кодтой Хуыцауæн. Æппæт дæр рауади, куыд сын загъдæуыд, афтæ.

²¹ Аст боны фæстæ, Сывæллонæн сунæты афон куы ралæууыд, уæд Æй схуыдтой Йесо. Зæд Ын уыцы ном рагацау радта, Йæ Мады гуыбыны дæр куы нæма уыд, уæд. ††

Йесойы æрхастой Кувæндонмæ

²² Моисейы Æгъдаумæ гæсгæ се ссыгъдæг кæныны бонтæ куы аивгъуыдтой, уæд Йесойы æрхастой Иерусалиммæ, Хуыцауы раз Æй æрлæууын кæнынмæ,

²³ Хуыцауы Æгъдауы куыд фыст у, афтæ: «Фыццаг сывæллон лæппу куы уа, уæд лæвæрд æрцæуæд Хуыцауæн».

²⁴ Стæй Хуыцауы Æгъдаумæ гæсгæ нывондæн хъуамæ æрхастаиккой дыууæ æхсинæджы кæнæ дыууæ лæппын бæлоны.

²⁵ Уæды заман Иерусалимы уыд иу лæг, йæ ном – Симеон. Уый уыди раст æмæ Хуыцауыл æнувыд адæймаг, æнхъæлмæ каст, Хуыцау Израилы кæд барæвдаудзæн, уымæ; хайджын уыди Сыгъдæг Удæй. ††

²⁶ Сыгъдæг Уд ын паргом кодта, Хуыцау Кæй раарвита, цалынмæ уыцы Чырыстийы фена, уæдмæ нæ амæлдзæн, зæгъгæ.

²⁷ Æмæ йын Сыгъдæг Уд йæ зæрдæйы нывæрдта Кувæндонмæ æрцæуын. Моисейы Æгъдау бакæныны тыххæй ныййарджытæ Саби Йесойы Кувæндонмæ куы æрхастой,

²⁸ Уæд Æй Симеон райста йæ хъæбысмæ, арфæ ракодта Хуыцауæн æмæ загъта:

²⁹ «Зæрдæ мын куыд бавæрдтай, Дунедарæг, афтæ ныр Дæ цагъары æрвитыс фарнимæ,

³⁰ Уымæн æмæ мæхи цæстæй федтон Дæуæй лæвæрд ирвæзындзинад.

³¹ Æрцæттæ йæ кодтай æппæт адæмтæн;

³² Муртаттæн уый уыдзæни Дæу æргомгæнæг рухс, Дæ адæмæн, Израилæн та – намыс». †††

³³ Йесойы тыххæй цы загъдæуыд, уый диссаг фæкасти Сабийы фыд æмæ Мадмæ.

³⁴ Симеон сыл Хуыцауы арфæ бафтыдта, æмæ Йесойы Мад Мариайæн загъта: «Мæнæ ацы Сывæллоны тыххæй израилаг адæмæй бирæтæ

† Лк. 1:17. †† Ин. 7:42. ‡ Лк. 19:38; Ром. 5:1.

†† Мф. 1:21. ††† Лк. 24:21. †††† Ап. хъ. 13:47.

фæкæлдзысты, бирæтæ та сбæрзонд уыдзысты. Уый расайдзæн быцæутæ, †

³⁵ Æмæ афтæмæй бирæтæн раргом уыдзысты сæ зæрдæты арф æвæрд хъуыдытæ; Дæуæн та Дæ риуы ахиздзæни цирхъ». ††

³⁶ Уым уыд Аннæ-пехуымпар дæр, Фануилы чызг, Асиры хæдзарвæндагæй. Уыди тынг зæронд; йæ лæгимæ фæцард авд азы,

³⁷ Баззад идæдзæй æмæ йыл ныр цыди цыппар æмæ цыппарыссæдз азы. Кувæндон никуы ныууагъта, ком дардта æмæ куывта, æхсæвæй-бонæй куыста Хуыцауæн. ‡

³⁸ Уый дæр сæм бацыд уыцы рæстæг, кад кодта Хуыцауæн, Иерусалимы ссæрибармæ чи æнхæлмæ каст, уыдонæн дзырдта Йесойы тыххæй.

Æрбаздæхтысты Назаретмæ

³⁹ Иосиф æмæ Мариа Хуыцауы Æгъдаумæ гæсгæ æппæт дæр куы бакодтой, уæд раздæхтысты Галилеймæ, сæ сахар Назаретмæ.

⁴⁰ Сывæллон та рæзыд æмæ фидар кодта, æфтыд Йæ зондыл, хайджын уыди Хуыцауы фарнæй. ††

Дыууадæсæздзыд Йесо Кувæндоны

⁴¹ Йæ ныййарджытæ Куадзæны бæрæгбонмæ æрвылаз Иерусалиммæ цыдысты.

⁴² Йесойыл дыууадæс азы куы сæххæст, уæд дæр бæрæгбонмæ ацыдысты Иерусалиммæ.

⁴³ Бæрæгбонæ фæстæ сæхимæ куы здæхтысты, уæд æнахъом Йесо баззади Иерусалимы, æмæ уый Йæ ныййарджытæ нæ бафиппайдтой.

⁴⁴ Æнхæл уыдысты, иннæтимæ æрбацæуы, зæгъгæ, æмæ иу бонцау куы ацыдысты, уæд Æй агурын райдыдтой хæстæджыты æмæ зонгæты æхсæн.

⁴⁵ Куы нæ Йæ ссардтой, уæд Йæ агурæг аздæхтысты Иерусалиммæ.

⁴⁶ Æртæ бонæ фæстæ Йæ ссардтой Кувæндоны. Йесо бадтис ахуыргæнджыты æхсæн, хъуыста сæм æмæ сæ алцæмæйты фарста.

⁴⁷ Чи Йæм хъуыста, уыдон сеппæт дæр дис кодтой Йæ зонд æмæ дзуаппытыл. ‡

⁴⁸ Ныййарджытæ Йæ куы федтой, уæд бафтыдысты дисы. Йæ Мад ын загъта: «Хъæбул, ай нын цы бакодтай? Дæ фыдимæ Дæ стыр тыхстæй агуырдатæм».

⁴⁹ Йесо сын загъта: «Цæмæ Мæ агуырдатæ? Æви сыхах нæ зыдат, Æз Мæ Фыды хæдзары кæй хъуамæ уон, уый?»

⁵⁰ Фæлæ сын цы загъта, уый нæ бамбæрстой. †††

⁵¹ Йесо араст семæ, æрцыд Назаретмæ æмæ сын уыди коммæгæс. Цы æрцыд, æппæт уыдæттæ Йæ Мад дардта йæ зæрдæйы.

† Мф. 21:44; 1 Пет. 2:7; Ром. 9:32. †† Ин. 19:25. ‡ 1 Тим. 5:5. †† Лк. 2:52. †† Мф. 7:28; Мк. 1:22; Лк. 4:32; Ин. 7:15. ††† Лк. 9:45.

⁵² Йесо та кодта зондджынæй-зондджындæр, рæз хаста Хуыцауæн æмæ адæмæн уарзонæй. †††

Аргъауæг Иоанн сиды фæсмонмæ

3 Уый уыди, кесæр Тивери фынддæсæймаг аз паддзахиуæг куы кодта, уæд. Понтий Пилат уыди Иудейæйы хицау, Ирод – Галилейы æлдариуæггæнæг, йе 'фсымæр Филипп та – Итурейы æмæ Трахониты бæстæйы æлдариуæггæнæг, Лисани – Авиленийы æлдариуæггæнæг;

² Анна æмæ Каиафæ та алчертæ уыдысты. Уыцы рæстæг Захарийы фырт Иоанн уыди æдзæрæг бæстæйы, æмæ йын Хуыцау загъта Йæ ныхас.

³ Уый фæстæ Иоанн зылди Иорданы æппæт алфамбылайыл æмæ амыдта, зæгъгæ, цæмæй тæригъæдтæ хатыргонд уой, уый тыххæй сыл хъæуы æрфæсмон кæнын æмæ аргъуыд райсын. §

⁴ Афтæ загъд у Исай-пехуымпары чиньджы: «Æдзæрæг ран хъуысы фидиуæджы хъæлæс: „Æрцæттæ кæнут Хицауæн фæндаг, æмраст ын скæнут Йæ цæуæнтæ. §†

⁵ Алы дæлвæз дæр байдзаг уæд, алы хох æмæ къуыбыр дæр æрныллæг уæнт, гакъон фæндæгтæ сраст уæнт æмæ гуыргъахъхъ фæндæгтæ слæгъз уæнт.

⁶ Æмæ алы адæймаг дæр фендзæн Хуыцауæй лæвæрд ирвæзындзинад"».

⁷ Аргъауынмæ йæм цы бирæ адæм цыди, уыдонæн Иоанн дзырдта: «Калмы цот! Чи уын бафтыдта уæ зæрдæты æрцæуинаг азарæй лидзыны хъуыды? §††

⁸ Зæрдиагæй кæй æрфæсмон кодтат, уый равдисут хъуыддагæй. „Нæ фыдæл Авраам у" – ахæм хъуыды уæм ма æрцæуæд. Зæгъын уын: Хуыцауæн Йæ бон у ацы дуртæй дæр Авраамæн цот скæнын. §†

⁹ Фæрæт ныридæгæн бæлæстæ бындзарæй акалынмæ цæттæ у: хорз дыргъ цы бæласыл нæ зайы, уый акалынц æмæ йæ баппарынц арты». §††

¹⁰ Адæм фарстой Иоанны: «Цы гæнгæ нын у?»

¹¹ Уый сын дзуапп радта: «Дыууæ хæдоны кæмæн ис, уый дзы раттæд, кæмæн нæй, уымæн; æмæ хойраг кæмæ ис, уый дæр бакæнæд афтæ». §†

¹² Æрцыдысты саргъауынмæ хъалонисджытæ дæр æмæ йын загътой: «Ахуыргæнæг, цы гæнгæ нын у?» §†

¹³ Уый сын дзуапп радта: «Цы æмбæлы, уымæй уæлдай адæмæй ма домут».

¹⁴ Фарстой йæ æфсæддонтæ дæр: «Махæн та цы гæнгæ у?» Иоанн сын загъта: «Макæй стигъут, макæмæй мацы исут æртхъирæнæй – разы ут уæ мыздæй».

‡‡‡ Лк. 2:40. § Мф. 3:1; Мк. 1:4. §† Мф. 3:3; Мк. 1:3; Ин. 1:23. §†† Мф. 3:7. §‡ Мф. 3:9; 8:11; Ин. 8:39. §†† Мф. 3:10; 7:19; Ин. 15:6. §† Иак. 2:15; 1 Ин. 3:17; 2 Кор. 8:14. §‡ Мф. 21:32.

¹⁵ Адæм Чырыстимæ кæй æнхъæлмæ кастысты, уымæ гæсгæ сеппæт дæр хъуыды кодтой, Иоанн кæд, мыййаг, Чырысти у, зæгъгæ.

¹⁶ Иоанн сеппæтæн дæр дзуапп лæвæрдта: «Æз уыл аргъауын донæй, фæлæ æрбацауы мæнæй Тыхджындæр – æз Ын Йæ дзабыры бос райхалыны аккаг дæр нæ дæн. Уый уыл аргъаудзæни Сыгъдæг Удæй æмæ артæй. †

¹⁷ Йæ фыййаг Йæ къухы ис, æмæ ссыгъдæг кæндзæн Йæ мус. Мæнæу бафснайдзæн Йæ хордоны, зыгуым та басудздзæн æнæхуысгæ арты». ††

¹⁸ Иоанн бирæ æндæр ныхæстæй разæнгард кодта адæмы, амыдта сын фарны уац.

¹⁹ Фæлæ æлдариуæггæнæг Иродæн йе 'фсымæры ус Иродиадæйы æмæ йеппæт фыдракæндты тыххæй уайдзæфтæ куы кодта, ‡

²⁰ Уæд ма Ирод æппæт уыдæттæм бафтыдта ноджыдæр иу: Иоанны бакодта ахæстоны.

Иоанн саргъуыдта Йесойыл

²¹ Иоанн æппæт адæмыл куы аргъуыдта, уæд саргъуыдта Йесойыл дæр. Аргъуыды фæстæ Йесо кувгæ куы кодта, уæд арвы дуар фегом, ††

²² Сыгъдæг Уд Æм æрцыди бæлоны хуызы, æмæ уæларвæй æрыхъуысти хъæлæс: «Ды Мæ уарзон Фырт дæ, Æз Дæуыл аудын».

Йесойы хæдзарвæндаг

²³ Йесо Йæ хъуыддаг куы райдыдта, уæд Ыл цыди дæс æмæ ссæдз азы бæрц. Куыд æнхъæл уыдысты, афтæмæй уыди Иосифы фырт, Илиий, ††

²⁴ Матфаты, Левийы, Мелхийы, Ианнайы, Иосифы,

²⁵ Маттафийы, Амосы, Наумы, Еслийы, Наггейы,

²⁶ Маафы, Маттафийы, Семейны, Иосихы, Иодайы,

²⁷ Иоананы, Рисайы, Зоровавелы, Салафиилы, Нирийы,

²⁸ Мелхийы, Аддийы, Косамы, Элмадамы, Иры,

²⁹ Йесойы, Элиезеры, Иоримы, Матфаты, Левийы,

³⁰ Симеоны, Иудæйы, Иосифы, Ионæмы,

Элиакимы,

³¹ Мелеайы, Меннайы, Маттафайы, Нафаны,

Давиды,

³² Иессейы, Овиды, Воозы, Салайы, Наассоны,

³³ Аминадавы, Админы, Арнийы, Есромы, Фаресы,

Иудæйы,

³⁴ Иаковы, Исааки, Авраамы, Фарайы, Нахоры,

³⁵ Серухы, Рагавы, Фалекы, Эверы, Салайы,

³⁶ Каинаны, Арфаксады, Симы, Нойы, Ламехы,

³⁷ Мафусалы, Енохы, Иареды, Малелеилы,

Каинаны,

³⁸ Эносы, Сифы, Адамы, Хуыцауы.

Хæйрæг къахы Йесойы

⁴ Йесо Иорданæй æрбаздæхт Сыгъдæг Удæй хайджынæй, æмæ Йæ Сыгъдæг Уд акодта æдзæрæг бæстæмæ. ††

² Уым Æй дыууиссæдз боны къахта хæйрæг. Уыцы бонты Йесо ницы хордта, æмæ куы ахицæн сты, уæд тынг сыстонг.

³ Æмæ Йын хæйрæг загъта: «Кæд Хуыцауы Фырт дæ, уæд зæгъ ацы дурæн, æмæ festa дзул».

⁴ Йесо йын дзуапп радта: «Фыст у: „Айдагъ дзулæй нæ цæрдзæн адæймаг [фæлæ Хуыцауы алы дзырдæй]“». ††

⁵ Уæд Æй хæйрæг акодта бæрзонд ранмæ, цæстыфæныкъуылдмæ Йын фенын кодта дунейы æппæт паддзахæдтæ,

⁶ Æмæ Йын загъта: «Дæ дæлбар Дын бакæндзынæн æппæт ацы паддзахæдтæ сæ намысимæ, уымæн æмæ мæнæн лæвæрд сты, æмæ мæ кæмæн бафæнды, уымæн сæ раттын.

⁷ Гъемæ мын куы бакувай, уæд иууылдæр уыдзысты Дæу».

⁸ Йесо йын дзуапп радта: «Фыст у: „Кув дæ Хицау Хуыцаумæ æмæ кус æрмæстдæр Уымæн“». †

⁹ Уæд Æй хæйрæг акодта Иерусалиммæ, æрлаууын Æй кодта Кувæндоны уæлхæдзарыл, æмæ Йын загъта: «Кæд Хуыцауы Фырт дæ, уæд Дæхи аппарат ардыгæй.

¹⁰ Уымæн æмæ фыст у: „Йæ зæдтæн бафæдзæхсдзæни Дæу тыххæй, цæмæй Дæ бахъахъхъæной“; ††

¹¹ Ноджыдæр ма: „Хæсдзысты Дæ сæ къухтыл, æмæ Дæ къах дурыл дæр нæ ныццæвдзынæ“».

¹² Йесо йын дзуапп радта: «Загъд у: „Ма къах дæ Хицау Хуыцауы“». †††

¹³ Хæйрæг Йесойы алы хуызы дæр куы фæкъахта, уæд уал Æй ныууагъта рæстæгмæ.

Назареты синагогæйы

¹⁴ Сыгъдæг Уды хъаруйæ хайджын, Йесо æрбаздæхти Галилеймæ, æмæ Йæ кой айхъуыст æппæт бæстæйыл. ††

¹⁵ Адæмы ахуыр кодта сæ синагогæты, æмæ Йын кад кодтой сеппæт дæр.

¹⁶ Йесо æрцыд, кæм схъомыл, уыцы Назаретмæ. Æмæ куыд ахуыр уыд, афтæ та ацы хатт дæр сабаты бацыд синагогæмæ, æмæ сыстад чиныджы бакæсынмæ. †††

¹⁷ Радтой Йæм Исай-пехуымпары чыныг. Байгом æй кодта æмæ ссардта, мæнæ афтæ фыст кæм уыд, уыцы бынат:

¹⁸ «Мæнмæ Хуыцауы Уд ис, уымæн æмæ Хуыцау Мæн байсæрста. Æмæ Мæ рарвыста мæгуыртæн фарны уац фехъусын кæнынмæ, [зæрдæсаст чи у, уыдоны сдзæбæх кæнынмæ,] уацайрæгтæн

† Мф. 3:11; Мк. 1:7; Ин. 1:15; Ап. хъ. 1:5. †† Мф. 3:12. ‡ Мф. 14:3; Мк. 6:17. †† Мф. 3:16; Мк. 1:10; Ин. 1:32. †† Мф. 13:55; Мк. 6:3; Лк. 4:22; Ин. 6:42.

††† Мф. 4:1; Мк. 1:12. ††† Мф. 4:4. § Мф. 4:10. §† Мф. 4:6. §†† Мф. 4:7. §‡ Мф. 4:12; Мк. 1:14; Ин. 4:43. §†† Мф. 13:54; Мк. 6:1.

сæрибары, куырмытæн цæстæй ракасыны афон кæй ралæууыд, уый тыххæй сын зæгъынмæ, фæлмæцыдты сæгъд кæнынмæ,

¹⁹ Хуыцауы хæрзаудæны аз кæй ралæууыд, уый фехъусын кæнынмæ».

²⁰ Йесо сæхгæдта чиныг, радта йæ лæггадгæнæгмæ æмæ сбадт. Синагогæйы чидæриддæр уыди, уыдоны цæстытæ баззадысты Йесойыл.

²¹ Æмæ сын Уый райдыдта дзурын: «Ацы пехуымпар ныхас сæххæст абон – куы йæм хъуыстат, уæд».

²² Сеппæт дæр Дзы уыдысты разы, дисы сæ бафтыдтой Йæ фæрнæйдзаг ныхæстæ, æмæ дзырдтой: «Ай Иосифы фырт нæу, мыййаг?»

²³ Йесо сын загъта: «Кæй зæгъын æй хъæуы, сымах Мын æрхæсдзыстут æмбисонд: „Дохтыр, сдзæбæх кæн Дæхи“, æмæ зæгъдзыстут: „Мах фехъуыстам, Капернаумы цы сарæзтай, уый, æмæ йæ сараз ам дæр, Дæ сахары“.

²⁴ Фæлæ уын æцæг зæгъын: иу пехуымпар дæр нымад нæ вæййы йæ фыдыбæстæйы. †

²⁵ Æцæг уын зæгъын: бирæ идæдз сылгоймæгтæ уыдис Илиайы заман Израилы, арвы дуар æртæ азы æмæ æхсæз мæйы æхгæд куы уыд æмæ æппæт зæххыл стыр стонг рæстæг куы скодта, уæд. ††

²⁶ Фæлæ уыдонæй иумæ дæр æрвыст нæ уыд Илия – арвыстæйæуыд идæдз сылгоймагмæ сидойнаг Сарептæмæ.

²⁷ Бирæ хъотырджынтæ уыди Елисей-пехуымпары заман Израилы, фæлæ дзы иу дæр не ссыгъдæг – сириаг Неeman ссыгъдæг».

²⁸ Уый куы фехъуыстой, уæд синагогæйы чи уыди, уыдон сеппæт дæр тынг смæсты сты.

²⁹ Сыстадысты сæ бынæттæй, сахарæй Йæ ратардтой, æмæ Йæ акодтой, сæ сахар цы хохыл арæзт уыд, уый рындзæй раппарынмæ.

³⁰ Фæлæ Йесо рацыд се 'хсæнты æмæ аивгъуыдта уырдыгæй.

Хæйрæджын сдзæбæх синагогæйы

³¹ Æрцыд галилейаг сахар Капернауммæ æмæ сабаты ахуыр кодта адæмы. †

³² Дисы сæ æфтыдта Йæ ахуырад, уымæн æмæ барджынæй дзырдта. ††

³³ Синагогæйы уыди хæйрæджын адæймаг. Уый ныхъхъæр кодта: ††

³⁴ «Цы Дæ хъæуы махæй, Назаретаг Йесо? Ды нæ фесафынмæ æрцыдтæ! Æз зонын, Чи дæ, уый – Ды Хуыцауы Сыгъдæг дæ».

³⁵ Йесо дæлимонаен бардзырд радта: «Банцай æмæ дзы рацу». Дæлимон уыцы адæймаджы синагогæйы хæдастæу зæххыл ныццавта æмæ дзы рацыд, ницы зиан ын ракодта, афтæмæй.

³⁶ Æппæт адæм дæр дисы бафтыдысты æмæ дзырдтой кæрæдзийæн: «Цавæр хъомыс æмæ тых

ис Йæ ныхасы? Æнæзæгъынæгтæн бардзырд дæтты, æмæ рацæуынц хæйрæджынтæй».

³⁷ Æмæ Йесойы кой айхъуыст Капернаумы алфамбылай.

Йесо сдзæбæх кодта Петры усы мады æмæ иннæты

³⁸ Йесо синагогæйæ куы рацыди, уæд бацыди Симоны хæдзармæ. Симоны усы мад тынг удхар кодта тæвднизæй. Æмæ Йесомæ бахатыдысты сылгоймаджы тыххæй. †††

³⁹ Йесо йæ цуры слæууыд, бардзырд радта тæвднизæн, æмæ йæ тæвдниз ныуагъта. Уыйадыл сылгоймаг сыстад æмæ сын райдыдта лæггад кæнын.

⁴⁰ Алы низæй рынчынтæ кæмæдæриддæр уыд, уыдон Æм сæ хурныгуылдыл æрхуыдтой. Уый-иу сæ алкауыл дæр æрæвæрдта Йæ къухтæ æмæ-иу æй сдзæбæх кодта. †††

⁴¹ Бирæ хæйрæджынтæй-иу дæлимонтæ рацыдысты æмæ-иу хъæр систой: «Ды Хуыцауы Фырт дæ!» Фæлæ сын Йесо нæ лæвæрдта дзурыны бар, уымæн æмæ зыдтой, Чырысти кæй у, уый. §

Йесо хъусын кæны фарны уац

⁴² Куы æрбабон, уæд Йесо рацыд æмæ араст хибар ранмæ. Адæм Æй агуырдытой, æмæ Йæм æрцыдысты, æмæ Йæ нæ уагътой сæ цурæй ацæуын.

⁴³ Фæлæ сын Уый загъта: «Иннæ сахартæн дæр Мæ хъæуы Хуыцауы Паддзахады фарны уац фехъусын кæнын, уымæн æмæ Æз уый тыххæй æрвыст дæн». §†

⁴⁴ Æмæ фарны уац хъусын кодта Иудейæйы синагогæты.

Фыццаг кæсагахст

5 Иухатт Йесо лæууыди Геннисареты цады былыл æмæ Йæм бырстой адæм, цæмæй байхъусой Хуыцауы ныхасмæ.

² Уыцы рæстæг Йесо федта дыууæ бæлæгъы цады лæугæ; кæсагахсджытæ рахызтысты бæлæгътæй æмæ æхсадтой сæ хызтæ.

³ Йесо бахызт бæлæгътæй иумæ, Симоны бæлæгъмæ, æмæ йæм бахатыди, былæй иучысыл фæхибар уæм, зæгъгæ. Стæй сбадт бæлæгъы æмæ уырдыгæй ахуыр кодта адæмы.

⁴ Йæ ныхас куы фæци, уæд загъта Симонæн: «Арфдæр кæм у, уырдаем бацу, баппарут уæ хызтæ æмæ æрцахсдзыстут».

⁵ Симон Ын дзуапп радта: «Хицау, мах фæтухæн кодтам æгас æхсæв æмæ ницы æрцахстам. Фæлæ Дæ ныхасæй баппардзынæн хыз».

⁶ Хыз куы баппæрстой, уæд æрцахстой афтæ бирæ кæсæгтæ, æмæ суанг сæ хыз скъуыйын райдыдта.

† Мф. 13:57; Мк. 6:4; Ин. 4:44. †† Иак. 5:17. ‡ Мф. 4:13; Мк. 1:21. †† Мф. 7:28; Мк. 1:22; Лк. 2:47. †† Мк. 1:23.

††† Мф. 8:14; Мк. 1:29. ††† Мф. 8:16; Мк. 1:32. § Мк. 1:34; 3:12. §† Мк. 1:38.

⁷ Иннæ бæлæггы чи уыди, сæ уыцы æмбæлттæм фæтылдтой сæ къухтæ, цæмæй сæм æрбацауой æххуысмæ. Æрбацыдысты сæм æмæ дыууæ бæлæггы дæр афтæ байдзаг кодтой, æмæ сын райдыдтой дæлдон кæнын.

⁸ Симон Петр уый куы федта, уæд æрхауд Йесойы уæрджитæм æмæ загъта: «Нууадз мæ, Хицау, æз тæригъæдджын адæймаг дæн».

⁹ Петры, стæй йемæ чи уыди, уыдоны сеппæты дæр стыр тасы бафтыдта, уыйбæрц кæсæгтæ кæй æрцахстой, уый.

¹⁰ Тас бацыди Симоны æмбæлтты дæр – Зеведейы фырттæ Иаков æмæ Иоанны. Уæд Йесо загъта Симонæн: «Ма тæрс. Нырæй фæстæмæ адæмахсæг уыдзынæ».

¹¹ Дыууæ бæлæггы дæр раластой былмæ, ныууагътой æппæт дæр æмæ ацыдысты Йесойы фæдыл.

Хъотырджын сдзæбæх

¹² Йесо сахартæй иуы куы уыди, уæд фембæлд, йæ буар æнæхъæнæй дæр хъотыры бын кæмæн фæци, ахæм лæгыл. Уый Йесойы куы федта, уæд æрхауди дæлгоммæ æмæ йын лæгъстæ кодта: «Хицау, кæд Дæ фæнды, уæд Дæ бон у, æмæ мæ ссыгъдæг кæнай». †

¹³ Йесо радардта Йæ къух, бандзæвыд ыл æмæ загъта: «Фæнды Мæ, ссыгъдæг у». Æмæ йæ уыйадыл хъотыр ныууагъта.

¹⁴ Йесо йын бафæдзæхста: «Макæмæн æй зæгъ, фæлæ ацу, дæхи фенын кæн сауджынæн, æмæ кæй ссыгъдæг дæ, уый тыххæй æрхæсс нывонд, Моисей куыд бафæдзæхста, афтæ – кæй сдзæбæх дæ, уымæн æвдисæйнагæн» ††.

¹⁵ Фæлæ уæддæр Йæ кой хæлиу кодта, цыдис Æм тынг бирæ адæм байхъусынмæ æмæ сæ низтæй дзæбæх кæнынмæ.

¹⁶ Йесо та-иу ацыди хибар рæттæм æмæ куывта.

Уæнгмард сдзæбæх

¹⁷ Иухатт Йесо ахуыр кодта адæмы. Уым бадтысты фарисейтæ æмæ динамонджытæ – æрцыдысты Галилейы æмæ Иудейæйы алы хъæутæй æмæ Иерусалимæй. Хуыцауы хъаруйæ Йесо дзæбæх кодта рынчынты.

¹⁸ Уæд чидæртæ хуыссæныл æрхастой уæнгмард адæймаджы, æмæ архайдтой хæдзармæ йæ бахæссыныл æмæ йæ Йесойы раз æрæвæрыныл. ‡

¹⁹ Фæлæ дзы бирæ адæм кæй уыди, уымæ гæсгæ йæ бахæссын сæ бон нæ баци. Уæд схызтысты уæлхæдзармæ, систой æмбæрзæндуртæй, æмæ рынчыны æд хуыссæн уаты хæдастæумæ, Йесойы размæ æруагътой.

²⁰ Йесо сын федта сæ уырнындынад æмæ уæнгмардæн загъта: «Хорз лæг, хатыр дын сты дæ тæригъæдтæ».

† Мф. 8:2; Мк. 1:40. †† Мф. 8:4; Мк. 1:44. ‡ Мф. 9:2; Мк. 2:3.

²¹ Уæд динамонджытæ æмæ фарисейтæ райдыдтой кæрæдзийæн дзурын: «Уый Хуыцауы Чи фауы? Иунæг Хуыцауы йеддæмæ тæригъæдтæ ныххатыр кæнын кæй бон у?»

²² Йесо сын базыдта сæ хъуыдытæ, æмæ сын загъта: «Цæмæн афтæ хъуыды кæнут?»

²³ Цы æнцондæр у – зæгъын: „Хатыр дын сты дæ тæригъæдтæ“, æви: „Рабад æмæ райдай цæуын“?

²⁴ Фæлæ сыхах хъуамæ зонат, Адæймаджы Фыртæн кæй ис зæххыл тæригъæдтæ хатыр кæныны бар». Æмæ загъта уæнгмардæн: «Дæумæ дзурын: рабад, сис дæ хуыссæн æмæ цу дæ хæдзармæ».

²⁵ Уæнгмард уайтæккæ рабадти сæ разы, систа йæ хуыссæн æмæ, Хуыцауæн кад кæнгæйæ, ацыд йæ хæдзармæ.

²⁶ Уæд сеппæт дæр дисы бафтыдысты, æмæ кад кодтой Хуыцауæн. Тас сæ бацыд æмæ дзырдтой: «Диссаджы хъуыддæгтæ федтам абон».

Левий ацыд Йесоимæ

²⁷ Уый фæстæ Йесо рацыд уырдыгæй æмæ федта иу хъалонисæджы, йæ ном – Левий; уый бадти хъалонисæн бынаты. Йесо йын загъта: «Рацу Мæ фæдыл». ††

²⁸ Левий ныууагъта æппæт дæр, сыстад æмæ ацыд Йæ фæдыл.

²⁹ Левий йæ хæдзары Йесойæн æрæвæрдта хъæздыг фынг. Фынгыл Йемæ бадтысты бирæ хъалонисджытæ, стæй ма бирæ æндæртæ.

³⁰ Фарисейтæ æмæ динамонджытæ хъуыр-хъуыр кодтой æмæ Йесойы ахуыргæнинагтæн дзырдтой: «Хъалонисджытимæ æмæ тæригъæдджынтимæ цæмæн хæрут æмæ нуазут?»

³¹ Йесо сын дзуапп радта: «Дохтыр æнæнизты нæ, фæлæ рынчынты хъæуы.

³² Æз æрцыдтæн рæстытæм нæ, фæлæ тæригъæдджынтæм фæсидынмæ, цæмæй æрфæсмон кæной». †††

Ком дарыны тыххæй

³³ Уæд Ын фарисейтæ æмæ динамонджытæ загътой: «Иоанны ахуыргæнинагтæ æдзух дарынц ком æмæ кувынц, уыдоуа – фарисейты ахуыргæнинагтæ дæр; Дæ ахуыргæнинагтæ та хæрынц æмæ нуазынц».

³⁴ Йесо сын загъта: «Сиахсаг чындзхæсджытимæ цалынмæ уа, уæдмæ сæ ком дарыныл бафтаудзыстут, мыййаг?»

³⁵ Фæлæ ралæудзæн афон, æмæ сын сияхсаджы куы байсой, уæд дардзысты ком».

³⁶ Радзырдта сын фæсномыг ныхас дæр: «Ног дарæсæй гæбаз ничи раскъуыны, цæмæй дзы зæронд дарæс бампъуза. Науæд ног дарæс дæр ныскъуыдтæ уыдзæн, зæронд дарæсыл дæр ног дарæсæй æмпъузæн не сбæддзæн. †††

†† Мф. 9:9; Мк. 2:14. ††† Мф. 9:13; Мк. 2:17.

³⁷ Ногдыгъд сæн дæр зæронд лалымты ничи ныккæны, науæд ногдыгъд сæн арæмудздзæни лалымтæ, æмæ йæхæдæг дæр акæлдзæни, лалымтæ дæр фесæфдзысты.

³⁸ Ногдыгъд сæн ног лалымты ныккæнын хъæуы. [Уæд дыууæ дæр баззайынц æнæхъæнæй.]

³⁹ Зæронд сæнæй чи баназы, уый ногдыгъд сæн нал фæхъæуы, уымæн æмæ фæзæгъы: „Зæронд хуыздæр у“.

Йесо æмæ сабат

6 Йесо сабаты фæцæйцыд æфсирджын хуымты. Йæ ахуыргæнинæгтæ тыдтой æфсиртæ, æууæрстой сæ къухтæй æмæ хордтой. †

² Фарисейтæй сын чидæртæ загътой: «Сабаты цы нæ фæччы, уый цæмæн кæнут?»

³ Йесо сын дзуапп радта: «Давид йе 'мбæлттимæ куы сыстонг, уæд цы бакодта, уый тыххæй нæ кастыстут, æви? ††

⁴ Бацыди Хуыцауы хæдзармæ, райста æмæ бахордта, æрмæст сауджынтæн хæрын кæй æмбæлд, уыцы нывонд дзултæ, æмæ ма дзы йе 'мбæлттæн дæр радта». ‡

⁵ Йесо ма сын загъта: «Адæймаджы Фырт сабатæн йæ хицау у».

Цæнкуыл сдзæбæх

⁶ Иннæ сабаты бацыди синагогæмæ æмæ ахуыр кодта адæмы. Уыди дзы, йæ рахиз къух хуыскъ кæмæн уыд, ахæм адæймаг. ††

⁷ Динамонджытæ æмæ фарисейтæ сæ цæст дардтой Йесомæ, кæд сабаты сдзæбæх кæнид, зæгъгæ, цæмæй Йæ фæзылын кæной.

⁸ Фæлæ сын Йесо зыдта сæ хъуыдытæ æмæ, йæ къух хуыскъ кæмæн уыди, уыцы адæймагæн загъта: «Сыст æмæ адæмы размæ рацу». Уый сыстад æмæ рацыд адæмы размæ.

⁹ Уæд сын Йесо загъта: «Æз уæ фæрсын: сабаты хорз кæнын æмбæлы æви æвзæр? Уд фервæзын кæнын æви йæ фесафын?»

¹⁰ Йесо сеппæтыл дæр ахаста Йæ цæст, æмæ загъта цæнкуылæн: «Радар дæ къух». Уый бакодта афтæ, æмæ йæ къух сдзæбæх.

¹¹ Динамонджытæ æмæ фарисейтæн сæ маст рафыхт, æмæ уынаффæ кодтой, Йесойæн цы бакæной, ууыл.

Дыууадæс апостолы

¹² Уыцы рæстæг Йесо хохмæ ссыди бакувынмæ, æмæ æнæхъæн æхсæв уым куывта Хуыцаумæ.

¹³ Куы æрбабон, уæд басидт Йæ ахуыргæнинæгтæм, равзæрста дзы дыууадæсы æмæ сæ схуыдта апостолтæ: ††

†† Мф. 9:16; Мк. 2:21. † Мф. 12:1; Мк. 2:23. †† Мф. 12:4; Мк. 2:26. ‡ Мф. 12:4; Мк. 2:26. †† Мф. 12:9; Мк. 3:1. †† Мф. 10:1; Мк. 3:13.

¹⁴ Петр, зæгъгæ, кæй схуыдта, уыцы Симоны æмæ уый æфсымæр Андрейы, Иаковы, Иоанны, Филиппы, Варфоломейы,

¹⁵ Матфейы, Фомайы, Алфейы фырт Иаковы, фæсномыгæй Зилот кæй хуыдтой, уыцы Симоны,

¹⁶ Иаковы фырт Иудæйы æмæ Иудæ Искариоты – Йесойыл фæстæдæр гадзрахатæй чи рацыди, уый.

¹⁷ Йесо семæ хохæй æрцыд æмæ æрлæууыди тъæпæны. Уым уыдысты Йæ бирæ ахуыргæнинæгтæ дæр, ноджы ма æппæт Иудейæйæ, Иерусалимæй, стæй денджызы былгæрон Тир æмæ Сидоны зæххытæй æрцæуæг бирæ адæм. †††

¹⁸ Уыдон æм æрцыдысты байхъусынмæ æмæ сæ низтæй фервæзынмæ. Æнæзæгъинæгтæ хъызæмарæй кæй мардтой, уыдон дæр-иу сдзæбæх сты.

¹⁹ Æмæ адæм иууылдæр архайдтой Йесойыл бандзæвыныл, уымæн æмæ-иу Дзы рацыди тых æмæ дзæбæх кодта сеппæты дæр. †††

²⁰ Йесо Йæ ахуыргæнинæгтыл ахаста Йæ цæст æмæ райдыдта дзурын: «Тæхудиаг стут, мæгуыртæ, – Хуыцауы Паддзахад сымах у. §

²¹ Тæхудиаг стут, абоны æххормæгтæ, – Хуыцау уæ бафсаддзæни. Тæхудиаг стут, абоны кæуджытæ, – сымах сцин кæндзыстут.

²² Тæхудиаг уыдзыстут, Адæймаджы Фырты тыххæй адæмæн æнæуынон куы уат, куы уыл бахъоды кæной, цъыф уыл куы калой æмæ уын уæ ном куы сæгад кæной, уæд. §†

²³ Цин кæнут уыцы бон æмæ райут – уæларвы уæм æнхъæлмæ кæсы стыр хорзæх. Ацы адæмы фыдæлтæ пехуымпартæн дæр афтæ кодтой.

²⁴ Фæлæ сар уæ сæр, хъæздгуытæ, – сымах ныридæгæн райстат уæ хорзæхы хай.

²⁵ Сар уæ сæр, абоны æфсæстытæ, – сымах сыстонг уыдзыстут. Сар уæ сæр, абоны цингæнджытæ, – сымах скæудзыстут æмæ ныддзыназдзыстут.

²⁶ Сар уæ сæр, æппæт адæм дæр уæ хорзы кой куы кæной, уæд. Ацы адæмы фыдæлтæ мæнгпехуымпартæй дæр афтæ æппæлыдысты. §††

²⁷ Фæлæ сымахæн, Мæнмæ хъусджытæн, зæгъын: уарзут уе знæгты, хорз кæнут, сымахæй йе сæфт чи уыны, уыдонæн, §†

²⁸ Уе 'лгъитджытæн хорзæх курут Хуыцауæй, кувут уе 'фхæрджыты тыххæй.

²⁹ Де 'хсæрфарс дын чи ныццæва, уымæ бадар иннæ дæр. Æмæ дын исчи дæ пæлæз куы иса, уæд ын ратт дæ хæдон дæр. §††

³⁰ Чидæриддæр дæ кура, уымæн ратт, æмæ дæ чи цы айса, уый-иу фæстæмæ ма æрцагур.

³¹ Адæммæ цæмæ æнхъæлмæ кæсут, уый сын аразут уæхæдæг дæр. §†

††† Мф. 4:25. ††† Мк. 5:30. § Мф. 5:3. §† Мф. 5:11. §†† Ин. 7:7. §† Мф. 5:44. §†† Мф. 5:39; Ром. 12:17; 1 Кор. 6:7. §† Мф. 7:12.

³² Сымах чи уарзы, уыдоны куы уарзат, уæд уый тыххæй цавæр хорзæхы аккаг стут? Тæригъæдджынтæ дæр уарзынц, чи сæ уарзы, уыдоны.

³³ Æмæ сымахæн хорзы чи бацауы, кæд уыдонæн кæнут хорз, уæд уый тыххæй цавæр хорзæхы аккаг стут? Тæригъæдджынтæ дæр афтæ кæнынц.

³⁴ Ныфс уæ кæмæй ис, бафиддзысты уын æй, зæгъгæ, кæд æфстау уыдонæн дæттут, уæд уый тыххæй цавæр хорзæхы аккаг стут? Тæригъæдджынтæ дæр тæригъæдджынтæн æфстау фæдæттынц, цæмæй фæстæмæ райсой, цас радтой, уый бæрц.

³⁵ Фæлæ уарзут уе знæгты, хорз кæнут æмæ æфстау дæттут, фæстæмæ исты кæй райсдзыстут, уымæ æнхъæлмæ нæ кæсгæйæ. Уæд уын уызæни стыр хæрзиуæг, æмæ уыздыстут Дунедарæджы хъæбултæ – Уый хорз цæстæй кæсы æбузныгтæм дæр æмæ фыздæрдæтæм дæр. †

³⁶ Уæдæ ут хæрзгæнджытæ, уæ Фыд хæрзгæнæг куыд у, афтæ. ††

Иннæтæн тæрхон ма кæнут

³⁷ Иннæтæн тæрхон ма кæнут, æмæ тæрхонгонд нæ уыздыстут. Тæрхон макæмæн рахæссут, æмæ уын тæрхон нæ рахастæуыздæн. Хатыр кæнут, æмæ уын уызæни хатыр. †

³⁸ Дæттут æмæ райсдзыстут – уæ фæдджийы уын æркалдæуыздæни раст, хæрзнад æмæ йемыдзаг барæнæй. Уымæн æмæ цы барæнæй барут, ахæмæй сбарстæуыздæн сымахæн дæр». ††

³⁹ Йесо сын загъта фæсномыг ныхас дæр: «Куырмæн куырмы хонын йæ бон куыд бауыздæн? Сæ дыууæ дæр уæрмы нæ ныххадзысты, æви? ††

⁴⁰ Ахуыргæнинаг йæ ахуыргæнæгæй уæлдæр нæу; фæлæ æппæт дæр чи сахуыр кæна, уый суыздæн йæ ахуыргæнæджы хуызæн. †††

⁴¹ Цы кæсыс де 'фсымæры цæсты æрдумæ, дæхи цæсты та къалабæлас нæ фиппайыс? †††

⁴² Куыд у дæ бон де 'фсымæрæн зæгъын: „Ме 'фсымæр, æри-ма, дæ цæстæй дын æрду сисон“, дæхи цæсты къалабæлас куы нæ уыныс, уæд? Цæстмæхъус! Дæхи цæстæй уал къалабæлас сис, стæй уæд фендзынæ, де 'фсымæры цæстæй æрду куыд сисын хъæуы, уый.

Бæлас æмæ йæ дыргътæ

⁴³ Æвзæр дыргъ кæуыл зайы, ахæм хорз бæлас нæй, стæй хорз дыргъ кæуыл зайы, ахæм низджын бæлас дæр нæй. †

⁴⁴ Алы бæлас дæр йæ дыргъæй бæрæг вæййы: закон сындзæй не 'ртонынц легъуи, сындзкъутæрæй та – сæнæфсир. ††

⁴⁵ Хорз адæймаг йæ зæрдæйы хорз хæзнадонæй рахæссы хорзæх; фыздæрдæ адæймаг та фыздæхы

къæбицæй рахæссы фыздæх. Уымæн æмæ зæрдæ цæмæй дзаг вæййы, дзыхæй дæр уый рацауы. †††

Дурыл амад хæдзар

⁴⁶ Цы уын зæгъын, уый куы нæ кæнут, уæд Мæ „Хицау, Хицау!“ цы хонут? ††

⁴⁷ Мæнмæ æрцауджытæй Мæ ныхæстæм чи хъусы æмæ сæ чи æххæст кæны, уыцы адæймаг кæй хуызæн у, уый уын зæгъон.

⁴⁸ Арф чи скъахта æмæ йæ хæдзар дурыл чи сæвæрдта, ахæм хæдзаргæнæджы хуызæн у. Дон куы раивылд æмæ уыцы хæдзарыл куы ахæцыд, уæд æй фенкъуысын кæнын йæ бон нæ бацц, уымæн æмæ фидар бындурыл æвæрд уыди.

⁴⁹ Мæ ныхæстæм чи хъусы æмæ сæ чи не 'ххæст кæны, уый та у, йæ хæдзар зæххыл æнæ бындурæй чи сарæзта, ахæм адæймаджы хуызæн. Хæдзарыл дон куы ахæцыд, уæд уайтæккæ æркалд æмæ ныппырх и бынтондæр».

Сæдæйыхицауы цагъар сдзæбæх

7 Чи Йæм хъуыста, уыцы адæммæ Йесо Йæ ныхас куы фæци, уæд бацыди Капернауммæ. †††

² Иу сæдæйыхицауæн йæ уарзон цагъар уыди рынчын, мæлæты къахыл ныллæууыд.

³ Йесойы тыххæй куы фехъуыста, уæд Æм иудейты хистæрты арвыста æрхатынмæ, цæмæй æрцауа æмæ йын йæ цагъары сдзæбæх кæна.

⁴ Уыдон æрцыдысты Йесомæ æмæ Йын лæгъстæ кодтой: «Сæдæйыхицау у Дæ ацы æххуысы аккаг –

⁵ Уарзы нæ адæмы æмæ нын сарæзта синагогæ».

⁶ Йесо рацыди семæ. Йæ хæдзармæ йын куы баввахс, уæд Æм сæдæйыхицау рарвыста йæ хæлæртты зæгъынмæ: «Хицау, Дæхи ма тыхсын кæн! Уымæн æмæ æз уый аккаг нæ дæн, æмæ Ды мæ хæдзармæ бацауай.

⁷ Уымæ гæсгæ нæ банымадтон мæхи Дæумæ фæцауыны аккагыл дæр. Фæлæ æрмæст Дæ дзыхæй ныхас рацауæд, æмæ мæ фæсдзæуин сдзæбæх уыздæн.

⁸ Уымæн æмæ æз мæхæдæг дæр дæлбар лæг дæн, æмæ мæ дæлбар дæр ис æфсæддонтæ. Иуæн дзы фæзæгъын: „Ацу уырдаем“, æмæ ацауы; иннæмæн: „Ардæм рацу“, æмæ æрбацауы; мæ цагъарæн фæзæгъын: „Уый бакæн“, æмæ йæ бакæны».

⁹ Йесо уый куы фехъуыста, уæд дисы бафтыд, Йе 'ргом разылдта, Йæ фæдыл цы бирæ адæм цыд, уыдонмæ, æмæ загъта: «Зæгъын уын, Израилы дæр Æз ахæм уырнындынад нæ фæдтон».

¹⁰ Æрвыст лæгтæ хæдзармæ куы æрбаздæхтысты, уæд рынчын цагъары баййæфтой дзæбæхæй.

† Мф. 5:45. †† Мф. 5:48. ‡ Мф. 7:2; Ром. 2:1; 1 Кор. 4:5. †† Мф. 7:2; Мк. 4:24. †† Мф. 15:14. ††† Мф. 10:24; Ин. 13:16; 15:20. ††† Мф. 7:3. § Мф. 7:18; 12:33. §† Мф. 7:16.

§†† Мф. 12:34-35. §‡ Мф. 7:21; Иак. 1:22; Ром. 2:13. §†† Мф. 8:5.

Наинаг идæдз усы лæппу райгас

11 Уый фæстæ Йесо араст, Наин кæй хуыдтой, уыцы сахармæ. Йемæ цыдысты Йæ ахуыргæнинæгтæ æмæ бирæ æндæр адæм.

12 Æмæ сахары кулдуармæ куы баввахс, уæд рацæйхастой марды, идæдз усы иунæг лæппуы. Сылгоймагимæ сахарæй рацыд бирæ адæм.

13 Йесо идæдз усы куы федта, уæд ын фæтæригъæд кодта æмæ йын загъта: «Ма ку».

14 Бацыд æмæ бавнæлдта сынтмæ. Сынтхæсджытæ æрлæууыдысты. Уæд Йесо загъта: «Лæппу, дæуæн зæгъын, рабад».

15 Мард йæхиуыл схæцыд, рабадт æмæ райдыдта дзурын. Уæд æй Йесо радта йæ мадмæ.

16 Сеппæты дæр тас бацыд æмæ кад кодтой Хуыцауæн: «Стыр пехуымпар фæзынди не 'хсæн, æмæ Хуыцау æркаст Йæ адæммæ». †

17 Йесойы кой айхъуыст æгас Иудейæйы æмæ йæ алфамбылай.

Аргъауæг Иоанны минæвæрттæ

18 Иоаннæн йæ ахуыргæнинæгтæ радзырдтой æппæт уыдæттæ тыххæй. ††

19 Иоанн басидт йæ ахуыргæнинæгтæй дыууæмæ æмæ сæ арвыста Хицауы бафæрсынмæ: «Æрцауинаг Чи у, Уый Ды дæ, æви æндæрмæ æнхъæлмæ кæсæм?» ‡

20 Уыдон æрцыдысты Йесомæ æмæ Йын загътой: «Аргъауæг Иоанн нæ Дæумæ рарвыста бафæрсынмæ: „Æрцауинаг Чи у, Уый Ды дæ, æви æндæрмæ æнхъæлмæ кæсæм?“»

21 Йесо уыцы рæстæг бирæ адæмы фервæзын кодта алыхуызон низтæй, æнæзæгъинæгтæй, бирæ куырмыты ракасын кодта сæ цæстытæй.

22 Æмæ æрвыст лæгтæн дзуапп радта: «Цæут æмæ зæгъут Иоаннæн, цы федтат æмæ цы фехъуыстат, уый: куырмытæ райдыдтой уынын, къуылыхтæ – цæуын, хъотырджынтæ дзæбæх кæнынц, къуырматæ райдыдтой хъусын, мæрдтæ æгас кæнынц, мæгуыртæ хъусынц фарны уац. ††

23 Æмæ тæхудиаг у, Мæныл чи нæ фæкæла, уый». ‡

24 Иоанны минæвæрттæ куы аздæхтысты, уæд Йесо адæмæн райдыдта Иоанны тыххæй дзурын: «Цы уынынмæ цыдыстут æдзæрæг бæстæмæ? Дымгæ кæй æнкъусы, уыцы хъæз уынынмæ?

25 Уæддæр цы уынынмæ цыдыстут? Зынаргъ дарæс кæуыл ис, ахæм лæджы уынынмæ? Хъæздыг дарæс чи дары æмæ бухъцард чи кæны, уыдон паддзæхты галуанты цæрынц.

26 Фæлæ уæддæр цы уынынмæ цыдыстут? Пехуымпары? О, зæгъын уын, пехуымпарæй дæр уæлдæры.

27 Иоанн у, Сыгъдæг Фыст афтæ кæй тыххæй зæгъы: „Мæнæ Æз Мæ фидиуæджы æрвитын Дæ разæй, æмæ Дын уый æрцæттæ кæндзæни Дæ развæндаг“. ‡‡

28 Зæгъын уын: сылгоймагæй чи райгуырд, уыдонæй ничи у Аргъауæг Иоаннæй уæлдæр, фæлæ Хуыцауы Паддзахады тæккæ къаддæр Иоаннæй уæлдæр у. ‡‡

29 Иоаннмæ чи хъуыста, æппæт уыцы адæм, суанг хъалонисджытæ дæр, сæххæст кодтой Хуыцауы фæнд æмæ аргъуыд райстой Иоаннæй. §

30 Фарисейтæ æмæ динамонджытæ та Хуыцауы коммæ нæ бакастысты æмæ нæ саргъуыдтой. §†

31 Уæдæ кæуыл абарон ацы адæмы фæлтæр? Кæй хуызæн сты? §††

32 Сывæллæттæ хуызæн сты, сахары фæзы чи бады æмæ кæрæдзийæн афтæ чи зæгъы: „Мах уын уадындзæй цагътам, æмæ сымах нæ кафыдыстут; мах уын хъарджытæ кодтам, æмæ сымах нæ куыдтат“.

33 Уымæн æмæ æрцыд Аргъауæг Иоанн, дзул дæр нæ хæры, сæн дæр нæ нуазы, æмæ дзы зæгъут: „Хæйрæджын у“.

34 Æрцыд Адæймаджы Фырт, хæры æмæ нуазы, æмæ дзы зæгъут: „Мæнæ гуыбындзæл æмæ расыгæнаг, хъалонисджыты æмæ тæригъæдджынты лымæн“.

35 Фæлæ Хуыцауы уæлзондæн йæ растгæнæг сты йæппæт сывæллæттæ».

Йесойы байсæрстæуыди хæрздæфгæнæнæй

36 Фарисейтæй иучидæр Йесойы ахуыдта сихормæ. Йесо бацыд фарисейы хæдзармæ æмæ æрбадти фынгыл.

37 Уыцы сахарæй иу тæригъæдджын сылгоймаг базыдта, Йесо фарисейы хæдзары фынгыл кæй бады, уый, æмæ æрхаста хæрздæфгæнæнæй дзаг дурын. §†

38 Æрлæууыд Йесойы фæстæ, Йæ къæхты цур, æмæ кæугæйæ райдыдта Йесойы къæхтыл йæ цæссыг калын, сæрфта сæ йæ дзыккутæй, батæ Йын кодта Йæ къæхтæн æмæ сæ сæрста хæрздæфгæнæнæй.

39 Йесойы бахонæг фарисей уый куы федта, уæд ахъуыды кодта: «Ай пехуымпар куы уайд, уæд Æм чи æмæ цавæр сылгоймаг æвналы, уый зонид, уымæн æмæ ацы сылгоймаг тæригъæдджын у». §††

40 Уæд ын Йесо загъта: «Симон, иу ныхас дын куы зæгъын, уый Мæ фæнды». Уый дзуапп радта: «Зæгъ æй, Ахуыргæнæг».

Фæсномыг ныхас дыууæ хæсджыны тыххæй

41 Йесо загъта: «Иу æфстаудæттæгæн уыди дыууæ хæсджыны: иу дзы дардта фондзæдæ динары, иннæ та – дæс æмæ дыууиссæдз.

† Лк. 1:68; Ин. 6:14. †† Мф. 11:2. ‡ Ин. 6:14. ‡‡ Мф. 11:5; Лк. 4:18. ‡‡‡ Мф. 11:6; 1 Пет. 2:8.

‡‡† Мф. 11:10; Мк. 1:2. ‡‡‡ Мф. 11:11. § Мф. 21:31. §† Ап. хъ. 20:27. §†† Мф. 11:16. §‡ Мф. 26:7; Мк. 14:3; Ин. 11:2; 12:3. §‡‡ Лк. 15:2.

⁴² Фæлæ сæ цæмæй бафыстаиккой, уый сæм нæ уыд, æмæ дыууæйæн дæр ныххатыр кодта. Зæгъ-ма, уыдонæй йæ кæцы бауарздзæн фылдæр?»

⁴³ Симон дзуапп радта: «Мæнмæ гæсгæ, фылдæр кæмæн ныххатыр кодта, уый». Йесо йын загъта: «Дæ хъуыды раст у».

⁴⁴ Йесо разылди сылгоймагмæ æмæ Симонæн загъта: «Уыныс ацы сылгоймаджы? Æз æрбацыдтæн дæ хæдзармæ, æмæ Мын ды Мæ къæхтæ цæхсынæн дон дæр нæ раттай. Уый та Мын йæ цæссыгтæй æрæнхъæвзта Мæ къæхтæ æмæ сæ ныссæрфта йæ дзыккутæй.

⁴⁵ Ды Мын нæ аба кодтай. Уый та Мын, куы æрбацыдтæн, уæдæй фæстæмæ Мæ къæхтæн батæ кæнынæй не 'нцайы.

⁴⁶ Ды Мын Мæ сæр зетийæ нæ байсæрстай. Уый та Мын Мæ къæхтæ хæрдæфгæнæнæй байсæрста.

⁴⁷ Уымæ гæсгæ дын зæгъын: бирæ кæй бауарзта, уый тыххæй йын барст сты йæ бирæ тæригъæдтæ. Чысыл барст кæмæн у, уымæн та йæ уарзт дæр чысыл у».

⁴⁸ Сылгоймагæн та загъта: «Барст дын сты дæ тæригъæдтæ».

⁴⁹ Йесоимæ фынгыл чи бадти, уыдон хинымæр райдыдтой дзурын: «Уый Чи у, суанг тæригъæдтæ дæр Чи хатыр кæны?»

⁵⁰ Йесо та сылгоймагæн загъта: «Дæ уырнындзинад дæ фервæзын кодта; цу фарнимæ».

Сылгоймæгтæ лæггад кæнынц Йесойæн

8 Уый фæстæ Йесо зылди сахартыл æмæ хъæутыл, хъусын кодта фарны уац Хуыцауы Паддзахады тыххæй. Йемæ уыдысты Йæ дыууадæс ахуыргæнинаджы,

² Стæй æнæзæгъинæгты кæмæй расырда æмæ низтæй кæй сдзæбæх кодта, уыцы сылгоймæгтæ: авд дæлимоны кæмæй рацыд, магдалæйаг кæй хуыдтой, уыцы Мариа, †

³ Ироды хæдзарæн уынаффæгæнæг чи уыди, уыцы Хузайы ус Иоанна, Сусанна æмæ бирæ æндæр сылгоймæгтæ. Сеппæт дæр сæ мулкæй лæггад кодтой Йесойæн æмæ Йæ ахуыргæнинæгтæн.

Фæсномыг ныхас тауæджы тыххæй

⁴ Адæм кодтой фылдæрæй-фылдæр – цыдысты Йæм æппæт сахартæй. Йесо сын радзырдта фæсномыг ныхас: ††

⁵ «Рацыд тауæг йæ тауинаг тауынмæ. Таугæ-тауын иугай нæмгуытæ æрхаудысты фæндаггæрон, къæхты бын фесты, æмæ сæ уæларвон мæргътæ рауыгътой.

⁶ Иуæй-иутæ дзы æрхаудысты дурджын ран, æмæ куы сæвзæрдысты, уæд бахус сты, уымæн æмæ донхъуаг разындысты.

† Мк. 15:40; 16:9. †† Мф. 13:2-3; Мк. 4:1-2.

⁷ Иуæй-иутæ дзы æрхаудысты сындзыты æхсæн, сындзытæ сзадысты семæ æмæ сæ ныххурх кодтой.

⁸ Иуæй-иутæ дзы æрхаудысты бæзнаг мæрыл, сзадысты æмæ радтой фондзыссæдз хатты фылдæр тыллæг». Уый радзурыны фæстæ Йесо хъæрæй загъта: «Хъустæ кæуыл ис, уый хъусæд!»

Йесо æмбарын кæны фæсномыг ныхас

⁹ Йæ ахуыргæнинæгтæ Йæ бафарстой: «Цы амоны ацы фæсномыг ныхас?»

¹⁰ Йесо сын загъта: «Сымахæн Хуыцауы Паддзахады сусæгдзинæдтæ зонын лæвæрд у, иннæтæн та сæ фæсномыг ныхæстæй амындæуы, цæмæй „кæсой, фæлæ ма уыной, хъусой, фæлæ ма æмбарой". ‡

¹¹ Мæнæ цы амоны ацы фæсномыг ныхас: тауинаг – Хуыцауы ныхас у.

¹² Фæндаггæрон чи æрхауд, уыдон ахæмтæ сты: фехъусынц ныхас, фæлæ сæм фæстæдæр æрцæуы хæйрæг æмæ сын сæ зæрдæйæ ахæссы ныхас, цæмæй сæ ма бауырна æмæ ма фервæзой. ††

¹³ Дурджын ран чи æрхауд, уыдон та ахæмтæ сты: ныхас куы фехъусынц, уæд æй цингæнгæ айсынц сæ зæрдæмæ, фæлæ æнæуидаг сты – æууæндынц рæстæгмæ, фæлварæнты куы бахауынц, уæд та ныууадзынц сæ уырнындзинад.

¹⁴ Сындзыты æхсæн чи æрхауд, уыдон ахæмтæ сты: фехъусынц ныхас, фæлæ сын фæстæдæр царды мæт, мулк æмæ зæххон хиирхæфсæнтæ сæ хурхыл ныххæцынц, æмæ пайда нæ раттынц. †††

¹⁵ Бæзнаг мæрыл чи æрхауд, уыдон та ахæмтæ сты: фехъусынц ныхас, дарынц æй сæ фæлмæн æмæ сыгъдæг зæрдæйы, æмæ, фæразон кæй сты, уый фæрцы раттынц пайда.

Фæсномыг ныхас цырагъы тыххæй

¹⁶ Цырагъ чи ссудзы, уый йыл мигæнæн не 'рдæлгом кæны, сынтæджы бын дæр æй нæ бавæры, фæлæ йæ сæвæры цырагъдарæныл, бацæуджытæ рухс куыд уыной, афтæ. †††

¹⁷ Уымæн æмæ цы нæ раргом уа, ахæм сусæггаг нæй, æмæ цы нæ рахъæр уа æмæ кæй нæ базындæуа, ахæм сусæгдзинад нæ вæййы. †††

¹⁸ Уæдæ-иу æркæсут, куыд хъусут, уымæ. Уымæн æмæ кæмæ ис, уымæн рардæуыдзæн; кæмæ нæй, уымæй та ист æрцæудзæн, ис мæм, зæгъгæ, æнхъæл цæмæй у, уый дæр». §

Йесойы Мад æмæ æфсымæртæ

¹⁹ Йесомæ æрцыдысты Йæ Мад æмæ Йæ 'фсымæртæ, æмæ дзы бирæ адæм кæй уыди, уымæ гæсгæ Йæм бацæуын сæ къухы не 'фтыд. §†

‡ Мф. 13:14; Мк. 4:12; Ин. 12:40. †† Мф. 13:19; Мк. 4:15. ††† Мф. 13:22; Мк. 4:18; 10:23; Лк. 18:23; 1 Тим. 6:9. †††† Мф. 5:15; Мк. 4:21; Лк. 11:33. †††† Мф. 10:26; Лк. 12:2. § Мф. 13:12; 25:29; Мк. 4:25. §† Мф. 12:46; Мк. 3:31.

²⁰ Æмæ Йын загътой: «Дæ Мад æмæ Де 'фсымæртæ æдде лæууынц, Дæу фенын сæ фæнды».

²¹ Йесо сын дзуапп радта: «Хуыцауы ныхасмæ чи хъусы æмæ йæ чи æххæст кæны, уыдон сты Мæ мад æмæ Ме 'фсымæртæ».

Уад байхъуыста Йесомæ

²² Иухатт Йесо Йæ ахуыргæнинæгтимæ бахызт бæлæгъмæ, æмæ сын загъта: «Ахизæм цады фаллаг фарсмæ». Æмæ араст сты.

²³ Сæ фæндаг дардтой, æмæ уалынмæ Йесо афынæй. Цады та сыстади тыхджын уад, дон калди бæлæгъмæ, æмæ уыдысты тæссаг уавæры.

²⁴ Уæд ахуыргæнинæгтæ Йесомæ бацыдысты, райхъал Æй кодтой æмæ Йын загътой: «Хицау, Хицау, сæфæм!» Йесо сыстади, бардзырд радта уад æмæ уылæнтæн; уыдон банцадысты, æмæ бæстæ ныссабыр.

²⁵ Йесо Йæ ахуыргæнинæгтæн загъта: «Кæм ис уæ уырнындзинад?» Уыдон фæтарстысты, æмæ дисгæнгæ кæрæдзийæн дзырдтой: «Уый Чи уа, уад æмæ донæн бардзырд Чи дæтты, æмæ уыдон Кæй коммæ кæсынц?»

Йесо сдзæбæх кодта хæйрæджджыны

²⁶ Бахæццæ сты, Галилейы акомкоммæ цады фаллаг фарс чи ис, Гадарæйы уыцы бæстæмæ. †

²⁷ Йесо былмæ куы рахызт, уæд Ыл сæмбæлди, раздæр хæстæг сахары чи цард, ахæм хæйрæджджын лæг. Уый рагæй дæр дарæс нæ дардта, царди хæдзары нæ, фæлæ зæппæдзты.

²⁸ Йесойы куы федта, уæд ныхъхъæр кодта, æрхауд Йæ разы, æмæ хъæрæй загъта: «Цы Дæ хъæуы мæнæй, Йесо, Дунедарæг Хуыцауы Фырт? Лæгъстæ Дын кæнын, хъызæмарæй мæ ма мар!»

²⁹ Уымæн æмæ Йесо æнæзæгъинагæн радта уыцы адæймагæй рацæуыны бардзырд. Æнæзæгъинаг уый рагæй тухæнæй мардта. Сбастой-иу æй рæхыстæ æмæ хъадамантæй, хъахъхъæдтой йæ, фæлæ-иу арæдывтæ йæ бæттæнтæ, æмæ-иу æй дæлимонтæ атардта æдзæрæг ранмæ.

³⁰ Йесо йæ бафарста: «Дæ ном куыд у?» Уый загъта: «Легион», уымæн æмæ дзы бирæ дæлимонтæ бацыд.

³¹ Æмæ уыдон куырджой Йесойæ, цæмæй сæ дæлдзæхмæ ма арвита.

³² Уым хохыл хызти хуыты стыр дзуг, æмæ дæлимонтæ Йесойæ куырджой хуыты бацæуыны бар. Йесо сын бар радта.

³³ Дæлимонтæ рацыдысты уыцы адæймагæй, æмæ бацыдысты хуыты. Æмæ дзуг къардиуæй йæхи фехста цадмæ, æмæ фæдæлдон.

³⁴ Цы æрцыд, уый хуыгæстæ куы федтой, уæд азгъорджой, æмæ хабар радзырдтой сахар æмæ хъæуты.

† Мф. 8:28; Мк. 5:1.

³⁵ Æмæ цы æрцыд, уый фенынмæ рацыдысты адæм. Æрбацыдысты Йесомæ, æмæ дæлимонтæ кæмæй рацыдысты, уыцы лæджы федтой йæ дарæсы Йесойы къæхты цур бадгæ, йæ зонд йæхимæ уыд, афтæмæй. Æмæ старстысты.

³⁶ Цы æрцыд, уый фенæг адæм сын радзырдтой, хæйрæджджын куыд сдзæбæх, уый тыххæй.

³⁷ Æмæ Гадарæйы алфамбылай æппæт цæрджыты дæр стыр тас кæй бацыд, уый тыххæй уыдон куырджой Йесойæ, цæмæй уырдыгæй ацæуа. Йесо бахызт бæлæгъмæ æмæ раздæхт фæстæмæ.

³⁸ Дæлимонтæ кæмæй рацыдысты, уыцы лæг Ын лæгъстæ кодта, цæмæй йæ уадза Йемæ. Фæлæ йæ Йесо арвыста æмæ йын загъта:

³⁹ «Аздæх дæ хæдзармæ æмæ радзур, Хуыцау дын цы сарæзта, уый». Лæг ацыд, æмæ æгас сахары дæр дзырдта, Йесо йын цы сарæзта, уый тыххæй.

Чызг райгас, сылгоймаг сдзæбæх

⁴⁰ Йесо куы раздæхт, уæд Ыл адæм сæмбæлдысты æхсызгонæй, уымæн æмæ Йæм сеппæт дæр æнхъæлмæ кастысты.

⁴¹ Æрцыд Æм иу лæг, йæ ном – Иаир, синагогæйы хицау. Йæхи æрæппæрста Йесойы къæхтæм, æмæ Йын лæгъстæ кодта, йæ хæдзармæ йын цæмæй бацæуа, уый тыххæй, ††

⁴² Уымæн æмæ йæ иунæг чызг марди; цыдаид Ыл дыууадæс азы. Йесо куы фæцæйцыд, уæд Æй адæм фæйнæрдыгæй цъист кодтой.

⁴³ Иу сылгоймагæн дыууадæс азы дæргъы йæ туг цæуынаей не 'нцад. Йеппæт мулк дæр дохтыртыл бахардз кодта, фæлæ йе сдзæбæх кæнын никæй бон бацы.

⁴⁴ Сылгоймаг чъылдымырдыгæй бацыд Йесомæ, бандзæвыд Ын Йæ пæлæзы коцорайыл, æмæ уайтæккæ туг банцад йæ цæуынаей.

⁴⁵ Уæд Йесо загъта: «Чи Мыл бандзæвыд?» Æмæ сеппæт дæр «нæ» куы дзырдтой, уæд Ын Петр загъта: «Хицау, адæм Дыл æрæмбырд сты æмæ Дæ цъист кæнынц». ‡

⁴⁶ Фæлæ Йесо загъта: «Чидæр Мыл бандзæвыд – Æз банкъардтон, тых Мæ кæй рацыд, уый».

⁴⁷ Сылгоймаг, кæй нæ фæсусæг, уый куы федта, уæд Æм тæрсгæ-ризгæйæ бацыд æмæ Йын Йæ къæхтæм æрæппæрста йæхи. Цæй тыххæй Ыл бандзæвыд æмæ уайтæккæ куыд сдзæбæх, уый радзырдта æппæт адæмы раз.

⁴⁸ Йесо йын загъта: «Мæ чызг, дæ уырнындзинад дæ фервæзын кодта. Цу фарнимæ».

⁴⁹ Йесо Йæ ныхас нæма фæци, афтæ синагогæйы хицаумæ иучидæр æрцыд йæ хæдзарæй, æмæ йын загъта: «Дæ чызг амард. Ахуыргæнæджы мауал фæлмæцын кæн». ††

⁵⁰ Фæлæ Йесо уый куы фехъуыста, уæд синагогæйы хицауæн загъта: «Ма тæрс, æрмæст æууæнд, æмæ фервæздзæн».

†† Мф. 9:18; Мк. 5:22. ‡ Мк. 5:30. †† Мк. 5:35.

⁵¹ Æмæ йын йæ хæдзармæ куы æрцыд, уæд Петр, Иоанн æмæ Иаковы, стæй сабийы фыд æмæ мады йеддæмæ никæй бауагъта Йемæ мидæмæ бацæуын.

⁵² Адæм иууылдæр куыдтой æмæ хъарæг кодтой чызгыл. Фæлæ сын Йесо загъта: «Ма кæут; мард нæу, фынæй у».

⁵³ Æмæ Йыл худтысты, уымæн æмæ, кæй амард, уый зыдтой.

⁵⁴ Фæлæ йын Йесо ныххæцыд йæ къухыл, æмæ йæм фæдзырдта: «Саби, рабад!»

⁵⁵ Чызгмæ æрыздæхт йæ уд, æмæ уыйадыл рабадт. Йесо бафæдзæхста, цæмæй йын раттой хæринаг.

⁵⁶ Чызджы ныййарджытæ дисы бафтыдысты. Фæлæ сын Йесо бафæдзæхста, цæмæй, цы æрцыд, уый тыххæй макæмæн зæгъой.

Йесо арвыста дыуадæс ахуыргæнинаджы

9 Йесо басидт Йæ дыуадæс ахуыргæнинагмæ æмæ сын радта тых, цæмæй сæ бар цæуа æппæт дæлимонтыл дæр æмæ адæмы дзæбæх кæной сæ низтæй. †

² Æмæ сæ арвыста Хуыцауы Паддзахады уац адæммæ фæхæссинмæ æмæ рынчынты дзæбæх кæнынмæ.

³ Йесо сын бафæдзæхста: «Мацы райсут фæндагмæ – нæдæр лæдзæг, нæдæр хордзен, нæдæр хойраг, нæдæр æхца, нæдæр дыгай хæдæттæ.

⁴ Кæцыфæнды хæдзармæ дæр куы бацæуат, уæд-иу дзы баззайут, цалынмæ уырдыгæй рацæуат, уæдмæ.

⁵ Исчи уæ куы не суазæг кæна, уæд та-иу, уыцы сахарæй рацæугæйæ, ацæгъдут уæ къæхты рыг – аххосджын кæй сты, уымæн æвдисæйнагæн». ††

⁶ Ахуыргæнинæгтæ ацыдысты æмæ зылдысты хъæутыл, алы ран дæр хъусын кодтой фарны уац æмæ дзæбæх кодтой рынчынты.

Ирод архайы Йесойы фенынын

⁷ Æппæт уыцы цауты тыххæй фехъуыста æлдариуæггæнæг Ирод, æмæ цытæ цыди, уый бамбарын йæ бон нæ уыд. Уымæн æмæ иутæ дзырдтой, уый Иоанн райгас мæрдтæй, зæгъгæ; ‡

⁸ Иннæтæ – Илия, дам, æрцыд; аннæтæ та дзырдтой, рагон пехуымпартæй, дам, чидæр райгас.

⁹ Фæлæ Ирод загъта: «Иоаннæн æз йæ сæр куы акъуырдтон, уæд уыдæттæ Кæй тыххæй хъусын, Уый та чи у?» Æмæ архайдта Йесойы фенынын. ‡†

Йесо бафсæста фондз мин лæджы

¹⁰ Апостолтæ куы æрбаздæхтысты, уæд Йесойæн радзырдтой, цы сарæзтой, уыдæттæ. Йесо сæ Йемæ

рахуыдта, æмæ хибарæй ацыдысты, Вифсаидæ кæй хуындæуыд, уыцы сахарырдæм. ‡

¹¹ Фæлæ адæм уый куы базыдтой, уæд ацыдысты Йæ фæдыл. Йесо фембæлд семæ, дзырдта сын Хуыцауы Паддзахады тыххæй æмæ дзæбæх кодта, дзæбæх кæнын кæй хъуыд, уыдон.

¹² Бон изæрырдæм фæкъул. Æрбацыдысты Йæм дыуадæс ахуыргæнинаджы æмæ Йын загътой: «Ауадз адæмы ацæуын хæстæг хъæутæм бахсæвиуат кæнынмæ æмæ сæхицæн хойраг самал кæнынмæ. Уымæн æмæ ам фæсвæд ран стæм».

¹³ Фæлæ сын Йесо загъта: «Сымах сын раттут хæринаг». Уыдон дзуапп радтой: «Махмæ фондз дзулы æмæ дыууæ кæсæджы йеддæмæ ницы ис. Æмæ ныр утæппæт адæмы фаг хойраг балхæнынмæ хъуамæ ацæуæм?» ‡‡

¹⁴ (Уым уыди фондз мин лæджы бæрц.) Фæлæ Йесо Йæ ахуыргæнинæгтæн загъта: «Æрбадын сæ кæнут къордгай – алы къорды дæр дæс æмæ дыууиссæдзы бæрц куыд уа».

¹⁵ Сеппæты дæр æрбадын кодтой, куыд загъд сын уыд, афтæ.

¹⁶ Йесо райста фондз дзулы æмæ дыууæ кæсæджы, скаст уæларвмæ, арфæ ракодта, асаста сæ, æмæ сæ ахуыргæнинæгтæм радта адæмæн байуарынмæ.

¹⁷ Бахордтой сеппæт дæр æмæ бафсæстысты. Æмæ ма цы уæлдæйттæ баззад, уыдонæй байдзаг дыуадæс чыргъæды.

Петр Йесойы схуыдта Чырысти

¹⁸ Иухатт Йесо куывта хибарæй; Йемæ уыдысты æрмæстдæр Йæ ахуыргæнинæгтæ. Йесо сæ бафарста: «Кæуыл Мæ нымайынц адæм?» ‡‡

¹⁹ Уыдон дзуапп радтой: «Иутæ – Аргъауæг Иоанныл, иннæтæ – Илиайыл, аннæтæ та зæгъынц, рагон пехуымпартæй чидæр райгас, зæгъгæ».

²⁰ Йесо сæ бафарста: «Сымах та Мæ кæуыл нымайут?» Петр Ын дзуапп радта: «Хуыцауы Чырыстийыл». §

²¹ Æмæ сын Йесо тынг бафæдзæхста, цæмæй уый тыххæй макæмæн дзурой.

Йесо зæгъы Йæ мæлæт æмæ Йæ райгасы тыххæй

²² Загъта ма сын: «Адæймаджы Фырт хъуамæ бавзара бирæ хъызæмæрттæ; адæмы хистæртæ, алчертæ æмæ Йæ динамонджытæ бафхæрдзысты, амардæйæуыдзæн æмæ æртыккаг бон райгас уыдзæн». §†

Куыд цæугæ у Йесойы фæдыл

²³ Уый фæстæ сеппæтæн дæр загъта: «Мæ фæдыл цæуын кæй фæнды, уый йæхи ферох кæнæд, алы бон дæр-иу райсæд йæ дзуар æмæ цæуæд Мæ фæдыл. §††

† Мф. 10:1; Мк. 3:13; 6:7. †† Мф. 10:14; Мк. 6:11; Ап. хъ. 13:51.
‡ Мф. 14:1; Мк. 6:14. ‡† Лк. 23:8.

‡‡ Мф. 14:13; Мк. 6:32. ‡‡† Мф. 14:17; Мк. 6:38; Ин. 6:9.
‡‡‡ Мф. 16:13; Мк. 8:27. § Ин. 6:69. §† Мф. 17:22.

²⁴ Уымæн æмæ йæ цард бахъахъхъæнын кæй фæнды, уый йæ фесафдзæн; йæ цард Мæ сæраппонд чи фесафа, уый та йæ бахъахъхъæндзæн.

²⁵ Адæймаг æгас дуне йæхи куы бакæна, йæхи та куы фесафа, кæнæ йæхиуыл зиан куы æруадза, уæд уын уый цы пайда у? †

²⁶ Мæнæй æмæ Мæ ныхæстæй чи фефсæрмы уа, уымæй фефсæрмы уыдзæн Адæймаджы Фырт дæр, Йæхи, Йæ Фыды æмæ сыгъдæг зæдты намысимæ куы æрцауа, уæд. ††

²⁷ Æцæг уын зæгъын: ам чи лæууы, уыдонæй иуæй-иутæ нæ амæлдзысты, цалынмæ Хуыцауы Паддзахад феной, уæдмæ».

Йесо Йæ хуыз аивта

²⁸ Уыцы ныхæстыл аст боны бæрц куы рацыд, уæд Йесо Йемæ рахуыдта Петры, Иоанны æмæ Иаковы, æмæ хохмæ ссыди бакувынмæ. ‡

²⁹ Куы куывта, уæд Йæ цæсгомы хуыз аивта, Йæ дарæс та сси сæнтурс æмæ калдта тæмæнтæ.

³⁰ Æмæ дын мæнæ дыууæ лæджы ныхас кæнынц Йемæ; уыдон уыдысты Моисей æмæ Илия.

³¹ Фæзындысты уæларвон намысимæ, æмæ дзырдтой Йесойы ахицæныл – Уый Хуыцауы фæндон Иерусалимы куыд сæххæст кæндзæн, ууыл. ††

³² Петрыл æмæ йе 'мбæлццæттыл та хуыссæг фæтых. Куы райхъал сты, уæд федтой Йесойы намыс, æмæ дыууæ лæджы Йемæ лæугæйæ. ††

³³ Æмæ уыдон Йесойæ хицæн куы кодтой, уæд Ын Петр загъта: «Хицау, ам кæй стæм, уый цы хорз у! Саразæм æртæ халагъуды: иу Дæуæн, иу Моисейæн, иу Илиайæн». Цы дзырдта, уый йæхæдæг дæр не 'мбæрста.

³⁴ Петр йæ ныхас нæма фæци, афтæ фæзынд æврагъ æмæ сæ æрæмбæрзта. Æврагъы куы аныгъуылдысты, уæд фæтарстысты.

³⁵ Æмæ æврагъæй райхъуысти хъæлæс: «Ай, Кæй сæвзæрстон, Мæ уыцы Фырт у. Хъусут Æм». †††

³⁶ Хъæлæс куы райхъуыст, уæд Йесоимæ ничиуал уыд. Ахуыргæнинæгтæ цы федтой, уый басусæг кодтой, æмæ йæ уыцы бонты никæмæн радзырдтой.

Æнахъом хæйрæджджын сдзæбæх

³⁷ Дыккаг бон хохæй куы æрцыдысты, уæд Йесойы размæ рацыд бирæ адæм.

³⁸ Адæмы æхсæнæй чидæр рахъæр кодта: «Ахуыргæнæг, лæгъстæ Дын кæнын, баххуыс кæн мæ фыртæн, иунæг хъæбул мын у! †††

³⁹ Дæлимон æй æрцахсы, лæппу æваст ныхъхъæр кæны, йæ гæндзæхтæ ныццæгъды æмæ йæ комæй

†† Мф. 10:38; 16:24; Мк. 8:34; Лк. 14:27. † Мф. 16:26; Мк. 8:36.
†† Мф. 10:32; Мк. 8:38; Лк. 12:9; 2 Тим. 2:12. ‡ Мф. 17:1; Мк. 9:2.
†† Лк. 22:37. †† 2 Пет. 1:16. ††† Мф. 3:17; 17:5. ††† Мф. 17:14; Мк. 9:17.

фынк ракæлы. Дæлимон æй хъизæмарæй куы амары, уæд ма йæ тыххæйты ныууадзы.

⁴⁰ Æз куырдтон Дæ ахуыргæнинæгтæй, цæмæй дæлимоны расурой, фæлæ сæ бон нæ баци».

⁴¹ Йесо дзуапп радта: «Æнæуырнаг æмæ хæлд фæлтæр! Кæдмæ уыдзынæн уемæ æмæ уын кæдмæ быхсдзынæн? Æрбакæн ардæм дæ фырты».

⁴² Лæппу Йесомæ нæма бахæццæ, афтæ йæ дæлимон ныццавта зæххыл, æмæ лæппу йæ гæндзæхтæ цагъта. Фæлæ Йесо бардзырд радта æнæзæгъинагæн, сдзæбæх кодта лæппуы æмæ йæ радта йæ фыдмæ.

Йесо ногæй зæгъы Йæ мæлæт æмæ Йæ райгасы тыххæй

⁴³ Адæм иууылдæр дисы бафтыдысты, Хуыцау куыд хъомысджын у, ууыл. Йесо цыдæриддæр арæзта, уыдоныл сеппæт дæр куы дис кодтой, уæд Йесо Йæ ахуыргæнинæгтæн загъта:

⁴⁴ «Ныртæккæ цы зæгъдзынæн, уымæ байхъусут лæмбынæг: Адæймаджы Фырт лæвæрд æрцаудзæн адæмы къухтæм». §

⁴⁵ Фæлæ уыдон уыцы ныхæстæ не 'мбæрстой – æргом сын нæ уыдысты æмæ сæм нæ бахъардтой; уыцы ныхæстæй Йæ бафæрсын та нæ уæндыдысты. §†

Чи у уæлдæр?

⁴⁶ Ахуыргæнинæгтæм рауад быцæу, уæлдæр сæ чи у, уый тыххæй. §††

⁴⁷ Йесо сын зыдта сæ мидхъуыды, æмæ æрбахуыдта сывæллоны, æрлæууын æй кодта Йæ фарсмæ,

⁴⁸ Æмæ сын загъта: «Ацы сывæллоныл Мæ номы сæраппонд зæрдиаг чи уа, уый Мæныл у зæрдиаг; Мæныл зæрдиаг чи уа, уый та Мæ Парвитæгыл у зæрдиаг. Уеппæты æхсæн тæккæ къаддæр чи у – цытджын уый у». §†

«Уæ ныхмæ чи нæу, уый уæ фарс у»

⁴⁹ Уæд Ын Иоанн загъта: «Хицау, мах федтам, Дæ номæй дæлимонты чи суры, ахæм адæймаджы, æмæ йын бар нæ лæвæрдтам, уымæн æмæ немæ нæ цæуы». §††

⁵⁰ Йесо йын загъта: «Ма йæ хъыгдарут, уымæн æмæ уæ ныхмæ чи нæу, уый уæ фарс у». §†

Самариаг хъæу не суазæг кодта Йесойы

⁵¹ Уæларвтæм Йæ сисыны афон куы æрхæстæг, уæд Йесо скарста Иерусалиммæ фæцæуын. §†

⁵² Йæ разæй арвыста минæвæрттæ, æмæ уыдон бацыдысты самариаг хъæумæ, цæмæй Йесойы æрцыдмæ æрцæттæ кæной æппæт дæр.

§ Мф. 17:22; Мк. 9:31. §† Лк. 2:50. §†† Мф. 18:1; Мк. 9:33.
§† Мф. 10:40; 18:5; Мк. 9:37; 1 Фес. 4:8. §†† Мк. 9:38. §† Флп. 1:18. §† Мк. 16:19; Ап. хъ. 1:2.

⁵³ Фæлæ Йæ не суазæг кодтой, Иерусалиммæ кæй цыди, уый тыххæй. †

⁵⁴ Йæ ахуыргæнинагтæ Иаков æмæ Иоанн уый куы федтой, уæд загътой: «Хицау, фæнды Дæ, уæд зæгъæм, æмæ уæларвæй æрцæуа арт æмæ сæ фесафа [Илиа куыд бакодта, афтæ]?»

⁵⁵ Фæлæ сæм Йесо Йе 'ргом разылдта æмæ сын бауайдзæф кодта. [Загъта сын: «Цавæр уд уæм ис, уый нæ зонут.

⁵⁶ Адæймаджы Фырт адæмы сафынмæ не 'рцыд, фæлæ сæ фервæзын кæнынмæ».] Æмæ ацыдысты æндæр хъæумæ. ††

Куыд цæугæ у Йесойы фæдыл

⁵⁷ Фæндагыл куы уыдысты, уæд Йесойæн чидæр загъта: «Ды кæдæм цæуай, уырдаæм æз дæр ацæудзынæн Дæ фæдыл». ‡

⁵⁸ Йесо йын дзуапп радта: «Рувæстæн ис хуыккæмттæ, уæларвон мæргътæн – ахстæттæ. Адæймаджы Фыртæн та, Йæ сæр кæм æркъул кæна, уый дæр нæй».

⁵⁹ Иннæмæн Йесо загъта: «Рацу Мæ фæдыл». Уый йын дзуапп радта: «Хицау, мæ фыды баныгæнынмæ уал мæ ауадз».

⁶⁰ Фæлæ йын Йесо загъта: «Мæрдтæ сæхæдæг баныгæнæнт сæ мæрдты. Ды та цу æмæ хъусын кæн Хуыцауы Паддзахады тыххæй». ††

⁶¹ Иннæ дæр Ын загъта: «Хицау, æз ацæудзынæн Дæ фæдыл, фæлæ уал мæ ауадз мæ бинонтæн хæрзбон зæгъынмæ».

⁶² Фæлæ йын Йесо дзуапп радта: «Гутоныл хæцгæйæ фæстæмæ чи кæсы, уый Хуыцауы Паддзахадæн нæ бæззы».

Адæмæн лæггад кæнынмæ

10 Уый фæстæ Йесо сæвзæрста иннæ дæс æмæ æртиссæдз ахуыргæнинаджы дæр æмæ сæ Йæ разæй дыгæйттæй арвыста, цæуинаг кæдæм уыди, уыцы сахартæ æмæ хъæутæм.

² Æмæ сын загъта: «Кæрдинаг – бирæ, фæлæ хуымгæрдджытæ нæ фаг кæны. Уæдæ курут хуымы Хицауæй, цæмæй раарвита хуымгæрдджытæ Йæ хуым кæрдынмæ. ††

³ Цæут! Мæнæ уæ Æз æрвитын, уæрыччыты бирæгъты æхсæнмæ æрвитæгау. †††

⁴ Уемæ ма хæссут нæдæр æхцайы дзæккъул, нæдæр хордзен, нæдæр дзабыртæ, стæй фæндагыл салам дæр макæмæн дæттут. †††

⁵ Цы хæдзармæ бацæуат, уым фыццаг зæгъут: „Фарн ацы хæдзары!“ §

⁶ Æмæ уым фарны аккаг адæймаг куы уа, уæд ыл уæ арфæ æрцæудзæни; куы нæ дзы уа, уæд уæ арфæ раздæхдзæн уæхимæ.

⁷ Баззайут уыцы хæдзары, хæрут æмæ нуазут, цы сæм уа, уый. Уымæн æмæ фæллоуыгæнæг у йæ

куыстæн мызд райсыны аккаг. Хæдзари-хæдзар ма цæут. §†

⁸ Цы сахармæ бацæуат, уым уæ куы суазæг кæной, уæд хæрут, цы уын æрæвæрой, уый.

⁹ Уым цы рынчынтæ уа, уыдоны дзæбæх кæнут æмæ адæмæн дзурут: „Æрæввахс уæм Хуыцауы Паддзахад“.

¹⁰ Искæцы сахармæ куы бацæуат æмæ уæ куы не суазæг кæной, уæд-иу, уынгмæ рацæугæйæ, зæгъут:

¹¹ „Уæ сахары ныл цы рыг æрбадт, уый дæр цæгъдæм нæ къæхтæй, уæхицæн уын æй уадзæм. Фæлæ зонут, Хуыцауы Паддзахад уæм кæй æрæввахс, уый“. §††

¹² Зæгъын уын, тæрхоны бон Содомæн уыцы сахарæй æнцондæр уыдзæн. §†

¹³ Сар дæ сæр, Хоразин! Сар дæ сæр, Вифсаидæ! Уымæн æмæ сыхахмæ кæй равдыстæуыд, уыцы диссæгтæ Тир æмæ Сидоны куы равдыстæуыдаид, уæд уыцы сахартæ, хъысын скæнгæйæ æмæ фæнычы сбадгæйæ, раджы æрфæсмон кодтаиккой. §††

¹⁴ Фæлæ Тир æмæ Сидонæн тæрхоны бон сыхахæй æнцондæр уыдзæн.

¹⁵ Æмæ дæу, Капернаум, уæларвмæ систæуыдзæни? Нæ, дæлдзæхмæ ныххаудзынæ.

¹⁶ Сыхахмæ чи хъусы, уый Мæнмæ хъусы, æмæ сыхахыл йæхи чи тигъ кæны, уый Мæныл тигъ кæны йæхи. Мæныл йæхи чи тигъ кæны, уый та Мæ Парвитæгыл тигъ кæны йæхи». §†

Ахуыргæнинагтæ æрбаздæхтысты

¹⁷ Дæс æмæ æртиссæдз ахуыргæнинаджы æрыздæхтысты цингæнгæ æмæ дзырдтой: «Хицау, Дæ номæй куы фæзæгъæм, уæд дæлимонтæ дæр кæсынц нæ коммæ».

¹⁸ Йесо сын загъта: «Æз федтон хæйрæджы уæларвæй æрвæрттывдау æрхаугæ.

¹⁹ Мæнæ уын Æз радтон кæлмыты æмæ скорпионты уæ къæхты бын ссæндыны бар, знаджы æппæт тыхтыл уæлахизы хъомыс, æмæ уын ницы æрхæсдзæн зиан. §†

²⁰ Дæлимонтæ уæ коммæ кæй кæсынц, ууыл ма цин кæнут, фæлæ цин кæнут, уæ нæмттæ уæларвты фыст кæй сты, ууыл». §††

²¹ Уайтæккæ Йын Сыгъдæг Уд æрхаста цин æмæ Йесо загъта: «Стауын Дæ, Мæ Фыд, арв æмæ зæххы Хицау, Ды адæттæ зондджынтæ æмæ æмбаргæтæй кæй басусæг кодтай æмæ сæ сывæллæттæн кæй рааргом кодтай, уый тыххæй. О, Мæ Фыд, Дæу афтæ бафæндыд. §§†

²² Мæ Фыдæй Мын лæвæрд у æппæт дæр. Фырт чи у, уый ничи зоны Фыды йеддæмæ; Фыд чи у, уый дæр ничи зоны – зоны Йæ æрмæстдæр Фырт

† Ин. 4:9. †† Мф. 18:11; Ин. 3:17. ‡ Мф. 8:19. †† Мф. 8:22.

‡‡ Мф. 9:37; Ин. 4:35. ††† Мф. 10:16. ††† Мф. 10:9. § Мф. 10:12; Мк. 6:10.

§† Мф. 10:10; 1 Тим. 5:18. §†† Мф. 10:14; Ап. хъ. 13:51. §‡ Мф. 11:24. §‡‡ Мф. 11:21. §† Мф. 10:40; Лк. 9:48; Ин. 13:20. §‡ 1 Ин. 2:13. §§† Флп. 4:3. §§‡ Мф. 11:25; 1 Кор. 1:21; 2 Кор. 4:3.

æмæ, Уый Йæ Фыды раргом кæнын кæмæн фæнды, уыдон».

²³ Йесо Йе 'ргом разылдта Йæ ахуыргæнинæгтæм æмæ сын хибарæй загъта: «Тæхудиаг сты, сымах цы уынут, уый уынаг цæстытæ!»[†]

²⁴ Зæгъын уын: бирæ пехуымпартæ æмæ паддзæхты фæндыд, сымах цы уынут, уый фенын, фæлæ йæ нæ федтой; сымах цы хъусут, уый фехъусын, фæлæ йæ нæ фехъуыстой».^{††}

Фæсномыг ныхас зæрдæхæлар самариаджы тыххæй

²⁵ Сыстад иу динамонæг æмæ, Йесойы къахгæйæ, загъта: «Ахуыргæнæг, мыггагмæйы цард райсынæн мæ цы бакæнын хъæуы?»[‡]

²⁶ Йесо йæ бафарста: «Моисейы Æгъдауы цы фыст ис? Уым цы кæсыс?»

²⁷ Уый Йын дзуапп радта: «Уарз дæ Хицау Хуыцауы æппæт зæрдæйæ, æппæт удæй, æппæт хъаруйæ, æппæт зондæй, æмæ уарз хионы, дæхи куыд уарзыс, афтæ».^{‡‡}

²⁸ Йесо йын загъта: «Раст дзуапп радтай. Кæн афтæ æмæ цæрдзынæ мыггагмæ».

²⁹ Фæлæ уый, йæхи сраст кæнынын архайгæйæ, загъта Йесойæн: «Мæ хион та чи у?»

³⁰ Йесо йын дзуапп радта: «Иу адæймаг фæцæйцыд Иерусалимæй Иерихонмæ æмæ бахауд абырджыты къухтæм. Уыдон ын раластой йæ дарæс, фæнадтой йæ, æрдæгмардæй йæ ныууагътой æмæ ацыдысты.

³¹ Рауад афтæ, æмæ уыцы фæндагыл фæцæйцыд иу сауджын, федта йæ, фæлæ йæ рæзты аивгъуыдта.^{‡‡}

³² Афтæ левит дæр фæцæйцыд ууылты, федта йæ, фæлæ йæ рæзты аивгъуыдта.

³³ Уыцы фæндагыл ма фæцæйцыд иу самариаг дæр. Куы йæм баввахс, уæд æй федта æмæ йын батæригъæд кодта.

³⁴ Бацыд æм, йæ хъæдгæмттæ йын цæхсадта зетийæ æмæ сæнæй, бабаста йын сæ; йæ хæрæгыл æй сæвæрдта, æрбаласта йæ фысымуатмæ æмæ йæм базылд.

³⁵ Дыккаг бон систа дыууæ динары, радта сæ фысымуаты хицаумæ æмæ йын загъта: „Базил æм, æмæ кæд уæлдай бахардз кæнай, бафиддзынæн дын æй, куы раздæхон, уæд”.

³⁶ Абырджыты къухтæм чи бахауд, уымæн, дæумæ гæсгæ, уыцы æртæйæ хион чи у?»

³⁷ Уый дзуапп радта: «Чи йын батæригъæд кодта, уый». Уæд ын Йесо загъта: «Ацу, æмæ ды дæр афтæ кæн».

Марфæйы æмæ Мариайы хæдзары

³⁸ Фæндагыл куы уыдысты, уæд Йесо бацыд иу хъæумæ. Уым Æй иу сылгоймаг, йæ ном Марфæ, бахуыдта йæ хæдзармæ.^{‡‡‡}

³⁹ Марфæйæн уыди хо, хуынди Мариа. Мариа сбадти Хицауы къæхты цур æмæ Йын хъуыста Йæ ныхасмæ.

⁴⁰ Марфæйæн та йæ мæт æгасæй дæр лæггадыл уыд. Бацыд Йесомæ æмæ Йын загъта: «Хицау, мæ хо мæ иунæгæй лæггадгæнгæ кæй ныууагъта, уый нæ уыныс? Зæгъ ын, æмæ мæм фæкæса».

⁴¹ Йесо йын дзуапп радта: «Марфæ, Марфæ, ды мæт кæныс æмæ тыхсыс бирæ цæуылдæртыл,

⁴² Хъæугæ та æрмæст иунæг хъуыддаг кæны. Мариа хуыздæр хай равзæрста, æмæ йын æй ничи байсдæн».

Кувыны тыххæй

11 Иухатт Йесо иу ран куы куывта æмæ куывд куы фæци, уæд Ын Йæ ахуыргæнинæгтæй иу загъта: «Хицау, сахуыр нæ кæн кувын, Иоанн йæ ахуыргæнинæгты куыд сахуыр кодта, афтæ».

² Йесо сын загъта: «Куы фæкувут, уæд-иу дзурут: „Нæ Фыд, сыгъдæг уæд Дæ ном. Æрцæуæд Дæ Паддзахад. [Уæларвы куыд у, афтæ зæххыл дæр уæд Дæ фæндон.]»^{‡‡‡}

³ Алы бон дæр нын дæтт цæрынваг къæбæр.

⁴ Ныббар нын нæ тæригъæдтæ, уымæн æмæ мах дæр барæм неппæт хæсджынтæн. Ма нæ бафтау фæлварæны, [фыдбылызæй нæ бахиз]».[§]

Фæсномыг ныхас хъуырмагæнæг хæлары тыххæй

⁵ Йесо сын загъта: «Зæгъæм, сымахæй искæмæн хæлар куы уайд. Æмбисæхсæв куы бацæуид уыцы хæлармæ æмæ йын куы зæгъид: „Мæ хæлар, ратт мын æртæ дзулы æфстау.

⁶ Мæ хæлар мæм фæндагæй фездæхт, æмæ йæ цæмæй суазæг кæнон, уый мæм нæй”.

⁷ Æмæ йæм уый мидæгæй куы радзурид: „Ма мæ хъыгдар, мæ дуар ныридæгæн æхгæд у, мæ сывæллæттæ дæр хуыссæны мемæ сты. Мæ бон нæу сыстын æмæ дын раттын”.

⁸ Зæгъын уын: уый сæ хæлардзинады тыххæй куы нæ сыста æмæ йын куы нæ ратта, фæлæ йæ ай уæддæр куынауал уадза, уæд сыстдзæн æмæ йын ратдзæни, цас дзы кура, уыйбæрц.

⁹ Уæдæ уын Æз дæр зæгъын: курут æмæ райсдзыстут, агурут æмæ ссардзыстут, хойут æмæ уын байгом уыдзæн.^{§†}

¹⁰ Уымæн æмæ алы курæг дæр райсы, агурæг ссары æмæ хойæгæн дуар байгом вæййы.

¹¹ Йæ фырт дзы дзул куы кура, уæд ын дур чи ратта, уе 'хсæн ахæм фыд ис? Кæнæ йын кæсатджы бæсты калм ратдзæн?

[†] Мф. 13:16. ^{††} 1 Пет. 1:10. [‡] Мф. 22:35; Мк. 12:28. ^{‡‡} Мф. 22:37; Мк. 12:29. ^{‡‡‡} Ап. хъ. 10:28.

^{‡‡‡} Ин. 11:1; 12:2. ^{‡‡‡‡} Мф. 6:9. [§] 1 Пет. 5:8; 2 Пет. 2:9; 1 Кор. 10:13. ^{§†} Мф. 7:7; 21:22; Мк. 11:24; Ин. 14:13; Иак. 1:6.

¹² Кæнæ дзы айк куы кура, уæд ын скорпион ратдзæн?

¹³ Уæдæ сымах фыдзæрдæтæ куы стут, æмæ уæддæр уæ зæнæгæн хорзы цæуын куы зонут, уæд Уæларвон Фыд куыннаæ ратдзæни Сыгъдæг Уд, чи Дзы кура, уыдонæн!»[†]

Æгомыг хæйрæджджын сдзæбæх

¹⁴ Иухатт Йесо иу адæймагæй сырда æгомыггæнæг дæлимоны. Дæлимон дзы куы рацыд, уæд æгомыг райдыдта дзурын, æмæ адæм дисы бафтыдысты.^{††}

¹⁵ Иуæй-иутæ та загътой: «Уый дæлимонты сурь дæлимонты æлдар веелзевулы хъаруйæ».[‡]

¹⁶ Иннæтæ та Дзы Йæ бафæлварыны тыххæй домдтой уæларвæй æвдисæйнаг равдисын.^{‡†}

¹⁷ Фæлæ сын Йесо зыдта сæ хъуыдытæ, æмæ сын загъта: «Алы паддзахад дæр куы ныддихтæ уа æмæ йæ адæм кæрæдзи ныхмæ куы фæуой, уæд фæдзæрæг уыдзæн, æмæ иу хæдзар иннæйыл рафæлдæхдзæн».^{‡‡}

¹⁸ Уæдæ кæд хæйрæг йæхи ныхмæ тох кæны, уæд йæ паддзахад куыд фæлæудзæн? Сымах та афтæ дзурут, цыма Æз веелзевулы хъаруйæ сурь дæлимонты.

¹⁹ Кæд Æз дæлимонты веелзевулы хъаруйæ сурь, уæд сæ уæ фæдонтæ та кæй хъаруйæ сурь? Уымæ гæсгæ уын уыдон уыдзысты тæрхонгæнджитæ.

²⁰ Фæлæ кæд Хуыцауы хъаруйæ сурь дæлимонты, уæд уæм, бæгуыдæр, æрхæццæ Хуыцауы Паддзахад.

²¹ Тыхджын йæ хæдзар æдхæцæнгæргæз куы хъахъхъæна, уæд йæ исбонæн тас нæу.

²² Фæлæ йæм йæхицæй тыхджындæр куы бабырса æмæ йыл куы фæуæлахиз уа, уæд ын байсдзæн, йæ зæрдæ цы хæцæнгæргæзтыл дардта, уыдон, æмæ дзы цы рахæсса, уый байуардзæн.

²³ Мемæ чи нæу, уый Мæ ныхмæ у; æмæ Мемæ чи не 'мбырд кæны, уый хæлæттаг кæны.

Æнæзæгъинаг æрбаздæхы йæ раздæры бынатмæ

²⁴ Æнæзæгъинаг адæймагæй куы рацæуы, уæд æнцой агурæг фæзилы æнæдон рæтты, æмæ куы не ссары, уæд фæзæгъы: „Раздæхон, цы хæдзарæй рацыдтæн, уырдаем”.^{‡‡†}

²⁵ Æмæ куы æрцæуы, уæд æй æрæййафы марзт æмæ æфснайдæй.

²⁶ Уæд ацæуы æмæ йемæ æркæны æндæр авд æнæзæгъинаджы, йæхицæй фыддæрты, бацæуынц уырдаем æмæ дзы æрцæрынц; æмæ уыцы адæймаг бахауы, раздæр цы уыди, уымæй ноджы æвзæрдæр уавæры».^{‡‡‡}

[†] Дзут. 12:9. ^{††} Мф. 9:32; 12:22. [‡] Мф. 9:34; 12:24; Мк. 3:22.

^{‡†} 1 Кор. 1:22. ^{‡‡} Мф. 12:25; Мк. 3:24. ^{‡‡†} Мф. 12:43. ^{‡‡‡} 2 Пет. 2:20; Дзут. 6:4; 10:26.

Æцæг амонд

²⁷ Йесо уый куы дзырдта, уæд ын адæмы æхсæнæй иу сылгоймаг хъæрæй загъта: «Тæхудиаг сты, Дæу чи хаста, уыцы гуыбын, æмæ Ды кæй дадтай, уыцы риутæ!»[§]

²⁸ Йесо та загъта: «Тæхудиаг сты, Хуыцауы ныхасмæ чи хъусы æмæ йæ чи æххæст кæны, уыдон».

Йесойæ домынц æвдисæйнаг

²⁹ Адæм фылдæрæй-фылдæр куы кодтой, уæд Йесо райдыдта дзурын: «Ацы фæлтæр хæлд фæлтæр у. Æвдисæйнаг домь, фæлæ йын Ионæйы диссагæй дарддæр æндæр æвдисæйнаг нæ рардæуыдзæн».^{§†}

³⁰ Уымæн æмæ Ионæ ниневиагтæн æвдисæйнаг куыд уыди, ацы фæлтæрæн дæр Адæймаджы Фырт афтæ уыдзæн.

³¹ Хуссары ус-паддзах тæрхоны бон рацæудзæн ацы адæмы фæлтæры ныхмæ æмæ сæ фæзылын кæндзæн, уымæн æмæ зæххы кæронæй æрцыди Соломоны зондджын ныхæстæм байхъусынмæ; ныр та ам ис, Соломонæй уæлдæр Чи у, Уый.^{§††}

³² Ниневиагтæ тæрхоны бон рацæудзысты ацы фæлтæры ныхмæ æмæ йæ фæзылын кæндзысты, уымæн æмæ уыдон Ионæйы ныхасæй æрфæсмон кодтой; ныр та ам ис, Ионæйæ уæлдæр Чи у, Уый.^{§‡}

Фæсномыг ныхас цырагъы тыххæй

³³ Цырагъ чи ссудзы, уый йæ хибар къуымы нæ сæвæры, дурыны бын дæр æй нæ бавæры, фæлæ йæ сæвæры цырагъдарæныл, бацæуджитæ рухс куыд уыной, афтæ.^{§††}

Рухсгæнæн буарæн

³⁴ Буарæн йæ рухсгæнæн цæст у. Æмæ дæ цæст сыгъдæг куы уа, уæд дæ буар æгасæй дæр рухс уыдзæн. Фæлæ дæ цæст чъизи куы уа, уæд дæ буар дæр талынг уыдзæн.^{§†}

³⁵ Уæдæ дæхимæ кæс, цæмæй дæм цы рухс ис, уый ма разына талынг.

³⁶ Кæд дæ буар иууылдæр рухс у, иунæг талынг уæнг дæр ыл нæй, уæд иууылдæр уыдзæни рухс, рухсгæнæн дæ цыма рухс кæны, афтæ».

Йесо багæды кодта фарисейты æмæ динамонджыты

³⁷ Йесо Йæ ныхас куы фæци, уæд Æй иу фарисей бахуыдта йæхимæ сихор хæрынмæ. Йесо бацыд æмæ æрбадт фынгыл.

³⁸ Сихоры размæ Йесо Йæ къухтæ кæй нæ цæхсадта, уый фарисей куы федта, уæд дисы бафтыд.^{§†}

[§] Лк. 1:48. ^{§†} Мф. 12:39. ^{§††} Мф. 12:42. ^{§‡} Мф. 12:41. ^{§††} Мф. 5:15; Мк. 4:21. ^{§†} Мф. 6:22. ^{§‡} Мк. 7:3.

³⁹ Фæлæ йын Хицау загъта: «Сымах, фарисейтæ, къус æмæ тæбæгъ æддейæ сыгъдæг кæнут, мидæгæй та кæрæф æмæ хæрамæй дзаг стут. †

⁴⁰ Æнæзæндтæ! Æддейæ цы ис, уый Скæнæг не скодта, мидæгæй цы ис, уый дæр, æви?

⁴¹ Цы уæм ис, уымæй иннæтæн дæр фæхай кæнут, æмæ уæд уæ алы-алцы дæр уыдзæни сыгъдæг.

⁴² Фæлæ сар уæ сæр, фарисейтæ! Моисейы Æгъдаумæ гæсгæ суанг битъына, рутæ æмæ æппæт иннæ кæрдæджыты дæсæймаг хай дæттут, Хуыцауы рæстдзинад æмæ уарзт та ницæмæ дарут. Сымахæн æмбæлд адæттæ кæнын æмæ уыдæттæ дæр рохуаты нæ ныуадзын. ††

⁴³ Сар уæ сæр, фарисейтæ! Сымах уарзут синагогæты раззаг бынæтты бадын æмæ сахарты фæзты адæмы арфæтæм хъусын. ‡

⁴⁴ Сар уæ сæр! Сымах стут, бæрæг чи нал дары æмæ, уый нæ зонгæйæ, адæм кæуыл хæтынц, уыцы ингæнты хуызæн».

⁴⁵ Уæд Йесойæн иу динамонæг загъта: «Ахуыргæнæг, Ды афтæ кæй зæгъыс, уымæй мах дæр æфхæрыс».

⁴⁶ Йесо дзуапп радта: «Сар уæ сæр сымахæн дæр, динамонджытæ! Адæмыл æвæрут зынхæссæн уæргътæ, уæхæдæг та сæм уæ ныхы кæронæй дæр не 'вналут. ††

⁴⁷ Сар уæ сæр! Уæ фыдæлтæ цы пехуымпарты фæцагътой, уыдонæн аразут зæппæдзтæ –

⁴⁸ Уымæй сымах æвдисут, уæ фыдæлты хъуыддæгтæ растыл кæй нымайут, уый. Уыдон сæ фæцагътой, сымах та сын зæппæдзтæ аразут.

⁴⁹ Уымæ гæсгæ Хуыцауы уæлзонд загъта: „Арвитдзынæн сæм пехуымпарты æмæ минæвæртты, æмæ дзы кæйдæрты æфхæрдзысты æмæ сæ амардзысты". ††

⁵⁰ Уæдæ ацы фæлтæрæн фидинаг у, дуне сфæлдисынаæй нырмæ цы пехуымпарты туг фæкалд, уый:

⁵¹ Авелы тугæй, нывондхæссæнæй Кувæндоны æхсæн кæй амардæуыд, уыцы Захарийы туджы онг. О, зæгъын уын, уый ацы фæлтæрæн фидинаг у. †††

⁵² Сар уæ сæр, динамонджытæ! Сымах байстат зонынады дуары дæгъæл; уæхæдæг дæр нæ бацыдыстут, стæй бацæуын кæй фæндыд, уыдоны дæр нæ бауагътат». †††

⁵³ Йесо куы рацыд, уæд динамонджытæ æмæ фарисейтæ райдыдтой Йæ ныхмæ дзурын æмæ Йыл фарстытæ ныккалдтой –

⁵⁴ Къахтой Йæ, цæмæй йын Йæ ныхæстæ Йæхи ныхмæ фæкæной.

Фарисейты æнхъызæн

12 Уæдмæ æрæмбырд дуне адæм, æмæ кæрæдзи цъист кодтой; Йесо уал дзурын райдыдта фыццаджыдæр Йæ ахуыргæнинæгтæн:

† Мф. 23:25. †† Мф. 23:23. ‡ Мф. 23:6-7; Мк. 12:38-39; Лк. 20:46. †† Мф. 23:4; Ап. хъ. 15:10. †† Мф. 23:34. ††† Мф. 23:35. ††† Мф. 23:13.

«Уæхи хизут фарисейты æнхъызæнæй – цæстмæхъусдзинадæй. §

² Цы нæ раргом уа, ахæм сусæггаг нæй, æмæ цы нæ рахъæр уа, ахæм сусæгдзинад нæ вæййы. ††

³ Уымæ гæсгæ талынды цы загътат, уый айхъуысдзæн бонрухсы; æмæ хæдзары искæй хъусы цы дзырдтат, уый æргомæй дзырдæуыдзæн уæлхæдзæрттæй.

⁴ Зæгъын сымахæн, Мæ хæлæрттæн: ма тæрсут, буар чи мары æмæ уымæй дарддæр кæй бон ницы у, уыдонæй. †††

⁵ Фæлæ уын зæгъдзынæн, кæмæй уæ тæрсын хъæуы, уый: тæрсут, амарыны фæстæ зындоны ныппарын Кæй бон у, Уымæй. О, зæгъын уын, Уымæй тæрсут.

⁶ Фондз сыррдонцъиуы дыууæ ассарийыл нæ уæй кæнынц, æви? Æмæ дзы иу дæр рох нæу Хуыцауæй. ††

⁷ Сымахæн та уæ сæрыхъуынтæ дæр æрдуйы онг нымæд сты. Уæдæ ма тæрсут: сымах бирæ сыррдонцъиутæй дæр зынаргъдæр стут. †††

Чырыстийыл æргомæй æууæндыны тыххæй

⁸ Зæгъын уын: Мæныл кæй æууæнды, уый тыххæй адæмæн æргомæй чи зæгъа, уый Адæймаджы Фырт дæр йæхионыл банымайдзæн Хуыцауы зæдты раз. ††

⁹ Адæмы раз Мыл йæхи чи атигъ кæна, уый та хъодыгонд уыдзæн Хуыцауы зæдты раз. ††

¹⁰ Æмæ Адæймаджы Фырты чидæриддæр рафауа, уымæн уыдзæни хатыр, фæлæ Сыгъдæг Уды чи рафауа, уымæн хатыр нæ уыдзæн. †††

¹¹ Куы уæ æркæной синагогæтæм, хицæуттæм æмæ æлдариуæггæнджытæм, уæд-иу ма мæт кæнут, куыд кæнæ цавæр дзуапп ратдзыстут, кæнæ цы зæгъдзыстут, ууыл. †††

¹² Уымæн æмæ уын уайсахат Сыгъдæг Уд бацамондзæн, цы зæгъын хъæуы, уый».

Фæсномыг ныхас æнæзонд хъæздыджы тыххæй

¹³ Адæмæй Йын чидæр загъта: «Ахуыргæнæг, зæгъ-ма ме 'фсымæрæн, æмæ мын бынтæй хай ратта».

¹⁴ Йесо уыцы адæймагæн дзуапп радта: «Чи Мæ сæвæрдта сымахæн тæрхонгæнæгæй кæнæ уарæгæй?»

¹⁵ Æмæ ма сын загъта: «Уæхи бахизут кæрæфæй æмæ хъæздыгдзинад уарзынæй, уымæн æмæ адæймаджы цард йæ бирæ мулкæй аразгæ нæу». ††††

¹⁶ Уæд сын загъта фæсномыг ныхас: «Иу хъæздыг лæгæн йæ быдыры æрзади бирæ хор.

¹⁷ Æмæ хъуыды кодта: „Цы кæнон? Мæ хор кæм бафснайон, ахæм бынат мын нæй”.

§ Мф. 16:6; Мк. 8:15. † Мф. 10:26; Мк. 4:22; Лк. 8:17. †† Мф. 10:28. †† Мф. 10:29. ††† Лк. 21:18. † Мф. 10:32. †† Мк. 8:38; Лк. 9:26; 2 Тим. 2:12. ††† Мф. 12:31; Мк. 3:28; 1 Ин. 5:16. ††† Мф. 10:19; Мк. 13:11. ††† Мк. 4:19; 1 Тим. 6:9.

¹⁸ Уæд загъта: „Бакæнон афтæ: бавдæлон æмæ фехалон мæ хордæттæ, саразон стырдаертæ æмæ уым бафснайдзынæн меппæт хор æмæ меппæт мулк.

¹⁹ Æмæ зæгъдзынæн мæхицæн: мæнæй уый, бирæ азты фаг дæм ис мулк. Цæр æнцад-æнцойæ, хæр, нуаз, рай дæ цардæй". †

²⁰ Фæлæ йын Хуыцау загъта: „Æнæзонд, ахсæв дын дæ уд айтæуыдзæн. Дæхицæн цы æрцæттæ кодтай, уый та кæмæн баззайдзæн?"

²¹ Афтæ рауайы, йæхицæн хæзнатæ чи æмбырд кæны, Хуыцауы хъæздэгдзинадæй та æнæхай чи у, уыдоны хъуыддаг». ††

Æрвылбоны мæт

²² Æмæ Йæ ахуыргæнинæгтæн загъта: «Уымæ гæсгæ уын зæгъын: ма мæт кæнут, фæцæрынæн уæ цы хойраг хъæуы, нæдæр ууыл, нæдæр уæ буарæн дарæсыл. †

²³ Цард хойрагæй ахсджиагдæр у, буар та – дарæсæй.

²⁴ Акæсут-ма халæттæм: уыдон нæдæр тауынц, нæдæр кæрдынц, нæдæр сын гонтæ æмæ хордæттæ ис, æмæ сæ Хуыцау хæссы. Сымах та цас зынаргъдæр стут мæргътæй!

²⁵ Стæй уæ йæ мæтæй йæ цардыл бирæ нæ, фæлæ иу сахат бафтауын дæр кæй бон бауыдзæн?

²⁶ Уæдæ кæд гыццыл исты скæнын уæ бон нæу, уæд æндæр хъуыддагтыл цы тыхсут?

²⁷ Акæсут-ма, дидинджытæ куыд рæзынц, уымæ: нæдæр кусынц, нæдæр æлвисынц. Зæгъын уын: суанг Соломон, намысджын æмæ хъæздыг лæг, уыдонæй иуы хуызæн дæр нæ арæзта йæхи.

²⁸ Абон чи ис, райсом та пецы æппæрст чи уыдзæн, уыцы быдираг кæрдæджы Хуыцау афтæ кæм фæлынды, уым сымах та цас аивдæр сфæлынддзæн, лæмæгъ уырнджытæ!

²⁹ Уæдæ цы хæрат, кæнæ цы нуазат, ууыл ма мæт кæнут æмæ ма тыхсут.

³⁰ Æппæт уыдæттæ агурынц ацы дунейы муртаттæ, сымахæн та уæ Фыд зоны, уыдæттæ уæ кæй хъæуынц, уый.

³¹ Агурут Йæ Паддзахад, æмæ уын лæвæрд уыдзысты уыдæттæ дæр. ††

³² Ма тæрс, чысыл дзуг – уæ Фыды фæндон у сымахæн Паддзахад раттын.

³³ Ауæй кæнут уæ мулк æмæ йæ мæгуыртæн раттут. Уæхицæн саразут, хæррæгъ чи нæ кæны, ахæм æвæрæндæттæ; æрæмбырд кæнут æнæихсигæ хæзнатæ уæлæрвты – уым сæм хуыснæг нæ баирвæзы æмæ сæ рæмпæг нæ хæры. †

³⁴ Уымæн æмæ уæ хæзна кæм ис, уым уыдзæн уæ зæрдæ дæр.

Иузæрдион цагъартæ

³⁵ Цæттæ ут алцæмæй дæр – ут ронæлвæст æмæ судзæнт уæ рухсгæнæнтæ. †††

³⁶ Чындзæхсæвæй сæ хицауы æрцыдмæ чи æнхъæлмæ кæсы, ут уыцы адæмы хуызæн – хицау куы æрцæуа æмæ куы бахойа, уæд ын уайтæккæ дуар байгом кæндзысты.

³⁷ Тæхудиаг сты, хæдзары хицау куы æрцæуа, уæд фынайæ кæй нæ æрæййафа, уыцы цагъартæ. Æцæг уын зæгъын, йæхи бафистæг кæндзæн, фынгмæ сæ бахондзæн æмæ сын райдайдзæн кæстæриуæг кæнын.

³⁸ Суанг æмбисæхсæв кæнæ фæсæмбисæхсæв куы æрцæуа æмæ сæ фынайæ куы нæ æрæййафа, уæд уыцы цагъартæ уыдзысты тæхудиаг.

³⁹ Сымахæн зындгонд у: хуыснæг кæцы сахатыл æрцæудзæн, уый хæдзары хицау куы зыдтаид, уæд йæ хæдзар фæкъахын нæ бауагътаид. †††

⁴⁰ Æмæ сымах дæр цæттæ ут, уымæн æмæ æнхъæл кæд нæ уат, уæд æрцæудзæн Адæймаджы Фырт».

Фæсномыг ныхас зондджын хæдзаргæсы тыххæй

⁴¹ Уæд Петр загъта: «Хицау, махæн дзурыс ацы фæсномыг ныхас æви æппæтæн дæр?»

⁴² Хицау загъта: «Чи у иузæрдион æмæ зондджын хæдзаргæс? Хæринаг сын афоныл дæттыны тыххæй хæдзары хицау йæ цагъартæн хистæрæй кæй сæвæрдзæн? §

⁴³ Тæхудиаг уыдзæн уыцы цагъар, йæ хицау куы æрцæуа, уæд йæ фæдзæхст æххæстгæнгæ кæй æрæййафа.

⁴⁴ Æцæг уын зæгъын, йеппæт исбон бакæндзæн уый бар.

⁴⁵ Фæлæ уыцы цагъар хинымæр афтæ куы зæгъа: „Мæ хицау рæхджы не 'рцæудзæн", æмæ куы байдайа фæсдзæуин нæлгоймæгтæ æмæ сылгоймæгты нæмын, нуазын æмæ расыг кæнын,

⁴⁶ Уæд уыцы цагъарæн йæ хицау æрцæудзæн, кæд æм не 'нхъæлмæ кæса, уыцы бон, æмæ æнхъæл кæд нæ уа, уыцы сахат, æгъатырæй йæ бафхæрдзæн æмæ йын мæнгæрдты хал ахæрын кæндзæн.

⁴⁷ Йæ хицауы фæнд чи зыдта, афтæмæй цæттæ чи нæ разынд æмæ йын йæ фæндон чи нæ сæххæст кодта, уыцы цагъар баййафдзæн тынг над. §†

⁴⁸ Йæ хицауы фæнд чи нæ зыдта, афтæмæй нады аккаг митæ чи бакодта, уый та къаддæр над баййафдзæн. Бирæ лæвæрд кæмæн у, уымæй бирæ домд цæудзæн, æмæ йæ бæрны бирæ кæмæн ис, уымæй фылдæр æрцагурдзысты.

† 1 Кор. 15:32. †† Мф. 6:20; 1 Тим. 6:19. † Мф. 6:25; 1 Пет. 5:7. †† Мф. 6:33; Мк. 10:30. †† Мф. 6:20.

††† 1 Пет. 1:13; Эф. 3:16. ††† Мф. 24:43; 2 Пет. 3:10; 1 Фес. 5:2; Æрг. 16:15. § Мф. 24:45. §† Ин. 15:22.

Иу иннаейы ныхмæ

⁴⁹Æз æрцыдтæн зæххыл арт бандзарынмæ, æмæ Мæ куыд тынг фæнды, цæмæй ссудза ныридæгæн!

⁵⁰Хъызæмæртты аргъуыдæй Мыл хъуамæ саргъуыдæуа, æмæ цæй уынгæджы дæн, цалынмæ уый не 'рцауа, уæдмæ! †

⁵¹Сымах афтæ æнхъæл стут, æмæ зæхмæ фидыд æрхæссынмæ æрцыдтæн? Уый нæ, зæгъын уын, фæлæ байуарынмæ. ††

⁵²Уымæн æмæ нырæй фæстæмæ иу хæдзары фондз фæхицæнтæ уыдзысты: æртæйæ – дыууæйы ныхмæ, дыууæйæ та – æртæйы ныхмæ.

⁵³Фыд уыдзæн йæ фырты ныхмæ, фырт йæ фыды ныхмæ, мад йæ чызджы ныхмæ, чызг йæ мады ныхмæ, æфсин йæ чындзы ныхмæ, чындз йе 'фсины ныхмæ».

Цавæр рæстæг ралæууыд

⁵⁴Йесо ма адæмæн дæр загъта: «Ныгуылæнæй миг ссæугæ куы фенут, уæд уайтæккæ фæзæгъут: „Къæвда уыдзæн“, æмæ вæййы афтæ. †

⁵⁵Хуссарæй дымгæ куы фæдымы, уæд фæзæгъут: „Æнтæф уыдзæн“, æмæ вæййы афтæ.

⁵⁶Цæстмæхъустæ! Зæххыл æмæ арвыл цы уынут, уый иртасын куы зонут, уæд ныры рæстæг раиртасын уæ бон цæуылнæ у?

⁵⁷Раст цы у, уый уæхæдæг цæуылнæ зонут?

⁵⁸Дæ зылынгæнæгимæ хицæуттæм куы цæуай, уæд архай фæндагыл йемæ бафидауыныл; науæд дæ бакæндзæн тæрхонгæнæгмæ, тæрхонгæнæг дæ ратдзæн хъахъхъæнæгмæ, æмæ дæ уый баппардзæн ахæстоны. ††

⁵⁹Зæгъын дын: цы бафидын дæ хъæуы, уый фæстаг лептæйы онг цалынмæ раттай, уæдмæ нæ рацæудзынæ уырдыгæй».

«Куы не 'рфæсмон кæнат...»

13 Уыцы рæстæг æрцыдысты Йесомæ æмæ Йын радзырдтой, галилейæгтæй чидæртæ нывонд куы хастой, уæд сæ Пилат ныццагъта æмæ сын сæ туг схæццæ кодта сæ нывондты тугимæ.

²Йесо сын загъта: «Афтæ æнхъæл стут, æмæ уыцы галилейæгтæ иннæ галилейæгтæй тæригъæдджындæр уыдысты æмæ уымæн афтæ бабын сты?

³Зæгъын уын, нæ уыдысты. Фæлæ куы не 'рфæсмон кæнат, уæд уеппæт дæр афтæ фесæфдзыстут.

⁴Кæнæ афтæ æнхъæл стут, æмæ Силоамы маesyг кæуыл ныккалд æмæ кæй ныммардта, уыцы æстдæс лæджы Иерусалимы æппæт цæрджытæй аххосджындæр уыдысты?

⁵Зæгъын уын, нæ уыдысты. Фæлæ куы не 'рфæсмон кæнат, уæд уеппæт дæр афтæ фесæфдзыстут».

† Мф. 20:22. †† Мф. 10:34. † Мф. 16:2. †† Мф. 5:25.

Фæсномыг ныхас æнæпайда легъуибæласы тыххæй

⁶Æмæ сын загъта ацы фæсномыг ныхас: «Иу адæймагæн йæ сæнæфсирдоны уыди легъуибæлас, æрцыд æм гагатæ æртонынмæ, фæлæ йыл не ссардта.

⁷Уæд загъта сæнæфсирдонгæсæн: „Ныр æртыккаг аз цæуын ацы легъуибæласыл гагатæ фенынмæ, æмæ йыл нæ арын. Акал æй, дзæгъæлы ма зæхх дæр цы ахсы". †

⁸Фæлæ йын уый дзуапп радта: „Ме 'лдар, ныуадз-ма йæ ацы аз. Æз ын йæ алфамбылай скъахдзынæн æмæ йыл фаджыс ныккæндзынæн,

⁹Кæд ыл инназ гагатæ æрзаид; кæд нæ, уæд æй акалдзынæ"».

Къæдз сылгоймаг сдзæбæх

¹⁰Сабаты Йесо адæмы ахуыр кодта синагогæтæй иуы.

¹¹Уым уыди, хъарусæттæг æнæзæгъинаг æстдæс азы дæргъы уæгъд кæй нæ уагъта, ахæм сылгоймаг; уый ныккъæдз æмæ æмраст слæууын йæ бон нæ уыд.

¹²Йесо йæ куы федта, уæд æм басидт æмæ йын загъта: «Хорз ус, дæ низæй сæрибар дæ».

¹³Æрæвæрдта йыл Йæ къухтæ, сылгоймаг уайтæккæ æмраст слæууыд æмæ райдыдта Хуыцауы стауын.

¹⁴Уæд синагогæйы хицау смæсты, Йесо сылгоймаджы сабаты кæй сдзæбæх кодта, уый тыххæй, æмæ адæмæн загъта: «Хъуыддаг кæнынæн ис æхсæз боны. Уыцы бонты цæут уæхи дзæбæх кæнынмæ, сабаты та ма цæут».

¹⁵Йесо йын дзуапп радта: «Цæстмæхъустæ, мыййаг сымахæй алчидæр сабаты йæ гал кæнæ йæ хæрæджы кæвдæсæй не суадзы æмæ йæ донмæ нæ аскъæры?

¹⁶Уæдæ хæйрæг æстдæс азы дæргъы бастæй кæй фæдардта, Авраамы уыцы чызджы дæр йæ бæттæнтæй сабаты суæгъд кæнын не 'мбæлди, æви?»

¹⁷Йесо уый куы загъта, уæд Йæ ныхмæлæуджытæ иууылдæр фесæрмы сты; æппæт адæмæн та Йæ диссаджы хъуыддæгтæ цин æрхастой.

Фæсномыг ныхас хъыцъыйы нæмыджы тыххæй

¹⁸Уый фæстæ Йесо загъта: «Цæй хуызæн у Хуыцауы Паддзахад? Цæуыл æй абарон? †††

¹⁹Уый у, адæймаг йæ цæхæрадоны кæй байтыдта, уыцы хъыцъыйы нæмыгау. Нæмыг сзади, сбæлас и, æмæ йын уæларвон мæргътæ йæ къалиутыл сарæзтой ахстæттæ».

†† Мф. 21:19. ††† Мф. 13:31; Мк. 4:30.

Фæсномыг ныхас æнхъизæны тыххæй

²⁰ Йесо ноджы загъта: «Цæуыл абарон Хуыцауы Паддзахад? †

²¹ Уый у, сылгоймаг ссады æртæ сасирыл кæй бафтыдта æмæ хыссæ æгасæй дæр кæмæй сæнхъызт, уыцы æнхъизæнау».

Уынгæг дуар

²² Йесо цыди сахартæ æмæ хъæуытл, ахуыр кодта адæмы; Йæ фæндаг уыд Иерусалиммæ. ††

²³ Чидæр Æй бафарста: «Хицау, чи фервæздæн, уыдон чысыл сты?» Йесо дзуапп радта:

²⁴ «Архайут уынгæг дуарыл бацæуыныл. Уымæн æмæ, зæгъын уын, бирæтæ архайдзысты бацæуыныл, фæлæ сæ бон нæ бауыздæн. ‡

²⁵ Хæдзары Хицау куы сыста æмæ дуæрттæ куы сæхгæна, уæд сымах, æдде лæугæйæ, райдайдзыстут дуар хойын æмæ дзурын: „Хицау, Хицау, байгом нын кæн!“ Фæлæ уын Уый дзуапп радзæн: „Кæцæй стут, уый нæ зонын“. ††

²⁶ Уæд райдайдзыстут дзурын: „Мах хордтам æмæ нуæзтам Дæ разы, нæ уынгы ахуыр кодтай адæмы“.

²⁷ Фæлæ уын Уый зæгъдзæни: „Зæгъын уын: кæцæй стут, уый нæ зонын. Ацæут Мæ цурæй уеппæт дæр, тæригъæдджынтæ“. ††

²⁸ Уым уыздæни кæуын æмæ дæндæгты хъыс-хъыс. Авраамы, Исааки, Иаковы æмæ æппæт пехуымпарты фендзыстут Хуыцауы Паддзахады, уæхи та уын раппардзысты æддæмæ.

²⁹ Адæм æрцæудзысты скæсæн æмæ ныгуылæнæй, цæгат æмæ хуссарæй, æмæ æрбаддзысты Хуыцауы Паддзахады фынгыл.

³⁰ Æмæ абоны фæстæгтæй бирæтæ уыздысты фыццæгтæ, фыццæгтæй та бирæтæ уыздысты фæстæгтæ». †††

Йесо кæуы Иерусалимыл

³¹ Уыцы рæстæг фарисейтæй чидæртæ æрцыд æмæ Йесойæн загътой: «Ацу ардыгæй æндæр ранмæ, уымæн æмæ Дæ Ирод амарынмæ хъавы».

³² Йесо сын загъта: «Ацæут æмæ зæгъут уыцы рувасæн: „Мæнæ абон æмæ райсом сурын дæлимонты, дзæбæх кæнын рынчынты, æмæ æртыккаг бон фæуыздынæн Мæ хъуыздаг“.

³³ Æниу, абон, райсом æмæ иннæбон дæр фæндагыл хъуамæ уон: уымæн æмæ Иерусалимы нæ, фæлæ æндæр ран амарой пехуымпары, уымæн уæвæн нæй.

³⁴ Иерусалим, Иерусалим, пехуымпарты марæг æмæ дæумæ æрвыстыты дуртæй цæгъдæг! Цал хатты Мæ фæндыди, маргъ йæ лæппынты йæ базырты бын куыд бакæны, афтæ дæ хъæбулты

æрæмбырд кæнын, фæлæ сымах нæ бафæндыди! †††

³⁵ Ныр уын уæ хæдзар уагъдæуы æнæхицауæй. Зæгъын уын, цалынмæ афтæ зæгъат: „Арфæгонд уæд Хуыцауы номæй Æрцæуæг!“, уæдмæ Мæ нал фендзыстут».

Доннизæй рынчын сдзæбæх

14 Иухатт Йесо фарисейты хистæртæй иуы хæдзармæ сабаты бацыд хæрынмæ æмæ Йæ фарисейтæ сæ цæст дардтой.

² Уым Йæ разы фæци, доннизæй чи сади, ахæм лæг.

³ Йесо бафарста динамонджыты æмæ фарисейты: «Сабаты дзæбæх кæнын фæччы æви нæ?»

⁴ Уыдон ныхъхъус сты. Уæд бавнæлдта рынчынмæ, сдзæбæх æй кодта æмæ йæ ауагъта.

⁵ Стæй сын загъта: «Искæмæн уæ сабаты йæ хæрæг кæнæ йæ гал цъайы куы ныххауа, уæд æй уыйадыл не сласдзæн, æви?»

⁶ Æмæ Йын дзуапп раттын сæ бон нæ уыд.

Зондамонæн уазджытæн æмæ фысымæн

⁷ Йесо бафиппайдта, хуындтытæ уæле сбадынынл куыд архайдтой, уый, æмæ сын загъта фæсномыг ныхас:

⁸ «Исчи дæ чындзæхсæвмæ куы æрхона, уæд уæле ма сбад, науæд хуындтыты æхсæн дæуæй кадджындæр куы разына,

⁹ Уæд уæ дыууæйы дæр чи æрхуызта, уый бацæудзæн æмæ дын зæгъдзæн: „Ратт ын дæ бынат“. Уæд къæмдзæстыгæй сбаддзынæ фæстаг бынаты.

¹⁰ Фæлæ хуынд куы уай, уæд æрцу æмæ сбад фæстаг бынаты, цæмæй дæм фысым бацæуа æмæ дын зæгъа: „Мæ хæлар, уæлдæр сбад“. Уæд скадджын уыздынæ, демæ чи бады, уыдоны цæсты.

¹¹ Уымæн æмæ йæхи чи бæрзонд кæны, уый æрныллæг уыздæн; йæхи чи ныллæг кæны, уый та сбæрзонд уыздæн». §

¹² Чи Йæ æрхуызта, уымæн та Йесо загъта: «Сихор кæнæ æхсæвæр куы аразай, уæд дæ хæлартты, де 'фсымæрты, дæ хæстæджыты æмæ хъæздыг сыхæгты ма æрхон, науæд дæ уыдон дæр æрхондзысты æмæ дын æй бафиддзысты.

¹³ Фæлæ куывд куы кæнай, уæд æрхон мæгуырты, цæнкуылты, къуылыхты, куырмыты.

¹⁴ Æмæ тæхудиаг уыздынæ, сæ бон дын йæ бафидын кæй нæу, уый тыххæй. Уымæн æмæ дæ мызд райсдынæ рæстыты райгасы бон».

Фæсномыг ныхас куывдмæ хуындтыты тыххæй

¹⁵ Йесоимæ фынгыл чи бадт, уыдонæй иу уый куы фехъуыста, уæд ын загъта: «Тæхудиаг у, Хуыцауы Паддзахады къæбæр чи бахæра, уый!»

¹⁶ Йесо йын загъта: «Иу адæймаг арæзта стыр куывд æмæ æрхуызта бирæты. §†

† Мф. 13:33. †† Мф. 9:35; Мк. 6:6. ‡ Мф. 7:13. †† Мф. 7:23; 25:10; Лк. 6:46. †† Мф. 25:41; 1 Кор. 8:3; 2 Тим. 2:19. ††† Мф. 19:30; Мк. 10:31; Ап. хъ. 10:45; 28:28.

††† Мф. 23:37. § Мф. 23:12; Лк. 18:14. §† Мф. 22:2; Æрг. 19:9.

¹⁷ Куывды афон куы æрцыд, уæд арвыста йæ цагъары хуындтытæн зæгъынмæ: „Рацæут, алцыдæр цæттæ у“.

¹⁸ Сеппæт дæр, цыма æмдзырд бакодтой, уыйау райдыдтой хатыр курын. Фыццаг загъта: „Зæхх балхæдтон æмæ хъуамæ ацæуон йæ фенынмæ. Курын дæ, хатыр мын бакæн“.

¹⁹ Дыккаг загъта: „Фондз цæды галтæ балхæдтон æмæ сæ фæлварынмæ цæуын. Курын дæ, хатыр мын бакæн“.

²⁰ Æртыккаг загъта: „Ус æрхастон, æмæ мын уымæ гæсгæ нæй цæуæн“.

²¹ Цагъар æрбаздæхт æмæ уый тыххæй радзырдта йæ хицауæн. Хицау смæсты æмæ йæ цагъарæн загъта: „Рæвдздæр ауай сахары уынгтæ æмæ къуымтæм, æмæ æрхон мæгуырты, цæнкуылты, куырмыты æмæ къуылыхты“. †

²² Цагъар загъта: „Ме 'лдар, цы мын загътай, уый бакодтон, фæлæ ма дзы бынæттæ ис“.

²³ Хицау загъта йæ цагъарæн: „Ауай фæндæгтæ æмæ къахвæндæгтæм, æмæ адæмы сразы кæ, цæмæй æрцæуой æмæ байдзаг уа мæ хæдзар“.

²⁴ Зæгъын уын, раздæры хуындтытæй иу дæр нæ фæхъæстæ уыдзæн мæ куывдæй. [Уымæн æмæ хуындтытæ бирæ сты, æвзæрстытæ та – чысыл.]» ††

Йесойы фæдыл – дзуаримæ

²⁵ Йесоимæ цыди бирæ адæм; Йе 'ргом сæм разылдта æмæ сын загъта:

²⁶ «Чи Мæм æрцæуа, уый йæ фыды, йæ мады, йæ усы, йæ зæнæджы, йе 'фсымæрты, йæ хоты, уæлдайдæр та йæ цард, Мæнæй фылдæр куы уарза, уæд Мын ахуыргæнинагæн нæ бæззы. †

²⁷ Йæ дзуар чи нæ хæссы æмæ Мæ фæдыл чи нæ цæуы, уый Мын ахуыргæнинагæн нæ бæззы. ††

²⁸ Сымахæй мæсыг самайын кæй бафæнда, уый, йæ саразынæн цытæ хъæуы, уыдæттæ рагацау бахынцыны тыххæй, мыййаг, не 'рбаддзæн æмæ йæ хæрдзтæ нæ банымайдзæн?

²⁹ Науæд ын бындур куы æрæвæра, фæлæ йæ кæронмæ самайын куы нæ бафæраза, уæд æй чидæриддæр фена, уыдон ыл фæхуудзысты:

³⁰ „Ацы лæг амайын райдыдта, æмæ йын кæронмæ нæ бантыст“.

³¹ Кæнæ иу паддзах иннæйы ныхмæ хæстмæ куы цæуа, уæд уал, мыййаг, не 'рбаддзæн æмæ, ссæдз минимæ йæ размæ чи рацæуы, уый ныхмæ дæс минимæ фæлæууын йæ бон бауыдзæн æви нæ, уый тыххæй рагацау нæ бауынаффæ кæндзæн?

³² Æмæ йæ бон куы нæ уа, уæд, цалынмæ ма уый дард у, уæдмæ йæм бафидауыны тыххæй арвитдзæн минæвæрттæ.

³³ Уæдæ Мын сымахæй дæр ахуыргæнинагæн ничи бæззы, цыдæриддæр æм ис, уый куы нæ нууадза, уæд.

† Мф. 5:3; 1 Кор. 1:27-28. †† Мф. 22:8. ‡ Мф. 10:37. †† Мф. 10:38; 16:24; Мк. 8:34; Лк. 9:23; 2 Тим. 3:12.

Æнад цæхх

³⁴ Цæхх хорз у. Фæлæ цæххæн йæ ад куы фесæфа, уæд ма йæ цæмæй сцæхджын кæндзынæ? ††

³⁵ Уый суанг зæхх æмæ фаджысыл ныккæнынæн дæр нал фæбæззы æмæ йæ аппарынц. Хъустæ кæуыл ис, уый хъусæд!»

Фæсномыг ныхас дзæгъæл фысы тыххæй

15 Хъалонисджытæ æмæ тæригъæдджынтæ сеппæт дæр цыдысты Йесомæ байхъусынмæ.

² Фарисейтæ æмæ динамонджытæ та хъуыр-хъуыр кодтой æмæ дзырдтой: «Ай тæригъæдджынты суазæг кæны æмæ хæры семæ».

³ Уæд сын Йесо радзырдта ацы фæсномыг ныхас:

⁴ «Сымахæй искæмæ фондзиссæдз фысы куы уайд æмæ дзы иу куы фесæфид, уæд, мыййаг, йæ нудæс æмæ цыппарыссæдз фысы æдзæрæг ран нæ нууадзид æмæ йæ сæфт фысы агурæг нæ ацæуид, цалынмæ йæ ссара, уæдмæ? †††

⁵ Æмæ йæ куы ссара, уæд æй цингæнгæ сæвæрдзæн йæ уæхскыл,

⁶ Æрцæудзæн хæдзармæ, æрбахондзæн йæ хæлартты, йæ сыхæгты, æмæ сын зæгъдзæн: „Цин кæнут мемæ, æз ссардтон мæ сæфт фысы“.

⁷ Зæгъын уын, фæсноны сæр кæй нæ хъæуы, ахæм нудæс æмæ цыппарыссæдз рæстгæнæгæй иу фæсмонгæнæг тæригъæдджыны тыххæй фылдæр цин уыдзæн уæларвы.

Фæсномыг ныхас сæфт драхмæйы тыххæй

⁸ Кæнæ сылгоймагмæ дæс драхмæйы куы уа, æмæ йын дзы иу куы фесæфа, уæд, мыййаг, цырæгътæ не ссуддзæн æмæ нæ райдайдзæн хæдзар мæрзын æмæ зæрдиагæй агурын, цалынмæ йæ ссара, уæдмæ?

⁹ Æмæ йæ куы ссара, уæд æрæмбырд кæндзæн йæ хæлар æмæ сыхаг сылгоймæгты æмæ зæгъдзæн: „Цин кæнут мемæ, æз ссардтон мæ сæфт драхмæ“.

¹⁰ Зæгъын уын, афтæ цин кæнынц Хуыцауы зæдтæ иу фæсмонгæнæг тæригъæдджыны тыххæй».

Фæсномыг ныхас дзæгъæлдзу фырты тыххæй

¹¹ Йесо дзырдта дарддæр: «Иу лæгæн уыди дыууæ фырты.

¹² Кæстæр йæ фыдæн загъта: „Мæ фыд, ратт мын, дæ мулкæй мын цы æмбæлы, уыцы хай“. Æмæ сын фыд байуæрста йæ мулк.

¹³ Цалдæр боны фæстæ кæстæр фырт бамбырд кодта, цыдæриддæр æм уыди, уый, ацыди дард бæстæмæ, уым бафтыд хæлд цардыл, йæ мулк бахордта.

†† Мф. 5:13; Мк. 9:50. ††† Мф. 18:12.

¹⁴ Æмæ йæм куы ницыуал баззад, уæд уыцы бæстæйы скодта тынг æххормаг рæстæг, æмæ лæппу райдыдта хъуаг æййафын.

¹⁵ Уæд æрцыд уыцы бæстæйы цæрджытæй иумæ, æмæ йæ уый арвыста йæ быдыртæм хуытæ хизынмæ.

¹⁶ Лæппу райгонд уыдаид суанг хуыты холлагæй дæр йæ гуыбын бафсадынæй, фæлæ йын уый дæр ничи лæвæрдта.

¹⁷ Йæхи куы æрæмбæрста, уæд загъта: „Мæ фыдмæ цас æххуырстытæ ис, æмæ хойрагæй сæ уæлдæйттæ уадзынц, æз та стонгæй мæлын!

¹⁸ Сыстон, ацæуон мæ фыдмæ æмæ йын зæгъон: мæ фыд, æз мæ тæригъæдæй бафхæрдтон уæларв æмæ дæу,

¹⁹ Æмæ дæ фырты ном хæссыны аккаг нал дæн. Де 'ххуырстытау мæ исты куыстыл бафтау".

²⁰ Уæд сыстад æмæ ацыд йæ фыдмæ. Фыд æй дардмæ ауыдта æмæ йын фæтæригъæд кодта, разгъордта йæм, ныттыхсти йын йе 'фцæгыл æмæ йын батæ кодта.

²¹ Фырт ын загъта: „Мæ фыд, æз мæ тæригъæдæй бафхæрдтон уæларв æмæ дæу, æмæ дæ фырты ном хæссыны аккаг нал дæн".

²² Фыд загъта йæ цагъартæн: „Рæвдздæр рахæссут тæккæ хуыздæр дарæс æмæ йæ сфæлындут, бакæнут ын йæ къухыл къухдарæн, йæ къæхтыл ын скæнут дзабыртæ.

²³ Ракæнут хæрзахст род æмæ йæ аргæвдут; кæнæм минас æмæ цин.

²⁴ Уымæн æмæ мæ ацы фырт уыди мард æмæ райгас, уыди сæфт æмæ разынд". Æмæ бæрæгбон райдыдта. †

²⁵ Хистæр фырт та быдыры уыди. Уырдыгæй куы æрбацæйцыд æмæ хæдзармæ куы æрбаввахс, уæд фехъуыста фæндыры цагъд æмæ кафын.

²⁶ Басидти фæсдзæуинтæй иумæ æмæ йæ бафарста: „Ай цы у?"

²⁷ Уый йын загъта: „Де 'фсымæр æрцыд æмæ дæ фыд аргæвста хæрзахст род, дзæбæхæй йыл кæй сæмбæлд, уый тыххæй".

²⁸ Æфсымæр смæсты æмæ йæ мидæмæ цæуын нал фæндыд. Уæд æм фыд рацыд æмæ йын райдыдта лæгъстæ кæнын.

²⁹ Уый йæ фыдæн дзуапп радта: „Ныр дын цал æмæ цал азы кусын, æмæ дæ иу дзырды сæрты дæр никуы ахызтæн, ды та мын мæ хæлæрттимæ фæминас кæнынæн сæныкк дæр никуы радтай.

³⁰ Фæлæ хъахбайтимæ дæ мулк чи бахордта, дæ уыцы фырт куы æрцыд, уæд ын ды аргæвстай хæрзахст род".

³¹ Фыд ын загъта: „Мæ хъæбул, ды кæддæриддæр мемæ дæ, æмæ мæм цыдæриддæр ис, уый дæу у.

³² Фæлæ цины бæрæгбон саразын æмбæлд, уымæн æмæ дæ уыцы æфсымæр уыди мард æмæ райгас, уыди сæфт æмæ разынд"».

† Эф. 2:1; 5:14; Кол. 2:13; Æрг. 3:1.

Фæсномыг ныхас мæнгард уынаффæгæнæджы тыххæй

16 Уæд Йæ ахуыргæнинæгтæн Йесо загъта: «Иу хъæздыг лæг йæ исбонæн дардта уынаффæгæнæг, æмæ йын загътой, дæ мулк дын хæлæттаг кæны, зæгъгæ.

² Уæд æм басидт æмæ йын загъта: „Уый цытæ хъусын дæу тыххæй? Дæ бæрны цы уыди, уый мын нымадæй равдис. Уымæн æмæ нырæй фæстæмæ исбонæн уынаффæгæнæг нал уыдзынæ".

³ Уæд уынаффæгæнæг хинымæр загъта: „Цы кæнон? Мæ хицау мæ йæ исбонæн уынаффæгæнæджы бынатæй исы. Зæхх къахын мæ бон нæу, мæгуыргурæй цæрын мæм худинаг кæсы.

⁴ Фæлæ уынаффæгæнæг куы нал уон, уæд-иу мæ цæмæй суазæг кæной, уый тыххæй цы бакæнын хъæуы, уый зонын".

⁵ Æмæ йæ хицауы хæсджынтæй алкæмæ дæр фæдзырдта хицæнæй. Фыццаджы бафарста: „Мæ хицауæй цас дарыс?"

⁶ Уый йын дзуапп радта: „Фондзыссæдз дурыны зети". Уæд ын загъта: „Айс дæ гæххæтт, сбад æмæ рæвдздæр ныффысс: дæс æмæ дыууиссæдз".

⁷ Уый фæстæ бафарста иннæйы: „Ды та цас дарыс?" Уый дзуапп радта: „Фондзыссæдз гуыффæйы мæнæу". Загъта йын: „Айс дæ гæххæтт æмæ ныффысс: цыппарыссæдз".

⁸ Æмæ хицау раппæлыд мæнгард уынаффæгæнæгæй, æрхъуыдыджын ми кæй бакодта, уый тыххæй. Уымæн æмæ ацы дунейы хъæбултæ сæхи хуызæттимæ хъуыддæгтæ куы фæкæнынц, уæд рухсы хъæбултæй æрхъуыдыджындæр вæййынц.

⁹ Æз дæр уын зæгъын: скæнут уæхицæн хæлæрттæ æнæраст мулчы фæрцы, цæмæй уæм мулк куы нал уа, уæд уæ уыдон суазæг кæной мыггагмæйы хæдзæртты. ††

¹⁰ Чысыл хъуыддаджы иузæрдион чи у, уый стыры дæр иузæрдион у, чысыл хъуыддаджы мæнгард чи у, уый стыры дæр мæнгард у. ‡

¹¹ Уæдæ кæд æнæраст мулкыл иузæрдион нæ разындыстут, уæд уын æцæг мулк уæ бæрны чи бакæндзæн?

¹² Æмæ кæд искæй мулкыл иузæрдион нæ разындыстут, уæд уын уæхи мулк чи ратдзæн?

¹³ Никæцы цагъары бон у дыууæ хицауæн кусын – сæ иуæй йе сæфт уындзæн, иннæйы та уарздзæни, кæнæ сæ иуыл иузæрдион уыдзæн, иннæйы та ницæмæ дардзæн. Уæ бон нæ бауыдзæни Хуыцауæн æмæ мулкæн кусын». ††

Моисейы Æгъдау æмæ Уæларвон Паддзахад

¹⁴ Æппæт уыдæттæ фехъуыстой æхцауарзæг фарисейтæ æмæ Йыл худтысты.

†† Мф. 6:19; 19:21. ‡ Мф. 25:21. †† Мф. 6:24.

¹⁵ Йесо сын загъта: «Адæмы раз уæхи рæстгæнджытæй æвдисут, фæлæ уын Хуыцау уæ зæрдæтæ зоны. Уымæн æмæ адæммæ кадджын цы у, уый Хуыцауы цæсты æлгъаг у.

¹⁶ Моисейы Æгъдау æмæ пехуымпартæ Иоанны заманы онг уыдысты. Уæдæй фæстæмæ хъуыстгонд цæуы Хуыцауы Паддзахады уац, æмæ йæм алчидæр æппæт хъарутæй архайы бацæуыныл. †

¹⁷ Фæлæ Æгъдауæй иу хахх фæхъæуыны фæлтау арв æмæ зæхх æнцондæрæй фесæфдзысты.

Ус ауадзыны тыххæй

¹⁸ Йæ усы чи ауадза æмæ æндæр ус чи ракура, уый хæтгæ кæны. Йæ мойæ хицæнгонд усы чи ракура, уый дæр хæтгæ кæны. ††

Фæсномыг ныхас хъæздыг лæг æмæ Лазыры тыххæй

¹⁹ Уыдис иу хъæздыг лæг, йæхи фæлыста зынаргъ æмæ рæсугъд дарæсæй, кодта бухъцард.

²⁰ Йæ кулдуары цур та хуыссыд иу мæгуыр лæг, йæ ном – Лазыр. Йæ буар æгасæй дæр фæци хæфдзæстыты бын.

²¹ Лазыр бæллæд, хъæздыджы фынгæй цы муртæ хауд, уыдонæй бафсæдынмæ; æрбацыдысты-иу æм куыйтæ æмæ йын стæрдтой йæ хæфдзæстытæ.

²² Амард мæгуыр лæг, æмæ йæ зæдтæ ахастой Авраамы хъæбысмæ. Амард хъæздыг дæр æмæ йæ баныгæдтой.

²³ Зындоны хъызæмар кæнгæйæ, уый акаст æмæ дардмæ ауыдта Авраамы, йæ фарсмæ та – Лазыры.

²⁴ Æмæ ныхъхъæр кодта: „Мæ фыдæл Авраам! Фæтæригъæд мын кæн æмæ мæм Лазыры рарвит, йе 'нгуылдз стула доны æмæ мын ме 'взаг асатæг кæна, уымæн æмæ æз хъызæмар кæнын ацы арты".

²⁵ Фæлæ йын Авраам загъта: „Мæ хъæбул, ды дæ царды хорзæхтæ кæй райстай, Лазыр та дзы хъызæмар кæй бавзæрста, уый æрымыс. Ныр Лазыр ам рæвдыд у, ды та удхар кæныс.

²⁶ Стæй ма не 'хсæн ис стыр сæрсæфæн, цæмæй, ардыгæй сымахмæ ацæуын кæй бафæнда, уыдонæн ма бантыса, æмæ сымахæй дæр махмæ ма цæуой".

²⁷ Уæд хъæздыг загъта: „Уæдæ дын лæгъстæ кæнын, мæ фыдæл, Лазыры арвит мæ фыды хæдзармæ.

²⁸ Фондз æфсымæры мын ис; уадз æмæ сын зæгъа, цæмæй уыдон дæр ацы удхары бынатмæ ма бахауой".

²⁹ Авраам ын загъта: „Уыдонæн ис Моисей æмæ пехуымпартæ; хъусæнт сæм".

³⁰ Уый йын загъта: „Нæ, мæ фыдæл Авраам! Мæрдтæй сæм исчи куы æрцæуа, уæд æрфæсмон кæндзысты".

† Мф. 11:12. †† Мф. 19:9.

³¹ Авраам ын дзуапп радта: „Моисей æмæ пехуымпартæм кæм нæ хъусынц, уым, мæрдтæй исчи райгас, зæгъгæ, уæд ууыл дæр нæ баууæнддзысты"».

Тæригъæдмæ мондаггæнæнтæ

17 Йесо Йæ ахуыргæнинæгтæн ноджыдæр загъта: «Тæригъæдмæ мондаггæнæнтæ æнæмæнг хъуамæ уой, фæлæ сар йæ сæр, кæй аххосæй æрцæуой, уымæн. ‡

² Ацы кæстæртæй иуы тæригъæды чи бафтауа, уымæн фæлтау йæ хъуырыл куыройыфыд куы æрцауындзиккой æмæ йæ денджызы куы баппариккой, уæд ын хуыздæр уайд.

Ныббар де 'фсымæрæн

³ Кæсут уæхимæ. Де 'фсымæр дæ тæригъæды куы бацæуа, уæд ын бауайдзæф кæн, æмæ кæд æрфæсмон кæна, уæд ын ныббар. ††

⁴ Бон авд хатты дæ тæригъæды куы бафта æмæ дæм бон авд хатты куы бацæуа æмæ дын куы зæгъа: „Фæсмон кæнын", – уæд ын ныххатыр кæн».

Уырнындзинад

⁵ Апостолтæ Йесойæ куырджой: «Фæфылдæр нын кæн нæ уырнындзинад».

⁶ Йесо загъта: «Хъыцъыйы гагайыйас уырнындзинад уæм куы уайд æмæ ацы тутабæласæн куы зæгъиккат: „Æд уидæгтæ дæхи сраæдв æмæ денджызы ныссæдз", уæд уæм байхъусид. †

Фæсномыг ныхас ницæйаг цагъарты тыххæй

⁷ Зæгъæм, сымахæй искæмæн ис, хуым чи кæны кæнæ фос чи хизы, ахæм цагъар. Æмæ уый быдырæй куы æрбацæуа, уæд ын зæгъдынæ, мыййаг: „Рæвдзæдæр рацу æмæ фынгыл æрбад"?

⁸ Уый нæ, фæлæ йын афтæ, мыййаг, нæ зæгъдынæ: „Сцæттæ мын кæн æхсæвæр, бафистæг кæн дæхи æмæ, цалынмæ хæрон æмæ нуазон, уæдмæ мын лæггад кæн; уый фæстæ ды дæр хæр æмæ нуаз"?

⁹ Цы йын бафæдзæхстæуыд, уый кæй сарæзта, уый тыххæй уыцы цагъарæн арфæтæ кæндзынæ? [Æнхъæл нæ дæн.]

¹⁰ Афтæ сымах дæр – цыдæриддæр уын бафæдзæхстæуыд, уый куы бакæнат, уæд зæгъут: „Мах ницæйаг цагъартæ стæм – цы нын æмбæлд, айдагъ уый сарæзтам"». †††

Дæс хъотырджыны сдзæбæх сты

¹¹ Йесо Иерусалиммæ куы цыди, уæд Йæ фæндаг уыди Самарийы æмæ Галилейы æхсæн арæныл. †††

‡ Мф. 18:6; Мк. 9:42. †† Мф. 18:15; Иак. 5:19. †† Мф. 17:20; 21:21; Мк. 11:23. ††† 1 Кор. 9:16. ††† Ин. 4:4.

¹² Æмæ Йыл иу хъæуы сæмбæлдысты дæс хъотырджын лæджы. Уыдон дæрддзæф æрлаууыдысты,

¹³ Æмæ хъæр кодтой: «Хицау Йесо, батæригъæд нын кæн!»

¹⁴ Йесо сæ куы федта, уæд сын загъта: «Ацæут, уæхи фенын кæнут сауджынтæн». Æмæ ма фæндагыл куы уыдысты, уæд ссыгъдæг сты. †

¹⁵ Кæй сдзæбæх, уый сæ иу куы федта, уæд раздæхт æмæ хъæлæсыдзæгæй кад кодта Хуыцауæн.

¹⁶ Адæлгом Йесойы къæхты раз æмæ Йын арфæ кодта. Уый уыди самариаг.

¹⁷ Уæд Йесо загъта: «Дæсæй не ссыгъдæг сты, æви? Иннæ фараст адæймаджы кæм сты?»

¹⁸ Ацы æндæрбæстаг куы раздæхт, уæд уыдон цæуылнæ раздæхтысты Хуыцауæн кад скæнынмæ?»

¹⁹ Æмæ йын загъта: «Сыст æмæ ацу. Дæ уырнындзинад дæ фервæзын кодта».

Хуыцауы Паддзахады æрцыды тыххæй

²⁰ Иухатт фарисейтæ Йесойы бафарстой, Хуыцауы Паддзахад кæд æрцæудзæн, зæгъгæ. Уый сын дзуапп радта: «Хуыцауы Паддзахады æрцыдæн цæстæй фенæн нæ уыдзæн.

²¹ Афтæ ничи зæгъдзæн: „Мæнæ ам ис“, кæнæ: „Уæртæ уым ис“. Уымæн æмæ Хуыцауы Паддзахад уæ зæрдæйы ис» ††.

²² Йæ ахуыргæнинæгтæн загъта: «Скæндзæн ахæм рæстæг, æмæ уæ бафæнддзæн Адæймаджы Фырты Паддзахады бонтæй иу уæддæр фенын, фæлæ йæ нæ фендзыстут.

²³ Уæд уын зæгъдзысты: „Мæнæ ам ис“, кæнæ: „Уæртæ уым ис“. Ма цæут уырдаем, ма згъорут сæ фæдыл. ‡

²⁴ Уымæн æмæ æрвæрттынд арвы иу кæронæй иннæ кæронмæ куыд ныррухс кæны, афтæ уыдзæн Адæймаджы Фырты æрцыд дæр.

²⁵ Фæлæ уал фыццаг хъуамæ бавзара бирæ хъызæмæрттæ æмæ Йыл ацы фæлтæр йæхи атигъ кæна. ††

²⁶ Æмæ Нойы бонты куыд уыдис, афтæ уыдзæн Адæймаджы Фырты æрцыды рæстæг дæр. ††

²⁷ Хордтой, нуæзтой, хастой устытæ, цыдысты моймæ, цалынмæ Ной наумæ нæ бацыд æмæ доны хъаймæт сеппæты дæр нæ фесæфта, уæдмæ.

²⁸ Афтæ уыди Лоты бонты дæр: хордтой, нуæзтой, æлхæдтой, уæй кодтой, тыдтой хуымтæ, арæзтой.

²⁹ Фæлæ Лот Содомæй куы рацыд, уыцы бон уæларвæй æруарыд цæхæр сондонимæ æмæ сеппæты дæр фесæфта.

³⁰ Адæймаджы Фырт куы æрцæуа, уæд дæр афтæ уыдзæн.

† Мф. 8:4; Мк. 1:44; Лк. 5:14. †† 17:21 Ацы бынатæн бамбарæн ис афтæ дæр: |iХуыцауы Паддзахад уе 'хсæн ис|г.
‡ Мф. 24:23; Мк. 13:21. †† Мф. 16:21; 17:22; 20:18; Мк. 8:31.
‡‡ Мф. 24:37; 1 Пет. 3:20.

³¹ Уыцы бон уæлхæдзар чи уа, уый хæдзармæ ма æрхизæд уырдыгæй йæ дзаумæттæ рахæссынмæ. Быдыры чи уа, уый дæр ма раздæхæд.

³² Уæ зæрдыл дарут Лоты усы.

³³ Йæ цард бахъахъхъæнынмæ чи бæллы, уый йæ фесафдзæн; йæ цард чи фесафа, уый та йæ бахъахъхъæндзæн. †††

³⁴ Зæгъын уын: уыцы æхсæв дыууæ уыдысты иу хуыссæны – сæ иу ист æрцæудзæн, иннæ та базайдзæн.

³⁵ Дыууæ сылгоймаджы иумæ сдзысты хор – сæ иу ист æрцæудзæн, иннæ та базайдзæн. †††

³⁶ [Дыууæ лæджы уыдысты быдыры – сæ иу ист æрцæудзæн, иннæ та базайдзæн.]»

³⁷ Уæд Æй бафарстой: «Уый кæм уыдзæн, Хицау?» Йесо сын загъта: «Холы кæм уа, цæргæстæ дæр уым æрæмбырд уыдысты». §

Фæсномыг ныхас æнæраст тæрхонгæнæджы тыххæй

18 Æдзух кувын кæй æмбæлы æмæ хъынцъым кæнын кæй нæ хъæуы, уый тыххæй сын Йесо загъта фæсномыг ныхас: §†

² «Иу сахары уыди, Хуыцауæй чи нæ тарст æмæ адæмæй дæр æфсæрмы чи нæ кодта, ахæм тæрхонгæнæг.

³ Уыцы сахары цардис иу идæдз сылгоймаг. Уый-иу арæх æрцыди тæрхонгæнæгмæ æмæ йын дзырдта: „Мæ ныхмæлаууæгæй мæ фервæзын кæн“.

⁴ Фæлæ йæм тæрхонгæнæг цасдæр рæстæг йæ хъус не 'рдардта. Æппынфæстаг загъта йæхицæн: „Æз Хуыцауæй дæр нæ тæрсын æмæ адæмæй дæр не 'фсæрмы кæнын.

⁵ Фæлæ мæ уыцы идæдз ус æнцой нал уадзы æмæ йын баххуыс кæнон, цæмæй мæм мауал цæуа, мауал мæ фæлмæцын кæна“.

⁶ Хицау загъта: «Хъусут, æнæраст тæрхонгæнæг цы зæгъы, уымæ?»

⁷ Уæдæ Хуыцауæн æхсæвæй-бонæй лæгъстæ чи кæны, Йæ уыцы æвзæрстыты нæ бахъахъхъæндзæн, æви? Мыййаг, афтæ бакæндзæн, æмæ Йæм бирæ æнхъæлмæ кæсой? §††

⁸ Зæгъын уын, рæхджы сын баххуыс кæндзæн. Фæлæ Адæймаджы Фырт куы æрцæуа, уæд ма зæххыл уырнындзинад ссардзæн, цымæ?»

Фæсномыг ныхас фарисей æмæ хъалонисæджы тыххæй

⁹ Йæхи рæстгæнæгыл чи нымæдта æмæ иннæты чи ницæмæ дардта, уыдонæн дæр Йесо загъта ахæм фæсномыг ныхас: §†

¹⁰ «Дыууæ адæймаджы бацыдысты Кувæндонмæ бакувынмæ: сæ иу – фарисей, иннæ – хъалонисæг.

††† Мф. 10:39; Мк. 8:35; Лк. 9:24; Ин. 12:25. ††† Мф. 24:41.

§ Мф. 24:28. §† Ром. 12:12; Эф. 6:18; 1 Фес. 5:17. §†† Лк. 11:9; Æрг. 6:10. §‡ Лк. 16:15.

¹¹ Фарисей æрлæууыд æмæ куывта хинимæр: „Хуыцау, бузныг дæн Дæуæй, æз иннæ адæмау стигъæг, æнæраст, хæтаг, кæнæ ацы хъалонисæджы хуызæн кæй нæ дæн, уый тыххæй. †

¹² Ком дарын къуыри дыууæ хатты; меппæт æфтиаджы дæсæймаг хай дæттын Дæуæн”.

¹³ Хъалонисæг та лæууыди дæрддзæф, уæларвмæ скæсын дæр нæ уæндыд, фæлæ йæ риу хоста æмæ дзырдта: „Хуыцау, ныббар мын, æз тæригъæдджын дæн”.

¹⁴ Зæгъын уын, йæ хæдзармæ Хуыцауæй хатыргондæй хъалонисæг ацыди, фарисей та – нæ. Уымæн æмæ йæхи уæлдæр чи æвæры, уый æрныллæг уыдзæн, йæхи чи ныллæг кæны, уый та сбæрзонд уыдзæн». ††

Йесо Йæ арфæ æфтауы сывæллæттыл

¹⁵ Йесомæ хуыдтой сабиты дæр, цæмæй сыл бандзæва, фæлæ ахуыргæнинæгтæ уый куы федтой, уæд сæ нæ уагътой. ‡

¹⁶ Йесо сабитæм басидт æмæ загъта: «Æрбауадзут Мæм сывæллæтты, ма сæ хъыгдарут, уымæн æмæ Хуыцауы Паддзахад уыдоны хуызæтты у.

¹⁷ Æцæг уын зæгъын: Хуыцауы Паддзахадыл сывæллонау чи нæ баууæнда, уый йæм нæ бацæудзæн».

Хъæздыг хицау

¹⁸ Иу хицау Йесойы бафарста: «Хорз Ахуыргæнæг, мыггагмæйы цард райсынæн цы саразон?» ††

¹⁹ Йесо йын дзуапп радта: «Цæмæн Мæ хоныс хорз? Иунæг Хуыцауы йеддæмæ хорз ничи у.

²⁰ Фæдзæхстытæ зоныс: „Ма хæт”, „Ма амар”, „Ма дав”, „Мæнгæвдисæн ма ныллæуу”, „Нымай дæ фыд æмæ дæ мады”.

²¹ Уый Йесойæн загъта: «Æппæт уыдæттæ ме 'взонджы бонтæй нырмæ æххæст кæнын».

²² Йесо уый куы фехъуыста, уæд ын зæгъы: «Иу бакæнинаг ма дын баззæди: цыдæриддæр дæм ис, уый ауæй кæн, байуар æй мæгуыртыл, æмæ дын уæларвты уыдзæни хæзна. Стæй-иу раздæх æмæ цу Мæ фæдыл». ††

²³ Уый уыцы ныхæстæ куы фехъуыста, уæд æрæнкъард, уымæн æмæ тынг хъæздыг уыди.

²⁴ Кæй æрæнкъард, уый Йесо куы федта, уæд загъта: «Æвæдза, бонджынтæн куыд зын у Хуыцауы Паддзахадмæ бацæуын! †††

²⁵ Уымæн æмæ хъæздыгæн Хуыцауы Паддзахадмæ бацæуынаы теуайæн судзины быны иннæрдæм ахизын æнцондæр у».

²⁶ Уыцы ныхæстæ чи фехъуыста, уыдон загътой: «Уæдæ чи фервæздзæн?»

²⁷ Йесо сын загъта: «Адæмы бон цы нæу, уый Хуыцауы бон у».

²⁸ Петр загъта: «Мæнæ мах ныууагътам алцыдæр æмæ рацыдыстæм Дæ фæдыл». †††

²⁹ Йесо сын дзуапп радта: «Æцæг уын зæгъын: Хуыцауы Паддзахады сæраппонд йæ хæдзар, кæнæ йæ усы, кæнæ йæ 'фсымæрты, кæнæ йæ ныййарджыты, кæнæ йæ сывæллæтты чи ныууадза, уыдонæй иунæг ахæм дæр нæй,

³⁰ Æмæ ацы заманы дзæвгар фылдæр, æрцæуинаг дунейы та мыггагмæйы цард чи нæ райса».

Йесо æртыккаг хатт зæгъы Йæ мæлæт æмæ Йæ райгасы тыххæй

³¹ Йесо фæхибар кодта дыууадæсы æмæ сын загъта: «Ныр мах цæуæм Иерусалиммæ, æмæ Адæймаджы Фырты тыххæй пехуымпартæ цыдæриддæр ныффыстой, уый сæххæст уыдзæн: §

³² Адæймаджы Фырт лæвæрд æрцæудзæни муртаттæм, æмæ Дзы фæхынджылæг кæндзысты, бафхæрдзысты Йæ, фæтутæ Йыл кæндзысты,

³³ Ехсæй Йæ фæнæмдзысты æмæ Йæ амардзысты, æмæ æртыккаг бон райгас уыдзæн».

³⁴ Фæлæ Йын Йæ ныхæстæн ницы бамбæрстой. Цæуыл дзырдта, уыдæттæ сын æргом нæ уыдысты æмæ сæм нæ бахъардтой.

Куырма цæстæй ракаст

³⁵ Йесо Иерихонмæ куы баввахс, уæд иу куырма мæгуыргур бадти фæндаггæрон. §†

³⁶ Йæ цурты адæм кæй фæцæуынц, уый куы фехъуыста, уæд бафарста: «Цы хабар у?»

³⁷ Загътой йын: «Назаретаг Йесо æрбацæуы».

³⁸ Уæд ныхъхъæр кодта: «Йесо, Давиды Фырт, батæригъæд мын кæн!»

³⁹ Разæй цæуджытæ дзы домдтой, цæмæй ныссабыр уа, фæлæ уый ноджы тынгдæр хъæр кодта: «Давиды Фырт, батæригъæд мын кæн!»

⁴⁰ Йесо æрлæууыд æмæ загъта, цæмæй Йæм æй æрбакæной. Æмæ Йæм куы æрбацыд, уæд æй Йесо бафарста:

⁴¹ «Цы дæ фæнды? Цы дын саразон?» Уый загъта: «Хицау, мæн фæнды мæ цæстытæй ракæсын».

⁴² Йесо йын загъта: «Ракæс! Дæ уырнындзинад дæ фервæзын кодта».

⁴³ Куырма уайтæккæ ракаст йæ цæстытæй æмæ, Хуыцауы стаугæйæ, ацыд Йесойы фæдыл. Адæм уый куы федтой, уæд сеппæт дæр скад кодтой Хуыцауæн.

Хъалонисæг Закхей

19 Уый фæстæ Йесо бацыд Иерихонмæ æмæ фæцæйцыд уынджы.

² Уым уыдис иу адæймаг, йæ ном Закхей – хъалонисджыты хицау æмæ хъæздыг лæг.

³ Фæндыд æй Йесойы фенын, фæлæ Йæ адæмæй нæ уыдта, цыбыр лæг кæй уыд, уымæ гæсгæ.

† Æрг. 3:17. †† Мф. 23:12; Лк. 14:11. ‡ Мф. 19:13; Мк. 10:13. †† Мф. 19:16; Мк. 10:17. †† 1 Тим. 6:18-19. ††† Мф. 19:23; Мк. 10:23; 1 Тим. 6:9-10.

‡‡‡ Мф. 19:27; Мк. 10:28. § Мф. 20:18; Мк. 10:33. §† Мф. 20:29; Мк. 10:46.

⁴ Уæд азгъордта размæ æмæ Йæ феныны тыххæй схызти легъуи бæласмæ, уымæн æмæ Йесойæн уыцы бæласы цурты цæугæ уыд.

⁵ Йесо уырдаем куы бахæццæ, уæд скаст уæлæмæ, федта йæ æмæ йын загъта: «Закхей, æрхиз рæвдздæр, абон дæ хæдзары хъуамæ уон».

⁶ Закхей æрхызт рæвдз æмæ Йæ суазæг кодта æхсызгонæй.

⁷ Æмæ адæм уый куы федтой, уæд сеппæт дæр райдыдтой хъуыр-хъуыр кæнын æмæ дзырдтой, Уый бацыд тæригъæдджын адæймагмæ, зæгъгæ.

⁸ Закхей та сыстад æмæ загъта Йесойæн: «Хицау, мæ мулкæн йе 'мбис ратдзынæн мæгуыртæн, æмæ кæд искæй хъыджы бацыдтæн, уæд ын æй цыппар ахæмæй бафиддзынæн».

⁹ Йесо йын загъта: «Абон ирвæзындзинад æрцыд ацы хæдзармæ, уымæн æмæ ацы адæймаг дæр Авраамы байзæддаг у.

¹⁰ Адæймаджы Фырт сæфтыты бацагурынмæ æмæ сæ фервæзын кæнынмæ æрцыд». †

Фæсномыг ныхас дæс минæйы тыххæй

¹¹ Адæм байхъуыстой, цы загъта, уымæ. Йесойы Иерусалиммæ бирæ кæй нал хъуыд, уымæ гæсгæ уыдон æнхъæл уыдысты, Хуыцауы Паддзахад рæхджы æрцæудзæн, зæгъгæ. Æмæ ма сын уый тыххæй Йесо радзырдта фæсномыг ныхас дæр.

¹² Загъта: «Иу лæг, уæздан мыггагæй, цыди дард бæстæмæ, цæмæй йæ уым сæвæрдæуа паддзахæй æмæ раздæха фæстæмæ. ††

¹³ Басидт йæ дæс цагъармæ, радта сын дæс минæйы æмæ сын загъта: „Пайда сæ кæнут ме 'рцыдмæ, цæмæй райсат æфтиаг”.

¹⁴ Фæлæ йе 'мбæстæгтæн æнæуынон кæй уыди, уымæ гæсгæ йын йæ фæдыл арвыстой минæвæрттæ зæгъынмæ: „Мах нæ фæнды, цæмæй нын уый паддзахуæг кæна”.

¹⁵ Паддзахæй йæ сæвæрыны фæстæ куы æрыздæхт, уæд чи цас æфтиаг райста, уый базоныны тыххæй басидт, æхца кæмæн радта, уыцы цагъартæм.

¹⁶ Æрцыд фыццаг æмæ загъта: „Хицау, дæ минæ æфтиаг æрхаста дæс минæйы”.

¹⁷ Уый йын загъта: „Хорз, мæ дзæбæх цагъар! Чысыл хъуыддаджы иузæрдион кæй уыдтæ, уымæ гæсгæ дæ хицауæй æвæрын дæс сахарæн”. ‡

¹⁸ Æрцыд дыккаг æмæ загъта: „Хицау, дæ минæ æфтиаг æрхаста фондз минæйы”.

¹⁹ Уымæн дæр загъта: „Дæу та хицауæй æвæрын фондз сахарæн”.

²⁰ Æрцыд æртыккаг æмæ загъта: „Хицау, мæнæ дæ минæ, æз æй хæцъилы тыхтæй фæдардтон.

²¹ Тæрsgæ дæ кодтон, уымæн æмæ карз лæг дæ. Цы нæ нывæрдтай, уый дæхи бакæныс, цы нæ байтыдтай, уый æркæрдыс”.

²² Хицау ын загъта: „Дæхи ныхæстæй дын тæрхон кæндзынæн, æвзæр цагъар! Æз карз лæг кæй дæн,

† Мф. 18:11. †† Мф. 25:14. ‡ Лк. 16:10.

æмæ цы нæ нывæрдтон, уый мæхи кæй бакæнын, цы нæ байтыдтон, уый кæй æркæрдын, уыдæттæ куы зыдтай, ††

²³ Уæд цæуылнæ радтай ме 'хца пайда дзы скæнынмæ, куы æрцыдтæн, уæд æй æфтиагимæ куыд райстаин, афтæ?”

²⁴ Æмæ уым чи лæууыд, уыдонæн загъта: „Райсут ын йæ минæ æмæ йæ раттут, дæс минæйы кæмæ ис, уымæн”.

²⁵ Уыдон ын загътой: „Хицау, уымæ дæс минæйы куы ис”.

²⁶ Уый дзуапп радта: „Зæгъын уын, кæмæ ис, уымæн рардæуыдзæн; кæмæ нæй, уымæй та ист æрцæудзæн, цы йæм ис, уый дæр. ††

²⁷ Паддзах сын уон, уый кæй нæ фæндыд, мæ уыцы знæгты та æркæнут æмæ сæ мæ разы амарут”. †††

Йесо æрцыд Иерусалиммæ

²⁸ Уый зæгъыны фæстæ Йесо араст Йæ фæндагыл Иерусалиммæ.

²⁹ Елеон цы хох хуындæуы, уымæн йæ фахсыл чи ис, уыцы Виффаги æмæ Вифанимæ куы баввахс, уæд арвыста Йæ ахуыргæнинæгтæй дыууæйы, †††

³⁰ Æмæ сын загъта: «Ацæут, уæ ныхмæ цы хъæу ис, уырдаем. Куы бацæуат, уæд ссардзыстут, адæймаг кæуыл нæма сбæдт, ахæм къæлæу бастæй. Суадзут æй æмæ йæ æркæнут.

³¹ Исчи уæ куы бафæрса: „Цæмæн æй уæгъд кæнут?”, уæд-иу ын зæгъут: „Хицауы хъæуы”.

³² Ахуыргæнинæгтæ ацыдысты æмæ æппæт дæр ссардтой, Йесо сын куыд загъта, афтæ.

³³ Къæлæуы куы уæгъд кодтой, уæд сын йæ хицауттæ загътой: «Цæмæн уæгъд кæнут къæлæуы?»

³⁴ Уыдон дзуапп радтой: «Хицауы хъæуы».

³⁵ Æмæ къæлæуы æркодтой Йесомæ, æрæфтыдтой йыл сæ дарæстæ æмæ йыл Йесойы сбадын кодтой. §

³⁶ Йесо куы фæцæйцыд, уæд ын адæм сæ дарæстæ тыдтой Йæ фæндагыл.

³⁷ Елеоны хохы æруайæнмæ куы баввахс, уæд Йæ ахуыргæнинæгтæ сеппæт дæр райдыдтой цингæнгæ хъæрæй Хуыцауы стауын, кæй федтой, æппæт уыцы диссæгты тыххæй:

³⁸ «Арфæгонд уæд Хуыцауы номæй æрцæуæг Паддзах! Фарн æмæ намыс Хуыцауæн уæлæрвты!» ††

³⁹ Адæмимæ чи уыди, уыцы фарисейтæй Йын чидæртæ загътой: «Ахуыргæнæг, ныхъхъус кæн Дæ ахуыргæнинæгты».

⁴⁰ Фæлæ сын Йесо дзуапп радта: «Зæгъын уын: уыдон куы ныхъхъус уой, уæд дуртæ ныхъхъæр кæндзысты».

†† Мф. 25:26. †† Мф. 13:12; 25:29; Мк. 4:25; Лк. 8:18. ††† Мф. 22:7. ††† Мф. 21:1; Мк. 11:1. § Мф. 21:7; Мк. 11:7; Ин. 12:14. †† Лк. 2:14; Эф. 2:14.

Йесо кæуы Иерусалимыл

⁴¹ Йесо сахармæ куы баввахс æмæ йæ куы федта, уæд ыл скуыдта

⁴² Æмæ загъта: «Гъæй-джиди, ды дæр абон куы базонис, фарны хос дын цы у, уый! Фæлæ дын ныр æргом нæу.

⁴³ Уымæн æмæ дыл скæндзæн ахæм бонтæ, æмæ де знæгтæ дæ къулты алыварс ныккалдзысты сыджыты рæгътæ, æртыхсдзысты дыл æмæ дæ цъист кæндзысты алырдыгæй. †

⁴⁴ Дæу æмæ дын дæ хъæбулты дæ мидæг сæмвæз кæндзысты зæххимæ, æмæ дæ дур дурыл нал ныуадздысты, Хуыцау дæм куы æрцыд, уыцы афон кæй нæ базыдтай, уый тыххæй».

Йесо сыгъдæг кæны Кувæндон

⁴⁵ Йесо Кувæндонмæ бацыд æмæ уырдыгæй тæрын райдыдта уæйгæнджыты. ††

⁴⁶ Дзырдта сын: «Фыст у: „Мæ хæдзар кувæн хæдзар уыдзæн“; сымах та дзы абырджыты лæгæт сарæзтат».

⁴⁷ Йесо алы бон дæр адæмы ахуыр кодта Кувæндоны. Алчертæ, динамонджытæ æмæ Йæ адæмы хистæртæ хъавыдысты амарынмæ,

⁴⁸ Фæлæ Йын уыцы ми цы амалæй бакодтаиккой, уый нæ зыдтой, уымæн æмæ Йæм æппæт адæм дæр æнæрынцойæ хъуыстой.

Йесойæн ахæм бар чи радта

20 Йесо иухатт адæмы ахуыр кодта Кувæндоны æмæ сын хъусын кодта фарны уац.

Бацыдысты Йæм алчертæ æмæ динамонджытæ адæмы хистæртимæ, ‡

² Æмæ Йæ бафарстой: «Зæгъ нын, æппæт уыдæттæ цавæр хъаруйæ кæныс? Дæуæн уыцы бар чи радта, уый чи у?»

³ Йесо сын дзуапп радта: «Æз дæр уæ бафæрсдзынæн цæмæйдæр. Зæгъут-ма Мын,

⁴ Иоанн цы аргъуыдæй аргъуыдта, уый уæларвæй уыд æви адæмæй?»

⁵ Уыдон тæрхæттæ кодтой: «„Уæларвæй“ куы зæгъæм, уæд бафæрсдзæн: „Уæдæ цæуылнæ бауæндыдыстут Иоанныл?»

⁶ „Адæмæй“ куы зæгъæм, уæд та нæ адæм дуртæй амардзысты, уымæн æмæ сеппæты дæр уырны, Иоанн пехуымпар кæй у, уый». ††

⁷ Æмæ дзуапп радтой: «Кæцæй у, уый нæ зонæм».

⁸ Уæд сын Йесо загъта: «Уæдæ уын Æз дæр нæ зæгъдзынæн, цавæр хъаруйæ сæ кæнын, уый».

Фæсномыг ныхас фыдзæрдæ æххуырстыты тыххæй

⁹ Æмæ адæмæн дзурын райдыдта ахæм фæсномыг ныхас: «Иу адæймаг ныссагъта

† Мф. 22:7; Лк. 21:6. †† Мф. 21:12; Мк. 11:15; Ин. 2:15. ‡ Мф. 21:23; Мк. 11:27. †† Мф. 14:5.

сæнæфсирдон, радта йæ æххуырст куджытæм æмæ ацыди дæргъвæтин æмгъуыдмæ. ††

¹⁰ Афон куы ралæуыди, уæд æххуырст куджытæм арвыста йæ цагъары, цæмæй йын йæ сæнæфсирдонæй раттой йæ хай. Фæлæ йæ æххуырст куджытæ фæнадтой æмæ йæ афтидармæй аздæхтой.

¹¹ Арвыста сæм æндæр цагъары, æмæ уый дæр фæнадтой, фæхынджылæг дзы кодтой æмæ йæ афтидармæй аздæхтой.

¹² Арвыста сæм æртыккаджы дæр, фæлæ уый дæр фæцæфтæ кодтой æмæ йæ ратардтой.

¹³ Уæд сæнæфсирдоны хицау загъта: „Цы кæнон? Арвитон мæ уарзон фырты; чи зоны, æмæ уымæй фæфæрмы уой”.

¹⁴ Фæлæ йæ æххуырст куджытæ куы федтой, уæд кæрæдзийæн дзырдтой: „Уый йæ бындар у.

Амарæм æй, æмæ мах бауыдзысты йæ бынтæ”. †††

¹⁵ Сæнæфсирдонæй йæ раппæрстой æмæ йæ амардтой. Цы сын бакæндзæни сæнæфсирдоны хицау? ††

¹⁶ Æрцæудзæн, амардзæн уыцы æххуырст куджыты æмæ сæнæфсирдон ратдзæн æндæртæм». Уый чи фехъуыста, уыдон загътой: «Хуыцау бахизæд!»

¹⁷ Йесо сæм бакаст æмæ загъта: «Уæдæ Сыгъдæг Фысты ацы дзырдтæ цы амонинц: „Аразджытæ цы дурыл нæ барвæссыдысты, уый сси сæрæвæрæн”? †

¹⁸ Уыцы дурыл чидæриддæр æрхауа, уый ныппырх уыдзæн, йæхæдæг кæуыл æрхауа, уый та ныцъцъæл кæндзæн».

¹⁹ Йесо ацы фæсномыг ныхас уыдоны тыххæй кæй загъта, уый бамбæрстой динамонджытæ æмæ алчертæ, æмæ Йæ хъавыдысты æвæстиатæй æрцахсынмæ, фæлæ адæмæй нæ бауæндыдысты.

Хъалон кесæрæн

²⁰ Æмæ Йесомæ райдыдтой сæ цæст дарын, æмæ Йæм барвыстой, сæхи рæстгæнджытæй чи æвдыста, ахæм лæгты. Сæ нысан уыди Йæ ракъахын æмæ Йын Йæ ныхæстæ Йæхи ныхмæ фæцаразын, бæстæйы хицауы къухтæм Ын раттæн куыд уыдаид, афтæ. ††

²¹ Æмæ Йæ уыдон бафарстой: «Ахуыргæнæг, мах зонæм: Ды раст дзурыс æмæ ахуыр кæныс, никæй хъулон кæныс, фæлæ æцæгадмæ гæсгæ амонис Хуыцауы фæндаг.

²² Кесæрæн нын хъалон фидын æмбæлы æви нæ?»

²³ Йесо сын бамбæрста сæ хинвæнд æмæ загъта: «[Цы Мæ къахут?]

²⁴ Равдисут Мæм динар: кæй ныв æмæ йыл кæй ном ис?» Уыдон дзуапп радтой: «Кесæры».

†† Мф. 21:33; Мк. 12:1. ††† Дзут. 1:2. ††† Дзут. 13:12. § Мф. 21:42; Мк. 12:10; Ап. хъ. 4:11; 1 Пет. 2:6; Ром. 9:33. †† Мф. 22:15; Мк. 12:13.

²⁵ Уæд сын загъта: «Уæдæ кесæры цы у, уый дæттут кесæрæн, Хуыцауы цы у, уый та – Хуыцауæн». †

²⁶ Æмæ сын адæмы раз Йæ ныхæстæ Йæхи ныхмæ фæцаразын нæ бантыст. Йæ дзуапп сæ бафтыдта дисы æмæ ныхъхъус сты.

Мæрдты райгасы тыххæй

²⁷ Уæд æрбацыдысты саддукейтæй чидæртæ (саддукейтæ дзурынц, мæрдтæ нæ райгас уыдзысты, зæгъгæ) æмæ Йæ бафарстой: ††

²⁸ «Ахуыргæнæг, Моисей махæн ныффыста: „Искæмæн йæ усджын æфсымæр æнæзæнæгæй куы амæла, уæд ын ракурæд йæ усы æмæ цот рауадзæд йе 'фсымæрæн".

²⁹ Уыд авд æфсымæры. Хистæр æрхаста ус æмæ æнæзæнæгæй амард.

³⁰ Уыцы усы ракуырда дыккаг æфсымæр æмæ уый дæр æнæзæнæгæй амард.

³¹ Ракуырда йæ æртыккаг, стæй – иннæ æфсымæртæ. Æмæ сеппæт дæр амардысты, зæнæг та нæ ныуагътой.

³² Сеппæты фæстæ ус дæр амард.

³³ Ныр мæрдтæ куы райгас уой, уæд сæ кæй ус уыдзæни? Сæ авды ус дæр куы уыд».

³⁴ Йесо сын дзуапп радта: «Ацы дунейы адæм курынц устытæ æмæ цæуынц моймæ.

³⁵ Фидæны цард кæмæн рардæуа æмæ мæрдтæй чи райгас уа, уыдон та нæдæр ус курдзысты, нæдæр мой кæндзысты.

³⁶ Мæлæт дæр сын нæ уыдзæни. Фæлæ суыдзысты зæдты хуызæн, Хуыцауы хъæбултæ, уымæн æмæ сæ Хуыцау райгас кодта.

³⁷ Мæрдтæ кæй райгас уыдзысты, уый та Моисей равдыста, судзгæ сындзкъутæры тыххæй куы дзырдта, Хуыцауы Авраамы Хуыцау, Исаакы Хуыцау æмæ Иаковы Хуыцау куы схуыдта, уæд. ‡

³⁸ Хуыцау та мæрдты Хуыцау нæу, фæлæ удæгæсты Хуыцау у, уымæн æмæ Иын иууылдæр удæгас сты».

³⁹ Уый тыххæй Йесойæн динамонджытæй чидæртæ загътой: «Ахуыргæнæг, Ды хорз загътай».

⁴⁰ Истæмæй бафæрсынмæ Йæм сæ ныфс нал хастой. Йесо та сын дзырдта:

Кæй байзæддаг у Чырысти?

⁴¹ «Куыд зæгъынц Чырыстийæ, Давиды байзæддаг у, зæгъгæ? ††

⁴² Давид йæхæдæг Псаломты чиниджы куы дзуры: „Хуыцау загъта мæ Хицауæн: сбад Мæ рахиз фарс, ††

⁴³ Цалынмæ Дын Де знæгты Дæ къæхты бын æрæвæрон, уæдмæ".

⁴⁴ Уæдæ Йæ кæд Давид Хицау хоны, уæд Уый Йæ байзæддаг куыд у?»

† Мф. 17:27; 22:21; Ром. 13:7. †† Мф. 22:23; Мк. 12:18; Ап. хъ. 23:8. ‡ Мф. 22:32; Мк. 12:26. †† Мф. 22:42; Мк. 12:35. †† Мф. 22:44.

⁴⁵ Æппæт адæм Йесомæ куы хъуыстой, уæд Йæ ахуыргæнинæгтæн загъта:

⁴⁶ «Уæхи хизут динамонджытæй. Уыдон уарзынц даргъ дарæс дарын æмæ сахарты фæзты адæмы арфæтæм хъусын; уарзынц синагогæты раззаг бынæтты æмæ минасы фынгтыл уæле бадын; †††

⁴⁷ Хæрынц идæдзты хæдзæрттæ, цæстмæ кувынц бирæ. Уыдон байафдзысты карз æфхæрд».

Идæдз усы мысайнаг

21 Йесо акаст æмæ федта, Хуыцауы номыл лæвæрттæ Кувæндоны хæзнадоны чи æвæрдта, уыцы хъæздгуыты. †††

² Федта дзы, дыууæ лептæйы чи нывæрдта, уыцы мæгуыр идæдз усы дæр.

³ Йесо загъта: «Æцæг уын зæгъын, ацы мæгуыр идæдз ус сеппæтæй дæр фылдæр нывæрдта. §

⁴ Иннæтæ иууылдæр хæзнадоны сæ исбонны уæлдайæ нывæрдтой; ацы мæгуыр сылгоймаг та нывæрдта, цыдæриддæр æм уыдис, уый, йæ хойраджы аргъ».

Пехуымпар ныхас Кувæндоны тыххæй

⁵ Иуæй-иутæ афтæ куы дзырдтой, Кувæндон зынаргъ дуртæй æмæ, Хуыцауæн цы æрхастæуыд, уыдонæй фæлыст у, зæгъгæ, уæд Йесо загъта: §†

⁶ «Ралæудзæн ахæм рæстæг, æмæ ам цы уынут, уыдон афтæ ныппырх уыдзысты, æмæ дзы дур дурыл нал баззайдзæн». §††

Бæллæхтæ æмæ фæлварæнтæ

⁷ Уæд Æй бафарстой: «Ахуыргæнæг, уый кæд уыдзæн, æмæ уыдæттæн се 'рцыды афон цæмæй бæрæг уыдзæн?»

⁸ Йесо сын загъта: «Уæхи хизут, цæмæй сайды ма фæуат. Уымæн æмæ бирæтæ æрцæудзысты æмæ дзурдзысты: „Æз Чырысти дæн", „Афон ралæууыд". Ма-иу ацæут сæ фæдыл. §†

⁹ Хæстыты æмæ змæстыты тыххæй куы фехъусат, уæд ма фæтæрсут – фыццаг уал æппæт уыдæттæн æрцæуын æмбæлы, фæлæ уыйадыл кæрон наема уыдзæн».

¹⁰ Загъта ма сын: «Сыстдзысты адæм адæмы ныхмæ æмæ паддзахад паддзахады ныхмæ,

¹¹ Уыдзæни стыр зæххæнкъуыстытæ, ранæй-рæтты – стонг æмæ емынæ; уыдзæни æвирхъау цаутæ æмæ стыр æвдисæйнæгтæ уæларвæй.

¹² Æппæт уыдæтты разæй сымах ахсдзысты, æфхæрдзысты уæ, кæндзысты уæ синагогæтæм æмæ ахæстæттæм; Мæ номы тыххæй æрлæудзыстут паддзæхты æмæ хицæутты раз. §††

¹³ Уæд уын уыдзæни Мæн тыххæй æвдисæн лæууыны фадат.

††† Мф. 23:6; Мк. 12:38-39; Лк. 11:43. ††† Мк. 12:41. § 2 Кор. 8:12. §† Мф. 24:1; Мк. 13:1. §†† Лк. 19:44. §† Мф. 24:4; Мк. 13:5; 1 Ин. 4:1; Эф. 5:6; 2 Фес. 2:3. §†† Мф. 10:17; 24:9; Мк. 13:9; Ин. 15:20.

¹⁴ Цы дзуапп ратдзыстут, уый тыххæй уæ рагацау сагъæс кæнын кæй нæ хъæуы, уый дарут уæ зæрдыл. †

¹⁵ Уымæн æмæ уын Æз ратдзынæн, уæ ныхмæлæуджытæ сеппæт дæр кæй ныхмæ фæлæууын æмæ кæй ныхмæ сдзурын нæ бафæраздзысты, ахæм æвзаг æмæ зонд. ††

¹⁶ Гадзрахатæй уыл рацæудзысты уæ ныййарджытæ, уе 'фсымæртæ, уæ хæстæджытæ, уæ хæлæрттæ, æмæ уæ кæйдæрты амардæуыдзæн.

¹⁷ Мæ номы тыххæй алкæмæн дæр уыдзыстут æнæуынон.

¹⁸ Фæлæ уæ сæрæй иу æрду дæр нæ фæхъæудзæн.

¹⁹ Уæ фæразонæй фервæзын кæнут уæ удтæ. ‡

Пехуымпар ныхас Иерусалимы тыххæй

²⁰ Иерусалимыл æфсæдтæ кæй æртыхстысты, уый куы фенат, уæд-иу зонут, рæхджы гæныстон кæй фæуыдзæн, уый. ††

²¹ Уæд Иудейæйы чи уа, уыдон лидзæнт хæхтæм. Иерусалимы чи уа, уыдон дæр уырдыгæй лидзæнт, йæ алфамбылай чи уа, уыдон та йæм ма бацæуæнт.

²² Уымæн æмæ уыцы бонтæ мастисæн бонтæ сты, цæмæй сæххæст уа, Сыгъдæг Фыст цы зæгъы, уый æгасæй дæр.

²³ Уæд додойаг уыдзысты сывæрджынтæ æмæ дзидзидарджытæ. Стыр бæллæх æрцæудзæн ацы зæхмæ, æмæ Хуыцауы фыдæх байафдзæн ацы адæмы.

²⁴ Цагъды фæуыдзысты карды комæй, уацары сæ акæндзысты алы адæмтæм. Иерусалим ссæнддзысты муртаттæ, цалынмæ сæ рæстæг фæуа, уæдмæ.

Адæймаджы Фырты æрцыд

²⁵ Уыдзæн æвдисæйнагтæ хурыл, мæйыл æмæ стъалытыл; зæххыл та адæм сау катыйы бафтдзысты, фæйлаугæ денджызы уынæрæй ницыуал зондзысты сæ сæрæн. ††

²⁶ Адæм фыртæссæй фæзæрдæ-дзæф уыдзысты, дунейыл цы бæллæхтæ хъуамæ æрцæуа, уыдонмæ æнхъæлмæ кæсгæйæ, уымæн æмæ уæларвон тыхтæ нынкъуысдзысты.

²⁷ Æмæ уæд Адæймаджы Фырты фендзысты стыр тых æмæ намысимæ æврагъы æрцæйцæугæ. †††

²⁸ Уыдæттæ æххæст кæнын куы райдайой, уæд-иу уырдыг слæуут æмæ уæ сæртыл схæцут, уымæн æмæ æрхæстæг уæ фервæзыны афон». †††

Фæсномыг ныхас легъуибæласы тыххæй

²⁹ Æмæ сын Йесо загъта фæсномыг ныхас: «Акæсут-ма легъуибæласмæ æмæ иннæ бæлæстæм.

³⁰ Уыдоны сыфтæр рафтаугæ куы фенут, уæд æй уæхæдæг дæр фæзонут, сæрд кæй æрæввахс.

³¹ Уæдæ сымах æппæт уыдæттæ æххæстгæнгæ куы фенат, уæд-иу зонут, Хуыцауы Паддзахад кæй æрæввахс, уый.

³² Æцæг уын зæгъын: ацы фæлтæр нæма аивгъуыйдзæни, цалынмæ æппæт уыдæттæ æрцæуой.

³³ Арв æмæ зæхх нал уыдзысты, Мæ ныхæстæ та мыггагмæ дæр уыдзысты сæ тыхы. §

Иудадзыг ут цæттæ

³⁴ Кæсут уæхимæ, цæмæй уæ зæрдæтæ ма суæззау уой æнæуаг цардæй, фырнотæй, царды мæтæй, æмæ уæ уыцы бон ма æрæййафа æнæнхъæлæджы. §†

³⁵ Уымæн æмæ уый къæппæгау æрцахсдзæн æппæт зæххон царджыты.

³⁶ Уæдæ иудадзыг ут цæттæ æмæ кувут, цæмæй уæ бон бауа æппæт уыцы æрцæуинаг бæллæхты сæрты ахизын æмæ Адæймаджы Фырты раз æрлæууын». §††

³⁷ Боныгон Йесо адæмы ахуыр кодта Кувæндонны, изæрæй та-иу ацыд æмæ-иу Йе 'хсæв арвыста, Елеон кæй хуындæуы, уыцы хохыл. §†

³⁸ Æмæ Йæм æппæт адæм сæумæйæ цыдысты Кувæндонмæ байхъусынмæ.

Сусæгвæнд Йесойы ныхмæ

22 Æрхæстæг Донгонд дзулты бæрæгбон, Куадзæн кæй хуындæуы, уый. §††

² Алчертæ æмæ динамонджытæ агуырдыт, цæсты сæ чи нæ бафтауа, Йесойы амарыны ахæм фадат, уымæн æмæ адæмæй тæрсгæ кодтой.

³ Хæйрæг бацыд, Искарриот кæй хуындæуыд, уыцы Иудæйы – дыуадæс ахуыргæнинагæй иуы. §†

⁴ Æмæ Иудæ ацыд, Йесойы куыд ауæй кæна, уый тыххæй алчертимæ æмæ Кувæндон хъахъхъæнджыты хицæуттимæ баныхас кæнынмæ.

⁵ Уыдон бацин кодтой æмæ сразы сты Иудæйæн æхца раттыныл.

⁶ Уый сын зæрдæ бавæрдта æмæ агуырдыт, Йесо адæмимæ куыд нæ уа, афтæмæй сын Æй сæ къухтæм раттыны фадат.

Куадзæны æхсæвæр

⁷ Æрхæццæ Донгонд дзулты бæрæгбон, Куадзæны уæрыкк æргæвдыны бон. §†

⁸ Йесо арвыста Петр æмæ Иоанны æмæ сын загъта: «Ацæут æмæ нын æрæвæрут Куадзæны фынг».

⁹ Уыдон Æй бафарстой: «Куыд Дæ фæнды, кæм æй æрæвæрæм?»

† Лк. 12:11. †† Ап. хъ. 6:10. ‡ Мф. 10:22. †† Мф. 24:15; Мк. 13:14. †† Мф. 24:29; Мк. 13:24. ††† Мк. 13:26. ††† Ром. 8:23.

§ Мф. 24:35. §† 1 Пет. 4:7; Ром. 13:13; 1 Фес. 5:6. §†† Мф. 24:42; 25:13; Мк. 13:33. §† Ин. 8:2. §†† Мф. 26:2; Мк. 14:1. §† Мф. 26:14. §† Мф. 26:17; Мк. 14:12.

¹⁰ Уый сын загъта: «Сахармæ куы бацæуат, уæд уыл сæмбæлдзæн иу адæймаг доны дурынимæ. Цы хæдзармæ бацæуа, уырдаем-иу бацæут йæ фæдыл,

¹¹ Æмæ-иу хæдзары хицауæн зæгъут:

„Ахуыргæнæг дын зæгъы: Мæ ахуыргæнинæгтимæ Куадзæн кæм бахæрон, уыцы уат кæм ис?“

¹² Æмæ уын уый уæллаг уæладзиджы фенын кæндзæн стыр æфснайд уат; уым-иу æрæвæртур фынг».

¹³ Уыдон ацыдысты æмæ æппæт дæр ссардтой, Йесо сын куыд загъта, афтæ; æмæ æрæвæрдтой Куадзæны фынг.

¹⁴ Афон куы æрцыд, уæд Йесо æмæ апостолтæ æрбадтысты фынгыл. †

¹⁵ Йесо сын загъта: «Мæ хъизæмары размæ Мæ тынг фæндыд ацы Куадзæн уемæ бахæрын.

¹⁶ Уымæн æмæ уын зæгъын: нал бахæрдзынæн Куадзæн, цалынмæ Хуыцауы Паддзахады алцæмæй дæр сæххæст уа, уæдмæ». ††

¹⁷ Райста сæны кæхц, арфæ ракодта æмæ загъта: «Айсут æй æмæ дзы алчидæр баназæд.

¹⁸ Уымæн æмæ уын зæгъын, нал баназдзынæн сæнæфсиры сæнæй, цалынмæ Хуыцауы Паддзахад æрцæуа, уæдмæ».

¹⁹ Уый фæстæ райста дзул, арфæ ракодта, асаста йæ, радта сын æй æмæ загъта: «Ай Мæ Буар у, æмæ уæ сæраппонд лæвæрд цæуы мæлæтмæ. Афтæ кæнут Мæ æрымысынæн». †

²⁰ Æхсæвæры фæстæ райста сæны кæхц дæр æмæ загъта: «Ацы кæхц у ног фидыд – уый фидаргонд цæуы, сымах сæраппонд чи акæлдзæни, Мæ уыцы Тугæй.

²¹ Фæлæ мæнæ Мæ уайгæнæг Мемæ иу фынгыл бады. ††

²² Адæймаджы Фырт фæивгъуыйы, нысангонд Ын цы фæндаг у, ууыл. Фæлæ сар йæ сæр, гадзрахатæй Иыл цы адæймаг рацæуа, уымæн». ††

²³ Уæд райдыдтой кæрæдзи фæрсын, Йæ уайгæнæг чи уыдзæни, зæгъгæ.

Уæлдæрыл нымæд чи у

²⁴ Рауад сæм быцæу дæр, уæлдæрыл нымæд сæ чи хъуамæ уа, ууыл.

²⁵ Йесо сын загъта: «Паддзæхтæ хицауиуæг кæнынц адæмтæн, æмæ адæмтыл барджын чи у, уыдоны хæрзгæнджытæ хуындæуы.

²⁶ Сымахмæ та афтæ ма уæд, фæлæ уе 'хсæн уæлдæр чи у, уый уын уæд кæстæрау, хистæр та – лæггадгæнæгау.

²⁷ Чи у уæлдæр – фынгыл бадæг æви кæстæриуæггæнæг? Фынгыл бадæг уæлдæр нæу, æви? Æз та уын кæстæриуæггæнæгау дæн. †††

²⁸ Сымах Мæ фæлварæнты Мемæ уыдыстут.

²⁹ Мæ Фыд Мын Паддзахад куыд радта, афтæ уын æй Æз дæр дæттын,

³⁰ Цæмæй Мæ Паддзахады хæрат æмæ нуазат Мæ фынгыл. Æмæ сбæддзыстут уæле Израилы дыууадæс хæдзарвæндагæн тæрхон кæнынмæ. †††

Йесо Петры тыххæй

³¹ Симон, Симон, хæйрæг ракуырдат, цæмæй уæ балуæрстæуа мæнæуа. §

³² Фæлæ Æз куывтон дæу тыххæй, цæмæй дæ уырнындзинад ма слæмæгъ уа. Æмæ Мæм куы раздæхай, уæд-иу сфидар кæн де 'фсымæрты уырнындзинад». §†

³³ Петр Ын дзуапп радта: «Хицау, æз цæттæ дæн Демæ цæуынмæ ахæстонмæ дæр æмæ амæлынмæ дæр».

³⁴ Фæлæ Йесо загъта: «Зæгъын дын, Петр, ахсæв уасæг нæма ныуасдзæн, афтæ Мыл æртæ хатты атигъ кæндзынæ дæхи, æз Æй нæ зонын, зæгъгæ». §††

³⁵ Йесо сæ бафарста: «Æз уæ æнæ æхцайы дзæкъулæй, æнæ хордзенæй, æнæ дзабыртæй куы æрвыстон, уæд истæмæй хъуаг æййæфатат?» Уыдон дзуапп радтой: «Ницæмæй». §†

³⁶ Уæд сын загъта: «Ныр та æхцайы дзæкъул кæмæ ис, уый йæ айсæд йемæ; хордзен кæмæ ис, уый дæр æй айсæд йемæ. Æхца кæмæ нæй, уый та ауæй кæнæд йæ пæлæз æмæ балхæнæд кард.

³⁷ Зæгъын уын, Сыгъдæг Фыст цы зæгъы, уый Мыл хъуамæ æрцæуа: „Фыдгæнджыты хыгъдмæ Йæ бахастæуыд“. Мæн тыххæй фыст цы ис, уый рæхджы сæххæст уыдзæн». §††

³⁸ Уыдон загътой: «Хицау, мæнæ ам ис дыууæ карды». Уый сын загъта: «Æгъгæд у!»

Йесо кувы Елеоны хохыл

³⁹ Йесо рацыд æмæ иннæ хæттытау ныр дæр та араст Елеоны хохмæ. Йæ ахуыргæнинæгтæ дæр ацыдысты Йæ фæдыл. §†

⁴⁰ Бынатмæ куы бахæццæ сты, уæд сын загъта: «Кувут, цæмæй фæлварæны ма бахауат». §†

⁴¹ Дур кæйонг фехсæн ис, Йесо уыйбæрц фæхибар, æрзоныгыл æмæ куывта:

⁴² «Мæ Фыд, кæд Дын фæндон разына, уæд Мын ацы хъизæмæртты кæхц ма бадар. Æниу, Мæн куыд фæнды, афтæ нæ, фæлæ Дæу куыд фæнды, афтæ фæуæд».

⁴³ [Уæд Æм уæларвæй æрцыди зæд æмæ Йæ удвидар кодта.

⁴⁴ Утæхсæн кæнгæйæ, Йесо куывта зæрдиагдæрæй; æмæ Йæ хид туджы æртæхтау тагъди зæхмæ.]

⁴⁵ Куывд куы фæци, уæд бацыд Йæ ахуыргæнинæгтæм æмæ сæ баййæфта фынайæ, уымæн æмæ сын мæт сæ тых асаста.

† Мф. 26:20; Мк. 14:18; Ин. 13:12. †† Ап. хъ. 10:41. † Мф. 26:26; Мк. 14:22; 1 Кор. 11:24. †† Мф. 26:22-23. †† Ап. хъ. 2:23; 4:28. ††† Флп. 2:7.

‡‡ Мф. 19:28; 1 Кор. 6:2; Æрг. 3:21; 20:4. § 1 Пет. 5:8. §† Мф. 16:18; Ин. 17:15. §†† Мф. 26:34; Мк. 14:30; Ин. 13:38. §‡ Мф. 10:9-10; Мк. 6:8; Лк. 9:3; 10:4. §†† Мк. 15:28. §† Мф. 26:36; Мк. 14:32; Ин. 18:1. §‡ Мф. 26:41; Мк. 14:38.

⁴⁶ Йесо сын загъта: «Цы фынаей кæнут? Сыстут æмæ кувут, цæмæй фæлварæны ма бахауат».

Йесойы æрцахстой

⁴⁷ Йесо Йæ ныхас нæма фæци, афтæ фæзындысты адæм; дыууадæс ахуыргæнинагæй иу, Иудæ, цыди сæ разæй. Уый бацыд Йесомæ аба Йын кæнынмæ. †

⁴⁸ Йесо йын загъта: «Иудæ, байæ гадзрахатæй цæуыс Адæймаджы Фыртыл?»

⁴⁹ Хъуыддаг цæмæ цæуы, Йесойы ахуыргæнинæгтæ уый куы федтой, уæд Ын загътой: «Хицау, кардæй цæвæм?»

⁵⁰ Æмæ сæ иу кардæй ныццавта алчеры цагъары æмæ йын йæ рахиз хъус ахауын кодта.

⁵¹ Уæд Йесо загъта: «Æрсабыр ут». Бавнæлдта цагъары хъусмæ æмæ йын æй сдзæбæх кодта.

⁵² Йе 'рцахсынмæ æрцæуæг алчертæн, Кувæндон хъахъхъæнджыты хицæуттæн æмæ адæмы хистæртæн Йесо загъта: «Цыма абырæджы ахсут, уыйау Мæм кæрдтæ æмæ хъилтимæ куы рацыдыстут.

⁵³ Æз æрвылбон Кувæндонны уемæ уыдтæн, æмæ Мыл уæ къух нæ андзæвыд. Фæлæ ныр уæ рæстæг æрцыд – талынг хицауиуæг кæны».

Петр йæхи атигъ кодта Йесойыл

⁵⁴ Уæд Йесойы æрцахстой æмæ Йæ акодтой алчеры хæдзармæ. Петр дæрддзæф цыди сæ фæдыл. ††

⁵⁵ Кæрты астæу арт куы скодтой æмæ куы сбадтысты, уæд Петр дæр сбадти семæ.

⁵⁶ Иу лæггадгæнæг сылгоймаг Петры федта арты рухсмæ, æдзынæг æм ныккаст æмæ загъта: «Ай дæр Йемæ уыд».

⁵⁷ Фæлæ Йыл Петр атигъ кодта йæхи: «Хорз ус, æз Æй нæ зонын».

⁵⁸ Чысыл фæстæдæр æй федта æндæр чидæр æмæ йын загъта: «Ды дæр уыдонæй дæ». Петр уымæн дæр загъта: «Нæ дæн».

⁵⁹ Рацыд сахаты бæрц, æмæ та иу æндæр адæймаг дæр фидарæй дзырдта: «Ай дæр æнæмæнг Йемæ уыд, уымæн æмæ галилейаг у».

⁶⁰ Фæлæ Петр уымæн дæр загъта: «Цы дзурыс, уый нæ зонын». Петр йæ ныхас нæма фæци, афтæ уасæг ныууасыд.

⁶¹ Уæд Хицау Йе 'ргом разылдта æмæ бакаст Петрмæ. Æмæ Петр æрымысыд, Хицау ын цы загъта, уый: «Ахсæв уасæг нæма ныууасдзæн, афтæ Мыл æртæ хатты атигъ кæндзынæ дæхи». ‡

⁶² Петр рацыд æддæмæ æмæ судзаг цæссыгтæй ныккуыдта.

Æфхæрынц Йесойы

⁶³ Йесойы чи хъахъхъæдта, уыцы адæм Дзы хынджылæг кодтой æмæ Йæ надтой. ††

† Мф. 26:47; Мк. 14:43; Ин. 18:3. †† Мф. 26:57; Мк. 14:53; Ин. 18:24. ‡ Мф. 26:34; Мк. 14:30, 72; Ин. 13:38.

⁶⁴ Сæхгæдтой-иу Ын Йæ цæстытæ æмæ Йæ фарстой: «Кæд пехуымпар дæ, уæд Дæ чи ныццавта, уый базон».

⁶⁵ Æмæ Йын дзырдтой бирæ æндæр фауæн ныхæстæ.

Йесо – синедрионы

⁶⁶ Куы сбон, уæд æрæмбырд сты адæмы хистæртæ, алчертæ, динамонджытæ, æмæ Йæ бакодтой сæ синедрионмæ. ††

⁶⁷ Бафарстой Йæ: «Зæгъ-ма нын, Ды дæ Чырысти?» Уый сын загъта: «Куы уын зæгъон, уæд дæр уæ нæ бауырндзæн;

⁶⁸ Куы уæ бафæрсон, уæд дæр Мын дзуапп нæ ратдзыстут.

⁶⁹ Нырæй фæстæмæ Адæймаджы Фырт æрбаддзæн Æппæтхъомыс Хуыцауы рахиз фарс». †††

⁷⁰ Уæд сеппæт дæр загътой: «Уæдæ Ды Хуыцауы Фырт дæ?» Уый сын дзуапп радта: «Уæхæдæг æй куы зæгъут, Æз Хуыцауы Фырт кæй дæн, уый».

⁷¹ Уыдон загътой: «Цавæр æвдисæйнаг ма нæ хъæуы? Йæхи дзыхæй йын æй куы фехъуыстам!»

Йесо æмæ Пилат

23 Уæд сыстадысты сеппæт дæр æмæ Йæ акодтой Пилатмæ. †††

² Уым Æй райдыдтой зылын кæнын: «Мах сбæлвырд кодтам, Ай нын халы нæ адæмы, кесæрæн хъалон фидын нæ уадзы æмæ Йæхи хоны Чырысти, ома, Паддзах». §

³ Пилат Æй бафарста: «Ды дæ иудейаг Паддзах?» Йесо йын дзуапп радта: «Дæхæдæг æй куы зæгъыс». §†

⁴ Пилат алчертæн æмæ адæмæн загъта: «Æз ацы Адæймагмæ ницы азым арын».

⁵ Фæлæ уыдон сæ фæнд тардтой, зæгъгæ, Йæ ахуырадæй адæмы змæнты æппæт Иудейæйы – Галилейæ райдай, æмæ суанг мæнæ ацы бынаты онг.

Ирод фæрсы Йесойы

⁶ Пилат уый куы фехъуыста, уæд бафарста: «Ацы Лæг галилейаг у?»

⁷ Æмæ Ироды дæлбар бæстæйæ кæй у, уый куы базыдта, уæд Йесойы арвыста Иродмæ – уыцы рæстæг Ирод дæр Иерусалимы уыд.

⁸ Ирод Йесойы куы федта, уæд тынг бацин кодта, уымæн æмæ йæ рагæй фæндыд Йæ фенын. Йесойы тыххæй бирæ хæттыты фехъуыста, стæй Йæм æнхъæлмæ каст исты диссаг равдисынмæ. §††

⁹ Æмæ Йæ фарста бирæ цæмæйдæрты, фæлæ йын Йесо ницы дзуапп радта.

†† Мф. 26:67; Мк. 14:65. ††† Мф. 27:2; Мк. 15:1; Ин. 18:28.

††† Мф. 26:64; Мк. 14:62; Ин. 6:62. †††† Мф. 27:2; Мк. 15:1; Ин.

18:28. § Мф. 22:21. §† Мф. 27:11; Мк. 15:2; Ин. 18:33; 1 Тим. 6:13;

Æрг. 1:5. §†† Лк. 9:9.

¹⁰ Алчертæ æмæ динамонджытæ та лæууыдысты уым æмæ Йæ тынг зылын кодтой.

¹¹ Ирод Æй бафхæрдта йе 'фсæддонтимæ, фæхындылæг Дзы кодтой, зынаргъ дарæс Ыл кодтой æмæ Йæ фæстæмæ арвыстой Пилатмæ.

¹² Æмæ уыцы бон Пилат æмæ Ирод балымæнтæ сты, уымæй размæ та кæрæдзимæ фыдæх хастой.

Марыны тæрхон

¹³ Пилат басидт алчертæм, хицæуттæм æмæ адæммæ,

¹⁴ Æмæ сын загъта: «Сымах мæм æркодтат ацы Лæджы, цыма адæмы халы. Æз уæ разы равзæрстон хъуыддаг, æмæ ацы Лæджы цы фыдракæндты азымджын кæнут, ахæмæй Йæм ницы ссардтон. †

¹⁵ Ирод дæр Æм ницы азым ссардта æмæ нæм Æй раздæхта. Гъемæ уæдæ, мæлæтмæ Йæ цæй тыххæй рардæуа, ахæмæй ницы сарæзта.

¹⁶ Ныр Æй фæнæмын кæндзынæн ехсæй, æмæ Йæ рауадздзынæн».

¹⁷ [Пилаты та бæрæгбоны тыххæй уыдонæн иу ахæсты рауадзын хъуыд.]

¹⁸ Фæлæ адæм сеппæт дæр хъæр систой: «Амар Æй! Вараввæйы нын рауадз!» ††

¹⁹ Вараввæйы та ахæстонмæ баппæрстæуыд, сахары цавæрдæр змæст кæй сарæзта æмæ туг кæй ныккалдта, уый тыххæй.

²⁰ Пилат адæмимæ ногæй райдыдта ныхас кæнын – фæндыд æй Йесойы рауадзын.

²¹ Фæлæ уыдон хъæр кодтой: «Байтындз Æй, байтындз Æй!»

²² Пилат сын æртыккаг хатт загъта: «Уагæр æвзæрæй цы ракодта? Мæлæтмæ Йæ цæй тыххæй рардæуа, ахæмæй Йæм ницы ссардтон. Гъемæ Йæ фæнæмын кæндзынæн ехсæй, æмæ Йæ рауадздзынæн».

²³ Фæлæ хъæрæй сæ фæнд тардтой – домдтой Йесойы байтындзын. Сæ хъæрæй басастой Пилаты,

²⁴ Æмæ Пилат хъуыддаг алыг кодта, уыдон куыд домдтой, афтæ:

²⁵ Змæсты æмæ туг ныккалыны азымимæ ахæстонмæ кæй баппæрстæуыд æмæ адæм кæй тыххæй хатыдысты, уыцы Вараввæйы рауагъта; Йесойы та сын сæ бар бакодта.

Йесойы байтыгътой

²⁶ Æмæ Йæ куы акодтой, уæд æрурæдтой, фæссахарæй чи æрбацæйцыд, иу ахæм киринаг лæг Симоны; æмæ йæ бафтыдтой дзуар Йесойы фæдыл æккойæ хæссыныл.

²⁷ Йесойы фæстæ цыди дзæвгар адæм; се 'хсæн уыди, чи Йыл дзынæзта æмæ хъарæг кодта, бирæ ахæм сылгоймæгтæ.

²⁸ Йесо сæм разылд æмæ сын загъта:

«Иерусалимы чызджытæ, Мæныл ма кæут, фæлæ кæут уæхиуыл æмæ уæ сывæллæттыл.

²⁹ Уымæн æмæ мæнæ æрцæуы ахæм рæстæг, æмæ дзурдысты: „Тæхудиаг сты æнæзæнæгтæ, чи нæ ныййардта, уыцы гуыбынтæ, сывæллонæн æхсыр чи нæ дардта, уыцы риутæ!"

³⁰ Уæд хæхтæм райдайдзысты хатын: „Æркæлут ныл!", æмæ къуыбыртæм: „Бамбæхсут нæ!" †

³¹ Уымæн æмæ кæд цъæхсыф бæласæн афтæ кæнынц, уæд уагæр хуыскъ бæласыл та цы æрцæудзæн?»

³² Йемæ ма Йын марынмæ кодтой дыууæ фыдгæнæджы дæр.

³³ Æмæ Сæргæхц чи хуыйны, уыцы бынатмæ куы бахæццæ сты, уæд уым дзуарыл байтыгътой Йесойы æмæ фыдгæнджыты: иуы рахизырдыгæй, иннæйы та галиуырдыгæй. ††

³⁴ Йесо дзырдта: «Мæ Фыд, ныббар сын, уымæн æмæ цы аразынц, уый нæ зонынц». Йæ дарæстыл Ын хæлттæ сæппæрстой æмæ сæ се 'хсæн байуæрстой. ††

³⁵ Адæм лæууыдысты æмæ кастысты. Худтысты Йыл хицæуттæ дæр: «Иннæты ирвæзын кодта; ныр Йæхи фервæзын кæнæд, кæд Хуыцауы æвзæрст Чырысти у, уæд».

³⁶ Хындылæг Дзы кодтой æфсæддонтæ дæр – бацыдысты-иу Æм, Йæ дзыхмæ-иу Ын схастой туаг сæн,

³⁷ Æмæ дзырдтой: «Кæд иудейаг Паддзах дæ, уæд Дæхи фервæзын кæн».

³⁸ Йæ сæрмæ [бердзенагау, ромагау æмæ дзуттагау] фыст уыди: «Ай у иудейаг Паддзах».

³⁹ Тыгъд фыдгæнджытæй иу фаудта Йесойы: «Чырысти нæ дæ, æви? Фервæзын кæн Дæхи дæр æмæ мах дæр».

⁴⁰ Иннæ та йын уайдзæф кодта: «Ау, Хуыцауæй нæ тæрсыс, дæуæн дæр ахæм тæрхон куы рахастæуыд?

⁴¹ Махæн раст тæрхон рахастой – нæ хъуыддæгтæм гæсгæ йæ райстам; уый та æвзæрæй ницы сарæзта».

⁴² Æмæ загъта: «Йесо, Дæ Паддзахадмæ куы бацæуай, уæд-иу мæ æрымыс!» †††

⁴³ Йесо йын загъта: «Æцæг дын зæгъын, тæккæ абон Мемæ уыдзынæ дзæнæты».

Йесойы мæлæт

⁴⁴ Уыдис æхсæзæм сахатмæ ††† хæстæг. Бæстæ æгасæй дæр баталынг, æмæ афтæ ахаста фарæстæм сахаты онг,

⁴⁵ Уымæн æмæ хур рухс нал кодта. Кувæндонны мидæг æмбæрзæн аскъуыд йæ хæдастæуыл.

⁴⁶ Йесо хъæрæй ныууынæргъыдта: «Мæ Фыд, Дæ къухтæм Дын дæттын Мæ уд». Æмæ афтæ куы загъта, уый фæстæ Йæ уд систа.

† Мф. 27:23; Мк. 15:14; Ин. 18:38; 19:4. †† Мф. 27:20; Мк. 15:11; Ин. 18:40; Ап. хъ. 3:14.

† Æрг. 6:16; 9:6. †† Мф. 27:33; Мк. 15:22; Ин. 19:17. †† Мф. 5:44; 27:35; Мк. 15:24; Ин. 19:23. ††† Мф. 16:28. ††† 23:44
Сахæттæ амынд сты рагон нымадæй (кæс дзырдтауы).

⁴⁷ Цы æрцыди, уый сæдæйыхицау куы федта, уæд кад кодта Хуыцауæн æмæ загъта: «Ацы Адæймаг, æнæмæнг, рæстгæнæг уыди».

⁴⁸ Бакæсынмæ цы адæм æрбамбырд сты, уыдон хабар куы федтой, уæд, сæ риутæ хойгæйæ, здæхтысты сæхимæ.

⁴⁹ Йесойы зонгæтæ та сеппæт дæр, стæй Йæ фæдыл Галилейæ чи рацыд, уыцы сылгоймæгтæ дæр лæууыдысты дæрддзæф æмæ кастысты, цытæ цæуы, уымæ.

Йесойы баныгæдтой

⁵⁰ Уыд иу лæг, йæ ном – Иосиф, синедрионы уæнг, хорз æмæ раст адæймаг, †

⁵¹ Иудейаг сахар Аримафейæ; æнхъæлмæ каст Хуыцауы Паддзахадмæ. Уый разы нæ уыд, синедрион цы уынаффæ рахаста æмæ цы сарæзта, уымæ.

⁵² Иосиф бацыди Пилатмæ Йесойы мард ракурынмæ.

⁵³ Æриста йæ, батыхта йæ уæздан кæттаджы æмæ йæ бавæрдта, къæдзæхы цы зæппадз къахт уыди, уым; æвæрд дзы ничима уыд.

⁵⁴ Уыди майрæмбон, сабатмæ бирæ нал уыд.

⁵⁵ Йесойæн Галилейæ Йæ фæстæ цы сылгоймæгтæ рацыд, уыдон дæр ацыдысты æмæ федтой зæппадз, стæй дзы Йесойы мард куыд бавæрдтой, уый дæр.

⁵⁶ Куы раздæхтысты, уæд æрцæттæ кодтой хæрдæфгæнæнтæ. Сабат сын, иудейаг Æгъдаумæ гæсгæ, уыди æнцойбон.

Чырысти райгас

24 Къуырийæн йæ фыццаг бон та сæумæйæ æрцыдысты зæппадзмæ; семæ æрхастой, цы хæрдæфгæнæнтæ æрцæттæ кодтой, уыдон. ††

² Зæппадзы дур æрæййæфтой фæлдæхтæй.

³ Бацыдысты мидæмæ, фæлæ дзы Хицау Йесойы мард не ссардтой,

⁴ Æмæ фæджих сты. Æваст сæ разы февæрддысты дыууæ лæджы æрттивгæ дарæсы.

⁵ Сылгоймæгты тас бацыди, сæ сæртæ æруагътой, фæлæ сын лæгтæ загътой: «Удæгасы мæрдтимæ цы агурт?»

⁶ Ам нæй, райгас и. Галилейы ма куы уыди, уæд уын цы дзырдта, уый уæ зæрдыл æрлæууæд: †

⁷ „Адæймаджы Фырт хъуамæ лæвæрд æрцæуа тæригъæдджын адæмы къухтæм, байтындысты Йæ дзуарыл æмæ æртыккаг бон райгас уыдзæн“.

⁸ Уæд сылгоймæгтæн сæ зæрдыл æрлæууыдысты Йесойы ныхæстæ.

⁹ Раздæхтысты зæппадзæй æмæ æппæт уыдæтты тыххæй радзырдтой иуæндæс ахуыргæнинагæн, стæй иннæтæн дæр.

¹⁰ Уыцы сылгоймæгтæ уыдысты магдалæйаг Мариа, Иоаннæ, Иаковы мад Мариа æмæ иннæтæ, семæ ма чи уыдис, уыдон. Хабар радзырдтой апостолтæн,

¹¹ Фæлæ сæм сылгоймæгты ныхæстæ дзæгъæлы дзæнгæдайау фæкастысты, æмæ сыл нæ баууæндыдысты.

¹² Петр уæддæр сыстад æмæ азгъордта зæппадзмæ, æргуыбыр кодта, бакаст æм, федта дзы æрмæстдæр мæрддзæгтæ æмæ фæстæмæ раздæхт, цы æрцыд, ууыл хинымæр дисгæнгæйæ. ††

Эммаусмæ цæугæйæ

¹³ Уыцы бон ахуыргæнинагтæй дыууæ фæцæйцыдысты, Иерусалимæй æртиссæдз стадийы †† дæрддзæф цы Эммаусы хъæу лæууыд, уырдаæм. †††

¹⁴ Ныхас кодтой, цы æрцыд, æппæт уыцы цаутыл.

¹⁵ Æмæ нихас куыд кодтой æмæ кæрæдзийæн сæ хъуыдытæ куыд дзырдтой, афтæ сæм Йесо Йæхæдæг бахæстæг æмæ баиу семæ.

¹⁶ Фæлæ сæ цæстытæй рæстмæ нал уынаæгау Æй нæ базыдтой.

¹⁷ Йесо сæ бафарста: «Уый цæуыл дзурут цæугæ-цæуын?» Уыдон æнкъардæй æрлæууыдысты.

¹⁸ Сæ иу, Клеопа, дзуапп радта Йесойæн: «Иерусалиммæ æрцæуджытæй, æвæццæгæн, иунæг Ды нæ зоныс, ацы бонты уым цы æрцыд, уыдæтты тыххæй?»

¹⁹ Йесо сæ бафарста: «Цы нæ зонын?» Уыдон Ын загътой: «Назаретаг Йесойы хабар. Хъуыддагæй дæр æмæ нихасæй дæр Уый тыхджын пехуымпар уыди Хуыцауы æмæ æппæт адæмы раз. †††

²⁰ Нæ алчертæ æмæ Йæ нæ хицæуттæ радтой мæлæты тæрхон Ын рахæссинмæ, æмæ Йæ дзуарыл байтыгътой.

²¹ Мах та нæхицæн ныфсытæ æвæрдтам, Израилы Чи фервæзын кæндзæн, Уый у, зæгъгæ. Уымæ Йæ байтындыныл ныр æртыккаг бон цæуы, §

²² Æмæ нæ сылгоймæгтæй чидæртæ мах дисы бафтыдтой – сæумæйæ уыдысты зæппадзы цур,

²³ Фæлæ Йын Йæ мард не ссардтой. Æрцыдысты æмæ радзырдтой, зæдтæ нæм фæзындысты æмæ нын загътой, Йесо удæгас у, зæгъгæ.

²⁴ Уæд махæй чидæртæ ацыдысты зæппадзмæ æмæ алцыдæр ссардтой, сылгоймæгтæ куыд загътой, афтæмæй; Йæхи та Йын нæ федтой».

²⁵ Уæд сын Йесо загъта: «О æнæмбаргæтæ! Пехуымпартæ цы загътой, æппæт уыдæттыл куыд зынтæй æууæндут!

²⁶ Чырыстийæн афтæ фæхъизæмар кæнын æмæ Йæ намыс райсын не 'мбæлд, æви?»

²⁷ Æмæ сын, Моисейæ æмæ æппæт пехуымпартæй райдайгæйæ, бамбарын кодта,

† Мф. 27:57; Мк. 15:43; Ин. 19:38. †† Мф. 28:1; Мк. 16:1; Ин. 20:1. † Мф. 17:22.

†† Ин. 20:6. ††† 24:13 |i60 стадийы|г – 11 километры бæрц. ††† Мк. 16:12. ††† Мф. 21:11; Лк. 7:16; Ин. 3:2; 6:14; Ап. хъ. 2:22. § Лк. 2:25; Ап. хъ. 26:6.

æппæт Фыстыты Йæхи тыххæй цы загъд ис, уыдæттæ иууылдæр.

²⁸ Цы хъæумæ цыдысты, уымæ куы баввахс сты, уæд Йесо Йæхи дарддæр цæуæг скодта.

²⁹ Фæлæ Йæ уыдон урæдтой, лæгъстæ Йын кодтой: «Баззай немæ, тагъд баизæр уыдзæн, бон фæвæййы». Уæд бацыди хъæумæ æмæ баззади семæ.

³⁰ Æмæ Йесо семæ фынгыл куы æрбадт, уæд райста дзул, арфæ ракодта, асаста йæ æмæ сæм æй радта.

³¹ Уæд ракастысты сæ цæстытæй, базыдтой Йæ, фæлæ Йæ цæстæй нал уыдтой.

³² Æмæ кæрæдзийæн загътой: «Фæндагыл немæ куы ныхас кодта æмæ нын Сыгъдæг Фыст куы амыдта, уæд нæ риуы нæ зæрдæтæ нæ сыгъдысты, æви?»

³³ Уайтæккæ сыстадысты æмæ раздæхтысты Иерусалиммæ, æмæ уым байæфтой иуæндæс ахуыргæнинаджы иннæтимæ иумæ –

³⁴ Уыдон дзырдтой, Хицау бæлвырд райгас æмæ Йæхи равдыста Симонæ, зæгъгæ.

³⁵ Уæд сын ацы дыууæ радзырдтой, фæндагыл цы æрцыд, стæй Йесо дзул куы асаста, уæд Æй куыд базыдтой, уыдæтты тыххæй.

Йесо Йæхи равдыста ахуыргæнинагтæм

³⁶ Уыдæтты тыххæй куы дзырдтой, уæд мæнæ Йесо Йæхæдæг лæууы се 'хсæн æмæ сын зæгъы: «Фæрнджын ут!» †

³⁷ Уыдон фæджих сты æмæ сæ тас бацыди – афтæ фенхъæлдтой, цыма уд уынынц.

³⁸ Фæлæ сын Йесо загъта: «Цæуыл скатай стут æмæ уæм ахæм хъуыдытæ цæмæн æвзæры?

³⁹ Фенут Мын Мæ къухтæ æмæ Мæ къæхтæ: ай Æз Мæхæдæг дæн. Басгарут Мæ æмæ сбæлвырд кæнут: удæн фыд æмæ стджытæ нæй, Мæнæн та ис, куыд уынут, афтæмæй».

† Мк. 16:14; Ин. 20:19; Ап. хъ. 13:31; 1 Кор. 15:5.

⁴⁰ Уый зæгъыны фæстæ сын фенын кодта Йæ къухтæ æмæ Йæ къæхтæ.

⁴¹ Фырцинаей сæ куы нæма уырныдта æмæ дисы куы бафтыдысты, уæд сын загъта: «Исты хæринаг уæм ис?»

⁴² Радтой Йын физонæг кæсэдджы кæрдих,

⁴³ Райста йæ æмæ сæ разы бахордта.

⁴⁴ Æмæ сын загъта: «Уемæ ма куы уыдтæн, уæд уын Æз уый тыххæй дзырдтон, Моисейы Æгъдауы, пехуымпарты чингуыты æмæ псаломты Мæн тыххæй цы загъд ис, æппæт уыдæттæ хъуамæ сæххæст уой, зæгъгæ». ††

⁴⁵ Уæд сын байгом кодта сæ зонд Сыгъдæг Фыст æмбарынæн,

⁴⁶ Æмæ сын загъта: «Сыгъдæг Фыст афтæ зæгъы, Чырысти хъуамæ фæхъизæмар кодтаид æмæ æртыккаг бон мæрдтæй райгас уыдаид; ‡

⁴⁷ Æмæ, Иерусалимаей райдайгæйæ, æппæт адæмтæм Йæ номæй фæсидтæуа, цæмæй æрфæссмон кæной æмæ сын ныббарстæуа сæ тæригъæдтæ.

⁴⁸ Уымæн сымах стут æвдисæнтæ.

⁴⁹ Æз уын рарвитдзынæн, Мæ Фыд зæрдæ кæмæй бавæрдта, уый. Æмæ уал баззайут ацы сахары, цалынмæ уæларвон тыхæй схайджын уат, уæдмæ». ††

Йесо ацыд уæларвтæм

⁵⁰ Æмæ сæ сахарæй рахуыдта Вифанийы онг, систа Йæ къухтæ уæлармæ æмæ сыл арфæ бафтыдта.

⁵¹ Арфæтæ сыл куы æфтыдта, уæд адард уыдонæй æмæ Йæ уæларвмæ систæуыд. ††

⁵² Уыдон Æм бакуывтой æмæ стыр цинимæ раздæхтысты Иерусалиммæ.

⁵³ Уæдæй фæстæмæ иудадзыг уыдысты Кувæндоны æмæ кад кодтой Хуыцауæн.

†† Мф. 16:21. ‡ Лк. 24:27. †† Ин. 14:16; 15:26; Ап. хъ. 1:4, 8.

‡‡ Мк. 16:19; Ап. хъ. 1:9.

Иоанн

Дзырд сси Адæймаг

1 Райдианы уыди Дзырд, æмæ Дзырд уыди Хуыцаумæ, æмæ Дзырд уыди Хуыцау.
 2 Уый райдианы уыди Хуыцаумæ.
 3 Æппæт дæр Уый фæрцы сфæлдыстæуыд, æмæ цыдæриддæр сфæлдыстæуыд, уыдонæй æнæ Уымæй ницы сфæлдыстæуыд.
 4 Уый уыди царддæттæг, æмæ уыцы цард æппæт адæмæн уыди рухс.
 5 Рухс талынджы рухс кæны, æмæ йыл талынг нæ фæтых. †
 6 Уыди Хуыцауæй æрвыст лæг, йæ ном Иоанн. ††
 7 Уый æрцыд æвдисæнæн – Рухсы тыххæй зæгъынмæ, цæмæй адæм йæ фæрцы иууылдæр бауæндой.
 8 Уый йæхæдæг рухс нæ уыд, фæлæ æрвыст уыди Рухсы тыххæй зæгъынмæ.
 9 Уыцы Рухс уыди æцæг Рухс, Уый рухс кæны, дунемæ чидæриддæр æрцæуы, уыдоны.
 10 Уый уыди, Йæ фæрцы кæй сфæлдыстæуыд, уыцы дунейы, фæлæ Йæ дуне нæ базыдта.
 11 Æрцыд йæхионтæм, æмæ Йыл йæхионтæ нæ бауæндыдысты. ‡
 12 Фæлæ Йыл чи бауæндыд, уыдонæн радта Хуыцауы хъæбултæ суæвыны бар. ††
 13 Уыдон райгуырдысты нæдæр туг æмæ стæгæй, нæдæр нæлгоймаджы фæндæй, фæлæ – Хуыцауæй. ‡
 14 Дзырд сси Адæймаг æмæ æрцарди не 'хсæн, уыди хорзæхы æмæ æцæгады суадон. Æмæ мах федтам Йæ намыс – Фыды иунæг Фырты намыс. ‡‡
 15 Иоанн Фырты тыххæй лæууы æвдисæн æмæ хъæлæсыдзагæй зæгъы: «Ай Уый у, æз афтæ Кæй тыххæй загътон: „Мæ фæстæ Чи цыди, Уый фæци мæ разæй, уымæн æмæ æз нæма уыдтæн, Уый та уыди“». ‡‡‡
 16 Æмæ Йæ æгæрон хъæздыгдзинадæй мах райстам хорзæх хорзæхы фæдыл. §
 17 Уымæн æмæ Æгъдау Моисейы фæрцы лæвæрд æрцыд, хорзæх æмæ æцæгад та Йесо Чырыстийы фæрцы лæвæрд сты. ††
 18 Хуыцауы никуы ничи федта, фæлæ Йæ раргом кодта Йæ иунæг Фырт – Фыдимæ иу æмæ æцæг Хуыцау Чи у, Уый. †††

† Ин. 3:19. †† Мф. 3:1. ‡ Мф. 15:24. †† Ром. 8:15; Гал. 3:26.
 ‡‡ Ин. 3:5. ‡‡‡ Мф. 1:16; 17:2; Ин. 17:24; 2 Кор. 3:9; Дзут. 2:11.
 ‡‡‡ Мф. 3:11. § Эф. 1:6; Кол. 1:19. † Ин. 3:24. ††† 1 Ин. 4:12; 1 Тим. 6:16.

Аргъауæг Иоанн зæгъы Йесойы тыххæй

19 Иудейтæ §† Иерусалимæй сауджынты æмæ левитты куы арвыстой Иоанны бафæрсинмæ: «Ды чи дæ?», §††
 20 Уæд æй уый нæ басусæг кодта æмæ æргомæй загъта, æз Чырысти нæ дæн, зæгъгæ. ††
 21 Уæд æй бафарстой: «Уæдæ чи дæ? Илиа дæ?» Уый загъта: «Илиа нæ дæн». «Пехуымпар §† дæ?» Уый дзуапп радта: «Нæ дæн».
 22 Бафарстой та йæ: «Уæдæ чи дæ? Цы дзуапп раттæм нæ рарвитджытæн? Дæхæдæг дæхи тыххæй цы зæгъдзынæ?»
 23 Уый сын дзуапп радта Исай-пехуымпары ныхæстæй: «Æз дæн æдзæрæг ран фидиуæджы хъæлæс: æмраст скæнут Хицауæн Йæ фæндаг». §§†
 24 Уæд фарисейтæ кæй рарвыстой,
 25 Уыдон æй бафарстой: «Уæдæ кæд ды нæдæр Чырысти дæ, нæдæр Илиа, нæдæр пехуымпар, уæд цæмæн аргъауыс?»
 26 Иоанн сын дзуапп радта: «Æз аргъауын донæй, фæлæ уе 'хсæн лæууы, сымах Кæй нæ зонут, Уый –
 27 Мæ фæстæ Цæуæг. Æз Уымæн Йæ дзабыры бос райхалыны аккаг дæр нæ дæн».
 28 Ацы ныхас рауади Вифанийы, Иорданы иннæ фарс, Иоанн кæм аргъуыдта, уым.

Хуыцауы Уæрыкк

29 Дыккаг бон Иоанн федта Йесойы æрбацæйцæугæ æмæ загъта: «Дунейы тæригъæд Чи фæхæссы, мæнæ Хуыцауы уыцы Уæрыкк.
 30 Ай Уый у, æз афтæ Кæй тыххæй загътон: „Мæ фæстæ цы Лæг цæуы, Уый фæци мæ разæй, уымæн æмæ æз нæма уыдтæн, Уый та уыдис“.
 31 Æз Æй нæ зыдтон. Фæлæ донæй аргъауынмæ уымæн æрцыдтæн, цæмæй Уый раргом уа Израилæн». §§†
 32 Иоанн æвдисæн лæууыд: «Æз федтон Сыгъдæг Уды уæларвæй бæлонау Уымæ æрцæйцæугæ æмæ Йемæ баззайгæ. §§§
 33 Æз Æй нæ зыдтон, фæлæ мæ донæй аргъауынмæ Чи рарвыста, Уый мын загъта: „Уды Кæмæ æрцæйцæугæ æмæ Кæимæ баззайгæ фенай, Уый у Сыгъдæг Удæй аргъауæг“.

§† 1:19 Иоанны Евангелийы дзырд |иудей|г арæх амоны «иудейаг хицау». §†† Ин. 5:33. †† Ин. 3:28; Ап. хъ. 13:25. §† 1:21 Ам ныхас цæуы, уыцы заман иудейтæ кæмæ æнхъæлмæ кастысты, уыцы пехуымпарыл. §§† Мф. 3:3; Мк. 1:3; Лк. 3:4. §§† Мк. 1:4. §§§ Мф. 3:16; Мк. 1:10; Лк. 3:22; Ин. 6:27.

³⁴ Æз уыдæттæ федтон æмæ æвдисæн лæууын, Хуыцауы Фырт кæй у, уый тыххæй».

Фыццаг ахуыргæнинæгтæ

³⁵ Дыккаг бон дæр та Иоанн лæууыд йæ ахуыргæнинæгтæй дыууæимæ.

³⁶ Æмæ Йесойы фæцæйцæугæ куы федта, уæд загъта: «Мæнæ Хуыцауы Уæрыкк».

³⁷ Ахуыргæнинæгтæ уыцы ныхæстæ куы фехъуыстой, уæд сæ дыууæ дæр ацыдысты Йесойы фæдыл.

³⁸ Йесо фæстæмæ куы ракаст æмæ сæ Йæ фæдыл цæугæ куы федта, уæд сын загъта: «Цы уæ хъæуы?» Уыдон ын загътой: «Равви (ома, Ахуыргæнæг), кæм цæрыс?»

³⁹ Уый сын загъта: «Рацæут æмæ йæ фендзыстут». Уыдон ацыдысты æмæ федтой, Йесо кæм цæры, уый. Æмæ уыцы бон фесты Уымæ. Уыди дæс сахатмæ † хæстæг.

⁴⁰ Иоаннæй Йесойы тыххæй чи фехъуыста æмæ Йæ фæдыл чи ацыд, уыцы дыууæйæ иу уыдис Андрей, Симон Петры æфсымæр.

⁴¹ Андрей æвæстиатæй бацагуырда йе 'фсымæр Симоны æмæ йын загъта: «Мах ссардтам Мессиаы» (ома, Чырыстийы).

⁴² Уый фæстæ йæ æркодта Йесомæ. Йесо йæм бакаст æмæ йын загъта: «Иоанны фырт Симон, дæ ном уыдзæн Кифæ» (ома, Петр) ††. ‡

Филипп æмæ Нафанаил

⁴³ Дыккаг бон Йесо скодта Галилеймæ цæуыны фæнд. Ссардта Филиппы æмæ йын загъта: «Цом Мемæ».

⁴⁴ Филипп та уыди вифсаидæйаг, Андрей æмæ Петр кæцæй уыдысты, уыцы сахайраг.

⁴⁵ Филипп бацагуырда Нафанаилы æмæ йын загъта: «Мах ссардтам, Моисейы Æгъдауы Кæй тыххæй ис фыст, стæй пехуымпартæ Кæй тыххæй фыстой, уыцы Назаретаг Йесойы, Иосифы фырты».

⁴⁶ Фæлæ йын Нафанаил загъта: «Назаретæй дæр хорзæй исты рацæудзæн?» Филипп ын загъта: «Рацу æмæ фен».

⁴⁷ Йесо федта Нафанаилы æрбацæйцæугæ æмæ загъта: «Мæнæ æцæг æнæхин израилаг».

⁴⁸ Нафанаил ын загъта: «Ды мæ цæмæй зоныс?» Йесо йын дзуапп радта: «Филипп дæм куы нæма фæдзырдта, уæд дæ легъуибæласы бын федтон».

⁴⁹ Нафанаил ын загъта: «Равви, Ды Хуыцауы Фырт дæ, Израилы Паддзах».

⁵⁰ Йесо йын дзуапп радта: «Ды æууæндыс, уымæн æмæ дын загътон: „Æз дæ федтон легъуибæласы бын“. Фендзынæ уымæй фылдæр».

⁵¹ Ноджы ма йын загъта: «Æцæг, æцæг зæгъын сыхахæн: [нырæй фæстæмæ] уындзыстут арвы

† 1:39 Сахæттæ амынд сты рагон нымадæй (кæс дзырдуты). †† 1:42 |iКифæ|г арамейагау æмæ |iПетр|г бердзенагау амонинц «дур». ‡ Мф. 16:18.

дуар гомæй æмæ Хуыцауы зæдты уæларвмæ ссæугæ æмæ Адæймаджы Фыртмæ æрцæугæ».

Чындзæхсæв Канæйы

2 Æртыккаг бон галилейаг Канæйы уыди чындзæхсæв, æмæ Йесойы Мад уыди уым.

² Чындзæхсæвмæ хуынд уыдысты Йесо æмæ Йæ ахуыргæнинæгтæ дæр.

³ Æмæ сæн куы фæци, уæд Йесойæн Йæ Мад загъта: «Сæн сæм нæй».

⁴ Йесо йын дзуапп радта: «Уый Мæнæй цы домыс, Мæ Мад? Мæ рæстæг нæма æрцыд».

⁵ Уæд Йæ Мад загъта лæггадгæнджытæн: «Цы уын зæгъа, уый бакæнут».

⁶ Иудейаг æгъдаумæ гæсгæ уым хи цæхсынæн уыди дурæй конд æхсæз донгарзы; цыдис сæ фæйнаæ дыууæ-æртæ къæрттайы ††.

⁷ Йесо лæггадгæнджытæн загъта: «Байдзаг кæнут донгæртзæ донæй». Æмæ сæ байдзаг кодтой сæ былтæм.

⁸ Уæд сын Йесо загъта: «Ныр сæвгæнут æмæ ахæссут фынгæн уынаффæгæнæгмæ». Æмæ ахастой.

⁹ Сæн цы дон фестад, фынгæн уынаффæгæнæг уымæй куы ацахуыста, – сæн кæцæй у, уый та зонгæ дæр нæ кодта, зыдтой йæ æрмæстдæр донгæртзæй дон сæвгæнæг лæггадгæнджытæ, – уæд фæдзырдта сияхсагмæ

¹⁰ Æмæ йын загъта: «Алчи раздæр дзæбæх сæн æрæвæры фынгыл, æмæ сæ фаг куы баназынц, уæд та – æвзæрдæр. Ды та хорз сæн нырмæ ныууагътай».

¹¹ Йесо галилейаг Канæйы цы бакодта, уый уыди Йæ диссæгты райдайæн, уымæй равдыста Йæ намыс æмæ Йыл Йæ ахуыргæнинæгтæ баууæндыдысты.

¹² Уый фæстæ Йесо Йæ Мадимæ, Йе 'фсымæртимæ, Йæ ахуыргæнинæгтимæ æрцыд Капернауммæ æмæ дзы фесты цалдæр боны.

Йесо сыгъдæг кæны Кувæндон

¹³ Æрæввахс иудейаг Куадзæн, æмæ Йесо æрцыд Иерусалиммæ.

¹⁴ Кувæндоны федта галтæ, фыстæ æмæ бæлæттæ уæйгæнджыты, æхцаивджыты бадгæ. ††

¹⁵ Уæд синагæй скодта ехс, сеппæты дæр ратардта Кувæндонæй, стæй фыстæ æмæ галтæ дæр, æхцаивджытæн ныппырх кодта се 'хца, сæ фынгтæ сын афæлдæхта.

¹⁶ Бæлæттæ уæйгæнджытæн та загъта: «Айсут сæ ардыгæй æмæ Мæ Фыды Хæдзарæй уæйгæнæн хæдзар ма кæнут».

¹⁷ Уæд Йæ ахуыргæнинæгтæ æрымысыдысты, Сыгъдæг Фыст цы зæгъы, уый: «Дæ Хæдзарыл мæт Мæ удхарæй мары».

†† 2:6 |i2-3 къæрттайы|г – 80-120 литры. †† Мф. 21:12; Мк. 11:15; Лк. 19:45.

¹⁸ Уæд Ын иудейтæ загътой: «Ахæм бартæ Дæм кæй ис, ууыл нæ цавæр æвдисæйнагæй баууæндын кæндзынæ?»

¹⁹ Йесо сын дзуапп радта: «Фехалут ацы Кувæндон, æмæ йæ Æз æртæ бонмæ сараздзынæн».[†]

²⁰ Уæд Ын иудейтæ загътой: «Ацы Кувæндон æхсæз æмæ дыууиссæдз азы арæзтой, Ды та йæ æртæ бонмæ сараздзынæ?»

²¹ Фæлæ Йесо цы Кувæндоны тыххæй дзырдта, уый уыди Йæ буар.

²² Æмæ Йесо мæрдтæй куы райгас, уæд Йæ ахуыргæнинæгтæ æрымысыдысты уыцы ныхæстæ, æмæ баууæндыдысты Сыгъдæг Фыстыл æмæ Йесойы ныхасыл.^{††}

Йесо уыны алкæй зæрдæ дæр

²³ Куадзæны бæрæгбоны Йесо Иерусалимы куы уыди, уæд кæй æвдыста, уыцы диссæгтæ федтой бирæ адæм æмæ Йыл баууæндыдысты.

²⁴ Йесо сыл Йæхæдæг та не 'ууæндыд, уымæн æмæ зыдта сеппæты дæр,[‡]

²⁵ Æмæ Йын адæймаджы тыххæй исчи загътаид, уый сæр Æй нæ хъуыд – адæймаджы зæрдæйы цы ис, уый Йæхæдæг хорз зыдта.^{‡‡}

Йесо æмæ Никодим

3 Фарисейты æхсæн уыд иу адæймаг, йæ ном Никодим, иудейаг хицæуттæй иу.^{‡‡}

² Уый æхсæвы æрцыд Йесомæ æмæ Йын загъта: «Равви, Ды Хуыцауæй æрцæугæ Ахуыргæнæг кæй дæ, уый мах зонæм. Уымæн æмæ Ды цы диссæгтæ аразыс, уыдон кæнын никæй бон бауыдзæн, Хуыцау йемæ куы нæ уа, уæд».

³ Йесо йын дзуапп радта: «Æцæг, æцæг зæгъын дæуæн: ногæй чи нæ райгуыра, уымæн Хуыцауы Паддзахад фенын йæ бон нæ бауыдзæн».^{‡‡‡}

⁴ Никодим Ын загъта: «Карджын адæймаг куыд хъуамæ райгуыра? Ау, дыккаг хатт мады гуыбынмæ бацæуын æмæ райгуырын йæ бон бауыдзæн?»

⁵ Йесо йын дзуапп радта: «Æцæг, æцæг зæгъын дæуæн: дон æмæ Удæй чи нæ райгуыра, уымæн Хуыцауы Паддзахадмæ бацæуын йæ бон нæ бауыдзæн.

⁶ Адæймагæй райгуыры адæймаг, Удæй та райгуыры уд.^{‡‡‡}

⁷ Ма дис кæн, Æз дын цы загътон, ууыл: „Ногæй хъуамæ райгуырат”.

⁸ Уд дымгæйау у: дымгæйы кæм фæфæнды, уым фæдымы, йæ уынæр ын хъусыс, фæлæ кæцæй æрцæуы æмæ кæдæм ацæуы, уый нæ зоныс. Афтæ вæййы йæ хабар, Удæй чидæриддæр райгуыры, уымæн».[§]

[†] Мф. 26:61; 27:40; Мк. 14:58; 15:29. ^{††} Мф. 17:23; Ап. хъ. 2:25; 13:34. [‡] Мф. 9:4; Мк. 2:8. ^{‡‡} Ин. 6:64. ^{‡‡‡} Ин. 7:50; 19:39. ^{‡‡‡‡} Иак. 1:18; 1 Пет. 1:23; 2 Кор. 5:17; Гал. 6:15; Тит. 3:5. ^{‡‡‡‡‡} Ром. 8:5. [§] Кол. 3:3.

⁹ Никодим Æй бафарста: «Уымæн гæнæн куыд ис?»

¹⁰ Йесо йын дзуапп радта: «Ды Израилы адæмы ахуыргæнæг куы дæ, уæд æй нæ зоныс?

¹¹ Æцæг, æцæг зæгъын дæуæн: Мах цы зонæм, ууыл дзурæм, æмæ цы федтам, уый тыххæй æвдисæн лæууæм, сымах та не 'вдисæнадыл не 'ууæндут.

¹² Зæххон цы у, Æз уын уый тыххæй загътон, æмæ уæ нæ уырны; уæларвон цы у, уый тыххæй уын куы дзурон, уæд та уæ куыд бауырдзæн?

¹³ Уæларвмæ ничима ссыди уырдыгæй æрцæуæг Адæймаджы Фырты йеддæмæ.^{§†}

¹⁴ Æмæ Моисей æрхуыйæ калмы æдзæрæг бæстæйы уæлæмæ куыд систа, афтæ уæлæмæ ист хъуамæ æрцæуа Адæймаджы Фырт дæр,^{§††}

¹⁵ Чидæриддæр Ыл æууæнды, уымæн мыггагмæйы цард куыд уа, афтæ.

¹⁶ Уымæн æмæ Хуыцау афтæ бауарзта дуне, æмæ радта Йæ Иунæг Фырты, цæмæй Йыл чидæриддæр æууæнды, уый ма фесæфа, фæлæ йын уа мыггагмæйы цард.^{§‡}

¹⁷ Уымæн æмæ Хуыцау Йæ Фырты дунейæн тæрхон рахæссынмæ нæ рарвыста, фæлæ Йæ фæрцы дуне фервæзын кæнынмæ.

¹⁸ Чи Йыл æууæнды, уый та ныридæгæн тæрхонгонд у, уымæн æмæ нæ баууæндыд Хуыцауы Иунæг Фыртыл.

¹⁹ Тæрхон та уый мидæг ис, æмæ рух æрцыд дунемæ, фæлæ адæм рухсы бæсты талынг бауарзтой, уымæн æмæ сæ хъуыддæгтæ хæрам уыдысты.

²⁰ Йæ хъуыддæгтæ хæрам кæмæндæриддæр сты, уый рухсæй йе сæфт уыны æмæ рухсмæ нæ цæуы, цæмæй йæ хъуыддæгтæ ма раргом уой.

²¹ Фæлæ æцæгадмæ гæсгæ чи цæры, уый та цæуы рухсмæ – йæ хъуыддæгтæ æргом куыд уой, уымæн æмæ уыдон Хуыцауæн фæндон сты».

Йесо æмæ Аргъауæг Иоанн

²² Уый фæстæ Йесо Йæ ахуыргæнинæгтимæ æрцыд иудейаг зæхмæ. Уым семæ бафæстиат иуцасдæр æмæ аргъуыдта.

²³ Дон дзы бирæ кæй уыд, уымæ гæсгæ Иоанн дæр аргъуыдта Эноны, Салиммæ хæстæг. Æмæ йæм адæм цыдысты саргъауынмæ.

²⁴ Уæд Иоанны ахæстоны нæма бакодтой.

²⁵ Иоанны ахуыргæнинæгтæн иу иудейимæ рауад быцæу хи ссыгъдæг кæныны фæдыл.

²⁶ Уæд æрцыдысты Иоаннмæ æмæ йын загътой: «Равви, Иорданы иннæ фарс демæ Чи уыд æмæ ды Кæй тыххæй дзырдтай, Уый аргъауы æмæ адæм иууылдæр Уымæ цæуынц».^{§††}

^{§†} Ин. 6:62. ^{§††} Ин. 12:32. ^{§‡} Мк. 16:16; Ин. 6:40; 1 Ин. 4:9-10. ^{§†††} Ин. 1:27.

²⁷ Иоанн сын дзуапп радта: «Адæймагæн йæ бон ницы кæнын у, уæларвæй йын лæвæрд куы нæ уа, уæд.

²⁸ Æз цы загътон, уымæн уæхæдæг стут æвдисæнтæ: „Æз Чырысти нæ дæн, фæлæ æз Йæ разæй дæн æрвыст". †

²⁹ Усаг кæмæн ис, уый сияхсаг у. Сиахсаджы хæлар та лæууы сияхсаджы фарсмæ, хъусы йын йæ хъæлæс æмæ цин кæны. Афтæ нæй кæрон мæ цинæн. ††

³⁰ Уымæн рæзын æмбæлы, мæнæн та – къаддæрæй-къаддæр кæнын.

³¹ Уæларвæй Æрцæуæг алкæмæй дæр уæлдæр у; зæххæй чи у, уый зæххон у æмæ зæххонау дзуры. Уæларвæй Æрцæуæг алкæмæй дæр уæлдæр у. ‡

³² Уый цы федта æмæ цы фехъуыста, уыдæтты тыххæй лæууы æвдисæн, фæлæ Йын Йæ ныхасыл ничи æууæнды. ††

³³ Йæ ныхасыл ын чи æууæнды, уый та уымæй равдисы, Хуыцау Йæ дзырд кæй нæ сайы, уый. ††

³⁴ Хуыцау Кæй рарвыста, Уый Хуыцауы ныхæстæ кæны, уымæн æмæ Хуыцау Йæ Удæй бæрцæй нæ дæтты.

³⁵ Фыд уарзы Фырты æмæ Йын æппæт дæр радта Йæ къухмæ. †††

³⁶ Фыртыл æууæндæг схайджын мыггагмæйы цардæй, Фыртмæ чи нæ хъусы, уый та цард нæ фендзæн – Хуыцауы фыдæх æй байæфта».

Йесо æмæ самариаг сылгоймаг

4 Йæ ахуыргæнинæгтæ Иоанны ахуыргæнинæгтæй фылдæр кæнынц æмæ Иоаннаей фылдæр аргъауы, зæгъгæ, уыцы хабар фарисейтæм кæй бахæццæ, Йесо уый куы базыдта – †††

² Уæвгæ Йесо Йæхæдæг нæ аргъуыдта, фæлæ Йæ ахуыргæнинæгтæ, –

³ Уæд ныуагъта иудейаг бæстæ æмæ ногæй ацыд Галилеймæ.

⁴ Йæ фæндаг уыди Самарийыл.

⁵ Æмæ бацыд самариаг сахар Сихармæ, Иаков йæ фырт Иосифæн цы зæххы хай радта, уымæ хæстæг.

⁶ Уым уыди Иаковы цъай. Йесо бастади фæндагыл æмæ æрбадт цъайы цур. Уыдис æхсæзæм сахатмæ æввахс.

⁷ Дон хæссынмæ æрцыд иу самариаг сылгоймаг. Йесо йын загъта: «Дон-ма Мын ратт».

⁸ Йæ ахуыргæнинæгтæ та уыцы рæстæг сахармæ хæринаг æлхæнынмæ ауадысты.

⁹ Самариаг сылгоймаг ын загъта: «Ды иудей куы дæ, уæд мæнæй, самариагæй, дон куыд курыс?» Афтæ уымæн загъта, æмæ иудейтæ самариагтыл не 'рвæссынц. §

¹⁰ Йесо йын дзуапп радта: «Ды Хуыцауы хорзæх куы зонис, стæй дæуæн „Дон-ма Мын ратт"»

† Ин. 1:20; Ап. хъ. 13:25. †† Мф. 22:2; Эф. 5:25, 27. ‡ Ин. 8:23; Ром. 9:5; Эф. 1:21. ††† Ин. 8:26. †† 1 Ин. 5:10; Ром. 3:4. ††† Мф. 28:18. †††† Ин. 3:26. § Лк. 9:53.

Зæгъæджы дæр, уæд Дзы дæхæдæг ракурис, æмæ дын Уый раттид царддæттæг дон».

¹¹ Сылгоймаг ын загъта: «Ме 'лдар, цъай арф у, Дæумæ та æгæрыстæмæй æвгæнæнгæргæз дæр нæй. Уæд Дæм царддæттæг дон кæцæй ис?»

¹² Ацы цъай нын нæ фыдæл Иаков ныуагъта. Йæхæдæг дæр дзы нуæзта, стæй йæ сывæллæттæ дæр æмæ йæ фос дæр. Ау, Ды уымæй уæлдæр дæ?»

¹³ Йесо йын дзуапп радта: «Ацы донæй чидæриддæр нуазы, уый ногæй сдойны уыдзæн.

¹⁴ Æз ын цы дон раттон, уымæй чи баназа, уый та мыггагмæ дæр нал сдойны уыдзæн. Фæлæ йын Æз цы дон раттон, уый йæ зæрдæйы фестдзæн мыггагмæйы цард дæттæг суадон».

¹⁵ Сылгоймаг ын загъта: «Ме 'лдар, ратт мын уыцы донæй, цæмæй дойны ма кæнон æмæ дон æвгæнынмæ ардæм ма цæуон».

¹⁶ Йесо йын загъта: «Марадз, бадзур дæ моймæ æмæ рацу ардæм».

¹⁷ Сылгоймаг ын дзуапп радта: «Мой мын нæй». Йесо йын загъта: «Мой дын кæй нæй, уымæй ды раст загътай.

¹⁸ Уыди дын фондз мойы, æмæ дын ныртæккæ чи ис, уый дæр дæ мой нæу. Уымæй раст загътай».

¹⁹ Сылгоймаг ын загъта: «Ме 'лдар, æз уынын, Ды пехуымпар кæй дæ, уый.

²⁰ Нæ фыдæлтæ ацы хохыл куывтой. Сымах та, иудейтæ, афтæ зæгъут, кувын кæм æмбæлы, уыцы бынат Иерусалимы ис, зæгъгæ».

²¹ Йесо йын загъта: «Баууæнд Мыл, хорз ус, æрцæуы ахæм рæстæг, æмæ Фыдмæ нæдæр ацы хохыл кувдзыстут, нæдæр Иерусалимы.

²² Сымах, самариагтæ, кæмæ кувут, уый уæхæдæг дæр нæ зонут. Мах та кæмæ кувæм, уый зонæм, уымæн æмæ ирвæзындзинад иудейтæй рацæудзæн. §†

²³ Фæлæ æрцæуы ахæм рæстæг, æниу, цæугæ дæр æркодта, æмæ æцæг кувджытæ Фыдмæ кувдзысты Удæй разæнгардæй æмæ æцæгадмæ гæсгæ, уымæн æмæ Фыдæн ахæм кувджытæ сты фæндон.

²⁴ Хуыцау уд у, æмæ Йæм чи кувы, уыдон Æм Удæй разæнгардæй æмæ æцæгадмæ гæсгæ хъуамæ кувой». §††

²⁵ Сылгоймаг ын загъта: «Мессиа (ома, Чырысти) кæй æрцæудзæн, уый æз зонын. Æмæ куы æрцæуа, уæд нын æппæт дæр бацамондзæн».

²⁶ Йесо йын загъта: «Уый Æз дæн, демæ Ныхасгæнæг».

²⁷ Уыцы рæстæг æрцыдысты Йæ ахуыргæнинæгтæ, æмæ Йесо сылгоймагимæ кæй ныхас кодта, уый сæ дисы бафтыдта. Фæлæ уыдонæй иу дæр нæ загъта: «Цы дæ хъæуы?», кæнæ «Цæй фæдыл ныхас кæныс йемæ?»

²⁸ Сылгоймаг ныуагъта йæ донхæссæн, ацыд сахармæ æмæ дзуры адæмæн:

§† Ром. 9:5. §†† 2 Кор. 3:17; Флп. 3:3.

²⁹ «Рацæут æмæ фенут, æз цы ракодтон, æппæт уыдæттæ мын Чи загъта, уыцы Адæймаджы. Уый Чырысти нæу, цымæ?»

³⁰ Адæм рацыдысты сахарæй æмæ араст сты Йесомæ.

³¹ Ныр Æм ахуыргæнинæгтæ бахатыдысты: «Равви, бахæр!»

³² Фæлæ сын Уый загъта: «Мæнмæ ис, сымах кæй нæ зонут, ахæм хойраг».

³³ Уæд Йæ ахуыргæнинæгтæ кæрæдзийæн дзырдтой: «Исчи Йын æрбахаста хæринаг?»

³⁴ Йесо сын загъта: «Мæ хойраг у Мæ Рарвитæджы фæндон æххæст кæнын æмæ Йæ хъуыддаг кæронмæ саразын.

³⁵ Сымах афтæ нæ фæзæгъут, мыййаг, цыппар мæйы ма баззад хуымгæрдæнтæм, зæгъгæ? Æз та уын зæгъын: акæсут уæ цæстытæй æмæ фенут, хуымтæ ныридæгæн кæрдинаг кæй сты, уый. †

³⁶ Хуымгæрдæг райсы йæ мызд æмæ хор æмбырд кæны мыггагмæйы цардæн. Афтæмæй тауæг дæр æмæ хуымгæрдæг дæр иумæ цин кæндзысты.

³⁷ Ам раст уызæн ацы æмбисонд: „Иу тауы, иннæ кæрды“.

³⁸ Æз уæ арвыстон, сымах кæй нæ бакуыстат, уый кæрдынмæ. Иннæтæ куыстой, сымах та сын сæ фæллоуæ пайда кæнут».

³⁹ Цы митæ фæкодта, æппæт уыдæттæ йын Йесо кæй загъта, сылгоймаг уый тыххæй куы радзырдта, уæд уыцы сахары цæрæг самариæгтæй Йесойыл бирæтæ баууæндыдысты.

⁴⁰ Самариæгтæ Йæм куы æрцыдысты, уæд Ын лæгъстæ кодтой, куыд сæм афæстиат уа, афтæ. Базади сæм дыууæ боны.

⁴¹ Æмæ Йын Йæхимæ куы байхъуыстой, уæд Ын ноджы фылдæр адæм баууæндыди.

⁴² Уыцы сылгоймагæн та дзырдтой: «Ныр дæ ныхасæй нал æууæндæм, фæлæ Йæм нæхæдæг байхъуыстам æмæ зонæм, Уый æцæгæй дунейы Ирвæзынгæнæг [Чырысти] кæй у, уый».

Паддзахы æлдары фырт сдзæбæх

⁴³ Дыууæ боны фæстæ Йесо рацыд уырдыгæй æмæ араст Галилеймæ. ††

⁴⁴ Йесо Йæхæдæг дзырдта, пехуымпар йæ фыдыбæстæйы æгад у, зæгъгæ. ‡

⁴⁵ Галилеймæ куы æрцыд, уæд Ыл галилейæгтæ сæмбæлдысты æхсызгонæй, уымæн æмæ уыдон Иерусалимы уыдысты бæрæгбонæ æмæ федтой, Йесо уым цы бакодта, æппæт уыдæттæ.

⁴⁶ Йесо ногæй æрцыд, дон сæн кæм фестын кодта, уыцы галилейæг Канæмæ. Уыцы рæстæг паддзахы æлдæрттæй иуæн йæ фырт Капернаумы уыди рынчын. ††

⁴⁷ Æмæ Йесо Иудейæйæ Галилеймæ кæй æрцыд, уый куы фехъуыста, уæд Æм ацыд æмæ Йын лæгъстæ кодта æрцæуыны æмæ, мæлæты къахыл

чи лæууыд, йæ уыцы фырты сдзæбæх кæныны тыххæй.

⁴⁸ Йесо йын дзуапп радта: «Сымах нæ баууæндзыстут, æвдисæйнæгтæ æмæ диссæгтæ куы нæ фенат, уæд».

⁴⁹ Æлдар Ын загъта: «Хицау, æрцу, цалынмæ мæ фырт нæ амард, уæдмæ».

⁵⁰ Йесо йын дзуапп радта: «Ацу, дæ фырт сдзæбæх уызæн». Уый баууæндыд Йесойы ныхасыл æмæ ацыд.

⁵¹ Фæндагыл йæ цагъартæ фесты йæ размæ æмæ йын загътой: «Дæ фырт фæдзæбæхдæр».

⁵² Уый сæ бафарста: «Кæцы сахатыл ын фенцондæр?» Уыдон ын загътой: «Знон æвдæм сахатыл йæ тæвд æрхауд».

⁵³ Уæд фыд базыдта, уый кæй уыдис, Йесо йын афтæ куы загъта, дæ фырт сдзæбæх уызæни, зæгъгæ, тæккæ уыцы афон. Æмæ баууæндыд йæхæдæг дæр, æмæ йæ хæдзаронтæ иууылдæр.

⁵⁴ Афтæ Йесо дыккаг хатт, Иудейæйæ Галилеймæ æрцæуæгæйæ, скодта диссаг.

Рынчын сдзæбæх Вифездæйы найæны

5 Уый фæстæ уыд иудейæг бæрæгбон, æмæ Йесо æрцыд Иерусалиммæ.

² Иерусалимы, Фысты кулдуары цур уыди, дзуттагау Вифездæ † кæй хуыдтой, ахæм найæн фондз æхгæдсæр тыргъимæ.

³ Тыргъты хуыссид бирæ рынчынтæ: куырмытæ, къуылыхтæ æмæ цæнкуылтæ. [Уыдон æнхъæлмæ кастысты доны змæлдмæ –

⁴ Хуыцауы зæд-иу рæстæгæй-рæстæгмæ æрцыд найæнмæ æмæ-иу дон сызмæста, æмæ-иу йæ сызмæнтыны фæстæ фыццаг чи ныххызт, уый-иу сдзæбæх цыфæнды низæй дæр.]

⁵ Ам уыдис, æстдæс æмæ ссæдз азы рынчын чи уыд, ахæм лæг.

⁶ Йесо йæ уым хуысгæйæ куы федта æмæ рагæй кæй у рынчын, уый куы базыдта, уæд ын загъта: «Фæнды дæ, æмæ æнæниз уай?»

⁷ Рынчын Ын дзуапп радта: «Ме 'лдар, доны змæсты афон мæ найæнмæ чи ныййиса, ахæм адæймаг мын нæй. Цалынмæ æз ныххизыныл фæцархайын, уæдмæ æндæр исчи мæ разæй фæвæййы».

⁸ Йесо йын загъта: «Рабат, сис дæ хуыссæн æмæ райдай цæуын».

⁹ Уый уайтæккæ сдзæбæх, сиса йæ хуыссæн æмæ райдыдта цæуын. Уыцы хъуыддаг æрцыд сабаты.

¹⁰ Æмæ чи сдзæбæх, уыцы адæймагæн иудейтæ дзырдтой: «Абон сабат у, дæ хуыссæн хæссын дын нæ фæччы».

¹¹ Уый сын дзуапп радта: «Чи мæ сдзæбæх кодта, Уый мын загъта: „Сис дæ хуыссæн æмæ райдай цæуын“».

† Мф. 9:37; Лк. 10:2. †† Мф. 4:12; Мк. 1:14. ‡ Мф. 13:57; Мк. 6:4; Лк. 4:24. †† Ин. 2:11.

‡‡ 5:2 Хорзæхы хæдзар.

¹² Уæд æй бафарстой: «Афтæ дын Чи загъта: „Сис дæ хуыссæн æмæ райдай цæуын“, уыцы Адæймаг чи у?»

¹³ Чи сдзæбæх, уый та Йæ нæ зыдта, уымæн æмæ Йесо фæци, уым цы бирæ адæм уыди, уыдоны ауон.

¹⁴ Фæстæдæр æй Йесо ссардта Кувæндоны æмæ йын загъта: «Ныр ды сдзæбæх дæ. Тæригъæд мауал рахæн, ноджы фыддæр исты дыл куыд не 'рцæуа, афтæ».

¹⁵ Уыцы лæг ацыд æмæ иудейтæн радзырдта, йе сдзæбæхгæнæг Йесо у, зæгъгæ.

¹⁶ Уæд иудейтæ зылын райдыдтой Йесойы фæдыл, сабаты ахæм хъуыддæгтæ кæй кодта, уый тыххæй.

¹⁷ Йесо та сын загъта: «Мæ Фыд кæддæриддæр хъуыддаг кæны, æмæ Æз дæр кæнын».

¹⁸ Уæд Æй иудейтæ ноджы тынгдæр агуырдтой амарынмæ. Уымæн æмæ Уый канд сабаты æгъдау нæ хæлдта, фæлæ Хуыцауы дæр хуыдта Йæ Фыд æмæ уымæй Йæхи кодта Хуыцауы æмсæр. †

Фырты бартæ

¹⁹ Уый фæдыл сын Йесо загъта: «Æцæг, æцæг зæгъын сымахæн: Фырт Йæхæдæг ницы кæнын фæразы – Фыды цы гæнгæ уыны, æрмæстдæр уый кæны. Æмæ Фыд цы кæны, Фырт дæр уый аразы.

²⁰ Фыд уарзы Фырты æмæ Йын æвдисы, Йæхæдæг цы кæны, æппæт уыдæттæ. Фенын Ын кæндзæн ацы хъуыддæгтæй ноджы стырдаертæ, æмæ сымах дисы бафтдзыстут.

²¹ Фыд мæрдты куыд райгас кæны æмæ сын цард куыд дæтты, афтæ Фырт дæр цард дæтты, кæмæн Æй фæнды, уыдонæн.

²² Фыд тæрхон дæр никæмæн кæны, фæлæ æппæт тæрхон бакодта Фырты бар, ††

²³ Фыды куыд нымайынц, афтæ сеппæт дæр Фырты куыд нымайой. Фырты чи нæ нымайы, уый Йын Йæ рарвитæг Фыды дæр нæ нымайы. ‡

²⁴ Æцæг, æцæг зæгъын сымахæн: Мæ ныхасмæ хъусæгæн æмæ Мæ Рарвитæгыл æууæндæгæн ис мыггагмæйы цард æмæ тæрхонгонд нæ уызæн – ныридæгæн мæлæтæй бацыд цардмæ.

²⁵ Æцæг, æцæг зæгъын сымахæн, æрцæудзæн ахæм афон, æниу, цæугæ дæр æркодта, æмæ мæрдтæ фехъусдзысты Хуыцауы Фырты хъæлæс, æмæ йæ куы фехъусой, уæд райгас уыздысты.

²⁶ Уымæн æмæ Фыд Йæхæдæг царддæттæг куыд у, афтæ Йæ Фырты дæр скодта царддæттæг,

²⁷ Æмæ Йын радта тæрхон кæныны бар, уымæн æмæ Уый Адæймаджы Фырт у.

²⁸ Ууыл дис ма кæнут. Уымæн æмæ æрцæуы ахæм рæстæг, æмæ ингæнты чи ис, уыдон сеппæт дæр фехъусдзысты Йæ хъæлæс, ††

²⁹ Æмæ хæргæнджытæ райгас уыздысты цæрынмæ, фыдгæнджытæ та – æфхæрд байафынмæ. ††

³⁰ Æз Мæхæдæг ницы кæнын фæразын. Куыд загъд Мын у, афтæ тæрхон кæнын, æмæ Мæ тæрхон раст у, уымæн æмæ Æз тырнын, Мæхи цы фæнды, уымæ нæ, фæлæ Мæ Рарвитæджы цы фæнды, уымæ. †††

Йесойы Йæ Фыд рарвыста

³¹ Мæхи тыххæй Мæхæдæг куы дзурин, уæд Мæ ныхас æцæг нæ уайд.

³² Фæлæ Мын ис æндæр Æвдисæн, æмæ Æз зонын: Мæн тыххæй цы зæгъы, уый æцæг у. ††

³³ Сымах арвыстат Иоаннмæ, æмæ уый загъта æцæгады тыххæй. §

³⁴ Æниу, Мæн адæймаджы æвдисæнады сæр нæ хъæуы, фæлæ йæ уый тыххæй зæгъын, цæмæй фервæзат.

³⁵ Иоанн уыди цырагъ – сыгъди æмæ рухс кодта, сымах та æрмæст иуцасдæр фæндыд йæ рухсмæ цин кæнын.

³⁶ Иоанн Мæн тыххæй цы загъта, уымæй та Ме 'вдисæйнаг тыхджындæр у. Уымæн æмæ Мын Мæ Фыд цы хъуыддæгтæ бафæдзæхста, Æз уыцы хъуыддæгтæ аразын, æмæ уыдон æвдисæн сты, Мæ Фыд Мæ кæй рарвыста, уымæн. §†

³⁷ Мæ рарвитæг Фыд Йæхæдæг загъта Мæн тыххæй. Сымах та Йын Йæ хъæлæс дæр никуы фехъуыстат, æмæ Йын Йæ цæсгом дæр нæ федтат, §††

³⁸ Æмæ Йæ ныхас уæ зæрдæты нæй, уымæн æмæ Кæй рарвыста, Ууыл не 'ууæндут.

³⁹ Лæмбынæг раиртасут Сыгъдæг Фыст, уымæн æмæ сымах æууæндут йæ фæрцы мыггагмæйы цард райсыныл, уый та Мæныл дзурæг у.

⁴⁰ Уæддæр уæ нæ фæнды Мæнмæ æрцæуын æмæ мыггагмæйы цард райсын. §†

⁴¹ Мæн адæмæй кад нæ хъæуы,

⁴² Фæлæ уæ зонын: сымах Хуыцауы нæ уарзут.

⁴³ Æз Мæ Фыды номæй æрцыдтæн, æмæ Мыл не 'ууæндут, фæлæ æндæр исчи куы æрцæуа йæхи номæй, уæд ыл баууæнддзыстут.

⁴⁴ Кæд кæрæдзийæ кадмæ æнхъæлмæ кæсут, иунæг Хуыцау цы кад дæтты, уымæ та нæ тырнут, уæд куыд хъуамæ баууæндат? §††

⁴⁵ Афтæ ма банхъæлут, æмæ уæ Æз Мæ Фыды раз зылын кæндзынæн. Ныфсджын кæмæй стут, уыцы Моисей у уæ зылынгæнæг.

⁴⁶ Сымах Моисейыл куы æууæндиккат, уæд Мæныл дæр баууæндиккат, уымæн æмæ уый Мæн тыххæй фыста.

⁴⁷ Æмæ кæд Моисей цы ныффыста, ууыл не 'ууæндут, уæд Мæ ныхæстыл куыд баууæнддзыстут?»

† Ин. 7:30. †† Мф. 28:18; Ап. хъ. 17:31; 1 Пет. 4:5. ‡ 1 Ин. 2:23. §† 1 Кор. 15:52. †† Мф. 25:46; Æрг. 14:11.

††† Мф. 26:39. ††† Мф. 3:17. § Ин. 1:19. §† Ин. 10:25. §†† Мф. 3:17. §† Ин. 1:11; 3:19. §†† Ин. 12:43.

Йесо бафсæста фондз мин лæджы

6 Уый фæстæ Йесо ацыд Галилейы, ома, Тивериадæйы, денджызы иннæ фарсмæ.

2 Йæ фæдыл ацыд бирæ адæм, уымæн æмæ федтой, рынчынты дзæбæх кæнгæйæ кæй равдыста, уыцы диссæгтæ.

3 Йесо схызт хохмæ æмæ уым бадт Йæ ахуыргæнинæгтимæ.

4 Æрхæстæг Куадзæн, иудейаг бæрæгбон.

5 Йесо ракаст, æмæ йæм бирæ адæм кæй цыди, уый куы федта, уæд Филиппæн загъта: «Сæ бафсадынæн кæрдзын кæм балхæнæм?»[†]

6 Афтæ дзырдта Филиппы бафæлварыны тыххæй. Йæхæдæг та ныридæгæн зыдта, цы бакæндзæн, уый.

7 Филипп ын дзуапп радта: «Цæмæй сæ фæйнæ къæбæры фæуа, уый тыххæй дыууæсæдæ динары аргъ кæрдзын дæр не сфаг уыдзæн».

8 Йæ ахуыргæнинæгтæй Йын иу, Симон Петры æфсымæр Андрей, загъта:

9 «Ам иу лæппумæ ис хъæбæрхоры фондз кæрдзыны æмæ дыууæ гыццыл кæсаджы. Фæлæ уый цы фаг у утæппæт адæмæн?»

10 Йесо загъта: «Æрбадын сæ кæнут». Уыцы ран уыди бирæ кæрдæг. Æмæ адæм æрбадтысты; нæлгоймæгтæ уыдысты фондз мины бæрц.

11 Йесо райста кæрдзынтæ, арфæ ракодта æмæ сæ байуæрста, бадгæ чи кодта, уыдоныл. Кæсаг дæр сын радта, кæй цас хъуыди, уыйбæрц^{††}.

12 Адæм куы бафсæстысты, уæд Йесо загъта Йæ ахуыргæнинæгтæн: «Цы уæлдæйттæ баззад, уыдон æрæмбырд кæнут, куыд ницы дзы фесæфа, афтæ».

13 Æрæмбырд сæ кодтой, æмæ хъæбæрхоры фондз кæрдзынæй цы баззад, уыдонæй байдзаг кодтой дыууадæс чыргъæды – чи хордта, уыдоны уæлдæйттæ.

14 Йесо цы диссаг скодта, уый адæм куы федтой, уæд загътой: «Дунемæ æрцæуинаг Чи у, ай æцæг уыцы Пехуымпар у».[‡]

15 Адæм æрбацæуынмæ æмæ Йæ тыххæй паддзахæй сæвæрынмæ кæй хъавынц, Йесо уый куы базыдта, уæд та иунæгæй ацыд хохмæ.

Йесо къахæй цæуы денджызыл

16 Куы баизæр, уæд Йæ ахуыргæнинæгтæ ныццыдысты денджызмæ,

17 Сбадтысты бæлæгъы æмæ араст сты денджызы иннæ фарсмæ, Капернауммæ. Баталынг, Йесо зынаг та нæма уыд.^{††}

18 Дымдта тыхджын дымгæ æмæ денджыз фæйлыдта.

† Мф. 14:16; Мк. 6:35; Лк. 9:12. †† 6:11 Фæстæдæры къухфыстыты ацы бынат у афтæ: |Йесо райста кæрдзынтæ, арфæ ракодта æмæ сæ радта ахуыргæнинæгтæм, ахуыргæнинæгтæ та сæ байуæрстой, бадгæ чи кодта, уыдоныл; кæсаг дæр сын радтой, кæй цас хъуыди, уыйбæрц.|г ‡ Мф. 11:3. †† Мф. 14:22; Мк. 6:47.

19 Фондз æмæ ссæдз – дæс æмæ ссæдз стадийы^{‡‡} бæрц куы ацыдысты, уæд Йесойы федтой денджызыл къахæй цæугæ, бæлæгъмæ хæстæгæй-хæстæгдæргæнгæ, æмæ фæтарстысты.

20 Фæлæ сын Йесо загъта: «Уый Æз дæн, ма тæрсут».

21 Фæндыди сæ Уый бæлæгъы сбадын кæнын, фæлæ бæлæгъ уайтæккæ бахæццæ, цы былмæ цыдысты, уырдæм.

Царды дзул

22 Денджызы иннæ былыл цы адæм баззад, уыдонæн дыккаг бон сæ зæрдыл æрлæууыд, знон былыл иунæг бæлæгъ кæй уыди, уый. Уыдон зыдтой: Йесо ахуыргæнинæгтимæ не сбадти уыцы бæлæгъы – иунæгæй ацыдысты.

23 Уалынмæ Тивериадæйæ æрцæуæг æндæр бæлæгътæ хæстæг бацыдысты, Хицауы арфæйы куывды фæстæ адæм кæрдзын кæм хордтой, уыцы бынатмæ.

24 Нæдæр Йесо, нæдæр Йæ ахуыргæнинæгтæ ам кæй не сты, уый адæм куы федтой, уæд сбадтысты бæлæгъты æмæ Йесойы агурæг бахæццæ сты Капернауммæ.

25 Æмæ Йæ денджызы фаллаг фарс куы ссардтой, уæд ын загътой: «Равви, кæд æрбацыдтæ ардæм?»

26 Йесо сын дзуапп радта: «Æцæг, æцæг зæгъын сымахæн: диссæгтæ кæй федтат, уый тыххæй Мæ нæ агурут, фæлæ кæрдзын кæй бахордтат æмæ кæй бафсæстыстут, уый тыххæй.

27 Фесæфæн цы хойрагæн ис, ууыл ма тыхсут, фæлæ тыхсут, фесæфæн кæмæн нæй, мыггагмæйы цард чи дæтты, уыцы хойрагыл. Уыцы хойраг уын ратдзæн Адæймаджы Фырт, уымæн æмæ Йын ахæм бар Фыд-Хуыцау радта».^{‡‡‡}

28 Уæд ын загътой: «Нæ хъуыддæгтæ Хуыцауæн фæндон куыд уой, уый тыххæй нын цы гæнгæ у?»

29 Йесо сын дзуапп радта: «Хуыцау Кæй рарвыста, Ууыл æууæндын – гъе уый у Хуыцауæн фæндон хъуыддаг».^{‡‡‡}

30 Уæд ын загътой: «Цавæр диссаг нын равдисдына, цæмæй йæ фенæм æмæ Дыл баууæндæм? Дæ бон цы бакæнын у?»

31 Нæ фыдæлтæ æдзæрæг бæстæйы маннæ хордтой, фыст куыд у, афтæ: „Уæларвæй сын радта дзул хæрынаен”.[§]

32 Йесо сын загъта: «Æцæг, æцæг зæгъын сымахæн: уæларвæй уын дзул Моисей нæ радта, фæлæ уын уæларвæй Мæ Фыд дæтты æцæг дзул.

33 Уымæн æмæ уæларвæй чи æрцæуы æмæ дунейæн цард чи дæтты, уый у Хуыцауы дзул».

34 Уæд ын загътой: «Хицау, дæтт нын кæддæриддæр уыцы дзул».

35 Йесо сын загъта: «Æз дæн царды дзул. Мæнмæ æрцæуæг нал сыстонг уыдзæн, æмæ Мæныл æууæндæг мыггагмæ дæр нал сдойны уыдзæн».^{§†}

‡‡ 6:19 |i25-30 стадийы|г – 5-6 километры бæрц. ‡‡‡ Мф. 3:17; Ин. 1:32; 10:36. ‡‡‡ Ин. 17:3; 1 Ин. 3:23. § 1 Кор. 10:3.

³⁶ Фæлæ уын раздæр куыд загътон, афтæ Мæ кæд федтат, уæддæр не 'ууæндут.

³⁷ Мæ Фыд Мын кæй дæтты, уый Мæнмæ æрцæудзæн, æмæ Мæнмæ æрцæуæджы нæ фæтæрдзынæн.

³⁸ Уымæн æмæ Æз уæларвæй æрцыдтæн, Мæхи цы фæнды, уый нæ, фæлæ Мæ Рарвитæджы фæндон æххæст кæнынмæ. †

³⁹ Мæ Рарвитæгæн та фæндон у, цæмæй Уый Мæнæн кæй радта, уыдонæй Æз макæй фесафон, фæлæ сеппæты дæр райгас кæнон фæстаг бон. ††

⁴⁰ Уымæн æмæ Мæ Фыды фæнды, Фырты чидæриддæр уыны æмæ Йыл чидæриддæр æууæнды, уымæн мыггагмæйы цард куыд уа, афтæ. Æмæ йæ Æз фæстаг бон райгас кæндзынæн.

⁴¹ Уæд Ыл иудейтæ райдыдтой хъуыр-хъуыр кæнын, «Æз уæларвæй æрцæуæг дзул дæн» кæй загъта, уый тыххæй.

⁴² Уыдон дзырдтой: «Ай Иосифы фырт Йесо нæу, мыййаг? Йæ фыд æмæ Йын Йæ Мады дæр куы зонæм, уæд Уый куыд зæгъы: „Æз уæларвæй æрцыдтæн“?» †

⁴³ Йесо сын дзуапп радта: «Ма хъуыр-хъуыр кæнут.

⁴⁴ Мæнмæ æрцæуын никæй бон у, Мæ рарвитæг Фыд æй куы нæ æркæна, уæд. Æмæ йæ Æз фæстаг бон райгас кæндзынæн.

⁴⁵ Пехуымпартæм фыст у: „Æмæ Хуыцау сеппæты дæр сахуыр кæндзæн“. Фыдæй чи фехъусы æмæ Фыд кæй сахуыр кæны, уый æрцæуы Мæнмæ.

⁴⁶ Æз афтæ нæ зæгъын, æмæ Фыды исчи федта. Хуыцауæй Чи у, Фыды æрмæстдæр Уый федта. ††

⁴⁷ Æцæг, æцæг зæгъын сымахæн: Мæныл æууæндæгæн ис мыггагмæйы цард.

⁴⁸ Æз дæн царды дзул.

⁴⁹ Уæ фыдæлтæ æдзæрæг бæстæйы маннæ хордтой, уæддæр амардысты. †

⁵⁰ Уæларвæй æрцæуæг дзул та ахæм у, æмæ дзы чи хæра, уымæн мæлæт нæ уыдзæн.

⁵¹ Æз дæн уæларвæй æрцæуæг царддæттæг дзул. Уыцы дзул чи хæра, уый цæрдзæни мыггагмæ. Æз цы дзул ратдзынæн, уый та у, дунейы царды сæраппонд нывондæн кæй æрхæсдзынæн, Мæ уыцы Буар».

⁵² Уæд иудейтæ кæрæдзимæ райдыдтой быцæу кæнын: «Ай нын Йæ Буар куыд ратдзæн хæрынмæ?»

⁵³ Йесо сын загъта: «Æцæг, æцæг зæгъын сымахæн: Адæймаджы Фырты Буар куы нæ хæрат æмæ Йын Йæ Тугæй куы нæ нуазат, уæд уæм цард нæ уыдзæн. †††

⁵⁴ Мæ Буар чи хæры æмæ Мæ Туг чи нуазы, уымæн ис мыггагмæйы цард, æмæ йæ Æз фæстаг бон райгас кæндзынæн.

⁵⁵ Уымæн æмæ Мæ Буар у æцæг хойраг, Мæ Туг та – æцæг нозт.

⁵⁶ Мæ Буар чи хæры æмæ Мæ Туг чи нуазы, уый баиу Мемæ æмæ Æз баиу дæн йемæ.

⁵⁷ Мæн цардæгас Фыд куыд рарвыста æмæ Æз Фыды лæвæрд цардæй куыд цæрын, афтæ Мæн чи хæры, уый дæр цæрдзæн Мæ лæвæрд цардæй.

⁵⁸ Ахæм у уæларвæй æрцæуæг дзул. Уæ фыдæлтæ хордтой маннæ æмæ амардысты; ацы дзул та ахæм нæу – чи йæ хæра, уый цæрдзæни мыггагмæ».

⁵⁹ Йесо афтæ дзырдта, Капернаумы синагогæйы куы амыдта, уæд.

Ахуыргæнинæгтæ ныуагътой Йесойы

⁶⁰ Йæ ахуыргæнинæгтæй бирæтæ уыцы ныхæстæ куы фехъуыстой, уæд дзырдтой: «Цы æнахуыр ныхас кæны! Уыдæттæ хъусын кæй бон у?»

⁶¹ Ахуыргæнинæгтæ ууыл кæй хъуыр-хъуыр кодтой, Йесо уый æнæ зæгъгæйæ дæр зыдта æмæ сын загъта: «Уый уæ къуылымпы кæны?»

⁶² Адæймаджы Фырт раздæр кæм уыд, уырдем Æй ссæугæ куы фенат, уæд та? †††

⁶³ Хуыцауы Уд цард дæтты, адæймаг та æдых у. Æз уын цы ныхæстæ дзурын, уыдоны царддæттæг Уды хъару ис. §

⁶⁴ Фæлæ сымахæй иуæй-иутæ не 'ууæндынц». Йесо райдианæй зыдта, Чи Йыл не 'ууæнды, уыдоны, стæй Йыл гадзрахатæй чи рацæудзæн, уый дæр. §†

⁶⁵ Йесо дарддæр загъта: «Гъе, Æз уын уый тыххæй дзырдтон, Мæнмæ æрцæуын никæй бон у, зæгъгæ, Мæ Фыдæй йын лæвæрд куы нæ уа, уæд». §††

⁶⁶ Уый фæстæ Йæ ныуагътой Йæ ахуыргæнинæгтæй бирæтæ æмæ нал цыдысты Йемæ.

⁶⁷ Уымæ гæсгæ Йесо загъта дыуадæсæн: «Сымах дæр фæнды Мæ ныуадзын?»

⁶⁸ Симон Петр Ын дзуапп радта: «Хицау, кæмæ фæцæуæм? Дæумæ сты мыггагмæйы цард дæттæг ныхæстæ.

⁶⁹ Мах бауырныдта æмæ базыдтам, Ды Хуыцауы Сыгъдæг кæй дæ, уый §†». §††

⁷⁰ Йесо сын дзуапп радта: «Уæ дыуадæсы дæр Æз нæ сæвзæрстон, æви? Фæлæ уæ иу хæйрæг у». §†

⁷¹ Йесо афтæ загъта Симон Искариоты фырт Иудæйы тыххæй. Уымæн æмæ Иудæ Йæ дыуадæс ахуыргæнинагæй иу уыдис, фæлæ Йыл фæстæдæр рацыд гадзрахатæй.

Йесо æмæ Йе 'фсымæртæ

7 Уый фæстæ Йесо зылди Галилейыл, Иудейайыл цæуын та Йæ нæ фæндыд, уымæн æмæ Йæ иудейтæ агуырджой амарынмæ.

² Æрхæстæг иудейаг бæрæгбон – Халагъудты бæрæгбон §†.

††† Мф. 26:64; Ин. 3:13; Эф. 4:8. § Ром. 8:2; 2 Кор. 3:6. §† Мк. 2:8; Ин. 2:24. §†† Ин. 3:27. §† 6:69 Фæстæдæры къухфыстыты ацы бынат у афтæ: |ИМах бауырныдта æмæ базыдтам, Ды Чырысти кæй дæ, цардæгас Хуыцауы Фырт|г. §†† Мф. 16:16; Мк. 8:29; Лк. 9:20. §† Лк. 6:13. §† 7:2 |Халагъудты бæрæгбон|г

§† Ин. 4:14; 7:37. † Мф. 26:39; Ин. 8:29. †† Ин. 10:28. † Мф. 13:55. †† Мф. 11:27. †† Ин. 6:31. ††† Мф. 26:26.

³ Уæд Йесойæн Йе 'фсымæртæ загътой: «Араст у ардыгæй æмæ ацу Иудейæмæ; уадз æмæ Дæ ахуыргæнинæгтæ дæр фенон, Ды цы хъуыддæгтæ кæныс, уый.

⁴ Зындгонд уæвын кæй фæнды, уый сусæгæй ницы аразы. Кæд Ды ахæм хъуыддæгтæ кæныс, уæд Дæхи равдис дунемæ».

⁵ Суанг Ыл Йе 'фсымæртæ дæр не 'ууæндыдысты.

⁶ Йесо сын загъта: «Мæ рæстæг нæма æрцыд, сывахæн та алы афон дæр бæззы.

⁷ Сывахæй йе сæфт уынын дунейы бон нæу, Мæнæй та йе сæфт уыны, уымæн æмæ Æз æвдисæн лæууын, йæ хъуыддæгтæ хæрам кæй сты, уымæн. †

⁸ Сывах ацæут ацы бæрæгбонмæ, Æз та ацы бæрæгбонмæ нæ цæуын, уымæн æмæ Мæ рæстæг нæма ралæууыд».

⁹ Йесо сын загъта уыцы ныхæстæ æмæ баззад Галилейы.

Йесо æрбацыд Халагъудты бæрæгбонмæ

¹⁰ Фæлæ Йе 'фсымæртæ куы ацыдысты, уæд Уый дæр ацыд бæрæгбонмæ, æрмæст æргомæй нæ, фæлæ Йæ куыд ничи базыдтаид, афтæ.

¹¹ Иудейтæ та Йæ агуыртой бæрæгбонны æмæ фарстой: «Кæм ис уыцы Адæймаг?»

¹² Йесойы тыххæй адæм сусæгæй кодтой алы ныхас. Иутæ дзырдтой: «Уый хорз адæймаг у». Иннæтæ та дзырдтой: «Нæ, Уый адæмыл сайдæй цæуы». ††

¹³ Æниу, иудейтæй кæй тарстысты, уымæ гæсгæ Йесойы тыххæй æргомæй ничи ницы дзырдта. ‡

¹⁴ Бæрæгбон йе 'мбисыл куы уыд, уæд Йесо бацыди Кувæндонмæ æмæ амыдта.

¹⁵ Иудейтæ дисы æфтыдысты æмæ дзырдтой: «Куы никæм ахуыр кодта, уæд Сыгъдæг Фыст куыд зоны?»

¹⁶ Йесо сын дзуапп радта: «Мæ ахуырад Мæнæй нæу, фæлæ Мæ Рарвитæгæй у. ††

¹⁷ Хуыцауы фæндон æххæст кæнын кæй фæнды, уый базондзæн, ацы ахуырад Хуыцауæй у, æви Æз Мæхи номæй дзурын. ††

¹⁸ Йæхи номæй дзурæг йæхи кадмæ бæллы. Йæ Рарвитæджы кадмæ Чи бæллы, Ууыл ис æууæндæн – мæнгдинад Æм нæй.

¹⁹ Моисей уын Æгъдау нæ радта, æви? Æмæ уыцы Æгъдаумæ гæсгæ сывахæй ничи цæры. Цæй тыххæй Мæ хъавут амарынмæ?» †††

²⁰ Адæм Ын уый фæдыл загътой: «Хæйрæджджын дæ? Чи Дæ хъавы амарынмæ?»

бæрæггонд цыди фæззæджы, тыллæг бафснайыны фæстæ. Бæрæгбонны рæстæг (авд бонны) дзуттæгтæ хъуамæ цардаиккой бæлæсты къалиутæй арæзт халагъудты, Моисейы заман сæ фыдæлтæ æдзæрæг бæстæйы халагъудты кæй цардысты, уый мысынæн. † Ин. 3:19. †† Ин. 9:16. ‡ Ин. 12:42. †† Ин. 8:28; 12:49; 14:24. †† Ин. 8:47. ††† Ин. 5:18.

²¹ Йесо сын дзуапп радта: «Æз иу хъуыддæг бакодтон, æмæ сывах уеппæт дæр дисы бафтыдыстут.

²² Моисей уын радта сунæты æгъдау, æниу, уый Моисейæ нæ, фæлæ уæ рагфыдæлтæй баззад, æмæ сабаты сунæт кæнут адæймагæн.

²³ Кæд Моисейы Æгъдау нæ фехалыны сæраппонд адæймагæн сабаты скæнынц сунæт, уæд Æз сабаты рынчыны къахæй-къухмæ кæй сдзæбæх кодтон, уый тыххæй Мæм смæсты стут?

²⁴ Уæ тæрхон уæлæнгай ма уæд, фæлæ-иу скæнут æнæхæрам тæрхон».

Чи у Йесо?

²⁵ Уæд иерусалимæгтæй иуæй-иутæ дзырдтой: «Марынмæ кæй агурынц, ай Уый нæу?»

²⁶ Мæнæ ныхас кæны æргомæй, æмæ Йын ничи ницы зæгъы. Кæд, мыййаг, хицæуттæ æцæгдæр базыдтой, Чырысти кæй у, уый?

²⁷ Фæлæ кæцон у, уый мах зонæм. Чырысти та куы æрцæуа, уæд, кæцæй у, уый ничи зондзæн». †††

²⁸ Йесо Кувæндонны куы амыдта, уæд хъæлæсыдзæгæй загъта: «Зонут Мæ, стæй кæцæй дæн, уый дæр зонут. Æз Мæхи номæй не 'рцыдтæн, фæлæ Мæ Рарвитæгыл ис æууæндæн. Сывах Æй нæ зонут, §

²⁹ Æз та Йæ зонын, уымæн æмæ Æз Уымæй дæн æмæ Мæ Уый рарвыста».

³⁰ Уæд Æй хъавыдысты æрцахсынмæ, фæлæ Йæм никæй къух батасыд, уымæн æмæ Йæ рæстæг нæма æрцыд. §†

³¹ Адæмæй та Йыл бирæтæ баууæндыдысты æмæ дзырдтой: «Цымæ Чырысти куы æрцæуа, уæд, ацы Адæймаг цы диссæгтæ равдыста, уыдонæй фылдæр равдисдзæн?» §††

³² Адæм Йесойы тыххæй афтæ кæй сусу-бусу кæнынц, уый фехъуыстой фарисейтæ. Уæд алчертæ æмæ фарисейтæ арвыстой Кувæндон хъахъхъæнджыты Йе 'рцахсынмæ.

³³ Йесо загъта: «Бирæ нал уыдзынæн уемæ – Мæ Рарвитæгмæ цæуын.

³⁴ Агурдзыстут Мæ æмæ Мæ не ссардзыстут. Æз кæм уон, уырдæм æрцæуын уæ бон нæ бауыдзæн». §†

³⁵ Иудейтæ сæ кæрæдзийæн дзырдтой: «Мах Æй кæм не ссарæм, ахæм ранмæ кæдæм ацæудзæн? Бердзенты æхсæн дзуттæгтæ кæм цæрынц, уырдæм цæуыны æмæ бердзенты ахуыр кæныны фæнд Æм нæй, æви?

³⁶ Цы ныхæстæ загъта, уыдон цы амонинц: „Агурдзыстут Мæ æмæ Мæ не ссардзыстут“, æмæ „Æз кæм уон, уырдæм æрцæуын уæ бон нæ бауыдзæн“?»

††† Мф. 13:55. § Ин. 8:42. §† Ин. 8:20. §†† Ин. 8:30. §‡ Ин. 13:33.

Йесо зæгъы Сыгъдæг Уды тыххæй

³⁷ Бæрæгбоны фæстаг æмæ тæккæ ахсджиагдæр бон Йесо сыстад æмæ хъæлæсыдзагæй загъта: «Дойны кæмæн у, уый Мæм æрцæуæд æмæ баназæд. †

³⁸ Сыгъдæг Фыст куыд амонь, афтæ Мæныл æууæндæджы зæрдæйæ ныггуылф кæндзысты царддæттæг цæугæдæттæ».

³⁹ Йесо афтæ загъта, Ууыл æууæндджытæ Кæмæй хъуамæ схайджын уыдаиккой, уыцы Сыгъдæг Уды тыххæй. Уæд Сыгъдæг Уды нæма рарвыстæуыд, уымæн æмæ Йесойы намыс нæма раргом. ††

⁴⁰ Йесо цы загъта, уый адæм куы фехъуыстой, уæд дзы иутæ дзырдтой: «Уый æнæмæнг пехуымпар ‡ у». ††

⁴¹ Иннæтæ дзырдтой: «Уый Чырысти у». Аннæтæ та дзырдтой: «Æмæ Чырысти Галилейæ æрцæудзæн?

⁴² Чырысти Давиды байзæддагæй кæй уыдзæн, Давид кæцæй уыди, Вифлеемы уыцы хъæуæй кæй æрцæудзæн, Сыгъдæг Фысты афтæ загъд нæу, æви?» ††

⁴³ Æмæ Йесойы тыххæй адæммæ иу хъуыды нал уыд. †††

⁴⁴ Уыдонæй Йæ чидæртæ хъавыдысты æрцахсынмæ, фæлæ Йæм никæй къух батасыд.

Æнæуырнæг иудейæг хицæуттæ

⁴⁵ Алчертæм æмæ фарисейтæм хъахъхъæнджытæ куы æрбаздæхтысты, уæд сæ бафарстой: «Цæуылнæ Йæ æркодтат?»

⁴⁶ Хъахъхъæнджытæ дзуапп радтой: «Ацы Адæймаг куыд дзуры, афтæ нукуыма ничи дзырдта».

⁴⁷ Фарисейтæ сын загътой: «Ау, сымах дæр асайдта?

⁴⁸ Хицæуттæй кæнæ Йыл фарисейтæй исчи баууæндыд?

⁴⁹ Ацы æнæфенд адæм та Моисейы Æгъдауæн ницы зонынц, æлгъыст сты».

⁵⁰ Фарисейтæй иу, кæддæр Йесомæ чи æрцыд, уыцы Никодим сын загъта: †††

⁵¹ «Раздæр уал æм куы нæ байхъуыстæуа, цы гæнæг у, уый куы нæ базындæуа, уæд афтæмæй мах Æгъдау тæрхон кæны адæймагæн?»

⁵² Уыдон ын загътой: «Ды дæр Галилейæ дæ? Раиртас Фыст æмæ фендзынæ, Галилейæ пехуымпар кæй нæ уыдзæн, уый».

⁵³ [Æмæ сеппæт дæр ацыдысты сæ хæдзæрттæм.

Хатыр тæригъæдджын сылгоймагæн

8 Йесо та ацыд Елеоны хохмæ.

† Ин. 4:14; Æрг. 22:17. †† Ап. хъ. 2:17, 33. ‡ 7:40 Ам ныхас цæуы, уыцы заман иудейтæ кæмæ æнхъæлмæ кастысты, уыцы пехуымпарыл. †† Мф. 26:5. †† Мф. 2:6; Лк. 2:4. ††† Ин. 9:16. ††† Ин. 3:1.

² Райсомæй раджы ногæй æрцыд Кувæндонмæ, æмæ æппæт адæм цыдысты Уымæ. Уый æрбадт æмæ сын райдыдта амонь.

³ Уæд динамонджытæ æмæ фарисейтæ æрбакодтой, хæзгулимæ кæй баййæфтæуыд, уыцы сылгоймаджы, æрлæууын æй кодтой адæмы раз,

⁴ Æмæ загътой Йесойæн: «Ахуыргæнæг, ацы сылгоймаджы баййæфтæуыд хæзгулимæ.

⁵ Моисей нын Æгъдауы ахæм сылгоймæгты дуртæй марын бафæдзæхста. Ды та цы зæгъдзынæ?»

⁶ Афтæ Йæ ракъахыны тыххæй фарстой, цæмæй Йæм исты ссарой фæзылын кæнынæн. Йесо та æргуыбыр кодта æмæ Йе 'нгуылдзæй фыста зæххыл.

⁷ Фæлæ Йæ куы нал æмæ куы нал уагътой, уæд сæм скаст æмæ загъта: «Сымахæй тæригъæды æфтыд чи нæу, уый йыл фыццаг ныццавæд дур».

⁸ Æмæ та ногæй æргуыбыр кодта æмæ фыста зæххыл.

⁹ Уыцы ныхæстæ куы фехъуыстой, уæд уыдонæн се 'фсарм райдыдта тæрхон кæнын æмæ, хистæртæй райдайгæйæ, иу иннæйы фæдыл сæхи айстой. Уым ма баззад æрмæстдæр Йесо æмæ сылгоймаг Йæ разы.

¹⁰ Йесо скаст æмæ сылгоймагæн загъта: «Хорз ус, цы фесты уыцы адæм? Тæрхон дын ничи рахаста?»

¹¹ Уый дзуапп радта: «Ничи, ме 'лдар!» Йесо йын загъта: «Æз дæр дын тæрхон нæ хæссын. Ацы æмæ нырæй фæстæмæ тæригъæд мауал ракæн».]

Йесо – дунейæн рухс

¹² Йесо дарддæр дзырдта адæмæн: «Æз дунейæн рухс дæн. Мæ фæдыл чи рацæуа, уый талынджы нæ цæрдзæн, фæлæ йæм уыдзæн царды рухс». †

¹³ Уæд ын фарисейтæ загътой: «Дæхи тыххæй Дæхæдæг дзурыс, æмæ Дæ ныхас æцæг нæу».

¹⁴ Йесо сын дзуапп радта: «Кæд Мæхи тыххæй Мæхæдæг дзурын, уæддæр Мæ ныхас æцæг у, уымæн æмæ кæцæй æрцыдтæн æмæ кæдæм цæуын, уый Æз зонын. Сымах та нæ зонут, Æз кæцæй æрцыдтæн æмæ кæдæм цæуын, уый.

¹⁵ Сымах тæрхон кæнут адæймаджы цæстæй кæсгæйæ. Æз та никæмæн тæрхон кæнын.

¹⁶ Фæлæ кæд Æз тæрхон кæнын, уæддæр Мæ тæрхон раст у, уымæн æмæ Æз иунæг нæ дæн – Мæ рарвитæг Фыд Мемæ ис.

¹⁷ Æмæ уæ Æгъдауы дæр фыст ис, дыууæ адæймаджы æвдисæнад раст у, зæгъгæ. ††

¹⁸ Æз дзурын Мæхи тыххæй, Мæн тыххæй зæгъы Мæ рарвитæг Фыд дæр».

¹⁹ Уæд Æй бафарстой: «Кæм ис Дæ Фыд?» Йесо дзуапп радта: «Сымах нæдæр Мæн зонут, нæдæр Мæ Фыды. Мæн куы зониккат, уæд Мæ Фыды дæр зониккат».

²⁰ Йесо ацы ныхæстæ загъта, Кувæндоньы хæзнавæрæны цур куы амыдта, уæд. Фæлæ Йæ

† Ин. 1:5; 9:5; 1 Ин. 1:5. †† Мф. 18:16; Дзут. 10:28.

ничи æрцахста, уымæн æмæ Йæ рæстæг нæма æрцыд.

²¹ Йесо сын ногæй загъта: «Æз цæуын, агурдзыстут Мæ, фæлæ амæлдзыстут уæ тæригъæдимæ. Æз кæдæм цæуын, уырдем æрцæуын уæ бон нæ бауыздæн».[†]

²² Уæд иудейтæ дзырдтой: «Ау, Йæхи амардзæн, афтæ куы зæгъы: „Æз кæдæм цæуын, уырдем æрцæуын уæ бон нæ бауыздæн“?»

²³ Йесо сын загъта: «Сымах дæллæгтæй стут, Æз та – уæллæгтæй. Сымах ацы дунейæ стут, Æз та ацы дунейæ нæ дæн».^{††}

²⁴ Гъе, Æз уын уымæ гæсгæ загътон, сымах амæлдзыстут уæ тæригъæдтимæ, зæгъгæ. Уымæн æмæ ÆЗ ДÆН[‡], æмæ ууыл куы нæ бауæндат, уæд амæлдзыстут уæ тæригъæдтимæ».

²⁵ Уæд Æй бафарстой: «Ды чи дæ?» Йесо сын загъта: «Æз Чи дæн, уый тыххæй уын райдианæй дзурын».

²⁶ Мæ бон у сымах тыххæй бирæ зæгъын æмæ уын тæрхон кæнын. Фæлæ Мæ Рарвитæгыл ис æууæндæн, æмæ Æз Уымæй цы фехъуыстон, æрмæст уый дзурын дунейæн».

²⁷ Йесо сын Йæ Фыды тыххæй кæй дзырдта, уый нæ бамбæрстой.

²⁸ Уæд сын Йесо загъта: «Адæймаджы Фырты уæлæмæ куы сисат, уæд базондзыстут: ÆЗ ДÆН, Мæхи номæй ницы кæнын, фæлæ зæгъын, Мæ Фыд Мын цы бацамыдта, уый».^{‡‡}

²⁹ Мæ Рарвитæг Мемæ ис, иунæгæй Мæ нæ ныуагъта, уымæн æмæ Йын фæндон цы у, Æз кæддæриддæр уый кæнын».

³⁰ Йесо ацы ныхæстæ куы загъта, уæд Ыл бирæтæ баууæндыдысты.

Æцæг сæрибардзинад

³¹ Уæд Ыл цы иудейтæ баууæндыд, уыдонæн Йесо загъта: «Мæ ныхасмæ гæсгæ куы цæрат, уæд æцæг Мæ ахуыргæнинæгтæ уыдзыстут,

³² Æмæ базондзыстут æцæгад, æмæ уæ æцæгад ссæрибар кæндзæн».^{‡‡}

³³ Йесойæн загътой: «Мах Авраамы байзæддаг стæм æмæ цагъартæ никуы никæмæн уыдыстæм. Уæд Ды куыд зæгъыс: „Ссæрибар уыдзыстут“?»

³⁴ Йесо сын дзуапп радта: «Æцæг, æцæг зæгъын сымахæн: тæригъæды чи æфты, уый тæригъæды цагъар у.

³⁵ Цагъар йæ хицауы хæдзары мыггагмæ нæ цæры, фырт дзы цæры мыггагмæ.

[†] Ин. 13:33. ^{††} Ин. 3:31; Кол. 3:1. [‡] 8:24 |iÆЗ ДÆН|г (стæй 8:28, 58; 13:19), дзуттагау «Эхийе» – Хуыцауы ном, æргомгонд æрцыди Моисейæн (Рац. 3:13-14). Уый амон, иу Хуыцауы йеддæмæ кæй нæй æндæр Хуыцау; нæй Йын райдайæн æмæ кæрон, Йæ æрдзыхæд нæ ивы, алкæмæн дæр царддæттæг у. Зæгъæн ис, æмæ дзырд «Эхийе»-йæ рацыди Хуыцауы ном, дзуттагау «ЙХВХ» кæй фыстой, уый (дзургæ та йæ, æвæццæгæн æмæ, кодтой «Йахве»; фæстæдæр æй Европæйы ахуыргæндтæ рæдыдæй дзурын райдыдтой «Иегьова»). ^{‡‡} Ин. 7:16; 12:32.

^{‡‡‡} Ром. 6:14.

³⁶ Уæдæ Фырт сымах куы ссæрибар кæна, уæд уыдзыстут æцæг сæрибар.

³⁷ Æз зонын, Авраамы байзæддаг кæй стут, уый. Уæддæр Мæ хъавут амарынмæ, уымæн æмæ уæм Мæ дзырд нæ хъары.

³⁸ Æз Мæ Фыдмæ цы федтон, уый дзурын. Сымах дæр уæ фыдæй цы фехъуыстат, уый кæнут».

³⁹ Дзуапп Ын радтой: «Нæ фыд Авраам у». Йесо сын загъта: «Сымах Авраамы цот куы уаиккат, уæд Авраамы хъуыддæгтæ кæниккат».^{‡‡‡}

⁴⁰ Сымах та Мæн, Хуыцауæй æцæгад фехъусæг æмæ уын æй радзурæг Адæймаджы, амарынмæ хъавут. Авраам афтæ нæ кодта.

⁴¹ Сымах уæ фыды хъуыддæгтæ нæ уадзут». Уæд Ын загътой: «Мах дзæгъæлзад не стæм. Иу Фыд нын ис – Хуыцау».

⁴² Йесо сын загъта: «Хуыцау уæ Фыд куы уайд, уæд Мæ уарзиккат, уымæн æмæ Æз Хуыцауæй рацæугæ дæн æмæ ардæм æрцыдтæн. Æз Мæхи номæй не 'рцыдтæн, фæлæ Мæ Уый рарвыста.

⁴³ Æз цы зæгъын, уый цæуылнæ æмбарут? Уымæн æмæ Мæ ныхасмæ хъусын нæ фæразут.

⁴⁴ Уæ фыд хæйрæг у, æмæ уæ фыды зæрдæ цы зæгъы, уый кæнын уæ фæнды. Уый райдианæй лæгмар уыди, æцæгад æм нымады дæр нæ уыд, уымæн æмæ йæм æцæгад нæй. Уый мæнг куы фæзæгъы, уæд йæ кæнон фæкæны, уымæн æмæ у мæнгард æмæ мæнгарддинады фыд».^{‡‡‡}

⁴⁵ Æз та æцæг кæй зæгъын, уый тыххæй Мыл не 'ууæндут.

⁴⁶ Сымахæй Мын Мæ цæстмæ тæригъæд чи бадардзæн? Фæлæ кæд Æз æцæг зæгъын, уæд Мыл цæуылнæ æууæндут?

⁴⁷ Хуыцауæй чи у, уый Хуыцауы ныхæстæм хъусы. Сымах та Хуыцауæй кæй не стут, уый тыххæй нæ хъусут».[§]

«ÆЗ ДÆН»

⁴⁸ Иудейтæ Йын загътой: «Ды самариаг æмæ хæйрæджджын кæй дæ, уымæй раст нæ зæгъæм, æви?»

⁴⁹ Йесо дзуапп радта: «Æз хæйрæджджын нæ дæн, фæлæ Мæ Фыды нымайын, сымах та Мæ æгад кæнут.

⁵⁰ Фæлæ Æз Мæхицæн намысмæ нæ тырнын. Ис Мæнæн намысмæ Тырнæг – Уый тæрхонгæнæг у.

⁵¹ Æцæг, æцæг зæгъын сымахæн: Мæ ныхас чи сæххæст кæна, уый мыггагмæ дæр мæлæт нæ фендзæн».

⁵² Иудейтæ Йын загътой: «Ныр мах зонæм, Ды хæйрæджджын кæй дæ, уый. Авраам дæр æмæ пехуымпартæ дæр амардысты, Ды та зæгъыс: „Мæ ныхас чи сæххæст кæна, уый мыггагмæ дæр мæлæт нæ фендзæн“.

⁵³ Ау, нæ фыдæл Авраам дæр ма куы амард, уæд Ды уымæй уæлдæр дæ? Æмæ пехуымпартæ дæр куы амардысты. Дæхицæй цы аразыс?»

^{‡‡‡} Ром. 4:16. ^{‡‡‡‡} 1 Ин. 3:8. [§] Ин. 10:27; 1 Ин. 4:6.

⁵⁴ Йесо дзуапп радта: «Кæд Мæхæдæг Мæхицæн дæн намысгæнæг, уæд Мæ намыс ницы у. Сымах уæ Хуыцау Кæй хонут, Мæнæн Мæ уыцы Фыд у намысгæнæг.

⁵⁵ Сымах Æй нæ базыдтат, Æз та Йæ зонын. Æмæ Йæ нæ зонын, зæгъгæ, куы зæгъон, уæд сымахау фæлитой уыдзынæн. Фæлæ Йæ Æз зонын æмæ æххæст кæнын Йæ дзырд.

⁵⁶ Уæ фыдæл Авраам цин кодта, Ме 'рцыды бон кæй фендзæн, ууыл. Федта йæ, æмæ йæ зæрдæ барухс».

⁵⁷ Уæд Ын иудейтæ загътой: «Дæуыл дæс æмæ дыууиссæдз азы дæр куы нæма цæуы, уæд Авраамы федтай?»

⁵⁸ Йесо сын загъта: «Æцæг, æцæг зæгъын сымахæн: Авраамы райгуырды размæ дæр ÆЗ ДÆН».

⁵⁹ Уæд систой дуртæ, куыд Ыл сæ ныццæвой, афтæ. Фæлæ Йесо фæаууон æмæ рацыд Кувæндонæй †.

Æрдзæй куырм цæстæй ракаст

9 Йесо фæцæйцыд æмæ федта æрдзæй куырм адæймаджы.

² Йесойы Йæ ахуыргæнинагтæ бафарстой: «Равви, тæригъæд чи ракодта? Йæхи æви йæ ныййарджыты тæригъæды аххосæй у æрдзæй куырм?»

³ Йесо дзуапп радта: «Нæдæр йæхæдæг тæригъæд ракодта, нæдæр йæ ныййарджытæ, фæлæ куырм у Хуыцауы хъару йыл равдисыны тыххæй.

⁴ Цалынмæ бон у, уæдмæ Мæ Парвитæджы хъуыддæгтæ хъуамæ аразон. Æрцæуы æхсæв, æмæ уæд ничиуал ницы сараздзæн. ††

⁵ Цалынмæ Æз дунейы дæн, уæдмæ Æз дунейæн рухс дæн». †

⁶ Афтæ зæгъыны фæстæ ату кодта зæхмæ, сызмæста дзы сыджыт, змæстæй байсæрста куырмы цæстытæ ††

⁷ Æмæ йын загъта: «Ацу, цæхс дæ цæсгом Силоамы найæны». («Силоам» тæлмацгондæй амоны «Минавар».) Уый ацыд, цæхсадта дзы йæхи, ракаст йæ цæстытæй æмæ ацыд сæхимæ.

⁸ Йæ сыхæгтæ, стæй йæ раздæр мæгуыргурæй чи уыдта, уыдон дзырдтой: «Мæгуыргурæй чи бадти, уый нæу, æви?»

⁹ Иннæтæ дзырдтой: «Уый у». Аннæтæ та: «Нæу, фæлæ уый хуызæн у». Йæхæдæг та дзырдта: «Уый æз дæн».

¹⁰ Уæд æй бафарстой: «Куыд ракастæ дæ цæстытæй?»

¹¹ Уый дзуапп радта: «Йесо Чи хуыйны, Уый сызмæста сыджыт, байсæрста мын дзы мæ цæстытæ æмæ мын загъта: „Ацу Силоамы

найæнмæ æмæ дæхи цæхс". Æз ацыдтæн, мæхи цæхсадтон æмæ мæ цæстытæй ракастæн».

¹² Уæд ын загътой: «Кæм ис уыцы Адæймаг?» Уый сын дзуапп радта: «Нæ зонын».

Фарисейтæ иртасынц хъуыддаг

¹³ Уæд раздæры куырмы акодтой фарисейтæм.

¹⁴ Йесо сыджыт куы сызмæста æмæ йын дзы йæ цæстытæ куы байсæрста, уæд сабат уыд.

¹⁵ Йæ цæстытæй куыд ракаст, уымæй йæ фарисейтæ дæр бафарстой. Уый сын загъта: «Уыцы Адæймаг мын сыджыты змæст æрæвæрдта мæ цæстытыл, æз мæхи цæхсадтон æмæ райдыдтон уынын».

¹⁶ Уæд фарисейтæй иуæй-иутæ загътой: «Уыцы Адæймаг Хуыцауæй нæу, уымæн æмæ халы сабаты æгъдау». Иннæтæ дзырдтой: «Тæригъæдджын адæймаджы бон ахæм диссæгтæ кæнын куыд у?» Æмæ сæм иу хъуыды нал уыд. ††

¹⁷ Уæд та ногæй загътой куырмæн: «Ды та уыцы Адæймаджы тыххæй цы зæгъдзынæ? Дæ цæстытæй дæ куы ракасын кодта». Дзуапп сын радта: «Уый пехуымпар у». †††

¹⁸ Куырм кæй уыд æмæ йæ цæстæй кæй ракаст, уый иудейты уæддæр нæ уырныдта. Уымæ гæсгæ йын басидтысты йæ ныййарджытæм,

¹⁹ Æмæ сæ бафарстой: «Æрдзæй куырм у, зæгъгæ, кæмæй зæгъут, ай уæ уыцы фырт нæу? Ныр цæстæй куыд ракаст?»

²⁰ Йæ ныййарджытæ сын дзуапп радтой: «Ай нæ фырт кæй у, æмæ æрдзæй куырм кæй рахаста, уый зонæм.

²¹ Ныр цæстæй куыд ракаст æмæ йын йæ цæстытæ чи байгом кодта, уый та нæ зонæм. Йæхи йын бафæрсут, сывæллон нал у, йæхæдæг зæгъæд йæхи тыххæй».

²² Йæ ныййарджытæ иудейтæй кæй тарстысты, уымæ гæсгæ радтой ахæм дзуапп. Уымæн æмæ иудейтæн сæ уынаффæ уыд, Йесойы æргомæй Чырыстийыл чи банымайа, уый синагогæйæ ацух кæнын. †††

²³ Уымæ гæсгæ йæ ныййарджытæ загътой: «Сывæллон нал у, йæхи йын бафæрсут».

²⁴ Дыккаг хатт дæр фæдзырдтой, раздæр куырм чи уыд, уыцы адæймагмæ æмæ йын загътой: «Раст зæгъ Хуыцауы раз. Мах зонæм, уыцы Адæймаг тæригъæдджын кæй у, уый».

²⁵ Уæд сын дзуапп радта: «Нæ зонын, Уый тæригъæдджын у æви нæ. Æз иу хъуыддаг зонын – уыдтæн куырм, ныр та кæсын мæ цæстæй».

²⁶ Ногæй йæ бафарстой: «Уыцы Адæймаг дын цы бакодта? Цы амалæй дæ ракасын кодта дæ цæстытæй?»

²⁷ Дзуапп сын радта: «Æз уын загътон, æмæ сымах нæ хъуыстат. Уымæ ма уæ дыккаг хатт хъусын цæй тыххæй фæнды? Æви сымах дæр Йæ ахуыргæнинагтæ суæвын фæнды?»

† 8:59 Фæстæдæры къухфыстыты ацы бынат у афтæ: |iФæлæ Йесо фæаууон, аивгъуыдта се 'хсæнты, рацыд Кувæндонæй æмæ афтæмæй аирвæзт. |r†† Ин. 4:34; 12:35. † Ин. 1:5; 8:12. †† Ин. 11:37.

†† Ин. 7:43. ††† Лк. 7:16; Ин. 4:19. ††† Ин. 12:42.

²⁸ Уыдон æй райдыдтой æлгъитын æмæ йын дзырдтой: «Ды дæ Йæ ахуыргæнинаг, мах та Моисейы ахуыргæнинагтæ стæм.

²⁹ Моисеимæ Хуыцау кæй ныхас кодта, уый мах зонæм, Ай та кæцæй у, уый нæ зонæм».

³⁰ Уыцы адæймаг сын дзуапп радта: «Диссаг дæр уый у, æмæ кæцæй у, уый нæ зонут, мæн та цæстæй ракæсын кодта.

³¹ Фæлæ тæригъæдджынтæм Хуыцау кæй нæ хъусы, уый нын зындгонд у. Чи Йæ нымайы æмæ Йæ фæндон чи æххæст кæны, Хуыцау уымæ хъусы.

³² Æрдзæй куырмы йæ цæстæй исчи ракæсын кæна, уый дуне сфæлдисынаей фæстæмæ нæ фехъуыстæуыд.

³³ Уый Хуыцауæй куы нæ уайд, уæд Ын ницы æнтысид».

³⁴ Уыдон ын загътой: «Дæ райгуырынæй къахæй-къухмæ тæригъæдджын куы дæ, уæд мах ахуыр кæныс?» Æмæ йæ ратардтой.

Куырм фарисейтæ

³⁵ Кæй йæ ратардтой, уый Йесо куы фехъуыста, уæд æй ссардта æмæ йын загъта: «Адæймаджы Фыртыл æууæндыс?»

³⁶ Уый дзуапп радта: «Уый та чи у, хицау? Зæгъ мын æй, æмæ Йыл æууæндон».

³⁷ Йесо йын загъта: «Уынгæ дæр Æй фæкодтай, æмæ ныхас дæр Уый кæны демæ».

³⁸ Уæд уый загъта: «Уырны мæ, Хицау!» – æмæ Йæ разы æрхауд йæ зонгуытыл.

³⁹ Йесо загъта: «Æз ацы дунемæ тæрхон кæнынмæ æрцыдтæн, куырмытæ сæ цæстæй куыд ракæсой, цæстджынтæ та куырм куыд бауой, афтæ». †

⁴⁰ Уым цы фарисейтæ уыди, уыдон Æй фехъуыстой æмæ йын загътой: «Ау, мах дæр куырмытæ стæм?»

⁴¹ Йесо сын загъта: «Сымах куырмытæ куы уаиккат, уæд уæ тæригъæды тыххæй дзуапп дæттын нæ хъæуид. Фæлæ уæхи цæстджынтыл кæй нымайут, уымæ гæсгæ тæригъæдæй сæрибар не стут. ††

Фыййау æмæ дзуг

10 Æцæг, æцæг зæгъын сымахæн: уæтæрмæ дуарыл чи нæ бацæуы, фæлæ йæм æндæр ранæй чи бабыры, уый давæг æмæ абырæг у.

² Дуарыл бацæуæг та фыстæн сæ фыййау у.

³ Дуаргæс ын бакæны дуар, æмæ йын фыстæ хъусынц йæ хъæлæс. Уый йæ фыстæм дзуры сæ номæй, æмæ сæ ракæны æддæмæ.

⁴ Æмæ йæ фысты иууылдæр æддæмæ куы ракæны, уæд фæцæуы сæ разæй. Фыстæ та фæцæуынц йæ фæдыл, уымæн æмæ йын йæ хъæлæс зонынц.

⁵ Æцæгæлоны фæдыл та нæ цæуынц, фæлæ дзы лидзынц, уымæн æмæ æцæгæлоны хъæлæс нæ зонынц».

⁶ Йесо сын радзырдта ацы фæсномыг ныхас. Фæлæ сын æй цæй тыххæй радзырдта, уый нæ бамбæрстой.

⁷ Уæд сын Йесо ноджыдæр загъта: «Æцæг, æцæг зæгъын сымахæн: Æз дуар дæн фыстæн.

⁸ Мæ размæ-иу сæм чи æрцыд, уыдон иууылдæр давджытæ æмæ абырджытæ уыдысты; фæлæ сæм фыстæ нæ байхъуыстой.

⁹ Æз дæн дуар. Мæныл йæ фæндаг кæмæн уа, уый фервæздзæн – бацæудзæн, рацæудзæн æмæ ссардзæн хизæнуат.

¹⁰ Давæг æрмæст адавынмæ, амарынмæ æмæ бабын кæнынмæ æрцæуы. Æз та æрцыдтæн алцæмæй дæр æххæст цард раттынмæ.

¹¹ Æз дæн хорз фыййау; хорз фыййау йæ цард ратты фысты сæраппонд. ‡

¹² Æххуырст та ахæм нæу, уымæн фыстæ йæхи не сты; бирæгъы æрцæугæ куы фены, уæд ныуадзы фысты, лидзынмæ фæвæййы, бирæгъ аскъæфы фыстæй æмæ сæ ныххæлиу кæны.

¹³ Æххуырст алидзы, уымæн æмæ æххуырст у æмæ фыстыл нæ мæт кæны.

¹⁴ Æз хорз фыййау дæн, Æз зонын Мæ фысты, Мæ фыстæ дæр Мæ зонынц. ††

¹⁵ Мæн Мæ Фыд куыд зоны, Æз дæр Мæ Фыды афтæ зонын, æмæ Мæ цард дæттын фысты сæраппонд.

¹⁶ Ацы уæтæрæй чи нæу, ис Мын ахæм фыстæ дæр, æмæ уыдоны дæр хъуамæ æрхонон. Уыдон дæр фехъусдысты Мæ хъæлæс, æмæ уыдзæн иу дзуг æмæ иу Фыййау.

¹⁷ Мæ Фыд Мæ уый тыххæй уарзы, æмæ Æз дæттын Мæ цард, цæмæй йæ фæстæмæ райсон.

¹⁸ Ничи Мын æй исы, фæлæ йæ Æз Мæхæдæг дæттын. Мæ бар у йæ раттын дæр æмæ Мæ бар у фæстæмæ йæ райсын дæр. Афтæ Мын бафæдзæхста Мæ Фыд». ††

¹⁹ Ацы ныхæсты тыххæй дæр та иудейтæм иу хъуыды нал уыд.

²⁰ Уыдонæй бирæтæ дзырдтой: «Уый хæйрæджджын æмæ сæрхъæн у. Цы йæм хъусут?» †††

²¹ Иннæтæ дзырдтой: «Уыдон хæйрæджджыны ныхæстæ не сты. Хæйрæгæн куырмыты цæстæй ракæсын кæнын йæ бон у?»

Æнæуырнæг иудейтæ

²² Иерусалимы ралæууыд Кувæндон Ссыгъдæг кæныны бæрæгбон †††. Уыди зымæг.

²³ Йесо зылди Кувæндоныл, Соломоны тыргъыл.

‡ 1 Пет. 2:25; 5:4. †† 2 Тим. 2:19. †† Ин. 2:19; 14:31. ††† Мк. 3:21; Ин. 7:20. ††† 10:22 |iКувæндон Ссыгъдæг кæныны бæрæгбон|г бæрæггонд цыди незаманы дыккаг æнусæй фæстæмæ. Иерусалимы Кувæндон уый агъоммæ фæчъизи муртатты къухæй.

† Мф. 11:25; 2 Кор. 3:14. †† Ин. 15:22.

²⁴ Уым Ыл æрæмбырд сты иудейтæ æмæ Йын дзырдтой: «Бирæ ма нæ тухæнæй мардзынæ? Кæд Чырысти дæ, уæд нын æй æргом зæгъ».

²⁵ Йесо сын дзуапп радта: «Æз уын загътон, æмæ уæ нæ уырны. Æз Мæ Фыды номæй цы хъуыддæгтæ кæнын, уйдон Мæныл дзурæг сты. †

²⁶ Фæлæ не 'ууæндут, уымæн æмæ сымах Мæ фыстæй не стут [раздæр уын куыд загътон, афтæ]. ††

²⁷ Мæ фыстæ хъусынц Мæ хъæлæс, Æз сæ зонын, æмæ уйдон цæуынц Мæ фæдыл.

²⁸ Æз сын дæттын мыггагмæйы цард – мыггагмæ дæр сын мæлæт нæ уыдзæн, æмæ сæ Мæ къухæй ничи аскъæфдзæн.

²⁹ Уйдон Мын Чи радта, Мæ уыцы Фыдæй уæлдæр нæй. Æмæ сæ Мæ Фыды къухæй аскъæфын никæй бон у.

³⁰ Æз æмæ Мæ Фыд иу стæм».

³¹ Иудейтæ ногæй фелвæстой дуртæ Йæ амарыны тыххæй. ‡

³² Йесо сын загъта: «Æз уын бирæ хорз хъуыддæгтæ фенын кодтон Мæ Фыдæй. Уйдонæй Мæ кæцыйы тыххæй хъавут дуртæй амарынмæ?»

³³ Иудейтæ Йын дзуапп радтой: «Хорз хъуыддæгты тыххæй Дæ нæ хъавæм дуртæй амарынмæ, фæлæ Ды, адæймаг, Дæхицæй Хуыцау кæй аразы æмæ уымæй Хуыцауы кæй фауыс, уый тыххæй».

³⁴ Йесо сын загъта: «Уæ Æгъдауы афтæ фыст нæй: „Æз загътон: сымах хуыцæуттæ стут“?

³⁵ Хуыцауы ныхас кæмæн лæвæрд уыд, кæд Хуыцау уйдон хуыцæуттæ схуыдта, æмæ Сыгъдæг Фыстæн аивæн нæй,

³⁶ Уæд Фыд Кæй сæвзæрста æмæ дунемæ Кæй рарвыста, Уымæн зæгъут: „Хуыцауы фауыс“, „Æз Хуыцауы Фырт дæн“ кæй загътон, уый тыххæй? ††

³⁷ Мæ Фыд цы хъуыддæгтæ кæнын, кæд Æз дæр уыцы хъуыддæгтæ нæ кæнын, уæд Мыл ма æууæндут.

³⁸ Фæлæ кæд Æз Мæ Фыды хъуыддæгтæ кæнын æмæ Мыл уæддæр не 'ууæндут, уæд æууæндут Мæ хъуыддæгтыл, Æз Мæ Фыдимæ иу кæй дæн æмæ Мæ Фыд Мемæ иу кæй у, уый куыд базонат æмæ бамбарат, афтæ». ††

³⁹ Уæд та Йæ ногæй хъавыдысты æрцахсынмæ, фæлæ Уый сæ къухы нæ бафтыд.

⁴⁰ Æмæ та ногæй ацыд Иорданы иннæ фарсмæ, Иоанн раздæр кæм аргъуыдта, уыцы бынатмæ æмæ уым фæци иуцасдæр. †††

⁴¹ Æрцыдис Æм бирæ адæм æмæ дзырдтой, зæгъгæ, Иоанн диссæгтæ нæ равдыста, фæлæ ацы Адæймаджы тыххæй цыдæриддæр загъта, уый æцæг у. †††

⁴² Æмæ Йесойыл уым бирæтæ баууæндыдысты.

Лазыры мæлæт

11 Иу адæймаг, йæ ном Лазыр, уыди рынчын. Уый уыди, Мариа йæ хо Марфаимæ кæм царди, Вифанийы уыцы хъæуæй.

² Мариа та уыди, Хицау Йесойы хæрздæфгæнæнæй чи байсæрста æмæ Йын Йæ къæхтæ йæ дзыккутæй чи ныссæрфта, уыцы сылгоймаг. Ныр йе 'фсымæр Лазыр уыди рынчын.

³ Хотæ арвыстой Йесойæн зæгъынмæ: «Хицау, Ды кæй уарзыс, уый рынчын у».

⁴ Йесо уый куы фехъуыста, уæд загъта: «Уыцы низ мæлæтмæ нæ кæны, фæлæ Хуыцауы кадæн у, цæмæй уый руаджы скадджын уа Хуыцауы Фырт». §

⁵ Йесо уарзта Марфаимæ, йæ хо Мариаимæ æмæ Лазыры.

⁶ Фæлæ Лазыр рынчын кæй у, Йесо уый куы фехъуыста, уæд кæм уыдис, уым ма афæстиат дыууæ боны.

⁷ Уый фæстæ загъта ахуыргæнинæгтæн: «Ногæй ацæуæм Иудейæмæ».

⁸ Ахуыргæнинæгтæ Йын загътой: «Равви, æрæджы дæр ма Дæ иудейтæ дуртæй амарынмæ хъавыдысты, æмæ та ногæй уырдаем цæуыс?» §†

⁹ Йесо дзуапп радта: «Боны дыууадæс сахаты нæй? Боныгон чи цæуы, уый нæ кæлы, уымæн æмæ уыны ацы дунейы рухс. §††

¹⁰ Æхсæвыгон чи цæуы, уый та фæкæлы, уымæн æмæ йæм рухс нæй». §†

¹¹ Уыцы ныхæстыл ма Йесо бафтыдта: «Нæ хæлар Лазыр бафынæй, фæлæ Æз цæуын йæ райхъал кæнынмæ».

¹² Йæ ахуыргæнинæгтæ Йын загътой: «Хицау, кæд фынай баци, уæд сдзæбæх уыдзæн».

¹³ Йесо сын Лазыры мæлæты тыххæй дзырдта, уйдон та афтæ æнхъæл уыдысты, цыма Уый хуымæтæг фынаимæ тыххæй зæгъы.

¹⁴ Уæд сын Йесо æргомæй загъта: «Лазыр амард.

¹⁵ Æмæ Æз уым кæй нæ уыдтæн, ууыл сымах тыххæй цин кæнын, уымæн æмæ баууæнддзыстут. Ныр та йæм ацæуæм».

¹⁶ Уæд фæсномыгæй Фаззон чи хуынд, уыцы Фома иннæ ахуыргæнинæгтæн загъта: «Цом æмæ мах дæр Йемæ амæлæм».

Йесо ныфс æвæры хотæн

¹⁷ Йесо куы æрцыд, уæд базыдта, Лазыр цыппар боны зæппадзы кæй ис, уый.

¹⁸ Вифани та Иерусалиммæ хæстæг уыд, фынддæс стадийы §†† бæрц.

¹⁹ Æмæ иудейтæй бирæтæ æрцыдысты Марфа æмæ Мариаимæ се 'фсымæры мæлæты фæдыл сын ныфсытæ æвæрынмæ.

† Ин. 5:36. †† Ин. 8:19; 1 Ин. 4:6. ‡ Ин. 5:18. †† Ин. 6:27.

‡† Ин. 14:10; 17:21. ††† Ин. 1:28. ††† Ин. 5:33.

§ Ин. 9:3. §† Ин. 10:31. §†† Ин. 9:4. §‡ Ин. 12:35. §†† 11:18 |15 стадий|г – 3 километры бæрц.

²⁰ Йесо кәй әрбацауы, уый Марфә куы фехъуыста, уәд ацыд Йә размә. Мариа та хәдзары уыд.

²¹ Марфә загъта Йесойән: «Хицау, Ды ам куы уыдаис, уәд ме 'фсымәр нә амардаид.

²² Фәлә ныр дәр зонын: Ды Хуыцауәй цы ракурай, уый Дын ратдзән».

²³ Йесо йын загъта: «Де 'фсымәр райгас уыдзән».

²⁴ Марфә Йын загъта: «Фәстаг бон, мәрды райгасы бон, кәй райгас уыдзән, уый зонын».

²⁵ Йесо йын загъта: «Æз дән мәрдытәй æгасгәнәг әмә царддәттәг. Мәныл чи æууәнды, уый куы амәла, уәддәр райгас уыдзән.

²⁶ Мәныл æууәндәг кәцыфәнды цардәгас уд мыггагмә дәр нә амәлдзән. Уырны дæ?»

²⁷ Марфә Йын дзуапп радта: «О, Хицау! Дунемә Чи хъуамә әрцауа, Ды Хуыцауы уыцы Фырт Чырысти кәй дæ, уый мæ уырны». †

²⁸ Уый зæгъыны фәстә Марфә ацыд әмә сусәгәй басидт йә хо Мариама: «Ахуыргәнәг ам ис әмә дæм дзуры».

²⁹ Мариа уый куы фехъуыста, уәд әвәстиатәй фестад әмә ацыд Йесомә.

³⁰ Йесо хъæумә нәма бахәццә, фәлә уыди, Марфә Йыл кәм фембәлд, уыцы ран.

³¹ Мариаимә хәдзары чи уыд әмә йын ныфсытә чи әвәрдта, уыцы иудейтә йә әвәстиатәй систгә әмә рацауәг куы федтой, уәд араст сты йә фәдыл. Уыдон әнхъәл уыдысты, зәппадзмә кәуынмә ацыди, зæгъгә.

³² Йесо кәм уыд, Мариа уырдәм куы әрцыд әмә Йә куы федта, уәд Ын әрхауд Йә къæхтәм әмә Йын загъта: «Хицау, Ды ам куы уыдаис, уәд ме 'фсымәр нә амардаид».

³³ Мариа йә әмә йемә әрцауәг иудейты Йесо кәугә куы федта, уәд Йә зәрдә суынгәг, скатай

³⁴ Æмә бафарста: «Кәм әй бавәрдтат?» Уәд Ын загътой: «Хицау, рацу әмә фен».

³⁵ Йесойән йә цәссыгтә әркалдысты.

³⁶ Уәд иудейтә дзырдтой: «Кәс-ма, куыд әй уарзта!»

³⁷ Уыдонәй иуәй-иутә та загътой: «Куырмән йә цәстытә Чи байгом кодта, Уымән Йә бон нә бауыдаид, цәмәй ацы адәймаг ма амәла?» ††

Лазыр райгас

³⁸ Йесойы зәрдә та суынгәг, афтәмәй әрцыд зәппадзмә. Уый уыди ләгәт, йә бацауәныл ын бафәлдәхтәуыд дур.

³⁹ Йесо загъта: «Айсут дур». Марды хо Марфә Йын загъта: «Хицау, мард ныридәгән смаг кәны. Ныр цыппар боны ис зәппадзы».

⁴⁰ Йесо йын загъта: «Нә дын загътон, куы дæ уырна, уәд Хуыцауы намыс фендзынә, зæгъгә?»

⁴¹ Айстой дур. Йесо скаст уәларвмә әмә загъта: «Мә Фыд, бузныг дән Дәуәй, кәй Мә хъусыс, уый тыххәй.

† Мф. 16:16. †† Ин. 9:6.

⁴² Ды Мә кәддәриддәр кәй фехъусдзынә, уый Æз зыдтон, фәлә ай загътон, ам цы адәм ис, уыдоны тыххәй, цәмәй баууәндой, Ды Мә кәй равыстай, ууыл».

⁴³ Уыцы ныхәсты фәстә Йесо хъæрәй загъта: «Лазыр, әддәмә рацу!»

⁴⁴ Æмә мард рацыд, йә къухтә әмә йә къæхтә – мәрдыдзәг хәцъилтәй тыхт, йә цәсгом – сәрәмбәрзәнәй баст. Йесо сын загъта: «Райхалут әй әмә ацауа».

Сусәгвәнд Йесойы ныхмә

⁴⁵ Уәд Мариама чи әрцыд әмә Йесо цы бакодта, уый чи федта, уыцы иудейтәй Йыл бирәтә баууәндыдысты.

⁴⁶ Сә иуәй-иутә та ацыдысты фарисейтәм әмә сын радзырдтой, Йесо цы бакодта, уый тыххәй.

⁴⁷ Уәд алчертә әмә фарисейтә сәрәмбырд кодтой синедрион әмә загътой: «Цы гәнгә нын у? Ацы Адәймаг бирә диссәгтә әвдисы. †

⁴⁸ Афтә Йә куы ныууадзәм, уәд Ыл сеппәт дәр баууәнддзысты. Æмә әрцаудзысты ромәгтә әмә фесафдзысты нә ацы бынат дәр әмә нә адәмы дәр».

⁴⁹ Уыдонәй иу, Каиафә, уыцы аз алчер уыд. Æмә сын уый загъта: «Сымах ницы зонут

⁵⁰ Æмә не 'мбарут, әппәт адәмы фесафыны бәсты адәмы сәрвәлтау иу адәймаг куы амәла, уәд сымахән хуыздәр кәй у, уый».

⁵¹ Уый Каиафәйән уыд йәхи хъуыды нә, фәлә пехуымпар ныхас, уымән әмә уыцы аз алчер уыд, әмә рагагъоммә загъта, Йесо кәй хъуамә амәла Йә адәмы сәрвәлтау,

⁵² Æмә әрмәст Йә адәмы сәрвәлтау нә, фәлә ма сәрәмбырд әмә бауу кәна, чи ныххәлиу, Хуыцауы уыцы хъәбулты дәр. ††

⁵³ Уыцы бон скодтой Йесойы амарыны фәнд. ††

⁵⁴ Уымә гәсгә-иу Йесо әргомәй иудейты әхсән нал фәзынд, фәлә уырдыгәй ацыд Эфраиммә – әдзәрәг бәстәмә әввахс чи уыди, уыцы сахармә; әмә уым уыди Йә ахуыргәнинагтимә.

⁵⁵ Æрхәстәг иудейаг Куадзән, әмә бәстәйы алы рәттәй бирәтә Куадзәны размә әрцыдысты Иерусалиммә сәхи ссыгдәг кәнынмә.

⁵⁶ Уәд агуырдтой Йесойы әмә Кувәндоны дзырдтой сә кәрәдзийән: «Куыд уәм кәсы, Йесо бәрәгбонмә не 'рцаудзән?»

⁵⁷ Алчертә әмә фарисейтә та радтой бардзырд: Йесо кәм ис, уый исчи куы базона, уәд сын фехъусын кәнәд әмә Йә әрцахсой.

Йесойы байсәрстәуыди хәрдәфгәнәнәй

12 Куадзәнәй әхсәз боны раздәр Йесо әрцыд Вифанимә, мәрдытәй кәй райгас кодта, уыцы Лазыр кәм царди, уырдәм. †††

† Мф. 26:3; Мк. 14:1. †† Ин. 10:16; Эф. 2:13. †† Мф. 21:38.

††† Мф. 26:6; Мк. 14:3; Ин. 11:2.

² Уым Ын æрæвæрдтой фынг. Марфæ кодта кæстæриуæг, Лазыр та уыд, Йесоимæ фынгыл чи бадти, уыдоны æхсæн. †

³ Мариа та райста, нард цы зайæгой хонынц, уымæй ист сыгъдæг æмæ зынаргъ хæрздæфгæнæны джиранка ††, байсæрста дзы Йесойы къæхтæ, ныссæрфта Йын сæ йæ дзыккутæй, æмæ хæдзар байдзаг хæрздæфæй.

⁴ Уæд Йæ ахуыргæнинæгтæй иу, фæстæдæр Ыл гадзрахатæй чи рацыди, уыцы Иудæ Искариот, загъта:

⁵ «Цæуылнæ уыд ацы хæрздæфгæнæн æртæсæдæ динарыл ауæйгæнæн æмæ æхцайæн мæгуыртыл байуарæн?»

⁶ Уый афтæ мæгуыртыл батыхсыны тыххæй нæ загъта, фæлæ давæг кæй уыд, уый тыххæй: æхцайы лагъз уымæ уыд, æмæ-иу дзы цы нывæрдтой, уымæй-иу саста йæхицæн. ‡

⁷ Йесо загъта: «Ныуадз æй. Мариа Мын ацы хæрздæфгæнæн Мæ ныгæнæн бонмæ бавæрдта.

⁸ Мæгуыртæ æдзух уæ фарсмæ сты, Æз та æдзух уемæ нæ уыдзынæн».

Сусæгвæнд Лазыры ныхмæ

⁹ Йесо уым кæй ис, уый базыдтой иудейтæй бирæтæ æмæ æрцыдысты æрмæст Уый тыххæй нæ, фæлæ мæрдтæй кæй райгас кодта, уыцы Лазыры фенынмæ дæр.

¹⁰ Алчертæ та скодтой Лазыры дæр амарыны фæнд.

¹¹ Уымæн æмæ-иу иудейтæй бирæтæ æрцыдысты Лазыры тыххæй æмæ-иу бауæндыдысты Йесойыл.

Йесо æрцыд Иерусалиммæ

¹² Бæрæгбонмæ цы бирæ адæм æрæмбырд, уыдон дыккаг бон фехъуыстой, Йесо æрбацæуы Иерусалиммæ, зæгъгæ,

¹³ Æмæ райстой палмæйы къалиутæ, рацыдысты Йæ размæ æмæ хъæр кодтой: «Осаннæ! Арфæгонд уæд Хуыцауы номæй Æрцæуæг – Израилы Паддзах!» ††

¹⁴ Йесо та бавдæлд æмæ сбадти къæлæуыл, Сыгъдæг Фыст куыд зæгъы, афтæ:

¹⁵ «Ма тæрс, Сионы чызг! Мæнæ дæ Паддзах фæцæуы къæлæуыл бадгæйæ». ††

¹⁶ Йæ ахуыргæнинæгтæ уый фыццаг нæ бамбæрстой. Фæлæ Йесо куы снамысджын, уæд сæ зæрдыл æрлæууыд: Йесойы тыххæй Сыгъдæг Фысты афтæ загъд уыди æмæ Йын афтæ бакодтой.

¹⁷ Йесо Лазырмаæ зæппадзмæ куы бадзырдта æмæ йæ куы райгас кодта, уæд Йемæ цы адæм уыди, уыдон ныр дзырдтой уыцы цауы тыххæй.

¹⁸ Æмæ адæм рацыдысты Йæ размæ, уымæн æмæ фехъуыстой, уыцы диссаг Йесо бакодта, зæгъгæ.

¹⁹ Фарисейтæ та кæрæдзийæн дзырдтой: «Уынут, куыд ницы уын æнтысы! Æгас дуне Йæ фæдыл цæуы!»

Йесо зæгъы Йæ мæлæты тыххæй

²⁰ Хуыцаумæ кувинмæ бæрæгбоны чи æрцыд, уыдонæй иуæй-иутæ бердзентæ уыдысты.

²¹ Уыдон бацыдысты, галилейаг Вифсаидæйæ чи уыди, уыцы Филиппмæ æмæ дзы куырдытой: «Хорз лæг, мах Йесойы фенын фæнды».

²² Филипп ацыд æмæ уый тыххæй загъта Андрейæн. Стæй Филипп æмæ Андрей бацыдысты Йесомæ æмæ Йын загътой уый тыххæй.

²³ Йесо сын дзуапп радта: «Адæймаджы Фыртæн ралæууыд Йæ намысы афон.

²⁴ Æцæг, æцæг зæгъын сымахæн: мæнæуы нæмыг зæххы куы нæ ныххауа æмæ куы нæ амæла, уæд баззайдзæн иу нæмыгæй. Фæлæ куы амæла, уæд ратдзæн бирæ хор.

²⁵ Йæ уд чи уарзы, уый йæ фесафдзæн; ацы дунейы йæ уд æнæуынон кæмæн у, уый та йæ бахъахъхъæндзæн мыггагмæйы цардæн. †††

²⁶ Мæнæн чи кусы, уый Мæ фæдыл хъуамæ цæуа, æмæ Æз кæм дæн, уым уыдзæн Мæ кусæг дæр. Мæнæн чи кусы, уыцы адæймагæн скад кæндзæн Мæ Фыд. †††

²⁷ Ныр Мæ уд фæтыхст. Æмæ Æз афтæ зæгъон: „Мæ Фыд! Фервæзын Мæ кæн ацы тухæнæй”? Æмæ Æз ацы тухæны тыххæй куы æрцыдтæн. §

²⁸ Мæ Фыд, скадджын кæн Дæ ном!» Уæд уæларвæй æрыхъуысти хъæлæс: «Скадджын æй кодтон æмæ йæ ноджыдæр скадджын кæндзынæн».

²⁹ Уым цы адæм лæууыд, уыдон уый куы фехъуыстой, уæд иутæ дзырдтой: «Уый æрвнæрд у». Иннæтæ та дзырдтой: «Зæд ныхас кодта Йемæ».

³⁰ Уæд сын Йесо загъта: «Ацы хъæлæс Мæн тыххæй нæ уыд, фæлæ сымах тыххæй.

³¹ Ныр ацы дунейæн ралæууыд йæ тæрхоны бон, æмæ фæтардæуыдзæн ацы дунейы æлдары §†††.

³² Æмæ Æз зæххæй уæлæмæ ист куы æрцæуон, уæд сеппæты дæр æркæндзынæн Мæхимæ». §†

³³ Ацы ныхæстæй Йесо фæсномыгæй загъта, цавæр мæлæтæй амæлдзæн, уый тыххæй.

³⁴ Адæм Ын дзуапп радтой: «Æгъдауæй зонæм мах, Чырысти мыггагмæ кæй цæрдзæн, уый. Уæд Ды куыд зæгъыс, Адæймаджы Фырты уæлæмæ хъуамæ систæуа, зæгъгæ? Чи у Адæймаджы уыцы Фырт?» §††

³⁵ Уæд сын Йесо загъта: «Иуцасдæр рæстæг ма уыдзæн рухс уемæ. Цалынмæ рухс ис, уæдмæ цæут, талынг уæ куыд нæ фæбынæй кæна, уымæн æмæ талынджы цæуæг нæ зоны, кæдæм цæуы, уый.

³⁶ Цалынмæ рухс уемæ ис, уæдмæ æууæндут рухсыл, цæмæй суат рухсы хъæбултæ». Уый

† Лк. 10:40. †† 12:3 |иджиранка|г – 300 граммы бæрц. ‡ Ин. 13:29. †† Мф. 21:8; Мк. 11:8; Лк. 19:36. †† Мф. 21:5.

††† Мф. 10:39; Мк. 8:35; Лк. 9:24; 14:27. ††† Ин. 17:24. § Мф. 26:38; Дзут. 5:7. §† 12:31 |иАцы дунейы æлдар|г – хæйрæг. §†† Ин. 14:30; 16:11. §† Ин. 3:14. §†† Лк. 1:33.

зæгъыны фæстæ Йесо ацыд æмæ фæаууон уыдонæй.

Иудейтæ не 'ууæндынц

³⁷ Бирæ диссæгтæ æвдисгæ федтой Йесойы, фæлæ Йыл уæддæр не 'ууæндыдысты,

³⁸ Исай-пехуымпар цы загъта, уый куыд сæххæст уа: «Хицау, махæй цы фехъуыстой, ууыл чи баууæндыд, æмæ кæмæн раргом Хицауы хъару?» †

³⁹ Исай загъта, сæ бон цæй тыххæй баууæндын нæ уыд, уый дæр:

⁴⁰ «Хуыцау сын бакуырм кодта сæ цæстытæ, сæхгæдта сын сæ зæрдæтæ, цæмæй цæстæй ма фенон, зæрдæйæ ма бамбарой, ма раздæхой Мæнмæ æмæ сæ Æз ма сдзæбæх кæнон, зæгъы Хуыцау». ††

⁴¹ Ацы ныхæстæ Исай загъта, Йесойы намыс кæй федта æмæ Уый тыххæй кæй дзырдта, уымæ гæсгæ.

⁴² Æниу, Йесойыл суанг хицæуттæй дæр бирæтæ баууæндыдысты, фæлæ йæ фарисейты тыххæй æмбæхстой, синагогæйæ сæ куы ацух кæной, зæгъгæ.

⁴³ Уымæн æмæ Хуыцау цы намыс дæтты, уый бæсты равзæрстой зæххон кад. ‡

Уырнджитæ æмæ æнæуырнджитæ

⁴⁴ Йесо хъæлæсыдзагæй загъта: «Мæныл чи æууæнды, уый, Мæныл æууæндгæйæ, Мæ Рарвитæгыл æууæнды.

⁴⁵ Æмæ Мæн чи уыны, уый Мæ Рарвитæджы уыны.

⁴⁶ Æз рухс дæн, æмæ æрцыдтæн дунемæ, чидæриддæр Мыл æууæнды, уый талынджы куыд нал уа, афтæ. ††

⁴⁷ Мæ ныхæстæ чи фехъуса æмæ сæ чи не 'ххæст кæна, уымæн Æз тæрхон нæ кæнын. Æз дунейæн тæрхон кæнынмæ не 'рцыдтæн, фæлæ йæ фервæзын кæнынмæ. †††

⁴⁸ Мæныл йæхи чи тигъ кæны æмæ Мæ ныхæстæ кæмæ нæ хъарынц, уымæн ис тæрхонгæнæг: Мæ ныхас ын тæрхон кæндзæн фæстаг бон. †††

⁴⁹ Уымæн æмæ Æз Мæхи номæй нæ дзырдтон, фæлæ цы зæгъон æмæ куыд зæгъон, уый Мын Мæ рарвитæг Фыд бафæдзæхста. †††

⁵⁰ Æмæ Æз зонын, Йæ фæдзæхст мыггагмæйы цардмæ кæй кæны, уый. Уæдæ Æз дзурын, Мæ Фыд Мын цы загъта, уый».

Йесо цæхсадта ахуыргæнинагты къæхтæ

13 Æрæввахс Куадзæн. Йесо зыдта, кæй ралæууыди ацы дунейæ Фыдмæ Йæ ацæуыны афон. Уый уарзта йæхионты ацы дунейы, бауарзта сæ кæронмæ. §

² Уыцы рæстæг хæйрæг ныридæгæн Симон Искарियोты фырт Иудæйы зæрдæйы нывæрдта Йесойы ауæй кæныны фæнд.

³ Йæ Фыд Ын æппæт дæр Йæ къухмæ кæй радта, Хуыцауæй кæй æрцыд æмæ ныр Хуыцаумæ кæй цæуы, уый Йесо зыдта; æмæ æхсæвæры рæстæг

⁴ Сыстад фынгæй, раласта Йе 'ддаг дарæс, райста хисæрфæн æмæ йæ æрбабаста Йæ астæуыл. §†

⁵ Уый фæстæ дон ныккодта хъуыивгъаны æмæ райдыдта Йæ ахуыргæнинагты къæхтæ æхсын æмæ сын сæ Йæ астæуыл баст хисæрфæнæй сæрфын.

⁶ Йесо Симон Петрмæ куы бацыд, уæд Ын уый загъта: «Хицау, мæ къæхтæ мын Ды цæхсай?»

⁷ Йесо йын дзуапп радта: «Æз цы кæнын, уый ды ныртæккæ не 'мбарыс, фæлæ йæ фæстæдæр бамбардзынæ».

⁸ Петр Ын загъта: «Никуы мын цæхсдзынæ мæ къæхтæ». Йесо йын дзуапп радта: «Куы нæ дæ цæхсон, уæд дын Мемæ иумæйагæй ницы ис».

⁹ Уæд Ын Симон Петр загъта: «Хицау, цæхс æрмæст мæ къæхтæ нæ, фæлæ мæ къухтæ æмæ мæ сæр дæр».

¹⁰ Йесо йын загъта: «Æхсадæн æрмæст йæ къæхтæ цæхсын хъæуы, уымæн æмæ æгасæй дæр сыгъдæг у. Сымах дæр сыгъдæг стут, æрмæст уеппæт нæ». §††

¹¹ Йесо зыдта Йæ уæйгæнæджы, æмæ уымæ гæсгæ загъта: «Уеппæт сыгъдæг не стут».

¹² Сæ къæхтæ сын куы цæхсадта, йæ дарæс куы скодта æмæ ногæй куы сбадти, уæд сын загъта: «Æз уын цы бакодтон, уый не 'мбарут?

¹³ Сымах Мæн Ахуыргæнæг æмæ Хицау хонут, æмæ раст зæгъут, уымæн æмæ Æз Ахуыргæнæг æмæ Хицау дæн. §†

¹⁴ Уæдæ уын кæд Æз, Хицау æмæ Ахуыргæнæг, уæ къæхтæ цæхсадтон, уæд сымах дæр хъуамæ æхсат уæ кæрæдзийы къæхтæ.

¹⁵ Уымæн æмæ уын Æз равдыстон, цæмæй сымах дæр кæнат, Æз уын цы бакодтон, уый.

¹⁶ Æцæг, æцæг зæгъын сымахæн: цагъар йæ хицауæй уæлдæр нæу, æмæ минæвар йæ рарвитæгæй уæлдæр нæу. §††

¹⁷ Кæд уый зонут æмæ йæ æххæст кæнут, уæд тæхудиаг уыдыстут.

Йесо зæгъы Йæ уæйгæнæджы тыххæй

¹⁸ Уеппæты тыххæй нæ зæгъын. Кæй равзæрстон, Æз уыдоны зонын. Фæлæ хъуамæ сæххæст уа, Сыгъдæг Фысты цы загъд ис, уый: „Мемæ кæрдзын чи хордта, уый рацыди Мæ ныхмæ". §†

¹⁹ Уый нæма æрцыд, Æз та уын ныридæгæн зæгъын, куы æрцæуа, уæд куыд баууæндат – ÆЗ ДÆН. §†

²⁰ Æцæг, æцæг зæгъын сымахæн: Æз кæй арвитон, ууыл зæрдиаг чи уа, уый Мæныл у зæрдиаг; Мæныл

† Ром. 10:16. †† Мф. 13:14; Мк. 4:12; Лк. 8:10; Ап. хъ. 28:26; Ром. 11:8. ‡ Ин. 5:44. †† Ин. 3:19. †† Ин. 3:17. ††† Мк. 16:16. ††† Ин. 14:10. § Мф. 26:2; Мк. 14:1.

§† Лк. 17:8; 22:27. §†† Ин. 15:3. §‡ 1 Кор. 8:6; 12:3; Флп. 2:11. §†† Мф. 10:24; Лк. 6:40; Ин. 15:10. §† Ап. хъ. 1:16. §‡ Ин. 14:29.

зæрдиаг чи у, уый та Мæ Рарвитæгыл у зæрдиаг». †

²¹ Уыцы ныхæсты фæстæ Йесо тынг фæтыхст æмæ сын загъта: «Æцæг, æцæг зæгъын сымахæн, уæ иу Мыл рацæудзæни гæдзрахатæй». ††

²² Уæд ахуыргæнинагтæ фесты кæрæдзимæ ракæс-бакæсыл, Йесо кæй тыххæй зæгъы, уый не 'мбаргæйæ.

²³ Йесо кæй уарзта, уыцы ахуыргæнинаг бадти Йесойы фарсмæ.

²⁴ Симон Петр æм ацамыдта, Йесо кæй тыххæй загъта, уымæй Йæ куыд бафæрса, афтæ.

²⁵ Ахуыргæнинаг йæхи баввахс кодта Йесомæ æмæ Йын загъта: «Хицау, уый чи у?»

²⁶ Йесо дзуапп радта: «Къæбæр цæхдоны куы атулон, уæд æй кæмæ раттон, уый». Уæд атылдта къæбæр æмæ йæ радта Иудæмæ, Симон Искариоты фыртмæ.

²⁷ Æмæ дзы уыцы къæбæры фæстæ бацыд хæйрæг. Уæд Йесо Иудæйæн загъта: «Цы кæнинаг дæ, уый тагъддæр кæн».

²⁸ Цæй тыххæй йын афтæ загъта, уый фынгыл бадджытæй ничи бамбæрста.

²⁹ Фæлæ Иудæмæ æхцайы лагъз кæй уыд, уымæ гæсгæ иуæй-иутæ æнхъæлдтой, цыма йын Йесо афтæ зæгъы: «Бæрæгбонмæ нæ цы хъæуы, уый балхæн», кæнæ та йын мæгуыртæн исты дæттын кæны.

³⁰ Иудæ къæбæр куы райста, уæд уайтагъд феддæдуар. Уыд æхсæв.

Ног фæдзæхст

³¹ Иудæ куы ацыд, уæд Йесо загъта: «Ныр снамысджын Адæймаджы Фырт, æмæ Хуыцау дæр снамысджын Йæ фæрцы. †

³² Кæд Хуыцау Йæ фæрцы снамысджын, уæд Æй Хуыцау Йæхæдæг дæр снамысджын кæндзæн, æмæ Йæ снамысджын кæндзæн рæхджы.

³³ Мæ хъæбултæ, Æз бирæ нал фæуыдзынæн уемæ. Агурдзыстут Мæ æмæ, Æз иудейтæн куыд загътон, Æз кæдæм цæуын, сымахæн уырдаем æрцæуын уæ бон нæ бауыдзæн, зæгъгæ, афтæ ныртæккæ зæгъын сымахæн дæр. ††

³⁴ Дæттын уын ног фæдзæхст: кæрæдзи уарзут. Æз уæ куыд бауарзтон, сымах дæр афтæ кæрæдзи уарзут. ††

³⁵ Кæрæдзи куы уарзат, уæд уымæ гæсгæ алчидæр зондзæн, сымах Мæ ахуыргæнинагтæ кæй стут, уый».

Йесо зæгъы Петры тыххæй

³⁶ Симон Петр Ын загъта: «Хицау, Ды кæдæм цæуыс?» Йесо йын дзуапп радта: «Æз кæдæм цæуын, уырдаем Мæ фæдыл цæуын ныртæккæ дæ бон нæу, фæлæ фæстæдæр рацæудзынæ Мæ фæдыл».

³⁷ Петр Ын загъта: «Хицау, цæуылнæ у мæ бон ныртæккæ Дæ фæдыл цæуын? Æз Дæу сæраппонд мæ цард дæр ратдзынæн».

³⁸ Йесо йын дзуапп радта: «Дæ цард Мæн сæраппонд ратдзынæ? Æцæг, æцæг зæгъын дæуæн: уасæг нæма ныууасдзæн, афтæ Мыл æртæ хатты атигъ кæндзынæ дæхи. †††

Йесо у фæндаг Уæларвон Фыдмæ

14 Ма тыхсут. Æууæндут Хуыцауыл æмæ Мæныл дæр æууæндут.

² Мæ Фыды хæдзары цæрæн бынæттæ бирæ ис. Афтæ куы нæ уайд, уæд уын нæ загътаин: „Æз цæуын бынат уын æрцæттæ кæнынмæ”.

³ Куы ацæуон, æмæ уын бынæттæ куы æрцæттæ кæнон, уæд та уæм æрцæудзынæн æмæ уæ Мæхимæ акæндзынæн, цæмæй сымах дæр уат, Æз кæм дæн, уым. †††

⁴ Æз кæдæм цæуын, сымах уырдаем фæндаг зонут».

⁵ Фома Йын загъта: «Хицау, кæдæм цæуыс, уый нын зындгонд куы нæ у, уæд æм фæндаг куыд хъуамæ зонаем?»

⁶ Йесо йын загъта: «Æз дæн фæндаг, æцæгад æмæ цард. Мæ Фыдмæ ничи æрцæудзæн, Мæ фæрцы куы не 'рцæуа, уæд. †

⁷ Сымах Мæн куы зониккат, уæд Мæ Фыды дæр зониккат. Æмæ Йæ ныр зонут æмæ Йæ уынгæ дæр фæкодтат».

⁸ Филипп Ын загъта: «Хицау, равдис нын Дæ Фыды, æмæ нын уый фаг уыдзæн».

⁹ Йесо йын загъта: «Уыйбæрц рæстæг дæн уемæ, æмæ Мæ нæ зоныс, Филипп? Мæн чи федта, уый федта Фыды. Уæд ды куыд зæгъыс: „Равдис нын Дæ Фыды”?

¹⁰ Ау, Æз Мæ Фыдимæ иу кæй дæн, æмæ Мæ Фыд Мемæ иу кæй у, уый дæ нæ уырны? Æз уын цы зæгъын, уый Мæхи номæй нæ дзурын – Мемæ иу Чи у, Мæ уыцы Фыд кæны Йæ хъуыддæгтæ.

¹¹ Æууæндут Мыл: Æз Мæ Фыдимæ иу дæн, Мæ Фыд та Мемæ иу у. Кæннод та æууæндут Мæ хъуыддæгтæм гæсгæ.

¹² Æцæг, æцæг зæгъын сымахæн: Мæныл чи æууæнды, уый кæндзæн Мæ хъуыддæгты хуызæн хъуыддæгтæ, æмæ уыдонæй ноджы стырдаертæ сараздзæн, уымæн æмæ Æз Мæ Фыдмæ цæуын.

¹³ Æмæ Мæ ном ссаргæйæ цыдæриддæр ракурат, уый уын ратдзынæн, цæмæй Фырты фæрцы Фыд равдиса Йæ намыс. ††

¹⁴ Мæ ном ссаргæйæ Мæ цы ракурат, уый уын ратдзынæн.

Зæрдæвæрд Сыгъдæг Уд рарвитынæй

¹⁵ Кæд Мæ уарзут, уæд æххæст кæндзыстут Мæ фæдзæхстытæ.

† Мф. 10:40; Лк. 10:16. †† Мф. 26:21; Мк. 14:18; Лк. 22:21. † Ин. 12:23. †† Ин. 7:34; 8:21. ††† Ин. 15:12; 1 Ин. 3:11; 1 Фес. 4:9.

††† Мф. 26:34; Мк. 14:30; Лк. 22:34. †††† Ин. 17:24; 1 Фес. 4:17. § Ин. 1:14, 17; 6:33, 40; 8:32; 10:28; 11:25; 1 Ин. 5:20; Эф. 1:13. §† Мф. 7:7; Мк. 11:24; Лк. 11:9; Ин. 15:7; 16:23; Иак. 1:6.

¹⁶ Æмæ Æз ракурдзынæн Мæ Фыдæй æмæ уын ратдзæн, мыггагмæ уемæ чи уыдзæн, уыцы иннæ Рæвдауæджы –

¹⁷ Æцæгады Уды. Дунейы бон Йæ райсын нæу, уымæн æмæ Йæ нæ уыны æмæ Йæ нæ зоны. Сымах та Йæ зонут, уымæн æмæ Уый уемæ ис æмæ уæ зæрдæты цæрдзæн. †

¹⁸ Сидзæрæй уæ нæ ныуадздынæн – æрцæудзынæн уæм.

¹⁹ Иуцасдæр ма, æмæ дуне нал фендзæни Мæн, сымах та Мæ фендзыстут, уымæн æмæ Æз цæрын æмæ сымах дæр цæрдзыстут. ††

²⁰ Уыцы бон базондзыстут, Æз Мæ Фыдимæ иу кæй дæн, сымах Мемæ иу кæй стут æмæ Æз уемæ иу кæй дæн, уый.

²¹ Мæ фæдзæхстытæ кæй зæрдæйы сты æмæ сæ чи æххæст кæны, уый Мæ уарзы. Мæн чи уарзы, уый та Мæ Фыд бауарздзæн, Æз дæр æй бауарздзынæн æмæ йын Мæхи раргом кæндзынæн».

²² Иудæ Йын (Искариот нæ) загъта: «Хицау, уый куыд уыдзæн, æмæ дунейæн нæ, фæлæ махæн Дæхи раргом кæнай?»

²³ Йесо йын дзуапп радта: «Чи Мæ уарзы, уый сæххæст кæндзæн Мæ ныхас, æмæ йæ Мæ Фыд бауарздзæн. Мах æм æрцæудзыстæм æмæ æрцæрдзыстæм йемæ. ‡

²⁴ Мæн чи нæ уарзы, уый Мæ ныхæстæ не 'ххæст кæны. Сымах цы ныхас хъусут, уый та Мæнæй нæ, фæлæ Мæ рарвитæг Фыдæй у. ††

²⁵ Адæттæ уын загътон, цалынмæ ма уемæ дæн, уæдмæ.

²⁶ Мæ Фыд Мæ номыл Кæй рарвитдзæн, уыцы Рæвдауæг, Сыгъдæг Уд, сымах сахуыр кæндзæн алцæуыл дæр, æмæ уын Æз цы дзырдтон, уый уын уæ зæрдыл æрæфтаудзæн. ††

²⁷ Фарн уын уадзын, Мæ фарн уын дæттын. Дуне куыд дæтты, Æз уын æй афтæ нæ дæттын. Ма тыхсут æмæ ма тæрсут. †††

²⁸ Сымах фехъуыстат, Æз уын цы загътон, уый: „Æз цæуын, фæлæ та уæм æрцæудзынæн“. Куы Мæ уарзиккат, уæд Фыдмæ кæй цæуын, уый тыххæй сцин кæниккат, уымæн æмæ Мæ Фыд Мæнæй уæлдæр у.

²⁹ Уый нæма æрцыд, Æз та уын ныридæгæн зæгъын, куы æрцæуа, уæд куыд баууæндат, афтæ.

³⁰ Уемæ Мын бирæ дзурыны рæстæг нал ис, уымæн æмæ æрбаввахс ацы дунейы æлдар. Мæныл йæ бар нæ цæуы, †††

³¹ Фæлæ Æз Фыды кæй уарзын, æмæ Мын Фыд куыд бафæдзæхста, афтæ кæй кæнын, уый дуне хъуамæ базона. Ныр сыстут æмæ ацæуæм ардыгæй. §

Чырысти – сæнæфсиры Тала

15 Æз дæн æцæг сæнæфсиры Тала, Мæ Фыд та – сæнæфсирмæ Зилæг.

² Мæ къалиутæй сæнæфсир кæуыл не 'рзайы, уый алыг кæны. Сæнæфсир дзы кæуыл æрзайы, уый та бахсæды, фылдæр ыл куыд æрзайа, афтæ. §†

³ Сымах ныридæгæн бахсæстæуыд, Æз уын кæй загътон, уыцы ныхасæй. §††

⁴ Ут Мемæ, æмæ Æз дæр уыдзынæн уемæ. Къалиу сæнæфсиры талайыл куы нæ уа, уæд ыл сæнæфсир нæ зайдзæн. Афтæ сымах дæр пайда не 'рхæсдзыстут, Мемæ куы нæ уат, уæд.

⁵ Æз дæн сæнæфсиры Тала, сымах та – къалиутæ; Мемæ чи ис æмæ Æз кæимæ дæн, уый æрхæссы бирæ пайда. Уымæн æмæ æнæ Мæн уæ бон ницы кæнын у. §†

⁶ Мемæ чи нæ уа, уый æппæрст æрцæудзæн къалиуау æмæ бахус уыдзæн. Ахæм къалиутæ та æрæмбырд кæнынц, баппарынц сæ арты æмæ басудзынц. §††

⁷ Сымах Мемæ куы уат, æмæ Мæ ныхæстæ уæ зæрдæйы куы цæрой, уæд уæ цыдæриддæр хъæуа, уый ракурт æмæ йæ райсдзыстут. §†

⁸ Сымах бирæ пайда куы æрхæсат æмæ Мæ ахуыргæнинагтæ куы уат, уæд уымæй раргом уыдзæн Мæ Фыды намыс.

⁹ Мæ Фыд Мæн куыд бауарзта, Æз дæр уæ афтæ бауарзтон. Уæдæ ут хайджын Мæ уарзтæй.

¹⁰ Æз Мæ Фыды фæдзæхстытæ куыд сæххæст кодтон æмæ Йæ уарзтæй хайджын куыд дæн, афтæ сымах дæр Мæ фæдзæхстытæ куы æххæст кæнат, уæд хайджын уыдзыстут Мæ уарзтæй.

¹¹ Адæттæ уын загътон, цæмæй Мæ цинæй уат хайджын, æмæ уæ цинæн ма уа кæрон.

¹² Мæнæ уын Мæ фæдзæхст: Æз уæ куыд бауарзтон, афтæ уарзут кæрæдзи. §†

¹³ Исчи йæ цард йæ хæлæртты сæраппонд куы ратта, уæд уымæй стыр дæр уарзондзинад нæй.

¹⁴ Сымах та Мæ хæлæрттæ стут, Æз уын цы фæдзæхсын, уый куы æххæст кæнат, уæд.

¹⁵ Æз уæ ныридæгæн цагъартæ нал хонын, уымæн æмæ йæ хицау цы кæны, цагъар уый нæ зоны. Фæлæ уæ Æз Мæ хæлæрттæ схуыдтон, уымæн æмæ уын загътон, Мæ Фыдæй цыдæриддæр фехъуыстон, уый. §§†

¹⁶ Сымах Мæ нæ сæвзæрстат, фæлæ уæ Æз сæвзæрстон, æмæ уын бахæс кодтон цæуын æмæ пайда дæттын, уæ уыцы пайда мыггагмæ куыд уа, афтæ. Æмæ уæд Мæ номæй цыдæриддæр ракурт Фыдæй, уый уын ратдзæн. §§†

¹⁷ Мæнæ уын Æз фæдзæхсын: уарзут кæрæдзи.

† Ин. 16:13; 1 Кор. 2:14. †† Ин. 11:25; 1 Фес. 4:14. ‡ 1 Кор. 3:16; Æрг. 3:20. †† Ин. 12:49. †† Ин. 15:26. ††† Флп. 4:7. ††† Ин. 12:31; 16:11. § Ин. 10:18; Дзуг. 10:7.

§† Мф. 15:13; Гал. 5:22. §†† Ин. 13:10; 1 Ин. 2:7. §‡ Ап. хъ. 4:12. §†† Мф. 3:10; 7:19. §† Ин. 14:13; 16:23; 1 Ин. 3:22. §‡ Ин. 13:34; 1 Ин. 3:11; 4:21; Эф. 5:2; 1 Фес. 4:9. §§† Эф. 1:9; 3:5. §§‡ Мк. 16:15.

Дунейæн – æнæуынон

18 Дуне уæ йе сæфт куы уына, уæд зонут – сыхахæй раздæр Мæнæй уыдта йе сæфт. †

19 Сыхах дунейæ куы уаиккат, уæд уæ дуне йæхионтау уарзид. Сыхах та дунейæ кæй не стут, фæлæ уæ Æз дунейæ кæй сæвзæрстон, уый тыххæй уæ уыны дуне йе сæфт.

20 Æз уын цы ныхас загътон, уый уæ зæрдыл дарут: „Цагъар йæ хицауæй уæлдæр нæу“. Кæд Мæн æфхæрдтой, уæд сыхах дæр æфхæрдзысты. Кæд Мæ ныхасмæ хъуыстой, уæд уæ ныхасмæ дæр хъусдзысты. ††

21 Афтæ уын кæндзысты Мæ номы тыххæй, уымæн æмæ Мæ Парвитæджы нæ зонынц. ‡

22 Æз куы не 'рцыдаин æмæ сын куы нæ дзырдтаин, уæд тæригъæды тыххæй азымджын нæ уаиккой. Ныр та сæ тæригъæды тыххæй сæхи ницæмæй сраст кæндзысты.

23 Мæнæй йе сæфт чи уыны, уый Мæ Фыдæй дæр йе сæфт уыны.

24 Æз сæ разы куы нæ скодтаин, æндæр исчи кæй нæ сарæзтаид, ахæм хъуыддæгтæ, уæд тæригъæды тыххæй азымджын нæ уаиккой. Ныр та сæ федтой, уæддæр Мæнæй æмæ Мæ Фыдæй се сæфт уынынц.

25 Фæлæ афтæ хъуамæ сæххæст уа, сæ Æгъдауы цы фыст ис, уый: „Дзæгъæлы Мæ уынынц се сæфт“.

26 Æз уæм Мæ Фыдæй рарвитдзынæн Рæвдауæджы – æцæгады Уды. Уыцы Уд Мæ Фыдæй рацæуы, æмæ куы æрцæуа, уæд æвдисæн лæудзæн Мæн тыххæй. ††

27 Сыхах дæр Мын уыдзыстут æвдисæнтæ, уымæн æмæ фыццаг бонтæй фæстæмæ Мемæ стут. ††

16 Адæттæ уын уый тыххæй загътон, цæмæй ма фæкæлат.

2 Ацух уæ кæндзысты синагогæтæй. Æрцæуы ахæм рæстæг дæр, æмæ уæ чидæриддæр мара, уый æнхъæл уыдзæн, цыма уымæй Хуыцауæн кусы.

3 Уыдон уын афтæ кæндзысты, нæдæр Мæ Фыды, нæдæр Мæн кæй нæ базыдтой, уый тыххæй. †††

4 Фæлæ уын ай уый тыххæй загътон, уыцы афон куы æрцæуа, уæд уæ зæрдыл куыд лæууа, Æз уæ рагацау кæй фæдзæхстон, уый. Раздæр уын æй нæ дзырдтон, уымæн æмæ уемæ уыдтæн. †††

Сыгъдæг Уды куыст

5 Ныр та цæуын Мæ Парвитæгмæ, æмæ Мæ сыхахæй ничи фæрсы: „Кæдæм цæуыс?“ §

6 Уый уын кæй загътон, уымæ гæсгæ уæ зæрдæ суынгæг.

7 Фæлæ уын æцæг зæгъын: Мæ ацыд сыхахæн хуыздæр у. Уымæн æмæ Æз куы нæ ацæуон, уæд уæм Рæвдауæг не 'рцæудзæн. Куы ацæуон, уæд та уæм Æй рарвитдзынæн. §†

† 1 Ин. 3:13. †† Мф. 10:24; 24:9; Мк. 13:9; Лк. 21:12; Ин. 13:16. ‡ Ин. 16:3. †† Лк. 24:49; Ин. 14:26. †† Ап. хъ. 1:8; 2:32; 1 Пет. 5:1. ††† Ин. 15:21. ††† Мф. 9:15; Ин. 14:29. § Ин. 7:33. §† Ин. 15:26.

8 Æмæ куы æрцæуа, уæд раргом кæндзæн дунейы азым – тæригъæдмæ, рæстадмæ æмæ тæрхонмæ цы цæстæй кæсы, уый.

9 Тæригъæд уый мидæг ис, æмæ Мыл не 'ууæндынц.

10 Рæстад уый мидæг ис, æмæ Æз Мæ Фыдмæ цæуын, æмæ Мæ нал фендзыстут.

11 Тæрхон уый мидæг ис, æмæ ацы дунейы æлдар æрцыд тæрхонгонд. §††

12 Сыхахæн ма мæм бирæ ис зæгъинаг, фæлæ нырма йæ бамбарын уæ бон нæ бауыдзæн.

13 Æцæгады Уд куы æрцæуа, уæд уын раргом кæндзæн æппæт æцæгад. Уымæн æмæ Йæхи номæй нæ дзурдзæн, фæлæ цы фехъуса, уый дзурдзæн, æмæ уын фехъусын кæндзæн, фидæны цы уыдзæн, уый. §†

14 Уый Мын скæндзæн намыс, уымæн æмæ уын фехъусын кæндзæн, Мæнæй цы фехъуса, уый.

15 Фыдмæ цыдæриддæр ис, уый Мæн у. Уымæ гæсгæ загътон, Мæнæй цы фехъуса, уый уын фехъусын кæндзæн, зæгъгæ. §†

Ахуыргæнинагты хъыг раивдзæн цинай

16 Рæхджы Мæ нал фендзыстут, фæлæ та Мæ рæхджы ногæй фендзыстут [уымæн æмæ Æз Мæ Фыдмæ цæуын]».

17 Йæ ахуыргæнинагтæй иуæй-иутæ дзырдтой кæрæдзийæн: «Уый нын цы зæгъы: „Рæхджы Мæ нал фендзыстут, фæлæ та Мæ рæхджы ногæй фендзыстут“, æмæ: „Æз Мæ Фыдмæ цæуын“?»

18 Уыдон ма ноджыдæр дзырдтой: «Цавæр „рæхджыйы“ кой кæны? Цы нын зæгъы, уый не 'мбарæм».

19 Бафæрсынмæ Йæ кæй хъавынц, Йесойæн уый зындгонд уыд, æмæ сын загъта: «Æз уын афтæ кæй загътон: „Рæхджы Мæ нал фендзыстут, фæлæ та Мæ рæхджы ногæй фендзыстут“, кæрæдзи уый тыххæй фæрсут?»

20 Æцæг, æцæг зæгъын сыхахæн: сыхах кæудзыстут æмæ дзыназдзыстут, дуне та цин кæндзæн. Сыхах хъыг кæндзыстут, фæлæ уæ хъыг раивдзæн цинай.

21 Арæг сылгоймаг хъыг фæкæны, уымæн æмæ йæ удхары афон ралæууыд. Фæлæ йын сывæллон куы райгуыры, уæд дзы фырцинæй йæ удхар ферох вæййы, уымæн æмæ дунемæ адæймаг фæзынд.

22 Афтæ ныр сыхах дæр хъыг кæнут. Фæлæ та уæ Æз фендзынæн, æмæ уæд уæ зæрдæтæ байдзаг уыдзысты цинай, æмæ уын уæ цин байсын никæй бон бауыдзæн. §†

23 Уæд Мæ ницæмæй фæрсдзыстут. Æцæг, æцæг зæгъын сыхахæн: Мæ номæй цыдæриддæр ракурат Фыдæй, уый уын ратдзæн. §†

§†† Ин. 12:31; 14:30; Кол. 2:15. §† Мф. 10:19. §†† Ин. 17:10. §† Лк. 24:41, 52; Ин. 20:20; 1 Пет. 1:8. §† Мф. 7:7; Мк. 11:24; Лк. 11:9; Ин. 14:13; 15:7; Иак. 1:6.

²⁴ Ныронг Мæ номæй ницы куырдат. Ныр курут æмæ райсдзыстут, æмæ уæ цинæн кæрон нæ уыздæн.

«Æз фæуæлахиз дæн дунейыл»

²⁵ Æз уын ныронг фæсномыг ныхæстæй дзырдтон. Фæлæ æрцæуы афон, æмæ уын Æз фæсномыг ныхæстæй нал дзурдзынæн, фæлæ уын æргомæй зæгъдзынæн Фыды тыххæй.

²⁶ Уыцы бон курдзыстут Мæ номæй, æмæ уын нæ зæгъын, сыхах тыххæй Æз Мæ Фыдмæ хатдзынæн, зæгъгæ. †

²⁷ Уымæн æмæ уæ Мæ Фыд Йæхæдæг уарзы, Мæн кæй бауарзтат æмæ Æз Хуыцауæй кæй æрцыдтæн, ууыл кæй баууæндыдыстут, уый тыххæй. ††

²⁸ Æз Мæ Фыдæй рацæугæ дæн æмæ æрцыдтæн дунемæ. Ныр уадзын дуне æмæ цæуын Мæ Фыдмæ».

²⁹ Йæ ахуыргæнинæгтæ Йын загътой: «Ныртæккæ Ды æргомæй дзурыс, æнæ фæсномыг ныхасæй.

³⁰ Ныр уынæм: Ды æппæт дæр зоныс. Ды развæлгъау фæзаныс, цæмæй Дæ фæрсдзысты, уый. Æмæ нæ уымæй уырни: Ды Хуыцауæй æрцыдтæ».

³¹ Йесо сын дзуапп радта: «Ныр баууæндыдыстут?

³² Мæнæ æрцæуы рæстæг, æниу, цæугæ дæр æркодта, æмæ ныхæлиу уыздыстут – алчидæр уæ ацæудзæн сæхимæ æмæ Мæн ныуадздыстут иунæгæй. Фæлæ Æз иунæг нæ дæн, уымæн æмæ Мæ Фыд Мемæ ис. ‡

³³ Уыздæттæ уын Æз уый тыххæй загътон, Мемæ куыд уат æмæ фарнæй куыд схайджын уат. Дунейы æвзардзыстут хъизæмæрттæ, фæлæ фидар лæуут: Æз фæуæлахиз дæн дунейыл». ††

Йесо кувы

17 Уыцы ныхæсты фæстæ Йесо скаст уæларвмæ æмæ загъта: «Мæ Фыд, æрхæццæ рæстæг. Намыс скæн Дæ Фыртæн, æмæ Фырт дæр снамыс кæна Дæуæн. ††

² Уымæн æмæ алы адæймаджы дæр бакодтай Йæ бар, Уымæн кæй радтай, уыдонæй алкæмæн дæр мыггагмæйы цард куыд ратта. †††

³ Мыггагмæйы цард та уый у, æмæ Дæу, иунæг æцæг Хуыцауы, æмæ Де 'рвыст Йесо Чырыстийы куыд зоной. †††

⁴ Ды Мын Мæ бærны цы хъуыддаг бакодтай, уый саразынæй Дæ Æз снамысджын кодтон зæххыл.

⁵ Æмæ Мæ ныр, Мæ Фыд, Ды дæр снамысджын кæн Дæ разы, дуне сфæлдисыны агъоммæ Демæ куы уыздæн, уæд Мын цы намыс уыди, уымæй. §

⁶ Ды Мын дунейæ цы адæм радтай, уыдонæн Æз раргом кодтон Дæ ном. Уыдон Дæу уыдысты, Ды сæ радтай Мæнæн, æмæ уыдон сæххæст кодтой Дæ ныхас. §†

⁷ Ныр уыдон бамбæрстой, Ды Мын цыдæриддæр радтай, уый Дæуæй лæвæрд кæй у.

⁸ Уымæн æмæ Мын Ды цы загътай, уый Æз радзырдтон уыдонæн, баууæндыдысты йыл æмæ æцæг бамбæрстой, Æз Дæуæй кæй æрцыдтæн, æмæ сæ бауырныдта, Ды Мæ кæй рарвыстай, уый. §††

⁹ Æз уыдоны тыххæй кувын. Дунейы тыххæй нæ, фæлæ Мын Ды кæй радтай, уыдоны тыххæй кувын, уымæн æмæ уыдон Дæу сты.

¹⁰ Мæнмæ цыдæриддæр ис, уый Дæу у, Дæумæ цыдæриддæр ис, уый та Мæн у. Æмæ Æз уыдоны фæрцы снамысджын дæн. §†

¹¹ Æз ныр дунейы нал дæн, фæлæ уыдон дунейы сты, Æз та Дæумæ цæуын. Мæ Сыгъдæг Фыд! Бахъахъхъæн сæ, Ды Мын кæй радтай, Дæ уыцы номы хъаруйæ, Мах иу куыд стæм, афтæ уыдон дæр иу куыд уой. §††

¹² Æз цалыномæ семæ уыздæн, уæдмæ сæ хъахъхъæдтон, Ды Мын кæй радтай, Дæ уыцы номы хъаруйæ. Æз сæ бахъахъхъæдтон, æмæ дзы ничи фесæфт, мæлинаджы йеддæмæ, цæмæй сæххæст уа, Сыгъдæг Фыст цы зæгъы, уый. §†

¹³ Ныр та Æз Дæумæ цæуын, æмæ цалыномæ дунейы дæн, уæдмæ йæ уый тыххæй зæгъын, Мæ цинæй хайджын куыд уой æмæ сæ цинæн кæрон куыд нæ уа.

¹⁴ Æз сын æрхастон Дæ ныхас, æмæ сæ дуне йе сæфт уыны, уымæн æмæ Æз дунейæ куыд нæ дæн, афтæ уыдон дæр дунейæ не сты. §†

¹⁵ Ды сæ дунейæ акæнай, уый Дæ нæ курын, фæлæ Дæ курын, цæмæй сæ бахизай хайрæгæй.

¹⁶ Уыдон дунейæ не сты, Æз дунейæ куыд нæ дæн, афтæ.

¹⁷ Дæхи сæ бакæн æцæгады фæрцы – Дæ ныхас æцæгад у. §§†

¹⁸ Ды Мæн дунемæ куыд рарвыстай, афтæ сæ Æз дæр арвыстон дунемæ.

¹⁹ Æмæ уыдоны сæраппонд Æз Мæхи Дæуæн дæттын нывондæн, уыдон дæр æцæгады фæрцы Дæу куыд бауой, афтæ. §§†

²⁰ Æрмæст уыдоны тыххæй нæ кувын, фæлæ ма сæ ныхасы фæрцы Мæныл чи баууæнда, уыдоны тыххæй дæр.

²¹ Уадз æмæ сеппæт дæр уой иу. Ды, Мæ Фыд, Мемæ иу куыд дæ, Æз та Демæ иу куыд дæн, афтæ уыдон дæр иу уæнт Немæ, æмæ дуне баууæнда, Ды Мæ кæй рарвыстай, ууыл. §§§

²² Ды Мын цы намыс радтай, Æз уымæй бахай кодтон уыдонæн, Мах иу куыд стæм, афтæ иу куыд уой.

²³ Æз уыдонимæ иу дæн, Ды та Мемæ иу дæ. Уадз æмæ уыдон дæр уой иумæ, æнæфæхицæн, цæмæй дуне базона, Ды Мæ кæй рарвыстай æмæ Мæн куыд бауарзтай, уыдоны дæр афтæ кæй бауарзтай, уый.

† Ром. 8:34. †† Ин. 17:25. ‡ Мф. 26:31; Мк. 14:27. †† 1 Ин. 4:4; 5:4; 1 Кор. 15:57. ††† Ин. 12:23. †††† Мф. 28:18; Дзут. 2:5-8. ††††† Ин. 6:29; 1 Ин. 3:23. § Æрг. 5:12. §† Ин. 18:9.

§†† Ин. 16:27. §† Ин. 16:15. §†† Ин. 10:30; Эф. 4:3. §† Ин. 18:9. §† Ин. 8:23. §§† Ин. 14:6. §§§† Дзут. 9:14. §§§§ Ин. 17:11.

²⁴ Мæ Фыд, Мæн фæнды, Ды Мын кæй радтай, уыдон Мемæ куыд уой, Æз кæм дæн, уым, æмæ куыд уыной, дуне сфæлдисыны размæ Ды Мæн кæй бауарзтай, уый тыххæй Мын кæй радтай, Мæ уыцы намыс. †

²⁵ Мæ раст Фыд! Дуне Дæ нæ базыдта, Æз та Дæ зонын, æмæ уыдон дæр базыдтой, Ды Мæ кæй раывыстай, уый.

²⁶ Æмæ сын Æз рагом кодтон Дæ ном, æмæ сын æй дарддæр дæр æргом кæндзынæн, цæмæй Мæ Ды цы уарзтæй бауарзтай, уыдон дæр уарзой ахæм уарзтæй, æмæ Æз уон семæ». ††

Йесойы æрцахстой

18 Йесо куы бакуывта, уæд Йæ ахуыргæнинæгтимæ араст Кедроны тæрфы иннæ фарсмæ, æмæ уым бацыдысты дыргъдонмæ. ‡

² Ацы бынат зыдта Йæ уæйгæнæг Иудæ дæр – Йесо æмæ-иу Йæ ахуыргæнинæгтæ уым арæх æрæмбырд сты.

³ Иудæ йемæ ракодта æфсæддонты, алчертæ æмæ фарисейтæ кæй раывыстой, Кувæндоны уыцы хъахъхъæнджыты, æмæ æрцыдысты уырдам цырагътимæ, рухсгæнæнтæ æмæ хæцæнгæртимæ. ††

⁴ Цыдæриддæр Ыл æрцæудзæн, уый Йесо зыдта, рацыд размæ æмæ сын загъта: «Кæй агурут?»

⁵ Дзуапп Ын радтой: «Назаретаг Йесойы». Йесо сын загъта: «Уый Æз дæн». Лæууыд семæ Йæ уæйгæнæг Иудæ дæр.

⁶ Æмæ сын куы загъта: «Уый Æз дæн», уæд алæууыдысты фæстæмæ æмæ адæргъ сты зæххыл.

⁷ Ноджы та сæ бафарста: «Кæй агурут?» Уыдон загътой: «Назаретаг Йесойы».

⁸ Йесо дзуапп радта: «Æз уын куы загътон, уый Æз дæн, зæгъгæ. Уæдæ кæд Мæн агурут, уæд иннæты ауадзут æмæ цæуой».

⁹ Йесо уый загъта, Йæ ныхас куыд æрцæуа, афтæ: «Ды Мын кæй радтай, уыдонæй Æз никæй фесæфтон». ††

¹⁰ Симон Петрмæ уыди кард, фелвæста йæ, ныццавта дзы алчеры цагъары æмæ йын йæ рахиз хъус ахауын кодта. Уыцы цагъарæн йæ ном уыди Малх. †††

¹¹ Фæлæ Йесо загъта Петрæн: «Нывæр кард кæрддзæмы. Ау, Мæ Фыд Мын цы хъызæмæртты кæхц æрцæттæ кодта, уый хъуамæ ма баназон?»

Йесойы акодтой Аннамæ

¹² Уæд æфсæддонтæ сæ хицауимæ æмæ иудейтæй æрвыст хъахъхъæнджытæ æрцахстой Йесойы æмæ Йæ сбастой.

¹³ Фыццаг уал Æй акодтой Аннамæ – Каиафæйы каисмæ. Каиафæ та уыцы аз алчер уыд. †††

† Ин. 12:26. †† Ин. 15:15. ‡ Мф. 26:36. †† Мф. 26:47; Мк. 14:43; Лк. 22:47; Ап. хъ. 1:16. ††† Ин. 17:6, 12. ††† Мф. 26:51. ††† Мф. 26:57; Мк. 14:53; Лк. 22:54.

¹⁴ Уый уыдис, иудейтæн афтæ чи бауынаффæ кодта, адæмы сæрвæлтау иу адæймаг куы амæла, уæд хуыздæр у, зæгъгæ, уыцы Каиафæ. §

Петр йæхи атигъ кодта Йесойыл

¹⁵ Симон Петр æмæ ма ноджы иу ахуыргæнинаг цыдысты Йесойы фæдыл. Уыцы ахуыргæнинаг зонгæ уыд алчеримæ æмæ Йесоимæ бацыди алчеры кæртмæ.

¹⁶ Петр та лæууыд дуары æдде. Алчеримæ зонгæ чи уыди, уыцы ахуыргæнинаг рацыд, загъта дуаргæс сылгоймагæн æмæ Петры бакодта мидæмæ.

¹⁷ Дуаргæс сылгоймаг бафарста Петры: «Ды дæр уыцы Адæймаджы ахуыргæнинæгтæй нæ дæ?» Петр загъта: «Нæ дæн». §†

¹⁸ Узал кæй уыд, уымæ гæсгæ цагъартæ æмæ хъахъхъæнджытæ скодтой арт, лæууыдысты æмæ сæхи тавтой. Петр дæр лæууыд семæ æмæ йæхи тавта.

Алчер фæрсы Йесойы

¹⁹ Ныр алчер та бафарста Йесойы Йæ ахуыргæнинæгтæй æмæ Йæ ахуырады тыххæй.

²⁰ Йесо йын дзуапп радта: «Æз æргомæй дзырдтон дунейæн. Æз кæддæриддæр адæмы ахуыр кодтон синагогæты æмæ Кувæндоны, иудейтæ иууылдæр кæм æмбырд кæнынц, уым. Сусæгæй та ницы дзырдтон.

²¹ Мæн цы фæрсыс? Чи Мæм хъуыста, уыдоны бафæрс, Æз цы дзырдтон, уымæй. Уыдон зонынц, Æз цы дзырдтон, уый».

²² Йесо афтæ куы загъта, уæд Æй хъахъхъæнджытæй иу – хæстæг Æм чи лæууыд, уый – ныддзæхст ласта æмæ загъта: «Алчерæн ахæм дзуапп дæттыс?»

²³ Йесо йын дзуапп радта: «Кæд Æз æвзæрæй исты загътон, уæд æй сеппæтæн дæр зæгъ, æвзæрæй цы загътон, уый. Кæд раст загътон, уæд та Мæ цæмæн цæвыс?»

²⁴ Анна Йесойы бастæй арвыста алчер Каиафæмæ. §††

Петр ногæй йæхи атигъ кодта Йесойыл

²⁵ Ныр Симон Петр та лæууыд æмæ йæхи тавта артмæ. Загътой йын: «Ды дæр Йæ ахуыргæнинæгтæй нæ дæ?» Уый Йыл йæхи атигъ кодта æмæ загъта: «Нæ дæн».

²⁶ Алчеры цагъартæй иу, – Петр кæй хъус ахауын кодта, уый хæстæг, – Петрæн загъта: «Дыргъдоны Йемæ дæу нæ федтон, æви?»

²⁷ Петр та Йыл йæхи атигъ кодта. Æмæ уыйадыл уасæг ныууасыд.

§ Ин. 11:50. §† Мф. 26:69; Мк. 14:66; Лк. 22:56. §†† Мф. 26:57; Мк. 14:53; Лк. 22:54.

Йесо æмæ Пилат

²⁸ Каиафæйæ Йесойы сæумæйæ акодтой бæстæйы хицауы галуанмæ. Иудейтæ сæхæдæг нæ бацыдысты галуанмæ, цæмæй ма счъизи уой æмæ сын Куадзæн хæрын æмбæла. †

²⁹ Пилат сæм рацыд æмæ загъта: «Цæмæй азымджын кæнут ацы Адæймаджы?»

³⁰ Уыдон ын дзуапп радтой: «Уый фыдгæнæг куы нæ уайд, уæд дын Æй дæ къухтæм нæ раттаиккам».

³¹ Пилат сын загъта: «Акæнут Æй æмæ Йын уæхи æгъдаумæ гæсгæ уæхæдæг рахæссут тæрхон». Иудейтæ йын дзуапп радтой: «Искæмæн марыны тæрхон рахæссыны бар нæм нæй».

³² Уыдон уыцы ныхæстæ загътой, цы мæлæтæй амæлдзæн, уый тыххæй Йесо фæсномыгæй цы загъта, уый куыд æрцæуа, афтæ. ††

³³ Уæд Пилат ногæй бацыди галуанмæ, басидт Йесомæ æмæ Йæ бафарста: «Ды иудейаг Паддзах дæ?» ‡

³⁴ Йесо дзуапп радта: «Дæхи хъуыды зæгъыс, æви дын иннæтæ загътой Мæн тыххæй?»

³⁵ Пилат загъта: «Æмæ æз иудей дæн? Дæу Мæ къухмæ Дæ адæм æмæ алчертæ радтой. Цы ракодтай?»

³⁶ Йесо дзуапп радта: «Мæ Паддзахад ацы дунейæ нæу. Мæ Паддзахад ацы дунейæ куы уайд, уæд Мæ фæсдзæуинтæ тох кодтаиккой, Æз иудейты къухтæм куыд нæ бахауон, ууыл. Фæлæ Мæ Паддзахад ацы дунейæ нæу».

³⁷ Пилат Ын загъта: «Уæдæ Ды Паддзах дæ?» Йесо дзуапп радта: «Дæхæдæг æй куы зæгъыс, Æз Паддзах кæй дæн, уый. Æз уымæн райгуырдатæн æмæ уымæн æрцыдатæн дунемæ, цæмæй дзурон æцæгады тыххæй. Æцæгадæй чидæриддæр у, уый Мæм хъусы». ††

³⁸ Пилат Æй бафарста: «Цы у æцæгад?» Уый зæгъыны фæстæ Пилат ногæй рацыд иудейтæм æмæ сын загъта: «Æз Æм ницы азым арын».

³⁹ Сымахмæ ис æгъдау, цæмæй уын Куадзæны рауадзон иу ахст адæймаджы. Фæнды уæ, æмæ уын иудейаг Паддзахы рауадзон?» †††

⁴⁰ Уæд уыдон ныхъхъæр кодтой: «Уый нæ, фæлæ Вараввæйы!» Вараввæ та абырæг уыд. †††

19 Уæд Пилат Йесойы радта ехсæй нæмынмæ. †††

² Æфсæддонтæ сбыдтой сындзын кадыхуд æмæ Йын æй æркодтой Йæ сæрыл, скодтой Йыл сæнтсырх пæлæз.

³ Бацыдысты-иу Æм æмæ Йын дзырдтой: «Æгас цæуæд иудейаг Паддзах!» Æмæ Йæ дзæхстытæ кодтой.

⁴ Пилат ногæй рацыд адæммæ æмæ сын загъта: «Æз уæм Æй ныртæккæ рахондзынæн, цæмæй зонат, кæй ницы ахос Æм арын, уый». §

† Мф. 27:2; Мк. 15:1; Лк. 22:66. †† Мф. 20:19. ‡ Мф. 27:11; Мк. 15:2; Лк. 23:3. †† 1 Тим. 6:13. †† Мф. 27:15; Мк. 15:6; Лк. 23:17.

⁵ Уæд рацыд Йесо сындзын кадыхуды æмæ сæнтсырх пæлæзы. Пилат сын загъта: «Мæнæ уыцы Адæймаг!»

⁶ Алчертæ æмæ хъахъхъæнджытæ Йесойы куы федтой, уæд хъæр систой: «Байтындз Æй, байтындз Æй!» Пилат сын загъта: «Акæнут Æй æмæ Йæ уæхæдæг байтындзут, æз Æм ницы ахос арын». §†

⁷ Иудейтæ йын дзуапп радтой: «Махæн ис Æгъдау, æмæ уыцы Æгъдаумæ гæсгæ Уый хъуамæ амæла, уымæн æмæ Йæхицæй Хуыцауы Фырт аразы».

⁸ Пилат уыцы ныхæстæ куы фехъуыста, уæд ноджы тынгдæр фæтарст.

⁹ Ногæй та бацыд галуанмæ æмæ бафарста Йесойы: «Кæцон дæ?» Фæлæ йын Йесо дзуапп нæ радта. §††

¹⁰ Пилат Ын загъта: «Мæнæн нæ дæттыс дзуапп? Дæ рауадзыны бар дæр æмæ Дæ байтындзыны бар дæр мæнмæ кæй ис, уый нæ зоныс?»

¹¹ Йесо йын дзуапп радта: «Дæ бар Мыл æппындæр нæ цæуид, уæларвæй дын лæвæрд куы нæ уайд, уæд. Уымæ гæсгæ Мæн дæ къухмæ чи радта, уымæн йæ тæригъæд дæ тæригъæдæй уæззаудæр у». §†

¹² Уæдæй фæстæмæ Пилат архайдта Йæ рауадзыныл. Иудейтæ та хъæр кодтой: «Куы Йæ рауадзай, уæд кесæры лымæн нæ дæ. Йæхицæй паддзах чидæриддæр аразы, уый кесæры знаг у».

¹³ Пилат уый куы фехъуыста, уæд Йесойы ракодта æддæмæ æмæ, Лифостротон §†† кæй хуыдтой, дзуттагау та – Гаввафæ, уым сбадт тæрхонгæнæджы бынаты.

¹⁴ Уыди Куадзæнмæ цæттæ кæныны бон, æхсæзæм сахатмæ æввахс. Пилат загъта иудейтæн: «Мæнæ уæ Паддзах!»

¹⁵ Фæлæ уыдон хъæр систой: «Амар Æй! Амар Æй! Байтындз Æй!» Пилат сын загъта: «Уæ Паддзахы уын байтындзон?» Алчертæ дзуапп радтой: «Махæн кесæры йеддæмæ паддзах нæй».

¹⁶ Æппынфæстаг Пилат сразы семæ, æмæ Йесойы радта дзуарыл байтындзынмæ. Æмæ Йæ акодтой.

Йесойы байтыгътой

¹⁷ Йæ дзуаримæ Йесо рацыди, Сæргæхцы бынат чи хуыйны, дзуттагау та – Голгофæ, уырдаем. §†

¹⁸ Уым Æй байтыгътой æндæр дыууæимæ Йæ фæйнафарс, астæуæй – Йесойы.

¹⁹ Пилат фæйнагыл ныффыссын кодта æмæ йæ дзуарыл ныхъуыйын кодта; фыст уыди афтæ: «Назаретаг Йесо, иудейаг Паддзах».

²⁰ Иудейтæй йæ бирæтæ кастысты, уымæн æмæ Йесойы кæм байтыгътой, уыцы бынат сахармæ хæстæг уыд. Фыст уыди дзуттаг, ромаг æмæ бердзенаг æвзæгтыл.

§†† Ап. хъ. 3:14. ††† Мф. 27:26; Мк. 15:15. § Ин. 18:38; Ап. хъ. 3:13. §† Мф. 27:23; Мк. 15:14; Лк. 23:4; Ап. хъ. 13:28. §†† Ин. 18:33. §† Лк. 22:53. §†† 19:13 |Лифостротон|г бердзенагау амоны «дурæй астæрд пъл». §† Мф. 27:33; Мк. 15:22; Лк. 23:33; Дзут. 13:12.

²¹ Иудейаг алчертæ загътой Пилатæн: «„Иудейаг Паддзах“ ма ныффысс. Ныффысс афтæ: „Ацы лæг дзырдта: Æз иудейаг Паддзах дæн“».

²² Пилат дзуапп радта: «Цы ныффыстон, уый ныффыстон».

²³ Æфсæддонтæ Йесойы куы байтыгътой, уæд Ын райстой Йæ дарæстæ æмæ сæ цыппар хайыл адих кодтой, алы æфсæддонæн дæр иу хай. Йæ хæдон та хуыд нæ уыд, фæлæ сæрæй бынмæ уафт. [†]

²⁴ Æмæ кæрæдзийæн загътой: «Скъуынгæ йæ ма акæнæм, фæлæ хæлттæ сæппарæм, кæддæра кæмæ æрхауид». Афтæ хъуамæ сæххæст уыдаид, Сыгъдæг Фыст цы зæгъы, уый: «Се 'хсæн Мын байуæрстой Мæ дарæс æмæ Мын Мæ хæдоныл хæлттæ сæппæрстой». Æмæ æфсæддонтæ бакодтой афтæ.

²⁵ Йесойы дзуары цур лæууыдысты Йæ Мад, Йæ мадыхо, Клеопайы ус Мариа, æмæ магдалæйаг Мариа. ^{††}

²⁶ Йесо Йæ Мадæ æмæ Йæ уарзон ахуыргæнинаджы уым лæугæ куы федта, уæд Йæ Мадæн загъта: «Мæ Мад, мæнæ уый Дæ фырт у».

²⁷ Стæй загъта ахуыргæнинагæн: «Мæнæ уый дæ Мад у!» Æмæ Йæ уæд ахуыргæнинаг акодта йæхимæ.

Йесойы мæлæт

²⁸ Йесо зыдта, ныридæгæн æппæт дæр кæй сæххæст, уый. Æмæ загъта, Сыгъдæг Фысты цы загъдæуыд, уый куыд сæххæст уа, афтæ: «Дойны Мын у». [‡]

²⁹ Уым уыди туаг сæнæй дзаг мигæнæн. Æфсæддонтæ губкæ стылдтой туаг сæны, æрсагътой йæ иссопыл æмæ Йын æй схастой Йæ дзыхмæ.

³⁰ Йесо туаг сæнæй куы ацахуыста, уæд загъта: «Æппæт дæр сæххæст!» Уыйадыл Йæ сæр æркъул кодта æмæ Йæ уд радта Йæ Фыды къухмæ.

³¹ Уыди майрæмбон, æмæ иудейты нæ фæндыди, цæмæй мæрдтæ сабаты дзуарыл уой, уымæн æмæ уыцы сабат стыр бæрæгбон уыди. Уымæ гæсгæ Пилатæй куырдыл мæрдтæн сæ зæнгтæ асæттын æмæ сæ дзуарæй æрисын.

³² Уæд æфсæддонтæ æрцыдысты, æмæ Йесоимæ тыгъд чи уыд, уыдонæй фыццаг иуæн, стæй иннæмæн асастой сæ зæнгтæ.

³³ Йесомæ куы бацыдысты, уæд Æй федтой мардæй æмæ Йын Йæ зæнгтæ нал асастой.

³⁴ Фæлæ Йын æфсæддонтæй иу арцæй барæхуыста Йæ фарс æмæ дзы уайтагъд ракалд туг æмæ дон.

³⁵ Æппæт уыдæттæ чи федта, уый æвдисæн лæууы, йæ æвдисæнад æцæг у, æмæ зоны: раст дзуры, сымах дæр куыд баууæндат, афтæ;

³⁶ Уымæн æмæ ай æрцыд, цæмæй сæххæст уа, Сыгъдæг Фыст цы зæгъы, уый: «Йе стæг нæ асæтдзæн».

³⁷ Æмæ ма æндæр ран дæр Сыгъдæг Фысты загъд ис: «Кæй барæхуыстой, Уымæ кæсдзысты». ^{‡†}

Йесойы баныгæдтой

³⁸ Уый фæстæ аримафейаг Иосиф (уый дæр Йесойы ахуыргæнинаг уыди, фæлæ йæ не 'ргом кодта, уымæн æмæ иудейтæй тарсти) бахатыди Пилатмæ, цæмæй йын ратта Йесойы мард. Пилат ын бар радта. Иосиф ацыд æмæ Йесойы мард ахаста. [‡]

³⁹ Æрцыд Никодим дæр – кæддæр æхсæвы Йесомæ чи æрцыд, уый, – æмæ æрхаста фондзыссæдз джиранкайы ^{‡‡} бæрц хæрдæфгæнæнтæ – смирнæ æмæ алой хæццæйæ. ^{‡‡‡}

⁴⁰ Уыдон Йесойы мард иудейаг æгъдаумæ гæсгæ батыхтой, хæрдæфгæнæнтæ кæуыл бапырх кодтой, уыцы мæрддзæгты.

⁴¹ Дзуарыл Æй кæм байтыгътой, уым уыди дыргъдон, дыргъдоны та – æвæрд кæм ничима уыд, ахæм ног зæппадз.

⁴² Иудейаг сабатмæ бирæ кæй нал баззад, æмæ зæппадз хæстæг кæй уыди, уымæ гæсгæ дзы бавæрдтой Йесойы.

Йесо райгас

20 Къуырийæн йæ фыццаг бон, сæударæй, талынг ма уыди, афтæмæй, магдалæйаг Мариа æрцыди зæппадзмæ æмæ федта, бацæуæнæй дур кæй айстæуыд, уый. ⁵

² Уæд азгъордта æмæ бацыд Симон Петрæ, стæй Йесо кæй уарзта, уыцы ахуыргæнинагмæ æмæ сын загъта: «Хицауы ахастой зæппадзæй, æмæ Йæ кæм бавæрдтой, уый нæ зонæм».

³ Петр æмæ иннæ ахуыргæнинаг уайтæккæ араст сты зæппадзмæ.

⁴ Дыууæ дæр згъордтой, фæлæ иннæ ахуыргæнинаг Петрæй тагъддæр згъордта æмæ зæппадзмæ раздæр бахæццæ.

⁵ Уый æргуыбыр кодта æмæ федта мæрддзæгтæ, фæлæ зæппадзмæ нæ бацыд.

⁶ Йæ фæдыл æрбахæццæ Симон Петр дæр, бацыд зæппадзмæ æмæ дзы федта мæрддзæгтæ. ^{5†}

⁷ Йесойы сæр баст кæмæй уыди, уыцы хæцъил та мæрддзæгтимæ нæ разынди, фæлæ тыхтæй уыди хицæнæй.

⁸ Уæд раздæр чи æрбахæццæ, уыцы ахуыргæнинаг дæр мидæмæ бахызт. Æмæ йæхи цæстæй куы федта, уæд æй бауырныдта.

⁹ Уымæн æмæ уыдон Сыгъдæг Фыстæй нæма зыдтой, Йесо мæрдтæй кæй хъуамæ райгас уа, уый.

¹⁰ Ахуыргæнинæгтæ аздæхтысты сæхимæ,

¹¹ Мариа та лæууыд зæппадзы цур æмæ куыдта. Куы куыдта, уæд ныггуыбыр кодта зæппадзмæ, æмæ, ^{5††}

[†] Мф. 27:35; Мк. 15:24; Лк. 23:34. ^{††} Лк. 2:35. [‡] Мф. 27:48.

^{††} Æрг. 1:7. ^{‡‡} Мф. 27:57; Мк. 15:43; Лк. 23:50. ^{‡‡†} 19:39 |100 джиранкайы|г – 30 килограммы бæрц. ^{‡‡‡} Ин. 3:2; 7:50.

¹² Йесойы мард раздæр кæм æвæрд уыди, уым федта дыууæ зæды урс дарæсы бадгæ: иуы – Йæ нывæрзæнмæ, иннæйы – Йæ дæлфæдтæм.

¹³ Уыдон æй бафарстой: «Хорз ус, цæуыл кæуыс?» Мариа сын загъта: «Мæ Хицауы мын ахастой æмæ Йæ кæм бавæрдтой, уый нæ зонын».

¹⁴ Афтæ куы загъта, уæд фæстæмæ акаст æмæ федта Йесойы лæугæйæ. Фæлæ Йесо кæй у, уый нæ базыдта. †

¹⁵ Йесо йын загъта: «Хорз ус, цæуыл кæуыс? Кæй агурис?» Мариа æнхъæл уыди, Уый дыргъдонгæс у æмæ Йын загъта: «Ме 'лдар, кæд Æй ды рахастай, уæд Æй кæм бавæрдтай, уый мын зæгъ æмæ Йæ æз ахæссон».

¹⁶ Йесо йын загъта: «Мариа!» Мариа Йæм раздæхт æмæ Йын дзуттагау загъта: «Раввуни!» (ома, Ахуыргæнæг).

¹⁷ Йесо йын загъта: «Ма Мыл бандзæв, уымæн æмæ Æз Мæ Фыдмæ нæма ссыдтæн. Фæлæ цу Ме 'фсымæртæм æмæ сын зæгъ: „Цæуын Мæ Фыдмæ æмæ уæ Фыдмæ, Мæ Хуыцаумæ æмæ уæ Хуыцаумæ“». ††

¹⁸ Магдалæйаг Мариа ацыд æмæ ахуыргæнинæгтæн радзырдта, Хицауы кæй федта æмæ йын Уый цы загъта, уыдæтты тыххæй.

Фыццаг фембæлд райгасы фæстæ

¹⁹ Уыцы бон изæрæй, къуырийы фыццаг бон, ахуыргæнинæгтæ уыдысты иумæ. Иудейтæй кæй тарстысты, уый тыххæй сæхгæдтой дуæрттæ. Уыцы рæстæг уатмæ бацыд Йесо, æрлæууыд сæ разы æмæ загъта: «Фæрнджын ут!» †

²⁰ Уый зæгъыны фæстæ сæм равдыста Йæ къухтæ, [Йæ къæхтæ] æмæ Йæ фарс. Ахуыргæнинæгтæ Хицауы куы федтой, уæд сцин кодтой. ††

²¹ Йесо та сын дыккаг хатт загъта: «Фæрнджын ут! Мæн Мæ Фыд куыд рарвыста, афтæ уæ Æз дæр æрвитын».

²² Уыцы ныхæсты фæстæ съл бафу кодта æмæ сын загъта: «Схайджын ут Сыгъдæг Удæй».

²³ Кæмæн ныббарат йæ тæригъæдтæ, уымæн барст уыдзысты, кæмæн сæ нæ ныббарат, уымæн барст нæ уыдзысты». ††

Йесо æмæ Фома

²⁴ Йесо куы æрцыд, уæд дыууадæсæй иу, Фома, фæсномыгæй Фаззон, семæ нæ уыд.

²⁵ Иннæ ахуыргæнинæгтæ йын загътой: «Мах федтам Хицауы». Фæлæ сын уый загъта: «Йæ къухтыл зæгæлтæй хъæдгæмттæ куы нæ фенон, ме 'нгуылдз уыцы хъæдгæмтты куы нæ бавæрон, мæ къух та – Йæ фарсы хъæдгомы, уæд мæ нæ бауырдзæн». †††

§ Мф. 28:1; Мк. 16:1; Лк. 24:1. † Лк. 24:12. †† Мф. 28:1; Мк. 16:5. † Мф. 28:9; Мк. 16:9. †† Мф. 28:10; Ром. 8:29; Дзут. 2:11.

‡ Мк. 16:14; Лк. 24:36; Ап. хъ. 13:31; 1 Кор. 15:5, 7. †† Ин. 16:22. †† Мф. 16:19; 18:18. ††† Ин. 19:34.

²⁶ Аст боны фæстæ та ахуыргæнинæгтæ уыдысты хæдзары, Фома дæр уыд семæ. Дуæрттæ уыдысты æхгæд, афтæмæй бацыд Йесо, æрлæууыд се 'хсэн æмæ загъта: «Фæрнджын ут!»

²⁷ Стæй загъта Фомайæн: «Æри-ма де 'нгуылдз ардæм æмæ фен Мæ къухтæ. Æри дæ къух æмæ йæ бавæр Мæ фарсы хъæдгомы, æмæ æнæуырнæг ма у, фæлæ уырнæг».

²⁸ Фома йын дзуапп радта: «Мæ Хицау æмæ Мæ Хуыцау!»

²⁹ Йесо йын загъта: «Ды баууæндыдтæ, уымæн æмæ Мæ федтай. Тæхудиаг сты, Мæн чи нæ федта, афтæмæй чи баууæндыд, уыдон». †††

Цæй тыххæй фыст у ацы чиныг

³⁰ Ацы чиныджы загъд кæй тыххæй нæй, бирæ ахæм диссæгтæ ма равдыста Йесо Йæ ахуыргæнинæгтæн. §

³¹ Ацы диссæгты тыххæй та уымæ гæсгæ ныффыстæуыд, цæмæй баууæндат, Йесо Чырысти кæй у, Хуыцауы Фырт, ууыл. Æмæ Йыл куы æууæндат, уæд Йæ фæрцы хайджын уыдзыстут мыггагмæйы цардæй. §†

Тивериадæйы денджызы былыл

21 Уый фæстæ та Йесо Йæ ахуыргæнинæгтæм фæзынд ногæй. Уый уыди Тивериадæйы денджызы былыл. Хабар уыди афтæ. §††

² Симон Петр, фæсномыгæй Фаззон чи хуынд, уыцы Фома, Нафанаил галилейаг Канæйæ, Зеведейы фырттæ æмæ Йесойы иннæ дыууæ ахуыргæнинаджы уыдысты иумæ. §†

³ Симон Петр сын загъта: «Æз кæсаг ахсынмæ цæуын». Уыдон ын загътой: «Мах дæр демæ цæуæм». Ацыдысты æмæ сбадтысты бæлæгъы, фæлæ уыцы æхсæв ницы æрцахстой.

⁴ Боныцъæхтыл Йесо лæууыд денджызы былгæрон. Фæлæ Йесо кæй у, уый ахуыргæнинæгтæ нæ базыдтой.

⁵ Йесо сæ бафарста: «Мæ хæлæрттæ, исты æрцахстат?» Уыдон ын дзуапп радтой: «Не 'рцахстам».

⁶ Уый сын загъта: «Хыз баппарут бæлæгъæн йæ рахиз фарс, æмæ æрцахсдзыстут». Уыдон баппæрстой хыз, æмæ сын бирæ кæсæгтæ кæй æрцахста, уымæ гæсгæ йæ сæ бон раласын нæ уыд.

⁷ Йесо кæй уарзта, уыцы ахуыргæнинаг загъта Петрæн: «Ай Хицау у». Симон Петр куы фехъуыста, Хицау у, зæгъгæ, уæд йæ пæлæз æрбалвæста ронæй (æндæр ыл ницы уыд), æмæ йæхи нывзылдта денджызмæ.

⁸ Иннæ ахуыргæнинæгтæ та хыз кæсæгтимæ ластой сæ фæдыл, афтæмæй æрбацыдысты бæлæгъы; былмæ сæ бирæ нæ хъуыди – дыууæсæдæ æлмæрины §†† бæрц.

††† 1 Пет. 1:8; 2 Кор. 5:7. § Ин. 21:25. †† Ин. 3:15; Ром. 15:4. §† Мф. 28:7. §† Лк. 24:16. §†† 21:8 |i200 æлмæрины|г – 100 метры бæрц.

⁹ Былмæ куы рахызтысты, уæд цæхæрыл федтой кæсаг, йæ фарсмæ та – дзул.

¹⁰ Йесо сын загъта: «Рахæссут, цы кæсæгтæ æрцахстат, уыдонæй».

¹¹ Симон Петр схызт бæлæгъмæ æмæ хыз раласта зæхмæ. Хыз дзаг уыди стыр кæсæгтæй – æдæппæт сæдæ фæндзай æртæ кæсаджы. Ахæм бирæ кæсæгты уæзæй хыз нæ аскъуыд.

¹² Йесо сын загъта: «Рацæут æмæ аходæн бахæрут». Ахуыргæнинагтæй йæ ныфс ничи бахаста Йæ бафарсынмæ, «Чи дæ», зæгъгæ. Уыдон базыдтой, Хицау кæй у, уый.

¹³ Йесо бацыд, райста дзул æмæ сын æй радта, радта сын кæсаг дæр. †

¹⁴ Афтæ мæрдтæй райгасы фæстæ Йесо æртыккаг хатт фæзынд Йæ ахуыргæнинагтæм.

Йесо æмæ Петр

¹⁵ Аходæн куы бахордтой, уæд Йесо бафарста Симон Петры: «Иоанны фырт Симон, уыдон Мæ цас уарзынц, ды Мæ уымæй фылдæр уарзыс?» Петр Ын дзуапп радта: «О, Хицау! Ды зоныс, æз Дæ кæй уарзын, уый». Йесо Йын загъта: «Хиз Мæ уæрыччыты».

¹⁶ Дыккаг хатт дæр та йæ бафарста: «Иоанны фырт Симон, уарзыс Мæ?» Петр Ын дзуапп радта: «О, Хицау! Ды зоныс, æз Дæ кæй уарзын, уый». Йесо Йын загъта: «У фыййау Мæ фыстæн». ††

¹⁷ Æртыккаг хатт æй бафарста: «Иоанны фырт Симон, уарзыс Мæ?» Æртыккаг хатт æй «уарзыс Мæ?» кæй бафарста, уый тыххæй Петр фенкъард æмæ Йын дзуапп радта: «Хицау, Ды алцыдæр зоныс. Ды зоныс, æз Дæ кæй уарзын, уый». Йесо Йын загъта: «Хиз Мæ фысты».

† Ап. хъ. 10:41. †† Ап. хъ. 20:28; 1 Пет. 5:2.

¹⁸ Æцæг, æцæг зæгъын дæуæн: ды æрыгон куы уыдтæ, уæд-иу дæ рон дæ астæуыл дæхæдæг æрбабастай, æмæ дæ кæдæм фæндыд, уырдаем-иу ацыдтæ. Фæлæ куы базæронд уай, уæд айтындздынæ дæ къухтæ, æрбабæтдзæн дæ æндæр адæймаг æмæ дæ акæндзæн, кæдæм дæ нæ фæнда, уырдаем». ‡

¹⁹ Уыцы ныхæстæй Йесо фæсномыгæй загъта, Петр Хуыцауы цавæр мæлæтæй скадджын кæндзæн, уый тыххæй. Уый фæстæ йын Йесо загъта: «Мæ фæдыл цу».

²⁰ Петр ракаст фæстæмæ æмæ сæ фæдыл цæугæ федта Йесойы уарзон ахуыргæнинаджы. Уый уыди, æхсæвæры рæстæг Йесомæ йæхи чи баввахс кодта æмæ афтæ чи загъта: «Хицау, гадзрахатæй Дыл чи рацæудзæн?», уыцы ахуыргæнинаг. ††

²¹ Петр æй куы федта, уæд бафарста Йесойы: «Хицау, уый та цы фæуыдзæн?»

²² Йесо йын загъта: «Кæд Мæн афтæ фæнды, æмæ Ме 'рцыдмæ удæгас уа, уæд дæу цы хъуыддаг и? Ды цу Мæ фæдыл».

²³ Æмæ уый айхъуыст æфсымæртыл, уыцы ахуыргæнинаг нæ амæлдзæн, зæгъгæ. Йесо та нæ амæлдзæн нæ загъта, фæлæ: «Кæд Мæн афтæ фæнды, æмæ Ме 'рцыдмæ удæгас уа, уæд дæу цы хъуыддаг и?»

²⁴ Ацы ахуыргæнинаг æвдисæн у æппæт уыдæттæн, æмæ сæ ныффыста. Æмæ мах зонæм, йæ ныхас æцæг кæй у, уый. ††

²⁵ Йесо ма скодта бирæ æндæр хъуыддæгтæ дæр. Фæлæ сеппæты тыххæй лæмбынæг ныффысс, зæгъгæ, уæд уыцы чингуытæ, мæнмæ гæсгæ, суанг дунейы дæр нæ бацæуиккой. †††

‡ 2 Пет. 1:14. †† Ин. 13:23. †† Ин. 19:35. ††† Ин. 20:30.

Апостолты хъуыддæгтæ

Зæрдæвæрд Сыгъдæг Уд рарвитынæй

1 Фыццаг чиныг, Феофил, æз ныффыстон, Йесо тæккæ райдианæй, уæлæрвтæм Æй куы систæуыд, уæды онг цы куыста æмæ цæуыл ахуыр кодта, æппæт уыдæттæ тыххæй. †

2 Кæй сæвзæрста, уыцы апостолтæн Йæ ацыды размæ Сыгъдæг Уды фæрцы загъта, цы гæнгæ сын у, уый тыххæй. ††

3 Йæ тухæнты фæстæ Йесо бирæ хæттыты æрцыд апостолтæм æмæ сын бирæ æвдисæйнагтæй равдыста, æцæг кæй райгас, уый. Йæхи сын уынын кодта дыууиссæдз боны дæргъы æмæ сын дзырдта Хуыцауы Паддзахады тыххæй. ‡

4 Иухатт сæ æрæмбырд кодта æмæ сын бафæдзæхста: «Иерусалимæй макæдæм ацæут, фæлæ æнхъæлмæ кæсут, Фыд уын зæрдæ цæмæй бавæрдта æмæ уын Æз цæй тыххæй дзырдтон, уымæ. ††

5 Уымæн æмæ Иоанн аргъуыдта донæй, сымах та цалдæр боны фæстæ аргъуыд уыдзыстут Сыгъдæг Удæй». ††

Йесо ацыд уæлæрвтæм

6 Апостолтæ куы æрæмбырд сты, уæд Æй бафарстой: «Хицау, Израилы паддзахад йæ къæхтыл ныртæккæ слæууын кæндзынæ?»

7 Йесо сын загъта: «Сымахæн не 'мбæлы, Мæ Фыд Йæ бартæм гæсгæ цы рæстæджытæ æмæ æмгъуыдтæ сæвæрдта, уыдон зонын.

8 Фæлæ Сыгъдæг Удæй куы схайджын уат, уæд райсдзыстут тых, æмæ Мын æвдисæнтæ уыдзыстут Иерусалимы, æгас Иудейæйы æмæ Самарийы, æмæ суанг зæххы кæронмæ». †††

9 Уыцы ныхæстæ зæгъыны фæстæ сæ цæстыты раз Йесойы систæуыд, æврагъ Æй æрбатыхта æмæ Йæ апостолтæ нал федтой. †††

10 Йесо уæлдæрæй-уæлдæр куы цыд æмæ сæ цæстытæ арвæй куы нал истой, уæд æваст сæ разы фæвзæрд дыууæ лæджы урс-урсид дарæсы,

11 Æмæ загътой: «Галилейаг лæгтæ, цы лæуут æмæ арвмæ цы кæсут? Сымахæй уæлæрвтæм Кæй систæуыд, уыцы Йесо æрыздæхдзæн, ныртæккæ Йæ уæлæрвтæм ацæугæ куыд федтат, афтæ». §

† 1:1 Лк. 1:3. †† 1:2 Мк. 16:15; Ин. 20:21. ‡ 1:3 Мф. 28:7; Мк. 16:14. ††† 1:4 Лк. 24:49; Ин. 14:26. ††† 1:5 Мф. 3:11; Мк. 1:8. †††† 1:8 Лк. 24:49; Ап. хъ. 2:32. †††† 1:9 Мк. 16:19; Лк. 24:51. § 1:11 Мф. 25:31; 26:64; 1 Фес. 1:10; Æрг. 1:7.

Матфийы сæвзæрстой апостолæй

12 Уæд апостолтæ раздæхтысты Иерусалиммæ, Елеон цы хох хуындæуы, уымæй. Уыцы хох Иерусалиммæ хæстæг у – сабаты бонцауы §† дæррдзæфæн.

13 Куы æрцыдысты, уæд схызтысты уæллаг уатмæ æмæ уæдæй фæстæмæ уыдысты уым – Петр, Иоанн, Иаков æмæ Андрей, Филипп æмæ Фома, Варфоломей æмæ Матфей, Алфейы фырт Иаков, Симон Зилот æмæ Иаковы æфсымæр Иудæ. §††

14 Сæппæт дæр иудадзыг куывтой æнувыдæй æмæ æмзæрдæйæ; семæ ма уыдысты сылгоймæгтæ, стæй Йесойы Мад Мариа æмæ Йе 'фсымæртæ.

15 Иухатт Петр æрлæууыд æфсымæрты раз

16 (Уыди дзы сæдæ дыууын адæймаджы бæрц) æмæ загъта: «Æфсымæртæ, хъуамæ сæххæст уыдаид, Сыгъдæг Уд развæлгъау Сыгъдæг Фысты Давиды дзыхæй Иудæйы тыххæй цы загъта, уый – Иудæ сси, Йесойы чи æрцахста, уыдоны æрбакæнæг, §†

17 Кæд махæй уыди æмæ йæм немæ кусыны хал æрхауди, уæддæр.

18 Йæ фыдракæнды тыххæй цы мызд райста, уымæй балхæдта зæхх; уым æрхауд, йæ гуыбын аскъуыд æмæ йæ хуылфыдзаумæттæ иууылдæр ракалдысты. §††

19 Уый базыдтой Иерусалимы æппæт цæрджытæ, æмæ уыцы зæхх сæ мадæлон æвзагыл схуындæуыд Акелдамæ (ома, Туджы зæхх).

20 Псаломты чиныджы та фыст у: „Йæ кæрт баззайæд афтидæй, цæрæг дзы ма уæд“, æмæ: „Йæ бынат æрхауæд æндæрмæ“.

21 Уæдæ нæ сæвзарын хъæуы, Хицау Йесо не 'хсæн куы царди, уæд –

22 Иоанн куы аргъуыдта, уыцы заманæй, Йесойы махæй уæларвмæ куы систæуыд, уæды онг – иудадзыг немæ цы лæгтæ уыд, уыдонæй иуы. Уый, махау, хъуамæ суа æвдисæн Йесойы райгасæн».

23 Æмæ бахастой фæндон дыууæйы тыххæй: фæсномыгæй Варсава кæнæ Иуст кæй хуыдтой, уыцы Иосифы, æмæ Матфийы тыххæй.

24 Уæд бакуывтой: «Хицау, Ды алкæй зæрдæ дæр зоныс. Равдис нын, ацы дыууæйæ кæй сæвзæрстай, уый,

§† 1:12 ||Сабаты бонцау|г – иу километры бæрц. Æгъдаумæ гæсгæ уыйбæрц ацæуыны бар уыди дзуттæгтæн сабаты. §†† 1:13 Мф. 10:2. §† 1:16 Ин. 13:18; 18:3. §††† 1:18 Мф. 27:5.

²⁵ Цæмæй кæна апостолы куыст, уымæн æмæ Иудæ ныууагъта уыцы куыст æмæ ацыд, кæм хъуамæ уа, уырдаæм».

²⁶ Сæппæрстой хæлттæ, схауд Матфийы хал, æмæ иуæндæсимæ сси апостол.

Сыгъдæг Уды æрцыд

2 Хорысæры бæрæгбон куы ралæууыд, уæд сеппæт дæр уыдысты иумæ.

² Æмæ æвиппайды, цыма тыхджын дымгæ сыстад, уыйау арвæй æрцыд уынæр, æмæ уынæрæй байдзаг, кæм уыдысты, уыцы хæдзар. †

³ Æмæ сæм фæзынди арты æвзæгты хуызæн æвзæгтæ; уыцы æвзæгтæ фæхицæн сты кæрæдзийæ, æмæ дзы алкæуыл дæр æрæнцад иу.

⁴ Уæд сеппæт дæр схайджын сты Сыгъдæг Удæй æмæ райдыдтой дзурын æндæр æвзæгтыл, Уд сæ куыд арæзта, афтæ. ††

⁵ Уыцы рæстæг Иерусалимы уыдысты, дунейы алы адæмты æхсæн чи цард, уыцы дингæнæг иудейтæ.

⁶ Уынæр куы райхъуыст, уæд бирæтæ æрæмбырд сты æмæ хорзау нал фесты: дзурджыты алчидæр хъуыста йæхи æвзагыл дзургæ.

⁷ Уый сæ бафтыдта дисы æмæ дзырдтой: «Чи дзуры, уыдон иууылдæр галилейæгтæ не сты, æви?»

⁸ Махæй сæ алчидæр йæ мадæлон æвзагыл дзургæ куыд хъусы?

⁹ Мах – парфиягтæ, мидиæгтæ æмæ эламæгтæ, Месопотамийы, Иудейæйы æмæ Каппадокийы, Понт æмæ Асийы,

¹⁰ Фриги æмæ Памфилийы, Мысыры æмæ, Кириинæ хæстæг чи у, Ливийы уыцы бынæтты цæрджытæ, Ромæй æрцæуджытæ, иудейтæ æмæ Хуыцауыл баууæндæг муртаттæ,

¹¹ Критæгтæ æмæ аравиæгтæ – неппæт дæр сæ хъусæм Хуыцауы стыр хъуыддæгты тыххæй нæхи æвзæгтыл дзургæ».

¹² Цытæ цæуы, уый не 'мбаргæйæ сеппæт дæр кæрæдзийæн дисгæнгæ дзырдтой: «Ай цы уа?»

¹³ Иннæтæ та сыл худтысты: «Аджын сæнæй сæхимæ æгæр фæкастысты».

Петры ныхас

¹⁴ Уæд Петр слæууыд иуæндæс апостолимæ æмæ райдыдта адæмæн хъæрæй дзурын: «Иудейаг лæгтæ æмæ Иерусалимы æппæт цæрджытæ! Лæмбынæг байхъусут мæ ныхæстæм æмæ уын зындгонд уæд:

¹⁵ Сымах куыд æнхъæл стут, хъуыддаг афтæ нæу: адон расыг не сты – ныр боны æртыккæгæм сахат † у.

¹⁶ Фæлæ сæххæст, Иоил-пехуымпар рагагъоммæ цы загъта, уый:

† 2:2 Мф. 3:11; Ап. хъ. 1:5; 11:15; 19:6. †† 2:4 Мк. 16:17; 1 Кор. 12:10, 28. † 2:15 Сахæттæ амынд сты рагон нымадæй (кæс дзырдуты).

¹⁷ „Æмæ рæстæджы кæрон, зæгъы Хуыцау, Мæ Удæй бахай кæндзынæн алы адæймагæн дæр. Пехуымпариуæг кæндзысты уæ фырттæ æмæ уæ чызджытæ; уæ лæппутæ уындзысты, цы сын рагом кæнон, уыдæттæ; уæ зæрæдтæ та уындзысты Мæнæй лæвæрд фынтæ. ††

¹⁸ Уыцы бонты Мæ нæлгоймаг æмæ сылгоймаг цагъартæн бахай кæндзынæн Мæ Удæй, æмæ кæндзысты пехуымпариуæг.

¹⁹ Равдисдзынæн диссæгтæ уæлейæ, арвыл, æмæ æвдисæйнæгтæ бынæй, зæххыл: туг, арт æмæ фæздæджы къуыбылæйттæ.

²⁰ Хур баталынг уыдзæн, æмæ мæй фестдзæн туджы хуызæн, цалынмæ Хицауы стыр æмæ намысджын бон ралæууа, уæдмæ.

²¹ Æмæ уыдзæн афтæ: Хицауы ном чидæриддæр ссара, уый фервæздзæн". ††

²² Израилæгтæ, байхъусут ацы ныхæстæм: Назаретаг Йесойы уын Хуыцау равдыста стыр хъуыддæгтæй, диссæгтæй æмæ æвдисæйнæгтæй. Æппæт уыдæттæ уыцы Лæджы фæрцы Хуыцау скодта уе 'хсæн, уæхæдæг куыд зонут, афтæ.

²³ Хуыцау рагацау куыд бауынаффæ æмæ снысан кодта, афтæ Йесо лæвæрд æрцыд сымахмæ, æмæ Йæ муртатты къухтæй бахуыдтат дзуармæ æмæ Йæ амардтат.

²⁴ Фæлæ Хуыцау арæдывта мæлæты рæхыс æмæ Йæ райгас кодта, уымæн æмæ адзалы бон Йæ бауромын нæ уыд. †††

²⁵ Давид Йесойы тыххæй афтæ зæгъы: „Хицау кæддæриддæр мæ цæстыты раз уыд; мæ рахиз фарс ис, цæмæй æз ма фæцудон.

²⁶ Уымæ гæсгæ райы мæ зæрдæ, ме 'взагыл бадынц цины ныхæстæ; суанг мæ буар дæр зæрдæдаргæйæ æрæнцайдзæн,

²⁷ Уымæн æмæ мын Ды мæ уды нæ ныууадздынæ мæрдтыбæстæйы, Дæ сыгъдæджы нæ бамбийын кæндзынæ ингæны.

²⁸ Ды мын бацамыдтай фæндаг цардмæ; уыдзынæн Демæ, æмæ мын мæ зæрдæ бафсадзынæ цинæй".

²⁹ Ме 'фсымæртæ, мæ ныфс хæссын сымахæн нæ рагфыдæл Давиды тыххæй зæгъынмæ: уый амард, æрцыди ныгæд æмæ йæ зæппадз абон дæр махмæ ис. †††

³⁰ Давид пехуымпар уыд æмæ зыдта: Хуыцау ын расомы кодта, йæ паддзахад ын йæ байзæддæгтæй иуæн кæй ратдзæн, уый тыххæй. †

³¹ Давид уыдта фидæн, æмæ загъта Чырыстийы райгасы тыххæй, зæгъгæ, Йæ нæ ныууагъдæуыд мæрдтыбæстæйы æмæ Йæ буар нæ бамбыд. ††

³² Уыцы Йесойы Хуыцау райгас кодта, æмæ уымæн мах неппæт дæр стæм æвдисæнтæ. †††

†† 2:17 Ин. 7:39; Ап. хъ. 11:28; 16:9; 21:9. ††† 2:21 Ром. 10:13. †††† 2:24 Ин. 10:18; Ап. хъ. 3:15, 4:10. †††† 2:29 Ап. хъ. 13:36. § 2:30 Лк. 1:69. §† 2:31 Ап. хъ. 13:37. §†† 2:32 Ин. 15:27; Ап. хъ. 3:15.

³³ Йесойы систæуыд Хуыцауы рахиз фарсмæ, æмæ Йæ Фыдæй райста, зæрдæ Йын Кæмæй бавæрдæуыд, уыцы Сыгъдæг Уды, æмæ дзы схайджын кодта адæмы, сывах ныртæккæ куыд уынут æмæ хъусут, афтæ. †

³⁴ Уымæн æмæ Давид уæларвмæ не ссыди, фæлæ зæгъы: „Хуыцау загъта мæ Хицауæн: сбад Мæ рахиз фарс, ††

³⁵ Цалынмæ Дын Де знæгты Дæ къæхты бын æрæвæрон, уæдмæ”.

³⁶ Уæдæ æппæт израилаг адæм фидарæй зонæнт: сывах Кæй байтыгътат, уыцы Йесойы Хуыцау скодта Хицау æмæ Чырысти». ‡

Фыццаг аргъуан

³⁷ Адæм уый куы фехъуыстой, уæд зæрдæдзæф фесты, æмæ фарстой Петры æмæ иннæ апостолты: «Цы гæнгæ нын у, не 'фсымæртæ?»

³⁸ Петр сын дзуапп радта: «Æрфæсмон кæнут, æмæ уæ алчидæр Йесо Чырыстийы номыл райсæд аргъуыд, цæмæй уын хатыргонд уой уæ тæригъæдтæ; æмæ райсдзыстут лæвар – схайджын уыдзыстут Сыгъдæг Удæй.

³⁹ Уымæн æмæ Хуыцау зæрдæ бавæрдта сывахæн æмæ уæ сывæллæттæн, стæй дард чи у, уыдонæн – нæ Хицау Хуыцау кæй æрхондзæн, æппæт уыцы адæмæн». ††

⁴⁰ Петр сын дзырдта бирæ æндæр ныхæстæ æмæ сæм сидти: «Уæхи бахизут ацы хæлд фæлтæримæ фесæфынæй».

⁴¹ Æмæ йын йæ ныхасыл чи баууæндыд, уыдоныл саргъуыдæуыд, æмæ уыцы бон уырнджытыл бафтыд æртæ мин адæймаджы бæрц.

Уырнджыты цард

⁴² Уыдон æнувыдæй хæцыдысты апостолты ахуырадыл, æмуд-æмвæндæй арæзтой дзулсаст æмæ куывтой.

⁴³ Апостолты фæрцы-иу сарæзтæуыд бирæ диссæгтæ æмæ æвдисæйнæгтæ, æмæ алы адæймаг дæр тарсти Хуыцауæй.

⁴⁴ Уырнджытæ сеппæт дæр уыдысты æмуд-æмвæнд, сæ исбон дæр иумæйаг уыд. ††

⁴⁵ Уæй кодтой сæ мулк æмæ æхца уæрстой æппæтыл дæр, чи цас хъуаг æйæфта, уымæ гæсгæ.

⁴⁶ Алы бон дæр-иу æмзæрдæйæ æрæмбырд сты Кувæндонны; хæдзари-хæдзар та арæзтой дзулсаст æмæ сæ хойраг хордтой хъæлдзæгæй æмæ сыгъдæг зæрдæйæ. †††

⁴⁷ Кад кодтой Хуыцауæн æмæ æппæт адæмæн уыдысты уарзон; Хицау та сын сæ нымæцыл æрвылбон æфтыдта, кæй ирвæзын кодта, уыдоны. †††

† 2:33 Ин. 14:16. †† 2:34 Мф. 22:44. ‡ 2:36 Мф. 28:18. †† 2:39 Ап. хъ. 3:25. ††† 2:44 Ап. хъ. 4:32. †††† 2:46 Лк. 24:53; Ап. хъ. 20:11. †††† 2:47 Ап. хъ. 5:14; 11:21.

Петр сдзæбæх кодта цæнкууылы

³ Кувыны афон, фарæстæм сахатыл, Петр æмæ Иоанн фæцæйцыдысты Кувæндонмæ.

² Рæсугъд кæй хуыдтой, Кувæндонны уыцы кулдуары раз бадти, мады гуыбынæй цæнкууыл чи рахаста, ахæм лæг. Алы бон дæр-иу æй æрхастой уырдем, ныууагътой-иу æй уым, æмæ æхца куырда Кувæндонмæ цæуджытæй.

³ Уый Петр æмæ Иоанны Кувæндонмæ бацæуæны цур куы федта, уæд сæ куырда æхца.

⁴ Петр æмæ йæм Иоанн ныккастысты æдзынæг, æмæ йын Петр загъта: «Æрбакæс-ма нæм».

⁵ Æмæ сæ уый дæр, исты мын кæд раттикой, зæгъгæ, йæ цæстытæ ныссагъта.

⁶ Фæлæ йын Петр загъта: «Æвзист æмæ мæм сызгъæрин нæй, фæлæ дын дæттын, цы мæм ис, уый: Назаретаг Йесо Чырыстийы номыл сист æмæ райдай цæуын».

⁷ Петр ын рахæцыд йæ рахиз къухыл æмæ йæ слæууын кодта. Уайтæккæ сфидар сты йæ дыууæ фады æмæ йæ фадхъултæ,

⁸ Фæгæпп ласта æмæ райдыдта цæуын. Семæ бацыди Кувæндонмæ æмæ, Хуыцауы стаугæйæ, рацу-бацу кодта гæппытæгæнгæ.

⁹ Куыд цыди æмæ Хуыцауæн куыд кад кодта, уый уыдтой æппæт адæм,

¹⁰ Æмæ йæ базыдтой – Кувæндонны Рæсугъд дуары цур магуыргурæй чи бадти, уыцы лæг у. Цы йыл æрцыд, уый куы федтой, уæд джихтæ кодтой æмæ дисы æфтыдысты.

¹¹ Чи сдзæбæх, уыцы цæнкууыл Петр æмæ Иоанны фæхибар куы нал уагъта, уæд сæм æппæт адæм дисгæнгæ æрбазгъордтой, Соломоны тыргъ кæй хуыдтой, уырдем.

Петр ныхас кæны Соломоны тыргы

¹² Петр уый куы федта, уæд загъта адæмæн: «Израилæгтæ, цы йыл дис кæнут, æмæ нæм цы ныккастыстут, цыма йæ къæхтыл кæй цæуы, уый нæхи хъаруйæ кæнæ, дингæнджытæ кæй стæм, уый руаджы бакодтам?

¹³ Авраамы, Исаакы æмæ Иаковы Хуыцау, нæ фыдæлты Хуыцау, снамысджын кодта Йæ Лæггадгæнæджы – Йесо Чырыстийы. Сывах Æй радтат амарынмæ, æмæ Пилаты Йæ рауадзын куы бафæндыд, уæд Ыл йæ разы уæхи атигъ кодтат. §

¹⁴ Сыгъдæгыл æмæ Рæстгæнæгыл уæхи атигъ кодтат, æмæ уæхицæн ракуырдат лæгмары, §†

¹⁵ Царддæттæджы та амардтат. Фæлæ Йæ Хуыцау мæрдтæй райгас кодта, æмæ мах уымæн æвдисæнтæ стæм. §††

¹⁶ Æмæ Йесойыл æууæндыны фæрцы Йæ ном сфидар кодта, сывах кæй уынут æмæ зонут, уыцы

§ 3:13 Ап. хъ. 5:31; Флп. 2:9. §† 3:14 Мф. 27:20; Мк. 15:11; Лк. 23:18; Ин. 18:40. §†† 3:15 Ап. хъ. 2:24, 32; 5:32; 13:30; 17:31.

лæджы. Йесо цы уырнындзинад дæтты, уый йæ уæ разы бынтондæр сәнæниз кодта.

¹⁷ Æниу, ме 'фсымæртæ, æз зонын, сымах дæр, уæ хицæуттау, Йесойæн афтæ бакодтат, цы гæнæг стут, уый не 'мбаргæйæ. †

¹⁸ Хуыцау Йеппæт пехуымпарты дзыхæй Йæ Чырыстийы тухæнты тыххæй рагагъоммæ куыд загъта, афтæ Йæ дзырд сæххæст кодта. ††

¹⁹ Уæдæ æрфæсмон кæнут, раздæхут Хуыцаумæ, цæмæй уын ныббарстæуа уæ тæригъæдтæ.

²⁰ Уæд уын Хицау ратдзæн рæвдауыны рæстæг æмæ уæм рарвитдзæн рагагъоммæ уын æвзæрст Чырыстийы – Йесойы.

²¹ Уый хъуамæ уæларвы уа, Хуыцау незаманы Йæ сыгъдæг пехуымпарты дзыхæй куыд загъта, уымæ гæсгæ цалынмæ æппæт дæр сног кæныны афон ралæуа, уæдмæ. ‡

²² Моисей загъта нæ фыдæлтæн: „Уæ Хицау Хуыцау мæн куыд сæвæрдта, афтæ уын уе 'фсымæртæй иуы скæндзæни Пехуымпар; æмæ уын Уый цыдæриддæр зæгъта, уымæ-иу хъусут. ††

²³ Уыцы Пехуымпармæ чи нæ байхъуса, уый фæхъæудзæн Хуыцауы адæмæй”.

²⁴ Самуил æмæ йæ фæстæ иннæ пехуымпартæ дæр иууылдæр абоны тыххæй дзырдтой.

²⁵ Сымах стут пехуымпарты байзæддаг æмæ фидыды бындартæ. Уыцы фидыд Хуыцау сарæзта уæ фыдæлтимæ, Авраамæн мæнæ афтæ куы загъта, уæд: „Дæ байзæддаджы фæрцы зæххыл арфæгонд уыдзысты æппæт адæмтæ дæр”. ††

²⁶ Хуыцау Йæ Лæггадгæнæджы куы райгас кодта, уæд Æй фыццаг сымахмæ арвыста Йæ хорзæх уын раттынмæ æмæ уæ алкæмæн дæр йе 'взæр хъуыддæгтæ ныуадзын кæнынмæ». †††

Петр, Иоанн æмæ иудейаг хицæуттæ

4 Петр æмæ Иоанн адæмимæ куы ныхас кодтой, уæд сæм æрбацыдысты сауджынтæ, Кувæндон хъахъхъæнджыты хицау æмæ саттукейтæ.

² Мæстæй мардысты апостолтæм, уымæн æмæ адæмы ахуыр кодтой æмæ дзырдтой, Йесо куыд райгас, мæрдтæ дæр афтæ райгас уыдзысты, зæгъгæ. †††

³ Æмæ сæ æрцахстой æмæ сæ райсомы онг бакодтой ахæстоны, уымæн æмæ баизæр.

⁴ Апостолтæм чи хъуыста, уыдонæй та бирæтæ баууæндыдысты æмæ ныр уырнджыты нымæц уыди фондз мины бæрц.

⁵ Дыккаг бон Иерусалимы æрæмбырд сты иудейаг хицæуттæ, хистæртæ, динамонджытæ,

⁶ Алчер Анна, Каиафæ, Иоанн, Александр æмæ алчеры иннæ къабæзтæ. §

⁷ Апостолты æрлæууын кодтой сæ разы æмæ сæ фарстой: «Уый цавæр хъаруйæ кæнæ кæй номæй бакодтат?»

⁸ Уæд Петр схайджын Сыгъдæг Удæй æмæ сын загъта: «Адæмы хицæуттæ æмæ хистæртæ! ††

⁹ Кæд нæ абон рынчын адæймагæн хорз ракæныны æмæ йе сдзæбæхы тыххæй дзуапп домут,

¹⁰ Уæд уеппæтæн дæр æмæ æгас Израилы адæмæн зындгонд уæд: сымах Кæй байтыгътат æмæ Хуыцау мæрдтæй Кæй райгас кодта, уыцы Назаретаг Йесо Чырыстийы номыл лæууы ацы лæг уæ разы æнæнизæй.

¹¹ „Сымах, аразджытæ, кæуыл нæ барвæссыдыстут, фæлæ сæрæвæрæн чи сси”, Йесо уыцы дур у, æмæ æндæр ирвæзынгæнæг нæй. †††

¹² Уымæн æмæ нæ бон кæй фæрцы фервæзын у, адæмæн æппæт дунейы æндæр ахæм ном рард нæу». ††

¹³ Петр æмæ Иоанны иудейаг хицæуттæ ныфсджынæй куы федтой, стæй кæй нукуы ахуыр кодтой æмæ хуымæтæг лæгтæ кæй сты, уый куы бамбæрстой, уæд сеппæт дæр дисы бафтыдысты; уалынмæ базыдтой, Йесоимæ кæй уыдысты, уый.

¹⁴ Фæлæ чи сдзæбæх, уыцы адæймаджы уыдтой апостолтимæ лæугæ, æмæ сæ ныхмæ ницы зæгъын уыд сæ бон.

¹⁵ Радтой сын синедрионæй æддæмæ рацæуыны бардзырд æмæ бавнæлдтой уынаффæ кæнынмæ:

¹⁶ «Цы бакæнæм ацы адæмæн? Æцæг диссаг кæй равдыстой, уый Иерусалимы æппæт цæрджытæн зындгонд у, æмæ йыл нæ басæттын нæ бон нæу.

¹⁷ Фæлæ уый адæмыл тынгдæр куыд нæ айхъуыса, афтæ сæм бартхъирæн кæнæм, цæмæй Йесойы номыл макæмæн дзурой».

¹⁸ Фæдзырдтой сæм æмæ сын радтой уыцы номыл æппындæр нæ дзурыны æмæ никæй ахуыр кæныны бардзырд. †††

¹⁹ Фæлæ сын Петр æмæ Иоанн дзуапп радтой: «Ахъуыды-ма кæнут, Хуыцауы коммæ нæ, фæлæ уæ коммæ кæсын Хуыцаумæ раст фæкæсдзæн? ††

²⁰ Цы федтам æмæ фехъуыстам, уый тыххæй нæ дзурын нæ бон нæу».

²¹ Уыдон та сæм бартхъирæн кодтой æмæ сæ рауагътой. Апостолты бафхæрыны амал сын нæ уыди, уымæн æмæ, цы æрцыди, уый тыххæй адæм иууылдæр кад кодтой Хуыцауæн –

²² Йæ низæй æнахуыр æгъдауæй цы адæймаг сдзæбæх, ууыл дыууиссæдз азæй фылдæр цыди.

Уырнджытæ кувынц

²³ Петр æмæ Иоанны куы рауагътой, уæд уыдон æрцыдысты сæхионтæм æмæ радзырдтой, алчертæ æмæ сын адæмы хистæртæ цы загътой, уый.

† 3:17 Лк. 23:34; Ин. 16:3; Ап. хъ. 13:27. †† 3:18 Лк. 24:27; Ап. хъ. 26:22. ‡ 3:21 Ин. 10:16. ††† 3:22 Мф. 17:5; Ап. хъ. 7:37. ††† 3:25 Ап. хъ. 2:39; Ром. 9:4; Гал. 3:8. †††† 3:26 Мф. 10:6; Ап. хъ. 13:46. †††† 4:2 Ап. хъ. 23:6. § 4:6 Лк. 3:2.

†† 4:8 Лк. 12:12. ††† 4:11 Мф. 21:42; Мк. 12:10; Лк. 20:17; 1 Пет. 2:6; Ром. 9:33. ††† 4:12 Ап. хъ. 10:43; Кол. 1:14, 20; 1 Фес. 5:9; 1 Тим. 2:5-6. †††† 4:18 Ап. хъ. 5:40. †††† 4:19 Ап. хъ. 5:29.

²⁴ Уырнджытæ сæм куы байхъуыстой, уæд æмзæрдæйæ бакуывтой Хуыцаумæ: «Дунедарæг – арв, зæхх, денджыз æмæ сæ цыдæриддæр ис, уыдоны Сфæлдисæг!

²⁵ Нæ фыдæл Давиды, Дæ лæггадгæнæджы, дзыхæй Ды Сыгъдæг Уды фæрцы загътай: „Цæмæн змæнтынд муртаттæ, æмæ адæмтæ цæмæн кæнынц, кæмæй ницы рауайдзæн, ахæм фæнд?

²⁶ Æрлæууыдысты хæстæввонгæй зæххон паддзæхтæ, æмæ æлдæрттæ æрæмбырд сты иумæ Хуыцауы æмæ Йæ Чырыстийы ныхмæ”.

²⁷ Æмæ æцæгæй Ирод æмæ Понтий Пилат муртаттимæ æмæ Израилы адæмимæ æрæмбырд сты ацы сахары, Кæй байсæрстай, Дæ уыцы сыгъдæг Лæггадгæнæг Йесойы ныхмæ, †

²⁸ Цæмæй сæххæст кæной, Дæ хъомысмæ æмæ Дæ фæндмæ гæсгæ рагагъоммæ цы снысан кодтай, уый. ††

²⁹ Æмæ сын ныр, Хицау, æркæс се 'ртхъирæнтæм æмæ ратт æхсар Дæ цагъартæн, Дæ ныхас тынг ныфсджынæй куыд хъусын кæной, афтæ. ‡

³⁰ Дæ къух радар, цæмæй Дæ сыгъдæг Лæггадгæнæг Йесойы номæй дзæбæх кæной рынчынтæ æмæ æвдыстæуа æвдисæйнагтæ æмæ диссæгтæ».

³¹ Куы бакуывтой, уæд нынкъуысти, кæм уыдысты, уыцы бынат, сеппæт дæр схайджын сты Сыгъдæг Удæй æмæ Хуыцауы ныхас дзырдтой ныфсджынæй. ††

Уырнджыты цард

³² Цы бирæ адæм баууæндыд, уыдон уыдысты æмзæрдæ æмæ æмуд. Мæ мулк мæхи у, зæгъгæ, ахæм хъуыды сæ никамæ уыдис, алцыдæр сын уыд иумæйаг. ††

³³ Апостолтæ та стыр тыхимæ æвдисæн лæууыдысты Хицау Йесойы райгасæн, æмæ сеппæт дæр Хуыцауы стыр хорзæхæй уыдысты хайджын.

³⁴ Хъуаг чи æййæфта, уырнджыты æхсæн ахæм нæ уыд, уымæн æмæ зæхх æмæ хæдзæрттæ кæмæн уыд, уыдон сæ уæй кодтой, æмæ-иу æхца

³⁵ Радтой апостолтæм; æмæ æхцайæ лæвæрдæуыд алкæмæн дæр йæ хъуæгтæм гæсгæ.

³⁶ Зæгъæм, апостолтæ фæсномыгæй Варнава (ома, Ныфсдæттæг) кæй схуыдтой, уыцы кипраг левит Иосифæн уыди зæххы хай.

³⁷ Ауæй йæ кодта, æрхаста æхца æмæ йæ радта апостолтæм.

Анани æмæ Сапфирæ

5 Уæд иу лæг, йæ ном – Анани, йæ ус Сапфирæимæ ауæй кодтой сæ мулк.

² Анани æхцатæй иуцадæр ныуагъта йæхицæн, иннæты та æрхаста æмæ сæ радта апостолтæм. Кæй дзы басусæг кодта, уый зыдта йæ ус дæр.

† 4:27 Мк. 26:3-4; Лк. 1:35; 4:18; Ин. 10:36. †† 4:28 Мф. 26:24. ‡ 4:29 Ап. хъ. 13:46. †† 4:31 Ап. хъ. 16:26. †† 4:32 Ап. хъ. 2:44.

³ Петр ын загъта: «Анани, хæйрæджы дæ зæрдæмæ цæмæн бауагътай – Сыгъдæг Удæн мæнг цæмæн загътай æмæ, дæ зæххæй цы æхцатæ райстай, уыдонæй цæмæн басусæг кодтай?

⁴ Мыййаг, дæ мулк дæхи нæ уыд, зæхх ауæй кæнынæй цы райстай, ууыл дæ бар нæ цыди? Цæмæн дæм фæзынд асайыны хъуыды? Ды асайдтай адæмы нæ, фæлæ Хуыцауы».

⁵ Уыцы ныхæстæ фехъусгæйæ, Анани дзыхъмард фæци æмæ адæргъ и зæххыл. Уыцы хабар чи фехъуыста, уыдоны бацыд стыр тас.

⁶ Бацыдысты лæппутæ, æрцæттæ йæ кодтой баныгæнынмæ, стæй йæ рахастой æмæ баныгæдтой.

⁷ Æртæ сахаты фæстæ æрхæццæ йæ ус дæр, ныр цы æрцыди, уый та нæ зыдта.

⁸ Петр æй бафарста: «Зæгъ-ма мын, ахæм аргъыл ауæй кодтат уæ зæхх?» Уый дзуапп радта: «О, ахæм аргъыл».

⁹ Петр ын загъта: «Цæмæн сфæнд кодтат Хицауы Уды ракъахын? Дæ мойы дын чи баныгæдта, уыдон мæнæ æрбахизынц дуарыл æмæ дæу дæр ахæсдысты».

¹⁰ Сапфирæ æваст æрхауд Петры къæхты цурмæ æмæ йæ уд саста. Лæппутæ куы бацыдысты, уæд æй баййæфтой мардæй, рахастой йæ æмæ йæ баныгæдтой йæ мойы фарсмæ.

¹¹ Æмæ стыр тас бацыд æгас аргъуаны, стæй уыцы хабар чи фехъуыста, уыдоны дæр.

Æвдисæйнагтæ æмæ диссæгтæ

¹² Апостолты фæрцы адæмæн æвдыст цыди бирæ æвдисæйнагтæ æмæ диссæгтæ. Æппæт уырнджытæ-иу æмзæрдæйæ æрæмбырд сты Соломоны тыргъы. †††

¹³ Семæ баиумæ æддагæттæй йæ ныфс ничи хаста, фæлæ сын адæм кад кодтой.

¹⁴ Æмæ фылдæрæй-фылдæр кодтой Хицауыл æууæндджытæ – сæ нымæцыл æфтыд бирæ нæлгоймæгтæ æмæ сылгоймæгтæ. †††

¹⁵ Адæм сæ рынчынты хастой уынгтæм, æвæрдтой сæ хуыссæнтыл æмæ сынтытыл, искæуыл дзы сæ рæзты цæуæг Петры ауон уæд та куыд андзæва, афтæ.

¹⁶ Иерусалиммæ цыди бирæ адæм хæстæг сахартæй дæр. Уыдон-иу æркодтой рынчынты, стæй æнæзæгъйнагтæ кæй хъыгдардтой, ахæмты, æмæ-иу сеппæт дæр сдзæбæх сты.

Æфхæрынц апостолты

¹⁷ Алчер æмæ йемæ чидæриддæр уыд, уыдон (ома, саддукейты къорд) хæлæджы бын фесты.

¹⁸ Æрцахстой апостолты æмæ сæ баппæрстой сахары ахæстоны.

††† 5:12 Ап. хъ. 2:43; Ром. 5:19. ††† 5:14 Ап. хъ. 2:47; 11:21.

¹⁹ Фæлæ Хицауы зæд æхсæвы байгом кодта ахæстоны дуэрттæ, æддæмæ сæ рахуыдта æмæ загъта:

²⁰ «Ацæут Кувæндонмæ æмæ адæмæн дзурут ацы ног царды æппæт дзырдтæ». †

²¹ Уыдон æм байхъуыстой, сæумæйæ бацыдысты Кувæндонмæ æмæ ахуыр кодтой адæмы. Алчер йе 'мбæлццæттимæ куы æрбацыдис, уæд æрæмбырд кодтой синедрион, ома, Израилы адæмы æппæт хистæрты, æмæ арвистой ахæстонмæ апостолты æрбакæнынмæ.

²² Кувæндон хъахъхъæнджытæ æрцыдысты ахæстонмæ, фæлæ апостолты уым не ссардтой. Уæд раздæхтысты æмæ загътой:

²³ «Ахæстон байхæфтам, куыд æмбæлы, афтæ æхгæдæй, хъахъхъæнджытæ лæууыдысты дуэртты цур. Фæлæ дуэрттæ куы байгом кодтам, уæд дзы никæй ссардтам».

²⁴ Кувæндон хъахъхъæнджыты хицау æмæ алчертæ уыцы ныхæстæ куы фехъуыстой, уæд фæджих сты – цы æрцыд, уымæн ницы æмбæрстой.

²⁵ Фæлæ æрцыд иучидæр æмæ сын загъта: «Сымах ахæстоны кæй бакодтат, уыцы лæгтæ ныртæккæ сты Кувæндонны æмæ амонынц адæмæн».

²⁶ Уæд хъахъхъæнджыты хицау йæ дæлбартимæ ацыд æмæ сæ æрбакодтой æнæ схуыстытæй, уымæн æмæ тарстысты, адæм сыл апостолты тыххæй дурадзагъдæй куы ралæууой, уымæй.

²⁷ Æрбакодтой апостолты æмæ сæ æрлæууын кодтой синедрионы раз. Алчер сæ бафарста:

²⁸ «Мах уын фидарæй нæ загътам, æви, уыцы Адæймаджы номыл адæмы мауал ахуыр кæнут, зæгъгæ? Сымах та Иерусалимы ахæлиу кодтат уæ ахуырад, æмæ уыцы Адæймаджы мæлæт махыл сæвæринаг стут». ††

²⁹ Петр æмæ иннæ апостолтæ дзуапп радтой: «Адæмы коммæ нæ, фæлæ Хуыцауы коммæ хъуамæ кæсæм. ‡

³⁰ Нæ фыдæлты Хуыцау райгас кодта, хъæдыл Кæй æрцауыгътат †† æмæ амардтат, уыцы Йесойы. ††

³¹ Хуыцау Æй сбадын кодта Йæ рахиз фарс, скодта Йæ Фæтæг æмæ Ирвæзынгæнæг, цæмæй Израилæн рардæуа фæсмон æмæ йын ныббарстæуа йæ тæригъæдтæ. †††

³² Æппæт уыдæттæн æвдисæнтæ стæм мах, стæй Хуыцау Йæ коммæгæстæн кæй радта, уыцы Сыгъдæг Уд дæр». †††

³³ Синедрионы чи уыди, уыдон уый куы фехъуыстой, уæд сæ маст рафыхт æмæ сæм уыд апостолты амарыны фæнд.

† 5:20 Ин. 6:68. †† 5:28 Мф. 27:25; Ап. хъ. 2:22; 3:13; 4:18.

‡ 5:29 Ап. хъ. 4:19. †† 5:30 Петр ам зæрдыл лæууын кæны бынат Рагон Фæдзæхстæй (Дык. Æгъд. 21:23): «Хъæдыл кæйдæриддæр æрцауыгътой, уый æлгъыст у» (кæс ноджыдæр Гал. 3:13). †† 5:30 Ап. хъ. 3:15. ††† 5:31 Ап. хъ. 2:33; 4:12; 1 Ин. 2:1-2. ††† 5:32 Ин. 15:26-27; Ап. хъ. 3:15.

³⁴ Фæлæ фарисейтæй иу, Гамалиил, динамонæг, адæмы æхсæн дзырддзæугæ лæг, сыстад æмæ радта цыбыр рæстæгмæ апостолты æддæмæ раарвитыны бардзырд.

³⁵ Стæй синедрионы уæнгтæн загъта: «Израилæгтæ, хорз ахъуыды кæнут, ацы адæмимæ уын цы гæнгæ у, ууыл.

³⁶ Æрæджы фæзынд Февдæ, йæхицæй цыдæр арæзта, æмæ йемæ баиу цыппарсæдæ адæймаджы бæрц. Фæлæ йæ амардæуыд, æмæ йæ фæдыл чи цыди, уыдон иууылдæр ныххæлиу сты – ууыл ахицæн хъуыддаг. §

³⁷ Уый фæстæ, адæмы сфысты рæстæг, фæзынди галилейаг Иудæ æмæ йæ фæдыл асайдта дзæвгар адæм. Фæлæ йæ амардтой, æмæ йæм чи хъуыста, уыдон ныххæлиу сты. §†

³⁸ Ныр дæр, зæгъын уын, ма хъыгдарут ацы адæмы. Кæд сæ хъуыддаг адæймагæй аразгæ у, уæд дзы ницы рауайдзæн. §††

³⁹ Кæд Хуыцауæй у, уæд та уæ бон нæ бауыздæн сæ бауромын. Кæсут уæхимæ, цæмæй ма суат Хуыцауы ныхмæ тохгæнджытæ». §†

⁴⁰ Иууылдæр бакастыты Гамалиилы коммæ, фæдзырдтой апостолтæм æмæ сæ фæнæмын кодтой. Уый фæстæ сын карз бафæдзæхстой Йесойы номыл нал дзурын, æмæ сæ рауагътой.

⁴¹ Апостолтæ рацыдысты синедрионæй æмæ цин кодтой, Йесойы номы сæраппонд ахæм æфхæрды аккаг кæй разындысты, ууыл. §††

⁴² Алы бон дæр Кувæндонны æмæ хæдзари-хæдзар иудадзыг амыдтой адæмæн æмæ хъусын кодтой Йесо Чырыстийы фарны уац.

Авд лæггадгæнæджы

6 Ахуыргæнинæгты нымæцыл куы æфтыди, уæд бердзенаг æвзагыл дзурæг дзуттæгтæ райдыдтой хъуыр-хъуыр кæнын бынæттон дзуттæгтыл, æрвылбонны æххуыс куы фæдæттынц, уæд сын сæ идæдз сылгоймæгты хъулон кæнынц, зæгъгæ.

² Уæд дыууадæс апостолы æрæмбырд кодтой æппæт ахуыргæнинæгты æмæ загътой: «Махæн не 'мбæлы Хуыцауы ныхас амонын ныууадзын æмæ фынгæвæрдтыл тыхсын.

³ Уымæ гæсгæ, æфсымæртæ, уæхицæй сæвзарут, Сыгъдæг Удæй хайджын, дзырддзæугæ æмæ зондджын чи у, ахæм авд лæджы, æмæ сæ бафтауæм уыцы куыстыл.

⁴ Нæхæдæг та иудадзыг кувдзыстæм æмæ кудзыстæм Хуыцауы ныхас хæлиу кæныныл».

⁵ Уыцы фæндон фæцыд сеппæты зæрдæмæ дæр æмæ сæвзæрстой Стефаны, уырнындынад æмæ Сыгъдæг Удæй хайджын лæджы, Филиппы, Прохоры, Никаноры, Тимоны, Пармены, стæй

§ 5:36 Ап. хъ. 21:38. §† 5:37 Лк. 2:2. §†† 5:38 Мф. 15:13. §‡ 5:39 Лк. 21:15. §†† 5:41 Мф. 5:10; Иак. 1:2; 1 Пет. 4:13; 2 Кор. 6:10; 12:10; Дзут. 10:34.

муртаттæй иудейаг динмæ æрцæуæг антиохиаг Николайы. †

⁶Æркодтой сæ апостолтæм. Апостолтæ сын бакуывтой æмæ съл æрæвæрдтой сæ къухтæ. ††

⁷Парахат кодта Хуыцауы ныхас, Иерусалимы дзæвгар æфтыд ахуыргæнинæгты нымæцыл; сауджынтæй дæр бирæтæ баууæндыдысты Чырыстийыл.

Стефаны æрцахстой

⁸Стефан та, Хуыцауы хорзæх æмæ хъаруйæ хайджынаей, адæмы раз кодта стыр диссæгтæ æмæ æвдисæйнагтæ.

⁹Цавæрдæр киринæгтæ æмæ александриæгтæ – «Сæрибар райсджыты» синагогæ кæй хуыдтой, уырдам цæуджытæ, стæй ма Киликийæ æмæ Асийæ чидæртæ быцæуы бацыдысты Стефанимæ.

¹⁰Фæлæ йæ зонды ныхмæ, стæй Кæй фæрцы дзырдта, уыцы Сыгъдæг Уды ныхмæ фæлæууын сæ бон нæ уыд. ‡

¹¹Уæд кæйдæрты сардыдтой афтæ зæгъыныл: «Мах фехъуыстам, Моисейы æмæ Хуыцауы куыд фаудта, уый».

¹²Афтæмæй сызмæстой адæмы, хистæрты æмæ динамонджыты, æмæ балæбурдтой, æрцахстой Стефаны æмæ йæ акодтой синедрионмæ.

¹³Цы мæнгæвдисæнты æрбахуыдтой, уыдон дзырдтой: «Ацы адæймаг иудадзыг фауы ацы сыгъдæг бынат æмæ Моисейы Æгъдау.

¹⁴Цы дзырдта, уый мах фехъуыстам: ацы Назаретаг Иесо, дам, ныппырх кæндзæн ацы бынат æмæ аивдзæн, Моисейы фæрцы кæй райстам, уыцы æгъдæуттæ».

¹⁵Синедрионы чи бадти, уыдон сеппæт дæр сæ цæстытæ ныссагътой Стефаны æмæ федтой, йæ цæсгом зæды цæсгомау куыд æрттывта, уый.

Стефаны ныхас

7 Уæд æй алчер бафарста: «Цы дæ зæгъынц, уый раст у?»

²Фæлæ Стефан загъта: «Ме 'фсымæртæ æмæ фыдæлтæ! Байхъусут мæм. Нæ фыдæл Авраам Харраны нæма æрцард, афтæ йæм Месопотамийы фæзынди намысы Хуыцау

³Æмæ йын загъта: „Ныуадз дæ бæстæ æмæ дæ хæстæджыты, æмæ ацу, Æз дын кæй бацамонон, уыцы бæстæмæ”.

⁴Уæд Авраам ныуагъта халдейаг зæхх æмæ æрцарди Харраны. Йæ фыды мæлæты фæстæ йæ Хуыцау æрцæрын кодта, ныр сыхах кæм цæрут, уыцы зæххыл.

⁵Æмæ Хуыцау Авраамæн иунæг фады бæрц дæр зæхх нæ радта. Фæлæ зæрдæ бавæрдта уыцы зæхх ын йæхицæн æмæ, йæ фæстæ чи уыдзæн, уыцы

† 6:5 Ап. хъ. 21:8. †† 6:6 Ап. хъ. 13:3; 1 Тим. 4:14. ‡ 6:10 Лк. 21:15.

байзæддæгтæн раттынæй, кæд Авраамæн зæнæг нæма уыд, уæддæр.

⁶Хуыцау ын загъта: „Дæ байзæддæгтæ цыппарсæдæ азы кæйдæр зæххыл уыдзысты æцæгæлæттæ æмæ цагъартæ, æмæ сæ ссæнддзысты”. †

⁷„Фæлæ Æз бафхæрыны тæрхон рахæсдзынæн, цагъары æфсондзы сæ чи сифтындза, уыцы адæмæн, – загъта Хуыцау, – уый фæстæ рацæудзысты æмæ Мын кувдзысты ацы ран”.

⁸Хуыцау Авраамимæ сарæзта фидыд; уыцы фидыд домдта сунæт кæнын. Æмæ Авраамæй Исаак куы райгуырд, уæд ын æстæм бон скодта сунæт; Исаак сунæт скодта Иаковæн, Иаков – йæ дыууадæс фыртæн, нæ рагфыдæлтæн.

⁹Уыцы рагфыдæлтæ сæ хæлæгæй Иосифы ауæй кодтой Мысырмæ. Фæлæ Хуыцау йемæ уыд,

¹⁰Æмæ йын æххуыс кодта æппæт зынты. Радта йын зонд, стæй, Мысыры æмæ йеппæт галуаны сæргъы йæ чи сæвæрдта, уыцы мысыраг паддзахы хорзæх.

¹¹Уый фæстæ æппæт Мысыры æмæ Ханааны зæххыл скодта стонг рæстæг, адæм хъизæмары бафтыдысты, нæ фыдæлтæн хойраг нал уыди.

¹²Мысыры хор кæй ис, уый фехъусгæйæ, Иаков нæ фыдæлты уырдам арвыста фыццаг хатт.

¹³Дыккаг хатт куы æрцыдысты, уæд Иосиф йæхи раргом кодта йе 'фсымæртæн, æмæ фараон базыдта Иосифы хиуæтты тыххæй.

¹⁴Иосиф арвыста хонæг йæ фыд Иаковмæ æмæ æппæт хиуæттæм – фынддæс æмæ æртиссæдз адæймагмæ.

¹⁵Иаков æрцыди Мысырмæ, æмæ уым амардысты йæхæдæг дæр æмæ нæ фыдæлтæ дæр.

¹⁶Сæ мæрдтæ сын рахастой Сихеммæ æмæ, Авраам Емморы байзæддæгтæй æвзистæй цы зæппадз балхæдта, уым сæ бавæрдтой.

¹⁷Хуыцау Авраамæн, сомы йын рахæнгæйæ, зæрдæ цæмæй бавæрдта, уымæн йе 'рцыд куыд хæстæгдæр кодта, афтæ Мысыры фылдæрæй-фылдæр æфтыд нæ адæмы нымæцыл.

¹⁸Афтæ уыди, Иосифы тыххæй чи нæ зыдта, ахæм æндæр паддзах бæстæйы сæргъы цалынмæ æрлæууыд, уæдмæ.

¹⁹Уый нæ адæмыл цыди хинæй, ссæста нын нæ фыдæлты, æппарын сын кодта сæ сывæллæтты, цæмæй удæгасæй ма баззайой.

²⁰Уыцы рæстæг райгуырд Моисей; уыди рæсугъд æмæ Хуыцауæн фæндиаг сывæллон. Фыццаг æртæ мæйы йæ хастой йæ фыды хæдзары. †

²¹Куы йæ аппæрстой, уæд æй ссардта фараоны чызг, æмæ йæ схаста йæхи фыртау.

²²Моисей сахуыр кодта, мысыраг зондджынтæ цы зыдтой, æппæт уыдæттæ, уыди тыхджын ныхасæй дæр æмæ хъуыддагæй дæр.

†† 7:6 Гал. 3:17. †† 7:20 Дзут. 11:23.

²³ Дыууиссæдз азы йыл куы цыди, уæд æм фæзынд йе 'фсымæрты, Израилы адæмы, бабæрæг кæныны фæнд.

²⁴ Моисей федта, иу мысыраг дзуттаджы куыд æфхæрдта, уый. Уæд ралæууыд дзуттаджы фарс, амардта мысыраджы æмæ афтæмæй райста дзуттаджы маст.

²⁵ Æнхъæл уыд, Хуыцау сæ йæ фæрцы цагъарадæй кæй ирвæзын кæны, уый бамбардзысты йе 'фсымæртæ, зæгъгæ. Фæлæ йæ уыдон нæ бамбæрстой.

²⁶ Дыккаг бон дзуттагты кæрæдзийы нæмгæ куы федта, уæд сæм бацыд æмæ сæ фидауын кодта: „Хорз лæгтæ, æфсымæртæ куы стут, кæрæдзийы хъыджы цæмæн цæут?”

²⁷ Фæлæ хионы æфхæрæг фесхуыста Моисейы æмæ йын загъта: „Махæн дæ хицау æмæ тæрхонгæнæгæй чи сæвæрдта?”

²⁸ Знон мысыраджы куыд амардтай, мæн дæр афтæ амарынмæ хъавыс, æви?”

²⁹ Моисей уыцы ныхæстæ куы фехъуыста, уæд алыгъд æмæ æрцард æцæгæлон мадиамаг бæстæйы. Ам ын райгуырд дыууæ фырты.

³⁰ Дыууиссæдз азы фæстæ йæм Синайы хохмæ хæстæг æдзæрæг бæстæйы, судзгæ сындзкъутæры арты æвзæгты, фæзынды зæд.

³¹ Моисей йæ куы федта, уæд дисы бафтыд. Æмæ йæм хуыздæр æй фенынмæ куы фæцæйцыд, уæд ын Хуыцау загъта:

³² „Æз дæн дæ фыдæлты Хуыцау, Авраамы, Исаакы æмæ Иаковы Хуыцау”. Моисей фыртæссæй скæсын нæ уæндыди.

³³ Хуыцау ын загъта: „Ралас дæ къæхтæй дæ дзабыртæ, уымæн æмæ ды кæм лæууыс, уый сыгъдæг зæхх у.

³⁴ Æз фæдтон, Мæ адæмы Мын Мысыры куыд ссæндынц, уый, фехъуыстон сын сæ хъæрзын æмæ æрцыдтæн се ссæрибар кæнынмæ. Уæдæ ацу, Æз дæ Мысырмæ æрвитын”.

³⁵ „Дæу хицауæй æмæ тæрхонгæнæгæй чи сæвæрдта?” – ахæм ныхæстимæ цы Моисейыл сæхи атигъ кодтой, уый Хуыцау арвыста хицауæй æмæ сæрибаргæнæгæй, сындзкъутæрæй йæм цы зæд раргом, уый фæрцы.

³⁶ Уыцы Моисей адæмы ракодта Мысырæй; Мысыры, Сырх денджызы æмæ æдзæрæг бæстæйы дыууиссæдз азы дæргъы арæзта диссæгтæ æмæ æвдисæйнæгтæ.

³⁷ Уыцы Моисей загъта Израилы адæмæн: „Хуыцау мæн куыд сæвæрдта, афтæ уын уе 'фсымæртæй иуы скæндзæни Пехуымпар”. †

³⁸ Уыцы Моисей уыди æдзæрæг бæстæйы, Израилы адæм кæм æрæмбырд сты, уым. Уыди, Синайы хохыл йемæ цы зæд дзырдта, уымæ æмæ нæ фыдæлтимæ, æмæ райста цардæгас ныхæстæ, цæмæй сæ æрхæсса махмæ. ††

³⁹ Фæлæ нæ фыдæлты нæ бафæндыди Моисейы коммæ кæсын, сæхи йыл атигъ кодтой æмæ бæллыдысты Мысырмæ аздæхынмæ.

⁴⁰ Æмæ Ааронæн зæгътой: „Нæ разæй чи цæуа, ахæм хуыцæуттæ нын сараз, уымæн æмæ нæ Мысырæй чи ракодта, уыцы Моисейыл цы æрцыд, уый нæ зонæм”.

⁴¹ Æмæ уæд сарæзтой сызгъæрин род, уыцы гуымирийæн æрхастой нывонд æмæ, сæхи къухтæй кæй сарæзтой, уый кадæн скодтой бæрæгбон.

⁴² Хуыцау сæ Йе 'ргом аздæхта æмæ сæ ныууагъта, цæмæй кувой, арвил цы ис, уыдонæн, пехуымпартæм куыд фыст у, афтæ: „Израилы адæм, æдзæрæг бæстæйы дыууиссæдз азы дæргъы фос Мæнæн æргæвстат æмæ нывондтæ Мæнæн хастат, æви?”

⁴³ Сымах уемæ хастат хуыцау Молохы цатыр æмæ уæ хуыцау Рефаны стъалы – кæмæн куват, уый тыххæй кæй сарæзтат, уыцы фæлгонцтæ. Уымæ гæсгæ уæ Æз ахæсдзынæн Вавилонæй дæр дарддæр”.

⁴⁴ Нæ фыдæлтæм æдзæрæг бæстæйы уыди, Хуыцауы намыс кæм уыд, уыцы Цатыр. Хуыцау уый саразын бафæдзæхста Моисейæн, куыд саразгæ у, уый дæр ын равдыста. †

⁴⁵ Нæ фыдæлтæ йæ райстой æмæ йæ Нуны фырт Йесоимæ бахастой, нæ фыдæлты цурæй Хуыцау кæй фæсырдта, уыцы адæмы бæстæмæ. Æмæ уыди уым Давиды заманы онг.

⁴⁶ Давид ссардта Хуыцауы хорзæх æмæ Дзы куырда Иаковы Хуыцауæн хæдзар самал кæныны бар.

⁴⁷ Хæдзар та Йын Соломон сарæзта.

⁴⁸ Фæлæ Дунедарæг лæджыкъухæйконд хæдзæртты нæ цæры, пехуымпар куыд зæгъы, афтæ: ††

⁴⁹ „Арв у Мæ бадæн, зæхх – Мæ къæхты æнцой. Сымах Мын цавæр хæдзар сараздзыстут, кæнæ цавæр бынат æрæнцойæн? – зæгъы Хицау. –

⁵⁰ Æппæт уыдæттæ Мæхи къухæй не сфæлдыстон, æви?”

⁵¹ Хивæнд адæм! Сымахæн уæ буар сунæт у, уæ зæрдæтæ æмæ уæ хъустæ та сунæтгонд не сты. Сымах уæ фыдæлты хуызæн стут – кæддæриддæр Сыгъдæг Уды ныхмæ лæуут.

⁵² Уæ фыдæлтæ пехуымпартæй кæцыйы не 'фхæрдтой? Уыдон амардтой, Рæстгæнæджы æрцыды тыххæй рагагъоммæ чи загъта, уыцы лæгты. Сымах та ныр ацы Рæстгæнæгæн Йæхиуыл рацыдыстут гадзрахатæй æмæ Йæ амардтат. ††

⁵³ Æгъдау райстат зæдты фæрцы, æмæ йæ нæ сæххæст кодтат». †††

† 7:37 Ап. хъ. 3:22. †† 7:38 Гал. 3:19.

‡ 7:44 Дзут. 8:5. †† 7:48 Ап. хъ. 17:24. †† 7:52 Мф. 23:34; 1 Фес. 2:15. ††† 7:53 Гал. 3:19.

Стефаны мæлæт

⁵⁴ Уыдæттæ хъусгæйæ, синедрионы уæнгтæ мæстæй тæппытæ хаудтой æмæ йæм сæ дæндæгты хъыс-хъыс цыдис.

⁵⁵ Стефан та, Сыгъдæг Удæй хайджынæй, скаст уæларвмæ, федта Хуыцауы намыс æмæ Йесойы Хуыцауы рахиз фарс лæугæйæ, †

⁵⁶ Æмæ загъта: «Мæнæ уынын арвы дуар гомæй æмæ Адæймаджы Фырты Хуыцауы рахиз фарс лæугæ».

⁵⁷ Уæд уыдон сæ хъæлæсыдзаг ныхъхъæр кодтой, æхгæдтой сæ хъустæ, стæй йыл æмхуызонæй сæхи ныццавтой.

⁵⁸ Ракодтой йæ фæссахармæ æмæ йыл дурадзагъдæй ралæууыдысты. Æвдисæнтæ та сæ пæлæзтæ нууагътой, йæ ном Савл кæмæн уыд, уыцы лæппуимæ. ††

⁵⁹ Стефаныл цавтой дуртæ, уый та куывта: «Хицау Йесо, айс мын мæ уд». ‡

⁶⁰ Стæй æрхауд йæ зонгуытыл æмæ хъæрæй нууынæргъыдта: «Хицау, ацы тæригъæд сын ныббар». Уыцы ныхæстимæ Стефан амард. ††

Савл æфхæры уырнджыты

8 Стефаны кæй амардтой, уый Савл растыл нымадта. Уыцы бонæй фæстæмæ тынг æфхæрын райдыдтой Иерусалимы аргъуаны уæнгты. Æмæ апостолтæй фæстæмæ сеппæт дæр ныххæлиу сты Иудейæ æмæ Самарийы алы къуымты. ††

² Стефаны та баныгæдтой Хуыцауыл æнувыд лæгтæ æмæ йыл тынг фæкуыдтой.

³ Савл карз тох райдыдта аргъуаны ныхмæ, цыдис хæдзари-хæдзар, ахста уырдæг нæлгоймæгтæ æмæ сылгоймæгты æмæ-иу сæ радта ахæстонмæ. †††

⁴ Чи ныххæлиу, уыцы уырнджытæ уæдмæ цыдысты æмæ хъусын кодтой фарны уац.

Филипп æрцыд Самаримæ

⁵ Афтæ Филипп æрцыд самариаг сахармæ æмæ адæмæн дзырдта Чырыстийы тыххæй.

⁶ Филипп цы диссæгтæ кодта, уыдонмæ касти бирæ адæм æмæ йæм хъуыстой лæмбынæг.

⁷ Бирæ хæйрæджджынтæй æнæзæгъинæгтæ рацыдысты хъæргæнгæ, бирæ уæнгмæрдтæ æмæ цæнкуылтæ сæнæниз сты. †††

⁸ Æмæ сахары цæрджыты цинæн кæрон нал уыд.

⁹ Сахары царди иу кæлæнгæнæг адæймаг, йæ ном – Симон. Уый рагæй йæ кæлæнтæй дисы æфтыдта самариагты; йæхицæй стыр цыдæр арæзта.

¹⁰ Хъуыстой йæм стырæй-чысылмæ æмæ дзырдтой: «Ацы адæймагмæ ис, Стыр кæй хуындæуы, Хуыцауы уыцы тых».

¹¹ Хъусгæ та йæм уымæн кодтой, æмæ сæ бирæ рæстæджы дæргъы дисы æфтыдта йæ кæлæнтæй.

¹² Фæлæ сын Филипп Хуыцауы Паддзахады æмæ Йесо Чырыстийы номы тыххæй уац куы фехъусын кодта, уæд ыл баууæндыдысты, æмæ саргъуыдæуыд нæлгоймæгтыл дæр æмæ сылгоймæгтыл дæр. §

¹³ Баууæндыд Симон йæхæдæг дæр, райста аргъуыд æмæ иудадзыг уыд Филиппимæ; дис кодта, цы стыр æвдисæйнагтæ æмæ диссæгтæ федта, уыдоныл.

¹⁴ Апостолтæ Иерусалимы куы фехъуыстой, самариагтæ Хуыцауы ныхасыл баууæндыдысты, зæгъгæ, уæд сæм арвыстой Петр æмæ Иоанны.

¹⁵ Петр æмæ сæм Иоанн куы æрцыдысты, уæд бакуывтой, цæмæй самариагтæ схайджын уой Сыгъдæг Удæй.

¹⁶ Уымæн æмæ дзы иу дæр нæма схайджын Сыгъдæг Удæй – æрмæстдæр сыл саргъуыдæуыд Хицау Йесойы номыл.

¹⁷ Петр æмæ Иоанн сыл æрæвæрдтой сæ къухтæ æмæ уыдон схайджын сты Сыгъдæг Удæй. §†

¹⁸ Апостолты къухты æрæвæрдæй адæм Сыгъдæг Удæй кæй схайджын сты, уый Симон куы федта, уæд апостолтæн æрбахаста æхца,

¹⁹ Æмæ загъта: «Раттут мæнæн дæр тых, цæмæй-иу æз дæр мæ къухтæ кæуыл æрæвæрон, уый схайджын уа Сыгъдæг Удæй».

²⁰ Петр ын дзуапп радта: «Де 'хца демæ фесæфæд, уымæн æмæ афтæ банхæлдтай, Хуыцауы хорзæхæн æхцайæ балхæнæн ис, зæгъгæ. §††

²¹ Ахæм куысты бацæуыны аккаг нæ дæ, уымæн æмæ Хуыцауы раз дæ зæрдæ раст нæу.

²² Уæдæ æрфæсмон кæн дæ ацы тæригъæдыл, куы Хицаумæ æмæ дын дæ зæрдæйы фыдвæнд, чи зоны, æмæ ныххатыр кæна.

²³ Уымæн æмæ æз уынын: ды маргæй дзаг дæ, бахаудтæ тæригъæды уацары».

²⁴ Уæд Симон дзуапп радта: «Бакувут мæн тыххæй Хицаумæ, æмæ цы загътат, ахæмæй мыл мацы æрцæуа».

²⁵ Петр æмæ Иоанн уым Йесойы тыххæй куы фæдзырдтой æмæ Хицауы ныхас куы фæцамыдтой, уæд фæстæмæ ацыдысты Иерусалиммæ. Сæ фæндагыл бирæ самариаг хъæуты хъусын кодтой фарны уац.

Филипп æмæ евнух

²⁶ Филиппæн та Хуыцауы зæд загъта: «Бавдæл æмæ ацу хуссармæ, Иерусалимæй Газæмæ цы фæндаг цæуы, уымæ». (Уыцы фæндаг æдзæрæг у.)

²⁷ Æмæ Филипп араст. Уыцы рæстæг сæхимæ здæхти кандакийы, ома, эфиопаг ус-паддзахи,

† 7:55 Ап. хъ. 6:5, 10. †† 7:58 Ап. хъ. 22:20. ‡ 7:59 Лк. 23:46. †† 7:60 Мф. 5:44; Лк. 23:34; 1 Кор. 4:12. †† 8:1 Ап. хъ. 11:19. ††† 8:3 Ап. хъ. 9:1; 22:4; 26:10; 1 Кор. 15:9; Гал. 1:13. ††† 8:7 Мк. 16:17.

§ 8:12 Ап. хъ. 6:5. §† 8:17 Ап. хъ. 6:6. §†† 8:20 Мф. 10:8.

евнух [†], стыр хицау – йæ хæзнадар. Хуыцаумæ бакувыны тыххæй уыд Иерусалимы.

²⁸ Бадти йæ къареты æмæ касти Исай-пехуымпары чиныджы.

²⁹ Сыгъдæг Уд Филиппæн загъта: «Баййаф уыцы къарет æмæ цу йæ фарсмæ».

³⁰ Филипп базгъордта къареты цурмæ æмæ, Исайы чиныджы эфиопаг куыд касти, уый куы фехъуыста, уæд æй бафарста: «Цы кæсыс, уый æмбарыс?»

³¹ Уый дзуапп радта: «Исчи мын æй куы нæ бацамона, уæд æй куыд хъуамæ бамбарон?» Æмæ æрхатыди Филиппмæ, цæмæй схиза къаретмæ æмæ сбада йæ фарсмæ.

³² Сыгъдæг Фысты эфиопаг касти мæнæ уыцы бынат: «Фысау Æй акодтой æргæвдынмæ, æмæ уæрыччы куы фелвынынц, уæд куыд ныссабыр вæййы, афтæ Дзы иу сыбыртт дæр нæ райхъуыст.

³³ Бафхæрдтой Йæ, раст тæрхон Ын нæ рахастой. Йæ байзæддæгты тыххæй Йын ничи ницы зоны, уымæн æмæ Йæ цард зæххыл фæци».

³⁴ Евнух бафарста Филиппы: «Курын дæ, æмæ мын зæгъ: пехуымпар афтæ кæй тыххæй зæгъы? Йæхи тыххæй æви æндæр искæй тыххæй?»

³⁵ Филипп бавнæлдта амонинмæ. Райдыдта Сыгъдæг Фысты уыцы бынатæй æмæ йын дзырдта фарны уац Йесойы тыххæй.

³⁶ Сæ фæндаг даргæйæ, æрбахæццæ сты донмæ. Евнух загъта: «Мæнæ дон, саргъауынæн мæ цы къуылымпы кæны?»

³⁷ [Филипп ын дзуапп радта: «Кæд зæрдиагæй æууæндыс, уæд дыл саргъауæн ис». Евнух загъта: «Æууæндын, Йесо Чырысти Хуыцауы Фырт кæй у, ууыл».] ^{††}

³⁸ Евнух радта къарет бауромыны бардзырд. Сæ дыууæ дæр, Филипп æмæ евнух, ныххызтысты донмæ æмæ йыл Филипп саргъуыдта.

³⁹ Донæй куы рахызтысты, уæд Филиппы фелвæста Хуыцауы Уд, æмæ йæ евнух нал федта. Зæрдæрухсæй дарддæр цыд йæ фæндагыл.

⁴⁰ Филипп та февзæрд Азоты. Ацыд дарддæр, æмæ йæ фæндагыл æппæт сахарты хъусын кодта фарны уац, цалынмæ Кесаримæ бахæццæ, уæдмæ.

Савлы фембæлд Чырыстиимæ

9 Савлæн ныр дæр æнæуынон уыдысты Хицауы ахуыргæнинæгтæ, æртхъирæнтæ сæм кодта амарынæй. Бацыд алчермæ [‡]

² Æмæ дзы ракуырдта фыстæджытæ Дамаскы синагогæтæм, цæмæй, Йесойы фæдыл цæуджытæй кæй ссара, уыдоны, лæгæй-усæй, æрцахса æмæ сæ æрхæна Иерусалиммæ.

³ Фæндагыл ма куы уыд æмæ Дамаскмæ куы баввахс, уæд ыл уæларвæй æваст æртыхсти рухс. ^{††}

[†] 8:27 |iЕвнух|г – æрдызт; ахæм лæгтæн рагзаманы иуæй-иу бæстæты лæвæрдтой бæрнон паддзахадон куыст. Моисейы Æгъдау дзуттæгтæн нæ лæвæрдта адæймаджы æрдузыны бар.

⁴ Савл æрхауд зæххыл æмæ фехъуыста хъæлæс: «Савл, Савл, цæмæн Мæ æфхæрыс?»

⁵ Савл бафарста: «Чи дæ, Хицау?» Дзуапп ын рардæуыди: «Ды Кæй æфхæрыс, уыцы Йесо дæн. [Зын дын у цыргъ хъилы ныхмæ бырсын».

⁶ Савл тæрсгæ-ризгæйæ бафарста: «Хицау, цы саразын мын фæдзæхсыс?» Хицау ын загъта: [Сыст æмæ бацу сахармæ – уым дын загъд уыдзæни, цы гæнгæ дын у, уый».

⁷ Савлы æмбæлццæттæ лæууыдысты æндзыгæй; хъæлæс хъуыстой, фæлæ никæй уыдтой.

⁸ Савл сыстад зæххæй, йæ цæстытæ байгом сты, фæлæ ницы уыдта. Уæд ын ныххæцыдысты йæ къухыл æмæ йæ æркодтой Дамаскмæ.

⁹ Æртæ боны цæстæй нæ уыдта, хæрд æмæ доны хъæстæ нæ фæци.

¹⁰ Дамаскы уыдис иу ахуыргæнинаг, йæ ном – Анани. Хицау æм фæзынд æмæ йын загъта: «Анани!» Анани дзуапп радта: «Хъусын Дæм, Хицау».

¹¹ Хицау ын загъта: «Бавдæл æмæ ацу, Æмраст чи хуыйны, уыцы уынгмæ, æмæ Иудæйы хæдзары бафæрс иу лæджы, йæ ном – Савл, у Тарсы сахарæй. Ныртæккæ кувгæ кæны ^{‡‡}

¹² Æмæ йæ цæстылуайæны федта иу лæджы, йæ ном – Анани; Анани йæм бацыд æмæ йыл æрæвæрдта йæ къухтæ, цæмæй ракаса йæ цæстытæй».

¹³ Анани дзуапп радта: «Хицау, ацы адæймагæн йæхи тыххæй, стæй Дæ сыгъдæджытæн Иерусалимы цас фыдмитæ фæкодта, уый тыххæй бирæтæй фехъуыстон. ^{‡‡‡}

¹⁴ Ныр ам ис, æмæ йын алчертæй рардæуыд бар, цæмæй Дæ ном чидæриддæр ары, уыдоны æрцахса».

¹⁵ Фæлæ йын Хицау загъта: «Ацу, Æз æй Мæхицæн кусæгæн сæвзæрстон, цæмæй Мæ ном фехъусын кæна муртаттæн, паддзæхтæн æмæ Израилы адæмæн. ^{‡‡‡}

¹⁶ Æз ын равдисдзынæн, Мæ номы сæраппонд цас тухæнтæ хъуамæ бавзара, уый».

¹⁷ Анани араст, бацыди хæдзармæ, Савлы æрæвæрдта йæ къухтæ æмæ загъта: «Ме 'фсымæр Савл, ды фæндагыл куы уыдтæ, уæд дæм Йæхи Чи равдыста, уыцы Хицау Йесо равдыста мæн, цæмæй ракасай дæ цæстытæй æмæ схайджын уай Сыгъдæг Удæй».

¹⁸ Æмæ йын цыма уайтæккæ хæрв систæуыд йæ цæстытæй, афтæ æваст ракаст цæстæй, сыстад æмæ йыл саргъуыдæуыд.

^{††} 8:37 Мк. 16:16. [‡] 9:1 Ап. хъ. 8:3; 22:4; Гал. 1:13; 1 Тим. 1:13. ^{‡‡} 9:3 Ап. хъ. 22:6; 26:13; 1 Кор. 15:8. ^{‡‡‡} 9:11 Ап. хъ. 22:3. ^{†††} 9:13 Ап. хъ. 8:3. ^{‡‡‡} 9:15 Ром. 15:19; Эф. 3:8; 1 Тим. 2:7.

Савл амоньы Дамаскы

¹⁹ Уый фæстæ бахордта æмæ йæ хъару фæфидар. Савл иукъорд боньы фæци, Дамаскы чи уыд, уыцы ахуыргæнинæгтимæ.

²⁰ Синагогæты æвæстиатæй райдыдта амоньы, Йесо Хуыцауы Фырт у, зæгъгæ.

²¹ Чи йæм хъуыста, уыдон дисы æфтыдысты æмæ фарстой: «Ай, Йесойы ном арджыты Иерусалимы чи æфхæрдта, уый нæу, æви? Ардæм дæр уыдоньы æрцахсынмæ æмæ сæ алчертæм акæнынмæ не 'рцыд, æви?» †

²² Савлæн йæ ныхас кодта тыхджынæй-тыхджындæр, æмæ-иу дамасаг иудейтæ фæуыргъуыйау сты, Йесо Чырысти кæй у, уый тыххæй-иу сын куы дзырдта, уæд.

²³ Рацыд дзæвгар рæстæг, æмæ иудейтæ скодтой Савлы амарыны фæнд.

²⁴ Фæлæ сын Савл базыдта сæ сусæгвæнд. Йæ амарыны тыххæй æхсæвæй-бонæй хъалагъур хастой сахары кулдуары цур. ††

²⁵ Фæлæ ахуыргæнинæгтæ Савлы æхсæвыгон тæсчъы æруагътой къулыл.

Савл Иерусалимы

²⁶ Савл æрцыд Иерусалиммæ æмæ архайдта, ахуыргæнинæгтимæ цæмæй баиу уа, ууыл. Фæлæ дзы сеппæт дæр тарстысты – ахуыргæнинаг кæй у, уый сæ нæ уырныдта.

²⁷ Уæд æй Варнавæ акодта апостолтæм, æмæ сын радзырдта, Савл фæндагыл куыд федта Хицауы, Хицау куыд дзырдта йемæ, Дамаскы Йесойы номыл ныфсджынæй адæмы куыд ахуыр кодта, æппæт уыдæттæ.

²⁸ Савл иуцасдæр уыди семæ, сæрибарæй зылдис Иерусалимыл æмæ ныфсджынæй адæмы ахуыр кодта Хицауы номыл.

²⁹ Ныхас æмæ быцæу кодта бердзенагау дзурæг дзуттæгтимæ дæр, æмæ сæм фæзынд йæ амарыны фæнд.

³⁰ Æфсымæртæ уый куы базыдтой, уæд æй акодтой Кесаримæ æмæ йæ уырдыгæй арвыстой Тарсмæ.

³¹ Æппæт Иудейæйы, Галилейы æмæ Самарийы аргъуантæ хъыгдард нал æййæфтой, фидар кодтой, уыди сæ Хуыцауы тас, Сыгъдæг Уды æххуысæй æфтыд уырнджыты нымæцыл.

Эней сдзæбæх

³² Петр сахартыл куы зылди, уæд бабæрæг кодта Лиддæйы сахары цæрæг сыгъдæджыты.

³³ Ам фембæлд иу лæгыл, йæ ном – Эней. Уый уыд уæнгмард – аст азы дæргъы йæ хуыссæнæй нæ сыстад.

³⁴ Петр ын загъта: «Эней, Йесо Чырысти дæ дзæбæх кæны. Рабад æмæ сис дæ хуыссæн». Эней уыйтæккæ рабадт.

³⁵ Лиддæ æмæ йæ Сароны цæрджытæ сеппæт дæр федтой æмæ раздæхтысты Хицаумæ.

Тавифæ райгас

³⁶ Иоппийы уыдис иу уырнæг сылгоймаг, йæ ном – Тавифæ (ома, Сычъи). Æмхиц уыди хорз хъуыддæгтæм æмæ æххуыс кодта мæгуыртæн.

³⁷ Уыцы рæстæг Тавифæ æрбарынчын æмæ амард. Цынадтой йæ æмæ йæ сæвæрдтой уæллаг уаты.

³⁸ Лиддæ Иоппимæ хæстæг уыд. Æмæ ахуыргæнинæгтæ куы фехъуыстой, Петр уым ис, зæгъгæ, уæд æм арвыстой дыууæ адæймаджы зæгъынмæ: «Æрцу нæм æвæстиатæй».

³⁹ Петр рараст семæ. Куы æрхæццæ, уæд æй бахуыдтой уæллаг уатмæ. Ам ыл æрæмбырд сты æппæт идæдз устытæ, куыдтой æмæ йæм æвдыстой, Сычъи семæ куы царди, уæд кæй хуыдта, уыцы хæдæттæ æмæ пæлæзтæ.

⁴⁰ Петр сеппæты дæр рарвыста æддæмæ, æрзоныгыл æмæ бакуывта. Уый фæстæ разылди мардмæ æмæ загъта: «Тавифæ, рабад». Тавифæ байгом кодта йæ цæстытæ, федта Петры æмæ рабадт.

⁴¹ Петр æм бадардта йæ къух, схæцыд ыл æмæ Тавифæ йæ къæхтыл слæууыд. Стæй Петр фæдзырдта сыгъдæджытæм, идæдз сылгоймæгтæм æмæ сын æй удæгасæй æрлæууын кодта сæ разы.

⁴² Уый айхъуыст æгас Иоппийыл æмæ бирæтæ баууæндыдысты Хицауыл.

⁴³ Æмæ ма Петр бирæ рæстæг фæци Иоппийы, цæрмгуыстгæнæг Симонмæ.

Петр æмæ Корнилий

10 Кесарийы уыдис иу лæг, йæ ном – Корнилий, Италиаг кæй хуыдтой, уыцы æфсæддон хайы сæдæйыхицау.

² Æппæт хæдзаронтимæ нымæдта Хуыцауы æмæ Дзы тарсти, мæгуыр адæмæн бирæ æххуыс кодта æмæ иудадзыг куывта Хуыцаумæ.

³ Иухатт боньы фарæстæм сахатмæ хæстæг уый бæлвырд федта Хуыцауы зæды. Зæд æм бацыд æмæ йын загъта: «Корнилий!»

⁴ Корнилий зæды куы федта, уæд фæтарст æмæ бафарста: «Цы, Хицау?» Зæд ын дзуапп радта: «Дæ куывдтытæ æмæ мæгуыртæн де 'ххуыс Хуыцауæй нæ ферох сты.

⁵ Арвит лæгтæ Иоппимæ æмæ æрхон, Петр кæй хоньыц, уыцы Симоны.

⁶ Уый уазæгуаты ис, йæ хæдзар денджызы былыл кæмæн ис, уыцы цæрмгуыстгæнæг Симонмæ. [Уый дын зæгъдзæни, ды æмæ деппæт хæдзаронтæ кæй фæрцы фервæздзысты, ахæм ныхæстæ.] ‡

† 9:21 Ап. хъ. 8:3; Гал. 1:3, 23. †† 9:24 2 Кор. 11:32.

‡ 10:6 Ап. хъ. 9:43.

⁷ Йемæ чи ныхас кодта, уыцы зæд куы ацыд, уæд Корнилий фæдзырдта йæ фæсдзæуинтæй дыууæмæ, стæй йæ цумагæнæн æфсæддонтæй иумæ, Хуыцауыл æнувыд лæгмæ.

⁸ Цы æрцыд, уый сын радзырдта æмæ сæ арвыста Иоппимæ.

Цы раргом Петрæн

⁹ Дыккаг бон, уыдон ма фæндагыл куы уыдысты æмæ сæ сахармæ бирæ куы нал хъуыд, уæд Петр æхсæзæм сахатмæ хæстæг бакувынмæ схызти хæдзары сæрмæ.

¹⁰ Сыстонг æмæ йæм хæрын æрцыд. Æмæ цалынмæ хæринаг цæттæ кодтой, уæдмæ йын раргом:

¹¹ Федта арвы дуар гомæй, æмæ æрцæйцыди цыдæр, стыр кæттаджы хуызæн, йæ цыппар тигъæй йæ æрцæйуагъдæуыд зæхмæ.

¹² Уыди дзы алыхуызон цыппæркъахыг цæрæгойтæ, хилджытæ æмæ уæларвон мæргътæ.

¹³ Петрмæ æрыхъуыст хъæлæс: «Сыст, Петр, аргæвд æмæ бахæр».

¹⁴ Фæлæ Петр загъта: «Уый нæ уыдзæн, Хицау! Æлгъаг æмæ чъизи цы у, æз ахæмæй никуы ницы бахордтон».

¹⁵ Уæд æм дыккаг хатт æрыхъуыст хъæлæс: «Хуыцау цы ссыгъдæг кодта, уый æлгъагыл ма нымай». †

¹⁶ Афтæ уыд æртæ хатты, стæй уайтæккæ кæттаджы систæуыд уæларвмæ.

¹⁷ Петр ма, цы федта, уымæн ницы æмбаргæйæ, уый цы уыдаид, зæгъгæ, дисы куы æфтыд, афтæ Корнилийы æрвыст лæгтæ æрлæууыдысты кулдуары цур. Адæмæй базыдтой, Симоны хæдзар кæм ис, уый,

¹⁸ Бахъæр кодтой æмæ бафарстой: «Петр кæй хонынц, уыцы Симон узæгуаты ам ис?»

¹⁹ Ныр Петры хъуыдытæ уыдысты, цы федта, ууыл. Сыгъдæг Уд ын загъта: «Æртæ лæджы дæ агурынц дæлæ.

²⁰ Сыст, æрхиз æмæ ацу семæ æнæ мисхал гуырысхойæ, уымæн æмæ сæ Æз рарвыстон». ††

²¹ Петр æрхызти Корнилийы æрвыст лæгтæм æмæ загъта: «Сымах кæй агурут, уый æз дæн. Цы хъуыддаджы фæдыл æрцыдыстут?»

²² Уыдон загътой: «Сæдæйыхицау Корнилий рæстгæнæг лæг у, тæрсы Хуыцауæй, æппæт иудейаг адæм æй нымайынц. Сыгъдæг зæд ын бафæдзæхста дæу йæ хæдзармæ æрхонын æмæ дæм байхъусын».

Петр бацыд Корнилийы хæдзармæ

²³ Уæд сæ Петр бахуыдта æмæ сæ суазæг кодта. Дыккаг бон араст и семæ; йемæ ма рацыд иоппиаг æфсымæртæй цалдæр. ‡

† 10:15 Мф. 15:11; Ром. 14:14; 1 Тим. 4:4; Тит. 1:15. †† 10:20 Ап. хъ. 15:7. ‡ 10:23 Ап. хъ. 11:12.

²⁴ Иннæ бон æрхæццæ сты Кесаримæ. Корнилий æрбахуыдта йæ къабæзты, хæстæг хæлæртты, æмæ сæм æнхъæлмæ кастысты.

²⁵ Петр мидæмæ куы бахызт, уæд Корнилий рацыд йæ размæ æмæ йæхи æрæппæрста Петры къæхтæм.

²⁶ Петр ыл схæцыд æмæ загъта: «Сыст, æз дæр æрмæст адæймаг дæн». ††

²⁷ Корнилиимæ ныхæстæ кæнгæйæ, Петр бацыд хæдзармæ, байгæфта дзы бирæ адæм

²⁸ Æмæ сын загъта: «Сымах хорз зонут, иудейæн кæй нæй муртатимæ æмбæлыны кæнæ йæм хæдзармæ бацæуыны бар. Фæлæ мын Хуыцау раргом кодта, æз иу адæймаджы дæр æлгъаг æмæ чъизийыл куыд нæ нымайон, афтæ. ††

²⁹ Æмæ мæм куы фæдзырдтат, уæд æрцыдтæн æнæ уæлдай ныхасæй. Ныр уæ фæрсын: цы хъуыддаджы фæдыл мæм арвыстат?»

³⁰ Корнилий загъта: «Æртæ боны размæ, ацафон, фарæстæм сахатыл, æз куывтон мæ хæдзары. Уæд мæ разы февзæрд иу лæг æрттивгæ дарæсы

³¹ Æмæ загъта: „Корнилий, дæ куывд дын фехъуыстæуыд, мæгуыртæн де 'ххуыс Хуыцауæй нæ ферох.

³² Арвит Иоппимæ æмæ æрхон, Петр кæй хонынц, уыцы Симоны. Уый узæгуаты ис цæрмгуыстгæнæг Симоны хæдзары, денджызы былыл».

³³ Уайтæккæ дæм арвыстон, æмæ кæй æрцыдтæ, уымæй хорз бакодтай. Ныр мах иууылдæр лæууæм Хуыцауы раз, цæмæй байхъусæм, Хицау дын цы бафæдзæхста, æппæт уыдæттæм».

³⁴ Петр райдыдта дзурын: «Æцæг базыдтон, Хуыцау кæй никæй хъулон кæны, уый. †††

³⁵ Фæлæ Дзы чи тæрсы æмæ рæстæй чи цæры, уый цыфæнды адæмыхаттæй куы уа, уæддæр ын адджын у.

³⁶ Хуыцау Израилаг адæмæн рарвыста Йæ ныхас – Йесо Чырыстийы руаджы адæмимæ кæй фидауы, уыцы фарны уац. Чырысти та æппæт адæмы Хицау у. †††

³⁷ Иоанн саргъауынмæ куы фæсидтис, уæд æппæт Иудейæйы, Галилейæ райдаггæйæ, цы æрцыди, уый сымахæн зындгонд у. §

³⁸ Сымах зонут, Хуыцау Назаретаг Йесойы кæй схайджын кодта Сыгъдæг Удæй æмæ хъаруйæ. Йесо цыди æмæ алы ран дæр арæзта хорз хъуыддæгтæ, дзæбæх кодта хæйрæджы дæлбар адæмы, уымæн æмæ Хуыцау Йемæ уыд.

³⁹ Æмæ мах æвдисæн стæм, Уый иудейаг бæстæйы æмæ Иерусалимы цы бакодта, æппæт уыдæттæн. Хъæдыл Æй æрцауыгътой §† æмæ Йæ амардтой, §††

⁴⁰ Фæлæ Йæ Хуыцау райгас кодта æртыккаг бон æмæ Йын Йæхи равдисын кодта адæммæ, §†

†† 10:26 Ап. хъ. 14:15; Æрг. 19:10; 22:9. †† 10:28 Мк. 9:11; Ин. 4:9. ††† 10:34 1 Пет. 1:17; Ром. 2:11; Эф. 6:9. ††† 10:36 Эф. 2:17; Флп. 2:11. § 10:37 Лк. 4:14. §† 10:39 Кæс Ап. хъ. 5:30. §†† 10:39 Ап. хъ. 5:32; 13:31. §‡ 10:40 Ап. хъ. 2:24.

⁴¹ Æрмæст æппæт адæммæ нæ, фæлæ махмæ – Хуыцау раздæр кæй сæвзæрста, Иесо мæрдтæй куы райгас, уый фæстæ Йемæ чи хордта æмæ нуæзта, уыцы æвдисæнтæм. †

⁴² Æмæ Иесо махæн бафæдзæхста адæммæ фарны уац фæхæссын, Уый удæгæстæн æмæ мæрдтæн Хуыцауæй æвæрд Тæрхонгæнæг кæй у, уымæн æвдисæн лæууын.

⁴³ Йесойæн æвдисæн сты æппæт пехуымпартæ, зæгъгæ Йыл чидæриддæр баууæнда, уымæн Йæ номы хъаруйæ хатыр уыдзысты тæригъæдтæ. ††

⁴⁴ Петр уый куы дзырдта, уæд æм чидæриддæр хъуыста, уыдон схайджын сты Сыгъдæг Удæй.

⁴⁵ Петримæ чи æрцыд, уыцы уырнджитæ сунæтгæндтæ уыдысты; æмæ муртаттæ дæр Сыгъдæг Удæй кæй схайджын сты, уый сæ дисы бафтыдта.

⁴⁶ Уымæн æмæ хъуыстой, æндæр æвзæгтыл куыд дзырдтой æмæ Хуыцауæн куыд кад кодтой, уый. Уæд Петр загъта: ‡

⁴⁷ «Уый кæй бон бауыздæн, æмæ махау Сыгъдæг Удæй чи схайджын, уыдоныл донæй саргъауынæн цæлхдур сæвæра?» ††

⁴⁸ Æмæ сын бафæдзæхста, цæмæй аргъуыд райсой Иесо Чырыстийы номыл. Уый фæстæ фысымтæ æрхатыдысты Петрмæ цалдæр бон сæм баззайыны тыххæй.

Петры дзуапп уырнджитæн

11 Муртаттæ дæр Хуыцауы ныхасыл кæй баууæндыдысты, уый фехъуыстой, Иудейæйы чи уыд, уыцы апостолтæ æмæ æфсымæртæ. ‡

² Æмæ Петр Иерусалиммæ куы æрцыд, уæд ын сунæтгонд уырнджитæ уайдзæф кодтой:

³ «Ды æнæсунæт адæммæ уыдтæ æмæ хордтай семæ».

⁴ Уæд сын Петр райдыдта, хъуыддаг куыд рауад, уый тыххæй бæстон дзурын:

⁵ «Æз куывтон Иоппийы сахары æмæ мæ цæстыл ауад: æрцæйцыди цыдæр, стыр кæттаджы хуызæн, йæ цыппар тигъæй йæ æрцæйуагъдæуыд уæларвæй; æмæ æрхæццæ мæнмæ.

⁶ Æз æм æдзынæг ныккастæн, æмæ дзы федтон цыппæркъахыг цæрæгойтæ, сырдтæ, хилджытæ æмæ уæларвон мæргътæ.

⁷ Æмæ фехъуыстон хъæлæс: „Сыст, Петр, аргæвд æмæ бахæр”.

⁸ Фæлæ æз загътон: „Уый нæ уыздæн, Хицау! Æлгъаг æмæ чъизи цы у, ахæмæй мæ дзыыхы нукуы ницы уыди”.

⁹ Хъæлæс мын уæларвæй дыккаг хатт дзуапп радта: „Хуыцау цы ссыгъдæг кодта, уый æлгъагыл ма нымай”.

¹⁰ Афтæ уыд æртæ хатты, стæй сæ иууылдæр систæуыд уæларвмæ.

† 10:41 Мф. 28:7; Лк. 24:30; Ап. хъ. 13:31. †† 10:43 Ап. хъ. 15:9. ‡ 10:46 Мк. 16:17. †† 10:47 Ап. хъ. 15:8. ‡† 11:1 Ап. хъ. 10:44.

¹¹ Æмæ уайтæккæ æртæ лæджы æрбалæуыдысты, æз кæм уыдтæн, уыцы хæдзары дуармæ; уыдон Кесарийæ мæнмæ æрвыст уыдысты.

¹² Сыгъдæг Уд мын загъта, цæмæй æз æнæ гуырысхойæ ацæуон семæ. Мемæ араст сты ацы æхсæз æфсымæры дæр, æмæ æрцыдыстæм Корнилийы хæдзармæ. ‡††

¹³ Корнилий нын радзырдта, йæ хæдзары зæды куыд федта, уый тыххæй. Зæд ын загъта: „Арвит Иоппимæ æмæ æрхон, Петр кæй хонынц, уыцы Симоны.

¹⁴ Уый дын зæгъдзæни, ды æмæ деппæт хæдзаронтæ кæй фæрцы фервæздзысты, ахæм ныхæстæ”.

¹⁵ Æз дзурын куы райдыдтон, уæд уыдон схайджын сты Сыгъдæг Удæй, раздæр Дзы мах куыд схайджын стæм, афтæ.

¹⁶ Уæд мæ зæрдыл æрлæуыдысты Йесойы ныхæстæ: „Иоанн донæй аргъуыдта, сыхах та аргъуыд уыдзыстут Сыгъдæг Удæй”. ‡††

¹⁷ Мах Хицау Иесо Чырыстийыл куы баууæндыдыстæм, уæд нын Хуыцау цы радта, кæд муртаттæн дæр ахæм лæвар ракодта, уæд æз чи дæн, æмæ Хуыцауы ныхмæ æрлæууон?»

¹⁸ Куы йæм байхъуыстой, уæд æрсабыр сты, кад кодтой Хуыцауæн æмæ дзырдтой: «Уæдæ Хуыцау муртаттæн дæр радта фæсмон мыггагмæ цæрынæн».

Аргъуан Антиохийы

¹⁹ Стефаны мæлæты фæстæ сæ æфхæрын куы райдыдтой, уæд уырнджитæй чи ныххæлиу, уыдон бахæццæ сты Финикимæ, Кипрмæ æмæ Антиохимæ. Хуыцауы ныхас амыдтой æрмæстдæр иудейтæн. §

²⁰ Фæлæ уыдонæй иуæй-иутæ уыдысты кипрæгтæ æмæ кириниæгтæ; æмæ Антиохимæ куы æрцыдысты, уæд муртаттæн дæр хъусын кодтой Хицау Йесойы фарны уац.

²¹ Хуыцау сын лæвæрдта тых, бирæтæ баууæндыдысты æмæ æрцыдысты Хицаумæ. §†

²² Уыцы хабар бахæццæ Иерусалимы аргъуанмæ, æмæ Варнавæйы арвыстой Антиохимæ.

²³ Куы æрцыд æмæ Хуыцауы хорзæх куы федта, уæд йæ зæрдæ барухс æмæ сеппæтæн дæр фæдзæхста, цæмæй Хицауыл уой зæрдиаг æмæ æнувыд. §††

²⁴ Варнавæ хорз лæг уыд, Сыгъдæг Уд æмæ уырнындзинадæй хайджын. Æмæ Хицаумæ æрцыд бирæ адæм.

²⁵ Уый фæстæ Варнавæ ацыд Тарсмæ Савлы агурæг, ссардта йæ æмæ йæ æрхуыдта Антиохимæ.

‡†† 11:12 Ап. хъ. 10:20; 15:7. ‡††† 11:16 Мф. 3:11; Мк. 1:8; Ап. хъ. 1:5; 19:4. § 11:19 Ап. хъ. 8:1. §† 11:21 Ап. хъ. 5:14. §†† 11:23 Ап. хъ. 14:22.

²⁶ Æнæхъæн аз æмбæлдысты аргъуанимæ æмæ ахуыр кодтой бирæ адæмы. Ахуыргæнинагты фыццаг хатт Антиохийы схуыдтой чырыстæттæ.

²⁷ Уыцы рæстæг Иерусалимæй Антиохимæ æрцыдысты пехуымпартæ. †

²⁸ Уыдонæй иу, йæ ном – Агав, сыстад æмæ радзырдта, Сыгъдæг Уд ын цы раргом кодта, уый: æппæт дунейы скæндзæн тынг стонг рæстæг. Æмæ йæ пехуымпар ныхас æрцыди кесæр Клавдийы заманы. ††

²⁹ Уæд ахуыргæнинагтæ баныхас кодтой, кæмæн куыд йæ бон у, афтæ се 'ххуысы хай Иудейæйы цæрæг æфсымæртæн арвитыны тыххæй. ‡

³⁰ Æмæ сæ дзырдæн разындысты хицау: цы æрæмбырд кодтой, уый Варнавæимæ æмæ Савлимæ арвыстой аргъуаны хистæртæм ††. ††

Æфхæрынц уырджыты

12 Уыцы рæстæг паддзах Ирод райдыдта аргъуаны уæнгтæй иуæй-иуты æфхæрын.

² Кардæй амарын кодта Иоанны æфсымæр Иаковы. †††

³ Ацы хъуыддæг иудейтæн æхсызгон кæй у, уый куы федта, уæд æй бафæндыд Петры дæр æрцахсын. Уый уыди Донгонд дзулты бæрæгбон рæстæг.

⁴ Æрцахсын кодта Петры, баппæрста йæ ахæстонмæ æмæ йæ хъахъхъæнын бафæдзæхста, фæйнæ цыппар æфсæддонны кæм уыд, ахæм цыппар къордæн. Иродмæ уыд Куадзæны фæстæ йын адæмы раз тæрхон кæныны фæнд.

Зæд суæгъд кодта Петры

⁵ Петры дардтой ахæстоны, аргъуан та уыцы рæстæг Петры тыххæй зæрдиагæй куывта Хуыцаумæ.

⁶ Ирод æй тæрхонмæ ракæнынмæ куы хъавыди, раст уыцы æхсæв Петр, дыууæ рæхысæй бастæй, фынаг кодта дыууæ æфсæддонны æхсæн; хъахъхъæнджытæ лæууыдысты дуармæ дæр æмæ хъахъхъæдтой ахæстон.

⁷ Æваст фæзынди Хуыцауы зæд æмæ ахæстоны уат ныррухс. Зæд басхуыста Петры фарс, райхъал æй кодта æмæ загъта: «Сыст рæвдздæр». Рæхыстæ æрхаудтой Петры цæнгтæй.

⁸ Зæд ын загъта: «Æрбабæтт дæ рон æмæ скæн дæ дзабыртæ». Петр æм байхъуыста. Зæд та йын загъта: «Скæн дæ пæлæз æмæ рацу мæ фæдыл». †††

⁹ Петр рахызт æмæ цыди зæды фæдыл, фæлæ не 'мбæрста, зæд цы аразы, уый æцæгдзинад кæй у – æнхъæл уыд, æмæ цы уыны, уый цæстылуайæн у.

¹⁰ Хъахъхъæнджыты фыццаг æмæ дыккаг къордты рæзты куы аивгъуыдтой, уæд бахæццæ сты, сахармæ кæуылты цыдысты, уыцы æфсæн

† 11:27 Ап. хъ. 13:1; 15:32. †† 11:28 Ап. хъ. 21:10. ‡ 11:29 Ап. хъ. 24:17. ††† 11:30 |Ихистæр|г – бердзенагау «пресвитер». ††† 11:30 Ром. 15:25; 2 Кор. 8:4; 9:8. ††† 12:2 Мф. 20:23. ††† 12:8 Мк. 6:9.

кулдуармæ. Дуар сын йæхæдæг байгом, рахызтысты æддæмæ, æмæ иу уынг куы ауадысты, уæд зæд æваст æрбацыдæр.

¹¹ Петр йæхи куы æрæмбæрста, уæд загъта: «Ныр æз æцæг зонын: Хуыцау рарвыста Йæ зæды æмæ мæ фервæзын кодта Ироды къухтæй, иудейаг адæм цæмæ æнхъæлмæ кастысты, æппæт уыдæттæй».

¹² Петр уый куы бамбæрста, уæд араст, Марк кæй хуыдтой, уыцы Иоанны мад Мариайы хæдзармæ. Ам æрæмбырд бирæ адæм æмæ куывтой.

¹³ Петр кулдуар куы бахоста, уæд кулдуары цурмæ рацыди лæггадгæнæг сылгоймаг, йæ ном – Родæ.

¹⁴ Родæ Петры йæ хъæлæсæй базыдта, фæлæ фырцинаг кулдуар нæ байгом кодта, афтæмæй базгъордта æмæ радзырдта, Петр дуармæ лæууы, зæгъгæ.

¹⁵ Уыдон ын загътой: «Уый дæ зонд куы фæцыд». Фæлæ Родæ ныллæууыд, цы загъта, ууыл. Уыдон та дзырдтой: «Уый Петрæн йæ зæд у». §

¹⁶ Петр та хоста æмæ хоста кулдуар. Кулдуар ын куы байгом кодтой, уæд æй федтой æмæ стыр дисы бафтыдысты.

¹⁷ Петр сын йæ къухæй бацамыдта, цæмæй банцайой, æмæ сын радзырдта, Хицау æй ахæстонæй куыд ракодта, уый тыххæй. Стæй сын загъта: «Ацы хабар фехъуысын кæнут Иаковæн æмæ иннæ æфсымæртæн». Уый фæстæ рацыд уырдыгæй æмæ араст æндæр ранмæ.

¹⁸ Куы æрбабон, уæд æфсæддонтæ фæдис систой: Петр цы фæуыдаид?

¹⁹ Ирод фæцагуырдта Петры, æмæ йæ куы нæ ссардта, уæд æрфарста хъахъхъæнджыты æмæ радта сæ амарыны бардзырд. Уый фæстæ Иудейæйæ ацыди Кесаримæ æмæ дзы афæстиат.

Ироды мæлæт

²⁰ Ирод мæсты уыди Тир æмæ Сидоны цæрджытæм. Уыдон та баныхас кодтой иумæ æмæ йæм æрцыдысты; балхæдтой паддзахи галуанæн уынафæгæнæг Власты зæрдæ, æмæ куырджой фидыд, уымæн æмæ сæ бæстæйæн хойраг паддзахи бæстæйæ истой.

²¹ Нысангонд бон Ирод паддзахи дарæсы сбадти къæлæтджыны æмæ дзырдта семæ.

²² Адæм та хъæр систой: «Уый адæймаг нæ, фæлæ хуыцау дзуры!»

²³ Æмæ йæ уайтæккæ Хуыцауы зæд æрцафта, æцæг Хуыцауæн кад скæныны бæсты йæхи хуыцау схонын кæй бауагъта, уый тыххæй; къуыдыркæлмытæ йæ бахордтой æмæ йæ уд саста.

²⁴ Ныридæгæн Хуыцауы ныхас хæлиу кодта паракатæй. §†

²⁵ Варнавæйæн æмæ Савлæн фæдзæхст цы уыд, уый куы сарæзтой, уæд Иерусалимæй æрбаздæхтысты; семæ ракодтой, Марк кæй хуындæуыд, уыцы Иоанны. §††

§ 12:15 Мф. 18:10. §† 12:24 Ап. хъ. 6:7; Кол. 1:6. §†† 12:25 Ап. хъ. 11:30; 13:5.

Сыгъдæг Уд сæвзæрста Варнавæ æмæ Савлы

13 Антиохийы аргъуаны уыди пехуымпартæ æмæ ахуыргæнджытæ: Варнавæ, Нигер кæй хуындæуыд, уыцы Симеон, киринаг Луций, æлдариуæггæнæг Иродимæ чи хъомыл кодта, уыцы Манаин, æмæ Савл. †

² Уыдон иухатт Хуыцаумæ куы куывтой æмæ ком куы дардтой, уæд сын Сыгъдæг Уд загъта: «Цы хъуыддæгæн сæ сæвзæрстон, уый саразынæн Мын раттут Варнавæйы æмæ Савлы». ††

³ Ком бадарыны æмæ фæкувыны фæстæ Варнавæйыл æмæ Савлыл æрæвæрдтой сæ къухтæ æмæ сæ афæндараст кодтой. ‡

Апостолтæ амоньц Кипры

⁴ Уыдон, Сыгъдæг Удæй æрвыстытæ, æрцыдысты Селевкийы сахармæ, уырдыгæй та науы араст сты Кипрмæ.

⁵ Бахæццæ сты Саламинмæ æмæ иудейаг синагогæты амыдтой Хуыцауы ныхас. Семæ ма æххуысгæнæгæй уыд Иоанн дæр. ††

⁶ Ахызтысты æппæт сакъадахыл æмæ бахæццæ сты Пафмæ. Уым фембæлдысты цавæрдæр иудейаг кæлæнгæнæг æмæ мæнгпехуымпарыл, йæ ном – Вар-Йесо.

⁷ Вар-Йесо уыди сакъадахы хицау Сергей Павелы, зондджын лæджы, æввахсдæртæй иу. Сергей Павел фæдзырдта Варнавæ æмæ Савлмæ, фæндыд æй Хуыцауы ныхасмæ байхъусын.

⁸ Фæлæ Вар-Йесо (хуыдтой ма йæ Элима дæр, ома, кæлæнгæнæг) уыди сæ ныхмæ æмæ архайдта, цæмæй сакъадахы хицау уырнындынадмæ ма æрцæуа. ††

⁹ Фæлæ Савл, хуыдтой ма йæ Павел дæр, схайджын Сыгъдæг Удæй, æдзынæг ныккаст Элимамæ

¹⁰ Æмæ загъта: «О хæйрæджы хъæбул, фæлитой æмæ налат, рæстдзинады знаг! Хицауы раст фæндæгтæй адæмы галиумæ здахыны куыст искуы ныуаддзынæ æви нæ? †††

¹¹ Ныр дæ Хицауы къух æрцæвдзæн, бакуырм уыдзынæ æмæ, цалынмæ афон ралæууа, уæдмæ хуры рухс нæ фендзынæ». Элимайыл æваст боны рухс батар, æмæ алырдæм рафтбафтгæнгæйæ агуырда, чи йæ ахона, ахæмы.

¹² Цы æрцыд, уый Сергей Павел куы федта, уæд Хицауы тыххæй цы базыдта, уый йæ бафтыдта стыр дисы, æмæ баууæндыд.

Апостолтæ – писидиаг Антиохийы

¹³ Павел æмæ йе 'мбæлццæттæ науы ацыдысты Пафæй, æмæ бахæццæ сты Памфилимæ, Пергийы

сахармæ. Ам Иоанн фæхицæн уыдонæй æмæ æрбаздæхт Иерусалиммæ. †††

¹⁴ Уыдон та Пергийæ араст сты дарддæр æмæ бахæццæ сты писидиаг сахар Антиохимæ. Сабаты бацыдысты синагогæмæ æмæ дзы æрбадтысты.

¹⁵ Æгъдауæй æмæ пехуымпарты чингуытæй бакæсыны фæстæ синагогæйы хицæуттæ арвыстой уыдонæн зæгъынмæ: «Æфсымæртæ, кæд уæм адæмæн зондамонæн ныхас ис, уæд æй зæгъут».

¹⁶ Павел сыстад æмæ, къухæй бацамонгæйæ, загъта: «Байхъусут, израилæгтæ, стæй Хуыцауæй чи тæрсы, уыдон дæр!

¹⁷ Ацы адæмы Хуыцау, Израилы Хуыцау, сæвзæрста нæ фыдæлты. Израилæгтæ-ма Мысыры æцæгæлæттæй куы цардысты, уæд сæ скодта стыр адæм, стæй сæ уырдыгæй рахуыдта Йæ домбай къухæй.

¹⁸ Дыууиссæдз азы бæрц сын фæлæвæрдта хойраг æдзæрæг бæстæйы.

¹⁹ Æмæ Ханааны бæстæйы авд адæмыхатты куы фæцагъта, уæд сын сæ зæхх радта израилæгтæн.

²⁰ Æппæт уыдæттæ æрцыдысты иу цыппарсæдæ фæндзай азмæ. Уый фæстæ сын, Самуил-пехуымпары заманы онг, Хуыцау лæвæрдта тæрхонгæнджытæ.

²¹ Фæстæдæр уыдон сæхицæн куырдытой паддзах, æмæ сын Хуыцау Вениамины хæдзарвæндагæй радта Кисы фырт Саулы. Уый паддзахиуæг кодта дыууиссæдз азы.

²² Стæй йæ Хуыцау раппæрста æмæ сын паддзахæй сæвæрдта Давиды. Хуыцау Йæхæдæг Давиды тыххæй загъта: „Æз ссардтон, Мæ зæрдæмæ чи цæуы, Мæн цыдæриддæр фæнды, уый чи бакæндзæн, ахæм лæджы – Иессейы фырт Давиды”.

²³ Хуыцау зæрдæ куыд бавæрдта, афтæ Давиды байзæддæгæй Израилæн радта Ирвæзынгæнæг Йесойы.

²⁴ Йесойы æрцыды хæдразмæ Иоанн æппæт израилаг адæммæ сидтис тæригъæдтыл æрфæсмон кæнынмæ æмæ аргъуыд райсынмæ. §

²⁵ Иоанн йæ куыст куы фæци, уæд загъта: „Кæуыл мæ нымайут? Нæ, æз уый нæ дæн. Фæлæ мæнæ мæ фæстæ æрцæуы, æз Кæй дзабыры бос райхалыны аккаг нæ дæн, Уый”. §†

²⁶ Æфсымæртæ, Авраамы байзæддæгтæ, стæй сымах, Хуыцауæй чи тæрсы, уыдон! Фервæзыныл дзурæг ацы уац махæн æрвыст у. §††

²⁷ Иерусалимы цæрджытæ æмæ сæ хицæуттæ Йесойы нæ базыдтой, æмæ нæ бамбæрстой, алы сабат дæр кæй фæкастæуы, пехуымпарты уыцы ныхæстæ. Æмæ сæ сæххæст кодтой мæлæты тæрхон Ын рахæссынæй. §†

²⁸ Амарыны аккаг азым Æм не ссардтой, фæлæ уæддæр Пилатæй куырдытой Йæ амарын. §††

† 13:1 Ап. хъ. 11:27. †† 13:2 Ап. хъ. 9:15; Ром. 1:1; Гал. 1:15; 1 Тим. 2:7. ‡ 13:3 Ап. хъ. 6:6. †† 13:5 Ап. хъ. 12:25. †† 13:8 Ап. хъ. 8:9; 2 Тим. 3:8. ††† 13:10 Мф. 13:38; Ин. 8:44; 1 Ин. 3:8.

‡‡‡ 13:13 Ап. хъ. 15:38. § 13:24 Мф. 3:1. §† 13:25 Ин. 1:20; 3:28. §†† 13:26 Мф. 10:6. §‡ 13:27 Лк. 24:27; 1 Кор. 2:8. §†† 13:28 Мф. 27:20; Лк. 23:23; Ап. хъ. 3:14.

²⁹ Йесойы тыххæй фыст цы уыд, æппæт уыдæттæ куы сæххæст кодтой, уæд Æй æристой дзуарæй æмæ Йæ бавæрдтой зæппадзы.

³⁰ Фæлæ Йæ Хуыцау мæрдтæй райгас кодта. †

³¹ Бирæ бонты дæргъы Йесо Йæхи æвдыста Галилейæ Иерусалиммæ Йемæ æрцауджытæн. Ныр уыдон Йесойы тыххæй æвдисæн лæууынц нæ адæмæн. ††

³² Æмæ уын мах æрхастам уыцы фарны уац: Хуыцау фыдæлтæн ныфс цæмæй бавæрдта, уый радта махæн, сæ цотæн, – Йесойы райгас кодта мæрдтæй,

³³ Дыккаг псаломы куыд фыст у, афтæ: „Ды Мæ Фырт дæ, Ды Мын абон райгуырдтæ”. ‡

³⁴ Хуыцау Æй мæрдтæй кæй райгас кодта, æмæ Йын бамбийæн кæй нал уыдзæн, уый тыххæй та Хуыцау афтæ загъта: „Æз уыл бафтаудзынæн, Давидæн зæрдæ цæмæй бавæрдтон æмæ кæй нæ аивдæуыдзæн, уыцы арфæтæ”.

³⁵ Уымæ гæсгæ иннæ ран загъд у: „Дæ сыгъдæджы нæ бамбийын кæндзынæ ингæны”. ††

³⁶ Фæлæ Хуыцау цы снысан кодта, Давид йæ заманы уый куы сарæзта, уæд амард, ныгæд æрцыд йæ фыдæлтимæ æмæ бамбыд. ††

³⁷ Хуыцау Кæй райгас кодта, Уый та нæ бамбыд. †††

³⁸ Уæдæ зонут, æфсымæртæ: Йесойы фæрцы сымахæн хъуыстгонд цæуы уац тæригъæдтæ ныббарыны, †††

³⁹ Стæй Моисейы Æгъдауы руаджы цæмæй не срæст уыдаиккат, æппæт уыдæттæ ныххатыр кæныны тыххæй. Йесойы руаджы растгонд цæуы алы уырнæг дæр. §

⁴⁰ Уæдæ уæхи хизут, цæмæй уыл ма æрцæуа пехуымпары ныхас:

⁴¹ „Кæсут-ма, æнæрвæссонтæ! Бадис кæнут æмæ фæтары ут, уымæн æмæ уæ заманы Æз сараздзынæн ахæм хъуыддаг, æмæ уын æй исчи куы загътаид, уæд уæ нæ бауырныдтаид”.

⁴² Павел æмæ Варнава синагогæйæ куы рацæйцыдысты, уæд сæм хатыдысты, цæмæй уыдæтты тыххæй дзурой иннæ сабаты дæр.

⁴³ Æмбырд куы рахæлиу, уæд дзæвгар иудейтæ, муртаттæй иудейаг диныл чи ныххæцыд, уыдонæй дæр бирæтæ, ацыдысты Павел æмæ Варнаваейы фæдыл. Павел æмæ Варнава ныхас кодтой семæ æмæ сæм хатыдысты Хуыцауы хорзæхыл фидар хæцыны тыххæй. §†

⁴⁴ Иннæ сабаты æгас сахар, искуы иуæй фæстæмæ, æрæмбырд Хуыцауы ныхас хъусынмæ.

⁴⁵ Иудейтæ та уыйбæрц адæм куы федтой, уæд фырхæлæгæй фæцæйтыдтой, дзырдтой Павелы ныхæсты ныхмæ æмæ йæ æлгъыстой.

⁴⁶ Уæд Павел æмæ Варнава ныфсджынаей загътой: «Хуыцауы ныхас фыццаг сымахæн хъуамæ

загъдæуыдаид. Фæлæ йыл кæй не 'рвæссут æмæ мыггагмæйы царды аккагыл уæхи кæй нæ нымайут, уымæ гæсгæ цæуæм муртаттæм. §††

⁴⁷ Уымæн æмæ нын Хицау афтæ бафæдзæхста: „Æз Дæ радтон муртаттæн рухсæн, цæмæй æгас дуне фервæза Дæ фæрцы”». §†

⁴⁸ Уыцы ныхæстæ муртаттæн æрхастой цин, кад кодтой Хицауы ныхасæн, æмæ Хуыцау мыггагмæйы цардæн кæй сæвзæрста, уыдон иууылдæр баууæндыдысты.

⁴⁹ Афтæ Хицауы ныхас хæлиу кодта æппæт бæстæйыл.

⁵⁰ Фæлæ иудейтæ сардыдтой дингæнæг уæздан сылгоймæгты, стæй сахары хицæутты; Павел æмæ Варнаваейы фæдыл райдыдтой зилын, æмæ сæ фæтардтой уырдыгæй. §††

⁵¹ Павел æмæ Варнава ацагътой сæ къæхты рыг æмæ ацыдысты Иконимæ. §†

⁵² Ахуыргæнинæгтæ та уыдысты зæрдæрухс æмæ Сыгъдæг Удæй хайджын.

Павел æмæ Варнава – Иконийы

14 Павел æмæ Варнава Иконийы дæр бацыдысты иудейаг синагогæмæ, амыдтой афтæ, æмæ иудейтæй æмæ бердзентæй тынг бирæ баууæндыд Йесойыл.

² Хуыцауы ныхасæн чи нæ басаст, уыцы иудейтæ та сызмæстой муртатты æмæ сæ сардыдтой æфсымæрты ныхмæ.

³ Павел æмæ Варнава уым фесты бирæ рæстæг; ныфсджынаей дзырдтой Хицауы тыххæй, æмæ Йæ хорзæхы тыххæй раст кæй дзырдæуыд, уый апостолты фæрцы Хицау æвдыста æвдисæйнагтæй æмæ диссæгтæй. §†

⁴ Адæм сахары фæдих сты: иутæ иудейты фарс уыдысты, иннæтæ та – апостолты.

⁵ Муртаттæ æмæ иудейтæ сæ хистæртимæ скодтой апостолты бафхæрыны æмæ сæ дуртæй амарыны фæнд.

⁶ Павел æмæ Варнава уый куы базыдтой, уæд ацыдысты ликаониаг сахартæ Листраæ æмæ Дервимаæ, стæй сæ алфамбылайтæм. §§†

⁷ Ам дæр хъусын кодтой фарны уац.

Листраæ æмæ Дервийы

⁸ Листраейы царди, йæ къæхтæ сахъат кæмæн уыдысты, иу ахæм лæг; æдзух бадти, цæуынхъом никуы уыд, уымæн æмæ мады гуыбынаей афтæ рахаста.

⁹ Павел куы дзырдта, уæд æм хъуыста. Павел æм æдзынæг ныккаст æмæ федта: уыцы лæгмæ ис, кæй фæрцы сдзæбæх уа, ахæм уырнындынад.

¹⁰ Уæд ын Павел хъæрæй загъта: «Слæуу дæ къæхтыл». Уый уайтæккæ фæгæпп ласта æмæ райдыдта цæуын.

† 13:30 Мф. 28:6; Мк. 16:6. †† 13:31 Ин. 20:19. ‡ 13:33 Дзут. 1:5. †† 13:35 Ап. хъ. 2:31. ††† 13:36 Ап. хъ. 2:29. ††† 13:37 Ап. хъ. 2:31. †††† 13:38 Лк. 24:47. § 13:39 Ром. 3:20. §† 13:43 Ап. хъ. 11:23.

§†† 13:46 Ап. хъ. 3:26; 4:29; 18:6. §† 13:47 Лк. 2:32. §†† 13:50 2 Тим. 3:11. §† 13:51 Мф. 10:14; Мк. 6:11; Лк. 9:5. §† 14:3 Мк. 16:20. §§† 14:6 Мф. 10:23.

11 Павел цы бакодта, уый адæм куы федтой, уæд ликаониагау райдыдтой хъæр кæнын:

«Адæймаджы хуызы нæм хуыцауттæ æрцыдысты!»

12 Æмæ Варнавайы хуыдтой Зевс, Павелы та – Гермес †, уымæн æмæ ныхас фылдæр уый кодта.

13 Сахары кулдуары размæ Зевсæн цы кувæндон уыд, уый дзуарылæг та кулдуары цурмæ æрбатардта галтæ, æрхаста дидинæгбыдтæ, æмæ йæ зæрды уыд адæммæ нывонд æрхæссин.

14 Фæлæ апостолтæ Варнава æмæ Павел уый куы фехъуыстой, уæд арæмыгътой сæ пæлæзтæ, сæхи баппæрстой адæммæ æмæ хъæлæсыдзæгæй дзырдтой:

15 «Адæм, уый цы ми кæнут? Мах дæр сымах хуызæн адæймæгтæ стæм. Хъусын уын кæнæм фарны уац, цæмæй сымах уæ мæнгхуыцауттæй раздæхат цардæгас Хуыцаумæ – арв, зæхх, денджыз æмæ сæ цыдæриддæр ис, уыдоны Сфелдисæгмæ. ††

16 Хуыцау рагзаманы адæмтæн лæвæрдта, сæхи куыд фæнды, афтæ цæрыны бар.

17 Уæддæр Йæ хорз хъуыддæгтæй иудадзыг æвдыста Йæхи: арвæй уын æрвиты къæвда æмæ йæ афоныл дæтты зæххы бæркад; хæссы уæ хойрагæй æмæ уын уæ зæрдæтæ æфсады цинæй». ‡

18 Уыцы ныхæсты фæрцы дæр зынтæй баурæдтой адæмы уыдонæн нывонд æрхæссинæй.

19 Уæд Антиохи æмæ Иконийæ æрцыдысты иудейтæ æмæ адæмы сардыдтой апостолты ныхмæ. Павелыл ралæуыдысты дурадзагъдæй, æнхъæл уыдысты амарди, зæгъгæ, æмæ йæ сыфцæй ласæгау аластой фæссахармæ. ††

20 Фæлæ йыл ахуыргæнинæгтæ куы æрæмбырд сты, уæд Павел сыстад æмæ баздæхт сахармæ. Дыккаг бон Варнаваимæ араст Дервимæ.

Æрбаздæхтысты сириаг Антиохимæ

21 Уыцы сахармæ æрхастой фарны уац æмæ бирæты скодтой ахуыргæнинæгтæ. Уый фæстæ æрбаздæхтысты Листрæмæ, уырдыгæй та – Иконимæ æмæ Антиохимæ.

22 Алы ран дæр ныфс бауагътой ахуыргæнинæгты, фæдзæхстой сын, цæмæй уырнындзинадыл фидар хæцой, æмæ сын дзырдтой, Хуыцауы Паддзахадмæ бацæуыны сæраппонд мах бирæ зынтæ бавзарын хъæуы, зæгъгæ. ††

23 Алы аргъуаны дæр сæвæрдтой хистæртæ, сæ къухтæ сыл æрæвæргæйæ. Ком даргæйæ фæкуывтой æмæ сæ бафæдзæхстой, Кæуыл баууæндыдысты, уыцы Хицауыл.

24 Апостолтæ ахызтысты Писидийыл æмæ æрцыдысты Памфилимæ.

† 14:12 |iЗевс|г æмæ |iГермес|г – рагон бердзенты хуыцауттæ. Зевс сæм нымæд уыд уæлдæр хуыцауыл, Гермес та – хуыцаутты фидиуæгыл. †† 14:15 Ап. хъ. 10:26; Æрг. 14:7. ‡ 14:17 Мф. 5:45; Ром. 1:19-20. †† 14:19 2 Кор. 11:25. †† 14:22 Мф. 7:14; Лк. 13:24; 2 Тим. 3:12.

25 Пергийы фæцамыдтой Хуыцауы ныхас, стæй æрцыдысты Атталымæ.

26 Уырдыгæй денджызыл сæ фæндаг адардтой Антиохимæ – ныр цы хъуыддæг ахицæн кодтой, уый аразынмæ сæ Хуыцауы хорзæхыл бафæдзæхсгæйæ кæцæй рарвыстой, уырдем. †††

27 Куы бахæццæ сты, уæд æрæмбырд кодтой аргъуаны уæнгты æмæ радзырдтой, Хуыцау сæ фæрцы цыдæриддæр сарæзта, муртаттæн уырнындзинады дуар куыд байгом кодта, уый тыххæй.

28 Павел æмæ Варнава уым дзæвгар рæстæг арвыстой ахуыргæнинæгтимæ.

Æмбырд Иерусалимы

15 Иудейæйæ æрцыди чидæртæ æмæ æфсымæртæн райдыдтой амонин: «Моисейы Æгъдаумæ гæсгæ сунæт куы нæ скæнат, уæд нæ фервæздзыстут». †††

2 Павел æмæ Варнава семæ не сразы сты æмæ сæм рауад стыр быцæу. Уæд бауынаффæ кодтой, цæмæй Павел, Варнава æмæ иннæ æфсымæртæй цалдæр ацы хъуыддæджы фæдыл ацæуой апостолтæм æмæ аргъуаны хистæртæм Иерусалиммæ.

3 Аргъуан сæ срæвдз кодта фæндагмæ, æмæ ацыдысты Финикийыл æмæ Самарийыл. Сæ фæндагыл дзырдтой, муртаттæ кæй цæуынц Хуыцаумæ, æмæ уымæй æппæт æфсымæртæн дæр хастой стыр цин.

4 Иерусалиммæ куы æрхæццæ сты, уæд сыл æхсызгонæй сæмбæлдысты аргъуан, апостолтæ æмæ хистæртæ. Павел æмæ сын Варнава радзырдтой, Хуыцау сæ фæрцы цыдæриддæр сарæзта, уыдæтты тыххæй.

5 Фæлæ сыстадысты Йесойыл баууæндæг фарисейтæй чидæртæ, æмæ дзырдтой, зæгъгæ, муртаттæ хъуамæ кæной сунæт æмæ сын хъæуы бафæдзæхсын Моисейы Æгъдауыл хæцын.

6 Апостолтæ æмæ аргъуаны хистæртæ æрæмбырд сты уыцы хъуыддæг равзарынмæ.

7 Дзæвгар ыл куы фæбыцæу кодтой, уæд сыстад Петр æмæ загъта: «Æфсымæртæ, сымах зонут, фыццаг бонтæй фæстæмæ Хуыцау сымахæй мæн сæвзæрста, цæмæй муртаттæ мæ дзыхæй фехъусой фарны уац æмæ баууæндой. §

8 Æмæ Зæрдæзонæг Хуыцау муртаттыл кæй ауды, уый равдыста, махæн Æй куыд радта, афтæ уыдонæн дæр Сыгъдæг Уд раттынæй. §†

9 Хуыцау махмæ дæр æмæ уыдонмæ дæр иу цæстæй кæсы, уымæн æмæ сын уырнындзинадæй ссыгъдæг кодта сæ зæрдæтæ. §††

10 Ныр Хуыцауы цæмæн къахут? Нæдæр нæ фыдæлтæ, нæдæр мах кæй нæ бафæрæзтам

††† 14:26 Ап. хъ. 13:2. ††† 15:1 Гал. 2:3-4; 5:2; Флп. 3:3. § 15:7 Ап. хъ. 10:20; 11:12. §† 15:8 Ап. хъ. 11:15. §†† 15:9 Ап. хъ. 10:43; 1 Кор. 1:2.

хæссын, уыцы æфсондз ахуыргæнинæгты бæрзæйыл цæмæн æвæрут? †

¹¹ Мах куы æууæндæм, мах дæр æмæ уыдон дæр кæй фæрвæздзыстæм æрмæст Хицау Йесойы хорзæхы руаджы». ††

¹² Уæд сеппæт дæр ныхъхъус сты, æмæ хъуыстой Варнавæ æмæ Павелмæ. Уыдон дзырдтой, Хуыцау сæ фæрцы муртаттæм цы æвдисæйнæгтæ æмæ диссæгтæ сарæзта, уый тыххæй.

¹³ Сæ ныхас куы фесты, уæд райдыдта дзурын Иаков: «Æфсымæртæ, байхъусут мæм.

¹⁴ Симон радзырдта, зæгъгæ, Хуыцау фыццаг хатт муртаттæм æркаст, цæмæй дзы Йæхицæн сæвзара адæм.

¹⁵ Афтæ амонинц пехуымпарты ныхæстæ дæр. Фыст у:

¹⁶ „Уый фæстæ Æз раздæхдзынæн æмæ сараздзынæн Давиды хæлд цатыр, йæ хæлддзæгтæ йын æрæвæрдзынæн сæ бынæтты æмæ йæ сног кæндзынæн.

¹⁷ Цæмæй Хицаумæ тырной иннæ адæм, Мæ ном чи хæссы, уыцы адæмтæ иууылдæр. Афтæ зæгъы Хицау,

¹⁸ Æппæт уыдæттæ тæккæ райдианæй Чи æргом кæны, Уый”.

¹⁹ Уымæ гæсгæ мæ хъуыды у: муртаттæй Хуыцаумæ чи здæхы, уыдоныл уæлдай уаргъ ма æвæрæм.

²⁰ Фæлæ сæм ныффыссæм, æмæ сæхи бахизæнт, мæнгхуыцауттæн нывондæн æрхæссынæй цы фелгъаг, уый хæрынæй, хæтынæй, хæдмæл æмæ туг хæрынæй [æмæ сæ сæхицæн цы нæ фæнды, уый ма кæнæнт иннæтæн]. ‡

²¹ Моисейы Æгъдау рагæй-æрæгмæ алы сахары дæр куы амонинц æмæ йæ синагогæты алы сабат дæр куы кæсынц».

Фыстæг баууæндæг муртаттæм

²² Уæд апостолтæ æмæ хистæртæ æппæт аргъуанимæ сфæнд кодтой аргъуанæй цалдæр лæджы сæвзарын æмæ сæ Павелимæ æмæ Варнавæимæ Антиохимæ арвитын. Æмæ сæвзæрстой, Варсава дæр ма кæй хуыдтой, уыцы Иудæйы, æмæ Силæйы – æфсымæрты æхсæн дзыррдзæугæты.

²³ Ныффыстой æмæ сын семæ арвыстой ахæм фыстæг: «Апостолтæй æмæ аргъуаны хистæртæй, уе 'фсымæртæй – Антиохийы, Сирийы æмæ Киликийы муртаттæй Хуыцаумæ чи æрцыд, уыцы æфсымæртæм. Фæрнджын ут.

²⁴ Æрбайхъуысти нæм, махæй чи ацыд, уыдонæй уæ чидæртæ сæ ныхæстæй фæкъуыхцы кодтой æмæ уын змæнтынц уæ зонд [сымах хъуамæ кæнат сунæт æмæ хæцат Моисейы Æгъдауыл, зæгъгæ]. Фæлæ сын мах ахæмæй ницы бафæдзæхстам.

† 15:10 Мф. 23:4; Лк. 11:46; Гал. 5:1. †† 15:11 Гал. 3:22; Эф. 2:8; 2 Тим. 1:9; Тит. 3:4-5. ‡ 15:20 Ап. хъ. 21:25; Ром. 1:27; 1 Кор. 6:15.

²⁵ Уымæ гæсгæ æмзæрдæйæ бауынаффæ кодтам цалдæр лæджы сæвзарын æмæ уæм сæ нæ уарзон æфсымæртæ Варнавæимæ æмæ Павелимæ арвитын –

²⁶ Уыцы дыууæ сæ цард снывонд кодтой нæ Хицау Йесо Чырыстийы номы сæраппонд.

²⁷ Уæдæ уæм æрвитæм Иудæ æмæ Силæйы – уыдон уын лæгæй-лæгмæ ноджыдæр радзурдзысты, мах уæм цы ныффыстам, уый.

²⁸ Сыгъдæг Уд æмæ мах алыг кодтам сымахыл æндæр уаргъ нал æвæрын, мæнæ ацы ахсджиагдæртæй фæстæмæ:

²⁹ Мæнгхуыцауттæн хаст нывондтæ, туг æмæ хæдмæл хæрынæй, стæй хæтынæй хи бахизын [æмæ уæ уæхицæн цы нæ фæнды, уый иннæтæн нæ кæнын]. Уыдæттæй уæхи куы хизат, уæд раст бакæндзыстут. Хæрзбон».

³⁰ Æрвыст æфсымæртæ æрцыдысты Антиохимæ, æрæмбырд кодтой уырнджыты æмæ сæм радтой фыстæг.

³¹ Уыдон фыстæг куы бакастысты, уæд бацин кодтой – ацы хабар сæ барæвдыдта.

³² Иудæ æмæ Силæ сæхæдæг пехуымпартæ уыдысты, бирæ фæныхас кодтой æфсымæртимæ, бауагътой сæ ныфс æмæ сын бафтыдтой сæ уырнындынадыл. ††

³³ Уым фесты иуцасдæр, стæй сæ æфсымæртæ фарнимæ афæндараст кодтой сæ рарвитджытæм.

³⁴ [Фæлæ Силæйы бафæндыд уым баззайын.]

³⁵ Павел æмæ Варнавæ та баззадысты Антиохийы, бирæ æндæртимæ амыдтой адæмæн æмæ хъусын кодтой Хицауы ныхас.

Павел æмæ Варнавæ фæхицæн сты

³⁶ Цасдæр рæстæджы фæстæ Павел загъта Варнавæйæн: «Ацæуæм æмæ, Хицауы ныхас кæдæм æрхастам, æппæт уыцы сахары бабæрæг кæнæм не 'фсымæрты, сæ цард сын фенæм».

³⁷ Варнавæйы фæндыд, Марк дæр ма кæй хуыдтой, уыцы Иоанны йемæ акæнын. ††

³⁸ Фæлæ Павел разы нæ уыд, Памфилийы сæ чи ныуагъта æмæ семæ кусын кæй нæ бафæндыд, уыцы лæджы акæныныл. †††

³⁹ Павелы æмæ Варнавæйы æхсæн ахæм быцæу рауад, æмæ фæхицæн сты. Варнавæ Маркы акодта йемæ æмæ науыл ацыд Кипрмæ.

⁴⁰ Павел та æмбæлццонæн сæвзæрста Силæйы, æфсымæртæ йæ бафæдзæхстой Хицауы хорзæхыл, æмæ араст.

⁴¹ Павел цыди Сирийыл æмæ Киликийыл, æмæ йæ фæндагыл фидар кодта аргъуантæ. †††

Тимофей баиу Павел æмæ Силæимæ

16 Павел бахæццæ Дервимæ æмæ Листрæмæ. Уым царди иу ахуыргæнинаг, йæ ном –

†† 15:32 Ап. хъ. 14:22. ††† 15:37 Ап. хъ. 12:12; Кол. 4:10. †††† 15:38 Ап. хъ. 13:13. ††††† 15:41 Ап. хъ. 14:22.

Тимофей. Йæ мад уыди Йесойыл баууæндæг иудей, йæ фыд та – бердзенаг. †

² Листрæйы æмæ Иконийы Тимофейæ тынг æппæлыдысты æфсымæртæ.

³ Павелы бафæндыд Тимофейы йемæ акæнын. Уым цы иудейтæ царди, уыдоны тыххæй Тимофейæн скодта сунæт, уымæн æмæ сеппæт дæр зыдтой, йæ фыд бердзенаг кæй уыд, уый. ††

⁴ Уыдон цыдысты иу сахарæй иннæмæ æмæ уырнджытæн сæххæст кæнынмæ лæвæрдтой, апостолтæ æмæ аргъуаны хистæртæ Иерусалимы кæй рахастой, уыцы уынаффæтæ. ‡

⁵ Æмæ фидар кодта аргъуанты уырнындзинад, æрвылбон æфтыд уырнджыты нымæцыл.

Сыгъдæг Удмæ байхъусгæйæ

⁶ Ахызтысты Фригийыл æмæ Галатийы бæстæйыл, уымæн æмæ сæ Сыгъдæг Уд нæ бауагъта Хуыцауы ныхас Асийы амонинмæ.

⁷ Мисийы арæнмæ куы бахæццæ сты, уæд архайдтой Вифинимæ ацæуыныл, фæлæ сæ Йесойы Уд нæ бауагъта уырдаем.

⁸ Уæд ахызтысты Мисийыл æмæ æрцыдысты Троадæмæ.

⁹ Æмæ Павел уыцы æхсæв йæ цæстылуайæны федта: йæ разы æрлаууыд иу македониаг лæг æмæ йæм хатыд: «Æрцу Македонимæ æмæ нын баххуыс кæн».

¹⁰ Павелы цæстылуайæны хæдуæлвæд нæхи æрцæттæ кодтам Македонимæ цæуынмæ – бамбæрстам, Хуыцау нæ уырдаем фарны уац фæхæссынмæ кæй æрхуыдта, уый.

Лидиа æрцыд Хуыцаумæ

¹¹ Араст стæм Троадæйæ æмæ æмраст бацыдыстæм Самофракимæ, уырдыгæй дыккаг бон – Неаполмæ,

¹² Неаполæй та – ромаг колони †† Филипптæм, Македонийы уыцы хайы сæйраг сахармæ. Фестæм дзы цалдæр боны,

¹³ Сабаты та ацыдыстæм фæссахармæ, цæугæдоны цурмæ, мах куыд æнхъæл уыдыстæм, афтæмæй кувæн бынат кæм уыд, уырдаем. Æрбадтыстæм æмæ ныхас кодтам, чи æрæмбырд, уыцы сылгоймæгтимæ.

¹⁴ Æмæ Фиатирæйы сахарæй Хуыцауы нымайæг сылгоймаг, йæ ном – Лидиа, сæнтсырх хъуымац уæйгæнæг, хъуыста ныхасмæ. Хицау ын байгом кодта йæ зæрдæ, Павел цы дзырдта, уыцы ныхæстæн.

¹⁵ Йæхиуыл дæр æмæ йын йæ хæдзаронтыл дæр куы саргъуыдæуыд, уæд нæм æрхатыд: «Хицауыл мæ иузæрдионыл кæд банымадтат, уæд рацæут мæ хæдзармæ æмæ цæрут мæнмæ». Æмæ нæ сразы кодта.

† 16:1 Ром. 16:21; Флп. 2:19; 1 Фес. 1:1. †† 16:3 1 Кор. 9:20.

‡ 16:4 Ап. хъ. 15:28. †† 16:12 [iКолони]r – ромаг граждæнтæ кæм цардысты, ахæм сахар.

Павел æмæ Силæйы æрцахстой

¹⁶ Иухатт кувæн бынатмæ куы фæцæйцыдыстæм, уæд ныл сæмбæлди, дæсныфæрсыныл ардауæг æнæзæгъинаг кæй æрцахста, ахæм лæггадгæнæг чызг. Дæсныфæрсынæй йæ хицæуттæн хаста стыр æфтиаг.

¹⁷ Павелимæ-иу куы цыдыстæм, уæд-иу нæ фæдыл бафтыд æмæ хъæр кодта: «Ацы лæгтæ Дунедарæг Хуыцауы цагъартæ сты; фервæзæн цы амалæй ис, уыдон уын уый тыххæй дзурынц».

¹⁸ Афтæ кодта бирæ бонты дæргъы. Павел, æппынфæстаг, смæсты, акаст фæстæмæ æмæ æнæзæгъинагæн загъта: «Йесо Чырыстийы номæй дын дæттын бардзырд: рацу дзы». Æмæ дзы уайтæккæ рацыд. ††

¹⁹ Се 'фтиагыл зæрдæ дарæн кæй нал ис, уый чызджы хицæуттæ куы федтой, уæд æрцахстой Павел æмæ Силæйы, æмæ сæ лæгдыхæй акодтой сæйраг фæзмæ сахары сæргълæуджытæм.

²⁰ Бакодтой сæ сахары хицæуттæм æмæ загътой: «Ацы лæгтæ иудейтæ сты æмæ змæнтынц нæ сахар».

²¹ Хæлиу кæнынц, махæн, ромæгтæн, барвæссинаг чи нæу æмæ нын æххæст кæнын кæй не 'мбæлы, ахæм æгъдæуттæ».

²² Павелы æмæ Силæйы ныхмæ æрæмбырд бирæ адæм. Уæд сахары хицæуттæ радтой бардзырд, цæмæй дыууæйæн дæр сæ дарæс сæ уæлæйæ æррæмудзой æмæ сæ лæдзджытæй фæнæмой. †††

²³ Дзæбæх сæ куы фæнадтой, уæд сæ баппæрстой ахæстоны, æмæ хъахъхъæнæгæн бафæдзæхстой къæрцхъусæй сæ хъахъхъæнын.

²⁴ Ахæм бардзырд куы райста, уæд сæ баппæрста ахæстоны рабинаг хаймæ æмæ сын сæ къæхтыл бакодта хъадамантæ.

²⁵ Æмбисæхсæвмæ хæстæг Павел æмæ Силæ куывтой, зарыдысты Хуыцауы кадæн, ахæстытæ та сæм хъуыстой.

²⁶ Æваст зæхх афтæ тыхджын нынкъуысыд, æмæ ахæстон нызмæлыд йæ бындурмæ. Уайтæккæ байгом сты ахæстоны æппæт дуæрттæ, æмæ ахæстытæ иууылдæр сæ рæхыстæй сугæгд сты. †††

²⁷ Ахæстоны хъахъхъæнæг куы райхъал æмæ дуæрттæ гомæй куы федта, уæд фелвæста йæ кард æмæ хъавыд йæхи амарынмæ; æнхъæл уыд, æмæ ахæстытæ алыгъдысты.

²⁸ Фæлæ Павел ныхъхъæр кодта: «Дæхицæн знаггад ма ракæн! Мах неппæт дæр ам стæм!»

²⁹ Уæд хъахъхъæнæг æрбахæссын кодта цырагъ, базгъордта Павелмæ æмæ Силæмæ, æмæ, тæрсгæ-ризгæйæ, йæхи æрæппæрста сæ къæхтæм.

³⁰ Стæй сæ рахуыдта æддæмæ æмæ сæ бафарста: «Ме 'лдæрттæ, фервæзынæн мын цы гæнгæ у?»

†† 16:18 Мф. 10:1; Мк. 1:34; 16:17. ††† 16:22 2 Кор. 11:25; 1 Фес. 2:2. ††† 16:26 Ап. хъ. 4:31.

³¹ Уыдон ын загътой: «Баууæнд Хицау Йесойыл, æмæ фервæздзынæ дæхæдæг дæр æмæ дæ хæдзаронтæ дæр». †

³² Хъахъхъæнæгæн æмæ йеппæт хæдзаронтæн Павел æмæ Силæ фæцамыдтой Хицауы ныхас.

³³ Хъахъхъæнæг сæ æхсæвы тæккæ уыцы сахатыл ракодта, цæхсадта сын сæ хъæдгæмттæ, æмæ æвæстиатæй аргъуыд райста йæхæдæг дæр æмæ йеппæт хæдзаронтæ дæр.

³⁴ Павел æмæ Силæйы бахуыдта йæ хæдзармæ, фынг сын æрæвæрдта, æмæ цин кодта йеппæт хæдзаронтимæ, Хуыцауыл кæй баууæндыдысты, уый тыххæй.

³⁵ Куы сбон, уæд сахары хицæуттæ се 'ххуысгæнджыты арвыстой ахæстонмæ зæгъынмæ: «Рауадз уыцы лæгты».

³⁶ Хъахъхъæнæг уыцы ныхæстæ фæхæццæ кодта Павелмæ: «Сахары хицæуттæ æрбарвыстой уæ рауадзыны бардзырд. Уæдæ ныр ацæут фарнимæ».

³⁷ Фæлæ Павел æрвыст лæгтæн загъта: «Мах, ромаг граждæнты, æнæ тæрхонæй куы надтой æппæт адæмы раз, æмæ нæ ахæстоны куы баппæрстой, уæд нæ ныр сусæгæй уадзынц? Уымæн уæвæн нæй. Æрцæуæнт æмæ нæ сæхæдæг ракæнæнт ардыгæй». ††

³⁸ Æрвыстытæ уыцы ныхæстæ фæхæццæ кодтой сахары хицæуттæм. Ромаг граждæнтæ кæй сты, уый куы фехъуыстой, уæд старстысты,

³⁹ Æрцыдысты сæм æмæ сæ хатыр ракуырдытой. Рахуыдтой сæ ахæстонæй æмæ сæм хатыдысты, цæмæй ацæуой сахарæй.

⁴⁰ Павел æмæ Силæ ахæстонæй æрцыдысты Лидиайы хæдзармæ. Уым фембæлдысты æфсымæртимæ, ныфс сæ бауагътой æмæ араст сты дарддæр.

Фессалоникæйы

17 Павел æмæ Силæ ахызтысты Амфилопыл æмæ Аполлонийыл, æрцыдысты Фессалоникæмæ. Ам уыди иудейаг синагогæ.

² Павел ацы хатт дæр йæ ахуыр нæ фехæлдта, бацыд синагогæмæ æмæ æртæ сабаты адæммæ ныхас кодта. Сыгъдæг Фыстæй-иу сын æрхаста бынæттæ,

³ Æмбарын сын сæ кодта æмæ архайдта, цæмæй уыцы бынæтты руаджы баууæндой, Чырысти кæй хъуамæ фæхъизæмар кодтаид æмæ райгас уыдаид, ууыл. Дзырдта сын, æз уын цы Йесойы тыххæй хъусын кæнын, Уый Чырысти у, зæгъгæ. †

⁴ Уыдонæй иуæй-иутæ баууæндыдысты æмæ баиу сты Павел æмæ Силæимæ. Уыдонимæ ма баууæндыдысты, Хуыцауы чи нымадта, уыцы бердзентæй тынг бирæ, стæй уæздан сылгоймæгтæй дзæвгар.

⁵ Уæд иудейтæ сæ фырхæлæгæй сахары уынгтæй æрæмбырд кодтой бирæ цъаммар лæгты æмæ

† 16:31 Мк. 16:16. †† 16:37 Ап. хъ. 22:25. ‡ 17:3 Мф. 16:21; Мк. 8:31; Лк. 9:22.

сызмæстой æппæт сахар. Балæбурдтой Иасоны хæдзармæ æмæ архайдтой Павел æмæ Силæйы адæммæ ракæныныл.

⁶ Фæлæ сæ куы нæ ссардтой, уæд Иасоны æмæ æфсымæртæй цалдæры лæгдыхæй акодтой сахары хицæуттæм æмæ хъæр систой: «Сызмæстой æгас дуне, ныр та ардæм æрцыдысты, ††

⁷ Æмæ сæ Иасон суазæг кодта. Уыдон тох кæнынц кесæры уагæвæрдты ныхмæ æмæ паддзахыл нымайынц æндæры – Йесойы».

⁸ Афтамæй сызнæт кодтой, чи сæм хъуыста, уыцы адæмы æмæ сахары хицæутты.

⁹ Хицæуттæ Иасонæй æмæ иннæтæй дæр цъынды райстой æхца æмæ сæ рауагътой.

Верийы

¹⁰ Æфсымæртæ Павел æмæ Силæйы æхсæвы æвæстиатæй арвыстой Веримæ. Уырдам куы бахæццæ сты, уæд бацыдысты иудейаг синагогæмæ.

¹¹ Вериагтæ фессалоникагтæй уæздандæр разындысты: Хуыцауы ныхасмæ хъуыстой тынг зæрдиагæй; Павел æмæ Силæ раст амонынц æви нæ, уый базоныны тыххæй æрвылбон иртæстой Сыгъдæг Фыст. ††

¹² Уыдонæй баууæндыдысты бирæтæ, стæй ма бердзенаг уæздан сылгоймæгтæй æмæ нæлгоймæгтæй дзæвгар.

¹³ Павел Хуыцауы ныхас Верийы дæр кæй хъусын кæны, уый фессалоникаг иудейтæ куы базыдтой, уæд æрцыдысты уырдам дæр, райдыдтой адæмы ардауын æмæ сæ знæт кæнын.

¹⁴ Уæд æфсымæртæ Павелы æвæстиатæй арвыстой денджызмæ; Силæ æмæ Тимофей та уым базадысты.

Павел – Афинты

¹⁵ Павелимæ чи рацыд, уыдон æй бахæццæ кодтой Афинтæм, æмæ фæстæмæ раздæхтысты. Силæ æмæ Тимофейы тыххæй сын Павел бафæдзæхста, гæнæн æмæ амалæй мæм æвæстиатæй рацæуæнт, зæгъгæ.

¹⁶ Павел сæм æнхъæлмæ каст Афинты æмæ æнцой нæ зыдта, уымæн æмæ уыдта, сахар гуымырытæй йемыдзаг кæй уыд, уый.

¹⁷ Павел синагогæйы ныхас кодта иудейтимæ æмæ Хуыцауы нымайæг бердзентимæ, стæй Павелыл æрвылбон сахары фæзы чи æмбæлд, уыдонимæ.

¹⁸ Эпикурион æмæ стоикон философтæй ††† иуæй-иутæ райдыдтой йемæ быцæу кæнын. Сæ иутæ дзырдтой: «Цы зæгъынмæ хъавы уыцы дзæгъæлдзых?» Иннæтæ та: «Æнхъæлдæн, уый æцæгæлон хуыцæуттыл æууæндын кæны». Уымæн

†† 17:6 Ап. хъ. 16:20. ††† 17:11 Ин. 5:39; 1 Пет. 1:10; 1 Тим. 4:16. †††† 17:18 |Эпикурион æмæ стоикон философтæ|r – уæды заманы зындгонддæр бердзенаг философон скъолаты минæвæрттæ.

æмæ сын Павел дзырдта фарны уац Йесойы тыххæй æмæ мæрдтæй райгасы тыххæй.

¹⁹ Уыдон Павелы ахуыдтой Ареопагмæ † æмæ йын дзырдтой: «Ды цы ног ахуырад амонис, уый базонын нæ бон нæу?»

²⁰ Дæуæй цыдæр æнахуыр диссаг хъусæм, æмæ цы у, уый базонын нæ фæнды».

²¹ Афинæгтæ æмæ уым цæрæг фæсарæйнагтæ сæ рæстæг хуыздæрæн æрвыстой исты ног хабæрттæ дзурыныл кæнæ сæм хъусыныл.

²² Павел сыстад Ареопагы æмæ загъта: «Афинæгтæ, æз уынын, сымах динмæ уæлдай æмхиц кæй стут, уый.

²³ Æз зылдтæн сахарыл æмæ уын фæдтон уæ кувæндæттæ. Фæдтон иу нывондхæссæн, фыст ыл уыдис афтæ: „Æнæзонгæ Хуыцауæн“. Уæдæ нæ Йæ зонгæйæ Кæмæ кувут, æз уын Уый тыххæй дзурын.

²⁴ Дуне, стæй дунейы цы ис, æппæт уыдæттæ цы Хуыцау сфæлдыста, Уый у арв æмæ зæххы Хицау – лæджыкъухæйконд кувæндæттæ нæ цæры. ††

²⁵ Раст цыма хъуаг истæмæй æййафы, уыйау Æй лæджы къухты фæллой нæ хъæуы, уымæн æмæ алкæмæн дæр цард, улæфт æмæ алцыппæт Йæхæдæг дæтты.

²⁶ Иу адæймагæй рауагъта æппæт адæмыхæттытæ æгас зæххыл цæрынæн, æмæ дзы алкæмæн дæр снысан кодта цæрыны рæстæг æмæ бынат.

²⁷ Цæмæй агурой Хуыцауы, кæд Æй банкъариккой æмæ Йæ ссариккой, кæд махæй алкæмæ дæр дард нæу, уæддæр.

²⁸ Йæ фæрцы цæрæм, змæлæм æмæ стæм, уæ поэттæй иуæй-иутæ куыд загътой, афтæ: „Мах Йæ хъæбултæ стæм“.

²⁹ Æмæ кæд Хуыцауы хъæбултæ стæм, уæд хъуамæ зонæм, Хуыцау кæй нæу, адæймаг йæ арæхстдзинады æмæ йæ зонды фæрцы сызгъæрин, æвзист æмæ дурæй цы фæлгонцтæ саразы, уыдоны хуызæн.

³⁰ Уæдæ Хуыцау нал кæсы, куы нæ Йæ зыдтой, уыцы рæстæджытæм; фæлæ ныртæккæ æппæт адæмæй алы ран дæр домæ тæригъæдтыл фæсмон. †

³¹ Уымæн æмæ снысан кодта, Кæй сæвзæрста, уыцы Адæймаджы фæрцы дунейæн æнæхæрам тæрхон хæссыны бон. Афтæ кæй уыдзæн, уый алкæмæн дæр равдыста, мæрдтæй Йæ кæй райгас кодта, уымæй». ††

³² Мæрдты райгасы тыххæй куы фехъуыстой, уæд иутæ худын райдыдтой, иннæтæ та дзырдтой: «Уый тыххæй дæм æндæр хатт байхъусдзыстæм».

³³ Уæд сæ Павел ныуагъта.

³⁴ Фæлæ дзы иуæй-иутæ баиу сты Павелымæ æмæ баууæндыдысты; уыдонимæ Ареопагы уæнг

Дионисий, Дамар чи хуынди, уыцы сылгоймаг, æмæ иннæтæ.

Павел Коринфы

18 Уый фæстæ Павел ныуагъта Афинтæ æмæ араст Коринфмæ.

² Уым сæмбæлди, йæ ном Акилæ кæмæн уыд, ахæм цавæрдæр понтаг иудейыл йæ ус Прискиллæимæ. Уыдон æрæджы æрцыдысты Италийæ, уымæн æмæ кесæр Клавдий æппæт иудейтæн радта Ромæй ацæуыны бардзырд. Павел æрцыд уыдонмæ, †

³ Баззад сæм æмæ куыста семæ, уымæн æмæ сæм Павелымæ иу дæсныиад уыди – цатыртæ аразын. ††

⁴ Алы сабат та ныхас кодта синагогæйы, йæхи хъардта иудейты æмæ бердзенты баууæндын кæныныл.

⁵ Силæ æмæ Тимофей Македонийæ куы æрцыдысты, уæд Павел йæхи снывонд кодта Хуыцауы ныхас амонынæн – иудейты æууæндын кодта, Йесо Чырысти кæй у, ууыл. †††

⁶ Фæлæ уыдон йæ ныхмæ кæй уыдысты æмæ йæ кæй фаудтой, уый тыххæй Павел ацагъта йæ дарæсы рыг æмæ сын загъта: «Уæ сæфты тыххæй уæхæдæг стут азымджын, æз сыгъдæг дæн. Нырæй фæстæмæ муртаттæм цæудзынæн». §

⁷ Павел араст уырдыгæй, æмæ æрцыди, Хуыцауы чи нымадта, иу ахæм лæджы хæдзармæ, йæ ном – Иуст; йæ хæдзар уыди синагогæйы фарсмæ.

⁸ Синагогæйы хицау Крисп йеппæт хæдзаронтимæ баууæндыд Йесойыл. Коринфæгтæй Павелмæ чи байхъуыста, уыдонæй дæр бирæтæ баууæндыдысты æмæ аргъуыд райстой. §†

⁹ Иухатт æхсæвы Павелмæ фæзынд Хицау æмæ йын загъта: «Тæрсгæ ма кæн, фæлæ дзур æнæбанцайгæйæ. §††

¹⁰ Æз демæ дæн, æмæ дæм фыдбылыз саразынмæ никæй къух баххæсдзæн, уымæн æмæ Мын ацы сахары бирæ адæм ис». §†

¹¹ Æмæ дзы Павел баззад афæдз æмæ æхсæз мæйы, æмæ адæмы ахуыр кодта Хуыцауы ныхасыл.

¹² Фæлæ Ахайæн йæ хицау Галлион куы уыди, уæд иудейтæ æмвæндæй балæбурдтой Павелмæ, æмæ йæ æрбакодтой тæрхондонмæ,

¹³ Зæгъгæ, ацы лæг Хуыцаумæ кувыныл куыд ахуыр кæны, уый Æгъдаумæ гæсгæ нæу.

¹⁴ Павел йæ дзых нæма байгом кодта, афтæ Галлион иудейтæн загъта: «Иудейтæ, исты фыдбылыз кæнæ фыдракæнд куы æрцыдаид, уæд мын æфсон уыдаид сымахмæ байхъусынæн.

¹⁵ Фæлæ ныхæстыл, нæмттыл æмæ уæ Æгъдауыл кæй у уæ быцæу, уымæ гæсгæ уæ бар уæхи. Нæ мæ

† 17:19 [iАреопаг]r – къуылдым Афинты, рагзаманты – сахары хицауады уынафæгæнæн бынат. †† 17:24 Ап. хъ. 7:48. † 17:30 Ром. 13:12; Эф. 1:9; 3:5; Кол. 1:26. †† 17:31 Ап. хъ. 2:24; 3:15; 4:10; 13:30; Ром. 6:4; 14:9.

‡† 18:2 Ром. 16:3; 2 Тим. 4:19. ‡†† 18:3 Ап. хъ. 20:34; 1 Кор. 4:12; 1 Фес. 2:9; 2 Фес. 3:8. ‡††† 18:5 Ап. хъ. 17:14. § 18:6 Мф. 10:14; Ап. хъ. 13:46, 51; 20:26. §† 18:8 1 Кор. 1:14. §†† 18:9 Ап. хъ. 23:11. §† 18:10 Мф. 28:20.

фæнды, æмæ уын уыдæтты тæрхонгæнæг æз уон». †

¹⁶ Уыйадыл сæ фæтардта тæрхондонæй.

¹⁷ Уæд иууылдæр сæхи ныццавтой синагогæйы хицау Сосфеныл æмæ йæ надтой тæрхондоны раз. Фæлæ йыл Галлион мисхалы бæрц дæр нæ батыхст. ††

Павел æрбаздæхт Антиохимæ

¹⁸ Павел Коринфы бафæстиат дзæвгар, стæй хæрзбон загъта æфсымæртæн, æмæ Акилæ æмæ Прискиллæимæ науы ацыд Сиримæ. Хуыцауæн дзырд кæй радта, уымæ гæсгæ балцы размæ Кенхрейы алвыдта йæ сæр. †

¹⁹ Бахæццæ сты Эфесмæ. Уым ныуагъта Акилæйы æмæ Прискиллæйы; йæхæдæг та бацыд синагогæмæ æмæ ныхас кодта иудейтимæ.

²⁰ Уыдон æм æрхатыдысты, цæмæй сæм афæстиат уа иуцасдæр, фæлæ Павел не сразы.

²¹ Хæрзбонæн сын загъта: «[Цы бæрæгбон æрцæуы, уый æз æнæмæнг Иерусалимы хъуамæ арвитон.] Хуыцауы фæндæй та уæм æрыздæхдзынæн». Æмæ науы ацыд Эфесæй. ††

²² Кесарийы рахызт науæй æмæ æрцыд Иерусалиммæ. Уым аргъуаны фембæлд уырнджытимæ æмæ араст Антиохимæ.

²³ Уым иуцасдæр куы фæци, уæд араст æмæ цыди Галатийы бæстæйыл æмæ Фригийыл, йæ фæндагыл фидар кодта æппæт ахуыргæнинæгты уырнындынад.

Аполлос амоны Эфесы

²⁴ Ныр цавæрдæр александриаг иудей, йæ ном – Аполлос, æрцыд Эфесмæ. Аполлос уыди дзырдарæхст лæг, хорз зыдта Сыгъдæг Фыст. ††

²⁵ Хицауы фæндаг цы у, уый йын бацамындауыд, æмæ Йесойы тыххæй дзырдта æмæ ахуыр кодта зæрдиагæй æмæ раст, кæд æрмæст Иоанны аргъуыд зыдта, уæддæр. †††

²⁶ Аполлос ныфсджынаы дзырын райдыдта синагогæйы. Акилæ æмæ йæм Прискиллæ куы байхъуыстой, уæд æй ахуыдтой сæхимæ æмæ йын бæлвырддæр бацамыдтой Хуыцауы фæндаг.

²⁷ Ахаймæ цæуыны фæнд æм куы фæзынд, уæд ын æфсымæртæ баххуыс кодтой, стæй ныффыстой ахуыргæнинæгтæм, цæмæй йыл баузæлой. Уырдам куы æрцыд, уæд тынг ахъаз фæци, Хуыцауы хорзæхы руаджы чи баууæндыд, уыдонæн.

²⁸ Æппæт адæмы раз-иу йæ тыхджын ныхасæй басаства иудейты – Сыгъдæг Фысты фæрцы æмбарын кодта, Йесо Чырысти кæй у, уый.

Павел Эфесы

¹⁹ Аполлос Коринфы куы уыд, уыцы рæстæг Павел ахызт хæхбæстæтыл æмæ æрцыд Эфесмæ. Ам фембæлд цалдæр ахуыргæнинагимæ ††

² Æмæ сæ бафарста: «Куы баууæндыдыстут, уæд Сыгъдæг Удæй схайджын стут?» Уыдон ын дзуапп радтой: «Сыгъдæг Уд ис æви нæ, уый тыххæй мах хъусгæ дæр нæ фæкодтам». §

³ Уæд сæ бафарста: «Уæдæ уыл цавæр аргъуыдæй саргъуыдæуыд?» Уыдон дзуапп радтой: «Иоанны аргъуыдæй».

⁴ Павел загъта: «Иоанн аргъуыдта, тæригъæдтыл фæсмон чи кодта, уыдоныл; дзырдта адæмæн, цæмæй баууæндой, йæ фæстæ Чи æрцæуы, Ууыл, ома, Йесойыл». §†

⁵ Ахуыргæнинæгтæ уый куы фехъуыстой, уæд аргъуыд райстой Хицау Йесойы номыл.

⁶ Павел сыл йæ къухтæ куы æрæвæрдта, уæд схайджын сты Сыгъдæг Удæй, райдыдтой æндæр æвзæгтыл дзырын æмæ пехуымпариуæг кæнын. §††

⁷ Æдæппæтæй уыдысты дыуадæс лæджы бæрц.

⁸ Павел бацыд синагогæмæ; æртæ мæйы дæргъы адæмæн ныфсджынаы дзырдта Хуыцауы Паддзахады тыххæй æмæ сæ æууæндын кодта.

⁹ Фæлæ дзы иуæй-иутæ уыдысты хивæнд, не 'ууæндыдысты, æмæ адæмы раз фаудтой Хицауы фæндаг. Уæд сæ Павел ныуагъта, рахицæн кодта ахуыргæнинæгты æмæ æрвылбон амыдта цавæрдæр Тиранны скъолайы.

¹⁰ Афтæ ахаста дыууæ азы, æмæ Асийы æппæт цæрджытæ – иудейтæ дæр æмæ бердзентæ дæр – фехъуыстой Хицауы ныхас. §†

¹¹ Хуыцау Павелы фæрцы æвдыста æнахуыр диссæгтæ. §††

¹² Рынчынтыл-иу æрæвæрдтой Павелы къухмæрзæнтæ æмæ раздарæнтæ, æмæ-иу сдзæбæх сты сæ низтæй, æнæзæгъинагтæ-иу сæ рацыдысты.

¹³ Иудейаг хæтæг дæлимонсурджытæй иуæй-иутæ дæр бацархайдтой Хицау Йесойы номæй пайда кæныныл – хæйрæджджынтæй дæлимонты куы сырдтой, уæд дзырдтой: «Бардзырд уын дæттæм, Павел Кæй тыххæй дзыры, уыцы Йесойы номæй».

¹⁴ Афтæ кодтой цавæрдæр иудейаг алчер Скевайы авд фырты дæр.

¹⁵ Фæлæ сын æнæзæгъинаг загъта: «Йесойы зонын, Павел дæр мын зындгонд у, сымах та чи стут?» §†

¹⁶ Уæд æнæзæгъинаг кæй мидæг уыд, уыцы адæймаг сыл йæхи ныццавта, ахæм над сын скодта, æмæ уыцы хæдзарæй лидзæг фесты бæгънæгæй æмæ хъæдгæмттимæ.

† 18:15 Ап. хъ. 23:29. †† 18:17 1 Кор. 1:1. † 18:18 Ап. хъ. 21:24. †† 18:21 Иак. 4:15; 1 Кор. 4:19. †† 18:24 1 Кор. 1:12; 16:12. ††† 18:25 Ап. хъ. 19:3; Ром. 12:11.

‡‡‡ 19:1 Ап. хъ. 18:21. § 19:2 Ин. 7:39. §† 19:4 Мф. 3:11; Мк. 1:8; Лк. 3:16; Ин. 1:26; Ап. хъ. 1:5. §†† 19:6 Ап. хъ. 8:17. §† 19:10 2 Тим. 1:15. §†† 19:11 Мк. 16:20; Ин. 14:12. §† 19:15 Мк. 1:24, 34.

¹⁷ Уыцы хабар айхъуыст Эфесы æппæт цæрджытыл – иудейтыл дæр æмæ бердзентыл дæр, сеппæты дæр тас бацыд, æмæ Хицау Иесойы ном кодта кадджынæй-кадджындæр.

¹⁸ Чи баууæндыд, уыдонæй бирæтæ цыдысты æмæ æргом кодтой се 'взæр митæ. †

¹⁹ Кæлæнгæнджытæй бирæтæ æрхастой иу ранмæ сæ чингуытæ æмæ сæ басыгътой æппæт адæмы раз. Чингуыты аргъ куы банымадтой, уæд рауад дæс æмæ дыууиссæдз мин драхмæйы.

²⁰ Афтæ Хицауы ныхас кодта парахат æмæ ахадгæ. ††

Зæрингуырды змæст

²¹ Æппæт уыдæтты фæстæ Павелæн йæ зæрдæ загъта Македонийыл æмæ Ахайыл Иерусалиммæ ацæуын. Павел загъта: «Иерусалимы фæстæ хъуамæ бабæрæг кæнон Ром дæр». ‡

²² Йæ æххуысгæнджытæй дыууæйы, Тимофейы æмæ Эрасты, арвыста Македонимæ, йæхæдæг та рæстæгмæ баззад Асийы.

²³ Уыцы рæстæг рауад стыр змæст Хицауы фæндаджы ныхмæ.

²⁴ Иу зæрингуырд, йæ ном – Димитри, æвзистæй кодта ус-хуыцау Артемидаейы кувæндæттæ, æмæ уымæй æрмдæснытæн лæвæрдта стыр æфтиаг райсыны фадат.

²⁵ Димитри æрæмбырд кодта уыдоны, стæй æндæр ахæм æрмдæсныты дæр, æмæ сын загъта: «Хорз адæм, сымах зонут, нæ къæбæр ацы куыстæй аразгæ кæй у.

²⁶ Сымах та уынут æмæ хъусут, æрмæст Эфесы нæ, фæлæ æппæт Асийы дæр уыцы Павел кæй асайдта бирæ адæмы – баууæндын сæ кодта, лæджыкъухæйконд хуыцауттæ хуыцауттæ не сты, зæгъгæ.

²⁷ Махæн дзы уымæй тæссаг у, æмæ сæгад уыздæн канд нæ дæсныиад нæ, фæлæ æппындæр цæсты нал ахаддзæн стыр ус-хуыцау Артемидаейы кувæндон дæр; æмæ йæ ном нал нæрдзæн, æппæт Аси æмæ æппæт дуне кæмæн кувынц, уыцы ус-хуыцауæн».

²⁸ Уыдон уый куы фехъуыстой, уæд сæ маст рафыхт æмæ хъæр систой: «Стыр у Эфесаг Артемидае!»

²⁹ Æгас сахар æддæг-мидæг сси. Адæм æрцахстой Павелы македониаг æмбæлццæттæ Гай æмæ Аристархы, æмæ æмудæй ныггуылф ластой театрæ. ††

³⁰ Павелы фæндыд адæммæ рацæуын, фæлæ йæ ахуыргæнинæгтæ нæ бауагътой.

³¹ Асиаг хицæуттæй иуæй-иутæ – йæ хæлæрттæ – арвыстой Павелмæ æмæ дзы куырдтой, театрмæ ма рацу, зæгъгæ.

³² Ныр адæмæй иутæ иу хъæр кодтой, иннæтæ та – æндæр. Кæрæдзи нал æмбæрстой, сæ фылдæр нæ зыдтой, цæй фæдыл æрæмбырд сты, уый.

³³ Иудейтæ Александры рацæуын кодтой размæ; адæмæй йын чидæртæ хъуыддæг бамбарын кодтой. Александр йæ къухæй ацамыдта æмæ хъавыди дзыллæйы раз йæхиуæтты сраст кæнынмæ. ††

³⁴ Фæлæ иудей кæй у, уый куы базыдтой, уæд дыууæ сахаты бæрц æмхъæлæсæй хъæр кодтой: «Стыр у Эфесаг Артемидае!»

³⁵ Сахары хицæуттæй иу æрсабыр кодта адæмы æмæ загъта: «Эфесæгтæ, чи нæ зоны, Эфесы сахар стыр Артемидаейы кувæндонæн æмæ йæ уæларвæй æрхаугæ фæлгонцæн кусæг кæй у, уый?

³⁶ Æмæ кæд уый дызæрддыггаг нæу, уæд хъуамæ уат сабыр æмæ сæртæг митæй уæхи бахизат.

³⁷ Сымах та æрбакодтат, кувæндон дæр чи нæ фæкъахта æмæ нын нæ ус-хуыцауы дæр чи нæ фаудта, уыцы лæгты.

³⁸ Кæд Димитри æмæ иннæ æрмдæснытæ искауыл хъаст кæнынц, уæд ис тæрхондæттæ, ис хицæуттæ – уырдем хъаст кæнæнт кæрæдзийыл.

³⁹ Кæд уын уый фаг нæу, уæд, æгъдаумæ гæсгæ, фарстайæн алыггæнæн ис адæмон æмбырды.

⁴⁰ Махæн тæссаг у, абон цы змæст æрцыд, уый тыххæй нæ куы фæзылын кæной, уымæй. Ацы змæстæн æфсон нæй æмæ нæхи сраст кæнын нæ бон нæ бауыздæн». Уыцы ныхæсты фæстæ ауагъта адæмы.

Павел Македони æмæ Бердзены

20 Змæст куы ахицæн, уæд Павел æрæмбырд кодта ахуыргæнинæгты, ныфс сæ бауагъта, загъта сын хæрзбон æмæ араст Македонимæ.

² Йæ фæндагыл йæ ныхасæй ныфс лæвæрдта уырнджытæн. Афтæмæй бахæццæ Бердзенмæ.

³ Уым фæци æртæ мæйы. Уырдыгæй Сиримæ науы ацæуынмæ куы хъавыд, уæд иудейтæ йæ ныхмæ скодтой сусæгвæнд, æмæ йæм æрцыд Македонийыл аздæхыны хъуыды.

⁴ Павелимæ [Асимæ] цыдысты вериаг Сосипатр – Пирры фырт, фессалоникагтæ Аристарх æмæ Секунд, дервиаг Гай æмæ Тимофей, стæй асиæгтæ Тихик æмæ Трофим. †††

⁵ Уыдон ацыдысты нæ разæй æмæ нæм æнхъæлмæ кастысты Троадæйы.

⁶ Мах та Донгонд дзулты бæрæгбонны фæстæ науы ацыдыстæм Филиппты сахарæй, фондз бонны фæстæ семæ баиу стæм Троадæйы, æмæ дзы фæстæм авд бонны.

⁷ Къуырийы фыццаг бон куы æрæмбырд стæм дзулсазмæ, уæд Павел ныхас кодта ахуыргæнинæгтимæ. Дыккаг бон æм ацæуыны фæнд кæй уыд, уымæ гæсгæ йæ ныхас æмбисæхсæвмæ дæр нæма фæци. †††

† 19:18 Мф. 3:6. †† 19:20 Ап. хъ. 6:7; 12:24. ‡ 19:21 Ап. хъ. 28:14; Ром. 1:11. ††† 19:29 Ап. хъ. 16:19; 20:4; Кол. 4:10.

‡† 19:33 1 Тим. 1:20; 2 Тим. 4:14. ††† 20:4 Ап. хъ. 19:29; 27:2. †††† 20:7 Ап. хъ. 2:46; 1 Кор. 10:16.

⁸ Кæм æрæмбырд стæм, уыцы уæллаг уаты сыгъди бирæ цырæгътæ.

⁹ Иу лæппу, йæ ном – Эвтих, бадти рудзынғыл. Павелы дæргъвæтин ныхасы рæстæг ыл хуыссæг фæтых, аци тарф фынæй æмæ ахауд æртыккаг уæладзыгæй. Куы йыл схæцыдысты, уæд разынди мард.

¹⁰ Павел æрхызти дæлæмæ, ныддæлгом ыл, ныхъхъæбыс ын кодта æмæ загъта: «Ма тыхсут, йæ уд йæ мидæг ис».

¹¹ Уый фæстæ схызт уатмæ, асаста дзул, бахордта дзы, фæныхас ма кодта сæумæцъæхтæм, стæй ацыд.

¹² Ныр лæппуы та æрбахуыдтой удæгасæй, æмæ тынг фæцин кодтой.

¹³ Мах ацыдыстæм разæй, сбадтыстæм науы æмæ ацыдыстæм Ассмæ, уырдыгæй Павелы немæ ракæнынмæ. Уымæн æмæ нын йæхæдæг афтæ бафæдзæхста, йæ зæрды фистæгæй ацæуын кæй уыди, уый тыххæй.

¹⁴ Павел Ассы баиу немæ, сбадти нæ науы æмæ æрцыдыстæм Митилинæмæ.

¹⁵ Уырдыгæй араст стæм, æмæ иннæ бон фæцæйцыдыстæм Хиосы цурты; дыккаг бон бахæццæ стæм Самосмæ, [фестæм Трогиллийы] æмæ иннæ бон æрцыдыстæм Милетмæ.

¹⁶ Уымæн æмæ Павелы Эфесмæ бацæуын нæ фæндыди, цæмæй Асийы ма бафæстиат уа. Тагъд кодта, гæнæн æмæ амалæй, Хорысары бæрæгбонмæ Иерусалиммæ куыд æрцæуа.

Фембæлд Эфесы аргъуаны хистæртимæ

¹⁷ Павел Милетæй Эфесмæ арвыста аргъуаны хистæрты æрхонинмæ.

¹⁸ Куы йæм æрцыдысты, уæд сын загъта: «Сымах зонут, æз Асимæ куы æрцыдтæн, уæдæй фæстæмæ уæм иудазыг цы уагæй цардтæн, уый. †

¹⁹ Æз коммæгасæй æмæ цæссыгимæ куыстон Хицауæн, иудейты фыдвæндты ахосæй тухæнтæ æвзаргæйæ.

²⁰ Сымах зонут, æз кæй ницы басусæг кодтон, ахъаз уын цы уыди, уымæй. Æппæт уыдæттæ уын амыдтон æмæ ахуыр кодтон адæмы раз æмæ хæдзаргай.

²¹ Иудейтæм дæр æмæ муртаттæм дæр сидтæн Хуыцауы раз сæ тæригъæдтыл æрфæсмон кæнынмæ æмæ нæ Хицау Йесойыл æууæндынмæ. ††

²² Ныр та мæ Сыгъдæг Уд кæны Иерусалиммæ, æмæ мыл уым цы æрцæудзæн, уый нæ зонын.

²³ Æрмæст мын Сыгъдæг Уд алы сахары дæр фæзæгъы, мæнмæ кæй æнхъæлмæ кæсынц ахæстон æмæ хъызæмæрттæ. ‡

²⁴ Фæлæ мæм мæ цард ницы кæсы, æрмæст бæллын мæ фæндагыл кæронмæ ацæуынмæ, æмæ мын Хицау Йесо цы куыст бафæдзæхста, уый

† 20:18 Ап. хъ. 19:9. †† 20:21 Лк. 24:47. ‡ 20:23 Ап. хъ. 9:16; 21:11; 1 Фес. 3:3.

бакæнынмæ – Хуыцауы хорзæхы уац адæммæ фæхæссынмæ. ††

²⁵ Æмæ ныр зонын, сымах иууылдæр, – кæй æхсæн цардтæн æмæ Хуыцауы Паддзахады тыххæй кæмæн дзырдтон, – мæн кæй нал фендзыстут, уый.

²⁶ Уымæ гæсгæ уын æз абон зæгъын: исчи уæ куы бабын уа, уæд мæн аххос нæу. ††

²⁷ Уымæн æмæ уæ æз ницы басусæг кодтон – Хуыцауы фæндон уын фехъусын кодтон æххæстæй. †††

²⁸ Уæдæ кæсут уæхимæ æмæ æппæт дзугмæ. Уыцы дзугæн уæ Сыгъдæг Уд фыййæуттæй сæвæрдта – Хуыцау Йæ Фырты Тугæй Йæхицæн кæй балхæдта, хизут уыцы Аргъуан. †††

²⁹ Æз зонын, мæ ацыды фæстæ уæм кæй бацæудзысты, дзугыл чи нæ ауæрддзæн, ахæм тугдзых бирæгътæ. §

³⁰ Уæхи æхсæн дæр фæзындзæн, рæстдзинад чи зыгъуыммæ кæндзæн, ахæм лæгтæ, цæмæй ахуыргæнинæгты асайой сæ фæдыл.

³¹ Уымæ гæсгæ ут къæрцхъус, уæ зæрдыл дарут, æртæ азы дæргъы, æхсæвæй-бонæй, сымахæй алкай дæр, цæссыг калгæйæ, кæй ахуыр кодтон, уый. §†

³² Ныр уæ фæдзæхсын Хуыцауыл æмæ Йæ хорзæхыл дзурæг ныхасыл. Хуыцау уыцы ныхасы фæрцы сымах скæндзæн удвидар æмæ уын ратдзæн хай æппæт сыгъдæджытимæ. §††

³³ Æз нæ бабæллыдтæн нæдæр искæй æвзистмæ, нæдæр йæ сызгъæринмæ, нæдæр йæ дарæсмæ.

³⁴ Уæхæдæг зонут, мæхи æмæ ме 'мбæлццæтты хъуæгтæн æз куыстон мæнæ мæ ацы къухтæй. §†

³⁵ Æз уын алцæмæй дæр равдыстон, кæй хъæуы афтæ кусын, лæмæгътæн æххуыс кæнын æмæ Хицау Йесойы ныхæстæ зæрдыл дарын, уымæн æмæ Йæхæдæг загъта: „Райсынæй раттын тæхудиагдæр хъуыддаг у“». §††

³⁶ Уыцы ныхæсты фæстæ Павел æрзоныгыл æмæ бакуывта сеппæтимæ дæр.

³⁷ Иууылдæр куыдтой, ныттыхстысты-иу ын йе 'фцæгыл æмæ йын батæ кодтой.

³⁸ Афтæ кæй загъта, нал мæ фендзыстут, зæгъгæ, уæлдай хъыг та сын уый уыди. Уый фæстæ йæ афæндараст кодтой наумæ.

Балц Иерусалиммæ

21 Уыдонæй куы фæхицæн стæм, уæд ацыдыстæм науы æмæ æмрастæй бахæццæ стæм Космæ, дыккаг бон та – Родосмæ, уырдыгæй – Патарæмæ.

² Уым ссардтам, Финикимæ чи цыдис, уыцы нау, сбадтыстæм дзы æмæ ацыдыстæм.

†† 20:24 Ап. хъ. 21:13; Ром. 8:35; Гал. 1:1; Кол. 1:24; Тит. 1:3.
 ††† 20:26 Ап. хъ. 18:6. †††† 20:27 Лк. 7:30; Эф. 1:11. ††††† 20:28
 Ин. 21:15; 1 Пет. 5:2; Ром. 3:25. § 20:29 Мф. 7:15; 2 Пет. 2:1. §†
 20:31 Мф. 25:13; Дзуг. 13:17. §†† 20:32 Эф. 1:18. §† 20:34 Ап.
 хъ. 18:3; 1 Кор. 4:12; 1 Фес. 2:9; 2 Фес. 3:8. §††† 20:35 Лк. 6:38;
 18:22.

³ Баввахс стæм Кипрмæ æмæ йæ фæуагътам галиуырдыгæй. Нæ ных сарæзтам Сиримæ, æмæ бацыдыстæм Тирмæ. Ам хъуамæ равдæлон кодтаиккой нау.

⁴ Ам ссардтам ахуыргæнинæгты æмæ дзы базадыстæм авд боны. Уыдон, Сыгъдæг Удæй разæнгардæй, дзырдтой Павелæн, цæмæй Иерусалиммæ ма ацæуа. †

⁵ Фæлæ афон куы ралæууыд, уæд мах араст стæм дарддæр. Ахуыргæнинæгтæ сеппæт дæр æд устытæ æмæ æд сывæллæттæ рацыдысты немæ фæссахармæ. Денджызы былгæрон æрзаныг стæм æмæ бакуывтам. ††

⁶ Кæрæдзийæн хæрзбон зæгъыны фæстæ мах сбадыстæм науы, уыдон та аздæхтысты сæхимæ.

⁷ Тирæй æрхæццæ стæм Птолемаидæмæ. Уым фембæлдыстæм æфсымæртимæ æмæ сæм фестæм иу бон.

⁸ Дыккаг бон араст стæм Кесаримæ. Уым бацыдыстæм, аргъуан цы авд лæджы сæвзæрста, уыдонæй иумæ – фарны уац хъусынгæнæг Филиппы хæдзармæ, æмæ уымæ базадыстæм. ‡

⁹ Филиппæн уыди, пехуыпариуæг чи кодта, ахæм цыппар æнæцыд чызджы. ††

¹⁰ Дзæвгар сæм куы фестæм, уæд Иудейæйæ æрцыд иу пехуыппар, йæ ном – Агав. ††

¹¹ Агав нæм бацыд, райста Павелы рон, сбаста дзы йæ къухтæ, йæ къæхтæ æмæ загъта: «Афтæ зæгъы Сыгъдæг Уд: ацы рон кæй у, уыцы лæджы иудейтæ Иерусалимы мæнæ афтæ сбæтдзысты æмæ йæ ратдзысты муртатты къухтæм». †††

¹² Уый куы фехъуыстам, уæд уым чи уыди, уыдонимæ лæгъстæ кæнын райдыдтам Павелæн, Иерусалиммæ ма ацу, зæгъгæ.

¹³ Фæлæ Павел дзуапп радта: «Уый цытæ кæнут? Уæ кæуынай мын мæ зæрдæ цы марут? Æз цæттæ дæн æрмæст ахæстоны сбадынмæ нæ, фæлæ Хицау Иесойы номы сæраппонд Иерусалимы амæлынмæ дæр». †††

¹⁴ Куы нæ йæ басастам, уæд банцадыстæм æмæ загътам: «Хицауы куыд фæнды, афтæ фæуæд!» §

¹⁵ Уый фæстæ нæхи срæвдз кодтам æмæ араст стæм Иерусалиммæ.

¹⁶ Немæ ма рацыдысты кесариаг ахуыргæнинæгтæ цалдæрæй. Уыдон нæ æркодтой зæронддæр ахуыргæнинæгтæй иумæ – кипраг Мнасонмæ, уымæ æрфысым кæнынмæ.

Иаковы уынаффæ Павелæн

¹⁷ Иерусалиммæ куы бахæццæ стæм, уæд ныл æфсымæртæ сæмбæлдысты æхсызгонæй.

¹⁸ Павел дыккаг бон немæ ацыд Иаковмæ; æрæмбырд сты аргъуаны æппæт хистæртæ дæр.

¹⁹ Павел сын салам радта æмæ бæлвырд радзырдта, йæ куысты руаджы Хуыцау муртатты æхсæн цы сарæзта, уый тыххæй.

²⁰ Уыдон æм байхъуыстой, арфæ ракодтой Хуыцауæн æмæ Павелæн загътой: «Æфсымæр, уыныс, цал мин иудейы баууæндыд! Æмæ сеппæт дæр æнувыд сты Моисейы Æгъдауыл. §†

²¹ Дæу тыххæй сын радзырдтой, зæгъгæ, муртатты æхсæн æппæт цæрæг иудейты ды ахуыр кæныс Моисейы Æгъдау ныуадзыныл, сæ сывæллæттæн сунæт нæ кæныныл æмæ не 'гъдæуттæм гæсгæ нæ цæрыныл.

²² Ныр цы чындæуа? Адæм æнæмæнг [æрæмбырд уыдысты, уымæн æмæ] фехъусдысты де 'рцыды тыххæй.

²³ Уæдæ байхъус нæ зондмæ. Не 'хсæн ис, Хуыцауæн дзырд чи радта, ахæм цыппар лæджы.

²⁴ Акæн сæ æмæ дæхи ссыгъдæг кæн семæ, сæ хæрдзтæ сын райс дæхимæ. Уыдон адасдысты сæ сæртæ, æмæ иууылдæр фендзысты, дæу тыххæй цы фехъуыстой, уый раст кæй нæу, ды дæхæдæг дæр Æгъдаумæ гæсгæ кæй цæрыс.

²⁵ Муртаттæй Хицауыл чи баууæндыд, уыдоны тыххæй та рахастам уынаффæ æмæ сæм ныффыстам, мæнгхуыцæуттæн хаст нывондтæ, туг æмæ хæдмæл хæрынай, стæй хæтынæй сæхи куыд бахизой». §††

²⁶ Уæд Павел ахуыдта уыцы лæгты æмæ дыккаг бон семæ ссыгъдæг кодта йæхи. Уый фæстæ бацыди Кувæндонмæ æмæ фехъусын кодта, сыгъдæг кæныны бонтæ кæд фæуыдысты æмæ уыдонæй алкæйы тыххæй дæр нывондтæ кæд æрхастæуыдзæн, уый тыххæй.

Павелы æрцахстой

²⁷ Уыцы авд боны куы фæуд кодтой, уæд асиаг иудейтæ Павелы федтой Кувæндоны, сардыдтой йыл æппæт адæмы æмæ йæ æрцахстой.

²⁸ Хъæр систой: «Израилæгтæ, баххуыс кæнут! Ацы адæймаг алкæй дæр æмæ алы ран дæр ахуыр кæны нæ адæмы, Æгъдауы æмæ ацы бынаты ныхмæ. Суанг ма муртатты дæр бахуыдта Кувæндонмæ æмæ фæчъизи кодта ацы сыгъдæг бынат». §†

²⁹ Уымæн æмæ уымæй размæ Павелымæ сахары федтой эфесаг Трофимы, æмæ æнхъæлдтой, Павел æй Кувæндонмæ бахуыдта, зæгъгæ.

³⁰ Æппæт сахар дæр базмæлыд, æрæмбырд бирæ адæм. Æрцахстой Павелы, лæгдыхæй йæ ракодтой Кувæндонæй æмæ уайтæккæ сæхгæдтой дуæрттæ. §††

³¹ Хъавыдысты йæ амарынмæ, фæлæ æфсæддон хицаумæ бахæццæ, æппæт Иерусалим кæй базмæлыд, уыцы хабар.

³² Уый æфсæддонтимæ, сæдæйхицæуттимæ æвæстиатæй атындзыдта адæммæ. Уыдон

† 21:4 Ап. хъ. 20:23. †† 21:5 Ап. хъ. 20:36. ‡ 21:8 Ап. хъ. 6:5. ††† 21:9 Ап. хъ. 2:17-18. ††† 21:10 Ап. хъ. 11:28. †††† 21:11 Ап. хъ. 20:23; 24:27; 26:29; Эф. 6:20; Флп. 1:13; 2 Тим. 2:9; Дзут. 10:34. †††† 21:13 Ап. хъ. 20:24. § 21:14 Мф. 6:10.

§† 21:20 Ап. хъ. 22:3; Ром. 10:2. §†† 21:25 Ап. хъ. 15:20. §† 21:28 Ап. хъ. 24:6. §†† 21:30 Ап. хъ. 26:21.

æфсæддонты сæ хицауимæ куы федтой, уæд Павелы нал надтой.

³³ Æфсæддон хицау бацыди Павелмæ, æрцахста йæ, радта дыууæ рæхысæй йæ сбæттыны бардзырд æмæ бафарста: «Чи у æмæ цы сарæзта?»

³⁴ Адæмæй иутæ иу хъæр кодтой, иннæтæ та – иннæ. Æфсæддон хицауæн змæсты тыххæй йæ бон бæлвырдæй базонын кæй ницы уыди, уымæ гæсгæ радта Павелы фидармæ акæныны бардзырд.

³⁵ Павел асинмæ куы бахæццæ, уæд æфсæддонтæн фæци хæссинаг, уымæн æмæ йæм адæм лæбурдтой.

³⁶ Йæ фæдыл цыди бирæ адæм хъæргæнгæ: «Маринаг у!»

³⁷ Фидармæ бацæуæны цур Павел æфсæддон хицауæн загъта: «Цыдæр зæгъыны бар мын дæттыс?» Уый дзуапп радта: «Ды бердзенагау зоныс?»

³⁸ Æрæджы чи сызмæста æмæ æдзæрæг бæстæмæ цыппар мин сикарийы † чи акодта, ды уыцы мысыраг нæ дæ? ††

³⁹ Павел дзуапп радта: «Æз иудей дæн, киликиаг зындгонд сахар Тарсы гражданин. Курын дæ, ратт мын адæмимæ ныхас кæныны бар». ‡

⁴⁰ Бар ын куы радта, уæд Павел, асиныл лæугæйæ, адæмæн йæ къухæй бацамыдта, æмæ куы æрсабыр сты, уæд райдыдта дзурын дзуттагау:

22 «Æфсымæртæ æмæ фыдæлтæ, байхъусут, мæхи срæст кæныны тыххæй уын цы зæгъинаг дæн, уымæ».

² Дзуттагау кæй дзуры, уый куы фехъуыстой, уæд бынтон ныхъхъус сты. Павел загъта:

³ «Æз дæн иудей, райгуырдтæн киликиаг Тарсы. Схъомыл дæн ацы сахары, Гамалиилы къухы, бæстон сахуыр кодтон нæ фыдæлты Æгъдау. Сымах уеппæт дæр абон Хуыцауыл куыд æнувыд стут, æз дæр Ыл афтæ æнувыд дæн. ††

⁴ Æз æфхæрдтон ацы фæндагыл цæуджыты, сæ амарыныл дæр нæ ауæрстон, ахстон нæлгоймæгты дæр æмæ сылгоймæгты дæр, æмæ сæ æппæрстон ахæстонмæ. ††

⁵ Уымæн æвдисæн сты алчер æмæ израилаг адæмы хистæртæ иууылдæр. Æз уыдонæй райстон фыстæджытæ не 'фсымæртæм, дамаскаг иудейтæм, æмæ ацыдтæн, цæмæй уым дæр æрцахсон уырнджыты æмæ сæ бафхæрынмæ æркæнон Иерусалиммæ.

⁶ Фæндагыл ма куы уыдтæн æмæ Дамаскмæ куы баввахс дæн, уæд мыл, æмбисбонмæ хæстæг, æваст æртыхст тæмæнкалгæ рухс уæларвæй. †††

⁷ Æз æрхаудтæн зæххыл æмæ фехъуыстон хъæлæс: „Савл, Савл, цæмæн Мæ æфхæрыс?»

† 21:38 |iСикарийтæ|r – ромæгты, стæй ромæгтимæ æмдзæхдон дзуттæгты ныхмæ тохгæнæг дзуттаг фыркарз националисттæ. Се знæгты арæх мардтой хъамайæ (латинагау «сика») – сæ ном дæр ардыгæй рацыд. †† 21:38 Ап. хъ. 5:36.
‡ 21:39 Ап. хъ. 22:3. †† 22:3 Ап. хъ. 5:34; 21:20, 39; Гал. 1:14.
†† 22:4 Ап. хъ. 8:3; 9:1. ††† 22:6 Ап. хъ. 9:3; 26:13.

⁸ Æз бафарстон: „Чи дæ, Хицау?» Уый мын загъта: „Ды Кæй æфхæрыс, уыцы Назаретаг Йесо дæн".

⁹ Ме 'мбæлццæттæ федтой рухс [æмæ сæ тас бацыди], фæлæ мемæ Дзурæджы хъæлæс нæ фехъуыстой.

¹⁰ Уæд æз бафарстон: „Хицау, цы гæнгæ мын у?» Хицау мын загъта: „Сыст æмæ цу Дамаскмæ – уым дын загъд уыдзæни, Хуыцау дын цы саразын скарста, æппæт уыдæтты тыххæй".

¹¹ Æз рухсы тæмæнмæ кæй бакуырма дæн, уымæ гæсгæ мын ме 'мбæлццæттæ ныххæцыдысты мæ къухыл æмæ мæ æркодтой Дамаскмæ.

¹² Иу лæг, Анани, – Æгъдауыл æнувыд, æппæт дамаскаг иудейтæм нымад, –

¹³ Æрбацыди мæнмæ, æрлæууыд мæ фарсмæ æмæ загъта: „Ме 'фсымæр Савл, дæ цæстæй ракас". Æз уыйадыл ракастæн мæ цæстæй æмæ йæ федтон.

¹⁴ Анани мын загъта: „Нæ фыдæлты Хуыцау дæ сæвзæрста, цæмæй Йын базонай Йæ фæндон, фенай Рæстгæнæджы æмæ Йын фехъусай Йæ хъæлæс. †††

¹⁵ Ды Йын æппæт адæмы раз уыдзынæ æвдисæн æмæ сын дзурдзынæ, цы федтай æмæ цы фехъуыстай, уый тыххæй.

¹⁶ Уæдæ ма цы фæстиат кæныс? Сыст, ссар Ын Йæ ном, аргъуыд райс æмæ цæхс дæ тæригъæдтæ".

¹⁷ Иерусалиммæ куы æрбаздæхтæн æмæ Кувæндоны куы куывтон, уæд мын раргом:

¹⁸ Федтон Хицауы, æмæ мын загъта: „Рæвдзæр ацу Иерусалимæй, уымæн æмæ Мæн тыххæй ам куы дзурай, уæд дын дæ ныхасыл нæ баууæнддзысты". §

¹⁹ Æз загътон: „Хицау, уыдон зонынц, æз Дæуыл æууæндджыты кæй ахстон æмæ сæ синагогæты кæй надтон, уый.

²⁰ Де 'вдисæн Стефаны куы мардтой, уæд уый дæр æз растыл нымадтон; лæууыдтæн уым æмæ хъахъхъæдтон йæ марджыты пæлæзтæ". ††

²¹ Хицау мын загъта: „Ацу, уымæн æмæ дæ Æз дардмæ, муртаттæм, арвитдзынæн". †††

Павел æмæ æфсæддон хицау

²² Хъуыстой йæм, цалынмæ ацы ныхæстæ нæ загъта, уæдмæ. Уый фæстæ систой хъæр: «Зæххыл хъуамæ ма уа! Удæгасæй йын ныуадзæн нæй!»

²³ Адæм хъæр кодтой, сæ пæлæзтæ рæдывтой æмæ уæлдæфмæ рыг калдтой.

²⁴ Уæд æфсæддон хицау радта Павелы фидармæ бакæныны æмæ ехсæй нæмыны бардзырд, цæмæй базона, адæм æй хъæры бын цæмæн фæкодтой, уый.

²⁵ Фæлæ йæ нæмыны тыххæй куы сбастой, уæд Павел йæ фарсмæ лæууæг сæдæйыхицауæн загъта:

††† 22:14 Ап. хъ. 18:9; 1 Ин. 2:1; Гал. 1:12. § 22:18 Ап. хъ. 9:15; 1 Кор. 9:1; 15:8. †† 22:20 Ап. хъ. 7:58. ††† 22:21 Ап. хъ. 9:15; Гал. 1:16; 1 Тим. 2:7; 2 Тим. 1:11.

«Ау, сыхахмæ ромаг гражданыны ехсæй нæмыны бар ис, уымæ æнæ тæрхонæй?»

²⁶ Сæдæйыхицау уый куы фехъуыста, уæд бацыди æфсæддон хицаумæ æмæ йын загъта: «Уый цы кусыс? Ацы адæймаг ромаг гражданин у».

²⁷ Уæд æфсæддон хицау бацыди Павелмæ æмæ йæ бафарста: «Зæгъ-ма мын, ды ромаг гражданин дæ?» Павел дзуапп радта: «О».

²⁸ Æфсæддон хицау загъта: «Цæмæй ромаг гражданин суон, уый тыххæй æз бирæ æхца бафыстон». Павел ын загъта: «Æз та мæ райгуырынæй фæстæмæ дæн ромаг гражданин».

²⁹ Ехсæй нæмынмæ йæ чи хъавыд, уыдон æй уайтæккæ ныуагътой. Æфсæддон хицау куы базыдта, Павел ромаг гражданин кæй у, уый, уæд дзы тас бацыд, рæхыстæй йæ кæй сбаста, уый тыххæй.

³⁰ Иудейтæ йæ цæмæй зылын кæнынц, уый бæлвырдæй базоныны тыххæй æфсæддон хицау дыккаг бон Павелы суæгъд кодта йæ рæхыстæй, радта алчерты æмæ æппæт синедрион æрæмбырд кæныны бардзырд, æмæ сæм æй ракодта.

Павел синедрионы раз

23 Павел афæлгæсыд синедрионыл æмæ загъта: «Ме 'фсымæртæ, абоны онг цы ацардтæн, уымæй Хуыцауы раз мæ цæсгом сыгъдæг у». †

² Уæд алчер Анани Павелы фарсмæ лæуджытæн бардзырд радта, цæмæй йын цæвой йæ былтæ.

³ Павел ын загъта: «Хуыцау дæ ныццæвдзæн, чъыраейцагъд къул! Мæнæн Æгъдаумæ гæсгæ тæрхон кæныны тыххæй ам бадис; ды та дæттыс мæ нæмыны бардзырд, æмæ уымæй халыс Æгъдау». ††

⁴ Павелы фарсмæ чи лæууыд, уыдон ын загътой: «Хуыцауы алчеры æфхæрыс?»

⁵ Павел дзуапп радта: «Æфсымæртæ, алчер кæй у, уый нæ зыдтон. Уымæн æмæ фыст у: „Дæ адæмы хицауæй æвзæр ма зæгъ“».

⁶ Сæ иутæ саддукейтæ, иннæтæ та фарисейтæ кæй сты, Павел уый куы базыдта, уæд синедрионæн хъæлæсыдзагæй загъта: «Ме 'фсымæртæ, æз фарисей дæн, фарисейы фырт. Æмæ мын тæрхон кæнынц, мæрдты райгасыл мæ зæрдæ кæй дарын, уый тыххæй». ‡

⁷ Павел афтæ куы загъта, уæд фарисейтæ æмæ саддукейтæ фæбыцæу сты, æмæ æмбырд фæдих.

⁸ (Саддукейтæ дзурынц, мæрдтæ, дам, нæ райгас уыдзысты; нæй, дам, зæдтæ æмæ удтæ. Фарисейтæ та æппæт уыдæттыл æууæндынц.) ††

⁹ Рауади стыр хъæлæба. Фарисей чи уыд, уыцы динамонджытæй сыстади цалдæр, æмæ загъд самадтой: «Ацы адæймагмæ мах æвзæрæй ницы

† 23:1 Ап. хъ. 24:16; 1 Кор. 4:4; 2 Кор. 1:12; 4:2; Дзут. 13:18.
†† 23:3 Мф. 23:27. ‡ 23:6 Ап. хъ. 24:21; Флп. 3:5. †† 23:8 Мф. 22:23; Мк. 12:18; Лк. 20:27.

уынаем. Кæд ын уыдæттæ уд кæнæ зæд загъта, уæд та?» †††

¹⁰ Фæлæ быцæу куы стынг, уæд æфсæддон хицау фæтарст, Павелы фæйнæрдæм уæнггай куы фæхæссой, уымæй. Æмæ æфсæддонтæн бардзырд радта, цæмæй æрхизой, Павелы адæмæй байсой æмæ йæ фидармæ акæной.

¹¹ Уыцы æхсæв Павелмæ фæзынди Хицау æмæ йын загъта: «Фидар лæуу, Павел, уымæн æмæ Мæн тыххæй Иерусалимы куыд дзырдтай, афтæ хъуамæ дзурай Ромы дæр». ††

Сусæгвæнд Павелы ныхмæ

¹² Куы сбон, уæд иудейтæй иуæй-иутæ сусæгæй баныхас кодтой æмæ ард бахордтой, цалынмæ Павелы амарой, уæдмæ нæдæр хæрыны, нæдæр нуазыны тыххæй.

¹³ Сусæгвæнд чи скодта, уыдон уыдысты дыууиссæдз адæймагæй фылдæр.

¹⁴ Уыдон бацыдысты алчертæм, адæмы хистæртæм æмæ загътой: «Мах ард бахордтам, цалынмæ Павелы амарæм, уæдмæ ком бадарыны тыххæй.

¹⁵ Уæдæ ныр сыхах æмæ синедрион арвитут æфсæддон хицаумæ Павелы райсом сыхахмæ æрхоныны тыххæй, цыма йын йæ хъуыддагмæ бæлвырддæр æркæсынмæ хъавут. Мах та цæттæ стæм, цалынмæ сыхахмæ не 'рбахæццæ уа, уæдмæ йæ амарынмæ».

¹⁶ Уыцы сусæгвæнды тыххæй базыдта Павелы хойы лæппу. Бацыди фидармæ æмæ йæ радзырдта Павелæн.

¹⁷ Павел фæдзырдта сæдæйыхицæуттæй иумæ æмæ йын загъта: «Ацы лæппуйы ахон æфсæддон хицаумæ, цыдæр зæгъынмæ йын хъавы».

¹⁸ Уый лæппуйы бакодта æфсæддон хицаумæ æмæ йын загъта: «Ахст Павел мæм фæдзырдта æмæ куырдта, цæмæй дæм ацы лæппуйы æрбахонон; цыдæр зæгъинаг дын у».

¹⁹ Æфсæддон хицау ныххæцыд лæппуйы къухыл, фæхибар æй кодта æмæ йæ бафарста: «Цы мын зæгъинаг дæ?»

²⁰ Лæппу дзуапп радта: «Иудейтæ баныхас кодтой дæумæ æрхатын, цæмæй райсом Павелы æркæнай синедрионмæ, цыма сæ йæ хъуыддагмæ бæлвырддæр æркæсын фæнды.

²¹ Фæлæ ды ма бакæс сæ коммæ, уымæн æмæ дыууиссæдз адæймагæй фылдæр йæ размæ бадынц. Ард бахордтой, цалынмæ йæ амарой, уæдмæ нæ бахæрын æмæ нæ баназыныл. Ныридæгæн цæттæ сты, сæ каст ма дæ бардзырдмæ у».

†† 23:9 Ап. хъ. 25:25. ††† 23:9 Фæстæдæры къухфыстыты ацы бынаты кæрон у афтæ: |iКæд ын уыдæттæ уд кæнæ зæд загъта, уæд Хуыцауы ныхмæ ма лæууæм|r. ††† 23:11 Ап. хъ. 18:9; 19:21.

²² Æфсæддон хицау лæппуйæн бафæдзæхста: «Мæнæн æй кæй загътай, уый макæмæн радзур», æмæ йæ ауагъта.

Павелы арвыстой Кесаримæ

²³ Æфсæддон хицау басидти сæдæйыхицауттæй дыууæмæ æмæ сын загъта: «Срæвдз кæнут дыууæсæдæ æфсæддоны, дæс æмæ æртиссæдз барæджы æмæ дыууæсæдæ арцхæссæджы. Æхсæвы æртæ сахатыл хъуамæ араст уой Кесаримæ.

²⁴ Павелæн æрцæттæ кæнут бæхтæ, æфсæддонтæ йæ бæстæйы хицау Феликсмæ сæрагасæй куыд бахæццæ кæной, афтæ».

²⁵ Ныффыста ахæм фыстæг дæр:

²⁶ «Клавдий Лисийæ – бæстæйы хицаумæ, кадджын Феликсмæ. Фæрнджын у.

²⁷ Ацы адæймаджы æрцахстой иудейтæ æмæ йæ хъавыдысты амарынмæ. Фæлæ æз æрцыдтæн æфсæддонтимæ, æмæ ромаг гражданин кæй у, уый куы базыдтон, уæд æй байстон. †

²⁸ Цæмæй йæ азымджын кæнынц, уый базоныны тыххæй йæ æркодтон сæ синедрионмæ. ††

²⁹ Æмæ базыдтон: азымджын æй кæнынц, сæ Æгъдаумæ чи хауы, ахæм быцæйуаг фарстыты, фæлæ мæлæты кæнæ ахæстоны аккаг цы уа, ахæм азым æм нæ хæссынц. †

³⁰ Йæ ныхмæ сусæгвæнд кæй скодтой, уый мын куы загътой, уæд æй æвæстиатæй арвыстон дæумæ. Йæ зылынгæнджытæн дæр бафæдзæхстон сæ хъаст дæумæ бахæссын».

³¹ Æфсæддонтæ цы бардзырд райстой, уымæ гæсгæ Павелы æхсæвы бахæццæ кодтой Антипатридæмæ.

³² Дыккаг бон Павелимæ дарддæр цæуын бакодтой барджыты бар, сæхæдæг та æрбаздæхтысты фидармæ.

³³ Барджытæ Кесаримæ куы æрцыдысты, уæд бæстæйы хицаумæ радтой фыстæг æмæ йæм Павелы бакодтой.

³⁴ Бæстæйы хицау бакасти фыстæг æмæ бафарста Павелы, кæцон у, уымæй. Киликийæ кæй у, уый куы базыдта, уæд загъта:

³⁵ «Дæ зылынгæнджытæ дæр куы æрцæуой, уæд дын æркæсдзынæн дæ хъуыддагмæ». Æмæ радта Ироды галуаны йæ ахстæй дарыны бардзырд.

Зылын кæнынц Павелы

24 Фондз боны фæстæ алчер Анани æрцыд адæмы хистæртимæ, стæй тæрхоны дæсны Тертуллимаæ. Уыдон бæстæйы хицаумæ бахастой сæ хъаст Павелыл.

² Павелы куы бакодтой, уæд æй Тертулл райдыдта зылын кæнын:

³ «Дæ фæрцы нæ бæстæ у æнцад; царды æппæт къабæзты алы ран дæр дæ арæхстджын разамындæй цы ивддзинæдтæ цæуы, уыдон сты ацы адæмы хорзæхæн. Уыдæтты тыххæй бузныг стæм дæуæй, кадджын Феликс.

⁴ Фæлæ дæ цæмæй ма фæлмæцын кæнон, уый тыххæй дæ курын: дæ хорзæхæй, иучысыл нæм байхъус.

⁵ Мах куыд базыдтам, афтæмæй ацы лæг у рын, æппæт дунейы иудейты змæнтæг æмæ назаретаг мæнгдины фæтæг. †

⁶ Суанг архайдта Кувæндон фæчъизи кæныныл, æмæ йæ мах æрцахстам. [Нæ зæрды уыди нæхи Æгъдаумæ гæсгæ йын тæрхон кæнын; ††

⁷ Фæлæ æрцыд æфсæддон хицау Лисий, лæгдыхæй нын æй байста нæ къухтæй,

⁸ Æмæ йæ зылын чи кодта, уыдонæн бафæдзæхста дæумæ фæцæуын.] Ацы лæджы хъуыддаг дæхæдæг куы равзарай, уæд ын йæхицæй фехъусдзынæ, мах æй цæмæй зылын кæнæм, æппæт уыдæттæ».

⁹ Иудейтæ разы уыдысты Тертуллы ныхæстимæ, æмæ дзырдтой, æппæт дæр афтæ уыди, зæгъгæ.

Павел раст кæны йæхи

¹⁰ Бæстæйы хицау æм куы ацамыдта, уæд Павел загъта: «Æз зонын, ды ацы адæмæн бирæ азты дæргъы тæрхонгæнæг кæй дæ, уый, æмæ райгондæй раст кæндзынæн мæхи.

¹¹ Дæ бон у базонын, æз Иерусалиммæ бакувынмæ куы æрцыдтæн, ууыл кæй нæ рацыди дыууадæс бонæй фылдæр.

¹² Нæдæр Кувæндоны, нæдæр синагогæты, нæдæр сахары æндæр ран мæн нæ фендæуыд искаимæ быцæугæнгæ кæнæ адæмы змæнтгæйæ.

¹³ Æмæ ныр мæн цæмæй зылын кæнынц, уый тыххæй дæумæ цы бавдисой, уый сæм нæй.

¹⁴ Фæлæ дæуæн сæттын ууыл, æмæ уыдон мæнгдин кæй хонынц, уыцы ахуырадмæ гæсгæ кусын нæ фыдæлты Хуыцауæн; æууæндын, Æгъдаумæ гæсгæ цы у æмæ пехуымпартæм цы фыст ис, æппæт уыдæттыл.

¹⁵ Мæ зылынгæнджытæ сæхæдæг сæ зæрдæ куыд дарынц, афтæ æз дæр мæ зæрдæ дарын Хуыцауыл: райгас уыдысты рæстытæ дæр æмæ тæригъæдджынтæ дæр. †††

¹⁶ Уымæ гæсгæ æз архайын Хуыцауы æмæ адæмы раз кæддæриддæр сыгъдæг цæсгомимæ цæрыныл. †††

¹⁷ Æз Иерусалиммæ æрбаздæхтæн бирæ азты фæстæ мæ адæмы мæгуыртæн баххуыс кæныны æмæ нывондтæ æрхæссыны сæраппонд. §

¹⁸ Æгъдаумæ гæсгæ мæхи куы ссыгъдæг кодтон, уæд мæ байæфтой Кувæндоны; нæдæр дзы бирæ адæм уыди, нæдæр змæст. §†

† 23:27 Ап. хъ. 21:32. †† 23:28 Ап. хъ. 22:30. † 23:29 Ап. хъ. 25:19.

†† 24:5 Ап. хъ. 28:22. †† 24:6 Ап. хъ. 21:28. ††† 24:15 Ин. 5:28. ††† 24:16 Ап. хъ. 23:1. § 24:17 Ап. хъ. 11:29; Ром. 15:25. §† 24:18 Ап. хъ. 21:26-27.

¹⁹ Фæлæ дзы уыдысты цавæрдæр асиаг иудейтæ; мæ ныхмæ сæм исты куы уыдаид, уæд дæ разы хъуамæ лæууиккой æмæ мæн зылын кæниккой.

²⁰ Кæнæ ам чи ис, уыдон зæгъæнт, синедрионы раз куы лæууыдтæн, уæд мæм цы азым ссардтой, уый.

²¹ Æрмæст иу фыдракæнд сарæзтон – сæ разы куы лæууыдтæн, уæд хъæлæсыдзагæй загътон: „Абон мын тæрхон кæнут, мæрдты райгасыл мæ зæрдæ кæй дарын, уый тыххæй“.[†]

²² Феликс бæстон зыдта Хицауы фæндаджы тыххæй, æмæ хъуыддаг аргъæвта фæстæдæрмæ: «Æфсæддон хицау Лисий куы æрцæуа, уæд уын æркæсдзынæн уæ хъуыддагмæ».

²³ Феликс сæдæйыхицауæн радта Павелы хъахъхъæныны бардзырд, фæлæ дам ын хъуамæ иуцасдæр фезмæлæн дæр уа, йæ хæлæрттæ йын куы лæггад кæной, уæд сæ хъыгдарæг куыд нæ уа, афтæ.^{††}

²⁴ Цалдæр боны фæстæ Феликс æрцыд йæ ус Друзиллæимæ (уыди дзуттаг). Феликс арвыста Павелы æрбакæнынмæ, æмæ хъуыста, Павел Йесо Чырыстийыл æууæндыны тыххæй цы дзырдта, уымæ.

²⁵ Павел рæстæй цæрыны, хиуыл хæцыны æмæ фидæны тæрхоны тыххæй куы дзырдта, уæд Феликсы бацыди тас æмæ загъта: «Ныр ацу, рæстæг мын куы фæуа, уæд та дæм фæдзурдзынæн».

²⁶ Уымæ ма Феликс йæ зæрдæ дардта, Павел ын ратдзæн æхца, зæгъгæ. Уымæ гæсгæ-иу арæх арвыста йе 'рбакæнынмæ, æмæ-иу ныхас кодта йемæ.

²⁷ Фæлæ дыууæ азы фæстæ Феликсы раивта Порций Фест. Иудейты зæрдæ балхæныны тыххæй Феликс Павелы ныууагъта ахæстоны.[‡]

Павел æмæ Фест

25 Фест бæстæйы хицауы бынат куы бацахста, уæд æртæ боны фæстæ Кесарийæ ацыд Иерусалиммæ.

² Иерусалимы йæм Павелыл хъаст кодтой алчертæ æмæ иудейаг хицæуттæ.

³ Хатыдысты йæм, цæмæй сын ахæм хорзæх ракæна, æмæ Павелы арвита Иерусалиммæ; сæхæдæг та баныхас кодтой фæндагыл Павелы амарыныл.

⁴ Фæлæ сын Фест дзуапп радта: «Павел Кесарийы ахæстоны ис, стæй рæхджы мæхæдæг дæр уырдæм ацæудзынæн.

⁵ Æмæ уæ кæй бон у, уыдон рацæуæнт мемæ, æмæ кæд уыцы лæг æвзæрæй исты ракодта, уæд-иу æй базылын кæнæнт».

⁶ Фест сæм баззад аст-дæс боны, æмæ æрбаздæхт Кесаримæ. Дыккаг бон æрбадти тæрхонгæнæджы

[†] 24:21 Ап. хъ. 23:6. ^{††} 24:23 Ап. хъ. 27:3. [‡] 24:27 Ап. хъ. 21:11; 25:9.

бынаты æмæ радта Павелы æрбакæныны бардзырд.

⁷ Павел куы æрбацыди, уæд Иерусалимæй æрцæуæг иудейтæ æрлæууыдысты йæ алыварс, йæ ныхмæ йын æвæрдтой бирæ уæззау фыдракæндтæ, фæлæ сæм æвдисæйнæгтæ нæ уыд.

⁸ Павел йæхи раст кæнынæн загъта: «Æз иу тæригъæд дæр нæ ракодтон нæдæр иудейаг Æгъдауы ныхмæ, нæдæр Кувæндоны ныхмæ, нæдæр кесæры ныхмæ».^{‡†}

⁹ Фесты фæндыд иудейты зæрдæ балхæнын, æмæ Павелы бафарста: «Фæнды дæ Иерусалиммæ ацæуын, цæмæй дæ ныхмæ цы æвæрынц, уыдæтты тыххæй дын уым рахæссон тæрхон?»

¹⁰ Павел загъта: «Æз кесæры тæрхоны раз лæууын, æмæ мын ам хъуамæ тæрхон кæной. Ды дæр хорз зоныс: æз иудейты хъыджы ницæмæй бацыдтæн.

¹¹ Кæд æз ахæмæй исты ракодтон, æмæ амарыны аккаг дæн, уæд цæттæ дæн мæлæтмæ. Фæлæ мæ ныхмæ цы æвæрынц, кæд æппæт уыдæттæ æрымысгæ сты, уæд мæн сæ къухмæ раттын никæй бон у. Æз домын кесæры тæрхон».

¹² Уæд Фест аныхас кодта йæ æххуысгæнджытимæ æмæ дзуапп радта: «Ды æрдомдтай кесæры тæрхон, æмæ ацæудзынæ кесæрмæ».

Павел æмæ Агриппа

¹³ Цалдæр боны фæстæ паддзах Агриппа æмæ Вереникæ Фестæн æгасцуай зæгъынмæ æрцыдысты Кесаримæ.

¹⁴ Уым фесты дзæвгар рæстæг. Фест паддзахæн радзырдта Павелы хъуыддаджы тыххæй æмæ йын загъта: «Ам ис, Феликс ахæстоны кæй ныууагъта, ахæм адæймаг.

¹⁵ Æз Иерусалимы куы уыдтæн, уæд ыл хъаст кодтой алчертæ æмæ иудейты хистæртæ – куырджы тæрхон ын рахæссын.^{‡†}

¹⁶ Æз сын дзуапп радтон, зæгъгæ, зылынгонд чи цæуы, уыцы адæймаг цалынмæ йæ зылынгæнджытимæ лæггæй-лæггæ фембæла æмæ йын йæхи раст кæныны фадат уа, уæдмæ ромаг æгъдау бафхæрынмæ никæй дæтты.

¹⁷ Уыдон æрцыдысты ардæм, æмæ æз æвæстиатæй дыккаг бон æрбадтæн тæрхонгæнæджы бынаты æмæ радтон уыцы лæджы æрбакæныны бардзырд.

¹⁸ Зылынгæнджытæ сыстадысты йæ ныхмæ, æмæ æз æнхъæл цы фыдракæндтæй уыдтæн, уыдонæй йæ иуæй дæр нæ базылын кодтой.

¹⁹ Фæлæ сын йемæ уыди цæйдæр быцæутæ сæ дини æмæ, Чи амард, уыцы цавæрдæр Йесойы тыххæй – Павел дзырдта, удæгас у, зæгъгæ.^{‡††}

²⁰ Ахæм фарстатæ куыд лыггæнгæ сты, уый кæй нæ 'мбæрстон, уымæ гæсгæ Павелы бафарстон, нæ йæ

^{††} 25:8 Ап. хъ. 24:12; 28:17. ^{‡†} 25:15 Ап. хъ. 24:1. ^{‡††} 25:19 Ап. хъ. 18:15.

фæнды, мыййаг, Иерусалиммæ ацæуын æмæ уым тæрхоны раз æрлæууын?

²¹ Фæлæ Павел æрдомдта, цæмæй йæ ныууадзой ахæстоны, цалынмæ кесæр уынаффæ рахæсса, уæдмæ. Уæд æз радтон, цалынмæ йæ кесæрмæ арвитон, уæдмæ йæ ахæстоны дарыны бардзырд».

²² Агриппа загъта Фестæн: «Фæнды мæ уыцы адæймагмæ байхъусын». Фест дзуапп радта: «Тæккæ райсом æм байхъусдынæ».

²³ Дыккаг бон, хъæздыг арæзтæй æмæ сæрбæрзондæй, æрцыдысты Агриппа æмæ Вереникæ; æфсæддон хицæуттимæ æмæ сахары уæздæттимæ бацыдысты æмбырды уатмæ. Фесты бардзырдмæ гæсгæ æрбакодтой Павелы.

²⁴ Фест загъта: «Паддзах Агриппа æмæ ам немæ чи ис, уыцы хорз адæм! Сымах уынут, Иерусалимы дæр æмæ ам дæр иудейтæ иууылдæр мæнмæ сæ хъаст кæуыл хастой æмæ йын удæгасæй ныууадзæн нæй, зæгъгæ, кæй тыххæй хъæр кодтой, уыцы лæджы. †

²⁵ Фæлæ куыд федтон, афтæмæй йæ цæй тыххæй амардæуа, ахæмæй ницы сарæзта. Гъе æрмæст йæхæдгæ кесæры тæрхон кæй æрдомдта, уымæ гæсгæ йæ сфæнд кодтон уымæ арвитын. ††

²⁶ Кесæрмæ ацы лæджы тыххæй бæлвырдæй цы ныффыссон, ахæмæй мæм ницы ис. Æмæ йæ уымæ гæсгæ æрлæууын кодтон уæ разы, уæлдайдæр та дæ разы, паддзах Агриппа, цæмæй хъуыддагмæ æркæсыны фæстæ зонон, цы ныффыссын хъæуы, уый.

²⁷ Уымæн æмæ, ахст адæймаг зылынгонд цæмæй цæуы, уый ма бавдис, афтæмæй йæ арвит, уый æз æнæсæрфатыл нымайын».

Павел раст кæны йæхи

26 Агриппа загъта Павелæн: «Ис дын дæхи тыххæй дзурыны бар». Уæд Павел йæ къух размæ радардта æмæ райдыдта йæхи раст кæнын:

² «Паддзах Агриппа! Мæхи нымайын амондджыныл, иудейтæ мæ цæмæйты зылын кæнынц, æппæт уыдæттæй дæ разы абон мæхи кæй раст кæнын, уымæй.

³ Уæлдайдæр та уымæн, æмæ ды хорз зоны иудейты æппæт æгъдæуттæ æмæ дзырддаг фарстатæ. Уымæ гæсгæ дæ курын фæразонæй мæм байхъусын.

⁴ Ме 'взонджы бонтæй фæстæмæ куыд цæрын, уый иудейтæ иууылдæр зонынц. Тæккæ райдианæй æз цардтæн мæ адæмы æхсæн æмæ Иерусалимы.

⁵ Рагæй мæ зонынц, æмæ сæ куы бафæнда, уæд сæ бон у æвдисæн ныллæууын, æз кæй цардтæн фарисейы цардæй – нæ дини тæккæ карздæр къабазы домæнтæм гæсгæ. †

⁶ Æмæ абон тæрхоны раз лæууын, Хуыцау нæ фыдæлтæн зæрдæ цæмæй бавæрдта, уымæй мæ ныфс кæй ис, уый тыххæй.

† 25:24 Ап. хъ. 22:22; 24:5. †† 25:25 Ап. хъ. 23:9. † 26:5 Ап. хъ. 22:3; 23:6.

⁷ Уыцы зæрдæвæрд кæй райсдзысты, уымæй ныфс ис нæ дыууадæс мыггаджы, æмæ бонæй-æхсæвæй зæрдиагæй кусынц Хуыцауæн. Уыцы зæрдæдарæны тыххæй, паддзах, мæн аххосджын кæнынц иудейтæ.

⁸ Хуыцау мæрдты кæй æгас кæны, уый, æрцæуæн кæмæн нæй, ахæм хабарыл цæмæн нымайут?

⁹ Æз дæр афтæ æнхъæл уыдтæн, Назаретаг Йесойы номы ныхмæ мын мæ тых, мæ бонæй тохгæнгæ у.

¹⁰ Æмæ уæвгæ дæр афтæ кодтон Иерусалимы. Алчертæй бар райстон, афтæмæй бирæ сыгъдæджыты баппæрстон ахæстæттæм; мæлæты тæрхон-иу сын куы хастой, уæд-иу хъæлæс кодтон сæ амарыныл. ††

¹¹ Бирæ хæттыты сæ æфхæрдтон æппæт синагогæты, цæмæй сæхи атигъ кæной Йесойыл. Афтæ уæнгæл мын уыдысты, æмæ сæ фæдыл зылдтæн суанг æцæгæлон сахарты дæр.

¹² Уый тыххæй алчертæй райстон бар, æмæ сын сæ фæдзæхст сæххæст кæнынмæ араст дæн Дамаскмæ.

¹³ Æмбисбон фæндагыл, паддзах, æз федтон, хуры рухсæй тыхджындæр чи уыди, мæн æмæ ме 'мбæлццæттыл чи æртыхст, ахæм рухс уæларвæй. ††

¹⁴ Неппæт дæр æрхаудтам зæххыл, æмæ æз фехъуыстон, дзуттагау мын чи дзырдта, ахæм хъæлæс: „Савл, Савл, цæмæн Мæ æфхæрыс? Зын дын у цыргъ хъилы ныхмæ бырсын”.

¹⁵ Æз бафарстон: „Чи дæ, Хицау?” Хицау загъта: „Ды Кæй æфхæрыс, уыцы Йесо дæн.

¹⁶ Сыст æмæ слæуу дæ къæхтыл. Æз дæм уымæн фæзындтæн, цæмæй дæ скæнон Мæ кусæг, æмæ æвдисæн уай, цы федтай æмæ ма дын ноджыдæр цы раргом кæндзынæн, æппæт уыдæттæн.

¹⁷ Æз дæ бахиздзынæн дæхи адæмæй, стæй муртаттæй – Æз дæ æрвитын уыдонмæ,

¹⁸ Цæмæй байгом уой сæ цæстытæ æмæ рацæуой талынгæй рухсмæ, хæйрæджы къухтæй Хуыцаумæ, Мæныл æууæндыны фæрцы сын барст æрцæуой сæ тæригъæдтæ æмæ сыгъдæджытимæ райсой сæ хай”. †††

¹⁹ Уымæ гæсгæ, паддзах Агриппа, уæларвæй мын цы раргом, уый коммæ нæ бакæсын мæ бон нæ бацы.

²⁰ Фыццаг амыдтон Дамаскы цæрджытæн, уый фæстæ Иерусалимы цæрджытæн, стæй æппæт иудейаг бæстæйы æмæ муртаттæн, цæмæй æрфæсмон кæной сæ тæригъæдтыл, раздæхой Хуыцаумæ æмæ, кæй æрфæсмон кодтой, уый æвдисой хорз хъуыддæгтæй. †††

²¹ Уый тыххæй мæ иудейтæ æрцахстой Кувæндоны, æмæ мæ хъавыдысты амарынмæ. §

²² Фæлæ абоны онг, Хуыцауы æххуысæй, æнæфæцудгæ лæууын æмæ дзурын хуымæтæг

†† 26:10 Ап. хъ. 8:3; 9:1; 22:4; 1 Кор. 15:9; Гал. 1:13; 1 Тим. 1:13. ††† 26:13 Ап. хъ. 22:6. ††† 26:18 Лк. 2:32; Ин. 1:9; 1 Пет. 2:9; Эф. 5:8. ††† 26:20 Ап. хъ. 9:20. § 26:21 Ап. хъ. 21:30.

адæмæн дæр æмæ номдзыд адæмæн дæр. Дзургæ та кæнын, пехуымпартæ æмæ Моисей рагагъоммæ цы загътой, æрмæстдæр уый.

²³ Ома, Чырысти фæхъызæмар кæндзæн, мæрдтæй фыццаг Уый райгас уыздæн, æрхæсдзæн рухс иудейаг адæмæн æмæ муртаттæн». †

²⁴ Павел йæхи афтæ куы раст кодта, уæд Фест хъæрæй загъта: «Ды сæрхъæн дæ, Павел! Фырахуырæй дæ зонд фæцыд». ††

²⁵ Павел дзуапп радта: «Нæ, кадджын Фест, æз сæрхъæн нæ дæн, фæлæ зæгъын, раст зондæй чи цæуы, æцæгады уыцы ныхæстæ.

²⁶ Æппæт уыздæтты тыххæй зоны, æз ныфсджынæй кæй разы дзурын, уыцы паддзах. Мæн нæ уырны, æмæ уыцы хъуыддæгтæй исты басусæг уа паддзахæй, уымæн æмæ фæскъуым не 'рцыдысты. ‡

²⁷ Паддзах Агриппа, пехуымпартыл æууæндыс æви нæ? Кæй сыл æууæндыс, уый æз зонын».

²⁸ Агриппа загъта Павелæн: «Æгæр тагъд мæ нæ чырыстон кæныс?»

²⁹ Павел загъта: «Хуыцауæн лæгъстæ кæнын, цæмæй тагъд уа æви æрæгмæ уа, æрмæст ды нæ, фæлæ мæм абон чи хъусы, уыдон сеппæт дæр суой мæ хуызæттæ, æрмæст æнæ рæхыстæй». ††

³⁰ Павел афтæ куы загъта, уæд паддзах, бæстæйы хицау, Вереникæ, стæй семæ чи бадт, уыдон иууылдæр сыстадысты.

³¹ Фæхибар сты æмæ кæрæдзийæн дзырдтой, ацы адæймаг амарыны кæнæ йæ ахæстоны дарыны аккагæй ницы ракодта, зæгъгæ.

³² Агриппа загъта Фестæн: «Кесæры тæрхон куы не 'рдомдтаид, уæд ацы адæймагæн уайд суæгъдгæнæн».

Павел цæуы Роммæ

27 Италимæ кæй цæудзыстæм, уыцы уынаффæ куы рахастæуыд, уæд Павелы æмæ ма æндæр ахæстыты радтой кесæры æфсæддон хайы сæдæйыхицау Юлийы къухмæ.

² Мах сбадтыстæм адрамитаг науы, æмæ араст стæм. Нау йæ фæндагыл хъуамæ баздæхтаид Асийы наулаууæнтæм. Немæ уыдис македониаг Аристарх, Фессалоникæйы сахарæй. ††

³ Дыккаг бон бахæццæ стæм Сидонмæ. Юлий Павелмæ ракаст хорз цæстæй, радта йын йæ хæлæрттæм ацæуыны фадат, цæмæй йыл баузæлой. †††

⁴ Уырдыгæй араст стæм дарддæр; Кипры чъылдыммæ бамбæхстыстæм дымгæйæ, уымæн æмæ дымдта нæ ныхмæ.

⁵ Килики æмæ Памфилийы рæзты ахызтыстæм денджызыл, æмæ бахæццæ стæм ликиаг сахар Миртæмæ.

† 26:23 Лк. 24:27. †† 26:24 1 Кор. 1:23; 2:14. ‡ 26:26 Ин. 18:20. †† 26:29 Ап. хъ. 24:27. ††† 27:2 Ап. хъ. 20:4; 2 Кор. 11:23; Кол. 4:10. ††† 27:3 Ап. хъ. 24:23.

⁶ Уым сæдæйыхицау ссардта, Италимæ чи цыд, ахæм александриаг нау, æмæ нæ сбадын кодта ууыл.

⁷ Дзæвгар рæстæг цыдыстæм сындæг, æмæ тыххæйты бахæццæ стæм Книдмæ. Дымгæ нæ размæ цæуын кæй нæ уагъта, уымæ гæсгæ ахызтыстæм Салмоны рæзты æмæ, Криты чъылдыммæ дымгæйæ бамбæхсгæйæ, цыдыстæм дарддæр.

⁸ Зынтæй цыдыстæм былмæ æввахс, æмæ бацыдыстæм, Хорз Наулаууæнтæ чи хуыйны, уырдаем, Ласейы сахармæ хæстæг.

⁹ Уæдмæ рацыд бирæ рæстæг, ком дарыны афон дæр аивгъуыдта, æмæ науы цæуын сси тæссаг. Уымæ гæсгæ Павел дзырдта:

¹⁰ «Хорз адæм, æз уынын, фæндагыл нæ байафдзæн бæллæх, æмæ стыр зиан æрцæудзæн æрмæст уæзæгтыл æмæ науыл нæ, фæлæ нæхиуыл дæр».

¹¹ Фæлæ сæдæйыхицау, Павел цы дзырдта, уымæй наутæрæгыл æмæ науы хицауыл фылдæр æууæндыд.

¹² Наулаууæн зымæгиуатæн кæй нæ бæззыд, уымæ гæсгæ сæ фылдæр фæндон хастой, цæмæй нау гæнæн æмæ амалæй бацæуа критаг наулаууæн Финикмæ, æмæ зымæг арвитæм уым. Уыцы наулаууæн кæсы хуссар-ныгуылæнмæ æмæ цæгат-ныгуылæнмæ.

¹³ Хуссайраг уадымс куы радымдта, уæд æнхъæлдтой æмæ сæ цы фæндыди, уый сæ баййæфта; систой науæнгуыр æмæ ацыдысты Криты былгæрæтты рæзты.

Уад

¹⁴ Фæлæ рæхджы сакъадахырдыгæй æрбадымдта тыхджын уад, «цæгат-скæсæйнаг» чи хуыйны, уый.

¹⁵ Уад æрцахста науы, æмæ нау йæ ныхмæ цæуын нал фæрæзта. Нæ бон базыдтам, æмæ нæ дымгæ хаста, кæдæм æй фæндыд, уырдаем.

¹⁶ Мах февзæрдыстæм, Кавда кæй хонынц, уыцы сакъадахы цур. Сакъадах нæ иуцасдæр бахызта дымгæйæ, æмæ нын тыххæйты бантыст науы бæлæгъ бахъахъхъæнын.

¹⁷ Куы йæ систой, уæд бæндæнтæй кæрæдзимæ балвæстой науы фæрстæ. Дымгæ науы цæмæй Сиртмæ ма ахæсса æмæ уым тæнæджы ма ныссæдза, уый тыххæй æруагътой наупæлæз, æмæ нæ дымгæ хаста, кæдæм æй фæндыд, уырдаем.

¹⁸ Уад нæ æгъатырæй кæй хоста, уымæ гæсгæ дыккаг бон райдыдтой денджызмæ уæзæгтæ калын.

¹⁹ Æртыккаг бон та сæхи къухтæй науы кусæнгæрзтæ ракалдтой.

²⁰ Бирæ бонты дæргъы нæдæр хур, нæдæр стъалытæ кæй нæ зындысты, уад дæр кæй нал æнцад, уымæ гæсгæ фервæзыныл нæ зæрдæ нал дардтам.

²¹ Адæм хойрадджы хъæстæ рагæй нæ уыдысты. Павел рацыд сæ размæ æмæ загъта: «Хорз адæм, хъуыди мæ коммæ бакæсын æмæ Криты баззайын. Уæд ацы бæллæх нæ бавзæрстаиккам æмæ ныл зиан не 'рцыдаид.

²² Ныр та уæм сидын, цæмæй уæ ныфс ма асæтта. Сымахæй иу адæймаг дæр нæ фесæфдзæн; æрмæстдæр нау фесæфдзæн.

²³ Æз Кæй дæн æмæ Кæмæн кусын, уыцы Хуыцауы зæд мæм фæзынд дысон

²⁴ Æмæ мын загъта: „Ма тæрс, Павел! Ды хъуамæ æрлæууай кесæры раз, æмæ дын Хуыцау балæвар кодта, демæ чи цæуы, уыдоны иууылдæр”.

²⁵ Уæдæ ма тæрсут, хорз адæм, æз Хуыцауыл æууæндын: куыд мын загъдæуыд, афтæ уыдзæн.

²⁶ Уад нæ хъуамæ раппара цавæрдæр сакъадахмæ». †

²⁷ Цыппæрдæсæм æхсæв нæ уылæнтæ Адриатикæйы денджызы куы хастой, уæд æмбисæхсæвмæ хæстæг наудзæутæ банкъардтой, зæхмæ кæй æввахс кæнæм, уый.

²⁸ Куы сбарстой, уæд денджыз разынд ссæдз ивазны æрфæн; стæй та йæ чысыл дарддæр сбарстой, æмæ уыди фынддæс ивазны †† æрфæн.

²⁹ Науы къæдзæхтæм куы бахæсса, уымæй тæссаг кæй уыд, уымæ гæсгæ фæстæрдыгæй æруагътой цыппар науæнгуыры, æмæ куывтой боны æрцыды тыххæй.

³⁰ Наудзæутæ хъавыдысты науæй алидзынмæ, æмæ разырдыгæй науæнгуыр æрæппарыны æфонæй бæлæгъ æруагътой денджызмæ.

³¹ Уæд Павел сæдæйыхицауæн æмæ æфсæддонтæн загъта: «Уыдон науыл куы нæ баззайой, уæд уын фервæзæн нæй».

³² Уæд æфсæддонтæ акъуырдытой бæлæгъы бæттæнтæ, æмæ бæлæгъ ныххаудта денджызмæ.

³³ Боныцъæхты размæ Павел сеппæтмæ дæр хатыд бахæрыны тыххæй: «Цыппæрдæсæм бон сымах стут ахæм зын уавæрты, æмæ хойрадджы хъæстæ нæ фестут.

³⁴ Уымæ гæсгæ уæм хатын, цæмæй бахæрат – уый ахъаз уыдзæн уæ фервæзынæн. Иу æрду дæр уæ никæй сæрæй фæхъæудзæн». ‡

³⁵ Уыцы ныхæсты фæстæ Павел райста дзул, сеппæты раз арфæ ракодта Хуыцауæн, асаста йæ æмæ райдыдта хæрын.

³⁶ Уæд сеппæт дæр фæныфсджын сты æмæ бахордтой.

³⁷ Науыл æдæппæтæй уыдыстæм дыууæсæдæ æвдай æхсæз адæймаджы.

³⁸ Куы бафсæстысты, уæд нау фæрогдæр кæныны тыххæй мæнæу ракалдтой денджызмæ.

³⁹ Куы сбон, уæд цы зæхх у, уый нæ базыдтой, фæлæ федтой змисбыл донбакæлæн. Бауынаффæ кодтой гæнæн æмæ амалæй нау уырдæм батæрын æмæ йæ змисы ныссæдзын.

⁴⁰ Акъуырдытой науæнгуыртæ æмæ сæ ныууагътой денджызы, суæгъд кодтой науыздахæнтæ, систой раззаг наупæлæз дымгæмæ æмæ сæ ных сарæзтой былмæ.

⁴¹ Фæлæ бахаудтой донбылмæ, æмæ нау ныссагъди тæнæджы. Йæ фындз аныгъуылд зæххы æмæ нал змæлыд, йæ гуыр та йын уылæнтæ дæрæн кодтой. ††

⁴² Æфсæддонтæм фæзынд ахæстыты амарыны фæнд, куыд мачи сæ аленк кæна æмæ алидза, афтæ.

⁴³ Фæлæ сæдæйыхицауы фæндыди Павелы фервæзын кæнын, æмæ сæ нæ бауагъта. Бардзырд радта, цæмæй ленк кæнын чи зыдта, уыдон æппæты разæй ныггæпп ласой денджызмæ æмæ былмæ рахизой;

⁴⁴ Иннæтæ та исты амæлттæ кæной – чи фæйнæгыл, чи науы гæбазыл. Афтæмæй неппæт дæр раирвæзтыстæм зæхмæ.

Мелиты сакъадахыл

28 Зæхмæ куы раирвæзтыстæм, уæд базыдтам, сакъадах Мелит кæй хуыйны, уый.

² Сакъадахы цæрджытæ разындысты тынг адæмуарзон. Уарыд æмæ уыд уазал; уымæ гæсгæ арт бандзæрстой æмæ неппæты дæр бахуыдтой.

³ Павел æрбахаста пыхсытæ, æмæ сæ артыл куы æвæрдта, уæд калм тæвдмæ рабырыд пыхсытæй æмæ йын ацауындзæг йæ цонгыл. ††

⁴ Сакъадахы цæрджытæ йын йæ цонгыл калмы ауыгъдæй куы федтой, уæд кæрæдзийæн дзырдтой: «Ацы адæймаг, æнæгуырысхойæ, лæгмар у. Денджызæй фервæзт, фæлæ йын рæстдзинады ус-хуыцау удæгасæй баззайыны бар нæ дæтты».

⁵ Фæлæ Павел калмы йæ цонгæй æрцагъта артмæ, æмæ йын нæ разиан кодта.

⁶ Адæм æнхъæлмæ кастысты, Павел ныррæсидзæн, кæнæ дзыхъмард фæуыдзæн, зæгъгæ. Фæлæ бирæ куы фенхъæлмæ кастысты æмæ йын калм кæй ницы разиан кодта, уый куы федтой, уæд æм ракастысты æндæр цæстæй æмæ дзырдтой, уый хуыцау у, зæгъгæ.

⁷ Уырдæм хæстæг уыдысты сакъадахы хицау Публийы хæдзар æмæ зæххытæ. Публий нæ суазæг кодта, æмæ нын æртæ боны уыди рæдау фысым.

⁸ Публийы фыд сади тæвдниз æмæ гуыбыннизæй. Павел æм бацыд, бакуывта, æрæвæрдта йыл йæ къухтæ æмæ йæ сдзæбæх кодта.

⁹ Уыцы цауы фæстæ сакъадахы иннæ рынчынтæ дæр цыдысты Павелмæ æмæ-иу сдзæбæх сты.

¹⁰ Тынг нæ сбуц кодтой, æмæ куы цыдыстæм, уæд нын немæ нывæрдтой, цы нæ хъуыди, уыдæттæ.

† 27:26 Ап. хъ. 28:1. †† 27:28 |i20 ивазны|г - 40 метры бæрц; |i15 ивазны|г - 30 метры бæрц. ‡ 27:34 Мф. 10:30.

†† 27:41 2 Кор. 11:25. †† 28:3 Мк. 16:18.

Фæндаг Роммæ

¹¹ Æртæ мæйы фæстæ ацыдыстæм, «Диоскуртæ» кæй хуыдтой, уыцы александриаг науы. Уый зымæгиуат кодта сакъадахыл.

¹² Бацыдыстæм Сиракузтæм, æмæ дзы базадыстæм æртæ боны.

¹³ Уырдыгæй ацыдыстæм, æмæ бахæццæ стæм Ригимæ. Иннæ бон радымдта хуссайраг дымгæ, æмæ дыккаг бон уыдыстæм ПUTEолы.

¹⁴ Уым ссардтам æфсымæрты æмæ сæм сæ курдиатмæ гæсгæ базадыстæм авд боны, стæй араст стæм Роммæ. †

¹⁵ Ромаг æфсымæртæ фехъуыстой мах тыххæй æмæ нæ размæ рацыдысты Аппийы Фæз æмæ Æртæ Фысымуаты цурмæ. Павел сæ куы федта, уæд арфæ ракодта Хуыцауæн æмæ йæ зæрдæ барухс.

Павел – Ромы

¹⁶ Роммæ куы æрцыдыстæм, уæд Павелæн радтой йæ хъахъхъæнæг æфсæддонимæ хицæнæй æрцæрыны бар.

¹⁷ Æртæ боны фæстæ Павел æрхуыдта дзыррдзæугæ иудейты. Куы æрæмбырд сты, уæд сын загъта: «Æфсымæртæ, нæ адæмы ныхмæ æмæ нæ фыдæлты æгъдæутты ныхмæ æвзæрæй ницы сарæзтон, фæлæ мæ æрцахстой Иерусалимы æмæ мæ радтой ромæгты къухтæм. ††

¹⁸ Уыдон æркастысты мæ хъуыддагмæ æмæ мæ хъавыдысты рауадзынмæ, уымæн æмæ мæлæты тæрхон рахæссыны аккаг цы уа, ахæмæй ницы ракодтон. ‡

¹⁹ Фæлæ иудейтæ ныхмæ кæй уыдысты, уымæ гæсгæ æрдомдтон кесæры тæрхон – æндæр гæнæн мын нæ уыд. Мæ адæммæ исты азым æрхæссыны охыл, мыййаг, нæ бакодтон афтæ.

²⁰ Æппæт уыдæтты тыххæй æрбахуыдтон сымах – фенон уæ æмæ аныхас кæнон уемæ, уымæн æмæ ацы рæхысæй Израилы зæрдæдарæны сæраппонд баст дæн». ††

† 28:14 Ап. хъ. 19:21. †† 28:17 Ап. хъ. 25:8. ‡ 28:18 Ап. хъ. 25:8. †† 28:20 Лк. 2:38.

²¹ Уыдон ын загътой: «Мах дæу тыххæй Иудейæйæ фыстæджытæ дæр нæ райстам, æрцæуæг æфсымæртæй дæр нын дæу тыххæй æвзæрæй ницы ницы фехъусын кодта æмæ загъта.

²² Фæлæ мах фæнды дæ зондахасты тыххæй дæхицæй фехъусын. Уымæн æмæ алы ран дæр уыцы ахуырады ныхмæ кæй дзурынц, уый нын зындгонд у». ††

²³ Иудейтæ баныхас кодтой Павелимæ, цы бон фембæлдзысты, уый тыххæй; æмæ кæм æрбынатон, уырдаг æрцыдысты ноджы фылдæрæй. Павел сын райсомæй изæрмæ дзырдта Хуыцауы Паддзахады тыххæй, Моисейы Æгъдауæй æмæ пехуымпарты чингуытæй сын хаста æвдисæйнагтæ Йесойы тыххæй, æмæ афтæмæй архайдта сæ баууæндын кæныныл.

²⁴ Иуты баууæндын кодта йæ ныхасæй, иннæты та нæ уырныдта.

²⁵ Иу хъуыды сæм нæ уыд, æмæ ацыдысты, Павел афтæ куы загъта, уæд: «Исай-пехуымпары дзыхæй Сыгъдæг Уд хорз загъта уæ фыдæлтæн:

²⁶ „Ацу ацы адæммæ æмæ зæгъ: фехъусдзыстут, æмæ нæ бамбардзыстут, кæсдзыстут, æмæ нæ фендзыстут. †††

²⁷ Уымæн æмæ ацы адæмæн сæ зæрдæ ныддур, хъусæй зынтæй хъусынц, сæхгæдтой сæ цæстытæ, цæмæй цæстæй ма фенон, хъусæй ма фехъусой, зæрдæйæ ма бамбарой, ма раздæхой Мæнмæ æмæ сæ Æз ма сдзæбæх кæнон”.

²⁸ Уæдæ уын зындгонд уæд: Хуыцау адæймаджы кæй ирвæзын кæны, уыцы уац муртаттæн æрвыст у; хъусгæ дæр æй уыдон фæкæндзысты». †††

²⁹ [Павел афтæ куы загъта, уæд иудейтæ ацыдысты, кæрæдзиимæ тынг быцæу кæнгæйæ.]

³⁰ Павел дыууæ азы фæцард, йæхæдæг цы цæраенуат баххуырста, уым. Чидæриддæр æм цыдис, уыдоныл-иу сæмбæлди зæрдиагæй.

³¹ Ныфсджынаг æмæ æнæкъуылымпыйæ дзырдта Хуыцауы Паддзахады æмæ Хицау Йесо Чырыстийы тыххæй.

†† 28:22 Лк. 2:34; Ап. хъ. 24:5; Дзут. 12:3. ††† 28:26 Мф. 13:14; Мк. 4:12; Лк. 8:10; Ин. 12:40; Ром. 11:8. ††† 28:28 Лк. 24:47; Ап. хъ. 13:46.

Ромæгтæм

1 Павелæй, Хуыцау кæй æрхуыдта æмæ Йæ фарны уац адæммæ фæхæссын кæмæн бафæдзæхста, Йесо Чырыстийы уыцы цагъар æмæ апостолæй. †

2 Уыцы фарны уацæй Хуыцау Йæ пехуымпарты фæрцы развæлгъау зæрдæ æвæрдта Сыгъдæг Фысты. ††

3 Уый у фарны уац Йæ Фырты тыххæй. Туг æмæ стæгæй Уый уыди Давиды байзæддаг, †

4 Фæлæ Хуыцауы Фырт кæй у, уый равдыстæуыд Йæ хъаруйæ, сыгъдæггæнæг Уды архайдæй, мæрдтæй райгасæй; Уый у нæ Хицау Йесо Чырысти.

5 Йесойы фæрцы æз схайджын дæн хорзæхæй – сдæн апостол, Йæ номы сæраппонд æппæт адæмты Хуыцауыл æууæндынмæ æмæ Йæ коммæ кæсынмæ хонæг. ††

6 Сымах дæр, Йесо Чырыстийыл æууæндынмæ хуындтытæ, уыцы адæмтæй стут.

7 Æз фыссын, Хуыцау кæй бауарзта æмæ æрхуыдта, Ромы уыцы сыгъдæджытæн сеппæтмæ дæр. Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ. ††

Павел æмæ ромаг аргъуан

8 Фыццаджыдæр Йесо Чырыстийы фæрцы арфæ кæнын мæ Хуыцауæн уеппæты тыххæй дæр, уымæн æмæ æгас дунейæн уæ уырнындзинад зындгонд у.

9 Йæ Фырты фарны уац адæммæ зæрдиагæй хæссинай цы Хуыцауæн кусын, Уый мын æвдисæн у: куы фæкувын, уæд сымах æдзух мæ зæрдыл фæлæуут, †††

10 Æмæ иудадзыг курын, кæд Хуыцауæн фæндиаг у, уæд мын, æппынфæстаг, куыд бантыса сымахмæ фæцæуын.

11 Уæ фенынмæ тынг бæллын, Сыгъдæг Уд мын цы ралæвар кодта, уымæй уын куыд бахай кæнон æмæ куыд сфидар уат. †††

12 Ома, кæрæдзи сфидар кæнæм иумæйаг уырнындзинадæй, уæ уырнындзинадæй æмæ мæ уырнындзинадæй.

13 Мæн фæнды, æфсымæртæ, цæмæй сымах зонат, æз уæм бирæ хæттыты кæй хъавыдтæн æрцæуынмæ, фæлæ къуылымпытæ æвзарын абонмæ. Æз бæллын, иннæ адæмтæм мын куыд

† Ап. хъ. 9:15. †† Лк. 1:70; Ин. 1:45. † Мф. 1:1; Лк. 2:4. †† Ап. хъ. 2:22; 2 Кор. 10:5. †† 1 Кор. 1:2; Эф. 1:1. ††† Ин. 4:23; Ап. хъ. 24:14. ††† Ром. 15:29; 1 Фес. 3:10.

бантыст, афтæ мын сымахмæ дæр иуцасдæр куыд бантыса.

14 Æз бердзентæй § дæр, талынг адæмтæй дæр, зондджынтæй дæр æмæ æнæфендтæй дæр хæс дарын. §†

15 Уæдæ мæн зæрдиагæй фæнды сымахмæ дæр, Ромы цæрджытæм, фарны уац хæссын.

Хуыцауы ирвæзындæттæг тых

16 Фарны уац кæй хъусын кæнын, уый худинагыл нæ нымайын. Уымæн æмæ уый алы уырнæгæн дæр, фыццаджыдæр иудейæн, стæй муртатаен дæр, у Хуыцауы ирвæзындæттæг тых. §††

17 Фарны уац куыд æргом кæны, афтæмæй Хуыцау адæймаджы раст кæны, куы Йыл баууæнды, æрмæстдæр уæд. Сыгъдæг Фыст дæр афтæ зæгъы: «Рæстгæнæг уырнындзинады фæрцы цæрдзæн». §†

Хуыцауы азар

18 Уæларвæй æргомгонд цæуы: Хуыцауы æцæгад фыдæхæй ссæндæг адæм сæ æнæхуыцау миты æмæ хæрам хъуыддæгты тыххæй баййафдзысты Хуыцауы азар.

19 Хуыцауы тыххæй цы базонæн ис, уый сын æргом у, уымæн æмæ сын æй Хуыцау рагом кодта.

20 Æмæ сæхи ницæмæй сраст кæндзысты, уымæн æмæ цæстæй фенæн кæмæн нæй, Хуыцауы уыцы мыггагмæйы тых æмæ Йæ æрдзыхъæд дуне сфæлдисынай фæстæмæ бæлвырд сты, Хуыцау цы сфæлдыста, уыдæттыл куы хъуыды кæнай, уæд.

21 Хуыцауы бæргæ базыдтой, фæлæ Хуыцауæн цы кад æмбæлы, ахæм кад Ын не скодтой æмæ Дзы бузныг нæ уыдысты. Сæ зонд ныззыгъуыммæ æмæ се 'нæрхъуыды зæрдæтæ нытталынг сты. §††

22 Сæхи зондджынтæ хонынц, фæлæ сæ зонд фæцыди,

23 Æнæмæлгæ Хуыцаумæ кувыны бæсты кувынц, мæлæты бар кæуыл цæуы, уыцы адæймагмæ гæсгæ, мæргътæм гæсгæ, цыппæркъахыг цæрæгойтæм æмæ хилджытæм гæсгæ конд фæлгонцтæм.

24 Уымæ гæсгæ сæ Хуыцау ныуагъта сæ зæрдæты чъизи мондæгты æвджид, æмæ сæхæдæг æлгъаг кæнынц сæ буар.

§ 1:14 Павел ам |бердзентæ|г хоны æрмæст бердзенты нæ, фæлæ сæ культурæ æмæ æвзаг кæуыл фæзындысты, уыцы адæмы, уыдонимæ ромæгты дæр. §† Ап. хъ. 9:15; 1 Кор. 9:16. §†† Мк. 8:38; 1 Кор. 1:24; 15:2; 2 Тим. 1:8. §† Ром. 3:21. §†† Эф. 4:18.

²⁵ Уыдон Хуыцауы æцæгад баивтой мæнгдзинадæй, кувынц æмæ кусынц, кæй сфæлдыстæуыд, уыдонæн, Сфæлдисæгæн та нæ кувынц – Уый арфæгонд уæд мыггагмæ! Амен.

²⁶ Уый тыххæй сæ Хуыцау ныууагъта æлгъаг мондæгты æвджид. Сæ сылгоймæгтæ лæгимæ цæрыны æрдзон æгъдау баивтой, æрдзон чи нæу, ахæм æгъдауæй.

²⁷ Афтæ нæлгоймæгтæ дæр ныууагътой сылгоймæгтимæ цæрыны æрдзон æгъдау æмæ мондаг кæнынц кæрæдзимæ. Нæлгоймæгтæ фæцалх сты æлгъаг митыл нæлгоймæгтимæ, æмæ кæй фехæлдысты, уымæй сæхи æртардтой аккаг æфхæрдмæ.

²⁸ Хуыцауы базонын сæ кæй нæ бафæндыд, уый тыххæй сæ Хуыцау бафтыдта æнаккаг митæ кæныны зыгъуыммæ зондыл, †

²⁹ Æмæ æфтынц алыхуызон тæригъæдты, сты фыдзæрдæ, кæрæф, хæлæг, лæгмартæ, æмхиц хъаугъатæм, сайынмæ, хæраммæ, хахуырма,

³⁰ Сты маргæвзаг, Хуыцау сын у æнæуынон, сты налат, сæрыстыр, хиппæлой, фыдбылыз саразынмæ дæсны, ныййарджытæн æгоммæгæс,

³¹ Æнæмбаргæтæ, æууæнкхортæ, саузæрдæ, æгъатыр.

³² Кæд æмæ зонынц, ахæм митæ чи кæны, уыдон Хуыцауы раст тæрхонмæ гæсгæ мæлæты аккаг кæй сты, уый, уæддæр уыцы митæм канд сæхæдæг не сты æмхиц, фæлæ ма райгонд сты, ахæм митыл æфтыд чи у, уыдонæй дæр.

Хуыцауы æнæхæрам тæрхон

2 Уæдæ чидæриддæр ма у, иннæмæн тæрхон куы кæнай, уæд дæхи дæр ницæмæй сраст кæндзынæ. Иннæмæн тæрхон кæнгæйæ, тæрхон кæны дæхицæн дæр. Уымæн æмæ иннæмæн цæй тыххæй тæрхон кæныс, дæхæдæг дæр уый гæнæг дæ. ††

² Мах та зонаем: ахæм митæ чи кæны, уыдонæн Хуыцау стæрхон кæндзæн æцæгадмæ гæсгæ.

³ Ау, афтæ æнхъæл дæ, æмæ дæхæдæг цы митæ кæныс, ахæм миты тыххæй иннæмæн тæрхонгæнæг куы уай, уæд Хуыцауы тæрхонæй фервæздзынæ?

⁴ Æви Хуыцау хæрзаудæг, барон æмæ бирæбыхсаг кæй у, уый ницæмæ дарыс æмæ, Хуыцау Йæ хорзæхмæ гæсгæ дæу фæсмонмæ кæй хоны, уый не 'мбарыс? ‡

⁵ Фæлæ хивæнд кæй дæ æмæ дæ æрфæсмон кæй нæ фæнды, уымæй дæхæдæг карздæр кæныс де 'фхæрд азары бонмæ – Хуыцау Йæхи æнæхæрам тæрхонгæнæгæй куы раргом кæна, уæдмæ. ††

⁶ Хуыцау уæд алкæмæн дæр ратдзæн йæ хъуыддæгтæм гæсгæ. ††

⁷ Иудадзыг хорз хъуыддæгты лæудæй намысмæ, кадмæ æмæ æнæмæлгæ уæвынмæ чи тырны, уыдонæн ратдзæн мыггагмæйы цард. †††

⁸ Хиуарзон, æцæгадæн æгоммæгæс æмæ тæригъæдмæ æмхиц чи у, уыдоныл та Хуыцау ныккалдзæн Йæ азар. †††

⁹ Хæрам митæм æмхиц адæймаджы бакæндзæн удхары æмæ хъызæмары хай: раздæр иудейы, стæй та – муртаты.

¹⁰ Хорз чи кæны, уыдонæй та алкæмæн дæр ратдзæн намыс, кад æмæ фарн: раздæр иудейæн, стæй та – муртатаен.

¹¹ Уымæн æмæ Хуыцау никæй хъулон кæны.

Иудейаг Æгъдау никæй бахиздзæн тæрхонæй

¹² Иудейаг Æгъдау кæмæн нæ уыд, афтæмæй тæригъæд чи ракодта, уыдон амæлдзысты, фæлæ сын Æгъдау тæрхонгæнæг нæ уыдзæн. Æгъдау кæмæн уыд, афтæмæй тæригъæд чи ракодта, уыдон та тæрхонгонд уыдзысты Æгъдаумæ гæсгæ. §

¹³ Уымæн æмæ Хуыцау сраст кæндзæн, Æгъдау чи хъусы, уыдоны нæ, фæлæ Æгъдау æххæстгæнджыты. §†

¹⁴ Муртаттæн Æгъдау нæй, фæлæ сæ мидхъæлæсмæ гæсгæ Æгъдауы домæнтæ куы феххæст кæнынц, уæд сæхæдæг сæхицæн æгъдау сты, кæд сын Æгъдау нæй, уæддæр.

¹⁵ Æмæ уымæй æвдисынц, Æгъдауы домæнтæ сæ зæрдæты фыст кæй сты, уый. Афтæ кæй у, ууыл дзурæг у се 'фсарм, уымæн æмæ сæ куы зылын фæкæнынц сæ хъуыдытæ, куы – раст.

¹⁶ Æппæт уыдæттæ рабæрæг уыдзысты, Йесо Чырыстийы фæрцы Хуыцау адæмы сусæг хъуыдытæн æмæ хъуыддæгтæн тæрхон куы кæна, уæд. Афтæ зæгъы, æз цы фарны уац хъусын кæнын, уый. §††

Иудейтæ æмæ Æгъдау

¹⁷ Ныр та дæумæ дзурын, дæхи иудей хонæг. Ныфс дæ ис Æгъдауæй; дæхицæй ныббуц дæ, цыма Хуыцау дæумæ æндæр цæстæй кæсы;

¹⁸ Хуыцауæн фæндиаг цы у, уый зоныс; Æгъдау дæ сахуыр кодта, хуыздæр цы у, уый æмбарыныл;

¹⁹ Фидарæй æууæндыс, цыма куырмытæн фæндагамонæг дæ, талынджы цæрджытæн – рухс, §†

²⁰ Æнæзæндтæн – зондамонæг, сывæллæттæн – ахуыргæнæг; æппæт зонынад æмæ æцæгад дын Æгъдауы сты.

²¹ Уæдæ, иннæйы ахуыр кæнгæйæ, дæхи цæуылнæ ахуыр кæныс?

²² Нæ давыныл куы ахуыр кæныс, уæд дæхæдæг цæмæн давыс? Зæгъыс «ма хæт» æмæ хæтыс. Æлгъ кæныс гуымирытыл, æмæ къахыс кувæндæттæ.

† 2 Фес. 2:11. †† Мф. 7:1; Лк. 6:37; 1 Кор. 4:5. ‡ 2 Пет. 3:15.
†† Иак. 5:3. †† Мф. 16:27.

††† Мф. 25:46. ††† Дзут. 10:27. § Лк. 12:47. §† Мф. 7:21; Иак. 1:22. §†† Мф. 25:31; Ин. 5:22; Ап. хъ. 10:42; 1 Кор. 4:5. §† Мф. 15:14.

²³Æгъдауæй буц дæ, фæлæ Æгъдау кæй халыс, уымæй æгад кæныс Хуыцауы.

²⁴Сыгъдæг Фыст сымах тыххæй зæгъы: «Уæ аххосæй фауынц муртаттæ Хуыцауы».

²⁵Æгъдаумæ гæсгæ куы цæрай, уæд сунæт пайда у. Фæлæ кæд Æгъдауы сæрты ахызтæ, уæд дæ сунæт ницыуал давы. †

²⁶Уæдæ сунæт чи нæу, уый Æгъдауы домæнтæ куы æххæст кæна, уæд æнæсунæтæй дæр Хуыцауы цæсты сунæтгонд нæ уыдзæн, æви? ††

²⁷Уæдæ йæ буарыл сунæт кæмæн нæй, афтæмæй Æгъдау чи æххæст кæны, уый рахæсдзæн тæрхон дæуæн, Æгъдауы сæрты ахизæгæн, кæд дын фыст Æгъдау ис æмæ сунæтгонд дæ, уæддæр. ‡

²⁸Æрмæст æддаг бакастæй иудей чи у, уый æцæг иудей нæу, стæй æрмæст буарыл цы сунæт ис, æцæг сунæт уый нæу. ††

²⁹Фæлæ иудей зæрдæйæ чи у, уый у æцæг иудей; зæрдæйы сунæт – уый у æцæг сунæт. Уыцы сунæт фыст æгъдаумæ гæсгæ нæу, фæлæ Хуыцауы Удæй у. Ахæм адæймагæй æппæлынц адæм нæ, фæлæ Хуыцау. ††

Адæм азымджын сты

3 Уæдæ иудейтæ иннæтæй цæмæй хуыздæр уавæры сты, кæнæ цы пайда дæтты сунæт?

²Стыр пайда алцæмæй дæр. Уæлдайдæр та сын Хуыцау Йæ ныхас сæ бæрны кæй бакодта, уымæй. †††

³Уæдæ куыд? Кæд иуæй-иутæ Хуыцауыл иузæрдион нæ разындысты, уæд уый тыххæй Хуыцау иузæрдион нал уыдзæн? †††

⁴Ницы хуызы! Хуыцау Йæ дзырд нæ сайы, адæмæй та алчидæр мæнгард у, Сыгъдæг Фыст куыд зæгъы, афтæ: «Ды раст кæй дæ, уый равдисдысты Дæ ныхæстæ, æмæ тæрхон куы хæссай, уæд фæуæлахиз уыдзынæ». §

⁵Кæд не 'взæр митæй Хуыцауы рæстдзинад æргом кæны, уæд цы зæгъæм? Афтæ зæгъæм: «Хуыцау раст нæ уыдзæн, Йæ азар куы ныккала, уæд?» (Адæймаг куыд хъуыды кæны, афтæ дзурын.)

⁶Ницы хуызы! Уæдæ Хуыцау дунейæн æндæр хуызы куыд хъуамæ стæрхон кæна?

⁷Кæд æз иузæрдион кæй нæ дæн, уый Хуыцауы иузæрдиондзинад тынгдæр æргом кæны æмæ Хуыцауы намысыл æфтауы, уæд ма мын тæригъæдджынау тæрхон кæнын цæмæн хъæуы?

⁸Уæдæ æвзæр митæ кæнæм, мыййаг, цæмæй хорз расайой? Цыма æз ууыл ахуыр кæнын, ахæм даутæ дæр мыл мысынц чидæртæ. Уыдоны баййафдзæн, цы тæрхоны аккаг сты, уый. §†

Алы адæймаг дæр тæригъæдджын у

⁹Уæдæ куыд? Мах иннæтæй хуыздæр уавæры стæм? Æппындæр нæ. Мах ныридæгæн равдыстам,

† 1 Кор. 7:19; Гал. 6:15. †† Ап. хь. 10:35. ‡ Мф. 12:41. †† Ром. 9:6, 8. †† Ром. 4:12; Кол. 2:11. ††† Ром. 9:4. ††† 2 Тим. 2:13. § Ин. 3:33. §† Ром. 6:15.

иудейтæ дæр æмæ муртаттæ дæр тæригъæды дæлбар кæй сты, уый. §††

¹⁰Сыгъдæг Фыст дæр афтæ зæгъы: «Иунæг рæстгæнæг дæр нæй,

¹¹Нæй æмбаргæ адæймаг, Хуыцауы ничи агуры.

¹²Сеппæт дæр ныуагътой Хуыцауы, сты ницæйаг; хорз чи ракæна, иу ахæм адæймаг нæй.

¹³Сæ хъуыр – гом ингæн, сайынц се 'взагæй, сæ былтыл – калмы марг.

¹⁴Сæ дзыхтæй сын æлгъыст æмæ масты йеддæмæ ницы фехъусдзынæ.

¹⁵Сты цæттæ æвæстиатæй туг ныккалынмæ.

¹⁶Кæмдæриддæр сты халæг, семæ æрхæссынц фыдбылыз,

¹⁷Фидыдæй цæрын нæ зонынц.

¹⁸Хуыцауæй нæ тæрсынц».

¹⁹Фæлæ мах зонæм: Æгъдау цыдæриддæр зæгъы, уый йæ дæлбар адæмæн зæгъы. Æмæ хи сраст кæныны тыххæй йæ дзых байгом кæнын никæй бон бауыдзæн – æгас дуне Хуыцауы раз дзуапп дæтдзæн.

²⁰Æгъдау æххæст кæнынæй Хуыцауы раз ничи сраст уыдзæн. Уымæн æмæ тæригъæд цы у, уый Æгъдауы руаджы базонæм. §†

Уырнындзинад раст кæны тæригъæдджыны

²¹Фæлæ, Æгъдаумæ нæ кæсгæйæ, ныр байгом, Æгъдау æмæ пехуымпартæ кæй тыххæй дзурынц, Хуыцауимæ бафидауыны уыцы фæндаг.

²²Æппæт уырнджыты дæр Хуыцау раст кæны Йесо Чырыстийыл æууæндыны фæрцы, хъулон Ын сæ никæцы у. §††

²³Уымæн æмæ сеппæт дæр бафтыдысты тæригъæды æмæ Хуыцауы намысæй æнæхай сты, §†

²⁴Фæлæ Хуыцау Йæ хорзæхмæ гæсгæ сеппæты дæр лæвар раст кæны Йесо Чырыстийы фæрцы – Чырысти сын дæтты сæрибар. §†

²⁵Хуыцау Æй снысан кодта фидауынгæнæг нывондæн, цæмæй Йæ Туджы фæрцы барст æрцæуой, чи Йыл æууæнды, уыдоны тæригъæдтæ. Уымæй Хуыцау равдыста Йæ рæстдзинад – бирæбыхсаг кæй у, уымæ гæсгæ адæмы нæ

бафхæрдта сæ раздæры тæригъæдты тыххæй, §§†

²⁶Цæмæй абон равдиса Йæ рæстдзинад: Йæхæдæг раст у æмæ раст кæны Йесойыл æууæндджыты.

²⁷Уæдæ цæмæй раппæлæм нæхицæй? Ницæмæй. Кæцы æгъдау нæ дæтты æппæлыны бар? Хъуыддæгтæ домæг æгъдау? Нæ, уырнындзинад домæг æгъдау.

²⁸Уымæн æмæ мах афтæ зæгъæм: адæймаг Æгъдау æххæст кæна æви нæ – уырнындзинады фæрцы сраст вæййы.

§†† Гал. 3:22. §† Ром. 7:7; Гал. 2:16. §†† Гал. 3:28. §† Ром. 3:10; 5:12. §† Ром. 8:32. §§† Ап. хь. 13:38; 2 Кор. 5:19.

²⁹ Ау, Хуыцау æрмæст иудейты Хуыцау у, муртатты Хуыцау та нæу? Кæй зæгъын æй хъæуы, муртатты Хуыцау дæр у.

³⁰ Уымæн æмæ Хуыцау иу у, æмæ растыл банымайдзæн æппæт уырнджыты – сунæтгæндты дæр, стæй сунæтгонд чи нæу, уыцы уырнджыты дæр. †

³¹ Уæдæ Æгъдау уырнындзинадæй сафæм? Ницы хуызы! Сафгæ нæ, фæлæ йæ фидар кæнæм. ††

Авраам уырнындзинады фæрцы срæст

4 Уæдæ цы зæгъæм нæ дзуттаг адæмы фыдæл Авраамы тыххæй? Цы йын бантыст?

² Кæд Авраам йæ хъуыддæгты фæрцы срæст, уæд йæ бон уыд йæхицæй раппæлын, æрмæст Хуыцауы раз нæ. ‡

³ Сыгъдæг Фыст цы зæгъы? «Авраам баууæндыди Хуыцауыл, æмæ йæ уый тыххæй Хуыцау банымадта рæстгæнæгыл». ††

⁴ Фæллойдæгæнæгæн йæ мызд лæварыл нымад нæу, фæлæ йæ райсы, кæй йын æмбæлы, уый тыххæй. ††

⁵ Чи ницы сарæзта, уый та, тæригъæдджыны Чи раст кæны, Ууыл куы æууæнда, уæд æй йæ уырнындзинады фæрцы Хуыцау нымайы рæстгæнæгыл.

⁶ Йæ хъуыддæгтæм ын нæ кæсгæйæ, Хуыцау рæстгæнæгыл кæй банымайы, уыцы адæймаджы Давид дæр тæхудиаг хоны:

⁷ «Тæхудиаг сты, сæ æнæуаг митæ кæмæн ныббарстæуыд æмæ Хуыцау кæй тæригъæдтæ нал æрымысдзæн, уыдон.

⁸ Тæхудиаг у, Хицау аххосджыныл кæй нæ банымайы, уыцы тæригъæдджын адæймаг».

⁹ Тæхудиаг кæй хоны: сунæтгонды æви æнæсунæтгонды? Мах дзурæм: Хуыцау Авраамы йæ уырнындзинады фæрцы банымадта рæстгæнæгыл.

¹⁰ Кæд æй банымадта? Сунæты фæстæ æви сунæты размæ? Сунæты фæстæ нæ, фæлæ сунæты размæ.

¹¹ Йæ сунæт ууыл дзурæг уыди, æмæ йæ Хуыцау рæстгæнæгыл сунæты размæ банымадта, уымæн æмæ Йыл Авраам æууæндыди. Æмæ сунæтгонд чи нæу, æппæт уыцы уырнджытæн Авраам сси сæ фыдæл, цæмæй уыдоны дæр Хуыцау банымайы рæстгæнджытыл.

¹² Стæй сунæтгæндтæй дæр сæ фыдæл сси, Авраамы фæндагыл чи цæуы æмæ нæ фыдæл Авраам йæ сунæты размæ Хуыцауыл куыд æууæндыд, афтæ Йыл чи æууæнды, æрмæст уыдонæн.

Хуыцауы зæрдæвæрд

¹³ Дуне уыдоны хай кæй бауыдзæн, уымæй Авраамæн æмæ йæ байзæддагæн зæрдæ бавæрдæуыд Æгъдаумæ гæсгæ нæ, фæлæ Хуыцау Авраамы йæ уырнындзинадмæ гæсгæ рæстгæнæгыл кæй банымадта, уый тыххæй.

¹⁴ Дуне кæд Æгъдау æххæстгæнджыты хай бауыдзæн, уæд уырнындзинад дзæгъæлы у, Хуыцауы зæрдæвæрд дæр ницы у.

¹⁵ Уымæн æмæ Æгъдау æркæны Хуыцауы фыдæхмæ; Æгъдау куы нæ уа, уæд та йæ халгæ дæр ничи кæны. †††

¹⁶ Уæдæ уыцы зæрдæвæрд уырнындзинадмæ гæсгæ у, цæмæй Хуыцауы лæвар уа æмæ æнæмæнг аххæсса Авраамы æппæт байзæддæгтыл – Æгъдауы дæлбар чи у, æрмæст уыдоныл нæ, фæлæ Авраамы уырнындзинад кæмæ ис, уыдоныл дæр. Авраам у неппæты фыдæл,

¹⁷ Сыгъдæг Фыст куыд зæгъы, афтæ: «Æз дæ скодтон бирæ адæмты фыдæл». Бирæ адæмты фыдæл Авраам у Хуыцауы раз – Кæуыл баууæндыди, мæрдты Чи æгас кæны, æмæ цы нæй, уый цардмæ Чи ракæны, уыцы Хуыцауы раз. †††

¹⁸ Кæд æй ныфс нал уыди, уæддæр Авраам, зæрдæ даргæйæ, баууæндыд æмæ уый тыххæй сси бирæ адæмты фыдæл, Хуыцау ын куыд загъта, афтæ: «Тынг бирæ уыдзысты дæ байзæддæгтæ».

¹⁹ Авраам æмбæрста: цæуы йыл фондзыссæдз азы бæрц, йæ буар сæдых, Сарра нал ныййардзæни, фæлæ уæддæр йæ уырнындзинад нæ фæцудыдта.

²⁰ Хуыцау Йæ дзырдæн хицау кæй разындзæн, ууыл нæ фæгуырысхо, йæ уырнындзинад дзы бауагъта тых, æмæ Авраам скад кодта Хуыцауæн,

²¹ Уымæн æмæ фидарæй æууæндыд, Хуыцауæн Йæ зæрдæвæрд сæххæст кæнын Йæ бон кæй у, ууыл. §

²² Уымæ гæсгæ йæ Хуыцау «банымадта рæстгæнæгыл».

²³ Æниу, канд Авраамы тыххæй нæу фыст, Хуыцау æй банымадта рæстгæнæгыл, зæгъгæ, §†

²⁴ Фæлæ мах тыххæй дæр. Хуыцау рæстгæнджытыл банымайдзæн мах дæр, уымæн æмæ æууæндæм нæ Хицау Йесойы мæрдтæй Райгасгæнæгыл.

²⁵ Йесойы нæ тæригъæдты тыххæй рардæуыди мæлæтмæ æмæ райгас Хуыцауы раз мах срæсты охыл. §††

Хуыцауимæ фидыд

5 Уæдæ срæст стæм уырнындзинады руаджы, æмæ нæ Хицау Йесо Чырысти мах бафидауын кодта Хуыцауимæ. §†

² Нæ уырнындзинады фæрцы нын Чырысти фæндаг байгом кодта, хайджын кæмæй стæм, уыцы

††† Ром. 3:20; 5:13; 7:8; 1 Кор. 15:56; Гал. 3:10. ††† Дзут. 11:12.
§ Лк. 1:37. §† Ром. 15:4. §†† 1 Пет. 1:21; Ром. 5:6; 1 Кор. 15:22.
§† Лк. 2:14; Эф. 2:16; Кол. 1:20.

† Ром. 4:11. †† Гал. 3:24. ‡ Эф. 2:8. †† Иак. 2:23; Гал. 3:6.
†† Ром. 11:6.

хорзæхмæ. Æмæ Хуыцауы намысæй нæ хай кæй райсдзыстæм, ууыл дарæм нæ зæрдæ, æмæ нæ цинæн нал и кæрон. †

³ Æмæ нæ цин æрмæст ууыл нæу, фæлæ нæ тухæнтыл дæр, уымæн æмæ зонæм, тухæнтæ бавзаргæйæ кæй свæййæм фæразон, ††

⁴ Фæразонæй свæййæм фæлвæрд, фæлвæрд куы свæййæм, уæд уый расайы зæрдæдарæн.

⁵ Зæрдæдарæн та къæмдзæстыггаг нæу, уымæн æмæ махæн лæ- вæрд Чи у, уыцы Сыгъдæг Уды фæрцы Хуыцау нæ зæрдæтæ байдзаг кодта Йæ уарзтæй. ‡

⁶ Лæмæгъ ма куы уыдыстæм, уæд нысангонд æмгъуыдыл Чырысти амард тæригъæдджынты сæраппонд. ††

⁷ Рæстгæнæджы тыххæй исчи йæ цард ратдзæн, уый дызæрдыггаг у. Чи зоны, искæмæ разына йæ хæрзгæнæджы сæраппонд амæлыны æхсар.

⁸ Фæлæ нæ Хуыцау кæй уарзы, уый равдыста, тæригъæдджынтæ ма куы уыдыстæм, уæд Чырысти мах сæраппонд кæй амард, уымæй. ††

⁹ Кæд абон Йесойы Туджы фæрцы сраст стæм, уæд нæ цас фылдæр ныфс ис, Йæ фæрцы Хуыцауы фыдæхæй кæй фервæздзыстæм, уымæй! †††

¹⁰ Уымæн æмæ кæд раздæр Хуыцауы знæгтæ уыдыстæм æмæ Йемæ бафидыдтам Йæ Фырты мæлæты фæрцы, уæд нæ цас фылдæр ныфс ис, мах, Хуыцауимæ фидыд адæм, кæй фервæздзыстæм Йæ Фырты царды фæрцы! †††

¹¹ Уый нæ, фæлæ Хуыцауимæ кæй стæм, ууыл цин кæнæм нæ Хицау Йесо Чырыстийы фæрцы – Уый нæ бафидауын кодта Хуыцауимæ.

Адам æмæ Чырысти

¹² Иу адæймаджы ахосæй дунемæ æрцыд тæригъæд, æмæ уыцы тæригъæдимæ – мæлæт. Афтамæй мæлæт сбæрджын æппæт адæмыл, уымæн æмæ сеппæт дæр тæригъæды бафтыдысты. §

¹³ Тæригъæд Æгъдауы агъоммæ дæр дунейы уыди; фæлæ æгъдау куы нæ уа, уæд тæригъæд тæригъæдыл нымæд нæ цæуы. §†

¹⁴ Фæлæ мæлæт Адамы заманæй Моисейы заманмæ дæр æлдариуæг кодта, Адам кæй ракодта, уыцы тæригъæды чи нæ бафтыд, уыдоныл дæр. Адам та у, фидæны Чи хъуамæ æрцыдаид, Уымæн Йæ развæлгонц. §††

¹⁵ Фæлæ тæригъæд æмæ хорзæх иу не сты. Кæд иу адæймаджы тæригъæд бирæтæн мæлæт æрхаста, уæд уыцы тæригъæды зианæй цас тыхджындæр сты Хуыцауы хорзæх æмæ, иу Адæймаджы, Йесо Чырыстийы, хорзæхмæ гæсгæ бирæтæ кæй райстой, уыцы лæвар! §†

† Ин. 14:6; Эф. 2:18; Дзут. 10:19. †† Иак. 1:2; 2 Кор. 12:10. ‡ Ром. 8:16; 2 Кор. 1:22. †† 1 Пет. 3:18; Дзут. 9:15. †† Ин. 15:13; 1 Ин. 3:16. ††† Ром. 3:25; 1 Фес. 1:10. ††† 2 Кор. 5:18; Кол. 1:22. § Ром. 6:23; 1 Кор. 15:21. §† Ром. 4:15. §†† 1 Кор. 15:21, 45, 55. §‡ Ин. 1:16; Эф. 1:6.

¹⁶ Æмæ иу адæймаджы тæригъæд цы расайдта, Хуыцауы хорзæх уый хуызæн нæу. Иу тæригъæд æркодта карз тæрхонмæ, Хуыцауы хорзæх та бирæ тæригъæдтæй раст кæны.

¹⁷ Кæд иу адæймаджы ахосæй иу тæригъæды тыххæй мæлæт паддзах сси, уæд иу Адæймаджы, Йесо Чырыстийы, руаджы та цæрдзысты æмæ паддзахиуæг кæндзысты, Хуыцау йæ хорзæх рæдауæй кæмæн дæтты æмæ лæвар кæй раст кæны, уыдон. §††

¹⁸ Уæдæ иу адæймаджы тæригъæд æппæт адæмæн карз тæрхон куыд расайдта, афтæ иу Адæймаджы раст хъуыддаг раст кæны æппæт адæмы æмæ сын дæтты цард.

¹⁹ Иу адæймаджы æгоммæгæсæй бирæтæ тæригъæдджынтæ куыд систы, афтæ иу Адæймаджы коммæгæсæй бирæтæ суыдзысты рæстгæнæджытæ. §†

²⁰ Æгъдау та æрцыди тæригъæды бабирæйæн, фæлæ тæригъæд куы бабирæ, уæд Хуыцауы хорзæхæн ныккæнæнтæ нал уыд, §†

²¹ Цæмæй, тæригъæд куыд паддзахиуæг кодта æмæ адæмæн мæлæт куыд хаста, афтæ паддзахиуæг кæна Хуыцауы хорзæх дæр, нæ Хицау Йесо Чырыстийы фæрцы раст кæна адæймаджы æмæ дæтта мыггагмæйы цард.

Тæригъæдæн – мард, Чырыстийæн – удæгас

6 Уæдæ цы зæгъæм? Цæмæй Хуыцауы хорзæхыл бафта, уый тыххæй тæригъæдджынтæй хъуамæ баззайæм? Ницы хуызы! §§†

² Мах амардыстæм тæригъæдæн, уæд ма тæригъæдимæ куыд хъуамæ цæрæм?

³ Æви ныл Йесо Чырыстиимæ байуы охыл куы саргъуыдæуыд, уæд Йемæ кæй амардыстæм, уый нæ зонут? §§†

⁴ Уæдæ аргъауыны рæстæг мах амардыстæм æмæ ныгæд æрцыдыстæм Йемæ, цæмæй Чырысти Йæ Фыды намысджын хъаруйæ мæрдтæй куыд райгас, афтæ мах дæр райгас уæм æмæ цæрæм ног цардæй. §§§

⁵ Æмæ кæд мах Чырыстийау амардыстæм æмæ афтæмæй байу стæм Йемæ, уæд мæрдтæй дæр райгас уыдыстæм, Уый куыд райгас, афтæ, æмæ байу уыдыстæм Йемæ. ¹⁸

⁶ Мах зонæм, раздæр цы уыдыстæм, уыцы адæймаджы Йемæ байтыгъдæуыд нæ тæригъæдджын æрдзыхъæд басæттынæн æмæ тæригъæды цагъарæй фервæзынæн. ¹⁹

⁷ Уымæн æмæ чи амард, уый ссæрибар тæригъæдæй. ²⁰

§†† 2 Тим. 2:12; Æрг. 1:6; 22:5. §† Флп. 2:8. §‡ Ром. 7:8; Гал. 3:19. §§† 1 Пет. 2:24; Гал. 6:14. §§‡ Гал. 3:27. §§§ Гал. 6:15; Эф. 4:23; Кол. 2:12. ¹⁸ Ром. 8:11; 1 Кор. 6:14. ¹⁹ Гал. 5:24. ²⁰ 1 Пет. 4:1.

⁸Æмæ кæд иугæр Чырыстиимæ амардыстæм, уæд æууæндæм, цæргæ дæр Йемæ кæй кæндзыстæм, ууыл. †

⁹Мах зонæм, мæрдтæй райгасы фæстæ Чырысти кæй нал амæлдзæн, уый: мæлæты бон Ыл нал цæуы.

¹⁰Уымæн æмæ куы амард, уæд амард тæригъæдæн иу хатт æмæ мыггагмæ. Ныр та удæгас у, æмæ цæры Хуыцауæн. ††

¹¹Афтæ сымах дæр тæригъæдæн уæхи нымайут мардыл, Хуыцауæн та удæгасыл, Йесо Чырыстиимæ кæй стут, уый фæрцы. ‡

¹²Уæдæ тæригъæд уæ мæлæтон буарæн паддзах ма уæд, цæмæй буары чъизи мондæгты коммæ ма кæсат.

¹³Æмæ уæ буары уæнгтæ ма раттут тæригъæдæн – æвзæр хъуыддæгтæ аразыны хотыхæн, фæлæ сымах мæрдтæй кæй райгас стут, уымæ гæсгæ уæхи бакæнут Хуыцауы æвджид æмæ Йын рæстады хотыхæн раттут уæ уæнгтæ. ††

¹⁴Тæригъæд уын æлдар ма уæд, уымæн æмæ сымах æгъдауы дæлбар не стут, фæлæ Хуыцауы хорзæхы дæлбар. ††

Тæригъæдæй сæрибар

¹⁵Уæдæ цы кæнæм? Æгъдауы дæлбар нæ, фæлæ Хуыцауы хорзæхы дæлбар кæй стæм, уый тыххæй хъуамæ тæригъæды бафтæм? Ницы хуызы! †††

¹⁶Цагъарау кæй коммæ бакастыстут, уымæн йæ цагъартæ кæй стут, уый нæ зонут, æви? Тæригъæдæн цагъартæ куы уат, уæд амæлдзыстут, Хуыцауæн коммæгæс цагъартæ куы уат, уæд уæ срæст кæндзæн. †††

¹⁷Бузныг Хуыцауæй, сымах тæригъæдæн уыдыстут цагъартæ, фæлæ ныр зæрдиагæй коммæгæс стут, уæ зæрдæйы уын цы ахуырад нывæрдæуыд, уымæн.

¹⁸Сымах суæгъд стут тæригъæдæй æмæ систут рæстады цагъартæ. §

¹⁹Адæймаджы хуымæтæг æвзагæй пайда кæнын, уымæн æмæ сымах лæмæгъ стут нырма. Уæ буары уæнгтæ тæригъæдæн кæддæр цагъартæ куыд скодтат, цæмæй æнæуаг æмæ чъизи митæ кæнат, афтæ ныр та уæ буары уæнгтæ рæстадæн скæнут цагъартæ, цæмæй цæрат сыгъдæг цардæй.

²⁰Уымæн æмæ тæригъæды цагъартæ куы уыдыстут, уæд сымахыл рæстады бар нæ цыд.

²¹Æмæ уын уый цы æрхаста? Сымах æмхиц уыдыстут, ныртæккæ æфсæрмы кæй тыххæй кæнут, æппынфæстаг мæлæт чи æрхæссы, ахæм митæм. §†

²²Фæлæ тæригъæдæй суæгъд стут æмæ систут Хуыцауы цагъартæ; ныртæккæ уæ хæрзиуæг у сыгъдæг цард, æппынфæстаг та райсдзыстут мыггагмæйы цард.

²³Уымæн æмæ тæригъæдæн йæ мызд у мæлæт, Хуыцауы лæвар та – мыггагмæйы цард нæ Хицау Йесо Чырыстиимæ удæнгомæй. §††

Адæймаг суæгъд Æгъдауæй

7 Æфсымæртæ, – Æгъдау чи зоны, æз уыдонмæ дзурын, – адæймаг удæгас куы уа, Æгъдауы бар ыл æрмæст уæд кæй цæуы, уый нæ зонут, æви?

²Зæгъæм, моймæдзыд сылгоймаджы йæ удæгас мойыл æгъдау бæттты. Йæ мой куы амæла, уæд та ссæрибар вæййы, йæ мойыл æй чи бæттты, æгъдауы уыцы домæнтæй. §†

³Йæ мой удæгас куы уа, афтæмæй æндæрæй куы смой кæна, уæд ыл хæтаджы ном сбады. Йæ мой куы амæла, уæд æгъдауæй сæрибар у, æмæ æндæрæй куы смой кæна, уæд хæтагыл нымад нæу.

⁴Сымах дæр афтæ, ме 'фсымæртæ, Чырыстиийы мæлæты фæрцы амардыстут Æгъдауæн, цæмæй уат Æндæры – мæрдтæй Систæджы адæм, æмæ кусат Хуыцауæн. §††

⁵Мах нæ тæригъæдджын æрдзыхъæдæн коммæгæс куы уыдыстæм, уæд Æгъдау цы чъизи мондæгтæ райхъал кодта, уыдон цардысты нæ мидаг æмæ куыстой мæлæтæн. §†

⁶Ныр мах амардыстæм, кæй уацары уыдыстæм, æппæт уыдæттæн, æмæ афтæмæй ссæрибар стæм Æгъдауæй, цæмæй Хуыцауæн кусæм рагон фыстмæ гæсгæ нæ, фæлæ Сыгъдæг Уд кæй дæттты, уыцы ног цардæй. §†

Æгъдау æмæ тæригъæд

⁷Уæдæ ныр цы зæгъæм? Ау, Æгъдауæй цæуы тæригъæд? Ницы хуызы! Фæлæ Æгъдау куы нæ уайд, уæд тæригъæд цы у, уый æз нæ зыдтаин. Уымæн æмæ Æгъдау куы нæ фæдзæхстаид «Ма бабæлл», уæд нæ зыдтаин, бабæллын цы у, уый.

⁸Фæлæ тæригъæдæн фæдзæхсты фæрцы фæци фадат, æмæ мæм райгуырын кодта алы мондæгтæ. Тæригъæд та æнæ Æгъдауæй мард у. §††

⁹Æз кæддæр цардтæн, æмæ мын æгъдау нæ уыди; фæлæ фæдзæхст куы фæзынд, уæд тæригъæд æрæгас,

¹⁰Æз та амардтæн. Афтæмæй цард чи хъуамæ раттаид, уыцы фæдзæхст мын фæци мæлæты хос.

¹¹Уымæн æмæ тæригъæдæн фадат фæци фæдзæхсты фæрцы, асайдта æмæ амардта мæн уыцы фæдзæхстæй. §§†

¹²Уæдæ Æгъдау Хуыцауæй у, фæдзæхст дæр Хуыцауæй у – раст æмæ фæрнджын фæдзæхст. §§§

¹³Уæдæ мын уыцы фарн мæлæт æрхаста? Ницы хуызы! Уый тæригъæд сарæзта – фарны фæрцы мын æрхаста мæлæт, æмæ уымæй равдыста йæхи. Афтæмæй фæдзæхсты руаджы сбæлвырд, тæригъæд куыд тæригъæдджын у, уый.

† Кол. 3:5, 9-10; 2 Тим. 2:11. †† Лк. 20:38. ‡ Гал. 2:19. †† Ром. 12:1; Гал. 2:20. †† Ром. 5:20. ††† Гал. 2:17. ††† Мф. 6:24; Ин. 8:34; 2 Пет. 2:19. § Ин. 8:32; Гал. 5:1. §† Ром. 1:26, 31; 7:5.

§†† Ром. 2:7; 5:12. §† Мф. 5:32. §†† Ром. 6:14; 8:2; 2 Кор. 11:2; Гал. 5:22. §† Иак. 1:15. §† Ром. 6:2. §§† Ром. 4:15. §§† Дзут. 3:13. §§§ 1 Тим. 1:8.

¹⁴ Мах зонæм, Æгъдау уæларвон кæй у, уый; æз та тæригъæдджын æрдзыхъæды цагъар дæн, тæригъæдæн уæйгонд.

¹⁵ Цы кæнын, уый не 'мбарын. Цы мæ фæнды, уый нæ кæнын, фæлæ кæнын, ме сæфт цæмæй уынын, уыдæттæ.

¹⁶ Кæд цы кæнын, уый кæнын мæ нæ фæнды, уæд бæлвырд у: æз разы дæн, Æгъдау фæрнджын кæй у, ууыл.

¹⁷ Æмæ уыдæттæ ныр æз нал кæнын, фæлæ сæ кæны, мæ мидæг цы тæригъæд цæры, уый.

¹⁸ Æз зонын: мæ мидæг, ома, мæ тæригъæдджын æрдзыхъæды, хорзæй ницы цæры. Уымæн æмæ маен фæнды хорз кæнын, фæлæ мæ бон нæу.

¹⁹ Цы хорз кæнын мæ фæнды, уый бæсты кæнын, цы æвзæр кæнын мæ нæ фæнды, уый.

²⁰ Цы мæ нæ фæнды, кæд уый кæнын, уæд æй æз нæ кæнын, фæлæ йæ кæны, мæ мидæг чи цæры, уыцы тæригъæд.

²¹ Уæдæ мын ахæм æгъдау раргом: хорз кæнын мæ куы бафæнды, уæд мæ бон вæййы æрмæстдæр æвзæр кæнын.

²² Уымæн æмæ мæ уд цин кæны Хуыцауы Æгъдауыл, †

²³ Фæлæ æз уынын: мæ туджы ис æндæр æгъдау. Уыцы æгъдау тох кæны, мæ зонд цы æгъдауы фарс у, уый ныхмæ; æмæ æз свæййын, мæ туджы цы тæригъæдджын æгъдау ис, уымæн йæ уацайраг. ††

²⁴ Æвæдза, цы мæгуыр адæймаг дæн! Чи мæ фервæзын кæндзæн, мæлæт мын цы тæригъæдджын æрдзыхъæд хæссы, уымæй?

²⁵ Хуыцауы йеддæмæ ничи – бузныг Дзы дæн нæ Хицау Йесо Чырыстийы руаджы. Уæдæ æз уыциу адæймаг дæн, фæлæ мæ зондæй кусын Хуыцауы æгъдауæн, тæригъæдджын æрдзыхъæдæй та – тæригъæды æгъдауæн.

Сыгъдæг Удæн коммæгæсæй

8 Уæдæ Йесо Чырыстиимæ чи ис, уыдон тæрхонгонд никуы уыдзысты. †

² Сыгъдæг Уды царддæттæг æгъдау Йесо Чырыстийы руаджы дæу ссæрибар кодта тæригъæды æмæ мæлæты æгъдауæй. ††

³ Адæймаджы æрдзыхъæд æй кæй слæмæгъ кодта, уый аххосæй Æгъдауæн цы нæ бантыст, уый сарæзта Хуыцау – рарвыста Йæ Фырты. Фырт райста адæймаджы тæригъæдджын æрдзыхъæды хуызæн æрдзыхъæд; æмæ Йæ æрхастæуыд нывондæн тæригъæды тыххæй. Афтæмæй Хуыцау тæрхон рахаста, адæймаджы æрдзыхъæды цы тæригъæд цæры, уымæн, ††

⁴ Цæмæй Æгъдау цы рæстдзинад домы, уый сæххæст уа нæ царды – мах цæрæм тæригъæдджын æрдзыхъæдæн коммæгæсæй нæ, фæлæ Сыгъдæг Удæн коммæгæсæй.

† Эф. 3:16. †† Иак. 4:1; Гал. 5:17. † Ром. 5:1. †† Ин. 6:63; 8:36; 1 Кор. 15:45; 2 Кор. 3:7. †† 2 Кор. 5:21; Гал. 3:13; Дзут. 7:18.

⁵ Тæригъæдджын æрдзыхъæдæн коммæгæстæ тырнынц, сæ æрдзыхъæды цы фæнды, уымæ; Удæн коммæгæстæ та тырнынц, Уды цы фæнды, уымæ. †††

⁶ Тæригъæдджын æрдзыхъæды цы фæнды, уымæ тырнын мæлæт у; Уды цы фæнды, уымæ тырнын та – цард æмæ фарн. †††

⁷ Тæригъæдджын æрдзыхъæды цы фæнды, уымæ тырнæг Хуыцауæн знаг у, уымæн æмæ Хуыцауы æгъдауæн нæ сæтты, стæй йæ бон басæттын дæр нæу. †

⁸ Уæдæ тæригъæдджын æрдзыхъæдæн коммæгæстæн Хуыцауы зæрдæ балхæнын сæ бон нæу. ††

⁹ Сымах та уæ тæригъæдджын æрдзыхъæдæн коммæгæс не стут, фæлæ – Удæн, кæд Хуыцауы Уд уæ зæрдæты цæры, уæд. Кæд искамæ Чырыстийы Уд нæй, уæд уый та Чырыстийы нæу. †††

¹⁰ Фæлæ кæд Чырысти уæ зæрдæты ис, уæд уын Уд дæтты цард, Хуыцауимæ фидыд кæй стут, уый тыххæй, кæд уæ буар тæригъæды аххосæй мæлæтон у, уæддæр.

¹¹ Йесойы мæрдтæй Райгасгæнæджы Уд кæд уæ зæрдæты цæры, уæд Чырыстийы мæрдтæй Райгасгæнæг райгас кæндзæн уæ мæлæтон буæрттæ дæр, уæ зæрдæты Чи цæры, Йæ уыцы Уды руаджы. ††

¹² Уæдæ, æфсымæртæ, мах нæ тæригъæдджын æрдзыхъæдæй хæс нæ дарæм, æмæ йын коммæгæсæй хъуамæ ма цæрæм. †††

¹³ Кæд тæригъæдджын æрдзыхъæдæн коммæгæсæй цæрут, уæд амæлдзыстут; фæлæ кæд Уды хъаруйæ тæригъæдджын хъуыддæгтæ марут, уæд цæрдзыстут. ††

¹⁴ Уымæн æмæ Хуыцауы Уды коммæ чи кæсы, уыдон иууылдæр Хуыцауы хъæбултæ сты. ††

¹⁵ Цы Удæй схайджын стут, уый ахæм нæу, æмæ цагъартæ уат æмæ та ногæй тасы цæрат. Сымах схайджын стут, Хуыцауы хъæбултæ Кæй руаджы систæм, ахæм Удæй, æмæ Йæ фæрцы хъæлæсыдзагæй фæзæгъæм: «Аввæ, нæ Фыд!» †††

¹⁶ Уыцы Уд нæ удимæ æвдисæн лæууы, мах Хуыцауы хъæбултæ кæй стæм, уымæн. †††

¹⁷ Æмæ кæд Йæ хъæбултæ стæм, уæд Хуыцаумæ цы хорзæхтæ ис, уыдонæй райсдзыстæм, исгæ та сæ Чырыстиимæ ракæндзыстæм. Æмæ кæд иугæр Йемæ тухæн æвзарæм, уæд нын хай уыдзæн Йæ намысæй. †††

Фидæны намыс

¹⁸ Æз фидарæй æууæндын: цы намысæй схайджын уыдзыстæм, уымæн йæ разы ницы сты абоны тухæнтæ. ††

††† Ин. 3:6; 1 Кор. 2:14. ††† Ром. 6:21. † Иак. 4:4. †† Дзут. 11:6. ††† 1 Кор. 3:16. †† Ром. 6:4. ††† Ром. 6:7. †† Гал. 5:19. †† Гал. 5:18. ††† 1 Ин. 4:18; 1 Кор. 2:12; Дзут. 2:15. ††† Эф. 4:30. ††† Гал. 4:7. 18 1 Пет. 4:13.

¹⁹ Хуыцау кæй сфæлдыста, æппæт уыцы дуне зæрдиагæй æнхъæлмæ кæсы, уыцы намысымæ Йæ хъæбулты Хуыцау кæд равдисдзæн, уымæ. [†]

²⁰ Уымæн æмæ Хуыцау кæй сфæлдыста, уыцы дуне бафтыд æнæпайда цардыл; барвæндонæй йæ нæ равзæрста, фæлæ йæ ахæм цардыл бафтауын Хуыцауы бафæндыд. Уæддæр бауынаффæ кодта,

²¹ Кæй сфæлдыста, уыцы дуне кæй фервæздзæн мæлæты æфсондзæй æмæ схайджын уыздзæн, Хуыцау Йæ хъæбултæн цы намыс ратдзæн, уымæй.

²² Мах зонæм: Хуыцау кæй сфæлдыста, æппæт уыцы дуне абон дæр ма хъæрзы æмæ хъызæмар кæны арæг сылгоймагау.

²³ Æмæ æрмæст дуне нæ, фæлæ мах нæхæдæг дæр хъæрзæм хинымæр. Мах райстам Хуыцауы хорзæхтæн сæ фыццаг – Сыгъдæг Уд, æмæ æнхъæлмæ кæсæм, Хуыцау нæ Йæхицæн хъæбултæ кæд сараздзæн æмæ нæ буар мæлæтæй кæд фервæздзæн, уымæ. ^{††}

²⁴ Мах уыцы зæрдæдарæнимæ фервæзтыстæм. Зæрдæ цæуыл дарæм, уый куы уынæм, уæд зæрдæдарæн нал у. Адæймаг цы уына, ууыл ма йæ зæрдæ куыд хъуамæ дара? [‡]

²⁵ Фæлæ цы нæма федтам, ууыл нæ зæрдæ куы дарæм, уæд æм æнхъæлмæ кæсæм фæразонæй.

²⁶ Æмæ нæм Сыгъдæг Уд дæр æрцæуы æххуысмæ, уымæн æмæ мах стæм лæмæгъ æмæ нæ зонæм, цæй тыххæй æмæ куыд кувын хъæуы, уый. Уæд Уд мах тыххæй фæкуры Хуыцауæй, æвзагыл чи нæ бады, ахæм уынæргъынæй.

²⁷ Нæ зæрдæтæ Чи уыны, Уымæн та зындгонд сты Уды хъуыдытæ, уымæн æмæ сыгъдæджыты тыххæй фæкуры, Хуыцауæн фæндон куыд у, афтæ. ^{††}

²⁸ Æмæ мах зонæм, Хуыцауы чи уарзы, Йæ уынаффæмæ гæсгæ кæй æрхуындæуыд, уыдонæн алцыдæр фæкæны сæ хорзæхæн. ^{‡‡}

²⁹ Уымæн æмæ Хуыцау рагагъоммæ кæй базыдта, уыдонæн снысан кодта Йæ Фырты хуызæн уæвын, цæмæй бирæ æфсымæрты æхсæн Йæ Фырт уа фыццаггуырд. ^{‡‡‡}

³⁰ Æмæ рагацау кæй снысан кодта, уыдоны æрхуыдта, æмæ кæй æрхуыдта, уыдоны сраст кодта, æмæ кæй сраст кодта, уыдонæн радта намыс. ^{‡‡‡}

Хуыцауы уарзт

³¹ Уымæ ма цы бафтауæм? Кæд Хуыцау нæ фарс у, уæд нын кæй бон цы у?

³² Йæ Фырты Чи нæ бавгъау кодта, фæлæ Йæ неппæты сæрвæлтау нывондæн Чи æрхаста, Уый нын Йемæ æппæт дæр нæ ратдзæн, æви? [§]

³³ Чи фæзылын кæндзæн Хуыцауы æвзæрстыты? Хуыцау сæ раст кæны. ^{§†}

[†] 2 Пет. 3:13. ^{††} Лк. 21:28; 1 Ин. 3:2; 2 Кор. 5:4; Эф. 4:30.
[‡] Дзут. 11:1. ^{††} Ин. 14:17. ^{‡‡} Эф. 1:4. ^{‡‡‡} 2 Кор. 3:18; Кол. 1:18.
^{‡‡‡} Ром. 5:9; 9:24. § Ин. 3:16. §† Ерг. 12:10.

³⁴ Чи сын стæрхон кæндзæн? Чи амард, фæлæ ма мæрдтæй дæр Чи райгас, уыцы Йесо Чырысты бады Хуыцауы рахиз фарс æмæ куры мах тыххæй. ^{§††}

³⁵ Чырыстыйы уарзтæй мах æнæхай чи фæкæндзæн? Хъыг æви зынтæ, æфхæрд æви стонг, быгъдæг-бæгънæг, тас æви цирхъ? Афтæ зæгъы Сыгъдæг Фыст дæр: ^{§†}

³⁶ «Дæу кæй стæм, уый тыххæй иудадзыг кæсæм мæлæты цæстытæм, нымайынц нæ æргæвдинаг фыстыл».

³⁷ Фæлæ æппæт уыдæттыл уæлахиз кæнæм нæ Бауарзæджы хъаруйæ. ^{§††}

³⁸ Уымæн æмæ æз æууæндын: нæдæр мæлæт, нæдæр цард, нæдæр зæдтæ, нæдæр æнæбуар æлдæрттæ æмæ тыхджынтæ, нæдæр абон, нæдæр фидæн, ^{§†}

³⁹ Нæдæр уæле цы ис, нæдæр бынæй цы ис, кæй сфæлдыстæуыди, нæдæр уыдонæй исчи бафæраздзæни, нæ Хицау Йесо Чырыстыйы фæрцы Хуыцауæй кæй райстам, уыцы уарзтæй мах æнæхай фæкæнын.

Хуыцауы зæрдæвæрд Израилæн

9 Чырыстыйы раз раст зæгъын, нæ сайын; æвдисæн та мын у, Сыгъдæг Уды дæлбар чи ис, ма уыцы æфсарм –

² Мæнæн тынг хъыг у æмæ æдзух риссы ма зæрдæ.

³ Æз равзарин, ма туг-ме стæг чи у, ма уыцы æфсымæрты сæраппонд Чырыстыйæ æнæхай куы фæуаин, стæй æлгъыст куы баййафин, уый дæр.

⁴ Уыдон израилæгтæ сты; Хуыцау сæ Йæхицæн скодта хъæбултæ, равдыста сын Йæ намыс, семæ сарæзта фидыдтæ, радта сын Æгъдау, Хуыцаумæ кувыны уаг æмæ зæрдæвæрдтæ.

⁵ Уыдонæн ис, Хуыцау кæй сæвзæрста, уыцы рагфыдæлтæ; Чырысти туг æмæ стæгæй уыдонæй у – Уый у, æппæтыл дæр Кæй бар цæуы, уыцы Хуыцау. Арфæгонд уæд мыггагмæ! Амен. ^{§†}

⁶ Зæгъæн нæй, æмæ Хуыцау Йæ ныхас фæсайдта. Израилы байзæддæгтæ сеппæт æцæг израилæгтæ не сты. ^{§§†}

⁷ Авраамæн дæр йæ байзæддæгтæ сеппæт йе 'цæг хъæбултæ не сты. Фæлæ Хуыцау загъта: «Исаакæй чи райгуыра, уыдон уыдзысты нымад дæ байзæддæгтыл». ^{§§†}

⁸ Ома, æрдзон æгъдауæй чи райгуырд, Хуыцауы хъæбултæ уыдон не сты, фæлæ Хуыцауы зæрдæвæрдмæ гæсгæ чи райгуырд, уыдон нымад сты байзæддæгтыл. ^{§§§}

⁹ Мæнæ уыцы зæрдæвæрд: «Æрцæудзынæн нысангонд рæстæджы, æмæ Сарраейæн уыздæн лæппу».

^{§††} 1 Ин. 2:1. ^{§†} 1 Ин. 2:28; 2 Кор. 12:10. ^{§††} 1 Ин. 5:1; 1 Кор. 15:57; Ерг. 12:11. ^{§†} Эф. 6:12. ^{§†} Мф. 1:1; Лк. 3:23. ^{§§†} Ром. 3:3. ^{§§§} Дзут. 11:18. ^{§§§} Гал. 4:28.

¹⁰ Зæгъæм ма ноджыдæр. Ревеккæйæн йæ дыууæ фыртты дæр иу лæгæй уыдысты – нæ фыдæл Исаакæй.

¹¹ Уæвгæ дæр нæма райгуырдысты, нæдæр хорзæй, нæдæр æвзæрæй ницыма сарæзтой, афтæмæй дзы иуы сæвзæрста Хуыцау, цæмæй, цы снысан кодта,

¹² Уый уа адæймаджы хъуыддæгтæм гæсгæ нæ, фæлæ, Хуыцауæн Йæхи куыд бафæнда, афтæ. Ревеккæйæн дæр уымæн загъта: «Хистæр кæстæрæн уыдзæни цагъар».

¹³ Сыгъдæг Фыст уымæн афтæ зæгъты: «Иаковы бауарзтон, Исавыл та Мæхи атигъ кодтон».

¹⁴ Ныр цы зæгъæм? Ау, Хуыцау раст нæ кæны? Ницы хуызы!

¹⁵ Уымæн æмæ Хуыцау Моисейæн загъта: «Кæмæн Мæ фæнды Мæ хорзæх раттын, уымæн æй ратдзынæн. Кæмæн Мæ фæнды батæригъæд кæнын, уымæн батæригъæд кæндзынæн».

¹⁶ Уæдæ æппæт дæр аразгæ у, адæймаджы куыд фæнды æмæ хи хъаруйæ цы кæны, уымæй нæ, фæлæ хорзæхдæттæг Хуыцауæй.

¹⁷ Сыгъдæг Фысты Хуыцау фараонæн афтæ зæгъты: «Паддзахæй дæ æз уымæн сæвæрдтон, цæмæй дæ фæрцы равдисон Мæ тых, æмæ цæмæй Мæ кой айхъуыса æппæт зæххыл».

¹⁸ Уæдæ афтæ: кæмæн æй фæнды, уымæн ратты хорзæх, кæй йæ фæнды, уый та схивæнд кæны.

Хуыцауы хорзæх æмæ тæрхон

¹⁹ Исчи мын зæгъдзæн: «Уæдæ ма нæ цæй тыххæй зылын кæны? Йæ уынаффæйы ныхмæ чи æрлæудзæн?»

²⁰ Ды та чи дæ, адæймаг, æмæ Хуыцауимæ быцæу кæнай? Мигæнæн йе скæнæгæн, мыййаг, зæгъдзæн: «Афтæ мæ цæмæн скодтай?»

²¹ Дурынгæнæгæн æлыгыл йæ бар нæ цæуы, æви, цæмæй иу æлыгæй иу мигæнæн райсбавæрдæн скæна, иннæ та – иударонæн? †

²² Афтæ Хуыцау дæр – фæндыд æй йæ азар æмæ йæ хъомыс равдисын, уæддæр тынг фæразонæй быхста, фесафынмæ цæттæ чи уыд æмæ йæ азар кæуыл хъуамæ ныккалдтаид, уыдонæн. ††

²³ Быхста сын, йæ хорзæхæй кæй хъуамæ схайджын кодтаид æмæ намыс райсынмæ цæттæ чи уыд, уыдонæн йе стыр намыс равдисынæн. ‡

²⁴ Уыцы адæм мах стæм – æрхуыдта нæ канд иудейтæй нæ, фæлæ муртаттæй дæр, ††

²⁵ Осиа-пехуымпары чиныджы Хуыцау куыд зæгъты, афтæ: «Мæ адæм чи нæ уыди, уыдоны схондзынæн Мæ адæм, æмæ кæй нæ уарзтон, уый схондзынæн Мæ уарзон». ††

²⁶ «Æмæ сын афтæ загъд кæм уыд: „Сымах Мæ адæм не стут“, уым сæ схуындæуыдзæн цардæгас Хуыцауы хъæбултæ».

²⁷ Исай та Израилы тыххæй хъæлæсыдзагæй зæгъты: «Израилы фыртты нымæц денджызон эмисы бæрц куы уа, уæддæр сæ æрмæст иу гыццыл къорд фервæздзæн.

²⁸ Уымæн æмæ Хуыцау Йæ тæрхон зæххыл рахæсдзæни тагъд æмæ цæхгæр».

²⁹ Исай-пехуымпар ма ноджыдæр афтæ загъта: «Хицау Саваоф нын байзæддаг куы нæ ныуагътаид, уæд мах суыдаиккам Содомау, ахордтаиккам Гоморрæйы хал».

Æнæуырнæг Израил

³⁰ Уæдæ ныр цы зæгъæм? Хуыцауы цæсты раст уой, муртаттæ уымæ нæ тырныдтой, фæлæ срост сты – срост сты уырнындзинады фæрцы. †††

³¹ Израил та агуырдытæ, Хуыцауы цæсты йæ чи срост кодтаид, ахæм æгъдау, фæлæ йæ не ссардта. †††

³² Цæуылнæ? Уымæн æмæ йæ зæрдæ дардта уырнындзинадыл нæ, фæлæ хъуыддæгтыл. Израилы адæм фæкалдысты, фæкæлæн цы дурыл ис, ууыл,

³³ Сыгъдæг Фыст куыд зæгъты, афтæ: «Мæнæ æз Сионы æвæрын, кæуыл кæлдзысты æмæ хаудзысты, уыцы дур. Фæлæ йыл чи æууæнды, уый нæ фæхудианг уыдзæн». §

10 Æфсымæртæ, зæрдиагæй мæ фæнды æмæ кувын Хуыцаумæ, цæмæй израилæгтæ фервæзой.

² Æз æвдисæн дæн: Хуыцауыл æнувыд сты, фæлæ сæ æнувыддзинад у æнæфенд.

³ Уыдон нæ зыдтой, Хуыцау адæймаджы куыд раст кæны, уый, æмæ архайдтой сæхи срост кæнынæн сæхи фæндаг ссарыныл, æмæ уымæ гæсгæ нæ басастысты Хуыцауы рæстадæн. §†

⁴ Чырысти та кæрон скодта Æгъдауæн, цæмæй алы уырнæг дæр Хуыцауы раз срост уа.

⁵ Æгъдаумæ гæсгæ адæймаг куыд раст кæны, уый тыххæй Моисей афтæ фыссы: «Йæ домæнтæ йын чи сæххæст кæна, уыцы адæймаг цæрдзæн уыдоны фæрцы». §††

⁶ Уырнындзинады фæрцы адæймаг куыд раст кæны, уый тыххæй Сыгъдæг Фыст афтæ зæгъты: «Дæхи макуы бафæрс: „Чи ссæудзæн уæларвмæ?“» (ома, Чырыстийы зæхмæ æркæнынмæ).

⁷ «Кæнæ: „Чи ныххиздзæн дæлдзæхмæ?“» (ома, Чырыстийы мæрдтæй сыстын кæнынмæ).

⁸ Фæлæ Сыгъдæг Фыст цы зæгъты? «Хуыцауы ныхас дæм хæстæг у, де 'взагыл æмæ дæ зæрдæйы ис». Уый у, уырнындзинады тыххæй мах кæй хъусын кæнæм, уыцы ныхас:

⁹ Йесо Хицау кæй у, уый тыххæй æргомæй куы дзурай, æмæ йæ Хуыцау мæрдтæй кæй райгас кодта, ууыл зæрдæйæ куы æууæндай, уæд фервæздзынæ. §†

† 2 Тим. 2:20. †† Ром. 2:4. ‡ Ром. 8:28. †† Ром. 3:29. †† 1 Пет. 2:10.

††† Ром. 10:20. ††† Ром. 11:7. § Мф. 21:44; Мк. 12:10; Лк. 2:34; 20:17. §† Гал. 3:24. §†† Гал. 3:12. §‡ Мф. 10:32.

¹⁰ Уымæн æмæ зæрдæйæ æууæндын адæймаджы раст кæны, уырныны тыххæй æргомæй дзурын та ирвæзындзинад дæтты.

¹¹ Сыгъдæг Фыст дæр афтæ зæгъы: «Чидæриддæр Ыл æууæнды, уый нæ фæхудинаг уыздæн».

¹² Ам иудейы æмæ муртаты æхсæн хъауджы нæй – сеппæтæн дæр иу Хицау ис, æмæ рæдауæй дæтты, Йæ ном Ын чидæриддæр ссара, уйдонæн. †

¹³ Уымæн æмæ «Хицауы ном чидæриддæр ссара, уый фервæздæн». ††

¹⁴ Фæлæ Кæуыл нæ баууæндыдысты, Уый ном куыд ссарой? Кæй тыххæй нæ фехъуыстой, Ууыл куыд баууæндой? Куыд фехъусой, куы ничи сын хъусын кæна, уæд?

¹⁵ Æмæ куыд фехъусын кæной, фехъусын кæнынмæ сæ куы нæ арвыстæуа, уæд? Сыгъдæг Фыст дæр афтæ зæгъы: «Куыд æхцон у фарны уац хæсджыты æрцыд!»

¹⁶ Фæлæ сеппæт фарны уацыл нæ баууæндыдысты. Уый тыххæй Исай зæгъы: «Хицау, махæй цы фехъуыстой, ууыл чи баууæндыд?» ‡

¹⁷ Уæдæ уырнындзинад у фехъусынæй, хъусгæ та хъуамæ фæкæнай ныхас Чырыстийы тыххæй ††.

¹⁸ Фæлæ фæрсын: нæ йæ фехъуыстой? Кæй зæгъын æй хъæуы, фехъуыстой йæ. Сыгъдæг Фыст зæгъы: «Æппæт зæххыл айхъуыст сæ хъæлæс, æмæ сæ ныхас анхъæвзта дунейы иу кæронæй иннæмæ». ‡‡

¹⁹ Ноджы ма фæрсын: Израил уый нæ зыдта? Фыццаг æй Моисей куы зæгъы: «Æз сараздзынæн афтæ, æмæ хæлæг кæндзыстут, Мæ адæм чи нæу, уйдонмæ; смæсты уæ кæндзынæн æнæфенд адæмы фæрцы». ‡‡‡

²⁰ Исай та ныфсджындæрæй зæгъы: «Чи нæ Мæ агурдта, уйдон Мæ ссардтой; Æз раргом дæн, Мæ базонынмæ чи нæ бæллæд, уйдонæн».

²¹ Израилы тыххæй та зæгъы: «Æнæхъæн бон, мæ цæнгтæ сæм даргæйæ, сидтæн æгоммæгæс æмæ хивæнд адæммæ».

Хуыцау нæ ныуагъта Йæ адæмы

11 Уæдæ уæ фæрсын: ау, Хуыцау ныуагъта Йæ адæмы? Ницы хуызы! Æз мæхæдæг дæр израилаг дæн, Авраамы байзæддаг, Вениамины хæдзарвæндагæй. ‡‡‡

² Хуыцау рагагъоммæ кæй базыдта, Йæ уыцы адæмы нæ ныуагъта. Æви сыхах нæ зонут, Сыгъдæг Фыст Илиайы тыххæй цы зæгъы, уый? Мæнæ цы хъаст хæссы израилæгтыл Хуыцаумæ:

³ «Хицау, Дæ пехуымпарты амардтой, Дæ нывондхæссæнтæ ныппырх кодтой; иунæг æз ма баззадтæн, æмæ мæн дæр хъавынц амарынмæ».

† Ап. хъ. 10:34; Ром. 3:29. †† Ап. хъ. 2:21. ‡ Ин. 12:38. †† 10:17 Фæстæдæры къухфыстыты ацы бынат у афтæ: |ИУæдæ уырнындзинад у фехъусынæй, хъусгæ та хъуамæ Хуыцауы ныхас фæкæнай.|г ‡‡ Мф. 24:14; 28:19. ‡‡‡ Ром. 11:11. ‡‡‡ 2 Кор. 11:22; Флп. 3:5.

⁴ Цы дзуапп ын радта Хуыцау? «Æз Мæхицæн ныуагътон, Ваалы раз сæ зонгуытыл чи не 'рлæууыд, ахæм авд мин адæймаджы».

⁵ Афтæ ныр дæр ис, Хуыцау Йæ хорзæхмæ гæсгæ кæй сæвзæрста, ахæм адæмы къорд.

⁶ Æмæ сæ Хуыцау кæд Йæ хорзæхмæ гæсгæ сæвзæрста, уæд хъуыддæгтæ нымæд не сты, науæд хорзæх уæвгæ дæр нал уайд хорзæх. §

⁷ Уæдæ цы? Израил цæмæ тырныдта, уый нæ райста. Æвзæрстытæ йæ райстой, иннæтæн та сæ зæрдæтæ ныддур сты,

⁸ Сыгъдæг Фыст куыд зæгъы, афтæ: «Хуыцау сæ бафтыдта фынæйыл, радта сын, абон дæр ма кæмæй нæ уынынц, ахæм цæстытæ, æмæ кæмæй нæ хъусынц, ахæм хъустæ». §†

⁹ Давид дæр зæгъы: «Сæ миначы фынгтæ сын разынæнт ахсæн хызтæ æмæ къæппæг, уадз æмæ дзы бахауой æмæ райсой сæ хъуыддæгтæм гæсгæ.

¹⁰ Баталынг уæд сæ цæстырухс, цæмæй ма уыной, æмæ сæ синтæ ныкъкъæдз уæнт мыггагмæ».

Ирвæзындзинад муртаттæн

¹¹ Уæдæ фæрсын: ау, израилæгтæ афтæ фæкалдысты, æмæ мауал сыстой? Ницы хуызы! Фæлæ кæй фæкалдысты, уый фæрцы муртаттæм æрцыд ирвæзындзинад, цæмæй сæм израилæгтæ хæлæг кæной. §††

¹² Кæд израилæгтæ сæ фæкалдæй дунейæн хъæздыгад æрхастой, сæ фæсыккæй та – муртаттæн хъæздыгад, уæд, Хуыцаумæ æнæхъæнæй раздæхгæйæ, уагæры цас æмæ цас хорзæх æрхæсдзысты!

¹³ Сымахæн, муртаттæн, зæгъын: куыд муртатты апостол, афтæ æз буц дæн, мæ бæрны цы куыст ис, уымæй.

¹⁴ Уыцы куысты фæрцы кæд мæ бон бауид, мæ туг-ме стæг чи у, уыдоны муртаттæм хæлæгыл бафтауын æмæ дзы иуæй-иуты фервæзын кæнын. §‡

¹⁵ Хуыцау сыл Йæхи кæй атигъ кодта, кæд уый дунейæн Хуыцауимæ бафидауыны хос фæци, уæд сæм Хуыцау ногæй Йе 'ргом куы раздаха, уæд уый цы уыздæн? Мæрдтæй рабадын нæ уыздæн, æви? §††

¹⁶ Кæд хорысæрæй фыццаг дзул Хуыцауы у, уæд дзултæ иууылдæр Хуыцауы сты. Кæд уидаг Хуыцауы у, уæд къалиутæ дæр Хуыцауы сты.

¹⁷ Кæд къалиутæй иуæй-иутæ асастысты, дæу та, хъæддаг зетибæлас, сæ бынаты бафтыдæуыд æмæ сой исыс бæласы уидагæй, §†

¹⁸ Уæд иннæ къалиутæм былалгъæй ма кæс. Кæд сæм былалгъæй кæсыс, уæд та дæ рох ма уæд: уидагыл ды нæ хæцыс, уидаг хæцы дæуыл. §‡

¹⁹ Ды зæгъдзынæ: «Къалиутæ уымæн асастысты, цæмæй мæн сæ бынаты бафтыдæуа».

§ Ром. 4:5; Гал. 5:4. §† Мф. 13:14; Лк. 8:10; Ин. 12:40. §†† Ап. хъ. 13:47; Ром. 10:19. §‡ 1 Кор. 9:22. §‡† 2 Кор. 5:19. §† Эф. 2:12. §‡ Ром. 12:16.

²⁰ Афтæ у. Уыдон асастысты, уырнындынад сæм кæй нæ уыди, уый тыххæй, ды та бæласыл уырнындынады фæрцы дæ. Æмæ хъал ма у, фæлæ тæрс.

²¹ Хуыцау æрдзон къалиутыл кæм нæ бацауæрста, уым дæуыл бацауæрддзæн?

²² Дæ зæрдыл дар: Хуыцау зæрдæхæлар дæр у, æмæ карз дæр у. Чи Йæ ныууагъта, уыдонæн карз у, дæуæн та – зæрдæхæлар, Йæ хорзæхыл Ын куы хæцай, уæд. Науæд дæу дæр акъуырдызæн. †

²³ Дзуттæгтæ дæр хивæнд куы нæ уой æмæ куы баууæндой, уæд та сæ бафтыдæуыдзæн, уымæн æмæ Хуыцауæн Йæ бон у бæласыл сæ ногæй бафтауын.

²⁴ Æрдзæй хъæддаг цы зетибæлас уыди, кæд дæу уымæй акъуырдызæуыд, æмæ, æрдзы куыд нæ вæййы, афтæ дæ бафтыдæуыд дыргъдоны зетибæласыл, уæд уыцы æрдзон къалиутæ та цас хуыздæр бафтдысты сæхи зетибæласыл!

Израил æппынфæстаг фервæздзæн

²⁵ Фæнды мæ, æфсымæртæ, сымахæн ацы сусæгдынад раргом кæнын, цæмæй уæхицæй ма ныббуц уат: Израилы иу хай хивæнд у, цас æмбæлы, муртаттæй уыйбæрц Хуыцаумæ цалынмæ æрцæуа, уæдмæ. ††

²⁶ Æмæ æппæт Израил фервæздзæн, Сыгъдæг Фыст куыд зæгъы, афтæ: «Сионай æрцæудзæн Ирвæзынгæнæг, æмæ Иаковы байзæддæгты суæгъд кæндзæн сæ æнæхуыцау митæй.

²⁷ Æмæ семæ сараздзынæн ацы фидыд, сæ тæригъæдтæ сын куы скуынаг кæнон, уæд». ‡

²⁸ Фарны уацыл кæй нæ æууæндынц, уымæ гæсгæ Хуыцауы знæгтæ сты, æмæ уый уæ пайдайæн у. Фæлæ сæ Хуыцау кæй сæвзæрста, уымæ гæсгæ сæ уарзы сæ рагфыдæлты тыххæй.

²⁹ Уымæн æмæ Хуыцау искæй куы сæвзары æмæ йæ куы сxorзæхджын кæны, уæд йæ уынаффæ нæ ивы.

³⁰ Сымах, муртаттæ, кæддæр Хуыцауæн æгоммæгæс куыд уыдыстут, æмæ уын ныр дзуттæгты хивæнды тыххæй куыд ныббарстæуыд, ††

³¹ Афтæ уыдон дæр: сымахæн кæй ныббарстæуыд, уый тыххæй абон сты хивæнд, цæмæй ныббарстæуа сæхицæн дæр.

³² Уымæн æмæ Хуыцау æппæт адæмы скодта хивæндæн уацайрæгтæ, цæмæй ныббара сеппæтæн дæр. ††

³³ Куыд æвидигæ сты Хуыцауы хъæздыгад, зонд æмæ зонындынад! Кæй зонд аххæсдзæн Йæ уынаффæтыл, æмæ Йын чи раиртасдзæн Йæ хъуыддæгтæ!

³⁴ «Хицауы зонд чи базыдта? Чи Йын уыд уынаффæгæнæг? †††

³⁵ Кæнæ Хуыцауæн чи цы радта, цæмæй йын æй фæстæмæ фидын бахъæуа?»

† Ин. 15:2. †† Лк. 21:24. ‡ Дзут. 8:10. †† Тит. 3:5. †† Ром. 3:9; Гал. 3:22. ††† 1 Кор. 2:16.

³⁶ Уымæн æмæ æппæт дæр Хуыцау сфæлдыста, æппæт дæр цæры Йæ фæрцы æмæ Уымæн. Кад Ын уæд мыггагмæ! Амен.

12 Хуыцау уæ кæй уарзы, уый тыххæй уæ курын, æфсымæртæ: уæхи Йын æрхæссут удæгас, сыгъдæг æмæ фæндиаг нывондæн. Уый уыдзæн, зæрдæйæ чи цæуы, уæ уыцы куыст Хуыцауæн. †††

² Ацы дунейы æгъдæуттæ ма фæзмут; уадз æмæ ног кæна уæ зонд æмæ ива уæ зæрдæ. Æмæ уæд уæ бон уыдзæн Хуыцауы фæндон зонын – хорз цы у, Хуыцауы зæрдæмæ цы цæуы æмæ алцæмæй дæр æххæст цы у, уый. §

³ Хуыцау мын хорзæх кæй радта, уымæ гæсгæ уæ алкæмæн дæр зæгъын: цы стут, уæхицæй уымæй фылдæр æнхъæл ма ут, фæлæ уæ алкæмæн дæр Хуыцау уырнындынад цас радта, уымæ гæсгæ раст аргъ кæнут уæхицæн. §†

⁴ Зæгъæм, иу буарæн бирæ уæнгтæ куыд ис, æмæ сæ нысаниуæг æмхуызон куыд нæу, §††

⁵ Афтæ мах дæр, бирæ адæм, Чырыстиимæ иу буар стæм, хицæнтæй та – иу иннæмæн уæнг.

⁶ Хуыцауы хорзæхы фæрцы нæм алыхуызон курдиаттæ ис. Пехуымпарады курдиат кæмæ ис – пехуымпариуæг кæнæд уырнындынадмæ гæсгæ; §†

⁷ Лæггадгæнæджы курдиат кæмæ ис – лæггад кæнæд; ахуыргæнæг чи у – ахуыр кæнæд иннæты;

⁸ Ныфсдæттæг чи у – ныфс æвæрæд; исты дæттыс – дæтт сыгъдæг зæрдæйæ; хистæр чи у – хистæриуæг кæнæд æнувыдæй; хæрзгæнæг чи у – хорз кæнæд зæрдæрухсæй. §††

⁹ Уарзут зæрдиагæй, фыдæх уын уæд æнæуынон, тырнут хорз ракæнынмæ.

¹⁰ Кæрæдзи зæрдиагæй уарзут æфсымæртау; иу иннæйы нымайæд йæхицæй фылдæр. §†

¹¹ Кæддæриддæр ут æнувыд, цæхæр калæнт уæ зæрдæтæ, кусут Хуыцауæн.

¹² Уæ зæрдæдарæн уын уæд цыныхос; уæ зынты ут фæразон, кувут æнувыдæй. §†

¹³ Цы уæм ис, уымæй сыгъдæджытæн хай кæнут сæ хъуæгты; ут уазæгуарзон. §††

¹⁴ Уе 'фхæрджытæн хорзæх курут Хуыцауæй – æлгъитгæ сæ ма кæнут, фæлæ сын хорзæх курут Хуыцауæй. §††

¹⁵ Цин кæнут цингæнджытимæ æмæ кæут кæуджытимæ. §§§

¹⁶ Цæрут æмзæрдæйæ. Хъал ма ут; дунейы цæсты чи нæ ахады, уыдонæй уæлдæр уæхи ма æвæрут. Уæхи цæсты зондджынтæ ма ут. 18

¹⁷ Йæ фыдæхæн макæмæн фидут фыдæхæй. Æппæт адæмы цæсты хорз цы у, архайут уый кæныныл. 19

¹⁸ Гæнæн æмæ уын амал куыд ис, уымæй алкæимæ дæр цæрут фидыдæй. 20

††† 1 Кор. 3:17. § Эф. 1:18; 5:10, 17. §† Эф. 4:7. §†† 1 Кор. 12:12. §† Мф. 25:15; 1 Пет. 4:10; 1 Кор. 12:4. §†† Мф. 6:2. §† 1 Пет. 2:17; Эф. 4:2. §† Лк. 18:1. §§† 1 Кор. 16:1; Дзут. 13:2. §§† Мф. 5:44. §§§ 1 Кор. 12:26. 18 Ин. 17:11. 19 2 Кор. 8:21. 20 Дзут. 12:14.

¹⁹ Уæ маст макæмæй исут, мæ уарзон хæлæрттæ, фæлæ йæ бакæнут Хуыцауы фыдæхы æвджид. Уымæн æмæ Сыгъдæг Фысты Хицау зæгъы: «Мæ бар у маст исын, Æз æй бафхæрдзынæн». †

²⁰ Уæдæ «кæд де знаг æххормаг у, уæд æй бафсад; кæд ын дойны у, уæд ын дон ратт. Афтæ куы кæнай, уæд ын йæ сæрыл æркалдзынæ цæхæр».

²¹ Фыдæх дæ ма басæттæд, фæлæ фыдæхыл уæлахиз кæн хорзæхæй.

Уырнæг æмæ хицæуттæ

13 Алы адæймаг дæр уæд уæлдæр хицæуттæн коммæгæс, уымæн æмæ, Хуыцауæй чи нæу, ахæм хицауад нæй. Цы хицауæдтæ ис, уыдон Хуыцауы æвæрд сты. ††

² Уымæ гæсгæ хицауады ныхмæлæууæг Хуыцауы уагæвæрдзы ныхмæ цæуы. Ахæмтæ сæхæдæг сæхи фæкæндзысты тæрхонæ амæддаг.

³ Хицæуттæй тæссаг у, хорз хъуыддæгтæ чи аразы, уыдонæн нæ, фæлæ æвзæр хъуыддæгтæ чи аразы, уыдонæн. Фæнды дæ хицауадæй нæ тæрсын? Араз хорз хъуыддæгтæ, æмæ дæ раппæлдзæн. ‡

⁴ Уымæн æмæ хицау Хуыцауы кусæг у æмæ дæ фарнæн кусы. Кæд æвзæр митæ кæныс, уæд дзы тæрс – цирхъ дзæгъæлы нæ дары, уымæн æмæ Хуыцауы кусæг у æмæ æфхæры, æвзæр митæ чи кæны, уыдонæ.

⁵ Уæдæ коммæ кæсын хъæуы канд æфхæрд баййафыны тасæй нæ, фæлæ де 'фсарммæ гæсгæ дæр.

⁶ Уымæ гæсгæ сымах фидут хъалон дæр, уымæн æмæ хицæуттæ сæ хæстæ æнувыдæй кæй æххæст кæнынц, уымæй Хуыцауæн кусынц.

⁷ Уæдæ кæмæн цы æмбæлы, уый йын дæттут: хъалон кæмæн æмбæлы, уымæн – хъалон, фиддон кæмæн æмбæлы, уымæн – фиддон, нымайын кæй æмбæлы, уый нымайут, кад кæмæн æмбæлы, уымæн кæнут кад. ††

Æфсымæрон уарзондзинад

⁸ Кæрæдзи уарзынæй дарддæр макæмæй мацы хæс дарут. Уымæн æмæ иннæйы чи уарзы, уый Æгъдау сæххæст кодта. ††

⁹ «Ма хæт», «Ма амар», «Ма дав», [«Мæнгæвдисæн ма ныллæуу»,] «Дæу цы нæу, уымæ ма бабæлл» – уыцы фæдзæхстытæн дæр æмæ иннæ фæдзæхстытæн дæр сæ мидис мæнæ ацы ныхæсты ис: «Уарз хионы, дæхи куыд уарзыс, афтæ». †††

¹⁰ Уарзондзинад хионы хъыджы нæ цæуы. Уæдæ чи уарзы, уый Æгъдау сæххæст кодта.

¹¹ Уымæ зонут, махæн ныридæгæн кæй ралæууыд нæ фынайæ райхъалы афон. Уымæн æмæ куы баууæндыдæстæм, уæдæй нæм ныр æввахсдæр у ирвæзындзинад. †††

† Мф. 5:39; Лк. 6:28; 1 Кор. 6:7. †† 1 Пет. 2:13; Тит. 3:1. ‡ 1 Пет. 2:14; 3:13. †† Мф. 22:21; Мк. 12:17; Лк. 20:25. †† Кол. 3:14; 1 Тим.

¹² Æхсæв фæивгъуыйы, бон та æрбахæстæг ис. Уæдæ ныуадзæм талынджы хъуыддæгтæ, æмæ нæхи сифтонг кæнæм рухсы хотыхтæй. §

¹³ Боны рухсмæ куыд æмбæлы, афтæ хæдæфсармæй цæрæм. Ма бафтæм фыднотыл æмæ æнæуаг митыл, хæтыныл æмæ æлгъаг хъуыддæгтыл, быцæутыл æмæ хæлæгыл. §†

¹⁴ Хицау Йесо Чырысти суæд уæ хотых, æмæ уæ тæригъæдджын æрдзыхъæд ма равдаут, цæмæй йын йæ мондæгтæ ма æфсадат. §††

Тæрхон макæмæн кæнут

14 Йæ уырнындзинад лæмæгъ кæмæн у, ууыл уæхи ма тигъ кæнут, æмæ уæм иу хъуыды кæй нæй, уый тыххæй уын йемæ быцæу ма уæд. §†

² Иуæн йæ уырнындзинад дæтты æппæт дæр хæрыны бар, лæмæгъ та айдагъ халсартæ хæры. §††

³ Чи хæры, уый æнæрвæссон ма уæд, чи нæ хæры, ууыл; æмæ чи нæ хæры, уый тæрхон ма кæнæд, чи хæры, уымæн: Хуыцау дзы Йæхицæн хъæбул загъта.

⁴ Ды чи дæ, æмæ кæйдæр цагъарæн тæрхон кæнай? Йæ къæхтыл лæууы æви ахауд – уый йын йæ Хицау равзардзæн. Уæддæр слæудзæн, уымæн æмæ Хицауæн Йæ бон у уый йæ къæхтыл сæвæрын. §†

⁵ Чидæр иу бон иннæ бонæй ахсдзиагдæрыл нымайы, иннæмæн та бонтæ æмхуызон сты. Уадз æмæ алчидæр иузæрдионæй баззайæд, цæуыл æууæнды, ууыл.

⁶ Иу бон иннæмæй ахсдзиагдæрыл чи нымайы, уый йæ Хицауы кадæн нымайы. [Иу бон иннæмæй ахсдзиагдæрыл чи нæ нымайы, уый йæ Хицауы кадæн нæ нымайы.] Чи хæры, уый Хицауы кадæн хæры, уымæн æмæ арфæ кæны Хуыцауæн. Чи нæ хæры, уый Хицауы кадæн нæ хæры, æмæ арфæ кæны Хуыцауæн. §†

⁷ Махæй йæхицæн ничи цæры æмæ йæхицæн ничи мæлы. §††

⁸ Кæд цæрæм, уæд Хицауæн цæрæм, кæд мæлæм, уæд Хицауæн мæлæм. Уæдæ цæргæ æви мæлгæ кæнæм – кæддæриддæр Хицауы стæм.

⁹ Уымæн æмæ Чырысти дæр уый тыххæй амард æмæ райгас, цæмæй мæрдтæн дæр æмæ удæгæстæн дæр сæ Хицау уа. §§†

¹⁰ Ды та цæмæн тæрхон кæныс де 'фсымæрæн? Æмæ ды дæр цæмæн дæлдæр кæныс де 'фсымæры? Нæппæт дæр Хуыцауы тæрхонæ раз æрлæудзыстæм. §§§

¹¹ Уымæн æмæ Сыгъдæг Фысты загъд у: «Æз цардæгас дæн, – зæгъы Хицау, – Мæ разы

1:5. ††† Мф. 22:39; Мк. 12:31; Лк. 10:27; Иак. 2:8; Гал. 5:14. ††† Эф. 5:14. § Ап. хъ. 17:30; 2 Кор. 4:6; Эф. 6:11. §† Лк. 21:34. §†† 1 Пет. 2:11; Гал. 5:16. §† Ром. 15:1; 1 Кор. 8:12. §†† 1 Кор. 10:25. §† Иак. 4:12. §† 1 Кор. 10:31; 1 Тим. 4:4. §§† 1 Пет. 4:2; 2 Кор. 5:15; 1 Фес. 5:10. §§§ Мф. 28:18; Ап. хъ. 10:42. §§§ Мф. 7:1-2; 2 Кор. 5:10.

æрзаныгыл кæндзæн алы адæймаг дæр, æмæ алы æвзаг стаудзæни Хуыцауы». †

¹² Уæдæ махæй алчидæр Хуыцауы раз дзуапп ратдзæн йæхи тыххæй. ††

Ма фæкæлæд де 'фсымæр

¹³ Уымæ гæсгæ кæрæдзийæн мауал тæрхон кæнæм, фæлæ уый бæсты бацархайут, цæмæй уе 'фсымæр уæ аххосæй ма фæкæла æмæ тæригъæды ма бафта. ‡

¹⁴ Хицау Йесоимæ кæй дæн, уымæ гæсгæ æз зонын æмæ фидарæй æууæндын, чъизи хойраг кæй нæй, ууыл; исчи чъизийыл цы нымайы, уый æрмæст уымæн у чъизи. ††

¹⁵ Кæд цы хойраг хæрыс, уымæй де 'фсымæры хъыджы цæуыс, уæд уарзондзинадмæ гæсгæ нæ цæрыс. Уæдæ Чырысти кæй тыххæй амард, уый дæ хойрагæй ма саф. ††

¹⁶ Архайут, цæмæй сымах хорзыл цы нымайут, уый мачи бафауа.

¹⁷ Уымæн æмæ Хуыцауы Паддзахад хæрд æмæ нозт нæу. Рæстгæнаджы цардæй цæрын, Сыгъдæг Уд кæй дæтты, уыцы фарн æмæ цин – уый у Хуыцауы Паддзахад. †††

¹⁸ Йæ ахæм цардæй Чырыстийæн чи кусы, уый æлхæны Хуыцауы зæрдæ æмæ дзы адæм дæр сты райгонд.

¹⁹ Уæдæ тырндзыстæм, фарн цы хæссы æмæ нын кæрæдзийы фидар кæнынæн ахъаз цы у, уымæ.

²⁰ Хуыцауы хъуыддаг хойрадджы сæраппонд ма хал. Алы хойраг дæр сыгъдæг у, фæлæ æвзæр у, иннæйы тæригъæды чи бафтауа, уыцы хойраг хæрын. †††

²¹ Фæлтау дзидза ма хæр, сæн ма нуаз æмæ, де 'фсымæр цæуыл фæкæла, [тæригъæды йæ цы бафтауа, кæнæ йæ цы слæмæгъ кæна,] ахæмæй мацы кæн.

²² Цы уырнындзинад дæм ис, уый Хуыцауы раз ныуадз дæхицæн. Растыл цы нымайы, уый тыххæй йæхицæн тæрхон чи нæ кæны, уыцы адæймаг тæхудиаг у. §

²³ Фæлæ цы хæры, ууыл дызæрдыг чи кæны, уый тæрхонгонд у, уымæн æмæ уырнындзинадмæ гæсгæ нæ архайы. Уырнындзинадмæ гæсгæ цы нæ уа, уый та тæригъæды бафтын у. §†

²⁴ Кад Хуыцауæн! Йæ бон у сымахæн хъару раттын; ууыл дзурæг у, Йесо Чырыстийы тыххæй æз кæй хъусын кæнын, уыцы фарны уац. Уым æргом кæны Хуыцауы сусæг фæнд – уый æнусты дæргъы æмбæхст уыди, §††

²⁵ Ныр та раргом. Мыггагмæ-йы Хуыцауы фæндонæй уыцы сусæгдзинад пехуымпарты фыстыты фæрцы зындгонд сси æппæт адæмтæн, цæмæй баууæндой æмæ Хуыцауæн суой коммæгæс.

²⁶ Йесо Чырыстийы фæрцы кад уæд мыггагмæ иунæг æмæ уæлзонд Хуыцауæн! Амен.

15 Мах, тыхджынтæ, хъуамæ æнæбонтимæ хæссæм уыдонæн сæ лæмæгъдзинæдты уаргъ, æмæ нæхи зæрдæ ма æлхæнæм. §†

² Алчидæр нæ хъуамæ æлхæна хионы зæрдæ, хорзæх ын цы хæссы æмæ йын йæ уырнындзинад цы фидар кæны, уымæй. §††

³ Уымæн æмæ Чырысти дæр Йæхи зæрдæ не 'лхæдта; уымæ гæсгæ афтæ зæгъы Сыгъдæг Фыст: «Дæу чи æлгъыста, уыдоны æлгъыстытæ æрцыдысты Мæныл».

⁴ Сыгъдæг Фыст цыдæриддæр зæгъы, уый ныффыстæуыд махæн зонд амонынæн, цæмæй фæразон уæвыны, стæй Сыгъдæг Фыст цы ныфс дæтты, уый фæрцы махæн уа зæрдæдарæн. §†

⁵ Фæразондзинад æмæ ныфс Чи дæтты, уыцы Хуыцау уын раттæд, цæмæй сымах, Йесо Чырыстийы фæзмгæйæ, уат æмзонд, §†

⁶ Æмзæрдæйæ æмæ æмдзыхæй стаут нæ Хицау Йесо Чырыстийы Хуыцауы æмæ Фыды.

⁷ Чырысти сымахыл куыд зæрдиаг у, афтæ зæрдиаг ут кæрæдзийыл Хуыцауы кадæн. §††

⁸ Зæгъын уын, Хуыцау Йæ дзырд кæй нæ сайы, уый равдисыны тыххæй Чырысти сунæтгæндтæн сси кусæг, цæмæй сæххæст кæна, Хуыцау уыдоны рагфыдæлтæн зæрдæ цæмæй бавæрдта, уый, §§†

⁹ Æмæ муртаттæ стауой Хуыцауы Йæ хорзæхы тыххæй, Сыгъдæг Фыст куыд зæгъы, афтæ: «Уый тыххæй стаудзынæн Дæу муртатты æхсæн, Дæуыл уыдзысты мæ зарджытæ».

¹⁰ Æмæ ма ноджы загъд у: «Цин кæнут Хуыцауы адæммæ, муртаттæ».

¹¹ Æмæ ма ноджыдæр: «Стаут Хицауы, æппæт муртаттæ, кад Ын кæнæнт æппæт адæмтæ».

¹² Исай дæр зæгъы: «Фæзындзæн Иессейы Æвзар æмæ муртаттыл кæндзæн æлдариуæг; муртаттæ Йыл дардзысты сæ зæрдæ». §§§

¹³ Зæрдæдарæн Чи дæтты, уыцы Хуыцау уын уырнындзинады фæрцы раттæд цин æмæ фарн, цæмæй Сыгъдæг Уды хъаруйæ уæ зæрдæдарæн кæна фидарæй-фидардæр. ¹⁸

Павел – муртатты апостол

¹⁴ Дызæрдыг нæ кæнын, ме 'фсымæртæ, алы хорз миниуæг уæм кæй ис, алцыдæр кæй зонут æмæ уæ бон кæрæдзийæн зонд амонын кæй у, ууыл.

¹⁵ Фæлæ уæм мæ ныфс бахастон цыдæртæ уын уæ зæрдыл æрлæууын кæнынны тыххæй ныффыссынмæ. Æз уый бакодтон, Хуыцауæй мын цы хорзæх лæвæрд ис, уымæ гæсгæ –

¹⁶ Хуыцау мын бафæдзæхста, цæмæй муртаттæн уон Йесо Чырыстийы кусæг æмæ хæлиу кæнон Хуыцауы фарны уац, цæмæй муртаттæ суой,

† Мф. 26:64; Флп. 2:10. †† Мф. 12:36. ‡ Мф. 18:7. †† Мф. 15:11. †† 1 Кор. 8:11. ††† 1 Кор. 8:8; Гал. 5:22. ††† Мф. 15:11. § 1 Ин. 3:21. §† Тит. 1:15. §†† 1 Кор. 2:7.

§† Ром. 14:1; 1 Кор. 9:22. §†† 1 Кор. 10:24. §† Ром. 4:23-24. §† 1 Кор. 1:10; Флп. 2:2. §§† Ин. 17:24. §§† Ап. хъ. 3:25; Ром. 3:30. §§§ Æрг. 5:5. 18 Ром. 12:12; 14:17.

Сыгъдæг Уд кæй ссыгъдæг кодта, ахæм фæндиаг нывонд. †

¹⁷ Уæдæ Йесо Чырыстиимæ кæй дæн, уый фæрцы ма бон раппæлын у, Хуыцауы сæраппонд цы куыст хæссын, уымæй.

¹⁸ Цæмæй муртаттæ Хуыцауæн коммæгæс суой, уый тыххæй Чырысти ма фæрцы цы сарæзта, уымæй уæлдай ницæй тыххæй зæгъынмæ хæссын ма ныфс. Чырысти уыдæттæ бакодта ныхас æмæ хъуыддагæй,

¹⁹ Æвдисæйнæгтæй æмæ диссæгтæй, Хуыцауы Уды хъаруйæ. Афтæмæй Чырыстиы фарны уац æз ахæлиу кодтон Иерусалимæй суанг Иллирикмæ.

²⁰ Æз архайдтон, Чырыстиы кæм нæ зыдтой, фарны уац уым хъусын кæныныл, кæйдæр конд бындурыл куыд нæ амайон, ††

²¹ Фæлæ Сыгъдæг Фыст куыд зæгъы, афтæ: «Кæмæн нæ загъдæуыд Уый тыххæй, уыдон фендзысты, æмæ чи нæ фехъуыста, уыдон бамбардзысты».

Павелмæ ис Роммæ цæуыны фæнд

²² Афтæмæй мын ма фадæттæм гæсгæ бирæ хæттыты нæ бантыст сыхæмæ æрцæуын. ‡

²³ Уыцы рæтты ныр æз ма куыст ахицæн кодтон. Бирæ азты дæргъы та бæллыдтæн сыхæмæ æрцæуынмæ. ††

²⁴ Æмæ Испанимæ куы цæуон, уæд ма ныфс ис ма фæндагыл сыхæм фенынаы, иуцасдæр уæ фендæй бафсæдынæй, стæй ма фендагмæ кæй срæвдз кæндзыстут, уымæй.

²⁵ Ныр та цæуын Иерусалиммæ сыгъдæджытæн баххуыс кæнынмæ. ††

²⁶ Уымæн æмæ Македонийы æмæ Ахайы уырнджыты бафæндыд, Иерусалимы сыгъдæджытæй магуыр чи у, уыдонæн баххуыс кæнын. †††

²⁷ Бафæндыди сæ, стæй сæ хæсджын дæр сты. Уымæн æмæ кæд иугæр муртаттæ иудейтæн Хуыцауæй лæвæрд хорзæхæй схайджын сты, уæд сын хъуамæ баххуыс кæной сæ зæххон хъуæгты. †††

²⁸ Æз уый куы саразон æмæ цы æрæмбырд, уый сæм махæдæг куы фæхæццæ кæнон, уæд Испанимæ ма фæндаг акæндзынæн сыхæхыл.

²⁹ Æз зонын, куы уæм æрцæуон, уæд уæм кæй æрхæсдынæн Чырыстиы рæдау арфæтæ. §

³⁰ Æфсымæртæ, нæ Хицау Йесо Чырыстиы сæраппонд æмæ, Сыгъдæг Уд кæй дæтты, уыцы уарзты сæраппонд курын сыхæхæй: мæн тыххæй мæмæ зæрдиагæй кувут Хуыцаумæ, §†

³¹ Цæмæй Иудейæйы фервæзон æнæуырнджытæй, æмæ Иерусалимы сыгъдæджытæн ме 'ххуыс уа æхсызгон, §††

³² Æмæ Хуыцауы куы бафæнда, уæд уæм æрцæуон цингæнгæ, æмæ уæм ма уд æрцæра. §†

³³ Фарндæттæг Хуыцау уæд уеппæтимæ дæр. Амен.

Саламтæ уырнджытæн

16 Базонгæ ут нæ хо Фивæимæ, Кенхрейы аргъуаны диакъонимæ.

² Сыгъдæджытæн куыд æмбæлы, афтæ йыл баузæлут Хицауы кадæн, æмæ хъуаг цæмæй æййафа, уымæй йын баххуыс кæнут. Йæхæдæг бирæтæн баххуыс кодта, уымæ мæнæн дæр.

³ Саламтæ раттут Прискиллæ æмæ Акилæйæн – Йесо Чырыстиы кадæн ме 'мкусджытæн. §††

⁴ Уыдон ма сæрвæлтау кастысты мæлæты цæстытæм. Æрмæст æз сæ нæ дæн бузныг, фæлæ раздæры муртатты æппæт аргъуантæ дæр.

Саламтæ раттут, сæ хæдзары цы аргъуан æмбырд кæны, уымæн дæр. §†

⁵ Саламтæ раттут ма уарзон Эпенетæн, Чырыстиыыл Асийы фыццаг чи баууæндыд, уымæн.

⁶ Саламтæ раттут Мариайæн; уый сымахæн бирæ бакуыста.

⁷ Саламтæ раттут ма хæстæджытæ Андроник æмæ Юнийæн. Уыдон ахæстоны уыдысты мемæ, апостолты æхсæн сты зындгонд, Чырыстиыыл баууæндыдысты мæнæй раздæр.

⁸ Саламтæ раттут Амплиатæн, чырыстон уарзтæй кæй уарзын, уымæн.

⁹ Саламтæ раттут Урбанæн – Чырыстиы кадæн не 'мкусæгæн, æмæ ма уарзон хæлар Стахийæн.

¹⁰ Саламтæ раттут, Чырыстиыыл йæхи æнувыдæй чи равдыста, уыцы Апеллесæн. Саламтæ раттут Аристовулы хæдзаронтæн.

¹¹ Саламтæ раттут ма хæстæг Иродионæн. Саламтæ раттут, Наркиссы хæдзаронтæй Хицауимæ чи ис, уыдонæн.

¹² Саламтæ раттут Трифенæйæн æмæ Трифосæн, Хицауы зæрдиаг кусджытæн. Саламтæ раттут уарзон хо Персидæйæн. Уый бирæ бакуыста Хицауæн.

¹³ Саламтæ раттут Руфæн, Хицауы уæлдай зæрдиаг кусæгæн, стæй мæнæн дæр мад чи сси, йæ уыцы мадæн.

¹⁴ Саламтæ раттут Асинкритæн, Флегонтæн, Гермесæн, Патровæн, Гермасæн, стæй семæ чи ис, уыцы æфсымæртæн.

¹⁵ Саламтæ раттут Филолог æмæ Юлиайæн, Нирей æмæ йæ хойæн, Олимпасæн, стæй Хуыцауы адæмæй семæ чи ис, уыдонæй алкæмæн дæр.

¹⁶ Кæрæдзийæн салам дæттут æфсымæрон байæ. Саламтæ уын дæттынц Чырыстиы æппæт аргъуантæ. §†

¹⁷ Курын уæ, æфсымæртæ, уæхи хизут, цæуыл сахуыр стут, уыцы ахуырад чи ницæмæ дары, афтæмæй аргъуантæ чи дих кæны æмæ

† Ап. хъ. 9:15; Ром. 12:2. †† 1 Кор. 3:10; 2 Кор. 10:15. ‡ Ром. 1:13. †† 1 Фес. 3:10. ††† Ап. хъ. 24:17. †††† 1 Кор. 16:1; 2 Кор. 8:4.

‡‡† 1 Кор. 9:11. § Ром. 1:11. §† 2 Кор. 1:11. §†† Ап. хъ. 20:23. §‡ Ром. 1:10. §††† Ап. хъ. 18:2. §† Мф. 18:20. §‡† 1 Пет. 5:14; 1 Кор. 16:20; 2 Кор. 13:12.

фæкæлыны хос чи у, уыдонæй – æмгæрон сæм ма цæут. †

¹⁸ Ахæмтæ нæ Хицау Чырыстийæн нæ кусынц, фæлæ сæ чъизи мондæгтæн, рæсугъд æмæ козбау ныхæстæй фæливынц, æнæхин чи у, уыдоны. ††

¹⁹ Фарны уацæн коммæгæс кæй стут, уый алкæмæн дæр зындгонд у. Уымæ гæсгæ æз цин кæнын сымах тыххæй. Фæнды мæ, цæмæй хорз аразынмæ уат зондджын, æвзæрмæ та ма арæхсат.

† Мф. 18:17; Ап. хъ. 15:24; 1 Кор. 5:11; Гал. 5:9; Флп. 3:2; Кол. 2:8. †† Флп. 3:18-19.

²⁰ Æмæ уын уæд фарндæттæг Хуыцау рæхджы уæ къæхты бын ныцъцъист кæндзæн хæйрæджы. Нæ Хицау Йесойы хорзæх уæд уемæ. Амен.

²¹ Саламтæ уын дæттынц ме 'мкусæг Тимофей, мæ хæстæджытæ Луций, Иасон æмæ Сосипатр.

²² Чырыстон салам уын дæттын æз дæр, Тертий, Павелы ацы ныхæстæ ныффыссæг.

²³ Салам уын дæтты мæ фысым, æппæт аргъуан кæй хæдзары æрæмбырд вæййы, уыцы Гай. Саламтæ уын дæттынц Эраст, сахары æхцафснайæг, æмæ не 'фсымæр Кварт.

²⁴ Нæ Хицау Йесо Чырыстийы хорзæх уеппæты дæр уæд. Амен.

1 Коринфæгтæм

1 Павелæй, Йесо Чырыстийы апостолæй Хуыцау кæй сæвзæрста, уымæй, æмæ æфсымæр Сосфенæй [†]

² Хуыцауы аргъуанмæ Коринфы – Хуыцау кæй æрхуыдта æмæ Йесо Чырыстийы руаджы кæй ссыгъдæг кодта, уыдонмæ; стæй алы ран дæр нæ Хицау Йесо Чырыстийы, нæ иумæйаг Хицауы, ном чи ары, уыдонмæ сеппæтмæ дæр. ^{††}

³ Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ. [‡]

Павел бузныг у Хуыцауæй

⁴ Æз сымах тыххæй иудадзыг арфæ кæнын мæ Хуыцауæн, Йесо Чырыстийы руаджы уæ Йæ хорзæхæй кæй схайджын кодта, уый фæдыл. ^{‡‡}

⁵ Уымæн æмæ Йесоимæ байуы руаджы сымах схъæздыг стут алцæмæй дæр: алы ныхасæй æмæ алы зонынадæй. ^{‡‡‡}

⁶ Чырыстийы тыххæй уын цы загъдæуыд, уый цæры уæ зæрдæты. ^{‡‡‡‡}

⁷ Уымæ гæсгæ, нæ Хицау Йесо Чырыстийы æрцыдмæ æнхъæлмæгæсгæйæ, иу курдиатæй дæр æнæхай не стут. ^{‡‡‡‡‡}

⁸ Æмæ уæ нæ Хицау Йесо Чырысти сфидар кæндзæни кæронмæ, цæмæй Йæ æрцыды бон уат æнæфау. [§]

⁹ Йæ Фыртимæ, нæ Хицау Йесо Чырыстиимæ, сымах цæрынмæ Чи æрхуыдта, уыцы Хуыцау Йæ дзырд никуы сайы. ^{§†}

Быцæутæ аргъуаны

¹⁰ Нæ Хицау Йесо Чырыстийы номæй уæ курын, æфсымæртæ, цæмæй уеппæт дæр æмбарат кæрæдзи æмæ дихтæ ма кæнат, фæлæ уат æнгом – æмуд æмæ æмзонд. ^{§††}

¹¹ Уымæн æмæ æз Хлойæйы хæдзаронтæй фехъуыстон, ме 'фсымæртæ, хъаугъатæ уæм кæй ис, уый тыххæй.

¹² Æз уый зæгъынмæ хъавын, æмæ сымахæй алчидæр дзуры: «Æз Павелы ахуыргæнинаг дæн», «Æз Аполлосы ахуыргæнинаг дæн», «Æз Кифæйы ахуыргæнинаг дæн», «Æз Чырыстийы ахуыргæнинаг дæн». ^{§†}

¹³ Ау, Чырысти ныддихтæ? Ау, Павелы байтыгъдæуыд уæ сæраппонд? Кæнæ уыл Павелы номыл саргъуыдæуыд? ^{§††}

¹⁴ Бузныг дæн Хуыцауæй, Крисп æмæ Гайы йеддæмæ сымахæй кæй никæуыл саргъуыдтон, уый тыххæй. ^{§†}

¹⁵ Афтæ никæй бон у зæгъын, æмæ уыл мæ номыл саргъуыдæуыд.

¹⁶ Саргъуыдтон ма Стефаны хæдзаронтыл дæр. Æндæр ма искæуыл саргъуыдтон, уый нæ хъуыды кæнын.

¹⁷ Чырысти мæ аргъауынмæ нæ рарвыста, фæлæ фарны уац хъусын кæнынмæ, уымæ зондджын къæбæлдзыг ныхæстæй нæ, цæмæй ма фесæфа Чырыстийы дзуары тых. ^{§†}

Хуыцауы тых æмæ зонд

¹⁸ Сæфты фæндагыл цæуджытæ дзуары тыххæй ныхас æнæзондыл нымайынц, махæн та, фервæзыны фæндагыл цæуджытæн, Хуыцауы тых у. ^{§§†}

¹⁹ Афтæ зæгъы Сыгъдæг Фыст дæр: «Зондджынтæн фесафдзынæн се стыр зонд, æмбаргæтæ нал æмбардзысты».

²⁰ Кæм и зондджын? Кæм и динамонæг? Кæм ис ацы дунейы хъуыдыгæнæг? Хуыцау ацы дунейы зонд æнæзонд не скодта, мыййаг?

²¹ Хуыцау Йæ зондмæ гæсгæ куыд снысан кодта, афтæ дуне йæхи зондæй Хуыцауы кæй нæ базыдта, уымæ гæсгæ Хуыцауы бафæндыди дзуары тыххæй «æнæзонд» ныхасы фæрцы уырнджыты фервæзын кæнын. ^{§§†}

²² Уымæн æмæ иудейтæ диссæгтæ домынц, бердзентæ зонд агурынц, ^{§§§}

²³ Мах та хъусын кæнæм дзуарыл тыгъд Чырыстийы тыххæй, æмæ нæ ныхас иудейтæн цæлхдур у, муртаттæ та йæ æнæзондыл нымайынц. ¹⁸

²⁴ Иудейтæй æмæ бердзентæй Хуыцау кæй æрхуыдта, уыдонæн та Чырысти Хуыцауы тых æмæ Хуыцауы зонд у. ¹⁹

²⁵ Уымæн æмæ Хуыцауы «æнæзонд» ми адæмы зондæй уæлдæр у, æмæ Хуыцауы «лæмæгъ» ми адæмы хъаруйæ домбайдæр у.

²⁶ Æркæсут-ма, æфсымæртæ, Хуыцау уæ куы æрхуыдта, уæд цавæртæ уыдыстут: зæххон

[†] Ап. хъ. 18:17; Ром. 1:1. ^{††} Ин. 17:19; Ап. хъ. 15:9; 2 Тим. 2:19. [‡] 1 Пет. 1:2. ^{‡‡} 2 Фес. 1:3. ^{‡‡‡} Кол. 1:9. ^{‡‡‡‡} 1 Кор. 2:2. ^{‡‡‡‡‡} 1 Кор. 12:11; Флп. 3:20; Тит. 2:13. [§] 1 Фес. 3:13. ^{§†} 1 Фес. 5:24. ^{§††} Ром. 15:5; Флп. 2:2. ^{§‡} Ап. хъ. 18:24.

^{§††} Эф. 4:5. ^{§†} Ап. хъ. 18:8. ^{§‡} 2 Пет. 1:16; 1 Кор. 2:13. ^{§§†} Ап. хъ. 17:18; Ром. 1:16. ^{§§‡} Мф. 11:25. ^{§§§} Мф. 12:38; 16:1. ¹⁸ Ап. хъ. 17:18; Ром. 9:32. ¹⁹ Ром. 1:16; Кол. 2:3.

барæнтæй баргæйæ, уе 'хсæн бирæ нæ уыди зондджынтæ, бирæ уæм нæ уыди тыхджынтæ, бирæ уæм нæ уыди уæздæттæй. †

²⁷ Фæлæ Хуыцау сæвзæрста, дунейы цæсты æнæзонд чи у, уыдоны, цæмæй фæхудинаяг кæна зондджынты, æмæ дунейы цæсты лæмæгъ чи у, уыдоны сæвзæрста Хуыцау, цæмæй фæхудинаяг кæна тыхджынты. ††

²⁸ Дунейы цæсты ницæйаг, æгад æмæ æнахадгæ чи уыди, Хуыцау уыдоны сæвзæрста, цæмæй ахадгæты скæна æнахадгæ,

²⁹ Æмæ иу адæймаг дæр Хуыцауы раз йæхицæй ма раппæла. ‡

³⁰ Хуыцау уæ баиу кодта Йесо Чырыстиимæ – Уый махæн фестад Хуыцауæй лæвæрд зонд, ссæрибар, срæст æмæ нæ ссыгъдæг кодта, ††

³¹ Цæмæй уа, Сыгъдæг Фыст куыд зæгъы, афтæ: «Йæхицæй чи æппæлы, уый æппæлæд Хицауæй». ††

Павел хъусын кæны дзуарыл тыгъд Чырыстийы тыххæй

2 Æмæ уæм æз дæр, æфсымæртæ, куы æрцыдтæн Хуыцауы сусæгдзинад фехъусын кæнынмæ, уæд æй рæсугъд ныхæсты æмæ адæймаджы зонды руаджы нæ хъусын кодтон. †††

² Уымæн æмæ мæ уынаффæ уыди, цалынмæ сымахмæ дæн, уæдмæ Йесо Чырыстийы йеддæмæ, уымæ дзуарыл тыгъд Йесо Чырыстийы йеддæмæ, ницы зонын. †††

³ Æз сымахмæ уыдтæн лæмæгъæй, æнцой нæ зыдтон, аккаг куы нæ разынон, уымæй тæрсгæйæ, §

⁴ Æмæ фарны уац хъусын кодтон зондджын зæрдæлхæнæн ныхæстæй нæ, фæлæ мæ ныхас фидаргонд уыди Сыгъдæг Уды хъаруйæ, §†

⁵ Цæмæй уæ уырнындынад аразгæ уа адæймаджы зондæй нæ, фæлæ Хуыцауы хъаруйæ. §††

Хуыцауы уæлзонд

⁶ Зондыл та ахуыр кæнæм алцæмæй дæр цæттæ уырнджыты, æрмæст ацы дунейы зондыл, стæй сæ кæрон кæмæн æрцæуы, а дунейы уыцы æлдариуæггæнджыты зондыл нæ, §

⁷ Фæлæ мах дзурæм Хуыцауы сусæг, æмбæхст уæлзондыл – махæн намыс раттыны сæраппонд дуне сфæлдисыны агъоммæ кæй рахаста, Йæ уыцы уынаффæйыл. §††

⁸ Уыцы уæлзонд а дунейы æлдариуæггæнджытæй иу дæр нæ базыдта. Куы йæ базыдтаиккой, уæд намысджын Хицауы дзуарыл нæ байтыгътаиккой. §†

⁹ Сыгъдæг Фыст дæр афтæ зæгъы: «Цæст нæ федта, хъус нæ фехъуыста æмæ йæ

† Ин. 7:48; Иак. 2:5. †† 2 Кор. 10:5. ‡ Ром. 3:27; Эф. 2:9. †† Ин. 17:19; 1 Пет. 1:18; Кол. 2:3. †† 2 Кор. 10:17. ††† 1 Кор. 1:17. ††† 1 Кор. 1:23; 15:3; Флп. 3:8. § Ап. хъ. 18:1. §† 2 Пет. 1:16. §†† 2 Кор. 6:7. §‡ Иак. 3:15. §‡† Ром. 14:24; Эф. 3:9. §† Мф. 11:25; Ап. хъ. 13:27; 2 Кор. 3:14.

фæсонæрхæджы дæр никæмæн уыд, чи Йæ уарзы, уыдонæн Хуыцау цы æрцæттæ кодта, уый».

¹⁰ Махæн та йæ Хуыцау раргом кодта Йæ Уды руаджы; Уд та æххæссы алцæмæ дæр, суанг Хуыцаумæ æмбæхст цы ис, уымæ дæр. §†

¹¹ Адæймагмæ цы ис, уый адæмæй чи зоны, адæймаджы мидæг чи цæры, уыцы уды йеддæмæ? Афтæ Хуыцаумæ цы ис, уый дæр Хуыцауы Уды йеддæмæ ничи зоны. §§†

¹² Мах та схайджын стæм ацы дунейы удæй нæ, фæлæ Хуыцауæй лæвæрд Удæй, цæмæй зонæм, Хуыцау нын цы ралæвар кодта, уый. §§†

¹³ Æмæ ууыл мах дзурæм, адæймаджы зонд нæ цы ныхæстыл сахуыр кодта, уыдонæй нæ, фæлæ нын Сыгъдæг Уд цы ныхæстæ бацамыдта, уыдонæй. Удæй цы у, уый æмбарын кæнæм Удæй хайджынтæн. §§§

¹⁴ Хуыцауы Удæй хайджын цы адæймаг нæу, уымæ та, Хуыцауы Удæй цы у, уый нæ хъары – æнæзондыл æй нымайы, æмæ йæ бамбарын нæ фæразы, уымæн æмæ уыдæттæн Уды руаджы аргъ кæнын хъæуы. §§

¹⁵ Фæлæ Хуыцауы Удæй хайджын чи у, уый аргъ кæны алцæмæн дæр, уымæн аргъ кæнын та никæй бон у.

¹⁶ Уымæн æмæ «Хицауы зонд афтæ чи базыдта, æмæ Йын амонæг уа?» Махмæ та Чырыстийы зонд ис. §§

Хуыцауæн æмкусджытæ

3 Æмæ, æфсымæртæ, Хуыцауы Удæй хайджынтимæ куыд фæныхас кæнынц, мæ бон уемæ афтæ дзурын нæ уыд. Æз уемæ дзырдтон тæригъæдджын мондæгтæн коммæгæстимæ дзурагау. Уымæн æмæ уæ чырыстон уырнындынадмæ гæсгæ сымах нырма дзидзидайтæ стут. §§

² Æз уæ хастон æхсырæй, хъæбæр хæринаг та уын нæ лæвæрдтон, йæ бахæрын уæ бон кæй нæ уыди, уый тыххæй; æмæ ныртæккæ дæр нæу уæ бон йæ бахæрын, §

³ Уымæн æмæ нырма дæр тæригъæдджын мондæгты коммæ кæсут. Кæд стут хæлæг æмæ уæм ис хъаугъатæ, уæд уæ тæригъæдджын æрдзыхъæды дæлбар не стут æмæ, адæм дунейы куыд цæрынц, ахæм цардæй нæ цæрут, мыййаг?

⁴ Уымæн æмæ сымахæй кæд иу афтæ зæгъы: «Æз Павелы ахуыргæнинаг дæн», иннæ та: «Æз Аполлосы ахуыргæнинаг дæн», уæд ацы дунейы адæмау не стут, æви? §§

⁵ Чи у Аполлос? Чи у Павел? Уыдон сты, сымах кæй фæрцы бауæндыдыстут, æрмæстдæр уыцы кусджытæ; æмæ сæ алчидæр сарæзта, Хицау ын цы хъуыддаг бафæдзæхста, уый. §§

§† Мф. 13:11; Мк. 4:11; Ин. 14:26. §§† Ром. 11:33. §§‡ Ром. 8:15. §§§ 1 Кор. 1:17. §§ 18 Ром. 8:5. §§ 19 Ром. 11:34. §§ 20 Эф. 4:14. §§ 21 1 Пет. 2:2. §§ 22 1 Кор. 1:12. §§ 23 Ром. 12:6.

⁶Æз байтыдтон, Аполлос дон рауагъта, фæлæ хор Хуыцау радта. [†]

⁷Уæдæ тауæгæй дæр æмæ донуадзæгæй дæр ницы аразгæ у – æппæт дæр аразгæ у хордæттæг Хуыцауæй.

⁸Тауæг æмæ донуадзæг иу хъуыддаг аразынц, æмæ алчидæр райсдзæн йæ мызд, цас бакуса, уымæ гæсгæ.

⁹Мах Хуыцауимæ иу хъуыддаг аразæм, сымах та стут Хуыцауы хуым, Хуыцауы хæдзар.

¹⁰Хуыцау мын цы хорзæх ракодта, уый фæрцы зондджын аразæгау æз сæвæрдтон бындур, иннæ та уыцы бындурыл аразы. Фæлæ алчидæр хъуамæ лæмбынæг кæса, куыд аразы, уымæ.

¹¹Бындур æвæрд у æмæ æндæр бындур сæвæрын никæй бон у, уымæн æмæ æвæрд бындур Йесо Чырысти у. ^{††}

¹²Уыцы бындурыл чи цæмæй аразы – сызгъæринæй уа, æвзистæй, зынаргъ дуртæй, хъæдæй, хосæй æви хъæмпæй –

¹³Алкæмæн дæр рабæрæг уыдзæн йæ хъуыддаг; уымæн æмæ ралæудзæни бон, æмæ алкæмæн дæр йæ хъуыддаг бафæлвардзæн арт æмæ арты сбæлвырд уыдзæни, цавæр ын у, уый. [‡]

¹⁴Кæй арæзт хъуыддаг нæ басудза, уый райсдзæни хæрзиуæг.

¹⁵Кæй хъуыддаг басудза, уый та баййафдзæни зиан. Æниу, йæхæдæг фервæздзæни, фæлæ артæй раирвæзæгау.

¹⁶Сымах Хуыцауы хæдзар кæй стут, æмæ Хуыцауы Уд уæ зæрдæты кæй цæры, уый нæ зонут, æви? ^{‡†}

¹⁷Хуыцауы хæдзар чи фæчъизи кæна, уый Хуыцау бафхæрдзæн, уымæн æмæ Хуыцауы хæдзар сыгъдæг у; æмæ уыцы хæдзар сымах стут.

¹⁸Йæхи уæ мачи сайæд. Кæд сымахæй искæмæ афтæ кæсы, æмæ ацы дунейы зондджын у, уæд суæд «æнæзонд», æмæ уыдзæни зондджын.

¹⁹Уымæн æмæ ацы дунейы зонд Хуыцауы цæсты æнæзонддзинад у, Сыгъдæг Фыст куыд зæгъы, афтæ: «Хуыцау зондджынты ацахсы сæхи хинæй».

²⁰Æмæ ма ноджыдæр: «Хицау зоны, зондджынты фæндтæ дзæгъæлы кæй сты, уый».

²¹Уæдæ адæймагæй мачи æппæлæд, уымæн æмæ æппæт дæр сымах у:

²²Павел уа, кæнæ Аполлос уа, кæнæ Кифæ уа, кæнæ дуне уа, кæнæ цард уа, кæнæ мæлæт уа, кæнæ абон уа, кæнæ фидæн уа – æппæт дæр сымах у;

²³Сымах та Чырыстийы стут, Чырысти та Хуыцауы у.

Чырыстийы апостолтæ

4 Уæдæ нæ сымах хъуамæ нымайат Чырыстийы куджытыл, Хуыцау Йæ сусæгдзинæдтæ кæуыл баууæндыди, уыдоныл. ^{‡‡}

[†] Мк. 16:20; Ап. хъ. 19:1. ^{††} Эф. 2:22. [‡] 1 Пет. 1:7. ^{‡†} Ин. 14:23; Ром. 8:9; 1 Кор. 6:9; 2 Кор. 6:16; Гал. 4:6; Дзут. 3:6. ^{‡‡} 2 Кор. 6:4.

²Æмæ ахæм æууæнкæй чи фæхайджын, уыдонæй домдæуы сæхи иузæрдионæй равдисын. ^{‡‡‡}

³Сымах кæнæ иннæ адæм мæнæн цы аргъ кæнынц, уый мæ не 'ндавы. Æз мæхæдæг дæр мæхицæн аргъгæнæг нæ дæн.

⁴Кæд мæ зæрдæ мæхимæ ницæмæй æхсайы, уæддæр уымæй мæхи нæ раст кæнын; тæрхонгæнæг мын Хицау у. ^{‡‡‡}

⁵Уæдæ афонæй раздæр тæрхон ма кæнут, цалынмæ Хицау æрцæуа, уæдмæ – Уый хурмæ рахæсдзæни талынды æмбæхст хъуыддæгтæ, рагом кæндзæни зæрдæйы фæндтæ, æмæ уæд Хуыцауæй алчидæр райсдзæн йæ хæрзиуæг. [§]

⁶Æз цы дзырдтон, æфсымæртæ, уый уæ сæраппонд мæхи æмæ Аполлосы тыххæй загътон, цæмæй мах бафæзмат, фыст цы у, уый сæрты нæ хизыныл – иу адæймагæй сæрыстыр ма уат, иннæйыл та дæлæмæ ма хæцат. ^{§†}

⁷Дæу уæлдæр чи æвæры? Цыдæриддæр дæм ис, уый Хуыцауæй нæ райстай, æви? Æмæ йæ кæд Хуыцауæй райстай, уæд цы æппæлыс, цыма дæхи у, афтæ? ^{§††}

⁸Сымахмæ ныридæгæн фагæй фылдæр ис æппæт дæр, ныридæгæн схъæздыг стут, æнæ мах систут паддзæхтæ. Бæргæ паддзахиуæг æцæгæй куы кæниккат, цæмæй мах дæр уемæ суæм паддзæхтæ!

⁹Уымæн æмæ мæнмæ афтæ фæкæсы, æмæ мах, апостолты, Хуыцау сæвæрдта тæккæ цауддæрты бынаты – цыма нын рахастæуыд, адæм нæм куыд кæсой, афтæмæй амарыны тæрхон. Махыл йæ цæст æрæвæрдта дун-дуне – зæдтæ æмæ адæм. ^{§‡}

¹⁰Мах æнæзонд стæм Чырыстийы сæраппонд, сымах та зондджын чырыстæттæ стут; мах æдых стæм, сымах та – тыхджын; сымах кадджын стут, мах та – æгад.

¹¹Суанг абон дæр æййафæм стонг æмæ дойны, бæгънæг, нæмынц нæ, рахау-бахау кæнæм,

¹²Нæхи цæнгтæй кæнæм уæззау куыст. Æлгъытынц нæ, мах та сын Хуыцауæй хорзæх курам. Æфхæрынц нæ, æмæ мах фæаразæм. ^{§††}

¹³Цъыф ныл калынц, мах та сæ нæ дзыхыныхасæй рæвдауæм. Мах абонмæ дунейæн æмæ алкæмæн дæр стæм быронау.

¹⁴Æз уыдæттæ уый тыххæй нæ фыссын, æмæ уæхиуыл æрхудат, фæлæ уын, уарзон хъæбултæн амонæгау, зонд амонын.

¹⁵Кæд уын бирæ чырыстон хъомылгæнджытæ ис, уæддæр уын фыдæлтæ бирæ нæй – фарны уац уæм æрхæссыны фæрцы Йесо Чырыстийы хъаруйæ æз сдæн уæ ныййарæг. ^{§†}

¹⁶Уымæ гæсгæ уæ зæрдиагæй курын: фæзмут мæ [æз Чырыстийы куыд фæзмьн, афтæ].

¹⁷Уый тыххæй уæм арвыстон Тимофейы – Хицауыл иузæрдион чи у, мæ уыцы уарзон

^{‡‡‡} Мф. 24:45; Лк. 12:42. ^{‡‡‡} Ап. хъ. 23:1. [§] Мф. 7:1; Ром. 2:1. ^{§†} Ром. 12:3. ^{§††} Ин. 3:27. ^{§‡} Ром. 8:36; 2 Кор. 4:11. ^{§‡‡} Мф. 5:44; Лк. 23:34; Ап. хъ. 7:60; 20:34; 1 Фес. 2:9; 2 Фес. 3:8. ^{§†} Гал. 4:19; Флм. 10.

хъæбулы. Уæ зæрдыл уын æрлæууын кæндзæн, Йесо Чырыстийы мæ цардæй куыд фæзмын, уый; мæ уыцы цард у, алы аргъуаны дæр цæуыл ахуыр кæнын, уымæ гæсгæ.

¹⁸ Сымахæй чидæртæ схъал сты – афтæ сæм кæсы, цыма æз сымахмæ нал æрцæудзынæн.

¹⁹ Фæлæ кæд Хицауы бафæнда, уæд уæм рæхджы æрцæудзынæн æмæ уыцы хъалтæн бафæлвардзынæн сæ ныхæстæ нæ, фæлæ сæ хъару, †

²⁰ Уымæн æмæ Хуыцауы Паддзахад ныхæстæй нæ, фæлæ хъаруйæ у. ††

²¹ Куыд уæ фæнды? Лæдзæгимæ уæм æрцæуон, æви уарзондзинадимæ æмæ æвæлмасæй?

Æнæуаг ми

5 Бæлвырдæй куыд айхъуыст, афтæмæй уæм фæзынди хъахбай ми, стæй ахæм хъахбай ми, æмæ суанг муртаттæй дæр ахæм хъуыддаг нæ райхъуыст – чидæр, дам, цæры йæ фыдыусимæ.

² Хъалы бæсты сымахæн кæуын æмбæлы, цæмæй ахæм хъуыддаг чи сарæзта, уый фæсырдæуа уе 'хсæнæй.

³ Æз та уæм дард дæн, фæлæ удæй уемæ дæн, æмæ цыма æцæгдæр уемæ дæн, афтæ бауынаффæ кодтон, ахæм хъуыддаг бакæнæгæн цы бачындæуа, уый тыххæй: †

⁴ Нæ Хицау Йесойы номыл куы æрæмбырд уат, уæд мæ уд дæр уыздæн уемæ, æмæ уыцы фыдгæнæджы нæ Хицау Йесойы хъаруйæ

⁵ Бакæнæм хæйрæджы бар йæ буар ын бафхæрыны тыххæй, цæмæй йæ уд фервæза, нæ Хицау тæрхон куы кæна, уыцы бон. ††

⁶ Раппæлинагæй уæм ницы ис. Армыдзаг æнхъизæн хыссæ æгасæй дæр кæй сæнхъизын кæны, уый нæ зонут, æви? ††

⁷ Уæдæ уæхи ссыгъдæг кæнут зæронд æнхъизæнæй, цæмæй фестат ног, æнæнхъизæн хыссæ. Сымах æцæгдæр ахæмтæ стут, уымæн æмæ Чырыстийы, нæ Куадзæны Уæрыччы, нывондæн æрхастæуыд.

⁸ Уæдæ бæрæгбон сыгъдæгзæрдæйæ бæрæг кæнæм зæронд æнхъизæнимæ нæ, хæлды æмæ фыдæхы æнхъизæнимæ нæ, фæлæ æцæгады донгонд дзултимæ.

⁹ Æз уæм мæ фыстæджы фыстон, хæтаг чи у, уыдонмæ æмгæрон нæ цæуыны тыххæй.

¹⁰ Æниу уæм ацы дунейы хæлд адæммæ, кæнæ кæрæфтæм, кæнæ стигъджытæм, кæнæ мæнгхуыцæуттæн кувджытæм æмгæрон нæ цæуыны тыххæй нæ фыстон, – науæд сымах ацы дуне ныуадзын хъæуид, –

¹¹ Фæлæ уæм æз фыстон, цæмæй æмгæрон ма цæуат, йæхи æфсымæр чи хоны, афтæмæй хæтаг кæнæ кæрæф, кæнæ мæнгхуыцæуттæн кувæг, кæнæ цъыфкалæг, кæнæ расыгæнаг, кæнæ

† Ап. хъ. 18:21; Иак. 4:15. †† 1 Кор. 2:4. † Кол. 2:5. †† 1 Тим. 1:20. †† 1 Кор. 15:33; Гал. 5:9; 2 Тим. 2:17.

стигъæг чи у, уымæ. Ахæмимæ иу фынгыл дæр макуы бадут. †††

¹² Æнæуырнджытæн æз цæмæн хъуамæ тæрхон кæнон? Уырнджытæн та сымах хъуамæ хæссат тæрхон –

¹³ Æнæуырнджытæн Хуыцау у тæрхонгæнæг. Уæдæ «хæлд адæймаджы фæсурт уе 'хсæнæй».

Уырнджыты хъаугъатæ

6 Уæ иу иннæйыл куы фæхъаст кæны, уæд йæ ныфс куыд хæссы йæ хъаст æнæхуыцæуттæм бахæссынмæ, сыгъдæджыты бæсты йын уыдон куыд тæрхон кæной, афтæ?

² Дунейæн сыгъдæджытæ кæй тæрхон кæндзысты, уый нæ зонут, æви? Кæд иугæр дунейæн сымах тæрхон кæндзыстут, уæд хуымæтæг хъуыддæгтæ равзарыны аккаг не стут? †††

³ Зæдтæн мах кæй тæрхон кæндзыстæм, уый нæ зонут, æви? Уæд зæххон царды быцæутæ равзарын нæ бон нæу?

⁴ Кæд ахæм быцæутæ рауайы, уæд сын тæрхонгæнджытæй цæмæн сæвæрут, аргъуанмæ чи ницы бар дары, уыдоны?

⁵ Уæхиуыл æрхудыны тыххæй уын зæгъын: йе 'фсымæрты быцæу чи равзара, иунæг ахæм зондджын лæг дæр уæм нæй, æви?

⁶ Сымахмæ та æфсымæр æфсымæрыл хъаст кæны, уымæ йæ хъаст æнæуырнджыты размæ хæссы.

⁷ Кæрæдзийыл кæй хъаст кæнут, æрмæст уый дæр уæ стыр æгадмæ æртардта. Æфхæрды бынаты баззайын уын хуыздæр нæ уайд? Куы уæ бастыгъдæуа, уæд уын хуыздæр нæ уайд? †

⁸ Сымах та уæхæдæг æфхæрут æмæ стигъут. Æмæ кæй? Уе 'фсымæрты!

⁹ Æви галиутæ Хуыцауы Паддзахадмæ кæй нæ бацæудзысты, уый нæ зонут? Уæхи ма сайут: нæдæр хæлд адæм, нæдæр мæнгхуыцæуттæн кувджытæ, нæдæр хæзгултæ, нæдæр нæлмойтæ, ††

¹⁰ Нæдæр давджытæ, нæдæр кæрæфтæ, нæдæр расыгæнджытæ, нæдæр цъыфкалджытæ, нæдæр стигъджытæ Хуыцауы Паддзахадмæ нæ бацæудзысты.

¹¹ Сымахæй дæр иуæй-иутæ ахæмтæ уыдысты, фæлæ æхсад æрцыдыстут, ссыгъдæг æмæ срæст стут нæ Хицау Йесо Чырыстийы хъаруйæ æмæ нæ Хуыцауы Уды руаджы. †††

Кад кæнут Хуыцауæн уæ буарæй дæр

¹² Ис мын алцыдæр кæныны бар, фæлæ мын алцы пайда нæу. Ис мын алцыдæр кæныны бар, фæлæ хъуамæ мацæй цагъар сун. ††

¹³ Хойраг гуыбынæн у, гуыбын та – хойрагæн, фæлæ Хуыцау сæ дыууæйы дæр фесафдзæни. Буар

††† Мф. 18:17; 2 Фес. 3:14. ††† Мф. 19:28; Æрг. 20:4. § Мф. 5:40; Лк. 6:29; Ром. 12:19. †† Гал. 5:21; Эф. 5:5. ††† Эф. 2:2; Тит. 3:3. †† 1 Кор. 10:23.

та хæтынæн нæу, фæлæ Хицауæн, Хицау та буарæн дæр хицау у.[†]

¹⁴ Хуыцау Йæ хъаруйæ райгас кодта Хицауы, райгас кæндзæни мах дæр.^{††}

¹⁵ Уæ буæрттæ Чырыстийы уæнгтæ кæй сты, уый нæ зонут, æви? Уæдæ Чырыстийы буары уæнгтæ райсдзынæн æмæ сæ хъахбайы уæнгтæ фестын кæндзынæн? Ницы хуызы![‡]

¹⁶ Кæнæ хъахбайимæ чи æриу уа, уый йемæ иу буар кæй свæййы, уый нæ зонут, æви? Уымæн æмæ афтæ загъдæуыд: «Дыуæ уыдзысты иу буар».

¹⁷ Хицауимæ чи баиу вæййы, уый та Хицауимæ уды æгъдауæй иу у.

¹⁸ Уæхи хизут хæтынæй: адæймаг цыдæриддæр тæригъæды бафты, уый буары æдде вæййы, фæлæ хæтаг йæхи буары тæригъæды цæуы.

¹⁹ Хуыцауæй Кæй райстат, уæ буар уыцы Сыгъдæг Уды хæдзар кæй у, уый нæ зонут, æви? Æмæ уæхиуыл уæ бар нæ цæуы,^{‡‡}

²⁰ Уымæн æмæ уæ стыр аргъæй балхæдæуыд. Уæдæ кад кæнут Хуыцауæн уæ буарæй.^{‡‡}

Лæг æмæ усы иумæйаг цард

7 Сымах мæм цæй тыххæй фыстат, ныр та уый фæдыл: хорз у, нæлгоймаг сылгоймаджы æмгæрон куы не 'рцæуа, уæд.

² Фæлæ хæтынæй хи бахизыны тыххæй алы нæлгоймагæн дæр уæд йæхи ус, æмæ алы сылгоймагæн дæр уæд йæхи мой.

³ Мой хъуамæ æххæст кæна, йæ усы раз ыл цы хæс æвæрд ис, уый; афтæ ус дæр.^{‡‡}

⁴ Усы буарыл цæуы йæхи бар нæ, фæлæ йæ мойы бар. Афтæ мойæн дæр йæ буарыл йæхи бар нæ цæуы, фæлæ йæ усы бар.

⁵ Уæ дыууæйы дæр куы фæнда, уæд æнæ кæрæдзи ут æрмæстдæр рæстæгмæ – [ком даргæйæ æмæ] кувгæйæ, уый фæстæ ут иумæ, цæмæй уæ хæйрæг ма мондаг кæна, уæхиуыл фæхæцын кæй нæ фæразут, уый аххосæй.

⁶ Æниу æй бардзырды хуызы нæ зæгъын, фæлæ уын ахæм бар ис.

⁷ Мæн та фæнды, цæмæй адæм иууылдæр уой мæ хуызæн, фæлæ алкæмæ дæр йæхи сæрмагонд курдиат ис Хуыцауæй: иумæ – ахæм, иннæмæ – æндæр.^{‡‡‡}

⁸ Къай кæмæн нæй, уыдонæн æмæ идæдз устытæн та зæгъын: мæнау иунæгæй куы баззайой, уæд сын хуыздæр у.

⁹ Фæлæ кæд сæхиуыл хæцын нæ фæразынц, уæд курæнт устытæ æмæ цæуæнт моймæ. Уымæн æмæ монцы арты судзынæй лæг æмæ усæй цæрын хуыздæр у.[§]

¹⁰ Усджын æмæ моймæдзыд чи у, уыдонæн та æз нæ, фæлæ Хицау фæдзæхсы: ус йæ мойы ма ныуадзæд;^{§†}

† Мф. 22:30; Ром. 6:13, 19. †† 2 Кор. 4:14; 1 Фес. 4:14. ‡ Эф. 5:30. †† 1 Кор. 3:16; 2 Кор. 6:16; 1 Пет. 2:5. ‡‡ Ап. хъ. 20:28; Гал.

¹¹ Куы йæ ныуадза, уæд та мой мауал скæнæд, кæнæ йæ моимæ бафидауæд; мой дæр йæ усæй ма ахицæн уæд.

¹² Иннæтæн та Хицау нæ, фæлæ æз зæгъын: кæд æфсымæртæй искæмæн ис æнæуырнæг ус, æмæ усы фæнды йемæ цæрын, уæд æй лæг ма ныуадзæд.

¹³ Æмæ устытæй дæр æнæуырнæг лæг кæмæн ис, уымæн кæд йæ мойы йемæ цæрын фæнды, уæд æй ус ма ныуадзæд.

¹⁴ Уымæн æмæ æнæуырнæг лæг йæ уырнæг усы фæрцы сыгъдæг кæны, æмæ æнæуырнæг ус дæр йæ уырнæг мойы фæрцы сыгъдæг кæны. Науæд уæ цот сыгъдæг нæ уаиккой, ныр та сыгъдæг сты.

¹⁵ Кæд æнæуырнæджы ахицæн фæнды – ахицæн уæд; ахæм уавæры æфсымæр кæнæ хо сæрибар сты. Хуыцау уæ фидыдæй цæрынмæ æрхуыдта.^{§††}

¹⁶ Ды кæцæй зоныс, ус, æмæ дæ мойы нæ фервæзын кæндзынæ? Кæнæ ды кæцæй зоныс, лæг, æмæ дæ усы нæ фервæзын кæндзынæ?

Райгонд у дæ уавæрæй

¹⁷ Æрмæст алчидæр цæрæд, Хицау ын куыд снысан кодта, афтæ, æмæ баззайæд, Хуыцау æй цы уавæры æрхуыдта, уыцы уавæры. Æз уый фæдзæхсын æппæт аргъуантæн дæр.^{§†}

¹⁸ Сунæтгондæй дæ æрхуыдта Хуыцау – ма йæ сусæг кæн; æнæсунæтæй дæ æрхуыдта – сунæт ма скæн.

¹⁹ Сунæт скæнын дæр ницы у, сунæт не скæнын дæр ницы у – æрмæст Хуыцауы фæдзæхстытæм гæсгæ цæрын у ахсджиаг.^{§††}

²⁰ Алчидæр баззайæд, Хуыцау æй куы æрхуыдта, уæд цы уыди, уымæй.^{§†}

²¹ Цагъайрагæй дæ æрхуыдта – ма йыл тыхс; фæлæ кæд дæ бон сæрибар райсын у, уæд дын хуыздæр уыдзæни уыцы фадатæй спайда кæнын.^{§†}

²² Уымæн æмæ Хицау кæй æрхуыдта, уыцы цагъары Хицау ссæрибар кодта; сæрибарæй кæй æрхуыдта, уый та Чырыстийы цагъар у.^{§§†}

²³ Сымах стыр аргъæй балхæдæуыд – ма сут цагъартæ адæймагæн.^{§§†}

²⁴ Æфсымæртæ, кæй цы уавæры æрхуындæуыд, алчидæр уыцы уавæры баззайæд Хуыцауы раз.

Къайады фарстатæ

²⁵ Æнæцыд чызджыты æмæ æнæус лæппуты тыххæй мын Хицау нæ бафæдзæхста, фæлæ Хицау кæй схорзæхджын кодта æмæ æууæндæн кæуыл ис, ахæм адæймагау уын уынаффæ кæнын.^{§§§}

3:13; 1 Пет. 1:19. ††† 1 Пет. 3:7. ††† Мф. 19:12. § 1 Тим. 5:14. §† Мф. 5:32; Мк. 10:11; Лк. 16:18. §†† Ром. 12:18; 1 Кор. 14:33. §† Ап. хъ. 15:28; Эф. 4:1. §†† Гал. 5:6. §† 1 Фес. 2:12. §† 7:21 Ацы бынатæн бамбарæн ис афтæ дæр: |Цагъайрагæй дæ æрхуыдта – ма йыл тыхс, фæлæ кæд дæ бон сæрибар райсын у, уæд дын хуыздæр уыдзæни дæ абоны уавæрæй спайда кæнын. |г §§† Ин. 8:36; Ром. 6:22. §§† 1 Кор. 6:20. §§§ 1 Кор. 2:17.

²⁶ Мæ хъуыды ахæм у: абоны зынтæм гæсгæ адæймагæн хуыздæр у, цы уавæры ис, уыцы уавæры баззайын.

²⁷ Дæ усимæ къайадæй баст дæ? Йæ фехалыныл ма архай. Усимæ баст нæ дæ? Ус ракурыныл ма архай.

²⁸ Æниу, ус куы ракурай, уæд уымæй тæригъæды не 'фтыс; æмæ чызг мой куы скæна, уæд уый дæр уымæй тæригъæды не 'фты. Фæлæ ахæмтæ сæ царды æвзæрдзысты зынтæ, æмæ уыл мæ зæрдæ риссы.

²⁹ Æз уын зæгъын, æфсымæртæ: рæстæг бирæ нал баззад, æмæ устытæ кæмæн ис, уыдон нырæй фæстæмæ хъуамæ уой, цыма сын устытæ нæй, афтæ.

³⁰ Кæуджытæ хъуамæ ма уой кæуджытау; цингæнджытæ – цингæнджытау; æлхæнджытæ хъуамæ уой, цыма сæ къухы ницы бафтыд, уыйау.

³¹ Ацы дунейы хорзæхтæй чи пайда кæны, уыдон хъуамæ уой афтæ, цыма дзы нæ пайда кæнынц. Уымæн æмæ мах цы дуне уынæм, уымæн йæ кæрон æрцæуы. †

³² Мæн та фæнды, цæмæй сымах уат æнæмæт. Æнæус мæт кæны Хицауы хъуыддагыл, Хицауы зæрдæ балхæныныл.

³³ Усджын та мæт кæны зæххон хъуыддæгтыл, йæ усы зæрдæ балхæныныл. Моймæдзыд æмæ æнæцыд чызг æмхуызон не сты.

³⁴ Æнæмой мæт кæны Хицауы хъуыддагыл, [Хицауы зæрдæ балхæныныл,] цæмæй буарæй дæр æмæ удæй дæр уа сыгъдæг. Моймæдзыдæн та йæ мæт у зæххон хъуыддæгтыл, йæ мойы зæрдæ балхæныныл.

³⁵ Æз уын уæ бартæ байсынмæ нæ хъавын, фæлæ зæгъын уæ пайдайæн, цæмæй Хицауæн кусат нывыл, æнувыдæй, æмæ уæ мацы къуылымпы кæна.

³⁶ Кæд искæмæн йæ чындздзон чызг моймæдзыд кæй нæма у, уый йæм худинаг кæсы, уæд йæ бар йæхи – йæ чызджы раттæд моймæ; уымæй тæригъæды нæ бафтдзæн.

³⁷ Фæлæ йæ бар йæхи кæмæн у, афтæмæй йæ чызджы æнæцыдæй ныуадзыны фæнд фидарæй чи скодта, æмæ йæ фæнд нæ аивыны тых кæмæ ис, уый раст кæны.

³⁸ Уæдæ йæ чызджы моймæ чи дæтты, уый раст кæны; чи йæ нæ дæтты, уый та ноджы хуыздæр кæны.

³⁹ Усæн цалынмæ йæ лæг удæгас у, уæдмæ йемæ баст у. Йæ лæг куы амæла, уæд кæмæ æрцæуа, уый йæхи бар у, æрмæст Хицауыл æууæндæгæй хъуамæ смой кæна. ††

⁴⁰ Фæлæ уыцы ус, мæ уынаффæмæ гæсгæ, куы нал смой кæна, уæд тæхудиагдæр уыдзæн. Мæнмæ та афтæ кæсы, æмæ æз дæр хайджын дæн Хуыцауы Удæй.

Мæнгхуыцæуттæн хаст нывондты тыххæй

8 Ныр та мæнгхуыцæуттæн хаст нывондты тыххæй. Мах æмбарæм, неппæтмæ дæр зонынад кæй ис, уый. Фæлæ зонынад адæймаджы хиуыл æрвæссын кæны, уарзондзинад та фидаргæнæг у. ‡

² Йæхицæн исты зонын æнхъæл чи у, уыцы адæймаг, куыд æмбæлы, афтæ ницыма зоны. ††

³ Фæлæ Хуыцауы чи уарзы, уыцы адæймаджы Хуыцау нымайы хионыл. ††

⁴ Уæдæ мæнгхуыцæуттæн хаст нывондтæй хæрыны тыххæй мах зонæм: мæнгхуыцау дунейы ницы у, иунæг Хуыцауы йеддæмæ æндæр Хуыцау нæй. †††

⁵ Кæд арвыл кæнæ зæххыл ис, хуыцæуттæ кæй хуындæуы, ахæмтæ, – уымæн æмæ «хуыцæуттæ» æмæ «хицæуттæ» бирæ сты, –

⁶ Уæддæр махæн ис, æппæт дæр Чи сфæлдыста æмæ мах Кæмæн цæрæм, уыцы иунæг Фыд-Хуыцау, æмæ æппæт дæр Кæй руаджы сфæлдыстæуыд, æмæ цардæй Кæй фæрцы схайджын стæм, уыцы иунæг Хицау Йесо Чырысти. †††

⁷ Фæлæ алкæмæ фаг зонынад нæй: иуæй-иутæ мæнгхуыцæуттыл афтæ сахуыр сты, æмæ уыдонæн хаст нывондтæй куы фæхæрынц, уæд æй абон дæр ма нымайынц мæнгхуыцæуттæн табуйыл. Цы æмбæлы æмæ цы не 'мбæлы, уый раиртасынхъом кæй не сты, уымæ гæсгæ сæ цæсгом фæчъизи вæййы. §

⁸ Хойраг мах Хуыцаумæ нæ хæстæг кæны: куы нæ хæрæм, уæд дæр нæ ницы сæфы; куы хæрæм, уæд дæр ныл ницы æфты. §†

⁹ Кæсут уæхимæ, цæмæй уæ уыцы бартæ лæмæгъ уырнджыты ма фæрæдийын кæной. §††

¹⁰ Дæумæ ис зонынад, æмæ дæ исчи муртатты кувæндоны фынгыл бадгæ куы фена, уæд йæхæдæг лæмæгъ кæй у, уымæ гæсгæ йын йе 'фсарм мæнгхуыцæуттæн хаст нывондтæй хæрыны бар нæ ратдзæн, æви?

¹¹ Æмæ дæ зонынадæй бабын уыдзæни лæмæгъ – Чырысти кæй сæраппонд амард, дæ уыцы æфсымæр. §†

¹² Афтæмæй сымах цæут уæ лæмæгъ æфсымæрты тæригъæды, ардаут сæ, се 'фсарм сын тæрхон цæй тыххæй кæны, уыдæттæ аразыныл. Æмæ уымæй цæут Чырыстийы хъыджы. §††

¹³ Уæдæ кæд хойраг тæригъæды æфтауы ме 'фсымæры, уæд мыггагмæ дæр дзидзайы хъæстæ мæхи нал фæкæндзынæн, цæмæй тæригъæды ма бафтауон ме 'фсымæры. §†

Апостолы бартæ

9 Ау, æз апостол нæ дæн? Ау, æз сæрибар нæ дæн? Æз нæ Хицау Йесо Чырыстийы нæ

‡ 1 Кор. 13:4. †† 1 Кор. 13:12. ††† 2 Тим. 2:19. †††† 1 Тим. 2:5. ††††† Ин. 13:13. § Ром. 14:23. §† Ром. 14:7. §†† Ром. 14:13. §††† Ром. 14:15. §†††† Ром. 14:1. §††††† Ром. 14:21.

† Иак. 1:10; 4:14; 1 Пет. 1:24; 1 Ин. 2:17. †† Ром. 7:2.

федтон, æви? Æз Хицауы сæраппонд цы бакодтон, сыхах мæ уыцы фæллой не стут, æви? †

² Кæд иннæтæн апостол нæ дæн, уæддæр сыхахæн апостол дæн. Æз Хицауы апостол кæй дæн, уымæн æвдисæйнаг сыхах стут. ††

³ Гъе, уый у мæ дзуапп, мæныл даутæ чи кæны, уыдонæн.

⁴ Æви махæн хæрыны æмæ нуазыны бар нæй? ‡

⁵ Æви иннæ апостолтæн, Хицауы æфсымæртæн æмæ Кифæйæн, устытæ куыд ис, афтæ мæнæн нæй уырнæг хотæй цардæмбал скæныны бар, цæмæй кæмдæриддæр мемæ уа?

⁶ Æви æрмæст мæнæн æмæ Варнавайæн нæй нæ кусыны бар?

⁷ Уый кæд уыдис, æмæ æфсæддон йæхæдæг йæхи дара? Сæнæфсир ныссадзæг сæнæфсиры гагатай ма хæра? Дзуг чи хизы, уый æхсыр ма нуаза?

⁸ Æппæт уыдæттæ æз, мыййаг, адæймаджы зондæй зæгъын? Моисейы Æгъдау дæр афтæ нæ зæгъы, æви?

⁹ Уымæн æмæ дзы фыст ис: «Найгæнæг галæн йæ дзых бастæй ма дар». Хуыцауы мæт, мыййаг, галтыл у? ††

¹⁰ Æви уый мах тыххæй загъд у? Кæй зæгъын æй хъæуы, уый мах тыххæй фыст у; уымæн æмæ хуымгæнæг хъуамæ хуым кæна зæрдæдаргæйæ, æмæ найгæнæг най кæна йæ хай райсыны ныфсимæ.

¹¹ Мах уæ удтæн байтыдтам тауинаг уæ зæрдæты, æмæ нæ гуыбынæн исты куы æркæрдæм, уæд уый æгæр уыдзæни? ††

¹² Иннæтæн уæм ахæм бар кæм ис, уым мах уыдонæй барджындæр не стæм, æви? Уыцы бартæй мах уæвгæ дæр нæ пайда кодтам, фæлæ быхсæм алцæмæн дæр, цæмæй Чырыстийы фарны уацæн мацы цæлхдур сæвæрæм. †††

¹³ Хуыцауы хæдзары чи лæггад кæны, уыдон сæ хæлц уырдыгæй кæй исынц, æмæ нывондхæссæны раз лæггадгæнджытæн нывондтæй хай кæй ис, уый нæ зонут, æви?

¹⁴ Афтæ Хицау фарны уац хъусынгæнджытæн дæр бафæдзæхста фарны уац хъусын кæнынæй цæрын. †††

¹⁵ Фæлæ æз уыцы бартæй не спайда кодтон; мæ фыстæг дæр уæм уый тыххæй нæ фыссын, æмæ сæ пайда кæнын райдайон. Уый бæсты мæ амæлæт хуыздæр уайд! Раппæлинагæй мæм цы ис, уымæй мæ æнæхай ничи фæкæндзæн.

¹⁶ Æз фарны уац адæммæ кæй хæссын, уымæй мæхицæй нæ раппæлдзынæн – уый мæ хæс у, æмæ додой мæ сæр, фарны уац адæммæ куы нæ хæссон, уæд! †

¹⁷ Уыцы куыст барвæндонæй куы кæнин, уæд мын уайд мызд; фæлæ йæ æз барвæндонæй нæ кæнын

– æз æрмæст аразын, цы хъуыддаг мын бафæдзæхстæуыд, уый.

¹⁸ Уæдæ мæ мызд цы у? Мæ мызд уый у, æмæ фарны уац хъусын кæнын лæвар, æмæ афтæмæй фарны уац хъусынгæнæджы бартæй нæ пайда кæнын.

¹⁹ Æз никæй дæлбар дæн, уæддæр алкæмæн дæр мæхицæй скодтон цагъар, цæмæй æрхонон фылдæр адæм. ††

²⁰ Иудейты æрхонныны сæраппонд иудейтæн æз сдæн иудейау; Моисейы Æгъдауы дæлбар уæвджыты æрхонныны сæраппонд æз уыдонæн сдæн Æгъдауы дæлбар адæймагау, кæд Æгъдауы дæлбар нæ дæн, уæддæр.

²¹ Æгъдау кæмæн нæй, уыдонæн сдæн, Æгъдау кæмæн нæй, ахæмау, – афтæмæй та Хуыцауы раз æнæ æгъдау нæ дæн, фæлæ дæн Чырыстийы æгъдауы дæлбар, – цæмæй æрхонон, Æгъдау кæмæн нæй, уыдоны. †††

²² Лæмæгъты æрхонныны сæраппонд лæмæгътæн сдæн лæмæгъау. Æппæтæн дæр æз сдæн алцы, цæмæй цыфæндыйæ дæр фервæзын кæнон иуæй-иуты. ††

²³ Æз æппæт уыдæттæ фарны уацы сæраппонд кæнын, йæ хорзæхæй мæ хай куыд райсон, афтæ.

²⁴ Згъорæн фæзы сеппæт дæр фезгъорынц, фæлæ хæрзиуæг иу адæймагмæ кæй æрхауы, уый нæ зонут, æви? Уæдæ згъоргæут, æмæ райсат хæрзиуæг. †††

²⁵ Ерысты архайджытæ хиуылхæцгæ сты алцæмæй дæр. Уыдонæн сæ нысан у, рæстæг кæй бахæрдзæн, ахæм хæрзиуæг райсын; махæн та нæ нысан у мыггагмæйы хæрзиуæг райсын. ††

²⁶ Уымæ гæсгæ æз не згъорын, бæлвырд нысан кæмæн нæй, уыйау; уæлдæф тымбылкъухæй цæвæгау нæу мæ цæф.

²⁷ Хъызæмарæй марын мæ буар, аразын дзы цагъар, цæмæй ма разынон, иннæтæм фарны уац чи æрхаста, афтæмæй фæлварæнтæ раттын кæй бон нæ баци, ахæм. ††

Израилæгтыл цы æрцыд, уый зондыхос у

10 Мæн фæнды, æфсымæртæ, цæмæй сыхах зонат, нæ фыдæлтæ иууылдæр æврагъы дæлбазыр кæй уыдысты, æмæ сеппæт дæр Сырх денджызыл кæй ахызтысты, уый.

² Уыдонæн сеппæтыл дæр Моисеимæ саргъуыдæуыд æврагъ æмæ денджызы.

³ Сеппæт дæр хордтой уыциу уæларвон хойраг.

⁴ Сеппæт дæр нуæзтой уыциу уæларвон донæй – семæ чи уыдис, уыцы уæларвон къæдзæхæй ракæлгæ донæй; уыцы къæдзæх та уыди Чырысти.

⁵ Фæлæ Хуыцау сæ фылдæрæй райгонд нæ уыд, æмæ фæцагъды сты æдзæрæг бæстæйы.

† Ап. хъ. 9:3; 22:18; 1 Кор. 4:15; 15:8. †† 2 Кор. 3:2. ‡ Лк. 10:7; 2 Фес. 3:9. †† 1 Тим. 5:18. †† Ром. 15:27. ††† Ап. хъ. 20:33; 2 Кор. 11:8; 1 Фес. 2:9. ††† Мф. 10:10. § Ап. хъ. 9:6; 13:2.

†† 1 Кор. 10:33. ††† 1 Кор. 7:18. †† Ром. 15:1. ††† Флп. 3:12; 2 Тим. 4:7. † 2 Тим. 2:4; Æрг. 2:10. †† Ром. 6:18.

⁶ Уыдæттæ та махæн зондыхос сты – фыдæхмæ æмхиц ма уæм, уыдон æм куыд æмхиц уыдысты, афтæ.

⁷ Ма ут мæнгхуыцæуттæн кувджытæ, уыдонæй сын бирæтæ куыд куывтой, афтæ; Сыгъдæг Фыст уыдоны тыххæй зæгъы: «Адæм æрбадтысты хæрд æмæ нозтыл, стæй сыстадысты æмæ сын бацайдагъ хъазт».

⁸ Ма хæтæм, уыдонæй бирæтæ хæтыныл куыд бафтыдысты, афтæ; уый тыххæй дзы иу бонмæ фæмард æртæ æмæ ссæдз мины.

⁹ Ма къахæм Чырыстийы, уыдонæй Йæ бирæтæ куыд къахтой, афтæ; уый тыххæй фæцагъды сты кæлмыты хæстæй.

¹⁰ Ма хъуыр-хъуыр кæнут, уыдонæй бирæтæ куыд хъуыр-хъуыр кодтой, афтæ; уый тыххæй сæ фæцагъта удхæссæг зæд.

¹¹ Сæ хабæрттæ махæн зондыхос сты; æмæ сæ ныффыстæуыди, цæмæй мах, рæстæджы кæроны цæрджытæ, ахуыр кæнæм уыдоныл. †

¹² Уæдæ кæд исчи афтæ æнхъæл у, фидар лæууы, зæгъгæ, уæд кæсæд йæхимæ, цæмæй ма ахауа. ††

¹³ Сымах бахаудтат, адæймаг кæм бахауы, ахæм фæлварæны. Фæлæ Хуыцау иузæрдион у, æмæ уыл не 'руадздæн, тых уæм кæй фаг нæ разына, ахæм фæлварæн, фæлæ уын уæ фæлварæны баххуыс кæндзæн, куыд ын бафæразат, афтæ. ‡

Хицауы фынг æмæ дæлимонты фынг

¹⁴ Уæдæ, мæ уарзон хæлæрттæ, уæхи хизут мæнгхуыцæуттæм кувынаей.

¹⁵ Æз зæгъын, æмбаргæтæн куыд фæзагъдæуы, афтæ. Æмæ цы зæгъын, ууыл уæхæдæг ахъуыды кæнут. ††

¹⁶ Цы арфæйы кæхцы тыххæй арфæ кæнæм, уый мах Чырыстийы Тугимæ нæ иу кæны, æви? Æмæ цы дзул асæттæм, уый мах Чырыстийы Буаримæ нæ иу кæны, æви?

¹⁷ Дзул иу кæй у, уымæ гæсгæ мах, бирæ адæм, иу буар стæм, уымæн æмæ иу дзулæй райсы алчидæр йæ хай. ††

¹⁸ Акæсут-ма, туг-стæгæй израилаг чи у, уыдонмæ – нывондæй куы фæхæрынц, уæд нывондхæссæны раз лæггадгæнджытæ нæ вæййынц, æви?

¹⁹ Æз цы зæгъын уымæй? Мæнгхуыцау исты у, кæнæ мæнгхуыцауæн цы нывонд æрхæссынц, уый исты у, зæгъгæ? †††

²⁰ Нæ! Фæлæ муртаттæ цы нывондтæ æрхæссынц, уыдоны Хуыцауæн нæ хæссынц, фæлæ дæлимонтæн. Мæн та нæ фæнды, æмæ дæлимонтимæ баст уат.

²¹ Хицауы кæхцæй дæр нуазын æмæ дæлимонты кæхцæй дæр нуазын уын не 'мбæлы. Хицауы фынгыл дæр бадын æмæ дæлимонты фынгыл дæр бадын уын не 'мбæлы. †††

²² Ау, мах Хицауы мæсты кæндзыстæм? Мах Уымæй, мыййаг, тыхджындæр стæм?

Цы кæныс – уый Хуыцауы кадæн

²³ Ис алцыдæр кæныны бар, фæлæ алцы пайда нæу. Ис алцыдæр кæныны бар, фæлæ алцы фидаргæнæг нæу. §

²⁴ Йæхи пайдайыл мачи тыхсæд, фæлæ алчидæр тыхсæд иннæйы пайдайыл. §†

²⁵ Уæййаг цыдæриддæр ис, уый хæрут æнæ равзар-бавзарæй, æнæзæрдæхсайгæйæ.

²⁶ Уымæн æмæ «зæхх, стæй зæххыл цыдæриддæр ис, уый Хицауы у».

²⁷ Æнæуырнджытæй уæ исчи куы фæхона, æмæ уæ ацæуын куы бафæнда, уæд уын цы æрæвæрой, уый бахæрут æнæ равзар-бавзарæй, æнæзæрдæхсайгæйæ.

²⁸ Фæлæ уын исчи куы зæгъа: «Уый мæнгхуыцауæн хаст нывонд у», уæд дзы ма бахæрут уыцы адæймаджы тыххæй æмæ æфсармы сæраппонд.

²⁹ Æз сымах æфсармы тыххæй нæ зæгъын, фæлæ уыцы адæймаджы æфсармы тыххæй. Мæ сæрибарæн мын кæйдæр æфсарм цæмæ гæсгæ хъуамæ уа тæрхонгæнæг?

³⁰ Кæд бузныгæй хæрын, уæд бузныг цæмæй дæн, уый тыххæй мын цæмæн хъуамæ бауайдзæф кæна исчи? §††

³¹ Уæдæ хæргæ кæнат æви нуазгæ, æви æндæр исты хъуыддаг аразат, æппæт дæр кæнут Хуыцауы кадæн. §†

³² Цæлхдур ма ут нæдæр иудейтæн, нæдæр бердзентæн, нæдæр Хуыцауы аргъуанæн,

³³ Æз дæр алы хъуыддаджы алкæйы зæрдæ куыд æлхæнын, афтæ. Мæхи пайдамæ нæ бæллын, фæлæ бирæты пайдамæ, цæмæй фервæзой. §††

11 Фæзмут мæ, æз Чырыстийы куыд фæзмын, афтæ. §†

Кувыны æгъдау

² Æппæлын уæ, æфсымæртæ, мæнмæ цы федтат, æппæт уыдæттæ уæ зæрдыл кæй лæууынц æмæ уæм цы ахуырад æрхастон, ууыл æнæхъæнæй дæр фидар кæй хæцут, уый тыххæй. §†

³ Ноджы ма мæ фæнды, цæмæй сымах зонат: алы нæлгоймагæн дæр йæ хицау Чырысти у, сылгоймаджы хицау нæлгоймаг у, Чырыстийы хицау та Хуыцау у. §††

⁴ Кувгæйæ кæнæ пехуымпариуæг кæнгæйæ бæггæмсар цы нæлгоймаг нæ уа, уый йæхи æмæ йæ Хицауы æгад кæны.

⁵ Бæггæмсарæй цы сылгоймаг кувы кæнæ пехуымпариуæг кæны, уый дæр йæхи æмæ йæ хицауы æгад кæны – ахæм сылгоймаг сæрдастæй уæлдай нæу.

† Ром. 15:4. †† Ром. 11:20. ‡ 2 Пет. 2:9; Дзут. 12:4. †† 1 Кор. 1:5. †† Ин. 6:33. ††† 1 Кор. 8:4. ††† 2 Кор. 6:15.

§ 1 Кор. 6:12. §† Ром. 15:2. §†† Ром. 14:6. §‡ Кол. 3:17. §†† Ром. 15:2. §† 1 Кор. 4:16; Флп. 3:17. §‡ 1 Кор. 15:1. §§† Ин. 14:28; Эф. 5:23.

⁶ Кæд сылгоймаг сæрбæттæн нæ дары, уæд йæ сæр алвынæд; фæлæ сылгоймагмæ кæд йæ сæр алвынын кæнæ адасын худинаг кæсы, уæд сæрбæттæн дарæд.

⁷ Нæлгоймаг бæгъæмсар хъуамæ уа, уымæн æмæ йæ Хуыцау Йæхимæ гæсгæ сфæлдыста æмæ йæ намыс Уымæй у; сылгоймаджы намыс та нæлгоймагæй у. †

⁸ Уымæн æмæ нæлгоймаг сылгоймагæй нæ рацыд, фæлæ сылгоймаг рацыд нæлгоймагæй;

⁹ Нæлгоймаджы не сфæлдыстæуыди сылгоймагæн, фæлæ сылгоймаджы сфæлдыстæуыди нæлгоймагæн.

¹⁰ Æмæ сылгоймаг дæлбар кæй у, уый равдисынæн зæдты сæраппонд хъуамæ дара сæрбæттæн.

¹¹ Æниу, Хицауы раз сылгоймагæн нæлгоймаг куыд ахсджиаг у, афтæ ахсджиаг у сылгоймаг дæр нæлгоймагæн.

¹² Уымæн æмæ кæд сылгоймаг нæлгоймагæй рацыд, уæддæр нæлгоймаг сылгоймагæй райгуыры. О, фæлæ æппæт дæр Хуыцауæй у.

¹³ Ахъуыды-ма кæнут уæхæдæг, сылгоймагæн бæгъæмсарæй Хуыцаумæ кувын фидауы?

¹⁴ Æрдз уæ йæхæдæг ахуыр кæны: нæлгоймагæн сæрыхъуынтæ уадзын æгад у;

¹⁵ Сылгоймаг та сæрыхъуынтæ куы уадза, уæд ын уый кад у, уымæн æмæ йын сæрыхъуынтæ æрдзон æмбæрзæнау лæвæрд сты.

¹⁶ Фæлæ кæд уыдæтты тыххæй искæй быцæу кæнын фæнды, уæд мах дæр æмæ Хуыцауы аргъуантæ дæр ахæм æгъдауыл хæст не стæм.

Хицауы æхсæвæры тыххæй

¹⁷ Ныр та уын цы зæгъдзынæн, уымæй уæ æппæлгæ нæ кæнын, уымæн æмæ уе 'мбырдтæ пайдайы бæсты зиан æрхæссынц.

¹⁸ Фыццаджыдæр, æз хъусын, зæгъгæ, аргъуанмæ куы æрцæут, уæд фæкъордтæ вæййут, æмæ афтæ кæй у, уый мæ иуырдыгæй уыргæ дæр кæны. ††

¹⁹ Æцæг уæм алыхуызон зондахаст дæр хъуамæ уа, уе 'хсæн фæлтæрд чи у, уыдон куыд сбæлвырд уой, афтæ. ‡

²⁰ Сымах иумæ куы æрæмбырд вæййут, уæд уын дзы Хицауы æхсæвæр нæ рауайы –

²¹ Алчидæр батагъд кæны йæ æхсæвæр бахæрыныл, æмæ иу æххормагæй баззайы, иннæ та расыг свæййы.

²² Хæрынæн æмæ уын нуазынæн хæдзæрттæ нæй, мыййаг? Æви Хуыцауы аргъуан ницæмæ дарут æмæ мæгуыртыл дæлæмæ хæцут? Цы уын зæгъон? Уый тыххæй уæ раппæлон? Нæ уæ раппæлдзынæн.

²³ Уымæн æмæ æз Хицауæй цы базыдтон, сымахæн дæр уый бацамыдтон: гадзрахатæй Йыл куы рацыдæуыд, уыцы æхсæв Хицау Йесо райста дзул, ††

²⁴ Арфæ ракодта, асаста йæ æмæ загъта: «[Айсут æмæ хæрут –] ай Мæ Буар у, æмæ саст цæуы уæ сæраппонд. Афтæ кæнут Мæ æрымысынæн».

²⁵ Æхсæвæры фæстæ райста сæны кæхц дæр æмæ загъта: «Ацы кæхц у, Мæ Тугæй фидаргонд чи цæуы, уыцы ног фидыд. Кæдфæнды дæр дзы ма нуазат – уый кæнут Мæ æрымысынæн».

²⁶ Уæдæ ацы дзул куы фæхæрут æмæ ацы сæн куы фæнуазут, уæд уымæй хъусын кæнут Хицауы мæлæты тыххæй, цалынмæ æрцæуа, уæдмæ.

²⁷ Аккаг аргъ сын чи нæ кæны, афтæмæй ацы дзул чи хæра æмæ ацы сæн чи нуаза, уый бацæудзæни Хицауы Буары æмæ Туджы тæригъæды. ††

²⁸ Уæдæ алы адæймаг дæр ныккæсæд йæ зæрдæмæ, æмæ уый фæстæ хæрæд ацы дзулæй æмæ нуазæд ацы сæнæй. †††

²⁹ Хицауы Буарæн аргъ чи нæ кæны, афтæмæй чи хæры æмæ нуазы, уымæн уыцы дзул æмæ сæн уыдзысты тæрхонæн.

³⁰ Уымæ гæсгæ сымахæй бирæтæ сты лæмæгъ æмæ рынчын; чи амарди, уыдон дæр дзæвгар сты.

³¹ Уымæн æмæ нæхæдæг нæхицæн тæрхон куы кæникам, уæд тæрхонгонд нæ уаиккам.

³² Хицау нын куы фæтæрхон кæны, уæд та баййафæм æфхæрд, цæмæй дунеимæ тæрхонгонд ма уæм.

³³ Уымæ гæсгæ, ме 'фсымæртæ, æхсæвæрмæ куы æрæмбырд вæййут, уæд-иу банхъæлмæ кæсут кæрæдзимæ.

³⁴ Кæд исчи æххормаг у, уæд бахæрæд йæ хæдзары, цæмæй уæ уыцы æмбырд ма æркæна тæрхонмæ. Иннæ хъуыддæгтæ банывыл кæндзынæн, куы уæм æрцæуон, уæд.

Сыгъдæг Уд кæй дæтты, уыцы курдиæттæ

12 Мæн фæнды, ме 'фсымæртæ, цæмæй сымах зонат, Сыгъдæг Уд кæй дæтты, уыцы курдиæтты тыххæй.

² Сымах зонут: муртаттæ ма куы уыдыстут, уæд уæ цыма иставæр тых сайдта, афтæ куывтат æгомыг гуымирытæн. †††

³ Уымæ гæсгæ уын зæгъын: Хуыцауы Уд кæмæ ис, уый Йесойы нæ ралгъитдзæн, æмæ Йесойы Хицау ничи схондзæн, Сыгъдæг Уд æм куы нæ уа, уæд. †

⁴ Курдиæттæ алыхуызон сты, дæтгæ та сæ уыциу Уд кæны. ††

⁵ Хуыцауæн алы хуызы балæггадгæнæн ис, разæнгардгæнæг та уыциу Хицау у.

⁶ Куыстытæ алыхуызон сты, фæлæ неппæты фæрцы æппæт дæр уыциу Хуыцау аразы.

⁷ Алкæй фæрцы дæр Сыгъдæг Уд Йæхи æвдисы иумæйаг пайдайæн. †††

⁸ Уды руаджы иуæн лæвæрд цæуы уæлзонд ныхасы курдиат, иннæмæн та уыциу Уды руаджы – зонынады ныхасы курдиат;

† Кол. 3:3. †† 1 Кор. 3:3. ‡ Лк. 17:1. †† Мф. 26:26; Мк. 14:22; Лк. 22:19; 1 Кор. 10:16.

†† Дзут. 10:29. ††† 2 Кор. 13:5. ††† Эф. 2:12. § Мф. 16:17; Мк. 9:39; Флп. 2:11. §† Эф. 4:11. §†† Мф. 25:15.

⁹ Аннæмæн уыциу Уды руаджы – уырнындзинад; иннæмæн уыциу Уды руаджы – нистæ дзæбæх кæныны курдиат; †

¹⁰ Иуæн – диссæгтæ аразыны, иннæмæн – пехуымпарады, иннæмæн – уд Хуыцауæй у æви нæ, уый зоныны, иннæмæн – алыхуызон æвзæгтыл дзурыны, иннæмæн – æвзæгтæ æмбарын кæныны курдиат. ††

¹¹ Фæлæ æппæт уыдæттæ кæны уыциу Уд. Æмæ алкæмæн дæр дæтты, куыд Æй фæнды, афтæ.

Буар иу у, йæ уæнгтæ та – бирæ

¹² Буар иу у, йæ уæнгтæ та – бирæ. Фæлæ кæд бирæ сты, уæддæр сеппæт дæр иу буар сты. Афтæ у Чырысти дæр. ‡

¹³ Уымæн æмæ неппæтыл дæр – иудейтæ æмæ бердзентыл, цагъартæ æмæ сæрибар адæмыл – иу Удæй саргъуыдæуыд, æмæ иу буар систæм, неппæтæн дæр уыциу Уд рардæуыди. ††

¹⁴ Буар та иу уæнгæй нæу, фæлæ бирæ уæнгтæй.

¹⁵ Къæх куы зæгъид: «Къæх кæй нæ дæн, уымæ гæсгæ буары хай нæ дæн», уæд уый тыххæй буары хай нал уайд?

¹⁶ Æмæ хъус куы зæгъид: «Цæст кæй нæ дæн, уымæ гæсгæ буары хай нæ дæн», уæд уый тыххæй буары хай нал уайд?

¹⁷ Кæд æнæхъæн буар цæст у, уæд хъусгæ та куыд кæнид? Кæд буар æнæхъæнæй хъус у, уæд æмбудгæ та куыд кæнид?

¹⁸ Хуыцау та буары алы уæнгæн дæр скодта бынат, куыд Æй фæндыд, афтæ.

¹⁹ Уæнгтæ иууылдæр иу уæнг куы уаиккой, уæд буар уæвгæ уайд?

²⁰ Ныр та уæнгтæ бирæ сты, буар та иу у.

²¹ Цæст къухæн нæ зæгъдзæни: «Ницæмæн мæ хъæуыс». Сæр къæхтæн нæ зæгъдзæни: «Ницæмæн мæ хъæут».

²² Уый нæ, фæлæ нæм лæмæгъдæр цы уæнгтæ кæсынц, уыдон æнæмæнг хъæуынц.

²³ Иннæтæй нæм къаддæр чи кæсы, нæ буары уыцы уæнгтыл фылдæр мæт кæнæм.

²⁴ Аив чи нæу, нæ уыцы уæнгтæ хуыздæр æмбæрзæм; аив уæнгты та æмбæрзын нæ хъæуы. Хуыцау буар афтæ скодта, цæмæй фылдæр мæт кæнæм, фаг нымæд чи нæу, уыцы уæнгтыл,

²⁵ Буары уæнгтæ ма ныххицæнтæ уой, фæлæ кæрæдзийыл мæт кæной æмхуызон.

²⁶ Уымæ гæсгæ буары иу уæнг куы фæриссы, уæд иннæтæ дæр фæриссынц йемæ. Иу уæнг куы снамысджын уа, уæд иннæ уæнгтæ дæр цин кæнынц йемæ.

²⁷ Сымах Чырыстийы буар стут, хицæнтæй та – Йæ буары уæнгтæ. †

²⁸ Æмæ Хуыцау уыдонæй иуты аргъуаны сæвæрдта фыццаджыдæр апостолтæй, дыккаджы – пехуымпартæй, уый фæстæ – ахуыргæнджытæй;

† Мк. 16:17-18. †† Ап. хъ. 2:4. ‡ Ром. 12:4. †† Мк. 1:8; Гал. 3:28. †† Эф. 5:23.

дарддæр иутæн радта диссæгтæ æвдисыны тых, нистæй дзæбæх кæныны, æххуыс кæныны, разамынд дæттыны, алыхуызон æвзæгтыл дзурыны курдиат. †††

²⁹ Сеппæт дæр апостолтæ сты? Сеппæт дæр пехуымпартæ сты? Сеппæт дæр ахуыргæнджытæ сты? Сеппæтмæ дæр ис диссæгтæ æвдисыны тых?

³⁰ Сеппæтмæ дæр ис нистæй дзæбæх кæныны курдиат? Сеппæты бон у алыхуызон æвзæгтыл дзурын? Сеппæт дæр æвзæгтæ æмбарын кæнынц?

³¹ Тырнут ахсджиагдæр курдиæттæм. Æмæ уын æз ныртæккæ бацамондзынæн тæккæ ахъаззагдæр фæндаг.

Уарзт

13 Æз адæймаджы æмæ зæдты æвзæгтыл куы дзурон, фæлæ мæм уарзт куы нæ уа, уæд æз дæн зыланггæнаг мырмыраг кæнæ зылангзæл æрхуытæбæгъ.

² Кæд мæм ис пехуымпар ныхас, зонын æппæт сусæгдзинæдтæ, ис мæм алы зонынад, стæй хæхты æндæр ран æрæвæрын кæй бон у, ахæм уырнындзинад, уарзт та мæм нæй, – уæд æз ницы дæн. †††

³ Æз меппæт мулк дæр куы байуарон, мæ буар басудзынмæ куы раттон, уарзт та мæм куы нæ уа, – уæд мын уыдæттæй ницы пайда ис. §

⁴ Уарзт у бирæбыхсаг, зæрдæхæлар, уарзт хæлæг нæ кæны, уарзт нæу хиппæлой, нæу сæрыстыр, §†

⁵ Нæу æнæуаг, нæ бæллы хи пайдамæ, нæу маestyгæр, фыдæх йæ зæрдæмæ нæ хæссы, §††

⁶ Æвзæрдзинадыл нæ райы, фæлæ цин кæны рæстадыл;

⁷ Хатыр кæны æппæт дæр, алцæуылдæр æууæнды, алцæуылдæр йæ зæрдæ дары, фæразы алцæмæн дæр. §†

⁸ Уарзтæн кæрон никуы уыдзæни, пехуымпарад та банцайдзæн, алыхуызон æвзæгты курдиат нал уыдзæни, зонынадæн æрцæудзæни кæрон.

⁹ Уымæн æмæ нæ зонынад æххæст нæу, æмæ нæ пехуымпарад æххæст нæу. §††

¹⁰ Алцæмæй дæр æххæсты дуг куы ралæууа, уæд æххæст цы нæу, уый нал уыдзæн.

¹¹ Æз саби куы уыдтæн, уæд сабиау дзырдтон, сабийы хъуыдытæ мæм уыди, алцæмæ дæр кастæн сабийы цæстæй. Лæджы кары куы бацыдтæн, уæд та ныуагътон, сабийæ мæм цы уыди, уыдæттæ.

¹² Абон мах уынæм, рæстмæ кæм ницы зыны, ахæм кæсæнмæ кæсæгау, уæд та фендзыстæм комкоммæ. Ныртæккæ мæ зонынад æххæст нæу, уæд та базондзынæн æххæстæй, мæн Хуыцау æххæстæй куыд базыдта, афтæ. §†

¹³ Ныр та сты æртæйæ: уырнындзинад, зæрдæдарæн, уарзт. Фæлæ уыдонæй тæккæ ахъаззагдæр уарзт у.

††† Ром. 12:6; Эф. 4:11. ††† Мф. 7:22. § Мф. 6:1. §† 1 Пет. 4:8; Флп. 2:3. §†† Ром. 15:1. §† Гал. 6:2. §†† 2 Кор. 5:7. §† Флп. 3:12; 2 Тим. 2:19.

Пехуымпарады æмæ æвзæгтыл дзурыны курдиат

14 Тырнут уарзæгойæ цæрынмæ, æнувыдæй архайут, Уд кæй дæтты, уыцы курдиæттæ райсыныл, уæлдайдæр та пехуымпариуæг кæныныл.

² Æндæр æвзагыл чи дзуры, уый адæмæн нæ, фæлæ Хуыцауæн дзуры. Ничи йæ æмбары – Уды руаджы сусæгдзинæдтæ дзуры.

³ Пехуымпариуæггæнæг та адæмæн дзуры, цæмæй сæ сфидар, сразæнгард кæна æмæ барæвдауа.

⁴ Æндæр æвзагыл чи дзуры, уый æрмæст йæхи фидар кæны, пехуымпариуæггæнæг та аргъуан фидар кæны.

⁵ Мæ зæрдæ уеппæтæн дæр зæгъы æндæр æвзæгтыл дзурын, уæлдайдæр та пехуымпариуæг кæнын. Æвзæгтыл дзурæг аргъуан сфидар кæныны сæраппонд йæ ныхас куы нæ æмбарын кæна, уæд пехуымпариуæггæнæг æвзæгтыл дзурæгæй уæлдæр у.

⁶ Ныр уæм æз куы æрцæуон, æфсымæртæ, æмæ æндæр æвзæгтыл куы дзурон, уæд уын цы пайда фæуыдзынæн, Хуыцауæй мын цы раргом, ахæмæй исты, кæнæ зонынад, кæнæ пехуымпарад, кæнæ ахуырад куы не 'рхæссон, уæд?

⁷ Зæлтæ кæмæй рацæуынц, ахæм æнæуд дзаумæттæн, зæгъæм, уадынзæн кæнæ фæндырæн, сæ зæлтæ бæлвырд куы нæ уой, уæд куыд базындæуа, уадынзыл кæнæ фæндырыл цы цæгъдынц, уый?

⁸ Æмæ хæстон сыкъауадынзæй бæлвырд зæлтæ куы нæ хъуыса, уæд хæстмæ йæхи чи æрцæттæ кæндзæн?

⁹ Бамбарæн кæмæн нæй, ахæм ныхæстæ сымах дæр æндæр æвзæгтыл куы дзурат, уæд куыд базындæуа, цы дзурут, уый? Уымæн æмæ уæ ныхас уыдзæн дымгæмæ дзурæгау.

¹⁰ Дунейы бирæ æвзæгтæ ис, æмæ дзы æнæхъуыды иу дæр нæй.

¹¹ Фæлæ æз æвзаг куы нæ зонон, уæд ныхасгæнæгæн æндæрбæстаг дæн, æмæ ныхасгæнæг дæр мæнæн æндæрбæстаг у.

¹² Афтæ уæд сымахмæ дæр. Уд кæй дæтты, кæд уыцы курдиæттæм бæллут, уæд архайут, цæмæй уæм бирæ уа, аргъуан сфидар кæнынæн ахъаз чи у, ахæм курдиæттæ.

¹³ Уæдæ æндæр æвзæгтыл чи дзуры, уый кувæд, цы дзуры, уый æмбарын кæныны курдиат райсыны тыххæй.

¹⁴ Уымæн æмæ æз æнæзонгæ æвзагыл куы кувон, уæд мæ уд кувдзæн, мæ зондæн та дзы пайда нæ уыдзæн.

¹⁵ Уæдæ цы бакæнон? Кувдзынæн удæй, кувдзынæн зондæй дæр, зардзынæн удæй, зардзынæн зондæй дæр. †

¹⁶ Уымæн æмæ ды Хуыцауæн удæй куы арфæ кæнай, уæд æвзæгтæ æмбарынхъом цы адæймаг нæу, уый дæ арфæйæн «амен» куыд зæгъдзæн, цы дзурыс, уый куы не 'мбара, уæд?

¹⁷ Ды хорз арфæ кæныс, фæлæ дзы иннæйы уырнындзинад нæ фидар кæны.

¹⁸ Бузныг дæн мæ Хуыцауæй: æндæр æвзæгтыл æз уеппæтæй дæр фылдæр дзурын.

¹⁹ Фæлæ мæ аргъуаны фæнды æндæр æвзагыл мингай дзырдтæ зæгъыны бæсты фондз ныхасы мæ зондæй зæгъын, цæмæй сахуыр кæнон иннæты дæр.

²⁰ Æфсымæртæ, зондæй сывæллæттæ ма ут. Фыдбылыз саразынмæ ут сабитæ, зондæй та – хъомылтæ. ††

²¹ Æгъдауы фыст у: «Ацы адæмæн дзурдзынæн æндæр æвзæгтыл æмæ æндæрбæстагты дзыхæй, фæлæ Мæм уæд дæр нæ байхъусдзысты», – зæгъы Хицау.

²² Уæдæ æндæр æвзæгтæ Хуыцау æвдисæйнагæн радта уырнджытæн нæ, фæлæ æнæуырнджытæн; пехуымпарад та æнæуырнджытæн нæ, фæлæ уырнджытæн радта.

²³ Уæдæ æгас аргъуан куы æрæмбырд уа, æмæ иууылдæр æндæр æвзæгтыл куы дзурой, æмæ æвзæгтæ æмбарынхъом чи нæу, уыдон, кæнæ æнæуырнджытæ куы бацæуой, уæд уæ æрратæ нæ фæхондзысты, æви?

²⁴ Фæлæ иууылдæр пехуымпариуæг куы кæной, æмæ сæм æнæуырнæг кæнæ æвзæгтæ бамбарынхъом чи нæу, ахæм куы бацæуа, уæд цы ныхæстæ фехъуса, уыдон ын йæ цæстмæ бадардзысты йæ тæригъæдтæ, йæхиуыл æрхуддзæн,

²⁵ Раргом уыдзысты йæ зæрдæйы сусæггæгтæ. Уæд æрхаудзæни дæлгоммæ, бакувдзæни Хуыцаумæ æмæ зæгъдзæни: «Хуыцау, æцæгдæр, уемæ ис».

Уаг æмæ æгъдау аргъуаны

²⁶ Уæдæ цы зæгъон, æфсымæртæ? Сымах куы æрæмбырд вæййут, уæд уæ алкæмæ дæр вæййы кæнæ зарæг, кæнæ зондамонæн ныхас, кæнæ æндæр æвзаг, кæнæ уыцы æвзаг бамбарын кæныны курдиат, кæнæ искæмæн Хуыцауæй исты раргом вæййы. Æппæт уыдæттæ хъуамæ фидар кæной аргъуан. †

²⁷ Кæд исчи æндæр æвзагыл дзуры, уæд дзурæнт дыууæйæ, тæккæ фылдæр æртæйæ, уымæй дæр радгай, иу та йæ æмбарын кæнæд.

²⁸ Кæд æмбарынгæнæг нæй, уæд аргъуаны ма дзурæд, фæлæ дзурæд йæхицæн æмæ Хуыцауæн.

²⁹ Пехуымпартæ дæр дзурæнт дыууæйæ кæнæ æртæйæ, иннæтæ та сын сæ ныхас æвзарæнт.

³⁰ Фæлæ чи бады æмæ хъусы, уыдонæй искæмæн Хуыцауæй исты куы раргом уа, уæд дзургæ чи кæны, уый банцайæд –

† Кол. 3:16.

†† Мф. 18:4; Мк. 10:14; Пом. 16:19. ‡ 1 Кор. 12:8.

³¹ Уеппæты бон дæр у радгай пехуымпариуæг кæнын, цæмæй иууылдæр ахуыр кæной æмæ сæ бауагъдæуа ныфс.

³² Пехуымпары разæнгардгонд уд пехуымпарæн коммæгæс у.

³³ Уымæн æмæ Хуыцау æнæсæрфаты Хуыцау нæу, фæлæ фарндæттæг Хуыцау у. Уыцы фарнæй хайджын сты сыгъдæджыты æппæт аргъуантæ. †

³⁴ Сылгоймæгтæ аргъуаны ма дзурæнт, уымæн æмæ сын дзурын не 'мбæлы, фæлæ сæ бынат зонæнт – афтæ зæгъы Æгъдау дæр. ††

³⁵ Кæд сæ исты базонын фæнды, уæд хæдзары бафæрсæнт сæ лæгты, уымæн æмæ сылгоймагæн аргъуаны ныхас кæнын аив нæу.

³⁶ Хуыцауы ныхас, мыййаг, сымахæй рацыди, кæнæ æрмæст сымахмæ бахъардта?

³⁷ Кæд исчи йæхи нымайы пехуымпарыл кæнæ Сыгъдæг Удæй лæвæрд курдиаты хицауыл, уæд бамбарæд: æз уæм цы фыссын, уый Хицау бафæдзæхста.

³⁸ Уыдæттæ чи ницæмæ дары, уымæн йæхи дæр ницæмæ дардæуы.

³⁹ Уæдæ, æфсымæртæ, тырнут пехуымпариуæг кæнынмæ, æмæ æндæр æвзæгтыл дзурыны бар дæр дæттут.

⁴⁰ Æппæт дæр уæд нывыл æмæ æгъдауыл.

Чырыстийы райгас

15 Ноджы ма уын иу хатт уæ зæрдыл лæууын кæнын, æфсымæртæ, æз уæм цы фарны уац æрхастон, уый; сымах æй райстат уæ зæрдæмæ, сси уын царды бындур.

² Ирвæзгæ дæр уыцы фарны уацы руаджы кæнут, æз уын цы фехъусын кодтон, кæд ууыл фидар хæцут, уæд; науæд дзæгъæлы баууæндыдыстут.

³ Уымæн æмæ уæм æз æрхастон, мæхæдæг цы райстон, уыцы тæккæ сæйрагдæр: Сыгъдæг Фысты куыд загъдæуы, афтæ Чырысти амарди нæ тæригъæдты тыххæй;

⁴ Уыди ныгæд æмæ æртыккаг бон райгас, Фысты куыд загъдæуы, афтæ. †

⁵ Æмæ Йæхи равдыста Кифæмæ, уый фæстæ та æппæт дыууадæс апостолмæ дæр. ††

⁶ Стæй уыциу рæстæг Йæхи равдыста фондзсæдæ æфсымæрæй фылдæрмæ. Уыдонæн сæ фылдæр абон дæр сты удæгас, иуæй-иутæ та дзы амардысты.

⁷ Уый фæстæ Йæхи равдыста Иаковмæ, фæстæдæр – æппæт апостолтæм.

⁸ Сеппæты фæстæ, æфтыддагмæ фæзынæгау, фæзынди мæнмæ дæр. ††

⁹ Уымæн æмæ æз апостолтæн сæ тæккæ къаддæр дæн, æмæ апостолы ном хæссыны аккаг дæр нæ дæн, Хуыцауы аргъуан кæй æфхæрдтон, уый тыххæй. †††

† 1 Кор. 12:25; 1 Фес. 5:23. †† Кол. 3:18; 1 Тим. 2:11. † Ин. 2:1. †† Мф. 28:17; Мк. 16:14; Лк. 24:34. †† Ап. хъ. 9:3. ††† Ап. хъ. 8:3; Эф. 3:8; 1 Тим. 1:13.

¹⁰ Фæлæ æз цы дæн, уый Хуыцауы хорзæхæй дæн. Æмæ Йæ хорзæхæй хайджын дзæгъæлы нæ фæдæн: æз сеппæтæй дæр фылдæр бакуыстон – æниу, æз нæ, фæлæ мемæ чи ис, Хуыцауы уыцы хорзæх. †††

¹¹ Уæдæ мах – æз дæр æмæ иннæ апостолтæ дæр – уыцы фарны уац хъусын кæнæм æмæ йыл сымах баууæндыдыстут.

Мæрдтæ райгас уыдзысты

¹² Чырысти мæрдтæй кæй райгас, кæд фарны уац ууыл дзуры, уæд сымахæй иуæй-иутæ куыд зæгъынц, мæрдтæн райгасы амал нæй, зæгъгæ? §

¹³ Кæд мæрдтæн райгасы амал нæй, уæд Чырысти дæр нæ райгас. §†

¹⁴ Æмæ кæд Чырысти нæ райгас, уæд цы уац хъусын кæнæм, уый дæр дзæгъæлы у, æмæ уæ уырнындзинад дæр дзæгъæлы у.

¹⁵ Æмæ кæд мæрдтæн райгасы амал нæй, уæд мах дæр Хуыцауæн разыниккам мæнгæвдисæнтæ, уымæн æмæ Хуыцауы тыххæй дзуриккам, зæгъгæ, Уый райгас кодта, Кæй нæ райгас кодта, уыцы Чырыстийы.

¹⁶ Уымæн æмæ кæд мæрдтæн райгасы амал нæй, уæд Чырысти дæр нæ райгас.

¹⁷ Æмæ Чырысти кæд нæ райгас, уæд уæ уырнындзинадæй пайда нæй æмæ нырма уæ тæригъæдтæй не ссæрибар стут. §††

¹⁸ Уæд Чырыстийыл æууæндгæйæ чи амард, уыдон дæр бабын сты.

¹⁹ Æмæ кæд Чырыстийыл æрмæстдæр ацы царды дарæм нæ зæрдæ, уæд æппæт адæмы æхсæн махæй æнамонддæр нæй.

²⁰ Фæлæ Чырысти мæрдтæй райгас – чи амарди, уыдонæй фыццаг Уый райгас. §†

²¹ Уымæн æмæ мæлæт адæймаджы руаджы куыд у, афтæ Адæймаджы руаджы у мæрдтæй райгас дæр. §††

²² Адамимæ иууылдæр куыд мæлынц, афтæ иууылдæр райгас уыдзысты Чырыстиимæ,

²³ Алчидæр йæ рæстæджы: фыццаг Чырысти, Чырысти куы æрцæуа, уæд та – йæхионтæ. §†

²⁴ Уый фæстæ æрцæудзæн кæрон. Чырысти æппæт æнæбуар æлдæртты, барджынты æмæ тыхджынты куы басæтта, уæд Паддзахад ратдзæни Фыдмæ – Хуыцаумæ. §†

²⁵ Уымæн æмæ Чырысти хъуамæ паддзахууæг кæна, цалынмæ Йын Хуыцау æппæт знæгты Йæ къæхты бын æрæвæра, уæдмæ. §§†

²⁶ Бабын уыдзæн фæстаг знаг – мæлæт. §§†

²⁷ Уымæн æмæ Чырыстийæн Хуыцау «æппæт дæр æрæвæрдта Йæ къæхты бын». Кæд загъд у «æппæт дæр Ын æрæвæрдта Йæ къæхты бын», уæддæр бæлвырд у – ам ныхас нæ цæуы æппæт дæр

‡‡ Мф. 10:20; Мк. 16:20; Эф. 3:7. § Ап. хъ. 17:18; 2 Тим. 2:18. §† Ин. 11:25; Ром. 8:11. §†† Ап. хъ. 13:38; Ром. 4:25. §‡ Ап. хъ. 26:23; Кол. 1:18; Æрг. 1:5. §†† Ин. 6:39. §† 1 Фес. 4:15-16. §‡ Мф. 28:18; 1 Тим. 6:15. §§† Ап. хъ. 2:34; Дзут. 1:13. §§‡ Æрг. 20:14.

Чырыстийы къæхты бын æрæвæрæг Хуыцауæн Йæхиуыл. †

²⁸ Хуыцау Ын æппæт дæр Йæ дæлбар куы бакæна, уæд Фырт Йæхæдæг дæр бацæудзæн, æппæт дæр Ын Йæ дæлбар Чи бакодта, Уый дæлбар, æмæ Хуыцау алцæмæн дæр æмæ алкæмæн дæр уызæн иунæг Хицау. ††

²⁹ Науæд мæрдты сæраппонд цæй охыл райсынц аргъуыд? Кæд мæрдтæн райгасы амал нæй, уæд цæмæн райсынц аргъуыд мæрдты сæраппонд?

³⁰ Æмæ мах дæр æрвылсахат цæй тыххæй вæййæм тæссаг уавæрты? †

³¹ Æфсымæртæ, æз алы бон дæр мæлгæ кæнын: нæ Хицау Йесо Чырыстийы руаджы сымахæн цы сарæзтон, æз уымæй буц дæн æмæ мын уый дæтты афтæ зæгъыны бар. ††

³² Æз Эфесы хъæддаг сырдтимæ куы тох кодтон, уæд мæ нысан кæд зæххон уыди, уæд мын уымæй цы пайда ис? Кæд мæрдтæ æгас нæ кæнынц, уæд «байдайæм хæрын æмæ нуазын, уæддæр райсом амæлдзыстæм!»

³³ Ма фæсайды ут: «Æвзæр æмбæлттæ хорз миниуджытæ сафæг сты».

³⁴ Куыд æмбæлы, афтæ уæхи æрæмбарут æмæ тæригъæды мауал æфтут. Уæ худинаджы тыххæй уын æй зæгъдынæн: сымахмæ ис, Хуыцауы чи нæ зоны, ахæмтæ. ††

Чи райгас уа, уыдонæн цавæр буар уызæн

³⁵ Исчи бафæрсдзæн: «Куыд райгас уыздысты мæрдтæ? Æмæ цавæр буары æрцæудзысты?»

³⁶ Æнæзонд, ды цы тауыс, уый нæ райгас уызæни, куы нæ амæла, уæд. †††

³⁷ Æмæ ды куы фæтауыс, уæд фидæны буар нæ тауыс, фæлæ бæгънæг нæмыг, мæнæуы нæмыг уа, æви æндæр истæй нæмыг.

³⁸ Фæлæ йын Хуыцау дæтты, цавæр Æй фæнды, ахæм буар, æмæ афтæ алы нæмыгæн дæр – йæхи буар.

³⁹ Буæрттæ та æмхуызон не сты. Адæмæн – иу буар ис, цыппæркъахыгтæн – æндæр буар, мæргътæн – æндæр, кæсæгтæн – æндæр.

⁴⁰ Ис æрвон буæрттæ æмæ зæххон буæрттæ: æрвонтæн иу намыс ис, зæххонтæн – æндæр,

⁴¹ Æндæр намыс ис хурæн, æндæр намыс – мæйæн, æндæр намыс – стъалытæн. Сæ намысмæ гæсгæ иу стъалы иннæйы хуызæн нæу.

⁴² Афтæ уызæн, мæрдтæ куы райгас уой, уæд дæр: байтыдæуы бамбийынæн, райгас вæййы æнæмæлгæйæ;

⁴³ Байтыдæуы ницæйагæй, райгас вæййы намысджынæй; байтыдæуы лæмæгъæй, райгас вæййы тыхджынæй; †††

⁴⁴ Байтыдæуы æрдзон буар, райгас вæййы уæларвон буар. Ис æрдзон буар, ис уæларвон буар.

† Дзут. 2:8. †† 1 Кор. 11:3. † 2 Кор. 11:26. †† Ром. 8:36. †† Ром. 13:11. ††† Ин. 12:24. ††† Мф. 22:30.

⁴⁵ Сыгъдæг Фыст дæр афтæ зæгъы: «Фыццаг адæймаг – Адам сси удæгас», фæстаг Адам та сси царддæттæг уд. †

⁴⁶ Раздæр уæларвон нæ вæййы, фæлæ æрдзон, уый фæстæ та – уæларвон.

⁴⁷ Фыццаг адæймаг у зæххон, сыджытæй конд, дыккаг Адæймаг та – уæларвон. ††

⁴⁸ Сыджытæй конд фыццаг адæймаг цавæр у, ахæмтæ сты зæххонтæ дæр, æмæ Уæларвон цавæр у, ахæмтæ сты уæларвонтæ дæр. †††

⁴⁹ Æмæ мах сыджытæй конд адæймаджы хуызæн куыд уыздыстæм, афтæ уыздыстæм Уæларвон хуызæн дæр. ††

⁵⁰ Зæгъын уын, æфсымæртæ: фыд æмæ тугæн Уæларвон Падзахадмæ бацæуын сæ бон нæу, æмæ мæлæт тых цæуыл у, уый æнæмæлгæ нæ уызæн. †††

⁵¹ Зæгъын уын сусæгдзинад: мах неппæт дæр нæ амæлдзыстæм, фæлæ неппæт дæр фендæрхуызон уыздыстæм ††

⁵² Уайтæккæ, цæстыфæныкъуылдмæ, куыддæр фæстаг сыхъауадынз ныууаса, афтæ. Куы ныууаса, уæд мæрдтæ райгас уыздысты, мæлæт сын нал уызæн, мах та фендæрхуызон уыздыстæм. ††

⁵³ Уымæн æмæ чи æмбийы, нæ уыцы буар хъуамæ суа æнæмбийгæ, æмæ мæлæт тых цæуыл у, уый хъуамæ суа æнæмæлгæ.

⁵⁴ Ацы æмбийгæ буар æнæмбийгæ куы суа æмæ мæлæт тых цæуыл у, уый æнæмæлгæ куы суа, уæд сæххæст уызæни, Сыгъдæг Фысты цы загъд ис, уый: «Мæлæт аирвæзт уæлахизы хъуыры».

⁵⁵ «Мæлæт! Кæм ис дæ уæлахиз? Мæлæт! Кæм ис дæ маргджын фат?» †††

⁵⁶ Тæригъæд – уый у мæлæты маргджын фат; тæригъæд та хъару Æгъдауæй райсы. †††

⁵⁷ Бузныг Хуыцауæй – Уый нын нæ Хицау Йесо Чырыстийы руаджы дæтты уæлахиз! ††††

⁵⁸ Уæдæ, мæ уарзон æфсымæртæ, ут фидар, æнæфæцудгæ, иудадзыг æмæ зæрдиагæй кусут Хицауæн; уæ фæллоуы тыххæй Хицауæй æнæ хæрзиуæгæй кæй нæ баззайдзыстут, уый зонут. ††

Æххуыс Иерусалимы аргъуанæн

16 Ныр та сыгъдæджытæн æххуысы тыххæй.

Сымах хъуамæ бакæнат, æз Галатийы аргъуантæн куыд бафæдзæхстон, афтæ. ††

² Къуырийы фыццаг бон сымахæй алчидæр рахицæн кæнæд, йæ мулк куыд амоны, уыйбæрц æмæ йын уæд цæттæ, æз уæм куы æрцæуон, уæд уæ уыцы æххуыс æмбырдгæнинаг куыд нал уа, афтæ.

§ Ром. 5:18. †† Ин. 3:31. ††† Ин. 3:6. § Ром. 8:29. ††† Ин. 1:13; 3:3. †† 1 Фес. 4:17. †† Мф. 24:31; Ин. 5:28; 1 Фес. 4:16. ††† 15:55 Фæстæдæры къухфыстыты ацы бынат у афтæ: «|Мæлæт! Кæм ис дæ маргджын фат? Мæрдты бæстæ! Кæм ис дæ уæлахиз?|г» ††† Ром. 4:15. †††† 1 Ин. 5:4-5. 18 Кол. 1:23. 19 Ром. 12:13.

³Æз уæм куы æрцæуон, уæд сымах аккагыл кæй банымайат, уыдоны арвитдзынæн фыстæджытимæ, цæмæй Иерусалиммæ фæхæццæ кæной уæ лæвар. †

⁴Кæд мæн дæр ацæуын бахъæуа, уæд ацæудзысты мемæ.

Павел хаты коринфæгтæм

⁵Æз уæм æрцæудзынæн, Македонийыл куы ахизон, уæд. Уымæн æмæ мæ фæндаг Македонийыл уыдзæн.

⁶Æз уæм, чи зоны, афæстиат уон, чи зоны, зымæг дæр сымахмæ арвитон, æмæ мæ сымах срæвдз кæндзыстут, кæдæм цæуон, уырдаем.

⁷Нæ мæ фæнды ныртæккæ сымахмæ æхстуадæй бацæуын, фæлæ кæд Хицауы бафæнда, уæд мæ зæрдæ дарын иуцасдæр уæм баззайыныл. ††

⁸Эфесы та уыдзынæн Хорысæры бæрæгбонмæ –

⁹Уымæн æмæ кæд мæ ныхмæлæуджытæ бирæ сты, уæддæр мын ис парахатæй æмæ æнтыстджынæй кусыны фадат.

¹⁰Кæд уæм Тимофей æрцæуа, уæд бацархайут, сымахмæ йын æдас цæмæй уа, ууыл. Уымæн æмæ уый дæр, мæнау, Хицауæн кусы.

¹¹Æмæ йыл æнæрвæссон мачи уæд. Ифтонгæй йæ афæндараст кæнут фарнимæ, цæмæй æрцæуа мæнмæ – иннæ æфсымæртимæ йæм æнхъæлмæ кæсын.

¹²Ныр та не 'фсымæр Аполлосы тыххæй. Æз æм тынг æрхатыдтæн сымахмæ æфсымæртимæ ацæуыны тыххæй. Фæлæ йæ ныртæккæ ницы хуызы бафæндыд; фадат ын куы фæуа, уæд уæм ацæудзæн.

† 2 Кор. 8:19. †† Иак. 4:15; 1 Кор. 4:19.

¹³Къæрцхъус ут, уæд уæм фидар уырнындынад, ут æхсарджын æмæ хъæддых. ‡

¹⁴Уæ алы хъуыддаджы дæр æвдисут уарзондынад.

¹⁵Ахайы фыццагдæр Стефан æмæ йæ хæдзаронтæ кæй баууæндыдысты æмæ сыгъдæджытæн лæггад кæнынæн сæхи кæй снывонд кодтой, уый уын зындгонд у. Курын уæ, æфсымæртæ, ††

¹⁶Сæ коммæ кæсут ахæмтæн, стæй ацы хъуыддаджы семæ чидæриддæр фæллоу кæны, уыдонæн дæр.

¹⁷Сымах мемæ кæй не стут, уый мын баххæст кодтой Стефан, Фортунат æмæ Ахаик. Райын се 'рцыдыл.

¹⁸Уыдон мæнæн дæр æмæ сымахæн дæр æрхастой удæнцой. Ахæмтæ уæм уæнт нымады.

¹⁹Салам уын дæттынц Асийы аргъуантæ; зæрдиаг чырыстон салам уын дæттынц Акилæ æмæ Прискиллæ, стæй сæ хæдзары цы аргъуан æмбырд кæны, уый дæр. ††

²⁰Салам уын дæттынц æппæт æфсымæртæ. Кæрæдзийæн салам дæттут æфсымæрон байæ. †††

²¹Æз, Павел, ацы салам фыссын мæхи къухæй.

²²Хицауы [Йесо Чырыстийы] чи нæ уарзы, уый æлгъыст фæуæд. Марана та! †††

²³Нæ Хицау Йесойы хорзæх уæ уæд.

²⁴Æз уарзын уеппæты дæр – Йесо Чырыстиимæ иудзинад кæмæн ис, уыдоны.

‡ Мф. 24:42; 1 Пет. 5:8; Æрг. 3:11-20. †† 1 Кор. 1:16. ††† 2 Тим. 4:19. ††† 1 Пет. 5:14; Ром. 16:16; 2 Кор. 13:12. ††† 16:22
Арамейаг æвзагыл амоны «Æрцу, Хицау».

2 Коринфæгтæм

1 Павелæй, Хуыцауы фæндæй Йесо Чырыстийы апостолæй, æмæ не 'фсымæр Тимофейæ – Хуыцауы аргъуанмæ Коринфы, стæй æгас Ахайы æппæт сыгъдæджытæм.

² Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ. †

Хуыцау – нæ рæвдауæг

³ Арфæгонд уæд нæ Хицау Йесо Чырыстийы Хуыцау æмæ Фыд, фæлмæнзæрдæ Фыд æмæ ныфсдæттæг Хуыцау. ††

⁴ Уымæй стæм ныфсджын неппæт зынты, цæмæй цавæрфæнды зынтæ чи æвзары, уыдонæн та мах æвæрæм ныфс, Хуыцау нæхицæн зæрдæ цæмæй æвæры, уыдæттæй.

⁵ Уымæн æмæ мах Чырыстийы хъызæмæрттæй цас фылдæр хайджын разынæм, уыйас нын Чырысти дæр дæтты фылдæр ныфс. ‡

⁶ Кæд мах хъызæмар кæнæм, уæд нæ хъызæмар у ныфс уæ бауадзыны æмæ уæ фервæзыны сæраппонд. Кæд мах бауагъдæуы ныфс, уæд сымахæн ныфс раттыны сæраппонд. Уыцы ныфсы руаджы сымах фæразонæй фæбыхсут, мах кæй æвзарæм, ахæм хъызæмæрттæн.

⁷ Нæ зæрдæ уыл фидарæй дарæм. Уымæн æмæ зонæм: кæд хайджын стут нæ хъызæмæрттæй, уæд хайджын стут, мах ныфс цæмæй ис, уымæй дæр.

⁸ Фæнды нæ, æфсымæртæ, цæмæй сымах зонат, мах Асийы цы зынтæ бавзæрстам, уый тыххæй. Мах ахæм стыр хъызæмары хай фестæм, æмæ удæгасæй баззайыны æнхъæл нал уыдыстæм.

⁹ Нæхи æнкъардтам афтæ, цыма нын мæлæты тæрхон рахастæуыд. Уыцы фыдæвзарæны хай баистæм уымæн, цæмæй нæ зæрдæ дарæм нæхиуыл нæ, фæлæ мæрдты æгасгæнæг Хуыцауыл.

¹⁰ Мах кастыстæм мæлæты цæстытæм, æмæ нæ Хуыцау бахызта. Уый фервæзын кæндзæн мах, æмæ Иыл нæ зæрдæ дарæм: фервæзын нæ кæндзæни ноджыдæр,

¹¹ Сымах дæр мах тыххæй куы куват, уæд. Æмæ бирæтæ бузныг зæгъдысты Хуыцауæн, бирæты куывдмæ гæсгæ ныл хæрзаудæн кæй кæны, уый тыххæй. ††

Цæмæн ныффæстиат Павел

¹² Уымæн æмæ нæхицæй мæнæ уымæй æппæлæм: дунейы, уæлдайдæр та сымахмæ, мах фæцардыстæм хæдæфсармæй, Хуыцауæн фæндон куыд уа, афтæ æнæхинæй; адæймаджы зондмæ гæсгæ нæ, фæлæ Хуыцауы хорзæхмæ гæсгæ. Уымæн не 'фсарм – æвдисæн. ††

¹³ Цы бакæсат æмæ бамбарат, уымæй уæлдай уæм ницы фыссæм, æмæ мæ зæрдæ дарын, мах кæй бамбардыстут кæронмæ,

¹⁴ Иуцасдæр нæ ныридæгæн дæр куыд бамбæрстат, афтæ: нæ Хицау Йесойы æрцæуыны бон сымах буц уыдыстут махæй, мах та – сымахæй.

¹⁵ Æз ууыл фидарæй кæй æууæндын, уымæ гæсгæ мæ фæндыди сымахмæ раздæр æрцæуыны, цæмæй уыл дыууæ хатты сæмбæла хорзæх. †††

¹⁶ Мæ зæрдæ уыди Македонимæ цæугæйæ сымахмæ фездæхын, стæй уæм Македонийæ ногæй æрцæуыны, цæмæй мæ сымах Иудейæмæ срæвдз кæнат.

¹⁷ Ахæм фæнд мæм кæй уыди, уый мæ рæузондæй у? Æви мæм цы фæндтæ вæййы, уыдон адæймаджы зондæй æвзæрынц, æмæ уыциу рæстæг «о» æмæ «нæ» фæзæгъын, мыййаг? †††

¹⁸ Хуыцау Йæ дзырд нæ сайы æмæ æвдисæн у, мах уын цы фæзæгъæм, уый уыциу рæстæг «о» æмæ «нæ» кæй нæу.

¹⁹ Æз, Силуан æмæ Тимофей сымахæн Кæй тыххæй дзырдтам, Хуыцауы уыцы Фырт Йесо Чырысти уыциу рæстæг «о» æмæ «нæ» нæ уыди, фæлæ æрмæст «о» у.

²⁰ Уымæн æмæ Хуыцау зæрдæ цæмæй æвæры, уыдон иууылдæр Чырыстийы фæрцы сты «о» – сæххæст вæййынц. Уымæ гæсгæ, Хуыцауæн кад куы фæкæнæм, уæд Чырыстийы руаджы фæзæгъæм «амен».

²¹ Чырыстиимæ иугондæй махæн сымахимæ хъæру Чи дæтты, уыцы Хуыцау нæ рахицæн кодта Йæхицæн. §

²² Æмæ Йæ адæм кæй стæм, зæрдæ нын цæмæй бавæрдта, уыдæттæ кæй райсдыстæм, уый равдысынæн уал нын Хуыцау нæ зæрдæты æрцæрын кодта Йæ Уды. §†

† 1 Кор. 1:3. †† 1 Пет. 1:3. ‡ Кол. 1:24. †† Ром. 15:30; 2 Кор. 4:15.

†† Ап. хъ. 23:1; 2 Кор. 2:17; 4:2; 7:14. ††† 1 Кор. 4:19. ††† Мф. 5:37. § 1 Ин. 2:20. §† Ром. 8:15; 2 Кор. 5:5; Æрг. 2:17.

²³ Хуыцау уыны мæ зæрдæ æмæ мын у æвдисæн: æз Коринфмæ ныронг не 'рцыдтæн, кæй уыл ауæрдын, æрмæстдæр уый тыххæй.

²⁴ Хъуыддаг уый мидæг нæй, æмæ мах уæ уырнындынадæн æлдариуæг кæнæм. Мах уе 'мкусджытæ стæм уæ цины сæраппонд, уымæн æмæ фидар у уæ уырнындынад.

2 Уымæ гæсгæ хуыздæрыл банымадтон сымахмæ не 'рцæуын, ногæй та уын зæрдæхъыджы хос куыд нæ разынон, афтæ.

² Хъыджы уæ куы бафтауон, уæддæр мын мæ зæрдæ чи барухс кæндзæн, хъыджы кæй бафтыдтон, уыдоны йеддæмæ?

³ Фысгæ дæр уæм уый тыххæй ныккодтон, æмæ уæм куы æрцæуон, уæд мæ маст ма бауадзой, мæ зæрдæ кæмæй хъуамæ барухс уа, уыдон. Уырны мæ: мæ цин уеппæты цин у. †

⁴ Æз уæм мæстджынæй æмæ зæрдæрыстæй, бирæ цæссыг калгæйæ, масты уæ бафтауыны тыххæй нæ ныффыстон, фæлæ цæмæй сымах базонат, æз уæ куыд бирæ уарзын, уый. ††

Маст чи бауагъта, уымæн ныббар

⁵ Æмæ кæд исчи искæйы маст бауагъта, уæд уымæй мæн не смæстджын кодта, фæлæ – ныхас æгæр карз куыд нæ рауайа, афтæ – иуцасдæр уеппæты дæр.

⁶ Уыцы адæймагæн æгъгъæд фæуæд, уæ фылдæрæй цы æфхæрд баййæфта, уый. ‡

⁷ Ныр та уын хуыздæр у уымæн ныббарын æмæ йæ барæвдауын, цæмæй йæ хъыг ма фегæр уа.

⁸ Уымæ гæсгæ уæ курын уæ уарзт æм хъуыддагæй равдисын.

⁹ Фысгæ дæр уæм, алы хъуыддаджы дæр коммæгæс стут æви нæ, уый бафæлварыны тыххæй ныккодтон.

¹⁰ Кæмæн хатыр кæнут, уымæн æз дæр хатыр кæнын. Æз цы ныббарстон (кæд уæвгæ исты ныббарстон), уæд æй Чырыстийы раз уæ сæраппонд ныббарстон,

¹¹ Цæмæй нын хæйрæг зиан ма æрхæсса – йæ фыдвæндтæ нын зындгонд сты. ††

Павел – Троядæ æмæ Македонийы

¹² Троядæмæ Чырыстийы тыххæй фарны уац хъусын кæнынмæ куы æрцыдтæн, уæд мын уыцы куыстæн кæд Хицауæй дуар гом уыди,

¹³ Уæддæр мæ уд æнцой нæ зыдта, уымæн æмæ ме 'фсымæр Тит уым нæ разынди. Уымæ гæсгæ сын хæрзбон загътон æмæ ацыдтæн Македонимæ.

¹⁴ Бузныг Хуыцауæй – Уый мах, уæлахиздзаутау, кæддæриддæр хоны Чырыстийы фæдыл. Чырыстийы уац, æхсызгон хæрздæфау, Хуыцау мах руаджы хæлиу кæны алы ран дæр.

¹⁵ Уымæн æмæ махæй цæуы Чырыстийы уацы хæрздæф, æмæ уый Хуыцауы кадæн у. Уыцы хæрздæф æнхъæвзы фервæзыны фæндагыл цæуджытыл дæр æмæ сæфты фæндагыл цæуджытыл дæр. ‡

¹⁶ Иутæн уый у мæлæты тæф мæлынæн, иннæтæн та – царды хæрздæф цæрынæн. Адæмæй исчи разындзæн, мыййаг, ахæм куысты аккаг? ‡‡

¹⁷ Бирæтæ, цæстфæлдахæг уæйгæнджытау, зыгъуыммæ кæнынц Хуыцауы ныхас. Мах уыдонæй не стæм – Хуыцауы номæй æмæ Хуыцауы раз дзурæм сыгъдæг зæрдæйæ, Чырыстиимæ æмудæй. ‡‡

3 Ау, ногæй та уын нæхи амонæм? Кæйдæрты æппæлæн фыстæджыты сæр куыд хъæуы, афтæ, мыййаг, махмæ дæр сымахæн равдисынæн ахæм фыстæджытæ хъуамæ уа, кæнæ уын сæ уæхицæй хъуамæ райсæм? §

² Сымах уæхæдæг стут, нæ зæрдæты кæй ныффыстауыд, æппæт адæм кæй зонинц æмæ кæсынц, нæ уыцы фыстæг. §†

³ Нæ фæллоий руаджы Чырыстийы фыстæг кæй стут, уый уыны алчидæр. Уыцы фыстæг милдонæй фыст нæу – цардæгас Хуыцауы Уд æй ныффыста; къæйдуртыл фыст нæу, фæлæ зæрдæйы къултыл. §††

Рагон æмæ ног фидыд

⁴ Уый æнæмæнг афтæ кæй у, ууыл Хуыцауы раз фидарæй æууæндæм Чырыстийы руаджы.

⁵ Уый тыххæй нæ, æмæ нæхæдæг истæмæн бæззæм. Мах афтæ нæ нымайæм, æмæ нæм нæхи цавæрдæр курдиат ис. Нæ! Цы нæм ис, уый Хуыцауæй лæвæрд у. §†

⁶ Хуыцау махæн радта Йæ ног фидыды кусджыты арæхстдынад. Уыцы ног фидыдмæ гæсгæ Хуыцау ныр фыст æгъдау нал дæтты, фæлæ хай кæны Йæ Удæй. Уымæн æмæ фыст æгъдау маргæ кæны, Уд та цард дæтты. §††

⁷ Йæ бындур къæйдуртыл фыст дамгъæтæ кæмæн уыдысты, кæд уыцы мæлæтхæссæг куыст афтæ намысджын уыд, æмæ рæстæгмæ тæмæнтæ чи калдта, Моисейы уыцы цæсгоммæ кæсын Израилы адæм нæ фæрæзтой,

⁸ Уæд Уды фæрцы кусын та бирæ намысджындæр нæу, æви?

⁹ Тæрхон баййафынмæ цы куыст тардта, кæд уый намысджын уыди, уæд цас намысджындæр у, адæймаджы цы куыст раст кæны, уый!

¹⁰ Кæддæр намысджын цы уыди, уый ныр намысджын нал у, уымæн æмæ фæци ноджы намысджындæры аууон.

¹¹ Кæрон кæмæн хъуамæ æрцыдаид, кæд уый намысджын уыд, уæд кæрон кæмæн не 'рцæудзæн, уый та цас æмæ цас намысджындæр у!

† 2 Кор. 1:14. †† 1 Кор. 5:1. ‡ 1 Кор. 5:4. ‡† Лк. 22:31; 1 Пет. 5:8.

‡‡ 1 Кор. 1:18; 2 Кор. 4:3. ‡‡† Лк. 2:34; 2 Кор. 3:5. ‡‡‡ 2 Кор. 1:12; 4:2; 11:15; 1 Тим. 6:5; Тит. 1:11. § 2 Кор. 1:12. §† 1 Кор. 9:2. §†† Дзут. 8:10. §† Ин. 15:5; 1 Кор. 15:10. §†† Ин. 6:63.

¹² Махæн ис ахæм зæрдæдарæн æмæ архайæм иттæг ныфсджынаей,

¹³ Æмæ нæ фæзмæм Моисейы – уый æмбæрзта йæ цæсгом, рæстæгмæ цы у, уымæн йæ кæрон Израилы адæм куыд нæ уыной, афтæ. [†]

¹⁴ Нырма дæр сæ зонд куырм у. Рагон Фæдзæхст куы фæкæсынц, уæд ыл уыцы æмбæрзæн тыгъд у, уымæн æмæ йæ Чырысти хъуамæ сиса. ^{††}

¹⁵ Абон дæр ма, Моисейы Æгъдау кæсгæйæ, æмбæрзæн тыгъд у сæ зæрдæтыл.

¹⁶ Фæлæ Хицаумæ куы æрцæуынц, уæд уыцы æмбæрзæн айстæуы.

¹⁷ Хицау уд у, æмæ Хицауы Уд кæм ис, сæрибар дæр уым ис. [‡]

¹⁸ Мах неппæт дæр гом цæсгомимæ кæсæм Хицауы намысмæ, уыцы намыс зыны махыл æмæ кæнæм Хицауы хуызæн – уый Хицау аразы Йæ Уды руаджы. ^{‡‡}

Хæзна – æлыгæй конд мигæнæнты

4 Ахæм куыст нын Хуыцауы хорзæхы фæрцы лæвæрд у, æмæ нæ ныфс нæ сæтты.

² Махæн иумæйагæй ницы ис, худинаджы тыххæй кæй фембæхсынц, ахæм митимæ, нæ архайæм хинæй æмæ Хуыцауы ныхас нæ зыгъуыммæ кæнæм. Мах æргомай хъусын кæнæм æцæгад, æмæ нын Хуыцауы раз аргъгæнæг уæд алы адæймаг дæр. ^{‡‡}

³ Мах кæй хъусын кæнæм, уыцы фарны уац кæд искæмæн нæу æргом, уæд æргом нæу сæфтыкъахыл лæуджытæн. ^{‡‡‡}

⁴ А дунейы хуыцау ^{‡‡‡} уыцы æнæуырнджыты бакуырм кодта, æмæ нæ уынынц Чырыстийы, Хуыцауы Халдихы, намысыл дзурæг фарны уацы тæмæнкалгæ рухс. [§]

⁵ Мах нæхи тыххæй нæ хъусын кæнæм, фæлæ Йесо Чырысти Хицау кæй у, уый тыххæй; мах та Йесойы сæраппонд уæ цагъартæ стæм. ^{§†}

⁶ Уымæн æмæ афтæ Чи загъта: «Талынгæй сæрттивæд рухс», уыцы Хуыцау нæ зæрдæты ссыгъта рухс, æмæ мах базыдтам Хуыцауы намыс – уый æнхъæвзы Йесо Чырыстийæ. ^{§††}

⁷ Фæлæ уыцы хæзна мах хæссæм æлыгæй конд мигæнæнты – нæ буæртты, цæмæй бæлвырд уа: ахæм æгæрон тых нæхицæй нæу, Хуыцау æй дæтты. ^{§†}

⁸ Мах ссæндынц алырдыгæй, фæлæ нæ басæттын нæ фæразынц; цы гæнгæ нын у, уый нал фæзонæм, фæлæ нæ ныфс нæ асæтты;

⁹ Æфхæрынц нæ, фæлæ нæ Хуыцау нæ ныуагъта; æрыссæндынц нæ, фæлæ нæ мæлæм.

¹⁰ Мах нæ буары кæддæриддæр хæссæм Йесойы мæлæт, цæмæй нæ буары разына Йесойы цард дæр. ^{§††}

¹¹ Уымæн æмæ мах, удæгæстæ, Йесойы сæраппонд иудадзыг кæсæм мæлæты цæстытæм, цæмæй нæ мæлинаг буары разына Йесойы цард дæр. ^{§†}

¹² Мæлæт нæ цух нæ уадзы, цæмæй сымах цæрат.

¹³ Сыгъдæг Фыст афтæ цы уырнындзинады тыххæй зæгъы: «Æз æууæндыдтæн, æмæ уымæ гæсгæ дзырдтон», нæ удмæ дæр уыцы уырнындзинад ис, æмæ уымæ гæсгæ мах дæр æууæндæм æмæ дзурæм.

¹⁴ Мах зонæм: Хицау Йесойы Райгасгæнæг Йесоимæ райгас кæндзæни мах дæр, æмæ нæ уемæ æрлæууын кæндзæн Йæ разы. ^{§†}

¹⁵ Æппæт уыдæттæ сты уæ сæраппонд, цæмæй Хуыцауы хорзæх анхъæвза бирæ адæмыл æмæ расайа бирæ арфæтæ Хуыцауы кадæн.

Царды бындур – уырнындзинад

¹⁶ Уымæ гæсгæ нæ ныфс нæ сæтты. Кæд нæ буар хæррæгъмæ цæуы, уæд нæ уд та бонæй-бонмæ ногдæр кæны. ^{§§†}

¹⁷ Нæ уæлæнгай хъызæмæрттæ цыбыр рæстæгмæ сты – уыдон махæн æрхæсдзысты, æмбал кæмæн нæй, ахæм стыр мыггагмæйы намыс. ^{§§†}

¹⁸ Уымæн æмæ мах кæсæм, цæстæй цы уынæм, уымæ нæ, фæлæ цæстæй цы нæ уынæм, уымæ. Цæстæй цы уынæм, уый рæстæгмæ у, цæстæй цы нæ уынæм, уый та у мыггагмæ. ^{§§§}

5 Мах зонæм: нæ зæххон хæдзар, ацы халагъуд, куы ныккæла, уæд нын уæлæрвты ис цæрæндон – адæймаг нæ, фæлæ Хуыцау кæй сарæзта, уыцы мыггагмæйы хæдзар. ¹⁸

² Ныр та уал хъæрзæм – бæллæм нæ уæларвон буары æрцæрынмæ. ¹⁹

³ Уæдæ нæ зæххон буар куы раласæм, уæд дæр бæгънæг нæ уыдзыстæм. ²⁰

⁴ Мах цалынмæ ацы халагъуды цæрæм, уæдмæ хъæрзæм уаргъы бын. Уый тыххæй нæ хъæрзæм, æмæ мах нæ зæххон буарæй рахизын фæнды; мах бæллæм уæларвон буары æрцæрынмæ, цард мæлинаджы куыд аныхъуыра, афтæ. ²¹

⁵ Хуыцау нæ фæлдисгæ дæр уый тыххæй скодта; æмæ афтæ кæй уыдзæн, уый равдисынæн уал нæ схайджын кодта Йæ Удæй. ²²

⁶ Уымæ гæсгæ мах кæддæриддæр стæм ныфсджын æмæ зонæм: цалынмæ нæ буары цæрæм, уæдмæ Хицауæй дард стæм.

⁷ Мах цæрæм, цæстæй цы уынæм, уымæй нæ, фæлæ уырнындзинадæй. ²³

⁸ Стæм ныфсджын, æмæ хуыздæрыл нымайæм буарæй рахизын æмæ Хицаумæ æрцæрын. ²⁴

⁹ Уæдæ буары уæм æви нæ, нæхи хъарæм Хицауы зæрдæ балхæныныл.

Кор. 2:2; 3:5. §†† 1 Пет. 2:9. §† 1 Кор. 2:5; 2 Кор. 3:5. §†† Гал. 6:17. §† Ром. 8:17. §† 1 Кор. 6:14; 1 Фес. 1:10. §§† 1 Пет. 3:4; Эф. 3:16. §§† Ром. 8:18. §§§ Дзут. 11:1. 18 Дзут. 9:11. 19 Ром. 8:23. 20 Æрг. 16:15. 21 1 Кор. 15:54. 22 2 Кор. 1:22. 23 Ром. 8:25. 24 Флп. 1:23.

† Ром. 10:4. †† 1 Кор. 2:8. ‡ Ин. 4:24. †† 1 Кор. 15:49; 2 Кор. 4:6. ‡‡ Ап. хъ. 23:9; 2 Кор. 2:17. ‡‡† 1 Кор. 1:18. ‡‡‡ 4:4 |i| дунейы хуыцау|г – хæйрæг. § Ин. 14:9; Кол. 1:15; Дзут. 1:3. §† 1

¹⁰ Уымæн æмæ неппæты дæр Чырыстийы тæрхоны раз æрлæууын бахъæудзæни, цæмæй алчидæр райса, йæ буары ма куы уыди, уæд хорзæй кæнæ æвзæрæй цы сарæзта, уымæ гæсгæ. †

Чырысти – фидауынгæнæг

¹¹ Мах зонæм Хицауы тас æмæ æууæндын кæнæм адæмы. Хуыцау уыны нæ зæрдæ; æнхъæл дæн, сымах дæр мах тыххæй зонут æппæт дæр.

¹² Ногæй та уын нæхи нæ амонæм, фæлæ уын дæттæм, махæй буц куыд уат, ахæм фадат. Уæд уæ бон ныхкъуыр дæ раттын уыдзæни, зæрдæйы нæ, фæлæ æдде цы ис, уымæй хъал чи у, уыдонæн.

¹³ Кæд сонт стæм, уæд – Хуыцауы сæраппонд; нæ зонд кæд нæхимæ ис, уæд – сымах сæраппонд. ††

¹⁴ Кæд иу амарди æппæт адæмы сæрвæлтау, уæд иууылдæр амардысты – мах уый куы бамбæрстам, Чырыстийы уарзт уæдæй фæстæмæ ауды махыл.

¹⁵ Чырысти амард æппæт адæмы сæрвæлтау, цæмæй удæгæстæ сæхицæн ма цæрой, фæлæ цæрой, уыдоны сæрвæлтау Чи амард æмæ райгас, Уымæн. ‡

¹⁶ Уымæ гæсгæ нырæй фæстæмæ адæймаджы цæстæй никæмæуал кæсæм. Кæддæр ахæм цæстæй кастыстæм Чырыстимæ, ныр та Йæм нал кæсæм.

¹⁷ Уæдæ Чырыстиимæ чи ис, уый ног адæймаг у – йæ зæронд цардæн æрцыд кæрон, райдыдта йæ ног цард. ††

¹⁸ Æппæт уыдæттæ сты, Чырыстийы фæрцы нæ Йемæ Чи бафидауын кодта æмæ нын адæмы Йемæ бафидауын кæныны куыст Чи бафæдзæхста, уыцы Хуыцауæй. ††

¹⁹ Мах хъусын кæнæм: Хуыцау дунеимæ Чырыстийы фæрцы бафидыдта – адæмæн ныббарста сæ тæригъæдтæ. Æмæ фидыды ныхас нæ бæрны бакодта.

²⁰ Уæдæ Чырыстийы минæвæрттæ стæм мах, æмæ цыма Хуыцау Йæхæдæг зæгъы нæ дзыхæй, уыйау Чырыстийы номæй курæм сымахæй: бафидаут Хуыцауимæ.

²¹ Тæригъæдтæ Кæмæ нæ уыди, Уый мах сæраппонд Хуыцау бафхæрдта тæригъæдджыны бафхæрæгау, цæмæй Йæ фæрцы срæст уæм Хуыцауы раз. †††

Цардæгас Хуыцауы аргъуан

6 Мах, Хуыцауы æмкусджытæ, курæм сымахæй: Хуыцау уæ цы хорзæхæй схайджын кодта, уый уын дзæгъæлы ма фæуæд.

² Уымæн æмæ Хуыцау зæгъы: «Хæрзаудæны афон дæ фехъуыстон, фервæзыны бон дын баххуыс кодтон». Ныртæккæ у хæрзаудæны афон, ныртæккæ у фервæзыны бон. †††

† Мф. 16:27; 25:32; Ром. 14:10. †† 2 Кор. 11:11. ‡ Ром. 14:9; Гал. 2:20. †† Ром. 6:4; Æрг. 21:5. †† Ром. 5:11; Эф. 2:16; Кол. 1:20. ††† Ин. 8:46; 1 Пет. 2:22; 1 Ин. 3:5. ††† Лк. 4:19; Дзут. 3:7.

³ Мах къуылымпыйы хос никæмæн стæм, цæмæй нын нæ куыст мачи бафауа.

⁴ Фæлæ алы хъуыддаджы дæр нæхи æвдисæм Хуыцауы кусджытæй – тынг фæразонæй нæ зынты, нæ хъуæгты, тыхст уавæрты, §

⁵ Над æййафгæйæ, ахæстæтты, нæ ныхмæ сыстыны рæстæг, уæззау куысты, æгъуыссæгæй, æххормагæй.

⁶ Нæхи æвдисæм нæ сыгъдæг цардæй, зонынадæй, бирæбыхсон æмæ зæрдæхæлар кæй стæм, уымæй, Сыгъдæг Удæй хайджынæй, æнæцæстмæ уарзтæй,

⁷ Æцæгады ныхасæй, Хуыцауы хъаруйæ.

Рæстдзинад нæ хотых у, дарæм æй рахиз къухы дæр æмæ галиуы дæр.

⁸ Мах вæййæм нымæд æмæ æгад, фæдзурынц нæ æвзæр æмæ хорз. Нымайынц нæ фæлитойтыл, мах та стæм раст;

⁹ Зындгонд не стæм, фæлæ нæ зонынц; нымайынц нæ мардыл, фæлæ удæгас стæм; æфхæрынц нæ, фæлæ нæ мæлæм;

¹⁰ Æфтауынц нæ зæрдæхъыджы, мах та иудадзыг цин кæнæм; мах стæм гæвзыкк, фæлæ схъæздыг кæнæм бирæты; ницы нæм ис, фæлæ нæм æппæт дæр ис.

¹¹ Коринфæгтæ, мах уын æргомæй дзурæм, гом уын сты нæ зæрдæтæ.

¹² Бынат уын ис нæ зæрдæты, махæн та уæ зæрдæты фаг бынат нæй.

¹³ Мæ хъæбултæн зæгъæгау уын зæгъын: сымах дæр нын æй бафидут уымæй – бынат нын раттут уæ зæрдæты.

¹⁴ Æнæуырнджытимæ иу æфсондзы уæхи ма сифтындзут. Рæстдзинад æмæ тæригъæдæн, рухс æмæ талынгæн иумæйагæй исты ис, мыййаг?

¹⁵ Чырыстийæн велиаримæ бафидауæн ис, мыййаг? Кæнæ уырнæджы цы бæтты æнæуырнæгимæ?

¹⁶ Хуыцауы хæдзарæн мæнгхуыцæуттимæ иумæйагæй цы ис? Мах та цардæгас Хуыцауы хæдзар стæм, Хуыцау Йæхæдæг куыд загъта, афтæ: «Сæ зæрдæты æрбынат кæндзынæн æмæ цæрдзынæн семæ; æмæ уыдзынæн сæ Хуыцау, уыдон та уыдзысты Мæ адæм. §†

¹⁷ Уымæ гæсгæ рацæут се 'хсæнæй æмæ сæ рахицæн ут, зæгъы Хицау, чъизи цы у, уымæй уæхи хизут, æмæ уæ Æз æркæндзынæн Мæхимæ. §††

¹⁸ Æмæ уын уыдзынæн Фыд, сымах та Мын уыдзыстут фырттæ æмæ чызджытæ, зæгъы Дунедарæг Хуыцау».

7 Мæ уарзон хæлæрттæ, кæд æмæ нын Хуыцау уыдæттæй зæрдæ бавæрдта, уæд бавдæлæм æмæ, буар æмæ уд цæмæй фæчъизи вæййынц, уымæй, Хуыцауæй тæргæйæ, ссыгъдæг кæнæм нæхи, алцæмæй дæр Йæ адæм куыд суæм, афтæ.

§ 1 Кор. 4:11; 2 Кор. 12:10. §† 1 Кор. 3:16; 6:19. §†† Æрг. 18:4.

² Уæ зæрдæты нын бынат раттут. Мах никæй хъыджы бацыдыстæм, никæмæн ракодтам знаггад, никæмæй ницы райстам.

³ Уæ базылын кæныны тыххæй нæ зæгъын афтæ. Амæйразмæ дæр уын куы загътон: уыйбæрц уæ уарзæм, æмæ цæттæ стæм уемæ амæлынмæ дæр æмæ цæрынмæ дæр.

⁴ Æз уыл тынг æууæндын, тынг буц уæ дæн. Не стыр зынты дæр æз дæн ныфсджын æмæ кæрон нæй мæ цинæн.

⁵ Уымæн æмæ мах Македонимæ куы æрцыдыстæм, уæд æппындæр æнцой нæ зыдтам, уынгæг рæстæг ныл скодта: нæ алыварс – тох, нæ зæрдæты – тас.

⁶ Фæлæ Хуыцау, зæрдæсæстыты рæвдауæг, мах барæвдыдта Титы æрцыдæй, †

⁷ Æмæ æрмæст йе 'рцыдæй нæ, фæлæ сымахæй йæ зæрдæ кæй барухс, уымæй дæр. Уый нын радзырдта, мæ фендмæ кæй бæллут, уæ хъыг куыд стыр у æмæ разæнгардæй мæ фарс кæй стут, уый тыххæй. Æмæ уæд ноджы бафтыди мæ цыныл.

⁸ Кæд уæ мæ фыстæгæй зæрдæхъыджы бафтыдтон – фæсмойнаг мын нæу. Æз федтон: кæд цыбыр рæстæгмæ, уæддæр уын мæ фыстæг æрхаста зæрдæхъыг, æмæ йыл хъынцъыймаг фæдæн.

⁹ Ныр та райын – зæрдæхъыджы кæй бафтыдыстут, ууыл нæ, фæлæ уæ уыцы хъыг фæсмон кæй расайдта, ууыл. Уæдæ уын ницы зиан æрхастам, уымæн æмæ уæ хъыг Хуыцауæн фæндон у.

¹⁰ Хуыцауæн фæндон хъыг расайы, фервæзынмæ чи æркæны, ахæм фæсмон; æмæ уый хъынцъыймаг нæу. Дуне цы хъыг дæтты, уый та мæлæт расайы. ††

¹¹ Кæсут-ма: Хуыцауæн фæндон хъыг уæ куыд тынг æнувыд скодта, куыд зæрдиагæй уæ бафæндыд уæ ном бахъахъхъæнын, куыд тынг смæсты стут, куыд егъау у уæ тас, куыд иузæрдион ныл разындыстут, куыд тынг разæнгард стут азымджыны бафхæрынмæ! Сымах алцæмæй дæр равдыстат, уыцы хъуыддаджы сыгъдæг кæй стут, уый.

¹² Уæдæ уæм æз иугæр ныффыстон, уæд æфхæрæджы сæраппонд дæр æмæ æфхæрд байафæдджы сæраппонд дæр нæ, фæлæ уын цæмæй Хуыцауы раз раргом уа, куыд æнувыд ныл стут, уый.

¹³ Æмæ нæ уымæй барæвдыдтат. Мах кæй барæвдыдтат, уымæй фылдæр та Титы цыныл райæм – сымах ын уеппæт дæр фестут удæнцойы хос.

¹⁴ Уæдæ Титæн цæмæйдæрты сымахæй кæй раппæлыдтæн, уымæй къæмдзæстыгæй нæ баззадтæн. Мах уын цы дзырдтам, уый раст куыд у, афтæ Титæн цæмæйты раппæлыдыстæм, уыдон дæр раст разындысты.

† 2 Кор. 1:4. †† 1 Пет. 2:19.

¹⁵ Иууылдæр коммæгæс кæй разындыстут, æмбæлгæ кад ын куы нæ скæнат, уымæй тæрсгæйæ йын кæй фæлæууыдыстут фысым, уыдæттæ куы æрымысы, уæд йæ зæрдæйæн свæййут ноджы адджындæр.

¹⁶ Æз цин кæнын, алы хъуыддаджы дæр мæ сымахæй ныфс кæй ис, ууыл.

Æххуыс иерусалимаг уырнджытæн

8 Хъусын уын кæнæм, æфсымæртæ, Македонийы аргъуантæн Хуыцау цы хорзæх радта, уый тыххæй.

² Уыдон фæлвæрд æрцыдысты стыр зынты, фæлæ уæддæр сæ цинæн кæрон нæй; сты тынг гæвзыкк, фæлæ равдыстой, рæдаудзинадæй æгæрон хъæздыг кæй сты, уый. ‡

³ Сæ къух цас амыдта, уыйбæрц, стæй ноджы фылдæр барвæндонæй куыд лæвæрдтой, уымæн æз æвдисæн дæн.

⁴ Уыдон нæ тынг куырдыдтой, цæмæй сæ хай бахæссой сыгъдæджытæн балæггад кæныны арфæйаг хъуыддагмæ.

⁵ Мах æнхъæл куыд нæ уыдыстæм, уымæй ноджы фылдæр бакодтой. Фыццаджыдæр сæхи радтой Хицауæн æмæ, Хуыцауы фæндæй, махæн дæр.

⁶ Уымæ гæсгæ мах куырдыдта Титæй, уыцы арфæйаг хъуыддаг куыд райдыдта, афтæ йæ сымахмæ дæр кæронмæ куыд ахæццæ кæна.

⁷ Сымах алцæмæй дæр хъæздыг стут – ис уæм уырнындзинад, зонынад, арæхсут дзурынмæ, иудадзыг стут æнувыд, уарзут нæ. Уæдæ ацы арфæйаг хъуыддаджы дæр уæхи равдисут рæдауæй.

⁸ Æз афтæ бардзырд дæттыны хуызы нæ зæгъын, фæлæ иннæтæ æнувыд кæй сты, уымæй фæлварын уæ уарзт – зæрдиаг у æви нæ.

⁹ Уымæн æмæ сымах зонут нæ Хицау Йесо Чырыстийы хорзæх. Йесо хъæздыг уыди, фæлæ уæ сæраппонд Йæхи сгæвзыкк кодта, Йæ гæвзыккæй сымах куыд схъæздыг уат, афтæ. ††

¹⁰ Зæгъын уын мæ хъуыды: ацы хъуыддаг уæ пайдайæн у, уымæн æмæ йæ суанг фарон фыццаг сымах райдыдтат, стæй йæ саразыны фæнд дæр фыццаг уæхицæй рацыд.

¹¹ Уæдæ уыцы хъуыддаг ныр кæронмæ ахæццæ кæнут. Йæ райдайын уæ куыд зæрдиагæй фæндыд, афтæ йæ кæронмæ дæр ахæццæ кæнут уæ фадæттæм гæсгæ.

¹² Нæ къух цас амонь, уыйбæрц зæрдиагæй куы дæттæм, уæд уый Хуыцауæн фæндон у; цы нæм нæй, уый Хуыцау нæ домь.

¹³ Ныхас ууыл нæ цæуы, æмæ иннæтæн æнцондæр фæуа, сымахæн та – зындæр, фæлæ алкæмæ дæр æмбæрц куыд уа.

¹⁴ Ныртæккæ æййафынц хъуаг, æмæ уæм уæлдай цы ис, уымæй сæм фæкæсут. Иннæ хатт та уæм уæ

‡ Мк. 12:44; Ром. 12:8. †† Мф. 8:20; Лк. 2:7; Ин. 1:16; Флп. 2:7.

хъуæгты уыдон фæкæсдзысты, уæлдай сæм цы уа, уымæй, уæ алкæмæ дæр æмбæрц куыд уа, афтæ.

¹⁵ Сыгъдæг Фыст дæр афтæ зæгъы: «Бирæ чи æрæмбырд кодта, уымæ уæлдай нæ уыди, чысыл чи æрæмбырд кодта, уый та хъуаг не 'ййæфта».

Тит æмæ йе 'мбæлццæттæ

¹⁶ Бузныг Хуыцауæй, мах уыл куыд æнувыд стæм, афтæ Титæн дæр сымахыл æнувыды зæрдæ кæй радта, уый тыххæй.

¹⁷ Уый уæм ныридæгæн фæцæуы, мах æм кæй æрхатыдыстæм, æрмæст уый тыххæй нæ, фæлæ йæ фырæнувыдæй йæхи бафæндыд.

¹⁸ Йемæ ма йын æрвитæм, фарны уац адæммæ зæрдиагæй кæй хæссы, уый тыххæй æппæт аргъуантæ дæр кæмæй æппæлынц, уыцы æфсымæры.

¹⁹ Уымæй уæлдай ма йæ аргъуантæ равзæрстой не 'мбæлццонæй дæр, мах кæй аразæм, уыцы арфæйаг хъуыддаджы. Уыцы куыст мах кæнæм Хицауы кадæн æмæ йыл æнувыдæй кæй архайæм, уый равдисынæн.

²⁰ Уый тыххæй сæ æрвитæм, æмæ нын не 'вджид кæй бакодтой, уыцы æххуыс егъау у, æмæ нæхи хизæм, цæмæй нæ мачи базылын кæна.

²¹ Мах тырнæм, цæмæй æппæт дæр нывыл уа æрмæст Хицауы цæсты нæ, фæлæ адæмы цæсты дæр. †

²² Семæ ма сын æрвитæм, бирæ хъуыддагты йæхи æнувыдæй чи равдыста, нæ уыцы æфсымæры. Ныр та ноджы æнувыддæр у, уымæн æмæ йæ зæрдæ тынг дары сымахыл.

²³ Тит у ме 'мбал æмæ ме 'мкусæг, сымахмæ цы куыст кæнæм, уым. Иннæ æфсымæртæ та сты аргъуанты минæвæрттæ, Чырыстийы кадæн кусджытæ.

²⁴ Уæдæ йæ аргъуантæ куыд фенон, афтæ сын хъуыддагæй равдисут уæ уарзт, стæй сымахæй дзæгъæлы кæй нæ ныббуц стæм, уый.

9 Æниу, сыгъдæджытæн æххуысы тыххæй сымахмæ мæн фыссын дæр нæ хъæуы.

² Уымæн æмæ уæ зæрдиагæй баххуыс кæнын кæй фæнды, уый мæнæн зындгонд у æмæ мæхицæй æппæлын македониæгтæн, Ахайы уырнджытæ суанг ивгъуыд азæй æххуысмæ цæттæ сты, зæгъгæ. Æмæ сымах æнувыд кæй стут, уый бирæты сразæнгард кодта.

³ Æфсымæрты та æз уый тыххæй æрвитын, цæмæй уæ кæй раппæлыдтæн, уый дзæгъæлы ма фæуа – æз сымахæй куыд дзырдтон, афтæ цæттæ уат.

⁴ Мемæ македониæгтæ куы æрцæуой, уæд уæ æдзæттæйæ ма æрæййафой; тынг ныфсджын уæ кæй уыдыстæм, – ам уæ кой кæнын уæвгæ дæр нал хъæуы, – уый махæн хуыдæг куыд нæ расайа.

⁵ Уымæ гæсгæ æз бакæнинагыл банымæдтон æфсымæртæм æрхатын, цæмæй уæм ацæуой нæ

разæй æмæ рагацау æрцæттæ кæной, раздæр ныфс кæмæй бавæрдтат, уæ уыцы зæрдиаг æххуыс. Æмæ уæд уыдзæн æнæбары раттынау нæ, фæлæ æцæг зæрдиаг æххуыс.

⁶ Уæ зæрдыл дарут: чъынды тауæгæн йæ хор дæр мæгуырау уыдзæни, рæдауæй чи тауы, уымæн та йæ хор тугыл аскъуыдзæн.

⁷ Йæ цæст цас уарзы, алчидæр уыйбæрц хъуамæ ратта æнæбустæйæ æмæ барвæндонæй, уымæн æмæ зæрдæрухсæй чи дæтты, Хуыцау уыцы адæймаджы уарзы. ††

⁸ Хуыцауæн та Йæ бон у сымах алы хорзæхæй дæр схъæздыг кæнын; уæд уæм æдзух алцыдæр уыдзæни, цас уæ хъæуы, уыйбæрц, æмæ ма уæлдайджынтæй фаг уыдзæн алы хорз хъуыддагæн дæр. ‡

⁹ Сыгъдæг Фыст дæр афтæ зæгъы: «Рæдауæй радта, байуæрста мæгуыртæн; йæ рæстад цæрдзæн мыггагмæ».

¹⁰ Тауæгæн мыггаг Чи дæтты, хæрынæн та – хойраг, Уый уын ратдзæн мыггаг, æрзайын æмæ сбирæ кæндзæн уæ рæстады тыллæг.

¹¹ Алцæмæй дæр афтæ схъæздыг уыдзыстут, æмæ уæ бон уыдзæни кæддæриддæр рæдауæй баххуыс кæнын. Уæд бирæтæ арфæ кæндзысты Хуыцауæн, нæ къухæй кæй айсой, уæ уыцы æххуысы тыххæй.

¹² Уымæн æмæ сыгъдæджытæн сæ хъуæгты баххуыс кæнынæй уæлдай уæ уыцы лæггад расайдзæн бирæ арфæтæ Хуыцауæн.

¹³ Уæ лæггадæй уæхи куы равдисат, уæд сыгъдæджытæ стаудзысты Хуыцауы, уымæн æмæ сымах коммæгæс стут, уæ зæрдæмæ кæй айстат, Чырыстийы уыцы фарны уацæн, æмæ рæдауæй æххуыс кæнут уыдонæн дæр æмæ алкæмæн дæр.

¹⁴ Куы-иу кувой, уæд сæ зæрдæтæ тырндзысты сымахмæ, уымæн æмæ уæ Хуыцау схайджын кодта Йæ æгæрон хорзæхæй.

¹⁵ Бузныг Хуыцауæй, ныхæстæй зæгъæн кæмæн нæй, Йæ уыцы хорзæхы тыххæй!

Павел раст кæны йæхи

10 Лæгæй-лæгмæ уемæ «тæппуд» чи у, уæ фæсауонмæ та – хъæбатыр, æз уыцы Павел дæн. Чырысти куыд æвæлмас æмæ уарзæгой уыд, афтæ æвæлмас æмæ уарзæгойæ

² Уæ курын, куы уæм æрцæуон, уæд мæ куыд нæ бахъæуа мæхи хъæбатыр æмæ ныфсхастæй равдисын. Фидарæй æууæндын: мæхи ахæмæй равдисын мæ бон у, мæнæй æнхъæл чи у, ацы дунейы адæм куыд цæрынц, афтæ цæры, зæгъгæ, уыдоны ныхмæ.

³ Уымæн æмæ кæд адæймаджы буары цæрæм, уæддæр адæймаджы фæрæзтæй нæ тох кæнæм. ††

⁴ Мах цы хотыхтæй хæцæм, уыдон адæймаджы конд не сты – мах хæцæм, Хуыцауы тых кæй мидæг ис, фидæрттæ ныддæрæн кæнын кæй бон у, уыцы

† Ром. 12:17; Флп. 4:8.

†† 2 Кор. 8:2. ‡ 1 Тим. 6:6. †† 1 Тим. 1:18.

хотыхтæй. Уыдонæй дæрæн кæнæм рæдыд хъуыдытæ – †

⁵ Хуыцауы базоныны фæндагыл цы систæ самадæуыд, уыдоны. Уымæй исæм уацары алы хъуыды æмæ йæ кæнæм Чырыстийæн коммæгæс. ††

⁶ Æмæ æххæст коммæгæс куы суат, уæд цæттæ уыдзыстæм цавæрфæнды хивæнд дæр бафхæрынмæ.

⁷ Æддаг бакастæй цы зыны, уымæ кæсут? Чырыстийы кæй у, ууыл фидарæй чи æууæнды, уый ноджыдæр ахъуыды кæнæд, мах дæр, уыйау, Чырыстийы кæй стæм, ууыл. ‡

⁸ Уæ аргъуан фехалынæн нæ, фæлæ йæ саразынæн Хицау махæн цы бартæ радта, уыдонæй æгæр куы раппæлон, уæд дæр нæ фæхудинаг уыдзынæн.

⁹ Афтæ æнхъæл ма ут, æмæ уæ тæрсын кæнын мæ фыстæджытæй.

¹⁰ Уымæн æмæ чидæртæ зæгъынц: «Йæ фыстæджыты домаг æмæ тыхджын у, лæгæй-лæгмæ та – лæмæгъ, йæ ныхас нæ ахады». ††

¹¹ Афтæ чи зæгъы, уый зонæд: нæ фыстæджыты фæсауонмæ цавæртæ стæм, хъуыддагæй дæр ахæмтæй равдисдыстæм нæхи, куы уæм æрцæуæм, уæд.

¹² Уымæн æмæ йæхицæй чи æппæлы, уыдонимæ нæхи æрæмных кæнынмæ, кæнæ уыдоныл нæхи абарынмæ нæ ныфс нæ хæссæм. Уыдон сæхицæн аргъ кæнынц сæхи барæнтæм гæсгæ, æмæ сæхи барынц сæхиуыл – уый æнæзонд ми у.

¹³ Мах та нæхицæй куы æппæлæм, уæд нын нысангонд цы арæнтæ ис, уыдоны сæрты нæ ахиздыстæм, фæлæ баззайдзыстæм, Хуыцау нын бакусынæн цы хуымы хай бабар кодта, уым; сымах дæр уыцы хуымы стут. ††

¹⁴ Мах уыцы арæнты сæрты ахизыныл нæхи нæ хъарæм. Куы нæ уæм æрцыдаиккам, уæд афтæ уыдаид. Фæлæ сымахмæ дæр бахæццæ стæм Чырыстийы фарны уацимæ.

¹⁵ Нæхицæй куы фæппæлæм, уæд нæ арæнты сæрты нæ ахизæм, кæйдæр фæллæйттæ нæхи нæ бакæнæм. Æппындæр нæ! Мах нæ зæрдæ дарæм: уæ уырнындзинад рæздзæн, æмæ сымахмæ бакусдыстæм ноджы фылдæр, махæн нысангонд арæнты сæрты нæ ахизгæйæ. †††

¹⁶ Æмæ уæд нæ бон бауыдзæн канд сымахмæ нæ, фæлæ æндæр рæтты дæр фарны уац хъусын кæнын. Мах нæхицæй нæ раппæлдзыстæм, кæйдæр хуымы цæттæ хор мах фæллоу у, зæгъгæ.

¹⁷ «Йæхицæй чи æппæлы, уый æппæлæд Хицауæй». †††

¹⁸ Аккагыл нымад у, йæхицæй чи æппæлы, уый нæ, фæлæ Хицау кæмæй æппæлы, уый. §

Павел æмæ мæнгапостолтæ

11 О, куы мын бабыхсиккат, иуцасдæр æнæзонд куы уон, уæд! Цæй æмæ мын бабыхсут.

² Æз уыл æнувыд дæн; Хуыцауы куыд нæ фæнды, афтæ мæн дæр нæ фæнды, æмæ ма уыл æндæр искæй бар дæр цæуа. Æз сымах иу Лæгæн – Чырыстийæн – æрцæттæ кодтон æмкъайæн, цæмæй уæ æнæкъæм чызгæй æрлæууын кæнон Йæ разы.

³ Фæлæ уын æз тæрсын, калм Евæйыл хинæй куыд рацыд, афтæ сымахæн дæр уæ зонд куы сзыгъуыммæ уа, æмæ Чырыстийы куы нал уарзат сыгъдæг æмæ иузæрдион уарзтæй. §†

⁴ Уымæн æмæ уæм исчи куы æрцæуы, уæд ын фæдæттут, мах уын кæй тыххæй нæ дзырдтам, ахæм æндæр Йесойы тыххæй дзурыны бар; æнæзивæгæй райсут, раздæр кæй нæ райстат, ахæм уд, æмæ фæхъусут, раздæр кæй нæ фехъуыстат, ахæм фарны уацмæ.

⁵ Мæнмæ та афтæ кæсы, æмæ æз уыцы «уæлдæр апостолтæй» ницæмæй цауддæр дæн. §††

⁶ Рæсугъд дзурынмæ нæ арæхсын, зонгæ та кæнын – уый уын мах равдыстам алцæмæй дæр. §†

⁷ Цæмæй сымах сбæрзонд уат, уый тыххæй мæхи кæй æрныллæг кодтон, æмæ уын Хуыцауы фарны уац лæвар кæй амыдтон, уымæй æз тæригъæды, мыййаг, бафтыдтæн?

⁸ Зæгъæн ис, æз стыгътон иннæ аргъуантæ – сымахæн балæггад кæнынны тыххæй æхца уыдонæй истон. Сымахмæ куы уыдтæн, уæд хъуаг кæд æййæфтон, уæддæр никæй батыхсын кодтон. §††

⁹ Хъуаг цæмæй æййæфтон, уымæй мын баххуыс кодтой Македонийæ æрцæуæг æфсымæртæ. Æз уæ никуы батыхсын кодтон æмæ нырæй фæстæмæ дæр нæ батыхсын кæндзынæн.

¹⁰ Афтæ кæй у, уымæй мын æппæт Ахайы дæр мæхицæй æппæлыны бар ничи байсдзæн – æз уый зæгъын, Чырыстийы æцæгадæй хайджын кæй дæн, уымæ гæсгæ.

¹¹ Цæмæн афтæ дарын мæхи? Кæй уæ нæ уарзын, уый тыххæй? Хуыцау æвдисæн: æз уæ бирæ уарзын. Фæлæ мæхи куыд дардтон, афтæ дардзынæн нырæй фæстæмæ дæр,

¹² Цæмæй æфсон агурджытæн æфсон ма уа сæхицæй раппæлынæн, цыма не 'мсæр сты, уыйау.

¹³ Уымæн æмæ ахæмтæ сты мæнгапостолтæ, фæлитой кусджытæ, сæхи æвдисынц афтæ, цыма Чырыстийы апостолтæ сты. §†

¹⁴ Уым диссагæй ницы ис: хæйрæг дæр йæхи равдисы рухсы зæдæй.

¹⁵ Æмæ йæ кусджытæ дæр рæстады кусджытæй сæхи куы февдисынц, уæд уый æнæрцæугæ хабар нæу. Фæлæ сæ кæрон уыдзæни сæ хъуыддæгтæм гæсгæ. §†

† 2 Кор. 6:7; Эф. 6:13. †† 1 Кор. 1:19; 3:19. ‡ Ин. 7:24. †† 2 Кор. 11:6. †† 2 Кор. 12:5. ††† Ром. 15:20. ††† 1 Кор. 1:31. § 1 Кор. 4:5.

§† Ин. 8:44; 2 Пет. 3:17; 1 Тим. 6:3. §†† 1 Кор. 15:10. §† 1 Кор. 2:1; 2 Кор. 10:10. §†† Ап. хъ. 20:33; 2 Фес. 3:8. §† Ап. хъ. 15:24.

Павел бирæ зынтæ бавзæрста

¹⁶ Зæгъын ма уын: æнæзондыл мæ мачи нымайæд. Фæлæ мæ кæд æнæзондыл нымайут, уæддæр мыл барвæссут ахæмæй дæр, цæмæй уын иуцасдæр раппæлон мæхицæй.

¹⁷ Æз ныртæккæ цы зæгъдзынæн, уый Хицауæн фæндон нæу – райдайдзынæн мæхицæй æппæлын æнæзондау.

¹⁸ Сæ зæххон хъуыддæгтæй бирæтæ сæхицæй куыд æппæлынц, афтæ æз дæр æппæлдзынæн мæхицæй. †

¹⁹ Уымæн æмæ сымах, зондджынтæ, æнæзæндтыл зæрдиагæй æууæндут.

²⁰ Сымах æууæндут, цагъартæ уæ чи кæны, уæ мулк уын чи хæры, йæ дæлбар уæ чи кæны, сымахæй уæлдæр йæхи чи æвæры, уæ цæсгом уын чи цæвы, уыдоныл.

²¹ Æфсæрмы кæнын йæ зæгъынæй дæр: уыдæттæ бакæнынæн нæм фаг хъару нæ разынди. Кæд исчи истæмæй раппæлынмæ йæ ныфс хæссы, уæд æз дæр – ме 'нæзондæй йæ зæгъын – мæ ныфс хæссын.

²² Уыдон дзуттæгтæ сты? Æз дæр. Израилæгтæ сты? Æз дæр. Авраамы цот сты? Æз дæр. ††

²³ Чырыстийы кусджытæ сты? Мæ зонд цыма фæцыд, æз уыйау зæгъын: æз уыдонæй уæлдæр дæн. Æз дзæвгар фылдæр бафыдæбон кодтон, дзæвгар фылдæр уыдтæн ахæстæтты, надтой мæ æнæвгъаудæрæй, бирæ хæттыты кастæн мæлæты цæстытæм.

²⁴ Иудейты къухæй фондз хатты бавзæрстон фæйнæ нудæс æмæ ссæдз цæфы;

²⁵ Æртæ хатты мæ фæнадтой лæдзджытæй; иу хатт мæ дуртæй мардтой; æртæ хатты наусæфты бахаудтæн; æхсæв æмæ бон денджызы, доны уæлæ, арвыстон; ‡

²⁶ Арæх цыдтæн балцыты; тæссаг мын уыди цæугæдæттыл; тæссаг мын уыди абырджытæй; тæссаг мын уыди хи адæмæй; тæссаг мын уыди муртаттæй; тæссаг мын уыди сахары; тæссаг мын уыди æдзæрæг быдыры; тæссаг мын уыди денджызы; тæссаг мын уыди мæнгæфсымæртæй;

²⁷ Мæ куыст уыди уæззау; арæх хуыссæгæй не 'фсæстæн; æййæфтон стонг æмæ дойны; арæх мæ гуыбын дæр не 'фсæстон; фæрæзтон уазал æмæ бæгънæгæн. ††

²⁸ Уыдæттæй уæлдай мыл æвæрд ис æппæт аргъуантыл сагъæсты æрвылбоны уаргъ дæр.

²⁹ Чи слæмæгъ, æмæ æз йемæ ма слæмæгъ уон? Чи фæкалд, æмæ мæ зæрдæ ма судза? ††

³⁰ Кæд мæн мæхицæй раппæлын хъæуы, уæд мæ бон раппæлын у, лæмæгъ кæй дæн, уымæй.

³¹ Æз мæнг кæй нæ зæгъын, уый зоны Хицау Йесойы Хуыцау æмæ Фыд – арфæгонд уæд мыггагмæ! †††

‡ Мф. 7:15. † Флп. 3:4. †† Ап. хъ. 22:3; Флп. 3:5. ‡ Ап. хъ. 14:19; 16:22; 27:41. †† 1 Кор. 4:11. ††† 1 Кор. 9:22.

³² Паддзах Аретайы æлдар мæн æрцахсыны тыххæй Дамаскы сахары рацæуæнтæ хъахъхъæдта. Фæлæ мæ рудзынгæй тæсчъы æруагътой сисыл, æмæ йæ къухмæ нæ бахаудтæн. †††

Цы раргом Павелæн

12 Кæд ницы пайда у, уæддæр хъуамæ раппæлон мæхицæй. Райдайдзынæн дзурын, Хицау мын цы фенын æмæ раргом кодта, уыдæтты тыххæй. §

² Æз зонын иу чырыстон адæймаджы. Цыппæрдæс азы размæ йæ, – нæ зонын, йæ буары уыд æви нæ, Хуыцау æй зоны, – систæуыд æртыккаг уæларвмæ.

³ Йæ буары уыд æви нæ, уый нæ зонын, Хуыцау æй зоны, фæлæ зонын, уыцы адæймаджы

⁴ Систæуыди дзæнæтмæ æмæ фехъуыста, æвзагыл чи нæ бады æмæ адæймаг кæй хъуамæ басусæг кæна, ахæм ныхæстæ.

⁵ Ахæм адæймагæй раппæлдзынæн, мæхицæй та нæ раппæлдзынæн. Мæхицæй куы æппæлон, уæд æрмæстдæр мæ лæмæгъдзинадæй.

⁶ Æниу мæ мæхицæй раппæлын куы бафæнда, уæд æнæзонд нæ уыдзынæн – раст цы у, уый зæгъдзынæн. Фæлæ мæхиуыл хæцын, цæмæй мæм цы уыны, кæнæ мæнæй цы хъусы, уымæй мын хуыздæр æнхъæл мачи уа.

⁷ Æмæ мын Хуыцау цы раргом кодта, æппæт уыдæттæй мæхиуыл куыд нæ фервæссон, уый тыххæй мæ буары фæцавдæуыд фат – хæйрæджы зæд; уый мæ мары тухæнæй, цæмæй мæхиуыл ма фервæссон.

⁸ Уымæй фервæзыны тыххæй æртæ хатты лæгъстæ кодтон Хицауæн,

⁹ Фæлæ мын загъта: «Æгъгъæд дын у Мæ хорзæх, уымæн æмæ Мæ тых йæ тыхы бацæуы, адæймаг лæмæгъ куы вæййы, уæд». Уымæ гæсгæ æз зæрдиагдæрæй æппæлдзынæн, æдых кæй дæн, уымæй, иудадзыг Чырыстийы хъаруыæ хайджын куыд уон, афтæ. §†

¹⁰ Уымæ гæсгæ Чырыстийы сæраппонд æз райгонд дæн мæ лæмæгъдзинадæй, ме 'фхæрдæй, мæ хъуæгтæй, мæ фæдыл кæй зылынц, уымæй, мæ тыхст уавæртæй. Уымæн æмæ тыхджын вæййын лæмæгъæй.

Павелы мæт Коринфы аргъуаныл

¹¹ Æз сдæн æнæзондау – уымæ мæ уæхæдæг æртардтат. Уæвгæ та мæ сымах хъуамæ æппæликат. Кæд æз ницы дæн, уæддæр «уæлдæр апостолтæй» ницæмæй цауддæр дæн.

¹² Апостол кæй дæн, уый уын равдыстон мæ фæразонæй, æвдисæйнагтæй, диссæгтæй æмæ стыр хъуыддæгтæй.

‡†† Ром. 9:1; Гал. 1:20. ††† Ап. хъ. 9:24. § Гал. 1:12; 2:2. §† Ром. 5:3; 2 Кор. 4:8; 11:30.

¹³ Иннæ аргъуантæй уæлдай уæ хъыджы цæмæй бацыдтæн? Кæй уæ нæ батыхсын кодтон, уымæй? Ныббарут мын мæ ацы азым! [†]

¹⁴ Ныр цæттæ дæн æртыккаг хатт сывахмæ цæуынмæ, æмæ уæ нæ батыхсын кæндзынæн. Мæн уæ мулк нæ хъæуы – уæхæдæг мæ хъæут. Хъуамæ ныййарджытæн бынтæ сæ хъæбултæ ма кæной, фæлæ хъæбултæн – сæ ныййарджытæ. ^{††}

¹⁵ Цыдæриддæр мæм ис, уый дæр æмæ суанг мæхи дæр цингæнгæ ратдзынæн уæ удты сæраппонд. Æз уæ бирæ куы уарзын, уæд мæ сывах къаддæр цæмæн уарзут? [‡]

¹⁶ Зæгъæм, æз уæ мæхæдæг нæ батыхсын кодтон. Фæлæ кæд, мыййаг, хин адæймаг дæн, сайдæй уыл рацыдтæн æмæ уæ афтæмæй мæхи бакодтон?

¹⁷ Кæнæ уæм кæй арвыстон, кæд уæ, мыййаг, уыдонæй кæйдæр фæрцы исты райстон? ^{‡‡}

¹⁸ Æз æрхатыдтæн Титмæ сывахмæ ацæуыны тыххæй, æмæ ма йын æфсымæртæй иуы арвыстон йемæ. Тит уæ исты райста? Мах Титимæ æмзæрдæ нæ уыдыстæм, иу фæндагыл нæ цыдыстæм, мыййаг?

¹⁹ Цыма алцæмæй дæр уæ разы нæхи раст кæнæм, афтæ уæм кæсы? Мах цы дзурæм, уый, Чырыстиимæ иугондæй, Хуыцауы раз дзурæм. Мæ уарзон хæлæрттæ, æппæт уыдæттæ мах кæнæм уе сфидар кæныны тыххæй. ^{‡‡}

²⁰ Æз тæрсын: куы уæм æрцæуон, уæд нын куы сбæлвырд уа, нæдæр æз, нæдæр сывах кæй не стæм, кæрæдзийы нæ цавæрæй фенын фæндыд, ахæмтæ; куы уæм æрæййафон хъаугъатæ, хæлæг, маст, хи уæлдæр æвæрын, хахуыртæ, фыдгой, сæрыстырдзинад æмæ змæст;

²¹ Мæ Хуыцау та мæ ногæй куы æрныллæг кæна сывахмæ, æмæ куы кæуон, раздæр тæригъæд чи ракодта, сæ чъизи хъуыддæгтыл, хъахбай æмæ æлгъаг митыл фæсмон чи нæ фæкодта, бирæ ахæмтыл.

Зондамонæн ныхæстæ

13 Ныр уæм æртыккаг хатт цæуын. «Дыууæ кæнæ æртæ æвдисæны цы ныхасæн уа, уый банымадæуы растыл». ^{‡‡†}

[†] 1 Кор. 1:5. ^{††} Ап. хъ. 20:33. [‡] Кол. 1:24; 1 Фес. 2:8; 2 Тим. 2:10. ^{††} 2 Кор. 7:2. ^{‡‡} 1 Кор. 10:33. ^{‡‡†} Мф. 18:16; Ин. 8:16; Дзут. 10:28.

² Æз уæм дыккаг хатт куы уыдтæн, уæд рагацау загътон, тæригъæды чи бафтыд, уыдонæн дæр æмæ иннæтæн сеппæтæн дæр; ныр та фæсауонмæ ногæй зæгъын: куы æрцæуон, уæд хатыр никæмæн уыдзæн. ^{‡‡}

³ Уымæн æмæ сывах агурут æвдисæйнаг, мæ дзыхæй Чырысти дзуры æви нæ. Чырысти уын æдых нæу, фæлæ Йæ хъару равдисы уе 'хсæн.

⁴ Кæд Æй æдыхæй байтыгъдæуыд, уæддæр цæры Хуыцауы хъаруйæ. Чырысти куыд æдых уыди, мах дæр афтæ æдых стæм, фæлæ Хуыцауы хъаруйæ Йемæ цæрдзыстæм сывахæн. [§]

⁵ Уæхи бафæлварут, уырнындзинад уæм ис æви нæ; уæ зæрдæтæм ныккæсут. Æви Йесо Чырысти уæ зæрдæты кæй ис, уый нæ зонут? Кæд æй нæ зонут, уæд, цавæр хъуамæ уат, ахæмтæ не стут. ^{§†}

⁶ Уыцы ныфс мæ ис, æмæ сывах базондзыстут, мах цавæр хъуамæ уæм, ахæм кæй стæм, уый.

⁷ Æмæ кувæм Хуыцаумæ, цæмæй æвзæрæй мацы саразат. Нæ куывд уый охыл нæу, æмæ цавæр хъуамæ уæм, нæхи ахæмæй равдисæм – фæнды нæ, цæмæй сывах аразат хорз хъуыддæгтæ, мах цавæр хъуамæ уæм, ахæмæй куы нæ зынæм, уæд дæр.

⁸ Уымæн æмæ æцæгады ныхмæ æнæбон стæм, æцæгады сæраппонд та – тыхджын.

⁹ Мах лæмæгъ куы вæййæм, сывах та – тыхджын, уæд цины бафтæм. Сывах æнаипп цæмæй уат, кувгæ дæр уый сæраппонд кæнæм.

¹⁰ Æппæт уыдæттæ уæм фæсауонмæ уый тыххæй фыссын, æмæ сывахмæ куы уон, уæд мæ ма бахъæуа мæхи карзæй равдисыны сæр, халынæн нæ, фæлæ мын аразынæн Хицау цы бартæ радта, уыдонмæ гæсгæ. ^{§††}

¹¹ Æппынфæстаг, æфсымæртæ, цин кæнут, тырнут æнаипп уæвынмæ, кæрæдзийæн ныфс æвæрут, ут æмзонд, цæрут фидыдæй, æмæ гъеуæд уарзт æмæ фарн дæттæг Хуыцау уыдзæн уемæ. ^{§†}

¹² Кæрæдзийæн салам дæттут æфсымæрон байæ. Салам уын дæттынц сыгъдæджытæ иууылдæр. ^{§††}

¹³ Нæ Хицау Йесо Чырыстийы хорзæхæй, Хуыцауы уарзтæй æмæ Сыгъдæг Удимæ иудзинадæй уеппæт дæр ут хайджын.

^{‡‡‡} 2 Кор. 10:2. [§] Ром. 6:4. ^{§†} 1 Кор. 11:28; Эф. 3:17. ^{§††} 2 Кор. 10:8. ^{§‡} 1 Пет. 3:8; Ром. 15:5; Флп. 2:2. ^{§††} 1 Пет. 5:14; Ром. 16:16; 1 Кор. 16:20.

Галатæгтæм

1 Павелæй, адæмы уынаффæмæ гæсгæ нæ, адæймаджы фæрцы дæр нæ, фæлæ Йесо Чырыстийы фæндæй æмæ Чырыстийы мæрдтæй райгасгæнæг Фыд-Хуыцауы фæндæй апостолæй кæй сæвæрдæуыд, уымæй, †

² Стæй мемæ чи ис, æппæт уыцы æфсымæртæй Галатийы аргъуантæм.

³ Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ.

⁴ Чырысти нæ тæригъæдты тыххæй Йæхи æрхаста нывондæн, цæмæй нæ фервæзын кæна ацы мæнгард дунейæ – афтæ бафæндыди нæ Фыд Хуыцауы. ††

⁵ Кад Ын уæд мыггагæй-мыггагмæ! Амен.

Æндæр фарны уац нæй

⁶ Дисы мæ æфтауы, Чырыстийы хорзæхы фæрцы уæ Йæхимæ Æрхонæгæй æндæр фарны уацмæ уе 'ргом куыд тагъд здахын райдытат, уый.

⁷ Уый æндæр фарны уац нæу, æрмæст ис, уæ зонд уын чи змæнты æмæ Чырыстийы фарны уац сзыгъуыммæ кæнын кæй фæнды, ахæмтæ. ‡

⁸ Фæлæ уын суанг мах, кæнæ зæд уæларвæй куы хъусын кæна, мах уын кæй нæ хъусын кодтам, ахæм фарны уац, уæд æлгъыст фæуæд йæ хъусынгæнæг.

⁹ Раздæр цы дзырдтам, уый зæгъын ныр дæр: махæй цы фарны уац фехъуыстат, уымæй фæстæмæ уын æндæр фарны уац чи хъусын кæны, уый æлгъыст фæуæд.

¹⁰ Æз абон адæмы хорзæхмæ тырнын æви Хуыцауы? Мыййаг, адæмы зæрдæ балхæныныл архайын? Абон дæр ма æз адæмы зæрдæ балхæныныл куы архаин, уæд Чырыстийы цагъар нæ уаин. ††

Павелы апостолæй Хуыцау сæвæрдта

¹¹ Зонут æй, ме 'фсымæртæ: æз цы фарны уац фехъусын кодтон, уый адæймагæй нæ рацыд.

¹² Æз æй адæймагæй нæ фехъуыстон, адæймаг мын æй нæ бацамыдта, фæлæ мын æй Йесо Чырысти раргом кодта. ††

¹³ Æз иудейаг диныл хæст куы уыдтæн, уæд цы уагæй цардтæн, Хуыцауы Аргъуан æгъатырæй куыд æфхæрдтон æмæ йæ фесафыныл куыд архайдтон, уый тыххæй сымах фехъуыстат. †††

¹⁴ Иудейаг диныл мæхи хъарынæй æз мæ бирæ дзуттаг æмгæрттæн фæдæн сæ разæй, æгæр æнувыдæй æххæст кодтон мæ фыдæлты æгъдæуттæ.

¹⁵ Фæлæ ма мады гуыбыны куы уыдтæн, уæд мæ Чи сæвзæрста, стæй мæ Йæ хорзæхмæ гæсгæ Чи æрхуыдта, уыцы Хуыцауы куы бафæндыд †††

¹⁶ Мæнæн Йæ Фырты раргом кæнын, Йæ фарны уац муртаттæм цæмæй хæссон, уæд адæмæй никæимæ уынаффæ кодтон. §

¹⁷ Мæ размæ апостол чи сси, уыдонмæ нæ ацыдтæн Иерусалиммæ, фæлæ ацыдтæн Аравимæ, уырдыгæй та æрбаздæхтæн Дамаскмæ.

¹⁸ Стæй, æртæ азы фæстæ, ацыдтæн Иерусалиммæ, цæмæй базонгæ уон Кифæимæ; æмæ йæм фæдæн фынддæс боны. §†

¹⁹ Иннæ апостолтæй, Хицауы æфсымæр Иаковы йеддæмæ, æз никæй федтон. §††

²⁰ Цы уæм фыссын, зæгъын уын Хуыцауы раз, уымæй та сайгæ нæ кæнын. §†

²¹ Уый фæстæ ацыдтæн Сири æмæ Киликимæ. §††

²² Иудейæйы чи ис, Чырыстийы уыцы аргъуанты уырнджытæн лæгæй-лæгмæ зонгæ нæ уыдтæн.

²³ Æрмæст фехъуыстой, зæгъгæ, кæддæр сæ чи æфхæрдта, уый ныр, раздæр йæ фесафыныл кæмæн архайдта, уыцы уырнындзинады тыххæй хъусын кæны фарны уац.

²⁴ Æмæ мæн тыххæй кад кодтой Хуыцауæн.

Апостолты фембæлд Павелымæ

2 Фæстæдæр, цыппæрдæс азы фæстæ, Варнавеимæ ногæй ацыдтæн Иерусалиммæ, Титы дæр акодтон немæ.

² Уырдам ацæуын мын Хуыцауæй раргом; æмæ уым радзырдтон, муртаттæн цы фарны уац хъусын кæнын, уый тыххæй, хицæнæй та ма – дзырддзæугæтæн дæр, цæмæй ма рауайа афтæ, æмæ æз дзæгъæлы фæкуыстон кæнæ дзæгъæлы кусын. §†

³ Ме 'мбæлццон Тит бердзенаг уыди, фæлæ уымæй дæр сунæт скæнын нæ домдтой. §†

⁴ Кæд нæм мæнгæфсымæртæ куыддæрты æрбаирвæзтысты, уæддæр. Уыдон нæм сæхи æрбайстой, Чырыстиимæ иу кæй стæм, уый руаджы нын цы сæрибар ис, уымæ сусæгæй цæст дарынмæ æмæ махæй цагъартæ скæнынмæ. §††

† Ап. хъ. 9:15. †† Мф. 20:28; Лк. 1:74. ‡ Ап. хъ. 15:24. †† 1 Фес. 2:4. †† Ап. хъ. 26:16. ††† Ап. хъ. 9:21.

††† Ап. хъ. 9:15. § Эф. 3:8. §† Ап. хъ. 9:26. §†† Мф. 13:55. §‡ 2 Кор. 11:31. §†† Ап. хъ. 9:30. §† Флп. 2:16. §‡ Ап. хъ. 16:3. §§† Гал. 4:3.

⁵ Фæлæ сын мах нæ басастыстæм æмæ иу сахаты бæрц дæр нæ бахаудтам сæ дæлбар, цæмæй уæм фарны уацы æцæгад баззайа сыгъдæгæй.

⁶ Дзырддзæугæтыл нымæд чи уыди – кæдфæнды-цыфæнды сгуыхт ма уой, мæнæн уæлдай нæу, Хуыцау никæй хъулон кæны – уыдон мæ фарны уацыл ницы бафтыдтой. †

⁷ Уый нæ, фæлæ федтой, мæнæн баргонд кæй у æнæсунæтгæндтæн фарны уац хъусын кæнын, сунæтгæндтæн хъусын кæнын Петрæн куыд баргонд у, афтæ. ††

⁸ Уымæн æмæ сунæтгæндтæн Петры апостолæй Чи сæвæрдта, мæн дæр муртаттæн апостолæй Уый сæвæрдта.

⁹ Æмæ мын Хуыцау цы хорзæх радта, уый куы базыдтой, уæд Иаков, Кифæ æмæ Иоанн – аргъуаны цæджындзтыл кæй нымайынц, уыдон – немæ æмгуысты нысанæн мæнæн æмæ Варнавайæн райстой нæ къухтæ, цæмæй мах ацæуæм муртаттæм, уыдон та – сунæтгæндтæм.

¹⁰ Æрмæст куырджой, цæмæй ма рох кæнæм мæгуырты, æмæ æз бацархайдтон афтæ бакæныныл. ‡

Павел уайдзæф кæны Петрæн

¹¹ Фæлæ Кифæ Антиохимæ куы æрцыд, уæд æз комкоммæ радзырдтон йæ ныхмæ, уымæн æмæ раст нæ бакодта.

¹² Иаковы æрвыст лæгты æрцыды агъоммæ Кифæ муртаттимæ бадтис иу фынгыл. Фæлæ уыдон куы æрцыдысты, уæд, сунæтгæндтæй кæй тарсти, уымæ гæсгæ байдыдта муртаттæй йæхи иуварс ласын. ††

¹³ Йемæ цæстмæмитæ кодтой иннæ иудейтæ дæр, суанг ма сæ Варнава дæр бафæзмьдта.

¹⁴ Фæлæ уыдон фарны уацы æцæгадмæ гæсгæ сæхи кæй нæ дарынц, уый куы федтон, уæд сеппæты раз Кифæйæн загътон: «Кæд ды, иудей, иудейæу нæ, фæлæ муртатау цæрыс, уæд муртатты иудейæг цардæй цæрыныл цæмæн æфтауыс?» ††

Уырнындзинад – ирвæзынгæнæг

¹⁵ Мах муртаттæй рацæуæг тæригъæдджынтæ не стæм – туг-стæгæй стæм иудейтæ.

¹⁶ Фæлæ мах зонæм, Æгъдау æххæст кæнынæй Хуыцауы раз ничи срæст уыдзæни, фæлæ æрмæст Йесо Чырыстийыл æууæндынæй. Уымæ гæсгæ мах баууæндыдыстæм Йесо Чырыстийыл, цæмæй срæст уæм Æгъдау æххæст кæнынæй фæрцы нæ, фæлæ Чырыстийыл æууæндынæй. Æгъдау æххæст кæнынæй фæрцы Хуыцауы раз ничи срæст уыдзæни. ††

¹⁷ Кæд Чырыстийы фæрцы тырнæм нæхи срæст кæнынмæ, æмæ уæддæр тæригъæдджынтæ стæм,

уæд уый, мыййаг, афтæ амоны, æмæ Чырысти тæригъæдæн кусæг у? Ницы хуызы! †††

¹⁸ Уымæн æмæ цы фехæлдтон, уый кæд ногæй аразын, уæд мæхи æгъдаухалæджы бынаты æвæрын.

¹⁹ Æгъдауы фæрцы æз амардтæн Æгъдауæн, цæмæй цæрон Хуыцауæн. Æз тыгъд æрцыдтæн Чырыстиимæ. §

²⁰ Æмæ ныр æз нал цæрын, фæлæ мæ зæрдæйы цæры Чырысти. Æмæ нырма кæд мæ буары цæрын, уæд цæрын æрмæстдæр, Чи мæ бауарзта æмæ мæн тыххæй Йæхи нывондæн Чи æрхаста, Хуыцауы уыцы Фыртыл æууæндынæй. §†

²¹ Æз мæхи нæ тигъ кæнын Хуыцауы хорзæхыл. Уымæн æмæ адæймаджы кæд Æгъдау раст кæны, уæд Чырысти дзæгъæлы амард.

Æгъдау æмæ уырнындзинад

3 О æнæзонд галатæгтæ! Цыма Йесо Чырыстийы сымахмæ байтыгъдæуыд, афтæ уын æй куы равдыстæуыди, уæд уæ чи фæцæсты кодта [æмæ æцæгады коммæ ма кæсат]?

² Сымахæй мæ æрмæстдæр мæнæ уый базонын фæнды: Æгъдау æххæст кæнынæй руаджы схайджын стут Сыгъдæг Удæй, æви фарны уац фехъусыны æмæ йыл баууæндыны фæрцы? §††

³ Ахæм æнæзонд стут? Сыгъдæг Уды разамындæй цы райдыдтат, уый ныр уæхи хъарутæй фæуынмæ хъавут? §†

⁴ Цытæ бавзæрстат, уый дзæгъæлы фæци? Ау, дзæгъæлы фæци!

⁵ Æгъдау кæй æххæст кæнут, Хуыцау уын Сыгъдæг Уд уый руаджы дæтты æмæ уе 'хсæн диссæгтæ уый фæрцы кæны, æви фарны уац фехъусыны æмæ йыл баууæндыны фæрцы?

⁶ Афтæ «Авраам баууæндыди Хуыцауыл, æмæ йæ уый тыххæй Хуыцау банымадта рæстгæнæгыл». §††

⁷ Уæдæ зонут: уырнджытæ сты Авраамы байзæддæгтæ. §†

⁸ Сыгъдæг Фысты рагацау загъдæуыди, Хуыцау муртатты кæй срæст кæндзæн уырнындзинады фæрцы; æмæ Хуыцау Авраамæн развæлгъау фехъусын кодта фарны уац: «Дæ фæрцы арфæгонд уыдзысты æппæт адæмтæ».

⁹ Уæдæ уырнджытæ уырнæг Авраамимæ сты арфæгонд.

¹⁰ Æгъдау æххæст кæнынæй ныфс кæй ис, уыдон та сеппæт дæр æлгъыст сты. Уымæн æмæ фыст у: «Æгъдауы чиныджы цыдæриддæр фыст ис, уыдæттæ иудадзыг чи не 'ххæст кæны, уый æлгъыст у».

¹¹ Æгъдауы фæрцы та Хуыцауы раз кæй ничи срæст уыдзæн, уый бæлвырд у, уымæн æмæ «рæстгæнæг уырнындзинады фæрцы цæрдзæни». §†

† Ап. хъ. 10:34; Ром. 2:11; Эф. 6:9. †† Ап. хъ. 9:15. ‡ Ап. хъ. 24:17; Ром. 15:26; 1 Кор. 16:1; 2 Кор. 9:1. †† Ап. хъ. 21:20. †† Ап. хъ. 10:28. ††† Ап. хъ. 13:38; Гал. 3:11; Тит. 3:7.

††† Ром. 3:19, 24. § 1 Пет. 4:2; Ром. 7:6; 2 Кор. 5:15. §† Ром. 6:6; Тит. 2:14. §†† Ап. хъ. 2:38; 10:43. §† Гал. 5:7. §†† Иак. 2:23; Ром. 4:3. §† Ин. 8:39. §† Ром. 1:17; Дзут. 10:38.

¹² Æгъдау та уырнындзинадимæ баст нæу, фæлæ «йæ чи сæххæст кæна, уый цæрдзæн йæ фæрцы».

¹³ Чырысти мах фервæзын кодта, Æгъдаумæ гæсгæ цы æлгъыст байæфтам, уымæй – нæ сæрвæлтау уыцы æлгъыст æруагъта Йæхиуыл, Сыгъдæг Фыст куыд зæгъы, афтæ: «Хъæдыл кæйдæриддæр æрцауыгъдæуыд, уый æлгъыст у». †

¹⁴ Уый уымæн афтæ у, цæмæй Хуыцау Авраамыл цы арфæ бафтыдта, уый Йесо Чырыстийы фæрцы анхъæвза муртаттыл, æмæ мах уырнындзинады руаджы схайджын уæм, ныфс Кæмæй бавæрдæуыд, уыцы Удæй. ††

Зæрдæвæрд Æгъдауæй ахсджиагдæр у

¹⁵ Æфсымæртæ, цæвиттон æрхæсдзынæн адæймаджы цардæй: адæймаджы ныстуан фидаргонд куы æрцæуы, уæд æй ничи айвы æмæ йæм ничи бафтауы. ‡

¹⁶ Хуыцау та зæрдæ бавæрдта Авраамæн æмæ йæ байзæддагæн. Фыст нæу «байзæддагтæн дæр», ома, бирæ адæмæн, фæлæ фыст у иуы тыххæй: «æмæ дæ байзæддагæн». Уыцы байзæддаг Чырысти у.

¹⁷ Æз мæнæ уый зæгъын: Хуыцау цы фидыд †† сарæзта, уымæн йæ бынат нæ бацахста, цыппарсæдæ æртын азы фæстæ цы Æгъдау фæзынд, уый; æмæ Хуыцауы зæрдæвæрд баззад йæ тыхы. ††

¹⁸ Уымæн æмæ зæрдæ цы хорзæхтæй æвæрдæуы, кæд уыдоны Æгъдау дæтты, уæд уый зæрдæвæрдмæ гæсгæ нал у. Фæлæ Йæ уыцы хорзæхтæ Хуыцау Авраамæн зæрдæвæрдмæ гæсгæ радта. †††

¹⁹ Уæдæ Æгъдау цæй тыххæй у? Хуыцау æй фæстæдæр уæлæмхасæнæн радта адæмы фидракæндты тыххæй, зæрдæ Кæмæн бавæрдæуыд, уыцы Байзæддаг цалынмæ æрцæуа, уæдмæ. Æгъдау æвæрд æрцыди зæдты æххуысæй æмæ æхсæнылæджы фæрцы. †††

²⁰ Фæлæ æхсæнылæг æппынкъаддæр дыууæ ныхасгæнæгæн вæййы, Хуыцау та иу у.

Цагъартæ æмæ хъæбултæ

²¹ Уæдæ Æгъдау Хуыцауы зæрдæвæрдны ныхмæ у? Ницы хуызы! Уымæн æмæ мыггагмæйы цард чи дæтты, ахæм æгъдау куы æрцыдаид лæвæрд, уæд адæймаджы æцæгдæр уый раст кодтаид.

²² Фæлæ Сыгъдæг Фыст расидт, æппæт дуне дæр тæригъæдмæ ахст кæй у, уый тыххæй, цæмæй, Хуыцау зæрдæ цы раттынæй бавæрдта, уый Йесо Чырыстийыл æууæндыны фæрцы лæвæрд æрцæуа уырнджытæн. §

²³ Уырнындзинады æрцыдмæ та ахст уыдыстæм, æмæ нæ Æгъдау хъахъхъæдта, æрцæуинаг цы

† 1 Пет. 2:24; Ром. 8:3. †† Ап. хъ. 3:25. ‡ Дзут. 9:17. ††

‡‡ Ап. хъ. 7:6. ††† Ром. 8:17; Гал. 2:21. †††† Ап. хъ. 7:38. § Ром. 3:9.

уырнындзинад уыди, цалынмæ уый паргом, уæдмæ.

²⁴ Уæдæ Æгъдау махæн уыди, Чырыстимæ нæ чи хъуамæ æркодтаид, уыцы сабигæс, цæмæй срæст уæм уырнындзинады фæрцы. §†

²⁵ Уырнындзинад куы æрцыди, уæдæй фæстæмæ уыцы сабигæсы дæлбар нал стæм.

²⁶ Уырнындзинады руаджы, Йесо Чырыстиимæ иугондæй, уеппæт дæр Хуыцауы хъæбултæ стут. §††

²⁷ Уымæн æмæ сымах – Чырыстиимæ байуы охыл кæуыл саргъуыдæуыд, уыдон – байу стут Чырыстиимæ. §†

²⁸ Ныр нал ис нæдæр иудей, нæдæр бердзенаг, нæдæр цагъар, нæдæр сæрибар, нæдæр нæлгоймаг, нæдæр сылгоймаг, уымæн æмæ уеппæт дæр Йесо Чырыстиимæ æнæфæхицæнгæнгæ иу стут. §††

²⁹ Кæд сымах Чырыстийы стут, уæд Авраамы байзæддагтæ стут, æмæ райсдзыстут, Хуыцау зæрдæ кæмæй бавæрдта, Йæ уыцы хорзæхтæ. §†

4 Ноджы ма уын зæгъын: бындар цалынмæ саби уа, уæдмæ цагъарæй ницæмæй хицæн кæны, кæд æппæты хицау у, уæддæр.

² Фыд кæй снысан кодта, уыцы афонмæ уый у йæ хъомылгæнджыты æмæ хæдзармæ цæстдарджыты дæлбар.

³ Афтæ мах дæр: цалынмæ сабитæ уыдыстæм, уæдмæ ацы дунейы æгъдæутты цагъартæ уыдыстæм. §†

⁴ Фæлæ афон куы ралæууыд, уæд Хуыцау рарвыста, сылгоймагæй Чи райгуырд æмæ Æгъдауы дæлбар Чи уыд, Йæ уыцы Фырты, §§†

⁵ Æгъдауы дæлбар чи у, уыдоны суæгъд кæнынмæ, цæмæй нæ Хуыцау Йæхицæн сараза хъæбултæ. §§†

⁶ Хуыцауы хъæбултæ кæй стут, уымæ гæсгæ Хуыцау нæ зæрдæты æрцæрын кодта Йæ Фырты Уды, æмæ Уый хъæлæсыдзагæй фæзæгъы: «Аввæ, нæ Фыд!»

⁷ Уымæ гæсгæ ды цагъар нал дæ, фæлæ хъæбул; æмæ кæд хъæбул дæ, уæд дын Хуыцау ратдзæн, Йæ хъæбултæн Æм цы хорзæхтæ ис, уыдонæй. §§§

Павелы мæт галатæгтыл

⁸ Раздæр та, Хуыцауы куы нæма зыдтат, уæд уыдыстут, æцæгæй Хуыцау чи нæу, уыцы хуыцæутты цагъартæ. ¹⁸

⁹ Ныр та, Хуыцауы куы базыдтат, растдæр зæгъгæйæ та, Хуыцау уæ куы базыдта, уæд ногæй цæмæн здæхут дунейы уыцы æдых æмæ ницæйаг æгъдæуттæм? Цæмæн уæ фæнды, æмæ уыдонæн ногæй цагъартæ уат? ¹⁹

¹⁰ Сымах бæрæг кæнут сæрмагонд бонтæ, мæйтæ, рæстæджытæ æмæ азтæ. ²⁰

§† Ром. 10:4. §†† Ин. 1:12; Ром. 8:15. §‡ Ром. 6:3. §†† Ин. 17:21; Ром. 10:12. §† Эф. 3:6. §‡ Гал. 5:1; Кол. 2:20. §§† Лк. 1:31. §§§ Ром. 8:15. §§§ Гал. 3:29. 18 Эф. 2:12. 19 1 Кор. 13:12; Дзут. 7:18; 10:1. 20 Кол. 2:16.

¹¹ Сымахмæ мæ фæллой дзæгъæлы куы фæуа, уымæй уын тæрсын.

¹² Лæгъстæ уын кæнын, æфсымæртæ, бафæзмут мæн, уымæн æмæ æз дæр сымах хуызæн адæймаг дæн. Сымах мæ хъыджы ницæмæй бацыдыстут.

¹³ Куыд зонут, афтæмæй уын фыццаг хатт фарны уац куы хъусын кодтон, уæд рынчын уыдтæн.

¹⁴ Æмæ мæ рынчын кæд сымахæн фæлварæн уыди, уæддæр мæ ницыйыл нæ банымадтат, æнæрвæссон мыл нæ уыдыстут, фæлæ мыл баузæлыдыстут, цыма уын Хуыцауы зæд кæнæ Йесо Чырысти уыдтæн, афтæ.

¹⁵ Уæ цин цы фæци? Мæхæдæг æвдисæн дæн, гæнæн уын куы уыдаид, уæд рафтыдтаиккат уæ цæстытæ æмæ сæ раттаиккат мæнæн.

¹⁶ Ау, рæстдзинад уын кæй дзырдтон, уый тыххæй уын знаг сдæн?

¹⁷ Иннæтæ уыл æнувыд сты, æрмæст зæрдиагæй нæ – архайынц уæ фæхицæн кæныныл, цæмæй сымах уыдоныл уат æнувыд.

¹⁸ Æнувыдæй хи æвдисын хорз у, нысан хорз куы уа, уæд, æмæ кæддæриддæр ахæмæй баззайын, фæлæ æз уемæ куы вæййын, æрмæст уыцы рæстæг нæ.

¹⁹ Мæ хъæбултæ, арæг усау ногæй хъызæмæрттæ сымах тыххæй æвзарын, цалынмæ Чырыстийæ æрдзыхъæдæй не схайджын уат, уæдмæ.

²⁰ Куыд мæ фæнды ныртæккæ сымахмæ фестын æмæ уемæ æндæр хъæлæсы уагæй ныхас кæнын, уымæн æмæ уын цы бакæнон, уый нал зонын.

Агар æмæ Саррæ

²¹ Зæгъут-ма мын, Æгъдауы дæлбар уæвын кæй фæнды, уыдон – Æгъдау цы зæгъы, уый нæ хъусут?

²² Фыст у: «Авраамæн уыди дыууæ фырты – сæ иу райгуырди цагъар сылгоймагæй, иннæ та – сæрибар сылгоймагæй».

²³ Фæлæ цагъар сылгоймагæй чи райгуырди, уый æрдзон æгъдауæй райгуырди, сæрибар сылгоймагæй чи райгуырди, уый та – Хуыцауы зæрдæвæрдмæ гæсгæ.

²⁴ Ам фæсномыг хъуыды ис. Уыцы сылгоймагтæ дыууæ фидыды амонинц: сæ иу æрцыди Синайы хохæй, æмæ дзы гуыры цагъартæ – уый у Агар. †

²⁵ Агар амоны Синайы хох Аравийы – фæсномыгæй уый у абоны Иерусалим, уымæн æмæ йæ хъæбултимæ цагъарады ис.

²⁶ Уæларвон Иерусалим та сæрибар у – неппæты мад. ††

²⁷ Уымæн æмæ Сыгъдæг Фыст зæгъы: «Сцин кæн, чи нæ ары, уыцы æнæзæнæг сылгоймаг.

Ныхъхъæр кæн фырцинæй, арыны хъызæмæрттæ чи нæ бавзæрста, уыцы сылгоймаг. Уымæн æмæ майджынæй уагъдæн дзæвгар фылдæр хъæбултæ ис».

²⁸ Æфсымæртæ, Исаакау сымах Хуыцауы зæрдæвæрдды хъæбултæ стут. ‡

²⁹ Фæлæ æрдзон æгъдауæй райгуырæг уды æгъдауæй райгуырæджы уæд куыд æфхæрдта, афтæ у ныр дæр.

³⁰ Цы зæгъы Сыгъдæг Фыст? «Фæсур цагъар сылгоймаджы æмæ йæ лæппуйы, уымæн æмæ цагъар сылгоймаджы лæппуйæн фыды бынтæй хай нæ уыдзæн – сæрибар сылгоймаджы лæппуйы бауыдысты».

³¹ Уæдæ, æфсымæртæ, мах стæм цагъар сылгоймаджы нæ, фæлæ сæрибар сылгоймаджы хъæбултæ.

Чырысти – нæ сæрибаргæнæг

5 Чырысти нæ уый тыххæй сæрибар кодта, æмæ сæрибар уæм. Уæдæ фидар лæуут, æмæ та ногæй цагъарады æфсондзы бынмæ ма бахаут. ††

² Æз, Павел, зæгъын сымахæн: кæд сунæт кæнут, уæд уын Чырыстийæ ницы пайда уыдзæни. ††

³ Сунæт чидæриддæр кæны, уыдонæн ма ноджы иу хатт зæгъын: Æгъдау уын æнæхъæнæй æххæстгæнинаг у.

⁴ Сымахæй Æгъдауы фæрцы йæхи чи раст кæны, уыдон баззадысты æнæ Чырыстийæ, æнæхай фесты Хуыцауы хорзæхæй.

⁵ Мах та разæнгард кæны Сыгъдæг Уд, æмæ уырнындзинады фæрцы нæ зæрдæ дарæм æмæ æнхъæлмæ кæсæм, Хуыцау мах кæй срæст кæндзæн, уымæ. †††

⁶ Уымæн æмæ мах Йесо Чырыстиимæ куы уæм, уæд сунæт скæнай, ма скæнай – уæлдай нæу; ахсджиаг у, йæ тых уарзты мидæг кæмæн ис, æрмæст ахæм уырнындзинад. †††

⁷ Хорз куы цыдыстут, уæд уæ чи бахъыгдардта, æмæ æцæгады коммæ мауал кæсат?

⁸ Ахæм зондыл уæ уе 'рхонæг Хуыцау нæ сардыдта.

⁹ Чысыл æнхъызæн хыссæ æгасæй дæр сæнхъызын кæны. §

¹⁰ Сымахмæ дæр æндæр зонд кæй нæ уыдзæн, ууыл æз Хицауы фæрцы фидарæй дарын мæ зæрдæ. Уæ зонд уын чи змæнты, чидæриддæр уæд, байафдзæн æфхæрд.

¹¹ Кæд ма æз ныртæккæ дæр, æфсымæртæ, сунæты фарс дæн, уæд мæ цæй тыххæй æфхæрынц? Уæд дзуары тыххæй цы фæдзурын, уый цæлхдур нæ уайд. §†

¹² О, уæ зонд уын чи змæнты, уыдон сæхи куы бардузиккой!

¹³ Сæрибармæ хуынд стут, æфсымæртæ; æрмæст уæ сæрибар ма асайæд уæ тæригъæдджын æрдзыхъæды мондæгтæ æфсадынмæ, фæлæ, кæрæдзи уарзгæйæ, уæ иу иннæмæн лæггад кæнæд. §††

¹⁴ Уымæн æмæ Æгъдауы æппæт мидис иу ныхасы ис: «Уарз хионы, дæхи куыд уарзыс, афтæ». §†

†† Ап. хъ. 15:10; 1 Пет. 2:16. †† Гал. 2:21. ††† Ром. 5:5.

††† Ром. 2:29. § 1 Кор. 5:6. §† 1 Кор. 1:23. §†† 1 Пет. 2:16; 1 Кор. 8:9. §‡ Мк. 12:31; Иак. 2:8; Ром. 13:8.

† Ром. 8:15. †† Дзут. 12:22; Æрг. 21:2. ‡ Ром. 9:8.

¹⁵ Фæлæ кæд кæрæдзи æхсынут æмæ хæрут, уæд уæхи хизут кæрæдзи фæцæгъдынæй.

Тæригъæдджын æрдзыхъæд æмæ Сыгъдæг Уд

¹⁶ Зæгъын уын, цæрут Удæн коммæгæсæй, æмæ уæд уæ тæригъæдджын æрдзыхъæды мондæгты фæдыл нæ цæудзыстут.

¹⁷ Уымæн æмæ Уды цы фæнды, уый тæригъæдджын æрдзыхъæды нæ фæнды, тæригъæдджын æрдзыхъæды цы фæнды, уый та Уды нæ фæнды. Уыдон кæрæдзи ныхмæ сты, æмæ уæ цы фæнды, уый нæ кæнут. †

¹⁸ Фæлæ кæд сывах Уды коммæ кæсут, уæд Æгъдауы дæлбар не стут. ††

¹⁹ Тæригъæдджын æрдзыхъæды хъуыддæгтæ зындгонд сты: хæтын, чъизи æмæ æлгъаг митæ, ‡

²⁰ Мæнхуыцæуттæн кувын, кæлæнтæ, фыдæх, хъаугъатæ, маesty кæнын, хи уæлдæр æвæрын, кæрæдзи не 'мбарын, къордтыл дихтæ кæнын,

²¹ Хæлæгцæст, марын, фыднот, æнæуаг митæ æмæ афтæ дарддæр. Дзырдтон уын æмæ уын ныр дæр зæгъын: ахæм митæ чи кæны, уыдон Хуыцауы Паддзахадмæ нæ бацæудзысты.

²² Уд та дæтты уарзт, цин, фарн, фæразондзинад, адæймаджы кæны зæрдæхæлар, рæдау, иузæрддион, ††

²³ Æвæлмас, хиуылхæцгæ. Ахæмтæм Æгъдау бар нæ дары.

²⁴ Чырыстийы чи у, уыдон сæ тæригъæдджын æрдзыхъæд байтыгътой йæ чъизи бæллицтимæ æмæ мондæгтимæ. ††

²⁵ Кæд Уд махæн царддæттæг у, уæд Уымæн коммæгæсæй хъуамæ цæрæм.

²⁶ Ма уæм цытуарз, кæрæдзи ма маesty кæнæм, кæрæдзимæ ма хæлæг кæнæм. †††

Адæймаг цы байтауа, уый æркæрддзæн

6 Æфсымæртæ, исчи тæригъæды куы бафта, уæд æй сывах, Сыгъдæг Удæн коммæгæстæ, æвæлмасæй раздахут раст фæндагмæ; уымæ кæсут уæхимæ, цæмæй уын тæригъæд уæхи дæр ма сцыбæл кæна. †††

² Иу иннæйы царды уаргъæй бахай кæнæд йæхицæн, æмæ афтæмæй сæххæст кæндзыстут Чырыстийы æгъдау. §

³ Ницы уæвгæйæ йæхицæн цыдæр æнхъæл чи у, уый йæхи сайы. §†

† 1 Пет. 2:11; Ром. 7:23. †† Ром. 6:14. ‡ 1 Кор. 6:9. †† Кол. 3:12. †† Гал. 2:20. ††† Флп. 2:3. ††† 1 Кор. 10:12. § Ин. 13:34; 1 Фес. 5:14. §† 1 Кор. 8:2.

⁴ Алчидæр кæсæд йæхи хъуыддæгтæм æмæ сæ кæйдæр хъуыддæгтимæ ма барæд. Уæд йæхи хъуыддæгтæ цавæр сты, æрмæст уымæй раппæлдзæн йæхицæй.

⁵ Уымæн æмæ алчидæр йæхи уаргъ ахæсдзæн. §††

⁶ Хуыцауы ныхас кæмæн амындæуы, уый йæ алы исбонæй дæр хай кæнæд ахуыргæнæгæн. §†

⁷ Уæхиуыл сайд ма æруадзут: Хуыцау хынджылæггаг нæу. Адæймаг цы байтауа, уый æркæрддзæн. §††

⁸ Йæ тæригъæдджын æрдзыхъæд æфсадынæн чи тауы, уый æркæрддзæни мæлæт; Уд æфсадынæн чи тауы, уый та æркæрддзæни мыггагмæйы цард.

⁹ Уæдæ æвæллайгæйæ аразæм хорз хъуыддæгтæ, уымæн æмæ кæд нæ хъару нæ асæтта, уæд йæ заманы æркæрддзыстæм, цы байтауæм, уый. §†

¹⁰ Æмæ цалынмæ рæстæг ис, уæдмæ цæй æмæ алкæмæн дæр цæуæм хорзы, уæлдайдæр та, уырнындзинад мах иу бинонтæ кæимæ скодта, уыдонæн.

Кæронбæттæн

¹¹ Уынут, мæхи къухæй уæм цы стыр дамгъæтæй ныффыстон!

¹² Æддаг бакастæй цы зыны, уыдæтты фæрцы йæхи равдисыныл чи архайы, уыдон уæ сунæтыл уымæн ардауынц, цæмæй Чырыстийы дзуары тыххæй æфхæрд ма баййафой.

¹³ Уымæн æмæ сунæт чи кæны, уыдон суанг сæхæдæг дæр не 'ххæст кæнынц Æгъдау, фæлæ архайынц, сывах сунæт куыд скæнат, æмæ уымæй сæхицæй куыд раппæлой, ууыл.

¹⁴ Мæн та мæхицæй раппæлынæй Хуыцау бахизæд – раппæлдзынæн, нæ Хицау Йесо Чырыстийы дзуары тыххæй кæй хъусын кæнын, æрмæст уымæй. Уыцы дзуары фæрцы мæнæн байтыгъдæуыд дуне, мæн та – дунейæн.

¹⁵ Уымæн æмæ сунæт скæнай, ма скæнай – уæлдай нæу; ахсджиаг у ногæй райгуырын. §†

¹⁶ Ацы æгъдаумæ гæсгæ чи цæры, уыдон æмæ Хуыцауы Израил хайджын уæнт хорзæх æмæ фарнæй. §††

¹⁷ Ныраёй фæстæмæ мыл уаргъ мачиуал æвæрæд, уымæн æмæ мæ буарыл Йесойы хъæдгæмттæ хæссын. §§†

¹⁸ Нæ Хицау Йесо Чырыстийы хорзæх уæ уæд, æфсымæртæ. Амен.

§†† Ром. 14:12; 1 Кор. 3:8. §† Ром. 15:27; 1 Кор. 9:7. §†† Ром. 2:6. §† Мф. 24:13; 2 Фес. 3:13. §† Гал. 5:6; Кол. 3:11. §§† Флп. 3:16. §§† 2 Кор. 4:10.

Эфесæгтæм

1 Павелæй, Хуыцауы фæндæй Йесо Чырыстийы апостолæй – Йесо Чырыстиимæ иу æмæ Йыл иузæрддион чи у, Эфесы уыцы сыгъдæджытæм. [†]
² Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ.

Чырыстийы фæрцы – арфæгонд

³ Арфæгонд уæд нæ Хицау Йесо Чырыстийы Хуыцау æмæ Фыд, уды æгъдауæй ныл Чырыстийы фæрцы уæлæрвты алы хуызы арфæ бафтауæг. ^{††}

⁴ Уый Чырыстийы руаджы мах сæвзæрста дуне сфæлдисыны размæ, Йæ разы сыгъдæг æмæ æнаипп куыд уæм. [‡]

⁵ Хуыцау нæ кæй уарзы, уый тыххæй Йæ фæндонмæ гæсгæ рагацау снысан кодта Йесо Чырыстийы фæрцы махæй Йæхицæн хъæбултæ саразын,

⁶ Цæмæй раппæлдæуа Йе стыр хорзæхæй – уымæй нын бахай кодта Йæ уарзон Фырты руаджы. ^{‡‡}

⁷ Чырысти не ссæрибары аргъ бафыста Йæ Тугæй, æмæ нын хатыр сты нæ тæригъæдтæ. Афтæ равдыста Хуыцау Йæ æгæрон хорзæх, ^{‡‡}

⁸ Æмæ дзы махæн радта рæдауæй, цæмæй уæм уæлзонд æмæ æмбарæм Йæ уынафæтæ.

⁹ Хуыцаумæ рагагъоммæ уыди, Чырыстийы руаджы кæй хъуамæ сæххæст кодтаид, ахæм нысан. Æмæ ныр махæн рагом кодта Йæ уыцы сусæг фæнд – ^{‡‡‡}

¹⁰ Афон куы ралæууа, уæд уæларвон æмæ зæххон цы у, æппæт уыдон, Чырысти сæ сæргъы, афтæмæй баиу кæнын. ^{‡‡‡}

¹¹ Æппæт дæр Йæхи фæндонмæ гæсгæ Чи кæны, уыцы Хуыцау рагацау куыд снысан кодта, афтæ Чырыстийы фæрцы мах сæвзæрста Йæхицæн адæмæн, [§]

¹² Цæмæй мах æппæлæм Йæ намысæй, уымæн æмæ Чырысти зæрдæдарæн фыццаг махæн сси.

¹³ Æмæ сымах дæр куы фехъуыстат æцæгады ныхас, фарны уац уæ фервæзыны тыххæй, æмæ Чырыстийыл куы баууæндыдыстут, уæд баиу стут Йемæ. Хуыцауы адæм кæй стут, уый равдисынæн Хуыцау сымах схайджын кодта, зæрдæ Кæмæй бавæрдта, уыцы Сыгъдæг Удæй. ^{§†}

[†] 1 Кор. 1:1; 2 Кор. 1:1. ^{††} 1 Пет. 1:3; 2 Кор. 1:3. [‡] Ром. 8:29; 2 Тим. 1:9. ^{‡‡} Мф. 3:17; Ром. 5:15. ^{‡‡‡} Ром. 3:25. ^{‡‡‡‡} Эф. 3:9. ^{‡‡‡‡‡} Мк. 1:15; Гал. 4:4; Кол. 1:20. [§] Лк. 7:30; Ап. хъ. 20:27. ^{§†} Эф. 4:30.

¹⁴ Сыгъдæг Уд у, Хуыцаумæ нын æфснайдæй цы хорзæхтæ лæууы, уыдон кæй райсдзыстæм, уый æвдисæн. Райсдзыстæм сæ, Хуыцау Йæ адæмы куы ссæрибар кæна, уæд. Æмæ афтæмæй Йæ кадыл ноджыдæр бафтдзæн. ^{§††}

Павел кувы

¹⁵ Уымæ гæсгæ æз дæр, Хицау Йесойыл кæй баууæндыдыстут æмæ æппæт сыгъдæджыты кæй уарзут, уый куы фехъуыстон,

¹⁶ Уæдæй фæстæмæ сымах тыххæй иудадзыг арфæ кæнын Хуыцауæн æмæ кувын, ^{§†}

¹⁷ Цæмæй нæ Хицау Йесо Чырыстийы Хуыцау, намысджын Фыд, сымах схайджын кæна Йæ Удæй. Уыцы Уд уын ратдзæн уæлзонд æмæ уын рагом кæндзæн Хуыцауы. ^{§††}

¹⁸ Æз кувын, цæмæй байгом уой уæ зæрдæйы цæстытæ æмæ базонат, Хуыцау кæй æрхуыдта, уыдонæн зæрдæ цæмæй бавæрдта, уый. Сымах бамбарат, куыд намысджын сты, Йæ сыгъдæджытæн хай кæмæй уыдзæн, Йæ уыцы хорзæхтæ, ^{§†}

¹⁹ Куыд æгæрон æмæ егъау у, махыл, уырнджытыл, кæмæй хæцы, Йæ уыцы домбай тых.

²⁰ Уыцы тых Хуыцау равдыста Чырыстийыл – мæрдтæй Йæ райгас кодта æмæ Йæ уæлæрвты сбадын кодта Йæ рахиз фарс, ^{§†}

²¹ Æппæт уæларвон æлдæрттæй æмæ барджынтæй, тыхджынтæй æмæ хицæуттæй уæлдæр; æмæ Йын радта æрмæст абоны нæ, фæлæ фидæны дунейы æппæт нæмттæй дæр уæлдæр ном. ^{§§†}

²² Хуыцау æппæт дæр фæкодта Чырыстийы къæхты бын, сæвæрдта Йæ тæккæ уæлдæр бынаты – Аргъуаны сæргъы. ^{§§†}

²³ Аргъуан у Йæ Буар, æмæ уыцы Буары æххæстæй цæры, æппæт дæр алцæмæй Чи æххæст кæны, Уый.

Райгас стæм Чырыстиимæ

2 Уæ æнæуаг миты æмæ тæригъæдты аххосæй сымах раздæр мард уыдыстут. ^{§§§}

² Уыцы тæригъæдты æфтыдæй цардыстут ацы дунейы уагыл, уæлдæфы æлдариуæг чи кæны,

^{§††} 2 Кор. 5:5. ^{§‡} Флп. 1:3. ^{§†††} 1 Кор. 12:8. ^{§†} Ап. хъ. 26:18. ^{§‡} Мк. 16:19. ^{§§††} Кол. 2:10. ^{§§‡} Мф. 28:18; 1 Кор. 15:27; Эф. 5:23; Кол. 1:18; 2:10. ^{§§§} Кол. 2:13.

Хуыцауы ныхмæлæуджыты фæрцы ныртæккæ чи архайы, уыцы удæн коммæгæсæй. †

³ Мах дæр кæддæр цардыстæм уыдонау, æфсæстам нæ тæригъæдджын æрдзыхъæды мондæгтæ, нæ чъизи хъуыдытæн æмæ бæллицтæн уыдыстæм коммæгæс. Иннæтау нæ æрдзыхъæдмæ гæсгæ уыдыстæм, Хуыцауы фыдæх кæй хъуамæ байæфтаид, ахæмтæ.

⁴ Фæлæ фæлмæнзæрдæ Хуыцау мах афтæ бирæ бауарзта, ††

⁵ Æмæ мах, нæ тæригъæдты аххосæй мард адæмы, райгас кодта Чырыстиимæ – сыхах фервæзтыстут Хуыцауы хорзæхы фæрцы. ‡

⁶ Хуыцау нæ райгас кодта Йесо Чырыстиимæ æмæ нæ уæларвты сбадын кодта Йемæ,

⁷ Цæмæй фидæны æнусты равдиса, куыд æгæрон сты Йæ хорзæх æмæ, Йесо Чырыстиийы руаджы махмæ кæй равдыста, Йæ уыцы уарзт. ††

⁸ Хуыцауы хорзæх сыхах фервæзын кодта уæ уырнындынады фæрцы. Уæхæдæг ницæмæй фесгуыхтыстут – уый уын Хуыцауы лæвар у; ††

⁹ Уæ хъуыддæгтæм гæсгæ нæ фервæзтыстут, æмæ йæхицæй мачи раппæлæд. †††

¹⁰ Мах Хуыцауы сконд стæм, Йесо Чырыстиийы фæрцы нæ сфæлдыстæуыди, Хуыцау нын рагацау кæй снысан кодта, уыцы хорз хъуыддæгтæ аразынмæ. †††

Йесо – фидауынгæнæг

¹¹ Раздæр чи уыдыстут, уый уæ зæрдыл дарут. Туг æмæ стæгæй кæддæр муртаттæ уыдыстут. Сыхах æнæсунæт хуыдтой, сунæтгонд кæй хуындæуы, уыдон (афтæмæй та сæ сунæт æрмæстдæр у, адæймаг буарæн цы саразы, уый).

¹² Уæды заман уыдыстут æнæ Чырысти, израилаг адæмæн æцæгæлæттæ, Хуыцауы бадзырдтæ æмæ зæрдæвæрдæй – æнæхай, уæ зæрдæ ницæуыл дардтат, ацы дунейы цардыстут æнæ Хуыцауæй. ⁵

¹³ Сыхах кæддæр дард уыдыстут, ныр та баиу стут Йесо Чырыстиимæ, æмæ уæ Йæ Туг æрбахæстæг кодта. ††

¹⁴ Чырысти у нæ фидауынгæнæг. Дзуттæгтæй æмæ муртаттæй скодта иу адæм – фехæлдта, се 'хсæн цы сис уыди, уый, †††

¹⁵ Æмæ фыдæх фесæфта Йæ мæлæтæй. Чырысти аивта Æгъдау йеппæт фæдзæхстытæ æмæ уагæвæрдтимæ, цæмæй бафидауын кæна дыууæты дæр æмæ сæ, Йемæ иугондæй, сараза ног адæймаг, ††

¹⁶ Иу буары иугондæй сæ дзуары фæрцы бафидауын кæна Хуыцауимæ, дзуарыл фыдæх фесафгæйæ.

¹⁷ Æмæ куы æрцыд, уæд æрхаста фидыды фарны уац сыхахæн – Хуыцауæй дард адæмæн, стæй Йæм хæстæг чи уыди, уыдонæн дæр.

¹⁸ Уымæн æмæ нæ дыууæтæн дæр, иу Удæй хайджынтæн, Фыдмæ фæндаг байгом Чырыстиийы фæрцы. †††

¹⁹ Уæдæ сыхах æцæгæлæттæ æмæ æрцæуæггæгтæ нал стут, фæлæ сыгъдæджыты æмбæстæгтæ æмæ Хуыцауы хæдзаронтæ.

²⁰ Сыхах амад æрцыдыстут апостолты æмæ пехуымпарты бындурыл, сæрæвæрæн дур та Йесо Чырысти Йæхæдæг у, ††

²¹ Æппæт бæстыхайыл Уый хæцы, æмæ бæстыхай рæзы, Хицауы сыгъдæг кувæндон куыд суа, афтæ. ††

²² Чырыстиимæ иугондæй, сыхахæй дæр Сыгъдæг Уды хъаруйæ амадæуы цæрæн хæдзар Хуыцауæн. †††

Павел – муртатты ахуыргæнæг

3 Уымæ гæсгæ æз, Павел, Йесо Чырыстиийæн кæй кусын, уый тыххæй дæн ахæстоны сыхах, муртатты, сæраппонд. †††

² Сыхах куыд фехъуыстат, афтæмæй Хуыцау Йæ хорзæхмæ гæсгæ мæ бæрны бакодта уæ сæраппонд кусын.

³ Хуыцау Йæ сусæгдзинад раргом кодта мæнæн, æз уæм уæлдæр цыбырæй куыд ныффыстон, афтæ. †††

⁴ Æмæ йæ куы бакæсат, уæд уæ бон бауыдзæн, æз Чырыстиийы сусæгдзинад куыд æмбарын, уый базонын.

⁵ Уыцы сусæгдзинад адæмы раздæры фæлтæртæн æргом нæ уыд, ныр та Сыгъдæг Уды руаджы раргом Чырыстиийы сыгъдæг апостолтæн æмæ пехуымпартæн: ¹⁸

⁶ Фарны уацы фæрцы муртаттæ дæр, Йесо Чырыстиимæ иугондæй, иудейтимæ уыдзысты иу буар æмæ уыдонимæ хай райсдзысты, Хуыцау зæрдæ цæмæй бавæрдта, уымæй. ¹⁹

⁷ Хуыцау Йæ хъаруйы руаджы мæнæн кæй ралæвар кодта, Йæ уыцы хорзæхмæ гæсгæ æз сдæн лæггадгæнæг – фарны уац хъусынгæнæг. ²⁰

⁸ Мæнæн, сыгъдæджытæй тæккæ къаддæрæн, рардæуыд ацы хорзæх – фарны уац Чырыстиийы æгæрон намысы тыххæй муртаттæм æрхæссын, ²¹

⁹ Хуыцауы сусæг фæнд алкæмæн дæр раргом кæнын. [Йесо Чырыстиийы фæрцы] æппæт дæр цы Хуыцау сфæлдыста, Уый рæстæджы райдианæй басусæг кодта Йæ уыцы фæнд, ²²

¹⁰ Цæмæй уæларвон æлдæрттæ æмæ барджынтæ Аргъуаны руаджы абон базоной, алы хуызы йæхи чи æвдисы, Хуыцауы уыцы уæлзонд. ²³

† Ин. 12:31; 1 Кор. 6:11; Кол. 3:7. †† Ром. 2:4. ‡ Ром. 8:11. †† Эф. 3:8. †† Ап. хъ. 15:11. ††† Ром. 3:20. ††† Тит. 2:14; Дзут. 13:21. § Ром. 9:4; Кол. 1:21. †† Ап. хъ. 2:39. ††† Ин. 16:33. †† 2 Кор. 5:17.

††† Ин. 14:6; Ром. 5:2; Дзут. 10:19. †† 1 Пет. 2:4. †† Кол. 2:19. ††† 2 Кор. 6:16. ††† Ап. хъ. 21:33. ††† Эф. 1:9. 18 1 Пет. 1:12. 19 Ром. 15:12. 20 Ап. хъ. 9:15. 21 Ром. 15:19; 1 Кор. 15:9; Гал. 1:16. 22 1 Пет. 1:20; Ром. 14:24; 1 Кор. 2:7; Кол. 1:26. 23 1 Пет. 1:12.

¹¹ Хуыцау афтæ бакодта, дуне сфæлдисыны агъоммæ цы снысан кодта, уымæ гæсгæ. Æмæ Йæ уыцы фæндон сæххæст кодта нæ Хицау Йесо Чырыстийы руаджы.

¹² Чырыстиимæ кæй баиу стæм æмæ Йыл кæй æууæндæм, уый фæрцы нæ бон у зæрдæ даргæйæ æмæ ныфсджынæй Хуыцауы раз æрлæууын. †

¹³ Уымæ гæсгæ уæ курын: уæ сæраппонд кæй æвзарын, мæ уыцы тухæнтæ уын уæ ныфс ма асæттæнт – уыдоны фæрцы схайджын уыдзыстут намысæй. ††

Чырыстийы æгæрон уарзт

¹⁴ Уый тыххæй æз лæууын мæ зонгуытыл [нæ Хицау Йесо Чырыстийы] Фыды раз –

¹⁵ Арв æмæ зæххыл алы мыггагæн дæр ном Дæттæджы раз – ‡

¹⁶ Йæ намысджын хæзнадонæй уын тых куыд ратта, Йæ Уды руаджы уын уæ уд куыд сфидар кæна, ††

¹⁷ Уæ уырнындзинады фæрцы Чырысти уæ зæрдæты куыд æрцæра. ††

¹⁸ Уарзондзинад уæд уæ царды бындур. Æз кувын, цæмæй æппæт сыгъдæджытимæ уæ бон базонын уа, куыд уæрæх, паракхат, æгæрон æмæ æнæбын у Чырыстийы уарзт –

¹⁹ Зонд кæуыл не 'ххæссы, уыцы уарзт; æмæ æххæстæй хайджын уат Хуыцауы æрдзыхъæдæй. †††

²⁰ Хуыцауæн Йæ бон у, цы курæм кæнæ нæ фæсонæрхæджы дæр цы нæй, уымæй дзæвгар фылдæр саразын. Ахæм домбай у, нæ фæрцы йæхи чи æвдисы, Йæ уыцы тых. †††

²¹ Йесо Чырыстийы руаджы Хуыцауæн кад уæд Аргъуаны – фæлтæрæй-фæлтæрмæ æмæ мыггагæй-мыггагмæ! Амен.

Иудзинад

4 Уæдæ æз, Хицауы сæраппонд ахст, курын сымахæй, цæмæй уæ цард уа, Хуыцау уæ цæмæ æрхуыдта, уый аккаг. §

² Иудадзыг ут сæрныллæг, æвæлмас, фæразон, иу иннæйы уарзæд, йæ хъуагдзинæдтæм ын нæ кæсгæйæ.

³ Уæхи хъарут, Хуыцауы Уд уын цы иудзинад дæтты, уый бахъахъхъæныныл; ут фидыд æмæ кæрæдзиимæ æнæфæхицæнгæнгæ баст.

⁴ Сымах иумæ иу буар стут, хайджын стут иу Удæй, ис уын иумæйаг зæрдæдарæн – Хуыцау уын æй радта, куы уæ æрхуыдта, уæд. §†

⁵ Ис уын иу Хицау, иу уырнындзинад, иу аргъуыд,

⁶ Иу Хуыцау – неппæты Фыд. Æппæтыл дæр цæуы Йæ бар, Йæхи æвдисы алкæй фæрцы дæр æмæ цæры алкæй зæрдæйы дæр. §††

⁷ Махæй алкæмæн дæр хорзæх лæвæрд у, Чырыстийы кæмæн цас бафæндыд, уыйас. §†

† Эф. 2:18. †† 2 Тим. 2:10. ‡ Эф. 1:10. †† Эф. 1:7. †† Ин. 14:23. ††† Ин. 1:16; Кол. 2:9. ††† Ром. 14:24. § Флп. 1:27; Кол. 1:10; 1

⁸ Сыгъдæг Фыст уымæ гæсгæ зæгъы: «Ссыд уæлæмæ, райста уацары, адæмæн радта хорзæх». §††

⁹ «Ссыд уæлæмæ» та уæд цы амоны, кæд раздæр дæлдзæхмæ кæй ныццыд, уый нæ амоны, уæд?

¹⁰ Чи ныццыд, æппæт уæлæрвтæй уæлдæр дæр Уый ссыди, цæмæй паддзахиуæг кæна дун-дунейæн.

¹¹ Уый иуты сæвæрдта апостолтæй, иннæты – пехуымпартæй, аннæты – фарны уац хъусынгæнджытæй, кæй та – фыййæуттæ æмæ ахуыргæнджытæй, §†

¹² Цæмæй цæттæ кæной сыгъдæджыты, кусой Хуыцауæн, æмæ рæза Чырыстийы Буар,

¹³ Цалынмæ неппæт дæр æрцæуæм уымæ, æмæ уæм æмуд нæ уырнындзинады, базонæм Хуыцауы Фырты, алцæмæй дæр Чырыстийау æххæст куыд уæм, афтæ. §†

¹⁴ Æмæ мауал уæм, алы ахуырæдтæ уылæнтау кæмæй хъазынц æмæ дымгæйау кæй хæссынц, ахæм сабитæ; сайын ма бакомæм афæливынмæ дæсны хинæйдзæгтæн.

¹⁵ Фæлæ зæрдиаг уæм æцæгад æмæ уарзтыл, алцæмæй дæр суæм Чырыстийы хуызæн æмæ баиу уæм Йемæ – буары Сæримæ. §§†

¹⁶ Буарæн æппæт дæр Уый дæтты – буар кæрæдзийыл æнгом хæцы йеппæт нуæртты фæрцы, йæ алы уæнг дæр кæны йæхи куыст, æмæ афтæмæй буар æгасæй дæр рæзы, арæзт цæуы уарзондзинады фæрцы.

Ног цард

¹⁷ Уымæ гæсгæ уын зæгъын æмæ уын Хицауы номæй фæдзæхсын, цæмæй мауал цæрат, муртаттæ сæ рæузонды аххосæй куыд цæрынц, афтæ.

¹⁸ Уыдонæн сæ зонд аныгъуылд талынджы, æнæфенд æмæ дурзæрдæ кæй сты, уый аххосæй æнæхай фесты, Хуыцау цы цард дæтты, уымæй.

¹⁹ Ныййих сты сæ зæрдæтæ, уымæ гæсгæ бафтыдысты æлгъаг хъуыддæгты, æмæ сын чъизи митæй æфсис нал и. §§†

²⁰ Сымах та Чырыстийы афтæ нæ базыдтат, æмæ ахæм цардæй цæрат.

²¹ Уымæн æмæ сымах фехъуыстат Йесойы тыххæй, цы æцæгад Æм ис, ууыл сахуыр стут,

²² Цæмæй мауал цæрат, уæ чъизи мондæгтæ уæ куы сайдтой æмæ уæ раууатмæ куы тардтой, раздæры уыцы цардæй, §§§

²³ Сног уат уд æмæ зондæй, ¹⁸

²⁴ Æмæ суат, Хуыцауы хуызæн кæй сфæлдыстæуыд, æцæгадмæ гæсгæ рæстæй æмæ сыгъдæгæй чи цæры, ахæм ног адæймæгтæ.

Фес. 2:12. §† Ром. 12:5; 1 Кор. 12:12. §†† Мк. 12:29. §† Ром. 12:3; 1 Кор. 12:11; 2 Кор. 10:13. §†† Ин. 3:13. §† 1 Кор. 12:28. §† 1 Кор. 14:20. §§† Эф. 1:22; Кол. 1:18. §§† Ром. 1:24. §§§ Кол. 3:9; Дзут. 12:1. 18 1 Пет. 4:2; Ром. 6:4; Кол. 3:10.

²⁵ Уæдæ мауал дзурут мæнгтæ – алчидæр хионæн дзурæд, æцæг цы у, уый, уымæн æмæ мах иу буары уæнгтæ стæм.

²⁶ Куы смæсты вæййут, уæд-иу тæригъæды ма бафтут: дæ мастæй фервæз, цалынмæ хур нæ аныгуылд, уæдмæ,

²⁷ Æмæ хæйрæджы æмгæрон ма уадзут. †

²⁸ Чи давта, уый мауал давæд, фæлтау кусæд, кæнæд пайдайаг хъуыддæгтæ йæхи къухтæй, æмæ йæм уа, хъуаг чи æййафы, уымæ фæкæсыны фаг дæр.

²⁹ Æнæуаг ныхас æппындæр ма схауæд уæ дзыхæй, фæлæ адæймагæн йæ хъуаджы чи феххуыс уыдзæн æмæ йæ чи сфидар кæндзæн, æрмæстдæр ахæм хорз ныхæстæ, чи сæ фехъуса, уыдонæн хорзæхæн куыд уой, афтæ. ††

³⁰ Хуыцау уæ кæй ссæрибар кæндзæн, уый равдисынæн уал уын бахай кодта Йæ Сыгъдæг Удæй, æмæ уыцы Уды хъыджы ма цæут. †

³¹ Бынтондæр ныуадзут мæсты æмæ знæт, хъæр-хъæлæба, фыдгой, алы æндæр фыдæх.

³² Цæрут хæларæй, кæрæдзийы зын уæм хъарæд, Хуыцау уын Чырыстийы фæрцы куыд ныббарста, афтæ хатыр кæнут кæрæдзийæн. ††

5 Уæдæ, уарзон хъæбултæ, фæзмут Хуыцауы, ††
² Æмæ цæрут кæрæдзи уарзгæйæ, Чырысти мах куыд бауарзта æмæ нæ сæраппонд Хуыцауæн æхсызгон хæрздæф нывондæн Йæхи куыд æрхаста, афтæ. †††

³ Хæтынæн, цавæрфæнды чъизи мийæн æмæ кæрæфæн сымахмæ хъуамæ сæ кой дæр ма уа, сыгъдæджытæн куыд æмбæлы, афтæ. †††

⁴ Стæй уыл фыддзых, дзæгъæлдзырд æмæ æнæуаг хъазæн ныхæстæ дæр нæ фидауынц, уый бæсты арфæ кæнут Хуыцауæн. §

⁵ Зындгонд уын хъуамæ уа: нæдæр хæтагæн, нæдæр чъизи адæймагæн, нæдæр кæрæфæн, – уымæн æмæ кæрæф мæнгхуыцауæн кувæг у, – Чырыстийы æмæ Хуыцауы Паддзахады хай нæ уыдзæн. §†

⁶ Дзæгъæлдзырдæй уæ мачи асайæд. Æппæт уыдæтты тыххæй Хуыцау Йæ азар ныккалдзæн, басæттын чи нæ комы, уыдоныл. §††

⁷ Уæдæ уын уыдонимæ иумæйагæй мацы уæд.

Рухсы хъæбултæ

⁸ Сымах кæддæр талынджы уыдыстут, ныр та рухсы стут Хицауимæ. Уæдæ цæрут рухсы хъæбулты цардæй, §†

⁹ Уымæн æмæ рухс кæм ис, уым сты алы хорздзинад, рæстад æмæ æцæгад. §††

¹⁰ Архайут, Хуыцауæн фæндон цы у, уый базоныныл,

¹¹ Æмæ уын талынджы хъæбулты æнæпайда хъуыддæгтимæ иумæйагæй мацы уæд, фæлæ сын сæ хурмæ хæссут. §†

¹² Уымæн æмæ уыдон сусæгæй цы кæнынц, уыдæттæн суанг сæ кой дæр худинаг у.

¹³ Рухсмæ цыдæриддæр рахастæуы, уый раргом вæййы, æмæ цы раргом уа, уый та рухс фесты. §†

¹⁴ Уый тыххæй у загъд: «Райхъал у, фынæй, рабад мæрдтæй, æмæ дæ Чырысти ныррухс кæндзæн». §††

¹⁵ Уæдæ кæсут уæ цардмæ; уæхи дарут æнæзæндтау нæ, фæлæ зондджынтау. §††

¹⁶ Пайда кæнут алы фадатæй дæр, уымæн æмæ рæстæг æвзæр у.

¹⁷ Æнæмбаргæ ма ут, фæлæ базонут, Хицауæн фæндон цы у, уый. §§§

¹⁸ Фыднозт ма кæнут сæн, уымæн æмæ уый расайы хæлд митæ. Фæлтау хайджын кæнут Сыгъдæг Удæй. ¹⁸

¹⁹ Куы æрæмбырд вæййут, уæд зарут псаломтæ, гимнтæ æмæ удварны зарджытæ; зæрдиагæй заргæйæ стаут Хицауы. ¹⁹

²⁰ Иудадзыг æмæ алцæй тыххæй дæр нæ Хицау Йесо Чырыстийы номæй бузныг ут Фыд-Хуыцауæй. ²⁰

²¹ Чырыстийы тас уæм кæй ис, уымæ гæсгæ кæрæдзийæн ут коммæгæс.

Чырыстон бинонтæ

²² Сылгоймæгтæ, цыма Хицауы коммæ кæсут, афтæ уæ лæгтæн ут коммæгæс. ²¹

²³ Уымæн æмæ нæлгоймаг сылгоймаджы хицау у, Чырысти Аргъуаны хицау куыд у, афтæ. Чырысти у Йæ буары, Аргъуаны, Ирвæзынгæнæг дæр. ²²

²⁴ Фæлæ Аргъуан Чырыстийæн куыд коммæгæс у, афтæ сылгоймæгтæ дæр кæддæриддæр хъуамæ кæсой сæ лæгты коммæ.

²⁵ Лæгтæ, уарзут уæ устыты, Чырысти Аргъуан куыд бауарзта, афтæ – йæ сæраппонд Йæхи æрхаста нывондæн, ²³

²⁶ Цæмæй йæ цæхса дон æмæ ныхасæй, æмæ йæ афтæмæй снывонд кæна Хуыцауæн, ²⁴

²⁷ Æрлæууын æй кæна Йæ разы намысджын Аргъуанæй, æнæ сау стъæлфæй, æнæ къæмæй, æнæ æндæр исты аиппæй, сыгъдæг æмæ æнæфау куыд уа, афтæ. ²⁵

²⁸ Лæгтæ сæхи буар куыд уарзынц, афтæ хъуамæ уарзой сæ устыты. Йæ усы чи уарзы, уый йæхи уарзы.

²⁹ Йæ буар æнæуынон никуы никæмæн уыди, фæлæ йæ алчидæр æфсады æмæ йыл мæт кæны. Афтæ Чырыстийæн дæр Йæ мæт Аргъуаныл у,

³⁰ Уымæн æмæ мах Йæ Буары уæнгтæ стæм.

† Иак. 4:7. †† Мф. 12:36; Эф. 5:4. † Эф. 1:13. †† Мф. 6:14; Мк. 11:25. †† Мф. 5:18. ††† Ин. 13:34; 1 Ин. 3:11. ††† 1 Кор. 6:15. § Мф. 12:36; Эф. 4:29. §† 1 Кор. 6:10. §†† Мф. 24:4; Мк. 13:5; Лк. 21:8; 2 Фес. 2:3. §‡ Ин. 8:12; 12:36. §†† Гал. 5:22.

§† 2 Кор. 6:14; 1 Тим. 5:20. §‡ Ин. 3:20. §†† Ром. 6:4. §§‡ Кол. 4:5. §§§ Ром. 12:2; 1 Фес. 4:3. 18 Лк. 21:34. 19 Кол. 3:16. 20 Кол. 3:17; 1 Фес. 5:18. 21 Кол. 3:18; Тит. 2:5. 22 1 Кор. 11:3; Эф. 1:22. 23 Гал. 1:4; Кол. 3:19. 24 1 Пет. 3:21; Тит. 3:5; Дзут. 9:14. 25 2 Кор. 11:2; Эф. 1:4.

³¹ «Уымæ гæсгæ адæймаг ныуадздзæн йæ фыд æмæ йæ мады, баиу уыдзæн йæ усимæ, æмæ дыууæ уыдзысты иу буар». †

³² Уыцы ныхæсты стыр сусæгдзинад æвæрд ис, æмæ æз зæгъын: уый хауы Чырысти æмæ Аргъуанмæ.

³³ Уымæ хауы сымахмæ дæр: алчидæр йæхи куыд уарзы, афтæ уарзæд йæ усы, ус та стъæлфæд йæ лæгæй.

Сывæллæттæ æмæ ныййарджытæ

6 Сывæллæттæ, ут уæ ныййарджытæн коммæгæс, уымæн æмæ афтæ раст у. ††

² «Нымай дæ фыд æмæ дæ мады» – ахæм у фыццаг фæдзæхст зæрдæвæрдимæ:

³ «Уæд уыдзынæ фæрнджын æмæ дзæвгар фæцæрдзынæ зæххыл».

⁴ Сымах дæр, ныййарджытæ, ма маесты кæнут уæ сывæллæтты, фæлæ сæ хъомыл æмæ ахуыр кæнут Хицауы фæдзæхстытæм гæсгæ.

Цагъартæ æмæ сæ хицæуттæ

⁵ Цагъартæ, цыма Чырыстийы коммæ кæсут, афтæ зæрдиагæй коммæгæс ут уæ зæххон хицæуттæн, тæрсут сæ хъыджы бацæуынаей. †

⁶ Сæ зæрдæ сын балхæнынæн цæстмæкуыст ма кæнут, фæлæ сын кусут, Хуыцауы фæндон æнувыдæй чи æххæст кæны, Чырыстийы уыцы цагъартау.

⁷ Кусут сын зæрдæрайгæйæ, адæмæн кусæгау нæ, фæлæ Хицауæн цыма лæггад кæнут, афтæ.

⁸ Уæ зæрдыл дарут: алчидæр, цагъар уа æви сæрибар, Хицауæй райсдзæни хорзæх йæ алы хорз хъуыддаджы тыххæй дæр. ††

⁹ Сымах дæр, хицæуттæ, уæ цагъартæм кæсут ахæм цæстæй, ныуадзут уе 'ртхъирæнтæ. Хъулон Чи никæй кæны, сымахæн дæр æмæ уыдонæн дæр уæлæрвты ахæм Хицау кæй ис, уый уæ рох ма уæд. ††

Хуыцауы хотыхтæ

¹⁰ Æппынфæстаг, ме 'фсымæртæ, удвидар кæнут, Хицауимæ кæй стут, уымæй, æмæ Йæ домбай хъаруйæ.

¹¹ Уæхи сифтонг кæнут Хуыцауы хотыхтæй, уæ бон хæйрæджы мæнгард миты ныхмæ лæууын куыд уа, афтæ. †††

† Мф. 19:5; Мк. 10:7; 1 Кор. 6:16. †† Мф. 15:4; Мк. 7:10; Кол. 3:20. † 1 Пет. 2:18; Кол. 3:22; Тит. 2:9. †† 2 Кор. 5:10. †† Гал. 2:6. ††† Ром. 13:12; 1 Фес. 5:8.

¹² Уымæн æмæ нæ тох адæймаджы ныхмæ нæу, фæлæ æнæбуар æлдæртты æмæ барджынты ныхмæ, ацы талынг дунейы хицæутты ныхмæ, уæлдæфы чи ис, уыцы фыдæххæссæг удты ныхмæ. †††

¹³ Уый тыххæй уæхи сифтонг кæнут Хуыцауы хотыхтæй, цæмæй фыдбылызы бон куы ралæууа, уæд уæм разына ныхмæ æрлæууыны хъару, фæуæлахиз уат æппæтыл дæр, æмæ ма фæцудат.

¹⁴ Уæдæ фидар лæуут, уæ астæутæ æрбалвасут æцæгадæй, уæ уæлæ скæнут рæстады згъæрхæдон. §

¹⁵ Фидыды уац хъусын кæнынмæ цæттæдзинад уæд уæ къахыдарæс.

¹⁶ Кæддæриддæр уæм уæд, хæйрæджы æппæт судзгæ фæттæ кæмæй ахуыссын кæндзыстут, уый – уырнынады уарт.

¹⁷ Ирвæзындзинад уæд уе згъæрхуд, æмæ райсут Уды лæвæрд цирхъ – Хуыцауы ныхас. §†

¹⁸ Кæддæриддæр кувут æмæ курут Хуыцауы Удæй разæнгардæй. Уый тыххæй ут къæрцхъус æмæ æвæллайгæйæ кувут æппæт сыгъдæджыты тыххæй. §††

¹⁹ Кувут мæн тыххæй дæр, цæмæй мæ дзурын куы бахъæуа, уæд мын Хуыцау ратта æвзаг, æмæ æз ныфсджынæй рагом кæнон фарны уацы сусæгдзинад. §†

²⁰ Рæхыстæй бастæй дæр æз уыцы фарны уацы минæвар дæн. Кувут, цæмæй йæ фехъусын кæнон ныфсджынæй, куыд мын æмбæлы, афтæ. §††

Саламтæ

²¹ Цæмæй сымахæн дæр мæ уавæртæ æмæ мæ хъуыддæгтæ зындгонд уой, уый тыххæй уын æппæт дæр радзурдзæн Тихик, нæ уарзон æфсымæр æмæ Хицауæн иузæрдион кусæг. §†

²² Æз æй сымахмæ æрвитын, цæмæй базонат мах тыххæй æмæ уæ бауадза ныфс.

²³ Æфсымæртæн фарн æмæ уарзт уырнындзинадимæ Фыд-Хуыцауæй æмæ Хицау Йесо Чырыстийæ.

²⁴ Нæ Хицау Йесо Чырыстийы чи уарзы, уыдон сеппæт дæр хайджын уæнт Хуыцауы хорзæх æмæ æнæмæлгæ цардæй.

††† Ин. 12:31; 14:30; Эф. 2:2. § Лк. 12:35; 1 Пет. 1:13. §† 1 Фес. 5:8; Дзут. 4:12. §†† Лк. 18:1; Кол. 4:2. §† 2 Фес. 3:1. §†† Ап. хъ. 21:11. §† Ап. хъ. 20:4; Кол. 4:7.

Филиппæгтæм

1 Павелæй æмæ Тимофейæ, Йесо Чырыстийы цагъартæй, – Йесо Чырыстиимæ иу чи у, Филиппты уыцы сыгъдæджытæм, аргъуаны хистæртæм æмæ диакъонтæм.

² Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ.

Павел бузныг у Хуыцауæй

³ Куы уæ æрымысын, уæд кæддæриддæр сымах тыххæй бузныг вæййын мæ Хуыцауæй. [†]

⁴ Кæдфæнды ма кувон уеппæты тыххæй дæр – кæддæриддæр фæкувын цингæнгæ,

⁵ Фарны уац хъусын кæныны куысты фыццаг бонæй суанг абонмæ кæй æххуыс кæнут, уый тыххæй.

⁶ Сымахмæ ахæм хорз хъуыддаг Чи райдыдта, Уый йæ Йесо Чырыстийы æрцыдмæ кæй ахæццæ кæндзæн кæронмæ, ууыл æууæндын фидарæй. ^{††}

⁷ Æмæ уеппæтмæ дæр мæнæн ахæм цæстæй кæсын æмбæлы, уымæн æмæ сымах мæ зæрдæйы стут. Ахæстоны куы дæн, фарны уацы сæрыл куы хæцын, раст кæй у, уымæн æвдисæн куы лæууын, уæд уеппæт дæр мемæ стут уыцы арфæйаг хъуыддаджы.

⁸ Æз уеппæты дæр Йесо Чырыстийы уарзтæй кæй уарзын, уымæн Хуыцау – æвдисæн.

⁹ Æз кувын, цæмæй уæ уарзондзинад кæна фылдæрæй-фылдæр, æфта уæ зонынадыл, уа уæм арф æмбарынад,

¹⁰ Æмæ уæ бон уа, хуыздæр цы у, уый равзарын. Уæд Чырыстийы æрцыды бон уыдзыстут сыгъдæг æмæ æнæфау, [‡]

¹¹ Йесо Чырыстийы фæрцы алцæмæй дæр разындыстут рæстгæнджытæ Хуыцауы кад æмæ намысæн. ^{‡†}

«Мæ цард Чырысти у»

¹² Фæнды мæ, ме 'фсымæртæ, цæмæй сымах зонат, æз цы уавæры бахаудтæн, уый кæй фæахъаз фарны уац парахатдæрæй хъусын кæнынæн;

¹³ Æмæ æз Чырыстийы сæраппонд ахæстоны кæй дæн, уый базыдтой галуаны æппæт хъахъхъæнджытæ, стæй иннæтæ дæр. ^{‡‡}

¹⁴ Æмæ æз ахст кæй дæн, уый æфсымæртæн сæ фылдæры сразæнгард кодта Хицауыл зæрдæ

[†] 1 Фес. 1:2. ^{††} Ин. 6:29; 1 Фес. 1:3. [‡] 1 Фес. 5:23. ^{‡†} Мф. 5:16; Ин. 15:8. ^{‡‡} Ап. хъ. 21:11.

тынгдæр дарынмæ, æмæ ноджы ныфсхастдæрæй, уæндондæрæй хъусын кæнынц Хуыцауы ныхас. ^{‡‡†}

¹⁵ Раст зæгъын хъæуы, иуæй-иутæ сæ хæлæгæй æмæ сæхи кады сæраппонд дзурынц Чырыстийы тыххæй, иннæтæ та – сыгъдæг зæрдæйæ. ^{‡‡‡}

¹⁶ Иутæн сæ зæрдæ сыгъдæг нæу – хи уæлдæр сæвæрыны сæраппонд дзурынц Чырыстийы тыххæй; бæлгæ та кæнынц, мæ рæхыстæ куыд фæуæззаудæр уой, уымæ.

¹⁷ Иннæтæн та уарзондзинад дæтты æвзаг. Уыдон зонынц: фарны уацы сæрылхæцæгæй мæн Хуыцау сæвæрдта.

¹⁸ Æмæ цы? Чырыстийы тыххæй куыдфæнды ма дзурад, – былалгъæй кæнæ зæрдиагæй, – уæддæр райын. Æмæ райдзынæн,

¹⁹ Уымæн æмæ зонын: уæ куывды руаджы æмæ Йесо Чырыстийы Уды æххуысæй уый мæнæн фæахъаз уыдзæн фервæзынæн.

²⁰ Æнхъæлмæ кæсын æмæ мæ зæрдæ дарын, æз кæй ницæмæй фæгад уыдзынæн, фæлæ раздæрау ныр дæр кæй разындынæн ныфсджын, æмæ мæ фæрцы снамысджын уыдзæн Чырысти – кæнæ мæ цардæй, кæнæ мæ мæлæтæй.

²¹ Уымæн æмæ мæ цард Чырысти у, мæлæт – ме 'фтиаг. [§]

²² Мæ буары цæргæйæ куы баззайон, уæд уый та мæ хъуыддагæн пайда у; æмæ цы равзарон, уый нæ зонын.

²³ Сæ иу дæр мæ сайы йæхимæ æмæ иннæ дæр: фæнды мæ ацы дунейæ ацæуын æмæ Чырыстиимæ цæрын – уый дзæвгар хуыздæр у. ^{§†}

²⁴ Уæ сæраппонд та хуыздæр у мæ буары баззайын.

²⁵ Æмæ æз æнæгуырысхойæ æууæндын, кæй баззайдзынæн цæргæйæ æмæ кæй уыдзынæн уеппæтимæ дæр, цæмæй рæза уæ уырнындынад æмæ цин кæнат.

²⁶ Æмæ та уæм куы æрцæуон, уæд уын мæ фæрцы фылдæр фадат уыдзæн, Йесо Чырыстийы руаджы уын цы бантыст, уымæй раппæлынæн. ^{§††}

Павелы сидт

²⁷ Æрмæст уæ цард уæд Чырыстийы фарны уацмæ гæсгæ. Æмæ уæм куы æрцæуон, уæд фендзынæн, кæнæ фæсауонмæ фехъусдзынæн, сымах кæй стут

^{‡‡†} Эф. 3:13. ^{‡‡‡} 2 Кор. 2:17. [§] Гал. 2:20. ^{§†} 2 Кор. 5:8. ^{§††} 2 Кор. 1:14; Флп. 2:16.

æмуд, æмзæрдæйæ кæй тох кæнут, фарны уац йæ бындур кæмæн у, уыцы уырнындзинадыл, †
 28 Æмæ уæ ныхмæлæуджытæй æппындæр кæй нæ тæрсут. Хуыцау сын уе 'хсары руаджы равдисдзæн: уйдон фесæфдзысты, сымах та фервæздзыстут.
 29 Уымæн æмæ сымахæн хорзæхæн лæвæрд у Чырыстийыл æрмæст æууæндын нæ, фæлæ Йæ сæраппонд хъызæмар кæнын дæр. ††
 30 Сымах архайут, æз кæм архайдтон, уыцы тохы. Куыд тох кодтон, уый сымах федтат, ныр та хъусут, абон дæр мæ тох кæй нæма фæци, уый.

Цагъар æмæ Паддзах

2 Уæдæ Чырыстиимæ кæй стут, кæд уын уый ныфс дæтты, кæд уарзондзинад рæвдауы сымах, кæд уын Сыгъдæг Удимæ иудзинад ис, кæд зæрдæхæлар æмæ тæригъæдгæнаг стут, ‡
 2 Уæд ноджыдæр бафтаут мæ циныл: уарзут кæрæдзи æмхуызон, ут æмхъуыды, æмуд æмæ æмзонд. ††
 3 Иннæтæй хи уæлдæр æвæрыны кæнæ кадмæ бæллыны сæраппонд мацы аразут, фæлæ ут сæрныллæг – иу иннæйы нымайæд йæхицæй уæлдæрыл. ††
 4 Алкæмæн дæр йæ мæт уæд канд йæхиуыл нæ, фæлæ иннæйыл дæр. †††
 5 Сымах алцæмæ дæр хъуамæ кæсат Йесо Чырыстийы цæстæй: †††
 6 Йæ æрдзыхъæдмæ гæсгæ Хуыцауы æмсæр кæд уыди, уæддæр нæ ныххæцыд, Хуыцауы æмсæр кæй у, ууыл. §
 7 Фæлæ Йæхæдæг Йæхи сгæвзыкк кодта – схайджын цагъары æрдзыхъæдæй, сси адæймаджы халдих, æмæ бакастæй дæр уыд адæймаджы хуызæн. §†
 8 Уый æрныллæг кодта Йæхи – афтæ коммæгæс уыди, æмæ амард, уымæ мæлгæ та дзуарыл акодта. §††
 9 Æмæ Йæ Хуыцау афтæ сбæрзонд кодта, æмæ Йын радта æппæт нæмттæй дæр уæлдæр ном, §†
 10 Цæмæй Йесойы номы раз сæ зонгуытыл æрлæууой, уæларвы, зæххыл æмæ дæлдзæх чи ис, уйдон иууылдæр, §††
 11 Æмæ алчидæр æргомæй зæгъа: Йесо Чырысти Хицау у. Уый уыдзæни Фыд-Хуыцауы кадæн. §†

Æрттивут стъалытау

12 Мæ уарзон хæлæрттæ, сымах иудадзыг коммæгæс уыдыстут – æз уемæ куы уыдтæн, уæд дæр, уæлдайдæр та ныртæккæ, æз уемæ куы нæ дæн, уæд. Уæдæ тæрсгæ-ризгæйæ уæхи хъарут уæ фервæзыныл,

† Эф. 4:1; Кол. 1:10; 1 Фес. 2:12. †† Ап. хъ. 5:41. ‡ Кол. 3:12.
 †† Ром. 15:5; Флп. 3:16. †† Лк. 14:11; Ром. 12:10. ††† 1 Кор. 10:24. ††† Мк. 11:29. § 2 Кор. 4:4; Кол. 1:15. §† Мф. 20:28.
 §†† Мф. 26:39; Дзут. 2:17. §† Мф. 28:18; Дзут. 1:4. §†† Ром. 14:11; Æрг. 5:14. §† Ин. 13:13; 1 Кор. 8:6.

13 Уымæн æмæ Хуыцау Йæхæдæг кусы уæ зæрдæты – фæндон Ын чи у, уæ уыцы бæллицтæ æмæ хъуыддæгтæ Уымæй рацæуынц. §†
 14 Æппæт дæр кæнут æнæ хъуыр-хъуыраей æмæ æнæ гуырысхойæ, §††
 15 Цæмæй уат Хуыцауы æнаипп, сыгъдæг æмæ æнæфау хъæбултæ ацы æнæуаг æмæ хæлд адæмы æхсæн. Арвыл цы стъалытæ ферттывы, сымах ахæм стъалытау стут се 'хсæн, §††
 16 Парахат кæнут царддæттæг ныхас. Æмæ Чырысти куы æрцæуа, уæд мæ бон раппæлын уыдзæни, мæхи дзæгъæлы кæй нæ хъардтон æмæ дзæгъæлы кæй нæ куыстон, уымæй. §§§
 17 Фæлæ мæ, мыййаг, суанг нывондæн куы æрхастæуа, æмæ нывонды тугау мæ туг уæ уырнындзинады нывондыл куы акæла, уæддæр æз цин кæнын, стæй цин кæ- нын уеппæтимæ дæр. 18
 18 Афтæ цин кæнут сымах дæр, стæй цин кæнут мæнимæ иумæ дæр!

Тимофей æмæ Эпафродит

19 Хицау Чырыстийы фæрцы мæ зæрдæ дарын сымахмæ рæхджы Тимофейы арвитыныл, цæмæй æз дæр базонон уæ уавæрты тыххæй æмæ барухс уа мæ зæрдæ. 19
 20 Мæнæн æндæр ахæм адæймаг нæй, Тимофейау сымахыл афтæ зæрдиагæй чи бамæт кæна.
 21 Иннæтæ иууылдæр мæт кæнынц, Йесо Чырыстийæн фæндон цы у, ууыл нæ, фæлæ сæхи пайдайыл. 20
 22 Тимофей фæлвæрд кæй у, уый та зонут, уымæн æмæ фырт йæ фыды фарсмæ куыд балæууа, афтæ мемæ фарны уац хъусын кæныныл куыста æнувыдæй. 21
 23 Дарддæр цы бауыдзынæн, уый куыддæр базонон, афтæ мæ ныфс ис æвæстиатæй йæ сымахмæ арвитыныл.
 24 Хицауы фæрцы фидарæй æууæндын, рæхджы уæм мæхæдæг дæр кæй æрцæудзынæн, ууыл.
 25 Æз æнæмæнг бакæнинагыл нымайын, мæ хъуагты мын æххуысмæ кæй æрбарвыстат, мæ уыцы æфсымæр, æмкусæг æмæ æмтохгæнæг Эпафродиты сымахмæ арвитын.
 26 Уымæн æмæ тынг бæллы уеппæты дæр фенынмæ, æмæ стыр мæты бафтыд, йæ фæрынчыны хабар уæм кæй байхъуыст, уый тыххæй.
 27 Уыди рынчын æмæ фæцæймард, фæлæ йын Хуыцау батæригъæд кодта, æмæ æрмæст уымæн нæ, фæлæ мæнæн дæр, мæ хъыгыл куыд нал бафта, афтæ.
 28 Уымæ гæсгæ уæм æй æрвитын æвæстиатæй, цæмæй уын йæ фенд æрхæсса цин, мæнæн та мæ хъыг фæкъаддæр уа.

§† 2 Кор. 3:5; Дзут. 13:21. §§† 1 Пет. 4:9. §§§ Мф. 5:14.
 §§§ Флп. 4:1. 18 2 Тим. 4:6. 19 Ап. хъ. 16:1. 20 1 Кор. 10:24. 21 Ап. хъ. 16:2.

²⁹ Уæдæ Хицауæн фæндон куыд уа, афтæ йыл сæмбæлут æхсызгонæй. Аргъ кæнут ахæмтæн. †

³⁰ Чырыстийы хъуыддаджы сæраппонд Эпафродит мæлæтмæ хæстæг уыд, йæ цард æвгъау нæ кодта, цæмæй мын уæ бæсты баххуыс кæна, уæ бон мын цы раттын нæ уыд, уымæй.

Талынгæй – рухсмæ

3 Æппынфæстаг, ме 'фсымæртæ, цин кæнут, Хицауимæ кæй стут, ууыл. Раздæр уын цы дзырдтон, уый уæм ногæй фыссын мæнæн зын нæу, сымах та фыдбылызæй бахиздзæн. ††

² Уæхи хизут куыйтæй, уæхи хизут зианхæссæг кусджытæй, уæхи хизут, буарæй хынджылæггаг чиразы, уыдонæй. ‡

³ Мах стæм æцæг сунæтгонд – кусæм Хуыцауæн, Йæ Уд нæ куыд аразы, афтæ. Нæ зæрдæ зæххоныл нæ дарæм, фæлæ æппæлæм, Йесо Чырыстиимæ кæй стæм, уымæй. ††

⁴ Æниу, мæ бон у, æмæ зæххоныл дæр дарон мæ зæрдæ. Кæд искæмæ афтæ кæсы, æмæ зæххоныл зæрдæ дарын йæ бон у, уæд мæ бон та ноджы тынгдæр у.

⁵ Сунæтгонд æрцыдтæн мæ царды æстæм бон, дæн израилаг адæмæй, Вениамины хæдзарвæндагæй, дзуттæгтæй райгуыраг дзуттаг, Æгъдау куыд æххæст кодтон, уымæ гæсгæ – фарисей, ††

⁶ Диныл фырæнувыдæй – Аргъуан æфхæрæг, Æгъдаумæ гæсгæ – æнæфау рæстгæнæг. †††

⁷ Фæлæ мæм раздæр æфтиаг цы касти, уый Чырыстийы тыххæй банымадтон ницæуыл.

⁸ Уый нæ, фæлæ тæккæ зынаргъдæр цы у, уый сæраппонд – Йесо Чырыстийы базоныны сæраппонд – æз æппæт дæр нымайын ницæуыл. Чырыстийы тыххæй æнæхай фæдæн алцæмæй дæр, æппæт дæр нымайын быроныл, цæмæй мæ иунæг хæзна уа Чырысти, †††

⁹ Æмæ бау уон Йемæ. Æгъдауы руаджы адæймаг цы рæстадæй схайджын вæййы, æз уымæ нал тырнын. Æз тырнын, Чырыстийыл æууæндыны руаджы Хуыцау уырнджытæн кæй дæтты, уыцы рæстадмæ. §

¹⁰ Мæ нысан у Чырыстийы æмæ мæрдтæй Йæ райгасгæнæг тых базонын, Йæ хъызæмæрттæ бавзарын, Уый куыд амарди, афтæ амæлын, §†

¹¹ Цæмæй исты хуызы мæрдтæй райгас уон.

Нысанмæ тырнгæйæ

¹² Æз афтæ нæ зæгъын, æмæ ныридæгæн бахæццæ дæн мæ нысанмæ, кæнæ æнаипп сдæн; фæлæ згъорын размæ, гæнæн æмæ амалæй хæрзиуæг мæхи бакæнынмæ – Йесо Чырысти мæ уый тыххæй скодта йæхион. §††

† 1 Фес. 5:12. †† 2 Кор. 13:11. ‡ 2 Кор. 11:13. †† Ром. 2:29. †† Ап. хъ. 23:6; 26:5. ††† Ап. хъ. 8:3. ††† Ин. 17:3; Кол. 2:2. § Ром. 3:22; Дзут. 4:3. §† Ром. 6:5; 8:17. §†† 1 Кор. 13:12; 1 Тим. 6:12.

¹³ Æфсымæртæ, æз афтæ æнхъæл нæ дæн, æмæ мæ хæрзиуæг ныридæгæн райстон. Æрмæст, фæстæмæ нæ кæсгæйæ, ныййарц дæн размæ – §†

¹⁴ Згъорын нысанмæ, Хуыцау Йесо Чырыстийы фæрцы мæн кæй тыххæй æрхуыдта, уыцы уæларвон хæрзиуæг райсынмæ. §††

¹⁵ Уæдæ махæй алцæмæй дæр æххæст чи у, уымæ ахæм хъуыды хъуамæ уа. Кæд истæй фæдыл æндæр хъуыдыйыл хæст стут, уæд уын уый дæр Хуыцау рагом кæндзæн. §†

¹⁶ Уæвгæ, куыдфæнды ма уæд, дарддæр дæр цæрæм, цы нын бантыст, уымæ гæсгæ. §†

¹⁷ Æфсымæртæ, фæзмут мæн. Нæхи уын цавæрæй равдыстам, ахæм уагыл чи цæры, уыдон сымахæн уæд фæзминаг. §††

¹⁸ Уымæн æмæ бирæтæ, – æз уын уыдоны тыххæй арæх дзырдтон, ныр та уын кæугæйæ дзурын, – цæрынц Чырыстийы дзуары знæгтау.

¹⁹ Уыдонæн сæ кæрон – бынсæфт, сæ хуыцау – сæ гуыбын, худинаг сæм цы хъуамæ кæсид, уымæй сты сæрыстыр. Сæ мæт у зæххон цардыл. §§†

²⁰ Мах та уæларвон бæстæгтæ стæм, уырдыгæй æнхъæлмæ кæсæм Ирвæзынгæнæгмæ дæр – Хицау Йесо Чырыстиимæ. §§§

²¹ Æппæт басæттын дæр Йæ бон кæмæй у, Йæ уыцы хъаруйæ Уый аивдзæн нæ лæмæгъ буар, скæндзæн æй Йæ намысджын Буары халдих. 18

4 Уæдæ зæрдæйæ кæй уындмæ бæллын, мæ цин æмæ мæ хæрзиуæг чи у, мæ уыцы уарзон æфсымæртæ, фидар лæуут, Хицауыл æууæндгæйæ. 19

Ут æмзонд æмæ цин кæнут

² Хатын Эводимæ, хатын Синтихимæ: сымах Хицауимæ стут, æмæ æмбарут кæрæдзи. 20

³ Дæуæй дæр, мæ иузæрдион æмкусæг, æххуыс курын уыцы сылгоймæгтæн. Сæ нæмттæ царды чиныджы фыст кæмæн сты, уыцы Климент æмæ мæ иннæ æмкусджыты æмрæнхъ уыдон мæнимæ иумæ тох кодтой фарны уац адæммæ хæссыны сæраппонд. 21

⁴ Иудадзыг цин кæнут, Чырыстиимæ кæй стут, ууыл; æмæ ма уын ноджыдæр зæгъын – цин кæнут.

⁵ Æвæлмас кæй стут, уый зындгонд уæд æппæт адæмæн дæр. Хицауæн Йе 'рцыд хæстæг у. 22

⁶ Мацæуыл мæт кæнут, фæлæ алы хатт дæр кувут Хуыцаумæ, курут Дзы, бузныгæй Йын æргом кæнут уæ хъуæгтæ, 23

⁷ Æмæ зонд кæуыл не 'ххæссы, Хуыцауы уыцы фарн бахъахъхъæндзæн уæ зæрдæтæ æмæ уæ зонд Йесо Чырыстиимæ иугондæй. 24

⁸ Æппынфæстаг, ме 'фсымæртæ, цыдæриддæр у æцæг, уæздан, раст, сыгъдæг, уарзинаг, æхцон –

§† Лк. 9:62. §†† 1 Кор. 9:24. §† Дзут. 5:14. §† Ром. 12:16; 15:5; 1 Кор. 1:10. §§† Флп. 4:9; 2 Фес. 3:9. §§† 2 Пет. 2:1; Ром. 16:18. §§§ Тит. 2:13; Дзут. 13:14. 18 1 Ин. 3:2; 1 Кор. 15:42-44. 19 2 Кор. 1:14; 1 Фес. 2:19. 20 Флп. 2:2. 21 Лк. 10:20; Æрг. 3:5. 22 Иак. 5:9; 1 Пет. 4:7. 23 Мф. 6:25; 1 Тим. 2:1. 24 Ин. 14:27; Кол. 3:15.

цыдæриддæр нывыл æмæ раппæлинаг у, бæллут уымæ. †

⁹ Цæуыл уæ сахуыр кодтон, цы уын радтон, цы уын загътон, цавæрæй мæ фæдтат, фæзмут æппæт уыдæттæ, æмæ фарндæттæг Хуыцау уыдзæн уемæ. ††

Арфæйы ныхæстæ

¹⁰ Бузныг дæн Хицауæй æмæ мæ цинæн кæрон нал ис, дзæвгар рæстæджы фæстæ та мыл тыхсын кæй райдыдтат, уый тыххæй. Уæвгæ мыл кæддæриддæр тыхстыстут, фæлæ уын фадат нæ уыд.

¹¹ Хъуаг æййафын, зæгъгæ, уый тыххæй уын нæ зæгъын – æз сахуыр дæн, цы мæм вæййы, уый фагыл нымайыныл. ‡

¹² Цæрын зонын гæвзыккæй дæр æмæ фæрныгæй дæр; сахуыр дæн кæддæриддæр æмæ кæмдæриддæр æфсæстæй æмæ стонгæй, парахатæй æмæ хъуагæй цæрыныл. ††

¹³ Мæ бон æппæт дæр у мæнæн тых дæттæг Чырыстиимæ. ††

¹⁴ Æниу мæм мæ зынты æххуысмæ кæй æрцыдыстут, уымæй хорз бакодтат.

¹⁵ Уæхæдæг æй зонут, филиппæгтæ, фарны уац хъусын кæнынмæ куы бавнæлдтон, уæд Македонийæ мæ рацæуыны фæстæ мын мæ

† Мф. 5:16; Ром. 13:13. †† Ром. 15:33. ‡ 1 Тим. 6:6. †† 2 Кор. 6:10. †† 2 Кор. 12:9.

лæггады тыххæй иу аргъуан дæр нæ баххуыс кодта – æрмæстдæр мæ сымах барæвдыдтат.

¹⁶ Сымах мын Фессалоникæмæ дæр мæ хъуаджы заман иу æмæ дыууæ хатты не 'рбарвыстат уе 'ххуысы хай.

¹⁷ Æз уый хуынтæ уæ агурыны тыххæй нæ дзурын. Мæн фæнды, цæмæй уæ хорз хъуыддæгты номхыгъды фылдæр кæна æфтиаг. †††

¹⁸ Æз райстон, æмæ мæм ис, цас мæ хъæуы, уымæй фылдæр. Цы мын рарвыстат, уый райстон Эпафродитæй, æмæ мæм фаг ис. Уæ хуын у хæрдæф нывондау, Хуыцауæн фæндиаг æмæ æхсызгон.

¹⁹ Æе стыр хъæздыгадæй Хуыцау баххæст кæндзæн уæ алы хъуаг дæр Йесо Чырыстийы фæрцы. †††

²⁰ Нæ Фыд Хуыцауæн кад уæд мыггагæй-мыггагмæ! Амен.

Саламтæ

²¹ Саламтæ раттут æппæт сыгъдæджытæн – Йесо Чырыстиимæ чи ис, уыдонæн. Саламтæ уын дæттынц, мемæ чи ис, уыцы æфсымæртæ.

²² Саламтæ уын дæттынц æппæт сыгъдæджытæ, уæлдайдæр та кесæры хæдзаронтæ.

²³ Нæ Хицау Йесо Чырыстийы хорзæх уæ уæд.

††† 2 Кор. 12:14. ††† Эф. 3:16.

Колоссæгтæм

Павел бузныг у Хуыцауæй

- 1** Павелæй, Хуыцауы фæндæй Йесо Чырыстийы апостолæй, æмæ не 'фсымæр Тимофейæ –
2 Чырыстиимæ иу чи у, Колоссты уыцы сыгъдæг æмæ иузæрдион æфсымæртæм.
3 Хорзæх æмæ уын фарн нæ Фыд Хуыцауæй [æмæ Хицау Йесо Чырыстийæ]. Мах иудадзыг кувæм сымах тыххæй æмæ арфæ кæнæм Хуыцауæн – нæ Хицау Йесо Чырыстийы Фыдæн, †
4 Уымæн æмæ мах фехъуыстам: сымах æууæндут Йесо Чырыстийыл æмæ уарзут æппæт сыгъдæджыты. ††
5 Уæ уырнындзинад æмæ уарзтæн сæ бындур у, уæларвты уын æфснайдæй цы хорзæхтæ лæууы, уыдоныл уæ зæрдæ кæй дарут, уый. Уыцы зæрдæдарæны тыххæй сымах фехъуыстат æцæгады ныхасы – фарны уацы.
6 Уыцы фарны уац æрхæццæ сымахмæ, æмæ æппæт дунейы куыд æнтыстджын у æмæ парахат кæны, афтæ йын æнтысы сымахмæ дæр, Хуыцауы хорзæх æцæг цавæр у, ахæмæй йæ куы фехъуыстат æмæ базыдтат, уæдæй фæстæмæ. ‡
7 Фарны уац сымах базыдтат нæ уарзон æмкусæг Эпафрасæй – уый уæ сæраппонд æнувыдæй кусы Чырыстийæн.
8 Эпафрас нын радзырдта, Хуыцауы Уд уæм цы уарзт райхъал кодта, уый тыххæй.

Хорзæх – Чырыстийы фæрцы

- 9** Уый цы бон фехъуыстам, уæдæй фæстæмæ мах дæр иудадзыг кувæм сымах тыххæй æмæ курæм, цæмæй уын Хуыцау Йæ Уды фæрцы ратта æппæт зонд æмæ æмбарынад, æмæ Йын æххæстæй базонат Йæ фæндон. ††
10 Уæд уæ цард Хицауæн уыдзæн фæндиаг, æппæт алцæмæй дæр Ын æлхæндзыстут Йæ зæрдæ, уæ алы хорз хъуыддаг дæр хæсдзæн пайда, Хуыцауы зондзыстут фылдæрæй-фылдæр. ††
11 Йе стыр хъомыс æфтауæд уæ тыхыл, скæнаæд уæ фидар æмæ фæразон, †††
12 Æмæ цингæнгæ арфæ кæнат, рухсмæ уæ Чи æрхуыдта, сыгъдæджытæн æфснайдæй цы хорзæхтæ лæууы, уыдонæй уæ хай райсыны аккаг Чи скодта, уыцы Фыдæн. †††

† Флп. 1:3. †† Дзут. 6:10. ‡ Мф. 13:8; Ин. 15:16. †† Ром. 12:2. †† Эф. 4:1; Флп. 1:27; 1 Фес. 2:12. ††† Ап. хъ. 5:41. ††† Ап. хъ. 26:18.

13 Уый мах фервæзын кодта талынджы уацарæй æмæ нæ бакодта Йæ уарзон Фырты Паддзахадмæ –
[§]

- 14** Фырт не ссæрибары аргъ бафыста Йæ Тугæй, æмæ нын хатыр сты нæ тæригъæдтæ. ††
15 Уый райгуырд æппæт сфæлдисыны размæ, Уый у, цæстæй Кæй нæ уынæм, уыцы Хуыцауы Халдих. †††
16 Уымæн æмæ арвыл æмæ зæххыл цыдæриддæр ис, цæстæй цы уынæм æмæ цы нæ уынæм, æппæт уыдæттæ Уый фæрцы сфæлдыстæуыд; уæларвон уæлдæр бынæттæ, хицæуттæ, æлдæрттæ, барджынтæ – æппæт дæр Йæ фæрцы æмæ Уымæн сфæлдыстæуыд. ††

- 17** Æппæт сфæлдысты размæ дæр Уый ис, æмæ æппæтыл дæр Уый хæцы. †††
18 Уый у Йæ буары, Аргъуаны, Сæр. Уый у сæрæвæрæн, мæрдтæй фыццаг Уый райгас, цæмæй æппæт дæр уа Йæ дæлбар. ††
19 Уымæн æмæ Хуыцауы бафæндыд, цæмæй Йæппæт миниуджытæ уой Чырыстимæ, ††
20 Æмæ Чырыстийы фæрцы æппæт дæр бафидауын кæна Йемæ. Чырысти дзуарыл цы Туг ныккалдта, уымæй Хуыцау бафидауын кодта уæларвонты æмæ зæххонты. †††
21 Кæддæр сымах дæр Хуыцауæн уыдыстут æцæгæлæттæ æмæ Йе знæгтæ, æмæ уый æвдыстат уе 'взæр хъуыддæгтæй.
22 Ныр та уæ бафидауын кодта Йемæ, Чырысти адæймаджы буары кæй амард, уый фæрцы, цæмæй Хуыцауы раз уат сыгъдæг, æнаипп æмæ æнæфау. †††
23 Ныр уæ уырнындзинад иудадзыг хъуамæ уа фидар æмæ æнæфæцудгæ, сымах цы фарны уац фехъуыстат, уый уын цы зæрдæдарæн дæтты, ууыл ма фæгуырысхо уат. Уыцы фарны уац хъуыстгонд æрцыди дунейы æппæт адæмæн, æмæ æз, Павел, сдæн йæ кусæг.

Павелы лæггад Аргъуанæн

- 24** Ныртæккæ амондджын дæн, уæ сæраппонд кæй æвзарын, уыцы хъызæмæрттæй. Мæ буары хъызæмæрттæй æз архайын Чырыстийы тухæнтæ баххæст кæныныл Йæ Буары, Аргъуаны, сæраппонд. †††

§ Мф. 3:17; Дзут. 2:15. †† Ром. 3:25. ††† Дзут. 1:3. †† Ин. 1:3; Эф. 3:9; Дзут. 1:2. ††† Ин. 1:1. †† Ром. 8:29; 1 Кор. 15:20; Эф. 1:22. †† Кол. 2:9. ††† Лк. 2:14. ††† Лк. 1:75; Ром. 5:10; 1 Кор. 1:2; Эф. 1:4; Тит. 2:14. ††† Ром. 5:3.

²⁵ Æз сдæн Йæ уыцы Аргъуаны кусæг, цæмæй саразон, уæ пайдайæн мын Хуыцау цы бафæдзæхста, уый – Хуыцауы ныхас æххæстæй фехъусын кæнын. †

²⁶ Æз хъуамæ адæммæ фæхæссон, рагзаманæй æппæт фæлтæртæ кæй нæ зыдтой, ныр та Хуыцау сыгъдæджытæн кæй рагом кодта, Йæ уыцы сусæгдзинад. ††

²⁷ Хуыцауы бафæндыд, уыцы сусæгдзинады æппæт адæмтæн цы намысы хæзна ис, уый Йæ сыгъдæджытæн равдисын. Уыцы сусæгдзинад у, Чырысти уæ зæрдæты кæй цæры æмæ Йæ фæрцы Хуыцауы намысæй хай райсыныл уæ зæрдæ кæй дарут, уый. ‡

²⁸ Мах хъусын кæнæм Чырыстийы тыххæй; æппæт зонынадæй дæр пайда кæнгæйæ, зонд амонæм æмæ ахуыр кæнæм алы адæймаджы дæр, цæмæй алы адæймаджы дæр Хуыцауы раз æрлæууын кæнæм, Чырыстиимæ кæй ис, уый руаджы æнаиппæй. ††

²⁹ Æз уый сæраппонд кусын æмæ мæхи хъарын, Чырысти мын кæмæй хай кæны, Йæ уыцы домбай хъаруйæ. ‡

2 Фæнды мæ, цæмæй зонат, уæ сæраппонд, стæй лаодикиæгты æмæ мæ лæгæй-лæгмæ чи нæ зоны, уыдоны сæраппонд дæр куыд бирæ кусын, уый.

² Æз тырнын, цæмæй уат ныфсджын, уарзондзинад уæ бæтта кæрæдзийыл, хъæздыг уат, æцæгадыл æнæгуырысхойæ кæй æууæндут æмæ йæ æххæстæй кæй æмбарут, уымæй. Æмæ уæд зондзыстут Хуыцауы сусæгдзинад – Чырыстийы. †††

³ Зонды æмæ зонынады æппæт арфæвæрд хæзнатæ Чырыстимæ сты. †††

⁴ Æз уын уыдæтты тыххæй уымæн зæгъын, цæмæй уæ мачи асайа къæбæлдзыг ныхæстæй.

⁵ Уымæн æмæ мæхæдæг уемæ нæ дæн, фæлæ мæ уд уемæ ис, æмæ цин кæнын, уæ цард нывыл кæй у æмæ Чырыстийыл фидарæй кæй æууæндут, ууыл. §

Чырыстон цард

⁶ Уæдæ Хицау Йесо Чырыстийыл зæрдиагæй куыд баууæндыдыстут, афтæ ут Йемæ æмæ Йын уæ цард уæд фæндон.

⁷ Куыд уын бацамындæуыд, афтæ Йæ скæнут уæ царды бындур, рæзæд уæ уырнындзинад, æмæ кæддæриддæр ут бузныг. §†

⁸ Уæхи хъахъхъæнут, цæмæй уæ мачи асайа æнæпайда æмæ гæдыбыд ахуырæдтæй. Уыдонæн сæ бындур Чырысти нæу, фæлæ дунейы æгъдæуттæ æмæ адæмы таурæгътæ. §††

⁹ Адæймаджы буар Йæ уæлæ Чи скодта, уыцы Чырыстимæ сты Хуыцауы æппæт миниуджытæ. §†

† 1 Кор. 4:1; 9:17. †† Ром. 14:24; Эф. 3:9. ‡ Ром. 9:23; Эф. 3:17. †† 2 Кор. 11:2. †† 1 Кор. 15:10; Флп. 2:13. ††† Флп. 3:8. ††† 1 Кор. 1:30. § 1 Кор. 5:3. §† 1 Кор. 1:5; Эф. 3:7. §†† Эф. 5:6; Дзут. 13:9. §† Ин. 1:14; Кол. 1:19.

¹⁰ Чырыстиимæ иугондæй сымах æххæст стут æппæтæй дæр. Уый лæууы æппæт уæларвон æлдæртты æмæ барджынты сæргъы. §††

¹¹ Сымах баиу стут Чырыстиимæ, æмæ æрцыдыстут сунæтгонд. Уыцы сунæт уын скодта адæймаг нæ, фæлæ Чырысти, æмæ афтæмæй фервæзтыстут тæригъæдджын æрдзыхъæдæй – §†

¹² Аргъуыды рæстæг Чырыстиимæ æрцыдыстут ныгæд æмæ, Йесойы мæрдтæй райгасгæнæг Хуыцауы тыхыл æууæндгæйæ, райгас стут Йемæ. §†

¹³ Сымах уæ тæригъæдты æмæ уæ æнæсунæт æрдзыхъæды аххосæй уыдыстут мард, фæлæ уæ Хуыцау райгас кодта Чырыстиимæ. Хуыцау нын ныббарста неппæт тæригъæдтæ дæр, §§†

¹⁴ Аивта, Æгъдаумæ гæсгæ нæ ныхмæ чи уыди, нæ хæсты уыцы номхыгъд, скодта йын кæрон – байтыгъта йæ дзуарыл. §§†

¹⁵ Æнæбуар æлдæрттæн æмæ барджынтæн байста сæ хотыхтæ, фæуæлахиз съл дзуарæй æмæ дунейæн равдыста, уыдоны æгадмæ кæй æртардта, уый. §§§

¹⁶ Уæдæ уын мачи тæрхон кæнæд, цы хæрут æмæ цы нуазут, стæй иставæр бæрæгбон, мæйноджы бæрæгбон кæнæ сабат кæй нæ бæрæг кæнут, уый тыххæй. 18

¹⁷ Уыдæттæ сты, фидæны цы хъуамæ æрцыдаид, уымæн йæ ауон. Цы æрцыд, уый та Чырысти у. 19

¹⁸ Се 'нæхъуаджы сæрныллæгæй æмæ зæдтæн кувинай зæрдæрухс чи у, уыдонæй уæ исчи уæ хæрзиуæгæй æнæхай ма фæкæнæд. Уыдонæн сæ дины бындур мæнг цæстылуайæнтæ сты. Ахæмтæ дзæгъæлы сæрыстыр сты сæ зæххон зондæй. 20

¹⁹ Уыдон Чырыстийыл, буары Сæрыл, хæст не сты. Буарæн æппæт дæр дæтты Чырысти – буар кæрæдзийыл æнгом хæцы нуæрттæ æмæ уæнгбæттæнты фæрцы, æмæ рæзы Хуыцауæн фæндиагæй. 21

Ног цард

²⁰ Кæд сымах Чырыстиимæ амардыстут æмæ а дунейы æгъдæуттæй ссæрибар стут, уæд ма, цыма дунейы цæрут, уыйау цæмæн кæсут уыдоны коммæ: 22

²¹ «Дæ къухмæ йæ ма райс!», «Ма дзы бахæр!», «Ма йыл бандзæв!»?

²² Уыцы æгъдæуттæ цæуыл дзурынц, æппæт уыдæттæ нал фæбæззынц се спайда кæныны фæстæ. Уыдон иууылдæр сты адæмы æрхъуыдыгонд фæдзæхстытæ æмæ ахуырæдтæ. 23

²³ Ахæм уагæвæрдтæ æрхъуыдыгонд динимæ, æгæр сæрныллæгимæ æмæ буар æнæхъуаджы домынимæ æддаг бакастæй зондджын зынынц, æцæгæй та тæригъæдджын æрдзыхъæдыл сæ бон нæ цæуы.

§†† Эф. 1:22. §† Ром. 2:29; Гал. 3:27. §† Ром. 6:4; Эф. 1:19. §§† Эф. 2:1. §§† Эф. 2:15. §§§ Эф. 4:8; Дзут. 2:14. 18 Ром. 14:6. 19 Дзут. 10:1. 20 2 Кор. 11:14. 21 Эф. 4:15. 22 Ром. 7:4. 23 Мф. 15:9.

3 Уæдæ кæд сымах Чырыстиимæ райгас стут, уæд тырнут уæлæрвтæм, Чырысти Хуыцауы рахиз фарс кæм бады, уырдаæм. †

2 Уæ хъуыдытæ уæнт зæххон цардыл нæ, фæлæ уæларвон цардыл, ††

3 Уымæн æмæ сымах амардыстут, æмæ уæ цард Чырыстиимæ Хуыцаумæ ис æмæ æргом нæма у. ‡

4 Уæ цард, Чырысти, куы раргом уа, уæд Йемæ раргом уыдзæн уæ намыс дæр. ††

5 Уæдæ амарут уæ зæххон уæнгтæ: хæтын, чъизи митæ, æлгъаг мондæгтæ, кæрæф, уымæн æмæ кæрæф мæнгхуыцаумæ кувын у. ††

6 Уыдæттæ тыххæй Хуыцау Йæ фыдæх ныккалдзæн Йæ ныхмæлæуджытыл. †††

7 Се 'хсæн ма куы цардыстут, уæд сымах дæр ахæм æвзæр митæ кодтат.

8 Ныр ныуадзут æппæт уыдæттæ: мæсты, фыдæх, фыдгой, æнæуаг ныхæстæ. †††

9 Кæрæдзийæн мæнгтæ ма дзурут, уымæн æмæ сымах фервæзтыстут, раздæр цы уыдыстут, уыцы адæймагæй Йæ хъуыддæгтимæ, §

10 Æмæ систут ног адæймæгтæ. Хуыцау уæ кæны ногæй-ногдæр, цæмæй Йæ базонат æмæ суат уе Сфæлдисæджы хуызæн. §†

11 Ныр бердзенаг уай, иудей уай, сунæтгонд уай, æнæсунæтгонд уай, талынг адæмтæй уай, скиф уай, цагъар уай, сæрибар уай – уæлдай нал у. Æппæтдæр у Чырысти, алкæй зæрдæйы дæр Уый цæры. §††

12 Сымах Хуыцау сæвзæрста, стут Йæ сыгъдæг æмæ уарзон адæм. Уæдæ ут тæригъæдгæнаг, зæрдæхæлар, сæрныллæг, æвæлмас æмæ фæразон. §†

13 Быхсут кæрæдзийæн. Иу уæ иннæмæй хъæстаг куы уа, уæд-иу ын ныббарæд. Чырысти уын куыд ныббарста, афтæ ут барон. §††

14 Уыдæттæм бафтаут уарзондзинад – уый у æппæт дæр кæрæдзийыл бæттæг æмæ алцæмæй дæр æххæстгæнæг.

15 Чырыстийы фарн разамынд дæттæд уæ зæрдæтæн, уымæн æмæ уыцы фарны сæраппонд æрхуындæуыд сымах æмæ систут иу буар. Æмæ уый тыххæй ут бузныг. §†

16 Чырыстийы ныхас парахатæй цæрæд уæ зæрдæты. Æмæ уын цы бирæ зонд дæтты, уый фæрцы зонд амонут æмæ ахуыр кæнут уæ кæрæдзийы. Хорзæхæй хайджынæй, Хуыцауæн зæрдиагæй зарут псаломтæ, гимнтæ æмæ удварны зарджытæ. §†

17 Ныхасæй кæнæ хъуыддагæй цыдæриддæр аразут, уый уын уæд Хицау Йесойы номыл, æмæ Йæ фæрцы арфæ кæнут Фыд-Хуыцауæн. §††

† Мк. 16:19; Ром. 8:34. †† Флп. 3:20. ‡ Ром. 8:24; Гал. 2:20. †† 1 Ин. 3:2; Флп. 3:21. †† Эф. 5:3. ††† 1 Кор. 6:9. ††† Ром. 6:4; Эф. 4:22; Дзут. 12:1. § Эф. 4:25. §† Эф. 4:24. §†† Гал. 6:15. §† Эф. 4:32. §†† Мф. 6:14; Ром. 13:8; 15:1. §† Эф. 4:3; Флп. 4:7. §† Эф. 5:19. §†† Дзут. 13:15.

Чырыстон бинонтæ

18 Устытæ, чырыстонæн куыд æмбæлы, афтæ уæ лæгтæн ут коммæгæс. §§†

19 Лæгтæ, уарзут уæ устыты, æмæ сæм тызмæг ма ут. §§§

20 Сывæллæттæ, алы хъуыддаджы дæр ут уæ ныййарджытæн коммæгæс, уымæн æмæ уый Хицауæн фæндон у. 18

21 Ныййарджытæ, ма мæсты кæнут уæ сывæллæттæ, цæмæй зæрдæсаст ма фæуой.

Цагъартæ æмæ сæ хицæуттæ

22 Цагъартæ, алы хъуыддаджы дæр ут уæ зæххон хицæуттæн коммæгæс. Зæрдæ балхæнынæн сын цæстмæкуыст ма кæнут, фæлæ сын кусут зæрдиагæй æмæ Хицауæй тæрсгæйæ. 19

23 Цыдæриддæр кæнут, уый кæнут æнувыдæй, адæмæн кусæгау нæ, фæлæ Хицауæн цыма лæггад кæнут, афтæ.

24 Уæ зæрдыл дарут: уæ фæллоуы тыххæй уын Хицау ратдзæн хæрзиуæг. Уымæн æмæ Хицау Чырыстийæн кусут.

25 Хæрам хъуыддæгтæ чи аразы, уымæн сæ бафыстæуыдзæн хæрамæй – Хуыцау никæй хъулон кæны. 20

4 Хицæуттæ, уæ цагъартимæ ут рæстзæрдæ, кæсут сæм хорз цæстæй. Сымахæн дæр уæларвы Хицау кæй ис, уый уæ рох ма уæд.

Зондамонæн ныхæстæ

2 Кувут æнувыдæй, зæрдиагæй æмæ Хуыцауæй бузныгæй. 21

3 Кувут мах тыххæй дæр, цæмæй нын Хуыцау ратта фадат, æз ахæстоны кæй сæраппонд дæн, Чырыстийы уыцы сусæгдзинадыл дзурынæн. 22

4 Кувут, цæмæй уыцы сусæгдзинад æз раргом кæнон, куыд мын æмбæлы, афтæ.

5 Æнæуырнджытимæ уæхи дарут зондджынæй, алы фадатæй дæр пайда кæнгæйæ. 23

6 Уæ ныхас кæддæриддæр уæд зæрдæмæдзæугæ æмæ нывыл, æмæ зонут, кæмæн цы дзуапп дæттын хъæуы, уый.

Саламтæ

7 Мæн тыххæй уын æппæт дæр радзурдзæн нæ уарзон æфсымæр Тихик, Хицауæн мемæ чи кусы, мæ уыцы иузæрдион æххуысгæнæг.

8 Æз уæм æй уымæн æрвитын, цæмæй уын радзура нæ уавæрты тыххæй æмæ уын барæвдауа уæ зæрдæтæ.

9 Æрвитын уæм æй, сымахæрдыгон чи у, нæ уыцы иузæрдион æмæ уарзон æфсымæр Онисимимæ. Уыдон уын радзурдзысты амы æппæт хабæрттæ.

§§† Эф. 5:22. §§§ 1 Пет. 3:7. 18 Эф. 6:1. 19 1 Пет. 2:18; Эф. 6:5; Тит. 2:9. 20 Ап. хъ. 10:34; Эф. 6:9. 21 Лк. 18:1; Эф. 6:18. 22 1 Кор. 16:9. 23 Эф. 5:15.

¹⁰ Салам уын дæттынц, мемæ ахст чи у, уыцы Аристарх, Марк – Варнавæйы хæстæг (куы уæм æрцæуа, уæд ыл баузæлут, зæгъгæ, уын кæй тыххæй бафæдзæхстæуыд, уый),

¹¹ Æмæ Иуст кæй хонынц, уыцы Йесо. Сунæтгæндтæй æрмæст уыдон кусынц мемæ Хуыцауы Паддзахадæн; стыр ныфс мын сты.

¹² Салам уын дæтты уæхи Эпафрас, Йесо Чырыстийы цагъар. Уый иудадзыг сымах тыххæй кувы æнувыдæй, цæмæй уат æнæфæцудгæ, æнæгуырысхойæ æууæндат Хуыцауыл æмæ Йын уат алцæмæй дæр коммæгæс.

¹³ Æз æвдисæн дæн, уæ сæраппонд, стæй Лаодикийы æмæ Иераполы чи ис, уыдоны сæраппонд Эпафрас куыд бирæ кусы, уымæн.

¹⁴ Салам уын дæттынц нæ уарзон дохтыр Лука æмæ Димас.

¹⁵ Салам раттут лаодикиаг æфсымæртæн, стæй Нимфасæн æмæ, йæ хæдзары цы аргъуан æмбырд кæны, уымæн.

¹⁶ Ацы фыстæг уæ аргъуаны куы бакæсат, уæд бакæнут афтæ, цæмæй йæ бакæсой Лаодикийы аргъуаны дæр; Лаодикийæ цы фыстæг райсат, уый та сымах бакæсут.

¹⁷ Зæгъут Архиппæн: «Хицау дын дæ бæрны цы куыст бакодта, ууыл у æнувыд – кæронмæ йæ ахæццæ кæн».

¹⁸ Æз, Павел, мæ салам ныффыстон мæхи къухæй. Æз рæхыстæй баст кæй дæн, уый уæ рох ма уæд. Хуыцауы хорзæх уæ уæд.

1 Фессалоникæгтæм

1 Павелæй, Силуанæй æмæ Тимофейæ – Фыд-Хуыцауы æмæ Хицау Йесо Чырыстийы аргъуанмæ Фессалоникæйы. Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ. †

² Мах уеппæты тыххæй дæр кæддæриддæр арфæ кæнæм Хуыцауæн, æмæ куы фæкувæм, уæд нæ рох нæ вæййут. ††

³ Нæ Фыд Хуыцауы раз мах иудадзыг нæ зæрдыл дарæм, уырнындзинад кæмæ разæнгард кæны, уæ уыцы хъуыддæгтæ, уарзт кæмæ аразы, уæ уыцы фæллой, нæ Хицау Йесо Чырыстийы ныфсæй фæразон кæй стут, уый. ‡

⁴ Хуыцау сымах кæй сæвзæрста æмæ уæ кæй уарзы, уый махæн зындгонд у, не 'фсымæртæ.

⁵ Уымæн æмæ уын нæ фарны уац мах хъусын кодтам æрмæст ныхасæй нæ, фæлæ Сыгъдæг Уды хъаруйæ æмæ зæрдæмæхъаргæ бирæ æвдисæйнагтимæ. Уæхæдæг зонут, сымахмæ куы уыдыстæм, уæд уæ сæраппонд нæхи куыд дардтам, уый. ††

⁶ Æмæ сымах фæзмын райдыдтат мах æмæ Хицауы. Фарны уацыл баууæндыдыстут бирæ зынтæ æвзаргæйæ, фæлæ уын Сыгъдæг Уд кæй радта, уыцы цинимæ. ††

⁷ Æмæ афтæмæй фæзминаг систут Македонийы æмæ Ахайы æппæт уырнджытæн.

⁸ Хицауы фарны уац сымахæй анхъæвзта канд Македонийыл æмæ Ахайыл нæ, фæлæ Хуыцауыл куыд тынг æууæндут, уыцы хабар бахæццæ алы ранмæ дæр, æмæ ныр мах уый тыххæй дзурын ницæмæнуал хъæуы.

⁹ Сæхæдæг дзурынц, куыд ныл сæмбæлдыстут, мæнгхуыцæуттæй Хуыцаумæ куыд раздæхтыстут, ууыл – сымах систут цардæгас æмæ æцæг Хуыцауæн цагъартæ,

¹⁰ Æмæ æнхъæлмæ кæсут уæлæрвтæй Йæ Фырт Йесойы æрцыдмæ. Уый Хуыцау райгас кодта мæрдтæй, æмæ мах ирвæзын кæны æрцæуинаг фыдæхæй.

Павелы фæллой Фессалоникæйы

2 Сымах уæхæдæг зонут, æфсымæртæ, не 'рцыд уæм дзæгъæлы кæй нæ фæци, уый.

² Куыд зонут, афтæмæй нæ амæй размæ Филиппты бафхæрдтой æмæ дзы хъызæмæрттæ

† Ап. хъ. 16:1; Гал. 1:3. †† Флп. 1:3; 2 Фес. 1:3. ‡ Ап. хъ. 17:4. †† Ром. 15:19. †† Флп. 3:17.

бавзæрстам, фæлæ нæ Хуыцауы фæрцы нæ ныфс бахастам сымахæн Йæ фарны уац хъусын кæнынмæ, кæд нæ ныхмæ тынг карзæй лæууыдысты, уæддæр. †††

³ Мах адæмы цæуыл ахуыр кæнæм, уымæн йæ бындур уый нæу, æмæ дзæгъæл фестæм, йе нæ бæллицтæ чъизи сты, йе искæй асайыныл архайæм. †††

⁴ Хуыцау мах бафæлвæрдта æмæ нын бабар кодта фарны уац, æмæ нæ ныхас дæр ахæм у – архайæм адæмы зæрдæ балхæныныл нæ, фæлæ нæ зæрдæтæ зонæг Хуыцауы зæрдæ балхæныныл.

⁵ Сымах куыд зонут, афтæмæй козбау ныхас махæй никуы рацыд; хи пайдамæ бæллыны зæрдæ нæм нæ уыди – Хуыцау æвдисæн.

⁶ Адæм нын кад кæной – сымах уат æви æндæр исчи – уымæ дæр нæ бæллæм.

⁷ Мах Чырыстийы апостолтæ стæм, æмæ нæ бон уыди нæхи бæрзонд сæвæрын, фæлæ уе 'хсæн уыдыстæм æвæлмас, дзидзидарæг мад йæ хъæбултыл куыд узæла, уыйау. †

⁸ Мах уыл афтæ æнувыд стæм, афтæ уæ бауарзтам, æмæ нæ бафæндыди сымахæн æрмæст Хуыцауы фарны уац фехъусын кæнын нæ, фæлæ уын нæ уд дæр раттын.

⁹ Сымах, æфсымæртæ, уæ зæрдыл хорз дарут нæ уæззау куыст. Цæмæй уæ тыхстыхос макæмæн уæм, уый тыххæй мах куыстам æхсæвæй-бонæй, æмæ уын афтæмæй хъусын кодтам Хуыцауы фарны уац. ††

¹⁰ Æвдисæнтæ уæхæдæг æмæ Хуыцау: сымахмæ, уырнджытæм, цардыстæм сыгъдæгæй, рæстзæрдæйæ æмæ æнæфауæй.

¹¹ Сымах зонут: мах уæ алкæй дæр хъомыл кодтам, фыд йæ хъæбулты куыд хъомыл кæны, афтæ –

¹² Лæвæрдтам уын ныфс, рæвдыдтам æмæ уæ ахуыр кодтам, цæмæй уæ цард уа, Йæ Паддзахадмæ æмæ уæ Йæ намысмæ Чи хоны, уыцы Хуыцауæн фæндон. †††

¹³ Æмæ уый тыххæй мах иудадзыг арфæ кæнæм Хуыцауæн, уымæн æмæ махæй цы Хуыцауы ныхас фехъуыстат, уый банымадтат адæймагæй рацæугæ ныхасыл нæ, фæлæ æцæгдæр куыд у, афтæ – Хуыцауы ныхасыл, æмæ сымах, уырнджытæ, уæ цард аразут уыцы ныхасмæ гæсгæ.

††† Ап. хъ. 16:22. ††† 2 Кор. 2:17. § 2 Тим. 2:24. †† Ап. хъ. 18:3; 1 Кор. 4:12; 2 Фес. 3:8. ††† Эф. 4:1; Флп. 1:27; Кол. 1:10.

¹⁴Æфсымæртæ, сымах дæр систут, Йесо Чырыстийæн Иудейæйы чи ис, Хуыцауы уыцы аргъуантау – æфхæрд уæхи адæмæй баййæфтат, уыдон дæр иудейтæй æфхæрд куыд баййæфтой, афтæ. †

¹⁵Хицау Йесойы æмæ пехуымпарты дæр иудейтæ амардтой, мах дæр фæсырдтой; Хуыцау дæр сæ ныхмæ у, æмæ æппæт адæмæн дæр знæгтæ сты. ††

¹⁶Мах муртаттæн хъусын кæнæм фарны уац сæ фæрвæзыны сæраппонд, æмæ нын иудейтæ æвæрынц цæлхдуртæ. Афтæмæй æдзух æфтауынц тæригъæд тæригъæдыл – афтæ сын сбирæ сты, æмæ сæ æппынфæстаг баййæфта Хуыцауы азар.

Павел бæллы фессалоникæгты фендмæ

¹⁷Мах, æфсымæртæ, цыбыр æмгъуыдмæ фæхицæн стæм сымахæй, æмæ нæ кæд цæстæй нæ уынут, уæддæр зæрдæйæ уемæ стæм. Зæрдиагæй архайдтам уæ феныныл.

¹⁸Æз, Павел, иу æмæ дыууæ хатты нæ хъавыдтæн сымахмæ æрцæуынмæ, фæлæ нын хæйрæг æвæрдта цæлхдуртæ.

¹⁹Сымах стут нæ ныфс, нæ цин, стæй нæ Хицау Йесо куы æрцæуа, уæд Ын нæхицæй цæмæй æппæлдзыстæм, нæ уыцы хæрзиуæг. †

²⁰О, нæ намыс æмæ нæ цин сымах стут. ††

3 Æнхъæлмæ кæсын нæ бон кæй нал уыди, уымæ гæсгæ бауынаффæ кодтам, цæмæй нæхæдæг баззайæм Афинты,

²Чырыстийы тыххæй фарны уац хъусын кæныны хъуыддаджы Хуыцауæн немæ чи кусы, нæ уыцы æфсымæр Тимофейы та арвыстам уæ барæвдауынмæ æмæ уæ уырнындзинад сфидар кæнынмæ, ††

³Цæмæй уыцы зынты сымахæй мачи фæцуда. Зынтæ бавзарын нын нысангонд кæй у, уый уæхæдæг хорз зонут – †††

⁴Куы уæм уыдыстæм, уæд дæр уын рагацау дзырдтам, кæй нæ æфхæрдзысты, уый тыххæй; æмæ афтæ кæй рауад, уый ныр уæхæдæг уынут.

⁵Уымæ гæсгæ мæнæн дæр æнхъæлмæ кæсын мæ бон нал уыд, æмæ арвыстон уæ уырнындзинады тыххæй базонынмæ, цæмæй хæйрæг сымах ма смондаг кæна тæригъæдмæ æмæ нæ куыст дзæгъæлы ма фæуа.

⁶Ныр Тимофей æрцыд сымахæй æмæ нæм æрхаста хорз хабар уæ уырнындзинад æмæ уæ уарзты тыххæй; загъта нын, æдзух уæ зæрдыл кæй лæууæм, æмæ мах сымах фендмæ куыд бæллæм, сымах дæр мах фендмæ афтæ кæй бæллут.

⁷Æмæ кæд зынты æфтæм æмæ нæ æфхæрынц, уæддæр, æфсымæртæ, уæ уырнындзинад мах бауагъта ныфс.

⁸Кæд сымах фидарæй æууæндут Хицауыл, уæд мах удæгас стæм.

† Дзут. 10:34. †† Мф. 23:34. † 2 Кор. 1:14. †† Флп. 4:1. †† Ап. хъ. 16:1. ††† 2 Тим. 3:12.

⁹Сымах тыххæй, стæй нын нæ Хуыцауы раз цы стыр цин æрхастат, уый тыххæй Хуыцауæн akka арфæ кæм ссарæм?

¹⁰Æхсæвæй-бонæй кувæм æвæллайгæйæ, цæмæй уæ фенæм лæгæй-лæгмæ æмæ баххæст кæнæм, уæ уырнындзинад цы хъуаг у, уый. †††

¹¹Уæдæ нын нæ Фыд Хуыцау Йæхæдæг æмæ нæ Хицау Йесо нæ фæндаг саразæнт сымахмæ.

¹²Хицау уын раттæд, мах уæ цы уарзтæй уарзæм, ахæм уарзондзинад, уæ кæрæдзи æмæ иннæты дæр зæрдиагæй куыд уарзат, афтæ,

¹³Цæмæй уын Хицау сфидар æмæ ссыгъдæг кæна уæ зæрдæтæ, æмæ нæ Фыд Хуыцауы раз уат æнаипп, нæ Хицау Йесо Йеппæт сыгъдæджытимæ куы æрцæуа, уæд. Амен. †

Хуыцауæн фæндон цард

4 Ныр та уæм, æфсымæртæ, хатæм æмæ уын лæгъстæ кæнæм Йесо Чырыстийы номæй: куыд цæрын хъæуы æмæ Хуыцауы зæрдæ куыд æлхæнын хъæуы, ууыл уæ мах куыд сахуыр кодтам, кæд цæргæ дæр афтæ кæнут, уæддæр ут ноджы æнувыддæр. ††

²Сымах хорз зонут, Хицау Йесойы номæй уын цы бафæдзæхстам, уыдæттæ.

³Хуыцауæн фæндон у уæ сыгъдæг цард: уæхи бахизут хæтынæй. †††

⁴Алчидæр уæ сахуыр уæд йæ буар Хуыцауы фæндиаг æнæкъæмæй дарыныл, ††

⁵Æмæ Хуыцауы чи нæ зоны, уыцы муртаттау чъизи мондæгты коммæ ма кæсут.

⁶Хуыцауы фæнды, цæмæй сымахæй уыцы хъуыддаджы йе 'фсымæры тæригъæды мачи бацæуа æмæ йæ ма асайа йæхи пайдайæн. Уымæн æмæ уын мах раздæр куыд дзырдтам æмæ уын куыд фæдзæхстам, афтæ æппæт уыдæтты тыххæй мастисæг Хицау у. †††

⁷Уымæн æмæ Хуыцау мах сæвзæрста чъизи цардæй цæрынмæ нæ, фæлæ сыгъдæг цардæй цæрынмæ. ††

⁸Уæдæ хивæнд чи у, уый адæймаджы коммæ нæ, фæлæ уæ Йæ Сыгъдæг Удæй Чи схайджын кодта, уыцы Хуыцауы коммæ нæ кæсы. ††

⁹Æфсымæрты уарзыны тыххæй уæм фыссын уæвгæ дæр нæ хъæуы, уымæн æмæ кæрæдзийы уарзын сымахæн Хуыцауæй лæвæрд у. †††

¹⁰Æмæ ныр сымах ахæм цæстæй кæсут æгас Македонийы æппæт æфсымæртæм. Курæм уæ, æфсымæртæ: ут ноджы æнувыддæр,

¹¹Зæрдиагæй тырнут сабыр цардæй цæрынмæ; алчидæр аразæд йæ хъуыддаг æмæ кусæд йæхи къухтæй, мах уын куыд фæдзæхстам, афтæ. †††

††† Ром. 1:10. § 1 Кор. 1:8; Флп. 1:10; 1 Фес. 5:23. †† Флп. 1:27. ††† Ром. 6:22; 12:2. §† 1 Кор. 6:18. §†† 1 Тим. 6:10. †† 1 Кор. 1:2; Эф. 1:4. §† Лк. 10:16; 1 Кор. 2:10. ††† Ин. 13:34; 15:12; 1 Ин. 3:11. ††† Эф. 4:28; 2 Фес. 3:10.

¹² Уæд æнæуырнджыты раз уæ цард уыздæн нывил, æмæ хъуаг ницæмæй æййафдзыстут.

[†]Чырыстийы дыккаг æрцыд

¹³ Мæн фæнды, æфсымæртæ, цæмæй сыхах зонат, чи амарди, уыдоны тыххæй, æмæ зæрдæдарæн кæмæн нæй, уыдонау хъынцъымы ма æфат.

¹⁴ Мах æууæндæм, Йесо кæй амард æмæ райгас, ууыл. Æмæ кæд афтæ у, уæд Йесойыл æууæндгæйæ чи амарди, уыдоны дæр Хуыцау Чырыстиимæ æркæндзæн Йæхимæ. ^{††}

¹⁵ Мах уын ныртæккæ цы зæгъæм, уый Хицауы ныхас у: Хицауы æрцыдмæ махæй удæгасæй чи баззайа, уыдон мæрдты разæй нæ фæуыздысты. [‡]

¹⁶ Уымæн æмæ уæларвон бардзырд æмæ архангелы хъæлæс куыддæр райхъуысой, Хуыцауы сыкъауадындз куыддæр ныууаса, афтæ Хицау Йæхæдæг æрцæудзæн уæларвæй, æмæ райгас уыздысты, Чырыстийыл æууæндгæйæ чи амард, уыдон. [‡]

¹⁷ Уый фæстæ мах, удæгасæй баззайджытæ, уыдонимæ ист æрцæудзыстæм æврæгътыл, уæлдæфы фембæлдзыстæм Хицауимæ, æмæ уæдæй фæстæмæ æдзых дæр уыздыстæм Йемæ. ^{‡‡}

¹⁸ Уыцы дзырдтæй рæвдаут уæ кæрæдзийы.

5 Сыхахмæ, æфсымæртæ, афонтæ æмæ æмгъуыдты тыххæй фыссын ницæмæн хъæуы. ^{‡‡‡}

² Хуыснæг æхсæвы æнæнхъæлæджы куыд æрцæуы, Хицауы æрцыд дæр афтæ кæй уыздæн, уый уæхæдæг дæр бæлвырдæй зонут. ^{‡‡‡}

³ Уымæн æмæ адæм куы дзурой: «сабырад æмæ æдасдзинад», уæд æнхъæлцау сылгоймагæн арынафон йæ тухæнтæ куыд ралæууынц, афтæ æваст æрцæудзæн сæ адзал – аирвæзыны амал сын нæ уыздæн. [§]

⁴ Сыха та, æфсымæртæ, талынды нæ цæрут, æмæ уæ уыцы бон хуыснæгау æдзæллагæй æрæййафа.

⁵ Уымæн æмæ уеппæт дæр рухсы хъæбултæ æмæ боны хъæбултæ стут. Мах æхсæвы хъæбултæ дæр не стæм æмæ талынды хъæбултæ дæр. ^{§†}

⁶ Уæдæ иннæтау фынæй ма кæнæм, фæлæ уæм цæттæ æмæ къæрцхъус. ^{§††}

⁷ Уымæн æмæ фынæйгæнджытæ æхсæв фæфынæй кæнынц, æмæ расыггæнджытæ æхсæвы барасыг вæййынц.

⁸ Мах та боны хъæбултæ стæм, æмæ уæм къæрцхъус. Уырнындзинад æмæ уарзт не

згъæрхæдон уæнт, ныфс нæ кæй ис фервæзынæй, уый та – не згъæрхуд. ^{§†}

⁹ Уымæн æмæ Хуыцау мах сæвзæрста Йæ фыдæх ныл бафтауынмæ нæ, фæлæ нæ Хицау Йесо Чырыстийы фæрцы фервæзынмæ. ^{§††}

¹⁰ Йесо амарди мах тыххæй, цæмæй мах, удæгас уæм æви мард, цæрæм Йемæ. ^{§†}

¹¹ Уымæ гæсгæ рæвдаут кæрæдзийы, иу иннæмæн уæд фидаргæнæг – æнæуи дæр куыд кæнут, афтæ.

Фæдзæхстытæ æмæ саламтæ

¹² Курæм уæ, æфсымæртæ: нымайут, чи уæм фæллоу кæны æмæ уын зонд чи амоны, уæ аргъуаны уыцы хистæрты.

¹³ Уарзут сæ æмæ сын уæлдай аргъ кæнут сæ куысты тыххæй. Кæрæдзимæ цæрут фидыдæй.

¹⁴ Ноджы ма уын лæгъстæ кæнæм, æфсымæртæ: магусатæн амонут зонд, ныфс уадзут æнæныфсты, æххуыс кæнут лæмæгътæн, быхсут алкæмæн дæр. ^{§†}

¹⁵ Кæсут уæхимæ, цæмæй фыдæхæн мачи фида фыдæхæй, фæлæ иудадзыг тырнут кæрæдзийæн æмæ алкæмæн дæр хорз саразынмæ. ^{§§†}

¹⁶ Цин кæнут кæддæриддæр.

¹⁷ Кувут иудадзыг. ^{§§†}

¹⁸ Алцæй тыххæй дæр бузныг ут Хуыцауæй. Сыхахмæ, Йесо Чырыстийыл æууæндджытæм, Хуыцау уыздæттæм æнхъæлмæ кæсы.

¹⁹ Сыгъдæг Уды ма къуылымпы кæнут.

²⁰ Пехуымпарадмæ узал цæстæй ма кæсут. ^{§§§}

²¹ Раиртасут алцыдæр æмæ хæцут, хуыздæр цы у, ууыл. ¹⁸

²² Уæхи хизут алы æвзæр хъуыздæгæй дæр.

²³ Уæдæ уæ фарндæттæг Хуыцау Йæхæдæг ссыгъдæг кæнæд бынтондæр – уæ уд, уæ зæрдæ æмæ уæ буар – æппæт дæр нæ Хицау Йесо Чырыстийы æрцыды бон æнаипп куыд разына, афтæ. ¹⁹

²⁴ Уæ Хонæг иузæрдион у, æмæ Уый сараздæн æппæт уыздæттæ. ²⁰

²⁵ Æфсымæртæ, кувут мах тыххæй. ²¹

²⁶ Æппæт æфсымæртæн дæр салам дæттут æфсымæрон байæ.

²⁷ Хицауы номæй уын фæдзæхсын ацы фыстæг æппæт æфсымæртæн дæр бакæсын.

²⁸ Нæ Хицау Йесо Чырыстийы хорзæх уæ уæд.

[†] Ром. 13:13. ^{††} 1 Кор. 15:20. [‡] 1 Кор. 15:51. ^{††} Мф. 24:31; 2 Фес. 1:7. ^{‡‡} Ин. 14:3; 17:24. ^{‡‡‡} Ап. хъ. 1:7. ^{†††} Мф. 24:43; 2 Пет. 3:10; Æрг. 3:3; 16:15. [§] Лк. 21:35. ^{§†} Ром. 13:12. ^{§††} Мф. 24:42.

^{§‡} Эф. 6:14. ^{§††} 2 Фес. 2:14. ^{§†} Ром. 14:9. ^{§‡} Гал. 6:2. ^{§§†} Мф. 5:39; 1 Пет. 3:9; Ром. 12:17. ^{§§‡} Лк. 18:1; Кол. 4:2. ^{§§§} 1 Кор. 14:1. ¹⁸ 1 Ин. 4:1. ¹⁹ 1 Фес. 3:13. ²⁰ 1 Кор. 1:9. ²¹ Кол. 4:3.

2 Фессалоникæгтæм

1 Павелæй, Силуанæй æмæ Тимофейæ – нæ Фыд Хуыцауы æмæ Хицау Йесо Чырыстийы аргъуанмæ Фессалоникæйы.
2 Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ.

Чырыстийы æрцыдмæ æнхъæлмæ кæсгæйæ

3 Сымах тыххæй, æфсымæртæ, мах хъуамæ иудадзыг арфæ кæнæм Хуыцауæн, æмæ уый раст уыдзæн, уымæн æмæ рæзы уæ уырнындзинад æмæ уеппæт дæр фылдæрæй-фылдæр уарзут уæ кæрæдзийы. [†]

4 Сымах цы æфхæрд æмæ зынтæ æвзарут, уыдонæн фæразон кæй стут æмæ уæм фидар уырнындзинад кæй ис, уыдæттæ махæн сты Хуыцауы æппæт аргъуанты нæхицæй æппæлыны бындур.

5 Уæ уавæр æвдисæн у, Хуыцауы æнæхæрам тæрхон кæй ралæудзæн, уымæн – сымах нымæд æрцæудзыстут, кæй сæраппонд хъызæмар кæнут, Хуыцауы уыцы Паддзахадæн аккагыл. ^{††}

6 Хуыцау æнæхæрам у: сымах чи æфхæры, уыдонæн æй бафыстæуыдзæн æфхæрдæй, [‡]

7 Сымахæн та, æфхæрдтытæн, – удæнцойæ немæ, Хицау Йесо уæларвæй Йæ хъомысджын зæдтимæ куы æрцæуа, уæд.

8 Æмæ пиллон арты Йæ маст райсдзæни, Хуыцауы чи нæ зоны æмæ нæ Хицау Йесойы фарны уацы коммæ чи нæ кæсы, уыдонæй. ^{††}

9 Уыдонæн рахастæуыдзæн мыггагмæ амæлыны тæрхон, æнæхай фæуыдзысты Хицауæй æмæ Йе стыр намысæй,

10 Куы æрцæуа, уæд. Уыцы бон Æй скадджын кæндзысты Йæ сыгъдæджытæ, Чи Йыл баууæндыд, уыдон сеппæт дæр фендзысты Йæ намыс, уыдонимæ сымах дæр, уымæн æмæ баууæндыдыстут нæ ныхасыл.

11 Æмæ мах иудадзыг кувæм сымах тыххæй, цæмæй уæ нæ Хуыцау скæна, цы цардмæ уæ æрхуыдта, уый аккаг, сæххæст уын кæна уæ хорз бæллицтæ, æмæ Йæ хъаруйæ кæронмæ ахæццæ кæна, уæ уырнындзинадæй разæнгард кæмæ стут, æппæт уыцы хъуыддæгтæ.

12 Цæмæй сымах скадджын кæнат нæ Хицау Йесойы ном, æмæ нæ Хуыцау æмæ Хицау Йесо Чырыстийы хорзæхмæ гæсгæ уæхæдæг дæр скадджын уат Йæ кадæй.

Хуыцауы ныхмæлæууæг æмæ Йесойы æрцыд

2 Æфсымæртæ, нæ Хицау Йесо Чырыстийы дыккаг æрцыдыл æмæ Йемæ нæ иумæйаг фембæлдыл дзургæйæ та зæрдиагæй курын сымахæй,

2 Цæмæй æваст ма фæцудат зондæй æмæ уæ тасы ма бафтауой нæдæр мæнгпехуымпарад, нæдæр ныхæстæ, нæдæр фыстæг, цыма уыдон махæй рацыдысты, ныридæгæн Хицауы æрцыды бон ралæууыд, зæгъгæ.

3 Мачи уæ макуыд асайæд. Уымæн æмæ уыцы бон нæ ралæудзæни, цалынмæ уырнындзинад ныуагъдæуа æмæ Хуыцауы ныхмæлæууæг, мæлинаг, раргом уа, уæдмæ. ^{##}

4 Уый йæхи сæвæрдзæни, хуыцау кæй хуындæуы æмæ табу кæмæн кæнынц, уыдонæй уæлдæр æмæ сеппæтæн дæр уыдзæни знаг; рабаддзæни Хуыцауы кувæндонæ æмæ йæхи расиддзæн Хуыцауæй. ^{##†}

5 Æз ма сымахмæ куы уыдтæн, уæд уын уый тыххæй кæй дзырдтон, уый уæ зæрдыл нал лæууы, æви?

6 Æмæ уын ныр зындгонд у, цы йæ уромы, уый. Фæлæ йæ рæстæг куы ралæууа, уæд йæхи раргом кæндзæн.

7 Уымæн æмæ фыдæхы сусæг тыхтæ скуыстой ныридæгæн, фæлæ цы хъуамæ уа, уый нæма уыдзæни, Хуыцауы ныхмæлæууæджы ныртæккæ чи уромы, уый цалынмæ ист æрцæуа, уæдмæ. ^{##†}

8 Уæд ныхмæлæууæг раргом уыдзæн, æмæ йæ Хицау Йесо амардзæн Йæ комытæфæй, бынсæфт æй фæкæндзæн Йæ намысджын æрцыдæй. [§]

9 Ныхмæлæууæг куы æрцæуа, уæд хæйрæджы æппæт хъаруйæ равдисдзæн мæнг æвдисæйнæгтæ æмæ мæнг диссæгтæ.

10 Алы фæливæн митæй сайдзæн сæфтыкъахыл лæуджыты – уыдон сæфынц, уымæн æмæ нæ бауарзтой, сæ фервæзыны тых кæмæ ис, уыцы æцæгад.

11 Уый тыххæй сæ Хуыцау ныуагъта фæлынды æвджид, мæнг цы у, ууыл куыд баууæндой. ^{§†}

12 Æмæ æцæгадыл чи нæ баууæндыди, фæлæ тæригъæд чи бауарзта, уыдон сеппæт дæр уыдзысты тæрхонгонд.

[†] 1 Фес. 1:2. ^{††} Ром. 8:17. [‡] Ром. 2:8. ^{††} Дзут. 12:29.

^{##} Мф. 24:4; Мк. 13:5; Лк. 21:8; Эф. 5:6. ^{##†} Æрг. 13:1. ^{##†} Ап. хъ. 20:29. [§] 1 Ин. 2:18; Æрг. 19:15. ^{§†} Мф. 24:24.

Йесо – уырнджыты зæрдæдарæн

¹³ Мах та сымах тыххæй, Хицау кæй бауарзта, нæ уыцы æфсымæртæ, хъуамæ иудадзыг арфæ кæнæм Хуыцауæн – Уый дуне сфæлдисыны размæ сымах сæвзæрста, цæмæй фервæзат, Йæ Уд уæ кæй ссыгъдæг кодта æмæ æцæгадыл кæй баууæндыдыстут, уый фæрцы.

¹⁴ Уымæ гæсгæ уæ æрхуыдта Хуыцау, махæй цы фарны уац фехъуыстат, уый руаджы – нæ Хицау Йесо Чырыстийы намысæй хай райсынмæ.

¹⁵ Уæдæ, æфсымæртæ, ут æнæфæцудгæ æмæ фидар хæцут, мах уæм ныхасæй кæнæ фыстæй кæй æрхастам, уыцы æцæгадыл.

¹⁶ Нæ Хицау Йесо Чырысти Йæхæдæг, æмæ мах Чи бауарзта, Йæ хорзæхмæ гæсгæ нын æнæихсигæ ныфс æмæ æнæгуырысхо зæрдæдарæн Чи радта, нæ уыцы Фыд-Хуыцау

¹⁷ Барæвдауæд сымах зæрдæтæ æмæ уæ сфидар кæнæд, цæмæй кæддæриддæр аразат æмæ дзурат, хорз цы у, уый.

«Кувут мах тыххæй»

3 Æппынфæстаг, кувут мах тыххæй, æфсымæртæ, цæмæй Хицауы фарны уац æнхъæвза дарддæр æмæ йын кад кæной, сымах ын куыд кад кæнут, афтæ. [†]

² Кувут, цæмæй мах фервæзæм æвзæр æмæ фыдадæмæй; уымæн æмæ уырнындзинад алкæмæ нæй.

³ Фæлæ Хицау иузæрдион у, Уый уæ сфидар кæндзæн æмæ уæ бахиздзæни хæйрæгæй. ^{††}

⁴ Мах уын цы фæдзæхсæм, уый кæй аразут æмæ йæ кæй араздзыстут, ууыл мах, Хицауы фæрцы, фидарæй æууæндæм.

⁵ Хицау уын уæ зæрдæтæ саразæд Хуыцауы уарзтмæ æмæ Чырыстийау фæразонмæ.

Кусын – адæймагæн йæ хæс у

⁶ Нæ Хицау Йесо Чырыстийы номæй уын фæдзæхсын, æфсымæртæ, мах сæм цы æцæгад

[†] Эф. 6:19. ^{††} Ин. 17:15.

æрхастам, уымæ гæсгæ чи нæ цæры æмæ магуса чи у, ахæм æфсымæртимæ уын иумæйагæй мацы уæд.

⁷ Мах уын цæмæй фæзминаг стæм, уый уæхæдæг зонут – магусатау уæм нæ цардыстæм. [‡]

⁸ Хойраг лæвар никæмæ хордтам, фæлæ æхсæвæй-бонæй кодтам уæззау куыст, цæмæй уæ макæмæн уæм тыхстыхос. ^{‡‡}

⁹ Ахæм бар нын нæ уыди, зæгъгæ, уый тыххæй нæ, фæлæ цæмæй нæхи равдисæм, бафæзмыны аккаг уын куыд уæм, ахæмтæй. ^{‡‡}

¹⁰ Сымахмæ куы уыдыстæм, уæд уын афтæ фæдзæхстам: «Кусын кæй нæ фæнды, уый хæргæ дæр ма кæнæд».

¹¹ Фæлæ мах куыд хъусæм, афтæмæй сымахæй иуæй-иутæ сты магусатæ, ницы аразынц, фæлæ сæхи тъыссынц кæйдæр хъуыддæгты.

¹² Ахæмтæн Хицау Йесо Чырыстийы номæй фæдзæхсæм æмæ курæм, цæмæй ныггуыбыр кæной æмæ кусой, цæрой сæхи къухты фæллоуæ.

¹³ Сымах та, æфсымæртæ, æвæллайгæйæ аразут хорз хъуыддæгтæ. ^{‡‡‡}

¹⁴ Нæ фыстæджы цы амындтæ ис, уыдонмæ чи нæ байхъуса, ахæмы хъуамæ зонат æмæ уын йемæ иумæйагæй мацы уа, йæхиуыл куыд æрхуда, афтæ. ^{‡‡‡}

¹⁵ Æрмæст æй уе знагыл ма нымайут, фæлæ уе 'фсымæрыл, æмæ йын амонут зонд.

Саламтæ æппæт уырнджытæн

¹⁶ Фарндæттæг Хицау уын раттæд фарн кæддæриддæр æмæ алы хъуыддæджы дæр. Хицау уæд уеппæтимæ дæр! [§]

¹⁷ Æз, Павел, саламтæ ныффыстон мæхи къухæй – уый у нысан мæ алы фыстæгыл дæр. Мæнæ афтæ фæфыссын:

¹⁸ «Нæ Хицау Йесо Чырыстийы хорзæх уеппæты дæр уæд».

[‡] 1 Кор. 11:1; 1 Фес. 4:12. ^{††} Ап. хъ. 20:34; 1 Кор. 4:12; 1 Фес. 2:9. ^{‡‡} 1 Кор. 4:16. ^{‡‡‡} Гал. 6:9. ^{‡‡‡} Мф. 18:17. [§] Флп. 4:9; 1 Фес. 5:23.

1 Тимофеймæ

1 Павелæй, Йесо Чырыстийы апостолæй – уыцы куысты мæ сæвæрдтой нæ Ирвæзынгæнæг Хуыцау æмæ нæ зæрдæдарæн Йесо Чырысти.

2 Æз фыссын Тимофеймæ, уырнындзинады руаджы мын æцæг хъæбул чи сси, уымæ. Хорзæх, арфæ æмæ дын фарн Фыд-Хуыцауæй æмæ нæ Хицау Йесо Чырыстийæ. †

Мæнгахуырдты тыххæй

3 Æз Македонимæ куы цыдтæн, уæд дæм æрхатыдтæн, Эфесы куыд баззайай æмæ дзы иуæй-иутæн куыд бафæдзæхсай, цæмæй мауал амоной æндæр ахуырæдтæ,

4 Æмæ ныуадзой аргъæуттæ æмæ рагфыдæлты хæдзарвæндæгты тыххæй ранымай-банымайтæ. Æппæт уыдæттæн фæуæн нæй, расайынц æнæпайда быцæутæ, æмæ ахъаз не сты Хуыцауы хъуыддагæн – уырнындзинады руаджы адæмы ирвæзын кæнынæн. ††

5 Уыцы фæдзæхстæн йæ нысан у, сыгъдæг зæрдæ, сыгъдæг цæсгом æмæ зæрдиаг уырнынад кæй бындур сты, ахæм уарзондзинад. ‡

6 Иуæй-иутæ фæиппæрд сты уыцы фæндагæй æмæ схæцыдысты æнæпайда дзæнгæдайыл.

7 Динамонджытæ суой, уый сæ фæнды, фæлæ цы дзурынц, уый дæр не 'мбарынц, стæй цæуыл бауæндын кæныныл архайынц, уый дæр.

8 Мах та зонæм: Моисейы Æгъдау хорз у, йæхæдæг куыд домы, афтæ дзы куы пайда кæнай, уæд. ††

9 Ома, Æгъдау лæвæрд у рæстгæнæгæн нæ, фæлæ йæ чи не 'ххæст кæны, уыдонæн, æмæ хивæндтæн, æнæхуыцæуттæн, тæригъæдджынтæн, сыгъдæг цы у, уый ницæмæдарджытæн æмæ фауджытæн, фыд æмæ мады æфхæрджытæн, лæгмартæн, ‡

10 Хæлд адæмæн, нæлмойтæн, лæгдавджытæн, мæнгардтæн, мæнгæвдисæнтæн, стæй ма, раст ахуырады ныхмæ цы у, уыдæттыл чи хæцы, уыдонæн.

11 Уыцы ахуырад цæуы тæхудиаг Хуыцауы намысыл дзурæг фарны уацæй – мæнæн кæй бафæдзæхстæуыд, уымæй. †††

Павел – Чырыстийы кусæг

12 Æз арфæ кæнын, мæнæн тых Чи радта, нæ уыцы Хицау Йесо Чырыстийæн, иузæрдионыл мæ

† Ап. хъ. 16:1; Æрг. 1:4. †† 1 Тим. 4:7; Тит. 1:14. ‡ Ром. 13:8. †† Ром. 7:12. †† Гал. 5:23. ††† 1 Фес. 2:4.

кæй банымадта, Йæ кусæг мæ кæй скодта, уый тыххæй. †††

13 Æз Æй раздæр фаудтон, зылдтæн Йæ фæдыл æмæ Йæ æфхæрдтон, фæлæ мын ныббарстæуыд, уымæн æмæ цы кодтон, уый не 'мбæрстон – уыдтæн æнæуырнæг. §

14 Нæ Хицау мын рæдауæй бахай кодта Йæ хорзæхæй æмæ, Йесо Чырыстиимæ иу кæй стæм, уый руаджы нæхи чи свæййы, уыцы уырнындзинад æмæ уарзтæй. §†

15 Ацы ныхас æцæг у æмæ йыл ис æнæгуырысхойæ баууæндæн: Йесо Чырысти дунемæ æрцыди тæригъæдджынты фервæзын кæнынмæ, æмæ уыдонæн æз сæ фыццаг дæн. §††

16 Æмæ мын хатыргонд дæр уый тыххæй æрцыд, цæмæй Йесо Чырысти фыццаг мæныл равдиса, куыд бирæбыхсаг у, уый, æмæ мæ хабар зондыхос уа, чи Йыл баууæнда æмæ мыггагмæйы цард чи райса, уыдонæн.

17 Мыггагмæйы Паддзахæн – цæстæй кæй нæ уынæм, уыцы æнæмæлгæ иунæг Хуыцауæн – кад æмæ намыс уæд мыггагæй-мыггагмæ! Амен.

18 Уыдæттæ дын, мæ хъæбул Тимофей, æз фæдзæхсын, дæу тыххæй цы пехуымпар ныхæстæ уыди, уыдонмæ гæсгæ. Æмæ уыцы пехуымпар ныхæстæй разæнгардæй тох кæн æнувыд хæстонау. §†

19 Уæд дæм уырнындзинад æмæ у хæдæфсарм. Иуæй-иутæ нæ бакастысты се 'фсармы коммæ æмæ уый аххосæй адзæгъæл сты уырнындзинадæй. §††

20 Уыдонæй сты Именей æмæ Александр. Æз сæ бакодтон хæйрæджы бар, Хуыцауы нæ фауыныл куыд сахуыр уой, афтæ. §†

Амындтæ уырнджыты æмбырды тыххæй

2 Фыццаджыдæр курын, цæмæй куват, курат, лæгъстæ æмæ арфæ кæнат Хуыцауæн æппæт адæмы,

2 Паддзæхты æмæ æппæт хицæутты тыххæй, æнцад-æнцойæ æмæ æнæмастæй, Хуыцауыл æнувыдæй, кад æмæ радимæ куыд цæрæм, афтæ.

3 Афтæ кувын хорз æмæ фæндон у нæ Ирвæзынгæнæг Хуыцауæн –

4 Фæнды Йæ, цæмæй адæм иууылдæр фервæзой æмæ базонной æцæгад. §†

††† Ап. хъ. 9:15. § Гал. 1:13. §† 1 Кор. 15:10. §†† Мф. 9:13; Мк. 2:17; Лк. 5:32. §‡ 1 Тим. 6:13. §†† 1 Тим. 3:9. §† 1 Кор. 5:5. §‡ 2 Пет. 3:9.

⁵ Уымæн æмæ Хуыцау иу у, Хуыцау æмæ адамы æхсæн дæр иу Æхсæнылæг ис – Адæймаг Йесо Чырысти.

⁶ Æппæт адамы ссæрибары тыххæй Уый Йæхи æрхаста нывондæн – уымæй Хуыцауы фæндон равдыстæуыд Йæхи нысангонд æмгъуыдыл. †

⁷ [Чырыстийы раз] раст зæгъын, нæ сайын: мæн сæвæрдæуыд уыцы хабар хъусынгæнæгæй æмæ апостолæй, муртаттæн уырнындзинады æмæ æцæгады ахуыргæнæгæй. ††

⁸ Мæн фæнды, цæмæй алы ран дæр нæлгоймæгтæ сæ сыгъдæг къухтæ дарой Хуыцаумæ æмæ Йæм кувой, сæ зæрдæты фыдæх æмæ гуырысхо куыд нæ уа, афтæмæй. ‡

⁹ Мæн ма уымæ фæнды, цæмæй сылгоймæгтæ дарой æмбæлгæ дарæс, уой хæдæфсарм æмæ хæрзæгъдау. Сæ фидауц уæд дзыккуты аив быд, кæнæ сызгъæрин фæлындæнтæ, кæнæ налхъуыт, кæнæ зынаргъ дарæс нæ, ††

¹⁰ Фæлæ хорз хъуыддæгтæ – афтæ æмбæлы, йæхи Хуыцауыл æууæндæг чи хоны, уыцы сылгоймæгтæн.

¹¹ Сылгоймаг ахуыр кæнæд æдзæмæй, иудадзыг коммæгæсæй;

¹² Нæлгоймагæн зонд амонны æмæ йыл æлдариуæг кæныны бар та йын нæ дæттын – уæд æдзæм. ††

¹³ Уымæн æмæ раздæр Адамы сфæлдыстæуыд, уый фæстæ та – Евæйы.

¹⁴ Сайд дæр Адамыл нæ 'рцыд – сылгоймагыл æрцыд сайд, æмæ фæтæригъæдджын.

¹⁵ Уæвгæ зæнæг уадзыны фæрцы фервæздæн, уырнындзинад æмæ уарзтæй хайджын, Хуыцауы цæсты сыгъдæг æмæ хæдæфсарм куы уа, уæд.

Кæй бон у аргъуаны хистæр уæвын

3 Ацы ныхас æцæг у: аргъуаны хистæр уæвын кæй фæнды, уый хорз хъуыддагмæ бæллы. †††

² Аргъуаны хистæр хъуамæ уа æнæфау, иу усы мой, уæззау зонды хицау, хæдæфсарм, хæрзуаг, уазæгуарзон, хорз зондамонæг, †††

³ Ма уа расыггæнаг, хылмондаг, загъдгæнаг, æхцауарзаг, фæлæ уа æвæлмас, §

⁴ Аккаг уынаффæгæнæг йæ хæдзарæн, аргъ ын кæной йæ цот æмæ уой коммæгæс.

⁵ Уымæн æмæ хи хæдзарæн уынаффæ кæнынмæ чи нæ арæхсы, уый Хуыцауы аргъуаныл куыд мæт кæндзæн?

⁶ Аргъуаны хистæр, æрæджы чи баууæндыд, уыдонæй ма уæд, цæмæй йæхиуыл ма фервæсса æмæ, хæйрæгæн цы тæрхон рахастæуыд, ахæм тæрхон ын ма рахастæуа.

⁷ Хъуамæ йæ нымайой æнæуырнджытæ дæр, цæмæй дзы æвзæрæй мацы райхъуыса æмæ хæйрæджы хызы ма бахауа.

† Мф. 20:28; Гал. 4:4. †† Ап. хъ. 22:21; 2 Тим. 1:11. ‡ Мф. 6:14; Иак. 1:6. †† 1 Пет. 3:3. ††† 1 Кор. 14:34. ††† Ап. хъ. 20:28. ††† Тит. 1:7. § 1 Пет. 5:2.

⁸ Диакъонтæ дæр хъуамæ уой аккаг лæгтæ, ма уой дывзагон, нозтуарзаг æмæ кæрæф.

⁹ Хъуамæ фидар хæцой уырнынады арфæвæрд мидисыл æмæ сæ цæсгом уа сыгъдæг. §†

¹⁰ Ахæмты фыццаг хъæуы бафæлварын, æмæ æнæфау куы разыной, уæд-иу диакъоны лæггад кæнæнт.

¹¹ Афтæ сæ устытæ дæр хъуамæ уой аккаг, ма уой хахуыргæнджытæ, уой уæззау зонды хицау æмæ æууæнкджын алы хъуыддаджы дæр.

¹² Диакъон хъуамæ уа иу усы мой, хорз арæхса йæ цотæн æмæ йæ хæдзарæн уынаффæ кæнынмæ.

¹³ Хорз чи бакусы, уыцы диакъонтæ схизынц сæ куысты уæлдæр къæпхæнмæ, æмæ Йесо Чырыстийыл кæй æууæндынц, уый фæрцы Хуыцауы раз свæййынц тынг ныфсджын.

Æцæгады цæджындз

¹⁴ Ацы фыстæг дæм фыссын, рæхджы дæм кæй æрцæудзынæн, ууыл зæрдæ даргæйæ.

¹⁵ Фæлæ куы афæстиат уон, уæд зон, Хуыцауы хæдзары хи куыд дарын хъæуы, уый. Уыцы хæдзар цардæгас Хуыцауы Аргъуан у – æцæгадæн йæ цæджындз æмæ йе 'нæфæцудгæ бындур.

¹⁶ Гуырысхойаг нæу – нæ уырнынады сусæгдзинад егъау у: Хуыцау §†† фæзынд адæймаджы буары, Чи у, уый равдыста Сыгъдæг Уд, зæдтæ Йæ федтой, Йæ ном Ын фехъуыстой адæмтæ, баууæндыдысты Йыл дунейы, уæлæрвтæм Æй систæуыд намысджынай. §†

Мæнгахуыргæнджыты тыххæй

4 Хуыцауы Уд бæлвырд зæгъы: рæстæджы кæрон бирæтæ ныууадздзысты уырнындзинад, баууæнддзысты фæлитой удтыл æмæ дæлимонты ахуырæдтыл. §††

² Ахæм ахуырæдтæ хæлиу кæнынц, йе 'фсарм чи бахордта, уыцы мæнгард цæстмæхъустæ.

³ Уыдон нæ уадзынц ус курын, нæ дæттынц бæлвырд хойрæгтæ хæрыны бар; афтæмæй та сæ Хуыцау уымæн сфæлдыста, цæмæй сæ бузныгæй хæрой, чи Йыл баууæндыд æмæ æцæгад чи базыдта, уыдон.

⁴ Хуыцау цыдæриддæр сфæлдыста, уый у хорз æмæ аппараинаг нæу, бузныгæй йæ куы хæрай, уæд,

⁵ Уымæн æмæ ссыгъдæг вæййы Хуыцауы ныхасæй æмæ кувынай.

Хуыцауы хорз кусæг

⁶ Уыдæттæ амон æфсымæртæн, æмæ уыдзынæ, уырнындзинады ныхæстæй, стæй цы арфæйаг ахуырадыл ныххæцыдтæ, уый ныхæстæй йæхи чи хæссы, Йесо Чырыстийы уыцы хорз кусæг.

§† 1 Тим. 1:19. §†† 3:16 Иуæй-иу рагондæр къухфыстыты дзырд |iХуыцау|г-ы бæсты фыст у |iУый|г. §† Ин. 1:14; 1 Пет. 1:12; Ром. 1:4; 10:18; Эф. 3:10. §†† 2 Пет. 3:3; 2 Тим. 3:1.

⁷Æлгъаг æмæ æнæзонд аргъæутты æмгæрон та ма цу, фæлæ фæлвар Хуыцауæн фæндиагæй цæрыныл.

⁸Уымæн æмæ буар фæлварын уадиссаг пайда нæ дæтты, Хуыцауæн фæндиагæй цæрын та алцæмæй дæр пайда у – зæрдæ æвæры афоны цардæй дæр æмæ фидæны цардæй дæр.

⁹Ацы ныхас æцæг у æмæ йыл ис æнæгуырысхойæ баууæндæн.

¹⁰Уыцы царды сæраппонд у нæ фæллоу æмæ нæ тох, уымæн æмæ нæ зæрдæ цардæгас Хуыцауыл дарæм; Хуыцау та æппæт адæмæн, уæлдайдæр уырнджытæн, Ирвæзынгæнæг у.

¹¹Амон афтæ æмæ ууыл ахуыр кæн иннæты.

¹²Æвзонг кæй дæ, уый тыххæй дыл æнæрвæссон мачи уæд. Уырнджытæн у фæзминаг дæ ныхасæй, дæ цардæй, дæ уарзтæй, дæ уырнындзинадæй, æнæкъæм кæй дæ, уымæй.

¹³Ме 'рцыдмæ кæс Сыгъдæг Фыст, амон æмæ ахуыр кæн иннæты дæр.

¹⁴Аргъуаны хистæртæ дыл сæ къухтæ куы æрæвæрдтой, уæд дын пехуымпар ныхасмæ гæсгæ Хуыцау цы курдиат радта, уымæ уазал цæстæй ма кæс.

¹⁵Де 'ргом аздах æппæт уыдæттæм, дæхи сын снывонд кæн, цæмæй алчидæр уына де 'нтыст.

¹⁶Кæс лæмбынæг дæ цардыуагмæ æмæ цæуыл ахуыр кæныс, уымæ; афтæ кæн иудадзыг. Уæд дæхи дæр фервæзын кæндзынæ æмæ дæм чи хъусы, уыдоны дæр.

Зæрæдтæ æмæ идæдзтæ

5 Зæронд лæгмæ тызмæгæй ма дзур, фæлæ йын амон, цыма дæ фыдæн; æрыгæттæн амон, цыма де 'фсымæртæн;

²Зæронд устытæн – цыма дæ мадæн; æрыгæттæн – цыма дæ хотæн, дæ зæрдæ сыгъдæг куыд уа, афтæмæй.

³Æххуыс кæн, иунæгæй чи баззад, уыцы идæдз сылгоймæгтæн.

⁴Фæлæ кæд идæдзæн ис сывæллæттæ кæнæ цоты цот, уæд уыдон фыццаг сахуыр уæнт хи хæдзары сæ уырнындзинад хъуыддагæй æвдисыныл æмæ ныййарджытæн сæ хорз хорзæй фидыныл – уый Хуыцауæн фæндон у.

⁵Иунæгæй чи баззади, уыцы идæдз ус йæ зæрдæ дары æрмæст Хуыцауыл, æхсæвæй-бонæй кувы æмæ куры. †

⁶Ирхæфсæнтæ уарзаг идæдз ус та цæрдудæй мард у.

⁷Амон сын æппæт уыдæттæ, цæмæй сæ цард уа æнæфау.

⁸Хионтыл, уæлдайдæр та йæ бинонтыл чи нæ тыхсы, уый ныуагъта уырнындзинад æмæ æнæуырнæгæй фыддæр у. ††

⁹Идæдзты номхыгъдмæ бахæссæн ис, æппынкъаддæр æртиссæдз азы кæуыл цæуы æмæ иу мой кæмæн уыд, ахæм сылгоймæгты.

¹⁰Алчидæр сæ хъуамæ зындгонд уа йæ хорз хъуыддæгтæй: схъомыл кодта сывæллæттæ, бæлццæттæн уыд фысым, сыгъдæджытæн æхсадта сæ къæхтæ, æххуыс кодта иннæтæн сæ зынты – алы хорз хъуыддагмæ дæр æмхиц.

¹¹Æрыгон идæдз сылгоймæгты та номхыгъдмæ ма хæсс, уымæн æмæ сæ монцтæ Чырыстийæ уæлдæр куы сæвæрынц, уæд сæ бафæнды моймæ фæцæуын.

¹²Афтæмæй свæййынц азымджын, уымæн æмæ фæсайынц, раздæр кæй радтой, сæ уыцы дзырд.

¹³Уымæ ма фæцалх вæййынц æвдæлон цардыл æмæ хæдзари-хæдзар зилыныл; свæййынц канд æвдæлон нæ, фæлæ дзæгъæлдзых, сæхи тъыссынц кæйдæр хъуыддæгты, фæдзурынц, цы не 'мбæлы, уыдæттæ.

¹⁴Уымæ гæсгæ мæн фæнды, цæмæй æрыгон идæдз устытæ цæуой моймæ, арой сывæллæттæ, уынафæ кæной сæ хæдзæрттæн æмæ ныхмæлæууæгæн мацы фадат дæттой фауынæн.

¹⁵Уымæн æмæ иуæй-иутæ ныридæгæн адзæгъæл сты хæйрæджы фæдыл.

¹⁶Кæд уырнæг сылгоймагæн ис хæстæг идæдз устытæ, уæд сæ хæссæд йæхæдæг æмæ аргъуаны ма тыхсын кæнæд, цæмæй аргъуан æххуыс кæна иунæгæй баззайæг идæдз устытæн.

Аргъуаны хистæрты тыххæй

¹⁷Нывыл разамынд цы аргъуаны хистæртæ дæттынц, уыдонæн фылдæр аргъ кæнын хъæуы, Хуыцауы ныхас амоныныл æмæ ахуыр кæныныл чи кусы, уæлдайдæр уыдонæн.

¹⁸Уымæн æмæ Сыгъдæг Фыст зæгъы: «Найгæнæг галæн йæ дзых бастæй ма дар», æмæ: «Алы фæллоуыгæнæг дæр хъуамæ райса йæ мызд». ‡

¹⁹Аргъуаны хистæрыл цы хъаст æрбацæуа, уымæ ма байхъус, дыууæ кæнæ æртæ æвдисæны куы нæ уа, уæд.

²⁰Тæригъæды æфтыд чи у, уыдонæн уайдзæф кæн æппæт аргъуаны раз, цæмæй тæрсой иннæтæ дæр.

²¹Хуыцауы, Йесо Чырыстийы æмæ æвзæрст зæдты раз дæуæн фидарæй фæдзæхсын уыцы амындтæ æххæст кæнын; уымæ макæй хъулон кæн, алкæмæ дæр кæс иухуызон цæстæй. ††

²²Искæуыл къух æрæвæрынмæ ма батагъд кæн, цæмæй ма схайджын уай кæйдæр тæригъæдæй; дæхи бахиз счъизийæ.

²³Нырæй фæстæмæ нуаз æрмæст дон нæ, фæлæ иучысыл сæн дæр, дæ ахсæн кæй риссы æмæ арæх рынчын кæй вæййыс, уый тыххæй.

²⁴Иуæй-иутæн сæ тæригъæдтæ тæрхоны агъоммæ дæр бæлвырд сты, иннæтæн та фæстæдæр раргом вæййынц.

† Лк. 2:37. †† Гал. 6:10.

‡ Мф. 10:10; Лк. 10:7; 1 Кор. 9:9. †† 1 Тим. 6:13.

²⁵ Афтæ бæлвырд сты хорз хъуыддæгтæ дæр, фæлæ кæд бæлвырд не сты, уæд дæр нæ басусæг уыдзысты.

Амындтæ цагъартæн

6 Цагъарады æфсондзы бын чи ис, уыцы цагъартæ хъуамæ алы æгъдауæй дæр нымайой сæ хицæутты, Хуыцауы номмæ æмæ нæ ахуырадмæ фау æрхæссæн куыд нæ уа, афтæ. †

² Уырнæг хицæуттæ кæмæн ис, уыдон сæм ницæмæ дарыны цæстæй ма кæсæнт, се 'фсымæртæ кæй сты, уый тыххæй. Уый нæ, фæлæ сын хъуамæ кусой ноджы æнувыддæрæй, уымæн æмæ кæмæн лæггад кæнынц, уыдон уырнджытæ æмæ уарзон æфсымæртæ сты. Ууыл ахуыр кæн уырнджыты, араз сæ ахæм зондыл.

Мæнгахуырад æмæ æцæг хæзна

³ Æндæр ахуырад чи амонь, нæ Хицау Йесо Чырыстийы раст ныхæстыл æмæ æцæг уырнындзинадæй рацæугæ ахуырадыл чи нæ хæцы, ††

⁴ Уый у сæрыстыр, ницы зоны, сæйы æнæхъуаджы дзæнгæда æмæ быцæуныхæсты низæй. Ахæм быцæутæ расайынц хæлæг, хъаугъатæ, фыдгой, гуырысхойы æфтауæг хъуыдытæ,

⁵ Æнæбанцайгæ хъæлæбатæ. Æмхиц сæм чи у, уыдонæн сæ зонд ныззыгъуыммæ, ныуагътой æцæггад, сты ахæм хъуыдыйыл хæст, цыма уырнындзинад æфтиаг райсынæн у. [Ахæмтæм æмгæрон ма цу.]

⁶ Уырнындзинад та хъæздыг кæны, цы йæм ис, уый фагыл чи нымайы, уыцы адæймаджы.

⁷ Уымæн æмæ мах дунемæ ницы æрхастам, æмæ дзы нæ бон ницы ахæссын бауыдзæн.

⁸ Фæлæ нын хойраг æмæ дарæс куы уа, уæд уый фагыл хъуамæ нымайæм.

⁹ Бирæ мулкмæ чи бæллы, уыдон та бахауынц къæппæджы, фæлварæнты, æмæ фæвæйыынц, бæллæх æмæ бынсæфтмæ чи æркæны, бирæ ахæм æнæзонд æмæ фыдбылызы мондæгты амæддаг. ‡

¹⁰ Уымæн æмæ æппæт фыдбылызтæн сæ уидаг æхцайы бæллиц у. Æхцамæ бæлгæйæ, иуæй-иутæ фæхауæггаг сты уырнындзинады фæндагæй æмæ сæхи бафтыдтой бирæ хъызæмæртты.

Павел фæдзæхсы Тимофейæн

¹¹ Ды та, Хуыцауы адæймаг, дæхи бахиз æппæт уыдæттæй. Тырн рæстадмæ, Хуыцауæн фæндиаг

† Тит. 2:9. †† 1 Кор. 2:2. ‡ Мк. 4:19; Лк. 12:15.

цардмæ, уырнынадмæ, уарзтмæ, фæразон æмæ æвæлмас уæвынмæ.

¹² Æнувыдæй тох кæн уырнындзинадыл, фидар хæц мыггагмæйы цардыл. Уыцы цардмæ дæ æрхуындæуыд, æмæ йæ сæраппонд дæ уырнындзинады тыххæй æргомæй загътай бирæ æвдисæнты раз.

¹³ Алкæмæн дæр цард Чи дæтты, уыцы Хуыцауы раз, стæй Понтий Пилатæн æцæгады тыххæй æргомæй Чи загъта, уыцы Йесо Чырыстийы раз дын фæдзæхсын: ††

¹⁴ Æппæт амындтæ æнувыдæй æмæ æнæфауæй æххæст кæн суанг нæ Хицау Йесо Чырыстийы æрцыдмæ.

¹⁵ Уыцы æрцыд уыдзæн йæ рæстæджы, тæхудиаг æмæ иунæг Дунедарæджы, паддзæхты Паддзахы æмæ хицæутты Хицауы фæндонмæ гæсгæ. ††

¹⁶ Уый у, бацæуæн кæдæм нæй, ахæм рухсы Чи цæры, адæмæй Кæй ничи федта æмæ фенæн Кæмæн нæй, уыцы Хуыцау. Æнæмæлгæ цард æрмæст Уымæ ис. Намыс æмæ Йын паддзахад уæд мыггагмæ! Амен. †††

Амындтæ бонджынтæн

¹⁷ Ацы царды бонджын чи у, уыдонæн бацамон, цæмæй сæхиуыл ма фервæссой æмæ ныфсджын уой, зæрдæ дарæн цы мулкыл нæй, уымæй нæ, фæлæ нын зæрдæйы дзæбæхæн æппæт дæр парахатæй Чи дæтты, уыцы [цардæгас] Хуыцауæй. †††

¹⁸ Уыдон аразæнт хорз хъуыддæгтæ, æмæ уыцы хорз хъуыддæгтæ уæнт сæ хъæздыгдзинад; уадз æмæ уой рæдау æмæ зæрдæхæлар;

¹⁹ Æмбырд кæной, фидæнæн æнæфæцудгæ бындур чи у, уыцы хæзна, цæмæй райсой æцæг цард. §

²⁰ О Тимофей, цы дын баргонд æрцыди, уый бахъахъхъæн. «Зонынад» кæй хонынц, æцæгæй та зонынадимæ иумæйагæй кæмæн ницы ис, уый фæдыл æлгъаг дзæгъæлы ныхæсты æмæ æнæзонд быцæуты æмгæрон ма цу. §†

²¹ Иуæй-иутæ дзурынц, цыма сæм ис уыцы «зонынад», афтæмæй та уырнындзинады фæндагæй адзæгъæл сты. Хуыцауы хорзæх уæ уæд.

†† Мф. 27:11; Мк. 15:2; Лк. 23:3; Ин. 18:37; 1 Тим. 5:21. ††† 1 Тим. 1:11; Æрг. 17:14. †††† Ин. 1:18; 1 Ин. 4:12. †††† Мк. 4:19; Лк. 12:15. § Мф. 6:20; Лк. 12:33. §† 1 Тим. 1:4; 4:1.

2 Тимофеймæ

1 Павелæй – Хуыцауы фæндæй Йесо Чырыстийы апостол чи у, уымæй. Æз æрвыст дæн, Хуыцау зæрдæ цы цардæй бавæрдта, уый тыххæй фехъусын кæнынмæ – уыцы цард лæвæрд цæуы Йесо Чырыстиимæ байуы руаджы.
2 Æз фыссын мæ уарзон хъæбул Тимофеймæ. Хорзæх, арфæ æмæ дын фарн Фыд-Хуыцауæй æмæ нæ Хицау Йесо Чырыстийæ.

Фарны уацыл – иузæрдион

3 Мæ рагфыдæлтау сыгъдæг цæсгомимæ Кæмæн кусын, уыцы Хуыцауæй æз бузныг дæн, æхсæвæй-бонæй куы фæкувын, уæд æдзух дæу кæй æрымысын, уый тыххæй. †

4 Дæ цæссыгтæ куы æрымысын, уæд фæбæллын дæ фенынмæ, цæмæй мæ зæрдæ байдзæг уа цинæй.

5 Мæ зæрдыл æрбалæууы, раздæр дæ мадымад Лоидæмæ æмæ дæ мад Эвникæмæ чи уыди, дæ уыцы зæрдиаг уырнындзинад. Дæумæ дæр ахæм уырнындзинад кæй ис, ууыл фидарæй æууæндын.

6 Уымæ гæсгæ дын дæ зæрдыл лæууын кæнын: мæ къухтæ дыл æрæвæрыны руаджы Хуыцау дæуæн кæй радта, уыцы курдиаты арт ахуыссын ма бауадз. ††

7 Уымæн æмæ нын Хуыцау цы Удæй бахай кодта, уый нын тæппуды хос нæу, фæлæ нын дæтты тых, уарзт æмæ раст зонд. ‡

8 Уæдæ нæ Хицауы [Йесо Чырыстийы] тыххæй æргомæй кæй дзурыс, уый худинагыл ма нымай, стæй æз Йæ сæраппонд ахæстоны кæй дæн, уый дæр. Фæлæ Хуыцауы хъаруйæ ныфсджынæй мæнимæ тухæн кæн фарны уацы сæраппонд. ††

9 Хуыцау мах фервæзын кодта æмæ нæ æрхуыдта сыгъдæг цардмæ – нæ хъуыддæгтæм гæсгæ нæ, фæлæ Йæ фæнд æмæ Йæ хорзæхмæ гæсгæ. Йæ хорзæх нын Йесо Чырыстийы руаджы суанг дуне сфæлдисыны агъоммæ рардæуыд, ††

10 Æргом та абон раци – нæ Ирвæзынганæг Йесо Чырысти куы æрцыд, уæд; Уый фæтых мæлæтыл æмæ фарны уацы руаджы æрхаста æнæмæлгæ цард. †††

11 Æмæ мæн [муртаттæн] сæвæрдæуыд уыцы фарны уацы фидиуæгæй, апостол æмæ ахуыргæнæгæй. †††

12 Æмæ ацы тухæнтæ дæр уый тыххæй æвзарын, фæлæ сæ худинагыл нæ нымайын. Уымæн æмæ Кæуыл баууæндыдтæн, уый зонын, æмæ фидарæй æууæндын: мæ бæрны цы бакодта, уый бахъахъхъæнын Йæ бон у Йе 'рцыды бонмæ.

13 Мæнæй цы раст ныхæстæ фехъуыстай, уыдон дын уæнт зондыхос; дæ цард араз, Йесо Чырыстиимæ байуы руаджы цы уырнындзинад æмæ уарзтæй схайджын стæм, уыдонмæ гæсгæ. §

14 Нæ зæрдæты цæрæг Сыгъдæг Уды фæрцы бахъахъхъæн, дæ бæрны дын цы хæзна бачындæуыд, уый. §†

15 Ды зоныс: асиæгтæ иууылдæр, уыдонимæ Фигел æмæ Ергоген дæр, ныууагътой мæн.

16 Хицау Йæ арфæ бафтауæд Онисифоры хæдзарыл. Бирæ хæттыты мæ барæвдыдта, мæ рæхыстæ дæр æй нæ урæдтой – къæмдзæстыгы хос ын нæ уыдысты. §††

17 Уый нæ, фæлæ Роммæ куы æрцыд, уæд мæ агуырда зæрдиагæй æмæ мæ ссардта.

18 Хицау ын баххуыс кæнæд, цæмæй йын тæрхоны бон Хицау уа хатыргæнæг. Эфесы дæр мын цас балæггад кодта, уый ды хуыздæр зоныс. §†

Хъызæмæрттæ фарны уацы сæраппонд

2 Уæдæ, мæ хъæбул, дæхи фидар кæн, Йесо Чырыстийы руаджы кæмæй схайджын стæм, уыцы хорзæхæй. §††

2 Æмæ бирæ æвдисæнты раз мæнæй цы фехъуыстай, уый ды та бабар кæн, зæрдæ дарæн кæуыл ис, иннæты дæр сахуыр кæнынмæ чи сарæхсдæн, ахæмтæн. §†

3 Йесо Чырыстийы иузæрдион хæстонæн куыд æмбæлы, афтæ тухæн кæн мемæ.

4 Йæхи никæцы хæстон лæг сбæтдæн царды æрвылбонны сагъæстæй – уый æрмæстдæр тырны æфсæддон хицауы зæрдæ балхæнынмæ. §†

5 Ерысты архайæг хæрзиуæг нæ райсдæн, ерысты уаг куы хала, уæд.

6 Цы хор æрзад, уымæй йæ хай фыццаг хъуамæ райса, чи йыл фыдæбон кодта, уыцы зæхкусæг.

7 Ахъуыды кæн, æз дын цы зæгъын, ууыл. Хицау дын раттæд æппæт дæр æмбарыны зонд.

8 Дæ зæрдыл дар Йесо Чырыстийы. Уый у Давиды байзæддаг, мæрдтæй рабадæг – ууыл дзурæг у, æз цы фарны уац хъусын кæнын, уый. §§†

† Флп. 3:3. †† Ап. хъ. 6:6. ‡ Ром. 8:15; Дзут. 2:15. †† Мф. 10:33. †† Эф. 1:4; Тит. 3:5. ††† 1 Пет. 1:20; Ром. 14:25; Эф. 3:9; Кол. 1:26; Тит. 1:2. ††† 1 Тим. 2:7.

§ 1 Ин. 2:24; Ром. 6:17. §† 1 Тим. 6:20; Æрг. 3:11. §†† 2 Тим. 4:19. §† Мф. 25:34. §†† 2 Кор. 10:4; Эф. 6:10. §† 1 Тим. 6:20. §† 2 Кор. 9:25. §§† 1 Кор. 15:4.

⁹ Уыцы фарны уацы сæраппонд хъызæмар кæнын æз, фыдгæнæгау мæ суанг рæхыстæй дæр сбастой. Фæлæ Хуыцауы ныхасæн рæхыстæй сбæттæн нæй.

†

¹⁰ Уымæ гæсгæ æз алцæмæн дæр фæразын æвзæрстыты сæраппонд, цæмæй уыдон дæр фервæзой Йесо Чырыстийы руаджы æмæ схайджын уой мыггагмæйы намысæй.

¹¹ Ацы ныхас æцæг у: «Кæд Йемæ амардыстæм, уæд цæргæ дæр Йемæ кæндзыстæм. ††

¹² Кæд тухæнтæн фæразæм, уæд Йемæ паддзахиуæг дæр кæндзыстæм. Нæхи Йыл куы атигъ кæнæм, уæд ныл Уый дæр Йæхи атигъ кæндзæн. ‡

¹³ Мах Ыл гадзрахатæй куы рацæуæм, уæддæр Уый иузæрдион у, уымæн æмæ Йæ æрдзыхъæд айвын Йæ бон нæу». ††

Фæндиаг кусæг Хуыцауæн

¹⁴ Æппæт уыдæттæ зæрдыл лæууын кæн æмæ Хуыцауы раз фидарæй фæдзæхс, цæмæй æнæпайда быцæуныхас ма кæной – уыцы быцæутæ æрмæст зиан æрхæссынц, чи сæм хъусы, уыдонæн.

¹⁵ Бацархай, цæмæй Хуыцауы раз разынай, йæ куысты тыххæй къæмдзæстыг чи нæу, æцæгады ныхас раст чи амоны, ахæм фæлтæрд кусæг.

¹⁶ Æлгъаг дзæгъæлы ныхæстæм æмгæрон ма цу. Æмхиц сæм чи у, уыдон дардæй-дарддæр кæнынц Хуыцауæй.

¹⁷ Рак буарыл куыд ахæлиу вæййы, афтæ анхъæвздæн сæ ахуырад. Уыдонæй сты Именей æмæ Филит. ‡

¹⁸ Уыдон фæиппæрд сты æцæгадæй, дзурынц, мæрдтæ ныридæгæн райгас сты, зæгъгæ, æмæ афтæмæй халынц иуæй-иуты уырнындзинад.

¹⁹ Фæлæ Хуыцауы æвæрд фидар бындур уæддæр æнæфæцудгæ у, æмæ йыл ис мыхуыр мæнæ ацы ныхæстæй: «Хицау зоны Йæ адæмы», стæй: «Хицауы ном чидæриддæр ары, уый тæригъæды мауал æфтæд». †††

²⁰ Стыр хæдзары та ис æрмæст сызгъæрин æмæ æвзист мигæнæнтæ нæ, фæлæ хъæд æмæ æлыгæй конд мигæнæнтæ дæр. Сæ иутæ кадджын мигæнæнтæ сты, иннæтæ та – хуымæтæг.

²¹ Уæдæ тæригъæдæй йæхи чи ссыгъдæг кæна, уый уыдзæн кадджын нывонд мигæнæн – пайда дзы кæны Хæдзары Хицау, бæззы алы хорз хъуыддагæн дæр.

²² Лæппуйы монцтæй хиз дæхи.

Сыгъдæгзæрдæйæ Хицаумæ чи кувы, уыдонимæ тырн рæстæй цæрынмæ, уырнындзинадмæ, уарзт æмæ фидымæ.

²³ Æдзæлгъæд æмæ æнæфенд быцæуты æмгæрон ма цу; уыдон хъаугъатæ кæй расайынц, уый дын зындгонд у.

²⁴ Хицауы цагъарæн та хъаугъа кæнын не 'мбæлы, фæлæ алкæимæ дæр хъуамæ уа зæрдæхæлар, уа хорз зондамонæг, фыдæх йæ зæрдæмæ ма хæсса,

²⁵ Ныхмæлæуджыты ахуыр кæна æвæлмасæй. Гæнæн ис, æмæ сын Хуыцау баххуыс кæна, æрцæуа сæм фæсмон æмæ базонной æцæгад,

²⁶ Æрæмбарой сæхи æмæ раирвæзой, йæхицæн сæ цагъартæ скæнынæн цы хæйрæг æрцахста, уый къæппæгæй.

Фæстаг рæстæджы адæм

3 Зындгонд дын уæд: рæстæджы кæрон уыдзæн уæззау заман. †††

² Уымæн æмæ адæм уыдзысты хиуарзон, æхцауарз, хиппæлой, сæрыстыр, маргæвзаг, ныййарджытæн æгоммæгæс, æбузныг, æнæхуыцау, саузæрдæ,

³ Нæбарон, хахуыргæнæг, æгъатыр; хиуыл хæцын нæ зондзысты, хорзæй цы ис, уый сын уыдзæн æнæуынон,

⁴ Уыдзысты гадзрахат, сæнтдзæф, хъал, Хуыцауы уарзыны бæсты фылдæр уарздысты ирхæфсæнтæ.

⁵ Сæхи æвдисдысты афтæ, цыма Хуыцауы нымайынц, Йæ хъаруйыл та Йын сæхи атигъ кæндзысты. Ахæмтæм æмгæрон ма цу.

⁶ Уыдоны хуызæттæ æрбаирвæзынц хæдзæрттæм, æмæ сæ уацары бахауынц, тæригъæдты чи аныгъуылди, сæ алы мондæгты коммæ чи кæсы, ахæм æнæзонд сылгоймæгтæ –

⁷ Иудадзыг ахуыр чи кæны, фæлæ æцæгад базонын кæй бон нæу, ахæмтæ.

⁸ Ианный æмæ Иамврий Моисейы ныхмæ куыд лæууыдысты, афтæ уыцы адæймæгтæ дæр сты æцæгады ныхмæ, сæ зонд ныззыгъуыммæ, æцæг уырнындзинадимæ сын иумæйагæй ницы ис.

⁹ Фæлæ сын бирæ нæ бантысдзæн. Алкæмæн дæр раргом уыдзæн, уыдон æнæзонд кæй сты, уый – уыцы дыууæйы хабар куыд уыди, афтæ.

Павел фæдзæхсы Тимофейæн

¹⁰ Ды та дæ цард сарæзтай мæ ахуырадмæ гæсгæ; бафæзмыдтай мæ цардыуаг, мæ бæллицтæ, мæ уырнынад, мæ уарзт, куыд фæразон æмæ хъæддых дæн, уый.

¹¹ Ды мæнимæ бавзæрстай, Антиохийы, Икони æмæ Листрæйы мæ сæр кæй баййæфта, уыцы æфхæрд æмæ хъызæмæрттæ. Цы фыдæфхæрд нæ баййæфтон! Æмæ мæ æппæт уыдæттæй фервæзын кодта Хицау.

¹² Æниу, Хуыцауæн фæндиагæй цæрын æмæ Йесо Чырыстиимæ иумæ уæвын кæй фæнды, уыдон сеппæт дæр æййафдысты æфхæрд.

¹³ Фыдзæрдæтæ æмæ фæлитойтæ та кæндзысты æвзæрæй-æвзæрдæр, сæхæдæг фæсайды уыдзысты æмæ иннæты дæр сайдысты. §

† Ап. хъ. 21:11; 1 Кор. 4:9. †† Ром. 6:4. ‡ Мф. 10:33; Мк. 8:38; Лк. 9:26. †† Ром. 3:3. ††† 1 Тим. 1:20. ††† Ин. 10:14.

‡‡‡ 2 Пет. 3:3; Иуд. 18; 1 Тим. 4:1. § Мф. 7:16.

¹⁴ Ды та цæуыл сахуыр дæ æмæ фидарæй цæуыл баууæндыдтæ, уый хæццæ кæн дарддæр. Чи дæ сахуыр кодта, уыдоны хорз зоныс;

¹⁵ Уымæ сабибонтæй фæстæмæ ды зоныс Сыгъдæг Фыст – уымæ ис дæуæн зонд раттыны тых, цæмæй Йесо Чырыстийыл æууæндыны руаджы фервæзай. †

¹⁶ Æппæт Сыгъдæг Фыст Хуыцауæй разæнгардгондæй ныффыстæуыд, æмæ ахъаз у ахуырæн, багæды кæнынæн, раст фæндагмæ раздахынæн, Хуыцауæн фæндиагæй цæрыныл хъомыл кæнынæн, ††

¹⁷ Хуыцауы адæймаг алы хуызы ифтонг æмæ алы хорз хъуыддагмæ дæр цæттæ куыд уа, афтæ.

4 Хуыцауы раз, стæй Йæ паддзахы бартимæ Чи æрцæудзæн æмæ удæгæстæн æмæ мæрдтæн тæрхон Чи кæндзæн, нæ уыцы Хицау Йесо Чырыстийы раз дын фидарæй фæдзæхсын: ‡

² Хъусын кæн Хуыцауы ныхас, амон æй, фадат дын куы уа, уæд дæр æмæ дын куы нæ уа, уæд дæр. Цæстмæ дар, уайдзæф кæн, рæвдау – амон фæразонæй. ††

³ Уымæн æмæ æрцæудзæн ахæм рæстæг, æмæ адæм раст ахуырадыл сæхи атигъ кæндзысты, сæ монцтæм гæсгæ сæхицæн æвзæрдзысты, сæ хъуастæн æхсызгон кæй ныхас уа, ахæм бирæ ахуыргæнджытæ;

⁴ Æцæгадмæ нал хъусдзысты æмæ баууæнддзысты аргъæуттыл.

⁵ Фæлæ дæумæ кæддæриддæр уæд уæззау зонд, зынтæн у фæразон, адæммæ хæсс фарны уац, кæронмæ бакæн дæ куыст.

⁶ Мæн та рæхджы æрхастæуыдзæн нывондæн, æмæ ацы дунейæ мæ ацæуыны афон ралæууыд. ††

⁷ Тох кодтон хъæбатырæй, мæ фæндагыл ацыдтæн кæронмæ, мæ уырнындзинад бахъахъхъæдтон. †††

⁸ Ныридæгæн мын цæттæ у рæстгæнæджы хæрзиуæг, æмæ мын æй уыцы бон ратдзæн Хицау, æнæхæрам Тæрхонгæнæг. Æмæ æрмæст мæнæн нæ, фæлæ йын Йе 'рцыдмæ чидæриддæр зæрдиагæй æнхъæлмæ каст, уыдонæн дæр. †††

† Ин. 5:39; 1 Тим. 4:8. †† 2 Пет. 1:21. ‡ Ин. 5:22; Ап. хъ. 10:42. †† 2 Тим. 2:24; 3:16. †† Флп. 2:17. ††† Флп. 3:14; 1 Тим. 6:12. ††† 1 Кор. 9:25; Æрг. 2:10.

Кæронбæттæн

⁹ Бацархай рæхджы мæм æрцæуыныл.

¹⁰ Уымæн æмæ Димас ацы дуне фылдæр бауарзта, ныууагъта мæ æмæ ацыди Фессалоникæмæ, Крискент та ацыд Галатимæ, Тит – Далматимæ. Иунæг Лука ма ис мемæ. §

¹¹ Маркы ракæн демæ, уымæн æмæ мæ уый Хуыцауы куысты хъæугæ кæны.

¹² Тихикы арвыстон Эфесмæ. §†

¹³ Куы цæуай, уæд рахæсс, Карпмæ Троядæйы кæй ныууагътон, уыцы пæлæз, стæй чингуйтæ, уæлдайдæр сæракыл фыст чингуйтæ.

¹⁴ Бирæ фыдбылызтæ мын сарæзта æрхуыгуырды Александр. Хицау ын бафиддзæн йæ хъуыддæгтæм гæсгæ. §††

¹⁵ Ды дæр дзы дæхи бахиз, уымæн æмæ тынг лæууыди, цы дзырдтам, уый ныхмæ.

¹⁶ Фыццаг хатт мæхи срæст кæныны сæраппонд куы дзырдтон, уæд мемæ ничи уыди, уымæн æмæ мæ иууылдæр ныууагътой. Хуыцау сын æй ныббарæд!

¹⁷ Фæлæ мæм Хицау æрцыд æмæ мæ сфидар кодта, цæмæй фарны уац мæ руаджы хъуыстгонд æрцæуа æххæстæй æмæ йæ муртаттæ сеппæт дæр фехъусой. Афтæмæй æз раирвæзтæн домбайы дзыхæй. §†

¹⁸ Хицау мæ бахиздзæн алы æвзæр хъуыддагæй æмæ мæ фервæзын кæндзæн Йæ Уæларвон Паддзахадæн. Кад ын уæд мыггагæй-мыггагмæ! Амен. §††

¹⁹ Саламтæ ратт Прискиллæ æмæ Акилæйæн, стæй Онисифоры хæдзаронтæн. §†

²⁰ Эраст баззади Коринфы, Трофимы рынчынæй ныууагътон Милеты.

²¹ Бацархай зымæджы агъоммæ æрцæуыныл. Саламтæ дын дæттынц Эввул, Пуд, Лин æмæ Клавдиа, стæй æфсымæртæ иууылдæр.

²² Хицау [Йесо Чырысти] уæд демæ. Хуыцауы хорзæх уæ уæд. §†

§ Кол. 4:14. §† Ап. хъ. 20:4. §†† 1 Тим. 1:20. §‡ Ап. хъ. 23:11; 1 Тим. 1:12. §†† Ром. 14:26; 1 Тим. 6:16. §† 2 Тим. 1:16. §‡ Флм. 25.

Титмæ

1 Павелæй, Хуыцауы цагъарæй æмæ Йесо Чырыстийы апостолæй. Æз æрвыст дæн, цæмæй Хуыцауы æвзæрстыты æрхонон уырнындзинадмæ, æцæгад базонынмæ, Хуыцауы нымайынмæ [†]

² Æмæ мыггагмæйы цардыл зæрдæ дарынмæ. Ахæм цардæй суанг дуне сфæлдисыны размæ ныфс бавæрдта, Йæ дзырд Чи нæ сайы, уыцы Хуыцау, ^{††}

³ Фæлæ Йæ зæрдæвæрд фарны уацы руаджы рагом кодта Йæхи нысангонд æмгъуыды. Нæ Ирвæзынгæнæг Хуыцауы фæдзæхстмæ гæсгæ мæнæн баргонд у уыцы фарны уац адæммæ хæссын. [‡]

⁴ Æз фыссын Титмæ, нæ иумæйаг уырнындзинады фæрцы мын æцæг хъæбул чи сси, уымæ. Фарн æмæ дын хорзæх Фыд-Хуыцауæй æмæ нæ Ирвæзынгæнæг Йесо Чырыстийæ.

Титы куыст Криты

⁵ Криты дæ уый тыххæй ныуагътон, цæмæй куыст ахæццæ кæнай кæронмæ, æмæ алы сахары аргъуанæн дæр сæвæрай, æз дын куыд бафæдзæхстон, ахæм хистæртæ:

⁶ Алчидæр сæ хъуамæ уа æнæфау, иу усы мой, йæ сывæллæттæ уой уырнджытæ, хæлд æмæ æгоммæгæсы дау сæм æрхæссæн куыд нæ уа. ^{‡†}

⁷ Хуыцауы хæдзарæн уынаффæгæнæгæн куыд æмбæлы, афтæ аргъуаны хистæр хъуамæ уа æнæфау, ма уа къæйных, мæстыгæр, расыгæнаг, хылмондаг æмæ кæрæф. ^{‡†}

⁸ Уый хъуамæ уа уазæгуарз, хæрзгæнæг, хæдзонд-хæдæфсарм, раст адæймаг, Хуыцауыл æнувыд, хиуылхæцгæ,

⁹ Цы æцæгады ныхасыл сахуыр, ууыл иузæрдион. Уæд йæ бон уызæн раст ахуырадæй ныфс бауадзын, ныхмæлæуджыты – багæды кæнын. ^{‡‡†}

¹⁰ Уымæн æмæ ис, æнæпайда ныхас чи кæны æмæ адæмы чи фæливы, бирæ ахæм хивæндтæ, уæлдайдæр сунæтгæндтæй. ^{‡‡†}

¹¹ Ахæмтæн хъæуы сæ дзых сæхгæнын. Уыдон сæ мæнгахуырадтæй æнæхъæн бинонты саразынц зылын фæндагыл, æмæ сæ уыцы æгадгæнæг куыст арæст у сæ дзыппытæ ныннæмынмæ.

¹² Критæгтæн сæхицæй иу, сæхи «пехуымпар», афтæ загъта: «Критæгтæ рагæй-æрæгмæ дæр сты

фæлитойтæ, саузæрдæ сырдатæ, зивæггæнаг фыдгуыбынтæ».

¹³ Уыцы æвдисæйнаг раст у. Уымæ гæсгæ сæ гæды кæн æгъатырæй, цæмæй хæцой раст уырнындзинадыл,

¹⁴ Æмæ ма хъусой иудейаг аргъæуттæм æмæ æцæгад ныуадзæг адæмы амындтæм. [§]

¹⁵ Сыгъдæджытæн æппæт дæр сыгъдæг у; тæригъæдæй чъизитæн æмæ æнæуырнджытæн та æппæт дæр чъизи у, уымæн æмæ сæ зонд æмæ сæ цæсгом счъизи. ^{§†}

¹⁶ Уыдон дзурынц, цыма Хуыцауы зонынц, афтæмæй Йыл сæ митæй тигъ кæнынц сæхи; сты цъаммар, хивæнд æмæ сæ бон нæу иунæг хорз хъуыддаг дæр саразын.

Æгъдау аргъуаны

2 Ды та амон, раст ахуырад куыд домы, афтæ. ^{§††}

² Зæронд лæгты ахуыр кæн, цæмæй уой уæззау зонды хицау, уæздан, хæдæфсарм, раст уырнындзинадыл хæст, уарзæгой, фæразон.

³ Зæронд сылгоймæгтæн дæр амон, сыгъдæджытæн куыд æмбæлы, афтæ цæрын. Хъуамæ ма уой хахуыргæнджытæ, карз нозтмæ æмхиц, хорз цы у, ууыл ахуыр кæной иннæты, ^{§†}

⁴ Æрыгон сылгоймæгтæн амонной зонд, цæмæй уарзой сæ лæгты æмæ сæ хъæбулты,

⁵ Уой хæдæфсарм, æнæкъæм, мæт кæной сæ бинонтыл, уой зæрдæхæлар, сæ лæгтæн коммæгæс. Уæд Хуыцауы ныхас рафауынæн æфсон нæ уызæн. ^{§††}

⁶ Афтæ лæппуты дæр ахуыр кæн хиуыл хæцыныл.

⁷ Алы хъуыддаджы дæр дæхи æвдис фæзминагæй. Аккаг хуызы амон æцæгад – мацы дзы аппарат æмæ йæм мацы бафтау. ^{§†}

⁸ Дæ ныхас уæд раст, йæ ныхмæ сдзурын куыд ничи фæраза, ныхмæлæууæгæн махæй æвзæр зæгъын йæ бон куыд нæ бауа æмæ куыд фæхудинаг уа. ^{§†}

⁹ Цагъартæн фæдзæхс, цæмæй кæсой сæ хицæутты коммæ, алы хъуыддаджы дæр сын æлхæной сæ зæрдæ, фæстæмæ сæм ма дзурой, ^{§§†}

¹⁰ Сæ мулкæй сын ма давой, кæддæриддæр сыл уой иузæрдион. Уадз æмæ сеппæт цардæй кадджын кæной нæ Ирвæзынгæнæг Хуыцауы ахуырад.

[†] 1 Тим. 3:16. ^{††} Ром. 14:24. [‡] Гал. 1:15; Эф. 3:8; Кол. 1:28; 2 Тим. 1:11. ^{†††} 1 Тим. 3:4. ^{‡‡} 1 Тим. 3:3. ^{††††} 1 Тим. 6:3. ^{‡‡‡} Ром. 16:17.

[§] Мф. 15:9; Мк. 7:7; 1 Тим. 1:4. ^{§†} Мф. 15:11; Ром. 14:14. ^{§††} Тит. 1:3. ^{§‡} 1 Тим. 2:9. ^{§†††} Эф. 5:22. ^{§†} 1 Пет. 5:3; 1 Тим. 4:12. ^{§‡} 1 Пет. 2:12. ^{§§†} 1 Пет. 2:18; Эф. 6:5; Кол. 3:22.

¹¹ Æппæт адæмы фервæзынæн раргом Хуыцауы хорзæх, †

¹² Æмæ мах ахуыр кæны æнæхуыцау цард æмæ зæххон мондæгтæ ныуадзыныл, æмæ ацы дунейы хæдæфсармæй, рæстæй æмæ Хуыцауæн фæндиагæй цæрыныл. ††

¹³ Уыцы хорзæхы руаджы мах зæрдæдаргæйæ æнхъæлмæ кæсæм, не стыр Хуыцау æмæ Ирвæзынгæнæг Йесо Чырыстийы намыс кæд раргом уыздæн, уыцы тæхудиаджы бонмæ. ‡

¹⁴ Чырысти нæ сæраппонд Йæхи æрхаста нывондæн, цæмæй нæ фервæзын кæна алы тæригъæдæй дæр æмæ Йæхицæн ссыгъдæг кæна, хорз хъуыддæгтæм чи тырндзæн, ахæм адæм. ††

¹⁵ Æппæт уыздæттыл ахуыр кæн уырнджыты, ныфс сæ уадз æмæ сын сæ цæстмæ дар барджынæй, алчидæр дын аргъ куыд кæна, афтæ.

Хуыцауæн фæндиаг цард

3 Сæ зæрдыл сын лæууын кæн, цæмæй коммæ кæсой хицæуттæ æмæ æлдариуæггæнджытæн, алы хорз хъуыддæгтæ дæр уой цæттæ, ††

² Макæй фыдгой кæной, ма уой загъдгæнаг, фæлæ алкæимæ дæр уой æвæлмас æмæ сæрныллæг. †††

³ Мах нæхæдæг дæр кæддæр уыдыстæм æнæмбаргæ, хивæнд, дзæгъæл адæм, чъизи мондæгты æмæ алы ирхæфсæнты цагъартæ, уыдыстæм фыздæрдæ, хæлæг, цъаммар, кæрæдзийæ уыдтам не сæфт. †††

⁴ Фæлæ нæ Ирвæзынгæнæг Хуыцау хæрзаудæнгæнæг æмæ адæмуарзон кæй у, уый куы раргом, §

⁵ Уæд нæ фервæзын кодта, хорз хъуыддæгтæ нæм цыма уыди, уый фæрцы нæ, фæлæ Йæ хорзæхмæ гæсгæ – æхсад æрцыдыстæм ног цард дæттæг

† Лк. 1:47; 2:30; 3:6; Тит. 3:4. †† 1 Ин. 2:15; Эф. 1:4. ‡ Ап. хъ. 24:25; 1 Ин. 3:2. †† Гал. 1:4; Эф. 2:10; Дзут. 9:14. †† 1 Пет. 2:13; Ром. 13:1. ††† Кол. 3:12. ††† 1 Кор. 6:11; Эф. 2:1. § 1 Тим. 4:10; Тит. 2:11.

донæй æмæ Сыгъдæг Уды фæрцы систæм ног адæм. §†

⁶ Уыцы Удæй нын нæ Ирвæзынгæнæг Йесо Чырыстийы руаджы Хуыцау радта рæдауæй, §††

⁷ Цæмæй Йæ хорзæхы фæрцы сраст уæм æмæ нæ зæрдæ дарæм Хуыцауæй мыггагмæйы цард райсыныл.

⁸ Ацы ныхас æцæг у. Мæн уый фæнды, æмæ адæмы æнувыдæй ахуыр кæнай æппæт уыздæттыл, цæмæй Хуыцауыл чи баууæндыд, уыдон сæхи зæрдиагæй хъарой хорз хъуыддæгтæ аразыныл. Уый хорз у æмæ адæмæн уыздæни пайда. §†

⁹ Рагфыдæлты хæдзарвæндæгты тыххæй æнæсæрфат ранымай-банымайæ, Моисейы Æгъдауы фæдыл быцæутæй æмæ загъдæй та дæхи хиз – дзæгъæлы æмæ æнæпайда сты. §††

¹⁰ Мæнгахуырадыл чи лæууы, уымæн иу æмæ дыууæ хатты куы бамбарын кæнай, уæд дын йемæ иумæйагæй мацыуал уæд.

¹¹ Æмæ зон, ахæм адæймаг кæй фехæлд æмæ тæригъæды кæй бафтыд, æмæ уымæй йæхæдæг йæхицæн тæрхон кæй рахаста, уый.

Кæронбæттæн

¹² Артемайы кæнæ дæм Тихикы куы арвитон, уæд бацархай Никополмæ мæм æрцæуыныл. Уымæн æмæ зымæг уым арвитын ис мæ зæрды.

¹³ Тæрхоны хъуыддæгты дæсны Зинайы æмæ Аполлосы зæрдиагæй сраевдз кæн фæндагмæ, хъуаг куыд ницæмæй баййафой, афтæ. §†

¹⁴ Уадз æмæ мах уырнджытæ дæр сахуыр уой, æххуысы сæр кæм хъæуы, уым æнувыдæй хорз хъуыддæгтæ аразыныл, науæд сæ уырнындзинад уыздæн æнæпайда. §†

¹⁵ Саламтæ дын дæттынц, мемæ чи ис, уыдон иууылдæр. Саламтæ ратт, мах чи уарзы, уыцы уырнджытæн. Хуыцауы хорзæх уеппæты дæр уæд.

§† Ин. 3:5; Ром. 3:28; 2 Тим. 1:9. §†† Ром. 5:5. §‡ Эф. 2:10. §†† 1 Тим. 1:4; 4:7; 2 Тим. 2:23. §† Ап. хъ. 18:24. §‡ Тит. 2:14.

Филимонмæ

1 ² Нæ [уарзон] хо Апфиамæ, не 'мтохгæнæг Архиппмæ, æмæ дæ хæдзары цы аргъуан æмбырд кæны, уымæ.

³ Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ.

Павел бузныг у Хуыцауæй

⁴ Æз æдзух бузныг фæзæгъын мæ Хуыцауæн, мæ куывды дæу тыххæй дæр куы фæкувын, уæд. [†]

⁵ Уымæн æмæ æз хъусын, Хицау Йесойыл куыд тынг æууæндыс, æппæт сыгъдæджыты цы уарзтæй уарзыс, уый тыххæй.

⁶ Æз кувын, немæ дын иумæйаг цы уырнындзинад у, цæмæй уый ахъаз уа, Чырыстийы сæраппонд хорзæй саразын нæ бон цы у, уый базонынæн. ^{††}

⁷ Дæ уарзт нын æрхаста стыр цин æмæ нæ ныфс бауагъта, уымæн æмæ ды, ме 'фсымæр, барæвдыдтай сыгъдæджыты зæрдæтæ.

Павелы курдиат

⁸ Уымæ гæсгæ, дæуæн цы саразын æмбæлы, кæд мæм Чырыстийæ уыцы бардзырд раттыны бар ис,

⁹ Уæддæр дæ уарзондзинады сæраппонд хуыздæрыл нымайын дæумæ æрхатын. Æз, зæронд Павел, ныр та ма Йесо Чырыстийы сæраппонд ахст лæг дæр,

¹⁰ Хатын дæумæ, ахæстоны куы уыдтæн, уæд мæ хъæбул чи сси, уыцы Онисимы тыххæй. [‡]

¹¹ Кæддæр дын уый пайда ^{††} нæ уыди, ныр та дæуæн дæр æмæ мæнæн дæр пайда у. Æмæ дæм æй æрвитын фæстæмæ,

¹² Цыма дын мæ зæрдæ дæттын, афтæ.

¹³ Хъавыдтæн æй мемæ ныуадзынмæ, фарны уацы сæраппонд цалынмæ ахæстоны дæн, уæдмæ мын дæ бæсты æххуыс куыд кодтаид.

^{† † ‡ ††} 1:11 |iОнисим|r бердзенагау амонь «пайдайаг адæймаг».

¹⁴ Фæлæ мæ де 'вастæй ницы бакæнын бафæндыди, цæмæй дæ уыцы хорз хъуыддаг æнæбары ма рауайа, фæлæ барвæндонæй.

¹⁵ Дæуæй цыбыр æмгъуыдмæ, чи зоны, уый тыххæй фæхицæн, цæмæй йыл сæмбæлай æхсызгонæй æмæ мыггагмæ уа демæ,

¹⁶ Æмæ дын цагъар мауал уа, фæлæ цагъарæй уæлдæр – уарзон æфсымæр. Æз æй бирæ уарзын, ды та йæ ноджы фылдæр бауарздзынæ, канд адæймагау нæ, фæлæ Хицауимæ кæй ис, уый тыххæй дæр. ^{‡‡}

¹⁷ Уæдæ кæд мемæ æмзæрдæ дæ, уæд ыл баузæл, мæныл куыд баузæлис, афтæ.

¹⁸ Кæд истæмæй дæ хъыджы бацыди, кæнæ дæ исты дары, уæд æй нымай мæ хæсыл.

¹⁹ Æз, Павел, фыссын мæхи къухæй: бафиддзынæн дын æй. Ды мæнæй цы дарыс – уый дæхæдæг дæ, æмæ дын уыцы хæсы кой нæ кæнын.

²⁰ Уæдæ, ме 'фсымæр, мæн фæнды, Хицауимæ кæй стæм, уымæ гæсгæ дæуæй пайда райсын; Чырыстийы сæраппонд барæвдау мæ зæрдæ.

²¹ Æз дæм ныффыстон, кæй мæм байхъусдзынæ, ууыл фидарæй æууæндгæйæ. Цæй тыххæй дын загътон, уымæй фылдæр кæй сараздзынæ, уый зонын.

²² Уымæ ма мын æрцæттæ кæн уат дæр. Уымæн æмæ мæ зæрдæ дарын, Хуыцау дзуапп кæй ратдзæн уæ куывдæн æмæ мæ кæй балæвар кæндзæн сымахæн. ^{‡‡‡}

Саламтæ

²³ Саламтæ дын дæттынц, Йесо Чырыстийы сæраппонд мемæ ахæстоны чи ис, уыцы Эпафрас,

²⁴ Стæй ме 'мкусджытæ Марк, Аристарх, Димас æмæ Лука.

²⁵ Нæ Хицау Йесо Чырыстийы хорзæх уемæ уæд.

^{‡‡ ‡‡‡}

Дзуттæгтæм

Хуыцау адæммæ ныхас кæны Йæ Фырты дзыхæй

1 Хуыцау бирæ хæттыты æмæ алы хуызты рагæй-æрæгмæ нæ фыдæлтимæ ныхас кодта пехуымпарты дзыхæй. †

2 Абон та, рæстæджы кæрон, немæ дзырдта, дундуне Кæй фæрцы сфæлдыста æмæ æппæтæн дæр бындарæй Кæй сæвæрдта, Йæ уыцы Фырты дзыхæй. ††

3 Фырт у Хуыцауы намысы тæмæнкалгæ рухс; Фыды æмæ Фырты æрдзыхæд иу у. Фырт æппæтыл дæр хæцы Йæ тыхджын ныхасæй; мах ссыгъдæг кодта тæригъæдтæй æмæ уæлæрвты сбадти Дунедарæджы рахиз фарс. ‡

4 Хуыцау ын цы ном радта, уый зæдты нæмттæй цас кадджындæр у, уыйбæрц Фырт фæуæлдæр уыдонæй. ††

Хуыцауы Фырт зæдтæй уæлдæр у

5 Уымæн æмæ Хуыцау зæдтæй кæд кæмæн загъта: «Ды Мæ Фырт дæ, Ды Мын абон райгуырдтæ»? Æмæ ноджыдæр: «Æз Йæ Фыд уыдзынæн, Уый та Мæ Фырт уыдзæн»? ††

6 Йæ иунæг Фырты дунемæ хонгæйæ та Хуыцау загъта: «Табу Йын кæнæнт Хуыцауы æппæт зæдтæ».

7 Зæдты тыххæй Сыгъдæг Фысты загъд у: «Дæ зæдты фестын кæныс дымгæтæ, Дæ цумагæнæнты – пиллон арт».

8 Фырты тыххæй та афтæ загъд у: «Ды, Хуыцау, паддзахиуæг кæндзынæ мыггагмæ, Ды раст æлдариуæг кæныс Дæ Паддзахады. †††

9 Ды бауарзтай рæстдзинад æмæ Дын æнæуынон у тæригъæд. Уымæ гæсгæ Дæу, Хуыцау, Дæ Хуыцау де 'мбæлттæй уæлдæр сæвæрдта; байсæрста Дæ циндæттæг зетийæ». †††

10 Ноджыдæр загъд у: «Раздæр Ды, Хицау, бындур æрæвæрдтай зæххæн, æмæ арв дæр Ды сфæлдыстай.

11 Уыдонæн æрцæудзæни кæрон, Ды та дæ æмæ уыдзынæ мыггагмæ. Æппæт дæр ныххæррæгъ уыдзæни дарæсау, §

12 Ды сæ стухдзынæ пæлæзау, æмæ сæ раивдæуыдзæн дарæсау. Ды та цы дæ, уымæй баззайдзынæ, æмæ Дæ царды бонтæ нæ фæуыдзысты».

† 1 Пет. 1:10. †† Ин. 1:3; 8:26; 15:15; Гал. 4:4; Эф. 1:10. ‡ 2 Кор. 4:4; Эф. 1:7; Кол. 1:15. †† Флп. 2:9. †† Дзут. 5:5. ††† Лк. 1:32. ††† Ин. 3:34; Ап. хъ. 4:27. § Мф. 24:35.

13 Хуыцау зæдтæй кæд кæмæн загъта: «Сбад Мæ рахиз фарс, цалынмæ Дын Де знæгты Дæ къæхты бын æрæвæрон, уæдмæ»? §†

14 Зæдтæ сеппæт дæр цумагæнæн удтæ не сты, мыййаг? Æмæ сæ Хуыцау æрвиты, чи хъуамæ фервæза, уыдоны сæраппонд балæггад кæнынмæ.

Де 'ргом аздах фарны уацмæ

2 Уæдæ цы фехъуыстам, уымæ хъуамæ здахæм уæлдай æргом, цæмæй ма фæдзæгъæл уæм.

2 Зæдты фæрцы загъд цы ныхас æрцыд, уымæн æнæххæстгæнгæ куы нæ уыд, æмæ-иу Æгъдау фехалыны æмæ коммæ нæ бакæсыны тыххæй адæймаг алкæддæр аккаг æфхæрд куы баййæфта, §††

3 Уæд мах куыд баззайдзыстæм æнæфхæрдæй, уыцы стыр ирвæзындзинадыл æнувыд куы нæ уæм, уæд? Ацы ирвæзындзинады тыххæй фыццаг дзырдта Хицау, æмæ йыл мах фидарæй баууæндын кодтой, Уымæй йæ чи фехъуыста, уыдон. §†

4 Уыцы уац æцæг кæй у, уый Хуыцау Йæхæдæг равдыста æвдисæйнæгтæй, диссæгтæй, алыхуызон домбай хъуыддæгтæй, Сыгъдæг Уд цы курдиæттæ дæтты, уыдонæй Йæхи фæндонмæ гæсгæ бахай кæнынæй. §††

Ирвæзынгæнæг Чырысти у

5 Цы фидæны дун-дунейы кой кæнæм, уый Хуыцау зæдты дæлбар нæ бакодта. §†

6 Афтæ кæй у, уый тыххæй чидæр Сыгъдæг Фысты загъта: «Цы у адæймаг, æмæ йыл Ды тыхсай? Кæнæ цы у адæймаджы фырт, æмæ йыл Ды мæт кæнай?»

7 Цыбыр æмгъуыдмæ йæ сæвæрдтай зæдтæй дæлдæр, радтай йын кад æмæ намыс. [Цы сфæлдыстай, уый йын бакодтай йæ бар.] §†

8 Æппæт дæр ын æрæвæрдтай йæ къæхты бын». Хуыцау ын æппæт дæр йæ дæлбар куы бакодта, уæд ын йæ дæлбар цы нæ бакодта, ахæмæй ницыуал ныууагъта. Ныртæккæ та нæма уынæм, æппæт дæр йæ дæлбар кæй у, уый. §††

9 Фæлæ мах уынæм, цыбыр æмгъуыдмæ зæдтæй дæлдæр Кæй сæвæрдæуыд, уыцы Йесо Йæ мæлæты руаджы кæй схайджын кад æмæ намысæй. Уымæн æмæ хорзæхджын Хуыцауы

§† Мк. 12:36; 16:19; Эф. 1:20. §†† Ап. хъ. 7:38, 53; Гал. 3:19; Дзут. 10:28. §‡ Мф. 4:17; Лк. 1:2. §†† Мк. 16:20. §† Мф. 28:18. §‡ Мф. 27:46. §§† Мф. 28:18; 1 Кор. 15:27.

бафæндыд, Йесо алкæй сæраппонд дæр мæлæт куыд бавзара. †

¹⁰ Æппæт дæр Кæмæн у æмæ æппæт дæр Кæй фæрцы фæзынд, уыцы Хуыцауы бафæндыд Йæ бирæ хъæбулты намысмæ æрхонын. Æмæ уый тыххæй хъызæмæртты фæрцы Йесойы уыдонæн скодта алцæмæй дæр æххæст Ирвæзынгæнæг. ††

¹¹ Уымæн æмæ Сыгъдæггæнæг дæр, стæй чи ссыгъдæг, уыдон иууылдæр иунæг Хуыцауæй сты. Уымæ гæсгæ сæ Йе 'фсымæртæ хонын Чырысти æфсæрмыйагыл нæ нымайы æмæ зæгъы: ‡

¹² «Дæ ном фехъусын кæндзынæн Ме 'фсымæртæн, се 'мбырды æппæлдзынæн Дæуæй».

¹³ Æмæ ноджыдæр: «Æз Ыл дардзынæн Мæ зæрдæ». Æмæ ноджыдæр: «Мæнæ Æз Мæхæдæг æмæ Мын Хуыцау кæй радта, Мæ уыцы хъæбултæ».

¹⁴ Уæдæ хъæбултæ туг æмæ стæгæй кæй сты, уымæ гæсгæ Чырысти дæр сси уыдоны халдих, цæмæй Йæ мæлæты фæрцы мæлæты æлдары – хæйрæджы – æнæхай фæкæна йæ хъаруйæ, ††

¹⁵ Æмæ ссæрибар кæна, сæ цæргæбонты мæлæты тасæй цагъар чи уыд, уыдоны. ††

¹⁶ Кæй зæгъын æй хъæуы, Уый райста зæдты æрдзыхъæд нæ, фæлæ Авраамы байзæддаджы æрдзыхъæд.

¹⁷ Йесо алцæмæй дæр хъуамæ уыдаид Йе 'фсымæрты хуызæн, цæмæй Хуыцауы раз суа уарзæгой æмæ иузæрдион Алчер æмæ æрхæсса Хуыцауимæ фидауынгæнæг нывонд адæмы тæригъæдты тыххæй. †††

¹⁸ Æмæ Йæхæдæг фæлварæнтæ кæй бавзæрста, уымæ гæсгæ Йæ бон у, фæлварæнты чи бахауы, уыдонæн баххуыс кæнын. †††

Йесо æмæ Моисей

3 Уæдæ, мæ сыгъдæг æфсымæртæ, уæларвмæ хуындтытæ, уæ зæрдæ саразут Хуыцауы Минæвармæ – æргомæй кæуыл хæцæм, нæ уыцы уырнындзинады Алчер Йесомæ. §

² Моисей Хуыцауы æппæт хæдзары куыд иузæрдион уыд, афтæ Йесо дæр иузæрдион у, Алчерæй Йæ Чи сæвæрдта, Ууыл. §†

³ Фæлæ хæдзар саразæг хæдзарæй куыд кадджындæр у, афтæ Йесо дæр Моисейæ стырдæр намысы аккаг у.

⁴ Уымæн æмæ алы хæдзарæн дæр ис аразæг, фæлæ æппæт дæр Хуыцау сарæзта.

⁵ Моисей иузæрдион уыди Хуыцауы æппæт хæдзары, фæлæ лæггадгæнæгау, цæмæй æвдисæн уа, фидæны цы загъд уыдзæн, уымæн.

⁶ Чырысти та Фыртау æнувыд у. Æвæрд æрцыд Хуыцауы æппæт хæдзары сæргъы, уыцы хæдзар та мах стæм, ныфсджын куы уæм æмæ цы

† Ин. 3:16; Флп. 2:7, 11; Æрг. 5:9. †† Лк. 24:26; Ин. 1:3. ‡ Мф. 28:10; Ин. 20:17. ††† Ин. 1:14; Ром. 8:3; 1 Кор. 15:54; 2 Тим. 1:10. †† Лк. 1:74; Ром. 8:15. ††† Флп. 2:7; Дзут. 5:2. ††† Дзут. 4:15. § Дзут. 2:11. §† Дзут. 2:17.

зæрдæдарæнæй æппæлæм, ууыл æнувыд куы разынæм, уæд. §††

Æнцой Хуыцауы адæмæн

⁷ Сыгъдæг Уд афтæ зæгъы: «Абон Хуыцауы хъæлæс куы фехъусат,

⁸ Уæд уæ зæрдæтæ ма ныддур кæнут, уæ фыдæлтæ æдзæрæг бæстæйы Йæ ныхмæ куы сыстадысты æмæ Йæ куы фæлвардтой, уæдау.

⁹ Фæлвардтой Мæ уым, къахтой Мæ, æмæ дыууиссæдз азы дæргъы уыдтой Мæ хъуыддæгтæ.

¹⁰ Уымæ гæсгæ Æз смæсты дæн уыцы фæлтæрмæ æмæ загътон: сæ зæрдæтæ æдзух адзæгъæл вæййынц, нæ базыдтой Мæ фæндæгтæ.

¹¹ Æмæ Æз мæстæлгъæдæй расомы кодтон: уыдон Мæ фæлладуадзæнмæ никуы бацæудзысты». §†

¹² Уæдæ кæсут уæхимæ, æфсымæртæ, ахæм æвзæр æмæ хивæнд зæрдæ уæ макæмæн разынæд, æмæ Цардæгас Хуыцауы ныууадза.

¹³ Фæлæ ма цалынмæ «абон» дзурæн ис, уæдмæ æрвылбон ныфс дæттут кæрæдзийæн, цæмæй тæригъæд макæй асайа сымахæй æмæ йæ зæрдæ макæмæн ныддур уа. §††

¹⁴ Уымæн æмæ мах Чырыстиимæ æмхайджынтæ стæм, райдианы нæм цы уырнындзинад уыди, ууыл кæронмæ фидарæй куы хæцæм, уæд. §†

¹⁵ Сыгъдæг Фыст дæр афтæ зæгъы: «Абон Хуыцауы хъæлæс куы фехъусат, уæд уæ зæрдæтæ ма ныддур кæнут, уæ фыдæлтæ Йæ ныхмæ куы сыстадысты, уæдау». §†

¹⁶ Уымæн æмæ Моисей Мысырæй кæй ракодта, уыдон Хуыцауы хъæлæс куы фехъуыстой, уæд Йæ ныхмæ сыстадысты, æрмæст сеппæт нæ.

¹⁷ Дыууиссæдз азы дæргъы Хуыцауы маст кæмæ фыхти? Тæригъæды чи бафтыд æмæ се стджытæ æдзæрæг бæстæйы кæмæн баззадысты, уыдонмæ Йын нæ фыхти, æви?

¹⁸ Æгоммæгæстæй дарддæр кæмæн расомы кодта Хуыцау, Мæ фæлладуадзæнмæ никуы бацæудзысты, зæгъгæ?

¹⁹ Уæдæ мах уынæм: хивæнд кæй уыдысты, уый тыххæй сын нæ бантыст бацæуын.

4 Уæдæ Хуыцауы фæлладуадзæнмæ бацæуыны тыххæй зæрдæвæрд цалынмæ йæ тыхы ис, уæдмæ тæрсæм, цæмæй сымахæй уыцы фæлладуадзæнæй æнæхай мачи фæуа.

² Уымæн æмæ фарны уац уыдон куыд фехъуыстой, мах дæр æй афтæ фехъуыстам. Фæлæ цы ныхас фехъуыстой, уый сын пайда не 'рхаста, уымæн æмæ йыл нæ баууæндыдысты. §††

³ Мах та йыл баууæндыдыстæм æмæ цæуæм Хуыцауы фæлладуадзæнмæ, Уый куыд загъта, афтæ: «Æз мæстæлгъæдæй расомы кодтон: уыдон Мæ фæлладуадзæнмæ никуы бацæудзысты».

§†† 1 Кор. 3:16; Эф. 5:23; Кол. 1:23; 1 Тим. 3:15. §† Дзут. 4:11. §†† 1 Фес. 5:11. §† Ром. 8:17; Эф. 5:30. §† Дзут. 4:7. §§† 1 Пет. 1:12.

Хуыцау та Йæ хъуыддæгтæ арæзт фæци, дуне куы сфæлдыста, уæд.[†]

⁴ Уымæн æмæ æвдæм боны тыххæй кæмдæр афтæ загъд у: «Æмæ æвдæм бон Хуыцау æрæнцад Йеппæт хъуыддæгтæй».

⁵ Уымæ ма ноджыдæр загъд у: «Уыдон Мæ фæлладуадзæнмæ никуы бацæудзысты».

⁶ Уæдæ ма йæм чидæртæ хъуамæ бацæуой. Раздæр фарны уац чи фехъуыста, уыдон сæ хивæнды ахосæй кæй нæ бацыдысты,

⁷ Уымæ гæсгæ ма Хуыцау ноджыдæр дæтты бæлвырд афон – «абон». Уый тыххæй бирæ рæстæджы фæстæ загъта Давиды дзыхæй, уæлдæр куыд загъд у, афтæ: «Абон Хуыцауы хъæлæс куы фехъусат, уæд уæ зæрдæтæ ма ныддур кæнут».^{††}

⁸ Нуны фырт Йесо сын æнцой куы æрхастайд, уæд уый фæстæ Хуыцау æндæр боны тыххæй нал загътаид.

⁹ Уæдæ Хуыцауы адæмæн нырма æрцæудзæни фæлладуадзæн сабат.[‡]

¹⁰ Хуыцауы фæлладуадзæнмæ чи бацыд, уый йæхæдæг дæр æрæнцад йæ хъуыддæгтæй, Хуыцау Йæ хъуыддæгтæй куыд æрæнцад, афтæ.

¹¹ Уæдæ бацархайæм уыцы фæлладуадзæнмæ бацæуыныл, цæмæй мачи бафæзма хивæндты æмæ сæ хал ма ахæра.

¹² Уымæн æмæ Хуыцауы ныхас у цæрдуд æмæ хъомысджын, цавæрфæнды дыком цирхъæй цыргъдæр: уый ахъары афтæ, æмæ кæрæдзийæ фæхицæн кæны зæрдæ æмæ уд, æрхæджытæ æмæ стджыты магъз, тæрхон кæны сусæг фæндтæ æмæ хъуыдытæн.^{‡‡}

¹³ Æмæ Хуыцау кæй сфæлдыста, уыдонæй Дзы сусæг ничи у. Æппæт дæр Ын æргом у – дзуапп Уымæн ратдзыстæм.

Чырысти – Аргъуаны стыр Алчер

¹⁴ Уæдæ махæн ис, уæлæрвтыл Чи ахызти, уыцы стыр Алчер Йесо, Хуыцауы Фырт, æмæ фидар ныххæцæм, æргомæй цæуыл æууæндæм, ууыл.^{‡‡}

¹⁵ Нæ Алчер ахæм нæу, нæ лæмæгъдзинæдтæ нын Чи нæ бамбара, уымæн æмæ Уый дæр, махау, бавзæрста æппæт фæлварæнтæ, фæлæ тæригъæд нæ ракодта.^{‡‡‡}

¹⁶ Уымæ гæсгæ ныфсджынæй балæууæм, хорзæх кæцæй цæуы, Хуыцауы уыцы бадæны раз, цæмæй нын уа хатыр æмæ бахъуаджы рæстæг æххуысæн райсæм хорзæх.^{‡‡‡}

5 Уымæн æмæ алы алчеры дæр адæмæй сæвзæрстæуы, адæмы сæраппонд æй сæвæрдæуы Хуыцауæн кусæгæй, тæригъæдты тыххæй хуынтæ æмæ нывондтæ куыд хæсса.

² Йæ бон у, чи фæдзæгъæл, уыцы æнæфендтыл æрвæссын, уымæн æмæ йæхæдæг дæр лæмæгъ у.

³ Уымæ гæсгæ адæмы тæригъæдты æмрæнхъ йæхи тæригъæдты тыххæй дæр хъуамæ хæсса нывондтæ.

⁴ Æмæ ахæм стыр бынаты йæхи ничи сæвæрдзæн – Хуыцау æй хъуамæ сæвзара, Аароны куыд сæвзæрста, афтæ.

⁵ Чырысти дæр Алчеры намыс Йæхæдæг нæ радта Йæхицæн, фæлæ Йын афтæ Чи загъта: «Ды Мæ Фырт дæ, Ды Мын абон райгуырдтæ», Уый Йын æй радта,[§]

⁶ Æндæр ран дæр ма куыд загъд у, афтæ: «Ды Мелхиседеки хуызæн Алчер дæ мыггагмæ».^{§†}

⁷ Уый ма зæххыл куы уыди, уæд, дзыназгæйæ æмæ цæссыг калгæйæ, куывта æмæ куырда, мæлæтæй Йæ фервæзын кæнын Кæй бон уыди, уыцы Хуыцауæй, æмæ Йæ Уый фехъуыста, кæй Йæ нымадта, уый тыххæй.^{§††}

⁸ Кæд Хуыцауы Фырт уыди, уæддæр тухæнты фæрцы сси коммæгæс,^{§†}

⁹ Сæххæст алцæмæй дæр, æмæ Йеппæт коммæгæстæн фестад мыггагмæйы ирвæзындзинады гуырæн.

¹⁰ Æмæ Йæ Хуыцау расидти Мелхиседеки хуызæн Алчерæй.

Æхсыр æмæ хъæбæр хойраг

¹¹ Уый тыххæй ма нын бирæ дзурын æмбæлы, фæлæ нын зын у сымахæн æй бамбарын кæнын, уымæн æмæ хъусынхъом нал стут.^{§††}

¹² Цас рæстæг рацыд, уымæ гæсгæ ныр ахуыргæнджытæ хъуамæ уаиккат, сымахæн та хъæуы, цæмæй уын исчи ногæй амона Хуыцауы ныхасы абетæ; хъæбæр хойраг нæ, фæлæ та уæ ногæй æхсыр хъæуы.^{§†}

¹³ Йæ хойраг æхсыр кæмæн у, уый раст цы у, уымæн ницы æмбары, уымæн æмæ нырма дзидзидай у.^{§†}

¹⁴ Чи бахъомыл, йæ фæлтæрддзинады фæрцы хорз æмæ фыдæх хицæн кæнынмæ чи арæхсы, хъæбæр хойраг уыдонæн у.^{§††}

6 Уæдæ ныуадзæм Чырыстийы ахуырады абетæ æмæ не 'ргом аздахæм, хъомылæн цы æмбæлы, уымæ. Ма бавналæм ногæй бындур æвæрынмæ – мауал ахуыр кæнæм мæлæтхæссæг хъуыддæгтыл æрфæсмон кæныныл æмæ Хуыцауыл æууæндыныл,

² Алыхуызон аргъуыдтыл, къухтæ æрæвæрыныл, мæрдты райгасыл æмæ мыггагмæйы тæрхон рахæссыныл.

³ Нæ фæлæ Хуыцау фадат куы ратта, уæд нæ къухы бафтдзæни дарддæр ацæуын.

⁴ Уымæн æмæ иу хатт рухс кæй зæрдæйы ссыгъдæуыд, уæларвон хорзæхы ад чи базыдта æмæ Сыгъдæг Удæй чи схайджын,^{§§†}

† Дзут. 3:11. †† Дзут. 3:7-8. ‡ Æрг. 7:14; 14:13. †† 2 Кор. 10:4; Эф. 6:17; Æрг. 1:16. ‡‡ Дзут. 6:20. ‡‡‡ Дзут. 2:17. ‡‡‡ Ром. 3:25; Эф. 3:2.

§ Ин. 8:54; Дзут. 1:5. §† Дзут. 7:17. §†† Мф. 26:39; Мк. 14:35-36; Лк. 22:44; Ин. 12:27. §‡ Флп. 2:7-8; Дзут. 1:5. §†† Мф. 13:15; Ин. 16:12. §† Ин. 3:10; 1 Пет. 2:2; 1 Кор. 3:1. §‡ 1 Кор. 13:11; 14:20. §§† Эф. 4:13; Флп. 3:15. §§‡ Мф. 12:45.

⁵ Хуыцауы ныхас куыд арфæйаг у, уый чи базыдта, фидæны дунейы цы тых æвдыст æрцæудзæн, уый чи банкъардта,

⁶ Æмæ уый фæстæ уырнындзинад чи ныууагъта, уыдонæн дыккаг хатт фæсмонмæ æркæнæн нал ис, уымæн æмæ Хуыцауы Фырты ногæй сæ зæрдæты байтындызынц дзуарыл æмæ Йæ æгад кæнынц. †

⁷ Бирæ къæвдатæй æфсæст æмæ йæм чи зилы, уыдонæн цардыхосы зайæгхал дæттæг зæхх арфæгонд вæййы Хуыцауæй;

⁸ Сынды æмæ пыхсы бын чи фæвæййы, уыцы зæхх та ницæмæн бæззы æмæ у æлгъыстæввонг, æппынфæстаг арты амæддаг бауыдзæн. ††

⁹ Æниу, кæд дзургæ афтæ кæнæм, мæ уарзон хæлæрттæ, уæддæр æууæндæм, сымах хуыздæр уавæры кæй стут æмæ ирвæзындзинады фæндагыл кæй цæут, ууыл.

¹⁰ Уымæн æмæ Хуыцау раст у, æмæ Дзы нæ ферох уыдзæн, сыгъдæджытæн цы лæггад бакодтат æмæ кæнут, уымæй Йæ кадæн цы фæллоу æмæ уарзондзинад равдыстат, уый. ‡

¹¹ Мах бæллæм, цæмæй уæ алчидæр кæронмæ баззайа ахæм æнувыдæй æмæ æххæстæй райса, йæ зæрдæ цæуыл дары, уый.

¹² Ма сут зивæггæнаг, фæлæ фæзмут, Хуыцау зæрдæ цæмæй бавæры, уый уырнындзинады æмæ фæразоны фæрцы чи райсы, уыдоны.

Хуыцау зæрдæ бавæрдта

¹³ Хуыцау Авраамæн зæрдæ куы æвæрдта, уæд ын Йæхицæй сомы кодта, уымæн æмæ Йæхицæй уæлдæр кæмæй расомы кодтаид, ахæм нæ уыди. ††

¹⁴ Хуыцау загъта: «Æцæгæй дæ Мæ арфæты бын фæкæндзынæн æмæ дын ратдзынæн тынг бирæ цот».

¹⁵ Æмæ фæразонæй бирæ фенхъæлмæ кæсыны фæстæ Авраам райста, Хуыцау ын зæрдæ цæмæй бавæрдта, уый. ††

¹⁶ Адæм сомы кæнынц сæхицæй уæлдæрæй, æмæ сæ ныхас раст кæй у, уымæн æвдисæн вæййы сæ уыцы сомы, æмæ уæд алы быцæуæн дæр æрцæуы кæрон.

¹⁷ Афтæ Хуыцау дæр Йæ зæрдæвæрд сфидар кодта сомыйæ; зæрдæ сын цæмæй бавæрдта, уый чи хъуамæ райстаид, уыдонæн Йæ сомыйæ бæлвырд равдыста, Йæ фæндон кæй никуы аивдзæн, уый.

¹⁸ Хуыцауы зæрдæвæрд æмæ сомыйæн ивæн нæй, æмæ дзы Хуыцауы бон мæнг зæгъын нæу. Йæ уыцы дыууæ хъуыддаджы махæн дæттынц стыр ныфс, æмæ мах, Хуыцауы дæлбазыр æмбæхсæн ссарджытæ, фидар хæцæм, зæрдæ нын цæмæй бавæрдта, ууыл.

¹⁹ Уыцы зæрдæдарæн махæн у науæнгуырау æдас æмæ фидар, æмæ кæны фæсæмбæрзæнмæ – Иууылсыгъдæг Бынатмæ,

²⁰ Мелхиседеке хуызæн Алчер мыггагмæ Чи сси, уыцы Йесо нæ сæраппонд фæндагамонæгæй кæдæм бацыди, уырдаæм.

Мелхиседек

⁷ Мелхиседек уыди Салимы паддзах, Дунедарæг Хуыцауы алчер. Паддзæхты ныддæрæн кæныны фæстæ Авраам куы æрбацæйздæхт, уæд Мелхиседек рацыд йæ размæ æмæ йыл Хуыцауы арфæ бафтыдта.

² Авраам уымæн алцæмæй дæр рахицæн кодта дæсæймаг хай. Йæ ном «Мелхиседек» амоны «Рæстады паддзах»; уый у Салимы паддзах, ома, «Фарны паддзах».

³ Мелхиседекæн нæй фыд, мад, фыдæлтæ, йæ цардæн нæй райдайæн æмæ кæрон. Хуыцауы Фырты хуызæн уæвгæйæ, уый у алчер мыггагмæ.

⁴ Уынут, нæ рагфыдæл Авраам паддзæхтæй цы байста, уыдонæн сæ хуыздæр дæсæймаг хай кæмæн радта, уый куыд цытджын у!

⁵ Сауджынтæ чи свæййы, Левийы уыцы байзæддагæн Æгъдаумæ гæсгæ ис адæмæй, ома, се 'фсымæртæй, дæсæймаг хай æмбырд кæныны бар, кæд се 'фсымæртæ дæр Авраамы байзæддаг сты, уæддæр.

⁶ Мелхиседек та Левийы хæдзарвæндагæй нæ уыди, фæлæ райста дæсæймаг хай Авраамæй – Хуыцау зæрдæ кæмæн бавæрдта, уымæй – æмæ йыл арфæ бафтыдта.

⁷ Хуыцауы арфæ кæуыл бафтыдæуы, уымæй арфæгæнæг уæлдæр кæй у, уый та гуырысхойаг никæмæн у.

⁸ Уымæ дæсæймаг хай чи исы, Левийы уыцы байзæддæгтæ æнæ мæлгæ не сты, Мелхиседеке тыххæй та Сыгъдæг Фыст зæгъы, удæгас у, зæгъгæ.

⁹ Ис афтæ зæгъæн дæр: Авраам дæсæймаг хай Мелхиседекæн куы радта, уæд ма йын æй радта, дæсæймаг хай Израилы кæй байзæддæгтæ исынц, уыцы Левий дæр.

¹⁰ Уымæн æмæ Мелхиседек Авраамы размæ куы рацыд, уæд Левий кæд гуырд нæма уыд, уæддæр ныридæгæн йæ фыдæлы туджы уыд.

Чырысти – мыггагмæйы Алчер

¹¹ Сауджынты – Левийы байзæддæгты лæггад уыд адæмæн лæвæрд Æгъдауы бындур. Алцыдæр уыдоны фæрцы куы сæнаипп уыдаид, уæд ма цæмæн хъуыди, Аароны хуызæн нæ, фæлæ Мелхиседеке хуызæн у, зæгъгæ, Кæй тыххæй загъд у, ахæм æндæр Алчер? †††

¹² Сауджынты лæггад æндæрæй куы баивдæуа, уæд Æгъдау дæр хъуамæ æнæмæнг баивдæуа.

¹³ Æппæт уыдæттæ Кæй тыххæй загъд сты, Уый, нæ Хицау, æндæр хæдзарвæндагæй у – уыцы хæдзарвæндагæй нывондхæссæны цур ничи лæггад кодта.

† 2 Пет. 2:20; 1 Ин. 5:16; Дзут. 10:29. †† Мк. 11:21. ‡ Мф. 10:42; 25:40. †† Лк. 1:73. †† Ром. 4:17.

††† Гал. 2:21; Дзут. 8:7.

¹⁴ Нæ Хицау хурау Иудæйы хæдзарвæндагæй кæй скасти, уый бæлвырд у. Уыцы хæдзарвæндагæй сауджынтæ кæй уыдзæни, Моисей уый тыххæй ницы загъта. †

¹⁵ Фæлæ ивддинад ноджы фæбæлвырддæр, Мелхиседеке хуызæн æндæр Алчер куы æрцыд, уæд.

¹⁶ Æмæ Уый Алчер сси, бæлвырд хæдзарвæндагæй рацæуын чи домдта, уыцы Æгъдаумæ гæсгæ нæ, фæлæ æнæфæугæ царды хъомысæй.

¹⁷ Уый тыххæй зæгъы Сыгъдæг Фыст: «Ды Мелхиседеке хуызæн Алчер дæ мыггагмæ». ††

¹⁸ Раздæры фæдзæхст та аивдæуы, æды æмæ æнæпайда кæй свæййы, уымæ гæсгæ. ‡

¹⁹ Уымæн æмæ Æгъдау алцæмæй дæр æнаипп ницы скодта. Ныр та лæвæрд æрцыди, Хуыцаумæ кæй фæрцы хæстæгдæр кæнæм, ахæм хуыздæр зæрдæдарæн. ††

²⁰ Уыцы фидыд сомыйæ фидаргонд æрцыд.

²¹ Иннæтæ æнæ сомыйæ систы алчертæ, Уый та – Хуыцауы сомыйæ: «Расомы кодта Хуыцау æмæ Йæ уынаффæ нæ аивдзæн: Ды [Мелхиседеке хуызæн] Алчер дæ мыггагмæ».

²² Афтамæй Иесо сси хуыздæр фидыдæн йæ цæджындз. ††

²³ Стæй иннæ алчертæ бирæ уыдысты, уымæн æмæ дзы мæлæт никæмæн лæвæрдта мыггагмæ алчерæй баззайыны фадат.

²⁴ Иесо та мыггагмæ кæй цæры, уымæ гæсгæ мыггагмæ у Алчер.

²⁵ Æмæ Йæ фæрцы Хуыцаумæ чи æрцæуы, уыдоны бынтон фервæзын кæнын Йæ бон у, уымæн æмæ мыггагмæ æгас у, цæмæй Хуыцауæй кура уыдоны тыххæй. †††

²⁶ Растдæр нын ахæм Алчер хъуамæ уыдаид: сыгъдæг, фидбылымæ æнæмхиц, æнаипп, тæригъæдджынтæй хицæн æмæ уæларвтæй уæлдæр ссæуæг. †††

²⁷ Уый иннæ алчерты хуызæн нæу; æрвылбон Æй фыццаг Йæхи тæригъæдты, уый фæстæ та адæмы тæригъæдты тыххæй нывондтæ хæссыны сæр нæ хъæуы. Иесо уый бакодта иу хатт æмæ мыггагмæ, Йæхи нывондæн куы æрхаста, уæд.

²⁸ Уымæн æмæ Æгъдау алчертæй æвæры лæмæгъ адæймæгты; Æгъдау раттыны фæстæ Хуыцау цы сомы ракодта, уымæ гæсгæ та Алчерæй сæвæрдæуыд, мыггагмæ алцæмæй дæр Чи сæххæст, уыцы Фырты.

Ног фидыды Алчер

8 Нæ ныхасы сæр та мæнæ уый у: махæн ис, уæларвты Дунедарæджы рахиз фарс Чи сбæдт, ахæм Алчер. §

† Мф. 2:6; Æрг. 5:5. †† Дзут. 5:6. ‡ Ром. 8:3; Гал. 4:9. †† Ин. 1:17; Ап. хъ. 13:39; Ром. 5:2. †† Дзут. 8:6. ††† 1 Ин. 1:2; Ром. 8:34; 1 Тим. 2:5. ††† Лк. 1:35; 1 Пет. 2:22. § Дзут. 1:3; 3:1; 4:14; 7:26.

² Уый лæггад кæны æцæг кувæндонны – адæймаг нæ, фæлæ Хуыцау кæй сарæзта, уыцы Сыгъдæг Цатыры. §†

³ Алы алчеры дæр сæвæрдæуы хуынтæ æмæ нывондтæ æрхæссынæн. Уымæ гæсгæ хъуыди, цæмæй Уымæ дæр уыдаид, нывондæн цы æрхастайд, уый. §††

⁴ Уый зæххыл куы уайд, уæд Алчер дæр нæ уыдаид. Уымæн æмæ Æгъдаумæ гæсгæ нывондтæ чи хæссы, ам, зæххыл, ахæм алчертæ ис.

⁵ Уыдон лæггад кæнынц, уæларвы цы ис, уымæн æрмæстдæр йæ фæлгонц æмæ йæ ауон чи у, уыцы кувæндонны – Моисей Сыгъдæг Цатыр аразынмæ куы бавнæлдта, уæд ын Хуыцау куыд загъта, афтæ: «Хъусыс, æппæт дæр сараз, хохыл дын куыд равдыстæуыд, уымæ гæсгæ». §†

⁶ Фæлæ Иесо цы Алчеры куыст райста, уый уыдоны куыстæй уæлдæр у, уымæн æмæ Иесо хуыздæр фидыды Æхсæнылæг у æмæ уыцы фидыд хуыздæр зæрдæвæрдыл æнцой кæны. §††

⁷ Уымæн æмæ фыццаг фидыд куы ницы хъуаг уыдаид, уæд дыккаджы сæр нæ бахъуыдаид.

⁸ Фæлæ сын Хуыцау уайдзæф кæны: «Мæнæ ралæудзæн рæстæг, зæгъы Хуыцау, æмæ Израилы байзæддагимæ æмæ Иудæйы байзæддагимæ Æз сараздзынæн ног фидыд. §†

⁹ Уый нæ уыдзæн, мысыраг зæххæй ракæныны тыххæй сын сæ фыдæлты къухыл куы рахæцыдтæн, уæд уыдонимæ цы фидыд сарæзтон, ахæм. Уымæн æмæ уыдон Мæ уыцы фидыдмæ гæсгæ нæ цардысты, æмæ сæ Æз ныууагътон, зæгъы Хуыцау.

¹⁰ Мæнæ, зæгъы Хуыцау, уыцы бонты фæстæ Израилы байзæддагимæ кæй сараздзынæн, уыцы фидыд: сæ зонды сын нывæрдзынæн æмæ сæ зæрдæтыл ныффысдзынæн Ме 'гъдæуттæ, æмæ уыдзынæн сæ Хуыцау, уыдон та уыдзысты Мæ адæм. §†

¹¹ Уæд алчи йе 'мбæстаджы æмæ йе 'фсымæры нæ ахуыр кæндзæн æмæ йын нæ дзурдзæн: „Базон Хуыцауы“, уымæн æмæ иууылдæр, стырæй-чысылæй, зондысты Мæн. §††

¹² Уымæн æмæ сын Æз ныббардзынæн сæ галиу митæ, сæ тæригъæдтæ сын нал æрымысдзынæн». §††

¹³ Уыцы фидыд ног схонгæйæ, Хуыцау фенын кодта, фыццаг фидыд кæй базæронд, уый. Цы ныххæррæгъ æмæ базæронд уа, уымæн та йе сæфт æрæввахс вæййы.

Фыццаг фидыд

9 Фыццаг фидыдæн уыди йæхи домæнтæ, Хуыцауæн куыд кусын хъæуы, уый тыххæй, стæй зæххон кувæндон – Сыгъдæг Цатыр.

§† Дзут. 10:21. §†† Эф. 5:2. §† Ап. хъ. 7:44; Кол. 2:17; Дзут. 10:1. §†† Дзут. 7:16; 9:13. §† Ром. 11:27; Дзут. 10:16. §† 2 Кор. 6:16. §†† 1 Ин. 2:27. §†† Дзут. 10:17.

² Цатыры фыццаг уат хуынди «Сыгъдæг бынат». Сарæзтæйæуыд афтæ, æмæ дзы уыди цырагъдарæн, фынг æмæ нывонд дзултæ.

³ Дыккаг æмбæрзæны фæстæ та уыди, «Иууылсыгъдæг» чи хуыйны, уыцы уат.

⁴ Уыди дзы сызгъæрин будсудзæн æмæ фидыды Чырын, йеппæт фæрстыл дæр – сызгъæрин цъар. Йæ мидæг уыдысты сызгъæрин къус маннæимæ, Аароны билцъæфтыд лæдзæг æмæ, фæдзæхстытæ цы къæйтыл фыст уыдысты, уыдон.

⁵ Чырыны сæрмæ та – херувимтæ, Хуыцауы намыс уым кæй ис, уый æвдисынæн; сæ дæлбазыр уыди тæригъæдтæ ныббарыны бынат. Æппæт уыдæтты тыххæй ныр бæлвырд дзурын нæ хъæуы.

⁶ Æппæт дæр сарæзтæуыд афтæ, æмæ фыццаг уатмæ Хуыцауæн лæггад кæнынмæ кæддæриддæр цыдысты сауджынтæ;

⁷ Дыккаг уатмæ та – æрмæстдæр алчер афæдз иу хатт тугимæ, æмæ-иу æй нывондæн æрхаста йæхи тæригъæдты, стæй адæм нæзонгæйæ цы тæригъæдтæ ракодтой, уыдоны тыххæй.

⁸ Уымæй Сыгъдæг Уд æвдисы, зæгъгæ, цалынмæ раздæры Цатыр ис, уæдмæ Иууылсыгъдæгмæ бацауæн нæй.

⁹ Сыгъдæг Цатыр фæсномыгæй абонмæ амоны: Хуыцауæн цы хуынтæ æмæ нывондтæ хæссынц, уыдон ницы ахъаз сты се 'рхæсджыты æфсармы тæрхонæй фервæзын кæнынæн. †

¹⁰ Уыцы нывондтæ хæрды, нозты æмæ буар ссыгъдæджы æгъдæуттимæ æрмæстдæр сты, буармæ чи хауы, ахæм домæнтæ; уыдон æххæстгæнинаг уыдысты хуыздæр уагæвæрды æрцыдмæ. ††

Ног фидыд

¹¹ Ныр та æрцыд Чырысти – æцæг хорзæхтæ нын Чи æрхаста, уыцы Алчер, æмæ бацыд æндæр Цатырмæ. Уыцы Цатыр у ахсджиагдæр æмæ алцæмæй дæр æххæст; лæджыкъухæйконд нæу, ома, нæу ацы дунейæ. ‡

¹² Сæгъты æмæ родты тугимæ нæ, фæлæ Йæхи Тугимæ иу хатт æмæ мыггагмæ Чырысти бацыд Иууылсыгъдæгмæ, æмæ нæ мыггагмæ фервæзын кодта тæригъæды азымæй. ††

¹³ Чи фæчъизи, уыдон кæд сæгъты æмæ галты туг, стæй нывонд дыгæрдыджы æртхутæг бапырх кæнынæй ссыгъдæг вæййынц Æгъдаумæ гæсгæ,

¹⁴ Уæд цас æмæ цас тыхджындæр у, мыггагмæйы Уды фæрцы Хуыцауæн Йæхи æнаипп нывондæн Чи æрхаста, уыцы Чырыстийы Туг! Уыцы Туг мах фервæзын кæндзæн æфсармы тæрхонæй – ныууадздыстæм мæлæтхæссæг хъуыддæгтæ æмæ кудзыстæм цардæгас Хуыцауæн. ††

¹⁵ Уымæ гæсгæ Чырысти у ног фидыды Æхсæнылæг, цæмæй мыггагмæйы хорзæхтæ райсынмæ хуындтытæ фыццаг фидыды заман цы

† Дзут. 7:19; 10:1. †† Ром. 14:17. ‡ Дзут. 10:1. †† Дзут. 10:12. †† Лк. 1:74; Ин. 17:19; 1 Ин. 1:7; Тит. 2:14; Æрг. 1:5.

тæригъæдтæ ракодтой, уыдон сын уой хатыргонд Йæ мæлæты фæрцы, æмæ райсой, Хуыцау сын зæрдæ цæмæй бавæрдта, уый. †††

¹⁶ Æмæ кæд ныстуан ††† ис, уæд хъуамæ бæлвырд уа, йæ ныффыссæг кæй амард, уый.

¹⁷ Уымæн æмæ ныстуан йæ тыхы бацауы, йæ ныффыссæг куы амæлы, уæд; цалынмæ йæ ныффыссæг удæгас у, уæдмæ йын тых нæй. §

¹⁸ Уымæ гæсгæ фыццаг фидыд дæр йæ тыхы æнæ тугæй нæ бацыд.

¹⁹ Уымæн æмæ Æгъдауы фæдзæхстытæ иууылдæр Моисей æппæт адæмæн куы фехъусын кодта, уæд райста родты æмæ сæгъты туг донимæ, стæй сырх къуымбил, иссоп, æмæ дзы бапырх кодта Æгъдауы чиныгыл æмæ адæмæн сеппæтыл дæр.

²⁰ Моисей загъта: «Уый у, Хуыцау уын кæй коммæ кæсын бафæдзæхста, уыцы фидыды туг».

²¹ Уыцы тугæй бапырх кодта Сыгъдæг Цатыр дæр, стæй дзы Хуыцауæн лæггад кæнынæн чи уыдис, æппæт уыцы дзаумæттæ дæр.

²² Æгъдаумæ гæсгæ, зæгъæн ис æмæ æппæт дæр сыгъдæггонд цауы тугæй, æмæ туг куы нæ акæла, уæд хатыр нæй.

²³ Уæдæ уæларвы цы ис, уыдоны фæлгонцтæ хъуамæ сыгъдæггонд цауой уыцы нывондтæй, уæларвоны та хуыздæр нывондтæ хъæуы.

²⁴ Чырысти бацыд, æцæг Иууылсыгъдæджы фæлгонц чи у, лæджыкъухæйконд ахæм Иууылсыгъдæгмæ нæ, фæлæ комкоммæ уæларвмæ, цæмæй мах тыххæй æрлæууа Хуыцауы раз.

²⁵ Алчер æрвылаз нывонды тугимæ Иууылсыгъдæгмæ куыд цыдис, Йесо афтæ нæ бацыди Йæхи бирæ хæттыты нывондæн хæссынмæ.

²⁶ Афтæ куы уайд, уæд Æй дуне сфæлдисынæй фæстæмæ бирæ хæттыты бахъуыдаид хъизæмар кæнын. Ныр та Уый æрцыд иу хатт, рæстæджы кæронмæ, тæригъæд фесафыны сæраппонд Йæхи нывондæн æрхæссынмæ.

²⁷ Адæймагæн иу хатт амæлын, стæй та тæрхоны раз æрлæууын куыд æмбæлы,

²⁸ Афтæ Чырысти дæр бирæты тæригъæдтæ Йæхимæ райсыны сæраппонд иу хатт Йæхи æрхаста нывондæн; дыккаг хатт та æрцæудзæн тæригъæдæй ссыгъдæг кæнынмæ нæ, фæлæ Йæм æнхъæлмæ чи кæсы, уыдоны фервæзын кæнынмæ. §†

Æнаипп нывонд

10 Фидæны цы хорзæхтæ хъуамæ æрцыдаид, Æгъдау уыдонæн сæхи не 'вдисы, фæлæ у æрмæст сæ ауон. Уымæ гæсгæ афæдзæй-афæдзмæ иудадыг æмхуызон нывондтæ чи хæссы, Æгъдау уыдоны æнаипп никæд скæндзæн. §††

††† 1 Пет. 3:18; Ром. 5:6. ††† 9:16 Бердзенаг æвзаг [ифидыд|г æмæ |иыстуан|г иу дзырдæй æвдисы. § Гал. 3:15. §† 1 Пет. 3:18; Ром. 5:6. §†† Кол. 2:17.

² Науæд нывондтæ нал хæссиккой, уымæн æмæ иу хатт æмæ мыггагмæ ссыгъдæг уаиккой тæригъæдæй æмæ сын се 'фсарм тæрхонгæнæг нал уайд.

³ Фæлæ уыцы нывондтæ афæдзæй-афæдзмæ зæрдыл æрæфтауынц тæригъæдтæ,

⁴ Уымæн æмæ галтæ æмæ сæгъты тугæй тæригъæдтæн фесафæн нæй. †

⁵ Чырысти дунемæ куы æрцыд, уæд уый тыххæй загъта Хуыцауæн: «Ды нывондтæ æмæ хуынтæ нæ бакуымдтай, фæлæ Мын æрцæттæ кодтай буар.

⁶ Иууылсудзинаг нывондтæ æмæ тæригъæды тыххæй нывондтæ Дæуæн фæндон нæ уыдысты.

⁷ Уæд Æз загътон: Мæн тыххæй Сыгъдæг Чыныджы фыст куыд у, афтæ мæнæ æрцыдтæн, Хуыцау, Дæ фæндон сæххæст кæнынмæ». ††

⁸ Кæд уыцы нывондтæ Æгъдаумæ гæсгæ æрхастæуы, уæддæр Чырысти фыццаг загъта: «Нывондтæ, хуынтæ, иууылсудзинаг нывондтæ æмæ тæригъæды тыххæй нывондтæ Ды нæ бакуымдтай, фæндон Дын нæ уыдысты».

⁹ Уый фæстæ ма Йæ ныхасмæ бафтыдта: «Мæнæ æрцыдтæн Дæ фæндон сæххæст кæнынмæ». Уый аивта фыццаг, цæмæй йæ тыхы бацæуа дыккаг.

¹⁰ Хуыцауы уыцы фæндонмæ гæсгæ Йесо Чырысти Йæ буар иу хатт æмæ мыггагмæ æрхаста нывондæн, æмæ афтæмæй мах ссыгъдæг кодта æмæ баистæм Хуыцауы. ‡

¹¹ Алы сауджын дæр æрвылбон лæггад кæны Хуыцауы раз æмæ бирæ хæттыты æрхæссы, тæригъæдтæ кæмæй никуы ис фесафæн, ахæм уыциу нывондтæ. ††

¹² Йесо та тæригъæдты тыххæй æрхаста иу нывонд, Хуыцауы рахиз фарс сбадти мыггагмæ, ††

¹³ Æмæ уæдæй фæстæмæ æнхъæлмæ кæсы, Йе знæгты Йын цалынмæ Йæ къæхты бын æрæвæрдæуа, уæдмæ. †††

¹⁴ Уымæн æмæ кæй ссыгъдæг кодта, уыдоны иу нывондæй мыггагмæ алцæмæй дæр скодта æнаипп.

¹⁵ Уый тыххæй нын æвдисæн лæууы Сыгъдæг Уд дæр. Хуыцау куы загъта:

¹⁶ «Мæнæ, зæгъы Хуыцау, уыцы бонты фæстæ семæ кæй сараздзынæн, уыцы фидыд: сæ зæрдæты сын нывæрдзынæн æмæ сæ зонды ныффысдзынæн Ме 'гъдæуттæ», †††

¹⁷ Уæд ма уый фæстæ ноджыдæр загъта: «Сæ тæригъæдтæ æмæ сын сæ æнæуаг митæ нал æрымысдзынæн».

¹⁸ Тæригъæдтæ барст куы уой, уæд уыдоны тыххæй нывонд хæссын нал хъæуы.

Баввахс ут Хуыцаумæ

¹⁹ Уæдæ нæ, æфсымæртæ, ныфс ис, Йесойы Туджы фæрцы ног æмæ царддæттæг фæндагыл Иууылсыгъдæгмæ кæй бацæудзыстæм, уымæй. §

† Дзут. 9:12. †† Ин. 5:46. ‡ Дзут. 9:28. †† Дзут. 9:9. ††† Дзут. 1:3. ††† 1 Кор. 15:25; Дзут. 1:13. ††† Ром. 11:27; Дзут. 8:8.

²⁰ Уыцы фæндаг нын æмбæрзæны, ома, Йæ буары фæрцы, Уый айгæрста æмæ йыл фыццаг Йæхæдæг ацыд. §†

²¹ Æмæ нын афтæмæй Хуыцауы хæдзары сæргъы ис стыр Алчер. §††

²² Уæдæ æрцæуæм Хуыцаумæ зæрдиагæй, фидар уырнындзинадимæ – Йесойы туг нын ссыгъдæг кодта нæ зæрдæтæ æмæ ссæрибар стæм æфсармы тæрхонæй, нæ буар нын цæхсадæуыд сыгъдæг донæй. §†

²³ Фидар ныххæцæм, æргомæй кæй тыххæй дзурæм, уыцы зæрдæдарæныл, уымæн æмæ зæрдæ Чи бавæрдта, Уый Йæ дзырд нæ сайы.

²⁴ Иу иннæйыл уæд æнувыд, кæрæдзи разæнгард кæнæм уарзынмæ æмæ хорз хъуыддæгтæм.

²⁵ Иуæй-иутæ куыд сахуыр сты, уыйау мах ма уадзæм не 'мбырд, фæлæ ныфс дæттæм

кæрæдзийæн, уыцы бон куыд хæстæгдæр кæны, уый цас бæлвырддæр уынæм, афтæ ноджы æнувыддæрæй. §††

²⁶ Кæд æцæгад базыдтам æмæ уæддæр зонгæ-зонны тæригъæды бафтæм, уæд тæригъæдты тыххæй æндæр нывонд нал уыдзæн, §†

²⁷ Æмæ нын æрмæстдæр баззад тæрхонмæ, стæй Хуыцауы ныхмæлæуджытæ мыггагмæ цы æвирхъау арты амæддаг фæуыдзысты, уымæ тæрсгæ-ризгæйæ æнхъæлмæ кæсын.

²⁸ Моисейы Æгъдау чи не 'ххæст кодта, ахæм адæймаг дыууæ кæнæ æртæ æвдисæны ныхасæй кæд æгъатырæй мæлæтмæ лæвæрд цыди, §†

²⁹ Уæд, куыд æнхъæл стут, цас карздæр æфхæрдзы аккаг уыдзæни, Хуыцауы Фырты чи ссæнды æмæ, сыгъдæггонд кæмæй æрцыди, фидыды уыцы Туг чи ницæмæ дары æмæ хорзæх дæттæджы Уды чи фауы, уый?

³⁰ Мах зонæм Хуыцауы, афтæ Зæгъæджы: «Æз сæ Мæ маст райсдзынæн, бафхæрдзынæн сæ». Æмæ ноджыдæр: «Хицау тæрхон кæндзæн Йæ адæмæн». §§†

³¹ Тæссаг у цардæгас Хуыцауы къухтæм бахауын! §§†

³² Æрымысут, Хуыцау уæ зæрдæтæм рухс куы бауагъта æмæ уый фæстæ тохы бирæ зынтæн куы бафæрæзтат, уæ раздæры уыцы бонтæ.

³³ Куы уыл æгас адæмы раз цъыфкалæн кодтой æмæ уæ æфхæрдтой, куы та уыдыстут, ахæм уавæры ма чи уыд, уыдоны фарсмæ.

³⁴ Уымæн æмæ тухæн кодтат ахæстытимæ дæр, æмæ уын уæ мулк куы хастой, уæд цин кодтат, хуыздæр æмæ уын æнæфæугæ мулк кæй ис, уый зонгæйæ. §§§

³⁵ Уæдæ ма ныуадзут уæ зæрдæдарæн, æмæ уый тыххæй райсдзыстут стыр хæрзиуæг. 18

§ Ин. 10:9; 14:6. §† Мф. 27:51. §†† 1 Тим. 3:15. §‡ 2 Кор. 7:1; Эф. 5:26. §†† 2 Пет. 3:8. §† Дзут. 6:4. §‡ Мф. 18:16; Ин. 8:17; 2 Кор. 13:1. §§† Ром. 12:19. §§‡ Лк. 12:5. §§§ Ап. хъ. 21:11. 18 Мф. 5:12.

³⁶ Бафæразын уæ хъæуы, цæмæй кæронмæ сæххæст кæнат Хуыцауы фæндон æмæ райсат, зæрдæ уын цæмæй бавæрдæуыд, уый.

³⁷ Уымæн æмæ «бирæ нал хъæуы, хæрзгыццыл рæстæг ма, æмæ æрцæуинаг Чи у, Уый æрцæудзæн, нæ бафæстиат уыдзæн.

³⁸ Мæ рæстгæнæг уырнындзинады фæрцы цæрдзæни, фæстæмæ куы ахæца, уæд та дзы райгонд нæ уыдзынæн». †

³⁹ Мах та, фæстæмæ чи ахæцы æмæ мæлæтмæ чи цæуы, уыдонæй не стæм, фæлæ фидар хæцæм нæ уырнындзинадыл, цæмæй фервæзын кæнæм нæ удтæ.

Уырнындзинад

11 Уырнындзинад та у, нæ зæрдæ цæуыл дарæм, ууыл фидарæй æууæндынгæнæг, æмæ цæстæй цы нæ уынæм, уый æргомгæнæг. ††

² Незаманты чи царди, уыцы адæмæй сæ уырнындзинады фæрцы раппæлыди Хуыцау.

³ Уырнындзинады фæрцы мах базонæм: Хуыцау дун-дуне сфæлдыста Йæ ныхасæй – цæстæй цы нæ уынæм, уымæй рацыд, цæстæй цы уынæм, уый.

⁴ Уырнындзинады фæрцы æрхаста Авел Хуыцауæн Каины нывондæй хуыздæр нывонд. Йæ уырнындзинады фæрцы йын Хуыцау райста йæ нывонд, æмæ уымæй равдыста, Авел рæстгæнæг кæй у, уый. Æмæ кæд Авел амарди, уæддæр йæ уырнындзинады фæрцы абон дæр ма дзуры. ‡

⁵ Енохмæ уырнындзинад кæй уыдис, уымæ гæсгæ йæ ахуыдта Хуыцау æмæ мæлæт нæ федта: «Зæххыл нал уыди – Хуыцау æй акодта». Уымæн æмæ йын йæ акæныны размæ Хуыцау загъта, Йæ зæрдæ Йын кæй балхæдта, уый тыххæй.

⁶ Æнæ уырнындзинадæй та Хуыцауы зæрдæйæн балхæнæн нæй. Хуыцаумæ æрцæуæг хъуамæ æууæнда, Хуыцау кæй ис æмæ Йæ чи агуры, уыдонæн хорзæх кæй дæтты, ууыл.

⁷ Цæстæй фенæн цæмæн нæма уыд, уый йын Хуыцау куы раргом кодта, уæд Ной, йæ уырнындзинады фæрцы Хуыцаумæ байхъусгæйæ, сарæзта, йæхæдæг æмæ йæ бинонтæ кæм фервæзтысты, уыцы нау; йæ уырнындзинадæй стæрхон кодта дунейæн, æмæ йæ Хуыцау йæ уырнындзинады фæрцы банымадта рæстгæнæгыл.

⁸ Уырнындзинад æм кæй уыдис, уый фæрцы Авраам байхъуыста Хуыцаумæ, кæй хъуамæ райстаид, уыцы бæстæмæ ацæуыны тыххæй. Æмæ ацыди, кæдæм араст, уый нæ зонгæйæ.

⁹ Уырнындзинад æм кæй уыдис, уый фæрцы Авраам æцæгæлонау æрцард, зæрдæ йын кæмæй бавæрдæуыд, уыцы зæххыл. Царди цатырты; афтæ цардысты Исаак æмæ Иаков дæр – уыциу зæрдæвæрд Хуыцау уыдонæн дæр радта.

¹⁰ Уымæн æмæ Авраам æнхъæлмæ каст, фидар бындур кæмæн ис, Хуыцау йæ нывгæнæг æмæ аразæг кæмæн у, уыцы сахармæ. ††

¹¹ Сарра уыди æнæзæнæг, стæй сывæллон ныййарыны кары дæр нал уыди, уæддæр æм уырнындзинад кæй уыдис, уый фæрцы йæ бон баци æмæ басывæрджын. Уымæн æмæ зыдта: зæрдæ Чи бавæрдта, Уый Йæ дзырд нæ сайы. ††

¹² Æмæ уымæ гæсгæ иу лæгæй, уымæй дæр кæй буар ныххæррæгъ, ахæмæй, рацыд, арвыл стъалытæ куыд бирæ ис æмæ денджызы былыл эмис куыд æнæнымæц у, афтæ бирæ адæм.

¹³ Ацы адæймæгтæ иууылдæр амардысты уырнджытæй, зæрдæ сын цæмæй бавæрдæуыд, уый нæ райсгæйæ; æрмæст æй федтой дардмæ, цин кодтой æмæ дзырдтой, зæххыл æцæгæлæттæ æмæ рæстæгмæ цæрджытæ стæм, зæгъгæ.

¹⁴ Афтæ чи зæгъы, уыдон сæ уыцы ныхæстæй æвдисынц, сæхи фыдыбæстæмæ кæй тырнынц, уый.

¹⁵ Æмæ цы бæстæйæ рацыдысты, сæ хъуыдытæ ууыл куы уыдаиккой, уæд сын уыдаид аздæхыны фадат.

¹⁶ Фæлæ уыдон тырныдтой хуыздæрмæ, ома, уæларвон бæстæмæ. Уымæ гæсгæ Хуыцау дæр къæмдзæстыг нæу, Йæхи уыдоны Хуыцау кæй хоны, уымæй – сахар уыдонæн æрцæттæ кодта.

¹⁷ Хуыцау Авраамы куы фæлвæрдта, уæд Авраам, уырнындзинад æм кæй уыдис, уый фæрцы нывондæн æрхаста Исаакы. Кæд ын зæрдæ бавæрдæуыд, уæддæр цæттæ уыд йæ иунæг фырты нывондæн æрхæссынмæ.

¹⁸ Исаакы тыххæй та йын афтæ загъд уыди: «Исаакæй чи райгуыра, уыдон нымад уыдзысты дæ байзæддæгтыл». †††

¹⁹ Авраам æууæндыди, Хуыцауæн Йæ бон кæй у мæрдтæй дæр райгас кæнын. Уымæ гæсгæ Хуыцау Авраамæн фæстæмæ радта йæ фырты, æмæ уый фæсномыгæй амыдта фидæнмæ.

²⁰ Уырнындзинад æм кæй уыдис, уый фæрцы Исаак Хуыцауы арфæ бафтыдта Иаковы æмæ Исавы фидæныл.

²¹ Иаков куы марди, уæд æм уырнындзинад кæй уыдис, уый фæрцы Хуыцауы арфæ бафтыдта Иосифы алы фыртыл дæр, æрæнцой кодта йæ лæдзæгыл æмæ бакуывта Хуыцаумæ.

²² Иосиф куы марди, уæд æм уырнындзинад кæй уыдис, уый фæрцы загъта, Израилы адæм Мысырæй кæй рацæудзысты, уый тыххæй, æмæ сын бафæдзæхста уырдыгæй йе стджытæ рахæссын.

²³ Моисей куы райгуырди, уæд йæ ныййарджытæм уырнындзинад кæй уыдис, уый фæрцы йæ æртæ мæйы æмбæхстой. Уымæн æмæ сывæллон тынг рæсугъд кæй у, уый федтой æмæ паддзахы бардзырдæй дæр нал фæтарстысты. †††

²⁴ Моисей йæ лæджы кары куы бацыди, уæд йæ уырнындзинады фæрцы не сразы фараоны чызджы фырты ном хæссыныл,

† Ром. 1:17; Гал. 3:11. †† Ром. 8:24. ‡ Мф. 23:35.

†† Дзут. 12:22. †† Ром. 4:19. ††† Ром. 9:7. ††† Ап. хъ. 7:20.

²⁵ Æмæ, тæригъæдæй рæстæгмæ йæ мондæгтæ уадзыны бæсты, хуыздæрыл банымадта Хуыцауы адæммæ тухæнтæ æвзарын.

²⁶ Мысыраг хæзнаты бæсты йæхицæн зынаргъдæр хæзнайыл банымадта Чырыстийау æгад æййафын, уымæн æмæ хæрзиуæг райсынмæ æнхъæлмæ каст.

²⁷ Паддзах дзы йæ маст кæй райсдзæн, уымæй нæ фæтæрсгæйæ, Моисей йæ уырнындынады фæрцы ныуагъта Мысыр. Цæстæй фенæн Кæмæн нæй, уыцы Хуыцауы цыма цæстæй уыдта, афтæ фидар лæууыд.

²⁸ Уырнындынад æм кæй уыдис, уый фæрцы скодта Куадзæн æмæ уæлкъæсæртæ сахуырста тугæй, цæмæй хистæр хъæбулты марæг ма бавнала израилæгты хъæбултæм.

²⁹ Сурзæххыл цæуæгау израилæгтæ сæ уырнындынады фæрцы ахызтысты Сырх денджызыл, æмæ мысырæгтæ дæр ахизын куы бафæлвæрдтой, уæд фæдæлдон сты.

³⁰ Авд боны дæргъы Иерихоны алыварс израилæгтæ цалдæр хатты куы æрзылдысты, уæд сæ уырнындынады фæрцы æркалдысты йæ кьултæ.

³¹ Уырнындынад æм кæй уыдис, уый фæрцы хæтагыл Раав суазæг кодта сгарджыты, æмæ нæ бабын æнæсæттонтимæ.

³² Цы ма уын зæгъон? Рæстæг мын нæй Гедеоны, Варакаы, Самсоны, Иефайы, Давиды, Самуилы æмæ иннæ пехуымпарты тыххæй радзурынæн.

³³ Уыдонмæ уырнындынад кæй уыдис, уый фæрцы уæлахиз кодтой паддзахæдтыл, сæ хъуыддæгтæ уыдысты раст, Хуыцау-иу сын зæрдæ цæмæй бавæрдта, уый-иу райстой, домбæйтты-иу æрсабыр кодтой,

³⁴ Арт сыл нæ тых кодта, аирвæзтысты-иу карды комæй, уыдысты лæмæгъ æмæ стыхджын сты, хæсты уыдысты хъаруджын, лидзæг-иу фæкодтой æцæгæлæтты æфсад.

³⁵ Сылгоймæгтæ-иу сæ мæрдты удæгасæй райстой. Иннæты-иу амардæуыд хъызæмары мæлæтæй – уыдон-иу сæрибар райсын нæ бакуымдтой, цæмæй райгас уой хуыздæр цардæн.

³⁶ Аннæтæй та кодтой хынджылæг æмæ сæ надтой ехсæй, бастой сæ рæхыстæй æмæ сæ æппæрстой ахæстæтты.

³⁷ Мардтой сæ дуртæй, лыгтæ сæ кодтой хырхæй, [ракъахыны сæраппонд сын ластой сæ уд,] мардтой сæ кардæй, рахау-бахуау кодтой фысдзæрмтты æмæ сæгъдзæрмтты, уыдысты мæгуыр, цардæй æфхæрд æмæ ссæст.

³⁸ Æппæт дуне кæй аккаг нæ уыд, уыдон рахау-бахуау кодтой æдзæрæг рæтты æмæ хæхты, лæгæтты æмæ цъассыты.

³⁹ Сæ уырнындынады тыххæй сын сеппæтæй дæр раппæлыд Хуыцау, фæлæ сын зæрдæ цæмæй бавæрдта, уый нæ райстой. †

† Лк. 10:24.

⁴⁰ Уымæн æмæ Хуыцаумæ мах тыххæй ноджы хуыздæр фæнд уыди, цæмæй уыдон æрмæстдæр махимæ суой алцæмæй дæр æнаипп.

Хуыцау – нæ хъомылгæнæг

12 Уæдæ йæ уырнындынад чи равдыста, ахæм æвдисæнтæ нæ алыварс уыйас бирæ кæм сты, уым мах дæр ныуадзæм, фæстæмæ ныл цы хæцы, æппæт уыдæттæ, стæй нæ æнцонæй чи æрцахсы, уыцы тæригъæд æмæ, нæ размæ цы фæндаг ис, ууыл тындзæм фæразонæй, ††

² Уырнындынад Чи дæтты æмæ йæ алцæмæй дæр æххæст Чи кæны, уыцы Йесомæ кæсгæйæ: цы цины аккаг уыд, уый бæсты фæразонæй фæхъызæмар кодта, æгад ницæмæ æрдаргæйæ, амард дзуарыл, æмæ ныр бады Хуыцауы рахиз фарс. ‡

³ Ахъуыды кæнут тæригъæдджынтæй ахæм æфхæрд Бавзарæгыл, цæмæй ма сæдых æмæ ма слæмæгъ уат удæй. ††

⁴ Тæригъæды ныхмæ сымах нырма мæлæтдзаг тох нæма кодтат, ††

⁵ Æмæ уын, хъæбултау, уæ зæрдæ фæфидар кæнынаен цы загъд уыди, уый уæ ферох: «Мæ хъæбул, Хуыцауы æфхæрдмæ ницæмæ йæ дарыны цæстæй ма кæс, æмæ дын куы бауайдзæф кæны, уæд дæ ныфс ма сæттæд. †††

⁶ Уымæн æмæ Хуыцау кæй уарзы, уыцы адæймаджы бафхæры; нæмгæ та кæны, Йæхицæн фырт кæй скæны, уыдонæй алкæй дæр».

⁷ Уæ хъомыл кæныны сæраппонд быхсут æфхæрдæн – уымæй Хуыцау æвдисы, хъæбулты цæстæй уæм кæй кæсы, уый. Ахæм фырт ис, мыййаг, фыд кæй нæ бафхæры?

⁸ Æппæт хъæбулты куыд бафхæрдæуы, кæд ахæм æфхæрд не 'ййафут, уæд сымах æцæг хъæбултæ нæ, фæлæ дзæгъæлзад сывæллæттæ стут.

⁹ Нæ зæххон ныййарджытæ нæ æфхæрдтой, æмæ сæ мах куы нымадтам, уæд мыггагмæйы царды сæраппонд куыннæ хъуамæ кæсæм нæ Уæларвон Фыды коммæ!

¹⁰ Ныййарджытæ нæ цыбыр рæстæджы дæргъы æфхæрдтой, куыд сæм хуыздæр касти, афтæ; Хуыцау та нæ нæхи пайдайæн бафхæры, цæмæй уæм Йæ сыгъдæгдынадай хайджын. †††

¹¹ Алы æфхæрд дæр нын фыццаг æхсызгон нæ вæййы – хъыг нæм фæкæсы. Фæлæ нæ фæстæдæр уыцы æфхæрд куы сахуыр кæны, уæд нæ цард свæййы фæрнджын æмæ раст.

Зондамонæн ныхæстæ

¹² Уæдæ сфидар кæнут уæ мæрдхуыст цæнгтæ æмæ, чи слæмæгъ, уæ уыцы уæрджытæ,

†† 1 Пет. 2:1; Ром. 6:12; Эф. 4:22; Кол. 3:8. ‡ Лк. 23:46; Флп. 2:8.
†† Лк. 2:34; Ап. хъ. 28:22; Гал. 6:9. ††† 1 Кор. 10:13. ††† Æрг. 3:19.
††† Мф. 7:11; Тит. 2:12.

¹³ Æмæ цæут раст фæндагыл уæ къæхтæй, цæмæй къуылых къах тынгдæр ма фæкъæдз уа, фæлæ сдзæбæх уа.

¹⁴ Архайут алкæимæ дæр фидыдæй цæрыныл; тырнут уæхи сыгъдæгæй дарынмæ, уымæн æмæ æнæ уымæй Хицауы ничи фендзæн. †

¹⁵ Кæсут уæхимæ, цæмæй уæ Хуыцауы хорзæхæй æнæхай мачи фæуа, цæмæй уе 'хсæн маргджын зайæгойау мачи сырæза æмæ ма фæхъæстæ кæна бирæты, ††

¹⁶ Цæмæй уæм ма уа хæтаг, кæнæ æнæхуыцау, Исавау хистæр фырты бартæ иу хъæрмхуыппы къуыс чи баивта. ‡

¹⁷ Сымах куыд зонут, афтæмæй Исавы фæстæдæр æрхъуыд йæ фыды арфæ, фæлæ дзы æнæхай фæци, уымæн æмæ, кæд кæугæйæ куырда, уæддæр фыды фæнд айвын йæ бон нал уыд.

¹⁸ Уырзæй басгарæн кæмæн ис æмæ арт кæуыл судзы, сымах ахæм хохмæ не 'рцыдыстут, не 'рцыдыстут талынгмæ, саудалынг æмæ уадмæ,

¹⁹ Сыкъауадынды уастмæ æмæ Хуыцауы хъæлæсмæ. Адæм æй куы фехъуыстой, уæд куырджой, цæмæй сын мацыуал дзура.

²⁰ Уымæн æмæ адæмы бон нæ уыд, цы сын фæдзæхстæуыди, уымæ хъусын: «Хохыл суанг сырды куы бандзæва, уæд уый дæр мард æрцæуæд дуртæй».

²¹ Æмæ цы федтой, уый сæ ахæм тас бауагъта, æмæ Моисей загъта: «Ризæг мыл бахæцыд фыртæссæй».

²² Сымах та æрцыдыстут Сионы хохмæ æмæ цардæгас Хуыцауы сахармæ – уæларвон Иерусалиммæ, æнæнымæц зæдты †† цины æмбырдмæ,

²³ Уæларвты кæй нæмттæ фыст сты, уыцы фыццаггуырд хъæбулты Аргъуанмæ, алкæмæн дæр Тæрхонгæнæг Хуыцаумæ, алцæмæй дæр æнаипп чи сси, уыцы рæстгæнджыты удтæм, ††

²⁴ Ног фидыды Æхсæнылæг Иесомæ æмæ, мах чи ссыгъдæг кодта, йæ уыцы Тугмæ – Авелы тугæй уыцы Туг хуыздæрыл дзуры. †††

²⁵ Кæсут, дзургæ Чи кæны, Уымæ æнæбайхъусгæ ма фæут. Зæххыл Чи дзырдта, Уымæ цы адæм нæ байхъуыстой, кæд уыдон æнæфхæрдæй нæ аирвæзтысты, уæд махæн та æнæфхæрдæй баззайæн уæвгæ дæр нæй, уæларвтæй Чи дзуры, Уымæй не 'ргом куы аздахæм, уæд. †††

²⁶ Уæды заманы йæ хъæлæсæй нынкъуыста зæхх, æмæ та ныр дæр дзырд радта: «Ноджы ма иу хатт нынкъусдзынæн канд зæхх нæ, фæлæ арв дæр».

²⁷ Ныхæстæ «ноджы ма иу хатт» æвдисынц, цы сфæлдыстæуыд, уый кæй нынкъуысдзæн æмæ йæ кæй аивдæуыдзæн, цæмæй мыггагмæ баззайа, æнæфæцудгæ цы у, уый. §

²⁸ Уæдæ, æнæфæцудгæ Паддзахадмæ цæугæйæ, хъуамæ уæм бузныг, æмæ Йын æхцон куыд уа, афтæ хъуамæ кусæм Хуыцауæн, аргъ Ын кæнгæйæ æмæ Дзы тæрсгæйæ. §†

²⁹ Уымæн æмæ нæ Хуыцау у æппæт ныхъуырæг арт.

Фæдзæхстытæ æмæ арфæтæ

13 Æфсымæртау иудадзыг уарзут кæрæдзи.
² Уазæгуарзон кæй хъуамæ уат, уый уæ рох ма уæд. Уазæгуарзон кæй уыдысты, уымæ гæсгæ иуæй-иутæ, кæй уазæг кæнынц, уый нæ зонгæйæ, суазæг кодтой зæдты. §††

³ Ма рох кæнут ахæстыты, цыма уæхæдæг дæр семæ ахæстоны стут, уыйау. Уæ зæрдыл дарут, тухæнтæ чи æвзары, уыдоны – гæнæн ис, æмæ уæхи дæр бахъæуа тухæнтæ æвзарын.

⁴ Алчидæр къайадæн кæнæд аргъ æмæ уæ хуыссæн уæд сыгъдæг. Хæлд адæмæн æмæ хæзгултæн Хуыцау тæрхон кæндзæн.

⁵ Æхцауарз ма ут, фæлæ уæм цы ис, уый фагыл нымайут. Уымæн æмæ Хуыцау йæхæдæг загъта: «Нæ дæ ныуадздзынæн æмæ дæ нæ аппаратзынæн».

⁶ Уымæ гæсгæ ныфсджынæй зæгъæм: «Хицау мын у æххуысгæнæг, æмæ нæ фæтæрсдзынæн: цы мын бакæндзæн адæймаг?»

⁷ Ма рох кæнут, Хуыцауы ныхас уын чи амыдта, уæ уыцы хистæрты; куыд фæцардысты æмæ сæ цард цæуыл ахицæн, уый дарут уæ зæрдыл æмæ сын фæзмут сæ уырнындзинад.

⁸ Йесо Чырысти знон цавæр уыд, абон дæр ахæм у, æмæ мыггагмæ дæр ахæм уыдзæн. §†

⁹ Алыхуызон æмæ æцæгæлон ахуырæдтæ уæ сæ фæдыл ма асайæнт. Зæрдæтæ фидар кæнын хорз у, цы хæрын фæччы æмæ нæ фæччы, уыцы уагæвæрдтæй нæ, фæлæ Хуыцауы хорзæхæй. Чи сæ æххæст кæны, уыдонæн дæр ницы пайда æрхастой. §††

¹⁰ Махæн ис, Сыгъдæг Цатыры лæггадгæнджытæн хæрыны бар кæцæй нæй, ахæм нывондхæссæн. §†

¹¹ Тæригъæдтæй ссыгъдæг кæныны тыххæй алчер Иууылсыгъдæгмæ цы фосы туг бахæссы, уыдоны басыгъдæуы адæмы цæрæнуаты æдде.

¹² Афтæ Йесо дæр, адæмы йæ Тугæй ссыгъдæг кæныны сæраппонд, амарди фæссахар. §†

¹³ Уæдæ йæм фæцæуæм фæссахармæ, æмæ йæ æгад мах æгад дæр суæд. §††

¹⁴ Уымæн æмæ нын ам, æдзух кæм уыдыстæм, ахæм сахар нæй, фæлæ тырнæм фидæны сахармæ. §§†

¹⁵ Цæй уæдæ Йесойы фæрцы иудадзыг æппæлæм Хуыцауæй – уадз æмæ Йын уый уа нæ нывонд, æмæ афтæмæй кадджын кæнæм йæ ном.

† Ром. 12:8; 2 Кор. 7:1; 1 Фес. 4:3. †† Гал. 5:9; 2 Тим. 2:17. ‡ 1 Кор. 6:15. †† Гал. 4:26; Æрг. 3:12. †† Лк. 10:20; Æрг. 13:8. ††† 1 Тим. 2:5. ††† Дзут. 1:2; 2:1; 3:17. § Мф. 24:35.

§† Лк. 1:33. §†† Мф. 25:35; Ром. 12:13. §† 1 Кор. 3:11; Æрг. 1:4. §†† Ин. 6:27; Æф. 4:14. §† 1 Кор. 9:13. §† Мф. 21:39; 27:33; Æрг. 1:5. §§† 1 Пет. 4:14; Дзут. 11:26; 12:2. §§† Флп. 3:20; Дзут. 12:22.

¹⁶ Рохуаты ма ныууадзут хорзы цæуын дæр, цы уæм ис, уымæй иннæтæн хай кæнын – ахæм нывондтæ Хуыцауæн æхцон сты. †

¹⁷ Уæ хистæртæ сымах удтыл тыхсынц – сымах тыххæй сæ дзуапп дæттын бахъæудзæн, æмæ сæм хъусут, кæсут сæ коммæ, цæмæй кусой æнкъардæй нæ, фæлæ цингæнгæ. Æнкъардæй куы кусой, уæд уый уæ пайдайæн нæу. ††

¹⁸ Кувут мах тыххæй. Нæ цæсгом сыгъдæг кæй у, уый нын дызæрдыггаг нæу, уымæн æмæ архайæм алцæмæй дæр рæстæй цæрыныл. ‡

¹⁹ Кувын уæ уæлдайдæр уый тыххæй курын, цæмæй уæм æрыздæхон тагъддæр.

²⁰ Мыггагмæйы фидыд фидаргонд цы Тугæй æрцыд, уый фæрцы фысты стыр Фыййау Чи сси, нæ уыцы Хицау Йесойы мæрдтæй райгасгæнæг фæрнджын Хуыцау ††

† 2 Кор. 9:12; Флп. 4:18. †† Мф. 25:13; Ап. хъ. 20:31; 1 Кор. 4:1.
‡ Ап. хъ. 23:1; Ром. 15:30. †† Ин. 10:11; Ап. хъ. 2:24; 1 Фес. 1:10.

²¹ Сымах схайджын кæнæд алы хорзæхæй дæр, Йæ фæндон куыд æххæст кæнат, афтæ. Уадз æмæ нын Хуыцау Йесо Чырыстийы фæрцы нæ зæрдæйы сфæлдисæд, фæндон Ын цы у, уый. Чырыстийæн кад уæд мыггагæй-мыггагмæ! Амен. ‡‡

²² Курын уæ, æфсымæртæ, байхъусут ацы ныфсдæттæг ныхæстæм. Æз уæм бирæ дæр куы нæ ныффыстон.

²³ Хъусын уын кæнын, не 'фсымæр Тимофей кæй суæгъд, уый тыххæй. Æмæ кæд рæхджы æрцæуа, уæд уæ бабæрæг кæндзыстæм иумæ.

²⁴ Саламтæ раттут уеппæт хистæртæн æмæ æппæт сыгъдæджытæн. Саламтæ уын дæттынц италиаг уырнджытæ.

²⁵ Хуыцауы хорзæх уеппæты дæр уæд.

‡‡ 1 Пет. 5:10; 2 Кор. 3:5; 1 Фес. 5:23.

Иаков

1 Иаковæй, Хуыцауы æмæ Хицау Йесо Чырыстийы цагъарæй, – æцæгæлон адæмты æхсæн цы дыууадæс мыггаджы ныххæлиу, уыдонмæ. Фæрнджын ут.

Фæлварæн æмæ уырнындзинад

2 Алы фæлварæнты куы бахаут, ме 'фсымæртæ, уæд æй уæхицæн нымайут стыр амондыл, †

3 Уымæн æмæ уæ уырнындзинад фæлварæнты куы бахауы, уæд фæразон кæй свæййут, уый сымахæн зындгонд у. ††

4 Фæразондзинад та сымах хъуамæ æркæна, алцæмæй дæр бынтон нывыл куыд уат, æппындыр уæм аипп куыд нæ уа, уымæ.

5 Фæлæ уæ кæд искæмæн йæ зонд фаг не 'ххæссы, уæд алкæмæн дæр рæдауæй æмæ æнæ уайдзæфæй дæттæг Хуыцауæй ракурæд, – æмæ йын ратдзæн.

6 Æрмæст курæд, кæй райсдзæн, ууыл æууæндгæйæ æмæ бынтон æнæдызæрдгæй. Уымæн æмæ дызæрдгæнæг у, дымгæ кæй сисы æмæ кæмæй фæхъазы, уыцы денджызон уылæнау. ‡

7 Ахæм адæймаг Хицауæй исты райсыныл йæ зæрдæ ма дарæд –

8 Йæ зонд дыууæрдæм хæцы, æмæ цыдæриддæр ма араза, фаг ныфс æм нæ разыны.

9 Гæвзыкк æфсымæр æппæлæд, хъæздыг кæй у, уымæй.

10 Хъæздыг та æппæлæд йæ гæвзыккæй, уымæн æмæ æрбацыдæр уыдзæни быдираг дидинаггау. ††

11 Скæсы хур, йæ тæвдæй бахус вæййы æмæ æрызгъæлы дидинаг, йæ рæсугъддзинад æрбайсæфы. Афтæ хъæздыг дæр: йæ хъуыддæгтæ аразгæ-аразын фæтары уыдзæн.

12 Тæхудиаг у фæлварæнæн фæразон адæймаг, уымæн æмæ фæлвард куы уа, уæд райсдзæни, чи Йæ уарзы, уыдонæн Хуыцау зæрдæ цæмæй бавæрдта, уыцы хæрзиуæг – мыггагмæйы цард. ††

13 Фæлварæнты чи бахауа, уый ма дзурæд: «Хуыцау мæ къахы». Хуыцауæн фыдæхæй ракъахæн нæй, стæй Йæхæдæг дæр никæй къахы. †††

14 Фæлæ алкæй дæр ракъахы йæхи монц, сцыбæл æй кæны æмæ бахауы йæ къæппæджы.

15 Монц ауадзы йæ уидæгтæ, æмæ дзы рацæуы тæригъæд, тæригъæд та расайы мæлæт. †††

16 Ма фæдзæгъæл ут, мæ уарзон æфсымæртæ.

17 Хорзæй цыдæриддæр ис, уый дæр æмæ алы хорзæх дæр æрцæуынц уæлæрвтæй, иудадзыг иухуызон Чи у æмæ аууоны фæд Кæуыл нæ зыны, Уымæй – рухсы Фыдæй. §

18 Йæ фæндонмæ гæсгæ нын радта ног цард – æцæгады ныхасы руаджы нæ скодта Йæ хъæбултæ. Кæй сфæлдыста, уыдонæй мах хорысæрау рахицæн кодта Йæхицæн. §†

Æххæст кæн Хуыцауы ныхас

19 Зонут, мæ уарзон æфсымæртæ: алы адæймаг дæр рæвдз уæд байхъусынмæ, рагацау баууилæд йæ ныхас, сонт мæстыгæр ма уæд.

20 Уымæн æмæ мæсты адæймаджы бон нæу, Хуыцауæн фæндон цы у, уый саразын.

21 Уымæн гæсгæ ныууадзут алы чъизи ми, алы фыдæх; æвæлмасæй кæсут Хуыцауы ныхасы коммæ. Уыцы ныхас байтыдæуыд уæ зæрдæты æмæ йæ бон у уæ фервæзын кæнын. §††

22 Æххæст æй кæнут æмæ ма ут, æрмæст æм байхъусынæй дарддæр чи ницы аразы æмæ уымæй йæхæдæг йæхи чи сайы, ахæмтæ. §†

23 Уымæн æмæ ныхас чи хъусы, фæлæ йæ чи не 'ххæст кæны, уый у, кæсæны йæхимæ чи кæсы, уыцы адæймаджы хуызæн:

24 Федта йæхи, иуварс ацыд æмæ дзы уайтæккæ ферох, цы хуызæн у, уый.

25 Фæлæ ахæм нæу, сæрибардæттæг æнаипп æгъдау чи иртасы æмæ йыл чи хæцы, уыцы адæймаг. Цы хъусы, уый дзы нæ ферох вæййы, фæлæ йæ æххæст кæны. Ахæм адæймаг тæхудиаг уыдзæн йæ алы хъуыддаджы дæр. §††

26 Кæд исчи йæхи уырнæгыл нымайы, йе 'взагыл та йæ бар нæ цæуы, уæд йæхæдæг йæхи сайы æмæ йæ уырнындзинад тутт у. §†

27 Сидзæрты, идæдзты сæ зынты барæвдауын, а дунейы чъизитæй хи бахизын – уый у Фыд-Хуыцауы раз сыгъдæг æмæ æнæфау уырнындзинад. §†

† Ап. хъ. 5:41; 1 Кор. 10:13. †† 1 Пет. 1:7; Ром. 5:3. ‡ Мф. 7:7; Мк. 11:24; Лк. 11:9; Ин. 14:13; 16:23. ††† 1 Пет. 1:24. †† 2 Тим. 4:8; Дзут. 12:5. ††† Лк. 11:4.

††† Ром. 6:21, 23. § Ин. 3:27. §† Ин. 1:13; 1 Пет. 1:23; Дзут. 12:23. §†† Ром. 1:16; Эф. 4:22. §‡ Мф. 7:21; Лк. 11:28; Ром. 2:13. §†† Ин. 13:17; 2 Кор. 3:18. §† 1 Пет. 3:10. §‡ Иак. 2:17.

Уарзондзинады æгъдау

2 Ме 'фсымæртæ, сымах нæ намысджын Хицау Йесо Чырыстийыл æууæндджытæ стут æмæ макæй хъулон кæнут.

2 Зæгъæм, уе 'мбырдмæ бацыд адæймаг сызгъæрин къухдарæнимæ, зынаргъ дарæсы. Бацыд мæгуыр дæр бызгъуыр дарæсы.

3 Зынаргъ дарæс кæуыл ис, сымах уымæ куы бакæсат æмæ йын куы зæгъат: «Сбад ацы хорз бынаты», мæгуыраен та куы зæгъат: «Ды уым слæуу», кæнæ: «Æрбад ам, мæ къæхты раз»,

4 Уæд, мыййаг, иуы иннæмæй нæ уæлдæр кæнут æмæ галиу зондыл лæуд тæрхонгæнджытæ не свæййут?

5 Байхъусут, мæ уарзон æфсымæртæ. Дунейы цæсты гæвзыкк чи у, уыдоны Хуыцау, мыййаг, нæ сæвзæрста уырнындзинадæй сæ схъæздыг кæнынмæ æмæ сæ Йæ Паддзахадмæ бахоннынмæ? Уыцы Паддзахадæй Хуыцау зæрдæ бавæрдта, чи Йæ уарзы, уыдонæн. †

6 Сымах та мæгуыры ницæмæ æрдардтат. Бонджынтæ уæ не ссæндынц æмæ уæ тæрхоны раз æнæбары уыдон, мыййаг, не 'рлæууын кæнынц?

7 Сымахæн цы кадджын ном рардæуыд, ууыл цъыф, мыййаг, уыдон нæ калынц?

8 Сыгъдæг Фысты куыд загъд ис: «Уарз хионы, дæхи куыд уарзыс, афтæ», зæгъгæ, кæд сымах Паддзахы уыцы æгъдаумæ гæсгæ цæрут, уæд раст кæнут. ††

9 Фæлæ кæд искæй хъулон кæнут, уæд тæригъæды æфтаут уæхи æмæ æгъдаумæ гæсгæ стут æгъдаухалджытæ.

10 Уымæн æмæ æппæт æгъдау чи æххæст кæны, уый йын йæ домæнтæй искæцийы куы фæкъуыхцы уа, уæд, æнæхъæн æгъдау фехалæгау, азымджын у. ‡

11 «Ма хæт» Чи загъта, «Ма амар» дæр Уый загъта. Кæд хæтгæ нæ кæныс, фæлæ искæй марыс, уæд æгъдаухалæг дæ. ††

12 Уæ ныхас æмæ уæ хъуыддæгтæ нывыл хъуамæ уой, уымæн æмæ уын сæрибардæттæг æгъдау тæрхон кæндзæн.

13 Тæригъæдгæнаг чи нæу, уымæн тæрхон тæригъæд нæ зоны; тæригъæдгæнагæн тæрхонæй тас нæу. ††

Уырнындзинад æмæ хъуыддæгтæ

14 Ме 'фсымæртæ, кæд исчи зæгъы, уырнындзинад мæм ис, зæгъгæ, йæ хъуыддæгтæ та уырнындзинадмæ гæсгæ не сты, уæд ын уый цы пайда у? Ахæм уырнындзинад æй фервæзын кæндзæн? †††

15 Зæгъæм, де 'фсымæр кæнæ дæ хо сты бæгънæг æмæ сæм бонваг хойраг дæр нæй,

† Мф. 5:3. †† Мф. 5:43. ‡ Мф. 5:19. †† Мф. 19:18. †† Мф. 6:15. ††† Мф. 7:26.

16 Æмæ сын сымахæй исчи куы зæгъид: «Ацæут фарнимæ, уæхи батавут æмæ бахæрут», фæлæ хъуаг цæмæй æййафынц, уый та сын куы нæ раттид, уæд уымæй цы пайда ис?

17 Афтæ уырнындзинад дæр – хъуыддæгтæй æвдыст куы нæ уа, уæд мард у.

18 Фæлæ исчи зæгъдзæн: «Дæумæ уырнындзинад ис, мæнмæ та – хъуыддæгтæ». Фенын мын кæн дæ уырнындзинад æнæ хъуыддæгтæй, æз та дын мæ уырнындзинад мæ хъуыддæгтæй равдисдзынæн.

19 Дæу уырны, Хуыцау иунæг Хуыцау кæй у, уый. Хорз кæныс. Уый дæлимонты дæр уырны æмæ æмризæджы ризынц. †††

20 Фæлæ уырнындзинад æнæ хъуыддæгтæй мард кæй у, уый базонын дæ фæнды, æнæзонд адæймаг?

21 Нæ фыдæл Авраам йæ фырт Исаакы нывондхæссæныл куы æрæвæрдта, уæд Хуыцау Авраамы йæ хъуыддæгты фæрцы не сраст кодта, æви? §

22 Куыд уыныс, афтæмæй йæ уырнындзинад æмæ йæ хъуыддæгтæ фæрсæй-фæрстæм цыдысты, хъуыддæгты фæрцы йæ уырнындзинад сси æнаипп.

23 Афтæ сæххæст, Сыгъдæг Фыст цы зæгъы, уый: «Авраам баууæндыди Хуыцауыл, æмæ йæ уый тыххæй Хуыцау банымадта рæстгæнæгыл». Æмæ Авраамы схуындæуыд Хуыцауы хæлар. §†

24 Куыд уынут, афтæмæй Хуыцау адæймаджы сраст кæны æрмæст уырнындзинады фæрцы нæ, фæлæ хъуыддæгты фæрцы дæр.

25 Афтæ хæтагсыл Раав дæр сгарджыты куы суазæг кодта æмæ сæ æдас фæндагыл куы арвыста, уæд æй Хуыцау йæ хъуыддæгты фæрцы не сраст кодта, æви?

26 Уæдæ буар æнæ удæй мард куыд у, афтæ уырнындзинад дæр æнæ хъуыддæгтæй мард у. §††

Æвзæджы тыххæй

3 Ме 'фсымæртæ, сымахæй бирæтæ сæхицæй ахуыргæнджытæ скæнынмæ ма тырнæнт. Махæй, ахуыргæнджытæй, карздæрæй кæй æрдомдæуыдзæн, уый сымахæн зындгонд у. §†

2 Уымæн æмæ мах неппæт дæр арæх фæтæригъæдджын вæййæм. Ныхасæй тæригъæд чи нæ ракæны, уый у алцæмæй дæр æххæст адæймаг æмæ йæ бон у йеппæт буары рохтыл хæцын дæр.

3 Цæмæй бæхтæ нæ коммæ кæсой, уый тыххæй сын идоны къæбæлтæ сæ дзыыхы куы бакæнæм, уæд нæ бар фæцæуы сеппæт буарыл дæр.

4 Кæс-ма, наутæ дæр кæд тынг егъау сты æмæ сæ кæд цыфæнды тыхджын дымгæтæ тæрынц, уæддæр сæ гыццыл здахæн саразы, наутæрæджы кæдæм фæфæнды, уыцырдæм.

††† Мк. 1:24; 12:29; Ап. хъ. 19:15. § Дзут. 11:17. §† Ром. 4:3; Гал. 3:6. §†† Дзут. 11:31. §‡ Мф. 23:8.

⁵ Афтæ æвзаг дæр хæрзгыццыл уæнг у, фæлæ йын тынг бирæ æнтысы. Кæс-ма, хæрзгыццыл зынгæй цы стыр арт сирвæзы!

⁶ Æвзаг дæр у зынг, фыдбылызы дуне. Æвзаг нæ буары иннæ уæнгты æхсæн ахæм у, æмæ æлгъаг кæны æгас буар дæр, арт бафтауы неппæт цардыл, йæхæдæг та зындоны артæй судзы. †

⁷ Адæймагæн йæ бон у алы сырдыты æмæ мæргъты, хилджыты æмæ денджызон цæрæгойты йæ дæлбар бакæнын, æмæ сæ йæ дæлбар дæр бакодта.

⁸ Æвзаджы та йæ дæлбар бакæнын адæмæй никæмæн æнтысы. Уый у, бауромæн кæмæн нæй, ахæм фыдбылыз, мæлæтхæссæг маргæй æмыдзаг.

⁹ Æвзагæй арфæ кæнæм нæ Хицауæн – Фыдæн, æмæ дзы æлгъитæм, Хуыцауы æнгæс кæй сфæлдыстæуыд, уыцы адæмы дæр.

¹⁰ Иу дзыхæй рацæуы арфæ æмæ æлгъыст. Ме 'фсымæртæ, уый хъуамæ афтæ ма уа.

¹¹ Уыциу суадонæй гуырынц, мыййаг, адджын дон дæр æмæ маст дон дæр?

¹² Ме 'фсымæртæ, легъуибæласыл, мыййаг, зетибæласы гагата æрзайдзæни, сæнæфсирыл та – легъуийы дыргътæ? Афтæ цæхджын суадонæй дæр адджын дон нæ гуыры. ††

Зæххон зонд æмæ уæларвон зонд

¹³ Сымахæй зондджын æмæ æмбаргæ исчи у? Кæд æцæг ахæм у, уæд æй равдисæд йæ нывыл цардæй, зондæй гуырæг æвæлмасдзинадæй. ‡

¹⁴ Фæлæ кæд уæ зæрдæ хæлæг æмæ хи уарзынæй æмыдзаг у, уæд ма æппæлут уæхицæй æмæ æцæгад ма æмбæхсут уæ гæды ныхæсты аууон.

¹⁵ Уый нæу уæларвæй æрцæугæ зонд, фæлæ у зæххон, тæригъæдджын æрдзыхъæдæй рацæугæ, хæйрæджы лæвæрд.

¹⁶ Уымæн æмæ хæлæг æмæ хи уарзын кæм уа, уым уыдзæни змæст æмæ алы æвзæр митæ. ††

¹⁷ Уæларвæй æрцæугæ зонд та фыццæджыдæр у сыгъдæг, стæй у фидауынгæнæг, æвæлмас, уарзæгой, нæу хивæнд, йæ хъуыддæгтæ сты хорз, никæй хъулон кæны, цæстæмитæ йæм нæй. ††

¹⁸ Фидыд чи тауы, уыцы фидауынгæнджытæ бафснайынц рæстады тыллæг.

Хуыцауæн басæттут

4 Сымахмæ фыдæх æмæ хъаугъатæ кæцæй ис? Уæ мидæг кæрæдзиимæ цы монцтæ тох кæнынц, уыдон сæ нæ расайынц, æви? †††

² Бæллут цæмæдæр – æмæ уын нæй; марут æмæ хæлæг кæнут, фæлæ уæддæр уæ бон йæ райсын нæу. Кæрæдзимæ хæссут фыдæх æмæ хъаугъа кæнут; цы уæ хъæуы, уый нæ райсут, уымæн æмæ нæ курут.

³ Куы фæкурут, уæд нæ райсут, уымæн æмæ хорзæхæн нæ курут, фæлæ уæ монцтæ бафсадынæн. †††

⁴ Хуыцауы ныуадзæг адæм! Дунеимæ хæларæй цæрын Хуыцауæн знаггад кæнын кæй у, уый нæ зонут, æви? Уæдæ дунеимæ хæларæй цæрын чи равзара, уый Хуыцауæн свæййы знаг. †

⁵ Æви сымах афтæ æнхъæлут, æмæ Сыгъдæг Фыст дзæгъæлы зæгъы: «Хуыцау нæ зæрдæты Кæй æрцæрын кодта, уыцы Уд нæ афтæ бирæ уарзы, æмæ Йæ фæнды, æрмæст Уый дæлбар куыд уæм?» ††

⁶ Уый хыгъд нын Хуыцау ноджы фылдæр хорзæх дæтты. Уымæ гæсгæ зæгъы Сыгъдæг Фыст: «Хуыцау сæрыстыртæн сæ ныхмæ у, сæрныллæджытæн та хорзæх дæтты». †††

⁷ Уæдæ Хуыцауæн басæттут, слæуут хæйрæджы ныхмæ æмæ уæ алидздзæн.

⁸ Æрбахæстæг ут Хуыцаумæ, æмæ уæм æрбахæстæг уыдзæн. Ссыгъдæг кæнут уæ къухтæ, тæригъæдджынтæ; æрæхсут уæ зæрдæтæ, дызæрдыгтæ.

⁹ Хыгъ кæнут, кæут æмæ дзыназут. Уæ худын раивут кæуынаей, уæ цин – хыгъгæй. ††

¹⁰ Хицауы раз æрныллæг кæнут уæхи æмæ уæ сбæрзонд кæндзæн. †††

¹¹ Кæрæдзийыл цъыф ма калут, æфсымæртæ. Йе 'фсымæрыл цъыф чи калы кæнæ йе 'фсымæрæн чи тæрхон кæны, уый цъыф калы æгъдауыл æмæ йын тæрхон хæссы. Кæд æгъдауæн тæрхон хæссыс, уæд æгъдау æххæстгæнæг нæ дæ, фæлæ тæрхонгæнæг. ††

¹² Æгъдауæвæрæг æмæ Тæрхонгæнæг иу у, Йæ бон у фервæзын кæнын дæр æмæ фесафын дæр. Ды та чи дæ, æмæ хионæн тæрхон кæнай? ††

Хуыцауы уал бафæрс

¹³ Ныр та байхъусут сымах, афтæ зæгъджытæ: «Абон кæнæ райсом ацæудзыстæм ахæм æмæ ахæм сахармæ, фæцæрдзыстæм дзы афæдз, кæндзыстæм сæудæджер æмæ райсдзыстæм æфтиаг». †††

¹⁴ Афтæмæй та райсом цы æрцæудзæн, уый уæвгæ дæр нæ зонут. Уæ цард цы у? Сымах стут донытæфау, исдуг чи фæзыны æмæ стæй чи æрбайсæфы.

¹⁵ «Хицауы куы бафæнда, уæд мах уыдзыстæм удæгас æмæ сараздзыстæм уый дæр æмæ уый дæр», – афтæ дзурыны бæсты †††

¹⁶ Сымах фырхъалæй уæхицæй æппæлут. Алы ахæм хиппæлой ми дæр фыдбылыз у.

¹⁷ Уæдæ хорз кæнын кæй хъæуы, уый чи æмбары æмæ йæ чи нæ кæны, уымæн уый тæригъæд у.

† Мф. 15:18. †† Лк. 6:44. ‡ Мф. 5:16; 2 Тим. 2:24. †† 1 Кор. 3:3. †† Мф. 5:7-8; 2 Кор. 6:6; Гал. 5:22; 1 Тим. 1:5. ††† Ром. 7:23; Гал. 5:17.

††† 1 Ин. 3:22. § Ин. 15:19; Ром. 8:7. † Гал. 5:17. ††† Лк. 14:11; 1 Пет. 5:5. † Мф. 5:4. ††† 1 Пет. 5:6. † Мф. 7:1. †† Ром. 14:4. ††† Лк. 12:18. ††† Ап. хъ. 18:21; 1 Кор. 4:19; 16:7.

Бонджынтæн зонынæн

5 Байхъусут сымах, бонджынтæ. Кæут æмæ дзыназут, цы бæллæхтæ уæ æрæййафынц, уыдоны тыххæй. †

2 Уæ мулк бамбыди, уæ дарæс уын бахордта рæмпæг.

3 Уæ сызгъæрин æмæ æвзист сызгæ сты, се згæ уæ ныхмæ æвдисæн уыдзæн æмæ уын артау бахæрдзæн уæ буар. Рæстæджы кæрон æрæмбырд кодтат уæ хæзнатæ! ††

4 Уæ хуымтæ уын чи ныккарста, уыцы кусджыты мызд уæхи бакодтат, æмæ уыдон æрдиаг кæнынц хъæлæсыдзагæй. Хор бафснайджыты æрдиаг сыхъуысти Хицау Саваофмæ.

5 Сымах хъалæй цардыстут зæххыл, уæ уыдзæбæхæн; уæхи снард кодтат, къæсæрмаæ чи æрбахæццæ, уæ æргæвдыны уыцы бонмæ. ‡

6 Сымах тæрхон рахастат рæстгæнджытæн æмæ сæ амардтат; уыдон уын ныхкъуырд нæ лæвæрдтой.

Ут фæразон æмæ кувут

7 Уæдæ, æфсымæртæ, Хицауы æрцыдмæ æнхъæлмæ кæсут фæразонæй. Мæнæ зæхкусæг фæразонæй æнхъæлмæ кæсы зæххы зынаргъ бærкадмæ, цалынмæ фæззыгон æмæ уалдзыгон уарынтæ æрцæуой, уæдмæ.

8 Фæразонæй æнхъæлмæ кæсут сымах дæр, фидар фæлæуут, уымæн æмæ Хицауы æрцыдмæ бирæ нал баззади. ††

9 Кæрæдзийæ хъæстаг ма ут, æфсымæртæ, æмæ тæрхонгонд ма уат. Тæрхонгæнæг ныридæгæн къæсæрыл лæууы.

10 Ме 'фсымæртæ, Хицауы номæй чи дзырдта, уыцы пехуымпартæ хъызæмæрттæн куыд фæразон уыдысты, афтæ фæразон ут сымах дæр. ††

† Лк. 6:24; 1 Тим. 6:9, 17. †† Мф. 6:19. ‡ Лк. 6:25. †† Лк. 21:9; Дзут. 10:36. †† Мф. 5:12.

11 Мах тæхудиагыл нымайæм, хъызæмæрттæн чи бафæрæзта, уыдоны. Сымах фехъуыстат, Иов фæразон кæй разынд æмæ йæ Хицау æппынфæстаг кæй схорзæхджын кодта, уый тыххæй, æмæ зонут, Хицау уарзæгой æмæ тæригъæдгæнаг кæй у, уый.

12 Уæлдайдæр, ме 'фсымæртæ, ма сомы кæнут нæдæр арвæй, нæдæр зæххæй, нæдæр æндæр истаемæй. Фæлæ уæ «о» хъуамæ уа «о», уæ «нæ» та – «нæ», æмæ тæрхонгонд ма уат. †††

13 Хъызæмар уæ исчи æвзары? Кувæд. Хъæлдзæг уæ исчи у? Зарæд Хуыцауæн. †††

14 Рынчын уæ исчи у? Фæдзурæд аргъуаны хистæртæм. Уыдон æй Хицауы номыл байсæрддзысты зетийæ æмæ йын скувдзысты. §

15 Уырнындзинады мидæг йæ тых кæмæн ис, уыцы куывдæй сдзæбæх уыдзæн рынчын, æмæ йæ Хицау рабадын кæндзæн. Æмæ кæд тæригъæдты бафтыди рынчын, уæд ын сæ ныббарстæуыдзæн. §†

16 Уæдæ уæ тæригъæдтæ æргом кæнут кæрæдзийæн, кувут кæрæдзийы тыххæй, æмæ сæнæниз уат. Рæстгæнæджы зæрдиаг куывды бон бирæ у.

17 Илиа мах хуызæн адæймаг уыди. Фæлæ уарын цæмæй ма уа, уый тыххæй зæрдиагæй ракуырда Хуыцауæй, æмæ æртæ азы æмæ æхсæз мæйы зæхмæ иу æртах дæр не 'рхауд. §††

18 Стæй ногæй куы бакуывта, уæд арвæй æрцыд уарын æмæ зæхх радта хор.

19 Ме 'фсымæртæ, исчи уæ æцæгадæй куы адзæгъæл уа æмæ йæ иннæ куы раздаха, §†

20 Уæд зонæд: чи адзæгъæл, ахæм тæригъæдджыны раздахаг ын мæлæтæй фервæзын кæндзæн йæ уд, æмæ барст æрцæудзысты бирæ тæригъæдтæ.

††† Мф. 5:34, 37. ††† Эф. 5:19; 6:18. § Мк. 6:13. §† Мф. 9:2. §†† Лк. 4:25. §† Мф. 18:15; Лк. 17:3.

1 Петр

1 Петрæй, Йесо Чырыстийы апостолæй, – Понты, Галатийы, Каппадокийы, Асийы æмæ Вифинийы чи ныххæлиу, æцæгæлонау дзы чи цæры, Хуыцауы уыцы æвзæрстытæм. [†]

² Кæй уæ сæвзæрдзæн, уый Фыд-Хуыцау зыдта рагацау, æмæ Йæ Уд ссыгъдæг кодта сымах, цæмæй Йесо Чырыстийæн уат коммæгæс æмæ уæ цæхсадæуа Йæ Тугæй. Хуыцау уын ноджы фылдæр бахай кæнæд Йæ хорзæх æмæ Йæ фарнæй. ^{††}

Уырнджыты зæрдæдарæн

³ Арфæгонд уæд нæ Хицау Йесо Чырыстийы Хуыцау æмæ Фыд. Йесо Чырыстийы мæрдтæй кæй райгас кодта, уымæй нын Йе стыр хорзæхмæ гæсгæ радта ног цард æмæ æнæфæцудгæ зæрдæдарæн – [‡]

⁴ Фесæфæн кæмæн нæй, рæстæджы бар кæуыл нæ цæуы, ахæм хорзæхтæ уæлæрвты æфснайдæй лæууынц сымахæн. ^{‡†}

⁵ Уырнынад уæм кæй ис, уымæ гæсгæ Хуыцау сымах Йæ хъаруйæ хъахъхъæны, цалынмæ уæ фервæзын кæна, уæдмæ. Уыцы ирвæзындзинад цæттæ у, æмæ йæ Хуыцау раргом кæндзæни рæстæджы кæроны. ^{‡†}

⁶ Æмæ цин кæнут уыдæтты тыххæй, ныртæккæ уæ алыхуызон фæлварæнты исдуг хъыг бавзарын куы бахъæуы, уæд дæр. ^{‡††}

⁷ Сызгъæрин бафæразы артæн, фæлæ уæддæр фесæфы; сызгъæринæй зынаргъдæр чи у, уæ уыцы фæлтæрд уырнындзинад раппæлыны, намыс æмæ кады аккаг уызæн, Йесо Чырысти куы æрцæуа, уæд.

⁸ Сымах цæстæй нæ федтат Чырыстийы, фæлæ Йæ уарзут, æмæ Йæ кæд ныртæккæ нæ уынут, уæддæр Ыл æууæндут æмæ уæ цин у, зæгъæн кæмæн нæй, ахæм. ^{‡‡†}

⁹ Уымæн æмæ уæ къухы æфты, уырнындзинад сымах цæмæ хъуамæ æркæна, уый – уæ удты фервæзын кæнын. [§]

¹⁰ Уыцы ирвæзындзинад иртæстой пехуымпартæ æмæ рагагъоммæ загътой, сымахæн нысангонд цы хорзæх уыди, уый тыххæй. ^{§†}

¹¹ Уыдон архайдтой, хайджын Кæмæй уыдысты, Чырыстийы уыцы Уд сын рагагъоммæ Чырыстийы тухæнты æмæ Йæ фæстæдæры намысы тыххæй куы дзырдта, уæд сын цы афонмæ æмæ æууæлтæм амыдта, уый базоныныл.

¹² Хуыцау сын раргом кодта, цы раиртæстой, уый сæхи хорзæхæн нæ, фæлæ уæ хорзæхæн кæй уыди. Цы раиртæстой, уый тыххæй ныр сымахæн загътой, фарны уац уын уæларвæй æрвыст Сыгъдæг Удæй разæнгардæй чи фехъусын кодта, уыдон. Уыцы сусæгдзинад базонынмæ бæллынц зæдтæ дæр. ^{§††}

Ут сыгъдæг

¹³ Уымæ гæсгæ уæ зонд уæд архайынмæ цæттæ æмæ цырды лæуут; уæ зæрдæ фидарæй дарут, Йесо Чырысти куы æрцæуа, уæд цы хорзæх райсдзыстут, ууыл. ^{§†}

¹⁴ Ут коммæгæс хъæбултау – Хуыцауы куы нæма зыдтат, уæд уæм цы мондæгтæ уыди, уыдоны фæдыл ма цæут, ^{§††}

¹⁵ Фæлæ уæ Æрхонæг куыд сыгъдæг у, афтæ уæхæдæг дæр алы хъуыддаджы ут сыгъдæг. ^{§†}

¹⁶ Сыгъдæг Фыст дæр афтæ зæгъы: «Ут сыгъдæг, уымæн æмæ Æз сыгъдæг дæн».

¹⁷ Чи никæй хъулон кæны, алкæмæн дæр йæ хъуыддæгтæм гæсгæ Чи хæссы тæрхон, кæд Уый уæ Фыд хонут, уæд æцæгæлон бæстæйы уæ цард æрвитут афтæ, æмæ уæм Хуыцауы тас куыд уа.

¹⁸ Уымæн æмæ сымах зонут: уæ фыдæлтæй уын цы ницæйаг цард баззад, уымæй уæ балхæдæуыди, рæстæг кæй бахæрдзæн, ахæм æвзист кæнæ сызгъæринæй нæ,

¹⁹ Фæлæ æнаипп æмæ сыгъдæг Уæрыччы – Чырыстийы зынаргъ Тугæй. ^{§†}

²⁰ Уый сæвзæрстæуыд дуне сфæлдисыны размæ, æмæ сымах сæраппонд раргом рæстæджы кæрон.

²¹ Йæ фæрцы сымах баууæндыдыстут Хуыцауыл. Уый Йæ райгас кодта мæрдтæй æмæ Йын радта намыс, Хуыцауыл куыд æууæндат æмæ Йыл уæ зæрдæ куыд дарат.

²² Æцæгадæн коммæ бакæсыны руаджы сымах уæ зæрдæтæ ссыгъдæг кодтат æнæцæстмæуарзтæй æфсымæрты уарзынæн. Уæдæ кæрæдзи бауарзут зæрдиагæй. ^{§§†}

²³ Уымæн æмæ сымах ногæй райгуырдыстут, мæлæты бар кæуыл цæуы, уыцы адæймаджы мыггагæй нæ, фæлæ Хуыцауы цардæгас æмæ æнусон ныхасы руаджы. ^{§§†}

[†] 1 Петр. 2:9. ^{††} Эф. 1:4, 7; Дзут. 12:24. [‡] Ром. 6:4; Эф. 1:3. ^{††} 2 Тим. 4:8. ^{‡‡} Ин. 10:28. ^{‡‡†} Мф. 5:12; 2 Кор. 4:17. ^{‡‡‡} Ин. 20:29; 2 Кор. 5:7. [§] Ром. 6:23. ^{§†} Мф. 13:17; 2 Пет. 1:21.

^{§††} Эф. 3:10; 1 Тим. 3:16. ^{§‡} Лк. 12:35. ^{§††} Ап. хъ. 17:30. ^{§†} Лк. 1:75. ^{§‡} 1 Ин. 1:17; 1 Кор. 6:20; Эф. 1:7; Дзут. 9:14; Æрп. 1:5, 20. ^{§§†} 1 Пет. 2:17. ^{§§‡} Иак. 1:18.

²⁴ Сыгъдæг Фыст зæгъы: «Алы адæймаг дæр у кæрдæгау, йæ намыс – быдираг дидинагау: кæрдæг бахус æмæ дидинаг æрызгъæлди;

²⁵ Хицауы ныхас та мыггагмæ цæры». Уыцы ныхас у, сымах цы фарны уац фехъуыстат, уый.

2 Уæдæ ныуадзут алы хæрам, хин, цæстмæми, хæлæг æмæ фыдгой. †

² Ноггуыр д сабитау кæддæриддæр уæ зæрдæ агурæд удæн царддæттæг сыгъдæг æхсыр – рæзты хос уын куыд уа уæ фервæзынæн, афтæ. ††

³ Уымæн æмæ сымах базыдтат Хицауы хорзæхы ад.

Хуыцауы адæм

⁴ Адæм Кæуыл нæ барвæссыдысты, фæлæ Хуыцау Кæй сæвзæрста æмæ Йын зынаргъ Чи у, æрцæут уыцы Чырыстимæ – удæгас дурмæ. ‡

⁵ Æмæ сымах дæр, удæгас дуртау, уæхи раттут Хуыцауæн уæхицæй лæггады хæдзар самайынæн, уыдзыстут дзы сыгъдæг кусджытæ æмæ Йын Йесо Чырыстийы фæрцы хæсдзыстут фæндиаг нывондтæ – лæггад Ын кæндзыстут Сыгъдæг Удæй разæнгардæй. ††

⁶ Уымæн æмæ Сыгъдæг Фысты загъд ис: «Мæнæ Æз Сионы æвæрын сæрæвæрæн – æвзæрст зынаргъ дур, æмæ Йыл чи æууæнды, уый нæ фæхудинаг уыдзæн». ††

⁷ Уæдæ Уый сымахæн, уырнджытæн, хæзна у, æнæуырнджытæн та у, «аразджытæ цы дурыл нæ барвæссыдысты, фæлæ сæрæвæрæн чи сси», «кæуыл фæкæлынц æмæ ахауынц, уыцы дур». †††

⁸ Хуыцауы ныхасæн коммæгæс кæй не сты, уый тыххæй Йыл фæкæлынц. Афтæ сын снысан кодта Хуыцау.

⁹ Сымах та стут «æвзæрст мыггаг, лæггадгæнджытæ Паддзахæн, Хуыцау Йæхи кæй бакодта, уыцы сыгъдæг адæм», талынгæй уæ Йæ диссаджы рухсмæ Æрхонæджы алæмæты хъуыддæгты тыххæй куыд хъусын кæнат. †††

¹⁰ Кæддæр Хуыцауы адæм нæ уыдыстут, ныр та Йæ адæм стут. Кæддæр Ын Йæ хорзæх нæ зыдтат, ныр та дзы хайджын стут. †

Цæрут Хуыцауы цагъартау

¹¹ Мæ уарзон хæлæрттæ, курын сымахæй, æцæгæлон бæстæйы рæстæгмæ цæрджытæй: уæ тæригъæдджын æрдзыхъæды мондæгты коммæ ма кæсут – уыдон уæ уды ныхмæ тох кæнынц. †

¹² Муртатты æхсæн уæ цард уæд фæзминаг. Фыдгæнджытæ цыма стут, уыйау уыл кæд уыдон цъыф калынц, уæддæр уындысты уæ хорз хъуыддæгтæ æмæ скад кæндзысты Хуыцауæн, куы æрцæуа, уæд. †††

¹³ Хицауы сæраппонд коммæгæс ут, кæй бар уыл цæуы, уыдонæй алкæмæн дæр: паддзахæн – уæлдæр хицауиуæггæнæгæн, ††

¹⁴ Фыдгæнджыты бафхæрыны æмæ хæрзгæнджыты барæвдауыны тыххæй паддзах кæй сæвæры, уыцы хицæуттæн.

¹⁵ Уымæн æмæ Хуыцауы афтæ фæнды, цæмæй уæ хорз хъуыддæгтæй кæрон сæвæрат æнæзонд адæмы æнæфенд ныхæстæн.

¹⁶ Цæрут сæрибар адæмау – Хуыцауы цагъартау. Фæлæ уæ сæрибар æвзæр митæ ма расайæд. †††

¹⁷ Аргъ кæнут алкæмæн дæр, уарзут æфсымæрты, тæрсут Хуыцауæй, нымайут паддзахы. †

¹⁸ Цагъартæ, нымайут уæ хицæутты æмæ сын ут коммæгæс, стæй зæрдæхæлар æмæ æвæлмас чи у, æрмæст уыдонæн нæ, фæлæ тызмæгтæн дæр.

¹⁹ Уымæн æмæ исчи æназымæй æфхæрд æмæ хъызæмæрттæ куы æвзара, æмæ Хуыцауимæ йæ зæрдæ кæй ис, уый сæраппонд куы быхса, уæд уый Хуыцауæн фæндон у. ††

²⁰ Уе 'взæр хъуыддæгты тыххæй æфхæрд куы æййафат æмæ куы быхсат, уæд дзы раппæлинагæй цы ис? Фæлæ кæд хорз хъуыддæгтæ аразут, афтæмæй хъызæмар æвзарут æмæ стут фæразон, уæд уый Хуыцауæн фæндон у – †††

²¹ Хуыцау уæ уый тыххæй сæвзæрста. Уымæн æмæ Чырысти дæр хъызæмар бавзæрста сымах сæраппонд, æмæ уын у фæзминаг, цæмæй цæуат Йæ фæдыл. †††

²² Чырысти тæригъæды никуы бафтыд, æмæ Йæ дзыхæй мæнгныхас никуы рацыди. †††

²³ Дзырдтой Йын æвзæртæ, фæлæ æвзæр ныхасæй дзуапп нæ лæвæрдта, хъызæмарæй Йæ мардтой, фæлæ сæ никæмæ æртхъирæн кодта – æппæт дæр бакодта Æнæхæрам Тæрхонгæнæджы æвджид.

²⁴ Уый нын нæ тæригъæдтæ Йæ буаримæ систа дзуармæ, цæмæй амæлæм тæригъæдæн æмæ цæрæм рæстдзинадæн. Сымах Йæ хъæдгæмттæй сдзæбæх стут. ††

²⁵ Уымæн æмæ сымах уыдыстут дзæгъæл фыстау, фæлæ ныр раздæхтыстут уæ удты Фыййаумæ æмæ Цæстдарæгмæ.

Ус æмæ лæг

3 Афтæ сымах дæр, устытæ, кæсут уæ лæгты коммæ, Хуыцауы ныхасæн дзы чи нæ сæтты, цæмæй уыдонæн зæгъын дæр ма бахъæуа, фæлæ сæ Хуыцаумæ æрхона сæ устыты цард, ††

² Уымæн æмæ фендзысты, сымах кæй цæрут сыгъдæгæй æмæ уæм кæй ис Хуыцауы тас.

³ Æддаг бакастæй чи зыны, дзыккуты уыцы аив быд, сызгъæрин фæлындæнтæ кæнæ аив дарæс ма уæнт уæ фидуауц, ††

† Кол. 3:8; Дзут. 12:1. †† Мф. 11:3; Мк. 10:14. ‡ Мф. 16:18; 21:42. †† Æрг. 1:6. †† Ром. 9:33. ††† Мф. 21:42. ††† Ап. хъ. 26:18. § Ром. 9:25. † Ром. 13:13; Гал. 5:16. †† Мф. 5:16.

†† Ром. 13:1; Тит. 3:1. ††† Гал. 5:13. † 1 Пет. 1:22; Ром. 12:10. †† Мф. 5:10. ††† 1 Пет. 3:14; 4:14. ††† Мф. 16:24; Флп. 2:5. ††† 1 Ин. 3:5. 18 Мф. 8:17; Ром. 6:2. 19 Эф. 5:22; Кол. 3:18. 20 1 Тим. 2:9.

⁴ Фæлæ уæ зæрдæйы уаг, Хуыцауы цæсты тынг зынаргъ чи у, уыцы æвæлмас æмæ сабыр удыхъæды æнæмæлгæ рæсугъддзинад. †

⁵ Хуыцауыл йæ зæрдæ чи дардта, уыцы сыгъдæг устытæ дæр рагзаманы фидауцджын уыдысты, сæ лæгты коммæ кæй кастысты, уымæй.

⁶ Афтæ Саррæ уыд Авраамæн коммæгæс, æмæ йæ хуыдта йе 'лдар. Кæд сымах хорз хъуыддæгтæ аразут æмæ уыл фæстæмæ ницавæр тас хæцы, уæд Саррæйы хъæбултæ стут.

⁷ Сымах дæр, лæгтæ, цæрут уæ устытимæ, уыдон лæмæгъдæр кæй сты, уый æмбаргæйæ. Аргъ сын кæнут, уымæн æмæ уыдон дæр уемæ райсдзысты Хуыцауы хорзæх – мыггагмæйы цард. Афтæмæй уæ куывд нæ фæкъуылымпы уызæн. ††

Фыдæхæн фыдæхæй ма фидут

⁸ Уæдæ уеппæт дæр ут æмзонд, иннæйы мæт æмæ цинæй хайджын, æфсымæруарз, зæрдæхæлар, сæрныллæг. ‡

⁹ Фыдæхæн ма фидут фыдæхæй, æфхæрæн ныхасæн – æфхæрæн ныхасæй. Уый нæ, фæлæ Хуыцауæй курут хорзæх æфхæрджытæн – Хуыцау сымах уый тыххæй æрхуыдта. Æмæ уыл уæд æрцæудзæн Йæ хорзæх. ††

¹⁰ Уымæн æмæ «тæхудиаг цардæй цæрын æмæ хорз рæстæг фенын кæй фæнды, уый ма уæд маргæвзаг æмæ йæ дзыхæй ма рацæуæд мæнгныхас,

¹¹ Ныуадзæд фыдæх æмæ аразæд хорз хъуыддæгтæ, зæрдиагæй тырнæд фидыдмæ.

¹² Хицау Йæ цæст дары рæстгæнджытæм æмæ сын хъусы сæ куывдмæ; фыдгæнджытæн та Хицау сæ ныхмæ у».

¹³ Æмæ хорз хъуыддæгтæм куы тырнат, уæд уын фыдбылыз чи хъуамæ сараза?

¹⁴ Фæлæ кæд Хуыцауæн фæндон хъуыддæгты тыххæй тухæн æвзарут, уæд тæхудиаг стут; уе 'фхæрджытæ уæ цæмæй тæрсын кæнынц, уымæй та ма тæрсут æмæ ма тыхсут. ††

¹⁵ Зæрдæбынæй кад кæнут Чырыстийæн – уæ Хицауæн. Уæ зæрдæдарæны бындурæй уæ чи фæрса, уымæн кæддæриддæр цæттæ ут æвæлмасæй æмæ Хуыцауæй тæрсгæйæ дзуапп раттынмæ. †††

¹⁶ Уæ цæсгоммыл къæм абадын ма бауадзут, æмæ фæхудианаг уой, уæ дзæбæх чырыстон цардыл цъыф чи калы, уыдон. †††

¹⁷ Уымæн æмæ Хуыцауы фæндæй иугæр хъызæмар бавзаргæ куы уа, уæд æй æвзæр хъуыддæгты бæсты фæлтау хорз хъуыддæгты тыххæй бавзар. §

¹⁸ Уымæн æмæ Чырысти дæр мах Хуыцаумæ æрхоныны охыл уыциу хъызæмар бавзæрста – Йæхæдæг æназым уыди, афтæмæй азымджынты

† Ром. 7:22; 2 Кор. 4:16. †† 1 Кор. 7:3; Гал. 3:28. ‡ Ром. 15:5. †† Мф. 5:39; Ром. 12:14, 17. †† Мф. 5:10. ††† Кол. 4:6. ††† 1 Пет. 2:12. § 1 Пет. 4:15.

сæраппонд амарди уыдоны тæригъæдты тыххæй. Йæ буар Ын амардтой, фæлæ уды æгъдауæй райгас, §†

¹⁹ Æмæ афтæмæй ацыд æмæ хъусын кодта уац ахст удтæн – §††

²⁰ Кæддæр Хуыцауæн чи нæ басаст, уыдонæн. Хуыцау сын быхста æмæ æнхъæлмæ касти, цалынмæ Ной нау арæзта, уæдмæ. Уыцы науы æрмæст цалдæрæй – аст адæймаджы – фæрвæзтысты доны фæрцы. §†

²¹ Уыцы дон фæсномыгæй амыдта донаргъуыдмæ; донаргъуыд та у буары чъизи æрæхсын нæ, фæлæ Хуыцауæн сыгъдæг цæсгомимæ цæрыны тыххæй зæрдæ бавæрын §††. Донаргъуыд абон сымах ирвæзын кæны Йесо Чырыстийы райгасы фæрцы §† –

²² Уый ацыд уæларвмæ, бады Хуыцауы рахиз фарс, Йæ дæлбар сты зæдтæ, уæларвон барджынтæ æмæ тыхджынтæ. §†

Дæ цард снывонд кæн Хуыцауæн

4 Чырысти буарæй хъызæмæрттæ кæй бавзæрста, уымæ гæсгæ сымах дæр Йæ цæстæй кæсут хъызæмæрттæм æмæ уымæй ифтонг кæнут уæхи, уымæн æмæ буарæй тухæнгæнæг тæригъæды нал æфты – §††

² Буары цæрынæн ма йын цы рæстæг баззади, уый æрвиты адæймаджы тæригъæдджын мондæгтæ æфсадгæйæ нæ, фæлæ Хуыцауæн фæндиагæй. §§†

³ Æгъгъæд уын фæуæд, ивгъуыд заман муртатты æгъдæуттæм гæсгæ цас фæцардыстут, уый – уыдыстут хæлд адæм, чъизи монцты, фыднозты æмæ æнæуаг миты уацайрæгтæ, куывтат æлгъаг мæнгхуыцæуттæн. §§§

⁴ Ныр муртаттимæ иумæ уыдонæн сæ хæлд хъуыддæгты цъымарайы кæй нал ныгъуылут, уый сæ æфтауы дисы æмæ уыл цъыф калынц. ¹⁸

⁵ Уыдон дзуапп ратдзысты, удагæстæн æмæ мæрдтæн тæрхон рахæссинмæ цæттæ Чи у, Уымæн. ¹⁹

⁶ Уымæ гæсгæ фарны уац мæрдтæ дæр уый тыххæй фехъуыстой, æмæ адæмæн тæрхон куыд рахастæуы, кæд уыдоны буарæн тæрхон афтæ рахастæуыд, уæддæр уды æгъдауæй цæрой Хуыцауимæ.

⁷ Рæхджы алцæмæн дæр уызæни кæрон. Уæдæ ут хæдзонд, кæддæриддæр цæттæ æмæ кувут. ²⁰

⁸ Фыццаджыдæр кæрæдзи уарзут зæрдиагæй, уымæн æмæ уарзондзинады фæрцы бирæ тæригъæдтæ ныббарстæуы.

§† Ром. 5:6; Дзут. 9:28. §†† Кол. 2:15. §† Мф. 24:37; Лк. 17:26. §†† 3:21 Ацы бынат тæлмац кæнынц афтæ дæр: |iУыцы дон фæсномыгæй амыдта донаргъуыдмæ; донаргъуыд та буары чъизи æрæхсын нæу, фæлæ у Хуыцаумæ сыгъдæг цæсгоммы тыххæй кувын|r. §† Ром. 6:4; Эф. 1:20. §† Мф. 28:18; Эф. 1:20. §§† 1 Пет. 2:21. §§† 2 Кор. 5:15; Гал. 2:20. §§§ Эф. 4:17. ¹⁸ 1 Пет. 2:12. ¹⁹ 2 Тим. 4:1. ²⁰ Лк. 21:34; Иак. 5:8.

⁹ Кæрæдзийы-иу суазæг кæнут зæрдиагæй, æнæ хъуыр-хъуырæй. †

¹⁰ Сымахæй алкæмæн дæр рардæуыд йæхи курдиат, æмæ уæ алчидæр Хуыцауы лæвæрд уыцы алыхуызон хорзæхтæй раст пайда кæнæд кæрæдзийæн лæггады охыл.

¹¹ Чи амоны, уый амонæд Хуыцауы ныхас; чи лæггад кæны, уый лæггад кæнæд, Хуыцау ын цы хъару дæтты, уымæй – уæ алы хъуыддагæй дæр Йесо Чырыстийы фæрцы Хуыцау куыд скадджын уа, афтæ. Кад æмæ Йын паддзахад уæд мыггагæй-мыггагæм! Амен.

¹² Мæ уарзон хæлæрттæ, уæ бафæлварыны тыххæй фыдæвзарæнты кæй æфтут, уый уæм диссаг ма кæсæд, цыма уыл цыдæр æнахуыр хъуыддаг æрцыди, уыйау,

¹³ Фæлæ цин кæнут, Чырыстийы тухæнтæй хайджын кæй стут, ууыл, æмæ хъæлдзæг æмæ зæрдæрухс уыдзыстут, Йæ намыс куы раргом уа, уæд.

¹⁴ Кæд уыл Чырыстийы номы тыххæй цъыф калынц, уæд тæхудиат стут, уымæн æмæ Хуыцауы намысджын Уд уæ зæрдæты ис. [Уыдон Æй фауынц, сымах та Йæ кадджын кæнут.] ††

¹⁵ Æрмæст марыны, кæнæ давыны, кæнæ æндæр фыдракæнды, кæнæ искæй хъуыддæгты хи нытбыссыны тыххæй уæ æфхæрд макæмæ æрхауæд. ‡

¹⁶ Фæлæ чырыстон кæй у, кæд уый тыххæй исчи тухæны æфты, уæд æм худинаг ма кæсæд, фæлæ стауæд Хуыцауы, цы ном хæссы, уый тыххæй.

¹⁷ Уымæн æмæ ралæуыд тæрхонæн Хуыцауы хæдзарæй райдайыны рæстæг. Æмæ кæд тæрхон махæй райдайдзæн, уæд Хуыцауы фарны уацæн чи нæ сæтты, уыдонæн та цæуыл ахицæн уыдзæн? ††

¹⁸ «Кæд рæстгæнæг зынтæй ирвæзы, уæд æнахуыцау тæригъæдджын цы фæуыдзæн?»

¹⁹ Уæдæ Хуыцауы фæндонмæ гæсгæ чи æвзары тухæн, уыдон сæхи бафæдзæхсæнт иузæрдион Сфæлдисæгыл æмæ дарддæр дæр аразæнт хорз хъуыддæгтæ.

Хуыцау сфидар кæндзæн уырнджыты

5 Фыссын уæ аргъуаны хистæртæм. Æз дæр дæн аргъуаны хистæр, Чырыстийы тухæнтæн æвдисæн, æмæ, цы намыс хъуамæ раргом уа,

† Ром. 12:13; Флп. 2:14; Дзут. 13:2. †† Дзут. 13:2. ‡ 1 Пет. 2:19; 3:17. †† Лк. 23:31.

уымæй чи схайджын уыдзæн, уыдонæй иу. Курын уæ: ††

² Сымахыл кæй бафæдзæхстæуыд, Хуыцауы уыцы дзуг æнæбары, æфтиаджы тыххæй ма хизут, фæлæ зæрдиагæй, æнувыдæй – Хуыцауæн фæндонæй. †††

³ Уæ бærны чи ис, уыдонæн æлдæрттæ ма ут, фæлæ дзугæн ут фæзминаг. †††

⁴ Æмæ Хистæр Фыййау куы æрцæуа, уæд райсдзыстут æнæмæлгæ намысы хæрзиуæг.

⁵ Сымах дæр, кæстæртæ, кæсут хистæрты коммæ. Уырнджытæ, уеппæт дæр кæрæдзийы раз ут сæрныллæг, уымæн æмæ «Хуыцау сæрыстыртæн сæ ныхмæ у, сæрныллæджытæн та хорзæх дæтты». §

⁶ Уæдæ уæхи æрныллæг кæнут хъомысджын Хуыцауы раз æмæ, афон куы ралæууа, уæд уæ сбæрзонд кæндзæн. §†

⁷ Уеппæт сагъæстæ бакæнут Йæ бар, уымæн æмæ Йæ мæт сымахыл у. §††

⁸ Ут къæрцхъус æмæ цырд лæуут, уымæн æмæ уæ фыдгул хайрæг цæуы богътæгæнæг домбайау æмæ агуры, кæй аныхъуыра, ахæмты. §†

⁹ Фидар уырнындзинадимæ æрлæуут йæ ныхмæ – уе 'фсымæртæ дæр æппæт дунейы ахæм тухæнтæ кæй æвзарынц, уый сымах зонут. §††

¹⁰ Исдуг æвзардзыстут тухæнтæ, фæлæ алы хорзæх дæр Кæмæ ис, уыцы Хуыцау уæ сæвзæрста Чырыстиимæ иугондæй Йæ мыггагмæйы намысæй хай райсынмæ, æмæ уын Йæхæдæг ратдзæн ног тыхтæ, скæндзæн уæ удвидар æмæ æнæфæцудгæ хъаруджын. §†

¹¹ Паддзахиуæг кæнæд мыггагæм! Амен.

¹² Ацы цыбыр фыстæг уæм ныффыстон, иузæрдионыл кæй нымайын, уыцы æфсымæр Силуаны æххуысæй. Фæнды мæ сымах фæныфсджын кæнын, цы хорзæхы фæдыл фыссын, уый Хуыцауы æцæг хорзæх кæй у, уымæн æвдисæн ныллæууын. Фидар хæцут уыцы хорзæхыл.

¹³ Саламтæ уын дæттынц, сымахуа Хуыцау кæй сæвзæрста, Вавилоны §† уыцы аргъуан, стæй мæ хъæбул Марк.

¹⁴ Кæрæдзийæн салам дæттут æфсымæрон уарзты байæ. Фарн уеппæтæн дæр – Чырыстиимæ чи ис, **УЫДОНÆН.**

†† Ап. хъ. 1:8; Ром. 8:17. ††† Ап. хъ. 20:28. ††† Мк. 10:44.

§ Иак. 4:6; Эф. 5:21; Флп. 2:3. §† Иак. 4:10. §†† Мф. 6:32; Лк. 12:30. §† Лк. 22:31. §†† Ап. хъ. 14:22. §† 2 Кор. 4:17. §† 5:13 Апостол Петр, æвæццæгæн, |iВавилон|г хоны Ромы сахары – уымæн дæр йæ цæрджытæ, кæддæры вавилойнагтау, æфтыд уыдысты алы тæригъæдты.

2 Петр

1 Симон Петрæй, Йесо Чырыстийы цагъар æмæ апостолæй, – нæ Хуыцау æмæ Ирвæзынгæнæг Йесо Чырыстийы рæстады руаджы нæ зынаргъ уырнындзинадæй чи схайджын, уыдонмæ.

² Хуыцауы æмæ нæ Хицау Йесойы зоныны руаджы уæм фылдæр кæнæнт хорзæх æмæ фарн.

Уырнæджы цард дунейы

³ Хуыцауæн фæндиагæй цæрынæн нæ цыдæриддæр хъæуы, уый нын радта Хуыцау, уымæн æмæ базыдтам Йæ намыс æмæ нæ Йæ хорзæхмæ Æрхонæджы. [†]

⁴ Афтамæй мах райстам, аргъ кæмæн нæй, ахæм стыр зæрдæвæрдтæ, уыдоны фæрцы Хуыцауы æрдзыхъæдæй куыд схайджын уат, æмæ фервæзат тæригъæдджын мондæгты аххосæй дуне хурхгæнæг мæлæтæй.

⁵ Уымæ гæсгæ зæрдиагæй архайут уæ уырнындзинадмæ хорз хъуыддæгтæ бафтауыныл, уæ хорз хъуыддæгтæм та – зонынад,

⁶ Зонынджынæй уæлдай ут хиуылхæцон, хиуылхæцонæй уæлдай – фæразон, фæразонæй уæлдай æнувыд ут Хуыцауыл,

⁷ Хуыцауыл æнувыдæй уæлдай узæлут æфсымæртыл, æфсымæртыл узæлынæй уæлдай арзут алкæй дæр. ^{††}

⁸ Кæд сыхах уыцы миниуджытæй хайджын стут æмæ уæм фылдæр кæнынц, уæд уыдоны фæрцы уыдзыстут æнтыстджын æмæ базондзыстут нæ Хицау Йесо Чырыстийы. [‡]

⁹ Уыцы миниуджытæ кæмæ не сты, уый та у куырм æмæ ницы уыны, йæ раздæры тæригъæдтæй кæй ссыгъдæг, уый дзы ферох. ^{‡†}

¹⁰ Уымæ гæсгæ, æфсымæртæ, зæрдиагдæрæй архайут, Хуыцау уæ кæй сæвзæрста æмæ æрхуыдта, ууыл фидарæй хæцыныл. Афтамæй никуы фæкæлдзыстут.

¹¹ Уымæн æмæ уын афтамæй уыдзæн нæ Хицау æмæ Ирвæзынгæнæг Йесо Чырыстийы мыггагмæйы Паддзахадмæ æнæкъуылымпыйæ бацæуыны фадат.

¹² Уымæ гæсгæ сыхахæн уыдæтты тыххæй дзурдзынæн æдзух, кæд сæ зонут æмæ уæм цы æцæгад фæхæццæ, ууыл фидар хæцут, уæддæр.

¹³ Уæдæ растыл нымайын, цалынмæ ма мæ ацы буары цæрын, уæдмæ уын уыдæттæ ногæй уæ зæрдыл æрлæууын кæнын.

[†] Ром. 8:30. ^{††} 1 Ин. 3:16. [‡] Тит. 3:14. ^{††} 1 Ин. 2:9.

¹⁴ Уымæн æмæ мын нæ Хицау Йесо Чырысти рагом кодта æмæ зонын, рæхджы мæ ацы буар кæй хъуамæ ныуадзон, уый. ^{‡‡}

¹⁵ Уæдæ архайдзынæн, ацы дунейæ куы ацæуон, уæд мæ ныхæстæ кæддæриддæр уæ зæрдыл куыд лæууой.

Пехуымпар ныхас

¹⁶ Мах уын нæ Хицау Йесо Чырыстийы тыхы æмæ æрцыды тыххæй куы дзырдтам, уæд кæйдæр къæбæлдзыг фæливан аргъæуттæ нæ фæзмыдтам – нæхи цæстæй Йын федтам Йе стыр намыс. ^{‡‡†}

¹⁷ Тæккæ уæлдæр Намысджынæй Йæм куы æрыхъуыст: «Ай, Кæуыл аудын, Мæ уыцы уарзон Фырт у», уæд райста Фыд-Хуыцауæй кад æмæ намыс. ^{‡‡†}

¹⁸ Уыцы уæларвон хъæлæс мах фехъуыстам нæхæдæг, сыгъдæг хохыл Йемæ куы уыдыстæм, уæд.

¹⁹ Пехуымпар ныхас раст кæй у, уый нын афтамæй рагом ноджы тынгдæр. Æмæ цалынмæ бон кæнын райдайа æмæ Бонвæрнон уæ зæрдæты ссудза, уæдмæ уыцы пехуымпар ныхасмæ, талынджы рухстауæг цырагъмæ здахæгау, уæ 'ргом кæй здахут, уымæй раст кæнут.

²⁰ Фыццæджыдæр зонут уый, æмæ Сыгъдæг Фысты пехуымпар ныхæстæй иуæн дæр адæймаджы хъаруйæ райхалæн нæй,

²¹ Уымæн æмæ пехуымпар ныхас адæймаджы фæндонмæ гæсгæ никуы уыд, фæлæ адæм, Сыгъдæг Удæй разæнгардгондæй, дзырдтой, Хуыцауæй цы уыдис, уый. [§]

Мæнгахуыргæнджытæ

2 Израилаг адæмы æхсæн мæнгпехуымпартæ куыд уыдис, афтæ сыхахæн дæр уыдзæн мæнгахуыргæнджытæ; уыдон æрхæсдзысты семæ мæлæтмæ тæрæг мæнгахуырæдтæ, сæхи атигъ кæндзысты сæрибар сын æрхæссæг Хицауыл, æмæ афтамæй сæхи æвиппайды бакæндзысты мæлæты амæддаг. ^{§†}

² Бирæтæ сын бафæзмдзысты сæ чъизи митæ; уыдоны аххосæй æгад уыдзæни раст фæндаг. ^{§††}

³ Кæрæф кæй сты, уымæ гæсгæ сæ мæнгард ныхæсты руаджы тона кæндзысты сыхахæй.

^{‡‡} Ин. 21:18. ^{‡‡†} Лк. 9:32; Ин. 1:14; 1 Кор. 2:13. ^{‡‡‡} Мф. 17:5; Мк. 9:7. [§] 1 Пет. 1:10. ^{§†} Мф. 24:11; 1 Тим. 4:1. ^{§††} 2 Тим. 4:3.

Тæрхон сын раджи рахастæуыд, æмæ сæм сæ мæлæт къæрцхъусæй лæууы. †

4 Кæд тæригъæды чи бафтыд, Хуыцау уыцы зæдтыл нæ бацауæрста, ныппæрста сæ зындонмæ æмæ сæ тæрхоны бонмæ талынджы дары рæхыстæй бастæй; ††

5 Кæд рагон дунейыл нæ бацауæрста, бахызта æрмæстдæр рæстдзинады фидиуæг Нойы йæ бинонтимæ – аст адæймаджы, æнæхуыцæутты дуне та доны хъаймæтæй фесæфта;

6 Кæд Содом æмæ Гоморраейы сахарты фестын кодта æртхутæг, æмæ сын уымæй рахаста сæ сыскъуыныны тæрхон, фидæны æнæхуыцæуттæн уый зондыхос куыд уа, афтæ;

7 Хæлд адæмы æлгъаг цардæй чи сфæлмæцыд, уыцы рæстгæнæг Лоты та фервæзын кодта –

8 Уымæн æмæ уыцы рæстгæнæг царди се 'хсэн, æмæ алы бон дæр йæ зæрдæ рысти, се 'нæуаг хъуыддæгтæ сын кæй уыдта æмæ хъуыста, уымæй, –

9 Уæд Хицау зоны, рæстгæнджытæ фæлварæнтæй куыд фервæзынгæнгæ сты, æнæхуыцæуттæ та сæ бафхæрыны тыххæй тæрхоны бонмæ куыд ныуадзгæ сты, уый – ‡

10 Чъизи мондæгты фæдыл чи цæуы, Хуыцауы бартæ чи ницæмæ дары, налат, хивæнд чи у æмæ намысджынты фауынæй чи нæ тæрсы, уæлдайдæр уыдон. ††

11 Афтæмæй зæдтæ уыдонæй домбайдæр сты хъомыс æмæ тыхæй, фæлæ Хицауы раз намысджынтæн нæ фæзæгъынц фауæн ныхас. ††

12 Уыдон та фауынц, цы не 'мбарынц, уый. Æрцахсынæн æмæ æргæвдынæн чи райгуырды, ахæм æнæзонд цæрагойтæй уæлдай не сты, кæсынц се 'рдзыхъæды коммæ, æмæ кæй фехæлдысты, уый сæ æркæндзæни сæфтмæ.

13 Уыдонæн сæ хæрам хъуыддæгтæ бафыстæуыдзæн хæрамæй. Æхсызгон сын сты се 'рвилбоны хиирхæфсæнтæ; æлгъаг æмæ æгадгæнджытæ, райгонд вæййынц сæ фæливан митæй, уемæ куы фæцæл кæнынц, уæд. †††

14 Сæ цæстытæ агурынц хæтаг сылгоймæгты, тæригъæдæй æфсис нæ зонынц; сæ къæппæджы бахауынц, йæ уырнынад кæмæн не сфидар, ахæмтæ. Сæ зæрдæтæ систы кæрæф, уыдон æлгъыст сты, †††

15 Ныууагътой раст фæндаг, фæдзæгъæл сты æмæ ацыдысты Восоры фырт Валаамы фæндагыл – уый бабæллыд йæ тæригъæды тыххæй мызд райсынмæ, §

16 Фæлæ йын йæ цæстмæ бадардæуыди, зылын кæй у, уый: æгомыг хæрæг сдзырдта адæймаджы æвзагæй æмæ пехуымпары бахызта сæрхъæн мийæ.

17 Ахæмтæ сты хуыскъ суадæттæ, уад кæй ахæссы, ахæм мигътæ. Уыдонмæ æнхъæлмæ кæсы саудалынг. §†

18 Уыдон кæнынц хиппæлой æмæ ницæйаг ныхæстæ, чъизи мондæгты къæппæгæй ахсынц, зылын фæндагыл цæуджытæй нырма ныр чи фæхицæн, ахæмты.

19 Зæрдæ сын æвæрынц сæрибарæй, афтæмæй сæхæдæг та мæлæты цагъартæ сты, уымæн æмæ чи кæмæн басасты, уый уымæн цагъар у. §††

20 Кæд нæ Хицау æмæ Ирвæзынгæнæг Йесо Чырыстийы базоныны фæрцы фервæзтысты дунейы чъизитæй, фæлæ та дзы ногæй суйтæ кæнынц æмæ сæ амæддаг баисты, уæд сæ фæстаг уавæр фыццагæй фыддæр уыдзæн. §†

21 Уыдон базыдтой раст фæндаг, фæлæ ныууагътой, цы сыгъдæг фæдзæхст сын лæвæрд æрцыд, уый. Уыцы раст фæндаг куы нæ базыдтаиккой, уæд сын хуыздæр уыдаид. §††

22 Фæлæ уыдоныл æрцыди раст æмбисонд: «Куыдз раздæхы йæ омдзæгмæ», «æхсад хуы ацæуы цъыфы йæхи сæвдулынмæ».

Йесойы æрцыды бон

3 Æз сыхамæ цы фыстæг фыссын, уый дыккаг у, мæ уарзон хæлæрттæ. Дыууæ фыстæджы дæр уын уæ зæрдыл цы лæууын кæнын, уымæй архайын уæ сыгъдæг хъуыдытæ райхъал кæныныл. §†

2 Рох уæ ма уæнт, сыгъдæг пехуымпартæ рагагъоммæ кæй загътой, уыцы ныхæстæ, стæй уын уæ апостолты дзыхæй Хицау æмæ Ирвæзынгæнæг кæй фехъусын кодта, Йæ уыцы фæдзæхст.

3 Фыццаджыдæр зонут, рæстæджы кæрон кæй фæзындзысты, сæ чъизи монцы дæлбар чи уыдзæн, ахæм фауджытæ. Уыдон уыл худдзысты: §†

4 «Кæм ис, зæрдæ кæмæй бавæрдта, Йæ уыцы дыккаг æрцыд? Уымæн æмæ нæ фыдæлтæ дæр амардысты, фæлæ дуне сфæлдисынæй нырма æппæт дæр баззад, цы уыд, уымæй». §§†

5 Афтæ чи хъуыды кæны, уыдон нæ зонынц: Хуыцауы ныхасæй рагзаманы арв æмæ зæхх скондæуыд донæй æмæ доны фæрцы.

6 Уымæ гæсгæ уæдыккон дуне фæдæлдон æмæ бабын.

7 Ныртаккæйы арв æмæ зæхх та уыцы ныхасæй ауæрст сты басудзынмæ – тæрхоны бон бабын уыдзысты уыдон дæр æмæ æппæт æнæхуыцæуттæ дæр. §§†

8 Мæ уарзон хæлæрттæ, иу хъуыддаг сыхамæн хъуамæ сусæг ма уа: Хицауæн иу бон мин азы хуызæн у, мин азы та – иу боны хуызæн.

9 Иуæй-иутæм куыд кæсы, афтæ Хицау фæстиат нæ кæны Йæ зæрдæвæрд сæххæст кæныныл,

† Ром. 16:18. †† 1 Ин. 3:8; Иуд. 6. ‡ 1 Кор. 10:13. †† Иуд. 8. †† Иуд. 9. ††† Ром. 16:18; Флп. 3:19. ††† 1 Тим. 6:10. § Иуд. 11.

§† Иуд. 12. §†† Ин. 8:34; Ром. 6:16. §† Мф. 12:45; Лк. 11:26. §†† Ин. 15:22. §† 2 Пет. 1:13. §† Иуд. 18; 1 Тим. 4:1; 2 Тим. 3:1. §§† 1 Кор. 15:12. §§† Мф. 13:40.

фæлæ уын бирæ быхсы – фæнды Йæ, иу адæймаг дæр куыд нæ фесæфа, фæлæ иууылдæр куыд æрфæсмон кæной. †

¹⁰ Хуыснæг куыд æрцæуы, афтæ уызæн Хицауы æрцыд дæр. Арв гæрæхтæгæнгæ цыдæр æрбауызæн, арвыл цыдæриддæр ис, уыдон цæхæр фестдзысты æмæ ныппырх уыздысты, зæхх йæхæдæг дæр æмæ йыл цы хъуыддæгтæ ис, уыдон иууылдæр басудздзысты. ††

¹¹ Кæд æппæт уызæттæ афтæ ныппырх уыздысты, уæд сымах та цавæр хъуамæ уат? Сымах уæ сыгъдæг царды хъуамæ æнувыд уат Хуыцауыл,

¹² Æнхъæлмæ кæсат æмæ бæллат Хуыцауы боны æрцыдмæ. Уыцы бон арвыл сирвæздзæн арт æмæ ныппырх уызæн, цыдæриддæр ыл ис, уыдон фестдзысты цæхæр æмæ батайдзысты.

¹³ Фæлæ махæн Хуыцау зæрдæ бавæрдта æмæ æнхъæлмæ кæсæм, рæстад кæм æрцæрдзæн, уыцы ног арв æмæ ног зæхмæ. ‡

¹⁴ Уæдæ, мæ уарзон хæлæрттæ, æппæт уызæттæм æнхъæлмæ кæсгæйæ, бацархайут, Йæ разы

сыгъдæгæй, æнаиппæй æмæ Йемæ фидыдæй æрлæууыныл. ‡†

¹⁵ Æмæ нæ Хицау бирæ кæй быхсы, уый нымайут фервæзыны фадатыл; Хуыцауæй йын лæвæрд зондæй сымахмæ уый тыххæй фыста нæ уарзон æфсымæр Павел дæр. ‡

¹⁶ Афтæ Павел фыссы йеппæт фыстæджыты, уызæттыл куы фæдзуры, уæд. Йæ фыстыты ис зынæмбарæн бынæттæ, æмæ сæ æнæфенд æмæ, йæ уырнынад кæмæн не сфидар, уыдон зыгъуыммæ кæнынц иннæ Фыстытау, æмæ уымæй сæхи кæнынц мæлæты амæддаг. ‡††

¹⁷ Уæдæ, мæ уарзон хæлæрттæ, уызæтты тыххæй сымах зонут ныридæгæн æмæ уæхи хъахъхъæнут, хæлд адæмы рæдыд фæндагыл куыд нæ ацæуат æмæ, фидар цæуыл лæуут, уымæй куыд нæ фæиппæрд уат, афтæ.

¹⁸ Рæзут нæ Хицау æмæ Ирвæзынгæнæг Йесо Чырыстийы хорзæхæй хайджынæй, тырнут ноджы Йæ хуыздæр базонынмæ. Кад Ын уæд абон дæр æмæ мыггагмæ дæр! Амен.

† 1 Тим. 2:4. †† Мф. 24:43; 1 Фес. 5:2. ‡ Æрг. 21:1.

‡† 1 Кор. 1:8. ‡† Ром. 2:4. ‡†† Ром. 8:21; 1 Кор. 15:24; 1 Фес. 4:15.

1 Иоанн

Йесо Чырысти – Царды Дзырд

1 Райдианæй цы уыди, мах цы фехъуыстам, нæхи цæстæй цы федтам, цæмæ кастыстæм æмæ нæ уырзтæ цы сгæрстой, Царды уыцы Дзырды тыххæй хъусын кæнæм сымахæн. †

2 Уымæн æмæ нæм цард раргом кодта йæхи, федтам æй æмæ йын стæм æвдисæн. Æмæ уын хъусын кæнæм, Фыдмæ чи уыд æмæ махæн йæхи чи раргом кодта, уыцы мыггагмæйы царды тыххæй. ††

3 Мах цы федтам æмæ фехъуыстам, уый уын хъусын кæнæм, сымахæн немæ иудзинад куыд уа, афтæ. Махæн та иудзинад Фыдимæ æмæ Йæ Фырт Йесо Чырыстиимæ ис. ‡

4 Ацы ныхæстæ мах фыссæм, цæмæй нæ цинæн кæрон ма уа.

Хуыцау у рухс

5 Æмæ уын мæнæ мах хъусын кæнæм, Уымæй цы уац фехъуыстам, уый: Хуыцау у рухс æмæ Йæм мисхалы бæрц дæр талынг нæй. ††

6 Кæд иугæр мах дзурæм, Йемæ нын иудзинад ис, зæгъгæ, уæвгæ та талынджы цæрæм, уæд сайгæ кæнæм æмæ нæ цард æцæгадмæ гæсгæ нæу. ††

7 Хуыцау Йæхæдæг рухсы куыд ис, кæд мах дæр афтæ рухсы цæрæм, уæд нын кæрæдзиимæ ис иудзинад æмæ нæ Йæ Фырт Йесойы Туг сыгъдæг кæны алы тæригъæдæй дæр. †††

8 Кæд мах афтæ дзурæм, тæригъæд нæм нæй, зæгъгæ, уæд нæхи сайæм æмæ æцæгад нæ зæрдæты нæ цæры.

9 Мах нæ тæригъæдтыл æргомæй куы æрфæсмон кæнæм, уæд нын Уый, иузæрдион æмæ раст кæй у, уымæ гæсгæ ныббардзæн нæ тæригъæдтæ æмæ нæ ссыгъдæг кæндзæн алы галиу хъуыддагæй дæр.

10 Кæд афтæ дзурæм, тæригъæды не 'фтæм, зæгъгæ, уæд Æй мах æвдисæм сайæгойæ æмæ Йæ ныхас нæ зæрдæты нæ цæры.

Ног фæдзæхст – уарзондзинад

2 Мæ хъæбултæ, ацы ныхæстæ уæм æз фыссын, тæригъæды цæмæй ма æфтат, уый тыххæй. Фæлæ уæ исчи тæригъæд куы ракæна, уæд нын

Фыды раз ис Сæрылхæцæг, Рæстгæнæг Йесо Чырысти. †††

2 Уый у Хуыцауимæ фидауынгæнæг нывонд нæ тæригъæдты тыххæй, æмæ æрмæст мах тæригъæдты тыххæй нæ, фæлæ æппæт дунейы тæригъæдты тыххæй дæр. §

3 Йæ фæдзæхстытæ Йын куы феххæст кæнæм, уæд нын раргом вæййы, кæй Йæ базыдтам, уый.

4 Афтæ чи зæгъы: «Æз Æй базыдтон», фæлæ Йын Йæ фæдзæхстытæ та не 'ххæст кæны, уый у фæлитой æмæ æцæгад йæ зæрдæйы нæ цæры.

5 Фæлæ Йын Йæ дзырд чи æххæст кæны, уымæн йæ зæрдæйы æцæг æрцарди Хуыцауы уарзт. Уымæй нын раргом вæййы, мах Йемæ кæй баиу стæм, уый.

6 «Æз баиу дæн Йемæ» чи зæгъы, уый хъуамæ цæра, Йесо куыд цардис, афтæ. §†

7 Мæ уарзон хæлæрттæ, æз уæм цавæрдæр ног фæдзæхсты тыххæй нæ фыссын. Æз уæм цы фæдзæхсты тыххæй фыссын, уый рагон у – сымах æй зонут тæккæ райдианæй. Ацы рагон фæдзæхст у, сымах кæй фехъуыстат, уыцы ныхас. §††

8 Æниу уæм цы фыссын, уый ног фæдзæхст дæр у – йæ æцæгад æвдыст æрцыд Чырыстиы цардæй дæр æмæ уæ цардæй дæр, уымæн æмæ талынг фæивгъуыйы æмæ æцæг рухс ныридæгæн рухс кæны. §†

9 Афтæ чи зæгъы, рухсы цæрын, зæгъгæ, афтæмæй йе 'фсымæрæй та йе сæфт чи уыны, уый нырма талынджы цæры. §††

10 Йе 'фсымæры чи уарзы, уый рухсы цæры, æмæ тæригъæдмæ цы аразы, ахæмæй йæм ницы ис.

11 Йе 'фсымæрæй йе сæфт чи уыны, уый та талынджы ис, йæ фæндаг талынг у æмæ, кæдæм цæуы, уый нæ зоны, уымæн æмæ йæ талынг бакуырм кодта. §†

12 Фыссын уæм, мæ хъæбултæ, уымæн æмæ уын хатыр сты уæ тæригъæдтæ Йесойы руаджы. §†

13 Фыссын уæм, фыдæлтæ, уымæн æмæ сымах базыдтат, райдианæй Чи ис, Уый. Фыссын уæм, æрыгон лæппутæ, уымæн æмæ сымах басастат хæйрæджы. Ныффыстон уæм, мæ сывæллæттæ, уымæн æмæ сымах базыдтат Фыды. §††

14 Ныффыстон уæм, фыдæлтæ, уымæн æмæ сымах базыдтат, райдианæй Чи ис, Уый. Ныффыстон уæм, æрыгон лæппутæ, уымæн æмæ сымах тыхджын

† Лк. 1:2; 24:39; Ин. 1:1, 14. †† Ин. 1:1, 4. ‡ Ин. 15:10; 1 Кор. 1:9. †† Ин. 8:12. †† 2 Кор. 6:14; Эф. 5:11. ††† 1 Пет. 1:19; Дзут. 9:14; Æрг. 1:5.

††† Ром. 8:34; 1 Тим. 2:5. § Ап. хъ. 5:31; 1 Ин. 1:9; 4:10; Дзут. 2:10. §† Ин. 13:15. §†† Ин. 13:34. §† Ин. 1:9; Ром. 13:12. §†† 1 Кор. 13:2. §† Ин. 12:35. §† Ап. хъ. 4:12; 10:43. §†† Лк. 10:18-19.

стут, Хуыцауы ныхас цæры уæ зæрдæты, æмæ басастат хæйрæджы. †

¹⁵ Ма уарзут дуне, стæй дунейы цы ис, уый дæр. Дуне чи уарзы, уый Фыды нæ уарзы. ††

¹⁶ Уымæн æмæ дунейы цыдæриддæр ис – тæригъæдджын æрдзыхъæды монцтæ, цæсты монцтæ æмæ хъал царды цæстæй кæсын – уыдон Фыдæй не сты, фæлæ сты ацы дунейæ.

¹⁷ Дуне æмæ йæ монцтæ аивгъуыйынц, Хуыцауы фæндон æххæстгæнæг та мыггагмæ цæрдзæни. ‡

Чырыстийы ныхмæлæуджытæ

¹⁸ Мæ сывæллæттæ, рæстæджы кæрон у. Сымах куыд фехъуыстат, афтæмæй æрцæудзæн Чырыстийы ныхмæлæууæг. Æмæ ныр дæр Чырыстийæн фæзынд бирæ ныхмæлæуджытæ, æмæ афтæмæй мах зонæм, кæрон кæй æрхæццæ, уый. †

¹⁹ Уыдон мах æхсæнæй рацыдысты, фæлæ махæй нæ уыдысты. Махæй куы уыдаиккой, уæд немæ уаиккой. Фæлæ уыдон ацыдысты æмæ уымæй раггом, сеппæт дæр махæй кæй нæ уыдысты, уый. ††

²⁰ Сымах та Сыгъдæг схайджын кодта Йæ Удæй, æмæ уеппæт дæр зонут æцæгад. †††

²¹ Æцæгад цыма нæ зонут, уый тыххæй уæм, мыййаг, нæ ныффыстон, фæлæ йæ кæй зонут, стæй кæцыфæнды мæнгдзинад æцæгадæй кæй нæ рацæуы, уый дæр уын зындгонд кæй у, уый тыххæй.

²² Йесо, дам, Чырысти нæу чи зæгъы, уый кæд нæу сайæгой, уæд ма сайæгой та чи у? Уыцы сайæгой Чырыстийы ныхмæлæууæг у. Уый йæхи тигъ кæны Фыдыл дæр æмæ Фыртыл дæр.

²³ Фыртыл чидæриддæр йæхи тигъ кæны, уымæн хай нæй Фыдæй дæр, фæлæ Фыртыл æргомæй чи æууæнды, уымæн хай ис Фыдæй дæр. †††

²⁴ Райдианæй цы фехъуыстат, уый цæрæд уæ зæрдæты. Райдианæй цы фехъуыстат, уый уæ зæрдæты куы цæра, уæд сымахæн дæр уыдзæн иудзинад Фыртимæ дæр æмæ Фыдимæ дæр.

²⁵ Æмæ нын Йæхæдæг зæрдæ бавæрдта мæнæ уымæй – мыггагмæйы цардæй.

²⁶ Ацы ныхæстæ уæм æз ныффыстон, уæ асайыныл чи архайы, уыдоны тыххæй.

²⁷ Æниу, сымах Уый схайджын кодта Йæ Удæй. Уыцы Уд цæры уæ зæрдæты, æмæ, исчи уæ ахуыр кæна, уый хъуаг не стут. Уыцы Уд уын амоны алцыдæр, ахуыр уæ кæны, мæнг цы у, ууыл нæ, фæлæ æцæгадыл. Уæдæ уын Чырыстиимæ уæд иудзинад, Уд уæ куыд сахуыр кодта, афтæ. §

Хуыцауы хъæбултæ

²⁸ Уæдæ, мæ хъæбултæ, уæд уын иудзинад Чырыстиимæ, куы æрцæуа, уæд ныфсджын куыд

† Эф. 6:10. †† Мф. 6:24. ‡ 1 Кор. 7:31. †† Лк. 21:8. †† Ап. хъ. 20:30. ††† Мф. 11:25; 2 Кор. 1:21. ††† Мк. 8:38; Ин. 8:19. § Ин. 14:26; 1 Ин. 2:20.

уæм æмæ Йæ разы къæмдзæстыг куыд нæ разынæм, афтæ.

²⁹ Хуыцау раст Хуыцау кæй у, кæд иугæр уый зонут, уæд алы рæстгæнæг дæр Уымæй кæй райгуырды, уый дæр хъуамæ зонат.

3 Кæсут-ма, Фыд нæ куыд бирæ уарзы, Йæ хъæбулты ном куыд хæссæм, афтæ. Æмæ æцæгдæр Йæ хъæбултæ стæм. Дуне Хуыцауы кæй нæ базыдта, мах дæр уый тыххæй нæ зоны. §†

² Мæ уарзон хæлæрттæ, мах ныр Хуыцауы хъæбултæ стæм. Фидæны цавæртæ уыдзыстæм, уый та нæма раггом. Фæлæ зонæм: куы раггом уа, уæд уыдзыстæм Уый хуызæн, уымæн æмæ Йæ фендзыстæм, цавæр у, ахæмæй. §††

³ Æмæ Йыл уыцы хъуыддæджы йæ зæрдæ чидæриддæр дары, уый сыгъдæг кæны йæхи, уымæн æмæ Уый сыгъдæг у. §†

⁴ Тæригъæды æфтыд чидæриддæр у, уый халы Хуыцауы æгъдау дæр. Уымæн æмæ тæригъæд ракæнынæй хæлд цæуы Хуыцауы æгъдау. §††

⁵ Йесо тæригъæдтæ ахæссыны тыххæй кæй фæзынд, уый сымах зонут. Йæхæдæг та тæригъæдджын ницæмæй у. §†

⁶ Чидæриддæр Йемæ баиу, уый тæригъæды не 'фты. Тæригъæд чидæриддæр ракæны, уый Йæ нæ федта æмæ Йæ нæ базыдта.

⁷ Мæ хъæбултæ, мачи уæ асайæд. Рæстæй чи цæры, уый рæстгæнæг у, Чырысти рæстгæнæг куыд у, афтæ.

⁸ Тæригъæды чи æфты, уый хæйрæгæй у, уымæн æмæ райдианæй хæйрæг у тæригъæды æфтыд. Æмæ Хуыцауы Фырт дæр уый тыххæй фæзынди, цæмæй хæйрæджы хъуыддæгтæ фехала. §†

⁹ Хуыцауæй чидæриддæр райгуырды, уый тæригъæды нал æфты, уымæн æмæ схайджын Хуыцауы цардæй. Æмæ тæригъæды æфтын йæ бон нал у, уымæн æмæ Хуыцауæй райгуырды. §§†

¹⁰ Хуыцауы хъæбултæй æмæ хæйрæджы хъæбултæй чи кæцы у, уый афтæмæй базындæуы: рæстæй чидæриддæр нæ цæры æмæ йе 'фсымæры чидæриддæр нæ уарзы, уый Хуыцауæй нæу.

¹¹ Райдианæй мæнæ уыцы уац фехъуыстат: мах хъуамæ уарзæм кæрæдзи. §§†

¹² Каины хуызæн ма ут. Уый хæйрæгæй уыд æмæ амардта йе 'фсымæры. Æмæ йæ цæмæн амардта? Уымæн æмæ йæхи хъуыддæгтæ хæрам уыдысты, йе 'фсымæры хъуыддæгтæ та – раст. §§§

¹³ Æфсымæртæ, дуне уæ йе сæфт кæй уыны, уый уæм диссаг ма кæсæд. ¹⁸

¹⁴ Не 'фсымæрты кæй уарзæм, уымæ гæсгæ мах зонæм, мæлæтæй цардмæ кæй рахызтыстæм, уый. Йе 'фсымæры чи нæ уарзы, уый мæлæты къухы ис. ¹⁹

§† Ин. 1:12. §†† Мф. 5:8; 1 Кор. 13:12. §‡ 2 Кор. 7:1. §†† 1 Ин. 5:17. §† 1 Пет. 2:22. §‡ Ин. 8:44. §§† 1 Пет. 1:23; 1 Ин. 5:18. §§‡ Ин. 13:34; 15:12; 1 Ин. 4:21. §§§ Мф. 23:35; Дзут. 11:4. 18 Ин. 15:18. 19 Эф. 2:5.

¹⁵ Йе 'фсымæрæй йе сæфт чидæриддæр уыны, уый лæгмар у. Сымах та зонут: лæгмартæй иуæн дæр мыггагмæйы цард нæй.

¹⁶ Уарзондзинад цы у, уый мах базыдтам, Йесо нæ сæраппонд Йæ цард кæй радта, уымæй. Æмæ мах дæр хъуамæ не 'фсымæрты сæраппонд дæттæм нæ цард. †

¹⁷ Зæххон цардæн алцыдæр фаг кæмæ ис, уый йе 'фсымæры хъуæгтæ куы уына, фæлæ йæхи нæуынæг куы скæна, уæд йæ зæрдæйы Хуыцауы уарзондзинад куыд цæрдзæн? ††

¹⁸ Мæ хъæбултæ, уæдæ кæрæдзи уарзæм дзыхи ныхæстæй нæ, фæлæ нæ уарзт зæрдиаг кæй у, уый равдисæм хъуыддагæй.

¹⁹ Уымæй базондзыстæм, мах æцæгады хъæбултæ кæй стæм, уый. Æмæ Хуыцауы раз æнцой ссардзыстæм нæ зæрдæйæн, ‡

²⁰ Истæй тыххæй нын тæрхон куы кæна, уæд дæр; уымæн æмæ Хуыцау нæ зæрдæйæ стырдæр у æмæ зоны æппæт дæр.

²¹ Мæ уарзон хæлæрттæ, кæд нын нæ зæрдæ нæ тæрхон кæны, уæд ныфсджын стæм Хуыцауы раз. ††

²² Æмæ цыдæриддæр фæкурæм, уый Дзы райсæм, уымæн æмæ цæрæм Йæ фæдзæхстытæм гæсгæ æмæ Йын нæ хъуыддагтæ сты фæндон. ††

²³ Йæ фæдзæхст та ахæм у: мах хъуамæ æууæндæм Йæ Фырт Йесо Чырыстийыл æмæ уарзæм кæрæдзи, куыд нын бафæдзæхста, афтæ. †††

²⁴ Йæ фæдзæхстытæм гæсгæ чи цæры, уый Хуыцауимæ ис, æмæ Хуыцау йемæ ис. Хуыцау немæ кæй ис, уый нын æргом кæны, Йæхæдæг нын Кæй радта, уыцы Сыгъдæг Уд. †††

Чи кæй дæлбар у

4 Мæ уарзон хæлæрттæ, алы адæймагыл ма æууæндут, фæлæ йæ фæлварут, цы удæй хайджын у, уый йын Хуыцауæй лæвæрд у æви нæ, уымæн æмæ бирæ мæнгпехуымпартæ фæзынди дунейы. §

² Хуыцауы Уд кæмæ ис, уый афтæмæй базондзыстут: Йесо Чырысти адæймаджы буары æрцыд, зæгъгæ, æргомæй чидæриддæр зæгъы, уый Хуыцауы Удæй у хайджын.

³ Фæлæ афтæ чидæриддæр зæгъы, Йесо адæймаджы буары не 'рцыд, зæгъгæ, уымæ та Хуыцауы Уд нæй – Чырыстийы ныхмæлæууæджы уд æм ис. Сымах фехъуыстат, Чырыстийы ныхмæлæууæджы уд кæй æрцæудзæн, уый тыххæй. Æмæ уыцы уд ныридæгæн дунейы ис. §†

⁴ Мæ хъæбултæ, сымах Хуыцауæй стут æмæ басастат уыцы мæнгпехуымпарты, уымæн æмæ уæ зæрдæты Чи ис, Уый уæлдæр у, дунейы чи ис, уымæй.

† Ин. 15:13; Ром. 5:8; Эф. 5:2. †† Лк. 3:11; Иак. 2:15. ‡ Ин. 18:37. †† 1 Ин. 2:28; Дзуг. 10:22. †† Мф. 21:22; Ин. 15:7; 1 Ин. 5:14. ††† Ин. 6:29; 13:34; 17:3. ††† Ин. 14:23. § Мф. 7:15; Æрг. 2:2. §† 1 Ин. 2:22; 1 Кор. 12:3.

⁵ Уыдон дунейæ сты, æмæ дзургæ дæр дунейы æвзагыл кæнынц, æмæ сæм дуне хъусы. §††

⁶ Мах та Хуыцауæй стæм, æмæ Хуыцауы чи зоны, уый нæм хъусы. Хуыцауæй чи нæу, уый та нæм нæ хъусы. Уымæй базонæм æцæгады Уды æмæ фæлиивæг уды. §†

Хуыцау уарзондзинад у

⁷ Мæ уарзон хæлæрттæ, уæдæ уарзæм кæрæдзи, уымæн æмæ уарзондзинад Хуыцауæй у. Чидæриддæр уарзы, уый Хуыцауæй райгуырд æмæ зоны Хуыцауы.

⁸ Чи нæ уарзы, уый нæ базыдта Хуыцауы, уымæн æмæ Хуыцау уарзондзинад у.

⁹ Хуыцау мах кæй уарзы, уый нын уымæй раргом, æмæ Йæ иунæг Фырты рарвыста дунемæ, махæн Йæ фæрцы цард куыд уа, афтæ. §††

¹⁰ Уарзондзинад уый мидæг нæй, æмæ мах бауарзтам Хуыцауы. Хуыцау нæ Йæхæдæг бауарзта æмæ Йæ Фырты нæ тæригъæдты тыххæй рарвыста фидауынгæнæг нывондæн. §†

¹¹ Мæ уарзон хæлæрттæ, кæд Хуыцау мах афтæ бауарзта, уæд мах дæр хъуамæ уарзæм кæрæдзи. §†

¹² Хуыцауы никуы ничи федта, фæлæ кæрæдзи куы уарзæм, уæд Хуыцау ис немæ æмæ Йæ уарзт та æххæстæй цæры нæ зæрдæты. §§†

¹³ Мах Хуыцауимæ кæй баиу стæм, æмæ Уый та немæ кæй баиу, уый мах зонæм, Йæ Удæй нын кæй бахай кодта, уымæй. §§†

¹⁴ Мах федтам æмæ æвдисæн стæм, Фыд Йæ Фырты дунейæн Ирвæзынгæнæгæй кæй рарвыста, уымæн.

¹⁵ Йесо Хуыцауы Фырт кæй у, ууыл æргомæй чи æууæнды, уый баиу Хуыцауимæ æмæ Хуыцау баиу йемæ. §§§

¹⁶ Хуыцау мах кæй уарзы, уый базыдтам æмæ баууæндыдыстæм уыцы уарзтыл. Хуыцау у уарзондзинад, æмæ чи уарзы, уый баиу Хуыцауимæ æмæ Хуыцау баиу йемæ. §§

¹⁷ Уарзондзинад нæ зæрдæты цæры афтæ æххæстæй, æмæ ныфсджын уыдзыстæм тæрхоны бон, уымæн æмæ ацы дунейы цæрæм, Чырысти куыд царди, афтæ.

¹⁸ Уарзондзинадæн тасимæ иумæйагæй ницы ис, æцæг уарзондзинад кæм уа, уым тасæн бынат нæй. Уымæн æмæ тæрсгæ чи кæны, уый ныридæгæн æфхæрд æййафы. Чи тæрсы, уымæн йæ уарзт алцæмæй æххæст нæу.

¹⁹ Мах уарзæм, уымæн æмæ нæ Хуыцау Йæхæдæг раздæр бауарзта.

²⁰ Афтæ чи зæгъы: «Æз Хуыцауы уарзын», афтæмæй та йе 'фсымæрæй йе сæфт чи уыны, уый у фæлитой. Уымæн æмæ цæстæй кæй уыны, йæ уыцы æфсымæры чи нæ уарзы, уымæн йæ бон

§†† Ин. 15:19. §† Ин. 8:47. §†† Ин. 3:16; 2 Кор. 5:19. §† 1 Ин. 2:2; Ром. 5:8. §† Мф. 18:33; Ин. 15:12. §§† Ин. 1:18; 1 Тим. 6:16. §§§ 1 Ин. 3:24. §§§ 1 Ин. 5:5; Ром. 10:9. 18 1 Ин. 3:24.

наеу, цаестæй Кæй нæ уыны, уыцы Хуыцауы уарзын.

†

21 Æмæ нын Уый бафæдзæхста, Хуыцауы чи уарзы, уый йе 'фсымæры дæр куыд уарза, афтæ. ††

Æууæнд Хуыцауы Фыртыл

5 Йесо Чырысти кæй у, ууыл чидæриддæр æууæнды, уый Хуыцауæй райгуырд, æмæ Фыды чидæриддæр уарзы, уый Йын уарзы Йæ хъæбулты дæр. †

2 Хуыцауы куы уарзæм æмæ Йæ фæдзæхстытæ куы æххæст кæнæм, уæд уымæй зонæм, Йæ хъæбулты Йын кæй уарзæм, уый.

3 Хуыцауы кæй уарзæм, уый мах æвдисæм Йæ фæдзæхстытæ æххæст кæнынæй. Йæ фæдзæхстытæ та æнцон æххæстгæнæн сты. ††

4 Уымæн æмæ Хуыцауæй чидæриддæр райгуырд, уый уæлахиз кæны дунейыл. Дуне саст цæмæй æрцыд, уый нæ уырнындзинад у. ††

5 Йесо Хуыцауы Фырт кæй у, ууыл æууæндæг куы нæ фæуæлахиз уа дунейыл, уæд ыл уæвгæ та чи фæуæлахиз уыдзæн? †††

6 Уый у, дон æмæ тугимæ Чи æрцыд, уыцы Йесо Чырысти. Æрцыд æрмæст донимæ нæ, фæлæ дон æмæ тугимæ. Æмæ Сыгъдæг Уд æвдисæн лæууы Уый тыххæй, уымæн æмæ Уд æцæгад у. †††

7 Ис æртæ æвдисæны [уæларвы: Фыд, Дзырд æмæ Сыгъдæг Уд; æмæ се 'ртæ дæр иу сты. †

8 Æртæ æвдисæны та зæххыл ис]: Уд, дон æмæ туг. Æмæ се 'ртæйæн дæр сæ ныхас иу у. ††

9 Кæд мах адæймаджы ныхасыл æууæндæм, уæд Хуыцауы ныхас та уæлдæр у, уымæн æмæ уыцы ныхас Хуыцау Йæхæдæг загъта Йæ Фырты тыххæй. †††

10 Хуыцауы Фыртыл чи æууæнды, уымæн Хуыцауы уыцы ныхас йæ зæрдæйы ис. Хуыцауыл чи не 'ууæнды, уый Йæ æвдисы сайæгойæ, уымæн æмæ не 'ууæнды, Хуыцау Йæ Фырты тыххæй кæй загъта, уыцы ныхасыл. ††

11 Уыцы ныхас ууыл у, æмæ нын Хуыцау ралæвар кодта мыггагмæйы цард æмæ уыцы цард Йæ Фырты руаджы лæвæрд цæуы.

† 1 Ин. 2:4; 3:17. †† Мф. 22:37, 39; Ин. 13:34; 1 Ин. 3:11. † 1 Ин. 4:15. †† Мф. 11:30. †† Ин. 16:33; 1 Кор. 15:57. ††† 1 Ин. 4:4. ††† Ин. 19:34. § Мф. 3:16-17; 28:19. §† Ин. 1:33. §†† Мф. 3:17; Ин. 8:18. §† Ин. 3:33.

12 Хуыцауы Фыртæй хай кæмæн ис, уымæн ис мыггагмæйы цард. Хуыцауы Фыртæй хай кæмæн нæй, уымæн та нæй мыггагмæйы цард. †††

Кувут тæригъæдджынты тыххæй

13 Ацы ныхæстæ ныффыстон сымахмæ, Хуыцауы Фыртыл æууæндджытæм, мыггагмæйы цард уын кæй ис, уый куыд зонат, афтæ. ††

14 Мах афтæ ныфсджын стæм Хуыцауы раз, æмæ Йын фæндон цы у, уый Дзы куы фæкурæм, уæд нæ фехъусы. ††

15 Хуыцауæй цыдæриддæр куы фæкурæм, уæд нæм кæй хъусы, кæд уый зонæм, уæд ма уымæ зонæм, цы Дзы ракуырдат, уый ныридæгæн нæхи кæй баци, уый дæр.

16 Кæд исчи йе 'фсымæры уыны, мæлæтмæ чи нæ кæны, ахæм тæригъæды æфтыдæй, уæд кувæд, æмæ йын Хуыцау ратдзæн цард. Ныхас цæуы, мæлæтмæ чи нæ кæны, ахæм тæригъæды æфтыд чи у, уыдоныл. Фæлæ ис, мæлæтмæ чи кæны, ахæм тæригъæд, æмæ æз нæ зæгъын ахæмы тыххæй кувын. †††

17 Алы галиу хъуыддаг дæр тæригъæды бафтын у, фæлæ ис, мæлæтмæ чи нæ кæны, ахæм тæригъæд дæр. †††

Кæронбæттæн ныхас

18 Мах зонæм: Хуыцауæй чидæриддæр райгуырд, уый тæригъæды не 'фты, фæлæ йæ хъахъхъæны Хуыцауæй Райгуырæг, æмæ йæм хæйрæг не 'ххæссы. ††† 18

19 Зонæм æй: мах Хуыцауы хъæбултæ стæм, дуне æнæхъæнæй та хæйрæджы уацары ис.

20 Мах зонæм уый дæр, æмæ Хуыцауы Фырт æрцыд æмæ нын радта зонд, æцæг Чи у, Уый куыд базонæм, афтæ. Мах баиу стæм, æцæг Чи у, Уымæ æмæ Йæ Фырт Йесо Чырыстиимæ – Уый у æцæг Хуыцау æмæ мыггагмæйы цард.

21 Мæ хъæбултæ, уæхи хизут мæнгхуыцæуттæй.

§†† Ин. 3:36. §† Ин. 20:31. §† 1 Ин. 3:22. §§† Мф. 12:31; Лк. 12:10. §§† 1 Ин. 3:4. §§§ 5:18 Фæстæдæры къухфыстыты ацы бынат у афтæ: |iМах зонæм: Хуыцауæй чидæриддæр райгуырд, уый тæригъæды не 'фты, фæлæ Хуыцауæй райгуырæг хъахъхъæны йæхи, æмæ йæм хæйрæг не 'ххæссы|r. 18 1 Ин. 3:9.

2 Иоанн

1 ² Нæ уарзтæн йæ бындур у, нæ зæрдæты чи ис æмæ мыггагмæ немæ чи уыдзæн, уыцы æцæгад. †

³ Фыд-Хуыцауы æмæ Йæ Фырт Йесо Чырыстийы хорзæх, арфæ æмæ фарн уыдзысты немæ – æцæгадæй æмæ уарзтæй хайджынтимæ.

⁴ Фыд нын куыд бафæдзæхста, афтæ дæ сывæллæттæй иуæй-иутæ æцæгадмæ гæсгæ кæй цæрынц, уый куы базыдтон, уæд тынг бацин кодтон.

⁵ Æмæ ныр, æхсин, дæуæй курын – дæумæ ног фæдзæхст нæ фыссын, фæлæ нæм райдианæй чи ис, уыцы фæдзæхст: уарзæм кæрæдзи. ††

⁶ Уарзын та афтæ амоны, æмæ мах хъуамæ цæрæм Хуыцауы фæдзæхстытæм гæсгæ. Райдианæй кæй фехъуыстат, уыцы фæдзæхст ахæм у: цæрут уарзондзинадмæ гæсгæ. ‡

⁷ Уымæн æмæ дунейы фæзынди, Йесо Чырысти адæймаджы буары не 'рцыд, зæгъгæ, чи дзуры, бирæ ахæм фæлидджытæ: ахæм адæймаг у фæлидæг æмæ Чырыстийы ныхмæлæууæг. ‡†

† †† ‡ ‡†

⁸ Кæсут уæхимæ, цæуыл фæкуыстам, уый куыд нæ фесафат, фæлæ уæ мызд æххæстæй куыд райсат, афтæ.

⁹ Чырыстийы ахуырадмæ гæсгæ чидæриддæр нæ цæры æмæ æндæр фænдагыл цæуы, уымæн хай нæй Хуыцауæй; уыцы ахуырадмæ гæсгæ чи цæры, уымæн та хай ис Фыдæй дæр æмæ Фыртæй дæр.

¹⁰ Чи уæм æрцæуы æмæ уæм уыцы ахуырад йемæ чи не 'рхæссы, уый уæ хæдзармæ ма уадзут æмæ йын «æгасцуай» ма дзурут. ‡‡

¹¹ Уымæн æмæ йын «æгасцуай» чи зæгъа, уый йын йæ хæрам хъуыддæгты свæййы цæдисæмбал.

¹² Бирæ цæйдæрты тыххæй уæм ныффыссин, фæлæ мæ милдонæй гæххæттыл фыссын нæ фæнды. Мæ зæрдæ дарын сымахмæ æрцæуыныл æмæ лæгæй-лæгмæ фæныхас кæныныл, нæ цинæн кæрон куыд нæ уа, афтæ. ‡‡†

¹³ Салам дын дæттынц, Хуыцау кæй сæвзæрста, дæ уыцы хойы сывæллæттæ.

‡‡ ‡‡†

3 Иоанн

1 ² Мæ уарзон хæлар, æз кувын, цæмæй уай æнæниз æмæ дын алы хъуыддаджы дæр æнтыса, дæ удæн куыд æнтысы, афтæ.

³ Æфсымæртæ куы æрцыдысты æмæ, ды æцæгадыл æнувыд кæй дæ æмæ æцæгадмæ гæсгæ кæй цæрыс, уый тыххæй куы радзырдтой, уæд æз тынг бацин кодтон.

⁴ Мæ сывæллæттæ æцæгадмæ гæсгæ кæй цæрынц, уый фехъусынаæй стыр дæр цин мæнæн нæй. †

⁵ Мæ уарзон хæлар, æфсымæртыл, стæй дзы кæй нæ зоныс, суанг уыдоныл дæр кæй узæлыс, уымæй дæр иузæрдион дæ.

⁶ Уыдон аргъуанæн радзырдтой дæ уарзты тыххæй. Хуыцауæн фæндон куыд у, афтæ сæ фæндагмæ куы срæвдз кæнай, уæд уымæй хорз бакæндзынæ.

⁷ Уыдон балцы ацыдысты Чырыстийы сæраппонд, муртаттæй та æххуыс нæ исынц.

⁸ Æмæ ахæмтæн мах хъуамæ æххуыс кæнæм, æцæгадæн æмкусджытæ куыд уæм, афтæ. ††

† ††

⁹ Æз ныффыстон аргъуанмæ, фæлæ сæм хицауиуæг кæнын чи уарзы, уыцы Диотреф нæ ницæмæ дары.

¹⁰ Æмæ æз куы æрцæуон, уæд радзурдзынæн йæ хъуыддæгты тыххæй. Цъыф ныл калы, æмæ йæм уый дæр фаг нæ кæсы, фæлæ ма æфсымæрты йæхæдæг дæр нæ уазæг кæны, æмæ сæ суазæг кæнын кæй фæнды, уыдонæн дæр æвæры цæлхдуртæ æмæ сæ тæры аргъуанæй.

¹¹ Мæ уарзон хæлар, æвзæр цы у, уый ма фæзм, фæлæ фæзм, хорз цы у, уый. Хæрзгæнæг Хуыцауæй у; хæрам хъуыддæгтæ чи кæны, уый та Хуыцауы нæ федта. ‡

¹² Димитрийы тыххæй хорз дзурынц сеппæт дæр, æмæ дзы афтæ зæгъы æцæгад йæхæдæг дæр. Мах дæр стæм æвдисæнтæ, æмæ нæ дзырд æцæг кæй у, уый хорз зоныс.

¹³ Бирæ цæйдæрты тыххæй дæм ныффыссин, фæлæ мæ милдонæй фыссын нæ фæнды –

¹⁴ Мæ зæрдæ дарын дæу рæхджы феныныл æмæ уæд лæгæй-лæгмæ фæныхас кæндзыстæм.

¹⁵ Фæрнджын у. Салам дын дæттынц хæлæрттæ. Хæлæрттæн салам ратт номæй-номмæ.

‡

Иудæ

1 [†] ² Хуыцау уын ноджы фылдæр бахай кæнæд Йæ хорзæхæй, Йæ фарн æмæ уарзтæй.

Æнæхуыцаутты фæндаг

³ Мæ уарзон хæлæрттæ, кæд мæ зæрдиагæй фæндыди сымахмæ нæ иумæйаг ирвæзындзинады тыххæй ныффыссын, уæддæр æнæмæнг бакæнинагыл банымадтон сымахмæ ныффыссын, сыгъдæджытæн иу хатт æмæ мыггагмæ лæвæрд цы уырнындзинад æрцыди, мæ фыстæг уæ ууыл тохмæ куыд сразæнгард кæна, афтæ. ^{††}

⁴ Уымæн æмæ уæм æрбаирвæзтысты æнæхуыцау чидæртæ. Уыдон нæ Хуыцауы хорзæхæй сæхицæн сарæзтой æлгъаг миты фæрæз, сæхи тигъ кæнынц нæ иунæг Дунедарæг æмæ Хицау Йесо Чырыстийыл. Рагæй-нырмæ у фыст, уыдон akka æфхæрд кæй баййафдзысты, уый тыххæй. [‡]

⁵ Кæд сымахæн зындгонд у, уæддæр мæ фæнды уæ зæрдыл уын æй æрлæууын кæнын: Хицау Йæ адæмы мысыраг зæххæй куы раирвæзын кодта, уæд уый фæстæ фесæфта, чи Йыл нæ баууæндыд, уыдоны.

⁶ Æмæ йæ намыс чи нæ бахъахъхъæдта æмæ йæ цæрæн бынат чи ныуагъта, уыцы зæдты стыр тæрхоны бонмæ дары талынджы, мыггагмæйы рæхыстæй бастæй. ^{‡†}

⁷ Уыдонау Содом æмæ Гоморрæ, стæй сæ алфамбылайы сахартæ хæтыдысты æмæ фехæлдысты, æмæ уый тыххæй мыггагмæйы арты æфхæрд кæй æййафынц, уый алкæмæн дæр у зондыхос. [‡]

⁸ Ахæмтæ сты уыцы сæнттæцæгъдджытæ дæр – уыдон æлгъаг кæнынц буар, Хуыцауы бартæ ницæмæ дарынц æмæ фауынц намысджынты.

⁹ Архангел Михаил та Моисейы буары тыххæй хæйрагимæ куы фæбыцæу, уæд тæрхоны бар йæхимæ нæ райста, нæ дзы рацыд фауæн ныхас, æрмæст ын загъта: «Хуыцау дын Йæхæдæг схос кæнæд».

¹⁰ Адон та фауынц, цы нæ зонынц, уый. Сæ æрдзыхъæдмæ гæсгæ æнæзонд цæрæгойтау цы зонынц, уымæй сæхи сафынц. ^{‡‡†}

¹¹ Сар сæ сæр! Уыдон цæуынц Каины фæндагыл, сæ зæрдæтæ сарæзтой мулкмæ æмæ Валаамау фæсайды сты, змæнтынц Корейау æмæ сæфынц. ^{‡‡†}

¹² Ахæмтæ æлгъаг сты уæ уарзты æхсæвæрты – æнæфсармæй цæл кæнынц уемæ. Сæ мæт æрмæстдæр у сæхиуыл, амардысты дыууæ хатты; уыдон сты, дымгæ кæй хæссы, ахæм æнæкъæвда мигътæ, бындзарæй кæй срадывдæуыд, ахæм æнæдыргъ фæззыгон бæлæстæ, [§]

¹³ Уыдон сты денджызы знæт уылæнтау, абухы сæ худинаджы фынк, уыдон сты, мыггагмæйы саудалынг кæмæ æнхъæлмæ кæсы, уыцы дзæгъæл стъалытау.

¹⁴ Уыдоны тыххæй пехуымпариуæг кодта Адамы байзæддаджы æвдæм фæлтæрæй Енох дæр: «Мæнæ фæцæуы Хицау Йæ æнæнымæц сыгъдæг зæдтимæ ^{§†}

¹⁵ Алкæмæн дæр тæрхон рахæссынмæ. Уый багæды кæндзæн æппæт æнæхуыцау тæригъæдджынты сеппæт æнæхуыцау миты æмæ, Йæ ныхмæ кæй дзырдтой, æппæт уыцы къæйных ныхæсты тыххæй». ^{§††}

¹⁶ Уыдон сты хъуырхъуыргæнджытæ, райгонд ницæмæй сты, цæрынц сæ монцтæм гæсгæ, кæнынц хиппæлой ныхæстæ, козбау митæ сæхи пайдайы сæраппонд. ^{§†}

Уырнджытæн зæрдылдарынаен

¹⁷ Фæлæ сымахæй, мæ уарзон хæлæрттæ, рох ма уæд, нæ Хицау Йесо Чырыстийы апостолтæ рагагъоммæ цы загътой, уый.

¹⁸ Уыдон уын дзырдтой, зæгъгæ, рæстæджы кæрон фæзындзысты, сæ æнæхуыцау монцты дæлбар чи уыдзæн, ахæм фауджытæ. ^{§††}

¹⁹ Уыдон ныххицæнтæ кæнынц уырнджыты, кæсынц сæ тæригъæдджын æрдзыхъæды коммæ, нæй сæм Сыгъдæг Уд. ^{§†}

²⁰ Сымах та, мæ уарзон хæлæрттæ, рæзут уæ сыгъдæг уырнындзинады бындурыл, кувут Сыгъдæг Удæй разæнгардæй, ^{§†}

²¹ Фидар хæцут Хуыцауы уарзтыл, æнхъæлмæ кæсут нæ Хицау Йесо Чырыстийы хорзæхмæ, мыггагмæйы цардæй куыд схайджын уат, афтæ.

²² Иутæм, дызæрдыггæнджытæм, ут зæрдæхæлар,

²³ Иннæты ратонут арты дзыхæй æмæ фервæзой, аннæтæм ут зæрдæхæлар, фæлæ уæхи хизут, сæ тæригъæдджын митæй цы дарæс фелгъаг, суанг уымæй дæр куыд нæ фæчъизи уат, афтæ. ^{§§†}

²⁴ Фæкæлынæй уæ бахизын æмæ уæ Йæ
намысмæ æнаиппæй æмæ райгæйæ бакæнын Кæй
бон у,

²⁵ Уыцы иунæг Хуыцауæн, нæ Ирвæзынгæнæгæн,
нæ Хицау Йесо Чырыстийы фæрцы уæд кад æмæ
намыс, паддзахад æмæ æлдариуæг – рæстæджы
райдианæй нырмæ, абон æмæ мыггагмæ! Амен.

Æргомад

Цæуыл дзурæг у ацы чиныг

1 Ам цы фыст ис, уый Хуыцау бафæдзæхста Йесо Чырыстийæн, рæхджы цы уыдзæн, уый Йын Йæ цагъартæн куыд раргом кæна, афтæ. Æппæт уыдæттæ Йесо равдыста Йæ цагъар Иоаннæн, кæй йæм арвыста, Йæ уыцы зæды фæрцы.

2 Æмæ Иоанн фехъусын кодта, цы федта, æппæт уыдæттæ; афтæмæй æвдисæн ныллæууыд Хуыцауы ныхасæн æмæ радзырдта Йесо Чырыстийы тыххæй.

3 Ацы пехуымпар ныхæстæ чи кæсы æмæ сæм чи хъусы, цы фыст дзы ис, уыдæттæ кæмæ хъарынц, уыдон тæхудиаг сты, уымæн æмæ рæстæг æрæввахс. †

Саламтæ аргъуантæн

4 Иоаннæй Асийы авд аргъуанмæ: хорзæх æмæ уын фарн, Чи ис, Чи уыд æмæ Чи æрцæудзæн, Уымæй æмæ, Йæ бадæны раз чи ис, уыцы авд удæй, ††

5 Æмæ иузæрдион Æвдисæн Йесо Чырыстийæ – мæрдтæй фыццаг Чи райгас æмæ зæххон паддзæхты Паддзах Чи у, Уымæй. Уый мах уарзы æмæ нæ Йæ Туджы руаджы ссæрибар кодта нæ тæригъæдтæй, †

6 Скодта нæ паддзæхтæ, Йæ Хуыцауæн æмæ Фыдæн лæггадгæнджытæ. Кад æмæ Йын Паддзахад уæд мыггагæй-мыггагмæ! Амен. ††

7 Мæнæ Уый æрцæуы æврæгътимæ, æмæ Йæ алчидæр фендзæн, чи Йæ барæхуыста, уыдон дæр. Æмæ Йæ разы ныдздыназдзысты æппæт зæххон адæмтæ. Бæгуыдæр, афтæ уыдзæн! Амен. ††

8 «Æз дæн Алфæ æмæ Омега ††, [райдиан æмæ кæрон]», – зæгъы Хицау Хуыцау, Чи ис, Чи уыд æмæ Чи æрцæудзæн, уыцы Дунедарæг. †††

Иоанн Патмосы сакъадахыл

9 Йесойы тыххæй уемæ фæразонæй тухæнтæ чи æвзары, сымахимæ Йæ Паддзахады хай чи райсдзæн, æз уæ уыцы æфсымæр Иоанн дæн. Хуыцауы ныхас кæй амыдтон æмæ Йесойæн æвдисæн кæй лæууыдтæн, уый тыххæй æз хаст уыдтæн, Патмос чи хуыйны, уыцы сакъадахмæ. §

† Лк. 11:28. †† Æрг. 4:5. † 1 Пет. 1:19; 1 Ин. 1:7; 1 Кор. 15:20; Кол. 1:18; Дзут. 9:14. †† 1 Пет. 2:9. †† Мф. 24:30; Иуд. 14. ††† 1:8 |i|Алфæ æмæ Омега|r – бердзенаг алфавиты фыццаг æмæ фæстаг дамгъæтæ. ††† Æрг. 2:8. § Ром. 8:17.

10 Хуыцаубоны æз уыдтæн Сыгъдæг Удæй разæнгард æмæ мæ чъылдыммæ фехъуыстон сыкъауадынды зæлыны хуызæн домбай хъæлæс: «[Æз дæн Алфæ æмæ Омега, Фыццаг æмæ Фæстаг.]

11 Цы уыныс, уый чиныджы ныффысс æмæ йæ арвит Асийы авд аргъуанмæ: Эфесмæ, Смирнæмæ, Пергаммæ, Фиатирæмæ, Сардисмæ, Филадельфи æмæ Лаодикимæ».

12 Æз акастæн фæстæмæ, чи мæм дзырдта, уый феныны тыххæй. Æмæ куы акастæн, уæд федтон авд сызгъæрин цырагъдарæны,

13 Æмæ цырагъдарæнты æхсæн – адæймаджы фырты Халдихы, Йæ уæлæ даргъ дарæс, Йæ риуыл баст уыди сызгъæрин рон. §†

14 Йæ сæрыхъуынтæ уыдысты миты хуызæн урсурсид къуымбилау, Йæ цæстытæ – пиллон артау.

15 Йæ къæхтæ æрттывтой, пецы чи сзынг, ахæм æрхуыйау, Йæ хъæлæс та нæрыд стыр æхсæрдзæнау.

16 Йæ рахиз къухы – авд стъалыйы, Йæ дзыхæй æддæмæ зынди цыргъ дыком цирхъ, Йæ цæсгом уыди æмбисбоны тæмæнкалгæ хуры хуызæн. §††

17 Æмæ Йæ æз куы федтон, уæд мардау æрхаудтæн Йæ къæхты цурмæ. Уæд мыл Уый æрæвæрдта Йæ рахиз къух æмæ мын загъта: «Ма тæрс. Æз дæн Фыццаг æмæ Фæстаг,

18 Дæн удæгас. Æз уыдтæн мард, ныр цæрдзынæн мыггагæй-мыггагмæ. Мæнмæ сты мæрдтыбæстæйы æмæ мæлæты дæгъæлтæ. §†

19 Уæдæ ныффысс, цы федтай, цытæ цæуы æмæ фæстæдæр цытæ æрцæудзæн, уый тыххæй.

20 Мæ рахиз къухы кæй уыныс, уыцы авд стъалыйы, стæй авд сызгъæрин цырагъдарæны сусæгдзинад ахæм у: авд стъалыйы сты авд аргъуанæн сæ зæдтæ, авд цырагъдарæны та сты авд аргъуаны.

Фыстæг Эфесы аргъуанмæ

2 Эфесы аргъуаны зæдмæ ныффысс: „Йæ рахиз къухы авд стъалыйы Чи дары, авд сызгъæрин цырагъдарæны æхсæн Чи цæуы, Уый афтæ зæгъы: §††

2 Æз зонын дæ хъуыддæгтæ, дæ фæллоу, фæразон кæй дæ, фыдадæмæн кæй нæ быхсыс, йæхи апостол чи хоны, уæвгæ та апостол чи нæу, уыдоны

§† Мф. 28:18. §†† Мф. 28:18; Эф. 6:17; Æрг. 2:16. §† Æрг. 3:7. §†† Æрг. 1:16.

кæй бафæлвардтай æмæ мæнгард кæй сты, уый кæй базыдтай, уыдæттæ. †

³ Ды фæразон дæ, бирæ бавзæрстай Мæ номы сæраппонд, æмæ нæ бафæлладтæ. ††

⁴ Фæлæ дæ азымджыныл нымайын, дæ фыццаг уарзт дæм кæй нал ис, уымæй.

⁵ Уæдæ цы бæрзонд ранæй æрхаудтæ, уый æрымыс, æрфæсмон кæн æмæ араз дæ раздæры хъуыддæгтæ. Афтæ куы нæ уа, куы не 'рфæсмон кæнай, уæд дæм æрцæудзынæн æмæ дын дæ цырагъдарæн йæ бынатæй айсдзынæн. ‡

⁶ Ениу дæм хорзæй уый ис, æмæ николаитты хъуыддæгтæ Мæнæн куыд æнæуынон сты, афтæ æнæуынон сты дæуæн дæр.

⁷ Хъустæ кæуыл ис, уый хъусæд, Уд аргъуантæн цы зæгъы, уымæ. Уæлахиздзауæн ратдзынæн, Хуыцауы дзæнæты цы царды бæлас ис, уый дыргъæй бахæрыны бар".

Фыстæг Смирнæйы аргъуанмæ

⁸ Смирнæйы аргъуаны зæдмæ дæр ныффысс: „Фыццаг æмæ Фæстаг, мард Чи уыд æмæ ныр удæгас Чи у, Уый афтæ зæгъы:

⁹ Æз зонин [дæ хъуыддæгтæ,] дæ хъызæмæрттæ æмæ дæ мæгуырдынад, фæлæ уæддæр хъæздгъ дæ; зонин, йæхи иудей чи хоны, уæвгæ та иудей нæ, фæлæ хæйрæджы синагогæ чи у, уыдон дыл цъыф кæй калынц, уый. ††

¹⁰ Цы хъызæмæрттæ бавзарын дæ бахъæудзæн, уыдонæй ма тæрс. Уæ бафæлварыны тыххæй хæйрæг сымахæй кæйдæрты баппардзæн ахæстоны, æмæ уæ хъызæмар ахæсдзæн дæс боны. Мæлын дæ куы бахъæуа, уæддæр баззай иузæрдионæй æмæ дын ратдзынæн хæрзиуæг – мыггагмæйы цард. ††

¹¹ Хъустæ кæуыл ис, уый хъусæд, Уд аргъуантæн цы зæгъы, уымæ. Уæлахиздзауæн дыккаг мæлæтæй тас нæу". †††

Фыстæг Пергамы аргъуанмæ

¹² Пергамы аргъуаны зæдмæ дæр ныффысс: „Цыргъ дыком цирхъ Кæмæ ис, Уый афтæ зæгъы: †††

¹³ Æз зонин: ды цæрыс, хæйрæг паддзахиуæг кæцæй кæны, уым. Уæддæр Мæныл æнувыд дæ, хæйрæг кæм цæры, уæ уыцы сахары Мæ иузæрдион æвдисæн Антипайы куы амардтой, суанг Мыл уыцы рæстæг дæхи нæ атигъ кодтай.

¹⁴ Фæлæ дæ уæддæр иуцасдæр азымджыныл нымайын, уымæн æмæ уæм ис, Валаамы ахуырадыл хæст чи у, ахæмтæ; Валаам та сахуыр кодта Валакы, æмæ уый Израилы адæмы сардыдта мæнгхуыцæуттæн хаст нывондтæ хæрыныл æмæ хæтыныл.

¹⁵ Афтæ дæумæ дæр ис николаитты ахуырадыл хæст адæймæгтæ.

† 1 Ин. 4:1; 2 Кор. 11:13; 2 Тим. 2:19. †† Гал. 6:9. ‡ Æрг. 3:3. †† Лк. 6:20; Иак. 2:5; Ром. 2:29. †† Мф. 10:21. ††† Æрг. 21:8. ††† Æрг. 1:16; 19:21.

¹⁶ Æрфæсмон кæн, науæд дæм рæхджы æрцæудзынæн æмæ семæ тох самайдзынæн Мæ дзыхы цирхъæй. §

¹⁷ Хъустæ кæуыл ис, уый хъусæд, Уд аргъуантæн цы зæгъы, уымæ. Уæлахиздзауæн бахæрын кæндзынæн æмбæхст маннæйæ æмæ йын ратдзынæн урс дур. Дурыл фыст уыдзæн, йæ райсæгæй фæстæмæ кæй ничи зоны, ахæм ног ном". §†

Фыстæг Фиатирæйы аргъуанмæ

¹⁸ Фиатирæйы аргъуаны зæдмæ дæр ныффысс: „Пиллон артау Кæй цæстытæ сты, зынг æрхуыйау Кæй къæхтæ æрттивынц, Хуыцауы уыцы Фырт афтæ зæгъы: §††

¹⁹ Æз зонин дæ хъуыддæгтæ, дæ уарзт, дæ уырнындзинад, дæ куыст æмæ фæразон кæй дæ, стæй, дæ фæстаг хъуыддæгтæ фыццагтæй фылдæр кæй сты, уый. §†

²⁰ Фæлæ дæ уæддæр азымджыныл нымайын: йæхи пехуымпар чи хоны, уыцы сылгоймаг Иезавелæн дæттыс йæ ахуырадæй Мæ цагъарты фæливыны фадат – ардауы сæ хæтыныл æмæ мæнгхуыцæуттæн хаст нывондтæй хæрыныл. §††

²¹ Æз ын радтон рæстæг æрфæсмон кæнынæн, фæлæ хъахбай кæй у, ууыл æй æрфæсмон нæ фæнды.

²² Мæнæ йыл Æз æфтауын низ; йемæ чи хæты, уыдон та сæ митыл куы нæ æрфæсмон кæной, уæд сæ æппарын стыр бæллæхы.

²³ Йæ сывæллæтты дæр ын амардзынæн; уæд æппæт аргъуантæ дæр базондзысты, Æз кæй уынын зæрдæтæ æмæ зонд, æмæ уæ алкæмæн дæр кæй ратдзынæн йæ хъуыддæгтæм гæсгæ.

²⁴ Сымахæн та – уыцы ахуырадыл Фиатирæйы хæст чи нæу, хæйрæджы сусæгдзинæдтæ кæй хонинц, уый чи нæ зоны, уыдонæн – зæгъын: æндæр уаргъ уыл нæ сæвæрдзынæн,

²⁵ Æрмæст Ме 'рцыдмæ фидар хæцут, цы уæм ис, ууыл.

²⁶ Чи фæуæлахиз уа æмæ Мын кæронмæ коммæгæс чи разына, уымæн Æз ратдзынæн адæмтыл æлдариуæг кæныны бар, §†

²⁷ Æз æлдариуæг кæныны бар Мæ Фыдæй куыд райстон, афтæ; здахдзæн сæ æфсæн лæдзæгæй, уыдон базгъæлæнтæ уыдзысты æлыгæй конд мигæнæнтау,

²⁸ Æмæ йын ратдзынæн Бонвæрнон. §†

²⁹ Хъустæ кæуыл ис, уый хъусæд, Уд аргъуантæн цы зæгъы, уымæ".

Фыстæг Сардисы аргъуанмæ

3 Сардисы аргъуаны зæдмæ дæр ныффысс: „Хуыцауы авд уды æмæ авд стъалыйы Кæмæ

§ 2 Фес. 2:8; Æрг. 1:16. §† Ин. 6:33. §†† Æрг. 1:14-15. §‡ 2 Кор. 9:12. §‡† 1 Кор. 10:19. §† Ин. 6:29; 1 Кор. 6:3. §‡ 2 Пет. 1:19; Æрг. 22:16.

сты, Уый афтæ зæггы: зонын дын дæ хъуыддæгтæ; ды хæссыс удæгасы ном, фæлæ мард дæ.

² Райхъал у æмæ фидар кæн, сæфты къахыл дæм цы лæууы, уый. Уымæн æмæ зонын, дæ хъуыддæгтæ Мæ Хуыцауы цæсты æнаипп кæй не сты, уый. †

³ Уæдæ дæ цæуыл сахуыр кодтой æмæ цы фехъуыстай, уый æрымыс, цæр уымæ гæсгæ æмæ æрфæсмон кæн. Куы нæ райхъал уай, уæд дæм Æз æрцæудзынæн хуыснæгау, æмæ кæд æрцæудзынæн, уый нæ базондзынæ. ††

⁴ Уæвгæ дын Сардисы ис, йæ дарæс чи нæ фæчъизи кодта, ахæм цалдæр адæймаджы. Уыдон урс-урсид дарæсы цæудзысты Мемæ, уымæн æмæ сты уый аккаг. ‡

⁵ Уæлахиздзау уыдонау скæндзæн урс-урсид дарæс, æмæ йын йæ ном царды чиниджы нæ ахахкæндзынæн. Мæ Фыды æмæ Йæ зæдты раз æй Æз банымайдзынæн мæхионыл. ††

⁶ Хъустæ кæуыл ис, уый хъусæд, Уд аргъуантæн цы зæггы, уымæ".

Фыстæг Филадельфийы аргъуанмæ

⁷ Æмæ Филадельфийы аргъуаны зæдмæ дæр ныффыс: „Давиды дæгъæл Кæмæ ис, куыд мачи сæхгæна, афтæ Чи гом кæны æмæ куыд мачи байгом кæна, афтæ Чи æхгæны, уыцы Сыгъдæг æмæ Æцæг зæггы: ††

⁸ Зонын дын дæ хъуыддæгтæ. Мæнæ дын Æз байгом кодтон дуар æмæ йæ сæхгæнын никæй бон бауыздæн. Дæумæ бирæ тых нæй, уæддæр хъуыстай Мæ ныхасмæ æмæ Мыл дæхи нæ атигъ кодтай. †††

⁹ Хæйрæджы синагогаейы чи ис, йæхи иудей чи хоны, уæвгæ та иудей нæ, фæлæ фæливарæг чи у, уыдонæн Æз бакæндзынæн афтæ: æрцæудзысты æмæ æрхаудзысты дæ къæхтæм æмæ базондзысты, Æз дæ кæй бауарзтон, уый.

¹⁰ Ды Мæ фæдзæхстмæ гæсгæ фæразон кæй разындтæ, уый тыххæй дæ Æз бахиздзынæн, зæххон цæрджыты бафæлварынæн æппæт дунейы цы фыдæвзарæны рæстæг уыздæн, уымæй. †††

¹¹ Æз рæхджы æрцæудзынæн. Цы дæм ис, ууыл хæц, цæмæй дын дæ хæрзиуæг мачи байса. §

¹² Уæлахиздзауы скæндзынæн Мæ Хуыцауы Кувæндоны цæджындз, æмæ дзы никуал рацæудзæн. Ныффысдзынæн ыл Мæ Хуыцауы ном, уæларвæй, Мæ Хуыцауæй, чи æрцæудзæн, Мæ Хуыцауы уыцы ног Иерусалимы сахары ном æмæ Мæ ног ном. §†

¹³ Хъустæ кæуыл ис, уый хъусæд, Уд аргъуантæн цы зæггы, уымæ".

Фыстæг Лаодикийы аргъуанмæ

¹⁴ Лаодикийы аргъуаны зæдмæ дæр ныффыс: „Афтæ зæггы Амен, иузæрддион æмæ æцæг æвдисæн, Хуыцауы сфæлдысты сæрæвæрæн: §††

¹⁵ Зонын дын дæ хъуыддæгтæ. Ды нæдæр узал дæ, нæдæр тæвд. О, фæлтау узал кæнæ тæвд куы уаис!

¹⁶ Тæвд дæр æмæ узал дæр нæ, фæлæ хъæрмуст кæй дæ, уый тыххæй дæ сæппардзынæн Мæ дзыхæй.

¹⁷ Ды зæггыс: æз хъæздгъ дæн, бирæ мæм ис æмæ ницы хъуаг æййафын. Фæлæ нæ зоныс, ды мæгуыр, кæуинаг, гæвзыкк, куырма æмæ бæгънæг кæй дæ, уый. §†

¹⁸ Уынаффæ дын кæнын: арты чи ссыгъдæг, Мæнæй ахæм сызгъæрин балхæн æмæ схъæздгъ уай; стæй балхæн урс дарæс, скæн æй дæ уæлæ æмæ дæ бæгънæг буары худинагтæ мауал зыной. Цæмæй уынай, уый тыххæй дæ Мæнæй балхæн хос æмæ дзы байсæрд дæ цæстытæ. §††

¹⁹ Æз кæй уарзын, уыдоны багæды кæнын æмæ бафхæрын. Уæдæ у æнувыд æмæ æрфæсмон кæн. §†

²⁰ Мæнæ лæууын дуармæ æмæ хойын. Мæ хъæлæс чи фехъуса æмæ дуар чи байгом кæна, уымæ бацæудзынæн æмæ цæл кæндзынæн йемæ, уый та – Мемæ. §†

²¹ Уæлахиздзауы Мемæ сбадын кæндзынæн Мæ бадæны, Æз куыд фæуæлахиз дæн æмæ Мæ Фыдимæ Йæ бадæны куыд сбадтæн, афтæ. §§†

²² Хъустæ кæуыл ис, уый хъусæд, Уд аргъуантæн цы зæггы, уымæ".

Паддзахы бадæн уæларвы

4 Уый фæстæ æз федтон арвы дуар гомæй. Æмæ раздæр кæй фехъуыстон, сыкъауадындзы зæлынау мемæ цы хъæлæс ныхас кодта, уый мын загъта: «Су ардæм, æмæ дын фенын кæнон, фидæны цы уыздæн, уый».

² Æз уайтæккæ фæдæн Сыгъдæг Удæй разæнгард. Уæларвы уыди паддзахы бадæн, паддзахы бадæны та федтон Бадæджы.

³ Бадæг тæмæнтæ калдта зынаргъ дуртæ иаспис æмæ сардисау. Паддзахы бадæны алыварс изумрудау æрттывтæ арвырон.

⁴ Паддзахы бадæны алыварс – цыппар æмæ ссæдз паддзахы бадæны. Уыцы паддзахы бадæнты бадтысты цыппар æмæ ссæдз хистæры. Уыди сыл урс-урсид дарæс, сæ сæртыл та – сызгъæрин кадыхутæ. §§†

⁵ Паддзахы бадæнæй-иу рацыд æрвæрттывдтытæ, хъуысти дзы æрвнæрды гыбар-гыбур, паддзахы бадæны раз сыгъдис авд артæвзаг цыраггы – уыдон сты Хуыцауы авд уды. §§§

† Мф. 24:42. †† 2 Пет. 3:10; 1 Фес. 5:2; Æрг. 16:15. ‡ Æрг. 6:11; 7:9; 19:8. †† Лк. 10:20; Флп. 4:3. †† Лк. 1:32; Æрг. 1:18. ††† 1 Кор. 16:9; Кол. 4:3. ††† 2 Пет. 2:9; 1 Кор. 10:13. § Æрг. 2:10. §† Дзут. 12:22; Æрг. 2:17; 14:1.

§†† Кол. 1:15. §† 1 Кор. 4:8. §†† Æрг. 7:13; 16:15; 19:8. §† Дзут. 12:5. §† Ин. 14:23. §§† Мф. 19:28; Æрг. 1:6; 2:27. §§† Æрг. 1:6; 2:26; 3:4; 6:11; 7:13. §§§ Æрг. 1:4; 5:6; 8:5.

⁶ Паддзахы бадæны раз уыдис цыдæр, авджын денджызы хуызæн, дзæнхъайау ирд. Паддзахы бадæн кæм уыди, уыцы бынаты хæдастæу æмæ йæ алыварс уыди цыппар уæларвон удгоймаджы бирæ цæстытимæ разæй дæр æмæ чъылдымырдыгæй дæр.

⁷ Фыццаг уæларвон удгоймаг уыди домбайы хуызæн, дыккаг удгоймаг – галы хуызæн, æртыккаг удгоймагæн йæ цæсгом уыдис адæймаджы цæсгомау, цыппæрæм удгоймаг уыди тæхгæ цæргæсы хуызæн.

⁸ Цыппар уæларвон удгоймагæй алкæмæн дæр уыди фæйнæ æхсæз базыры; алырдыгæй дæр æмæ сæ базырты бын дæр уыди бирæ цæстытæ.

Æхсæвæй-бонæй æнæбанцайгæйæ дзурынц: «Чи уыд, Чи ис æмæ Чи æрцæудзæн, уыцы Дунедарæг Хицау Хуыцау сыгъдæг у, сыгъдæг у, сыгъдæг у». †

⁹ Паддзахы бадæны Бадæгæн, мыггагæй-мыггагмæ Цардæгасæн, уыцы уæларвон удгоймагæтæ намысы, кады æмæ арфæйы ныхæстæ куы фæдзурынц,

¹⁰ Уæд цыппар æмæ ссæдз хистæры адæлгом вæййынц паддзахы бадæны Бадæджы раз, сæ кадыхудтæ æрæвæрынц паддзахы бадæны раз æмæ бакувынц мыггагæй-мыггагмæ Цардæгасмæ:

¹¹ «Ды намысы æмæ кады аккаг дæ, нæ тыхджын Хицау æмæ нæ Хуыцау, уымæн æмæ æппæт дæр Ды сфæлдыстай, æппæт дæр сфæлдыстæуыд æмæ æппæт дæр цæры Дæ фæндонмæ гæсгæ».

Чиныг æмæ Уæрыкк

5 Уæд паддзахы бадæны Бадæджы рахиз къухы æз федтон дыууæрдыгæй дæр фыст чиныг-тыхтон; æхгæд уыдис авд мыхуырæй.

² Æз федтон тыхджын зæды. Уый хъæрæй бафарста: «Чи у ацы чиныджы мыхуыртæ асæттыны æмæ йæ байгом кæныны аккаг?»

³ Æмæ нæдæр уæларвы, нæдæр зæххыл, нæдæр зæххы бын никæй бон уыди чиныг байгом кæнын æмæ дзы цы фыст ис, уый фенын.

⁴ Æмæ æз бирæ фæкуыдтон, уыцы чиныг байгом кæныны æмæ дзы цы фыст ис, уый феныны аккаг кæй ничи разынд, ууыл.

⁵ Уæд мын цыппар æмæ ссæдз хистæрæй иу загъта: «Ма ку, мæнæ фæуæлахиз Домбай Иудæйы хæдзарвæндагæй, Давиды Æвзар. Уый асæтдзæн авд мыхуыры æмæ байгом кæндзæн чиныг». ††

⁶ Æз федтон: Хуыцау кæм бады, уыцы бынаты хæдастæу лæууыд Уæрыкк, Йæ алыварс та – цыппар уæларвон удгоймаджы æмæ цыппар æмæ ссæдз хистæры; æдде бакæсгæйæ Уæрыкк уыди, цыма Йæ нывондæн æрхастæуыд, афтæ. Уыдис Ын авд сыкъайы æмæ авд цæсты – æппæт зæхмæ кæй раарвыстæуыд, Хуыцауы уыцы авд уды. ‡

⁷ Уæрыкк æрбацыд æмæ паддзахы бадæны Бадæджы рахиз къухæй райста чиныг.

⁸ Чиныг куы райста, уæд цыппар уæларвон удгоймаджы æмæ цыппар æмæ ссæдз хистæры адæлгом сты Уæрыччы раз. Алкæмæ дæр дзы уыди фæндыр, стæй будæй дзаг сызгъæрин будсудзæнтæ – сыгъдæджыты куывдтытæ.

⁹ Уыдон зарыдысты ног зарæг: «Ды чиныг райсыны æмæ йын йæ мыхуыртæ асæттыны аккаг дæ, уымæн æмæ Дæу æрхастæуыд нывондæн, æмæ Дæ Тугæй Хуыцауæн балхæдтай адæм алы мыггаджы æмæ æвзаджы, алы адæмы æмæ адæмыхатты æхсæнæй, ††

¹⁰ Скодтай сæ паддзæхтæ, нæ Хуыцауæн лæггадгæнджытæ, æмæ паддзахиуæг кæндзысты зæххыл». ††

¹¹ Æз акастæн æмæ фехъуыстон, паддзахы бадæны, цыппар уæларвон удгоймаджы æмæ цыппар æмæ ссæдз хистæры алыварс цы бирæ зæдтæ уыди, уыдоны хъæлæс. Уыдон уыдысты æрдзæ-æрдзæтæ, æнæнымæц, †††

¹² Æмæ дзырдтой хъæрæй: «Нывондæн Кæй æрхастæуыд, уыцы Уæрыкк у кады, намысы æмæ арфæйы аккаг; Уый у тыхджын æмæ хъæздыг, зондджын æмæ хъомысджын!»

¹³ Æз фехъуыстон, Хуыцау кæй сфæлдыста, уыдон сеппæт дæр уæларвы, зæххыл, зæххы бын, денджызы – дун-дунейы чидæриддæр ис, уыдон цы дзырдтой, уый: «Паддзахы бадæны Бадæгæн æмæ Уæрыккæн – арфæ, кад, намыс æмæ æппæт бартæ мыггагæй-мыггагмæ!»

¹⁴ Цыппар уæларвон удгоймаджы загътой: «Амен». Цыппар æмæ ссæдз хистæры дæр адæлгом сты æмæ бакуывтой, мыггагмæ Цардæгас Чи у, Уымæн.

Уæрыкк асаста мыхуыртæ

6 Æз федтон: Уæрыкк авд мыхуырæй асаста фыццаг, æмæ фехъуыстон цыппар уæларвон удгоймагæй иуы хъæлæс, цыма арв ныннæрыд: «Рацу [æмæ кæс]».

² Æз федтон урс бæх; йæ барæгмæ уыд æрдын, лæвæрд ын æрцыд кадыхуд, æмæ рацыд уæлахиздзауæй, куыд фæуæлахиз уа, афтæ. †††

³ Уæрыкк дыккаг мыхуыр куы асаста, уæд фехъуыстон, дыккаг уæларвон удгоймаг цы загъта, уый: «Рацу [æмæ кæс]».

⁴ Æмæ рацыд æндæр, æртхуыз бæх; йæ барæгæн лæвæрд æрцыд зæххæй сабырад айсыны бар, цæмæй марой кæрæдзи; æмæ йæм радтой стыр цирхъ.

⁵ Уæрыкк æртыккаг мыхуыр куы асаста, уæд фехъуыстон, æртыккаг уæларвон удгоймаг цы загъта, уый: «Рацу [æмæ кæс]». Æз федтон сау бæх; йæ барæджы къухы уыди барæн. †

⁶ Цыппар уæларвон удгоймаджы кæм уыдысты, уырдыгæй мæм райхъуыст адæймаджы хъæлæсау: «Мæнæуы къус †† динарыл, хъæбæрхоры æртæ

† Æрг. 1:8. †† Ром. 15:12. ‡ 1 Пет. 1:19.

†† Ап. хъ. 20:28. ††† 1 Пет. 2:9. †††† Дзут. 12:22. †††† Æрг. 19:11. § Æрг. 5:9. §† 6:6 |iКъус|г – килограммы бæрц.

къусы динарыл, зети æмæ сæнæн та знаггад ма ракæн».

⁷ Уæрыкк цыппæрæм мыхуыр куы асаста, уæд фехъуыстон цыппæрæм уæларвон удгоймаджы хъæлæс: «Рацу [æмæ кæс]».

⁸ Æз федтон фæлурс бæх; йæ барæджы ном – мæлæт. Мæрдтыбæстæ цыдис йæ фæдыл, æмæ сын лæвæрд уыди зæххы цыппæрæм хайыл цирхъы æмæ стонджы, рыны æмæ зæххон сырды фæрцы марыны бар.

⁹ Уæрыкк фæндзæм мыхуыр куы асаста, уæд нывондхæссæны бын федтон, Хуыцауы ныхасы тыххæй æмæ се 'вдисæнады тыххæй кæй амардæуыд, уыдоны удтæ.

¹⁰ Уыдон хъæлæсыдзагæй дзырдтой: «Сыгъдæг æмæ æцæг Дунедарæг, кæдмæ у Дæ каст, зæххон цæрджытæн тæрхон цæуылнæ рахæссис æмæ сæ нæ туг цæуылнæ райсыс?»[†]

¹¹ Уæд сæ алкæмæн дæр лæвæрд æрцыд урс-урсид дарæс æмæ сын загъдæуыд, цæмæй банхъæлмæ кæсой иуцасдæр, зæххыл ма уыдонау кæй хъуамæ амардæуа, сæ уыцы æмкусджытæ æмæ æфсымæртæ цалынмæ нымæц баххæст кæной, уæдмæ.^{††}

¹² Уæрыкк æхсæзæм мыхуыр куы асаста, уæд федтон: зæхх тынг нынкъуыст, хур ныттар сау хъысынау æмæ мæй æнæхъæнæй ныссырх тугау.[‡]

¹³ Стъалытæ арвæй æрхаудтой зæхмæ, тыхджын дымгæ легъуийы куы ныууигъы, уæд йæ цъæх дыргътæ куыд æрызгъæлынц, афтæ.

¹⁴ Арв тыхтонау æрбампылд æмæ цыдæр æрбаци. Алы хох æмæ сакъадах дæр йæ бынатæй фенкъуысыд.

¹⁵ Зæххон паддзæхтæ æмæ стыр хицæуттæ, æфсæддон разамонджытæ æмæ хъæздгуйтæ, тыхджынтæ, алы цагъар æмæ алы сæрибар дæр бамбæхстысты лæгæтты æмæ хæхты – къæдзæхты æхсæн.

¹⁶ Æмæ дзурынц хæхтæн æмæ къæдзæхтæн: «Рафæлдæхут ныл æмæ нæ уæ быны бамбæхсут паддзахы бадæны Бадæгæй æмæ Уæрыччы фыдæхæй.[†]

¹⁷ Ралæууыд Сæ фыдæхы стыр бон æмæ йын чи бафæраздзæн?»

144 000 израиладжы

7 Æппæт уыдæтты фæстæ æз федтон цыппар зæды. Уыдон лæууыдысты зæххы цыппар кæроны, æмæ хæцыдысты зæххон цыппар дымгæйыл, нæдæр зæххыл, нæдæр денджызыл, нæдæр бæлæстыл куыд нæ дымой, афтæ.

² Æз федтон æндæр зæды дæр. Уый ссæйцыд скæсæнæй æмæ йæм уыди цардæгас Хуыцауы мыхуыр. Зæд ныхъхъæр кодта, зæххæн æмæ денджызæн знаггад ракæныны бар лæвæрд кæмæ æрцыд, уыцы цыппар зæдмæ:

[†] Лк. 18:7; Æрг. 19:2. ^{††} Æрг. 3:5; 7:9. [‡] Мф. 24:29; Дзут. 1:11. ^{†††} Лк. 23:30; Æрг. 9:6.

³ «Цалынмæ нæ Хуыцауы цагъарты тæрныхтыл мыхуыр сæвæрæм, уæдмæ знаггад ма ракæнут нæдæр зæххæн, нæдæр денджызæн, нæдæр бæлæстæн».[#]

⁴ Æз фехъуыстон, мыхуыр æвæрд кæуыл æрцыд, уыдоны нымæц: израилаг адæмы æппæт хæдзарвæндæгтæй мыхуыр æвæрд æрцыди сæдæ цыппор цыппар миныл.

⁵ Иудæйы хæдзарвæндагæй мыхуыр æвæрд æрцыд дыууадæс миныл; Рувимы хæдзарвæндагæй – дыууадæс миныл; Гады хæдзарвæндагæй – дыууадæс миныл;

⁶ Асиры хæдзарвæндагæй – дыууадæс миныл; Нефалимы хæдзарвæндагæй – дыууадæс миныл; Манассийы хæдзарвæндагæй – дыууадæс миныл;

⁷ Симеоны хæдзарвæндагæй – дыууадæс миныл; Левийы хæдзарвæндагæй – дыууадæс миныл; Иссахары хæдзарвæндагæй – дыууадæс миныл;

⁸ Завулоны хæдзарвæндагæй – дыууадæс миныл; Иосифы хæдзарвæндагæй – дыууадæс миныл; Вениамины хæдзарвæндагæй – дыууадæс миныл.

Бирæ адæм урс-урсид дарæсы

⁹ Уый фæстæ æз федтон, нымайын дæр кæй ничи бафæрæзтаид, уыйбæрц дзыллæ алы адæмышæттытæй, алы мыггагæй, алы адæмтæй æмæ æвзæгтæй – сæ къухы палмæйы къалиутимæ урс-урсид дарæсы лæууыдысты паддзахы бадæны æмæ Уæрыччы раз.^{##}

¹⁰ Уыдон хъæлæсыдзагæй дзырдтой: «Паддзахы бадæны Чи бады, нæ уыцы Хуыцау æмæ Уæрыкк сты ирвæзынгæнæг!»^{##}

¹¹ Зæдтæ иууылдæр лæууыдысты паддзахы бадæны, цыппар æмæ ссæдз хистæры æмæ цыппар уæларвон удгоймаджы алыварс, стæй адæлгом сты паддзахы бадæны раз æмæ бакуывтой Хуыцаумæ:

¹² «Амен! Табу, намыс æмæ кад мыггагæй-мыггагмæ нæ зондджын, арфæгонд, тыхджын æмæ хъомысджын Хуыцауæн! Амен!»

¹³ Цыппар æмæ ссæдз хистæрæй мæ иу бафарста: «Уæртæ урс-урсид дарæс кæуыл ис, уыдон чи сты æмæ кæцæй æрцыдысты?»

¹⁴ Æз ын загътон: «Ды йæ дæхæдæг зоныс, ме 'лдар». Уæд мын загъта: «Стыр бæллæхæй чи æрцыд, уыдон сты; сæ дарæстæ ныхсадтой æмæ сæ ныуурс кодтой Уæрыччы Тугæй.[§]

¹⁵ Уый тыххæй лæууынц Хуыцауы бадæны раз æмæ йын æхсæвæй-бонæй лæггад кæнынц Йæ Кувæндоны; æмæ паддзахы бадæны Бадæг уыдоны бакæндзæн Йæ дæлбазыр.^{§†}

¹⁶ Уыдон нал кæндзысты нæдæр стонг, нæдæр дойны. Хур дæр сæ нал судздзæн æмæ сæ æнтæф дæр нал хъыгдардзæн.

¹⁷ Уымæн æмæ Хуыцау кæм бады, уыцы бынаты хæдастæу цы Уæрыкк ис, Уый сæ кæндзæн

^{##} Æрг. 14:1. ^{##†} Æрг. 3:5; 6:11. ^{##‡} Æрг. 19:1. [§] Дзут. 9:14. ^{§†} Æрг. 21:3.

хизынмæ æмæ царддæттæг суадæттæм, æмæ сын Хуыцау сæ цæстытæй асæрфдзæн сæ цæссыг». †

Æвдæм мыхуыр

8 Уæрыкк æвдæм мыхуыр куы асаста, уæд сахаты æрдæджы бæрц уæларвы иу сыбыртт дæр нал хъуыст.

2 Æмæ æз федтон Хуыцауы раз лæууæг авд зæды; уыдонмæ лæвæрд æрцыд авд сыкъауадындзы. ††

3 Æрбацыд æндæр зæд сызгъæрин будсудзæнимæ æмæ æрлæууыд нывондхæссæны раз. Лæвæрд æм æрцыд бирæ буд, цæмай йæ æппæт сыгъдæджыты куывдимæ æрæвæра, паддзахы бадæны раз цы сызгъæрин нывондхæссæн уыди, ууыл. ‡

4 Буды фæздæг сыгъдæджыты куывдимæ зæды къухæй фæцыд хæрдмæ, Хуыцаумæ.

5 Зæд райста будсудзæн, байдзæг æй кодта нывондхæссæны цæхæрæй æмæ йæ фехста зæхмæ. Райхъуыст æрвнæрдды гыбар-гыбур, арв нырттывтæ æмæ зæхх нынкъуыст. ††

Зæдтæ уасынц сыкъауадындзтæй

6 Уæд авд сыкъауадындзы кæмæ уыди, уыцы авд зæды сæхи æрцæттæ кодтой сыкъауадындзтæй уасынмæ.

7 Фыццаг зæд ныууасыд сыкъауадындзæй, æмæ зæххыл ныууарыд их æмæ арт тугæмхæццæйæ. Басыгъд зæххы æртыццаг хай, басыгъд бæлæсты æртыццаг хай, басыгъд цъæх кæрдæг æгасæй дæр.

8 Дыккаг зæд ныууасыд сыкъауадындзæй, æмæ стыр хохы хуызæн цыдæр, пиллон арт уадзгæйæ, ныххаудта денджызы æмæ денджызы æртыццаг хай фестад туг.

9 Денджызы удæгасæй цы уыд, уыдонæн амард се 'ртыццаг хай, бабын науты æртыццаг хай.

10 Æртыккаг зæд ныууасыд сыкъауадындзæй, æмæ арвæй судзгæ цырагъау рахауди стыр стъалы, æмæ ныххаудта цæугæдæтты æртыццаг хайы æмæ суадæтты.

11 Уыцы стъалыйы ном у Скъæлдзой. Дæтты æртыццаг хай скъæлдзойау смаст, æмæ уыцы маст донæй фæцагъды бирæ адæм.

12 Цыппæрæм зæд ныууасыд сыкъауадындзæй, æмæ хуры æртыццаг хай, мæйы æртыццаг хай, стъалыты æртыццаг хай фæсахъат. Сæ рухс афтæ бамынæг, æмæ боны æмæ æхсæвы æртыццаг хай дæр уыди талынг.

13 Æз федтон иу цæргæсы уæлиæутты тæхгæ, æмæ фехъуыстон, хъæрæй цы дзырдта, уый: «Сыкъауадындзтæй ма цы æртæ зæды уасдзысты, уыдоны уастæй бæллæх, бæллæх, бæллæх æрцæудзæн зæххон цæрджытыл!»

9 Фæндзæм зæд ныууасыд сыкъауадындзæй, æмæ федтон, арвæй зæхмæ цы стъалы æрхауд, уый; уымæ лæвæрд æрцыд дæгъæл дæлдзæхæй.

2 Стъалы байгом кодта дæлдзæхы дуар æмæ, егъау пецæй рацæуæгау, уырдыгæй ракалд фæздæг; дæлдзæхы фæздæгæй ныттар сты хур æмæ уæлдæф.

3 Фæздæгæй зæхмæ рацыдысты мæтыхтæ, æмæ сын лæвæрд æрцыд зæххон скорпионты тых.

4 Уыдонæн бафæдзæхстæуыд знаггад нæ кæнын нæдæр зæххон кæрдæгæн, нæдæр зайæгхалæн, нæдæр бæлæстæн, фæлæ йæ тæрныхыл Хуыцауы мыхуыр æвæрд кæмæн нæй, æрмæст уыцы адæмæн. ††

5 Мæтыхтæн фæдзæхст уыд адæмы марын нæ, фæлæ сæ фондз мæйы дæргъы удхары бафтауын. Æмæ адæм удхар кæндзысты, скорпион йæ фат куы фæсадзы, уæд адæймаг куыд фæудхар кæны, афтæ.

6 Уыцы бонты адæм сæхæдæг агурдзысты мæлæт, фæлæ йæ не ссардзысты. Бæлдзысты мæлæтмæ, фæлæ йæ нæ фендзысты. †††

7 Мæтыхтæ уыдысты хæстмæ ифтонг бæхты хуызæн. Сæ сæртыл – сызгъæрин кадыхудты хуызæттæ, сæ цæсгæмттæ – адæймаджы цæсгомы хуызæн,

8 Сæ сæрыхъуынтæ – сылгоймаджы сæрыхъуынты хуызæн, сæ дæндæгтæ – домбайы дæндæгтау.

9 Сæ гуырыл уыди згъæрæфтыды хуызæн, сæ базырты уынар та уыди, бирæ бæхтæ хæстмæ куы фезгъорынц, уæд сæ уæрдæттæ куыд фæгыбар-гыбур кæнынц, уыйау.

10 Мæтыхты къæдзилтæ уыдысты скорпионты къæдзилтау фæттимæ; æмæ сæм уыд адæмæн фондз мæйы знаггад кæныны тых.

11 Сæ паддзах уыди дæлдзæхы зæд. Дзуттагау йæ ном у Аваддон, бердзенагау та – Аполлион ††.

12 Ахицæн иу бæллæх, æмæ ма йæ фæстæ ноджыдæр æрбацæуы дыууæ бæллæхы.

13 Æхсæзæм зæд ныууасыд сыкъауадындзæй, æмæ Хуыцауы раз цы сызгъæрин нывондхæссæн уыди, уый цыппар сыкъайæ мæм райхъуыст хъæлæс.

14 Сыкъауадындз цы æхсæзæм зæдмæ уыди, уымæн уыцы хъæлæс загъта: «Суæгъд кæн, Евфраты стыр цæугæдоны цур баст чи у, уыцы цыппар зæды».

15 Бæлвырд сахат æмæ бонмæ, мæй æмæ азмæ цæттæ цы цыппар зæды уыди, уыдон уæгъдгонд æрцыдысты адæмы æртыццаг хай амарынмæ.

16 Æз фехъуыстон бæхджын æфсады нымæц – уый уыди дыууæсæдæ милуаны.

17 Мæнæн равдыстæуыд бæхты сæ барджытимæ, æмæ сæ федтон ахæмæй: барджытыл уыди зынгхуыз, сапфирау тарцъæх æмæ сондонау бур згъæрæфтыд; бæхты сæртæ уыдысты домбæйтты сæрты хуызæн, сæ комæй калди арт, фæздæг æмæ сондон.

18 Æмæ сæ комæй цы æртæ рыны калди, уыдонæй – арт, фæздæг æмæ сондонæй – амард адæмы æртыццаг хай.

† Æрг. 21:4. †† Мф. 18:10. ‡ Æрг. 5:8; 6:9. †† Æрг. 11:19; 16:18.

†† Æрг. 7:3. ††† Лк. 23:30. ††† 9:11 Бынгæнæг.

¹⁹ Уымæн æмæ бæхтæн сæ тых уыди сæ комы æмæ сæ къæдзилты. Сæ къæдзилтæ та уыдысты кæлмыты хуызæн сæртимæ, æмæ уыдонæй хæцыдысты адæмыл.

²⁰ Ацы рынтæй чи нæ амард, уыцы адæммæ та фæсмон не 'рцыд æмæ нæ ныууагътой дæлимонтæм æмæ, сæхæдæг къухæй кæй скодтой, нæдæр уынгæ, нæдæр хъусгæ, нæдæр цæугæ чи нæ кæны, сæ уыцы сызгъæрин, æвзист, æрхуы, дурын æмæ хъæдын гуымырытæм кувын.

²¹ Фæсмон нæ фæкодтой, лæгмар, кæлæнгæнджытæ, хæтаг, давæг кæй уыдысты, ууыл.

Зæд чиныгимæ

10 Æмæ æз федтон æндæр тыхджын зæды уæларвæй æрцæйцæугæ. Йæ дарæс уыдис æврагъæй, йæ сæрмæ – арвырон, йæ цæсгом – хуры хуызæн, йæ къæхтæ – судзгæ цæджындзтау. †

² Йæ къухы уыди гыццыл чиныг гомæй. Уыцы зæд йæ рахиз къах æрæвæрдта денджызыл, галиу къах та – зæххыл, ††

³ Æмæ ныхъхъæр кодта, домбай куыд фембухы, афтæ. Куы ныхъхъæр кодта, уæд дзуапп радтой авд æрвнæрды.

⁴ Авд æрвнæрды дзуапп куы радтой, уæд хъуамæ бавнæлдтаин фыссынмæ. Фæлæ мæм уæларвæй æрыхъуысти хъæлæс: «Авд æрвнæрды цы загътой, уый басусæг кæн, ма йæ ныффысс».

⁵ Денджызыл æмæ зæххыл лæугæ кæй федтон, уыцы зæд йæ рахиз къух сдардта уæларвмæ

⁶ Æмæ расомы кодта, мыггагæй-мыггагмæ Цардæгас Чи у, Уымæй – арв æмæ арвил цы ис, зæхх æмæ зæххыл цы ис, денджыз æмæ денджызы цы ис, æппæт уыдæттæ Сфæлдисæгæй: «Æрцæуинаг цы у, уый нæ бафæстиат уыдзæн.

⁷ Æвдæм зæдæн сыкъауадындзæй уасыны рæстæг куы ралæууа, уæд сæххæст уыдзæн Хуыцауы сусæг фæндон – Йæ цагъар пехуымпартæн зæрдæ куыд бавæрдта, афтæ». ‡

⁸ Уæларвæй мæм цы хъæлæс æрыхъуыст, уый мын ноджыдæр загъта: «Марадз, денджыз æмæ зæххыл цы зæд лæууы, уый къухæй райс гом чиныг».

⁹ Æз ацыдтæн зæдмæ æмæ йын загътон: «Æри мын чиныг». Уый мын загъта: «Айс æй æмæ йæ бахæр. Дæ хуылф дын смаст кæндзæн, дæ дзыхы та мыдау адджын уыдзæн».

¹⁰ Æз зæды къухæй райстон чиныг æмæ йæ бахордтон. Æмæ мæ дзыхы мыдау уыд адджын; куы йæ бахордтон, уæд та дзы мæ хуылф смаст.

¹¹ Æмæ мын загъдæуыд: «Ды бирæ адæмты, адæмышæттыты, æвзæгты æмæ паддзæхты тыххæй ногæй пехуымпар ныхас хъуамæ зæгъай».

Дыууæ æвдисæны

11 Радтой мæм хъилы хуызæн барæн лæдзæг æмæ мын загъдæуыд: «Марадз, сбар Хуыцауы Кувæндон æмæ нывондхæссæн, æмæ банымай, чи дзы кувы, уыдоны нымæц. ††

² Йæ 'ддаг кæрт та ныууадз, ма йæ сбар, уымæн æмæ муртаттæн лæвæрд у: уыдон сыгъдæг сахар ссæнддзысты дыууæ æмæ дыууиссæдз мæйы. ††

³ Арвитдзынæн Мæ дыууæ æвдисæны, æмæ уыдон хъисын дарæсы пехуымпариуæг кæндзысты мин дыууæсæдæ æхсай боны».

⁴ Уыдон сты, æппæт зæххы Хицауы раз чи лæууы, уыцы дыууæ зетибæласы æмæ дыууæ цырагъдарæны.

⁵ Искæй уыдонæн фыдбылыз ракæнын куы бафæнда, уæд сæ комæй рацæудзæн арт æмæ сын се знæгты аныхъуырзæн. Афтæ амæлдзæн, уыдонæн фыдбылыз ракæнын кæй бафæнда, уый. †††

⁶ Уыдонмæ ис арвы дуар сæхгæныны бар, цæмæй сæ пехуымпар ныхасы рæстæг уарын ма уа. Иугæр сæ куы бафæнда, уæд сæм ис дæттæ туг фестын кæныны æмæ зæххыл алы рын бафтауыны тых.

⁷ Се 'вдисæнад куы фæуой, уæд семæ стох кæндзæн дæлдзæхæй рацæуæг сырды, фæтых сыл уыдзæн æмæ сæ амардзæн. †††

⁸ Сæ мæрдтæ баззайдзысты, сæ Хицауы сын кæм байтыгътой, фæсномыгæй Содом æмæ Мысыр чи хуыйны, уыцы стыр сахары уынджы.

⁹ Сæ мæрдтæм сын æртæ боны æмæ æрдæг кæсдзысты адæмтæй, мыггагтæй, æвзæгтæй, адæмышæттытæй бирæтæ, æмæ сын сæ мæрдтæ зæппадзы бавæрын нæ бауаддзысты.

¹⁰ Зæххыл цæрджытæн уый уыдзæн цины бæрæгбон, кæрæдзийæн æрвитдзысты лæвæрттæ, уымæн æмæ уыцы дыууæ пехуымпары удхарæй мардтой зæххыл цæрджыты.

¹¹ Фæлæ сæ æртæ боны æмæ æрдæджы фæстæ Хуыцау бауагъта цард, æмæ слæууыдысты сæ къæхтыл. Чи сæ федта, уыдон баисты стыр тасы амæддаг.

¹² Сæ дыууæ дæр фехъуыстой, уæларвæй сын хъæрæй цы загъдæуыд, уый: «Ссæут ардæм». Уыдон æврагъы фæцыдысты уæларвмæ, æмæ уый федтой се знæгтæ.

¹³ Æмæ уайтæккæ зæхх тынг нынкъуысти, сахары дæсæймаг хай ныппырх. Зæххæнкъуысты фæмард авд мин адæймаджы. Иннæты бацыд тас æмæ кад кодтой Уæларвон Хуыцауæн.

¹⁴ Дыккаг бæллæх ахицæн. Рæхджы æрбахæццæ уыдзæн æртыккаг бæллæх. §

¹⁵ Æвдæм зæд ныууасыд сыкъауадындзæй, æмæ уæларвы азæлыдысты ахæм ныхæстæ: «Дуне ныр сси нæ Хицауы æмæ Йæ Чырыстийы Паддзахад,

† Мф. 17:2; Æрг. 1:15. †† Æрг. 13:5. ‡ Æрг. 11:15.

†† Æрг. 21:15. ††† Æрг. 13:5. ††† 2 Фес. 2:8. †††† Æрг. 17:8. § Æрг. 8:13; 9:12.

æмæ Уый паддзахиуæг кæндзæн мыггагæй-мыггагмæ». †

¹⁶ Хуыцауы раз сæ паддзахи бадæнты чи бады, уыцы цыппар æмæ ссæдз хистæры адæлгом сты æмæ бакуывтой Хуыцаумæ: ††

¹⁷ «Ды Дæхимæ æппæт бартæ дæр кæй райстай æмæ Паддзах кæй сдæ, уый тыххæй арфæ кæнæм Дæуæн, Чи ис æмæ Чи уыди, уыцы Дунедарæг Хицау Хуыцау.

¹⁸ Муртатты маст рафыхт, æмæ ралæууыд Дæ азар, мæрдтæн тæрхон хæссыны, Дæ цагъар пехуымпартæн, сыгъдæджытæн, Дæуæй тæрсджытæн – хуымæтæгтæн æмæ номдзыдтæн – мызд раттыны, бæстæ сафджыты фесафыны рæстæг».

¹⁹ Æмæ уæларвы байгом Хуыцауы Кувæндон, æмæ дзы разынд Йæ фидыды Чырын. Арв нырттывтæ æмæ райхъуыст æрвнæрдзы гыбар-гыбар, зæхх нынкъуыст æмæ ныууарыди стыр их.

Сылгоймаг æмæ залиг калм

12 Æмæ арвыл фæзынди стыр æвдисæйнаг: йæ дарæс хурæй кæмæн уыд, ахæм сылгоймаг. Йæ къæхты бын – мæй, йæ сæрыл – кадыхуд дыууадæс стъалыйæ.

² Уый уыди сывæрджын, æмæ хъæр кодта фыррыстæй, уымæн æмæ ралæууыдысты йæ арыны хъызæмæрттæ.

³ Арвыл фæзынд æндæр æвдисæйнаг дæр: æртхуыз стыр залиг калм авд сæримæ æмæ дæс сыкъаимæ, йæ сæртыл авд кадыхудимæ. ‡

⁴ Уый йæ къæдзилæй расæрфта стъалыты æртыццаг хай арвæй æмæ сæ æркалдта зæхмæ. Залиг калм лæууыд арæг сылгоймаджы раз, куы ныййара, уæд ын йæ сывæллоны куыд бахæра, афтæ.

⁵ Сылгоймаг ныййардта, æппæт адæмты æфсæн лæдзæгæй чи здахдзæн, ахæм лæппу. Æмæ сывæллон ист æрцыд Хуыцаумæ, Хуыцауы бадæн кæм ис, уырдаем. ††

⁶ Сылгоймаг та алыгъд æдзæрæг бæстæмæ, Хуыцау ын бынат кæм æрцæттæ кодта, уырдаем, уым ын мин дыууæсæдæ æхсай боны куыд лæггад кæной, афтæ. ††

⁷ Æмæ уæларвы уыди хæст – Михаил æмæ йæ зæдтæ хæцыдысты залиг калмимæ, залиг калм æмæ йæ зæдтæ дæр хæцыдысты,

⁸ Фæлæ баззадысты састы бынаты, æмæ сын уæларвы бынат нал уыд.

⁹ Æмæ стыр залиг калм, хæйрæг æмæ сайтан кæй хонынц, æппæт дунейы чи сайы, уыцы рагон калм, æппæрт æрцыд йæ бынатæй. Йемæ йын зæхмæ раппæртæуыд йæ зæдты дæр. †††

¹⁰ Æз фехъуыстон, уæларвы хъæрæй цы загъдæуыд, уый: «Ныр ралæууыд, нæ Хуыцау кæд ирвæзын кæны, уыцы рæстæг, Йæ тыхы æмæ

паддзахиуæгады, Йæ Чырыстийы æлдариуæгады рæстæг, уымæн æмæ раппæртæуыд не 'фсымæртыл цъыфкалæджы, æхсæвæй-бонæй съл нæ Хуыцауы раз цъыф чи калдта, уый.

¹¹ Уыдон ыл фæуæлахиз сты Уæрыччы тугæй, се 'вдисæнады дзырдæй, кастысты мæлæты цæстытæм, фæлæ сæ цард æвгъау нæ кодтой. †††

¹² Уæдæ райут, уæларвтæ æмæ уæларвты цæрджытæ! Додой сæ сæр зæххæн æмæ денджызæн, уымæн æмæ уæм æрцыд хæйрæг мæстæлгъæдæй, рæстæг ын бирæ кæй нал баззад, уый зонгæйæ!»

¹³ Зæхмæ йæ кæй раппæртæуыд, залиг калм уый куы бамбæрста, уæд зылын райдыдта, лæппу кæмæн райгуырды, уыцы сылгоймаджы фæдыл.

¹⁴ Уæд сылгоймагæн лæвæрд æрцыд стыр цæргæсы дыууæ базыры, æдзæрæг бæстæйы йын цы бынат уыди, уырдаем калмæй бамбæхсыны тыххæй атæхынæн, æмæ йын уым лæггад кæной рæстæдджы, рæстæджыты æмæ рæстæджы æмбисы дæргъы. §

¹⁵ Сылгоймаджы фæдыл калм йæ комæй рауагъта цæугæдон, куыд æй аласа, афтæ.

¹⁶ Фæлæ зæхх баххуыс кодта сылгоймагæн – байтыгъта йæ ком æмæ аныхъуырды, залиг калм йæ дзыхæй цы цæугæдон рауагъта, уый.

¹⁷ Залиг калм смæсты сылгоймагæ æмæ ацыди, Хуыцауы фæдзæхстытæм гæсгæ чи цæры æмæ Йесойæн æвдисæн чи лæууы, сылгоймаджы уыцы иннæ цотимæ схæцынмæ.

Дыууæ сырды

13 Залиг калм æрлæууыд денджызы былгæрон эмисыл, æмæ фæдтон сырды денджызæй рацæйцæугæ; уыдис ын дæс сыкъайы æмæ авд сæры, йæ сыкъатыл – дæс кадыхуды, йæ сæртыл та – Хуыцауы фауæн нæмттæ. §†

² Æз кæй фæдтон, уыцы сырды уыди фыранчы хуызæн, йæ дзæмбытæ – арсы дзæмбытау, йæ дзых – домбайы дзыхау. Залиг калм ын радта йæ тых, йæ паддзахи бынат æмæ стыр бартæ.

³ Йæ сæртæй иу мæлæтдзаг цæфы хуызæнæй зынди, фæлæ уыцы мæлæтдзаг цæф байгас. Æппæт зæххон адæмтæ дис кодтой сырдыл, ацыдысты йæ фæдыл æмæ бакуывтой залиг калмæн, сырдаем бартæ кæй радта, уый тыххæй.

⁴ Бакуывтой сырдаем дæр æмæ дзырдтой: «Ацы сырдаем æмбал нæй, кæй бон бауыздæн йемæ тохы бацæуын!»

⁵ Сырдаем лæвæрд æрцыд æвзаг схъæл ныхæстæ кæнынæн æмæ Хуыцауы фауынæн, лæвæрд ын æрцыди дыууæ æмæ дыууиссæдз мæйы дæргъы æлдариуæгады бар.

⁶ Сырд байгом кодта йæ дзых Хуыцауы бафауынмæ, фаудта Йын Йæ ном, Йæ цæрæн бынат æмæ уæларвон цæрджыты.

† Æрг. 7:10. †† Æрг. 4:4. ‡ Æрг. 13:1; 17:3; 20:2. †† 1 Кор. 15:25; Æрг. 2:27. †† Æрг. 11:3. ††† Лк. 10:18.

§†† Ром. 8:37. § 12:14 Ома, æртæ азы æмæ æрдæг. §† Æрг. 12:3; 17:3.

⁷ Лæвæрд ын уыди сыгъдæджытимæ схæцыны æмæ уыдоны басæттыны тых. Ноджы ма йын лæвæрд æрцыд алы мыггаг æмæ адæмыл, алы æвзаг æмæ адæмышаттыл æлдариуæг кæныны бар.[†]

⁸ Æмæ йæм кувдысты, дуне сфæлдисыны размæ нывондæн нысангонд Чи уыди, уыцы Уæрыкмæ царды чиныджы сæ нæмттæ фыст кæмæн не сты, уыцы зæххон цæрджытæ иууылдæр.^{††}

⁹ Хъустæ кæуыл ис, уый хъусæд.

¹⁰ Уацары цæугæ кæмæн у, уый ацæудзæн уацары. Цирхъæй амæлгæ кæмæн у, уый амæлдзæн цирхъæй. Уый афтæ амоны: сыгъдæджытæ фæразон æмæ иузæрдион хъуамæ уой.[‡]

Дыккаг сырды рацыд зæххæй

¹¹ Æз федтон æндæр сырды зæххæй рацæйцæугæ. Уыдис ын уæрыччы сыкъаты хуызæн дыууæ сыкъайы æмæ дзырдта залиаг калмау.

¹² Фыццаг сырды раз уый архайы, фыццаг сырдымæ цы бартæ ис, ахæм бартæй, æмæ æппæт зæххон цæрджыты кувын кæны, йæ мæлæтдзаг цæф кæмæн байгас, уыцы сырдымæ.

¹³ Æвдисы ахæм диссæгтæ, æмæ адæмы цæсты раз арвæй зæхмæ æруадзы арт.^{‡‡}

¹⁴ Фыццаг сырды раз ын цы диссæгтæ æвдисыны бар лæвæрд æрцыд, уыдонæй фæливы зæххон цæрджыты, дзуры сын, цæмæй цирхъæй цæф чи уыд æмæ ныр удæгас чи у, уыцы сырды кадæн саразой йæ сурæт.

¹⁵ Æмæ йын лæвæрд уыди фыццаг сырды сурæты цард бауадзыны тых, сырды сурæт дзыхæй куыд сдзура æмæ йæм чи нæ кувы, уыдоны иууылдæр куыд марын кæна, афтæ.

¹⁶ Дыккаг сырды домдзæн, цæмæй алкæмæн дæр – хуымæтæг адæм æмæ номдзыдтæн, хъæздгуйтæ æмæ мæгуыртæн, сæрибартæ æмæ цагъартæн – йæ рахиз къухыл кæнæ тæрныхыл æвæрд æрцæуа нысан.^{‡‡}

¹⁷ Уыцы нысан у сырды ном кæнæ сырды ном æвдисæг нымæц. Уый кæуыл уа, уыдоны йеддæмæ нæдæр æлхæныны, нæдæр уæй кæныны бар никæмæн уыдзæн.

¹⁸ Ам уæлзонд хъæуы. Зонд кæмæ ис, уый раиртасæд сырды нымæц, уымæн æмæ уый æвдисы адæймаджы ном. Уыцы нымæц у æхсæзсæдæ æхсай æхсæз.

Ног зарæг Сионы хохыл

14 Æз федтон: мæнæ Сионы хохыл лæууы Уæрыкк; Йемæ сты, Йæ ном æмæ Йæ Фыды ном кæй тæрныхтыл фыст ис, уыцы сæдæ цыппор цыппар мины.^{†††}

² Уæларвæй мæм æрыхъуысти, стыр æхсæрдзæны уынæрау æмæ тыхджын æрвнæрды гыбар-гыбурау чи уыди, ахæм хъæлæс. Æз цы хъæлæс фехъуыстон, уый уыди, фæндырдзæгъдджытæ цыма сæ фæндыртыл цагътой, ахæм.^{‡‡‡}

³ Уыдон паддзахы бадæны раз, цыппар уæларвон удгоймаджы æмæ цыппар æмæ ссæдз хистæры раз зарынц ног зарæг. Зæххон адæмы æхсæнæй цы сæдæ цыппор цыппар мины балхæдæуыд, уыдоны йеддæмæ уыцы зарæг сахуыр кæнын никæй бон уыд.

⁴ Уыдон сæхи нæ фæчъизи кодтой сылгоймæгтæй, уымæн æмæ сылгоймаджы хъæстæ нæ фесты. Уæрыкк кæдæм цæуы, уыдон дæр уырдаæм цæуынц Йæ фæдыл. Уыдоны балхæдæуыд адæмы æхсæнæй, æмæ сæ Хуыцауæн æмæ Уæрыккæн снывондчындæуыд хорысæрау.[§]

⁵ Сæ дзыхæй мæнгныхас нæ рацыд, сты æнæфау.^{§†}

Æртæ зæды

⁶ Уый фæстæ æз федтон æндæр зæды уæлиæутты тæхгæ. Уыдис æм мыггагмæйы фарны уац зæххон цæрджытæн – алы адæмышатт æмæ мыггагæн, алы æвзаг æмæ адæмæн æй хъусын кæныны тыххæй.

⁷ Зæд хъæрæй дзырдта: «Тæрсут Хуыцауæй æмæ Йын кад скæнут, уымæн æмæ ралæууыд Йæ тæрхоны рæстæг. Бакувут арв æмæ зæхх, денджыз æмæ суадæттæ Сфæлдисæгмæ».^{§††}

⁸ Фыццаг зæды фæстæ фæзынд æндæр зæд æмæ дзырдта: «Бабын, бабын стыр Вавилон; йæ хъахбайдзинады тыххæй йæ баййæфта Хуыцауы фыдæх, æмæ уыцы фыдæхы сæнæй бадардта æппæт адæмтæн».^{§†}

⁹ Дыууæ зæды фæстæ фæзынд æртыккаг зæд дæр æмæ хъæрæй дзырдта: «Сырдымæ æмæ сырды сурæтмæ чи кувы æмæ йæ тæрныхыл кæнæ йæ къухыл нысан чи сæвæрдта,

¹⁰ Уый Хуыцауы азары кæхцæй нуаздзæн, æндæр истæимæ хæццæ чи нæу, Йæ уыцы фыдæхы сæнæй, сыгъдæг зæдты æмæ Уæрыччы раз хъызæмар кæндзæн сондонæй арты.^{§††}

¹¹ Сырдымæ æмæ сырды сурæтмæ чи кувы æмæ йын йæ номы нысан чи сæвæрдта, уыдоны хъызæмарæй марæг арты фæздæг цæудзæн мыггагæй-мыггагмæ, æхсæвæй-бонæй æнцой нæ зондзысты».^{§†}

¹² Уый афтæ амоны: Хуыцауы фæдзæхстытæм гæсгæ чи цæры æмæ Йесойыл иузæрдион чи у, уыцы сыгъдæджытæ фæразон хъуамæ уой.

¹³ Уæларвæй мæм æрыхъуыст хъæлæс æмæ мын загъта: «Ныффысс: нырæй фæстæмæ Хицауыл æууæндгæйæ чи мæлы, уыдон тæхудиаг сты». «О, уыдон æрæнцайдзысты сæ фыдæбæттæй, – зæгъы

† Æрг. 11:7. †† Флп. 4:3; Æрг. 17:7; 21:27. ‡ Мф. 26:52; Æрг. 14:12. †† Мф. 24:24; Æрг. 16:14. ‡‡ Æрг. 14:11. ‡‡† Æрг. 7:3.

‡‡‡ Æрг. 5:8; 19:6. § 1 Кор. 6:20; 2 Кор. 7:1; 11:2. §† Эф. 5:27. §†† Ап. хъ. 14:15. §‡ Æрг. 16:19. §†† Æрг. 16:19. §† Мф. 25:41; Ин. 5:29; Æрг. 19:3.

Уд, – уымæн æмæ сæ хъуыддæгтæ цæуынц сæ фæдыл». †

Хуымгæрдæн

¹⁴ Æз федтон урс æврагъ æмæ æврагъыл адæймаджы фырты Халдихы бадгæ, Йæ сæрыл – сызгъæрин кадыхуд, Йæ къухы – цыргъ æхсырф.

¹⁵ Æндæр зæд рацыд Кувæндонæй æмæ æврагъыл Бадæгæн хъæрæй загъта: «Рауадз Де 'хсырф æмæ æркæрд хуым, уымæн æмæ ралæууыд хуымгæрдæн – зæххыл хуымтæ сцæттæ сты». ††

¹⁶ Уæд æврагъыл Бадæг Йе 'хсырф рауагъта зæххыл æмæ ныккарста зæхх.

¹⁷ Уæларвон Кувæндонæй рацыд æндæр зæд; уымæ дæр уыди цыргъ æхсырф.

¹⁸ Нывондхæссæны цурæй рацыд, артыл кæй бар цæуы, уыцы зæд æмæ цыргъ æхсырф цы зæдмæ уыди, уымæн хъæрæй загъта: «Рауадз дæ цыргъ æхсырф æмæ зæххыл бафснай сæнæфсир, уымæн æмæ йæ гагата срагъæд сты». ‡

¹⁹ Зæд йе 'хсырф рауагъта зæххыл, ралыг кодта сæнæфсиры пуцæлтæ æмæ сæ ныппæрста Хуыцауы фыдæхы стыр сæндуцæны. ††

²⁰ Æмæ сæнæфсир лæмæрст æрцыд фæссахар сæндуцæны; ракалди сæндуцæнæй туг æмæ схæццæ суанг бæхы рохтæм æмæ анхъæвзта мин æхсæзсæдæ стадийы. ††

Авд зæды æмæ авд рыны

15 Æз арвил федтон æндæр æмбисонды стыр æвдисæйнаг – авд зæды; уыди сæм, Хуыцауы фыдæх кæуыл ахицæн, уыцы фæстаг авд рыны.

² Æмæ æз федтон артимæ хæццæ авджын денджызау цыдæр. Сырдыл, йæ сурæтыл, йæ номы нымæцыл чи фæтых, уыцы адæм Хуыцауы фæндыртимæ лæууынц авджын денджызыл †††

³ Æмæ зарынц Хуыцауы цагъар Моисейы зарæг æмæ Уæрыччы зарæг: «Стыр æмæ диссаг сты Дæ хъуыддæгтæ, Дунедарæг Хицау Хуыцау! Раст æмæ æцæг сты Дæ фæндæгтæ, адæмты Паддзах!

⁴ Чи нæ фæтæрсдзæн Дæуæй, Хицау, чи не скæндзæн кад Дæ номæн? Уымæн æмæ сыгъдæг æрмæстдæр Ды дæ. Æрцæудзысты æппæт адæмтæ æмæ Дæм кувдзысты, уымæн æмæ раргом сты Дæ раст тæрхæттæ».

⁵ Уый фæстæ æз федтон: уæларвы байгом Кувæндон – Сыгъдæг Цатыр.

⁶ Уæздан кætтагæй сыгъдæг æмæ æрттиваг дарæсы, сæ риутыл сызгъæрин рæттимæ, Кувæндонæй рацыдысты авд зæды авд рынимæ.

⁷ Цыппар уæларвон удгоймагæй иу ацы авд зæдмæ радта, мыггагæй-мыггагмæ цардæгас Чи у, уыцы Хуыцауы фыдæхæй æмьдзаг авд сызгъæрин кæхцы.

⁸ Кувæндон байдзаг Хуыцауы намысы æмæ хъаруйы фæздæгæй, æмæ Кувæндонмæ бацæуын никæй бон уыдис, авд зæдмæ чи уыди, цалынмæ уыцы авд рыны ахицæн уой, уæдмæ.

Хуыцауы авд рыны

16 Кувæндонæй мæм райхъуыст, авд зæдæн хъæрæй цы загъдæуыд, уый: «Марадз, Хуыцауы фыдæхы авд кæхцы акалут зæхмæ!»

² Ацыд фыццаг зæд æмæ йæ кæхц ракалдта зæхмæ, æмæ сырды нысан кæуыл уыд æмæ йын йæ сурæтмæ чи куывта, уыцы адæмыл фæзынд æвирхъау риссаг хæфдзæстытæ. †††

³ Дыккаг зæд йæ кæхц ракалдта денджызмæ. Денджыз сси мард адæймаджы туджы хуызæн, æмæ дзы удæгасæй ницыуал баззад.

⁴ Æртыккаг зæд йæ кæхц ракалдта цæугæдæттыл æмæ суадæттыл, æмæ фестæдысты туг.

⁵ Æмæ æз фехъуыстон, дæттыл кæй бар цæуы, уыцы зæды хъæлæс: «Раст дæ Ды, Чи ис æмæ Чи уыди, уыцы сыгъдæг Хуыцау, уымæн æмæ Ды ахæм тæрхон рахастай. §

⁶ Уыдон сыгъдæджыты æмæ пехуымпарты туг кæй ныккалдтой, уый тыххæй сын Ды бадардтай туг. Уый аккаг сты». §†

⁷ Нывондхæссæнæй мæм райхъуыст: «О, Дунедарæг Хицау Хуыцау, раст æмæ æнæхæрам сты Дæ тæрхæттæ».

⁸ Цыппæрæм зæд йæ кæхц ракалдта хурыл æмæ хураен лæвæрд æрцыд адæмы йæ тæвдæй судзыны бар.

⁹ Æмæ адæмы сыгъта тыхджын æнтæф. Уыдон æлгыистой, ацы рынтыл Кæй бар цыди, уыцы Хуыцауы; фæлæ сæм фæсмон не 'рцыд æмæ Йын кад не скодтой.

¹⁰ Фæндзæм зæд йæ кæхц ракалдта сырды бадæныл, æмæ йæ паддзахад баталынг. Адæм фырхъизæмарæй æхсыдтой се 'взæгтæ,

¹¹ Сæ хъизæмары æмæ сæ хæфдзæстыты тыххæй æлгыистой Уæларвон Хуыцауы, фæлæ сæ хъуыддæгтыл фæсмон нæ фæкодтой.

¹² Æхсæзæм зæд йæ кæхц ракалдта Евфраты стыр цæугæдонмæ æмæ дзы дон нал баззад, паддзæхтæн скæсæнæй фæндаг куыд байгом уа, афтæ.

¹³ Æмæ залиаг калмы дзыхæй, сырды дзыхæй æмæ мæнгпехуымпары дзыхæй рацæугæ федтон, галхæфсыты хуызæн чи уыд, ахæм æртæ æнæзæгъинаджы – §††

¹⁴ Диссæгтæ чи æвдисы, уыцы дæлимонты. Уыдон рацыдысты æппæт дунейы паддзæхтæм, Дунедарæг Хуыцауы стыр бонмæ сæ тохмæ æрæмбырд кæнынмæ. §†

¹⁵ «Мæнæ фæцæуын хуыснæгау. Тæхудиаг у, фынаы чи нæу, бæгънæгæй куыд нæ цæуа æмæ

† 1 Фес. 4:14. †† Мф. 13:39. ‡ Æрг. 8:5. †† Æрг. 19:15. †† 14:20 | i1600 стадий | г – 300 километры бæрц. ††† Æрг. 4:6.

††† Æрг. 13:17. § Æрг. 4:8. §† Мф. 23:34. §†† Æрг. 12:9; 19:20; 20:10. §† Мф. 24:24.

йын йæ худинаг куыд мачи фена, йæ дарæс афтæ сыгъдæгæй чи дары, уыцы адæймаг». †

¹⁶ Æмæ сæ æрæмбырд кодтой, дзуттагау Армагеддон цы бынат хуыйны, уырдаем.

¹⁷ Æвдæм зæд йæ кæхц ракалдта уæлдæфмæ, æмæ Кувæндонæй, паддзахы бадæнæй, райхъуыст хъæрæй дзурæг хъæлæс: «Сæххæст!»

¹⁸ Арв нырттывтæ, райхъуыст æрвнæрдзы гыбар-гыбур æмæ зæхх тынг нынкъуыст, адæймаг зæххыл куы фæзынд, уæдæй фæстæмæ куыд нæма уыд, афтæ тынг нынкъуысти зæхх. ††

¹⁹ Стыр сахар фæци æртæ дихы, адæмты сахартæ бабын сты. Хуыцауæй нæ ферох стыр Вавилон æмæ йын бадардта Йе стыр фыдæхы сæны кæхцæй. ‡

²⁰ Цыдæр æрбаисты сакъадæхтæ, хæхтæ дæр фæтары сты.

²¹ Адæмыл арвæй ныууарыди таланты æмуæз их; æмæ адæм Хуыцауы æлгыстой ихрыны тыххæй, уымæн æмæ сæ уыцы рын тынг хъызæмарæй мардта.

Хъахбай æмæ сырд

17 Æмæ авд кæхцы кæмæ уыд, уыцы авд зæдæй иу æрбацыд æмæ мын загъта: «Рацу, æз дын фенын кæнон, бирæ дæттыл чи бады, уыцы стыр хъахбаймæ цы æфхæрд æнхъæлмæ кæсы, уый.

² Хæтыдысты йемæ зæххон паддзæхтæ, зæххон цæрджытæ расыг кодтой йæ хъахбайдзинады сæнæй». ††

³ Æз уыдтæн Удæй разæнгард æмæ зæд мæн акодта æдзæрæг ранмæ æмæ федтон, сырх сырдыл чи бадти, уыцы сылгоймаджы. Сырдыл фыст уыдысты Хуыцауы фауæн бирæ нæмттæ, уыдис ын авд сæры æмæ дæс сыкъайы. ‡

⁴ Сылгоймагыл уыди сырх æмæ сæнтсырх дарæс, фæлыст уыди сызгъæринæй æмæ налхъуыт-налмасæй; йæ къухы – йæ хъахбайдзинады æлгъаг æмæ чъизи хъуыддæгтæй æмыдзаг сызгъæрин кæхц.

⁵ Йæ тæрныхыл фыст уыди, сусæг ахадындынад кæмæн ис, ахæм ном: «Стыр Вавилон, хъахбайты æмæ зæххон æлгъаг миты мад». †††

⁶ Æз федтон: сылгоймаг расыг уыди сыгъдæджыты – Йесойы æвдисæнты тугæй. Куы йæ федтон, уæд стыр дисы бафтыдтæн.

⁷ Зæд мын загъта: «Цæуыл дис кæныс? Æз дын зæгъдзынæн ацы сылгоймаджы æмæ кæуыл бады, авд сæры æмæ дæс сыкъайы кæмæн ис, уыцы сырды сусæгдзинад.

⁸ Ды кæй федтай, уыцы сырд уыди æмæ нал ис; уый рацæудзæн дæлдзæхæй æмæ ссардзæн йæ мæлæт; æмæ дунейы райдианæй зæххыл цæрджытæй царды чиныджы кæй нæмттæ не сты фыст, уыдон дисы бафтдысты, чи уыди, чи нал ис æмæ чи фæзындзæн, уыцы сырдымæ кæсгæйæ. †††

⁹ Ам уæлзонд хъæуы. Авд сæры сты, сылгоймаг кæуыл бады, уыцы авд хохы,

¹⁰ Æмæ авд паддзахы. Уыдонæй фондз амарди, иу дзы ис ныртæккæ, иннæ та нæма æрцыд, æмæ куы æрцæуа, уæд бирæ нæ ахæсдзæн.

¹¹ Раздæр чи уыди æмæ ныр чи нал ис, уыцы сырды уæстæм паддзах – авд паддзахæй иу, æмæ ссардзæн йæ мæлæт.

¹² Ды цы дæс сыкъайы федтай, уыдон сты дæс паддзахы. Сæ паддзахæдтæ нæма райстой, фæлæ сахаты æмгъуыдмæ сырдымæ райсдзысты паддзахы бартæ. §

¹³ Уыдон æмзонд сты, æмæ сæ тых, сæ бартæ ратдзысты сырдымæ.

¹⁴ Уыдон тох кæндзысты Уæрыккимæ, æмæ сæ Уæрыкк басæтдзæн, уымæн æмæ Уый у хицæутты Хицау æмæ паддзæхты Паддзах, æмæ Йемæ уыдысты хуындтытæ, æвзæрстытæ æмæ Йæ иузæрдионтæ». §†

¹⁵ Зæд мын загъта: «Ды федтай, хъахбай кæуыл бады, уыцы дæттæ – уыдон сты адæмтæ æмæ дзыллæтæ, адæмыхæттытæ æмæ æвзæгтæ.

¹⁶ Ды цы сырды æмæ цы дæс сыкъайы федтай, уыдон хъахбайæ фендзысты се сæфт æмæ йæ бацарæфтыд кæндзысты, ныуадздзысты йæ бæгънæгæй, бахæрдзысты йын йæ фыд, æмæ йæ басудздзысты арты. §††

¹⁷ Уымæн æмæ сын Хуыцау сæ зæрдæты нывæрдта Йæ фæнд сæххæст кæнын – хъуамæ уой æмзонд æмæ, цалымæ Хуыцауы ныхас сæххæст уа, уæдмæ сæ паддзахы бартæ раттой сырдымæ.

¹⁸ Ды цы сылгоймаджы федтай, уый та у, зæххон паддзæхтыл æлдариуæг чи кæны, уыцы стыр сахар». §†

Вавилон бабын

18 Уый фæстæ æз федтон, стыр бартæ кæмæ уыдис, ахæм æндæр зæды уæларвæй æрцæйцæугæ. Зæхх ныррухс йæ намысæй.

² Уый хъæрæй загъта: «Бабын, бабын стыр Вавилон, сси дæлимонтæн цæрæнуат æмæ алы æнæзæгъинагæн фысымуат, алы чъизи æмæ æлгъаг маргъæн фысымуат. Уымæн æмæ йæ хъахбайдзинады тыххæй баййæфта Хуыцауы фыдæх, æмæ уыцы фыдæхы сæнæй бадардта æппæт адæмтæн.

³ Зæххон паддзæхтæ хæтыдысты йемæ, зæххон сæудæджерæ схъæздыг сты йе стыр исбонæй». §††

⁴ Уæларвæй мæм æрыхъуыст æндæр хъæлæс: «Рацæут уырдыгæй, Мæ адæм, йæ тæригъæдтæй хайджын куыд нæ уат æмæ йемæ æфхæрд куыд нæ баййафат, афтæ.

⁵ Уымæн æмæ йæ тæригъæдтæ схæццæ сты уæларвмæ, Хуыцауæй нæ ферох сты йе 'взæр митæ.

† Мф. 24:46; Лк. 12:39; 2 Кор. 5:3; 1 Фес. 5:2; Æрг. 3:3. †† Æрг. 4:5; 8:5; 11:13. ‡ Æрг. 14:8. †† Æрг. 14:8; 18:3. †† 2 Фес. 2:3-4, 7;

Æрг. 13:1. ††† Æрг. 16:19; 18:2. ††† Ап. хъ. 12:1; Æрг. 11:7; 13:1; 20:12. § Æрг. 13:1. §† Мф. 28:18; 1 Тим. 6:15; Æрг. 18:8; 19:16. §†† Æрг. 18:8. §† Æрг. 16:19. §†† Æрг. 17:2.

⁶ Йæхæдæг куыд æфхæрдта, афтæ йæ бафхæрут. Цытæ кодта, уыдæтты тыххæй йын бафидут дывæрæй. Сæн цы кæхцы цæттæ кодта, уым ын æрцæттæ кæнут дыууæ хатты карздæр сæн.

⁷ Цас хъал уыд æмæ цас парахатæй царди, уыйас ын бавзарын кæнут хъызæмар æмæ хъыгтæ. Уымæн æмæ хинымæр зæгъы: „Æз ус-паддзахау бадын, идæдз нæ дæн æмæ хъыгтæ нæ бавзардзынæн!”

⁸ Уый тыххæй йыл иунæг бонмæ æрцæудзысты рынтæ, мæлæт, хъыгтæ, стонг рæстæг; æмæ басудздæн арты, уымæн æмæ йын тæрхон Чи хæссы, уыцы Хицау Хуыцау тыхджын у».

⁹ Йемæ чи хæтыд æмæ йемæ бухъцард чи кодта, уыцы зæххон паддзæхтæ йын йæ арты фæздæг куы феной, уæд ыл скæудзысты æмæ ныдздзыназдзысты,

¹⁰ Йæ хъызæмæртты тасæй лæудзысты дæрддзæф æмæ дзурдзысты: «Додоййаг фæдæ, додоййаг, стыр сахар, Вавилоны тыхджын сахар! Уымæн æмæ дын цы тæрхон рахастæуыд, уый дæ баййæфта иунæг сахатмæ». †

¹¹ Кæуындæ æмæ йыл дзыназындæ зæххон сæудæджерта дæр, уымæн æмæ сын ничиуал æлхæны сæ уæййæгтæ:

¹² Сызгæрин æмæ æвзист дзаумæттæ, налхъуыт-налмас, уæздан кæттаг, сырх, сæнтсырх æмæ зæлдаг хъуымæцтæ, алыхуызон хæрдæф хъæдæрмаг æмæ пылыстæгæй, зынаргъ хъæдæй, æрхуыйæ, æфсæйнаг æмæ мраморæй алыхуызон дзаумæттæ,

¹³ Корицæ, судзагхал, буд æмæ хæрдæфгæнæнтæ, сæн æмæ зети, ссад æмæ мæнæу, стуртæ æмæ фыстæ, бæхтæ æмæ уæрдæттæ, цагъартæ – адæймаджы буæрттæ æмæ удтæ.

¹⁴ Дæ зæрдæйæн адджын цы уыд, уый фæлыгъди дæуæй, æнæхай фæдæ деппæт мулк æмæ бæллиццагæй, æмæ сæ нал ссардзынæ.

¹⁵ Æппæт уыдæттæй чи сæудæджер кодта, йæ фæрцы чи схъæздыг, уыдон дзы йæ хъызæмæртты тасæй лæудзысты дæрддзæф, кæудзысты æмæ дзыназдзысты:

¹⁶ «Додоййаг фæдæ, додоййаг, уæздан кæттагæй, сырх æмæ сæнтсырх хъуымæцтæй дарæс кæуыл ис, сызгæринай æмæ налхъуыт-налмасæй фæлыст чи у, уыцы стыр сахар!

¹⁷ Уымæн æмæ ахæм мулк фесæфт иунæг сахатмæ!» Науты æппæт хистæртæ æмæ бæлццæттæ иууылдæр, наудзаутæ, денджызыл цæуæг æппæт сæудæджерта лæууындæрддзæф,

¹⁸ Уынындæ ын йæ арты фæздæг æмæ хъæр кæнындæ: «Ацы стыр сахарæн æмбал нæй!»

¹⁹ Сæ сæртыл зæрынц рыг, хъæр кæнындæ, кæуындæ æмæ дзыназындæ: «Додоййаг фæдæ, додоййаг, денджызы наутæ кæмæ ис, уыдон иууылдæр кæй

исбонæй схъæздыг сты, уыцы стыр сахар! Уымæн æмæ ды иунæг сахатмæ царæфтыд фæдæ».

²⁰ Цин кæнут уый тыххæй, уæларв, сыгъдæджытæ, апостолтæ æмæ пехуымпартæ, уымæн æмæ уын уый цы тæрхон рахаста, ахæм тæрхон ын рахаста Хуыцау.

²¹ Иу тыхджын зæд райста стыр куыройыфыдыйас дур, нывзылдта йæ денджызмæ æмæ загъта: «Афтæ тагъд дæлæмæ ныххаудзæн Вавилоны стыр сахар æмæ нал уыдзæн.

²² Ды нал фехъусдзынæ фæндыртыл цæгъдджыты æмæ зарæггæнджыты, уадындыл æмæ сыкъауадындыл цæгъдджыты; нал дæм уыдзæн иу æрмгуысты æрмдæсны дæр, нал дæ хъуысдзæн куыройыфыды уынæр;

²³ Нал ссудздысты дæ рухсгæнæнтæ, нал дæ хъуысдзæн сиахсæджы æмæ усаджы хъæлæс. Дæ сæудæджерта бæсты гуыппырсарта уыдысты, дæ кæлæнтæй асайдтай æппæт адæмты. ††

²⁴ Ацы сахары ныккалдæуыд пехуымпарты æмæ сыгъдæджыты, стæй зæххыл кæй амардæуыд, уыдонæн сеппæты туг дæр». ‡

19 Уый фæстæ æз уæларвы фехъуыстон, бирæ адæм цыма хъæрæй дзырдтой, ахæм хъæлæс: «Аллилуйя! †† Нæ Хуыцау ирвæзынгæнæг у; Уый намысджын æмæ тыхджын у; ††

² Уымæн æмæ Йæ тæрхæттæ раст æмæ æнæхæрам сты! Уый бафхæрдта, йæ хъахбайдзинадæй зæхх чи фехæлдта, уыцы стыр хъахбайы æмæ дзы райста Йæ цагъарты туг».

³ Дыккаг хатт загъдæуыд: «Аллилуйя! Йæ фæздæг кæлдзæн мыггагæй-мыггагмæ». †††

⁴ Уæд цыппар æмæ ссæдз хистæры æмæ цыппар уæларвон удгоймаджы адæлгом сты æмæ бакуывтой Йæ бадæны бадæг Хуыцаумæ: «Амен! Аллилуйя!» †††

Уæрыччы чындзæхсæв

⁵ Уæд паддзахи бадæнæй райхъуысти хъæлæс: «Æппæлут нæ Хуыцауæй, Йæ цагъартæ иууылдæр æмæ Дзы чи тæрсы, уыдон – номдзыдтæ æмæ хуымæтæгтæ».

⁶ Æз фехъуыстон, бирæ адæм цыма хъæрæй дзырдтой, стыр æхсæрдзæны уынæрау æмæ тыхджын æрвнæрды гыбар-гыбурау чи уыди, ахæм хъæлæс: «Аллилуйя! Дунедарæг Хицау Хуыцау сси паддзах! †

⁷ Уæдæ цин кæнæм, хъæлдзæг уæм æмæ Йын скæнæм кад. Уымæн æмæ æрцыд Уæрыччы чындзæхсæвы рæстæг, æмæ Йæ Усаг йæхи æрцæттæ кодта. ††

⁸ Радтой йын сыгъдæг æмæ æрттиваг кæттагæй дарæс скæныны бар». Уыцы кæттаг та у сыгъдæджыты рæстад.

†† Æрг. 17:2. ‡ Æрг. 17:6. †† 19:1 |iАллилуйя|r – дзуттагау «стаут Хуыцауы»; цины хъæр Хуыцауы кадæн. †† Æрг. 7:10; 12:10. ††† Æрг. 14:11. ††† Æрг. 4:4; 5:14; 15:3. § Æрг. 11:15. §† Мф. 22:2; Лк. 14:16; 2 Кор. 11:2; Æрг. 21:2.

† Æрг. 14:8.

⁹ Зæд мын загъта: «Ныффысс: тæхудиаг сты Уæрыччы чындзæхсæвмæ хуындтытæ». Ноджы мын загъта: «Уыдон æцæгæй Хуыцауы ныхæстæ сты». †

¹⁰ Æз бакувынмæ адæлгом дæн зæды къæхты раз. Фæлæ мын уый загъта: «Афтæ ма бакæн; æз дæуæн, стæй Йесойæн æвдисæн чи у, дæ уыцы æфсымæртæн æмкусæг дæн. Хуыцаумæ бакув, уымæн æмæ Йесойæн æвдисæн чи у, уыдонмæ пехуымпарады уд ис».

Барæг урс бæхыл

¹¹ Æз федтон арвы дуар гомæй æмæ Барæджы урс бæхыл. Барæджы хонынц Иузæрдион æмæ Æцæг, уымæн æмæ æнæхæрам сты Йæ тæрхон æмæ Йæ тох. ††

¹² Барæджы цæстытæ сты пиллон артау, Йæ сæрыл – бирæ кадыхудтæ. Фыст Ыл ис, æрмæстдæр Йæхæдæг кæй зоны, ахæм ном. ‡

¹³ Ис Ыл тугæйдзаг пæлæз; Йæ ном: Хуыцауы Дзырд. ††

¹⁴ Уæларвон æфсад сыгъдæг æмæ уæздан кæттагæй урс-урсид дарæсы урс бæхтыл цыди Йæ фæстæ.

¹⁵ Йæ дзыхæй зыны цыргъ цирхъ адæмты цæгъдынæн. Уый сæ здахдзæн æфсæн лæдзæгæй; сæндуцæны къæхтæй дуцы Дунедарæг Хуыцауы стыр фыдæхы сæн.

¹⁶ Йæ пæлæзыл, Йæ синыйл фыст у Йæ ном: «Паддзæхты Паддзах æмæ хицæутты Хицау». ††

¹⁷ Æз федтон, хурыл чи лæууыд, уыцы зæды. Уæлиæутты цы мæргътæ тæхы, уыдонмæ сеппæтмæ дæр зæд ныхъхъæр кодта: «Ратæхут, æрæмбырд ут Хуыцауы стыр куывдмæ,

¹⁸ Æмæ бахæрут паддзæхты мæрдтæ, æфсæддон разамонджыты мæрдтæ, тыхджынты мæрдтæ, бæхты æмæ барджыты мæрдтæ, æппæт сæрибар æмæ цагъар, хуымæтæг æмæ номдзыд адæмы мæрдтæ».

¹⁹ Æз федтон сырды æмæ зæххон паддзæхты се 'фсæдтимæ. Уыдон æрæмбырд сты Барæгимæ æмæ Йе 'фсадимæ хæст самайынмæ.

²⁰ Æмæ æрцахстæуыд сырды, стæй сырды нысан йæ уæлæ чи сæвæрдта æмæ йын йæ сурæтмæ чи куывта, уыдоны асайыны тыххæй сырды раз диссæгтæ чи æвдыста, уыцы мæнгпехуымпары. Сæ дыууæйы дæр удæгасæй ныппæрстæуыд судзгæ сондоны цадмæ. †††

²¹ Иннæтæ та цагъды фесты, Барæджы дзыхæй цы цирхъ зынди, уымæй, æмæ мæргътæ иууылдæр бафсæстысты сæ фыдæй.

Мин азы

²⁰ Æз федтон зæды уæларвæй æрцæйцæугæ. Йæ къухы уыди дæлдзæхы дæгъæл æмæ стыр рæхыс. †††

² Уый æрцахста, хæйрæг æмæ сайтан чи у, уыцы рагон залиаг калмы, сбаста йæ мин азы æмгъуыдмæ. §

³ Æмæ йæ ныппæрста дæлдзæхмæ, сæхгæдта йыл дуар æмæ дуарыл сæвæрдта мыхуыр, цалынмæ мин азы рацæуа, уæдмæ адæмты куыд мауал фæлива, афтæ. Уый фæстæ хъуамæ уæгъдгонд æрцæуа цыбыр æмгъуыдмæ.

⁴ Æз федтон паддзахы бадæнтæ; бадтысты сыл, тæрхон кæныны бар лæвæрд кæмæн æрцыд, уыдон. Æз федтон, Йесойæн æвдисæны æмæ Хуыцауы ныхас амонныны тыххæй кæй сæртæ акъуыртой, уыдоны удтæ; уыдон нæ бакуывтой сырды æмæ йæ сурæтмæ, сæ тæрныхтыл æмæ сæ къухтыл сырды нысан нæ сæвæрдтой. Уыдон райгас сты æмæ Чырыстиимæ паддзахуæг кодтой мин азы. §†

⁵ Иннæ мæрдтæ та нæ райгас сты, цалынмæ мин азы рацæуа, уæдмæ. Ай у фыццаг райгас.

⁶ Тæхудиаг сты, мæрдты фыццаг райгасы чи райгас уа – уыдон Хуыцауы адæм сты; дыккаг мæлæты бон сыл нæ цæуы, фæлæ уыдзысты Хуыцауæн æмæ Чырыстийæн лæггадгæнджытæ, æмæ Йемæ паддзахуæг кæндзысты мин азы. §††

Тæрхон хæйрæгæн

⁷ Уыцы мин азы куы фæуой, уæд хæйрæг уæгъдгонд æрцæудзæн дæлдзæхон ахæстонæй æмæ рацæудзæн, зæххыл алы ран чи цæры, уыцы адæмты – Гог æмæ Магогы – асайынмæ æмæ сæ хæстмæ æрæмбырд кæнынмæ; уыдзысты денджызы змисау бирæ. §†

⁸ Уыдон рацыдысты æппæт зæххыл æмæ æртыхстысты сыгъдæджыты цæрæн бынатыл – уарзон сахарыл.

⁹ Фæлæ Хуыцау уæларвæй рауагъта арт æмæ сæ басыгъта; §††

¹⁰ Сæ асайæг хæйрæджы та ныппæрстæуыд, сырды æмæ мæнгпехуымпар кæм сты, уыцы судзгæ сондоны цадмæ, æмæ уым æхсæвæй-бонæй хъызæмар кæндзысты мыггагæй-мыггагмæ.

Тæрхон мæрдтæн

¹¹ Æз федтон паддзахы стыр урс бадæн æмæ уыцы бадæны Бадæджы. Фæлыгъдысты Дзы арв æмæ зæхх, æмæ цыдæр æрбаисты. §†

¹² Чи амард, уыдоны – хуымæтæгты æмæ номдзыдты – федтон паддзахы бадæны раз лæугæ. Чингуытæ уыдысты гом, гом уыд æндæр чиныг дæр

† Æрг. 3:18. †† Æрг. 6:2. ‡ Æрг. 1:14; 2:18. †† Ин. 1:1. †† Æрг. 17:14; 19:12. ††† Æрг. 20:10.

††† Лк. 8:31; Æрг. 1:18. § 2 Пет. 2:4; Иуд. 6; Æрг. 12:9. §† Мф. 19:28; 1 Кор. 6:2; 2 Тим. 2:12; Æрг. 6:11. §†† Æрг. 1:6; 21:7. §‡ Æрг. 16:14. §†† Æрг. 14:10; 19:20. §† 2 Пет. 3:10.

– царды чиныг. Мæрдтæн тæрхонгонд æрцыд, чингуыты кæмæн цы хъуыддæгтæ фыст уыди, уыдонмæ гæсгæ. †

¹³ Уæд денджыз радта, чи дзы уыди, уыцы мæрдты, мæлæт æмæ мæрдтыбæстæ дæр радтой, чи сæм уыди, уыцы мæрдты. Æмæ алкæмæн дæр тæрхонгонд æрцыд йæ хъуыддæгтæм гæсгæ.

¹⁴ Мæлæт æмæ мæрдтыбæстæ æппæрт æрцыдысты судзгæ цадмæ. Уый у дыккаг мæлæт – судзгæ цад. ††

¹⁵ Æмæ царды чиныджы фыст кæй ном нæ уыди, уый ныппæртæуыд судзгæ цадмæ.

Ног арв æмæ ног зæхх

21 Æз федтон ног арв æмæ ног зæхх. Раздæры арв æмæ раздæры зæхх аивгъуыдтой, нал уыди денджыз дæр. ‡

² Æз федтон сыгъдæг сахар – ног Иерусалим уæларвæй, Хуыцауæй, æрцæйцæугæ, чындрæу фæлыстæй, йæ мойгагæн рæсугъд арæзтæй. ††

³ Паддзахы бадæнæй мæм райхъуыст домбай хъæлæс: «Ныр Хуыцауы цæрæн бынат адæмы æхсæн ис, æмæ Хуыцау Йæхæдæг цæрдзæн семæ, уыдон уыдзысты Йæ адæм, æмæ Уый уыдзæни сæ Хуыцау.

⁴ Æмæ сын Хуыцау сæ цæстытæй ныссæрфдзæн сæ цæссыг; нал уыдзæн нæдæр мæлæт, нæдæр хъыгтæ, нæдæр хъарæг, нæдæр рыст, уымæн æмæ раздæр цы уыди, уый аивгъуыдта». ††

⁵ Паддзахы бадæны Бадæг загъта: «Мæнæ æппæт дæр фæлдисын ногæй». Æмæ мын загъта: «Ныффысс, уымæн æмæ ацы дзырдтæ æцæг сты æмæ сыл ис æууæндæн». †††

⁶ Ноджы мын загъта: «Сæххæст! Æз дæн Алфæ æмæ Омега, райдиан æмæ кæрон. Дойны кæмæн у, уымæн лæвар ратдзынæн царддæттæг суадонæй. †††

⁷ Уæлахиздзау райсдзæн æппæт уыдæттæ, Æз ын уыдзынæн Хуыцау, уый та Мын уыдзæни хъæбул. §

⁸ Тæппудтæн æмæ æнæуырнджытæн, æлгъæгтæн æмæ лæгмартæн, хæлд адæмæн æмæ кæлæнгæнджытæн, мæнгхуыцауттæн кувджытæн æмæ æппæт фæлитойтæн та сæ бынат у судзгæ сондоны цады. Уый у дыккаг мæлæт». §†

Ног Иерусалим

⁹ Фæстаг рынтæй дзаг авд кæхцы цы авд зæдмæ уыди, уыдонæй иу æрцыд мæнмæ æмæ мын загъта: «Рацу, æз дын равдисон Уæрыччы Усаджы». §††

¹⁰ Æз уыдтæн Удæй разæнгард æмæ мæ зæд фæхаста стыр æмæ бæрзонд хохмæ, æмæ мын фенын кодта Иерусалимы сыгъдæг сахар уæларвæй, Хуыцауæй, æрцæйцæугæ.

† Æрг. 2:23; 3:5; 13:8; 21:27. †† 1 Кор. 15:26; Æрг. 2:11. ‡ 2 Пет. 3:13. †† 2 Кор. 11:2; Гал. 4:26; Дзуг. 12:22; Æрг. 3:12. †† Æрг. 7:17. ††† 2 Кор. 5:17. ††† Æрг. 1:8, 10; 22:13. § Дзуг. 8:10. §† 1 Кор. 6:9; Гал. 5:19. §†† Æрг. 15:1; 19:7.

¹¹ Уый тæмæнтæ калдта Хуыцауы намысæй. Йæ рухсгæнæн уыди тæккæ зынаргъдæр дурау, дзæнхъайы æнгæс иасписау.

¹² Сахары къул уыди стыр æмæ бæрзонд, уыди дзы дыуадæс дуары, дуæрттыл лæууыдысты дыуадæс зæды. Дуæрттыл фыст уыдысты израилаг адæмы дыуадæс мыггаджы нæмттæ.

¹³ Скæсæнырдыгæй – æртæ дуары, цæгатырдыгæй – æртæ дуары, хуссарырдыгæй – æртæ дуары, ныгуылæнырдыгæй – æртæ дуары.

¹⁴ Сахары къулæн ис дыуадæс бындур, уыдоныл фыст сты Уæрыччы дыуадæс апостолы нæмттæ. §†

¹⁵ Сахарæн йæхи, йæ къул æмæ йæ дуæрттæ барынæн мемæ ныхасгæнæгмæ уыди сызгъæрин лæдзæг.

¹⁶ Сахар у цыппæрдигъон, йæ дæргъ æмæ йæ уæрх сты æмхуызон. Зæд сахар сбарста лæдзæгæй æмæ рауад дыуадæс мин стадийы §††. Йæ дæргъ, йæ уæрх æмæ йæ бæрзæнд сты æмхуызон.

¹⁷ Сбарста йын йæ къул дæр æмæ рауад сæдæ цыппор цыппар æлмæрины §† – адæймаджы нымадæй баргæйæ; зæдмæ дæр ахæм барæн уыди. ¹⁸ Сахары къул уыд иасписæй, сахар йæхæдæг та – ирд авджы хуызæн сыгъдæг сызгъæринæй.

¹⁹ Сахары къулы бындуртæ фæлыст уыдысты алыхуызон зынаргъ дуртæй. Фыццаг бындур – иаспис, дыккаг – сапфир, æртыккаг – халкидон, цыппæрæм – изумруд,

²⁰ Фæндзæм – сардоникс, æхсæзæм – сердолик, æвдæм – хризолит, æстæм – берилл, фарæстæм – топаз, дæсæм – хризопрас, иуæндæсæм – сапфир, дыуадæсæм – аметист.

²¹ Дыуадæс дуары – дыуадæс налхъуыты: алы дуар дæр – æнæхъæн налхъуытæй. Сахары уынг уыдис ирд авджы хуызæн сыгъдæг сызгъæринæй.

²² Кувæндон та дзы нæ федтон, уымæн æмæ Дунедарæг Хицау Хуыцау æмæ Уæрыкк сты йæ кувæндон.

²³ Рухсы тыххæй сахары нæ хъæуы нæдæр хур, нæдæр мæй. Уымæн æмæ йæ ныррухс кодта Хуыцауы намыс, Уæрыкк та у йæ рухсгæнæн. §†

²⁴ Адæмтæ цæрдзысты сахары рухсмæ, зæххон паддзæхтæ йæм æрхæсдзысты сæ намыс.

²⁵ Йæ дуæрттæ бон æхгæд нæ уыдзысты, æхсæв та дзы уæвгæ нæ уыдзæн. §††

²⁶ Æрхæсдзысты йæм адæмты кад æмæ намыс.

²⁷ Чъизи цы уа, ахæмæй йæм ницы бацæудзæн, æлгъаг æмæ гæды митæ чи кæны, уыдонæй дæр æм фæндаг никæмæн уыдзæн, фæлæ йæм бацæудзысты, Уæрыккæ царды чиныджы фыст чи у, æрмæстдæр уыдон. §††

§† Мф. 16:18; Гал. 2:9; Эф. 2:20. §†† 21:16 |i12 000 стадий| r – 2200 километры бæрц. §† 21:17 |i144 æлмæрины| r – 65 метры бæрц. §† Æрг. 22:5. §†† Æрг. 22:5. §†† Æрг. 20:12.

Царды цаугæдон

22 Зæд мын фенын кодта, Хуыцауы æмæ Уæрыччы бадæнæй дзæнхъайау цы æрттивгæ царддæттæг цаугæдон калди, уый. †

2 Уый калди сахары уынджы хæдастæуты, йæ иу фарс дæр æмæ йæ иннæ фарс дæр рæзыд, афæдз дыуадæс хатты, æрвылмæй, дыргъ чи дæтты, уыцы царды бæлас. Бæласы сыфтæртæ адæмтæн уыдысты æвдадзыхос. ††

3 Сахары æлгъыстагæй ницыуал уызæн. Уым уызæн Хуыцауы æмæ Уæрыччы бадæн, æмæ Йын лæггад кæндзысты Йæ цагъартæ.

4 Фендзысты Йын Йæ цæсгом, æмæ Йæ ном фыст уызæн сæ тæрныхтыл. †

5 Уым æхсæв нæ уызæн, нæ дзы хъæудзæн нæдæр рухсгæнæн, нæдæр хуры рухс, уымæн æмæ сын рухс кæндзæн Хицау Хуыцау; æмæ паддзахиуæг кæндзысты мыггагæй-мыггагмæ.

6 Зæд мын загъта: «Ацы дзырдтæ æцæг сты æмæ сыл ис æууæндæн. Æмæ пехуымпарты Йæ Удæй разæнгардгæнæг Хицау Хуыцау Йæ зæды рарвыста, рæхджы цы уызæн, уый Йæ цагъартæн равдисынмæ». ††

Йесойы æрцыд

7 «Рæхджы æрцæудзынæн». Ацы чиныджы пехуымпар ныхæстæ кæмæ хъарынц, уый тæхудиаг у. ††

8 Æз, Иоанн, федтон æмæ фехъуыстон æппæт уыдæттæ. Куы сæ фехъуыстон æмæ сæ куы федтон, уæд бакувынмæ адæлгом дæн, уыдæттæ мын чи æвдыста, уыцы зæды къæхты раз.

9 Фæлæ мын уый загъта: «Афтæ ма бакæн; æз дæуæн, де 'фсымæр пехуымпартæн, стæй ацы чиныджы ныхæстæ кæмæ хъарынц, уыдонæн се 'мкусæг дæн. Хуыцаумæ бакув». †††

† Æрг. 4:6. †† Æрг. 2:7. † Мф. 5:8; 1 Ин. 3:2; 1 Кор. 13:12. †† Æрг. 1:1; 19:9; 21:5. †† Æрг. 1:3; 3:11. ††† Æрг. 19:10.

10 Ноджы мын загъта: «Ма басусæг кæн ацы чиныджы пехуымпар ныхæстæ. Уымæн æмæ рæстæг æрæввахс. †††

11 Æвзæргæнæг дарддæр кæнæд æвзæр митæ. Чъизи адæймаг дарддæр чъизи кæнæд йæхи. Рæстгæнæг дарддæр кæнæд раст хъуыддæгтæ æмæ сыгъдæг дарддæр цæрæд сыгъдæгæй». †

12 «Рæхджы æрцæудзынæн, æмæ мызд Мемæ ис – алкæмæн дæр ратдзынæн йæ хъуыддæгтæм гæсгæ. ††

13 Æз дæн Алфæ æмæ Омегæ, райдиан æмæ кæрон, фыццаг æмæ фæстаг». †††

14 Йæ дарæс чи æхсы, уыдон тæхудиаг сты – уызæн сын царды бæласы дыргъæй бахæрыны æмæ сахармæ дуарыл бацæуыны бар. ††

15 Куыйтæ æмæ кæлæнгæнджытæ, хæлд адæм æмæ лæгмартæ, мæнгхуыцæуттæн кувджытæ, стæй гæды митыл хæст чи у æмæ сæ чи уарзы, уыдон та баззайдзысты æдде. †††

16 «Æз, Йесо, Мæ зæды арвыстон æппæт уыдæтты тыххæй сымахæн аргъуанты зæгъынмæ. Æз дæн Давиды Æвзар æмæ Байзæддаг, тæмæнкалгæ Бонвæрнон». ††

17 Уд æмæ Усаг зæгъынц: «Æрцу!» Чи хъусы, уый дæр зæгъæд: «Æрцу!» Дойны кæмæн у, уый æрцæуæд, æмæ кæй фæнды, уый царды дон айсæд лæвар. ††

18 Ацы чиныджы пехуымпар ныхæстæ чидæриддæр хъусы, уыдонæн æз зæгъын: исты ма сæм чи бафтауа, ууыл Хуыцау бафтаудзæн, ацы чиныджы кæй тыххæй фыст ис, уыцы рынтæ.

19 Æмæ ацы чиныджы пехуымпар ныхæстæй чи аппара, уый Хуыцау æнæхай фæкæндзæн ацы чиныджы фыст кæй тыххæй ис, уыцы царды бæласæй æмæ сыгъдæг сахарæй.

20 Æппæт уыдæттæн æвдисæн Чи у, Уый зæгъы: «О, рæхджы æрцæудзынæн!» Амен. Æрцу, Хицау Йесо!

21 Нæ Хицау Йесойы хорзæх уæд алкæимæ дæр.

††† Æрг. 1:3. § 2 Тим. 3:13. †† Æрг. 20:12. ††† Æрг. 1:8. †† Æрг. 2:7. ††† Эф. 5:5; Флп. 3:2; Æрг. 21:8. †† 2 Пет. 1:19; Ром. 15:12; Æрг. 2:28. †† Ин. 7:37; Æрг. 21:6.